

تفسیر

فصل الخطاب

مصنف

سید العلماء الحاج علامہ السید علی نقی النقوی

ناشر

مصباح القرآن ٹرسٹ لاہور پاکستان

تفسیر فصل الخطاب

جلد اول

مصنف

سید العلماء علامہ سید علی نقی النقوی

ناشر

مصباح القرآن ٹرسٹ لاہور پاکستان

جملہ حقوق بحق ناشر محفوظ ہیں۔

نام کتاب-----تفسیر فصل الخطاب

جلد-----اول

مصنف-----سیدالعلماء علامہ سید علی نقی نقویؒ لکھنوی

پروف ریڈنگ-----مولانا عابد عسکری

کمپوزنگ----- (قائم گرافکس۔ جامعہ علمیہ۔ ڈیفنس۔ کراچی)

ترتیب نو-----مجاہد حسین حر

نیٹ سیٹنگ-----قلب علی سیال

سال اشاعت-----2011

ناشر-----مصباح القرآن ٹرسٹ لاہور

ملنے کا پتہ

قرآن سینٹر ۲۴۔ الفضل مارکیٹ۔ اردو بازار۔ لاہور

ابتدائیہ

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ وَاِلٰهِ الطَّاهِرِيْنَ.

قارئین کرام! تفسیر فصل الخطاب کی پہلی جلد پیش خدمت ہے لیکن افسوس صد افسوس کہ سید العلماء علامہ سید علی نقی النقوی اب ہم میں نہیں رہے۔ میں نے ۲۹ مارچ ۱۹۸۶ء کو تفسیر کے چند خصوصی نسخے لے کر سرکار مدوح کی خدمت میں حاضری دی تو معلوم ہوا کہ آپ علیل ہیں اور کسی سے نہیں ملتے۔ بہت دکھ ہوا اور تشویش بھی بہر حال میں نے اپنا وہ نام کہلا بھجوا یا جس نام سے آپ مجھے یاد فرمایا کرتے تھے۔ آدمی واپس آیا، اس نے بیٹھک کھول دی اور مجھے انتظار کرنے کو کہا، تھوڑی دیر میں مولانا برآمد ہوئے، کافی دیر گفتگو ہوئی اور پھر خورد و نوش کا سلسلہ بھی چلا۔ میں نے تفسیر کے دو نسخے پیش کیے، تیسرے پر تبرک کے طور پر ان سے دستخط کروائے اور ساتھ لے آیا۔ مولانا نے تفسیر کو تھوڑی دیر دیکھا اور فرمایا: ”دیر آید درست آید“۔ کسے خبر تھی کہ یہ مولانا سے آخری ملاقات ہے اور پھر کبھی شرف نیاز حاصل نہ ہوگا۔

سید العلماء ۲۹، ۳۰ رمضان المبارک ۱۴۰۸ھ مطابق ۱۹۸۸ء رحلت فرما گئے اور عین عید الفطر کے دن مدفون ہوئے۔ خداوند عالم ان کو جو معمومین میں جگہ عطا فرمائے۔

آہ! وہ شمع جو ۲۶ رجب ۱۳۲۳ھ مطابق ۱۹۰۵ء بکھنؤ میں روشن ہوئی تھی، گل ہو گئی۔

افسوس کہ آج وہ ہم میں نہیں ہیں مگر وہ ہم میں روحانی طور پر موجود اور ہمارے دل و دماغ پر محیط ہیں۔ آج بھی ان کے علمی نکات ہم کو یاد آتے ہیں اور دین و دیانت اور اخلاق و شرافت سے ہماری محبت کو مستحکم کرتے ہیں۔ اب ایسی صلح کل ہستیاں کہاں ہیں جو علم و عمل کے میدان میں اسلامی تعلیمات و اقدار کی امین ہوں اور دنیا کی مشکلات میں ہمارے مژدہ فتح مبین ہوں۔

تفسیر فصل الخطاب کی پہلی جلد کی اشاعت کے تھوڑے دنوں بعد ہی ”مصباح القرآن ٹرسٹ“ لاہور نے جو تفسیر نمونہ کے ناشر ہیں خواہش ظاہر کی کہ تفسیر فصل الخطاب کی اشاعت کی ان کو اجازت دے دی جائے۔ مختلف مواقع پر اس سلسلہ میں گفتگو ہوئی لیکن نتیجہ خیز نہ ہو سکی۔ ستمبر ۱۹۹۰ء کے آخری دنوں میں میری بیرون ملک سے واپسی پر پھر گفتگو ہوئی اور طے پایا کہ تفسیر فصل الخطاب کی اشاعت مصباح القرآن ٹرسٹ کی طرف سے اور پیشکش ادارہ ترویج علوم اسلامیہ کی طرف سے ہو۔ چنانچہ ادارہ ترویج علوم اسلامیہ نے دوسری جلد کا کتابت شدہ مسودہ مصباح القرآن ٹرسٹ کے حوالے کر دیا تاکہ اشاعت کا کام مصباح القرآن ٹرسٹ کے اہتمام و انصرام کے تحت انجام پاسکے اور تفسیر فصل الخطاب کی جلدیں بہ سرعت شائع ہوتی رہیں۔ الحمد للہ کہ مصباح القرآن ٹرسٹ نے اب نئے سرے سے مکمل تفسیر کی کمپوزنگ کروائی ہے اور قارئین کی سہولت کیلئے اشاعت ہذا میں تین جلدوں پر مشتمل تفسیر فصل الخطاب کو مکمل شائع کر دیا ہے۔ چنانچہ مذکورہ تفسیر کی پہلی جلد حاضر خدمت ہے، امید ہے کہ قارئین اسے قدر و منزلت کی نگاہ سے دیکھیں گے اور تعاون فرمائیں گے۔ والسلام علیکم ورحمۃ اللہ وبرکاتہ۔

سید علی اکبر رضوی

صدر ادارہ ترویج علوم اسلامیہ کراچی

بِسْمِ اللّٰهِ الرَّحْمٰنِ الرَّحِیْمِ

عرضِ ناشر

سرکار سید العلماء علامہ علی نقوی نقوی اعلیٰ اللہ مقامہ کے خطیبانہ و مولفانہ فیوض و برکات کا سلسلہ لگ بھگ پچاس سال پر محیط ہے۔ آپ کی تقریر و تحریر میں بیان و زبان کی سادگی اور مفاہیم و مطالب کی گہرائی یکساں طور پر موجود رہی ہے یہی وجہ ہے کہ آپ کو برصغیر پاک و ہند کے جمہور مسلمین میں عموماً اور شیعہ مومنین میں خصوصاً مقبولیت اور ادب و احترام نصیب ہوا کہ باید و شاید!

سید العلماء کے آثار علمی میں ”شہید انسانیت“ سمیت دسیوں با عظمت کتابیں، آپ کے کئی ایک مجموعے ہائے نقاریہ اور مختلف دینی موضوعات پر کم و بیش پانچ سو سالے موجود ہیں۔ تاہم آج سے ۲۵ برس قبل جب آپ کا مقدمہ تفسیر قرآن منظر عام پر آیا تو آپ کے تبحر علمی تحقیقی صلاحیت اور ذمہ دار قلم کی رعایت سے اپنے بیگانے ہر ایک کی نظریں آپ کی تفسیر قرآن کی طرف لگ گئیں۔

اس سلسلے میں خاص و عام کے ذوق و شوق کا یہ عالم تھا کہ آپ کی تفسیر آئندہ جلد کی تلاش میں پاکستان کے لوگ ہندوستان جاتے اور وہاں کے لوگ پاکستان آتے، نیز دیگر ممالک میں مقیم مسلمان اس کے لئے ہندو پاک کے کتب خانوں سے برابر رابطہ رکھتے تھے۔ آخر کار ان ہزاروں منتظر اور متلاشی نگاہوں کی تسکین کا سامان یوں ہوا کہ سید العلماء کے ایک نہایت ہی مخلص قدر شناس غلام محمد بٹ نے ۱۹۸۰ء سے ۱۹۸۸ء تک کی مدت میں ٹمر بگ (مقبوضہ کشمیر) سے آپ کی تفسیر قرآن ”فصل الخطاب“ کی سات جلدیں شائع کر کے اس اہم فرض کی تکمیل کا اعزاز حاصل کر لیا۔

اس اثناء میں مذکورہ تفسیر کی پاکستان میں اشاعت کی ضرورت کا احساس فرماتے ہوئے سید العلماء نے ادارہ ترویج علوم اسلامیہ کراچی کے صدر سید علی اکبر رضوی کو بھی اس کی اشاعت کے حقوق مرحمت فرمادیئے۔ چنانچہ اس ادارے نے تفسیر فصل الخطاب کی جلد اول شائع کر دی لیکن بوجہ یہ سلسلہ کچھ آگے نہ بڑھ سکا لہذا سید علی اکبر رضوی نے مصباح القرآن ٹرسٹ کی شاندار تفسیری و علمی خدمات کو دیکھتے ہوئے ایک معاہدے کے تحت اس تفسیر کی اشاعت کا عظیم کام اس ٹرسٹ کے حوالے کر دیا۔ بنا بریں مصباح القرآن ٹرسٹ نے تفسیر فصل الخطاب کی اشاعت کو خوش اسلوبی سے انجام دیا ہے۔ جلد اول جو کہ کراچی کے ادارہ ترویج علوم اسلامیہ نے شائع کی تھی، کے ختم ہونے پر مصباح القرآن ٹرسٹ نے اسے دوبارہ شائع کرنے کی سعادت حاصل کی، اس کی اصلاح و تزئین میں مقدور بھر کوشش کی گئی، اس کے باوجود ہم یہ توقع رکھتے ہیں کہ آپ ہمیں اپنی تجاویز و آراء سے مستفید فرمائیں گے۔ اس کے ساتھ ہی آخر میں دردمندانہ گزارش بھی کرتے ہیں کہ تفسیر ہذا کی ترویج میں ہمارے ساتھ ہر ممکن تعاون فرما کر قرآن و عترت کی نصرت اور سید العلماء کی قدردانی کا حق ادا کرنے میں کوشاں رہیں۔

اراکین

مصباح القرآن ٹرسٹ

بِسْمِ اللّٰهِ الرَّحْمٰنِ الرَّحِیْمِ

پیش لفظ

ضرورت تفسیر

قرآن مجید جب خود نور، ہدایت، بصیرت، آسان، واضح اور احسن (و بہترین) تفسیر ہے تو پھر تفسیر کی کیا ضرورت ہے؟
جیسا کہ مندرجہ ذیل آیات قرآن میں ہے:

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا. (فرقان--۳۳)

اور یہ لوگ کوئی بھی مثال نہ لائیں گے مگر یہ کہ ہم اس کے جواب میں حق اور بہترین بیان (تفسیر) لے آئیں گے

فَأَمَّا يَسَّرْنَا بِلِسَانِكَ لَعَلَّهُمْ يَتَذَكَّرُونَ. (دخان--۵۸)

درحقیقت ہم نے اس (قرآن) کو آپ کی زبان پر بالکل آسان قرار دیا ہے، شاید وہ نصیحت قبول کریں۔

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَّاكِرٍ. (قمر--۱۴)

”اور بلاشبہ ہم نے قرآن کو نصیحت حاصل کرنے کے لئے آسان بنایا ہے تو ہے کوئی جو نصیحت قبول کرے۔“

قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ. (زمر--۲۸)

”عربی زبان کا قرآن جس میں کوئی کجی نہیں، شاید کہ وہ پرہیزگاری اختیار کریں۔“

قرآن مجید نے نہ فقط اس سوال کا جواب دیا ہے بلکہ یہ بھی بتا دیا ہے کہ مفسر قرآن کون ہیں۔ ارشاد ہوتا ہے:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ. (نحل--۴۴)

”اے رسول! ہم نے قرآن کو آپ پر نازل کیا ہے تاکہ آپ لوگوں کے لئے ان تمام احکام وغیرہ کو بیان کریں (اور ان

کی توضیح و تشریح کریں) جو ان کی طرف بھیجے گئے ہیں شاید وہ غور و فکر سے کام لیں۔“

ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا. (فاطر--۳۲)

”پھر ہم نے کتاب کا وارث بنایا انہیں جن کو ہم نے اپنے بندوں میں سے منتخب کیا۔“

مذکورہ آیات میں واضح طور پر بتا دیا گیا ہے کہ قرآن مجید کے لئے مفسر کی ضرورت ہے اور مفسر قرآن سب سے پہلے

خود پیغمبر اکرم صلی اللہ علیہ وسلم کی ذات ہے ان کے بعد وہ مفسر قرآن ہیں جو وارث قرآن، وارث علم قرآن اور وارث علم پیغمبر ہیں یعنی

اہل بیت و عترت پیغمبر اکرم صلی اللہ علیہ وسلم۔ جیسا کہ خود پیغمبر نے بھی فرمایا:

”إِنِّي تَارِكٌ فِيكُمْ الثَّقَلَيْنِ ----- كِتَابِ اللَّهِ وَعَترَتِي أَهْلَ بَيْتِي -----“

میں آپ لوگوں کے پاس دو گرانقدر چیزیں چھوڑ کر جا رہا ہوں ایک کتاب خدا (قرآن مجید) اور دوسری اپنی عترت (یعنی اہلبیت)۔

اہل بیت و عترت پیغمبرؐ کے بعد تفسیر قرآن کی ذمہ داری اُن علماء پر ہے جو انبیاء اور ائمہ علیہم السلام کے حقیقی وارث اور «الْعُلَمَاءُ وَرَثَةُ الْأَنْبِيَاءِ» کے مصداق ہیں۔

انہی علماء میں سے ایک حضرت آیتہ اللہ علامہ السید علی نقی النقی المعروف ”علامہ نقن“ ہیں۔ جنہوں نے تفسیر فصل الخطاب لکھ کر احسن طریقہ سے فریضہ الہی انجام دیا۔

تفسیر فصل الخطاب سے قرآن مجید کا ترجمہ و حاشیہ مرتب کرتے وقت جس حد تک میں نے اس تفسیر کا مطالعہ کیا ہے تو تفسیر کی مختلف اقسام (مثلاً تفسیر روائی، تفسیر عرفانی اور تفسیر اجتہادی) میں سے فصل الخطاب کو تفسیر اجتہادی قرار دیا جاسکتا ہے کیونکہ علامہ موصوف نے اس تفسیر میں ان تمام علوم سے استفادہ کیا ہے جو ایک جامع اور اجتہادی تفسیر کے لئے ضروری ہیں۔

یہ تفسیر اگرچہ سابقہ کتابت کے مطابق چند مرتبہ مختلف اداروں کی طرف سے شائع ہو چکی ہے لیکن اب خداوند عالم نے خادین ادارہ مصباح القرآن لاہور مخصوصاً جناب محترم شیخ محمد امین صاحب کو یہ توفیق عنایت فرمائی کہ وہ اسے کمپوز کروا کر خوبصورت انداز میں پیش کرنے کی سعادت حاصل کر رہے ہیں۔ کمپوز اور اصلاح کا کام جناب محترم مجاہد حسین صاحب کے سپرد کیا گیا انہوں نے اپنی حد تک کوشش کی لیکن اتنے بڑے کام میں نواقص اور غلطیوں کا باقی رہنا فطری امر ہے۔ قارئین محترم سے گزارش ہے کہ نواقص کے سلسلہ میں راہنمائی فرمائیں تاکہ بعد والے ایڈیشن میں اصلاح کر دی جائے۔

دعا ہے کہ خداوند عالم بانی ادارہ مصباح القرآن حضرت حجۃ الاسلام والمسلمین مرحوم علامہ سید صفدر حسین نقوی النجفی قدس سرہ کے درجات بلند فرمائے۔ ان کے قائم کردہ تمام ادارات کو ترقی و کمال عطا کرے مصباح القرآن و دیگر ادارات کی تاسیس میں ان کے معاون خاص محترم جناب سیٹھ نواز ش صاحب دام عزہ کو صحت و سلامتی اور طول عمر عطا کرے۔

علامہ مرحوم کے قائم کردہ تمام اداروں کے سرپرست اعلیٰ اور ان کے روحانی جانشین حضرت آیتہ اللہ حافظ ریاض حسین نقوی النجفی دامت برکاتہ کو صحت و سلامتی اور طول عمر بابرکت عطا فرمائے اور ان کا سایہ ہم سب کے سروں پر قائم و دائم رکھے۔ تمام معاونین و خادین ادارہ مصباح القرآن مخصوصاً جناب محترم محمد امین صاحب کی توفیقات میں اضافہ فرمائے اور انہیں اپنے حفظ و امان میں رکھے۔

سید فیاض حسین نقوی

جامعہ علمیہ۔ ڈیفنس۔ کراچی

ربیع الثانی ۱۴۳۲ھ مارچ ۲۰۱۱ء

تفسیر فصل الخطاب

چند تاثرات

ڈاکٹر محسن نقوی

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی رَسُوْلِهِ الْكَرِیْمِ وَعَلٰی اٰلِهِ الطَّيِّبِیْنَ الطَّاهِرِیْنَ الدِّیْنِ
اَذْهَبَ اللّٰهُ عَنْهُمْ الرَّجْسَ وَطَهَّرَهُمْ تَطْهِیْرًا.

ہماری خوش نصیبی ہے کہ برصغیر پاک و ہند کی عظیم ترین علمی شخصیات میں سے فرد و حید و عالم جلیل سید العلماء علامہ سید علی نقوی (۲۶ رجب ۱۳۲۳ھ مطابق ۱۹۰۵ء - ۲۹ رمضان ۱۴۰۸ھ مطابق ۱۷ مئی ۱۹۸۸ء) کی تفسیر فصل الخطاب کی طبع نو کے موقع پر اس کے بارے میں کچھ خیالات کے اظہار کا موقع ہمیں فراہم ہوا۔

ایک پوتے کے لئے اپنے جد (سید العلماء ہمارے والد کے چچا تھے) کی کسی کتاب پر لکھنا وہ بھی ”سید العلماء“ جیسی علمی شخصیت کی کتاب، اُس پر مترادف ”تفسیر القرآن“ جیسا وسیع و دقیق موضوع اس بے بضاعت کے لئے بہت مشکل کام تھا لیکن توفیق الہی (عز و جل) اور ولی العصر، صاحب الزمان علیہ الصلاۃ والسلام اور اُن کے اجداد کرام، صلوٰۃ اللہ علیہم کی ہدایت کے توسط سے کچھ عرض کرنے کی جسارت کر رہے ہیں۔
برصغیر پاک و ہند میں قرآن مجید کے اردو تراجم کی ابتداء سید العلماء کے اجداد میں سید علی نقوی (۱۲۰۰ھ / ۱۲۵۹ھ بمطابق ۱۷۸۵ء - ۱۸۳۳ھ) ابن سید دلدار علی غفر انما اب کے حصے میں آئی۔ آپ کا ترجمہ قرآن شاہ عبدالقادر اور شاہ فریح الدین سے پہلے قرار پاتا ہے۔ اس ترجمے کی زبان قدیم لیکن سلیس اور با محاورہ ہے۔ اس کا ایک نسخہ پیر ابراہیم ٹرسٹ کراچی کی لائبریری، ناظم آباد میں موجود ہے۔

یوں تو علمائے شیعہ نے قرآن مجید کے بہت سے ترجمے اور حواشی قلم بند کئے جن میں مولانا فرمان علی (۱۸۵۳ء - ۱۹۱۶ء) اور مولانا مقبول احمد علی اللہ مقامہما (۱۸۷۰ء - ۱۸۸۶ء) کے تراجم و حواشی کو خاص شہرت و مقبولیت حاصل ہوئی۔ اسی طرح اردو تقاسیر میں مولانا عمار علی رضوی (۱۸۲۸ء - ۱۹۷۵ء) کی تفسیر ”عمدۃ البیان“ (۳ جلدیں) ایک متوسط حجم کی تفسیر شمار کی جاتی ہے۔ تقسیم ہند کے بعد مولانا امداد حسین کاظمی (۱۹۰۱ء - ۱۹۷۵ء) کا ترجمہ و حاشیہ تفسیر متقین ہماری نظر میں فرمان علی اور مقبول احمد کے تراجم و حواشی پر بوجہ فوقیت رکھتا ہے۔ اردو تفاسیر میں اس کے بعد علامہ حسین بخش جاڑا صاحب کی تفسیر ”انوار الجف“ تفسیر کے شائقین کا مرکز رہی، اسی طرح علامہ ذیشان حیدر جوادی کا ترجمہ و حاشیہ بھی اس بناء پر بنظر استحسان دیکھا جاتا ہے کہ ترجمہ انتہائی رواں اور حواشی عام قاری کے لئے بہل ہیں۔ آیت اللہ ناصر مکارم شیرازی (دام ظلہ الوارف) کی زیر نگرانی تیار ہونے والی ”تفسیر نمونہ“ کا ترجمہ انتہائی دیانت و عرق ریزی سے کیا گیا اور اس نے خاص حد تک ایک ایسی تفسیر کی کمی پوری کر دی جو طلباء، کالج و یونیورسٹی کے پروفیسروں اور علماء کے لئے ”حوالے“ کا کام دے اور وہ اس کے ذریعے اپنی ”قرآن فہمی“ میں

اضافہ کر سکیں۔ فجزاء ہم اللہ احسن الجزاء جس دوران تفسیر نمونہ کی جلدیں طبع ہو کر آ رہی تھیں اسی دوران سید العلماء کی تفسیر ”فصل الخطاب“ پہلے سات جلدوں میں کشمیر سے چھپی، پھر ایک جلد ادارہ ترویج علوم اسلامیہ سے اور بعد ازاں مصباح القرآن ٹرسٹ نے اس کا پورا سیٹ اچھے انداز میں طبع کیا۔

قرآن مجید کے طالب علم کی حیثیت سے عالم اسلام میں مختلف مکاتب فکر و فقہ کی تفاسیر شائع ہونے کے ساتھ زیر مطالعہ رہتی ہیں تو اپنے مکتب فکر کی اردو تفاسیر و حواشی بھی ہمیشہ زیر نظر رہتے ہیں جو اپنی قدر و قیمت میں کچھ کم نہیں جن میں سے بعض کا ذکر ماقبل ہم کر چکے۔ سید العلماء کی تفسیر کی خاص بات جس نے ہمیں متاثر کیا وہ اس کا ”تفسیری ترجمہ“ ہے۔ اس کا مطلب یہ ہے کہ سید العلماء کی ساری محنت و ژرف نگاہی آیات کے ترجمے میں مضمر ہے اور یہ بہت بڑا کارنامہ ہے۔

سید العلماء کسی بھی آیت کا ترجمہ کرتے ہوئے صرف عربی زبان، نحو و بلاغت، معانی و بدائع کو مد نظر نہیں رکھتے بلکہ اہل بیت علیہم السلام کی احادیث اور ان کو مد نظر رکھ کر لکھی جانے والی تفاسیر مثلاً شیخ طوسی کی التبیان، محسن فیض الکاظمی کی الصانی، تفسیر قمی علامہ طبرسی کی تفسیر مجمع البیان وغیرہ میں پیش کئے گئے مطالب کو اردو ترجمے میں سمودیتے ہیں اور تائیداً متعلقہ تفسیر کی متعلقہ عبارت کو مختصراً نقل کر دیتے ہیں۔ تفسیری مواد اس ترجمے ہی کی وضاحت ہوتی ہے۔ اسی لئے ترجمے میں لفظ پر لفظ نہیں رکھا ہے بلکہ اُسے اردو محاورے کے مطابق ادا کیا ہے۔ نمونے کے طور پر بعض مقامات پیش خدمت ہیں:

(۱) سورہ آل عمران کی آیت ۱۱۹ کے ایک جزء:

وَإِذَا خَلَوْا عَصَوْا عَلَىٰ كُمْ الْكَامِلَ مِنَ الْعَيْظِ ط

اس کا ترجمہ سید العلماء نے یہ کیا ہے: اور جب تخلیہ ہوتا ہے تو تمہارے خلاف غیظ و غضب سے اپنی بوٹیاں کاٹتے ہیں۔

اس کے بعد حاشیے میں پہلے مولانا فرمان علی کا ترجمہ دیا ہے ”تم پر غصے کے مارے انگلیاں کاٹتے ہیں“۔ پھر ان ہی کا حاشیہ نقل کیا ہے:

اس ”الانال“ کے اصلی معنی پوروں کے ہیں مگر چونکہ اردو محاورہ میں پوروں کا کاٹنا نہیں بولتے ہیں اس وجہ سے یہ ترجمہ کیا گیا ہے۔

بعد ازاں سید العلماء وضاحت کرتے ہیں: مگر حقیقت یہ ہے کہ اردو میں تو انگلیاں کاٹنا بھی محاورہ نہیں ہے، اس لئے ہم نے ترجمہ

بوٹیاں کاٹنے کے ساتھ کیا ہے، (فصل الخطاب، ج ۳، ص ۷۳)

علامہ جوادؑ نے ترجمہ یوں کیا ہے: جب اکیلے ہوتے ہیں تو غصے سے انگلیاں کاٹتے ہیں۔ تفسیر نمونہ کے اردو ترجمے میں ہے: جب وہ

تہائی میں ہوتے ہیں تو شدید غیظ و غضب سے اپنی انگلیاں کاٹنے لگ جاتے ہیں۔ (ج ۳، ص ۶۴) سید العلماء کا ترجمہ عربی سے قریب اور اردو

محاورے کے مطابق ہے۔

(۲) سورہ آل عمران ہی کی آیت ۱۵۴ کے پہلے جزء میں فرمایا:

ثُمَّ أَنْزَلَ عَلَيْكُمْ مِنْ بَعْدِ الْغَمِّ أَمْنًا نُعَاسًا يَغْشَىٰ ظِلْفَةً مِنْكُمْ ۖ وَظِلْفَةً قَدْ أَهَمَّتْهُمْ أَنْفُسُهُمْ ...

علامہ جو دہائی نے ترجمہ یوں کیا ہے: ”اس کے بعد خدا نے ایک گروہ پر پرسکون نیند طاری کر دی اور ایک کو نیند بھی نہ آئی کہ اسے صرف اپنی جان کی فکر تھی“

اس ترجمے میں ایک تو ”غم“ کا ذکر نہیں ہے، دوسرے تاکہ ”انزل علیکم“ میں جو عمومیت ہے وہ مفقود ہے۔ تیسرے قرآن مجید کے الفاظ ”وَطَائِفَةٌ قَدْ أَهَمَّتْهُمْ...“ کا ترجمہ مبہم ہے ”اور ایک کو۔۔۔۔۔“ یہاں مفرد کا گمان ہوتا ہے اگر ”گروہ“ کا اضافہ ہوتا اور ”ایک“ کی بجائے ”دوسرے“ ہوتا تو قرآنی الفاظ کی رعایت بھی ہوتی اور مطلب واضح ہوتا۔

سید العلماء نے اس کا ترجمہ یوں کیا ہے: پھر اُس نے رنج و غم کے بعد تم پرسکون و اطمینان اُتار نیند کی صورت سے جو تم میں سے ایک گروہ پر طاری ہو رہی تھی اور ایک گروہ ایسا تھا جسے اپنی جانوں کی فکر تھی۔ (ج ۳ ص ۷۴)

اس کی تائید میں انہوں نے علامہ طبرسی کی تفسیر مجمع البیان کے الفاظ نقل کئے ہیں۔

(۳) سورۃ نساء کی آیت ۹۱ کا ایک جزء ہے:

كَلِمًا رُّدًّا إِلَى الْفِتْنَةِ أُرْكَسُوا فِيهَا.

علامہ جو دہائی نے اس کا ترجمہ یہ کیا ہے: یہ جب بھی فتنے کی طرف بلائے جاتے ہیں اُلٹے اس میں اوندھے منہ گر پڑتے ہیں۔
الفاظ قرآن میں ”بلائے جاتے ہیں“ کسی لفظ کا ترجمہ نہیں ہے۔

شیخ الہند محمود الحسن دیوبندی نے ترجمہ یوں کیا ہے: جب کبھی لوٹائے جاتے ہیں وہ فساد کی طرف تو اس کی طرف لوٹ جاتے ہیں۔
”أُرْكَسُوا فِيهَا“ کے بنیادی معنی: ”یعنی وقعوا فیہا“ (التبیان للطوسی) یعنی ”پڑ جانا“ واقع ہو جانا اس کو تائیداً نقل کر کے سید العلماء نے ترجمہ یوں کیا ہے: اور جب فتنہ پردازی کا دوبارہ موقع ملے تو وہ اس میں بالکل جٹ جائیں گے۔ (فصل الخطاب ج ۳ ص ۲۶۹)
”جٹ جانا“ اردو محاورہ ہے جس میں تن دہی سے کسی کام میں دلچسپی سے لگے رہنے کا مفہوم ہے اور یہی ”أُرْكَسُوا فِيهَا“ کا درست ترجمہ ہے۔
ایسی بے شمار مثالیں پیش کی جاسکتی ہیں لیکن ہم اسی پر اکتفاء کرتے ہیں۔

درج بالا طور سے سید العلماء کی تفسیر فصل الخطاب کی چند خصوصیات مستفاد ہوتی ہیں جو یہ ہیں:

۱۔ الفاظ قرآنی کی بالالتزام رعایت

۲۔ لفظی ترجمے کی بجائے محاوراتی ترجمہ اور لکھنوی اردو محاورے کی مطابقت

۳۔ ترجمے میں عقلی و منطقی اظہار اور ربط کا لحاظ

۴۔ طوالت سے گریز

۵۔ مستند تفاسیر کے طویل اقتباسات سے گریز

۶۔ تفاسیر کے مختصر اقتباسات سے استشہاد

- ۷۔ احادیث کے طویل مندرجات کی بجائے محض متعلقہ حصے کا اقتباس و اشارہ
- ۸۔ تاریخی واقعات کی طرف اشارہ اور تفصیل سے اجتناب
- ۹۔ تفسیر میں نہ اتنی طوالت کہ قاری پر بار ہو جائے اور نہ ایسا اطناب کہ وہ حاشیے میں شمار ہو۔
- ۱۰۔ وہ مضامین جن کی ادائیگی عوام میں خلاف ادب سمجھی جاتی ہے اُس کے لئے ایسے الفاظ کا استعمال جن سے وہ دائرہ ادب و ستر سے باہر بھی نہ نکلیں اور مطلب بھی ادا ہو جائے۔ مثلاً سورہ نساء کی آیت ۶ کے ضمن میں تحریر فرماتے ہیں: ”بلوغ کا تعلق تو عمر کے ساتھ ہے جو لڑکے میں ۱۵ برس اور لڑکی میں ۹ برس ہے یا خاص کیفیات جو علامت بلوغ کی حیثیت سے معتبر ہیں“۔ (ج ۳ ص: ۱۴۴)
- ۱۱۔ فقہی آیات احکام کی وضاحت میں فقہی مسائل کو اپنی پوری فقہی مہارت سے بیان فرمایا ہے مگر اس کو بہت قابل فہم انداز میں تحریر فرمایا تاکہ مسائل سمجھ میں آسکیں۔ مثلاً سورہ نساء کی آیات ۱۸-۱۹
- قابل مبارک باد ہیں مصباح القرآن ٹرسٹ لاہور کے مسئولین و منتظمین جو قرآن مجید کی خدمت کا بیڑا اٹھائے ہوئے ہیں اور اس کے ساتھ ساتھ علوم اہل بیت علیہم السلام کو بھی نشر کر رہے ہیں اس طرح اللہ تعالیٰ ان سے فرمان خاتم النبیین صلی اللہ علیہ وسلم: ”میں تمہارے درمیان دو چیزیں چھوڑے جا رہا ہوں: قرآن و اہل بیت جب تک ان سے تمسک رکھو گے کبھی گمراہ نہ ہو گے“ پر عمل بھی کروا رہا ہے اور تقلمین کی خدمت بھی۔

این سعادت بہ زور بازو نیست

نآنہ بخشد خدائے بخشدہ

اللہ تعالیٰ سے دعا ہے کہ ان کے مساعی کو قبول فرمائے اور انہیں ”تقلمین“ کی بیش از بیش خدمت کی توفیق عطا فرمائے۔ آمین

خادم التقلمین

ڈاکٹر محسن نقوی

۲۶ مارچ ۲۰۱۱ء کراچی

فہرست کتاب

صفحہ نمبر	عنوان	صفحہ نمبر	عنوان
38	چوتھا تبصرہ	21	پہلا تبصرہ
38	اعجاز قرآن	21	لفظ قرآن کے لغوی تشریح
38	معجزہ کے معنی	21	قرآن اور حدیث قدسی میں فرق
38	معجزہ کی ضرورت	24	حدیث نبوی اور حدیث قدسی
40	معجزہ اور اثبات حقانیت	25	قرآن کے اصطلاحی معنی
42	معجزہ کا سحر اور غیر معمولی انسانی کمالات سے تفرقہ	26	دوسرا تبصرہ
43	قرآن میں معجزات انبیاء کا تذکرہ	26	کلام الہی کے معنی اور قرآن کے مخلوق یا غیر مخلوق ہونے کا معرکہ
47	حضرت خاتم الانبیاء صلی اللہ علیہ وسلم کے معجزات	26	(۱) صفات ثبوتیہ
52	اعجاز قرآن	26	(۲) صفات الہی کے بارے میں اختلاف
53	سلسلہ معجزات میں قرآن کا امتیاز	27	کلام الہی کیا ہے؟
54	قرآن مجید کی حیثیت اعجاز	27	کلام نفسی کا تصور
55	قرآن کے تازہ ترین معجزات	28	شیعی نقطہ نظر
56	قرآن کے امتیازی خصوصیات بحیثیت اسناد و اعتبار	30	نزول قرآن کے معنی
56	پہلی خصوصیت	30	وحی کی صورتیں
56	دوسری خصوصیت	31	خلق قرآن کا معرکہ
57	تیسری خصوصیت	34	وکج بن الجراح
57	چوتھی خصوصیت	34	یزید بن ہرون
57	پانچویں خصوصیت	34	مزنی شاگرد شافعی
57	چھٹی خصوصیت	34	امام بخاری
57	ساتویں خصوصیت	34	عبدالرحمن بن مہدی
57	آٹھویں خصوصیت	37	تیسرا تبصرہ
57	نویں خصوصیت	37	نزول قرآن کی تاریخ

صفحہ نمبر	عنوان	صفحہ نمبر	عنوان
101	تفسیر بالرائے کی چند مثالیں	58	پانچواں تبصرہ
101	(۱) قرآن مجید میں حضرت عیسیٰ کے معجزات کا ذکر ہے	58	جمع و تدوین قرآن
107	محکم اور متشابہہ	60	چھٹا تبصرہ
111	تاویل آیات کی مختلف اقسام	60	نفی تحریف
115	افادات بلاغیہ از مقدمات تفسیر آلاء الرحمن فی تفسیر القرآن	64	دیگر آئمہ اہلبیت کے ارشادات
116	تمہید	64	قرآن وحدیث کی صحت کا معیار
117	قرآن مجید کی معجزانہ حیثیت کا ایک خاص پہلو	65	قرآن کی مخالفت کفر
117	پہلا امر	65	قرآن نشان ہدایت
118	دوسرا امر	66	قرآن جنت کا رہنما اور جہنم سے سدراہ
118	تیسرا امر	66	فقہ جعفری کے احکام متعلقہ قرآن
119	اعجاز قرآن کے مختلف رخ	67	تفسیر اور دیگر علوم قرآن کے بارے میں
119	تاریخی حیثیت	67	آئمہ اہلبیت اور پھر ہر صدی کے علمائے شیعہ کی خدمات
120	استدلالی حیثیت سے	71	نفی تحریف کے متعلق علماء شیعہ کے تصریحات
121	تشریحی حیثیت سے	77	ساتواں تبصرہ
122	اخلاقی حیثیت سے	77	قراء سبعہ اور سبعۃ احرف
123	نفی تحریف	79	آٹھواں تبصرہ
123	فرقہ امامیہ کا قول کہ قرآن میں کوئی کمی واقع نہیں ہوئی	79	فہم قرآن کے سلسلہ میں مختلف نظریات اور صحیح نقطہ نظر
128	قرآن مجید کی قرأت	83	قرآن مشکل ہے یا آسان
132	اصول تفسیر	85	قرن اول کے مسلمانوں کا عمل بالقرآن
132	اس سلسلہ میں چند پہلو قابل تبصرہ ہیں	88	(۲) بلاغت کا مفہوم
136	پہلی آیت	90	(۳) قرآن سے ثبوت
136	دوسری آیت	92	(۴) قرآن کا مطالعہ
137	تیسری آیت	94	نواں تبصرہ
138	افسوس ناک نتیجہ	94	تفسیر و اصول تفسیر
143	تفسیر فصل الخطاب	94	تفسیر بالرائے کے معنی تنزیل و تاویل میں فرق
144	سُورَةُ الْفَاتِحَةِ	94	محکم و متشابہہ میں امتیاز اور تفسیر قرآن کے شرائط

صفحہ نمبر	عنوان	صفحہ نمبر	عنوان
164	تقویٰ کا مفہوم	144	سورہ کے لفظی اور اصطلاحی معنی
164	ایمان بالغیب کی اہمیت	145	سوروں کے نام
166	گزشتہ انبیاء پر ایمان کی صورت	145	سورہ حمد کے نام
166	آخرت پر یقین	145	سورہ حمد کی جامعیت
169	دلوں پر مہر لگنا کفر کا نتیجہ	146	زمانہ نزول
170	منافقین کا ذکر	146	سورہ حمد کا انداز بیان
171	خدا کو دھوکا دینے کا مطلب	147	بسم اللہ کی خصوصیت
172	مرض اور اس کے بڑھانے کا مطلب	148	اسم کے معنی
173	فساد فی الارض کے معنی	149	اسم ذات ”اللہ“
174	معیار عقل و بے عقل	149	رحمن اور رحیم کا فرق
176	خدا کی طرف سے استہزاء کا مطلب	150	حمد اور مدح کا فرق
178	منافقین کی مثال	151	حمد اور شکر میں تفرقہ
181	عبادت کا ہمہ گیر حکم اور اس کا فلسفہ	151	”رب“ (پروردگار) اور ”اب“ (باپ)
183	قرآن کے مثل لانے کا مطالبہ اور دنیا کی عاجزی	151	عالمین کی کثرت
186	ایمان اور عمل صالح	153	رحمن و رحیم کے وصف کی تکرار
189	قرآن میں مثالوں کا مقصد	153	الدین جزاؤ سزا
192	خلقت آسمان و زمین	154	عبادت کا مفہوم
193	خلافت آدم کا اعلان	154	تعظیم اور عبادت میں فرق
195	ملائکہ کا سوال و جواب	154	استعانت اور توسل
195	تعلیم اسماء اور امتحان آدم پر ملائکہ	155	سلسلہ کلام کی بلیغانہ رفعت
198	حکم سجدہ اور ابلیس کا انکار	156	صراط مستقیم
200	جنت میں آدم کا قیام اور ترک اولیٰ	157	دعائے ہدایت کا مطلب
204	توبہ اور اس کی نوعیت	157	دین حق کی معرفت میں اشخاص کی اہمیت
206	بنی اسرائیل اور ان کا کردار	160	سُورَةُ الْبَقَرَةِ
211	صبر و صلوة	160	سورہ بقرہ کے مضامین
214	اسرائیلی عقیدہ شفاعت اور اسلامی عقیدہ شفاعت میں فرق	161	مقطعات قرآنیہ اور ان کی نوعیت

صفحہ نمبر	عنوان	صفحہ نمبر	عنوان
263	کفار کے غلط مطالبے	214	فرعون کے مظالم اور بنی اسرائیل کی نجات
266	امتحان حضرت ابراہیمؑ اور اعلانِ امامت	217	بداء اور اس کا مطلب
268	دعائے ابراہیمؑ اور اس کی قبولیت با شرط عصمت	218	بنی اسرائیل کی گوسالہ پرستی
269	خانہ کعبہ کی مرکزیت	219	مطالبہ دیدار اور اس کا انجام
270	حضرت ابراہیمؑ کی دعائیں اور ان کی استجابت	220	من و سلویٰ
271	بنائے کعبہ اور ابراہیمؑ و اسماعیلؑ کی مناجات	221	بابِ خطہ
273	دعائے ابراہیمؑ میں پیغمبرِ آخر الزماں صلی اللہ علیہ وسلم کے اوصاف	222	بارہ (۱۲) چشمے
276	اولادِ ابراہیمؑ کا دین	225	یہود کے لیے فیصلہ تقدیر
281	ابراہیمؑ، اسحاق، اور یعقوبؑ کا دین کیا تھا؟ یہود نصاریٰ کے لئے لمحہ فکریہ	225	معیارِ نجات
283	تبدیلی قبلہ	226	سبت کا حکم اور اس کی مخالفت کا انجام
283	مکہ بزمانہ قیام سمت قبلہ	228	بقرہ یعنی گائے کا قصہ
285	سمت میں ذاتی تقدس نہیں	233	منافقین یہود کا رویہ
286	پہلا ٹکڑا اُمت وسط	234	کتبِ سماویہ میں تحریف
287	شہداء علی الخلق اور ان کے مراتب	236	عہد نامہ
287	دوسرا ٹکڑا پہلا قبلہ بھی خالق کا مقرر کردہ تھا	240	یہود کا انتظار اور بعد میں انکار
290	تیسرا ٹکڑا	242	یہود کا گزشتہ انبیاء کے ساتھ سلوک
292	مسجد حرام	243	تمنائے موت کا مطالبہ اور یہود کی نفسیاتی کیفیت
294	اہل کتاب کا جان بوجھ کر انکار	245	جبرائیلؑ سے دشمنی اور اس کا جواب
295	قبلہ اور معیارِ فضیلت	247	جادو کی ابتداء اور اس کی ترقی
298	صبر اور صلوة	248	جناب سلیمانؑ کی طرف سے صفائی
300	حیاتِ شہداء	251	رَاعِنَا اور اُنْظُرْنَا کا فرق
305	کتمانِ حق کرنے والے پر لعنت	252	منکرین رسالت کی ذہنیت اور ان کا جواب
307	توحیدِ الہی کے معنی	253	نسخ اور بداء
308	قدرت کی نشانیاں	255	اہل کتاب کی حاسدانہ ذہنیت
310	پرستارِ باطل سے تبرا	257	یہود و نصاریٰ کے مزعمومات اور ان کا جواب
		261	مسیح علیہ السلام کے ابن اللہ ہونے کا ابطال

صفحہ نمبر	عنوان	صفحہ نمبر	عنوان
352	شب ہجرت حضرت علیؑ کا کردار	312	غذا میں جائز اور ناجائز کی تفریق
352	مسلمانوں کو امنتاہ اور دعوت اتحاد و اتقیاء	314	آباؤ اجداد کی غلط تقلید
354	جمہور کا انحراف کوئی عجیب بات نہیں	316	مردار، خون، سؤر کے گوشت اور غیر ذبیحہ کی حرمت
356	اختلاف خلق اور انبیاء کی بعثت	317	نجاست کفار کے مسئلہ پر ضمنی روشنی
358	مستحقین خیرات	321	معیار نجات ایمان و عمل
359	حکم جہاد بصورت قتال	324	حکم قصاص
363	خیرات کی مقدار	325	فلسفہ قصاص
364	یتیموں کی بہبودی	326	حکم وصیت
366	غیر مسلموں سے شادی بیاہ کی ممانعت	329	روزہ کا وجوب
367	ایام میں مقاربت کی ممانعت	330	صاحبانِ اعزاز کا بیان
368	بات بات پر قسم کھانے کی ممانعت	331	ماہ رمضان کی خصوصیت
370	ایلا کے احکام	332	دُعا اور اس کی قبولیت
371	عدۃ طلاق	334	بعض سابق احکام صوم کی منسوخی
373	طلاق بائن کا حکم اور اس کا معیار	335	اعتکاف
379	احکام رضاعت	336	ناحق مال کھانے اور رشوت ستانی کی ممانعت
381	عدۃ وفات	337	چاند کا حساب نہ کہ سورج کا
382	زمانہ عدۃ کے بعض احکام	337	گھروں میں دروازوں سے داخل ہو
383	مہر وغیرہ جو ادا کرنا ہوگا	338	جنگ اور اس کے حدود و قیود
384	نماز وسطیٰ	341	اپنے کو ہلاکت میں نہ ڈالو
386	عدۃ وفات کا قدیم حکم جو منسوخ ہو گیا	343	حج تمتع کا حکم
388	وہ جماعت جو مرکز زندہ کی گئی	343	محصور و مسدود
390	قرض حسنہ	345	محرمات احرام
391	قصہ طالوت و جالوت	346	عرفات اور مشعر الحرام یعنی مزدلفہ
397	اجازت دفاع کا حکیمانہ پہلو	348	دنیا داروں اور دیانتداروں کے نصب العین کا امتیاز
398	پیغمبروں میں بعض کی بعض پر فضیلت	349	منیٰ میں قیام
399	ہمارے پیغمبر کی متعدد وجوہ سے دیگر انبیاء کے مقابلہ میں بلندی	350	ریا کار اور مطلب پرست آدمی کا کردار

صفحہ نمبر	عنوان	صفحہ نمبر	عنوان
438	شریعت اسلامی کی خصوصیت	399	توہم جبر کا دفعیہ
439	سُوْرَةُ آلِ عِمْرَانَ	403	آیہ الکرسی
439	آغاز سورہ آل عمران	403	حی و قیوم کے معنی
439	اس سورہ کے خاص مضامین	403	غنودگی کے بعد نیند کی نفی کا مطلب
442	فرقان کے معنی	404	ثبوت شفاعت علم غیب بحیثیت الہی
444	آیات قرآن کی دو قسمیں محکمات اور متشابہات	405	دین میں جبر نہیں
444	الراسخون فی العلم اور علم تاویل قرآن	406	مفہوم و حالات
449	جنگ بدر کی مختصر روداد	407	حضرت ابراہیم علیہ السلام کی گفتگو نمبر دو سے
452	محبت آل و مال بری چیز نہیں مگر فکر آل مقدم	409	عزیر یا رمیا کا واقعہ
454	سحر خیزی کی تعریف	410	حضرت ابراہیم کی خالق سے التجا اور اس کا نتیجہ
454	اوصاف الہی میں وحدت کے ساتھ عدل کی اہمیت	412	راہ خدا میں خیرات کی نتیجہ خیزی اور اس کی مثال
455	توحید کے ساتھ عدل اصول دین کا لازمی جزء	413	خیرات کے باعث ثواب ہونے کی شرطیں
456	اصل دین صرف اسلام	415	ریا کاری سے خیرات کے باطل ہونے کی مثال
457	حقیقت اسلام	415	قابل قبول خیرات کی مثال
462	نیرنگ زمانہ سے اللہ کی قدرت کا ظہور	417	خیرات کے دو اہم اصول
464	حکم تقیہ	419	فضیلت حکمت
466	معیار محبت الہی اتباع رسول	420	خیرات کا خفیہ دینا بہتر اعلانیہ
470	آل عمران کون ہیں؟	422	رسول صلی اللہ علیہ وسلم کا کام جبری طور پر ہدایت کرنا نہیں
472	جناب مریم سلام اللہ علیہا کی ولادت اور نشوونما	424	فقراء میں ترجیح کا معیار
473	جناب زکریا علیہ السلام کی ولادت فرزند کے لئے دعا	426	سود خواروں کی مذمت
474	ولادت یحییٰ علیہ السلام کی بشارت	426	سود کی حرمت
476	جناب مریم سلام اللہ علیہا کی فضیلت و عصمت	427	سود خوار کی انجام میں بربادی
477	حضرت فاطمہ زہرا سلام اللہ علیہا کی رفعت	428	ترتیب اجر و ثواب باعتبار اعمال
479	قرآن کا اعجازی پہلو بحیثیت بیان واقعات	432	معاملات باہمی کے متعلق احکام
480	ولادت عیسیٰ علیہ السلام کی بشارت	432	حاکمانہ اور حکیمانہ دو قسم کے احکام
482	معجزات حضرت عیسیٰ علیہ السلام	435	رہن کا حکم

صفحہ نمبر	عنوان	صفحہ نمبر	عنوان
513	مسلمانوں کے لئے سامانِ انتہا	484	حوارِ بینِ عیسیٰ علیہ السلام کا تذکرہ
515	اتحاد اور اتفاقِ باہمی کی تاکید	486	خداوند عالم کی طرف مکر کی نسبت اور اس کا مفہوم
515	امر بالمعروف اور نہی عن المنکر کا حکم	487	غیبت جنابِ عیسیٰ علیہ السلام اور غیبتِ امام مہدی علیہ السلام
517	مسلمانوں کو تنبیہ تازیانے	487	دائمی طور پر قومِ یہود کی پستی کا اعلان
519	انکارِ نص کے نتیجہ میں افتراق اور اس کا انجام		نصارائے نجران سے بحث کی آخری کڑی حضرت عیسیٰ علیہ السلام
520	بہترین امت کون ہے	489	کے ابن اللہ ہونے نہ ہونے کی
521	یہود کے متعلق قرآنی پیش گوئی اور حالاتِ حاضرہ	490	واقعہ مہابہ
525	غزوہٴ احد کے لئے روانگی کے وقت کا تذکرہ	491	”انفسنا“ کے معنی
526	صحابہ کے واقعات پر تبصرہ اور وکنا مشائے قرآنی کے خلاف ہے	492	حسینؑ کا فرزند رسول صلی اللہ علیہ وسلم ہونا
527	جنگِ بدر کا حال اور مددِ الہی	493	مخالفین کو روانہ دعوتِ اتحاد
528	فرشتوں کا مدد کے لئے آنا	493	اسلام میں فقہاء اور مجتہدین کو شریعت سازی کا اختیار نہیں
529	فرشتوں کے بھیجنے کی مصلحت	494	قرآنی تہذیب یا رواداری
531	سود کھانے کی ممانعت	494	حضرت ابراہیم علیہ السلام کس دین پر تھے
532	پرہیزگاروں کے اوصاف حمیدہ کا ایک سلسلہ	497	علمائے اہل کتاب کے لئے سرمایہٴ انتخابات
535	جنگِ احد کی عسکری شکست پر تنبیہیں اور تسلیاں	498	پرستارِ اِنِ باطل کا ایک منصوبہ
536	آزمائش کا نتیجہ اصل جاں نثار کا تعارف	502	جماعتِ اہل کتاب کی بد معاملگی
538	فرار ہونے والوں پر شدید طنز	502	امانت و دیانت کا لحاظ ہر جماعت کے ساتھ لازم
539	مستقبل کے خطرہ پر توجہ دہانی	504	توریت میں تحریف کا وقوع
540	موت کا وقت مقرر ہے	505	عصمتِ انبیاء
540	شانِ نزول اور حضرت علیؑ کا کردار	506	تمام پیغمبروں سے ہمارے رسول صلی اللہ علیہ وسلم کی نصرت کا عہد
541	انبیاء کے ساتھیوں کا کردار اور ساتھ ہونے کا معیار	507	اسلام کا قانونِ فطرت ہے
541	حسنِ کردار کے ساتھ شانِ عبودیت کا اظہار	508	اسلام کے بغیر نجات کا تصور غلط
544	فتح، اس کے بعد شکست اور اس کے اسباب	510	خیرات کے متعلق ضروری ہدایت
544	صحابہ کے ایک طبقہ کی نبضِ قرآن دنیاطلی		وجوب حج اور اس کی شرط لازم استطاعت، خانہ کعبہ سرزمین
545	جنگِ احد سے فرار کا عبرت ناک منظر	511	مکہ اور مقامِ ابراہیم علیہ السلام
546	بعد کی کیفیت اور چہ میگوئیاں	512	اہل کتاب کو تنبیہ تازیانے

صفحہ نمبر	عنوان	صفحہ نمبر	عنوان
582	تعداد ازواج	549	شہادت میں خسارہ نہیں
584	نابالغوں کی جائداد کی کورٹ ہونے کا حکم	550	رسولؐ کی رواداری عام مسلمانوں کیلئے دعائے مغفرت کا حکم
585	کورٹ ختم ہونے کی حد	552	مسلمانوں کی رسولؐ سے بدگمانی اور اس پر تنبیہ
586	لڑکیوں کو استحقاق میراث	553	صحابہ کے درمیان اچھے اور برے میں امتیاز کی ضرورت
586	محبوب الارث عزیزوں کے ساتھ سلوک اور ہمدردی	554	احد کی شکست اپنے ہاتھوں
588	یتیموں کے مال میں خود برد کرنے والوں کی سزا	555	شکوہ اور جواب شکوہ
589	ماں باپ اور اولاد کی میراث اور ان کے حصوں کی تعیین	556	خیر القرون کے مسلمان اور کفر کے نزدیک
593	شوہر اور زوجہ کی میراث	556	منافقین کا کردار اور ان کے حملے حوالے
593	میراث ازواج میں بحث طلب مسئلہ	558	حیات شہدائے
595	وصیت و قرض میراث سے مقدم	560	غزوہ حراء الاسد کے مجاہدین کی توصیف
597	جنسی جرم کے ثبوت کے لئے چار گواہوں کی ضرورت	564	کفار منافقین کو مہلت دیے جانے کی وجہ
598	وہ جن کی توبہ قبول نہیں	564	ثبوت علم غیب بعطائے الہی
599	زمانہ جاہلیت کے ایک رسم کی ممانعت		ادائے حقوق واجب نہ کرنے اور بخل سے کام لینے کی
601	سوتیلی ماؤں کی حرمت	566	مذمت اور اس کا عذاب
602	کن عورتوں سے شادی کرنا حرام ہے	567	یہودیوں کی نکتہ چینیوں پر اللہ کا غضب
604	حکم متعہ	568	اعتراض برائے اعتراض کا جواب نہیں دیا جاتا
605	کنیزوں کے ساتھ نکاح کا حکم	569	بلا وجدل بخواہ معجزہ کی فرمائش پر قرآن کا جواب
607	مال غیر کو ناحق کھانے کی ممانعت	572	پندار خود کی کیفیت اور مذمت
608	گناہوں میں کبیرہ اور صغیرہ کی تفریق	575	غلبہ و اقتدار کو دلیل حقاقتیت سمجھنا غلط
610	حسد کی ممانعت	577	مرا بط کا حکم اور اسکے معنی
	مردوں کی سیادت و فوقیت کے ساتھ ذمہ داری اور عورتوں کی	579	سُورَةُ النِّسَاءِ
611	جنسی بے راہ روی کی صورت میں تادیب کا حق	579	سورہ نساء کے خاص خاص مضامین
612	نزاع کی صورت میں دو تالٹ مقرر کرنے کا حکم	580	عالم گیر اخوت کا اعلان
614	خدا کی طرف سے ہر قسم کی ظلم کی نفی	580	عورت کی مرد سے تخلیق کا مطلب
617	غنسل جنابت کا حکم اور تیمم کی ترکیب	581	حقوق انسانی کی اہمیت
621	شرک ناقابل معافی، باقی ہر گناہ کی معافی کا امکان	582	یتیموں کے مال کا تحفظ

صفحہ نمبر	عنوان	صفحہ نمبر	عنوان
699	رسول کے بھیجنے کا مقصد اتمامِ حجت	624	رسول اور آل رسول علیہم السلام کا محسود خلق ہونا
699	بہت سے پیغمبر وہ ہیں جن کا ذکر قرآن میں نہیں ہے	627	آیہ اولی الامر
703	”وہ رسول“ اور ”نبی“ آپ کی آمد کا ہمہ گیر اعلان	628	عدالت غیر شرعی میں مقدمہ لے جانے کی ممانعت
704	غلو کی ممانعت، عیسیٰ کا صحیح تعارف ردِ تمثیل اور اثبات توحید	630	توسل کی اہمیت
707	کلامہ یعنی بھائی بہن کی میراث	632	قادیانی جماعت کا غلط استدلال اور اس کی وجہ
709	سُورَةُ الْمَائِدَةِ	635	حکم جہاد بصورتِ قتال
709	سورہ مائدہ کے خاص خاص مضامین	638	تلوار اٹھانا اسلام کا بنیادی نصب العین نہ تھا
711	گوشت خوری کا جواز اور چوپایوں میں اصالتِ حلیت	643	اطاعت رسول عین اطاعت خدا ہے
	شعائر الہیہ کی حرمت کے ساتھ ان انسانوں کی بھی عزت و	646	جواب سلام کے لئے اسلامی تعلیم
712	حرمت جو رضائے الہی کے جادہ کے سالک ہوں	652	قتلِ خطا کی سزائیں
713	حیوانی قسم کی حرام غذاؤں کے بیان میں آیتِ اکمالِ دین	653	قتلِ عمد کے گناہ کی اہمیت اور سزائے آخری میں شدت
	جو یقیناً اس سے الگ خاص موقع پر اتری ہے	654	اظہار اسلام کا اعتبار
714	شکاری کتے کے شکار کی حلیت	656	صورت و وجوبِ ہجرت
	اہل کتاب کے ساتھ غلہ کی خرید و فروخت اور ان کی عورتوں	658	سفر میں نماز قصر کا حکم
716	کے ساتھ عارضی طور پر تعلق از دوہاجی یعنی متعہ کی اجازت ہے	667	اتباع رسول راہ اہل ایمان ہے نہ کہ اجماع امت
718	وضو کی ترکیب اور بوقتِ ضرورت تیمم کا حکم	669	دین الہی سے انحراف بطور انکار قابلِ بخشش نہیں
721	عدل و انصاف میں مسلم اور غیر مسلم کا فرق نہیں	670	معصوم ہستیوں کی موجودگی کا ثبوت
727	الوہیت مسیح علیہ السلام کا ابطال	674	حضرت ابراہیم علیہ السلام کے لقب خلیل کے ساتھ سرفرازی
728	یہود و نصاریٰ کے دعادی باطلہ اور ان کی رد		اپنے اور پرانے ہر ایک کے معاملہ میں عدل و انصاف قائم
730	سرزمین مقدس کی فتح پر ماموری، بنی اسرائیل کی عدول حکمی	681	رکھنے کا مطالبہ
	اور اس کا انجام	681	ایمان لانے والوں کو دعوتِ ایمان
733	قصہ ہابیل و قابیل	684	منافقین کے کردار کی رنگارنگی اور ان کے عذاب کی شدت
736	ڈاکوؤں اور فسادیوں کیلئے سخت سے سخت سزاؤں کا اعلان	686	نفاق سے توبہ کی صورت میں انجامِ بخیر
738	ضرورت و وسیلہ	687	مظلوم کے لئے ظلم کو برا کہنے کا حق
739	چوری کی حد یعنی شرعی سزا	688	انکار رسول صلی اللہ علیہ وسلم مثل انکار خدا کے موجب کفر
743	توریت میں کم قصاص کا تفصیلی بیان	694	حیاتِ مسیح علیہ السلام

صفحہ نمبر	عنوان
750	آیہ ولایت
756	حکم تاکیدی اعلان ولایت جناب امیر علیہ السلام بروز غدیر
758	نصاری کے مختلف فرقوں کے کافر ہونے کا صریحی حکم
760	حضرت عیسیٰ علیہ السلام اور حضرت مریم سلام اللہ علیہا کی صحیح حیثیت
764	بت پرستوں اور یہودیوں کے مقابلہ میں عیسائیوں کی تعریف
768	قسم توڑنے کا کفارہ
768	شراب اور جوئے سے بت پرستی کی طرح ممانعت
768	کیرم وغیرہ کی حرمت
772	حالت احرام میں شکار کی ممانعت
773	دریائی جانور یعنی مچھلی کے شکار کی اجازت
776	اخبار بین کے نظریہ ”اصالت حرمت“ کی رد
783	معجزات حضرت عیسیٰ علیہ السلام
787	ماندہ (کھانے کے خون) کا واقعہ

	*

پہلا تبصرہ

لفظ قرآن کے لغوی تشریح

”قرآن“ قراءۃ کی طرح ”قراء“ سے ماخوذ ہے جن کے اصلی معنی لغت عرب میں جمع کرنے کے ہیں۔ کتاب کے عام رواج سے پہلے کسی نظم یا نثر کے جمع کرنے کا اس طرح کہ وہ محفوظ ہو جائے۔ بہترین طریقہ یہی تھا کہ اُسے سینہ میں محفوظ یعنی از بر یاد کر لیا جائے۔

اس بنا پر صدر اسلام میں ”قراءۃ“ بمعنی حفظ مستعمل ہوتا تھا اور حافظ قرآن کو ”قاری“ کہتے تھے۔ چون کہ یہی حفاظ حروف قرآن کے طریقہ ادا اور ان کے مخارج و کیفیات سے واقف ہوتے تھے اسے لحن کے ساتھ پڑتے بھی تھے، رفتہ رفتہ قراءۃ بہ معنی علم مخارج حروف ہو گیا اور قاری یعنی مخارج کا جاننے والا چاہے حافظ نہ ہو لیکن یہ بعد کے زمانہ کا محاورہ ہے۔ صدر اسلام میں ایسا نہیں تھا جسے تفصیل کے ساتھ ہم نے اپنی کتاب ”تذکرہ حفاظ شیعہ“ میں لکھا ہے۔

پھر چون کہ جمع یعنی کسی تحریر پر حاوی ہونے کا ایک ادنیٰ درجہ یہ بھی ہے کہ انسان پوری تحریر پر نظر ڈال لے یا زبان پر اسے جاری کرے، اس لئے ”قراءۃ“ کے معنی مطلق پڑھنے کے بھی ہو گئے اور یہ محاورہ بھی نزول قرآن کے پہلے سے موجود تھا چنانچہ پہلی وحی جس کا آغاز اِقْرَأْ سے ہوا ہے اسی مفہوم کی حامل ہے اور بعید نہیں ہے کہ کتاب الہی کے لفظ ”قرآن“ سے موسوم ہونے کا تعلق اس اِقْرَأْ کے ساتھ بھی سمجھا جائے جس سے اس کتاب کے نزول کا آغاز ہوا ہے جس کے ماتحت نمازوں میں ”قراءۃ“ کے معنی اسی کتاب کے سوروں کا پڑھنا ہوانہ کی تسبیح وغیرہ دوسری چیزوں کا پڑھنا چاہے ان کا پڑھنا واجب بھی ہو۔

جس طرح کتاب بمعنی ”مکتوب“ اور بیان بمعنی ”مَکْتَبَاتُ“ بلا تکلف استعمال ہوا ہے۔ اسی طرح ”قرآن“ مَقْرُؤٌ اور محفوظ کے مفہوم کا اعتبار کر کے خداوندی محاورہ میں نام بن گیا ہے ان الفاظ و کلمات کا جو بطور وحی جبرائیل امین کے توسط سے حضرت خاتم النبیینؐ پر بحیثیت معجزہ اتارے گئے ہیں۔

قرآن اور حدیث قدسی میں فرق:

اسی آخری قید ”بحیثیت معجزہ“ سے فرق ہو گیا ”قرآن“ اور ”حدیث قدسی“ میں کیوں کہ حدیث قدسی بھی اللہ کی طرف کے ارشادات ہیں جو فرشتے کے ذریعہ رسالت مآب تک پہنچے ہیں لیکن وہ خاص آپؐ کے دعوائے نبوت کی دلیل بنا کر معجزہ کی حیثیت سے نازل نہیں کئے گئے بلکہ وہ خاص مواقع اور حالات میں خاص خاص ارشادات ہیں جن میں سے بعض رسول کے ساتھ مخاطب کے طور پر ہیں جیسے:

لَوْلَاك لَمَا خَلَقْتُ الْاَفْلَاكُ اِذَا رَأَيْتَ سَمَاءَ سَمَاءٍ كَمَا رَأَيْتَ سَمَاءَ سَمَاءٍ

اور بعض عام بندوں سے مخاطب کی حیثیت سے ہیں جیسے:

عبدی اطعنی حتی اجعلک مثلی میرے بندے! میری اطاعت کر تا کہ میں تجھ کو اپنا نمونہ بنا دوں۔
اور بعض میں بلا مخاطب کسی بات کا اظہار ہے، جیسے:

لا يزال العبد يتقرب إلى بالتَّوَّافِلِ حَتَّىٰ اكون سمعُهُ الَّذِي يَسْمَعُ بِهِ وَبَصْرُهُ الَّذِي يَبْصُرُ بِهِ
بندہ نوافل کے ذریعہ میری بارگاہ میں قریب ہوتا چلا جاتا ہے یہاں تک کہ میں اس کا سننے والا کان اور دیکھنے والی آنکھ بن جاتا ہوں۔
اسی طرح مشہور حدیث:

لَا إِلَهَ إِلَّا اللَّهُ حِصْنِي فَمَنْ دَخَلَ حِصْنِي أَمِنَ مِنْ عَذَابِي.

”لا إله إلا الله“ میرا قلعہ ہے تو جو میرے قلعہ میں داخل ہو وہ میرے عذاب سے محفوظ ہو گیا۔
ان احادیث کا مجموعہ جناب شیخ حر عاملی رحمۃ اللہ علیہ کا جمع کردہ ”الجواهر السننية في الاحاديث القدسية“ موجود ہے۔
قرآن اور ان احادیث قدسیہ میں جو فرق ابھی بتایا گیا واضح حیثیت رکھتا ہے لیکن غور کرنے سے پتہ چلتا ہے کہ ”قرآن اور حدیث قدسی“ میں ایک دوسری حیثیت سے بھی فرق ہے جس کی بناء پر دونوں کی نوعیت ہی الگ الگ ہو جاتی ہے اس کی طرف مجمل طور پر ہمارے بزرگوں میں سے جناب تاج العلماء طاب ثراہ کو توجہ ہوئی چنانچہ موصوف نے پہلے تو تحریر فرمایا ہے:

من الحديث ما يسمي حديثاً قدسياً وهو ما يحكى كلامه تعالى غير متحد بشيء منه كالقرآن المقصود

بتنزيله ذالك

حدیث کی ایک قسم وہ ہے جس کا نام حدیث قدسی ہے اور یہ وہ ہے جس میں کلام الہی کا بیان ہوتا ہے اور اس کے کسی جزء کو اس طرح بطور معجزہ پیش نہیں کیا جاتا جیسے کہ قرآن کو معجزہ ہی کے طور پر نازل کیا گیا ہے۔ (جدہرہ عزیزہ شرح و جزہ ص ۹)
ابھی تک وہی فرق دکھایا گیا ہے جو ہم ابھی درج کر چکے ہیں اس کے بعد فرماتے ہیں:

ولا يخفى قيد الحكاية مغن عن ذكر التحدى لا خراج القرآن فانه ليس في مرتبة الحكاية اللهم الا ان

يراد ان قراءة النبي ﷺ بنفسها حكاية فلا بد من التقييد به ليجدى خروجه

اور واضح ہونا چاہئے کہ کلام الہی کے بیان کی لفظ قرآن مجید سے حدیث قدسی کا فرق ظاہر کرنے کے لئے کافی ہے اس لئے کہ قرآن خود کلام الہی ہے نہ کہ کلام الہی کا بیان، وہاں کوئی شخص یہ کہہ سکتا ہے کہ پیغمبر صلی اللہ علیہ وسلم کا قرآن کو پڑھنا خود کلام الہی کا بیان ہے لہذا حدیث قدسی کی تعریف میں معجزہ کے طور پر نہ ہونے والی قید قرآن سے امتیاز کے لئے ضروری ہے۔ (جدہرہ عزیزہ شرح و جزہ ص ۱۰)

مگر میری نظر میں جس پہلو کی طرف تاج العلماء طاب ثراہ کا ذہن متوجہ ہوا ہے کافی وزن رکھتا ہے۔

قرآن کے سنانے اور حدیث قدسی کے بیان کرنے کی نوعیت میں فرق ہے اس کے سمجھنے کے لئے انسان کو اپنے درمیانی نامہ و پیام کی نوعیت پر نظر ڈالنا چاہئے۔ اس وقت حقیقت حال کے ذہن نشیں ہونے میں آسانی ہوگی۔

ہم اپنے کسی عزیز دوست خاص یا معتمد ملازم کے ذریعہ سے کوئی پیغام بھیجتے ہیں کہ ہماری طرف سے یہ بات فلاں شخص تک پہنچا دو۔ یہاں سفارش کا تعلق درحقیقت ہمارے ذہنی مطلب و مقصد سے ہے۔ الفاظ اس کے اظہار کا ناگزیر ذریعہ ہیں اس لئے وہ جب یہ کہے کہ فلاں شخص

نے آپ کے پاس یہ پیغام بھیجا ہے تو یہ کوئی ضروری نہیں کہ وہ الفاظ بالکل وہی ہوں جو ہمارے لب و ذہن سے نکلے تھے بلکہ بعض اوقات اسے الفاظ کی تبدیلی ضروری ہوگی۔ جیسے اس وقت کہ جب ہماری اور ہمارے اصل مخاطب کی زبان مختلف ہو اور ہمارا پیغام رساں دونوں زبانوں سے واقف ہو تو ہم اس سے اپنا مطلب اپنی زبان میں کہیں گے لیکن اسے اصل مخاطب سے ہمارا مقصد اس کی زبان میں کہنا ہوگا۔ یہاں اس کلام کی نسبت ہماری طرف دے دی جائے گی یعنی وہ فارسی میں کہے تو یہی کہے گا کہ ”فلانی بشما گفتہ است“ اور اردو میں پہنچائے تو کہے گا کہ ”فلاں شخص نے آپ سے کہا ہے“۔

اگرچہ ہم نے اردو یا فارسی میں نہیں بلکہ اپنی بات کو مثلاً عربی میں کہا ہے مگر چونکہ یہاں الفاظ کا سفارت کے مفاد میں دخل نہیں ہے اس لئے اس کا دوسری زبان میں اس بات کے پہنچانے پر بھی ہماری طرف یہ نسبت دینا کہ انہوں نے آپ سے یہ کہا ہے درست ہوگا۔ یہ ہوتا ہے ”پیغام“ جس میں ”نقل بالمعنی“ یعنی اصل مقصود کو جدا گانہ لفظوں میں بیان کرنے کی سفیر کو گنجائش حاصل ہے۔ دوسری صورت ہوتی ہے ”نامہ“ کی۔ اس کی نوعیت مختلف ہے۔ یہاں معانی کو الفاظ سمیت نقوش کے طلسم میں محفوظ کیا جاتا ہے اور انہی الفاظ کو مکتوب الیہ تک پہنچانے کی ذمہ داری ہوتی ہے۔

یہاں اگر ہمارا قصد خط کو پھاڑ ڈالے اور دوسرا خط اسی مضمون کا تحریر کر دے یا اس کے مطلب کو بلا کم و کاست زبانی جا کر بیان کر دے تو وہ کسی طرح اپنے فرض کو انجام دینے والا اور سفارت ادا کرنے والا نہیں سمجھا جاسکتا بلکہ وہ خیانت مجرمانہ کا مرتکب اور بددیانتی کا ملزم ہوگا۔ زبانی کام میں بھی یہ صورت پیدا ہو سکتی ہے۔ جب کہ غرض کسی نہ کسی طرح الفاظ سے متعلق ہو جائے مثال کے طور پر یہ ہے کہ ہمارے دوست نے ہم سے ایک دعا دریافت کی تھی ہم نے کسی شخص سے جو وہاں جا رہا تھا، کہا کہ ”تم ان سے کہہ دینا کہ آپ صبح اٹھ کر یہ دعا پڑھ لیا کیجئے“۔ یہاں اس جملہ تک کہ آپ صبح اٹھ کر یہ دعا پڑھ لیا کیجئے۔ پہلی قسم کے پیغام کی حیثیت ہے جس میں درمیانی شخص کو الفاظ میں تغیر و تبدیل کا حق ہے لیکن جہاں سے وہ دعا شروع ہوئی ہے۔ پھر درمیانی شخص کو کسی تبدیلی کا اختیار نہیں ہے۔ اگر اس نے اس میں کوئی کمی یا زیادتی کی تو وہ ناقابل اعتبار سمجھا جائے گا۔

دوسری مثال: ہمارے کسی شاگرد نے کوئی شعر سنایا تھا اور اصلاح چاہی تھی یا ہم نے خود اس کا شعر سن کر اسے پسند نہیں کیا، ترمیم ضروری سمجھی، ایک درمیانی شخص سے جو جا رہا تھا اور شعر یاد رکھنے اور سمجھنے سمجھانے کے قابل تھا، ہم نے کہا کہ فلاں شخص سے کہہ دینا کہ آپ اپنے شعر کو اس طرح بنا لیجئے۔

یہاں اتنے الفاظ میں کہ ”آپ اپنے شعر کو اس طرح بنا لیجئے“ درمیانی شخص کو تغیر و تبدیل کا حق ہے۔ مثلاً وہ کہہ دے کہ آپ اپنے شعر میں اس طرح اصلاح کر لیجئے۔ اس طرح ترمیم کر دیجئے وغیرہ وغیرہ لیکن اصل شعر میں وہ کچھ تغیر و تبدیل کر دے، یہ جائز نہ ہوگا۔ اُس کو اُسے اُنہی الفاظ میں پہنچانا چاہئے جو ہم نے اس کے لئے بتلا دیے ہیں۔

جب یہ دونوعیتیں معلوم ہو گئیں تو اب ”حدیث قدسی اور قرآن“ کا فرق سمجھنا کچھ زیادہ مشکل نہیں ہے۔

”حدیث قدسی“ اللہ کا پیغام ہے جو رسول تک پہنچنا تھا اور پیغمبر اس ارشاد الہی کو نقل قول کے طور پر دوسروں سے بیان فرماتے تھے اس کی نوعیت پہلی قسم کی ہے اور قرآن کی نوعیت دوسری قسم کی ہے۔ یہاں اصل الفاظ ہیں جو بحیثیت کلام الہی رسول پر اتارے ہیں یہاں پیغمبر کا کام

ان الفاظ کو بحسنہ، خلق تک پہنچا دینا ہے جیسے کسی نامہ نویس کا خط پڑھ کر سنا جائے یا بلا تشبیہ کسی شعر کو محفل میں یا کسی شخص خاص کے سامنے پڑھا جائے اس کی حیثیت اس کی طرف سے کسی پیام کو پہنچانے کی نہیں بلکہ اس کے کلام کو پیش کر دینے کی ہوتی ہے۔

”حدیث قدسی“ میں پیغمبرؐ راوی کی حیثیت رکھتے ہیں اور اس لئے ہم نے ”مسائید معصومین“ میں ”احادیث قدسیہ“ کو ”مسند النبی“ کے عنوان کے ماتحت درج کیا ہے اور قرآن مجید میں پیغمبرؐ کی حیثیت راوی کی نہیں ہے بلکہ قارئین کلام کی ہے جو پہلی وحی ”اقراء“ کا منشاء تھا۔

حدیث نبوی اور حدیث قدسی:

ہاں اب ایک چیز ابھی باقی ہے اور وہ یہ کہ خود حدیث رسولؐ اور احادیث قدسیہ میں کیا فرق ہے۔ جبکہ وَمَا يَنْطِقُ عَنِ الْهَوَىٰ اِنَّ هُوَ اِلَّا وَّحْيٌ يُؤْتٰیہُ کی بنا پر آپؐ کے تمام ہی ارشادات بر بنائے وحی ہوتے تھے؟

اس سوال کا جواب یہ ہے کہ اپنے احادیث میں پیغمبرؐ راوی کلام الہی نہیں بلکہ خود متکلم ہیں لیکن بمنشائے قدرت یا حکم ربانی سے۔ اب چوں کہ تین چیزیں سامنے آگئیں:

(۱) حدیث رسولؐ (۲) حدیث قدسی (۳) قرآن مجید

حسب ذیل مثال سے غالباً ان تینوں کا فرق واضح ہو جائیگا۔

آپؐ نے کسی عالم سے جا کر اپنے دوست کی پریشانی کا تذکرہ کیا، انہوں نے کہا کہ آپؐ میری طرف سے اپنے دوست سے کہیے کہ وہ روزیہ دعا پڑھا کریں اور وہ دعا آپؐ کو لکھوادی یا زبانی یاد کرادی۔

اب آپؐ اپنے دوست کے پاس گئے ان سے کہا: ”آپؐ کی پریشانی دور کرنے کیلئے میں آپؐ کے لئے بہت اچھا نسخہ لایا ہوں۔ فلاں صاحب سے میں نے آپؐ کا تذکرہ کیا تھا، انہوں نے ارشاد کیا کہ تم ان سے کہہ دو کہ آپؐ صبح اٹھ کر یہ دعا پڑھ لیا کریں، اس کے بعد آپؐ نے وہ دعا سنا دی۔ کلام آیا ہے آپؐ کی زبان پر مگر اس میں تین قسم کی چیزیں ہیں۔ شروع میں خود آپؐ کا کلام ہے۔ اس کے بعد ان کا پیغام ہے جن میں آپؐ اس مضمون کو پہنچانے کے ذمہ دار ہیں۔ ان میں الفاظ کی خصوصیت نہیں ہے اس کے بعد وہ دعا جو بتانے کی ہدایت ہوئی ہے وہ تیسری قسم کی چیز ہے جس میں الفاظ کو بنیادی حیثیت حاصل ہے۔ بس یوں سمجھ لیجئے کہ پیغمبرؐ خدا مجمع میں کھڑے ہوئے اور فرمایا:

قد صّٰتکم بجز الدنیا والآخرۃ میں تمہارے پاس دنیا و آخرت کی بہتری لے کر آیا ہوں۔

یہ الفاظ ”حدیث نبوی“ کی حیثیت رکھتے ہیں۔ اب مثلاً آپؐ نے فرمایا، کہ اللہ نے مجھے بڑا رتبہ دیا ہے اور مجھ سے ارشاد فرمایا ہے کہ:

لو لاک لما خلقت الافلاک اگر آپؐ نہ ہوتے تو میں آسمانوں کو بھی پیدا نہ کرتا۔

ہوئی ”حدیث قدسی“ اور اب آپؐ نے فرمایا کہ اللہ نے مجھ پر یہ کلام نازل فرمایا ہے اور اس کے بعد مثلاً آپؐ نے سورہ مزمل پڑھنا

شروع کر دیا تو یہ ہے قرآن۔

یہ سب کچھ دنیا کے گوش زد آپؐ ہی کی زبان مبارک سے ہوتا ہے مگر نوعیت میں ان تینوں چیزوں کی فرق ہے۔

ان تمام قسموں کے الفاظ جب خود پیغمبرؐ خدا صلی اللہ علیہ وسلم کی زبان پر جاری ہوتے تھے اور آپؐ سے سننے والوں کے گوش زد تو مقام حقانیت

میں ان میں کوئی فرق نہیں تھا اور ہر ایک اس مضمون کے لئے جس سے متعلق ہو دلیل قطعی کی حیثیت رکھتا تھا۔

مگر چوں کہ قرآن مجید میں الفاظ کی خصوصیت تھی، نماز میں اس کا پڑھنا جزو لازم کی حیثیت سے ضروری تھا اور یوں مختلف اوقات میں بھی اس کی تلاوت کو عبادت قرار دیا گیا تھا اس لئے اس کی بعینہ حفاظت کا اہتمام زیادہ ہوا۔ اسے بروقت صحابہ سے قلم بند کرایا گیا اسے بکثرت افراد نے کُلّیاً جزءاً حفظ کیا اس لئے اسے تو اتر کا ایسا درجہ حاصل ہوا کہ وہ بحیثیت سند بھی قطعی قرار پا گیا۔ احادیث کو کسی عقیدہ یا حکم شرعی کی سند میں پیش کیا جاتا ہے تو انہیں کم اشخاص نے سنا اور ان سے بھی کم تر اشخاص نے حفظ کیا اس لئے مقام اثبات میں باعتبار سندان کو وہ قطعیت حاصل نہ ہوئی اور ان میں راویوں کے جانچ پڑتال کا سوال پیدا ہو گیا جس میں احادیث قدسیہ اور احادیث نبویہ بالکل یکساں حیثیت رکھتے ہیں اور اس لئے سوائے شیخ حرعالمی کی کتاب کے جس کا ذکر پہلے ہو چکا ہے، یا بعض علمائے اہل سنت کی دو ایک کتابوں کے جنہوں نے احادیث قدسیہ کو جمع کیا ہے۔ ان کے علیحدہ مجموعے بھی تیار نہیں ہوئے بلکہ دوسرے احادیث ہی کے ساتھ ان کی بھی متفرق طور پر اندراج ہو گیا۔

قرآن کے اصطلاحی معنی:

قرآن مجید کے یہ اصطلاح معنی کہ ”وہ کلام جو بطور وحی حضرت رسول خدا پر بحیثیت معجزہ اتارا گیا ہے“ ایک ایسے ساری و جاری مفہوم کی حیثیت رکھتے ہیں جس کے لحاظ سے کُلّ اور جزء کم اور زیادہ یہاں تک کہ ایک آیت بلکہ بعض اجزائے آیت بھی ”قرآن“ کا مصداق ہیں بلکہ ایک لفظ پر بھی جبکہ اس کا لکھا جانا جزو قرآن ہونے کے قصد سے معلوم ہو اس لئے فقہ کی رو سے بغیر طہارت اس کا مس کرنا بھی حرام ہوگا لیکن جیسا کہ صاحب معالم کو اس حقیقت کی طرف توجہ ہوئی ہے بظاہر دوسری وضع کے ساتھ یہ لفظ اس پوری کتاب کے نام کے لئے معین ہوئی ہے جو اس وحی کے اجزاء کا مجموعہ ہے۔ اس طرح ایک ایک لفظ اور ایک ایک آیت اور ایک ایک سورہ کو پہلے معنی کے لحاظ سے قرآن کہنا درست ہے اور دوسرے معنی کے لحاظ سے جزء قرآن۔

ہمارے گذشتہ بیان سے یہاں تک یہ پتہ چلا کہ قرآن کے لغوی و اصطلاحی سب ملا کر تین معنی ہیں۔ ایک بمعنی مصدر یعنی جمع کرنا یا محفوظ کرنا۔ دوسرے وہ ساری و جاری عام مفہوم جس کے لحاظ سے ایک ایک جملہ اور ایک ایک حرف قرآن ہے۔ تیسرے اس پوری کتاب کا نام خود قرآن کریم میں لفظ قرآن کے ان تینوں معنوں کی سند موجود ہے۔

(۱) اِنَّ عَلَيْنَا جَمْعَهُ وَقُرْآنَهُ.

یہاں لفظ قرآن کی اضافت کتاب کی طرف اور جمع پر عطف بتا رہا ہے کہ اس کے معنی مصدری یعنی ضبط و حفظ مراد ہیں۔

(۲) اِنَّهُ لَقُرْآنٌ كَرِيمٌ ﴿۱﴾ فِي كِتَابٍ مَّكْنُونٍ ﴿۲﴾ لَا يَمَسُّهُ اِلَّا الْمُطَهَّرُونَ ﴿۳﴾ (سورہ واقعہ)

یہاں قرآن وہی جامع اور عام مفہوم مراد ہے جو جزء و کل سب پر صادق ہے اور اسی لئے بغیر طہارت مس کرنے کی ممانعت کل قرآن سے مخصوص نہیں بلکہ اجزاء قرآن میں ثابت ہے۔

(۳) وَلَقَدْ آتَيْنَاكَ سَبْعًا مِّنَ الْمَنَاقِبِ وَالْقُرْآنَ الْعَظِيمَ ﴿۱﴾ (سورہ حجر)

ہم نے آپ کو عطا کیں سات دورنگ والی آیتیں اور قرآن عظیم

یہاں قرآن کا اطلاق مجموعہ کتاب پر ہے جس سے سورہ حمد کا صرف بنظر اہمیت و خصوصیت الگ کر کے ذکر کیا گیا ہے اور قرآن کے اسی لحاظ سے حضرت علیؑ کا قول وار ہوا ہے کہ جو کچھ قرآن میں ہے وہ سورہ حمد میں ہے جس کی تشریح انشاء اللہ سورہ حمد کی تفسیر میں سامنے آئے گی۔

دوسرا تبصرہ

کلام الہی کے معنی اور قرآن کے مخلوق یا غیر مخلوق ہونے کا معرکہ

چوں کہ یہ دونوں مسئلے مبادی و مقدمات کے لحاظ سے ایک ہی بنیادی اساس پر مبنی ہیں اس لئے ہم ان کو سمو کر عام فہم طور پر واضح کرنے کی کوشش کرتے ہیں جس کے لئے ذیل کے دو مقدموں کا سمجھنا ذہن نشین کرنے کے لئے ضروری ہے۔

(۱) صفات ثبوتیہ:

سنی اور شیعہ دونوں کے علم کلام کی کتابوں بلکہ چھوٹے دینیات کے رسالوں تک میں ”اللہ کے صفات“ کا ذکر ہوتا ہے اور بچوں کو یاد کرایا جاتا ہے کہ اللہ کے اتنے ”صفات ثبوتیہ“ ہیں یعنی وہ باتیں جو خدا میں پائی جاتی ہیں اور اتنے ”صفات سلبیہ“ ہیں یعنی وہ باتیں جو خدا میں نہیں پائی جاتیں۔

صفات ثبوتیہ کی تعداد آٹھ بتائی جاتی ہیں اور ان میں عالم، قادر، حی، مرید، مدبرک وغیرہ کے ساتھ متکلم بھی آتا ہے

(۲) صفات الہی کے بارے میں اختلاف

صفات الہی کے بارے میں شیعہ نقطہ نظر یہ ہے کہ وہ عین ذات ہیں۔ اس کا مطلب یہ ہے کہ بس ذات الہی ہے جس کے کمال کے مختلف پہلوؤں کی تعبیر مختلف صفات سے ہوتی ہے اس طرح بس مقام لفظ میں ذات کے علاوہ کچھ صفات ہیں مگر مقام حقیقت میں ذات کے علاوہ صفات کوئی چیز نہیں ہیں۔ جیسا کہ امام الہدیین حضرت علی ابن ابیطالب کا ارشاد ہے جو نوح البلاغہ کے پہلے ہی خطبہ میں درج ہے کہ:

من کمال الاخلاص له نفي الصفات عنه لشهادة كل صفة آتھا غیر الموصوف وشهادة كل موصوف

آئہ غیر الصفات۔

اللہ کی خالص توحید کی تکمیل اس سے ہے کہ اس سے صفات کی نفی کرے کیونکہ موصوف اور صفت کے الفاظ باہم مغایرت کا پتہ دیتے ہیں اور اللہ میں ذات سے مغایر کوئی چیز نہیں ہے۔

اہل سنت قائل ہیں کہ یہ آٹھ صفتیں ذات کے علاوہ وجود رکھتی ہیں۔ اس طرح ایک ذات الہی ہے اور آٹھ صفتیں اور یہ سب قدیم ہیں یعنی ان کی ہستی ہمیشہ سے ہے۔ کیونکہ اگر ان کا وجود عدم کے بعد مانا جائے تو وہ مخلوق ہوگی اور اس طرح ان کی خلقت کے پہلے اللہ نہ عالم ہوگا نہ قادر ہوگا، نہ حی ہوگا، نہ مدبرک ہوگا وغیرہ وغیرہ

نتیجہ:

ان دونوں مقدموں سے اہل سنت کے نقطہ نظر سے نتیجہ یہ برآمد ہوتا ہے کہ کلام الہی قدیم ہے کیونکہ وہ خالق کی صفت ہے اور جتنے صفات الہیہ ہیں وہ قدیم ہیں اور قرآن ہے کلام اللہ لہذا قرآن کو مخلوق کہنا کفر ہے۔

کلام الہی کیا ہے؟

اب دیکھنا ہے کہ کلام جو اللہ کی صفت ہے اس کے کیا معنی ہو سکتے ہیں؟
 ”ہمارا کلام“ ہمارے لب و دہن سے نکلتی ہوئی آواز ہے جو مختلف مقاطع پر رکتی، بٹھرتی، بڑھتی گھٹتی ہوئی مختلف حروف کی تشکیل کرتی اور ان سے مختلف الفاظ کی صورت گری کرتی ہے اس کی سیال ہستی ہے۔ وہ بے ثبات وجود رکھتا ہے اس کا ہر دوسرا جزء بغیر پہلے جزء کے فنا ہوئے آ نہیں سکتا۔ اس کا ہر حضرات کہتے کہتے غائب اور ہر حال زبان ہلانے کے ساتھ ماضی ہو جاتا ہے۔

ہمارا وجود غیر مستقل ہے اور ہماری ہستی خود نفس کے آمد و شد کی رہین احسان ہے۔ اس لئے ہمارا کلام بھی یہ ہو سکتا ہے۔ ہم اعضاء و جوارح کے پابند ہیں، ہم جسم و جسمانیات سے بے نیاز نہیں ہیں۔ اس لئے ہماری زبان بھی، تالو بھی، حلق بھی ہے اور حجرہ بھی، ذہن کی فضا بھی ہے اور اس میں آواز بھی حادث ہیں تو محض حوادث بھی، اس لئے ہمارا کلام وہی ہے جو ہمارے دہن سے نکلے ہماری زبان سے صادر ہو اور ہماری آواز کے ساتھ مخاطب کے گوش گزار ہو۔

”خدا کا کلام“ بھی اگر اسی حیثیت سے سمجھا جائے تو اس میں اور ہم میں فرق کیا رہا۔ غیر مستقل وجود کے ساتھ فوراً ہی سپرد عدم ہو جانے والے الفاظ آواز کے اتار چڑھاؤ کی پیداوار، ان کا مرکز ذات احدیت ہو تو وہ خود تغیر سے بری حوادث کے دسترس سے بلند و برتر قدیم و سرمدی کب رہ جائے گا؟

وہ محل حوادث ہو تو عقلی طور پر خود بھی حادث قرار پائے گا۔

اس لئے کسی باہوش انسان کی یہ مجال نہیں کہ وہ خدا کے کلام کے معنی اس کے دہن سے نکلے ہوئے الفاظ و کلمات قرار دے۔ پھر اس کا کلام کیا ہو سکتا ہے؟

فرقہ اشاعرہ نے جس کے معنی اب جمہور اہلسنت کے ہیں (کیونکہ ان میں کا دوسرا فرقہ یعنی معتزلہ اب تقریباً ختم ہو چکا ہے۔ اس کا دنیا کے کسی خطہ میں غالباً وجود نہیں ہے) اس کا حل ”کلام نفسی“ کی صورت میں تجویز کیا۔

کلام نفسی کا تصور:

اس کا مطلب یہ ہے کہ یہ الفاظ و کلمات کا سلسلہ جو ہماری زبان پر آتا ہے یہ پورا سلسلہ اسی شکل و صورت میں ہمارے ذہن کے اندر موجود ہوتا ہے۔ خدا چوں کہ زبان و دہن نہیں رکھتا، اس لئے یہ صدائیں اس کی ذات میں نہیں پائی جاسکتیں، مگر یہ اندرونی قسم کا سلسلہ کلام کا اس کی ذات میں اس کے علم و قدرت کی طرح ازل سے موجود ہوتا ہے۔ یہ اصل میں خالق کی صفت ہے جو اس کی ذات کے ساتھ قدیم ہے۔

یہ امکانی حد تک ان کے مسلک کی تشریح ہے جو ان کی کتابوں سے ثابت ہوتا ہے۔ علامہ نیشاپوری ”غرائب القرآن“ میں لکھتے ہیں:

منکر و الکلام النفسی اتفقوا علی أنّ الکلام اسمہ لهذا الالفاظ و الکلمات و الاشاعرۃ یثبتون الکلام

النفسی و یقولون أنّ الکلام لفی الفؤاد و انما جعل اللسان علی الفؤاد دلیلاً.

کلام نفسی کا انکار کرنے والے اس پر متفق ہیں کہ کلام ان الفاظ اور کلمات کا نام ہے اور اشاعرہ کلام نفسی کو ثابت کرتے ہیں اور کہتے ہیں

کہ اصل کلام دل میں ہوتا ہے اور زبان تو بس اس دل والے کلام کو ظاہر کرنے والی قرار دی گئی ہے۔
ظاہر یہ ہے کہ اصلاً علم کلام کی بحث ہے جو الہیات سے متعلق ہے اس لئے یہاں اس کی مکمل جانچ نہیں ہو سکتی مگر جہاں تک ہمارے
موضوع کتاب سے تعلق ہے، یہ سوال ضرور اہمیت رکھتا ہے کہ بالفرض یہ کلام نفسی جوازل سے موجود بتایا جاتا ہے بجائے خود کوئی معقولیت رکھتا ہو مگر
جس بناہ پر خالق کو متکلم ماننے کی ضرورت ہے یعنی ارشاد قرآنی۔

كَلَّمَ اللَّهُ مُوسَى تَكْلِيمًا ﴿۱۰۳﴾

اللہ نے موسیٰ سے پورے طور پر کلام کیا۔ (سورہ نساء)

تو آخر اس ازلی وجود کو جو ذات کے ساتھ تھا، طور پر جانے کے بعد موسیٰ سے کیا تعلق پیدا ہوا جو وہ اس وقت سے کلیم اللہ قرار پائے اور
اس کلام ازلی کا آخر میں حضرت پیغمبر خدا ﷺ سے کیا رابطہ قائم ہوا جس سے قرآن جو حضرت پر باقسط پورے دور رسالت میں تدریجی طور پر
نازل ہوا کلام اللہ ہو گیا۔

شیعی نقطہ نظر

شیعہ بنیادی حیثیت سے شروع سے آخر تک ان نظریات کے خلاف ہیں۔ ہم تو ذات الہی کو قدیم ہونے میں کیلتا اور ازلی ہونے
میں لاشریک جانتے ہیں۔ ہم اس کی ذات کے لئے صفات قرار ہی نہیں دیتے جو اس کی ذات کے علاوہ قدمت کا درجہ رکھتے ہوں تو کلام کو کسی بھی
معنی میں اس کی ذات میں قائم کیوں کر مان سکتے ہیں۔

ہم خدا کے متکلم ہونے کے معنی صرف یہ سمجھتے ہیں کہ وہ خالق کلام ہے اور جس کلام کو وہ اپنی طرف انتساب کے ساتھ خلق فرمائے وہ اس
کا کلام قرار پاتا ہے۔

اب یہاں جبر و اختیار کی منزل میں چوں کہ ہمارا اور اہلسنت کا راستہ الگ الگ ہے، لہذا ہماری اس تشریح میں کہ خدا خالق کلام ہوتا ہے
انہیں کوئی خصوصیت محسوس نہ ہوگی۔ وہ کہیں گے کہ یہ تو کوئی بات نہ ہوئی۔ خدا ہر اس گفتگو کا جو کسی انسان کی زبان سے صادر ہوتی ہے، خالق ہے، لہذا
یہ سب ہی کلام اللہ قرار پاتا ہے لیکن معلوم ہونا چاہئے کہ ہم انسانوں کے ذاتی افعال و اقوال کا ذمہ دار خود انسانوں کو سمجھتے ہیں اور ان کا وجود میں
لانے والا خود انہیں کو جانتے ہیں ان کو اللہ کے ساتھ اتنا ہی تعلق ہے کہ وہ اعضاء و جوارح اور آلات و ذرائع جن سے اعمال و اقوال صادر ہوتے
ہیں، خدا کے مخلوق ہیں لیکن ان افعال و اقوال کا خود صدور ہرگز خداوند عالم کی ایجاد و تخلیق کا نتیجہ نہیں۔

اس طرح یہ دائرہ بہت تنگ ہو جاتا ہے۔ پھر اس کے علاوہ ایک قید ہم اور لگا چکے ہیں۔ خدا کا کلام وہ سمجھا جائے گا جو انسانی ارادہ و اختیار کار
گزاری اور صناعتی سے خارج ہو اور پھر خداوند عالم کی طرف سے بحیثیت متکلم اس کا استناد نمایاں ہو۔ لہذا اگر آواز اس کی قدرت خاص سے کسی شے
میں پیدا ہوئی مگر نسبت اس کی اللہ نے اپنی طرف نہیں دی تو وہ باوجود مخلوق الہی ہونے کے منسوب اسی شے کی طرف ہوگی جس میں وہ آواز پیدا ہوئی
ہے۔ جیسے سنگریزوں کا دست رسالت مآب میں تسبیح پڑھنا سو سمار کا آپ کی رسالت کی گواہی دینا وغیرہ۔ (جیسا کہ بعض روایات میں ہے)۔ یا بچہ کا
پاک دامنی یوسف کی گواہی دینا۔ (جیسا کہ قرآن مجید میں مذکور ہے مشہور تفسیر کی بناء پر) اور حضرت داؤد کے ساتھ دیوار و در، صحرا و فضا کا مشغول حمد و
تسبیح ہونا، اس سب کو کلام الہی کہنا درست نہ ہوگا۔ بلکہ اسے یوں کہا جائے گا کہ سنگریزوں نے قدرت خدا سے تسبیح کی، بچہ نے قدرت خدا سے گواہی

دی، دیوار و در نے قدرت خدا سے حمد و تسبیح ادا کی۔ ان سب کو کلام الہی کہنا درست نہ ہوگا۔ بلکہ اسے ہم یوں بھی سمجھ سکتے ہیں کہ یہاں براہ راست کلام خلق نہیں کیا جاتا بلکہ اس شے میں کلام کرنے کی طاقت خلق کی جاتی ہے جس کی بناء پر کلام وہ خود اسی شے کا ہوتا ہے، خدا کا کلام نہیں ہوتا۔

دوسری صورت یہ ہے کہ خداوند عالم نے وہ کلام اپنی طرف نسبت کے ساتھ خلق فرمایا ہو، اس کا مطلب یہ ہے کہ حضرت حق سبحانہ تعالیٰ نے اس شے کو اپنا ترجمان قرار دیتے ہوئے جو بات اسے کہنا تھی اسے بطور آواز اس شے میں خلق کر دیا۔ جیسے درخت میں سے آواز موئی کے لئے رائی آنار بک... الی آخر ہا بے جان چیز کی آواز ہو، خدا کی قدرت خاص کا نتیجہ۔ پھر طرز کلام، لب و لہجہ، عنوان مخاطب سے ظاہر کہ آواز کا محل درخت ہے مگر کلام کسی اور کی طرف سے ہے۔ نہیں تو درخت خود خدا ٹھہرتا۔ موئی کا پروردگار خود درخت بن جاتا۔ لیکن حضرت موسیٰ معرفت رکھتے تھے۔ درخت کے سامنے سرنگوں نہیں ہوئے۔ سمجھے کہ درخت مجازی پردہ ہے جس میں منکلم حقیقت اپنی خلق کی ہوئی آواز کے ساتھ مصروف کلام ہے۔ یہ خدا کا پہلا کلام تھا اور اس کے بعد بھی جب گفتگو ہوئی تو ایسی ہی کسی شے کے ذریعہ سے جس طرح طور پر گفتگو نہیں ابر کی صورت سے ہوئی تھیں، جیسا کہ توریت میں تذکرہ ہے۔

یہ صورت وہ تھی جہاں کلام کا مظہر بے شعور و ارادہ ناقابل تکلم شے ہے۔

دوسری صورت یہ ہے کہ کلام کسی ذی شعور با ارادہ و اختیار، قابل نطق و تکلم انسان کی زبان پر آئے اور ہمارے گوش زد ہو، مگر کلام ایسا ہو کہ جو اس انسان کے ارادہ و اختیار کا نتیجہ قرار نہ پاسکتا ہو اور وہ کہتا بھی ہو کہ یہ میرا کلام نہیں ہے بلکہ اس کا انتساب خالق کی جانب ہو تو یہ کلام بھی خداوند عالم کا کلام قرار پائے گا جس کے معنی یہ ہوں گے کہ اس نے اپنے کلام کا حامل و ترجمان اس انسان کو قرار دیا ہے۔

اب عقلاً اس کی کئی صورتیں متصور ہیں۔

ایک یہ کہ براہ راست اس رسول کی زبان پر اس کلام کو خلق فرمائے لیکن اس کے لئے ضرورت ہوگی کہ وہ کچھ عرصہ تک رسول کی زبان اور ان کے دل و دماغ سے ذاتی ارادہ و اختیار کو سلب کر کے اسے مستخر بنانے اور قہری و غیر اختیاری طور پر کچھ الفاظ کو ان کی زبان پر جاری کرے اس لئے کہ اگر ارادہ و اختیار باقی رہا اور اس کی شرکت سے کلام ظہور میں آیا تو وہ اس انسان کا کلام ہوگا نہ کہ اللہ کا کلام۔

دوسری صورت یہ ہے کہ کسی غیر ذی روح ہستی مثلاً دیوار و در پتھر وغیرہ میں خلق کیا جائے اور رسول کے گوش گزار ہو۔

تیسری صورت یہ ہے کہ کلام قدرت کی طرف سے عالم اعلیٰ کے کسی محل میں خلق ہو اور پھر کسی ذریعہ سے رسول تک پہنچایا جائے۔

پہلی صورت ایک کامل انسان اور مصلح خلق کے لائق نہیں ہے کیوں کہ ایک صاحب شعور و اختیار کا ایک وقت میں اپنی زبان پر بالکل بے قابو ہو جانا کمال انسانی کے خلاف ہے۔ پھر یہ کہ حکمت الہی کے اقتضا سے رسول کی تبلیغ و تعلیم مصلحت وقت کے لحاظ سے ہونا ضروری تھی۔ اس لئے کلام الہی کے اجراء کے لئے ایسی صورت ہونا چاہئے تھی کہ اس کا پہنچنا رسول تک ہر وقت اور ہر موقع پر ہو سکتا ہو اور آپ کی زبان سے اس کی تبلیغ اشخاص اور حالات کو دیکھ کر محدود یا غیر محدود طور پر ہوا کرے۔ یہ بات پہلی صورت میں نہیں ہے اسی طرح دوسری صورت میں بھی یہ بات پورے طور پر حاصل نہیں ہو سکتی۔

بنی اسرائیل کے ضروریات محدود تھے حضرت موسیٰ کے لئے ایک خاص وقت کا تقرر ہو گیا کہ وہ طور کی چوٹی پر چلے جاتے تھے۔ ابراہیم

اور ان تک کلام پہنچتا۔ اب وہ واپس آ کر جن جن باتوں کی تبلیغ کی ضرورت ہوتی اپنی امت کو تعلیم دیتے تھے۔

ہمارے رسولؐ کے لئے یہ بات نہیں ہو سکتی تھی۔

ان کو دین و دنیا کی ضروریات پر حاوی ایک نظام کا حامل بنایا گیا تھا اس لئے ان میں اور افراد خلاق میں ہر وقت رابطہ قائم رہتا تھا اور طرح طرح کے اشخاص آپ ﷺ کو گھیرے رہتے تھے اور خلوت، جلوت، سفر و حضر، منزل و طریق ہر موقع و محل پر کلام الہی کے آپ ﷺ تک پہنچنے کی ضرورت تھی لہذا کسی جسمانی چیز اور دیوار در، درخت اور پتھر، ہو اور ابر میں۔۔۔ آواز کا پیدا کرنا حکمت ربانی کے خلاف تھا۔ اس لئے آپؐ کے لئے کلام الہی پہنچانے کا تیسرا طریقہ اختیار کیا گیا۔

الفاظ کی خلقت اور وہ بھی ضروری نہیں کہ آواز کی صورت میں ہو بلکہ ہو سکتا ہے کہ یہاں مبدا خلقت میں نقوش ہی پیدا کئے گئے جو آواز نہیں ہوتے بلکہ آوازوں کی علامت ہوتے ہیں اور اسی کے اعتبار سے اس کلام کا نام ”کتاب“ ہوا ہو اور اس کتاب کو قرآن میں ”مکون“ (چھپا ہوا) کہا گیا ہو اور اس کے محل کا نام ”لوح“ بتایا گیا اور تحریر چوں کہ ”قلم“ سے وابستہ ہوتی ہے لہذا قرآن میں سب سے پہلے وحی میں اس کا ذکر آیا کہ عَلَّمَ بِالْقَلَمِ ”قلم کے ذریعہ سے اس نے علم کا سرمایہ فراہم کیا۔

اور حدیث میں آیا۔

أَوَّلُ مَا خَلَقَ اللَّهُ الْقَلَمَ سب سے پہلے جسے اللہ نے پیدا کیا وہ قلم ہے

اور یہ بات ہے کہ اس ملاءِ اعلیٰ کی چیزوں کو پوری نوعیت و کیفیت کو اس عالم مادی میں محصور ہونے کی حالت میں ہم نہیں سمجھ سکتے۔ کال کوٹھری میں پیدا ہو کر آنکھ کھولنے والا ”جمن“ ”میدان“ ”صحرا اور فضا“ کو لفظاً سن سکتا ہے اور اجمالی طور پر (بشرطیکہ کہنے والے پر اعتماد رکھتا ہو) اتنا سمجھ بھی لے گا کہ یہ سب چیزیں ضرور کچھ ہیں، کیا ہیں۔ اس کا نہ وہ صحیح تصور کر سکتا ہے نہ اسے ان چیزوں کا تصور کرایا جاسکتا ہے ایسے ہی بیت معمور، لوح محفوظ، لوح محو و اثبات وغیرہ سب غیبی نام کی چیزیں ہیں جن کو اجمالی طور پر کہنے والے (معموم رہنمایان دین) پر اعتبار (ایمان) کی شرط کے ساتھ ماننا ضروری ہے مگر ان کی حقیقت کے سمجھنے کا مطالبہ ایک دور از کا اہنج کی بات ہے۔ بہر حال یہ یقینی ہے کہ وہ لکڑی، تانبے، لوہے یا سونے، چاندی کی کوئی تختی نہیں ہے بلکہ وہ عالم روحانیت سے متعلق چیز ہے۔ آسمانی فرشتوں کے پڑھنے کے قابل وہ قرآن کا مرکز اول ہے جہاں قرآن کا وجود پہلے ہو چکا۔

نزول قرآن کے معنی

پھر جب رسولؐ مبعوث برسالت ہوئے تو موقع و محل کے اقتضاء سے جیسی ضرورت پیش آئی اور جیسا موقع درپیش ہوا ملک مقرب یعنی جبرائیل امین رسولؐ تک اس کے پہنچانے پر مامور ہوئے اور اسے نازل ہونا کہتے ہیں۔

وحی کی صورتیں

اگرچہ روایات بتاتے ہیں کہ اکثر جبرائیل امین وحیہ کلبی کی شکل میں مجسم صورت سے بھی آئے ہیں مگر تنزیل قرآن کے لئے ان کا اس طرح آنا ضروری نہ تھا۔ نہ یہ لازم تھا کہ وہ آواز کے ساتھ رسولؐ کو آ کے قرآن کی آیتیں سنائیں بلکہ فرشتہ اپنی مشاہدہ انسانی کے ماورائے شکل میں بھی آتا اور پیغمبرؐ کے دل و دماغ سے براہ راست رابطہ قائم کر کے کلام الہی پہنچاتا۔ اس لئے قرآن مجید میں ارشاد ہوا ہے:

نَزَلَ بِهِ الرُّوحُ الْأَمِينُ ﴿١٩٣﴾ عَلَى قَلْبِكَ.

اسے جبرائیل امین نے آپ کے دل پر اتارا ہے (شعراء۔ ۱۹۳)

جب پیغام زبانی پہنچے ملک کے ذریعہ سے یعنی وہ آ کے کوئی سورہ یا آیت رسول تک پہنچائے، تب بھی وہ کلام الہی اس اعتبار سے ہے کہ یہ الفاظ جو ملک کی زبان پر آرہے ہیں وہی ہیں جو دست قدرت سے لوح محفوظ پر تحریر ہوئے ہیں۔

اسی نسبت کے لحاظ سے وہ کلام اللہ ہے اور مرکز اعلیٰ سے وہ بذریعہ ملک آتا ہے۔ رسول تک اس لحاظ سے منزل من اللہ ہے (إِنَّا نَحْنُ نَزَّلْنَا الذِّكْرَ) اور جبرائیل امین کے ذریعہ سے اترتا ہے۔ اس لئے ارشاد ہوا: 'نَزَلَ بِهِ الرُّوحُ الْأَمِينُ' اور رسول کے گوش گزار ہونے کی صورت میں وہ جبرائیل کی زبان کا ہے۔ اس لئے اس کی نسبت جبرائیل کی طرف بھی دی گئی ہے۔

إِنَّهُ لَقَوْلُ رَسُولٍ كَرِيمٍ ﴿١٩٤﴾ ذِي قُوَّةٍ عِنْدَ ذِي الْعَرْشِ مَكِينٍ ﴿١٩٥﴾ مُطَاعٍ ثَمَّ أَمِينٍ ﴿١٩٦﴾

لیکن عین اس وقت کہ جب وہ رسول کے گوش گزار ہوتے ہوئے "قول روح الامین" ہے۔ چونکہ وہ قول ترجمان ہے اسی کلام کا جو خالق متعال کی جانب سے اس سے پہلے وجود میں آچکا ہے۔ وہ کلام جبرائیل نہیں بلکہ کلام رب العالمین ہے۔

خلق قرآن کا معرکہ

ہمارے نزدیک صفات الہی میں بحث اور کلام نفسی کے تصور یا عدم تصور کا بھی نتیجہ یہ نہیں ہونا چاہئے تھا کہ خلق قرآن کا مسئلہ اس طرح نزاعی بن جائے جیسا کہ بنا اور جس کی تفصیل بقدر ضرورت ابھی سامنے آئے گی۔

شیعہ نقطہ نظر سے تو ظاہر ہے کہ ہم متکلم ہونے کے معنی ہی خالق کلام کے قرار دیتے ہیں لہذا کسی بھی معنی سے کلام کے غیر مخلوق ہونے کا سوال پیدا نہیں ہوتا ہے اور واقعہ یہ ہے کہ صفات ثبوتیہ میں اس کا شمار بھی تحقیقی حیثیت سے شیعہ مسلک کے لحاظ سے درست نہیں ہے اس لئے کہ توحید کے عنوان کے ماتحت جو صفات بیان کیئے جاتے ہیں وہ صفات ذات ہیں۔ اللہ کا متکلم ہونا جب کہ بمعنی خالق کلام ہے تو وہ صفات افعال میں سے ہے۔ صفات افعال جتنے ہیں وہ اصول دین میں سے دوسری اصل عدل میں مندرج ہیں۔ لہذا متکلم مثل رؤف، رحیم، رازق، خالق وغیرہ کے، ان اسمائے حسنیٰ میں سے ہو سکتا ہے جو افعال الہی کو ظاہر کرتے ہیں۔

بعض دینیات کی کتابوں میں صفات ذات میں درج کرنے کی معقولیت کے لئے متکلم کے معنی یہ لکھے ہیں کہ وہ جس چیز میں چاہے کلام پیدا کرے یعنی اسے قدرت کی طرف راجع کیا ہے مگر اس صورت میں متکلم کو کوئی خصوصیت نہیں ہے۔ خالق بھی اس معنی میں صفات ثبوتیہ میں ہونا چاہئے کہ وہ جو چاہے پیدا کرے اور رازق بھی اس معنی سے کہ وہ جسے چاہے رزق دے اور محی اور ممیت، معطی اور صانع، مبدی اور معید وغیرہ بھی۔

اصل یہ ہے کہ یہ آٹھ صفات ثبوتیہ کی فہرست ہمارے ائمہ معصومین یا ان کے پیرو علماء کی مرتب کی ہوئی ہے ہی نہیں بلکہ ہمارے علماء کو جب علم کلام میں کتابیں لکھنے کا موقع ملا تو اہل سنت کے علم کلام کی کتابیں موجود تھیں جن میں صفات ثبوتیہ کا عنوان قائم کر کے آٹھ صفتیں درج کی گئی تھیں ہمارے علماء کو ان میں سے ہر چیز کے متعلق اپنے نقطہ نظر کے اظہار کے لئے تصنیفی حیثیت سے اس کی ضرورت ہوئی کہ وہ ان میں سے ہر عنوان کو بحسنہ ایک سرخی بنا کر اس کے تحت میں جو اپنا نقطہ نظر اور مخالف افراد سے رد و قدح ہے اسے پیش کریں۔ اس بناء پر ان آٹھ صفات کی سرخیاں قائم کی گئیں اور پھر اپنے نقطہ نظر کا اظہار کر دیا گیا جس کا نتیجہ یہ نکلا کہ اصل حقیقت میں ذات کے علاوہ کچھ صفات ہیں ہی نہیں اور مقام

مفہوم میں تمام صفات کا مرجع صرف دو صفتیں ہیں۔ علم اور قدرت باقی سب انہیں کی شاخیں ہیں اور متکلم ہونا جس معنی سے درست ہے وہ صفت ذات نہیں بلکہ صفت فعل ہے جسے بلا وجہ صفات ثبوتیہ میں داخل کر دیا گیا ہے۔ یہ صاف صاف شیعہ نقطہ نظر ہے۔ اب آئیے! اہلسنت کے نقطہ نظر سے دیکھیں۔

قطع نظر اس بنیادی اختلاف سے جو ہمیں ان سے صفات کے بارے میں خاص متکلم کے صفات الہی میں درج ہونے کے سلسلہ میں ہم کہتے ہیں کہ قرآن مجید میں اسمائے الہی کے طور پر بحیثیت و صفت جیسے: الخالق الباری المصور۔ المومن المہین العزیز۔ الجبار المتکبر ہے۔

اس طرح کہیں قرآن میں المتکلم کا لفظ نہیں ہے جو کچھ بھی ہے وہ بطور فعل اس کی طرف اسناد ہے جیسے: کَلَّمَ اللهُ مُوسَى تَكْوِيْمًا۔ یا بحیثیت اضافت حتیٰ یسمع کلامہ اللہ تواب جو شے افعال الہی میں داخل ہوتی ہے وہ کَلَّمَ کا مصدر یعنی تکلیم اور یہ کام جس شے سے متعلق ہوتا ہے وہ کلام ہے۔ تو جس طرح خلق فعل الہی ہے جو متعلق ہوتا ہے مخلوق مثلاً سما وارض سے تو اس کی وجہ سے سما وارض نہ صفات الہی میں داخل ہوتے ہیں نہ ان کے قدیم ہونے کا تصور کیا جاسکتا ہے۔

عطائے رزق اللہ کا فعل ہے۔ اِنَّ اللّٰهَ يَرْزُقُ مَنْ يَّشَاءُ۔ لیکن اس کی وجہ سے وہ اشیاء جو متعلق فعل رزق ہوتے ہیں صفت الہی نہیں بنتے۔ نہ قدیم قرار دیئے جاسکتے ہیں تو اسی طرح تکلیم ایک فعل ہے جو کلام سے متعلق ہوتا ہے تو اس کی وجہ سے اس فعل کا متعلق یعنی کلام صفات میں کیوں قرار پائے اور اس کے قدیم ہونے کا تصور کیوں کیا جائے؟

اب جب کہ کلام کے صفت الہی ہونے ہی کی از روئے قرآن کوئی بنیاد نہیں ہے تو کلام نفسی کے اختراع کی کوئی ضرورت پیدا نہیں ہوتی لیکن کلام نفسی ماننے کے بعد پھر بھی یہ بات تو منفقہ حیثیت سے تسلیم شدہ ہونا چاہئے تھی کہ یہ الفاظ و کلمات جو مجتمعہ حیثیت سے بحالت موجودہ ”قرآن“ کے نام سے یاد کئے جاتے ہیں جو کاغذ پر لکھے جاتے، سینہ میں محفوظ کئے جاتے، زبان سے پڑھے جاتے ہیں، یہ حادث ہیں قدیم نہیں۔ اس لئے کہ اگر یہی قدیم ہوتے تو اکثریت کو خدا کے متکلم ثابت کرنے کی غرض سے کلام نفسی کے ایجاد کرنے کی ضرورت ہی کیوں پیش آتی۔ یہ الفاظ حادث ہیں اور خدا محل حوادث نہیں۔ اسی لئے تو کلام نفسی کے تخیل کی ضرورت ہوئی اور جب یہ الفاظ حادث ہیں تو ہر حادث کے لئے موجود اور خالق کی ضرورت ہے۔ لہذا مخلوق بھی ضرور ہوں گے۔

یہ کوئی پیچیدہ مسئلہ نہیں تھا جس میں خواہ مخواہ کی الجھنیں پیدا ہوتیں لیکن افسوس ہے کہ بحث و نظر کے سدباب اور قوائے عقلی کے تعطل نے جسے قرآن اور تعلیمات نبویؐ کے بالکل برخلاف بظاہر کچھ سیاسی مصالح سے رسالت مآبؐ کے بعد ضروری سمجھا گیا تھا اکثر مسلمانوں کے فکر و نظر کی قوتوں کو اس درجے کا رکھ دیا تھا کہ وہ معنی اور مفہوم پر سنجیدگی کے ساتھ غور کرنے سے قاصر ہو کر الفاظ اور تعبیرات کے غلام ہو گئے تھے۔ لہذا وہ قرآن کو مخلوق کہنا اس کی توہین سمجھتے اور بہت بڑا جرم خیال کرتے تھے۔

چنانچہ علامہ نیشاپوری نے اپنی تفسیر ”غرائب القرآن“ کے مقدمات میں دسواں مقدمہ اسی بحث میں لکھا اور اس میں تحریر کیا ہے:

ذکر قومہ من ائمة الامۃ ان کلامہ اللہ تعالیٰ قدیمہ بعد ان عنوا بکلامہ ہذہ الحروف المنتظمۃ
المسموعۃ اما ان کلامہ تعالیٰ ہو ہذہ الحروف فلقلوہ تعالیٰ او ان احد من المشرکین استجارک فاجرہ حتیٰ یسمع

کلامہ اللہ و معلومہ ان المسبوع لیس الا من هذه الحروف واما انها قديمة فلان الكلامه صفة الله تعالى و من المحال قيامه الحادث بالقديمه و ايضا كل حادث متغير و التغير على ذات الله تعالى و صفاته محال

اسلامی جماعت کے بڑے پیشواؤں میں سے بہت سوں نے کہا ہے کہ اللہ کا کلام قدیم ہے اور پھر کلام سے ہی مرتب حروف مراد لئے ہیں جو سنائی دیتے ہیں۔ یہ کہ کلام الہی یہی حروف ہیں، اس آیت سے ثابت ہے کہ قرآن میں ہے ”مشرکین میں سے اگر کوئی آپ سے پناہ مانگے تو اسے پناہ دیجئے۔ یہاں تک کہ وہ کلام خدا سے اور ظاہر ہے کہ جو چیز سنی جاتی ہے وہ یہی حروف ہیں اور یہ کہ وہ قدیم ہیں اس بناء پر ہے کہ کلام اللہ تعالیٰ کی صفت ہے اور حادث کا قیام قدیم میں محال ہے اور نیز ہر حادث متغیر ہے اور تغیر ذات الہی اور اس کے صفات میں محال ہے اب ملاحظہ کیجئے کہ یہ نقطہ نظر جو بیان کیا گیا ہے اس میں اول اور آخر میں کیسا ٹکراؤ ہے۔ کلام الہی یہی حروف ہیں جو سننے جاتے ہیں اور پھر وہ قدیم ہیں اس لئے کہ اللہ کی صفت ہیں یعنی وہ صفت اللہ سے الگ ہو کر ہمارے پردہ گوش سے نکراتی ہے یا اللہ سبحانہ (معاذ اللہ) اس صفت سمیت آ کر ہمارے آلمہ سماعت سے متصل ہوتا ہے۔ پھر یہ حروف اس وقت ہمیں سننے میں آ رہے ہیں تو وجداناً وہ حادث ہیں اور حادث ذات الہی میں قائم نہیں ہو سکتا۔

پھر بھی یہ ماننا ضرور ہے کہ یہی آوازیں کلام اللہ ہیں اور وہ قدیم ہیں۔

ان تمام باتوں کو بیک وقت قبول کرنا بغیر عقل کو ”خیر باد“ کہے ہوئے کیوں کر ممکن ہے مگر علماء کا جم غفیر بھیڑ یا دھسان طور پر یہ سب مان رہا تھا اور اسے داخل عقائد مسلمات کر رکھا تھا۔

یہ سادگی کا طلسم مسلمہ عقیدہ کی صورت میں خاموش اطمینان کے ساتھ قائم رہتا۔ اگر تیسری صدی ہجری کے ابتدائی دور میں مامون الرشید خلیفہ المسلمین عباسی کا ذوق تحقیقی اس کے خلاف مصروف جہاد نہ ہوتا۔ یہ خلیفہ اپنے پیش رو دوسرے اموی و عباسی خلفاء کے برخلاف لہو و لعب اور عیش و عشرت میں مصروف ہونے کے بجائے ایک حد تک علمی تحقیقات اور وسعتِ علوم و فنون کا دلدادہ تھا۔ اس نے علم حدیث اور فقہ کی تحصیل بڑی تکمیل کے ساتھ کی اور فلسفہ و حکمت میں کافی وقت صرف کیا تھا۔ (تاریخ اختلفاء سیوطی ص ۳۱۰)

اس کی آنکھوں میں ایسی باتیں کھٹکتی تھیں جن کی بنیاد صرف عقل کی آنکھوں پر پردہ ڈالنے پر قائم ہوئی ہے۔ چنانچہ قرآن کے زیر بحث مسئلہ پر اس نے سنجیدگی سے غور کیا اور الفاظ قرآن کے قدیم و غیر مخلوق ہونے کو ایک لایعنی خلاف عقل بات قرار دے کر یہ اعلان کر دیا کہ قرآن مخلوق ہے اس کا قدیم کہنا کسی صورت سے صحیح نہیں ہے۔

طبری نے اس کا آغاز ۲۱۲ھ میں بتایا ہے۔

فیہا اظہر المامون القول بخلق القرآن

اس سال مامون نے قرآن کے مخلوق ہونے کا قول ظاہر کیا۔

سطحی نظر رکھنے والے ارباب ظاہر اور محدثین یقیناً اس سے متفق نہیں ہو سکتے تھے انہوں نے سخت اختلاف کیا یہاں تک کہ شورش پیدا ہو جانے کا اندیشہ ہو گیا۔ لہذا مامون نے چند سال تک کے لئے اس مسئلہ میں سکوت اختیار کیا۔

کاش یہ بحث صرف علمی و تحقیقی دائرہ میں محدود رہتی مگر کیا کیا جائے کہ عام تشدد آمیز ذہنیت کے علماء و محدثین نے اس بحث کو اسلام اور کفر

کا سوال بنا لیا۔ مولانا شبلی نعمانی نے اپنی کتاب ”علم الکلام“ کے حصہ اول میں اس تشدد آمیز ذہنیت پر کافی افسوس کیا ہے۔ ہم اس اختلاف اور محدثین کے تشددانہ اقوال کے نمونے ان ہی کے الفاظ میں پیش کرتے ہیں وہ لکھتے ہیں:

مسائل اختلافیہ میں ایک یہ بھی تھا کہ کلام الہی قدیم ہے یا مخلوق و حادث؟ معتزلہ کہتے تھے کہ کلام الہی جو خدا کی صفات قدیمہ میں سے ہے وہ قدیم ہے۔ لیکن جو الفاظ آنحضرت ﷺ پر نازل ہوتے تھے وہ مخلوق اور حادث تھے۔ محدثین کہتے تھے کہ کلام الہی ہر حال میں قدیم ہے۔ زیادہ تدقیق سے دونوں کا حاصل ایک ہی ٹھہرتا ہے لیکن دونوں فرقہ نے اس مسئلہ کو کفر و اسلام کی حد فاصل قرار دیا۔ امام بہیقی نے کتاب ”الاسما الصفات“ میں اس بحث پر ایک مستقل عنوان قائم کیا ہے ہم اس کی سند سے اس موقع پر چند بڑے بڑے محدثین کے اقوال نقل کرتے ہیں۔

وکیع بن الجراح:

مَنْ زَعَمَ أَنَّ الْقُرْآنَ مُحَدَّثٌ فَقَدْ كَفَرَ۔ جس شخص کا یہ خیال ہے کہ قرآن حادث ہے وہ کافر ہے

یزید بن ہرون:

مَنْ زَعَمَ أَنَّ كَلَامَ اللَّهِ مَخْلُوقٌ فَهُوَ وَالَّذِي لَا إِلَهَ إِلَّا هُوَ عِنْدِي زَنْدِيقٌ
جو شخص کہتا ہے کہ کلام الہی مخلوق ہے وہ خدا کی قسم زندیق ہے

مزنی شاگرد شافعی:

مَنْ قَالَ أَنَّ الْقُرْآنَ مَخْلُوقٌ فَهُوَ كَافِرٌ جو شخص کہتا ہے کہ قرآن مخلوق ہے وہ کافر ہے

امام بخاری:

نظرت نی کلام الیہود و النصرانی و المجوس فہارایت قوما اضل فی کفرہم من الجہمیۃ وانی لا ستجہل من لا یکفرہم میں نے یہودیوں، عیسائیوں اور مجوسیوں سب کے کلام دیکھے ہیں جہمیہ کے برابر کوئی ان میں سے کافر، جہل نہیں میں اس کو جاہل سمجھتا ہوں جو جہمیہ کو کافر نہ سمجھے۔

عبدالرحمن بن مہدی:

لورایت رجلا علی الجسر و بیدی سیف یقول القرآن مخلوق ضربت عنقه

اگر میرے ہاتھ میں تلوار ہو اور کسی کو پل پر یہ کہتے سن لوں کہ قرآن مخلوق ہے تو اس کی گردن مار دوں
بعض محدثوں نے جن میں امام بخاری بھی شامل ہیں اس مسئلہ میں یہ تفریق کی تھی کہ قرآن مجید کا جو تلفظ کیا جاتا ہے۔ یہ مخلوق ہے اور حادث ہے لیکن محدثین نے اس کی بھی سخت مخالفت کی۔ ذہلی، امام بخاری کے استاد تھے اور صحیح بخاری میں بہت سی حدیثیں ان کی روایت سے مذکور ہیں۔ انہوں نے امام بخاری کا جب یہ قول سنا تو عام حکم دے دیا کہ جو شخص یہ لفظ کہے کہ ”لفظی بالقرآن مخلوق“ وہ ہماری مجلس میں نہ آنے پائے۔

چنانچہ اس واقعہ کو حافظ ابن حجر نے شرح بخاری میں نہایت تفصیل سے لکھا ہے۔ ابن شداد نے ایک تحریر میں لکھا تھا کہ ”لفظی بالقرآن مخلوق“ یہ تحریر امام احمد بن حنبل کے سامنے پیش ہوئی تو انہوں نے اس فقرہ کو کاٹ دیا اور کہا کہ قرآن جس صورت میں ہو غیر مخلوق ہے۔

ابو طالب نے کہا تھا کہ امام احمد بن حنبل قرآن کے تلفظ کو مخلوق کہتے ہیں۔ امام بن حنبل کو خبر ہوئی تو غصہ سے کانپنے لگے اور ابو طالب کو بلا کر اس بات کی باز پرس کی۔ (علم الکلام حصہ مطبوعہ انوار المطالع ص ۱۷)

غالباً اسی تشددانہ رویہ کا نتیجہ تھا کہ مامون الرشید کو اس مسئلہ میں کد ہو گئی ایک تو بادشاہوں کا دماغی توازن ہر بات میں اعتدال کے حدود پر قائم نہیں رہتا، وہ جس بات کی طرف متوجہ ہوتے ہیں اس میں حد سے بڑھ جاتے ہیں اور انہماک ان کا افراط کے درجہ پر پہنچ جاتا ہے۔

دوسرے عموماً افراد انسانی کی ذہنیت کہ جس بات میں ان کی زیادہ مخالفت ہو، اس میں ان کو زیادہ کاوش اور رد عمل کی کوشش پیدا ہوتی ہے۔ اس کا نتیجہ تھا کہ مامون الرشید نے عارضی طور سے چند سال کے لئے سکوت اختیار کر کے ایک مرتبہ اپنے عقیدہ خلق قرآن کی حمایت میں جہاد کی ٹھان لی۔ اور اسحاق بن ابراہیم خزائی کو جو بغداد میں گورنر کی حیثیت سے تھا، ایک مبسوط خط کے ذریعہ سے حکم دیا کہ وہ تمام علمائے وقت کو جمع کر کے خلق قرآن کے مسئلہ میں ان کے خیالات دریافت کرے اور جو اس کے منکر ہوں انہیں سخت سے سخت سزا کا حکم دیا جائے۔

طبری نے ۲۱۸ھ کے واقعات میں اس تاریخی یادگار خط کو نقل کیا جس کے اہم اجزاء کا مضمون جس میں خلق قرآن کے علمی دلائل بھی درج کئے گئے ہیں حسب ذیل ہے۔ ”ایجناب کو معلوم ہوا ہے کہ سواد اعظم اور جمہور افراد عوام اور پست طبقہ کی رعیت میں سے جن کو قوت نظر اور طاقت استدلال نہیں ہے اور نور علم سے بہرہ مند نہیں ہوئے ہیں۔ تمام اطراف ملک میں بالکل خدا کے مرتب سے ناواقف اور دین خدا کی حقیقت اور اس کی توحید اور ایمان سے کورچشمی و گمراہی میں مبتلا اور اس کے روشن نشانوں اور واجبی راستے سے منحرف اور اس بات سے قاصر ہیں کہ وہ اللہ کو اس کی شان کے مطابق اوصاف کے ساتھ خیال کریں اور اس کی حقیقت معرفت کو حاصل کریں اور اس میں اور اس کے مخلوق میں فرق سمجھ سکیں۔ اس لئے کہ ان کے افکار کمزور ان کی عقلیں ناقص اور وہ غور و فکر اور یادداشت میں کمزور ہیں۔

انہوں نے مساوات قرار دے دی اللہ اور اس کے نازل کردہ قرآن میں اور وہ سب کے سب متفق ہو گئے اور اس پر کہ یہ قدیم وازلی ہے اور اللہ کی مخلوق نہیں ہے حالانکہ خداوند عالم کتاب محکم میں ارشاد فرماتا ہے:

إِنَّا جَعَلْنَاهُ قُرْآنًا عَرَبِيًّا. ہم نے بنایا ہے اس کو عربی قرآن۔ (زخرف - ۳)

ظاہر ہے کہ جو چیز خدا نے بنائی ہو وہ اس کی پیدا کی ہوئی ہے جیسا کہ ارشاد فرمایا ہے:

الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ وَالنُّورَ

حمد ہے اس اللہ کے لئے جس نے خلق کیا آسمانوں اور زمین کو اور بنایا تاریکیوں و روشنی کو (انعام - ۱)

اسی طرح دوسری جگہ ارشاد ہوا: كَذَلِكَ نَقُصُّ عَلَيْكَ مِنْ أَنْبَاءِ مَا قَدْ سَبَقَ

اس طرح ہم تم سے واقعات بیان کرتے ہیں اس دور کے جو پہلے گزر گیا۔ (طہ - ۹۹)

اس سے معلوم ہوتا ہے کہ یہ واقعات اس دور سے تعلق رکھتے ہیں جس کے بعد یہ کلام وجود میں آیا ہے

نیز ارشاد کیا: الرَّسُولُ كَيْتَابٌ أَحْكَمْتُ آيَاتُهُ ثُمَّ فَضَّلْتُ مِنْ لَدُنِّ حَكِيمٍ خَبِيرٍ ﴿۱﴾

یہ کتاب وہ ہے جس کی آیتیں محکم کی گئی ہیں اور پھر حکیم خیر (خدا) کی طرف سے اس کی تفصیل کی گئی ہے۔ (سورہ ہود-۱)
 جو شے محکم شدہ اور تفصیل کی ہوئی ہو اس کے لئے کوئی محکم بنانے والا اور تفصیل کرنے والا ہوگا۔ وہی اس کا خالق اور موجود قرار پائے گا۔
 پھر انہی لوگوں نے غلط بات پر بحث شروع کر دی اور وہ یہ ظاہر کرتے ہیں کہ وہی اہل حق اہل سنت اور اہل جماعت ہیں اور ان کے سوا
 جتنے ہیں، سب اہل باطل کا فر اور تفرقہ پرداز ہیں۔ اس طرح انہوں نے عوام میں ہنگامہ برپا کر دیا۔۔۔ تمہیں چاہیے کہ جتنے قاضی تمہارے یہاں
 ہوں سب کو جمع کرو اور ان کے سامنے ہمارے خط کو پڑھ کر سناؤ اور خلق و حدوث قرآن کے متعلق ان کے خیالات دریافت کرو اور یہ واضح کر دو کہ
 خلیفۃ المسلمین اپنی حکومت میں کوئی منصب ایسے شخص کو سپرد کرنا مناسب نہیں سمجھتے جس کے دین اور خالص توحید پر انہیں بھروسہ نہ ہو۔ جب وہ اس
 کا اقرار کر لیں اور خلیفہ کی رائے سے متفق اور ہدایت و نجات کے راستے کے سالک ہوں تو انہیں حکم دو کہ وہ اس مسئلہ کو ان تمام شواہد و دلائل کے
 ساتھ عوام کے سامنے پیش کریں اور ان سے ان کے عقیدہ کے متعلق دریافت کریں جو قرآن کے مخلوق ہونے کا اقرار نہ کرے، اس کی گواہی قبول نہ
 کی جائے۔ اس کے بعد ان تمام قاضیوں کی کارگزاری کی رپورٹ تمہیں میرے پاس بھیجنا ہوگی اور اس کے بعد ان کی نگرانی کرتے رہنا کہ وہ اس
 پر برقرار ہیں یا نہیں اور برابر ان حالات کی تفصیلی اطلاع میرے پاس بھیجتے رہو۔“ آخر میں مراسلہ کی تاریخ۔ ربیع الاول ۱۸۱۸ھ
 چون کہ مامون الرشید بادشاہ ہونے کے ساتھ ایسا تھا کہ حافظ سیوطی لکھتے ہیں:

کان یعد من كبار العلماء اس کا شمار بڑے علماء میں ہوتا ہے

اس لئے وہ علماء کے متشددانہ فتوائے کفر کے سامنے سپر انداختہ ہونے کے بجائے خود وقت استدلال کے ساتھ اپنے حریفوں کو کافر ثابت
 کرنے کے درپے ہوا اور ملوکا نہ اقتدار کے ساتھ انہیں کافر کی پاداش دینے پر بھی تیار ہو گیا۔ تاریخ کا بیان ہے کہ اس کے بعد سو امام احمد بن حنبل
 اور محمد بن نوح عجل کے باقی جتنے فقہاء و محدثین تھے سب نے خلق قرآن کے عقیدہ کا اعلان کر دیا۔ سیوطی کے الفاظ یہ ہیں کہ:

إِنَّهُمْ تَوَقَّفُوا أَوْلًا ثُمَّ أَجَابُوا أَتَقِيَّةً

ان لوگوں نے پہلے کچھ تاہل سے کام لیا پھر تقیہ کے طور پر موافقت ظاہر کی

ان تقیہ کرنے والوں میں یحییٰ بن معین ایسے حفاظ و ائمہ فن حدیث تھے۔ حافظ یحییٰ بن معین فرماتے تھے کہ: اجینا خوفا من
 السیف: ہم نے تلوار کے ڈر سے موافقت کی بعض علماء نے جنہیں موقع ملا ترک وطن کیا۔ چنانچہ حافظ احمد بن عبد اللہ بن صالح ابوالحسن عجل کوئی
 متوفی ۳۶۱ھ کے حال میں ہے:

خروج الی المغرب ایام فتنۃ القرآن و سکن طرابلس الغرب

یہ خلق قرآن والے ہنگامہ میں مغرب کی طرف نکل گئے اور طرابلس مغربی میں قیام کیا۔ (ہدایت العارفین جلد نمبر ۱ کالم ۴۹)
 کچھ عرصہ کے بعد مامون کی مدت حیات ختم ہو گئی اور اس کے بعد کے سلاطین رائے عامہ کے پیرو ہو گئے اس طرح یہ ہنگامہ ختم ہوا پھر
 بھی کچھ عرصہ تک مصنفین اس موضوع پر قلم فرسائی کرتے رہے۔ چنانچہ ابن ندیم نے اس سلسلہ کی ایک کتاب کا حوالہ دیا ہے: الفہرست کے صفحہ
 ۶۳ کتاب خلق القرآن، الابن الرواندی بعد میں اہلسنت میں قرآن کا قدیم اور غیر مخلوق ہونا بالکل مسلمات میں سے ہو گیا لیکن شیعہ نقطہ نظر بالا
 اتفاق اس کے خلاف رہا جس پر عملی حیثیت سے سابق میں روشنی ڈالی جا چکی ہے۔

تیسرا تبصرہ

نزول قرآن کی تاریخ

اس میں کوئی شبہ نہیں کہ قرآن رسالت مآب ﷺ پر تدریجی حیثیت سے موقع محل کے اقتضا سے نازل ہوتا تھا اور اسی اعتبار سے اس میں ماضی، مستقبل اور حال کے واقعات کی تفریق ہوئی ہے یعنی پہلے ہو چکنے والے واقعات ماضی کے الفاظ سے اور بعد میں ہونے والے مستقبل کی حیثیت میں اور موجودہ حالات کا تذکرہ حال کی صورت میں کیا گیا ہے۔ وہ روز وقوع واقعہ آنے والی آیت میں (الیوم) یعنی (آج) کی لفظ اور آئندہ کے تذکرہ میں حرف سین (س) اور لفظ مَبُوءَاف کے ساتھ قریب اور بعید کے حدود قائم کرتا ہے۔ اس اعتبار سے قرآن مجید کے نزول کی کوئی ایک تاریخ مقررہ کرنا صحیح نہیں، کیوں کہ وہ تیس برس کے عرصہ میں جستہ جستہ اترا ہے۔

لیکن جب ہم قرآن مجید کا مطالعہ کرتے ہیں تو ہمیں اس میں نزول قرآن کی تاریخ کا ذکر ملتا ہے۔

ایک طرف یہ ارشاد کہ نَشَهُرَ مَضَانَ الَّذِي أُنزِلَ فِيهِ الْقُرْآنُ۔ ”رمضان کا مہینہ وہ ہے جس میں قرآن نازل کیا گیا“۔ اس میں قرآن مجید اتارنے جانے کو گیارہ مہینوں سے ہٹا کر ایک مہینہ میں محدود کیا گیا۔ دوسری طرف ارشاد ہوا:

إِنَّا أَنْزَلْنَاهُ فِي لَيْلَةِ مُبَارَكَةٍ

ہم نے اس کو ایک بابرکت رات میں نازل کیا۔ (سورہ دخان - ۳)

اس سے پتہ چلا کہ یہ تنزیل کسی خاص رات میں ہوئی ہے اور اب دونوں آیتوں کو ملا کر یہ نتیجہ نکلتا ہے کہ وہ ماہ رمضان کی کوئی ایک رات ہے اور پھر ایک پورا سورہ ”سورہ قدر“ اس میں انضباط مکمل طریقہ سے کیا گیا کہ:

إِنَّا أَنْزَلْنَاهُ فِي لَيْلَةِ الْقَدْرِ

ہم نے اس کو شب قدر میں اتارا ہے

اب ان تینوں آیتوں سے یہ تعین ہوا کہ نزول قرآن شب قدر میں ہوا ہے اور وہ ماہ رمضان کی ایک رات ہے۔

اب وہ کہ جو قرآن کو قدیم اور بطور کلام نفسی کے ازل سے ذات الہی میں ثابت سمجھتے ہیں ان کے لئے یہ سوال پیدا ہوتا ہے کہ موجودہ الفاظ جو کاشف اور حاکی ہیں کلام حق کے، وہ تو کسی ایک وقت پر نازل نہیں ہوئے بتدریج اترے۔ لہذا ان کی یہ تاریخ ہونی نہیں سکتی اور قدیم چیز قدیم ہے اس کی کوئی ابتداء نہیں پھر اس کیلئے تاریخ مقرر کرنے کے کیا معنی؟

لیکن ہم کہ جو قرآن کو حضرت احدیت کا مخلوق جاننے اور اسی حیثیت سے اس کو کلام الہی مانتے ہیں ان آیات کی بتائی ہوئی تاریخ کو اسی انشاء و خلق قرآن سے متعلق سمجھتے ہیں جو عالم ملاء اعلیٰ میں صورت پذیر ہوا یا تنزیل کی لفظ کے لحاظ سے مراد ”تنزیل اول“ ہے جو لوح محفوظ سے ”بیت معمور“ کی طرف ہوئی، جس کا حدیث معصوم میں ذکر ہے (۱)۔

اور پہلے بیان ہو چکا کہ وہاں کے اشیاء ہمارے اس عالم سے تعلق نہیں رکھتے جہاں کے واقعات ہمارے ”فن تاریخ“ کا موضوع بحث بن سکتے ہیں۔

[۱] سئل الصادق فقال انزل جملة و حدة شهر رمضان الى البيت المعمور ثم نزل من البيت المعمور الى النبي صلى الله عليه واله في طول عشرين سنة (تفسير علي بن ابراهيم قمي)

چوتھا تبصرہ

اعجاز قرآن

معجزہ کے معنی

معجزہ وہ غیر معمولی چیز ہے جو کسی نبی کو دعوائے نبوت یا کسی اور الہی منصب والے کو اس کے منصب کے ثبوت میں خداوند عالم کی جانب سے عطا ہو، جس کے مقابل لانے سے اس کے حدود منصب کے تحت والی دنیا کی تمام طاقتیں عاجز ہوں۔

بعض لوگ اسے مادی حیثیت میں محدود سمجھ لیتے ہیں۔ جیسے: ماہتاب کا شق ہونا آفتاب کا پلٹنا سنگریزوں کا تسبیح کرنا اور ایسی ہی باتیں جو ہوں وہی ان کے نزدیک معجزہ کہلاتی ہیں۔

اس لئے یہ اعتراض کرتے ہیں کہ جو لوگ اپنے عقول کے اعتبار سے اتنے ترقی یافتہ ہوں کہ وہ حقائق پر غور کر سکیں، ان کے لئے ان مادی مظاہرات کی کیا ضرورت؟

یہ خیال اول تو اس لئے غلط ہے کہ صاحبان منصب ہدایت صرف ایسے ترقی یافتہ افراد کے لئے نہیں آتے بلکہ ان کے دائرہ عمل میں خواص کے ساتھ عوام بھی ہوتے ہیں۔ لہذا معیار ذہن کے لحاظ سے ان کے پاس دلائل حقانیت ہونا چاہئیں۔ دوسرے یہ کہ معجزہ نام صرف ان مادی مظاہرات کا نہیں ہے بلکہ معجزہ ان غیر معمولی آثار کا نام ہے جو ایک مدعی نبوت میں اس کے دعویٰ کی خصوصی دلیل بن سکیں خواہ وہ از قبیل افعال ہوں جیسے کور مادر زاد اور برص و جذام کے مبتلا کو صحت دینا، مردوں کو زندہ کرنا اور مٹی سے پرند کی صورت بنا کر اس میں پھونک مار کر سچ مچ کا طائر بنا دینا۔ یہ معجزات جو حضرت عیسیٰ کو عطا ہوئے اور عصا کا دریا پر مارنا جس سے دریا میں راستے بن جائیں اور پتھر پر مارنا کہ اس سے بارہ چشمے پھوٹ نکلیں اور عصا کو اثر دہا بنا دینا جو حضرت موسیٰ کے معجزے ہیں یا از قبیل کلام جیسے: قرآن مجید جو ہمارے رسول کا معجزہ ہے یا از قبیل صفت، جیسے ہمارے رسول کے بہت سے خصوصیات جسم اقدس کا سایہ مفقود ہونا، غیر معمولی خوشبو، پس پشت کی چیز کا اس طرح دکھائی دینا جیسے سامنے کی چیز اور ایسی بہت سی باتیں یا اس شخص کے تعلق سے غیر معمولی حالات کا پیدا ہونا، جیسے: قوم فرعون پر جوؤں، مینڈکوں اور خون وغیرہ کے عذاب کا آنا جس کا تذکرہ قرآن مجید میں تفصیل کے ساتھ ہے۔ یہ تمام باتیں معجزات میں داخل ہیں اس طرح خواص و عوام کی سطح ذہن کے لحاظ سے معجزات مختلف ہو سکتے ہیں ایک بلند مرتبہ فلاسفر کے لئے وہ رموز و اسرار عقلی معجزہ ہوں گے جو اس کے کلام میں ودیعت ہیں لیکن سطحی نظر رکھنے والے انسانوں کے لئے جو حقائق کلام کی رفعتوں کو نہیں سمجھ سکتے وہی مادی مظاہرات معجزہ قرار پائیں گے۔

معجزہ کی ضرورت :-

انسانی افراد اپنی افتاد طبع کے لحاظ سے اقتدار پسندی و جاہ طلبی کے پتلے ہو او ہوس کے مجسمے اور ذاتی و نفسانی اغراض کے بندے ہوتے ہیں۔ انہیں کسی ایسی بات کا دعویٰ جس میں اپنی سیادت تسلیم ہوتی، اپنی بات بالا ہوتی اور دوسرے بہت سے سادہ لوح افراد کے دلوں پر ان کی

حکومت کا سکہ قائم ہوتا ہو بہت خوشگوار معلوم ہوتا ہے ان کو اس میں کسی واقعیت کا لحاظ پس و پیش کرنے پر آمادہ نہیں کرتا بلکہ ایک وقتی شان و شوکت ان کو بڑے سے بڑے غلط دعویٰ پر آمادہ کر سکتی ہے جس کی آخری حد خدائی کے دعوائے باطل تک پہنچتی ہے۔ اس کے آگے کوئی زینہ ہی نہیں کہ قدم اڈے، وہاں تک پہنچے۔

نبوت اور رسالت اور ایسے ہی کسی خدائی منصب کا بلاشبہ روحانی اقتدار سیادت اور حق فرماں روائی کے ساتھ لازم و ملزوم کا رشتہ ہے بلکہ ایک پیشوائے دین کا اپنے ماننے والوں پر اقتدار اس سے زیادہ ہوتا ہے جتنا ایک بادشاہ کا اپنی رعایا پر اس لئے کہ بادشاہ کے سامنے سر جھکتے ہیں اور پیشوائے دین کے لئے دل جھکے ہوئے ہوتے ہیں۔ لہذا عام انسانی افراد کے اقتدار پسند طابع اس جامہ کو زیب تن کرنے اور اس منصب کے غلط دعوائدار ہونے پر بڑی جرات کے ساتھ آمادہ ہو جاتے ہیں۔

اس میں آسانی یوں محسوس ہوتی ہے کہ دنیاوی مناصب ظاہری اسباب اور مادی ساز و سامان سے وابستہ ہوتے ہیں تو وہ سامان جس کے پاس نہ ہوں اس کے لئے ان مناصب کے دعوے کے کوئی معنی نہیں ایک بے تاج و تخت، بے مال و دولت، زاویہ نشین فقیر یہ دعویٰ کرے کہ میں بادشاہ یا وزیر ہوں یا رکن سلطنت ہوں تو لوگ اسے دیوانہ سمجھ کر ذریعہ تفریح بنا لیں گے۔ کوئی اسے ماننے اور تسلیم کرنے پر آمادہ کہاں ہوگا لیکن نبوت و رسالت وغیرہ، یہ مناصب کسی ظاہری ساز و سامان سے وابستہ نہیں ہوتے بلکہ وہ روحانی پیغام اور وحی والہام کے ساتھ تعلق رکھتے ہیں تو کسی کو ان کے ادعاء میں کوئی دشواری محسوس نہیں ہوتی۔ پھر یہ کہ انسانی لوازم زندگی کے اعتبار سے انبیاء و مرسلین بھی عام افراد بشری کی طرح ہوتے ہیں بے شک ان کا ذاتی جوہر ایسا بلند ہوتا ہے کہ قدرت کی طرف سے وہ بلند منصب کے لئے منتخب کئے جاتے ہیں۔ اب ظاہر ہے کہ عامۃ الخلاق خدا تک جا نہیں سکتے کہ خود اس سے پوچھ لیں کہ اس نے اس شخص کو اپنے منصب کے لئے مقرر کیا ہے یا نہیں، تو اب اس دعویٰ کر لینے میں دشواری ہے کہ مجھ کو خدا نے اس عہدے کے لئے منتخب کیا ہے اور تمام خلق کی رہنمائی کے لئے قرار دیا ہے چنانچہ ہر قوم کے نزدیک منفقہ طور پر بعض ایسے لوگ ہیں جنہوں نے غلط طریقہ پر نبوت کا دعویٰ کیا اور کسی باطل مذہب کی بنیاد قائم کی۔

ایک قانون کا مرتب کر لینا اور دنیا کی رفتار پر نظر کر کے کچھ اصول قرار دے لینا جن کو ”شریعت الہیہ“ کے نام سے پیش کیا جائے، کوئی مشکل کام نہیں ہے۔

یہ فیصلہ کہ اس کے تمام احکام صحیح اصول پر مبنی ہیں یا نہیں؟ عام افراد کے حدود دسترس سے باہر ہے۔ اس لئے کہ انسانی فلاح و بہبود کے سلسلہ میں عقلائے زمانہ کے خیالات ایک نقطہ پر متفق نہیں چہ جائے کہ عام افراد۔

اب اگر اس مدعی نبوت وغیرہ کے پاس جو حقیقتہ خدا کا فرستادہ اور اس کی طرف کے منصب کا حامل ہے صرف دعویٰ ہی دعویٰ ہو کہ میں خدا کی طرف سے مقرر ہوا ہوں اور اس دعویٰ کی تصدیق کے لئے کوئی ثبوت نہ ہو تو اس میں اور ان لوگوں میں جو غلط طور پر یہی دعویٰ کر رہے ہیں فرق ہی کیا رہا اور عام افراد پر کیوں کر یہ فرض عائد کیا جائے کہ وہ اس سچے نبی کے قول کو تسلیم کریں، اس کے دعویٰ کو سر آنکھوں پر رکھیں اور اس کی اطاعت کریں اور دوسروں کے دعوے سے انکار کریں اور ان کی شریعت کو تسلیم نہ کریں۔

اس کے لئے عقل ضروری سمجھتی ہے کہ یقیناً وہ شخص جو خدائے حکیم و خیر کا حقیقی نمائندہ ہے، اس کے لئے خدا کی جانب سے خصوصی طور پر ایسی کوئی بات ہونا چاہئے جیسے وہ بحیثیت دلیل دعوائے نبوت پیش کرے اور جس کے مقابلے میں دنیا کی طاقتیں عاجز ہوں ورنہ ان دیکھا خدا جو بغیر

اپنے آثار قدرت کے نہ پہنچانا جاسکا اس کے سفیر کو، ہم بغیر آثار کے کیوں کر پہنچائیں۔

اب وہ آثار جو کسی ذات کی معرفت پیدا کر سکتے ہیں، کیسے ہونے چاہیں، اگر وہ آثار اس کے اور اس کے غیر میں مشترک ہیں تو وہ خصوصی طور پر اس کا تعارف کیوں کر سکتے ہیں تو ضرورت ہے کہ آثار ایسے ہوں جو اس ذات سے مخصوص ہیں۔ وہ ذریعہ معرفت بن سکتے ہیں تو جس طرح خدا کے وجود کی دلیل وہی آثار بن سکتے ہیں جن پر خدا کے سوا کوئی قادر نہ ہو تو اس کی طرف کے عطا کردہ منصب کا ثبوت بھی ایسی ہی نشانیوں سے ہو سکتا ہے جو اس کی طرف صاحب منصب سے مخصوص ہوں۔ مخصوص ہونے ہی کا لازمی نتیجہ یہ ہے کہ کوئی دوسرا اس کے مثل پیش کرنے پر قادر نہ ہو۔ اسی کو کہتے ہیں ”معجزہ“

معجزہ اور اثبات حقانیت

یہ امر ایک حد تک محل بحث رہا ہے کہ معجزہ سے کسی نبی کی سچائی پر کیوں کر روشنی پڑتی ہے؟

بہت سے لوگ معجزہ کی حقیقت کو صرف ایک غیر معمولی عجیب اور غریب کرتب میں منحصر سمجھ کر یہ کہہ دیتے ہیں کہ ایسی باتیں تو اکثر جادوگر، شعبدہ باز بھی پیش کر دیتے ہیں یا بعض غیر معمولی طاقت کے انسان اکثر ایسے کام کرتے ہیں جن سے عام افراد کا تصور نظر آتے ہیں تو کیا ان میں سے ہر ایک معجزہ سمجھا جائے گا، اور اگر نہیں تو اس میں اور معجزات انبیاء میں کیا فرق ہے؟
یہ سوال حقیقتاً دلیل اعجاز کے متعلق نا سچھی پر مبنی ہے۔

اعجاز کی بنیاد ایک باریک خصوصیت پر ہے جس کی وجہ سے ایک قسم کا عجیب و غریب مظاہرہ ایک مدعی نبوت کے لئے دلیل اعجاز اور سبب ثبوت نبوت ہوتا ہے اور اسی قسم کا مظاہرہ ایک ساحر اور جادوگر کا یا کسی غیر معمولی انسان کا کوئی مخصوص کمال اس کا معجزہ نہیں ہوتا اور دلیل نبوت قرار نہیں پاتا۔

غور سے ملاحظہ ہو۔ حضرت حق عز اسمہ حکیم علی الاطلاق نقص و عیب سے بری اور ظلم و دروغ باطل کی حمایت سے بلند و برتر ہے اس کے دامن حکمت پر کسی باطل پروری اور ناحق کوشی کی حمایت کا دھبہ نہیں پڑ سکتا۔

ہمارے ایسے عام افراد میں کوئی ہماری جانب سے ایک غلط بات کی اشاعت کرے، ہمارا نام لے کر کسی غلط امر کا ادعا کرے اور ہماری طرف سے کوئی شناخت ثبوت میں پیش بھی کرے جس سے عام اشخاص کا دھوکا کھا جانا اصول فطرت کے لحاظ سے حق بجانب ہو تو ہمارا فرض ہے کہ ہم حقیقت کا اظہار اور واقعیت کا اعلان کر دیں اور اپنی ذمہ داری کو اس سلسلہ میں پورا کریں۔

ایک گندم نما جو فروش، ریاکار و ظاہر دار، زہد و تقویٰ کا بیوپاری اور بناوٹی ورع و تقویٰ کا دوکاندار میری طرف سے اجازہ اجتہاد یا پیش نمازی میرے جعلی دستخط اور مہر سے بنا کر اطراف و جوانب، شہر و دیہات میں جاتا خلق خدا کی گمراہی کا سامان مہیا کرتا ہے۔ اس صورت میں لوگوں کا تو یہ فرض ہے کہ جب وہ میری طرف نسبت دے کر اپنی اشتہاری پیش نمازی یا اجتہاد کی دعوت دے تو وہ اس سے دلیل اور سند کا مطالبہ کریں لیکن جب اس نے اس مطالبہ کے جواب میں دستخطی و مہری سند پیش کر دی تو عوام کا فرض ختم ہو چکا۔ اب اگر مجھے اس کی اطلاع ہو تو میرا لازمی فریضہ یہ ہے کہ میں اس کا اعلان کر دوں کہ یہ میرے دستخط اور مہر نہیں ہیں میری طرف ان کی نسبت غلط ہے اور اگر میں سکوت کرتا ہوں تو اس کے معنی یہ ہوں گے میں اس کے دعویٰ کی تصدیق کرتا اور عملی حیثیت سے اس کی تائید کرتا ہوں۔

اب میرا یہاں تو یہ ممکن ہے کہ میں باوجود اس فریضہ کے عاید ہونے کے اپنے فرض کو محسوس نہ کروں یا احساس ہونے کے باوجود کسی روپہلی، سنبھری مصلحت کی وجہ سے اس فرض کی ادائیگی میں کوتاہی کر کے حمایت باطل اور گمراہی خلق کی ذمہ داری اپنے سر لے لوں لیکن خداوند عالم کے یہاں تو یہ ممکن نہیں ہے۔

جب خدا کی طرف سے ایک شخص نے کسی منصب کا دعویٰ کیا جو رہنمائی اور پیشوائی خلق کی نوعیت رکھتا ہے۔ مثلاً اس نے اظہار کیا کہ مجھے خدا نے نبوت و رسالت کے شرف سے ممتاز کیا اور سفارت کے عہدہ جلیلہ سے سرفراز کیا تو عامہ خلایق کا فرض ہے کہ وہ اس سے دلیل کا مطالبہ کریں اور ثبوت نبوت کے لئے ایسی کسی خاص بات کے پیش کرنے کی خواہش کریں جس سے دوسرے قاصر ہیں۔ اب اگر اس نے عام انسانوں کے طاقت و اقتدار کے حدود سے بالاتر اور عام بشری دائرہ قدرت سے باہر کوئی ایسا امر پیش کر دیا جس سے انسانی کمال کا ہاتھ کوتاہ نظر آیا۔ اس نے کہا کہ یہ طاقت مجھے خدا کی طرف سے عطا ہوئی ہے اور یہ میری سچائی کا ثبوت ہے

اس کے بعد اگر خدا ہمارا ایسا شخص ہوتا جس پر بے خبری اور سہو و نسیان وغیرہ کا امکان ہوتا تو ممکن ہے عرصہ تک اس کی خاموشی بے خبری کے سبب سے حق بجانب قرار پاسکتی، لیکن عالم و حکیم خدا، حاضر و ناظر خدا اور نظام کائنات کا مدبر خدا اگر اس کے بعد خاموش رہا یعنی اس کے دعویٰ کو برقرار رہنے دیا۔ اس طرح کہ نہ اس کے ادعائے بے مثالی کو توڑنے کے لئے خود اس کی طاقت سلب کی اور نہ اس کے مقابلہ میں کسی دوسرے کو طاقت عطا کی تو سمجھنا پڑے گا کہ اس نے اس کی نمائندگی کا امضاء، سفارت کا اقرار اور عہدہ کی تائید اور اس کے دعوئے نبوت و رسالت وغیرہ کی عملی طور پر تصدیق کر دی ہے جس کا لازمی تقاضا یہ ہے کہ وہ سچا صاحب منصب ہے اگر ایسا نہیں تو اللہ پر حمایت باطل گمراہی خلق اور پامالی حق کا الزام آتا ہے جو کسی طرح اس کی شان جلال و کمال کے لئے جائز نہیں ہے۔

اس طرح معلوم ہوتا ہے کہ معجزہ میں جو روح اعجاز دوڑتی ہے وہ اس روحانی پیشوائی کے دعویٰ کی بناء پر ہے جو اس قدرت نمائی کا انتساب خدا کی طرف کر دیتا ہے اور جس کے بعد خالق پر ذمہ داری عاید ہو جاتی ہے لیکن اگر کوئی ایسا دعویٰ نہیں ہے تو لاکھ کوئی عجائبات پیش کرے اور حیرت انگیز کام انجام دے ہر موقع پر اللہ کا یہ فرض تھوڑی ہے کہ ہر بات کے مقابلہ میں ایک بات اور ہر چیز کے جواب میں ایک چیز پیش کرتا رہے۔ آخر اس صورت میں یہ سلسلہ کہیں پر ختم بھی ہوگا وہ آخری چیز لا جواب ہی ہوگی کیوں کہ اس کی کوئی مثال موجود نہ ہوگی۔

ان عجیب مظاہروں، حیرت انگیز کرتبوں اور تعجب خیز کارگزاریوں سے جب خدا پر کوئی ذمہ داری عاید نہیں ہوتی تو ان عجیب کارناموں کا برقرار رہنا کسی خاص حقیقت کی دلیل قرار نہیں پاتا۔

مذکورہ بالا بیان کی بناء پر معجزہ کی بنیاد حسب ذیل ارکان پر ہے جن کے بغیر کوئی چیز معجزہ سمجھی نہیں جاسکتی۔

(۱) منصب روحانی مثلاً نبوت کا ادعا۔

(۲) غیر معمولی امر ہونا جو اس حلقہ میں کہ جو دعوئے منصب کا مخاطب ہے تمام افراد کے دائرہ اقتدار سے باہر ہو اس لئے کہ اگر ایسا امر ہو جس پر دوسرے اشخاص بھی قدرت رکھتے ہیں تو وہ کسی مرتبہ و عہدہ کی دلیل نہیں بن سکتا۔

(۳) اس دعویٰ کے بعد کسی ایسے شخص کا پیدا نہ ہونا جو اس دعویٰ کو توڑ کر اسے باطل کر سکے۔

(۴) حالات اور خصوصیات کی بناء پر کسی ایسے امر کا موجود نہ ہونا جو اس مدعی نبوت کے دعویٰ کا قطعی بطلان کرنے کے لئے کافی ہو۔ اس

لئے کہ اگر ایسا ہوا یعنی کوئی ایسا امر پایا گیا جو اس کے دعویٰ کو باطل ثابت کرنے کے لئے کافی ہے جیسے مستند تسلیم شدہ نبی سابق کا اعلان کہ میرے بعد آنے والا مدعی نبوت غلط ہوگا یا یہ اعلان کہ میرے بعد کوئی نبی آنے والا نہیں ہے، یا خود اس شخص کا جو مدعی منصب ہے فاسق و فاجر اور اپنی سابقہ زندگی کے لحاظ سے بالکل ناکارہ ہونا جس کے ساتھ اس کا بچہ نبوت وغیرہ منتخب ہونا قطعی دلائل عقلیہ اور خداوند عالم کے مواعد یقینہ کے خلاف ہے تو ایسے شخص کا مدعی ہونے کے ساتھ کسی غیر معمولی امر کا اظہار بھی اس کی نبوت کے ثبوت کے لئے کافی نہیں ہے اس لئے کہ ثبوت تو خداوند عالم پر ذمہ داری عاید ہونے کی بنیاد پر تھا اور یہاں اس کی ذمہ داری نبی سابق کے اعلان یا ان قطعی دلائل سے جو ایسے شخص کی نبوت کے منافی ہیں پوری ہو چکی ہے، جو خدا کی طرف سے حجت تمام ہونے اور خلق کو گمراہی سے محفوظ رکھنے کے لئے کافی ہے۔ لہذا اب خداوند عالم کو اس مدعی نبوت کے دعویٰ کو خصوصی طور پر کسی طریقہ سے باطل کرنے کی ضرورت نہیں ہے۔

معجزہ کاسحر اور غیر معمولی انسانی کمالات سے تفرقہ

معجزہ کے ارکان میں سے پہلا اور تیسرا رکن وہ ہے جو معجزہ کو سحر اور جادو سے الگ کر دیتا ہے یقیناً جادو میں بھی ایک حیرت انگیز صورت کا مظاہرہ ہوتا ہے لیکن یا تو اس کے ساتھ دعوائے نبوت وغیرہ ہوتا نہیں اس لئے خداوند عالم پر کوئی ذمہ داری عاید نہیں ہوتی یا اگر دعوائے نبوت و رسالت کے ساتھ یا کسی سچے نبی کے دعوائے نبوت اور معجزہ کے مقابلہ میں ہو تو اللہ اس کے ابطال کا سامان کر دیتا ہے جیسا کہ ساحراں فرعون کے قصہ میں واقع ہوا۔ بہت سے وہ اشخاص جنہوں نے حقیقت معجزہ اور دلیل اعجاز پر غور نہیں کیا ہے، اعجاز نبوت کے مقابلہ میں بہت سے اشخاص کے ذاتی کمالات کو پیش کر دیتے ہیں۔

مثلاً یہ کہتے ہیں کہ قرآن بحیثیت فصاحت و بلاغت اگر اس لئے معجزہ ہے کہ اس کا مثل کوئی نہیں لاسکا، تو بہت سے علمی و ادبی آثار مختلف ادباء کے مختلف زبانوں میں ایسے ہیں جن کا مثل و نظیر اب تک باوجود کوشش و کوشش کے وجود میں نہیں آسکا، جیسے شاہنامہ فردوسی اور گلستان سعدی، اردو میں مثنوی میر حسن اور مرثی میر انیس انگریزی میں شکسپیر وغیرہ کے آثار قلمی اور ادبی کارنامے اس کا جواب ہمارے مذکورہ بالا بیانات سے ظاہر ہے۔ اول تو مذکورہ بالا مظاہرات کا موقع ظہور اس وقت ہے کہ جب ختم نبوت کے اعلان اور ائمہ دین کے نام بنام تعیین نے کسی مدعی منصب الہی کے لئے دروازہ بند کر دیا ہے۔ اس لئے چوتھے رکن کی بناء پر دلیل اعجاز مکمل نہیں ہے اور ان مظاہرات سے حقیقت اعجاز پر کوئی اثر نہیں پڑتا۔

پھر یہ کہ فردوسی، سعدی، میر حسن، میر انیس اور شکسپیر وغیرہ کے کارناموں کے ساتھ کوئی دعویٰ ایسا وابستہ نہیں ہے جس کے ابطال کی اللہ کی ضرورت ہو۔

دنیا میں مختلف طرح کے کلام ہوتے ہیں کچھ معمولی اور کچھ غیر معمولی، اللہ کو کیا لازم ہے کہ وہ ہمیشہ ان کاموں میں ناکامی پیدا کرتا رہے آخر یہ دل دماغ بھی تو اسی کے خلق کردہ ہیں جن سے یہ غیر معمولی کارنامے ہو رہے ہیں پھر وہ اپنی پیدا کی ہوئی صلاحیتوں کے جوہروں کو روکا کر آنے سے کس لئے مانع ہو؟

سحر بھی عالم اسباب کے ماتحت ہے۔ دنیا میں جتنے اسباب کارفرما ہیں سب اللہ کے خلق کردہ ہیں یہ اور بات ہے کہ بعض اسباب سے کوئی خاص کام لینے میں عام حالات میں اس نے روکا ہو۔ چنانچہ سحر ایسی ہی چیز ہے جو ممنوع قرار دی گئی ہے لیکن اسے بے اثر بنانا ہر حال میں اللہ کو لازم ہو، اس کی کوئی وجہ نہیں ہے۔

جب ہم کہتے ہیں کہ غیر معمولی چیز یا خارق عادت تو اس کے معنی یہ ہوتے ہیں کہ وہ اس عام دستور کجخلاف ہے جو ہماری آنکھوں نے قانون قدرت کے ماتحت عام طور سے دیکھا ہے لیکن اکثر عام اسباب کے سلسلہ میں نتائج ایسے غیر معمولی ہو جاتے ہیں جن کو دنیا بے مثال کہنے پر مجبور ہوتی ہے۔ ایک طبیب بعض اوقات ایسے مریضوں کو اچھا کر دیتا ہے جن کا اچھا ہونا اس کے قبل دنیا نے نہیں دیکھا تھا، ایک انشاء پرداز بسا اوقات ایسی تحریر لکھ دیتا ہے جس کی نظیر اس کے پہلے آنکھوں کے سامنے نہیں آئی تھی، ایک شاعر بسا اوقات ایسا شعر کہہ جاتا ہے جیسا شعر اس کے قبل نہیں ہوا تھا، ایک کاتب کے ہاتھ سے بسا اوقات ایسے نقوش نکل جاتے ہیں جن کے مثل پہلے آنکھوں نے نہیں دیکھے تھے۔

ہو سکتا ہے کہ اس طبیب، انشاء پرداز، شاعر یا کاتب کو اپنے اس نتیجہ عمل پر پورا بھروسہ بھی ہو اور وہ دنیا کو دعوت بھی دے کہ اگر کوئی میرا مد مقابل ہو تو اس کے مثل بنا کر پیش کرے۔ سعدی اپنی گلستان پر، یاقوت مستنصری اپنے کتبوں پر اور میر انیس اپنے مرثیوں پر بجا طور سے فخر کر سکتے تھے اور بے نظیر ہونے کا دعویٰ بھی اپنے حدود میں درست تھا۔

اللہ کو کیا ضرورت کہ وہ ان میں سے ہر ایک کے دعویٰ کو غلط ثابت کرے۔ اس لئے کہ بہر حال وہ نتیجہ کمال ہے اسی کے ایک مخلوق کا اور اس کے عطا کردہ طاقتوں کا کرشمہ ہے۔ وہ اگر اس کے دعوائے کمال کو باطل کرنے کے لئے ایک کو پیدا کرے تو پھر ضرورت ہے کہ اس کی بے مثال باطل کرنے کے لئے ایک اور پیدا کیا جائے اور پھر اس کے لئے تیسرا، یہ سلسلہ چلتا رہے تو کہیں پر تو ختم ہوگا تو جو آخر میں ہوگا اس کا دعویٰ پھر لا جواب رہے گا۔ پھر اگر پہلے ہی صاحب کمال کے ادائے بے مثالی کو برقرار رہنے دیا جاتا تو کیا حرج تھا۔ لہذا بلاشبہ ہر دور میں ایسی قابلیت کے اشخاص پیدا ہو سکتے ہیں جن کی ایسی قابلیت ان کے غیر میں مفقود ہے اور ایسے نمونے کمال کے سامنے آ سکتے ہیں جن کا مثل و نظیر موجود نہ ہو۔

مگر یہ سب اسی وقت تک ٹھیک ہے جب تک اس کے ساتھ کوئی دعویٰ کسی خداوندی منصب کا نہیں ہے لیکن اگر کوئی اپنے نتیجہ کمال کو یہ کہہ کر پیش کرے کہ اللہ نے مجھے اس عہدہ پر مقرر کیا ہے اور یہ میرا کارنامہ اس کا ثبوت ہے تو اللہ کو لازم ہے کہ وہ کسی کو اتنی قوت عطا کر دے کہ وہ اس کے خلاف مظاہرہ کر کے باطل کر دے۔

قرآن مجزہ ہے اس لئے کہ وہ ثبوت نبوت میں پیش کیا گیا اور پھر دنیا کو دعوت دی گئی کہ اگر وہ اس رسول کی رسالت میں شک رکھتی ہے تو اس کی مثال پیش کرے۔ اس کے بعد بھی جب دنیا قاصر رہی تو معلوم ہوا کہ وہ حقیقتاً انسانی طاقت سے خارج خدا کی خاص قوت و قدرت کا کرشمہ مخصوص امتیاز اور روحانی اختصاص ہے اور یہ معجزہ ہے جسے ثبوت نبوت کے لئے خالق نے اپنے رسول ﷺ کو عطا کیا ہے۔

قرآن میں معجزات انبیاء کا تذکرہ

بہت سے افراد جنہوں نے اپنے دل خواستہ اور ساختہ و پرداختہ انبیاء کا حلقہ اطاعت زیب گردن کیا ہے اور زمانہ کے موجودہ دور سے قریب ہونے کی وجہ سے ان کے لئے وہ کچھ معجزات اور خوارق عادات کے ظہور کے ادعا کی جرات نہیں رکھتے، وہ اس کی اپنی کمزوری اور سرمایہ اعجاز سے بے مائیگی و تہی دستی کو معجزات انبیاء کے انکار سے چھپانے کی کوشش کرتے ہیں اور یہ خیال ظاہر کرتے ہیں کہ انبیاء عجیب و غریب مظاہرات پیش کر کے اپنی نبوت تسلیم نہیں کراتے تھے بلکہ صرف ان کی روحانیت تھی جو ان کے لئے قلوب کو جذب کرتی اور لوگوں کو ان کا گرویدہ بناتی تھی۔

وہ اس سلسلہ میں قرآن کے اندر معجزات انبیاء کے تذکرہ کے وجود کا بھی انکار کر دیتے ہیں اور یہ کہتے ہی کہ قرآن میں کہیں معجزہ کو دلیل نبوت نہیں بتایا گیا ہے اور نہ رسالت مآب ﷺ کے لئے قرآن نے معجزات کا ادعاء کیا ہے۔

یہ خیال بالکل غلط ہے۔ قرآن مجید نے اکثر انبیاء کے معجزات کا تذکرہ صاف اور صریحی الفاظ میں درج کیا ہے۔ بے شک اس کو ”معجزہ“ کے نام سے یاد نہیں کیا ہے بلکہ ”آیت“ اور ”بینہ“ کی لفظ سے تعبیر کیا ہے۔ اسی کو متکلمین اپنی اصطلاح میں ”معجزہ“ کہتے ہیں۔

الفاظ کے گورکھ دھندے میں پھنس کر معانی سے کنارہ کشی کرنا صحیح نہیں ہے ہم کو لفظ ”معجزہ“ پر ایمان لانا ضروری نہیں ہے کہ ہم آپ کے اس لفظ کو قرآن میں تلاش کریں اور اس کی تعریف ڈھونڈھیں۔ قرآن کوئی فرہنگ یا مجموعہ مصطلحات نہیں ہے کہ اس میں لفظ ”معجزہ“ اور اس کی تعریف مذکور ہو۔ بے شک ہم کو اس قسم کی دلیل نبوت کا جسے متکلمین اپنی اصطلاح میں ”معجزہ“ کہتے ہیں اور جس کے وجود کو ثبوت نبوت میں ضروری سمجھتے ہیں۔ قرآن میں پتہ لگانا چاہئے اگر اس کا پتہ لگ جائے تو الفاظ میں اختیار ہے اور نام رکھنا آپ کے ہاتھ میں ہے۔ آپ اس کو ”معجزہ“ کہیں جیسا کہ اس لفظ کے معنی لغوی (عاجز کردینے والی چیز) کی مناسبت سے متکلمین کی اصطلاح ہے یا جس لفظ سے قرآن مجید نے ان دلائل کی تعبیر کی وہ، اس لفظ سے تعبیر کیجئے یا کوئی نام اپنے دل سے تجویز کر لیجئے کم سے کم مجھے اس پر کوئی اعتراض نہ ہوگا۔

اب میں دکھلاؤں کہ قرآن مجید میں اس قسم کی دلیل نبوت کا پتہ ہے یا نہیں اور اسی ذیل میں معلوم ہوگا کہ قرآن نے کس طرح صداقت نبی کی دلیل عقلی کی طرف اشارہ کیا ہے۔

قرآن مجید نے حیرت انگیز مظاہرات قدرت اور دلائل نبوت کو جنہیں انبیاء پیش کیا کرتے تھے ”آیات“ اور ”بینات“ کے نام سے پیش کیا ہے۔ ملاحظہ ہو:

وَالِی مَثُودَ آخَاهُمْ طَلِحًا قَالَ یَقَوْمِ اعْبُدُوا اللّٰهَ مَا لَکُمْ مِّنْ اِلٰهٍ غَیْرُهٗ ؕ قَدْ جَاءَکُمْ بَیِّنَةٌ مِّنْ رَّبِّکُمْ ؕ هٰذِہٖ نٰقَۃُ اللّٰهِ لَکُمْ اٰیۃٌ فَاذْرُوْهَا وَتَاکُلْ فِیْ اَرْضِ اللّٰهِ وَلَا تَمْسُوْهَا بِسُوءٍ فَاِذَا حَذَّکُمْ عَذَابُ الْاَلِیْمِ ﴿۷۳﴾

قبیلہ ثمود کی طرف ہم نے بھیجا ان کے بھائی صالح کو انہوں نے کہا اے میری قوم والو! عبادت کرو اللہ کی اس کے سوا تمہارا کوئی خدا نہیں ہے تمہارے پاس تمہارے رب کی جانب سے ”بینہ“ آ گیا ہے۔ یہ خدا کا خاص (پیدا کردہ) ناقہ جو تمہارے لئے ”آیت“ (نشانی) ہے تو اس کو چھوڑے رکھنا کہ یہ خدا کی زمین میں اپنی غذا حاصل کرے اور تم اسے کوئی برائی نہ پہنچانا جس سے تم دردناک عذاب میں مبتلا ہو۔ (سورہ اعراف آیت ۷۳)

اس میں ناقہ صالح کو ”بینہ“ اور اسی کو ”آیت“ کہا گیا ہے۔

ثُمَّ بَعَثْنَا مِنْۢ بَعْدِهِم مُّوسٰی بِالْبَنَاتِ اِلٰی فِرْعَوْنَ وَمَلَئِهٖ فَظَلَمُوْا بِهَا ۗ فَانظُرْ کَیْفَ کَانَ عٰقِبَةُ الْمُفْسِدِیْنَ ﴿۷۴﴾ وَقَالَ مُوسٰی یٰ فِرْعَوْنَ اِنِّیْ رَسُوْلٌ مِّنْ رَّبِّ الْعٰلَمِیْنَ ﴿۷۵﴾ حَقِیْقٌ عَلٰی اَنْ لَا اَقُوْلَ عَلٰی اللّٰهِ اِلَّا الْحَقُّ ۗ قَدْ جِئْتُکُمْ بِبَیِّنٰتٍ مِّنْ رَّبِّکُمْ فَاَرْسِلْ مَعِیْ بِنِّیْ اِسْرَآءِیْلَ ﴿۷۶﴾ قَالَ اِن کُنْتَ جِئْتَ بِآیٰتٍ فَاْتِ بِهَا اِنْ کُنْتَ مِنَ الصّٰدِقِیْنَ ﴿۷۷﴾ فَاَلْفِی عَصَاہٗ فَاِذَا هِیْ تُعْبٰنُ مُبِیْنٌ ﴿۷۸﴾ وَتَرَعَ یَدَہٗ فَاِذَا هِیْ بَیْضٌ اَللُّنظْرِیْنَ ﴿۷۹﴾

پھر ہم نے ان انبیاء کے بعد مبعوث کیا موسیٰ کو اپنی ”آیتوں“ کے ساتھ فرعون اور اس کے گروہ کی طرف تو ان لوگوں نے ان آیتوں پر ظلم کیا۔ اب ذرا دیکھو کہ فساد کرنے والوں کا کیا انجام ہے اور موسیٰ نے کہا تھا کہ اے فرعون! یقیناً میں خداوند عالم کی طرف سے فرستادہ ہوں اور میرے اوپر لازم ہے کہ میں سوا سچی بات کے خدا کی طرف کسی بات کی نسبت نہ دوں۔ میں تمہاری طرف ”بینہ“ لے کر تمہارے رب کی طرف سے

آیا ہوں، بنی اسرائیل کو میرے ساتھ روانہ کر دے فرعون نے کہا کہ اگر تم کوئی ”آیت“ لائے ہو تو اسے پیش کرو اگر سچے ہو یہ سن کر موسیٰ نے اپنا عصا پھینک دیا جو ایک مرتبہ صاف اثر دھے کی شکل میں نمودار ہو گیا۔ اور انہوں نے اپنا ہاتھ نکالا جو تمام دیکھنے والوں کی نظر میں چمکدار نظر آیا۔ (سورۃ اعراف آیات ۱۰۳ تا ۱۰۸)

یہاں عصائے حضرت موسیٰ اور ید بیضاء کو ”بینہ“ اور ”آیت“ قرار دیا گیا ہے اس کے بعد ساحران فرعون کی آواز نقل کی گئی ہے کہ انہوں نے معجزات کے سامنے اپنی شکست کا اعتراف کرتے ہوئے فرعون سے کہا:

وَمَا تَنْقِمُهُمْنَا إِلَّا أَنْ آمَنَّا بِآيَاتِ رَبِّنَا لَمَّا جَاءَنَا رَبَّنَا أَفْرِغْ عَلَيْنَا صَبْرًا وَتَوَفَّنَا مُسْلِمِينَ ﴿۱۰۳﴾

تو ہم سے کس بات پر ناراض ہوتا ہے سوائے اس کے کہ ہم اپنے پروردگار کی آیتوں پر ایمان لائے جبکہ وہ ہمارے پاس آئیں پروردگار! ہم پر صبر کو غالب کر دے اور ہمیں ایمان کی حالت میں دنیا سے اٹھا۔ (سورۃ اعراف آیت ۱۲۶)

اس کے بعد:

وَقَالُوا مَهْمَا تَأْتِنَا بِهِ مِنْ آيَةٍ لِيَتَسَحَّرَنَا بِهَا ۖ فَمَا نَحْنُ لَكَ بِمُؤْمِنِينَ ﴿۱۰۴﴾ فَأَرْسَلْنَا عَلَيْهِمُ الطُّوفَانَ وَالْجُرَادَ وَالْقُمَّلَ وَالضَّفَادِعَ وَاللَّمَ آيَاتٍ مُفَصَّلَاتٍ فَاسْتَكْبَرُوا وَكَانُوا قَوْمًا مُجْرِمِينَ ﴿۱۰۵﴾

ان لوگوں نے کہا جو بھی چاہو تم ”آیت“ ہمارے سامنے پیش کرو کہ ہم پر اس کے ذریعہ سے جادو کرو ہم تم پر ایمان لانے والے نہیں ہیں تو اس وقت ہم نے ان پر بھیجا طوفان اور ٹڈیوں کا لشکر اور جوئیں اور مینڈک اور خون کھلی ہوئی آیتیں، مگر انہوں نے ہٹ دھرمی سے کام لیا اور وہ گنہگار لوگ تھے۔ (سورۃ اعراف آیات ۱۳۲، ۱۳۳)

اس میں پہلے جزء سے صاف ظاہر ہے کہ ”آیت“ اس نوعیت کی چیز کو کہا گیا ہے جن میں کفار جادو کی صورت پاتے تھے اور آخر آیت میں طوفان، جراد، قمل، ضفادع اور دم، ان تمام غیر معمولی درجہ پر آنے والی آفتوں کو ”آیات مفصلات“ سے تعبیر کیا گیا ہے۔

ثُمَّ بَعَثْنَا مِنْ بَعْدِهِ رَسُولًا إِلَى قَوْمِهِمْ فَبَاءُوا بِآيَاتِنَا فَكَاذِبِينَ ﴿۱۰۶﴾ فَمَا كَانُوا إِلَّا يَوْمِنُوا بِمَا كَذَّبُوا بِهِ مِنْ قَبْلُ ۖ كَذَلِكَ نَطْبَعُ عَلَى قُلُوبِ الْمُعْتَدِينَ ﴿۱۰۷﴾

پھر ہم نے بھیجے ان کے بعد کچھ رسول ان کی قوم کی طرف اور وہ رسول ان کے سامنے لائے ”بینات“، مگر وہ کب ایمان لانے والے تھے اس چیز پر جس کے پہلے تکذیب کر چکے تھے۔ (سورۃ یونس آیت ۷۴)

اس میں نوحؑ کے بعد مبعوث ہونے والے رسولوں کے ساتھ ظاہر ہونے والے امور کو اجمالی طور پر ”بینات“ سے تعبیر کرتے ہوئے پھر ارشاد ہوا ہے۔

ثُمَّ بَعَثْنَا مِنْ بَعْدِهِمْ مُوسَىٰ وَهَارُونَ إِلَىٰ فِرْعَوْنَ وَمَلَئِهِ بِآيَاتِنَا فَاسْتَكْبَرُوا وَكَانُوا قَوْمًا مُجْرِمِينَ ﴿۱۰۸﴾ فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَذَا لَسِحْرٌ مُبِينٌ ﴿۱۰۹﴾ قَالَ مُوسَىٰ أَتَقُولُونَ لِلْحَقِّ لَمَّا جَاءَكُمْ ۖ أَسِحْرٌ هَذَا ۖ وَلَا يُفْلِحُ السَّحِرُونَ ﴿۱۱۰﴾ قَالُوا أَجِئْتَنَا لِنَلْفِتَنَّا كَمَا وَجَدْنَا عَلَيْهِ آبَاءَنَا وَتَكُونَ لَكُمَا الْكِبْرِيَاءُ فِي الْأَرْضِ ۖ وَمَا نَحْنُ لَكُمَا بِمُؤْمِنِينَ ﴿۱۱۱﴾ وَقَالَ فِرْعَوْنُ إِنَّنِي لَسِحْرٌ عَلِيمٌ ﴿۱۱۲﴾ فَلَمَّا جَاءَ السَّحْرَةَ قَالَ لَهُمْ مُوسَىٰ أَلْقُوا مَا أَنْتُمْ مُلْقُونَ ﴿۱۱۳﴾ فَلَمَّا

أَلْقُوا قَالَ مُوسَى مَا جِئْتُمْ بِهِ السِّحْرُ إِنَّ اللَّهَ سَابِطٌ إِنَّ اللَّهَ لَا يُصْلِحُ عَمَلَ الْمُفْسِدِينَ ۝ وَيُحْيِي اللَّهُ الْحَيِّ بِكَلِمَاتِهِ
وَلَوْ كَرِهَ الْمُجْرِمُونَ ۝

پھر ہم نے بھیجا ان کے بعد موسیٰ و ہارون کو فرعون اور اس کے گروہ کی طرف اپنی ”آیتوں“ کے ساتھ تو انہوں نے ہٹ دھرمی کی اور وہ بڑے گنہگار لوگ تھے۔ تو جب ان کے پاس ان کے پروردگار کے پاس سے سچی حقیقت پیش ہوئی تو انہوں نے کہا کہ یہ کھلا ہوا جادو ہے۔ موسیٰ نے کہا کیا تم سچی بات کو جو تمہارے پاس آئی ایسا کہتے ہو؟ کیا جادو ہو سکتا ہے؟ حالانکہ جادو گر کامیاب نہیں ہوا کرتے۔ انہوں نے کہا کیا تو ہمارے پاس اس لئے آیا ہے کہ ہم کو اس سے منحرف کر دے جس پر ہم نے اپنے آباء کو پایا اور تم دونوں کیلئے اس سرزمین پر بڑائی ہو جائے اور ہم تم دونوں پر ایمان لانیوالے نہیں اور فرعون نے کہا کہ میرے پاس ہر کامل جادو گر کو لاؤ تو جب سب جادو گر جمع ہوئے موسیٰ نے ان سے کہا کہ دکھاؤ جو کرتب تم دکھا سکتے ہو جب انہوں نے پھینکا اپنی رسیوں کو تو موسیٰ نے کہا کہ جو تم نے پیش کیا ہے وہ سحر ہے اللہ یقیناً اسے بھی باطل کر دے گا اللہ مفسدہ پردازوں کے کام کو سرسبز نہیں کرتا ہے اور جو بات حق ہے اسے وہ اپنے حکم سے پورا کرتا ہے اگرچہ گنہگار لوگ اس کو برا سمجھیں۔ (سورہ یونس آیات ۷۶ تا ۸۲)

ان آیات میں پورے طور پر اس دلیل عقلی کا خلاصہ موجود ہے جو معجزہ و سحر کے تفرقہ میں ہم نے بیان کیا ہے۔ آیات کے مضمون سے صاف ظاہر ہے کہ ظاہری صورت سے جو امر بطور دلیل نبوت نبی کو عطا ہوا تھا وہ ویسی ہی نوعیت رکھتا تھا جو سحر کی ہوتی ہے یعنی غیر معمولی اور خارق عادت اور خلاف نظام عام اسی بناء پر ان لوگوں نے کہا کہ إِنَّ هَذَا لَسِحْرٌ مُّبِينٌ اور یہی خیال کر کے فرعون نے مقابلہ کے لئے ساحروں کو دعوت دی لیکن پیغمبر نے اس مختصر جملہ سے کہ: أَسِحْرٌ هَذَا وَآءُ يُفْلِحُ آسَا جِرُونَ، فلسفہ اعجاز اور آیت الہی اور کرشمہ ساحری کے فرق پر مکمل روشنی ڈال دی۔ اس میں اعجاز اور سحر کے مابین فرق کا معیار جو بتلایا گیا ہے وہ یہ ہے کہ اگر یہ سحر ہوگا تو اس کی کامیابی اور سرسبزی باقی نہیں رہ سکتی اس لئے کہ اللہ پر لازم ہے کہ وہ اس کا ابطال کر دے اور اگر وہ سرسبز و کامیاب ہو اور اس کا ابطال نہ ہو تو سمجھو کہ حقیقتہً سحر نہیں بلکہ اعجاز ہے اور اس معیار کو اس سے زیادہ واضح الفاظ میں دوسری آیت میں بیان کیا گیا ہے کہ جب موسیٰ علیہ السلام نے ساحروں کی کارستانی دیکھی تو فرمایا۔ ”یہ جو تم نے کیا سحر ہے یقیناً خدا اس کو باطل کر دے گا۔ خدا کبھی فساد برپا کرنے والوں کے کام کو سرسبز نہیں کرتا۔“

معلوم ہوا معیار سحر یہ ہے کہ اللہ اس کو باطل کر دے وَيُحْيِي اللَّهُ الْحَيِّ بِكَلِمَاتِهِ وَلَوْ كَرِهَ الْمُجْرِمُونَ، یعنی جو واقعی حق ہے اور سچ سچ خدا کی طرف کی نشانی ہے، اس کو وہ اپنے مظاہرہ قدرت کے ساتھ برقرار رکھتا ہے چاہے گنہگار لوگوں کو یہ کتنا ہی ناگوار گزرے۔ یہ معیار اعجاز ہے۔ اب اس سے بڑھ کر دلیل عقلی کی طرف اشارہ کیا ہوگا؟

ان آیات سے یہ امر بھی ظاہر ہے کہ اس مظاہرہ قدرت کو جسے ”آیت“ اور ”بینہ“ کہا گیا ہے دلیل نبوت اور معیار حقانیت کی صورت میں پیش کیا ہے بلکہ درحقیقت ”بینہ“ کہنا ان مظاہرہ کو اسی اعتبار سے ہے کہ وہ کھلی ہوئی دلیل سچائی کی ہیں اور ”آیت“ کہنا اس لحاظ سے ہے کہ وہ حقانیت کی نشانی ہیں۔

اس کی علاوہ ملاحظہ ہو:

أَسْأَلُكَ يَدَكَ فِي جَيْبِكَ تَخْرُجُ بَيْضَاءَ مِنْ غَيْرِ سَوَاءٍ ۚ وَوَأَضْمَمُ إِلَيْكَ جَنَاحَكَ مِنَ الرَّهْبِ فَلَذِكِ بُرْهَانٌ مِنْ

رَبِّكَ إِلَىٰ فِرْعَوْنَ وَمَلَئِهِ ۚ إِنَّهُمْ كَانُوا فَسِقِينَ ﴿٣١﴾

داخل کرو اپنے ہاتھ کو اپنے گریبان میں، وہ نکلے گا روشن، بغیر کسی بری صورت کے اور ملاو اپنی طرف اپنے بازو کو دہشت سے یہ دونوں دلیلیں ہوں گی تمہارے پروردگار کی طرف سے فرعون اور اس کے پاس کے بڑے آدمیوں کی جانب۔ (سورہ قصص - ۳۲)

اس آیت میں صاف صاف حضرت موسیٰ کے معجزات کو 'برہان' یعنی دلیل نبوت کہا گیا ہے۔

حضرت خاتم الانبیاء صلی اللہ علیہ وسلم کے معجزات:

جب کہ یہ امر ثابت ہو گیا کہ قرآن میں معجزات کو "آیات و بینات" کے نام سے تعبیر کیا جاتا ہے تو اب قرآن میں تلاش کیجئے، آپ کو حسب ذیل ستائیس مقامات پر واضح اور صاف الفاظ میں ثبوت ملے گا کہ ہمارے رسول صلی اللہ علیہ وسلم کو بھی معجزات عطا ہوئے ہیں:

(۱) وَلَقَدْ أَنْزَلْنَا إِلَيْكَ آيَاتٍ بَيِّنَاتٍ ۚ وَمَا يَكْفُرُ بِهَا إِلَّا الْفَاسِقُونَ ﴿٩٩﴾

یقیناً ہم نے اتارے ہیں آپ پر روشن معجزات اور نہیں انکار کر سکتے ان کا مگر فاسق لوگ۔ (سورہ بقرہ)

(۲) وَقَالَ الَّذِينَ لَا يَعْلَمُونَ لَوْلَا يُكَلِّمُنَا اللَّهُ أَوْ تَأْتِينَا آيَةٌ ۚ كَذَلِكَ قَالَ الَّذِينَ مِنْ قَبْلِهِمْ مِثْلَ قَوْلِهِمْ ۚ

تَشَابَهَتْ قُلُوبُهُمْ ۚ قَدْ بَيَّنَّا الْآيَاتِ لِقَوْمٍ يُوقِنُونَ ﴿١٨﴾

جو لوگ علم نہیں رکھتے، وہ کہتے ہیں کیوں ہم سے خدا بات نہیں کرتا یا کوئی خاص معجزہ ہمارے پاس کیوں نہیں آتا۔ ایسا ہی کہا تھا انہوں نے جو ان کے پہلے تھے انہیں کا سا قول ان سب کے دل ایک سے ہیں۔ یقیناً ہم نے معجزات ظاہر کر دیئے ہیں ان لوگوں کے لئے جو یقین لائیں۔ (سورہ بقرہ)

(۳) فَإِنْ زَلَلْتُمْ مِنْ بَعْدِ مَا جَاءَتْكُمْ الْبَيِّنَاتُ فَأَعْلَمُوا أَنَّ اللَّهَ عَزِيزٌ حَكِيمٌ ﴿٩٩﴾

اگر تم نے لغزش کی، بعد اس کے کہ معجزے تمہاری طرف آچکے تو جان لو کہ اللہ زبردست ہے ہر کام ٹھیک کرنے والا ہے۔ (سورہ بقرہ)

(۴) كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَاهَدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ ۚ

کیوں کر خدا راہ راست پر لائے گا ان لوگوں کو جنہوں نے ایمان لانے کے بعد پھر کفر کیا حالانکہ انہوں نے گواہی دی کہ رسول سچا ہے اور ان کے پاس معجزے آئے۔ (سورہ آل عمران)

(۵) وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿٣١﴾

ان لوگوں کے سامنے جو بھی معجزہ ان کے پروردگار کی طرف سے آتا ہے یہ اس سے روگردانی ہی کرتے ہیں۔ (سورہ انعام)

(۶) قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَكِنَّ الظَّالِمِينَ بِآيَاتِ اللَّهِ يَجْحَدُونَ ﴿٣١﴾

ہمیں معلوم ہے کہ آپ کو ان لوگوں کی باتوں سے رنج ہوتا ہے تو یہ آپ ہی کو نہیں جھٹلاتے بلکہ یہ ظالم اللہ کے معجزوں کا جان بوجھ کر انکار کرتے ہیں۔ (سورہ انعام)

(۷) وَالَّذِينَ كَذَّبُوا بِآيَاتِنَا صُحْمٌ وَإِنَّهُمْ فِي الظُّلُمَاتِ ۚ مَنْ يَشَاءِ اللَّهُ يَضِلُّهُ ۚ وَمَنْ يَشَاءِ يُجْعَلْهُ عَلَىٰ صِرَاطٍ

مُسْتَقِيمٍ ﴿٣١﴾

جنہوں نے جھٹلایا ہمارے معجزوں کو یہ بہرے ہیں اور گونگے ہیں تاریکی میں مبتلا ہیں۔ (سورہ انعام)

(۸) وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلِّمٌ عَلَيْكُمْ كَتَبَ رَبُّكُمْ عَلَى نَفْسِهِ الرَّحْمَةَ

جب آئیں آپ کے پاس وہ لوگ جو ہمارے معجزوں پر ایمان لاتے ہیں تو کہیے کہ سلامتی تمہارے واسطے ہے تمہارے پروردگار نے

اپنے اوپر فرض کر لیا ہے رحمت سے کام لینا۔ (سورہ انعام- ۵۴)

(۹) وَإِذَا جَاءَتْهُمْ آيَةٌ قَالُوا الْآنَ نُوْمِنُ حَتَّى نُؤْتَىٰ مِثْلَ مَا أُوتِيَ رُسُلُ اللَّهِ ۗ اللَّهُ أَعْلَمُ حَيْثُ يَجْعَلُ رِسَالَتَهُ

جب ان کے پاس کوئی معجزہ آتا ہے تو وہ کہتے ہیں کہ ہم ہرگز ایمان نہیں لائیں گے جب تک کہ ویسی ہی باتیں نہ آئیں جو اور پیغمبروں کو

ملی تھیں۔ اللہ بہتر جانتا ہے کہ وہ اپنا پیغام کس طرح بھیجے۔ (سورہ انعام- ۱۲۴)

(۱۰) فَقَدْ جَاءَكُمْ بَيِّنَةٌ مِّن رَّبِّكُمْ وَهُدًى وَرَحْمَةٌ ۗ فَمَنْ أَظْلَمُ مِمَّن كَذَّبَ بِآيَاتِ اللَّهِ وَصَدَفَ عَنْهَا

یقیناً آیا تمہارے پاس معجزہ تمہارے پروردگار کی جانب سے اور ہدایت و رحمت تو پھر کون زیادہ ظالم ہوگا اس سے کہ جو اللہ کی طرف

کے معجزات کی تکذیب کرے اور ان سے روگردانی کرے۔ (سورہ انعام- ۱۵۷)

(۱۱) وَإِذَا بَدَّلْنَا آيَةً مَّكَانَ آيَةٍ ۗ وَاللَّهُ أَعْلَمُ بِمَا يُنزِّلُ ۗ قَالُوا إِنَّمَا أَنْتَ مُفْتَرٍ ۗ بَلْ أَكْثَرُهُمْ لَا يَعْلَمُونَ ﴿۱۱﴾

جب ہم کسی ایک معجزہ کے بجائے بدل کر دوسرا معجزہ بھیج دیتے ہیں اور اللہ زیادہ واقف ہے اس چیز کے متعلق جسے وہ اتارتا ہے تو وہ کہتے

ہیں کہ تم تو اپنے دل سے گھڑتے ہو بلکہ اکثر ان میں سے علم نہیں رکھتے۔ (سورہ نحل- ۱۰۱)

(۱۲) إِنَّ الَّذِينَ لَا يُؤْمِنُونَ بِآيَاتِ اللَّهِ ۗ لَا يَهْدِيهِمُ اللَّهُ وَلَهُمْ عَذَابٌ أَلِيمٌ ﴿۱۲﴾

وہ جو ایمان نہیں رکھتے اللہ کے معجزات پر اللہ انہیں جبراً راہ راست تک نہیں پہنچائے گا اور ان کے لئے دردناک سزا مقرر ہے۔ (سورہ

نحل- ۱۰۴)

(۱۳) وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمِّيًّا وَبُكْمًا وَصُمًّا ۗ مَا لَهُمْ جَهَنَّمُ ۗ كُلَّمَا خَبَتْ زِدْنَاهُمْ

سَعِيرًا ﴿۱۳﴾ ذٰلِكَ جَزَاؤُهُمْ بِأَنَّهُمْ كَفَرُوا بِآيَاتِنَا

اور ہم ان کو روز قیامت اندھا، گونگا اور بہرا محسوس کریں گے یہ ان کا بدلہ ہے اس کا کہ انہوں نے ہمارے معجزات سے انکار کیا۔ (سورہ

بنی اسرائیل- ۹۸)

(۱۴) وَمَنْ أَظْلَمُ مِمَّن دُكِّرَ بِآيَاتِ رَبِّهِ فَأَعْرَضَ عَنْهَا

اور اس سے بڑھ کر کون ظالم ہوگا جس کو اس کے پروردگار کی طرف کے معجزات کے ذریعہ سے یاد دہانی کی گئی مگر اس نے روگردانی

کی۔ (سورہ کہف- ۵۷)

(۱۵) أَفَرَأَيْتَ الَّذِي كَفَرَ بِآيَاتِنَا

کیا دیکھا آپ نے اس شخص کو جس نے انکار کیا ہمارے معجزات کا۔ (سورہ مریم- ۷۷)

(۱۶) وَكَذٰلِكَ أَنْزَلْنَاهُ آيَاتٍ بَيِّنَاتٍ ۗ وَأَنَّ اللَّهَ يَهْدِي مَن يُرِيدُ ﴿۱۶﴾

اور اسی طرح اتارا ہے ہم نے اسے روشن معجزوں کی حیثیت سے اور اللہ منزل تک پہنچاتا ہے جسے چاہتا ہے۔ (سورہ حج - ۱۳)

(۱۷) وَالَّذِينَ هُمْ بِآيَاتِ رَبِّهِمْ يُؤْمِنُونَ ﴿۱۷﴾

اور وہ جو اپنے پروردگار کے معجزات پر ایمان لاتے ہیں۔ (سورہ مومنون - ۵۸)

(۱۸) وَأَنْزَلْنَا فِيهَا آيَاتٍ بَيِّنَاتٍ

اور ہم نے اس میں معجزات اتارے ہیں جو روشن ہیں۔ (سورہ نور - ۱)

(۱۹) وَلَقَدْ أَنْزَلْنَا إِلَيْكُمْ آيَاتٍ مُّبِينَاتٍ وَمَثَلًا مِّنَ الَّذِينَ خَلَوْا مِن قَبْلِكُمْ

یقیناً ہم نے تمہاری طرف اتارے ہیں واضح معجزات اور ویسی ہی باتیں جو پہلے والوں کو ملی تھیں۔ (سورہ نور - ۳۴)

(۲۰) لَقَدْ أَنْزَلْنَا إِلَيْكُمْ آيَاتٍ مُّبِينَاتٍ وَاللَّهُ يَهْدِي مَن يَشَاءُ إِلَى صِرَاطٍ مُّسْتَقِيمٍ ﴿۲۰﴾

ہم نے تارے ہیں روشن معجزات اور اللہ جس کو چاہتا ہے راہ راست تک پہنچنے کو توفیق خاص عطا کرتا ہے۔ (سورہ نور)

(۲۱) وَقُلِ الْحَمْدُ لِلَّهِ سِيرِبِكُمْ إِلَيْهِ فَتَعْرِفُونَهَا

اور کہیے! الحمد للہ! عنقریب ہم تمہیں معجزات دکھائیں گے جنہیں تم پہچانتے ہو گے (سورہ نمل - ۹۳)

(۲۲) وَإِذَا رَأَوْا آيَةً يَسْتَسْخِرُونَ ﴿۲۲﴾ وَقَالُوا إِن هَذَا إِلَّا سِحْرٌ مُّبِينٌ ﴿۲۲﴾

جب وہ کوئی معجزہ دیکھتے ہیں تو مذاق اڑاتے ہیں اور کہتے ہیں کہ یہ نہیں ہے مگر کھلا ہوا جادو۔ (سورہ صافات - ۱۵، ۱۴)

(۲۳) وَيُرِيكُمْ آيَاتِهِ فَآيَ آيَاتِ اللَّهِ تُنْكِرُونَ ﴿۲۳﴾

اور دکھلا رہا ہے تم کو وہ اپنے معجزات تو اللہ کے کن کن معجزات کا تم انکار کرو گے۔ (سورہ مومن - ۸۱)

(۲۴) وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا

جب ہمارے معجزات میں ان کو کسی کا علم ہوتا ہے تو یہ اس کا مذاق اڑاتے ہیں۔ (سورہ جاثیہ - ۹)

(۲۵) وَإِذَا تُلِيَتْ عَلَيْهِمُ آيَاتُنَا بَيِّنَاتٍ قَالَ الَّذِينَ كَفَرُوا وَالْحَقُّ لَمَّا جَاءَهُمْ هَذَا سِحْرٌ مُّبِينٌ ﴿۲۵﴾

اور جب ان کے سامنے پیش کئے جاتے ہیں ہمارے روشن معجزات تو جو لوگ انکار کرتے ہیں وہ حق کو دیکھ کر کہتے ہیں کہ یہ کھلا ہوا جادو

ہے۔ (سورہ احقاف - ۷)

(۲۶) وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ

وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدٌ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ ﴿۲۶﴾

اور جب کہا عیسیٰ بن مریم نے کہ اے بنی اسرائیل! میں اللہ کا رسول ہوں، تمہاری جانب تصدیق کرنے والا اس توریت کی جو میرے

پہلے تھی اور بشارت دینے والا ایک رسول کی جو میرے بعد آئے گا اس کا نام احمد ہوگا۔ اب جب وہ آیا ان کی طرف معجزات کے ساتھ تو انہوں نے

کہا کہ یہ کھلا ہوا جادو ہے۔ (سورہ صف - ۶)

(۲۷) وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَتْهُمْ الْبَيِّنَاتُ ﴿۲۷﴾

اور نہیں اختلاف کیا ان لوگوں نے کہ جنہیں کتاب عطا ہوئی مگر بعد اس کے کہ ان کی طرف معجزہ آ گیا۔ (سورہ مینہ۔ ۴)
ان تمام آیات سے صاف ظاہر ہے کہ رسالت مآب بھی اسی طرح ”آیات“ اور ”بینات“ کے ساتھ مبعوث ہوئے تھے جس طرح سابقہ کے انبیاء۔ اس کے علاوہ آیات ۲۲، ۲۵، ۲۷، میں بار بار اس تذکرہ سے کہ وہ لوگ سحر کہتے تھے صاف معلوم ہوتا ہے کہ ان کو غیر معمولی اور تمام انسانی طاقتوں سے بالاتر مظاہرات نظر آ رہے تھے جس کا جواب ان کے پاس سوا الزام جادوگری کے اور کچھ نہ تھا۔

اب اسے تعصب کی بناء پر دھاندلی کے سوا کیا کہا جائے کہ عیسائی مبلغین اس پر زور دیتے ہیں کہ حضرت محمد مصطفیٰ ﷺ نے معجزہ دکھانے کا دعویٰ نہیں کیا اور نہ انہیں خداوند عالم کی جانب سے معجزات عطا کئے گئے۔ پادری فندر صاحب نے اپنی کتاب ”میزان الحق“ میں اس پر کافی خامہ فرسائی کی ہے۔

ان کی دیکھا دیکھی بعض دوسرے کم نظر افراد بھی صد ابلند کر بیٹھتے ہیں۔

ابھی حال ہی میں ایسے اشخاص میں سے ایک نے اس بارے میں قرآن کی ۱۴ آیتوں سے استدلال کی کوشش کی ہے۔ مگر جب ہم ان لوگوں کی استدلالی کائنات پر غور کرتے ہیں تو اصلی حقیقت صاف معلوم ہو جاتی ہے۔

بات یہ ہے کہ سنت الہیہ یہ رہی ہے کہ تمام انبیاء کے معجزے یکساں نہ تھے بلکہ ہر نبی کو حکمت و مصلحت کے اعتبار سے خاص معجزات عطا ہوئے۔ ہمارے رسول کو بھی اللہ کی طرف سے خاص معجزات دیئے گئے۔

مشرک لوگ عناد اور تعصب سے ان تمام معجزوں سے سرتابی کرتے ہوئے کبھی مضحکہ کے انداز میں اور کبھی بہانے کے طور پر نئے نئے معجزوں کی فرمائش کرتے تھے، حقیقت طلبی کے جذبہ سے نہیں، بلکہ صرف اپنے انکار کی سخن پروری کے لئے اور کبھی یہ تقاضا کرتے تھے کہ بالکل وہی معجزے جو سابق انبیاء کو مل چکے ہیں، ان کو بھی دیئے جائیں۔ ان کے جواب میں کبھی یہ کہا گیا ہے کہ یہ معجزات پہلے انبیاء کو عطا ہوئے، پھر بھی تو لوگوں نے تکذیب کی۔ پھر اب انہی معجزات کے دکھانے کا کوئی حاصل نہیں۔

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأُولُونَ . (بنی اسرائیل۔ ۵۹)

اور کبھی خالق کی طرف سے یہ کہا گیا کہ اگر یہ معجزے دیکھیں گے، تب بھی ایمان نہیں لائیں گے۔

وَمَا يُشْعِرُكُمْ أَنَّهَا إِذَا جَاءَتْ لَا يُؤْمِنُونَ ﴿۱۰۹﴾ (سورہ انعام۔ ۱۰۹)

اور کبھی یہ کہا گیا کہ معجزے تمہارے سامنے موجود ہیں۔ اگر تم ایمان لانا چاہتے ہو تو وہ کافی ہیں۔

قَدْ بَيَّنَّا الْآيَاتِ لِقَوْمٍ يُؤْقِنُونَ ﴿۱۱۸﴾ (سورہ بقرہ۔ ۱۱۸)

حقیقت یہ ہے کہ اگر ہر فرد کی فرمائش پر ہی معجزہ ہونے لگے تو معجزہ باز بچہ اطفال بن جائے اس کی غیر معمولی عظمت و اہمیت باقی ہی نہ رہے۔ یقیناً آیات اور معجزات کا پیش کرنا صرف لوگوں کی طلب پر نہیں ہوتا بلکہ خود نبی و رسول کی مرضی پر بھی نہیں ہوتا۔ وہ صرف خداوند عالم کی حکمت و مصلحت کی بناء پر ہوتا ہے اور اسی لئے ارشاد ہوا ہے:

وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ ط

کسی رسول کو اختیار نہیں کہ وہ کسی آیت کو ظاہر کرے مگر خدا کے حکم سے (سورہ رعد۔ ۳۸)

اور اسی کو خاص انداز میں رسول کو مخاطب کر کے ارشاد کیا جس سے درحقیقت عام لوگوں کو تنبیہ مقصود ہے:

وَإِنْ كَانَ كِبَرَ عَلَيْكَ إِعْرَاضُهُمْ فَإِنْ امْتَنَطَعْتَ أَنْ تَبْتَغِيَ نَفَقًا فِي الْأَرْضِ أَوْ سُلْمًا فِي السَّمَاءِ فَتَأْتِيَهُمْ

بِآيَةٍ (سورۃ انعام - ۳۵)

اگر آپ پر ان کی روگردانی بہت سخت ناگوار گزرتی ہے تو اگر آپ میں قدرت ہوز میں کوئی سرنگ لے جانے یا آسمان پر سیڑھی لگانے کی تو ایسا کیجئے اور کوئی آیت پیش کر دیجئے (ایسی جسے یہ لوگ ضرور ہی مان لیں)۔

اس کا مطلب یہ ہے کہ اللہ کی پیش کی ہوئی آیتیں ان کے ایمان لانے کے لئے بے کار ثابت ہوئیں تو اب رسول کے امکان میں نہیں ہے۔۔۔ کہ ایسی آیت پیش کریں جس سے وہ ضرور ہی ایمان لے آئیں اور رسول کی زبانی ان لوگوں کے مختلف مطالبات کے جواب میں یہ کہلایا گیا ہے کہ۔۔۔۔۔ سُبْحَانَ رَبِّيَ هَلْ كُنْتُ إِلَّا بَشَرًا مَّرْسُولًا۔ پاک ہے خدا کی ذات کیا میں کچھ اور ہوں سو ایک انسان کے جو رسالت کے عہدہ پر مقرر ہوا ہے یعنی میں اللہ کے ارادہ کا پابند ہوں اور اس کے خلاف کوئی قدرت نہیں رکھتا۔

دوسری جگہ ارشاد ہوا ہے:

وَإِذَا لَمْ تَأْتِيَهُمْ بِآيَةٍ قَالُوا لَوْلَا اجْتَبَيْتَهَا قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي ۗ هَذَا بَصَافِيرُ ۗ

وَرَحْمَةً لِّقَوْمٍ يُؤْمِنُونَ ﴿۲۰۳﴾ (سورۃ الاعراف - ۲۰۳)

جب آپ کوئی خاص آیت پیش نہیں کرتے، تو وہ کہتے ہیں آپ نے اس آیت کو پیش کرنے کے لئے کیوں منتخب نہ کیا؟

(اس سے معلوم ہوتا ہے کہ ان کے سامنے دوسری آیتیں پیش ہو چکی تھیں) کہیے کہ میں تو وحی ربانی کا پابند ہوں۔ یہ تمہارے پروردگار کی بصیرت افروز نشانیاں اور مومنین کی ہدایت و رحمت کے ذریعہ موجود ہیں۔

اس کا نتیجہ یہ ہے کہ اس کی ضرورت ہرگز نہیں ہے کہ جس آیت کا مطالبہ جس وقت ہو وہ ضرور ہی ان کی خواہش کے مطابق پیش کر دی جائے لیکن یہ اس وقت ہے کہ جب خداوند عالم کی طرف سے درحقیقت ایسے آیات و معجزات پیش ہو چکے ہوں جو اس نبی کی حقانیت ثابت کرنے کیلئے کافی ہوں۔ لہذا کسی شخص کے دعویٰ نبوت کے بعد مطلق معجزہ کا مطالبہ حق بجانب ہوگا۔

لیکن معجزہ کے سامنے آنے کے بعد کسی معجزہ خاصہ کا مطالبہ ضروری نہیں کہ پورا ہو۔ لہذا ایک طرف مذکورہ بالا آیات سے عیسائی حضرات کی مطلب برآری کی حضرت رسول اکرم کو مثل انبیاء سابق معجزات ملے ہی نہیں تھے ورنہ آپ معجزہ کی خواہش کو اس طرح مسترد کیوں کرتے ہرگز صحیح نہیں ہے جبکہ انجیل میں حضرت عیسیٰ کا معجزہ کے مطالبہ پر نہ صرف انکار کرنا بلکہ معجزہ کی خواہش کرنے والوں کو سخت وسست کہنا اور اپنے پاس سے نکال دینا اور یہ تصریح کرنا کہ اس زمانہ والوں کو کوئی نشانی نہ دکھلائی جائے گی، موجود ہے۔

دوسری طرف بہائی اور قادیانی جماعتوں کا یہ استدلال بھی غلط ہے کہ نبی و رسول کے لئے معجزہ کی ضرورت ہی نہیں اور نہ کسی کو نبی سے معجزہ کے مطالبہ کا حق ہے۔ یہ آیات قرآنی سے ثابت بھی نہیں ہوتا اور عقلاً بھی درست نہیں ہے معجزہ یعنی کوئی حقیقت کی خاص نشانی اگر نہیں ہے تو اس نبی پر ایمان لانے کی کوئی وجہ نہیں ہے اور سچے چھوٹے میں امتیاز کا کوئی معیار نہیں ہوگا۔

اعجاز قرآن

صدر المتألمین اپنی شرح اصول کافی (مطبوعہ ایران ۴۴۱) میں لکھتے ہیں کہ معجزہ وہی ہے جو رسالت کی دعویٰ کے ثبوت میں اعلان بے مثالی کے ساتھ پیش ہو اور پھر دنیا اس کے مقابلہ میں عاجز رہے قرآن میں یہ تمام باتیں موجود ہیں۔ اسے حضرت محمد مصطفیٰ ﷺ نے اپنی حقانیت کی دلیل بنا کر پیش کیا۔ فصحاء عرب کو دعوتِ مقابلہ دی اور جوش دلانے والے انداز میں ان کے جذبہ غیرت و حمیت کو تازیا نے لگائے مگر وہ باوجود فصاحت کلام و طاقت بیان میں نازش و افتخار کے قرآن مجید کے جواب سے عاجز و قاصر رہے اور بجائے جواب دینے کے مرنے مارنے پر تیار ہو گئے جس میں انتہائی جانی اور مالی نقصانات برداشت کرنا پڑے۔

حالانکہ قرآن اول روز سے ان کی ان تمام زحمات اور مشقتوں کا معمولی ساحل پیش کر رہا تھا کہ وہ اس کے جواب میں پورا نہ سہی، چھوٹے ہی کسی سورہ کا جواب پیش کر دیں۔

یقیناً اگر انہیں اس پر قدرت ہوتی تو وہ قرآن کے مطالبہ کے مطابق عوض جنگی ہنگامہ آرائی کے ادبی معرکہ آزمائی کرتے اس صورت میں بغیر کسی خونریزی اور نتیجہ تباہی و بربادی کے اسلام کی آواز پست ہو جاتی لیکن جب انہوں نے قرآن کے پے در پے تازیانوں کے باوجود اس میدان سے گریز ہی پسند کیا اور حرب و ضرب، جنگ و جدال کو اس کے تمام مہلک نتائج کے باوجود مقابلہ کے لئے اختیار کیا تو اس سے ان کی عاجزی طشت از بام ہو گئی اور قرآن مجید کا معجزہ ہونا پایہ ثبوت کو پہنچ گیا۔

شیخ صدر الدین شیرازی کے لفظوں میں:

دفع تحذی المتحدی بنظم الکلام اھون من الدفع السیف۔

دعوائے بے مثالی کرنے والے کی رد۔ ایک کلام مرتب کر کے آسان ہونا چاہئے تھی، یہ نسبت تلوار کے ساتھ مقابلہ کے علامہ نیشاپوری نے کہا ہے:

فاضطہم التعجیز الی ایثار الاصعب علی الاسهل فتبین ان الاسهل فی النظر الاصعب فی نفس الامر

وذلك من اول الدلیل علی حقیقہ المنزل وصدق المنزل علیہ

یہ معجزانہ حیثیت کا نتیجہ تھا کہ انہوں نے آسان راستے کو چھوڑ کر مشکل راستہ اختیار کیا جس سے ثابت ہوا کہ جو ظاہری نگاہ میں آسان تھا (یعنی قرآن کا جواب پیش کرنا) وہ حقیقت میں زیادہ مشکل تھا اور یہ بہت بڑا ثبوت ہے اس کلام کی حقانیت کا جو اتارا گیا اور اس شخص کی سچائی کا جس پر وہ اتارا گیا ہے۔ (غرائب القرآن۔ ج ۱۔ ص ۲)

پھر جب اس دور کے فصحاء عرب باوجود اس اقتدار خاص اور کمال کے قرآن کے مقابلہ میں عاجز رہے تو دوسروں کو مجال دم زدن کہاں ہو سکتی ہے۔ اس عاجزی کا تعلق براہ راست اگرچہ فصحاء عرب سے تھا مگر اس سے حقانیت کا جو ثبوت ہے وہ ہمہ گیر حیثیت رکھتا ہے اس لئے یہ معجزہ خاص عرب کے لئے نہیں تھا بلکہ تمام خلق کے لئے۔

اس پہلو کو قدیم ترین عربی کے ادیب عمرو بن بحر جاحظ نے ان الفاظ میں نمایاں کیا ہے۔

ان عجز العرب عن مثل نظم القرآن حجة علی العجم من جهة اعلام العرب العجم انہم كانوا عن ذلك

عجزة (۱)

قوم عرب کا قرآن کے سے کلام کو پیش کرنے سے عاجز رہنا غیر عرب تمام دنیا کے سامنے حقانیت کا ثبوت ہے جب کہ قوم عرب نے اپنی عاجزی کا اس کے مقابلہ سے اظہار کر دیا ہے۔ (البيان والتبيين - ج ۳ - الطبعة الاولى - ص ۱۷۱ و ط ۴ ص ۲۷۰)

اور پھر اس پر حقیقت یہ ہے کہ نزول قرآن کو چودہ سو برس ہو گئے اور قرآن اسی ایک آواز سے اپنی مقابل دنیا کے ہر طبقہ کو صدادے رہا ہے اور عالم کی فضا اس کے دعوائے بے مثالی سے گونج رہی ہے اور اس کے مخالف اپنی تحریک کی اشاعت اور قرآن کی مخالفت میں سلطنتوں کی طاقت، مال و دولت کا زور اور گراں قدرت خزانوں کا سرمایہ صرف کرتے رہے ہیں۔

لیکن قرآن کی آواز (لا یا تمّن بمثلہ) آج تک سچی ہے۔ اور سب طرح کی مخالفتیں اور قرآنی عظمت کے گھٹانے کی سر توڑ کوششیں ہوئیں قرآن پر (بزعم خود) ادبی اعتراضات کئے گئے۔ قرآن واقعات کو بخیاں خود مشکوک ثابت کیا گیا۔ قرآن کے مضامین کو کتب سابقہ سے ماخوذ بنا یا گیا۔ قرآن میں مسلمانوں کی کتابوں سے تحریف کے ثبوت پیش کئے مگر یہ نہ ہوا کہ کوئی ایک قرآن کے کل نہ سہی، بعض کا جواب تحریر کر دیتا۔ جیسا کہ صدر شیرازی نے تحریر فرمایا:

لو کان بظہر فان اذخل الشعراء لم تحدوا بشعرهم و عورضوا ظہرت البعاضات و المناقضات

الجارية بينهم

اگر ایسا کبھی بھی ہوا ہوتا تو نمایاں ہوتا اس لئے کہ معمولی شعراء نے جب اپنے کلام کے لئے چیلنج کیا اور ان کے جواب دیئے گئے تو یہ مقابلے والے جوابات شہرہ آفاق ہو گئے۔ (شرح اصول اصول کافی مطبوعہ ایران - ص ۴۲۱)

پھر یہاں صورت حال یہ ہے کہ حقانیت قرآن کی مخالف جماعتیں بکثرت ہیں۔ چاہے وہ جواب کسی ایک مذہب یا جماعت کی کسی فرد کا نتیجہ قلم ہوتا ہے مگر یہ تمام جماعتیں اس کی اشاعت میں متفق ہو جاتیں بلکہ اگر وہ بالکل اس کے مثل نہیں، کچھ اس کے لگ بھگ اور ذرا قریب بھی ہوتا تو یہ لوگ اپنے تعصب سے اسے قرآن سے زیادہ بڑھا چڑھا کر پیش کرتے اور سب ل کر یہ کہتے کہ قرآن کا دعویٰ (معاذ اللہ) غلط ہو گیا۔ جب ایسا نہیں ہوا تو صاف ثابت ہوا کہ قرآن کے مقابلہ میں دنیا کی طاقت حقیقتہ قاصر تھی، قاصر ہے اور یقین کرنا چاہیے کہ ہمیشہ قاصر رہے گی۔

سلسلہ معجزات میں قرآن کا امتیاز

تمام انبیاء آیت و بینات یعنی معجزات کے ساتھ مبعوث ہوئے لیکن ان کی نبوتوں کے چراغ خاموش ہو گئے اس لئے کہ ان کی بنیاد ایسے معجزات پر تھی جو وقتی حیثیت رکھتے تھے۔ اس وقت وہ مکروں پر اتمام حجت کے لئے کافی تھے مگر کچھ عرصہ گزرنے کے بعد ان کی صحت و واقعیت روایات اور مختلف المضمون حکایات کی رہین منت ہو گئی۔

اس کا نتیجہ یہ ہے کہ اگر یہود سے موسیٰ کی نبوت کا ثبوت کوئی شخص منکر ہو کر طلب کرے یا عیسائیوں سے عیسیٰ کی نبوت کا، تو انہیں سوا خاموشی کے چارہ کار نہیں کیوں کہ ان کی کوئی نشانی جیتی جاگتی ہوئی حیثیت نہیں رکھتی اور کسی نبی نے ایسا معجزہ اپنے بعد نہیں چھوڑا جو تمام اہل عالم

کے سامنے رکھ دیا جائے کہ ہر زمانہ کے لوگ اپنے دور کے ذرائع اور اپنے ترقی یافتہ دماغوں کے معیار سے اس کا جانچ سکیں اور اس کے مختلف پہلوؤں پر بحث کر سکیں۔

بس ایک پیغمبر اسلام حضرت محمد مصطفیٰ ﷺ ہیں جنہوں نے معجزہ ایسا پیش کیا جو آپ کی نبوت کے لئے ہر دور میں دلیل حسی کی حیثیت رکھتا ہے اور ہر زمانہ میں حضرت کی نبوت کو تقلیدی حیثیت سے نکال کر تحقیقی دائرہ میں لانے کا ضامن ہے یہ قرآن ہے جس کے زیر دامن پیغمبر اسلام ﷺ کی رسالت کا چراغ انقلابات زمانہ کی ہزاروں آندھیوں میں بھی روشن ہے اور اپنے اعجاز کی روح کے لئے ہوئے ہر انسان کو غور و خوض کی دعوت دیتا ہے اور ہر ادیب جو قرآن کی زبان کو بحیثیت عربی کے سمجھ سکتا ہے (چاہے وہ ایمان رکھنے والوں میں سے نہ ہو) پہلی نظر میں یہ محسوس کرتا ہے کہ وہ ایک زندہ زبان کے ایک اہم کارنامے کو دیکھ رہا ہے اور اگر یہی دلچسپی اسے کچھ زیادہ غور پر آمادہ کر دے تو وہ آخر میں یقین کرے گا کہ وہ ایک زندہ نبوت کی زندہ دستاویز کا مشاہدہ کر رہا ہے۔

قرآن مجید کی حیثیت اعجاز

وہ لوگ جو قرآن مجید کو معجزہ سمجھتے اور خداوندی کلام تسلیم کرتے ہیں ان میں اس حیثیت سے تھوڑا سا اختلاف ہو گیا ہے کہ قرآن مجید کس حیثیت سے معجزہ ہے؟ جناب سید مرتضیٰ علم الہدیٰ اس کے قائل ہو گئے کہ قرآن صرف و سلب قوی کے اعتبار سے معجزہ ہے۔ اس کا مطلب یہ ہے کہ خالق کی قوت قاہرہ کا یہ ایک کرشمہ ہے کہ جب کوئی قرآن کا جواب لکھنا بھی چاہئے تو اس کی قوت سلب ہو جائے اور اس کی طاقت جواب دیدے۔ اگرچہ منطقی طور پر نتیجہ اعجاز کے لحاظ سے اس قول سے کوئی نقصان نہیں ہوتا مگر واقعیت کے لحاظ سے وہ درست نہیں ہے باوجود سید کی جلالت قدر کے جمہور علماء نے اس کو رد کر دیا۔ کیونکہ ان کے قول کا مطلب یہ قرار پاتا ہے کہ قرآن میں خود کوئی ایسی بات نہیں ہے جس کا جواب لانے سے فصحاء عرب قاصر ہوتے لیکن یہ اللہ کی قدرت ہے کہ اس کا جواب دینے پر کسی کو قدرت نہیں ہوتی اور جب کوئی شخص اس کا جواب لکھنا چاہئے تو اس کی قوت کو سلب کر دیتا ہے اور موانع پیدا کر دیتا ہے۔ لیکن بے لوث وجدان کا فیصلہ ہے کہ جب ہم جواب کی نیت سے خالی الذہن ہو کر بغیر کسی خیال معارضہ و مقابلہ کے بھی آیات قرآن پر نظر ڈالتے ہیں تو یہ محسوس ہوتا ہے کہ وہ انسانی سطح سے بلند شان رکھتا ہے چنانچہ شریف مرتضیٰ کے چھوٹے بھائی جامع نوح البلاغہ علامہ شریف رضی جو عربی ادب میں بڑے بھائی سے اونچا درجہ واقف چاہے نہ رکھتے ہوں لیکن بحیثیت ادیب ان سے زیادہ نمایاں ضرور ہیں اپنی بیش قیمت تصنیف ”حقائق التاویل“ مطبوعہ نجف اشرف (صفحہ ۱۰۲) میں لکھتے ہیں:

انه ليرى فيه عند الانفراد بتلاوته من غرائب الفصاحة و نواقب البلاغته و نوادر الخواطر عن الكلام عليه و الايضاح من عجائب ما فيه.

انسان جب تنہائی میں اس کی تلاوت کرے تو فصاحت کے ایسے عجائب انداز بلاغت کے حیرت ناک اسلوب بے مثال الفاظ اور حکمتوں کے ایسے سرچشمہ دیکھے گا جس پر گفتگو کرنے اور ان عجائبات کی تشریح کرنے سے انسانی ذہن عاجز ہوگا۔

اس سے صاف ظاہر ہے کہ یہ اعجازی صفت خود قرآن میں مستقل طور پر موجود ہے، نہ یہ کہ کسی آدمی کے مقابلہ کی نیت سے قلم اٹھاتے وقت ہر دفعہ اللہ کی طاقت کے لئے حرکت میں آنے کی ضرورت ہو اور ایسے آدمی کے مقابلہ میں خاص طور سے وہ اپنی قدرت سے کام لیا کرے۔

ایک دوسرا خیال جو بالکل غلط ہے، یہ ہے کہ قرآن بحیثیت اپنی فصاحت و بلاغت کے معجزہ نہیں ہے اور نہ باعتبار اپنے الفاظ و معانی کی

جامعیت کے بلکہ اس کے معجزہ ہونے سے مراد یہ ہے کہ وہ ایک مکمل اور کامل اثر و نفوذ رکھنے والا قانون ہے اور اس میں حسب اقتضائے زمانہ انسان زندگی کے تمام شعبوں کے لئے احکام بوجہ اتم موجود ہیں۔

یہ خیال اس لئے صحیح نہیں ہے کہ اس صورت میں قرآن مجید کے بس مجموعی طور پر مقابلہ کا سوال پیش کیا گیا ہوتا نہ کہ دس سورتوں کے مقابلہ کی دعوت بلکہ آخر میں صرف ایک سورہ کے جواب کی طلب پھر یہ کہ لاجوابی کا اعلان تھوڑے تھوڑے وقفہ کے ساتھ ابتدا ہی سے ہونے لگا، لیکن یہ جہت اعجاز پیدا ہوتی ہے پورے قرآن کی تنزیل کے بعد اگر اس کے معجزہ ہونے کے یہ معنی ہوتے تو مطالبہ جواب کا تمام قرآن کے نازل ہونے کے بعد ہوتا نہ کہ اثناے تنزیل میں۔ اس سے ظاہر ہے کہ جہت اعجاز کوئی ایسی ہے جو کل و جز میں یکساں طور پر پائی جاتی ہے۔

بے شک یہ بھی درست نہیں ہے کہ قرآن کی اعجازی حیثیت بس فصاحت و بلاغت میں منحصر ہے، فصحائے عرب کے لئے وہ بحیثیت فصاحت معجزہ تھا مگر چونکہ وہ ہر زمانہ میں باقی رہنے والی دلیل بین بنا کر بھیجا گیا لہذا اس میں بلند اور پست ظاہر بین اور دور رس ہر درجہ کے دماغوں کے لئے جہات اعجاز موجود ہیں اور فصاحت و بلاغت والے اعجاز کے علاوہ وہ باعتبار معارف و حقائق، باعتبار نکات و دقائق، باعتبار جامعیت و وسعت علوم، باعتبار متانت و بلندی تہذیب اور پھر باعتبار اپنے تعلیمات و ہدایت کے ہر دور زمانہ کے لئے معجزہ ہے۔

قرآن کے تازہ ترین معجزات

طبلیات و فلکیات میں دنیا برابر ترقی کرتی جا رہی ہے اور اسی میں کوئی شبہ نہیں کہ بہت سے دروازے حکمت و فلسفہ کے جو سابق زمانہ میں بند تھے وہ اب کھل گئے ہیں یا کھل رہے ہیں اور سینکڑوں رموز جو اس کے پہلے راز سر بستہ کی حیثیت رکھتے تھے اب منکشف ہوتے جاتے ہیں۔ اگرچہ ان انکشافات میں کچھ ظنی یا وہمی بھی ہوتے ہیں اور ان میں انداز، تخمین یا تخیل اور تمثیل و قیاس کی آمیزش ہوتی ہے اس لئے میں اس بات سے متفق نہیں ہوں کہ مذہبی آیات و روایات کو کھینچ تان کر جدید تحقیقات پر منطبق کیا جائے۔

یہ کوشش اس لئے صحیح نہیں کہ انسانی فلسفہ و علم تبدیل ہونے والی چیز ہے اور دین ثابت و برقرار حقیقتوں پر مبنی ہے اور یہ ظاہر ہے کہ ثابت و لازوال چیز کا متغیر اور تبدیل چیز سے دائمی طور پر تعلق نہیں ہو سکتا۔

لہذا اگر دینی تصریحات کسی موجود تحقیقات فلسفی کے خلاف ہوں تو ہمیں یہ ماننا ناگزیر ہے کہ فلسفہ ابھی اس بلندی کے درجہ تک نہیں پہنچا کہ اس حقیقت کا صحیح انکشاف ہو سکے۔ پھر بھی اس میں شبہ نہیں کہ سائنس کے بعض تازہ معلومات ایسے ہیں جن کا پتہ قرآن اور احادیث سے صاف صاف چلتا ہے۔ اس قسم کے آیت ہم کو قرآن کے تازہ ترین اعجاز کے پہلو سے روشناس کرتے ہیں کہ وہ چیزیں جو ہزاروں سال تک پردہ خفا میں رہیں اور اب ہزاروں قسم کے جدید آلات رصدیہ اور مختلف قسم کے دوربینوں سے ان کا پتہ چلا یا گیا ہے نبی امی کے لائے ہوئے قرآن میں وہ تیرہ چودہ سو برس پہلے مذکور تھیں۔

بعض آیتیں قرآن کی ایسی ہیں کہ ان کو جب ہیئت قدیم کے قدیمی مسلمات کی بناء پر جانچا گیا تو کسی طرح ان کے ظاہری طور پر معنی سمجھ میں نہ آئے لہذا مفسرین نے جو ان علوم کو بالکل درست مانتے تھے ان آیات میں تاویلات سے کام لیا لیکن اب جس وقت کی ہیئت نے پلٹا کھلایا ہے اور علم کے دور میں انقلاب آیا ہے تو وہ آیات بغیر تاویل کے اسی حقیقت کو ظاہر کر رہے ہیں جن کا انکشاف اب ہوا ہے۔ عراق کے فلسفی عالم علامہ سید بدین شہرستانی نے ایک کتاب ”الہیئۃ دارالاسلام“ تقریباً آج سے نصف صدی پہلے تحریر فرمائی تھی جو عراق میں شائع ہوئی اور اس کا اردو

ترجمہ مولانا محمد ہارون صاحب اعلیٰ اللہ مقامہ نے ”البدرا التمام“ کے نام سے کیا جو دفتر ”البرہان“ لدھیانہ سے شائع ہوا۔ اس میں اگرچہ بہت سے تاویلات پہلی قسم میں داخل ہیں جن کی نوعیت سے میں اختلاف کا اظہار کر چکا ہوں لیکن بہت سے نمونے دوسری قسم کے بھی موجود ہیں اور بعض مسائل انکشافات جدید کے واقعی قرآن و احادیث کے تصریحات سے پورے طور پر ثابت ہوتے ہیں جن میں کسی تاویل سے کام نہیں لیا گیا ہے۔

مصر کے مشہور عالم شیخ طنطاوی جوہری کی کتاب ”القرآن والعلوم العصریہ“ اور شیخ عبدالحمید علی بدیرازہری کی کتاب ”القرآن والعلوم العصریہ“ اور ”معجزات القرآن العشرین“ بھی اس سلسلہ میں اچھی کتابیں ہیں لیکن شیخ طنطاوی نے جو اس رنگ میں پوری تفسیر لکھ ڈالی ”جو ابراہیم القرآن“ وہ ویسی ہی دوران کارتاویلات اور غیر قانونی علوم کی بہتات سے باوجود اپنی وسعت دامن اور مصنف کی انتہائی عرق ریزی کا ثبوت ہونے کے بحیثیت تفسیر غیر مقبول شے بن گئی۔ عم معظم مولانا سید احمد صاحب قبلہ علامہ ہندی کی کتاب ”فلسفہ الاسلام“ میں بھی قرآن اور علوم عصریہ میں تطابق کے سلسلہ میں کافی فلر انگیز مواد موجود ہے جس کے بہت سے اجزاء غیر مطبوعہ رہ گئے اور معلوم نہیں قلمی شکل میں بھی محفوظ ہیں یا نہیں۔

قرآن کے امتیازی خصوصیات بحیثیت اسناد و اعتبار

ہم نے اپنی کتاب ”تحریف قرآن کی حقیقت“ میں بہت تفصیل کے ساتھ اس پر روشنی ڈالی ہے، کہ جتنی کتابیں اس وقت الہامی سمجھی جاتی ہیں اور وحی آسمانی کی طرف منسوب کی جاتی ہیں ان کے متعلق اگر خود ان کے ماننے والوں کے تحریرات کی روشنی میں نظر کی جائے تو ان کی تاریخ زندگی ایسے حوادث و انقلابات کا مجموعہ نظر آتی ہے جن کی بناء پر وثوق کے ساتھ نہیں کہا جاسکتا کہ ان کے کسی جزء کا بھی دنیا میں وجود باقی ہے اور جسے اب اس کے قبعین سر اور آنکھوں پر رکھ رہے ہیں اور خدا کا کلام سمجھتے ہیں اس میں کوئی آدھا یا چوتھائی جزء بھی ایسا ہے جو اس حقیقی وحی سے عیناً مطابق ہو جو پیغمبروں پر نازل ہوئی تھی۔ اس کے برخلاف جب ہم اسلامی کتاب ”قرآن کریم“ پر نظر ڈالتے ہیں تو وہ ایسی تمام کمزوریوں سے بلند نظر آتی ہے اور اس کی تاریخ ایسے خصوصیات پر مشتمل ملتی ہے جو اس کے استناد و اعتبار کے ضامن ہیں۔

پہلی خصوصیت:

امت اسلامیہ کو جو قرآن مجید کی امانت دار اور اس کی حفاظت و نگہداشت کی براہ راست ضامن سمجھی جاسکتی ہے، وہ حقیقی معنی میں باختلاف زمانہ اس کے صحیح تعلیمات سے کتنی ہی دور جا پڑی ہو اور اس کی بناء پر اہل معنی اس پر ارتداد کا حکم لگا دیں لیکن ایسا کوئی وقت نہیں آیا کہ اس نے قرآن کا دامن ہاتھ سے چھوڑنے کا معاذ اللہ اعلان کیا ہو اور بر ملا کفر و شرک اختیار کیا ہو بلکہ جس وقت سے مسلمانوں نے دنیائے وجود میں قدم رکھا ان کی تعداد زیادہ سے زیادہ ہوتی رہی اور وہ برابر اسلام کو اپنا نشان قومیت اور قرآن کو اپنا طرہ دستار بنائے رہے

دوسری خصوصیت:

قرآن مجید کے متعلق کبھی کوئی پابندی عاید نہیں کی گئی کہ اس کا نسخہ کسی خاص فرد یا جماعت کے پاس محدود رہے بلکہ عام طور پر مسلمانوں کو یہ حق حاصل رہا کہ وہ اسے لکھیں نقل کریں اور از بر یاد کریں۔

تیسری خصوصیت:

قرآن اپنی اصلی زبان (عربی) میں موجود ہے اور صرف اتنا نہیں بلکہ ہر مسلمان قرآن بس اسی کو سمجھتا ہے جو خاص الفاظ پر مشتمل ہے ان کے شرعی احکام بھی اسی قرآن سے تعلق رکھتے ہیں، نماز میں اس کا پڑھنا لازم اور دوسرے اوقات میں اس کی تلاوت باعث اجر و ثواب یہ احکام تراجم قرآن پر مرتب نہیں ہیں ترجمہ جس زبان کا ہو وہ ترجمہ ہی کہلاتا ہے کوئی مسلمان اسے قرآن نہیں سمجھتا۔

چوتھی خصوصیت:

قرآن مجید کے آیات کو متفرق طور پر خود رسالت مآب بوقت ورود ہی قلمبند کر لیا کرتے تھے اور پھر ان متفرق آیات کو بعد حضرت کی وفات کے تقریباً فوراً ہی کتابی شکل میں جمع کر لیا گیا جن کی تصدیق وقتاً فوقتاً ان ہستیوں نے کی جنہیں حفاظت قرآن کا ذمہ دار بنایا گیا تھا۔

پانچویں خصوصیت:

قرآن میں خود قدم قدم پر اس کے مُنْزَلٌ مِنْ اللّٰهِ ہونے کا اعلان ہے اور کسی دوسرے شخص کا کیا ذکر رسول کا ذاتی کلام ہونے کی نفی کی گئی ہے۔

چھٹی خصوصیت:

قرآن کی اصلیت و حقانیت کے بارے میں مسلمانوں میں باوجود آپ کے سینکڑوں اختلافات کے کوئی اختلاف نہیں ہے بلکہ اس سے متفقہ حیثیت سے کلام الہی سمجھتے ہیں۔

ساتویں خصوصیت:

قرآن کے متعلق اس کے ماننے والے اس نقطہ پر متفق ہیں کہ وہ دنیا کے آخری دور تک رہنما بنا کر بھیجا گیا ہے اور اس کے تعلیمات کسی خاص زمانہ سے مخصوص نہیں ہیں۔

آٹھویں خصوصیت:

قرآن جب سے کتاب شکل میں مدون ہو کر مسلمانوں میں منتشر ہوا، اس کی ایک ایک لفظ کی ہر دور میں جانچ پڑتال ہوتی رہی اور تمام مسلمان بلا تفریق فرقہ اس کی کتاب، قرأت اور تفسیر و تشریح کی طرف متوجہ رہے جس سے قرآن مجید میں اب کسی دور میں تصرف اور تحریف کا امکان نہیں رہا۔

نویں خصوصیت:

قرآن مجید کا انداز بیان خود ہی اپنا معیار ہے جس کا نتیجہ یہ ہے کہ کسی بڑے سے بڑے فصیح کلام میں بھی قرآن کا ایک جملہ آجاتا ہے تو وہ اس طرح نمایاں ہوتا ہے جیسے سنگریزوں میں موتی اور نہیں تو ستاروں میں ماہتاب۔

پانچواں تبصرہ

جمع وتدوین قرآن

قرآن مجید تدریجی حیثیت سے تیس برس کے عرصہ میں رسالت مآب پر نازل ہوا۔ مختلف حالات اور واقعات کی مناسبت سے آیات اور کبھی پورے پورے سورتے اور آپ پر اترتے اور آپ ان کی تبلیغ فرمادیتے تھے اور کوئی لکھنے والا جب آجاتا تھا تو اسے کاغذ یا چمڑے یا درخت کی چھال جو کچھ ملتا اس پر لکھوادیا کرتے تھے۔

لیکن عرب میں کتابت اور قرات کا رواج بہت کم تھا اس لئے ذوق حفظ ان میں ترقی پر تھا۔ لہذا قرآن کے لئے بھی شروع میں حفظ ہی کا طریقہ اختیار کیا گیا اور بیرون جات میں جہاں جہاں لوگ مسلمان ہوتے وہاں قرآن کی تعلیم کے لئے معلمین کو روانہ کیا جاتا تھا اور جتنا جس کو ممکن ہوتا تھا اتنا اس کو قرآن حفظ کراتے تھے لیکن یہ حفظ تھا حفاظت وحی الہی کی ضمانت نہیں بن سکتا تھا جب تک وہ کتابی شکل میں مدون اور محفوظ نہ ہو۔ رسول کے حکم سے بروقت جو کتابت ہوتی تھی وہ متفرق اور غیر مرتب صورت رکھتی تھی اس لئے بعد رسول جو سب سے اہم ضرورت تھی وہ یہ کہ ان اجزاء کو مرتب صورت سے کتاب کی شکل میں لے آیا جائے۔

مگر یہ عام صحابہ کے بس کی بات نہیں تھی۔ کتاب کے اوراق ہوں تو انتہائی زحمت کے ساتھ سہی کوئی ان کی ترک ملا دے مگر آیتیں قرآن کی جو متفرق چھوٹے چھوٹے پتھر کے ٹکڑوں، چمڑے کے حصوں اور درخت خرما کی چھالوں پر ہوں، ایک ڈھیر کی صورت میں کسی انسان کے سامنے رکھ دی جائیں تو کس میں قدرت ہے کہ انہیں اصل سلسلے کے مطابق مرتب کر دے۔

پھر صحابہ تو ہر وقت رسول کی خدمت میں موجود نہیں رہتے تھے ان میں سے بہت سے حضرات بعد ہجرت اسلام لائے تھے اور قرآن اس کے پہلے سے نازل ہو رہا تھا۔ ان میں زیادہ تر تجارت پیشہ اور کاروباری لوگ تھے ان میں سے اکثر بس نماز میں پڑھنے بھر کے لئے جتنے قرآن کی ضرورت تھی وہ یاد کر لیتے تھے پورا قرآن ہر ایک آدمی کہاں یاد کر سکتا تھا چہ جائیکہ اس کے آیات کی پوری ترتیب اور شان نزول اس کے لئے ایسی ہستی کی ضرورت تھی جسے خاص طور پر خدا اور رسول کی طرف علم قرآن عطا ہوا ہو جو آیات کی ترتیب اور شان و کیفیت نزول سے پورے طور پر مطلع ہو یہ ذات حضرت علی بن ابیطالب کی تھی جو خالق کی جانب سے اس فریضہ کو انجام دینے کے ذمہ دار تھے اور رسول نے انہی کو تمام دینی امانتوں کا محافظ بنایا تھا۔ چنانچہ پیغمبر خدا کی ودیعتیں سب انہیں کے سپرد تھیں اور وہ قرآن کا مکتوبی ذخیرہ بھی تمام وکمال انہی کے پاس تھا اور رسالت مآب نے آپ کے لئے اعلان فرمادیا تھا کہ عَلِيٌّ مَعَ الْقُرْآنِ وَالْقُرْآنُ مَعَ عَلِيٍّ قرآن کے ساتھ ہیں اور قرآن علی کے ساتھ۔ اور اس سلسلے کا نام لے کر جس کی پہلی کڑی آپ تھے قرآن کے ساتھ مرکز تمسک قرار دیا تھا اس طرح کہ اِنِّي تَارِكٌ فِيكُمْ التَّثْقَلِينَ كِتَابَ اللَّهِ وَعِزَّتِي اَهْلَبِيحِي۔ مگر رسول کی وفات کے بعد جب اقتداد اپنے مرکز سے ہٹا تو ارباب اقتدار کے سیاسی مصالح اس کے متقاضی نہ تھے کہ قرآن کے ساتھ علی ابن ابیطالب کا نام ہر مسلمان کے ذہن پر نقش ہو۔ لہذا باوجودیکہ حضرت علی ابن ابیطالب علیہ السلام نے سب سے مقدم یہی کام سمجھا اور اسے اس سرگرمی سے انجام دیا کہ قسم کھائی کہ رد اپنے دوش پر نہ ڈالوں گا اس کا مطلب یہ ہے کہ گھر سے باہر نکل کر کہیں آؤں جاؤں گا نہیں جب تک

قرآن کو کتابی صورت سے اس کی تنزیلی ترتیب کے مطابق جمع نہ کر دوں۔ چنانچہ چند ہی روز میں آپ نے اس کام کو انجام دے دیا، مگر جب اسے آپ نے ارباب اقتدار کے سامنے پیش کیا تو وہاں سے اسے رد کر دیا گیا اور کہا، ہمیں اس کی ضرورت نہیں ہے۔

آپ خاموشی کے ساتھ اپنے اس جمع کردہ مصحف کو واپس لائے اور اپنے ذخیرہ خاص میں محفوظ کر دیا۔

اب کچھ عرصہ تک اہل اقتدار ملک کے مختلف اطراف میں بھڑکتے ہوئے بدامنی کے شعلوں کو بجھانے میں مصروف رہے، جب اس سے فرصت ہوئی اور ان لڑائیوں میں حفاظ قرآن کی کثیر تعداد قتل ہو گئی اور خوف پیدا ہوا کہ حاملان قرآن کے قتل ہونے کے سبب کہیں قرآن کا کثیر حصہ تلف نہ ہو جائے تو اس وقت جمع قرآن کی ضرورت محسوس کی اور اس خدمت کو زید بن ثابت کے سپر کیا گیا جو رسالت مآب کے آخری زمانہ کے کم عمر صحابہ میں سے ایک فرد تھے اور حفظ قرآن شوق و ذوق سے کیا تھا، انہوں نے بڑی جانفشانی و عرق ریزی کے ساتھ کچھ اپنے حافظہ کی مدد سے اور کچھ صحابہ کے پاس سے متفرق طور پر تھوڑے تھوڑے اجزاء جو تھے، ان سب کو سامنے رکھ کر اور دوسرے صحابہ سے پوچھ کر قرآن مجید کو حکومت وقت کے زیر سایہ جمع کیا۔

اب یہ وہی حکومت کے سیاسی تقاضے تھے کہ جمع قرآن کیلئے اتنے پاپڑیلنے کے بجائے اس ایک ذات کی انجام دی ہوئی خدمت سے فائدہ اٹھایا جاتا جو مسلم طور پر سے بڑی عالم قرآن ہستی تھی۔ مگر افسوس ہے کہ ایسا نہیں کیا گیا۔ جس کی وجہ سے ترتیب آیات تنزیل کے مطابق نہ ہو سکی اور اس سے یہ بڑا علمی خسارہ ہو گیا کہ نسخ و منسوخ کی شناخت مشکل ہو گئی اور بعض آیات کی تاویل و تفسیر جو خود سیاق و سلسلہ کلام سے معلوم ہو جاتی اب دشوار ہو گئی جس پر اثنائے تفسیر میں ہم جا بجا روشنی ڈالیں گے۔

لیکن یہ خود معنوی طور پر قرآن مجید کے اسلوب کا ایک معجزہ تھا کہ غیر مرتب شکل میں یکجا ہونے کے بعد بھی اس کے آیات کی افادیت برقرار رہی اور اس کی معجزانہ شان فصاحت و بلاغت کو صدمہ نہیں پہنچا۔ اس کے ساتھ چوں کہ حضرت علیؓ ابن ابیطالبؓ نے اس کے بالمقابل اپنے جمع کردہ قرآن کی اشاعت کرنا ضروری نہیں سمجھی۔ اس سے یقینی طور پر یہ ثابت ہو گیا کہ موجودہ صورت سے جو کتاب جمع ہوئی اس میں کوئی فروگذاشت ایسی نہیں ہوئی ہے جس سے اس کی حقانیت کو صدمہ پہنچا ہو۔ اس طرح واقعی و حقیقی اجماع ہو گیا اس قرآن کی حقانیت پر جو بین الدفتین موجود ہے جس میں کسی اسلامی فرقہ کو شک و شبہ کی گنجائش نہیں ہے۔

چھٹا تبصرہ

نفی تحریف

اگر حضرت امیر المؤمنین علیؑ بن ابیطالبؑ اس قرآن کی اشاعت پر جو ارکان حکومت کی جانب سے مرتب کیا گیا تھا صرف سکوت اختیار فرماتے تو بھی وہ اس کی حقانیت کی دلیل ہوتا واقعہ یہ ہے کہ حضرت نے اس پر سکوت ہی نہیں فرمایا بلکہ اپنے کلمات میں گویا اس پر مہر تصدیق ثبت کر دی۔ اس کے اتباع کی دعوت دی اور اسے معاش اور معاد کے تمام معاملات میں حجت خدا بتلایا۔

اسے میں ہی نہیں کہہ رہا ہوں بلکہ ہر نقطہ نظر کے شیعہ اس پر متفق ہیں چنانچہ ”عقائد و مسلمات“ کے نعرے لگانے والی جماعت کے ایک رکن رکیں مولوی سبط الحسن صاحب ہنسوی اپنے مضمون ”تاریخ خط و خطاطی میں علیؑ کا مقام“ (شائع شدہ الارشاد بڈگام کشمیر جمادی الثانی ورجب ۱۳۸۶ھ اکتوبر و نومبر ۱۹۶۶ء میں لکھتے ہیں:

”باوجود مصروفیت حضرت نے متعدد نسخے قرآن کے تحریر فرمائے جو نقل ہیں اسی نسخہ قرآن کی جس پر امت نے اجماع کیا تھا گویا اس عمل سے امیر المؤمنین نے مروجہ مصحف کے کلام الہی ہونے کی تصدیق فرمادی جو آپ نے منصب امامت کا فرض اولین تھا۔ (الارشاد ص ۲۷)

نسخ البلاغہ میں جو آپ کے ارشادات کا مجموعہ ہے اس کی بہت سی مثالیں موجود ہیں

ایک خطبہ میں ارشاد فرماتے ہیں:

اللَّهُ الَّذِي آتَاهَا النَّاسَ، فِيمَا اسْتَحْفَظْتُمْ مِنْ كِتَابِهِ، وَاسْتَوْدَعَكُمْ مِنْ حُقُوقِهِ، فَإِنَّ اللَّهَ سُبْحَانَهُ لَمْ يَخْلُقْكُمْ عَبَثًا، وَلَمْ يَتْرُكْكُمْ سُدىً، وَلَمْ يَدْعُكُمْ فِي جَهَالَةٍ وَلَا عَمَى، قَدْ سَمَى آثَارَكُمْ، وَعَلَّمَ أَعْمَالَكُمْ، وَكَتَبَ آجَالَكُمْ، وَأَنْزَلَ عَلَيْكُمْ الْكِتَابَ تَبْيَانًا لِكُلِّ شَيْءٍ وَعَمَّرَ فِيكُمْ نَبِيَّهُ أَرْمَانًا، حَتَّى آكُمَلْ لَهُ وَلَكُمْ، فِيمَا أَنْزَلَ مِنْ كِتَابِهِ وَدِينَهُ الَّذِي رَضِيَ لِنَفْسِهِ.

اللہ کا پاس کرواے لوگو! کتاب خدا کے بارے میں جس کا محفوظ رکھنا اس نے تم سے چاہا ہے اور تمہیں اس کے حقوق کا امانتدار بنایا ہے کیوں کہ اللہ نے تم کو بیکار نہیں پیدا کیا اور نہ یوں ہی چھوڑ رکھا ہے اور نہ تمہیں بے خبری اور اندھے پن میں چھوڑ دیا ہے اس نے تمہارے حالات مقرر کر دیئے اور تمہاری کارگزاریوں پر نشان کھینچ دیئے ہیں اور تمہاری عمریں قلمبند کر دی ہیں اور تم پر کتاب اتاری ہے جس میں ہر چیز کا بیان ہے اور اس نے تمہارے درمیان اپنے نبیؐ کو ایک زمانہ تک زندہ رکھا یہاں تک کہ اس نے ان کے لئے اور تمہارے لئے اس کتاب میں جو اتاری ہے اپنے اس دین کو مکمل کر دیا ہے جسے اس نے اپنا پسندیدہ قرار دیا ہے۔ (خطبہ ۸۴)

دوسرے خطبہ میں ہے:

تَعَلَّمُوا الْقُرْآنَ فَإِنَّهُ أَحْسَنُ الْحَدِيثِ، وَتَفَقَّهُوا فِيهِ فَإِنَّهُ رَبِيعُ الْقُلُوبِ، وَاسْتَشْفُوا بِبُورِهِ فَإِنَّهُ شِفَاءُ الصُّدُورِ، وَأَحْسِنُوا تِلَاوَتَهُ فَإِنَّهُ أَنْفَعُ الْقَصَصِ.

قرآن کی تعلیم حاصل کرو، اس لئے کہ وہ بہترین کلام ہے اور اس کے سمجھنے کی صلاحیت حاصل کرو کہ وہ کشت دل کے لئے بہار ہے اور اس کی روشنی سے اپنی بیماریوں کو دور کرو اس لئے کہ وہ سینوں کے لئے شفاء ہے اور اس کی تلاوت خوب کرو کیوں کہ وہ واقعات کا بہترین تذکرہ ہے۔ (خطبہ ۱۰۸)

تیسرے موقع پر تکہیم کے بارے میں ارشاد ہوتا ہے:

إِنَّمَا لَكُمْ فِي الْقُرْآنِ حِكْمَةٌ بَالِغَةٌ، وَمَا كُنْتُمْ تَعْلَمُونَ. وَهَذَا الْقُرْآنُ إِنَّمَا هُوَ خُطْبٌ مَسْتُورٌ بَيْنَ الدَّفْعَيْنِ لَا يَنْطِقُ بِلِسَانٍ، وَلَا يُدَلُّ لَهُ مِنْ تَرْجُمَانٍ، وَإِنَّمَا يَنْطِقُ عَنْهُ الرَّجَالُ. وَلَمَّا دَعَا الْقَوْمُ إِلَى أَنْ تُحَكِّمَ بَيْنَنَا الْقُرْآنَ لَمْ نَكُنِ الْفَرِيقَ الْمَتَوَلَّى عَنِ كِتَابِ اللَّهِ.

ہم نے انسانوں کو حکم نہیں بنایا تھا بلکہ قرآن کو حکم بنانے پر راضی ہوئے تھے اور یہ قرآن وہی ہے جو دونوں دفتیوں کے درمیان لکھا ہوا تحریر کی صورت موجود ہے وہ زبان سے تو بولتا نہیں، اس کے لئے ترجمان کی ضرورت ہے۔ انسان وہ ہوتے ہیں جو اس کی ترجمانی کرتے ہیں اور جب ان لوگوں نے ہم کو دعوت دی کہ ہم قرآن کو حکم قرار دیں تو ہم ایسی جماعت نہیں بنے کہ جو قرآن سے روگردانی والی ہو۔ (خطبہ ۱۲۳)

چوتھے موقع پر ایک کلام کے ضمن میں ارشاد فرمایا:

إِنَّمَا حُكِّمَ الْحَكَمَانِ لِيُحْيِيَا مَا أَحْيَا الْقُرْآنُ، وَيُحْيِيَا مَا أَمَاتَ الْقُرْآنُ، وَاحْيَاؤُهُ الْاجْتِمَاعُ عَلَيْهِ، وَإِمَاتَتُهُ الْاِفْتِرَاقُ عَنْهُ، فَإِنْ جَرَرْنَا الْقُرْآنَ إِلَيْهِمْ اتَّبَعْنَا هُمْ، وَإِنْ جَرَرَهُمْ إِلَيْنَا اتَّبَعُونَا.

دونوں حکم اس لئے مقرر ہوئے تھے کہ وہ زندہ کریں اس بات کو جسے قرآن زندہ کرے اور مردہ کریں اس بات کو جسے قرآن مردہ کرے قرآن کی بات کو زندہ کرنے کے معنی اس پر متفق ہونا ہے اور اسے مردہ کرنا اس سے الگ ہونا تو اگر قرآن ہمیں کھینچے ان کی طرف تو ہم ان کے سامنے گردن جھکالیں اور اگر انہیں کھینچے ہماری طرف تو وہ ہمارے سامنے سر جھکادیں۔ (خطبہ ۱۲۵)

ایک موقع پر ارشاد فرماتے ہیں:

كِتَابُ اللَّهِ بَيِّنٌ أَظْهَرَ كُمْ، نَاطِقٌ لَا يَعْجِبُ لِسَانُهُ، وَبَيِّنٌ لَا يُهْدِمُ أَرْكَانَهُ، وَعِزٌّ لَا يُهْزِمُ أَعْوَانَهُ.

اللہ کی کتاب تمہارے درمیان موجود ہے یہ وہ بات کرنے والا ہے جس کی زبان تھکنے والی نہیں اور وہ عمارت ہے جس کے ستون گرنے والے نہیں اور وہ مرکز عزت ہے جس کے حمایتی شکست کھانے والے نہیں۔ (خطبہ ۱۳۱)

ایک اور موقع پر ہے:

إِنَّهُ سِبْأَتِي عَلَيْكُمْ مِنْ بَعْدِي زَمَانٌ لَيْسَ فِيهِ شَيْءٌ أَخْفَى مِنَ الْحَقِّ، وَلَا أَظْهَرَ مِنَ الْبَاطِلِ، وَلَا أَكْثَرَ مِنَ الْكُذِبِ عَلَى اللَّهِ وَرَسُولِهِ، وَلَيْسَ عِنْدَ أَهْلِ ذَلِكَ الزَّمَانِ سِلْعَةٌ أَبْوَرُ مِنَ الْكِتَابِ إِذَا تُلِيَ حَقٌّ تِلَاوَتِهِ، وَلَا أَنْفَقَ مِنْهُ إِذَا حُرِّفَ عَنْ مَوَاضِعِهِ، وَلَا فِي الْبِلَادِ شَيْءٌ أَنْكَرُ مِنَ الْمَعْرُوفِ، وَلَا أَعْرَفُ مِنَ الْمُنْكَرِ فَقَدْ نَبَذَ الْكِتَابَ حَمَلَتُهُ، وَتَنَاسَاهُ حَفَظَتُهُ؛ فَالْكِتَابُ يَوْمَئِذٍ وَأَهْلُهُ مَنْفِيَانِ طَرِيدَانِ، وَصَاحِبَانِ مُصْطَجِبَانِ فِي طَرِيقٍ وَاحِدٍ لَا يُؤْوِيهِمَا مَوْءٍ؛ فَالْكِتَابُ وَأَهْلُهُ فِي ذَلِكَ الزَّمَانِ فِي النَّاسِ وَلَيْسَا فِيهِمْ، وَمَعَهُمْ وَلَيْسَا مَعَهُمْ! لِأَنَّ الضَّلَاةَ لَا تُوَافِقُ

الْهُدَى، وَإِنْ اجْتَمَعَا، فَاجْتَمَعَ الْقَوْمُ عَلَى الْفُرْقَةِ، وَافْتَرَقُوا عَنِ الْجَمَاعَةِ، كَأَمَّهُمْ أُمَّتُهُ الْكِتَابِ وَلَيْسَ الْكِتَابِ
إِمَامَهُمْ، فَلَمْ يَبْقَ عِنْدَهُمْ مِنْهُ إِلَّا اسْمُهُ، وَلَا يَعْرِفُونَ إِلَّا خَطَّهُ وَزَبْرَهُ.

یقیناً میرے بعد ایک زمانہ آنے والا ہے جس میں کوئی شے حق سے زیادہ مخفی اور باطل سے زیادہ ظاہر نہ ہوگی اور اللہ اور اس کے پیغمبر پر
جھوٹ باندھنے سے زیادہ کوئی چیز نہ ہوگی اور اس زمانہ والوں کے نزدیک قرآن سے زیادہ کوئی چیز بے قیمت نہ ہوگی جب اسے ٹھیک (صحیح مفہوم
کے ساتھ) پڑھا جائے اور اس سے زیادہ کوئی چیز چالو نہ ہوگی جب کہ اس کا بے محل استعمال کیا جائے اور دنیا میں نیکی سے زیادہ کوئی برائی اور برائی
سے زیادہ کوئی نیکی نہ ہوگی تو قرآن کو اس کے حامل افراد نے پس پشت ڈال دیا ہوگا اور اس کے حافظوں نے اسے بھلا دیا ہوگا تو اس دن قرآن سے
سچے اہل قرآن شہر بدر ہوں گے، وہ دونوں ایک دوسرے کے ساتھی ہوں گے ایک ہی راہ میں کہ ان دونوں کو کوئی پناہ دینے والا نہ ہوگا، تو قرآن اور
اس کے والے اس دور میں آدمیوں میں ہوں گے اور پھر بھی ان میں نہ ہوں گے اور ان کے ساتھ نہ ہوں گے اس لئے کہ گمراہی ہدایت کے موافق
نہیں ہوا کرتی چاہے ایک جگہ پر دونوں ہوں تو لوگ افتراق پر متحد اور نقطہ اجتماع سے منتشر ہوں گے۔

گویا وہ خود قرآن کے پیشوا ہیں اور قرآن ان کا پیشوا نہیں ہے تو ان کے پاس قرآن کا صرف نام باقی ہوگا اور وہ بس اس کے خطوط
تحریری اور نقوش کتبوی کو پہچانتے ہوں گے۔ (خطبہ ۱۳۵)

ایک کلام کے ذیل میں ارشاد فرماتے ہیں:

وَعَلَيْكُمْ بِكِتَابِ اللَّهِ فَإِنَّهُ الْحَبْلُ الْمَتِينُ، وَالنُّورُ الْمُبِينُ، وَالشِّفَاءُ النَّافِعُ، وَالرِّسْمُ النَّافِعُ، وَالْعَصْمَةُ
لِلْمَتَمَسِّكِ، وَالنَّجَاةُ لِلْمَتَعَلِّقِ، لَا يَعْوَجُ فَيَقَامُ، وَلَا يَزِيغُ فَيُسْتَعْتَبُ، وَلَا تُخْلَقُهُ كَثْرَةُ الرِّدِّ، وَوُلُوجُ السَّمْعِ، مَنْ قَالَ
بِهِ صَدَقَ، وَمَنْ عَمِلَ بِهِ سَبَقَ.

دیکھو کتاب خدا پر عمل کرتے رہو اس لئے کہ یہ ریسمان محکم، ضیائے روشن، فائدہ پہنچانے والی دو اور سیرابی کا سامان اور دامن تھام
لینے والے کے لئے ذریعہ حفاظت اور وابستہ ہوجانے والے کے لئے نجات کا وسیلہ ہے وہ کبھی کج ہونے والا نہیں کہ اس کو سیدھا کرنے کی ضرورت
ہو اور نہ وہ صحیح راستہ سے مڑنے والا ہے کہ اسے پلٹانا پڑے بار بار پڑھنا اور گوش زد ہوتے رہنا اس کو کہہ نہ نہیں کرتا جو اس کے موافق بات کہے وہ
سچا ہی ہوگا اور جو اس پر عمل کرے وہ بازی مار لے گا۔ (خطبہ ۱۵۲)

ایک خطبہ میں ہے:

وَاسْتَبْتُمُوا نِعْمَةَ اللَّهِ عَلَيْكُمْ بِالصَّبْرِ عَلَى طَاعَةِ اللَّهِ وَالْمَحَافَظَةِ عَلَى مَا اسْتَحْفَظَكُمْ مِنْ كِتَابِهِ.

اللہ کے فضل و کرم کو اپنے اوپر مکمل کراؤ اطاعت الہی کے راستے پر قائم رہنے کے ساتھ اور جس کتاب کی حفاظت کے تم ذمہ دار بنائے
گئے ہو اسے پورے طور پر محفوظ رکھنے کے ساتھ۔ (خطبہ ۱۷۱)

ایک مقام پر:

وَاعْلَمُوا أَنَّ هَذَا الْقُرْآنَ هُوَ النَّاصِحُ الَّذِي لَا يَغُشُّ، وَالْهَادِي الَّذِي لَا يُضِلُّ، وَالْمُحَدِّثُ الَّذِي لَا يَكْذِبُ،
وَمَا جَالَسَ هَذَا الْقُرْآنَ أَحَدًا لَمْ يَأْتِ مِنْهُ بِزِيَادَةٍ أَوْ نُقْصَانٍ، زِيَادَةٌ فِي هُدًى، أَوْ نُقْصَانٌ مِنْ عَمَى، وَاعْلَمُوا أَنَّهُ لَيْسَ عَلَى

أَحَدٌ بَعْدَ الْقُرْآنِ مِنْ فَاقَةٍ، وَلَا لِأَحَدٍ قَبْلَ الْقُرْآنِ مِنْ غَيْبٍ فَاسْتَشْفُوهُ مِنْ آذَوَائِكُمْ. فَإِنَّ فِيهِ شِفَاءً مِنْ أَكْبَرِ الدَّاءِ، وَهُوَ الْكُفْرُ وَالنِّفَاقُ، وَالْعَيْ وَالضَّلَالُ. فَاسْأَلُوا اللَّهَ بِهِ، وَتَوَجَّهُوا إِلَيْهِ بِحُبِّهِ، وَلَا تَسْأَلُوا بِهِ خَلْقَهُ. إِنَّهُ مَا تَوَجَّهَ الْعِبَادُ إِلَى اللَّهِ بِمِثْلِهِ. وَاعْلَمُوا أَنَّهُ شَافِعٌ مُشَفَّعٌ، وَقَائِلٌ مُصَدِّقٌ، وَأَنَّهُ مَنْ شَفَعَ لَهُ الْقُرْآنُ يَوْمَ الْقِيَامَةِ شَفَعَ فِيهِ، وَمَنْ حَمَلَ بِهِ الْقُرْآنُ يَوْمَ الْقِيَامَةِ صَدِّقَ عَلَيْهِ، فَإِنَّهُ يُنَادِي مُنَادٍ يَوْمَ الْقِيَامَةِ: أَلَا إِنَّ كُلَّ حَارِثٍ مُبْتَلَى فِي حَرْثِهِ وَعَاقِبَةٍ عَمَلِهِ، غَيْرَ حَرْثِ الْقُرْآنِ؛ فَكُونُوا مِنْ حَرْثِيهِ وَاتَّبَاعِهِ، وَاسْتَدِلُّوهُ عَلَى رَبِّكُمْ، وَاسْتَنْصِحُوهُ عَلَى أَنْفُسِكُمْ، وَاتَّبِعُوا عَلَيْهِ آرَاءَكُمْ، وَاسْتَعِشُوا فِيهِ أَهْوَاءَكُمْ.

یقین جانو کہ یہ قرآن وہ خیر خواہ ہدایت کرنے والا ہے جس سے دھوکے کا خطرہ نہیں اور وہ رہنما ہے جس سے گمراہی کا اندیشہ نہیں اور وہ باتیں کرنے والا ہے جس کے یہاں جھوٹ کا گز نہیں کوئی اس قرآن کا ہمدم نہیں بنا مگر اس میں زیادتی پیدا ہوئی یا کمی زیادتی ہدایت میں یا کمی جہالت کے اندھے پن میں اور یقین جانو کہ قرآن کے ساتھ کسی کو احتیاج باقی نہیں رہتی اور بغیر قرآن کے استغنا نہیں ہوتا تو اسے تم اپنے دردوں کی دوا بناؤ اور اپنی مصیبت کے وقت اس سے مدد لو اس لئے کہ اس میں سب سے بڑے مرض کی دوا ہو اور وہ کفر و نفاق، کور باطنی و گمراہی ہے تو اس قرآن کے ذریعہ سے اللہ سے سوال کرو اور اس کی محبت کے ساتھ اس کی طرف رخ کرو اور اس کے ذریعہ اس کی مخلوق سے سوال نہ کرو اور اس کی ایسی کوئی دوسری چیز نہیں جس کے ساتھ اللہ کی طرف رخ کیا جائے اور یقین جانو کہ وہ شفاعت کرنے والا ہے اور اس کی شفاعت مقبول ہے اور وہ کہنے والا ہے اور اس کی بات باور کی جانے والی ہے اور جس کی سفارش روز قیامت قرآن کر دے اس کے سہارے اس کی سفارش منظور ہوگی اور جس کا شکایت روز قیامت قرآن کر دے تو اس کے خلاف اس کا شکایت سنی جائے گی تو قیامت کے دن آواز دی جائے گی کہ ہر کاشتکار آج اپنی کاشت کے حساب میں مبتلا ہوگا۔ سو قرآن کی کاشت کرنے والوں کے تو کیوں نہ تم لوگ اس کی کاشت کرنے والے ہو اور اسی کی پیروی کرنے والے بنو اور اسے اپنے پروردگار کی طرف رہنما بناؤ اور اپنے نفوس کے خلاف اس کی نصیحتوں کو قبول کرو اور اس (کے مطالب) میں اپنے ذاتی خیالات پر بے اعتمادی کرو اپنی نفسانی خواہشوں کو اس میں غلط سمجھو۔ (خطبہ ۱۷۴)

سابق کے ایک خطبہ میں آئندہ زمانہ کے متعلق دنیا والوں کی جو تصویر کشی کی گئی ہے اس کا مقصد یہ ہے کہ دیندار افراد اپنے طرز عمل کی خود جانچ کرتے رہیں کہ وہ تو اس راہ پر نہیں جا رہے ہیں جس کی خبر دی گئی تھی اور جس سے ڈرایا گیا تھا۔

اس کے آخر میں یہ جملہ کہ کتاب و اہل کتاب اس وقت لوگوں کے درمیان موجود ہوں گے مگر نہیں اس لئے کہ ہدایت اور گمراہی ایک نقطہ پر اکٹھا نہیں ہوتی، اس سے اسی قرآن کو جو مسلمانوں کے ہاتھوں میں موجود ہے، حقانیت پر روشنی پڑتی ہے اور پھر آخر میں یہ فقرہ کہ لَا يَعْرِفُونَ إِلَّا حِطْلَهُ وَ زَبْرَهُ، وہ بس اس کے خطوط تحریری اور نقوش کتبونی کو پہچانتے ہوں گے، اس امر کی صریحی دلیل ہے کہ تحریف سے معنوی تراش خراش مراد ہے۔ الفاظ قرآن بالکل محفوظ ہوں گے۔

یہ ہیں حقیقی حافظ قرآن اور سب سے پہلے جامع قرآن حضرت علی بن ابیطالب کے ارشادات جو بین الدفتین موجود و متداول قرآن کی سالمیت پر مہر تصدیق ثبت کر رہے ہیں۔

دیگر آئمہ اہلبیتؑ کے ارشادات

امیر المؤمنینؑ کے بعد دوسرے آئمہ معصومین علیہم السلام بھی برابر اس کی تبلیغ فرماتے رہے جس میں سے چند عنوان کے تحت میں تھوڑے سے ارشادات ذیل میں درج ہیں:

قرآن و حدیث کی صحت کا معیار

یہ احادیث جن میں احادیث کی صحت و عدم صحت کا معیار قرآن مجید کو بتایا گیا ہے۔ خود جوامع حدیث میں اس کثرت سے ہیں کہ وہ تنہا اس قرآن کے حجت کے لئے دلیل قطعی ہو گئے ہیں ان میں سے پانچ حدیثیں جو اصول کافی میں موجود ہیں حوالہ قرطاس کی جاتی ہیں:

(۱) عن ابی عبد اللہؑ قال قال رسول اللہﷺ ان علی کل حق حقیقۃً و علی کل صواب نوراً فما وافق کتاب اللہ فخذوہ و ما خالف کتاب اللہ فدعوہ.

امام جعفر صادقؑ فرماتے ہیں کہ حضرت رسول خدا صلی اللہ علیہ وسلم نے ارشاد کیا ہر حق کے لئے حقیقت ہے یعنی حق نما علمتیں اور ہر واقعیت کے لئے روشنی ہے تو جو چیز کتاب خدا کے موافق ہو اسے لے لو۔ اور جو چیز کتاب خدا کے خلاف ہو اسے ترک کر دو۔

اس میں اصل حدیث جو بیان ہوئی ہے وہ حضرت پیغمبر خدا صلی اللہ علیہ وسلم کی ہے لیکن امام جس وقت اسے بیان فرما رہے ہیں اس وقت مسلمانوں کے ہاتھوں میں یہی مرتب شدہ قرآن ہے جو آج ہمارے ہاتھوں میں ہے تو امام کے اس ارشاد رسول صلی اللہ علیہ وسلم کو پیش کرنے سے ظاہر ہے کہ اس کا انطباق اس قرآن موجود متداول پر ہے۔

(۲) سألت ابا عبد اللہؑ عن اختلاف الحدیث یروی بہ من تثق بہ و من لا تثق بہ قال اذا ورد علیکم حدیث فوجدتم لم شاهد من کتاب اللہ عز و جل او من قول رسول اللہ و الا فالذی جاء کم اولی بہ.

امام جعفر صادقؑ سے دریافت کیا گیا کہ ہمارے سامنے مختلف احادیث آتی ہیں جن میں سے بعض کے راوی موثق اور بعض کے غیر موثق ہیں اور پھر ان کے مفاد میں اختلاف ہے (ایسی صورت میں کیا کرنا چاہئے) حضرت نے فرمایا جب تمہارے سامنے کوئی حدیث پیش ہو اور اس کا کوئی شاہد کتاب خدا یا کسی مستند ارشاد رسولؐ میں موجود تو اس پر عمل کرو ورنہ جو شخص اس روایت کو نقل کر رہا ہے وہی اس کا زیادہ حقدار ہے یعنی اسے اس کی طرف واپس کر دو۔

(۳) عن ایوب بن الحر قال سمعت ابا عبد اللہؑ یقول کل شیء مردود الی کتاب و السنۃ و کل حدیث لا یوافق کتاب اللہ فهو زخرف.

ایوب بن الحر کہتے ہیں کہ میں نے ابو عبد اللہ (امام جعفر صادقؑ) سے سنا ہے وہ فرماتے ہیں کہ ہر شے میں کتاب و سنت کی طرف رجوع لازم ہے اور جو حدیث کتاب خدا کے موافق نہ ہو وہ بناوٹی ہے

(۴) عن ایوب بن راشد عن ابا عبد اللہؑ قال ما لم یوافق من الحدیث القرآن فهو زخرف.

ایوب بن راشد کہتے ہیں کہ ابو عبد اللہ (امام جعفر صادقؑ) کا ارشاد ہے کہ ہر شے میں کتاب و سنت کی طرف رجوع لازم ہے اور جو

حدیث کتاب خدا کے موافق نہ ہو وہ بناوٹی ہے۔

(۵) عن هشام بن الحكم و غيره عن ابي عبد الله عليه السلام قال خطب النبي ﷺ فقال ايها الناس! ما جاءكم يوافق كتاب الله فانما قلته وما جاءكم يخالف كتاب الله فلم اقله.

ہشام بن الحکم وغیرہ سے روایت ہے کہ امام جعفر صادق علیہ السلام فرماتے ہیں کہ حضرت رسول صلی اللہ علیہ وسلم نے منیٰ میں خطبہ ارشاد فرمایا اور اس میں کہا کہ جو حدیث تمہارے سامنے ایسی پیش ہو کہ وہ کتاب خدا کے موافق ہے تو وہ میرا قول ہے اور جو ایسی حدیث ہو کہ کتاب خدا کے مخالف ہو وہ میرا قول نہیں ہے

کافی کے علاوہ دوسرے کتب احادیث میں ایسی ہی حدیثیں اس سے زیادہ موجود ہیں اور سب کا متفقہ مطلب یہ ہے کہ قرآن احادیث کی جانچ کا معیار ہے۔

قرآن کی مخالفت کفر

عن ابي عمر عن بعض اصحابه قال سمعت ابا عبد الله عليه السلام يقول من خالف كتاب الله وسنة محمد ﷺ فقد كفر.

ابی عمر وغیرہ سے روایت ہے کہ امام جعفر صادق علیہ السلام نے فرمایا کہ جو شخص کتاب الہی اور سنت رسالت مآب صلی اللہ علیہ وسلم کی مخالفت کرے وہ کافر ہے۔

قرآن نشان ہدایت

(۱) عن طلحة بن زيد عن ابي عبد الله عليه السلام قال ان هذا القرآن فيه منار الهدى ومصابيح الدجى فليجل جال بصره ويفتح للضياء نظره فان التفكير حيوة قلب البصير كما يمشى المستنير في الظلمات بالنور.

طلحہ بن زید سے روایت ہے کہ امام جعفر صادق علیہ السلام نے فرمایا بلاشبہ یہ قرآن (یعنی یہی جو تمہارے ہاتھوں میں ہے) اس میں نشان ہیں ہدایت کے اور چراغ ہیں تاریکی شب کے جسے منظور ہو وہ اس سے اپنی بصیرت کو جلادے اور اس کی روشنی کے لئے اپنی آنکھ کھولے کیوں کہ غور و فکر صاحب بصیرت کے دل کی زندگی ہے جس طرح روشنی سے انسان تاریکی میں رات قطع کرتا ہے۔

(۲) عن ابي جميله قال قال ابا عبد الله عليه السلام كان في وصية امير المؤمنين عليه السلام اصحابه اعلمو ان القرآن هدى النهار و نور الليل المظلم على ما كان من جهد و فاقه.

ابی جمیلہ سے روایت ہے کہ امام جعفر صادق علیہ السلام فرماتے ہیں کہ امیر المؤمنین اپنے اصحاب کو تاکید کرتے ہوئے فرماتے تھے کہ تمہیں معلوم ہونا چاہئے کہ یہ قرآن دن کا رہنما اور شب تاریک کا نور ہے جو سخت ترین ضرورت کے موقع پر کارآمد ہے۔

قرآن جنت کا رہنما اور جہنم سے سدراہ

عن ابی بصیر قال سمعت ابا عبد الله عليه السلام يقول، ان القرآن زاجر و امر يأمر بالجنة و يزجر عن النار.

ابی بصیر سے روایت ہے کہ امام جعفر صادق عليه السلام فرماتے ہیں کہ قرآن روکنے والا اور حکم دینے والا ہے۔ حکم دیتا ہے جنت میں جانے کا روکتا ہے جہنم سے۔

اس کے علاوہ: تلاوت قرآن کے فضائل، حامل قرآن کا درجہ، حفظ قرآن کا ثواب، تعلیم قرآن کی اہمیت، تدبر فی القرآن کا حکم۔ یہ وہ ابواب ہیں جن میں احادیث حد تو اترا تک پہنچی ہوئی ہیں اور اصول کافی کا آخری حصہ ان احادیث سے مملو ہے۔

پھر وہ مقامات ہیں جہاں ائمہ معصومین عليهم السلام نے احکام شرعیہ کے لئے آیات قرآن سے استدلال کر کے علمائے دین کو ظواہر قرآن سے استفادہ احکام کا سبق دیا ہے۔

اس کے علاوہ امام جعفر صادق عليه السلام اور دیگر ائمہ معصومین نے امام ابوحنیفہ اور دوسرے فقہائے جمہور کو جب ان کے اجتہادی ماخذوں کی کمزوری پر متنبہ کیا تو یہ فرمایا کہ تم حکم و تشابہ، نسخ و منسوخ، تنزیل و تاویل کا علم نہیں رکھتے لیکن کبھی یہ نہیں کہا گیا یہ قرآن محرف ہے اس لئے اس سے استفادہ احکام درست نہیں ہے۔

فقہ جعفری کے احکام متعلقہ قرآن

یہ فقہ جس پر شیعوں کا عمل ہے ائمہ اہلبیت عليهم السلام کے ذریعہ سے ہم تک پہنچی ہے جو جمہور امت میں فقہ جعفری کے نام سے موسوم ہو گئی ہے۔ اس کے تمام احکام بھی اسی ”بین الدفتین“ کتاب سے متعلق ہیں جو ہمارے ہاتھوں میں موجود ہیں۔

دیکھئے فقہ کی کتابیں: خط مصحف کو بغیر طہارت چھونا حرام اور حواشی و بین السطور کا چھونا بھی مکروہ سجدہ والے سوروں کا جنب وغیرہ کے لئے پڑھنا حرام ہے اور دوسرے سوروں کی سات آیتوں سے زیادہ کا پڑھنا مکروہ۔ کافر کے ہاتھ قرآن کا ہدیہ کرنا حرام اور کافر کی ملکیت قرآن کے لئے ناجائز موجودہ قرآن کے علاوہ کسی بھی جزء کا بحیثیت قرآن نماز میں پڑھنا حرام نجاست کا قرآن تک پہنچانا گناہ عظیم اور احکام شرعیہ کہ ادلہ اربعہ میں قرآن کا پہلا درجہ ان تمام مقامات پر اور اس کے علاوہ جہاں بھی کسی شیعی عالم کے کلام میں قرآن کا نام آتا ہے اس سب سے مراد یہی قرآن ہوتا ہے جو سب کے سامنے موجود ہے۔

تفسیر اور دیگر علوم قرآن کے بارے میں

آئمہ اہلبیتؑ اور پھر ہر صدی کے علمائے شیعہ کی خدمات

سب سے پہلے تو امیر المؤمنینؑ کا جو جمع کردہ قرآن تھا اس میں صرف متن قرآن نہ تھا بلکہ الفاظ قرآن کے وہ تشریحات بھی تھے جو حضرت پیغمبرؐ خدا پر منزل من اللہ تھے اور جن کو آئمہ اہلبیتؑ کے احادیث میں تنزیل قرآن یعنی قرآن کے معنی تنزیل کیا گیا ہے چنانچہ احتجاج طبریؒ میں اس کے لئے خود حضرت امیرؑ کا ارشاد درج ہے کہ:

ولقد جئتمہم بالکتاب کملاً مضملاً علی التنزیل والتأویل

میں نے ان کے سامنے پورا قرآن پیش کیا جو تنزیل اور تاویل دونوں پر حاوی تھا۔

اسی لئے اس کے متعلق محمد بن سیرین کا قول تھا:

لو اصاب ذالک الكتاب کان فیہ العلم۔ (تاریخ الخلفاء۔ ص ۱۸۴)

اگر وہ کتاب لوگوں کے ہاتھ آجاتی تو ایک بڑا عملی ذخیرہ اس میں ہوتا۔

اس کے علاوہ آپ نے اقسام علوم قرآن اور ان کے امثلہ کو بسط و تشریح کے ساتھ یکجا محفوظ کیا۔ چنانچہ شیخ جلیل ابو عبد اللہ محمد بن ابراہیم بن جعفر نعمانی کی کتاب جو تفسیر نعمانی کے نام سے مشہور ہے اسی ایک حدیث پر مشتمل ہے جو امیر المؤمنینؑ سے منقول ہے اور اس میں حضرت نے آیات قرآن کی ساٹھ قسمیں قرار دی ہیں اور ہر قسم کی ایک مثال ذکر فرمائی اور اس کی تفسیر ارشاد فرمائی۔

سید مرتضیٰ علم الہدی نے اس کتاب کا خلاصہ تحریر فرمایا جو شیخ حر عاملی تک پہنچا تھا اور انہوں نے وسائل الشیعہ میں احکام فقہیہ کے متعلق مضامین کو اس سے اخذ کیا ہے۔

علامہ مجلسیؒ نے بحار کی اس جلد میں جو قرآن مجید سے متعلق ہے ایک باب یہ قائم کیا ہے کہ:

باب ما ورد عن امیر المؤمنینؑ فی اصناف آیات القرآن و انواعها و تفسیر بعض آیاتہا بروایة نعمانی

ہی رسالۃ مفردۃ مدونۃ کثیرۃ الفوائد نذکرہا من فاتحتها الی خاتمتہا۔

اس باب میں امیر المؤمنینؑ کی وہ حدیث ہے جو آیات قرآن کے اقسام اور ان میں سے بعض آیات کی تفسیر میں نعمانی کی روایت سے وارد ہوئی ہے اور یہ ایک مستقل تصنیف شدہ رسالہ ہے جو بہت فوائد پر مشتمل ہے ہم اسے شروع سے آخر تک پورا نقل کرتے ہیں۔

تفسیر علی بن ابراہیم کی ابتداء میں جو آیات قرآن کے اقسام درج ہیں انہیں بھی جہاں تک دیکھا جائے اس حدیث امیر المؤمنینؑ کا خلاصہ ہے۔

بہر حال سب سے پہلے علم تفسیر کی تدوین امیر المؤمنینؑ کے ہاتھوں ہوئی ہے۔

پھر امام محمد باقرؑ نے تفسیر تحریر فرمائی جس کا پتہ ابن ندیم نے فہرست میں دیا ہے اور علم تفسیر کے مصنفات کے ذکر میں لکھا ہے۔

کتاب الباقر محمد بن علی بن الحسین رواہ عنہ ابو الجار و دزیاد بن المنذر رئیس الجار و یتہ الزیدیۃ

محمد باقر ابن علی بن الحسین علیہ السلام کی کتاب جسے ان سے ابوالجارود زید بن المنذر رئیس فرقہ زیدیہ جاوید نے نقل کیا جیسا کہ ابن ندیم نے لکھا ہے بے شک ابوالجارود ایک زیدی فرقہ کے پیشوا ہو گئے تھے مگر یہ ان کے آخر عمر کی بات ہے جب انہوں نے اس تفسیر کی روایت امام محمد باقر علیہ السلام سے کی ہے تو اس وقت وہ جماعت امامیہ میں داخل تھے چنانچہ ابوبصیر یحییٰ بن قاسم اسدی اور بعض دیگر معتبر رواۃ شیعہ نے اس تفسیر کی ان سے روایت کی اور کتب شیعہ میں تفسیر قرآن کے متعلق جو بہت روایات مذکور ہیں ان کے متعلق یہ خیال کرنا درست ہے کہ وہ اسی کتاب سے ماخوذ ہیں۔

اس کے بعد امام حسن عسکری علیہ السلام گیارہویں امام نے تفسیر قرآن میں جو افادیت فرمائی ان سے حسن بن خالد برقی نے ایک سو بیس حصوں پر مشتمل تفسیر مرتب کی۔

یہ اس کتاب کے علاوہ تھی جو تفسیر امام حسن عسکری کے نام سے مشہور و مطبوع ہے لیکن اس کی نسبت حضرت کی طرف درست نہیں ہے۔ یہ تمام علمی کاوشیں اسی قرآن سے متعلق تھیں جو جمہور اہل اسلام کے ہاتھوں میں موجود ہے۔

اور جب خود ائمہ معصومین علیہم السلام کو اس بارے میں اتنا اہتمام تھا تو اصحاب ائمہ جنہیں صدر اول میں علمائے شیعہ کی حیثیت حاصل ہے ان کے بھی تو جہات اس محور پر گردش کرتے رہے چنانچہ اصحاب و تلامذہ حضرت امیر المومنین علی ابن ابیطالب علیہ السلام میں سے جن کا نام بحیثیت مفسر بہت نمایاں ہے وہ جناب عبداللہ بن عباس ہیں اگرچہ ان کے نام سے جو تفسیر ”تنویر المقیاس“ مطبوع و متداول ہے وہ مثل تفسیر امام حسن عسکری کے بے وزن و بے اعتبار ہے۔

ان کے علاوہ امیر المومنین کے تلامذہ باختصاص میں میثم بن یحییٰ تمار ہیں جنہوں نے جناب ابن عباس سے کہا: اسئلنی ماشئت من تفسیر القرآن فانی قرأت تنزیلہ علی امیر المومنین علیہ السلام و علمنی تاویلہ۔ (رجال کشی) مجھ سے تفسیر قرآن کے متعلق جو پوچھنا ہو دریافت کر لیجئے اس لئے کہ میں نے قرآن کو تمام و کمال جناب امیر سے حفظ کیا ہے اور انہوں نے مجھ کو اس کی تاویل کی تعلیم دی ہے۔

اور جناب ابن عباس نے ان مضامین کو جو انہوں نے بتلائے قلم بند کیا۔

اس کے بعد دوسرا طبقہ جناب عبداللہ بن عباس کے شاگردوں کا ہے جو امام زین العابدین کے اصحاب میں سے ہیں جیسے سعید بن جبیر، ابوصالح، میزان البصری اور طاؤس بن کیسان ابوعبداللہ یمانی متوفی ۶۰۶ھ۔

تیسرا طبقہ امام محمد باقر علیہ السلام کے اصحاب کا ہے اس زمانہ میں اہلبیت کے فیوض علمیہ ذرا آشکار طور پر لوگوں کو پہنچ رہے تھے لہذا فن تفسیر کو بھی اس زمانہ میں کافی ترقی ہوئی اور حضرت کے متعدد اصحاب بحیثیت مفسر کتب سیر کے صفحات پر نمایاں ہیں مثلاً جابر بن یزید جعفی، عطیہ عوفی، محمد بن حسن بن ابی سارہ رؤسی، سدی کبیر اسمعیل بن عبدالرحمن ابو محمد قرشی کوفی۔ ابان بن تغلب محمد بن سائب کلبی اور ابو حمزہ ثمالی ان میں سے متعدد افراد کے تفاسیر کا تذکرہ ابن ندیم نے اپنی مشہور و معروف فہرست میں کیا ہے۔

اس کے بعد امام جعفر صادق کے اصحاب میں مختل بن جمیل اسدی کوفی اور وہیب بن حفص ابوعلی ہیں۔ انہوں نے امام موسیٰ کاظم سے بھی احادیث اخذ کی اسی دور کے معلیٰ بن محمد بصری جن کے تصانیف میں کتاب الفہرست بھی ہے۔

ہشام بن سالم، حمزہ بن حبیب، علی بن ابی حمزہ بطنائی، حصین بن خارق ابو جنادہ سلولی، عبداللہ بن عبدالرحمن، المسمعی البصری اور مشہور ماہر کیمیاء و ریاضی و فلسفہ جابر بن حیان طرسوسی۔

اس کے بعد امام موسیٰ کاظم کے وہ اصحاب ہیں جنہوں نے حضرت صادق کے زمانہ کو نہیں پایا۔ عیسیٰ بن داؤد الخزاز کسائی علی بن حمزہ، یونس بن عبدالرحمن، محمد بن خالد برقی، حسن بن محبوب ابوعلی مراد۔

پھر وہ طبقہ ہے جو امام رضا اور آپ کے بعد کے عہد سے تعلق رکھتے ہیں جیسے حسن بن علی فضال، دارم بن قبیصہ تمیمی داری، مشہور نحوی فراء ابو زکریا، بیجلی بن زیاد، اقطع کوفی، حسن بن سعید بن حماد کوفی اہوازی اور ان کے چھوٹے بھائی حسین بن سعید، علی بن اسباط کوفی، علی بن معزیار اہوازی، عبداللہ بن صلت ابوطالب قمی، ابوالعباس مہر داؤد احمد بن محمد بن عیسیٰ قمی۔

اس کے بعد کا طبقہ: وہ ہے جس نے امام محمد تقی اور آپ کے بعد کے ائمہ سے روایت کی ہے ان میں احمد بن محمد بن خالد برقی ہیں۔ محمد بن ارومہ ابو جعفر قمی، علی ابن حسن بن علی بن فضال، حسن بن خالد برقی جن کا ذکر پہلے ہو چکا ہے۔

یہاں سے ائمہ علیہم السلام کے ظہور کا دور ختم اور اصحاب ائمہ علیہم السلام کا سلسلہ قطع ہو جاتا ہے۔ اب وہ علماء ہیں جو ائمہ معصومین کی صحبت سے بہرہ اندوز نہیں ہوئے ان میں بھی ہر دور میں برابر تفسیر قرآن کے مصنفین ہوتے رہے۔

تیسری صدی ہجری کے علماء زمانہ غیبت کے پہلے طبقہ کی حیثیت رکھتے ہیں۔ ان میں تفسیر قرآن کے مصنفین میں محمد بن ابوالقاسم ابو عبداللہ ماجیلویہ، سعد بن عبداللہ بن ابی خلف اشعری قمی، احمد بن صباح اسدی، ابراہیم بن محمد بن سعید ثقفی سلمہ بن الخطاب برادستانی عیاشی محمد بن مسعود بن محمد بن عیاش سلمی سمرقندی علی بن ابراہیم قمی فرات بن ابراہیم کوفی، محمد بن علی شلغانی وغیرہ ہیں۔

ان کے بعد وہ طبقہ ہے جو چوتھی صدی ہجری تک باقی تھا ان میں علی بن بابویہ قمی، عبدالعزیز بن بیجلی الجبلودی، ابوبکر صولی، محمد بن حسن ابن الولید التمی، احمد بن محمد بن حسین بن حسن بن دول قمی اور علی بن احمد ابوالقاسم کوفی وغیرہ تھے۔

چوتھی صدی ہجری کے مخصوص: علماء میں جو تفسیر کے مصنف ہیں شیخ صدوق محمد ابن علی بن بابویہ قمی، محمد بن علی بن عبدک ابو جعفر جرجانی، ابومنصور حرام نیشاپوری، موسیٰ بن اسمعیل، محمد بن ابراہیم بن جعفر کاتب نعمانی، عبدالرحمن بن حسن قاشانی، حسن بن موسیٰ نوہختی وغیرہ ہیں۔

پانچویں صدی میں شیخ مفید محمد بن محمد بن نعمان بغدادی، حسین ابن علی بن الحسن ابوالقاسم وزیر مغربی اور پھر شیخ مفید کے تلامذہ سید رضی موسوی جامع نہج البلاغہ اور ان کے بڑے بھائی علم الہدی سید مرتضیٰ۔ محمد بن احمد وزیر عمیدی، شیخ الطائفہ محمد بن الحسن الطوسی، علامہ کراچی، اسمعیل بن علی بن حسین بن سمان شیخ محمد بن احمد بن علی قتال نیشاپوری محمد بن ابی الخیر ہمدانی وغیرہ ہیں۔

اب چھٹی صدی: شروع ہو جاتی ہے اس میں شیخ ابوالفتوح رازی سید عزالدین علی بن ضیاء الدین فضل اللہ الحسنی الروانندی اور امین الاسلام شیخ ابوعلی طبری مصنف تفسیر مجمع البیان، قطب الدین رواندی ابن ادیس حلی۔ محمد بن حسین قتال فارسی نیشاپوری اور ابن شہر آشوب مصنف متشابہ القرآن وغیرہ ہیں۔

ساتویں صدی: میں سید احمد بن طاؤس اور علامہ حلی

آٹھویں صدی: میں ملا عبدالرزاق کاشی، شیخ قطب الدین رازی، شیخ مقداد بن عبداللہ سیوری حلی، ابن متوج بحرانی۔

نویں صدی: میں سید بہاء الدین علی بن سید غیاث الدین عبدالکریم حسینی، کمال الدین حسن بن محمد استرآبادی۔
دسویں صدی: میں امیر غیاث الدین منصور حسینی شیرازی، شاہ طاہر دکنی، شہید ثانی شیخ زین الدین عالمی، ابوالفتح محمد عبدالرزاق کاشانی،
علی بن حسن زواری، محمد بن احمد خواجگی شیرازی، ملا فتح اللہ کاشانی، ملا احمد بن محمد مقدس اردبیلی، ملا خلیل قزوینی شارح اصول کافی اور فیضی جوہندوستان
میں محتاج تعارف نہیں، سید حسین خلخالی اور قاضی نور اللہ شوستری جو شیعان ہند میں شہید ثالث کے لقب سے مشہور ہیں۔ مرزا محمد استرآبادی، سید محمد
بن زین العابدین حسینی استرآبادی ان میں سے بعض گیارہویں صدی تک رہے ہیں۔

خاص گیارہویں صدی میں احمد بن زین علوی معز الدین اردستانی، نعمت خان عالمی، رضی الدین محمد قزوینی، شیخ بہاء الدین عالمی، میر محمد
ہادی حسینی مرعشی شوستری، تاج الدین حسن بن محمد اصفہانی، ملا نظام سادجی، ملا بدیع الزمان ہرندی اصفہانی، ملا صدر شیرازی، ملا حسن کاشانی صاحب
تفسیر صافی، شیخ فخر الدین طریقی، شیخ حسین بن شہاب الدین عالمی، سید شرف الدین علی حسینی استرآبادی، محمد بن محمد محسن الفیض الکاظمی، نور الدین
محمد کاشانی، ملا محمد طاہر قزوینی، سید ہاشم بحرینی، شیخ جواد کاظمی، حسام الدین طریقی، شیخ حسین بن مطر جزائری، عبدعلی بن جمہ عروسی حویزی، عبدعلی بن رحمہ
حویزی، شیخ عبدالقادر بن حاج عبد بن رجب عمادی حویزی، سیدعلی خان حویزی، شیخ فرج اللہ حویزی، سید محمد رضا حسینی، احمد بن حسن حر عالمی، محمد
حسین بن محمد قزوینی، محمد مومن سزواری، امیر محمد طالقانی، شیخ علی بن شیخ حسین کربلائی، مرزا محمد رضامتی۔

بارہویں صدی: میں سید نعمت اللہ جزائری، محمد صالح خاتون آبادی، محمد اسمعیل خاتون آبادی امیر ابراہیم بن محمد معصوم قزوینی، شیخ سلیمان
بن عبداللہ بحرینی، محمد بن عبدالفتاح سراج تنکائی، شیخ عبداللہ بحرینی، ملا عبداللہ مجلسی، میرزا عبداللہ آفندی مصنف ریاض العلماء سید نور الدین ابن
سید نعمت اللہ جزائری، سید عبداللہ بن سید نور الدین شوستری، سید بہاء الدین محمد بن محمد باقر حسینی مختاری نائینی فاضل ہندی بہاء الدین محمد تاج الدین
اصفہانی، سید محمد حیدر موسوی عالمی، ابوالحسن شریف فنونی عالمی شیخ احمد جزائری، محمد اسمعیل مازندرانی، شیخ محمد رضا ہمدانی، سلطان محمد بن حیدر بن محمد جنا
بذی شیخ علی حزیں سلیمان جرجی۔

اس کے بعد تیرہویں صدی ہے جس کا آغاز سے جناب غفران مآب طاب ثراہ کے قیام لکھنؤ نے لکھنؤ گوشتیہ علمی مراکز کی حیثیت دی
آپ کے تلامذہ میں سے مولوی یاد علی صاحب نصیر آبادی نے فارسی میں تفسیر لکھی جو دو جلدوں میں ہے اور اسی دور میں میرزا محمد اخباری نے تفسیر لکھی
اور جناب غفران مآب کے فرزند سید علی نے اردو زبان کی سب سے پہلی تفسیر تحریر کی۔

ان کے علاوہ ہندوستان اور ایران اور عراق میں جن لوگوں نے مکمل تفسیریں لکھیں یا کسی ایک شعبہ تفسیر میں کام کیا، وہ حسب ذیل ہیں
سید عبداللہ شیر کاشمی، حاج میرزا لطف علی بن میرزا احمد تبریزی اخوند ملا مہر علی تبریزی خوئی، حاج ملا عبدالوہاب قزوینی جناب غفران
مآب کے چھوٹے فرزند سید العلماء مولانا سید حسین اور شاگرد مفتی سید محمد قلی کفوری اور سید العلماء کے فرزند ممتاز العلماء مولانا سید محمد تقی صاحب تفسیر
ینایع الانوار، آقا محمد حسین باشتہ طلائئ، سید رجب علی خاں جگر انوی، ملا علی قاریوز آبادی حاج محمد نجف کرمانی، حاج محمد صالح برغانی، محمد بن سلیمان
تنکائی، ملا حسن علی تولیسر کاشانی، ملا محمد تقی ہروی حائری، سید مہدی قزوینی، حاج ملا رضا ہمدانی، ملا سلطان گون آبادی ہمارے جدا مہر فردوس مکان الحاج
سید محمد ابراہیم، شیخ محمود چشتی عراقی، تاج العلماء مولانا سید علی محمد، مولوی عمار علی پانی پتی، شیخ محمد حسین اصفہانی نحشی، حاج میرزا محمد علی قراجداغی محقق شہر
ستانی حاج میرزا محمد حسین حائری، شیخ حسن شہرودی تبریزی، مولانا ابوالقاسم قاسمی لاہوری صاحب تفسیر لوامع التنزیل اب ہمارے چودھویں صدی

آگئی ہے اس میں ہندوستان میں جنہوں نے ہم سے پہلے تفسیر کے سلسلہ میں کام کیا شمس العلماء مولانا سید علی حارّی۔ مولانا سید محمد محسن زنگی پوری، مولانا سید احمد حسین امر دہوی، مولانا اعجاز حسین امر دہوی، حافظ فرمان علی صاحب مترجم قرآن، مولانا محمد ہارون زنگی پوری، مولانا مقبول احمد صاحب دہلوی، مولانا سید راحت حسین صاحب گوپال پوری مولانا سید محمد رضی صاحب زنگی پوری۔

ایران میں ملا حسین سجاسی مقیم زنجان، اخوند ملا حبیب اللہ کاشانی، اخوند ملا محمد تقی کاشانی، شیخ محمد حسین شیرازی، سید محمد رضا حسین کاشانی پشت مشہدی، آقا حسین نجم۔ آبادی طہرانی، شیخ علی اصغر بیر جندی، شیخ محمد باقر بیر جندی اور شیخ محمد نہادندی اور ہمارے دور کے علامہ سید محمد حسین طباطبائی۔ عراق میں شیخ مرتضیٰ نظام الدین حلّی کاظمینی، آقا فتح علی زنجانی، سید علی طباطبائی یزدی حارّی، سید عبدالحسین حسین آل کمولہ نجفی اور ہمارے دور کے مجاہد قلمی اکبر شیخ محمد جواد بلاغی طباب شراہ صاحب تفسیر آلآء الرحمن آقا میرزا ہادی خراسانی مجتہد کربلائے معلیٰ، شیخ محمد اشکوری نجفی اور اب عصر حاضر کے مرجع خلائق استاد علام الحاج سید ابوالقاسم خوئی دام ظلہ۔

ظاہر ہے کہ یہ طبقات مفسرین شیعہ پر کوئی مستقل تصنیف نہیں ہے۔ یہ تو سر دست جو نام ہر صدی کے پیش نظر تھے ان کی ایک مجمل فہرست ہے جو ایک منصف مزاج یا غیر جانبدار صاحب عقل کو یہ احساس پیدا کرنے کیلئے قطعی کافی ہے کہ چودہ صدی کے قریب طویل دور زمانہ کے ہر جزء میں اتنے علماء افاضل اور اہل قلم کی دماغی طاقتیں، صلاحیتیں اور وقت پوری جانفشانی اور عرق ریزی کے ساتھ ایک ایسی چیز پر صرف نہیں ہو سکتے جسے وہ دینی حیثیت سے کوئی اہمیت (معاذ اللہ) نہ دیتے ہوں۔ ایسا تصور یا بس کوئی انتہائی متعصب کر سکتا ہے یا دیوانہ۔ علماء شیعہ کی یہ مسلسل کاوشیں جو بین الدفتین موجود ہیں اسی کتاب سے متعلق ان کی نظر میں اس کی دینی اہمیت کا قطعی ثبوت ہیں۔

نفی تحریف کے متعلق علماء شیعہ کے تصریحات

گذشتہ دلائل و شواہد کے بعد ضرورت تو باقی نہیں رہتی پھر بھی ذیل میں مختلف ادوار زمانہ کے چند اکابر علماء کے تصریحات بھی اس بارے میں درج کر کے اس تبصرہ کو ختم کیا جاتا ہے۔

(۱) اس الحدیث شیخ صدوق محمد بن علی بن بابوی قمی جن کی کتاب ”من لا یحضرہ الفقیہ“ شیعوں کے کتب اربعہ میں داخل ہے، اپنے ”اعتقادات“ میں تحریر فرماتے ہیں:

اعتقادنا ان القرآن الذی انزل اللہ تعالیٰ علی نبیہ محمد ﷺ ہو ما بین الدفتین ہو ما فی ایدی الناس لیس باکثر من ذالک، و من نسب الینا انا نقول انه اکثر من ذالک فهو کاذب.

ہمارا اعتقاد یہ ہے کہ قرآن جس کو اللہ نے اپنے پیغمبر حضرت محمد مصطفیٰ ﷺ پر نازل کیا تھا وہ یہی ہے جو دونوں دفتیوں کے درمیان ہے اور لوگوں کے ہاتھوں میں موجود ہے اور وہ اس سے زیادہ نہ تھا اور جو شخص ہماری طرف اس قول کی نسبت دے کہ وہ اس سے زیادہ تھا، وہ جھوٹا ہے۔

(۲) جناب سید مرتضیٰ علم الہدیؒ نے مسائل طرابلسیہ میں تحریف قرآن کا انکار کیا ہے یہ کتاب ہمارے سامنے نہیں ہے مگر ان کا یہ قول ان کے شاگرد جناب شیخ طوسی نے تبیان میں اور علامہ طبرسی نے تفسیر مجمع البیان میں درج کیا ہے۔

(۳) شیخ الطائفہ محمد بن الحسن الطوسیؒ اپنی عظیم الشان تفسیر ”تبیان“ میں تحریر فرماتے ہیں:

اما الكلام في زيادته و نقصانه فما لا يليق به لان الزيادة فيه مجمع على بطلانه و النقصان منه فالظاهر ايضاً من مذهب المسلمين خلافه و هو الاليق بالصحيح من مذهبنا كما نصره المرتضى و هو الظاهر من الروايات.

قرآن میں زیادتی و کمی کی گفتگو اس کی شان کے خلاف ہے اس لئے کہ زیادتی کے بطلان پر تو اجماع ہے اور کمی کے متعلق عموماً مسلمانوں کے مذہب کو ظاہر کیا ہے کہ اس کا تصور غلط ہے اور ہماری جماعت کا بھی صحیح طور پر مذہب یہی کہا جاسکتا ہے جس کو سید مرتضیٰ نے تقویت دی ہے اور وہ ائمہ کے روایات سے بھی ظاہر ہوتا ہے۔

(۴) امین الاسلام شیخ ابوعلی طبری "تفسیر" مجمع البیان میں لکھتے ہیں:

اما الزيادة فيه فجمع على بطلانه و أما النقصان فيه فقد روى جماعة من اصحابنا و قوم من حشوية العامة ان في القرآن تغيراً و نقصاناً و الصحيح من مذهب اصحابنا خلافه و هو الذي نصره المرتضى قدس الله روحه.

قرآن میں زیادتی کا ہونا تو باجماع باطل ہے اور کمی کے متعلق کچھ شیعہ اور سنی ظاہر بین محدثین نے روایات نقل کی ہیں کہ اس قرآن میں کچھ تغیر و تبدیل اور نقصان ہوا ہے لیکن ہمارے علماء میں جو صحیح مذہب ہے وہ اس کے خلاف ہے اور یہی وہ ہے جسے جناب سید مرتضیٰ قدس اللہ روحہ نے ثابت کیا ہے۔

(۵) فاضل تونی ملا عبد اللہ بشری خراسانی شرح وافیہ مطبوعہ لکھنؤ ۵۲، ۵۳ میں لکھتے ہیں:

قد وقع الخلاف في تغيرة فقيلا ان في زيادة و نقصاناً و به روايات كثيرة رواها الكليني على بن ابراهيم في تفسيره و المشهور انه محفوظ و مضبوط كما انزل لم يتبدل و لم يتغير حفظه الحكيم الخبير.

قرآن مجید میں تغیر و تبدیل کے متعلق اختلاف ہوا ہے بعض نے کہا ہے کہ اس میں کچھ کمی اور زیادتی ہوئی ہے اور اس کے متعلق بہت سے روایتیں بھی آئی ہیں جنہیں کلینی اور علی بن ابراہیم نے درج کیا ہے لیکن زیادہ تر علماء کا قول یہ ہے کہ وہ جتنا نازل ہوا تھا اتنا ہی محفوظ و سالم ہے اور اس میں تغیر و تبدیل نہیں ہوا ہے خداوند عالم نے اس کی حفاظت فرمائی ہے۔

(۶) محقق ثانی شیخ علی بن عبد العالی کرکی مصنف "جامع المقاصد" آپ نے ایک مستقل رسالہ قرآن مجید میں کمی واقع نہ ہونے کے متعلق تحریر فرمایا۔

(۷) علامہ شیخ بہاء الدین عالمی فرماتے ہیں:

اختلفوا في وقوع الزيادة و النقصان فيه و الصحيح أن القرآن العظيم محفوظ عن ذلك زيادة كان أو نقصاناً و يدل عليه قوله تعالى: وَإِنَّا لَهُ لَكَاِفُظُونَ.

کمی اور زیادتی کے بارے میں اختلاف ہوا ہے اور صحیح یہ ہے کہ قرآن کریم اس سے زیادتی اور کمی دونوں اعتبار سے محفوظ ہے اور اس پر آیت قرآن دلالت کرتی ہے کہ "ہم اس کی حفاظت کرنے والے ہیں"۔

اس قول کو شیخ جواد بلاغی طاب ثراہ نے آلاء الرحمن میں درج فرمایا ہے۔

(۸) شیخ محمد حسن آشتیانی بحر الفوائد فی شرح الفراء مد معروف بحاشیہ آشتیانی بر رسائل مطبوعہ ایران ۹۹ میں لکھتے ہیں:

المشهور بین المجتہدین الاصولیین بل اکثر المحدثین عدم وقوع التعلیل مطلقاً بل ادعی غیر واحد
الی الاجماع علی ذالک سبباً بالنسبة الی زیادة.

کی اور زیادتی کے بارے میں اختلاف ہوا ہے اور صحیح یہ ہے کہ قرآن کریم اس سے زیادتی اور کمی دونوں اعتبار سے محفوظ ہے اور اس پر
آیت قرآن دلالت کرتی ہے کہ ”ہم اس کی حفاظت کرنے والے ہیں“۔

اس قول کو شیخ جواد بلاغی طاب ثراہ نے آلاء الرحمن میں درج فرمایا ہے۔

(۸) شیخ محمد حسن آشتیانی بحر الفوائد فی شرح الفراء ند معروف بحاشیہ آشتیانی برسائل مطبوعہ ایران ۹۹ میں لکھتے ہیں:

قول مشہور مجتہدین اصولیین بلکہ اکثر اخباری علماء کے درمیان بھی یہ ہے کہ قرآن میں تغیر و تبدل بالکل نہیں ہوا ہے بلکہ متعدد حضرات
نے اس پر اجماع کا دعویٰ کیا ہے خصوصاً زیادتی نہ ہونے کے متعلق۔

(۹) جناب شیخ جعفر نجفی طاب ثراہ اپنی مشہور و معروف کتاب ”کشف الغطاء“ میں تحریر فرماتے ہیں:

لا ریب انہ محفوظ من النقصان بحفظ الملک الدیان کما دلّ علیہ صریح القرآن و اجماع العلماء فی کل

زمان.

بلاشبہ وہ کمی سے محفوظ ہے خالق کریم کی حفاظت کے سبب سے جس پر قرآن صریح طور سے دلالت کرتا ہے اور اسی پر ہر زمانہ میں علماء کا
اجماع رہا ہے۔

(۱۰) سید محمد مہدی رضوی نے اعتقاد یہ صدوق کی شرح فارسی میں لکھی ہے جس کا سال تصنیف ۱۲۶ھ ہے اس کا قلمی نسخہ ہماری نظر سے
گزر رہا ہے اس میں ۶۵ پر ہے:

”فصل بست و نہم در بیان آنکہ قرآن کلام حق تعالیٰ و حی فرستادہ اوست“

اس کے ذیل میں لکھا ہے:

خداوند نگاہ در اندہ است از زیادہ و نقصان و انعدام: آن از میان مردمان ----- پھر ہے۔

”فصل سیم اعتقاد در باب مبلغ قرآن و منزل مجموع آن شیخ مہرور روح اللہ روحہ می فرماید کہ اعتقاد ما
آنست کہ قرآن کہ حق تعالیٰ آن را بر پیغمبر خود محمد رسول اللہ ﷺ فرستادہ ہما نست کہ مکتوب و مرقوم شدہ و
جمع در مجلہ گشتہ در دست مردمانست و زیادہ برین نیست و ہر کہ نسبت دہد بما طائفہ امامیہ اثناء عشریہ کہ
میگوئیم قرآن زیادہ برین است دروغ گفتہ و غیرہ واقعی ہما استناد کردہ و آن کہ مردیست از ثواب ختم مجموع آن و
جائز نمودن خواندن زیادہ از یک سورہ در یک رکعت فریضہ مصدق آنست کہ ما بیان ان نمودیم کہ قرآن زیادہ
ازین نیست کہ در دست خلایق است و ہمچنین مردیست۔

در باب نہی از خواندن تمام قرآن در یک شب و آن کہ جائز نیست ختم تمام قرآن در مدت کمتر از سہ روز نیز

مصدق آنست کہ ما بیا نمودیم در باب آن کہ قرآن زیادہ برین نیست۔“

(۱۱) ہمارے دور کے بہت بڑے محقق مجتہد مجاہد علامہ شیخ محمد جواد بلاغی نے اپنی کتاب آلء الرحمن فی تفسیر القرآن، جلد ۱ مطبوعہ مطبع

”العرفان“ صیدا میں پہلے تو صفحہ نمبر ۱۸ پر جمع قرآن کے تذکرہ کے بعد لکھا ہے۔

فلم يتفق لامر تاريخي من التواتر و بدهاة البقاء مثل ما اتفق للقران الكريم كما وعد الله جلّت
الاوله بقوله سورة الحجر: اِنَّا نَحْنُ نَزَّلْنَا الذِّكْرَ وَاِنَّا لَآلِهٌ لَّخِفُّوْنَ. وقوله في سورة القيامة: اِنَّا الْيَتَا جَمَعَهُ وَقُرْآنَهُ. ولهن
سمعت في الروايات الشاذة شيئاً في تحريف القرآن و ضياع بعضه فلا تقم لتلك الروايات وزنا.

کسی تاریخی بات کو یہ تواتر نصیب نہیں ہوا اور بدیہی طور پر باقی ہونے کا ثبوت جیسا قرآن مجید کے لئے حاصل ہوا جیسا کہ اللہ تعالیٰ نے
وعدہ کیا۔ سورہ حجر کی آیت میں ہے کہ ”ہم نے اس قرآن کہ اتارا ہے اور ہم اس کی حفاظت کریں گے“ اور سورہ قیامت میں کہ ہمارے ذمہ ہے اس
کا یکجا کرنا اور اس کا برابر پڑھتے جاتے رہنا اور اگر شاذ روایت میں کوئی ایسی بات سنو جس سے قرآن میں کچھ تغیر و تبدل کا ذکر ہو یا یہ کہ اس کا کوئی
حصہ تلف ہو گیا تو ان روایات کا کوئی وزن نہ سمجھو۔

اس کے بعد ۲۵ پر مستقل عنوان قائم کیا ہے:

قول الامامية بعدم النقصية في القرآن

فرقة امامية كقول كقرآن میں کوئی کمی واقع نہیں ہوئی۔

پھر اس ذیل میں صدق اور ان کے بعد والے علماء کے ارشادات نقل کئے ہیں اور جن روایات سے تحریف کا توہم ہوتا ہے ان کی سند و
دلالت پر بحث کر کے ثابت کیا ہے کہ توہم درست نہیں ہے۔ ان ارشادات کو آخر کتاب میں افادات بلاغی کے تحت میں درج کیا جائے گا۔

(۱۲) ماضی قریب کے سب سے بڑے مشہور و معروف مرجع تقلید آقا سید محسن حکیم طباطبائی علیہ الرحمہ کی نگرانی میں ایک نصاب دینیات
کا سلسلہ طلاب مدارس کے لئے الاسلام دین و حیاة کے نام سے علامہ سید موسیٰ صدر کا تحریر کردہ شائع ہوا ہے جو ۱۹۶۶ء میں بیروت میں طبع ہوا ہے
اور کے چھٹے حصہ میں صفحہ نمبر ۵۱ پر ہے۔

القرآن الذی بین ایدینا الان هو نفس القرآن الذی انزلہ اللہ علی عبدہ محمد ﷺ و نحن نؤمن بہ و کل ما
جاء فیہ و لقد حماہ اللہ من اعدائہ و من المنافقین فلا تغیر فیہ و لا تبدیل و لا زیادة و لا نقصان و لم یزد علیہ
کلمة و لا حروف و لم ینقص منه کلمة و لا حرف و لا یأیتہ الباطل من بین یدیہ و لا من خلفہ.

قرآن جو ہمارے سامنے موجود ہے یہ وہی قرآن ہے جو اللہ نے اپنے بندہ خاص حضرت محمد ﷺ پر نازل کیا تھا اور ہم اس پر ایمان
رکھتے ہیں اور ہر اس چیز پر جو اس میں درج ہے اور اللہ نے محفوظ اس کو رکھا ہے اس کے دشمنوں سے اور منافقوں سے تو نہ اس میں تغیر ہے اور نہ
تبدیل اور نہ زیادتی اور نہ کمی اور اس میں ایک لفظ اور ایک حرف کی بھی زیادتی نہیں ہوئی ہے اور نہ ایک لفظ اور ایک حرف کی کمی ہوئی ہے اور باطل کا
دسترس اس پر کسی بھی رخ سے نہیں ہے۔

(۱۳) زمانہ حال کے ایک مرجع تقلید آیت اللہ آقائے سید محمد کاظم شریعتمداری بانی ادارہ تبلیغات اسلامیہ قم (ایران) اپنے ایک مکتوب
میں جو اسلامی شخصیتوں کے نام تحریر فرمایا ہے۔ اور رسالہ ”فعالیتہای در راہ وحدت اسلام“ مطبوعہ ایران کے ۶ پر درج ہے۔

ان الحجاج الايرانيين القادمين من زيادة بيت الله الهرام قد جاء و ناهضة الرسالة و رايها فيها ما لا
يعتقد به اى فرد شيعى فى اى مكان كالقول بتحريف القرآن الكريم العياذ بالله.

صفحہ ۸ پر فارسی میں ہے:

”حجاج ایرانی کہ از زیارت بیت اللہ الحرام برگشتند مقداری ازیں رسالہ رانزد ما آور دندو ملاحظہ نمودیم کہ چیز ہائے در آن نوشتہ شدہ است کہ بیچ مرد شیعی درج ہج جا بان معتقد نیست از قبیل (العیاذ باللہ) قول تحریف قرآن کریم“ (ترجمہ نامہ حضرت آیۃ اللہ شریعت مداری بہ شخصیت ہائے اسلامی)

مطلب یہ ہے کہ

”حج کے موقع پر بعض غیر شیعہ افراد نے ایک پمفلٹ تقسیم کیا ہے جس میں شیعوں کی طرف ایسی باتیں منسوب کر دی گئی ہیں جن کا کوئی شیعہ دنیا کے کسی بھی حصہ میں اعتقاد نہیں رکھتا۔ جیسے قرآن مجید کا (معاذ اللہ) محرف ہونا۔“

(۱۵) ادارہ تبلیغات اسلامیہ قم ہی سے ایک رسالہ شائع ہوا ہے ندای فکری برائے مسیحیان مسیحیت شمارہ ۱۳۳ میں ۹ پر لکھا ہے:

قرآن کریم در حال حاضر بہمان شکل کہ ہزار و چہار صد سال قبل بر پیغمبر محمد نازل شدہ دست نخورده باقی ماندہ است۔۔۔ و از نخستن روز ہائے کہ قرآن از زبان پیامبر نقل شدہ است حتی یک کلمہ ہم تغیر و تبدل در آن رخ ندادہ و بہمان صورتیکہ وحی شدہ باقی ماندہ است۔

قرآن مجید اس وقت تک اسی شکل میں کہ جس طرح چودہ سو برس پہلے حضرت پیغمبر اسلام ﷺ پر اترا تھا بغیر کسی تصرف کے باقی رہا ہے اور شروع دن ہی سے جب قرآن حضرت پیغمبر خدا کی زبانی پہنچا ہے ایک لفظ کا بھی تغیر و تبدیل اس میں نہیں ہوا ہے اور اسی صورت پر کہ جس طرح وحی ہوئی تھی، باقی رہا ہے۔

(۱۶) ”معارف الاسلام“ لاہور شمارہ دسمبر ۱۹۶۸ء میں صفحہ ۲۸ پر مولانا مرزا احمد علی امرتسری اعلی اللہ مقامہ نے مجلہ آستان رضوی مشہد

مقدس“ سے اقتباسات درج کرتے ہوئے لکھا ہے۔

”مسلم اور محقق ہے کہ ”قرآن مقدس علوی ہمیں قرآن موجود است“ موجود قرآن ہی حضرت علیؑ کا مقدس قرآن ہے ”قرآن کریم ہرگز دست خوش صدمت تحریف و زیادت نقصان نہ گردیدہ (خداے قرآن این مہین جاوید آسمانی را بر طبق وعدہ صدق خویش نگہبانی کردہ چنانچہ فرمودہ است اِنَّا نَحْنُ نَزَّلْنَا الذِّكْرَ وَاِنَّا لَءَلْحَافِظُوْنَ ہ (حجر آیت ۹)

و در این کتاب حق کہ از مصدر حقیقت یزادانی فرود آمدہ ہرگز باطلے راہ نیافتہ و نحو اہد یافتہ و اِنَّہ لَکِتَابٌ عَزِيزٌ لَا یَاتِیْہِ الْبَاطِلُ مِنْ

بَیْنِ یَدَیْہِ وَلَا مِنْ خَلْفِہِ تَنْزِیْلٌ مِّنْ حَکِیْمٍ حَمِیدٍ (حم سجدہ ۵۔۔ ۴۱، ۴۲)

یعنی: قرآن حکیم میں کوئی تحریف یا زیادتی یا کمی نہیں ہوئی اللہ تعالیٰ نے اپنے سچے وعدہ کے مطابق اس کی حفاظت کی جیسا کہ اس نے فرمایا ہے کہ ہم ہی نے قرآن کو اتارا ہے اور ہم ہی اس کی حفاظت کرنے والے ہیں۔ اس کتاب حق میں جو مصدر حقیقت سے اتری ہے کبھی بھی باطل کو راہ نہیں ملی اور نہ ملے گی۔ اللہ تعالیٰ نے فرمایا ہے کہ یہ کتاب عزیز ہے۔ اس کے پاس باطل نہ سامنے سے آسکتا ہے نہ پیچھے سے۔ یہ حکمت والے قابل تعریف خدا کی طرف سے اتری ہوئی کتاب ہے ”علمائے کبار شیعہ صریحاً عقیدہ خورد امینی پر صحت و سندیت و عدم زیادت و نقصان قرآن بیان کردہ اند“ یعنی شیعہ اثنا عشریہ اصولیہ کے اکابر علماء کا عقیدہ یہ ہے کہ موجودہ قرآن وہی اور اسی صورت میں ہے جس میں حضرت سرور کائنات علیہ التَّحِیَّاتِ پر نازل ہوا تھا اس میں نہ تحریف ہوئی، نہ زیادتی ہوئی، نہ کمی ہوئی۔

(۱۷) خود میں نے تقریباً تینتالیس سال قبل اس موضوع پر ایک بسیط کتاب تحریر کی جس کا امامیہ مشن لکھنؤ سے جمادی الاول ۱۳۸۶ھ میں تیسرا ایڈیشن نکلا ہے اور اس کے علاوہ کئی ایڈیشن امامیہ مشن پاکستان کی طرف سے لاہور میں نکلے ہیں اس کے کچھ اقتباسات مذکور بالا تیسرے ایڈیشن کے صفحات کے حوالے سے ذیل میں درج ہیں۔

صفحہ ۶ ”اسلام کے لئے کچھ اصول اساسی ہیں کہ انہی کے اعتقاد کا مجموعہ اسلام کہا جاتا ہے اور ان میں تمام فرقہ اسلامیہ باوجود اپنے آپس کے اختلافات کے برابر شریک ہیں۔“

بنیادی اصول الوہیت، رسالت، کتاب منزل، یعنی قرآن مجید اور روز قیامت یعنی معاد ہیں۔“

صفحہ ۷۔ ”لازم یہ ہے کہ تمام فرقہ اسلامیہ کے اس متفقہ عقیدہ کو کہ قرآن مجید وحی سماوی اور کتاب ربانی منزل من اللہ رسول کا اعجاز ہے۔ اس میں کوئی شک و شبہہ کی گنجائش نہیں اور نہ اس میں ذرہ برابر باطل کا شائبہ ہے اور اس پر ایمان و اعتقاد کامل تمام مسلمانوں کے اسلام کا جزو اعظم ہے“ اسی متفقہ و متحدہ صورت پر باقی رہنے دیا جائے۔

صفحہ ۱۰۔ ”پیغمبر اسلام حضرت محمد مصطفیٰ صلی اللہ علیہ وسلم کی یہ خصوصیت ہے کہ حضرت کی نبوت دنیا کے آخری دور تک ہر وقت زندہ ہے کیوں کہ حضرت کی نبوت و رسالت کی بنیاد صرف ان وقتی معجزات پر نہ تھی جو اس زمانہ میں موجود ہونے والے اشخاص ہی کے سر تسلیم کو خم کر سکتے بلکہ حضرت کے دعوے کی بنیاد اس قرآن مجید پر ہے جو چودہ سو برس کے قریب گزرنے کے بعد بھی اس وقت زندہ ہے اور دنیا کو حق کی طرف دعوت دے رہا ہے۔“

دنیا تہی دست ہے جب کہ اس کے پاس قرآن کے مثل کوئی کتاب نہیں لیکن مسلمان قرآن کی بدولت اس خزانہ عامرہ کے مالک ہیں جس کی نظیر صفحہ روزگار میں مل ہی نہیں سکتی۔“

صفحہ ۴۸۔ ”قرآن مجید کی اصلیت و حقیقت کے متعلق مسلمانوں کے اندر باوجود آپس کے ہزار ہا گونا گوں اختلافات کے کوئی اختلاف نہیں ہے بلکہ وہ متفقہ حیثیت سے اس نقطہ پر مجتمع ہیں کہ قرآن مجید خداوند عالم کا نازل کردہ رسول عربی محمد مصطفیٰ صلی اللہ علیہ وسلم پر نازل شدہ ہے اور یہ کہ اس میں کسی انسان کی ساخت و پرداخت کو کوئی دخل نہیں ہے۔“

صفحہ ۲۰۴۔ (عنوان ”تمام بحث کا آخری نتیجہ یا میرا عقیدہ“)

موجودہ قرآن کلام الہی، وحی آسمانی، رسول کا اعجاز اور مسلمانوں کے لئے واجب العمل ہے اس کے کسی جزء یا کل کے مفاد کی مخالفت، مخالفت خدا ہے اور اس کا اتباع ہر مسلمان کا رکن مذہب اور اہم ترین فریضہ ہے اس قرآن کے علاوہ کسی سورہ کسی آیت اور کسی حرف کو بھی جزء قرآن سمجھنا درست نہیں ہے اور نہ اس پر احکام قرآن مرتب ہو سکتے ہیں۔“

ساتواں تبصرہ

قراء سبعہ اور سبعۃ احرف

قرآن مجید جب سے یکجا ہو کر مکتوبی صورت سے عالم اسلامی میں منتشر ہوا اس کے حروف و الفاظ اور رسم الخط کی انتہائی حفاظت کی گئی اور اس کے الفاظ کی صورت و ہیئت میں کسی قسم کی تبدیلی روانہ سمجھی گئی جس کی بناء پر اس کو وہ تواتر کا درجہ حاصل ہوا جو دنیا کی کسی کتاب کو حاصل نہیں ہے۔

یہاں تک کہ بعض املا کی غلطیاں جو پہلے کاتب سے اتفاقاً ہو گئی تھیں جیسے لا اذبحنہ کا درمیانی الف اور اسی طرح لا اوضعا کا بیچ کا الف وہ اب تک قائم رکھیں گئیں اور قرآن کی کتاب میں اس الف کو ترک نہیں کیا جاتا۔

یہ معنوی حیثیت سے چاہے بلا ضرورت سمجھا جائے یا مضحکہ خیز بھی ہو، مگر انضباط و اعتبار کی حیثیت کو اس سے کافی تقویت پہنچتی ہے یورپ میں اس وقت بعض قلمی قدیم کتابوں کا بالکل فوٹو اتار کر شائع کر دیا جاتا ہے یا اگر اس کو نقل کرتے ہیں تو یہ ملحوظ رکھتے ہیں کہ جو لفظ جس طرح لکھا ہے اس کو اسی صورت سے نقل کیا جائے اس میں اگر کہیں کتابت اور املاء کی غلطی ہوتی ہے تو اس کو باقی رکھتے ہیں اور حاشیہ پر یا فٹ نوٹ میں لکھ دیتے ہیں کہ یہ لفظ صحیح معلوم نہیں ہوتا۔

بظاہر اس میں یہ غلطی ہے اور صحیح یوں ہے اس طرح حفاظت اور اہتمام پر روشنی پڑتی ہے جس سے کتاب کے اعتبار کو قوت حاصل ہو جاتی ہے لیکن جس طرح موجودہ زمانہ میں قاری ہوتے ہیں جن میں سے بعض قرآن مجید کے پڑھنے میں طریقہ تلفظ اور ادائے حروف کے سلسلہ میں ایسی فنکاریاں کرتے ہیں کہ لفظ کی آواز میں کچھ کچھ انقلاب آ جاتا ہے۔

اسی طرح صدر اسلام میں بھی قاریاں قرآن بہت سے تھے اور ہر ایک کا طریقہ قرات ادائے حروف میں مختلف تھا۔ اس سے بہت سی قراتیں پیدا ہو گئیں اور ہر ایک قاری کے جوشا گرد تھے وہ استاد کی پیروی میں اسی طریقہ خاص کے پابند ہو گئے۔

ان قاریوں کی قراتیں نہ رسولؐ سے لی گئی تھیں اور نہ ائمہ معصومینؑ میں سے کسی سے اخذ کی گئی تھیں اس لئے انہیں دینی حیثیت سے سند کوئی حاصل نہ تھی پھر ان کی تعداد بھی کوئی محدود نہ تھی بلکہ یہ کثیر العدد اشخاص ہر زمانہ میں پیدا ہوتے رہتے تھے جو اپنے اپنے ذوق طبعی کے لحاظ سے ادائے الفاظ میں جدتیں کرتے تھے اور اسے مستقل قرات کا درجہ دیتے تھے۔

لیکن بالکل اسی طرح جیسے فقہاء کی کثیر العدد جماعت میں جب بادشاہ کی نظر توجہ اور عام خلقت کے میلان طبع نے چار آدمیوں کو خاص طور سے پسند کر لیا تو اہلسنت میں وہ چاروں بزرگ اس طرح مستقر قرار پا گئے کہ ان کے بعد اجتہاد کا دروازہ ہمیشہ کے لئے بند کر دیا گیا۔

اسی طرح ان تمام قاریاں قرآن میں سے سات آدمیوں کو منتخب کر کے انہیں ”قراء سبعہ“ کے نام سے تمام امت کا مرکز قرار دے دیا گیا کہ انہی سات آدمیوں میں سے کسی ایک شخص کی قرات کے مطابق پڑھنا جائز ہے۔

ان ساتوں قراتوں پر اتفاق کر لینے کے بعد دینی ماخذوں میں ان کے لئے سند تلاش کی گئی تو ایک حدیث دستیاب ہو گئی کہ

”نزل لقران“ ”علی سبعۃ احرف“ قرآن سات حرفوں پر نازل ہوا ہے۔ بس اس کا مطلب یہ سمجھ لیا گیا کہ یہ ساتوں قراتیں وہ ہیں جو منشاء الہی کے مطابق ہیں۔

حالانکہ خود یہ حدیث اپنے لفظ و معنی کے اعتبار سے اس درجہ مضطرب و مبہم ہے کہ حافظ جلال الدین سیوطی نے انتقان میں لکھا ہے کہ اس میں چالیس قول ہیں۔

اس سب کے برخلاف ائمہ اہل بیت علیہم السلام کی یہ حدیث قرآنی عظمت کے بالکل مطابق ہے کہ:

ان القرآن واحد نزل من عند واحد

قرآن کی بس ایک شکل ہے اور وہ ایک ذات بے ہمتا کے پاس سے اتر ہے۔

اور ایک حدیث سے پتہ چلتا ہے کہ سات حرف جو ہیں وہ تفسیری پہلوؤں سے متعلق ہیں۔

عن زرارہ عن ابی جعفر عليه السلام قال تفسیر القرآن علی سبعۃ احرف منہ ما کان و منہ ما لم یکن بعد ذالک

تعرفہ الامۃ.

ذرارہ کی روایت ہے، امام محمد باقر عليه السلام سے آپ نے فرمایا کہ قرآن کی تفسیر کی سات نوعتیں ہیں ان میں کچھ ماضی سے متعلق ہیں جس کا وقع ہو چکا اور کچھ مستقبل سے متعلق ہیں جس کا وقوع ابھی نہیں ہوا اس سب کا ائمہ معصومین جانتے ہیں۔ (بصائر الدراجات - مطبوعہ ایران - ص ۵۲)

”سبعۃ احرف کی یہی تشریح قرآنی عظمت و جلالت سے تناسب رکھتی ہے۔“

آٹھواں تبصرہ

فہم قرآن کے سلسلہ میں مختلف نظریات اور صحیح نقطہ نظر

قرآن فہمی اور تفسیر کلام پاک کے بارے میں مختلف جماعتوں کے نقطہ نظر میں بڑا فرق ہے۔ ایک جماعت عقل انسانی کو اس کے معانی سمجھنے سے بالکل ہی قاصر سمجھتی ہے وہ کہتے ہیں کہ قرآن سمجھنے والے خاص افراد تھے جو اب ہمارے سامنے موجود نہیں ہیں لہذا ہم صرف ان حضرات کے اقوال پر عمل پیرا ہو سکتے ہیں براہ راست قرآن سے ہم کسی حکم شرعی یا مسئلہ اعتقادی کو نہیں سمجھ سکتے یہ ہمارے یہاں کی اخباری جماعت ہے جس نے ادلہ احکام سے کتاب الہی کو بالکل خارج کر دیا ہے اور اپنے عمل کا دار و مدار صرف اخبار و احادیث پر رکھا ہے۔

دوسری طرف وہ جماعت ہے جو قرآن مجید کے ہدایات کو اپنے لئے کافی قرار دے کر سنت کو بالکل نظر انداز کرتا ہے۔ یہ فرقہ مسلمان میں ”اہل قرآن“ کے نام سے موجود ہے جو اپنے تمام افعال و عبادات اور دیگر احکام شرعیہ کی بنیاد قرآن مجید پر رکھنے کا دعویدار ہے یہ دونوں ہی مسلک افراط و تفریط کے کرشمے ہیں۔

قرآن کے لئے پہلے ہی پارے کے آغاز میں یہ اعلان موجود ہے کہ هُدًى لِّلْمُتَّقِينَ۔ یہ رہنما ہے پرہیزگاروں کے لئے دوسری جگہ کہا گیا ہے ”هَدًى لِّلنَّاسِ“ تمام انسانوں کے لئے ہدایت ہے اس سے ظاہر ہے کہ اس کا دائرہ بجائے خود تمام انسانوں کے لئے صدائے عام کی حیثیت رکھتا ہے۔ بیشک اس صدا پر آتے وہی ہیں جو متقین ہیں یعنی اندیشہ انجام اور فکر نجات رکھتے ہیں کہیں اس کو ضیاء (روشنی) کہیں ذکر (یاد آوری کا سامان) کہیں تبصرہ (آنکھیں کھولنے والا) کہیں شفاء المافی الصدور (سینوں کے اندرونی امراض کا شک و شبہ اور کفر و نفاق وغیرہ کا علاج) کہیں فرقان (حق و باطل میں جدائی ڈالنے والا) اور کہیں بیان (حقیقتوں کا واضح کرنے والا) وغیرہ وغیرہ کہا گیا ہے جس سے مجموعی طور پر ظاہر ہوتا ہے کہ یقیناً وہ عام خلق خدا کو فائدہ پہنچانے کے لئے اتارا گیا ہے اور دنیا کو اس کے مندرجہ مضامین پر غور کرنے، اس سے نتیجہ نکالنے اور اس پر عمل پیرا ہونے کی ہدایت ہے وہ صرف بطور اور ادو ادعیہ کے زبانوں سے تلاوت کر لینے اور بطور تعویذ و نقش کے گلے میں ڈال لینے اور بطور ایک محترم اور مقدس چیز کے سر آنکھوں پر رکھ لینے اور بوسہ دینے کیلئے نازل نہیں ہوا ہے بلکہ اس لئے ہے کہ اس کا مطالب و حقائق سے فائدہ اٹھایا جائے، اس میں غور و خوض کیا جائے، نیز اس سے اپنی عملی زندگی کے لئے سبق حاصل کئے جائیں۔

لیکن یہ یاد رکھنا چاہئے کہ قرآن مجید ایک خاموش رہنما ہے وہ تعلیم کی عملی تشریح نہیں کر سکتا اور پھر اس میں اکثر مضامین بطور اجمال بیان ہوئے ہیں۔ لہذا قرآن کے ساتھ ناطق رہنما کی ضرورت ہے جو اس کے تعلیمات کو اپنے عمل سے دنیا کے ذہن نشین کرے، اس کے جملات کی تفصیل سمجھائے اور اس کے مبہمات کی توضیح و تفصیل کرے۔

یہ معلم اپنے زمانہ میں پیغمبر خدا صلی اللہ علیہ وسلم تھے اور اس لئے خود قرآن مجید نے حضرت کی پیروی کی دعوت دی۔ (قُلْ اِنْ كُنْتُمْ تُحِبُّونَ اللّٰهَ فَاتَّبِعُونِي يُحْبِبْكُمُ اللّٰهُ)۔ اور لَقَدْ كَانَ لَكُمْ فِي رَسُولِ اللّٰهِ اُسْوَةٌ حَسَنَةٌ اور اسی سے کتاب کے ساتھ سنت کا ماخذ احکام ہونا ظاہر ہے۔

پھر رسول نے اپنے بعد کے لئے اپنے خاص اہلبیت کو جو تعلیمات قرآنی کا مکمل نمونہ تھے قرآن کا ساتھی بتایا اور قیامت کے لئے ان

دونوں کے ساتھ کا اعلان فرمایا۔

یہ حضرت کی مابین فریقین متفق علیہ حدیث ہے جس کا مشہور و معروف متن یہ ہے

إِنِّي تَارِكٌ فِيكُمْ الثَّقَلَيْنِ كِتَابَ اللَّهِ وَعِزَّتِي أَهْلَبَيْتِي مَا إِنْ تَمَسَّكُمْ بِهِمَا لَنْ تَضِلُّوا بَعْدِي وَأُمَّهُمَا لَنْ يَفْتَرِقَا حَتَّى يَرِدَا عَلَى الْحَوْضِ يَوْمَ الْقِيَامَةِ.

میں تم میں دو گرانقدر چیزیں چھوڑتا ہوں اللہ کی کتاب اور میری عترت جو میرے اہلبیت ہیں جب تک تم ان دونوں سے تمسک رکھو گے میرے بعد کبھی گمراہ نہیں ہو گے۔ اور یہ دونوں کبھی ایک دوسرے سے جدا نہ ہوں گے یہاں تک کہ یہ دونوں وارد ہوں میرے پاس حوض کوثر پر قیامت کے روز۔

اس سے صاف ظاہر ہے کہ رسول کے بعد قرآن کے ساتھ رہنمائی میں اہلبیت کا مقام ہے۔ اس لئے قرآن مجید کی تعلیم پر صحیح عمل کے لئے جس طرح احادیث رسولؐ کو سامنے رکھنا ضروری ہے، اسی طرح آپ کے ان جانشینوں کے ارشادات کو جن کا حضرت نے عترت اور اہل بیت کی لفظوں کے ساتھ تعارف کرایا ہے۔

اس کے بالمقابل یہ نعرہ کہ **حَسْبُنَا كِتَابُ اللَّهِ** ہمارے لئے اللہ کی کتاب کافی ہے۔ پہلے تو ہنگامی طور پر بلند ہوا۔ حضرت رسول خدا صلی اللہ علیہ وسلم کے آخری دور حیات میں جب حضرت کی علالت پوری شدت پر تھی اور آپ نے قلم و داوات اور کاغذ طلب فرمایا کہ اپنے بعد کے لئے جو ذریعہ ہدایت ہے اس کی تحریری دستاویز چھوڑ جائیں تو کسی سیاسی پیش بندی کے طور پر یہ جملہ کہہ کے حضرت کو آپ کے منصوبے کی تکمیل سے باز رکھا گیا مگر اس کے بعد بطور مسلک اس پر کوئی عمل نہیں کیا گیا ورنہ حضرت فاطمہؑ ہر اکو میراث سے محروم کرنے کے لئے اپنی ہی روایت کردہ ایک حدیث کو سند قرار نہ دیا جاتا اور اسی طرح برابر پیش آمدہ مسائل شرعیہ میں رسول کے ارشادات اور فیصلوں کی تلاش کی جاتی تھی اور ان کو حجت مانا جاتا تھا بلکہ لاشعوری طور پر سہی برابر اس **حَسْبُنَا** کے تصور کی رد ہوتی رہی۔ احادیث رسول سے بھی اور اقوال علماء سے بھی چنانچہ عبید اللہ بن رافع کی روایت ہے کہ حضرت پیغمبر خدا نے فرمایا:

لَا الْفَيْنِ أَحَدٌ كَرِهَ مَتَكِيَا عَلَيَّ أَرِيكَ يَا تِيهَ الْأَمْرُ مِنْ أَمْرِي بِمَا أَمَرْتُ بِهِ أَوْ نَهَيْتُ عَنْهُ فَيَقُولُ لَا أَدْرِي مَا

وَجَدْنَا فِي كِتَابِ اللَّهِ.

ایسا میں نہ دیکھوں کہ تم میں کوئی (اطمینان سے) گاؤتکیہ سے لگا بیٹھا ہو اور میرا کوئی حکم اوامریا نواہی کے قبیل سے اس کے سامنے آئے اور وہ کہے میں اسے نہیں جانتا ہم نے اسے کتاب الہی میں تو پایا نہیں ہے۔

اسے محیی السنہ بغوی نے شرح السنۃ میں درج کیا ہے اور کہا ہے ہذا حدیث حسن یہ باعتبار سند حسن حدیث ہے۔ (دراسات

الہیب - ص ۵۵)

ایک جگہ یہ الفاظ ملتے ہیں کہ:-

لَا عَرَفْنَا رَجُلًا أَتَاهُ الْأَمْرُ مِنْ أَمْرِي مَا أَمَرْتُ بِهِ أَوْ نَهَيْتُ عَنْهُ فَيَقُولُ مَا هَذَا عِنْدَنَا كِتَابُ اللَّهِ لَيْسَ هَذَا

فِيهِ.

مجھے خوب معلوم ہے ایسا شخص جس کے پاس میرا کوئی حکم اور مایا نوا ہی میں سے پہنچے تو وہ کہے یہ کیا ہے؟ ہمارے پاس کتاب خدا موجود ہے اس میں تو یہ نہیں ہے۔

ایک روایت مقدم بن معدی کرب کندی کی ہے۔

إِنَّ رَسُولَ اللَّهِ ﷺ قَالَ يوشك الرجل متكيا على اريكة يحدث بحديث من حديثي فيقول بيننا وبينكم كتاب الله عز وجل فما وجدنا فيه من حلال استحللناه وما وجدنا فيه من حرام حرمانا آلا وان ما حرم رسول الله ﷺ مثل ما حرمه الله عز وجل.

جناب رسول خدا صلی اللہ علیہ وسلم کا ارشاد ہے کہ جلد ہی ایسا وقت آئے گا کہ ایک شخص گاؤ تکیہ سے لگا بیٹھا ہوگا اور اس کے سامنے میری حدیث پیش ہوگی وہ کہے گا کہ ہمارے تمہارے درمیان فیصلہ کن کتاب الہی ہے تو جو اس میں ہمیں حلال نظر آئے گا اسے ہم حلال سمجھیں گے اور جو اس میں حرام ملے گا اسے حرام سمجھیں گے خبردار آگاہ رہو کہ جسے رسول خدا نے حرام کیا وہ ویسا ہی ہے جیسے اللہ نے حرام کیا ہو

ان دونوں حدیثوں کو عبدالکریم بن محمد سمعانی نے 'ادب الاملاء والاستملاء' مطبوعہ مطبع بریل لیدن ۱۹۵۲ء صفحہ ۳۰۳ میں درج کیا ہے۔ کیا اس سے بڑھ کر حسبتنا کتاب اللہ کی کوئی رد ہو سکتی ہے جو خود حضرت پیغمبر خدا صلی اللہ علیہ وسلم نے فرمائی ہے اور اس کے بعد برابر صحابہ اور تابعین اور علمائے اسلام بلا تفریق فرقہ شعوری یا لاشعوری طور پر اس تصور کی رد کرتے رہے۔

چنانچہ اسی 'ادب الاملاء والاستملاء' صفحہ ۴ میں مشہور صحابی رسول جناب عمران بن حصینؓ کا قول درج ہے کہ احادیث کے ذکر پر ایک شخص نے کہہ دیا کہ ارے حدیث کا ذکر چھوڑو، ہم سے کتاب الہی کی بات کرو تو اس پر انہوں نے فرمایا:

انك احمق اتجد في كتاب الله الصلوة مفسرة اتجد في كتاب الله الصوم مفسر آ آفي القرآن حكم ذلك والسنة نفس ذلك.

تم بے وقوف ہو کیا کتاب الہی میں تمہیں نماز کی تفصیل ملتی ہے کتاب الہی میں روزہ کا تفصیلی بیان ملتا ہے۔ یہ سب احکام قرآن بیان کیئے ہیں اور تفصیلات سنت سے معلوم ہوتے ہیں۔

بلا تفریق فرقہ فقہ اسلامی یعنی علم شریعت کی تدوین اسی اصول پر ہوئی جو حسبتنا کی باجماع امت عملی رد تھی اسے وضاحت کے ساتھ ملا محمد عبدالصمد پشاوری نے اپنی کتاب طلب الادب میں جو قاضی شوکانی کی کتاب ادب الطلب کی تلخیص ہے اور جسے ہندوستان کے مشہور عالم نواب صدیق حسن خاں قنوجی نے اپنے اہتمام سے بھوپال میں چھپوایا ہے تحریر کیا ہے وہ لکھتے ہیں (صفحہ ۳۹)

إذا لم يتقن علم السنة ولم يعرف صحبته من سقيم ولم يعول على اهل هذا الفن في اصداره وايراده كانت مصنفاً ته مبنية على غير اساس لان علم الفقه هو ما خود سنة الا ماصح بحكمة القرآن الكريم وهو قليل.

جب کوئی شخص سنت کا علم کافی نہ رکھتا ہوگا اور احادیث میں درست و نادرست کا امتیاز نہ کرے گا اور اس فن کے ماہرین پر دلائل قائم کرنے اور نتیجہ نکالنے میں بھروسہ نہ کرے گا تو اس کے تصانیف بے بنیاد ہوں گے اس لئے کہ علم فقہ کا ماخذ عموماً سنت ہے سو ان امور کے جن کے

حکم کی صراحت قرآن مجید میں ہوگئی ہے اور وہ بہت کم ہیں

ہندوستان کے متاخرین اہل قلم بھی بلا تفریق فرقہ اس نعرہ کھینچنے کی چاہتے لاشعوری طور پر ہورد کرتے رہے ہیں جن میں سے یہاں صرف مولانا ابوالکلام کی ایک تحریر کا اقتباس پیش کیا جاتا ہے وہ فرماتے ہیں۔

”انسانی سعادت کے لئے تعلیم محض بالکل بیکار ہے جب تک کہ اس تعلیم کے زندہ نمونے بھی انسانوں کے ساتھ نہ ہوں جو اثر طبیعت منفعلہ انسانیہ پر ایک انسانی نمونہ عمل کا پڑتا ہے وہ محض تعلیم کی سماعت سے نہیں پیدا کیا جاسکتا اخلاق کی کتابیں اپنے موثر تعلیمات سے انسانوں کو رلا سکتی ہیں مگر ان کے دلوں کو نہیں پھیر سکتیں۔

عدالت کا قانون مجرم کے پاؤں میں بیڑیاں ڈال سکتا ہے لیکن اس کے جرم سے باز نہیں رکھ سکتا حکماء کے حکیمانہ نصائح نیکوں کی بڑی بڑی تعریفیں اور بروں کی بڑی بڑی برائیاں بتلا سکتے ہیں لیکن کسی برے انسان کو نیک نہیں بنا سکتے۔“

”بڑھتا ہے اور ذوق گنہ یاریاں سز کے بعد“

لیکن برخلاف اس کے اگر ایک پاک انسان اپنی زندگی کے اندر نیکی کا عملی نمونہ رکھتا ہو اور اس کے اعمال حیات راستبازی کے لئے اسوہ کا حکم رکھتے ہوں تو وہ صرف اپنا نمونہ دکھلا کر نہ صرف افراد اشخاص کو بلکہ اقوام و اُم کے عمال کو یکسر پلٹ سکتا ہے یہی وجہ ہے کہ اللہ تعالیٰ نے ہدایت خلق اللہ کے لئے صرف کتابوں اور شریعتوں ہی کو نہیں بھیجا بلکہ اس کے ساتھ انبیاء کرام علیہم السلام کا (کہ ان کے حاصل تھے) عملی نمونہ بھی دکھلا دیا وہ جس دستور العمل کی طرف قوم کو بلا تے تھے اس کا عملی پیکر خود ان کی پاک و مطہر زندگی تھی۔

اگر شریعت بصورت قانون تختیوں اور کاغذوں پر منقوش تھی تو بصورت وجود حئی و قائم ان کی زندگی کے اندر بھی پڑھی جاسکتی تھی اگر اس کی آیات بینات حروف و اصوات کی شکل میں دنیا کو دعوت دیتی تھیں تو انبیاء کرام کی زندگی عمل و فعل کے اندر سے اس کی تصویر دکھلاتی تھی۔ اگر قانون کہتا تھا کہ انسان کو ایسا کرنا چاہئے تو حیات نبوت ثابت کر کے دکھلا دیتی تھی کہ اس طرح کیا گیا اور اس طرح کیا جاسکتا ہے۔

”داستان کر بلا مطوبہ حیدرآباد کن صفحہ ۲۴۲ یا حسین علیہ السلام از مولانا ابوالکلام آزاد۔“

یہی ضرورت تھی جس کے لئے بعد رسول بھی ایسی ہستیوں کی ضرورت تھی جو قرآن کی تعلیم کا مکمل نمونہ اور اپنے قول و عمل سے اس کے شارح و مفسر ہوں۔ اسی ضرورت کی تکمیل پیغمبر خدا صلی اللہ علیہ وسلم نے حدیث ثقلین سے فرمائی۔

قرآن مشکل ہے یا آسان

حَسْبُنَا كِتَابُ اللَّهِ كَانِعًا لِّقُلُوبِ الْمُؤْمِنِينَ الَّذِينَ آمَنُوا بِاللَّهِ وَرَسُولِهِ وَاللَّهُ بِمَا عَمِلُوا عَلِيمٌ ﴿١﴾

حَسْبُنَا كِتَابُ اللَّهِ كَانِعًا لِّقُلُوبِ الْمُؤْمِنِينَ الَّذِينَ آمَنُوا بِاللَّهِ وَرَسُولِهِ وَاللَّهُ بِمَا عَمِلُوا عَلِيمٌ ﴿١﴾

حَسْبُنَا كِتَابُ اللَّهِ كَانِعًا لِّقُلُوبِ الْمُؤْمِنِينَ الَّذِينَ آمَنُوا بِاللَّهِ وَرَسُولِهِ وَاللَّهُ بِمَا عَمِلُوا عَلِيمٌ ﴿١﴾

حَسْبُنَا كِتَابُ اللَّهِ كَانِعًا لِّقُلُوبِ الْمُؤْمِنِينَ الَّذِينَ آمَنُوا بِاللَّهِ وَرَسُولِهِ وَاللَّهُ بِمَا عَمِلُوا عَلِيمٌ ﴿١﴾

پہلی دلیل: قرآن اول کے مسلمانوں نے قرآن پر عمل کر کے انتہائی ترقیاں حاصل کیں مگر اب مسلمان دنیا میں سب سے زیادہ ذلیل ہیں اس کا سبب یہ ہے کہ وہ اس کے معنی اور مطلب صحیح طور پر نہیں سمجھتے ہیں اور اس کی ذمہ داری علمائے مذہب پر ہے جنہوں نے عام لوگوں کو اپنے پھندے میں پھانس رکھنے کے لئے عجیب و غریب معنی اور تفسیریں لکھنا شروع کیں، عجیب و غریب مسئلے گھڑتے ان مسئلوں کو قرآنی آیات سے مطابق کرنے کی کوشش میں قرآنی آیتوں کو وہ معنی پہنائے گئے جو کہ کسی صورت سے پیدا نہیں ہو سکتے تھے لہذا یہ کہنا شروع کر دیا کہ قرآن کے معنی اور مطلب کوئی نہیں سمجھ سکتا۔ اس طرح سے اس گروہ نے مسلمانوں کو قرآن مجید سے دور رکھا، حالانکہ اگر اس کے معنی عوام نہیں سمجھ سکتے تھے تو لوگ اسلام کیسے لائے تھے۔ یاد رہے کہ رسول کی رحلت کے ڈیڑھ سو سال بعد تک اسلام میں کوئی فرقہ نہ تھا۔ ہر فرقہ اپنے اصولوں کی پیروی میں یا بادشاہت کی لاگ میں قرآن کے آیات کو اپنے مفید مطلب معنی پہنانے لگا اور کچھ دن بعد وہ اس کا ایمان ہو گیا۔

دوسری دلیل: کسی کتاب کی خوبی یہ ہے کہ وہ ایسی صاف اور آسان زبان میں ہو کہ پڑھنے والا لکھنے والے کے مطلب کو سمجھ سکے اگر نہ سمجھ سکے تو لکھنے والا قصور وار ہے نہ کہ پڑھنے والا لہذا کسی کتاب کا مشکل زبان میں ہونا اس کا عیب ہے نہ کہ خوبی قرآن بلیغ ہے اور بلیغ وہی کلام ہے جس سے کہنے والے کا مقصد سننے والے کے ذہن میں صحیح طور سے پہنچے۔

تیسری دلیل: ہم خود قرآن سے پوچھیں کہ وہ اس معاملہ میں کیا کہتا ہے؟

قرآن میں ہے کہ ہم قرآن کو ایسی کھلی اور صاف زبان میں بیان کرتے ہیں جس کو تم سمجھ سکو، اگر اس کو ایسی زبان میں نازل کیا جاتا جس کو تم نہ سمجھ سکتے تو کوئی ایمان نہ لاتا۔ عربی کے معنی خود صاف اور کھلی ہوئی زبان کے ہیں۔

۱۔ الرَّسُولُ كُنْتُ أَيُّهَا ثُمَّ فَصَّلْتُ مِنْ لَدُنِّكَ حَكِيمٌ خَبِيرٌ ﴿١﴾ (ہود۔ ۱)

وَلَقَدْ جِئْتَهُمْ بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً لِّقَوْمٍ يُؤْمِنُونَ ﴿٥٢﴾ (اعراف۔ ۵۲)

ان آیات سے معلوم ہوتا ہے کہ جس نے کتاب بھیجی ہے وہ حکیم بھی ہے واقف کار بھی اس نے ہر طرح سمجھ بوجھ کر کتاب کو تفصیل وار

بیان کر دیا ہے۔

۱۔ حَمْدٌ ۚ تَنْزِيلٌ مِنَ الرَّحْمَنِ الرَّحِيمِ ﴿٥﴾ كُنْتُ أَيُّهَا فَصَّلْتُ أَيُّهَا قُرْآنًا عَرَبِيًّا لِّقَوْمٍ يَعْلَمُونَ ﴿٦﴾ بَشِيرًا وَنَذِيرًا ۚ

فَأَعْرَضَ أَكْثَرُهُمْ فَهُمْ لَا يَسْمَعُونَ ﴿٧﴾ (الحم السجدة۔ ۱ تا ۳)

۲۔ وَلَوْ جَعَلْنَاهُ قُرْآنًا عَجَبِيًّا لَقَالُوا لَوْلَا فُصِّلَتْ أَيُّهَا ۚ عَجَبِيٌّ وَعَرَبِيٌّ ﴿٨﴾ (الحم السجدة۔ ۴)

ان آیتوں سے دو باتیں بالکل صاف ہو گئیں۔

(۱) قرآن عربی زبان میں اس قوم کے لئے جو عربی جانتی تھی یعنی جس کی مادری زبان عربی تھی، کھول کر بیان کر دیا گیا ہے اور ایسی زبان میں قرآن نہیں ہے جس کو عرب نہ سمجھ سکتے تھے اور

(۲) ایمان نہ لانے کی یہ وجہ نہیں تھی کہ لوگ سمجھتے نہ تھے بلکہ منہ پھیر کر چل دیتے تھے اور سنتے ہی نہ تھے یعنی صحیح طور سے متوجہ نہیں ہوتے تھے وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَّاكِرٍ ”ہم نے تو قرآن کو نصیحت حاصل کرنے کے لئے آسان کر دیا ہے تو ہے کوئی جو نصیحت حاصل کرے۔“ اس ایک آیت کو سورہ القمر کے اندر چار مرتبہ دہرایا گیا ہے کیا اس سے زیادہ زور دار الفاظ میں کہا جاسکتا ہے کہ قرآن آسان ہے۔

چوتھی دلیل: ہم خود قرآن کو پڑھیں اور دیکھیں کہ سمجھ میں آتا ہے یا نہیں؟

قرآن کے لفظی معنی لیکچر کے ہیں قرآن میں ۱۱۴ سورے ہیں ہر سورہ بجائے خود ایک لیکچر ہے۔ ایسا بھی ہوا ہے کہ ان لیکچروں کے درمیان میں لوگوں نے سوالات کر دیئے ہیں۔ ان کا جواب دے کر اصل مضمون کی طرف رجوع کیا گیا ہے۔

موضوع قرآن حسب ذیل ہیں:

(۱) خدا کی عبادت کرو (توحید)

(۲) ایک ایسے دن پر ایمان لاؤ جس دن اپنے کئے دھرے کا جواب دینا ہوگا (یعنی قیامت)

(۳) ایک آدمی کو دوسرے آدمی کے ساتھ کیسا برتاؤ کرنا چاہئے اور لڑائی کے وقت کیسا برتاؤ کرنا چاہئے اور لڑائی کیسی لڑنی چاہئے (یعنی

معاشرتی و جنگی احکامات وغیرہ)

(۴) ذیل کے اعتراضات اور ان کے جوابات ان میں کے دو اعتراض حضرت محمدؐ پر ہیں اور دو قرآن پر

(الف) رسول خدا پر دو اعتراض:

(۱) چون کہ حضرت محمدؐ ایسے انسان ہیں جیسے انسان ہوا کرتے ہیں لہذا حضرت محمدؐ رسول نہیں ہو سکتے۔

(۲) چون کہ محمدؐ معجزہ نہیں دکھاتے ہیں لہذا رسول نہیں ہو سکتے۔

(ب) قرآن پر دو اعتراض:

(۱) قرآن نازل وازل کچھ نہیں ہوا، حضرت محمدؐ کی من گھڑت ہے۔

(۲) پہلے خدا کی بھیجی ہوئی کتابیں موجود ہیں لہذا اب ایک اور کتاب نازل ہونے کی کیا ضرورت ہے۔

(۵) پرانے رسولوں کے قصے:-

ان لیکچروں کا مضمون بہت چھوٹا سا ہے ان مضمونوں کو ہر لیکچر میں دہرایا گیا ہے۔

کہیں لوگوں نے سوالات بھی کئے ہیں خاص معاملات بھی آپڑے ہیں سوالات کے جوابات اور معاملوں کے متعلق حکم بھی دے دیئے گئے ہیں۔ اوپر بیان کیے ہوئے موضوع قرآن کو مد نظر رکھ کر قرآن کو پڑھیے اور پھر دیکھئے کہ قرآن سمجھ میں آتا ہے یا نہیں قرآن میں ایک ہی بات کو بار بار دہرایا گیا ہے اس سے مقصد یہ ہے کہ کسی طرح سے تو بات لوگوں کے دماغوں میں سمائے۔ اگر ایک لفظوں میں بات سمجھ میں نہیں آئی تو اسے

دوسرے لفظوں میں بیان کیا گیا، اگر ایک طریقہ سے بات سمجھ میں نہیں آئی تو اسے دوسرے طریقہ سے بیان کیا گیا اگر اصول سمجھ میں نہ آیا تو مثال دی گئی ان اصولوں کو قصوں کی شکل میں بیان کیا گیا۔ یاد رکھنا چاہئے کہ قرآن جاہل سے جاہل اور عالم سے عالم دونوں کیلئے ہے۔

دوسرا اصول قرآن کو بلکہ ہر کتاب کو سمجھنے کا اس کے معنوں پر غور کرنا ہے۔

إِنَّ فِي ذَٰلِكَ لَذِكْرَىٰ لِمَن كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ۗ أَلَا يَتَذَكَّرُونَ ۗ أَلَمْ عَلَىٰ قُلُوبٍ أَقْفَالُهَا. (ق. ۳۷)

أَلَا يَتَذَكَّرُونَ ۗ أَلَمْ عَلَىٰ قُلُوبٍ أَقْفَالُهَا ۗ (محمد - ۲۳)

تیسری بات: مترجم قرآن میں بریکٹ () کے اندر جو لکھا جاتا ہے ترجمہ کرنے والا اپنی طرف سے بڑھاتا ہے قرآن میں ایسے کوئی لفظ نہیں ہوتے۔

چوتھی بات: اگر قرآن کے معنی قرآن ہی سے سمجھ میں آجائیں تو تقاسیر وغیرہ سب بیکار ہیں۔

پانچویں بات: آیتوں کے شان نزول کے جھگڑے بھی عام طور سے بیکار ہیں کیوں کہ ہر فرقہ نے شان نزول اپنے مطلب کے موافق گڑھ رکھی ہے آیت میں اصول بیان کیئے جاتے ہیں وہ اصول جب کبھی ایسا واقعہ ہوگا اس پر چسپاں ہوں گے۔ یہ بات بھی کچھ زیادہ وقعت نہیں رکھتی کہ بے جوڑ آیتیں نازل ہوا کرتی تھیں۔ عام طور سے سورے نازل ہوتے تھے۔ یہ تھیں وہ اصولی باتیں جن سے یہ نتیجہ نکالا جاتا ہے کہ قرآن بالکل آسان چیز ہے اور اس کے لئے تفسیر کی ضرورت نہیں ہے مگر کیا یہ نتیجہ درست ہے؟ اس کے لئے ایک ایک کر کے مذکورہ پہلوؤں کا جائزہ لیا جاتا ہے۔

قرن اول کے مسلمانوں کا عمل بالقرآن

کیا یہ سچ ہے کہ قرن اول کے مسلمانوں نے قرآن پر عمل کر کے انتہائی ترقی حاصل کی؟

شخصیتوں سے مرعوب ہوئے بغیر دل کی لگتی کہیے قرآن کو سامنے رکھ کر بتائیے کہ قرآن میں کیا کہیں اس کا حکم ہے کہ تلوار لے کر آس پاس کے ممالک پر فوج کشی کرو، امن عالم کو غارت کرو اور لوگوں کو زبردستی اسلام لانے پر مجبور کرو۔ اگر یہ سب عمل بالقرآن ہو تو غیر مسلمین کا یہ اعتراض بالکل درست ہوگا کہ اسلام خونریزی کا حامی ہے اور وہ تلوار کے زور سے اپنی اشاعت کراتا ہے کیا اپنے کسی دعوے کی حمایت کے لئے اسلام کے دامن کو داغ دار بنا دینا گوارا کیا جاسکتا ہے؟

کیا قیصر دسری کے نظام حکومت کا رواج تعلیم قرآن کے مطابق تھا؟

کیا سرمایہ داری اور سرمایہ پرستی کا رواج جس کے خلاف جناب ابو ذر غفاریؓ احتجاج کرنے اٹھے تھے عمل

بالقرآن کا نتیجہ تھا؟

کیا دمشق اور بغداد کی جہانداریاں صاف ستھرے اور سادے اسلام اور تعلیم قرآن کے موافق تھیں؟ کیا عیش و عشرت کی گرم بازاریاں اور توبہ شکن حلقوں میں ”مقدس“ درباروں کی آتش آشامیاں قرآن کی رو سے بالکل مناسب تھیں کیا جمل اور صفیں کی میدان داریاں، خود مسلمانوں کے گلوں پر مسلمانوں کی شمشیر آزمائیاں اور آپس کی فتنہ سامانیاں تعلیم قرآن پر عمل کا مظاہرہ تھیں؟

حقیقتوں پر پردہ نہیں ڈالا جاسکتا۔ الفاظ میں اتنی طاقت ہرگز نہیں کہ وہ انسانی حافظہ سے واقعات کی یاد فراموش کر سکیں۔

کیا کر بلا کا تاریخی واقعہ کسی عبارت آرائی کے زور سے مٹ سکتا ہے؟ اور کیا جنگ حرہ اور مدینہ مکہ کی شرمناک داستانیں فنا ہو جائیں گی؟ ممکن ہے کہ ”خیر القرون“ کو سراہنے والے مسلمان آج ناواقف غیر مسلموں کے سامنے پرانے زمانہ کے مسلمانوں کو قرآن کا جامہ پہنا دیں اور ان کی ناواقفیت سے فائدہ اٹھالیں مگر تاریخ کی دور بین سے اس زمانہ کے حالات کا مطالعہ کرنے والے ”گھر کے بھیدی“ مسلمان بھی کیا اس فریب خیال کا شکار بن سکیں گے؟

بڑے نیک طینت، بڑے پاک باطن
ریاض آپ کو کچھ ہمیں جاننے ہیں

گنتی کے آدمیوں کو چھوڑ کر جن کی بدولت خواہ اس زمانہ کو ”خیر القرون“ کہہ لیجئے اور خواہ جو مقدس نام چاہئے بنا لیجئے جہاں تک عام حالات کا تعلق ہے، اتنی تاریکی نظر آ رہی ہے کہ اس زمانہ کے مسلمانوں کا ”دور جہالت“ اس کے سامنے مات ہے صرف اس لئے کہ عام طور پر نہ مسلمانوں نے قرآن میں تدبر کیا نہ قرآن کے معانی کی تشریح میں حقیقی رہنماؤں کا دامن تھامنا نہ ان عملی مثالوں پر نظر ڈالی جنہوں نے اپنی سیرت کو قرآنی تعلیمات کی تصویر بنا رکھا تھا۔ نتیجہ یہ تھا کہ قرآن کو اپنی ناقص سمجھ ذاتی خیالات اور نفسانی خواہشوں کا جولان گاہ بنا لیا۔ اسی کا نتیجہ تھی مسلمانوں کی وہ اتری پراگندگی اور پریشانی جس کا خمیازہ آج تک بھگتنا پڑ رہا ہے۔

اب آج بھی مسلمانوں کو اس پردہ میں کہ قرآن مشکل نہیں آسان ہے۔ اسی کی تلقین کی جائے تو یہ کوئی نئی بات نہ ہوگی مگر یاد رکھیے کہ اس سے مسلمانوں کی حالت میں کوئی ترقی یا اصلاح نہیں ہو سکتی۔ بے شک اپنی من مانی باتوں کو از روئے قرآن جاہلوں کے ذہن نشین کرنے میں آسانی ہوگی۔ وہ ناواقف بارہے کا سید جو عربی کے سر پیر سے واقف نہیں یہ سن کر خوش ہو جاتا ہے کہ قرآن میں میرے وطن کا نام بڑی مہربانی سے ”برادر“ اس کی لفظ کے ساتھ موجود ہے۔ **يَا هَمْدِي مُخَدِّثُ أَخْبَارِهَا**۔ اس بچارے کو کیا خبر کہ یہ ”آخ“ برادر کے معنی میں نہیں اور وہ **بَارَهَا** شہر کا نام نہیں ہے بلکہ ”اخبار“ ایک لفظ ہے جو خبر کی جمع ہے اور وہ ”ہا“ کی طرف مضاف ہے جو مونث کی ضمیر ہے۔ مگر یہ باتیں اس کے سامنے کہی جائیں تو وہ سمجھے گا عالموں کی الٹی سیدھی تاویل ہے اور لہک لہک کر بار بار علامہ اقبال کا یہ شعر پڑھے گا۔

احکام ترے حق ہیں مگر اپنے مفسر

تاویل سے قرآن کو بنا سکتے ہیں پاژند

اس کے نزدیک جمع اور مضاف اور مونث کی ضمیر کی بحیثیت اتنی دشوار ہیں کہ ”پاژند“ معلوم ہوتی ہیں اسے تو آسانی اسی میں معلوم ہوگی کہ وہ کہے ”اخ بارہا“ یعنی بارہا جو سادات کی بستی ہے اسے اللہ سبحانہ نے اپنے بھائی کے خطاب سے نوازا ہے۔

یا قرآن میں انگریزی زبان کی لفظ تلاش کرنے والا خوش ہو جائے یہ آیت سن کر:

وَلَعَلَّيْكُمْ لَهُ كُفُوًا أَحَدٌ

وہ اسے یوں سمجھتا ہے کہ ولہ لیکن لہ کفواً احمد سمجھتا ہے کہ دن انگریزی کی لفظ ہے۔

اب اگر کسی بچارے عالم کی شامت آئی اور اس نے کہا یہ دن انگریزی کی لفظ نہیں ہے یہ تو کفو کی لفظ کی جزء ہے اور تنوین سے نون کا تلفظ پیدا ہوا ہے جو اعرابی حرکت ہے کوئی مستقل لفظ نہیں ہے تو وہ فوراً کہے گا۔

احکام ترے حق ہیں مگر اپنے مفتر

تاویل سے قرآن کو بنا سکتے ہیں پاژند

اس کے نزدیک یہ عالمانہ تشریح تاویل اور پاژند ہے اور سیدھی سادی بات جو قرآن سے نکلتی ہے وہ وہی کہ وہ بمعنی واحد انگریزی ہے اور اس کی تفسیر ہے لفظ 'احد' اور اس طرح اس کے نزدیک ثابت ہو جاتا ہے کہ قرآن خود اپنا مفسر ہے اور پھر وہ کہتا ہے کہ اگر قرآن کے معنی قرآن ہی سے سمجھ میں آجائیں تو تفاسیر وغیرہ سب بے کار ہیں۔

بتائیے اس 'بوالہوسی' کا کیا علاج کیا جائے اور اب شیوہ اہل نظر کی آبرو کہاں رہ سکتی ہے۔

یہ بھی دیکھ لیجئے کہ قرآن کے عجیب و غریب معنی اور تفسیریں جو لکھی گئیں عجیب و غریب مسئلے جو گڑھے گئے، قرآنی آیتوں کو وہ معنی پہنائے گئے جو کسی صورت سے پیدا نہیں ہو سکتے تھے یہ سب اسی دور کی پیداوار ہیں جسے 'قرن اول' کہا جاتا ہے اور جس کے متعلق بتایا جاتا ہے کہ مسلمانوں نے قرآن پر عمل کر کے انتہائی ترقیاں حاصل کیں۔ بعد کے مسلمان تو سب زلہ خوار ہیں انہی اگلے زمانہ کے مفسروں کے اور انہی کی تفسیروں میں سے کسی ایک کو لے کر اس پر اپنے استدلال کی عمارت کھڑی کرتے ہیں مگر وہ مفسرین جن کی تفسیروں نے عجیب و غریب معانی کی بنیاد رکھی اور عجیب و غریب مسائل کی داغ بیل ڈالی وہ وہی صدر اسلام کے مفسرین ہیں جیسے مجاہد ضحاک سدی، کلبی، مقاتل وغیرہ اور یہی وہ لوگ ہیں جن کے اقوال سے کتب تفاسیر بھرے پڑے ہیں۔

پھر یقین جانئے کہ عجیب و غریب معانی کی ایجاد اور تاویلوں کی تراش و خراش سب اسی اصول کے ماتحت تھی کہ قرآن آسان ہے اور ہر شخص اپنی سمجھ سے اس کے معنی بتا سکتا ہے یہی وہ خیال تھا جو جمہور اسلام میں عام طور پر پھیلا یا گیا اور اس کے ماتحت قرآن کے آیات باز پچھ اطفال بنا لئے گئے۔ اس کے برخلاف اہلبیت رسول کا یہ اعلان تھا کہ قرآن کے معنی ہر شخص نہیں سمجھ سکتا۔ اس کے لئے بڑے معلومات کی ضرورت ہے ان کا اعلان یہ تھا کہ قرآن فہمی آسان نہیں بہت مشکل ہے اور اس کے لئے خاص رہنمایان دین کے ساتھ جن کو رسول کی تشریحات براہ راست پہنچے ہیں تمسک کی ضرورت ہے۔

جمہور اسلام نے ائمہ اہلبیت کی اس تعلیم کو نہ پہلے کبھی مانا اور نہ بعد میں۔ اب تسلیم کرتے ہیں۔ پھر اس ترقی و تازگی کو جو جمہور مسلمین کے ساتھ متعلق ہے اس عقیدہ سے کس طرح وابستہ کیا جاسکتا ہے؟ مسلمانوں نے کسی وقت انتہائی ترقی کی اور اب مسلمان دنیا میں سب سے زیادہ ذلیل ہو گئے یہ ممکن ہے بجائے خود حقیقت ہو مگر اس کا قرآن فہمی کے کسی نظریے سے دور کا بھی رشتہ نہیں ہے۔

اس کا سبب اگر کچھ ہو سکتا ہے تو یہ کہ مسلمان شروع شروع اس سادہ اور مساویانہ نظام زندگی پر بر بنائے عادت چلتے رہے جس کو پیغمبر اسلام نے رائج کیا تھا اور فطرت کے اس پیغام کو لے کر آگے بڑھے جو دلوں پر قبضہ کرنے کی طاقت رکھتا تھا، اس لئے وہ فتوحات حاصل ہوئے جنہیں آج ان کی بہت بڑی ترقی کے نام سے یاد کیا جاتا ہے لیکن یہی ترقی تنزیلی کا پیش خیمہ بن گئی اس لئے کہ ان میں ملوکیت کا دور دورہ ہو گیا اور سلطنت و کامرانی نے عیش و عشرت کا عمل دخل کر دیا۔ کچھ دن تک دلوں پر بیٹھی ہوئی دھاک نے قوموں کا سراٹھنے نہ دیا لیکن جب ان کی عملی کمزوریاں طشت از بام ہوئیں اور ان کے راز ہائے درون خلوت، افسانہ ہر انجمن بن گئے تو سرگرم عمل قوموں کی جرات بڑھی۔ ان کی آپس کی رقابتوں اور داخلی کمزوریوں نے دشمن کی امداد کی اور آخر وہ ہواجس کی بناء پر آج کہا جا رہا ہے کہ مسلمان سب سے زیادہ ذلیل ہیں۔ اگر ان کی ترقی

قرآن کے سچے اصول کو سمجھ کر انہی حدود و قواعد کے اندر ہوتی جو قرآن کے تعلیم کردہ ہیں تو وہ کبھی تنزیل سے تبدیل نہ ہوتی۔ وہ جماعت جو اقلیت میں تھی جس کے سرگروہ اہلبیتؑ معصومین تھے، انہوں نے قرآن کے بارے میں مطلق العنانی اور غیر مشروط آزاد روی کی اجازت نہیں دی بلکہ اس کے لئے حدود و قواعد مقرر کیئے اور ان کے تحت میں تدبرنی القرآن سے کام لیا ان کے مختصر گروہ نے ہزاروں مادی شکنجوں کے اندر گرفتار رہ کر بڑے روحانی فتوحات کئے اور دنیا میں کوئی جماعت ایسی نہیں بتلائی جاسکتی جس نے اتنے مشکلات اور مصائب کے باوجود اس طرح اپنی ہستی کو برقرار رکھا ہو اور اپنے دائرہ میں توسیع جاری رکھی ہو، یہاں تک کہ اس وقت دنیا کے ہر گوشہ میں کچھ نہ کچھ افراد اس اصول مسلک اور طریقہ کے پابند موجود ہیں۔

اسے چاہئے کوئی ترقی سمجھے یا تنزیل، بہر حال وہ ایک محدود اور معتدل سطح پر ہمیشہ رہے۔ نہ دوڑ کر زیادہ چلے اور نہ گریے مگر رہے یہ ہمیشہ اسی راستے پر کہ قرآن فہمی کوئی آسان بات نہیں، مشکل ہے اور اس لئے انہوں نے تنہا قرآن کو اپنی رہنمائی کے لئے کافی بھی نہیں سمجھا بلکہ اہلبیتؑ کے دامن سے تمسک ضروری خیال کیا۔ اب اگر ان میں روحانی حیثیت سے کچھ تنزل نظر آ رہا ہو تو اس کا سبب یہ سمجھنا چاہئے کہ ان میں بھی اب ایسے لوگ پیدا ہونے لگے ہیں جو ”ہم رنگ جماعت“ بن کر یہ سمجھنے لگے ہیں کہ قرآن کا سمجھنا آسان ہے اور ہر شخص بذات خود اس سے نتیجہ نکال سکتا ہے اور اس کے لئے کسی غیر کی رہنمائی کی ضرورت نہیں ہے دوستوں یہ خیال ہماری قومی زندگی کے لئے راس نہیں ہے۔

یہ کہنا بھی صحیح نہیں ہے کہ رسولؐ کی رحلت کے ڈیڑھ سو سال بعد تک اسلام میں کوئی فرقہ نہ تھا۔

غالبا اس اڈعاء کے موقع پر پیش نظر ایران یا پنجاب اور حیدرآباد کے بابی، بہائی قادیانی، چکڑالوی اور مہدوی فرقے یا اپنے ہندوستان کے بریلوی اور دیوبندی فرقے ہیں جو انہی آخری دنوں کی پیداوار ہیں ورنہ جہاں تک اسلام کے ان فرقوں پر نظر ڈالی جاتی ہے جن کے عقائد کتابوں میں مدون ہیں اور جن کے اختلافی مسائل پر بحث سے علم کلام کی تشکیل ہوئی ہے وہ تمام فرقے رسولؐ کی رحلت کے ڈیڑھ سو برس کے اندر ہی پیدا ہوئے ہیں۔ اس کے علاوہ اگر صدر اسلام کے واقعات پر نظر ڈالئے تو ان سے بھی معلوم ہوگا کہ اس زمانہ میں بھی قرآن کی مختلف تاویلیں کی جاتی تھی اور اس کے معانی میں اکثر دشواری محسوس کی جاتی تھی پھر بتائے کہ کون سا دور ہو سکتا ہے جب قرآن کے معانی و مطالب بالکل متفقہ حیثیت رکھے تھے اور ان میں کوئی اختلاف نہ تھا۔

بے شک قرآن کے مشکل ہونے کے یہ معنی نہیں کہ وہ بالکل ”چیتان“ ہے یعنی اس سے کوئی کچھ سمجھ ہی نہیں سکتا۔

یقیناً اہل زبان اس کے ظاہری معانی سے بہرہ اندوز ہوئے اور اسی کا اثر تھا کہ مشرکین دائرہ اسلام میں داخل ہوئے اور انہوں نے اس کے غیر معمولی اعجاز کا اندازہ کیا مگر غیر عربی داں طبقہ کے لئے یہ بات بھی مفقود ہے ان کے لئے قرآن کو آسان کہہ دینے کے تو کوئی معنی ہی نہیں ہیں۔

(۲) بلاغت کا مفہوم

کسی کتاب کی خوبی یہ ہے کہ وہ ایسی صاف اور سادہ زبان میں ہو کہ پڑھنے والا لکھنے والے کے مطلب کو سمجھ سکے۔ سوال یہ ہے کہ پڑھنے والا کون؟ ہر پڑھنے والا خواہ وہ زبان داں ہو یا غیر زبان داں سمجھ دار یا نا سمجھ؟ حاضر الذہن ہو یا پریشان دماغ؟ اگر بلاغت کا معیار یہ ہے اور کسی کتاب کی خوبی یہی ہے تو عالم امکان میں کوئی کتاب بلکہ کسی متکلم کا ایک جملہ بھی اس معیار پر ٹھیک نہیں اترتا۔

جب تک دنیا میں زبانیں مختلف ہیں جب تک کہ دل و دماغ کی طاقتیں جدا گانہ ہیں جب تک سننے والوں کی کیفیتوں میں اختلاف ہے

اس وقت تک تو یہ ناممکن ہے کہ کسی کلام سے ہر پڑھنے والا پورا فائدہ اٹھا سکے اس لئے کم از کم آپ کو یہ قید تو لگانا ہی پڑے گی کہ جس زبان میں وہ کلام ہے اس زبان کے واقف کار اس کلام کو سمجھ سکیں اور اس قید کے لگانے کی وجہ سے ہی قرآن کی اس آسانی سے اردو اور اس طبقہ کی محرومی ظاہر ہے۔

خود ایک زبان میں مختلف مقامات کے محاوروں میں اتنا فرق ہوتا ہے کہ ایک کلام سب کے لئے مساوی نہیں ہو سکتا۔ مختلف شہروں کی زبان جدا، شہر اور دیہات کی زبان بالکل الگ الگ بلند اور سفید پوش طبقہ اور بازاری لوگوں کی زبان علیحدہ اور مردوں، عورتوں کی زبان مختلف ہوتی ہے اس لئے زبان کے اکثر فقرے ایسے ہوں گے جو کسی کے لحاظ سے آسان اور کسی کے لحاظ سے مشکل ہوں نتیجہ صاف ہے کہ سب کے لئے ان کی آسانی قائم نہیں رہ سکتی۔ اب میں نہیں سمجھ سکتا کہ بلاغت کے مذکورہ معیار پر کون سا وہ کلام ہوگا جو بلیغ کہا جاسکے؟

کہا جاسکتا ہے کہ بلیغ کلام وہ ہے جو مخصوص مخاطبین کے لحاظ سے جن کو براہ راست متوجہ کر کے وہ کلام کیا جا رہا ہے دشوار گزار نہ ہو مگر اس صورت میں یہ تو نہیں کہا جاسکتا کہ وہ ہر شخص کے لئے آسان ہی ہوگا اور کسی کو اس کے سمجھنے کے لئے شرح اور تفسیر کی ضرورت نہ ہوگی۔

پھر قرآن کی اگر وہ حیثیت ہے جیسا کہ معرض نے کہا ہے کہ وہ لیکچروں کا مجموعہ اور ان لیکچروں کے ضمن میں جو خاص سوالات ہوئے ہیں ان کا جواب بھی ہے تو بالکل ظاہر ہے کہ لیکچر کے ماحول، حاضر الوقت اشخاص کے معیار فہم اور سائلین کی ذہنیت کا لحاظ ضروری ہے یہی بلاغت کا حقیقی تقاضا ہے اس سے عمومی آسانی کا نتیجہ کہیں برآمد ہو سکتا ہے۔

اس پر بھی غور کر لیجئے کہ زبان میں زمانہ کے امتداد سے کتنے انقلابات ہو جاتے ہیں قرآن کی تزیل کو ساڑھے تیرہ سو برس ہوئے ہیں غیر ممکن ہے کہ اس مدت میں تمام محاورات اپنی اصلی حالت پر باقی رہیں نتیجہ یہ ہے کہ موجودہ زمانہ کے خالص عرب اہل زبان بھی قرآن کے معانی کی صرف اپنی زبان دانی کے بھروسے پر نہیں سمجھ سکتے بلکہ انہیں بھی قدیم محاورات عرب کے تتبع قدیم ذخیرہ ادب پر عبور اور آیات و احادیث کے مختلف استعمالات میں غور و خوض کی ضرورت ہے اور اس لحاظ سے قرآن کے لئے بھی بالکل آسان نہیں ہے۔

اس کے علاوہ جہاں تک فصاحت اور سلاست کا تعلق ہے وہ الفاظ کے لغوی معنی اور کلام کے عرفی مفاہیم ہو سکتے ہیں لیکن جو کسی خاص شعبہ کے اصلاحات ہوتے ہیں وہ بہر حال اس شعبہ کے ماہرین کی تشریح پر موقوف ہوں گے۔ قرآن ایک خاص شریعت کا ترجمان بن کر آیا تھا، اس لئے اس میں اس قسم کے الفاظ اور معنی کی کمی نہیں ہے۔ صلوة، زکوٰۃ، حج، صیام، خمس، انفال، جہاد، وغیرہ سب اصطلاحی لفظ ہیں ان کی تشریح ہرگز صرف زبان دانی کی بناء پر نہیں ہو سکتی اس کے لئے ماہرین شریعت کی تفسیر کی ضرورت ہوگی۔

اس صورت میں کیوں کر کہا جاسکے گا کہ قرآن بالکل آسان ہے اور ہر شخص اسے سمجھ سکتا ہے۔

پھر اب غور کیجئے کہ کلام کا مشکل ہونا جو بلاغت کے خلاف ہے اور جس کے لحاظ سے کلام آسان ہونا چاہئے وہ کیا ہے؟

اس کا مطلب صرف یہ ہے کہ کلام میں عام اصول محاورہ کے خلاف کوئی ایسا الجھاؤ ہو جس کے وجہ سے محاورہ سے واقف اہل زبان اس کے معنی کو نہ سمجھ سکیں خواہ وہ الجھاؤ ترکیب نحوی کے لحاظ سے ہو۔ اس کو اصطلاحاً تعقید لفظی کہتے ہیں یا بعید از ذہن استعارات و کنایات کے استعمال سے ہو اس کو تعقید معنوی کہتے ہیں یا الفاظ ایسے صرف کئے گئے ہوں جن کے اس مفہوم کے لئے جو متکلم نے مراد لیا ہے عام طور پر فصحاء اہل زبان کچھ دوسرے الفاظ استعمال کرتے ہیں اور ان الفاظ سے وہ واقف نہیں ہیں اس کو ”غرابت“ کہتے ہیں۔

لیکن اگر کلام بجائے خود اصول محاورہ کے مطابق ہے اور انہیں الفاظ پر مشتمل ہے جو اس کے دور و درمیان فصحاء کی زبانوں پر چڑھے

ہوئے تھے مگر اب ہمارے لئے مشکل ہے اس وجہ سے کہ ہم اس زبان سے اس دور کی زبان کے خصوصیات سے ناواقف ہو گئے ہیں تو اس طرح مشکل ہونا ہرگز کلام کا عیب نہ ہوگا بلکہ ہمارا نقص ہوگا کہ ہم اس کے سمجھنے کے لائق نہیں ہیں۔

اس کے بعد یہ دیکھئے کہ ایک ہوتے ہیں کلام کے لفظی معنی یہ تو ایک کلام ہے جو کہ سلیس زبان میں ہے ہر زبان داں جو ان محاورات سے واقف ہو سچھ لے گا اور اگر نہ سمجھے تو خیر مان لیجئے کہ کلام کا نقص ہے لیکن ایک ہوتے ہیں وہ مطالب جو لفظی معانی کی تہوں میں پوشیدہ ہوتے ہیں جن کا نتیجہ یہ ہے کہ جتنا غور کیا جائے اتنے نتائج اور حقائق کلام سے زیادہ منکشف ہوتے جائیں۔ یہ وہ چیز ہے جو متکلم کی بلندی اور قابلیت کے لحاظ سے گہری ہوتی چلی جاتی ہیں اور کلام کے اس حیثیت سے سمجھنے کے لحاظ سے انسانی جماعت کا مجمع اتنا ہی چھٹتا جاتا ہے جتنا بلند متکلم کا وہ کلام ہے۔

اب اگر یہ صحیح ہے کہ قرآن ایک غیر معمولی درجہ کا کلام ہے تو ضرور اس میں یہ بلندی موجود ہوگی اور یقیناً انسانی دماغ کی ایک بلند سطح ہی وہ ہوگی جو اس کے معانی و نکات کا اچھی طرح ادراک کر سکے۔

اگر اس میں یہ بات نہیں ہے اور وہ بالکل ہی سطحی باتوں پر مشتمل ہے جن کو ہر معمولی انسان پوری طرح سمجھ لیتا ہے اور اس کے آگے اس میں کچھ تو یہ آسانی ”یقیناً“ اس کا نقص ہے۔

(۳) قرآن سے ثبوت

اب خود قرآن سے پوچھئے کہ وہ کیا کہتا ہے؟

اپنے کو آسان بتاتا ہے یا مشکل؟ اس کے لئے ذیل کے آیات ملاحظہ ہوں:

(۱) متعدد آیات میں رسولؐ کے فرائض میں تلاوت آیات کے ساتھ تعلیم کتاب کو قرار دیا گیا ہے۔ ملاحظہ ہو

يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ (سورة بقره ۱۲۹)

يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ (سورة بقره ۱۵۱)

يَتْلُوا عَلَيْهِمْ آيَاتِهِ وَيُزَكِّيكُمْ وَيُعَلِّمُهُمُ الْكِتَابَ وَالْحِكْمَةَ (سورة آل عمران ۱۶۳ و۔ سورة جمعة ۲)

اس سے ظاہر ہے کہ رسولؐ کا کام تھا آیات کتاب کو پڑھ کر سنانا (یہ کام الفاظ سے متعلق ہے) اور اس کتاب کی تعلیم دینا (یہ

معانی سے متعلق ہے)

اگر قرآن آسان ہوتا اس طرح کہ ہر شخص اس سے خود ہی سب کچھ سمجھ لیتا تو تعلیم کی ضرورت نہ تھی۔

(۲) هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي

قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ

يَقُولُونَ آمَنَّا بِهِ ۗ كُلٌّ مِنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ (آل عمران ۷)

”اس نے آپؐ پر کتاب اتاری ہے جس میں کچھ تو کھلی ہوئی آیتیں ہیں جو ”ام الکتاب“ ہیں اور کچھ ”متشابہہ“ ہیں۔ فتنہ پردازوں اور

تاویل سازی کے لئے، حالانکہ نہیں جانتا اس کی تاویل کو مگر خدا اور ”راخین فی العلم“ کہتے ہیں کہ ہم اس پر ایمان لائے ہیں سب ہمارے پروردگار

کی جانب سے ہے اور نہیں اس سے اثر لیتے مگر وہ لوگ جو سمجھ دار ہوں۔“

اب آپ دیکھیے کہ قرآن خود بتلا رہا ہے کہ اس میں دو قسم کی آیتیں ہیں کچھ آسان اور کچھ مشکل اور یہ کہ مشکل آیتوں کی اصلی تاویل کو سب نہیں جانتے بلکہ اس کے جاننے والے مخصوص ہیں میں نے ترجمہ میں ”ام الکتاب“ اور ”متشابہہ“ کی اصلی لفظوں کو اس لئے لکھ دیا کہ قرآن کو آسان کہنے والے خود ہی ان کے معنی سمجھ لیں تفسیر کی کیا ضرورت؟

اور دوسرے اشخاص کے لئے اس کے واسطے مستقل تبصرہ آئے گا جس میں اس کی مکمل تشریح کی جائے گی۔

كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ.

یہ وہ کتاب ہے جو ہم نے آپ پر نازل کی ہے بابرکت تاکہ یہ لوگ اس کے آیات میں غور کریں اور تاکہ صاحبان عقل اس سے اثر قبول کریں جو شے بالکل کھلی ہوئی اور آسان ہو اس کے لئے غور کی ضرورت نہیں ہوتی نیز صاحبان عقل و فہم سے مخصوص کرنے سے ظاہر ہوتا ہے کہ وہ بالکل سطحی مطالب پر مشتمل نہیں ہے۔

أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا.

تو وہ کیا قرآن میں غور نہیں کرتے؟ کیا ان کے دلوں پر قفل لگے ہوئے ہیں

اس آیت میں لوگوں سے شکوہ کیا گیا ہے کہ اگر قرآن بالکل سطحی ہوتا تو غور و خوض کی ضرورت نہ ہوتی

إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ.

اس میں یاد دہانی ہے اس کے لئے جو دل و دماغ رکھتا ہو یا کان لگائے اس حالت میں کہ حاضر الذہن ہو

جو چیز بالکل سطحی اور آسان ہوتی ہے اس کے لئے ان شروط کی ضرورت نہیں ہے ہر شخص خود ہی آسانی سے سمجھ لیتا ہے۔

اب جو آیتیں بتلائیں۔ کہ قرآن آسان ہے ان کے معنی وہی سمجھنا چاہئیں جو ہم نے ”بلاغت“ کی بحث میں اس سے پہلے لکھے ہیں یعنی

اس کلام میں عام اصول محاورہ کے خلاف کوئی ایسا الجھاؤ نہیں ہے جس کی وجہ سے اصول محاورہ سے واقف اہل زبان اس کا مطلب نہ سمجھ سکیں اور یہ کہ اس کی زبان آسان ہے نہ یہ کہ اس کے مطالب سطحی ہیں جن کو ہر شخص بغیر کسی غور و تامل یا تعلیم کے سمجھ سکتا ہے۔

اب ان آیات پر نگاہ بھی ڈال لیجئے۔

کچھ وہ آیتیں ہیں جن میں قرآن کے (مفصل) ہونے کا ذکر کیا گیا ہے مگر اس کی تفصیل میں خود قید موجود ہے (لقوم يعلمون)

ملاحظہ ہو آیت ۳۳ تا ۳۴ حم السجده

حَمْدٌ ۙ تَنزِيلٌ مِّنَ الرَّحْمَنِ الرَّحِيمِ ۝ كِتَابٌ فُصِّلَتْ آيَاتُهُ قُرْآنًا عَرَبِيًّا لِّقَوْمٍ يَعْلَمُونَ ۝

دوسری آیت وَنُفِّصِلُ الْآيَاتِ لِقَوْمٍ يَعْلَمُونَ ۝ (سورہ توبہ۔ ۱۱)

اس سے صاف ظاہر ہے کہ قرآن کا مفصل ہونا ہر شخص اور ہر جماعت کے لحاظ سے نہیں ہے پھر ان آیات سے یہ نتیجہ کیوں کر نکالا جاسکتا ہے کہ قرآن ہر شخص کے لئے آسان ہے اور اہل علم کی تشریح و تفسیر کی ضرورت نہیں ہے۔

کچھ وہ آیات ہیں جن میں قرآن کی زبانوں کو ”مبین“ کی لفظ سے یاد کیا ہے مگر ان سے جو نتیجہ نکلتا ہے وہ خود قرآن کو آسان کہنے والے

کی زبان سے سن لیجئے:

قرآن عربی زبان میں اس قوم کے لئے جو عربی جانتی تھی یعنی جس کی مادری زبان عربی تھی کھول کر بیان کر دیا گیا ہے اور ایسی زبان میں قرآن نہیں جس کو عرب نہ سمجھ سکتے تھے۔

اب بتائیے کہ اس آسانی سے غیر عربی داں طبقہ کو بلکہ ان کو جن کی مادری زبان عربی نہیں ہے کیا فائدہ پہنچ سکتا ہے وہ بہر حال زبان کی تشریح و تفصیل کے محتاج ہوں گے اور تفسیر کی ضرورت باقی رہے گی۔

یاد رکھنا چاہئے کہ جو ایک زبان میں زیادہ آسان ہوگا، وہی دوسری زبان میں زیادہ مشکل ثابت ہوگا۔

بات یہ ہے کہ زبان کی آسانی روزمرہ کے محاورات کے استعمال سے پیدا ہوتی ہے اور محاورے ہی وہ ہوتے ہیں جن کا ترجمہ بعض اوقات مشکل اور بسا اوقات غیر ممکن ہوتا ہے۔ برخلاف اس کے اگر اپنی زبان میں مشکل عبارت ہو تو اس کا مطلب یہ ہوگا کہ اس میں استعارے کنائے صرف ہوئے ہیں یا دقیق مطالب ہیں اور یہ دونوں چیزیں وہ ہیں جو دوسری زبان میں منتقل ہو سکتی ہیں۔

پھر اگر قرآن کو عربی زبان والوں کے لئے آسان کہا بھی گیا ہے تو اس سے یہ نتیجہ کیوں کر نکل سکتا ہے کہ وہ سب کے لئے آسان ہے اور مطلب تو یہی تھا کہ ہمارے اردو دان طبقہ کو آسانی پیدا ہو اور انہیں علماء سے دریافت کرنے اور تفسیر و تشریح کی جستجو کی ضرورت نہ ہو مگر یہ مطلب قرآن کی آیتوں سے کسی طرح نہیں نکلتا۔

(۴) قرآن کا مطالعہ

ہم خود قرآن کو پڑھیں اور دیکھیں کہ سمجھ میں آتا ہے یا نہیں۔ مجھے نہیں معلوم قرآن کو پڑھ کر دیکھنے کا کیا مطلب ہے؟ اصل الفاظ قرآن کو دیکھ کر؟ تو ظاہر ہے کہ اس صورت میں سمجھنا عربی دانی پر موقوف ہے اور غیر عربی دان ہرگز نہیں سمجھیں گے۔

یہ مطلب ہے کہ ترجمہ کو پڑھ کر؟ بظاہر مطلب یہی معلوم ہوتا ہے کیوں کہ اس کے ثبوت میں بہت سا وقت قرآن کی آیتوں کے ترجمے پیش کرنے پر صرف کیا گیا ہے۔ مگر یاد رکھیے کہ یہ ترجمے سب عربی دان لوگوں کے لئے ہوئے ہیں اگر یہ سمجھ میں آجاتے ہیں تو اس سے یہ ثابت ہوگا کہ یہ ترجمے آسان ہیں لیکن یہ نہیں ثابت ہوگا کہ قرآن بالکل آسان ہے۔

آسان ہونے کے ثبوت میں اپنی سمجھ کا مظاہرہ اس طرح کرنا کہ قرآن کے معنی لیکچر کے ہیں (حالانکہ یہی غلط ہے قرآن کے لفظی معنی ”لیکچر“ کے نہیں بلکہ ”ریڈنگ“ کے ہیں) اور ان لیکچروں کا موضوع یہ ہے کہ ایک خدا کی عبادت کرو قیامت پر ایمان لاؤ وغیرہ یہ سب باتیں بالکل آسان ہیں لہذا قرآن آسان ہے۔ میرے خیال میں اگر آسان ہونے کا یہی معیار ہے کہ اس طرح کا ایک خلاصہ آدمی سمجھ لے تو دنیا کی کوئی کتاب مشکل نہیں ہے۔

بڑی سے بڑی فلسفہ کی دقیق کتاب آسان ثابت کی جاسکتی ہے یہ کہہ کر کہ اس کا موضوع یہ ہے کہ کائنات کی حقیقت کیا ہے اور کن باتوں کے کیا اسباب ہیں اور منطق کی کتاب اس کا موضوع یہ ہے کہ کن طریقوں سے نامعلوم باتیں معلوم کی جائیں۔ وغیرہ وغیرہ مگر کوئی کتاب جو مشکل ہوتی ہے وہ ان جزئیات اور خصوصی مطالب کے لحاظ سے جو اس عام موضوع کے تحت میں بیان کے گئے ہیں۔۔ اس لئے قرآن کو بھی اس مجمل خلاصہ کے اعتبار سے نہیں دیکھنا چاہئے بلکہ اس کے تفصیلی مضامین کے لحاظ سے تب آسان اور مشکل ہونے کا فیصلہ ہو سکتا ہے۔

قرآن کی آسانی کے ثبوت میں بہت سی آیتوں کے تراجم پیش کیئے گئے ہیں مگر یاد رکھیے کہ تراجم سب تفسیر کے ماتحت ہیں یعنی جس قسم کی

تفسیر کو مترجم نے قبول کیا ہے اس کے مطابق آیت کا ترجمہ کیا ہے ان تراجم سے مدد لینا حقیقتاً تفسیر کا پابند بننا ہے پھر تفسیر سے بے نیازی کا دعویٰ کیوں کر قابل قبول ہو سکتا ہے۔

ترجمے صرف تحت اللفظی معنی پر مشتمل نہیں ہوا کرتے ورنہ بعض اوقات شاید ان سے کچھ بھی مطلب سمجھ میں نہ آئے بلکہ بریکٹ میں توضیحی الفاظ محذوفات کی خانہ پری کے لئے ضمیمے درج کیے جاتے ہیں ان کا اقرار خود سابقہ دلائل کے ذیل میں موجود ہے کہ: ”مترجم قرآن میں بریکٹ () کے اندر جو لکھا جاتا ہے وہ ترجمہ کرنے والا اپنی طرف سے بڑھاتا ہے قرآن میں ایسے کوئی لفظ نہیں ہوتے۔“ اس طرح کے ترجموں کو حقیقتاً ایک مختصر تفسیر سمجھنا چاہئے پھر ان ترجموں کی مدد سے اگر قرآن آسان ہو گیا تو اس سے یہ نتیجہ کیوں کر نکلے گا کہ وہ بغیر تفسیر کی مدد کے خود آسان ہے۔

بے شک اگر قرآن کے معنی قرآن ہی سے سمجھ میں آجائیں تو تفسیر وغیرہ سب بیکار ہیں مگر یہ اس وقت ہے جب کوئی شخص تنہا الفاظ قرآن سے معنی سمجھ لے لیکن اگر اس نے مترجمین کی تفسیروں سے مدد لے کر معنی سمجھے تو تفسیر بیکار کہاں ثابت ہوئے؟

شان نزول کو بیکار سمجھنا یہ کہہ کر کہ ”عام طور سے جو اصول بیان کے جاتے ہیں وہ اصول شان نزول کے پابند نہیں ہوتے بالکل غلط ہے اکثر آیتیں بنیادی حیثیت سے شان نزول ہی سے مخصوص ہیں مثلاً قرآن میں کہا گیا اَلْيَوْمَ اَكْمَلْتُ لَكُمْ دِينَكُمْ... الخ (المائدہ: ۳) ”آج میں نے تمہارے دین کو مکمل کیا“۔ اب جب تک کہ یہ معلوم نہ ہو کہ آیت کس دن اتری؟ ”آج سے کیا مطلب سمجھا جائے؟“ یا یہ آیت کہ: اٰمَنَّا وَلِيْبِكُمْ اللّٰهُ وَرَسُوْلُهُ وَالَّذِيْنَ اٰمَنُوْا الَّذِيْنَ يَّقِيْمُوْنَ الصَّلٰوَةَ وَيُوْتُوْنَ الزَّكٰوَةَ وَهُمْ رٰكِعُوْنَ ﴿۵۵﴾ (المائدہ: ۵۵)

اگر خصوصیت واقعہ کو نظر انداز کر دیا جائے تو یہ عام اصول کہاں ہے کہ جو حالت رکوع میں زکوٰۃ دے۔ اس کے واسطے ولایت ضرور ثابت ہو یا یہ آیت کہ۔

عَلِمَ اللّٰهُ اَنَّكُمْ كُنْتُمْ تَخْتَانُوْنَ اَنْفُسَكُمْ فَتَابَ عَلَيْكُمْ وَعَفَا عَنْكُمْ۔ (بقرہ: ۱۸۷) آخر کس اصول کی حامل ہے؟ یہ کہنا کہ ”عام طور پر سورے نازل ہوتے تھے، متفرق آیتیں نہیں اترتی تھیں، حقیقت کے بالکل خلاف ہے چھوٹے سورے تو خیر اکثر ایک ساتھ اترے ہونگے مگر جو بڑے سورے ہیں ان میں خود آیت کا مضمون صاف بتلاتا ہے کہ وہ مختلف موقعوں پر اتری ہوئی ہیں اگر سورے ایک ساتھ نازل شدہ ہوتے تو آیتوں میں نسخ اور منسوخ آیت ہی سورہ میں موجود نہ ملتی خصوصاً اس طرح کہ نسخ پہلے اور منسوخ بعد کو نیز مکی اور مدنی آیتیں مخلوط نہ ہوتیں حالانکہ موجودہ ترتیب قرآن میں یہ سب کچھ باتیں ہیں۔

اس کا ذکر ہمارے رسالہ ”تحریف قرآن کی حقیقت“ میں تفصیل کے ساتھ موجود ہے۔

اب مذکورہ بالا بیانات کی روشنی میں ہر شخص فیصلہ کر سکتا ہے کہ قرآن مشکل ہے یا آسان۔

نوال تبصرہ

تفسیر و اصول تفسیر

تفسیر بالرأے کے معنی تنزیل و تاویل میں فرق

محکم و متشابہہ میں امتیاز اور تفسیر قرآن کے شرائط

گزشتہ تبصرہ میں فہم قرآن کے بارے میں جو افراط و تفریط کی کارفرمائیاں ہیں، ان کا تذکرہ ہو چکا جن سے ایک طرف ہمارے یہاں اخباری حضرات پیدا ہوئے اور دوسری طرف اہلسنت میں ”اہل قرآن“ یا پرویزی جماعت کا وجود ہوا۔ یہ تو منظم جماعتیں ہیں جنہوں نے ایک طرف مستقل فرقوں کی حیثیت اختیار کر لی ہے۔ ان کے علاوہ غیر ذمہ دارانہ طور پر انفرادی خود رائیوں کے کرشمے ہیں جن میں ایک طرف موجودہ زمانہ کا (بخیال خود) ”روشن خیال“ گروہ ہے جو اپنی آزاد روی کے لئے قرآن مجید کے اجمال سے فائدہ اٹھانے کے لئے یہ نعرہ بلند کرتا ہے کہ قرآن سے ثبوت ہونا چاہئے اور جب قرآن مجید میں اس کا ذکر نہیں ہے تو ہم سے اس کی پابندی کا مطالبہ کس لئے؟

کچھ خود رو قسم کے محققین ہیں جو قرآن فہمی کے مبادی کو طے کیئے بغیر فہم قرآن کے مدعی ہو کر اپنے طبع زاد خیالات کو قرآن کے سرمنڈھتے ہیں۔ بعض واعظین نکتہ آفرینی کے ذوق میں یا مجمع سے داد حاصل کرنے کے لئے یا نادانی کے باوجود ہمہ دانی کے مظاہرہ میں آیات قرآن کے لئے ایسے طبعزاد معانی کا اختراع کرتے ہیں جو الفاظ کتاب الہی سے دور کا بھی تعلق نہیں رکھتے۔ مذکورہ بالا بے راہ رویوں کے دیکھنے کے بعد جب ہم ہادیان دین کے ارشادات پر نظر ڈالتے ہیں تو ان کا مضمون ہمیں بظاہر مختلف نظر آتا ہے۔

ایک طرف تو قرآن مجید سے استفادہ کی دعوت دی گئی ہے احکام شرعیہ میں بطور استدلال آیات قرآن کو اس پیرائے میں پیش کیا گیا ہے جس سے پتہ چلتا ہے کہ وہ آیات اس حکم کے سمجھنے کے لئے کافی ہیں اور اس کے معنی یہ ہیں کہ قرآن مجید کے معانی کا سمجھنا عام اہل علم و فضل کے لئے ناممکن شے نہیں ہے۔

دوسری طرف یہ ارشاد ہوا ہے کہ اِنَّمَا يَعْرِفَ الْقُرْآنَ مَنْ خُوِطِبَ بِهِ قُرْآنٌ كُوُوْهُی لُوُوْكَ سَمِجْهُ سَكْتَهُ هِیْ جُوُوَسْكَ حَقِیْقَى مَخَاطَبِ هِیْ۔ اس کے ساتھ تفسیر بالرأے کو گناہ عظیم بتلاتے ہوئے ارشاد کیا:

مَنْ فَسَّرَ الْقُرْآنَ بِرَأْيِهِ فَلْيَتَّبِعْهُ مَقْعَدًا مِنَ النَّارِ.

جس نے قرآن کی تفسیر اپنی رائے سے کی وہ اپنا ٹھکانا آتش جہنم میں بنالے۔

یہ بھی ارشاد کیا کہ:

مَنْ فَسَّرَ الْقُرْآنَ بِوَأْيِهِ فَإِنَّ أَصَابَ فَقَدْ أَخْطَأَ.

جس نے قرآن کی تفسیر اپنی رائے سے کی اس نے اگر ٹھیک بھی کہا تو بھی غلطی کی۔

مطلب یہ ہے کہ جو معنی اس نے اپنی رائے سے بتائے ہیں، چاہے اتفاق سے وہ صحیح بھی ہوں لیکن یہ کام بہر حال غلط ہے جو اس نے کیا۔ اس طرح قرآن مجید میں عقل آرائیوں کا سدباب کر دیا۔ ضرورت ہے کہ ایک طرف مذکورہ سابق حد افراط یا تفریط تک نکل جانے والے خیالات کی تعدیل کی جائے یعنی اس نقطہ اعتدال کا پتہ لگایا جائے جہاں تک تفسیر قرآن کے سلسلہ میں جاننا درست ہے اور جس سے آگے بڑھنے کی اجازت نہیں اور دوسری طرف ان احادیث و اخبار میں مطابقت پیدا کر کے ان کو ایک نقطہ پر جمع کیا جائے اور یہ بتایا جائے کہ ان کا مجموعی طور پر مفاد کیا ہے؟

اس کے لئے حسب ذیل تمہید پر غور سے نظر ڈالنے کی ضرورت ہے الفاظ سے استفادہ معانی جو الفاظ و معانی کے مخصوص ارتباط کا نتیجہ ہے غور سے دیکھنے پر معلوم ہوتا ہے کہ اس کے متعدد مرتبے اور مختلف درجے ہیں۔

پہلا درجہ یہ ہے کہ لفظ جو کسی معنی کے لئے وضع ہوئی ہے جب گوش گزار ہو تو فوراً ذہن اس معنی کی طرف منتقل ہو جائے اور وہ معنی دماغ میں گردش کرنے لگیں اس کے لئے یہ ضرورت یہ نہیں کہ متکلم نے وہی معنی مراد بھی لئے ہوں، بلکہ یہ بھی ضروری نہیں کہ اس لفظ کا اظہار کرنے والا کوئی بافہم و شعور متکلم ہو، بلکہ دروازہ کے کھولنے بند کرنے میں اس کے چوکھٹ بازو اور چولوں سے اگر آواز نکلتی ہو اور کسی خاص لفظ کی تشکیل کر رہی ہو جو کسی معنی کی حامل ہے تو ذہن میں وہ معنی آئیں گے ضرور، حالانکہ معلوم ہے کہ وہ کسی متکلم کے زبان و ذہن کی لفظ نہیں کہ اس سے یہ معنی مراد بھی ہوں۔ یہ دلالت، دلالت تصور یہ ہے کہ اس لئے کہ لفظ کے سننے کے بعد صرف معنی کا حضور ذہن میں ہوتا ہے اس پر کوئی حکم ایجابی یا سلبی نہیں لگایا جاتا لہذا تصور ہی تصور ہے تصدیق کا پتہ نہیں ہے۔

دوسرا درجہ یہ ہے کہ لفظ کے استعمال کے ساتھ معنی ذہن میں آئیں اور اس طرح کہ متکلم نے یہی معنی مراد بھی لئے ہیں اور استعمال لفظ کا اسی معنی میں کیا ہے۔ اس کو کہا جائے گا دلالت تصدیقیہ اس لئے کہ یہاں تصور ہی تصور نہیں ہے بلکہ اس کے ساتھ یہ حکم بھی ہے کہ متکلم نے یہی معنی مراد لئے ہیں۔

یہ دلالت اسی وقت پیدا ہوگی جب متکلم فہم و شعور رکھتا ہو اور اس نے ارادہ کے ساتھ کلام کیا ہو لہذا دروازہ سے سنائی دینے والی آواز میں یہ دلالت پائی نہیں جاسکتی اس طرح اگر متکلم باشعور ہستی ہو مگر بوقت تکلم معلوم ہے کہ قصد و ارادہ موجود نہیں ہے جیسے: سرسامی کا ہذیان اور مست بے ہوش کی بکواس، اس صورت میں بھی دلالت تصدیقیہ کا وجود نہ ہوگا۔

دلالت تصور یہ تو لفظ کے گوش زد ہوتے ہی فوراً پیدا ہوتی ہے اور بدلتی نہیں لیکن دلالت تصدیقیہ برقرار صورت اسی وقت پیدا ہو سکتی ہے جب کلام ختم ہو جائے اور کوئی قرینہ اس کے خلاف نہ آئے اس لئے کہ اکثر خاتمہ کلام کے موقع تک ایسے قرآن آجاتے ہیں جو لفظ کو پہلے معنی سے ہٹا کر کسی دوسرے معنی کا جامع پہناتے ہیں مثلاً متکلم کی زبان سے نکلا ”رَأَيْتُ أَسَدًا“ جس کا ترجمہ ہے ”میں نے شیر دیکھا“۔ یہاں مخاطب کے کان میں لفظ ”أَسَدًا“ پہنچتے ہی ”شیر“ کے معنی ضرور آجائیں گے اور شیر بھی وہی جو جنگل والا ہے یہ دلالت تصور یہ ہے کہ اور ابھی ذہن میں خیال بھی یہی ہوتا ہے کہ وہی مراد ہے لیکن محتمم طور پر یہ فیصلہ کہ یہی مراد ہے اس وقت ہوگا کہ جب اس کی بعد ”یرھی“ کا لفظ نہ آجائے یعنی وہ

تیر اندازی کرتا ہے۔ اگر یہ یا ایسی ہی کوئی لفظ آگیا تو دلالت تصدیقیہ منقلب ہو جائے گی اور یہ سمجھا جانے لگے گا کہ اس سے مراد مجازی معنی ہیں یعنی بہادر انسان۔

ان دونوں دالاتوں کے بعد تیسرا درجہ یہ ہے کہ کلام کے مقصود اصلی کا پتہ چلا یا جائے کیوں کہ اکثر ایسا ہوتا ہے کہ الفاظ کے بجائے خود معنی کچھ ہیں اور وہ بحیثیت استعمال الفاظ مراد بھی ہیں لیکن اصلی مقصود وہ نہیں ہیں بلکہ اس معنی سے ذہن کا منتقل کرنا منظور ہے کسی اور چیز کی طرف جو درحقیقت بتلا نا منظور ہے جیسے کنایہ کی صورت میں کہنے والا کہتا ہے میں اب تمہارے گھر میں قدم نہ رکھوں گا۔

اس جملہ میں کوئی لفظ اپنے اصلی معنی کے علاوہ دوسرے معنی میں مستعمل نہیں ہے لیکن پھر بھی اصلی مقصود اس جملہ کے کہنے سے یہ نہیں ہوتا کہ ”میں قدم نہ رکھوں گا“ بلکہ یہ کہ ”میں آؤں گا نہیں“ اس بناء پر اگر وہ خود اپنے پیروں پر اس کے گھر میں نہ جائے بلکہ کسی سواری پر داخل ہو تب بھی اس کا عمل اس کے قول کے خلاف قرار پائے گا۔

چوتھا درجہ یہ ہے کہ لفظ معنی اور مقصود کلام اس سب کے تمام ہونے کے بعد سمجھنے کی کوشش کی جائے کہ اس کلام سے اشارہ کس امر کی طرف ہے۔ مثلاً اتفاق سے مخاطب نے کبھی اس متکلم سے کہا تھا کہ میں تمہارے گھر میں قدم نہ رکھوں گا۔ آج یہ اسی طرح کہہ رہا ہے کہ میں تمہارے گھر میں قدم نہ رکھوں گا اور اس کا اشارہ اس کے کہنے سے اس طرف ہو کہ یہ بدلا ہے تمہاری اس دن کی بات کا جو تم نے کہی تھی یہ قسم پہلے تینوں درجوں سے بالکل مختلف ہے وہ درجے لفظ اور اس کے معنی سے تعلق رکھتے ہیں لیکن یہ چیز جسے ہم نے چوتھے درجے پر قرار دیا ہے لفظ اور اس کے معنی سے بالکل خارج ہے۔

اس بناء پر کسی شخص کی زبان سے نکلے ہوئے الفاظ میں نقل بالمعنی کی صورت میں یہ حق حاصل ہے کہ انسان ان الفاظ کے تحت اللفظی معنی کو الفاظ کی الٹ پلٹ کے ساتھ جو معنی کی تبدیلی کا باعث نہ ہو یا مرادفات کے استعمال کے ساتھ بیان کرے۔ مثلاً پاؤں اس کے گھر میں نہ رکھوں گا سے بیان کر دے کہ اس نے کہا میں اس کے یہاں قدم نہ رکھوں گا۔

کیوں کہ ان الفاظ کے معنی یہ ہیں اس لئے ان الفاظ کا بھی منسوب کرنا اُس کی طرف صحیح ہے اسی طرح جو اصل مقصود ان الفاظ کا جو سمجھ میں آیا ہے اسے بھی منسوب کر سکتا ہے۔ مثلاً، کہے کہ اس نے کہا میں اُس کے یہاں اب کبھی نہیں جاؤں گا۔

مگر وہ خارجی چیز جو چوتھی قسم میں ذکر کی گئی ہے جو کلام سے بطور اشارہ نکالی جاتی ہے وہ ہرگز مقولہ، متکلم قرار نہیں پاسکتی اور نقل قول کے موقع پر اس کا ذکر صحیح نہیں ہے مثلاً مذکورہ بالا مثال میں یہ کہنا بالکل غلط ہے کہ اس نے کہا ”یہ تمہاری اس دن کی بات کا جواب ہے کیوں کہ اس نے یہ بات کہی ہرگز نہیں تھی بلکہ اس کی بات سے جو اس نے کہی تھی ہم نے اپنے ذہن سے یہ اشارہ پیدا کیا تھا لہذا سے اس قائل کی طرف بطور مقولہ منسوب کرنا کسی صورت سے صحیح نہیں ہے۔

دوسرا فرق ایک اور ہے وہ یہ کہ الفاظ کے پہلی قسم کے معنی ہمیشہ ایک ہی ہو سکتے ہیں یہ ناممکن ہے کہ ایک لفظ سے بوقت واحد ایک زیادہ معنی مقصود ہوں لیکن یہ معانی کہ جو بطور اشارہ نکل سکتے ہیں وہ ایک سے بہت زیادہ ہو سکتے ہیں بلکہ کلام اتنا ہی اعلیٰ پایہ کا ہوگا جتنے اس قسم کے معانی اس میں زیادہ پیدا ہو سکیں۔

پہلی قسم کے معانی الفاظ کی واضح لغوی سے تعلق رکھتے ہیں یا پھر قرآن لفظیہ و معنویہ سے وابستہ ہیں جو بہر حال محدود و منضبط ہیں لیکن

دوسری قسم کے معانی میں سننے والے کی ذہنیت اور اُفتاد طبع کا بڑا دخل ہے کیوں کہ یہ معنی لفظ کے تحت میں نہیں ہوتے بلکہ لفظ کے معنی و مطلب کو سمجھ کر پھر سماع خود ایک رائے قائم کرتا ہے جس میں اکثر سماع کے حسن ظن یا بدگمانی وغیرہ کا اثر ہوتا ہے اور وہ متکلم کے ذہن میں بھی نہیں ہوتے جیسے محفل میں ایک شخص درزی پیشہ کسی کے ان الفاظ کو کہ ”خدا کے فضل سے مجھے چوری کی عادت کبھی نہیں رہی ہے“۔ سن کر یہ رائے قائم کر لے کہ اس میں مجھ پر تعریض منظور ہے کہ اس شخص کی چوری کی عادت ہے جیسا کہ کہاوت ہے ”چور کی داڑھی میں تنکا“

اسی طرح سابق و حال کے حالات کو پیش نظر رکھ کر کبھی یہ اشارہ پیدا کر لیا جاتا ہے حالانکہ متکلم کو بہ وقت کلام ان حالات کا لحاظ نہیں ہے۔ غرض یہ کہ اس قسم کے اشارے پیدا کرنے میں وسعت بہت بڑی ہے مگر اس میں قدم قدم پر غلطیاں واقع ہونے کا امکان ہے۔ ایک شخص کسی کو اپنا دشمن سمجھتا ہے لہذا اس کی ہر بات میں اپنے لئے کچھ نہ کچھ برا پہلو پیدا کرتا ہے حالانکہ بہت ممکن ہے کہ اس نے نیک نیتی کے ساتھ وہ کلام کیا ہو اور کسی برے پہلو کا قصد نہ رکھا ہو اور ایک شخص جو دوسرے کو اپنا دوست سمجھے ہوئے ہے وہ اس کی ہر بات میں محبت ہی کا پہلو محسوس کرتا ہے چاہے اس بات کرنے والے کے ذہن میں نہ ہو۔ یہ چار درجے ہیں جو کسی نہ کسی طرح مقصود کلام کی تعیین کے مرحلہ سے تعلق رکھتے ہیں۔

ایک پانچویں چیز ہے اور وہ تعیین مصداق کلام یعنی لفظ کے جو بھی معنی کسی نہ کسی صورت سے سمجھ میں آئے ہیں اب یہ دیکھا جائے کہ وہ معنی کس فرد میں پائے جاتے ہیں اور کون ان کا مصداق یا مصداق کی فردا کمل قرار پاتا ہے۔

اس کا شرح کلام سے کوئی تعلق نہیں ہے۔ یہ بالکل خارجی اور واقعاتی اور کبھی کبھی اعتقادی چیز ہوتی ہے۔

عام کلام میں جسے شرح کہتے ہیں اسی کو قرآن کی نسبت سے تفسیر کے نام سے تعبیر کیا جاتا ہے۔ لہذا تفسیر کا تعلق تو کسی نہ کسی درجہ میں معنی کلام الہی کے ساتھ ہوتا ہے اب کسی لفظ کے اس معنی کو برقرار رکھتے ہوئے اگر مشاہدہ، تجربہ یا عقل یا موجودہ تحقیقات کی رہنمائی سے کام لے کر اس کے کسی ایسے مصداق کا اظہار کیا جاتا ہے جسے سابق میں نہیں لکھا گیا تو یہ ”تفسیر بالرائے“ کے تحت میں مندرج نہیں ہو سکتا۔

مثلاً

(۱) قرآن مجید میں ہے:

رَبُّ الْمَشْرِقَيْنِ وَرَبُّ الْمَغْرِبَيْنِ. اس کے معنی صاف ظاہر ہیں کہ خداوند عالم مالک ہے دو مشرقوں کا اور دو مغربوں کا مشرق سے مراد بھی جیسا کہ اس کے ظاہری معنی ہیں مشرق آفتاب اور مغرب سے مراد مغرب آفتاب۔

اب اگر کوئی شخص یہ کرے کہ اس کے معنی کو بدل دے اپنی عقل پر زور دے کر مثلاً یہ کہہ دے کہ مشرقین سے مراد ”مشرق آفتاب نبوت اور مشرق خورشید امامت ہے یہ تو یقیناً معنی میں تصرف ہے اس لئے ہماری آئندہ بحث سے تعلق رکھتا ہے لیکن مشرق و مغرب کے ظاہری معنی کو برقرار رکھتے ہوئے یہ سمجھنے کی کوشش کرنا کہ یہ دو مشرق اور مغرب کون سے ہیں؟ تفسیر نہیں ہے۔

سابق زمانہ کے مفسرین نے مشرقین و مغربین کا مصداق گرمی اور جاڑے کا مشرق و مغرب قرار دیا، اس لئے کہ ان کے ذرائع معلومات محدود تھے۔ ان کو اس زمانہ کے ایسے اکتشافات حاصل نہ ہوئے تھے۔ اب اگر کوئی شخص موجودہ زمانہ کے حاصل شدہ معلومات کی بناء پر

یہ کہے کہ مشرقی و مغربین کا حقیقی مصداق امریکہ کے انکشاف سے سامنے آیا ہے اور دو مشرق اور دو مغرب اس قطر زمین پر جدھر ہم ہیں اور اس قطر زمین پر جدھر امریکہ واقع ہے نمایاں حیثیت رکھتے ہیں اور یہ آیت قرآن کی امریکہ کے وجود کا پتہ دے رہی تھی جسے اسی وقت کے لوگ نہ سمجھے تھے اور یہ اس کا ایک اعجازی پہلو ہے جو اب سامنے آیا ہے تو یہ تفسیر بالرائے نہ ہوگا اس کے لئے ہم کو قول معصوم سے سند کی ضرورت نہیں ہے جب کہ خود قرآن مجید میں بغیر کسی تصرف معنوی کے دو مشرق اور دو مغرب کا ذکر موجود ہے اور اب تک ہم اپنی کوتاہی معلومات سے دو مشرقوں اور دو مغربوں کا اتنا نمایاں طور پر علم نہ رکھتے تھے جو اسے ہمیں حاصل ہے تو ہم کیوں نہ المشرقین اور المغربین کا مصداق انہیں سمجھیں یہ ہرگز گناہ نہیں ہے۔

(۲) رَبُّ الْمَشَارِقِ وَرَبُّ الْمَغَارِبِ.

یہاں دو ہی مشرقوں اور دو ہی مغربوں کا نہیں بلکہ اس سے زیادہ مشرقوں اور مغربوں کا پروردگار اسے بتایا جا رہا ہے اس کے سمجھنے میں سابق زمانہ کے مفسرین کو بڑی دشواری پیش آئی آفتاب تو ایک ہے پھر بہت سے مشرق اور بہت سے مغرب کہاں سے آئے اس لئے بیچاروں نے مشارق و مغارب سے مراد ہردن کا مشرق اور مغرب قرار دیا کہ آفتاب اپنی ذاتی شرکت کی بناء پر سال میں ہردن ایک نئے مشرق سے نکلتا ہے اور ایک نئے مغرب میں ڈوبتا ہے اس بناء پر مشارق اور مغارب کہا گیا ہے۔

لیکن اب جب کہ تحقیق سے ثابت ہو گیا کہ آفتاب ایک نہیں ہے جتنے ستارے ثابت کہے جاتے رہے ہیں ان میں سے ہر ایک آفتاب کی حیثیت رکھتا ہے جس کا مستقل نظام ہے اور اس نظام کے تحت میں ہر ایک کے سیارے ہیں۔ ان تمام آفتابوں کے لئے اپنے سیارات کے اعتبار سے طوع ہے اور غروب اس لئے مشارق اور مغارب کا مصداق بلا تکلف ان آفتابوں کے مشرق اور مغرب ہیں۔

ایسا کہنا اگر صرف ذاتی عقل کے صرف کرنے سے بھی ہو تو بھی تفسیر بالرائے نہ ہوگا، چہ جائیکہ واقعہ یہ ہے کہ آفتابوں کا متعدد ہونا نامہ معصومین کے احادیث میں بھی وارد ہوا ہے تو احادیث سے بھی مشارق اور مغارب کے اس مفہوم کو سمجھا جاسکتا ہے۔

(۳) اَلْحَمْدُ لِلّٰهِ رَبِّ الْعٰلَمِیْنَ ۝

اس سے صاف ظاہر ہے کہ عالم متعدد ہیں اور حضرت احدیت ان تمام عوالم کا پروردگار ہے۔

معنی آیت کے صاف ہیں ان میں کوئی گجگک نہیں ہے مگر یہ بہت سے عالم کون ہیں؟

ذہن میں تصور تو یہی تھا کہ عالم بس ایک ہے جس میں ہم بسے ہوئے ہیں۔ تو اب یہ بہت عالم کیا ہو سکتے ہیں۔ لہذا بیچارے مفسرین نے سوچ سوچ کر یہ کہا کہ عوالم سے مراد انواع کائنات ہیں یعنی پتھر ایک عالم ہے درخت ایک عالم ہیں جانور ایک عالم ہیں اور آدمی ایک عالم ہیں۔ حالانکہ حقیقت میں یہ سب تو اسی ایک عالم کے اجزاء ہیں بہت سے عالم کہاں ہیں لیکن کیا کیا جائے کہ اس کے آگے اس وقت نظر کی رسائی نہ تھی اب جبکہ یہ ثابت ہو گیا کہ دنیا اس نظام شمسی میں محدود نہیں ہے بلکہ دوسرے نظام بھی ہیں اور ان میں سے ہر ایک کے سیارات ہیں اس کا مطلب یہ ہے کہ ہماری اس دنیا کی طرح ایسی کتنی پوری پوری دنیاں موجود ہیں تو اب عالموں کے بہت تعداد میں ہونے کا مسئلہ ہو گیا۔

اب اگر ہم کہیں کہ قرآن نے پہلے ہی اس جہان کے آگے دوسرے جہانوں کے وجود کا پتہ دیا تھا تو اسے تفسیر بالرائے کے تحت میں لانا صحیح نہیں ہوگا۔ حالانکہ یہ بھی احادیث سے ثابت ہے کہ عالم ایک نہیں بلکہ بہت ہیں۔

اس طرح کی آیتیں قرآن مجید کی اور ہیں جن کے معنی کا انطباق تحقیقات جدیدہ پر بہت نمایاں ہے جنہیں بعض اہل قلم نے مستقل طور پر موضوع تصنیف بنایا ہے مگر یہاں مثال کے لئے اتنا ہی کافی معلوم ہوتا ہے اور اس قسم کے نمونے جتنے آئیں جہاں معنی و مطلب میں کوئی تبدیلی نہ کی جا رہی ہو بلکہ مصداق کو نمایاں کیا جا رہا ہو اس کے لئے کبھی حدیث و تفسیر کے تلاش کرنے کی ضرورت نہیں ہے بلکہ اسے اپنی عقل اپنے مشاہدہ اور جدید معلومات سے ثابت کیا جاسکتا ہے اور وہ ہرگز ہرگز تفسیر بالرائے کے تحت میں مندرج نہ ہوگا۔

تفسیر معانی کے ساتھ تعلق رکھتی ہے اور اسی کے معنی ہیں:

”كَشَفَ الْمُهْتَمَّ“ یعنی استفہام مستعمل ہے یعنی کسی امر کو واضح کرنے کی خواہش علامہ سید رضی جامع نہج البلاغہ اپنی کتاب حقائق

التاویل صفحہ ۱۳ میں تحریر فرماتے ہیں۔

معنى التفسير والتاويل انما يكون لما غمض وخفي ولم يعلم بظاهره وهذا صفة المتشابهة واما

المحكم الذى يعلم بظاهرة فلا حاجة باحد الى تعليمه لان اهل اللسان فيه سواسية.

تفسیر و تاویل کا معنی کے لحاظ سے تعلق ایسی چیز کے ساتھ ہے جو گہری ہو یا ایک ہو اور سطحی نگاہ سے معلوم نہ ہو۔ یہ بات متشابہات میں ہوتی ہے لیکن محکم آیتیں جن کا مفہوم کھلا ہوا ہو ان میں کسی کو تعلیم کی ضرورت نہیں ہے اس لئے کہ تمام اہل زبان ان میں یکساں حیثیت رکھتے ہیں۔ اب ہم نے معانی الفاظ اور ان کے سمجھنے کے سلسلہ میں سابقاً جو درجے لکھے تھے ان پر نظر ڈالنے تو ان میں پہلا ایک قہری حیثیت رکھتا ہے جو لفظ کے کسی معنی کے لئے وضع ہونے اور اس کا علم حاصل ہونے کا نتیجہ ہے یہ لفظ کے سنتے ہی معنی کا ذہن میں آنا طبعی لازمی ہے لہذا تفسیر بالرائے کا اس سے تعلق ہو ہی نہیں سکتا۔

دوسرا درجہ یعنی الفاظ کو سن کر قرآنِ حالیہ و مقالیہ کا لحاظ رکھتے ہوئے یہ رائے قائم کرنا کہ اس لفظ کے یہ معنی ہیں یہ بھی ہر زبان دان کا فطری حق ہے جو سلب نہیں ہو سکتا بے شک یہ حق اس وقت سلب ہو جاتا ہے جب متکلم نے اس کی صراحت کر دی ہو کہ اس کا کلام عام محاورات پر مبنی نہیں ہے بلکہ تمام تر اس کے ذاتی اصطلاحات پر مبنی ہے یا کلام کچھ اس طرح کا ہو کہ اس سے روزمرہ کے محاورات کے ماتحت کوئی معنی نکلے ہی نہ ہوں اس طرح تو دوسری کیا پہلی قسم کی دلالت بھی جو وضع الفاظ پر مبنی ہے حاصل نہ ہوگی۔

قرآن میں بس حروف مقطعات کو چھوڑ کر جو اس آخری قسم میں داخل ہیں باقی پوری کتاب میں یہ بات نہیں ہے اسے کہہ دیا گیا ہے وہ عربی زبان میں ہے اور اس میں غور و تامل کا حق ہی نہیں دیا گیا ہے بلکہ دعوت دی گئی ہے أَفَلَا يَتَذَكَّرُونَ الْقُرْآنَ أَنَّهُ عَلَي قُلُوبٍ أَقْفَالُهَا۔ (یہ لوگ قرآن میں غور و فکر کیوں نہیں کرتے کیا ان کے دلوں پر قفل لگے ہوئے ہیں)۔ اس کی سچائی کا ثبوت پیش کرتے ہوئے یہ بھی ارشاد ہوا:

وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا. (نساء۔ ۸۲)

اگر یہ غیر خدا کی جانب سے ہوتا تو انھیں اس میں بڑا اختلاف نظر آتا۔

اگر قرآن ایسا ہوتا کہ اس کے معنی ہی کسی کی سمجھ میں نہیں آتے تو اس میں غور و فکر کی دعوت کیوں دی جاتی ہے اور پھر اس میں اختلاف

ہونے نہ ہونے کا اندازہ انہیں کیوں کر ہو سکتا تھا؟

اس میں صاف موجود ہے کہ اِنَّا أَنْزَلْنَاهُ قُرْآنًا عَرَبِيًّا (ہم نے اس قرآن کو عربی زبان میں نازل کیا ہے) بلکہ ارشاد ہوا يَلِسَانٍ

عَرَبِيٌّ مُبِينٌ ۝ (یہ صاف کھلی ہوئی عربی زبان میں ہے۔)

غور کیا جائے تو عقلی دلیل بھی ان آیات کے مفاد میں مضمر نظر آتی ہے۔

قرآن مجید رسالت مآب ﷺ کا معجزہ ہے اور اعجاز کا دار و مدار اس پر ہے کہ جس چیز میں اس دور کے لوگوں کو ادعائے کمال ہو اس میں ان کی طاقتوں کو شکست دی جائے جس کی تشریح بحث اعجاز میں آچکی ہے۔

ہمارے رسولؐ کے زمانہ میں فصاحت و بلاغت کا دور دورہ تھا لہذا آپ کو معجزہ اسی نوعیت کا عطا ہوا جو قرآن مجید ہے۔

اب اگر یہ کسی اور زبان میں ہو جو ان کی زبان سے الگ ہے تو اس کے سبب سے اس کا اعجازی پہلو ختم ہو جائے گا اور قوم پر حجت تمام نہ ہوگی اس لئے ایک زبان کے بڑے سے بڑے ماہرین کا دوسری زبان کی چیز کے جواب سے عاجز ہونا کوئی ایسی خاص بات نہیں ہے جو دلیل حقاقت بن سکے۔

متعدد آیات میں اس امر کا اظہار کہ یہ قرآن عربی زبان میں غالباً اس اعجازی پہلو کے نمایاں کرنے کے لئے کہ دیکھو یہ کوئی نئی زبان ہے بلکہ یہ اسی زبان کے روزمرہ میں ہے جس میں تم کو فصاحت و بلاغت کا انتہائی دعویٰ ہے اس کے باوجود تم اس کے جواب سے عاجز ہو تو سمجھو کہ یہ کسی بالادست طاقت کا اتارا ہوا ہے۔

اب جب یہ بات یقینی طور پر ثابت ہوگئی کہ قرآن مجید کی کوئی الگ زبان نہیں ہے تو اس کے بعد ہر عربی زبان والے کو اس کے معانی و مطالب سمجھنے کا حق حاصل ہے جس میں محاورات عرب سے واقفیت کے سوا کوئی شرط نہیں ہے۔

بے شک یہ صورت حال درد انگیز ہے کہ موجودہ زمانہ میں ہر شخص جو عربی سے کوئی حس و مس نہ رکھتا ہو وہ بھی قرآن فہمی کا مدعی ہے۔

اس کو سواد ماغی ”بوالہوسی“ کے اور کچھ نہیں کہا جاسکتا جس کے بعد ”شیوہ اہل نظر“ کی آبرو کا جانا یقینی ہے۔

اس کے بعد تیسرا درجہ یعنی کلام کے مقصود اصلی کی تعیین بضمیمہ قرآن ہیں اور اس لئے ہر لفظ کے معنی میں یہ صلاحیت نہیں ہوتی کہ اس سے کسی بھی دوسرے معنی کو بطور مقصود اصلی قرار دے دیا جائے بلکہ وہ دوسرے معنی ایسے ہی ہو سکتے ہیں جو اس لفظ کے اصل معنی کے ساتھ اتنا قریبی تعلق رکھتے ہوں کہ ایک سے دوسرے کی طرف ذہن منتقل ہو سکے اور اس لئے الفاظ کے محاورات و اصطلاحات سے واقفیت کی صورت میں جس طرح انسان ان کے تحت اللفظی معانی کے سمجھنے کا حق رکھتا ہے اسی طرح ان معانی کے مطلب اور مقصود اصلی کے استفادہ کا حق بھی ہے۔

اسی لئے کثیر التعداد احادیث میں مختلف مقامات پر ائمہ معصومین علیہم السلام نے احکام شرعیہ کے استفادہ کے لئے آیات قرآن کا حوالہ دیتے ہوئے رواۃ احادیث کو یہ حق دیا ہے کہ وہ قرآن مجید سے شرعی احکام کو حاصل کریں۔

بے شک یہ امر ملحوظ رہے کہ کنایات اور مجازات کی تعیین میں ان تمام اصول و شرائط کو مدنظر رکھنا ہوگا جو اہل زبان نے مقرر و معین کیے ہیں مثلاً یہ کہ اگر معنی حقیقی کا مراد لینا ممکن ہے اور اس کے خلاف کوئی قرینہ نہیں ہے تو خواہ مخواہ معنی مجازی یا کنایہ پر اس کا محمول کرنا درست نہیں ہے اور صرف اپنی ذاتی رائے سے جو کسی عقلی یا نقلی دلیل پر مبنی نہیں ہے ایسا کرنا تفسیر بالرائے ہوگا۔ اس کے علاوہ جب معنی حقیقی کا مراد لینا ممکن نہ ہو تو پھر اسے کنایہ یا مجازی معنی کو مراد لینا درست ہوگا جو محاورہ اور استعمال عرفی کے مطابق ہوں ایک ایسے بعید معنی پیدا کرنا جو اس معیار کے تحت میں داخل نہ ہوتے ہوں اصول تکلم کے لحاظ سے صحیح نہیں ہے اور اس صورت میں یہ کہنا کہ مراد خداوندی یہ ہے تفسیر بالرائے ہوگا۔

تفسیر بالرائے کی چند مثالیں

(۱) قرآن مجید میں حضرت عیسیٰ کے معجزات کا ذکر ہے

کبھی خالق کی زبانی:.....

(۱) تَخْلُقُ مِنَ الطِّينِ كَهَيْئَةِ الطَّيْرِ بِإِذْنِ فَتَنْفُخُ فِيهَا فَتَكُونُ طَيْرًا بِإِذْنِ. (ماندہ-۱۱۰)

(۲) نُفِخُ فِي الْأَكْمَامِ وَالْأَبْرَصِ بِإِذْنِ. (ماندہ-۱۱۰)

(۳) نُخْرِجُ الْمَوْتَى بِإِذْنِ. (ماندہ-۱۱۰)

☆-----اور کبھی خود حضرت عیسیٰ کی زبانی

(۱) أَخْلُقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ. (آل عمران ۴۸)

(۲) أُبْرِئُ الْأَكْمَامَ وَالْأَبْرَصَ وَأُخْرِجُ الْمَوْتَى بِإِذْنِ اللَّهِ. (آل عمران-۴۸)

مفہوم ان جملوں کا عربی لغت اور روزمرہ کے لحاظ سے بالکل صاف ہے جسے ہر عربی دان بلا تکلف الفاظ کے سنتے ہی سمجھ لیتا ہے اس سے صاف ظاہر ہے کہ حضرت عیسیٰ ﷺ سے ایک مجسمہ بصورت طائر بناتے تھے اور اس میں پھونکتے تھے وہ بحکم خدا سچ مچ کا پرندہ بن جاتا تھا۔

(۲) کور مادرزاد اور کوڑھی کو شفا بخشتے تھے۔

(۳) مردوں کو بحکم خدا زندہ کرتے تھے۔

ہر آدمی جو عربی سے اس حد تک واقف ہو کر ان الفاظ کے معنی سمجھ سکے وہ ان الفاظ کو سن کر فطری طور پر یہی معنی سمجھے گا پھر یہ کسی اصول عقلی کے خلاف بھی نہیں ہے بلکہ ان میں کی ہر بات خالق کی قدرت کے دائرہ میں ہے اور اس لئے اس کی جانب سے اس کے کسی خاص بندہ کے ہاتھ سے ان کاموں کا وقوع میں آنا ممکن ہے۔

مگر اب ایک طبقہ ہے جو طے کیے ہوئے ہے کہ ہم معجزہ کی قسم کی باتوں کو نہیں مانیں گے اس کے ایک خاص نمائندہ نیاز صاحب فچپوری تھے۔ انہوں نے الفاظ آیت کے عجیب عجیب معانی بتلائے ہیں۔

”مٹی سے“ کی لفظ سے مراد ہے انسان کہ جو مٹی سے بنایا گیا ہے۔

”پرندے کی صورت“ اس کے معنی یہ ہیں کہ اس میں صلاحیت پیدا کی جائے فضائے روحانیت میں اڑنے کی۔

”پھونکنے“ سے مراد ہے۔ ہدایت کی روح کا پہنچانا اور تکون طیرا باذن اللہ کے معنی یہ ہیں کہ وہ معارف و ہدایت کو حاصل کر کے ہوائے

معرفت میں پرواز کرنے لگتا ہے۔

”اندھے اور کوڑھی کو شفا دیتے کے معنی“ ان لوگوں کو ہدایت کرنا جو بالکل علوم و معارف سے بے بہرہ تھے اور۔

”مردوں کو زندہ کرنے کے معنی“ ہیں کافروں کو مومن بنانا اور گمراہوں کو ہدایت کرنا۔

مولانا مرزا احمد علی امرتسری نے اپنے رسالہ بابیت و مرزائیت کا مقابلہ صفحہ ۳۱ میں ان لوگوں کے طبع زادت و ایلات میں بھی ان آیات کا

یہی مفہوم لکھا ہے کہ ”ہیت طیر وغیرہ انسانی خاکی پیکر اور طیر روحانی پرواز پھونک سے مراد لی گئی ہے۔

(۲) قرآن مجید میں روز قیامت اور اس کے علامات حشر و نشر اور مردوں کے قبروں سے اٹھائے جانے کا بہت آیتوں میں تذکرہ ہے۔ یہ کہنا بالکل صحیح ہے کہ کوئی چیز قرآن میں اس کثرت کے ساتھ اور اتنی اہمیت دے کر بیان نہیں کی گئی ہے جس قدر روز قیامت کا تذکرہ لیکن بہاء اللہ مازندرانی کی امت جو ”بہائی“ کے نام سے معروف و مشہور ہے، ان تمام آیتوں کے معانی دوسرے کہتی ہے۔ وہ ”قیامت“ سے مراد ظہور الہی یعنی خداوند عالم کے خاص نمائندہ کا ظہور جو ان کے نزدیک بہاء اللہ تھے۔

”نسخ صورت“ سے مراد ہدایت کرنے والے کی آواز مردوں کے قبروں سے اٹھائے جانے سے مراد بے علم و عرفان افراد کا روح علم سے زندہ ہونا قرار دیتے ہیں اور اس طرح دنیائے لفظ و معنی میں انقلاب پیدا کر دیتے ہیں۔

(۳) قرآن کی آیت ہے خَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ ۝

”مہر لگا دی خدا نے ان کے دلوں پر اور ان کے کانوں پر اور ان کی آنکھوں پر پردے پڑے ہوئے ہیں اور ان کے لئے سخت عذاب ہے“۔ کھلی ہوئی بات ہے کہ یہ کفار و مشرکین کی مذمت ہے لیکن صوفیوں کے ایک طبقہ نے جنہیں ایران میں اہل عرفان کہا جاتا ہے اس کو اہل معرفت اور باب عشق صادق کی مدح قرار دیا ہے۔

خدا نے ان کے دلوں اور کانوں پر مہر لگا دی یعنی علامت قرار دے دی کہ یہ خاص میرے لئے ہیں اور ان کی آنکھوں پر پردے ہیں یعنی ماسوا اللہ کوئی چیز ان کی نظر میں آتی ہی نہیں اور ان کے لئے عذاب دردناک ہے یعنی وہ محبت کی سختیوں کو چھیل رہے ہیں اور پھر عذاب عذوبت سے بھی مشق ہے جس کے معنی خوشگوار کے ہیں اور محبت کی سختی میں ایک خاص خوشگوار و شیرینی ہوتی بھی ہے۔

(۴) یہ اور اس کے بعد کے چند تاویلات ”بابیت و مرزائیت کا تقابل“ رسالہ میں مولانا مرزا احمد علی صاحب امرتسری نے درج کیے ہیں جن میں کتابوں کے حوالے دیئے گئے ہیں۔

باب و بہاء کے تاویلات: ”بُسَّتِ الْجِبَالُ بَسًّا وَكَانَتْ هَبًّا مُّنبَثًّا“ پہاڑ چلائے جائیں اور وہ پراگندہ غبار کی طرح نظر آئیں گے۔ مطلب یہ ہے کہ جب احکام بوسیدہ ہو جائیں گے اور ان سے تاثیر اٹھا دی جائے گی اور نئے احکام ان کی جگہ پر قائم ہو جائیں گے تو اس وقت علماء کی باتیں ایسی بے تاثیر ہو جائیں گی کہ وہ لوگوں کی نظروں میں پراگندہ غبار کی طرح ہو جائیں گی مطلب یہ ہے کہ نئی شریعت قائم ہو گی جس کی وجہ سے علماء کی پرانی باتیں تاثیر نہیں رکھتیں (بحر العرفان صفحہ ۲۷)

(۵) وَالْأَرْضُ بِجَمِيعَةٍ قَبْضَتُهُ يَوْمَ الْقِيَامَةِ (زمر ۶۷) یعنی ”قیامت کے دن زمین اپنے برکات روک لے گی اور سارے آسمان اپنے برکات لپیٹ دیں گے مطلب یہ ہے کہ دلوں کی زمین اور آسمان جس سے مراد پہلی شریعت ہے۔ وہ لپیٹ یعنی منسوخ کر دی جائیں گی یعنی اسلامی شریعت ختم ہو جائے گی اور باب و بہاء کی شریعت جاری ہوگی اور یہ زمانہ قائم آل محمد باب کا ہوگا۔

(۶) ”اقِمِ الصَّلَاةَ لِذُلُولِ الشَّمْسِ إِلَىٰ غَسَقِ اللَّيْلِ“ ”یعنی نماز کو آفتاب ڈھلنے سے رات کو اندھیرے تک قائم کرو مطلب اس کا یہ ہے کہ محمد عربی صلی اللہ علیہ وسلم کی شریعت کا زمانہ جو ۱۲۶۱ء تک ہے اس وقت تک نماز پڑھو۔ اس کے بعد قائم آل محمد (یعنی باب) ظاہر ہوگا اور اسلامی شریعت منسوخ ہو جائے گی تو نماز پڑھنے کا حکم بدل جائے گا حروف تجوی کے اعداد سے غسق اللیل کے عدد ۱۲۶۱ ہوتے ہیں اس آیت کا

مطلب یہ ہے کہ نماز کو شریعت محمدیہ کے قائم ہونے کے وقت ۱۲۶۱ سال تک قائم کرو اس کے بعد یہ حکم ختم ہے اس لئے کہ دوسری شریعت نازل ہوگی اور وہ باب کے زمانہ کا وقت ہے

(۷) مرزا غلام احمد لکھتے ہیں ”دَابَّةُ الْأَرْضِ“ سے مراد وہ علماء اور واعظین ہیں جو آسمانی قوت اپنے میں نہیں رکھتے۔ (ازالہ اوہام۔ ص ۵۰)

(۸) وَلَقَدْ نَصَرَكُمُ اللَّهُ بِبَدْرٍ. صاف اس میں جنگ بدر کا ذکر ہے مگر مرزا صاحب قادیانی آیت مذکور کے عدد چودہ سو نکال کر

فرماتے ہیں کہ اس سے مراد ہمارے ماننے والوں کی مدد ہے۔ (اعجاز مسیح۔ ص ۱۸۳)

(۹) ”بابیت و مرزائیت کا تقابل“ اس کی مندرجہ مثالوں کے بعد ایک اپنے قریب کی مثال بس اور ملا خطہ کر لیجئے۔

ہم سب کے جانے پہچانے اور میرے خاص طور پر کرم فرما بزرگ مصوف فطرت خواجہ حسن نظامی کے مضامین کا مجموعہ ”سی پارہ دل“ کے نام سے شائع ہوا ہے اور اردو کے بعض امتحانات کے کورس میں داخل ہے اس میں وہ لکھتے ہیں:

”قرآن شریف میں سب سے پہلے اللہ کا لفظ تم نے پڑھا ہوگا اس میں اشارہ ہے کہ آل محمد صلی اللہ علیہ وسلم اس کتاب ’علم‘ کو جس میں کچھ شک نہیں عالمگیر کرنے کے لئے کھڑی ہوگی۔ چنانچہ سید احمد خاں نے جو محمدی آل سے تھا یہ کام شروع کیا اور اب آغا خان جو زمرہ آل رسالت سے ہے اس کی مدد کرنا چاہتا ہے۔ (صفحہ ۳۵۵)

ان تفسیرات یا تاویلات میں سے بعض کا تعلق چوتھے درجے سے ہے یعنی الفاظ کے معانی و مطالب پورے ہو چکنے کے بعد یہ پتہ لگانا کہ اس سے اشارہ کا ہے کی طرف ہے۔

پہلے بتایا جا چکا ہے کہ یہ الفاظ کے معنی و مطلب سے خارج چیز ہے اس لئے نہ افہام و تفہیم کی حدود اسے اپنے اندر لیتے ہیں اور نہ محاورہ کے اصول اس کو معتبر قرار دیتے ہیں اس لئے یہ معنی جو اشارتاً نکالے جاتے ہیں انہیں متکلم کی طرف منسوب کرنا درست نہیں ہے۔

قرآن مجید میں ایسے اشارات و رموز موجود ضرور ہیں اور یہی وہ ہیں جنہیں ”باطن قرآن“ بتلایا گیا ہے اور ان بطون میں تہہ در تہہ کثرت ہو سکتی ہے اس لئے یہ بھی آیا ہے کہ: إِنَّ الْقُرْآنَ سَبْعِينَ بَابًا (قرآن کے ستر باطن ہیں کیوں کہ ظاہر قرآن کی بنیاد معانی الفاظ پر ہوتی ہے اور معنی ایک لفظ کے بوقت واحد ایک سے زیادہ نہیں ہو سکتے ہیں باطن کی بنیاد رموز و اشارات پر ہوتی ہے اور اشارہ ایک چیز سے متعدد امور کی طرف ممکن ہے۔

ظاہر قرآن وہ ہے جس کے متعلق پہلے ہم نے اس پر زور دیا ہے کہ اس کے سمجھنے اور اس پر بنیاد عقیدہ و عمل رکھنے کا سب کو حق ہے بشرطیکہ انسان عربی زبان سے مباحثہ واقف ہو لیکن باطن قرآن اس کے مخصوص اہل ہوتے ہیں اور ہر شخص کو اس میں طبع آزمائی کا حق نہیں ہے کیوں کہ ان اشارات کی تعیین جیسا کہ پہلے بیان ہو چکا ہے زیادہ تر سامع کی افتاد طبع اور ذہنیت کی تابع ہوا کرتی ہے اور اس لئے عام اشخاص کے کلام میں جب ہم اس قسم کے اشارات کی تعیین کریں تو وہ اکثر واقع کے مطابق نہیں ہوتی بلکہ سوء ظن یا سابق و حال واقعات کیلئے بنیادی جوڑ توڑ کا نتیجہ بنتی ہے اور متکلم کو وہ اشارہ یا تعریض مد نظر نہیں ہوتی جسے ہم نے اس کے سر منڈھ دیا ہے۔

پھر جب معمولی اشخاص کے کلام میں عقل انسانی مکمل رہنمائی نہیں کرتی تو خداوند عالم کے کلام میں یہ غیر مکمل عقول کہاں صحیح نقطہ تک رہبری کر سکتے ہیں۔ لہذا غلطی کا ہونا اس میں ناگزیر ہے۔ قرآن میں ایسے رموز و اشارات کی تعیین اور ظاہر لفظ سے آگے معانی پیدا کرنا یقیناً تفسیر

بالرائے ہے جس کی ممانعت کی گئی ہے الفاظ کے ظاہر معنی کو سمجھ کر اس کے مضمون کو بیان کرنا ہرگز تفسیر نہیں ہے کیوں کہ تفسیر کے معنی تو غیر ظاہر کو ظاہر بنانے کے ہیں۔ یہ اسی پر منطبق ہے جس میں ایک غامض و مخفی امر کا کشف ہوتا ہے اور وہ یہ چوتھی صورت ہے۔

پھر اس کے علاوہ ممانعت تفسیر بالرائے کی ہوئی ہے پہلے مراتب و مدارج جو ہیں ان کی بنیاد محاورات عرب کے تنوع زبان دانی اور واقفیت الفاظ و معنی پر ہے وہ اگرچہ عقل پر موقوف ہے بایں معنی کہ ایک مجنون اس مرحلہ کو بھی ممکن ہے طے نہ کر سکے لیکن ان معانی کی تعیین کسی عقل غور و خوض سے تعلق نہیں رکھتی نہ ان میں رائے کا دخل ہے۔ برخلاف چوتھے درجہ کے کہ وہ نہ تو تنوع لغات پر مبنی ہے اور نہ زبان دانی و وسعت نظر سے متعلق بلکہ پورے طور پر اس میں عقل آرائی اور طبع آزمائی کو دخل ہے کہ ہونہ ہو، منتکلم نے اس کلام سے اس امر کی طرف اشارہ کیا ہے یہ چیز وہ ہے جس سے ممانعت ہوئی ہے۔

اس کے علاوہ ایک چیز ہے تفسیر بالرائے سمجھنا چاہئے وہ یہ ہے کہ آدمی قرآن کے الفاظ پر قرآن فہمی کی خاطر نظر ہی نہ کرے کہ اس سے واقعی سمجھ میں کیا آتا ہے بلکہ خود ایک رائے قائم کر لے اور پھر کوشش کر کے آیات قرآن کو ایسے معانی کا جامہ پہنائے جن سے اس کی رائے کی تائید ہوتی ہے۔

اس کے معنی یہ ہیں کہ وہ قرآن کو اپنی رائے کا تابع بنا رہا ہے اکثر و عظیمین کی تفسیر بالرائے یہی نوعیت رکھتی ہے۔ ہم نے جو تفسیر بالرائے کا مفہوم لکھا ہے اسے علمائے فریقین کی تائید حاصل ہے۔ ایک طرف صدر المتاہلین شیرازی تحریر فرماتے ہیں:

قد غلب علی طبایع اکثر الناس ان لا معنی القرآن الا ما نقل علی ابن عباس و سایر الْمُفَسِّرِیْنَ و منشاء ہجرہم التجاوز عن الظاہر المشہور امور کثیرة اظہرہا امر ان احدہما غلبۃ احکام الظاہر علیہم و قصور افہامہم عن درک بواطن القرآن و اسرار الآیات و الثانی فی الحدیث المشہور حیث لم یفہمو المراد منه و ما معنی التفسیر بالرأی.

وقال امیر المومنین علیہ السلام الا ان یوقی اللہ تعالیٰ عبداً فہما فی القرآن فان لم یکن سوی حفظ الترجمة المنقول فما معنی الفہم.

وقال علیہ السلام لو شئت لا وفرت سبعین بعیراً من تفسیر فاتحۃ الكتاب و فی روایۃ من تفسیر الفاتحہ و تفسیر ظاہرہا فی غایۃ الاختصار.

و اما قوله من فسر القرآن برأیه والنہی عنہ فیحمل علی احد وجهین الاول ان یکون له فی الشئ رای الیہ میل من طبعہ و هو اذ فتی اول القرآن علی وفق رأیہ فیكون قد فسر برأیہ ای رایہ حملہ علی ہذا ولولا رایہ لما ترجح عندہ ہذا والوجه الثانی ان یتسارع الی تفسیر القرآن بمجرد العربیۃ من غیر استفسارہا بالسماع والنقل فیما یتعلق بقراءتہ وما فیہ من الالفاظ المہمبۃ وما فیہ من الحذف والاضمار والتقدیم والتأخیر والاختصار و اکثر المفسرین غیر العرفاء منهم فی ہذا الخطر. (مفاتیح الغیب. ۲۳)

بہت سے لوگوں کے ذہن پر یہ بات چھائی ہوئی ہے کہ قرآن کے کوئی اور معنی ہو ہی نہیں سکتے سوائے اس کے کہ جو ابن عباس اور دوسرے مفسرین کی زبانی وارد ہو گئے ہیں اور مشہور سطحی معنی کے دائرہ سے باہر نکلنے کو ممنوع قرار دینے کا سبب بہت سے امور ہیں جن میں زیادہ نمایاں دو باتیں ہیں پہلے خود ان کے ذہن پر سطحیت کا حاوی ہونا اور ان کی سمجھ کا قرآن کی باریکیوں سے کوتاہی اور آیات قرآنی کے اندرونی رازوں سے قاصر ہونا اور دوسرے وہ مشہور حدیث کہ انہوں نے اس کے مقصد کو صحیح طور پر سمجھا نہیں اور ان کے ذہن میں نہیں آیا کہ تفسیر بالرائے کے معنی کیا ہیں۔ حالانکہ جناب امیر المؤمنین کا ارشاد ہے کہ سوا اس کے کہ اللہ کسی بندہ کو قرآن کی سمجھ عطا کرے تو اگر بس سنے سنائے ترجمہ کا یاد کر لینا ہی ہے تو قرآن بھی کے معنی کیا ہیں۔

اور حضرت نے فرمایا اگر میں چاہوں تو ستر اونٹ فاتحہ الکتاب اور ایک روایت میں فاتحہ کی تفسیر سے بھر دوں حالانکہ ظاہری مفہوم کی سورہ حمد کی تفسیر انتہائی مختصر ہے۔

رہ گیا یہ ارشاد کہ جو قرآن کی اپنی رائے سے تفسیر کرے اور اس کی ممانعت تو اسے دو پہلوؤں میں سے کسی ایک پر محمول ہونا چاہئے ایک یہ کہ کسی معاملہ میں اس کی ایک رائے ہے اور اس کی طبیعت کا رجحان ہو چکا ہے تو وہ قرآن کی تاویل اس طرح کرتا ہے جو اس کی رائے کے موافق ہو اس طرح وہ تفسیر اپنی رائے کے سبب سے کر رہا ہے یعنی اس کی رائے اس تفسیر کی محرک ہوئی ہے اور اس کی رائے نہ ہوتی تو یہ پہلو اس کی نظر میں مرتجح نہ ہوتا دوسرے یہ کہ صرف عرب دانی کے سہارے سے وہ تفسیر قرآن جھٹ پٹ کر دیتا ہے بغیر اس کے کہ اس کے حل طلب الفاظ کی تشریح اور مبہم کلمات کی توضیح میں نیز جو اس میں حذف یا اضمار یا تقدم و تاخیر یا اختصار ہے ان سب میں اور باخبر علمائے سلف کے تشریحات پر بالکل نظر نہ کرے اور سوا صاحبان معرفت کے اکثر مفسرین اس خطرہ سے دوچار رہتے ہیں۔

دوسری طرف اہلسنت میں سے علامہ نیشاپوری رقمطراز ہیں:

ذکر العلماء ان النہی عن تفسیر القرآن بالرأی لا یخلو امان ینکون المراد به الاقتصار علی المنقول والمسبوع وترک الاستنباط او المراد به امر اخر وباطل ان ینکون المراد به ان لا یتکلم احد فی القرآن الا بما سمعه فان الصحابة قد فسروا القرآن واختلفوا فی تفسیره علی وجوه ولبس کل ما قالوه سمعوه کیف وقد دعا النبی ﷺ لابن عباس اللہم ففہمہم فی الدین وعلیہ التاویل فان کان التاویل مسبوفاً کالتنزیل فما فائدة تخصیصہ بذالك واما النہی یحمل علی وجہین احدهما ان ینکون له فی الشئ رأی والیہ میل من طبعه وهو اہ فیما ول القرآن علی وفق هو اہ لیحج علی تصحیح غرضه ولو لم ینکون له ذالك الرأی والہوئی لا یفہمہم له من القرآن ذالك المعنی ولهذا قد ینکون مع العلم بان المراد من الایة لبس ذالك ولكن ینبسی علی خصمه وقد ینکون مع الجہل وذالك اذا كانت الایة محتملة فمیل فہم الی الوجہ الذی یوافق غرضه ویرجح ذالك الجانب برأیہ وهو اہ ولولا رایہ لما کان ینترج عندہ ذالك الوجہ وقد ینکون له غرض صحیح فیطلب له دلیلاً من القرآن ویستدل علیہ بما یعلم انہ ما ارید یہ کمن یدعوا الی مجاہدة القلب القاسی فیقول المراد بفرعون فی قوله تعالیٰ اذہب الی فرعون انہ ظلی هو النفس الوجہ الثانی ان یتسارع الی تفسیر القرآن بظاہر العربیة من غیر

استظہار بالسمع والنقل فيما يتعلق بغريب القرآن و ما فيه من الالفاظ المبهمة والاختصار والحذف والاضمار والتقديم والتأخير فالنقل والسمع لا بد منه في ظاهر التفسير ولا ليتقن به مواضع الخلط ثم بعد ذلك يتبع التفهيم والاستنباط وما عدا هذين الوجهين فلا يتطرق النهي اليه ما دام على قوانين العلوم العربية والقواعد الاصلية والفرعية.

علماء نے کہا ہے کہ تفسیر بالرأے کی ممانعت سے یا تو یہ مقصود ہے کہ صرف سابق سے سنے جاتے ہوئے تشریحات پر اکتفاء کرے اور اپنی ذہنی صلاحیتوں سے حقیقت کے سمجھنے میں بالکل کام نہ لے یا اس سے مقصود کچھ اور ہے؟ وہ تصور بالکل غلط ہے کہ اس کا مقصد یہ ہے کہ کوئی شخص قرآن کے بارے میں کوئی بات نہ کہے سوا اس کے جو اس کے کانوں تک پہنچ چکا ہے اس لئے کہ صحابہ نے قرآن کی تفسیر بیان کی ہے اور ان میں تفسیر میں اختلاف اقوال بھی نظر آتا ہے اور ایسا نہیں ہے کہ جو بھی انہوں نے زبان سے کہا ہے وہ ان کے گوش زد ہی ہوا ہو اور یہ کیوں کر ہو سکتا ہے جبکہ حضرت پیغمبرؐ نے ابن عباس کے لئے دعا کی کہ خداوند اسے دین کے بارے میں سمجھ اور اسے تاویل کا علم عطا کر۔ اب اگر تاویل بھی مثل تنزیل کے سننے سے وابستہ ہوتی تو علم تاویل کی دعا کو ان سے مخصوص کرنے کا فائدہ کیا ہوگا لہذا ممانعت کو دو میں سے کسی ایک پہلو پر محمول کرنا چاہیے ایک یہ کہ اس کی کسی معاملہ میں کوئی رائے ہو اور اس کی طبیعت کا رجحان ہو تو وہ قرآن کی تاویل اپنی خواہش کے موافق تراشے تاکہ اپنی مطلب برآری کے لئے قرآن سے استدلال کرے اور اگر اس کا یہ رجحان طبع نہ ہو تا تو یہ معنی الفاظ قرآن سے اس کے ذہن میں نہ آتے اور یہ کبھی اس طرح ہوتا ہے کہ اس شخص کو خود معلوم ہوتا ہے کہ آیت کا یہ مقصد نہیں ہے لیکن وہ اپنے مد مقابل کو دھوکا دینا چاہتا ہے اور کبھی ناواقفیت کی صورت سے ہوتا ہے اور یہ اس وقت کہ جب آیت میں احتمال اس مفہوم کا ہوتا ہے تو اس کے ذہن کا رجحان اسی پہلو کی طرف ہو جاتا ہے جو اس کے مطلب کے موافق ہے اور اس پہلو کو اس کی رائے اور خواہش کی وجہ سے ترجیح ہو جاتی ہے اور اگر اس کی یہ رائے نہ ہوتی تو اس کے ذہن میں اس رائے کو ترجیح نہ ہوتی اور کبھی اس کی غرض کوئی صحیح ہوتی ہے اور اس کے لئے قرآن سے دلیل تلاش کرتا ہے اور اس پر استدلال کرتا ہے ایسی آیت سے جس کے متعلق اسے معلوم ہے کہ یہ اس کا مطلب نہیں ہے جیسے کوئی نفس امارہ کے مقابلہ کی دعوت دینا چاہتا ہو اور کہے کہ اس آیت میں کہ ”فرعون کی طرف جاؤ اس نے بڑی سرکشی اختیار کر رکھی ہے“ فرعون سے مراد نفس امارہ ہے دوسری صورت یہ ہے کہ تفسیر قرآن میں بس عربی زبان کے پہلو کو سامنے رکھ کر جلد بازی سے کام لے۔ اور لغات قرآنی کے حل اور مبہم الفاظ کی تشریح اور جہاں اختصار سے کام لیا گیا ہے اور کچھ اجزاء محذوف ہیں اور ضمیروں کی تعیین اور مقدم اور موخر کی تمیز میں علمائے سلف کے کلمات پر بالکل نظر نہ کرے یہ درست نہیں ہے کیوں کہ سب سے پہلے اب تک کے مفسرین کے کلمات کو دیکھنے کی ضرورت ہے تاکہ غلطیوں سے بچ سکے پھر اس کے بعد ذہانت اور فکر و استنباط کا دروازہ کھلا ہوا ہے اور ان دونوں صورتوں کے علاوہ عقل و فہم سے تفسیر کرنے کی ممانعت نہیں ہے جب تک کہ وہ عربی ادب کے قاعدوں کے موافق اور اصولی و فروعی طور پر ثابت شدہ ضوابط کے مطابق رہے۔

ہو سکتا ہے کہ جو اصول پیش کیا گیا ہے اس معیار کے مطابق خود علامہ صدر الدین شیرازی کی تفسیر اکثر مقامات پر حدود سے متجاوز ہو اور اس لئے ہم اسے تفسیر بالرأے میں داخل سمجھیں اور علامہ نیشاپوری نے جو اقوال صحابہ کا حوالہ دیا ہے چوں کہ صحابہ معصوم نہیں ہیں اور ہم ان کے اقوال کو حجت شرعیہ نہیں سمجھتے اس لئے ممکن ہے خود ان کے بعض اقوال ہمارے نزدیک تفسیر بالرأے کا مصداق ہوں لیکن اصولی طور پر دونوں مختلف المسلك عالموں نے تقریباً متفق علیہ طور پر جو تفسیر بالرأے کا مفہوم قرار دیا ہے وہ تقریباً ناقابل اختلاف ہے اور اس لئے متاخرین علمائے محققین

میں جناب شیخ مرتضیٰ انصاری نے بھی رسائل میں تفسیر بالرائے کا مطلب یہی قرار دیا ہے۔

محکم اور تشابہہ

قرآن مجید نے خود آیات قرآنی کو دو حصوں میں تقسیم کیا ہے ارشاد ہوتا ہے۔

مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ ۚ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ (آل عمران ۴)

اس میں کچھ تو محکم آیتیں ہیں جو اس کتاب میں مرکزی حیثیت رکھتی ہیں اور کچھ تشابہہ ہیں تو وہ جن کے دلوں میں کجی ہے تشابہہ آیتوں کے درپے رہتے ہیں تاکہ فتنہ پردازی کریں اور طرح طرح کی تاویل میں تراشیں حالانکہ اس حصہ کی حقیقی تاویل سے سوا اللہ اور اسخون فی العلم کے کوئی واقف نہیں ہے

یہ تفریق اسی لحاظ سے ہے کہ بعض آیات وہ ہیں جن کے ظاہری معنی لغت عرب اور عام زبان دانی کے اصول اور محاورات کے مطالعہ سے سمجھ میں آجاتے ہیں ان کے سمجھنے اور اتباع کرنے کا ہر شخص کو حق دیا گیا ہے اور ان معانی کا سمجھنا ان سے نتائج کا پیدا کرنا اور ان کے مصداق کا تلاش کرنا تفسیر بالرائے نہیں ہے اور انہی ظاہری معنی کو تنزیل قرآن کہا جاتا ہے اور کچھ جمل و مبہم الفاظ ہیں جن کے معانی لغت اور محاورات سے متعین نہیں ہوتے جیسے: مقطعات: الزا، اللہ، حمعصق وغیرہ یا جو لغوی معنی ہیں وہ عقلاً مراد نہیں ہو سکتے اور اس کے علاوہ کوئی ظاہری مفہوم سمجھ میں نہیں آتا۔ اس کا مطلب یہ ہے کہ ان کے معانی رموز و اشارات کی حیثیت رکھتے ہیں جیسے خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ اور كَذٰلِكَ فَتَنَّا لِيۡ فَكَانَ قَابَ قَوْسَيْنِۭیۡنِ اَوْ اَدْنٰی وغیرہ

ان کے اصلی مفہوم کا حتم و جزم کے ساتھ متعین کرنا اسخون فی العلم کے سوا کسی کے بس کی بات نہیں ہے۔

جن آیات کا لغوی حیثیت سے کوئی ظاہری مفہوم ہے اور کوئی قرینہ ان کے خلاف نہیں ہے ان میں بھی بطور رمز و اشارہ کوئی باطنی معنی ہو سکتے ہیں بلکہ بعض احادیث میں ہے کہ ہر ظاہر کا ایک باطن ہوتا ہے اور باطن میں بھی باطن یہاں تک کہ بات ستر باطنوں تک پہنچتی ہے۔

مذاق تصوف رکھنے والے طبقہ نے جو ایران میں عرفاء کے لقب سے یاد کیے جاتے ہیں ان احادیث کی بناء پر باطنی معنی نکالنے میں بڑی طبیعت کے جولانیاں دکھائی ہیں جن میں محی الدین ابن عربی سرخیل کی حیثیت رکھتے ہیں اور ملا حسن فیض کا شانی کی تفسیر صافی کسی حد تک اس رجحان کی حامل ہے اور تفسیر نیشاپوری میں تقریباً ہر آیت میں پہلے ظاہری معنی کے مطابق تفسیر لکھی گئی ہے اور پھر باطنی طور پر تفسیر میں اشہب قلم کو رواں کیا ہے اور ایک فرقہ نے تو اہل مذاہب میں سے اس پہلو کو اتنا مرکزی نقطہ نظر بنا لیا کہ اس کا نام فرقہ باطنیہ ہو گیا۔ بوہرہ اور آغا خانی اسماعیلی جماعتیں اسی گروہ سے تعلق رکھتی ہیں ان میں بھی ایک حلقہ ایسا ہے جو باطن کے ساتھ ظاہر کو نظر انداز نہیں کرتا ان سے کسی حد تک ہمیں بھی اتفاق ہو سکتا ہے لیکن دوسرا گروہ ہے جو باطن کو لے کر ظاہر کو بالکل نظر انداز کر دیتا ہے ان سے کسی بھی منزل میں اتفاق ہونا تقریباً ناممکن ہے۔

ایسے آیات قرآن مجید کہ جن کا ظاہری مفہوم لغت کے اصل موضوع کا معنی کے لحاظ سے مراد ہونا عقلاً غیر ممکن ہے ان میں انتہا پسندانہ نقطہ یہ ہے کہ عقل کو صدائے فریاد بلند کرنے دو تم وہی معنی مانو جو بتقاضائے لغت قرآن و حدیث سے سمجھ میں آتے ہوں اس سے اسلام میں فرقہ مجسمہ کا وجود ہوا جس نے ”الْوَحْمٰنُ عَلٰی الْعَرْشِ اسْتَوٰی“ کی بناء پر اللہ کو جسمانی طور پر عرش پر بیٹھنے والا اور یکتا مَبْسُوطًا وَغیرہ کی

بناءً پر اعضاء و جوارح پر مشتمل بیان کیا اور نجدی و ہابی جماعت کے پیشوائے عظیم ابن تیمیہ اس گروہ سے تعلق رکھتے ہیں جب کہ دوسرے اہل سنت جو جسمہ ہونے سے بچنا چاہتے ہیں اکثر ان آیات و احادیث کو ظاہری معنی پر قرار رکھتے ہوئے 'بَلْ كَفَّهَ' کے قائل ہیں یعنی ان کا تصور یہ ہے کہ استتوی کے معنی بیٹھنے ہی کے لوگر بیٹھنے کی کیفیت کیا ہے؟ اسے کہو کہ ہم سمجھ نہیں سکتے ہیں کے معنی ہاتھ ہی کے کہو مگر ہاتھ اس کے کس طرح ہیں؟ اسے نہ سوچو۔ اس طرح وہ بخیاں خود تجسیم سے محفوظ رہتے ہیں چنانچہ روایت کے بھی وہ آنکھوں سے دیکھنے ہی کے معنی میں قائل ہیں پھر بھی کہتے ہیں کہ اس سے جسم ہونا لازم نہیں آتا اور اس لئے باوجودیکہ یہ بات ہمارے نزدیک خلاف عقل ہے اور روایت بلاشبہ مستلزم تجسیم ہے پھر بھی ہم عام طور پر اہلسنت کو جسمہ نہیں کہہ سکتے اس اصول کی بناء پر کہ لازم مذہب مذہب نہیں ہے۔

اس کے برخلاف دوسرے سرے پر نقطہ نظر فلاسفہ و حکماء کا ہے جو ایسی تمام چیزوں کو جن کی نوعیت کا سمجھنا ہماری عقل کے احاطہ سے خارج ہے صرف تخیل و تمثیل پر مبنی قرار دیتے ہیں یہاں تک کہ نعیم جنت اور عذاب دوزخ کے تذکروں کو بھی مثالی حیثیت دیدیتے ہیں۔

یہ نقطہ نظر اس لئے ناقابل قبول ہے کہ اس طرح کسی بھی واقعہ کے اظہار کا دروازہ بند ہو جائے گا کیوں کہ ہر متکلم کے الفاظ میں یہ پہلو پیدا کیا جاسکتا ہے کہ یہ صرف محاکات کی حیثیت رکھتے ہیں تو پھر کسی واقعہ کو اگر سچ مچ بیان کرنا ہو تو الفاظ کہاں سے آئیں؟

صحیح نقطہ نظر جو اعتدال کا نقطہ ہے یہ ہے کہ جب الفاظ کے ظاہری معنی ایسے ہوں کہ کوئی قرینہ لفظی و عقلی ان کے خلاف نہیں ہے تو اس لفظ کا مطلب وہی لینا چاہئے جو لغت و عرف کے لحاظ سے ان الفاظ سے سمجھ میں آتے ہیں لیکن اگر اصلی معنی لفظ کے ایسے ہوں جو عقلاً ممکن نہیں ہیں لیکن محاورات عربی کے لحاظ سے کوئی قریب ترین مجازی معنی الفاظ کے موجود ہیں جو عقلاً بھی درست ہو سکتے ہیں۔ تو اس لفظ کو ایسے معنی پر محمول کرنا بھی بلا تکلف صحیح ہے جسے الرَّحْمٰنُ عَلَى الْعَرْشِ السُّتُوٰی کا مفہوم بجائے ممکن جسمانی کے جو عقلاً غیر ممکن ہے غلبہ و استیلا بحیثیت قدرت کے معنی میں اور یٰۤاٰ مَدِيْنَةُ طَيِّبَاتٍ کے معنی جسمانی ہاتھوں کے بجائے جو عقلاً خدا کے لئے نہیں ہو سکتے اقتدار و اختیار کے معنی میں لینا جو عرف عام کے بالکل مطابق ہیں اس صورت میں بھی الفاظ قرآن کو مجمل نہیں سمجھا جاسکتا اور توقف یا تحیر کی کوئی ضرورت نہیں ہے۔ ہاں اگر ایسے کوئی عربی معنی اس لفظ کے موجود ہی نہ ہوں اور ان کا مفہوم صرف اشارات و کنایات ہی کے طو پر ذہن سے نکالا جاسکتا ہے جو مختلف ذہنی پیمانوں کے لحاظ سے مختلف ہو سکتا ہے تو یہ وہ متشابہات ہوں گے جن کے اصل معنی کو اسسخون فی العلمہ کے حوالے کرنا چاہئے اور ان میں ذہانت سے کچھ پہلو سمجھ میں آئے تو اسے بطور احتمال امکانی طور پر کہنا درست ہے لیکن حتم و جزم کے ساتھ کچھ کہنے کی جرات نہ کرنا چاہئے۔

تعب ہے کہ علامہ صدر الدین شیرازی جو دور آخر میں فلاسفہ و اہل معقول کی صف اول میں ہیں اگرچہ نتیجہ وہ بھی متشابہات میں اسی مسلک سے متفق معلوم ہوتے ہیں لیکن وہ اس ظاہر پرستی سے بہت حد تک راضی نظر آتے ہیں جسے اللہ کی تجسیم ایسے کفر عظیم کا تصور پیدا ہوا ہے۔

جیسا کہ پہلے لکھا گیا ہے ممکن ہے اپنی تفسیر میں خود ان کا قلم اس جادہ سے کسی ایک یا بہت جگہ ہٹ گیا ہو مگر اصولاً وہ ہمارے بیان کردہ نقطہ اعتدال کو پیش کرتے ہوئے بھی ظاہری مفاہیم کو باقی رکھنے کے شدت کے ساتھ حامی معلوم ہوتے ہیں۔

جسے اپنی کتاب مفتاح الغیب صفحہ ۲۴، ۲۵ (مطبوعہ ایران) میں انہوں نے تفصیل کے ساتھ لکھا ہے۔

سابق اور حال تبرہ کے بیانات کی رُو سے غور و فکر کرنے کے بعد حسب ذیل نتائج برآمد ہوتے ہیں۔

(۱) قرآن مجید کا ترجمہ ظاہری معنی الفاظ کے تحت اللفظی معنی کہنے کا حق ہر واقف زبان عربی کو ہے جسے عربی الفاظ کے معانی پر اتنا عبور

حاصل ہو کہ وہ لغت کی مدد سے سہی ہر لفظ کے معنی سمجھ سکتا ہو اور قرآن مقام کی مدد سے مشترک الفاظ کے متعدد معانی میں سے کسی ایک معنی کی تعیین کر سکتا ہو لیکن ایسے اشخاص کا ترجمہ قرآن کے لئے کھڑا ہونا جو عربی کے محاورات سے اس طرح واقف نہیں ہیں خود غلطی میں مبتلا ہونا اور دنیا کو گمراہی میں ڈالنا ہے افسوس ہے کہ عموماً تراجم قرآن جو رائج ہیں ان میں متعدد ایسے ہی اشخاص کے قلم سے ہیں اور اس لئے ان کا ضرر نفع سے زیادہ ہے۔

(۲) قرآن مجید کے معانی و مطالب میں جہاں تک ظواہر قرآن کے دائرہ کے اندر ہیں ہر شخص کو غور و فکر کرنے کا حق اور نتائج نکالنے کی گنجائش ہے اور قرآنی آیات سے ان کے ظواہر معانی کی بناء پر استدلال بھی ہر شخص کے لئے صحیح ہے بشرطیکہ اس میں اصول محاورہ و تکلم کا لحاظ رکھا جائے اس کے علاوہ عام و خاص مطلق و مقید منسوخ و ناسخ اور مجمل و مبین کا لحاظ بھی ضروری ہے بغیر اس کے تفسیر لکھنے کا حق نہیں ہے۔

(۳) قرآن کے مضامین پر غور و فکر کرنے سے جو رموز و اسرار پیدا ہوں علمی نکات برآمد ہوں، فلسفی انکشافات کا پتہ چلے اور ادبی محاسن کا اندازہ ہو، انہیں سمجھنا اور ان کا نمایاں کرنا مستحسن خدمت ہے جس کے مقبول ہونے کے لئے معانی و مطالب کو بیان شدہ معیار پر سمجھنے کے ساتھ ذوق سلیم قوت نظر اور ایک حد تک ذہانت و ذکاوت کی ضرورت ہے ہاں اس قسم کی نکتہ پردازی و موشگافی بارگاہ تفسیر میں اسی وقت مقبول ہو سکے گی جب اس علمی نکتہ رمزیہ انکشاف کے ثابت کرنے کے لئے اصل معنی قرآن میں کوئی تغیر کرنے کی ضرورت نہ پڑی ہو اور اس کے انہی معانی سے کہ جن کرنے کا معیار بھی بیان ہو چکا ہے، وہ نکات و رموز پیدا ہوئے ہوں۔

(۴) قرآن مجید کے اصلی معانی و مطالب کو محفوظ رکھنے کے ساتھ ان کے مصداق صحیح کا پتہ لگانے میں اگر تاریخی جغرافیائی یا سائنس کے معلومات اور جدید انکشافات سے مدون رہی ہو تو ان معلومات سے مدد لے کر قرآنی آیت کے صحیح مصداق کا پتہ چلانا کوئی نامناسب امر نہیں ہے۔

(۵) ”مُتَشَابِهَات“ یعنی ایسے آیات میں جن کے ظاہری معنی نمایاں طور پر متعین نہیں ہیں عقل سے کام لے کر اشارات و رموز تجویز کرنے کا بطور حتم و جزم سوا ”راسخون فی العلم“ کے کسی کو حق نہیں ہو سکتا۔

بے شک اگر عقل پر زور دے کر کچھ اشارات بطور امکان و احتمال پیدا کئے جائیں تو کوئی مضائقہ نہ ہوگا بلکہ اس کا دروازہ اس وقت بھی بند نہیں ہوگا کہ جب کسی حدیث نے کسی رمز و اشارہ کی تشریح کر دی ہو۔ اس لئے کہ ایک خاص اشارہ کی تشریح ہو جانے سے انحصار ثابت نہیں ہوتا جب کہ خود احادیث سے ثابت ہے کہ بواطن قرآن میں کثرت ہوتی ہے لہذا یہ امر غیر ممکن نہیں ہے کہ اور پہلو بھی پائے جاتے ہوں جن کا احتمالی طور پر ذاتی غور و فکر سے استخراج کیا جاسکے۔

(۶) وہ آیات جن کے اصلی معنی جو باعتبار لغت ہیں، قرینہ عقلی یقینی کی بناء پر مراد نہیں لئے جاسکتے جیسے الرَّحْمٰنِ عَلٰی الْعَرْشِ الْمُسْتَوٰی يَدُ اللّٰهِ فَوْقَ اَيْدِيْهِمْ وَغَيْرِہِ ان میں معنی حقیقی کو ترک کرنے کے بعد اگر اصول محاورہ کے ماتحت کوئی قریبی معنی پائے جاتے ہوں جیسے ”ید“ کے معنی ”ہاتھ“ نہ ہونے کے بعد ”قدرت و طاقت“ تو یہ ”متشابہات“ نہ سمجھے جائیں گے ہاں جب ایسے کوئی معنی موجود نہ ہوں تو آیت متشابہات میں سے قرار پائے گی۔ ان میں اگر کوئی بات سمجھ میں آئے تو اس کا بطور احتمال ظاہر کرنا درست ہے۔ وثوق کے ساتھ بغیر راسخون فی العلم کی سند کے کچھ کہنا صحیح نہیں ہے۔

(۷) وہ الفاظ جن کے ظاہری معانی موجود ہیں ان میں بطور رمز و اشارہ کوئی معنی احتمالی طور پر بتائے جاسکتے ہیں لیکن حتم و جزم کے ساتھ نہیں۔ اس لئے کہ تاویل آیات کی راسخون کا حصہ ہے۔

(۸) کسی تاویل کے احادیث میں وارد ہونے کے بعد بھی الفاظ قرآنی کے جو اصلی معنی باعتبار لغت ہیں وہ نظر انداز نہیں ہوں گے بلکہ اعتقاد و عمل جس سے بھی ان کا تعلق ہے اس کا ان کے موافق برقرار رکھنا ضروری ہوگا۔

یہی بہت بڑا فرق ہے معنی مجازی میں کہ جو لفظ کے اصلی معنی کو چھوڑ کر مراد ہوتے ہیں اور معنی رمزی میں کہ جو بطور اشارہ مقصود ہوتے ہیں پہلی صورت میں اصلی معنی کا نظر انداز کرنا ضروری ہوتا ہے جیسے ”استنوی“ کے معنی تمکین جسمانی کے اور ”یَد“ کے معنی جسمانی ہاتھ کے لیکن دوسری صورت میں اصلی معنی بھی محفوظ رہتے ہیں اور ان کی پابندی لازم ہوتی ہے۔

اسے اپنے روزمرہ کے محاورات پر نظر کر کے سمجھا جاسکتا ہے۔ مثلاً: ایک شخص نے کہا کہ ”فلاں محفل میں جو گیا“ دیکھا شیر بیٹھا ہے، محفل کا ذکر کرنا قرینہ ہے اس کا کہ شیر سے کوئی بارعب و ہیبت انسان مراد ہے اصلی شیر نہیں ہے اب اگر اس متکلم نے کسی دن یہ کہا کہ میں نے سب جانور دیکھے شیر آج تک نہیں دیکھا، تو اس پر یہ اعتراض نہیں کیا جاسکتا کہ تم نے ابھی اس دن کہا تھا کہ میں نے شیر دیکھا۔ اس لئے کہ اس دن شیر سے مراد بقرینہ جب شیر صفت انسان قرار بھی دیا گیا تو اس کا تعلق اس جانور سے نہیں رہا جس کا نام شیر ہے۔ اس لئے وہ ثبوت اور نفی کے خلاف نہیں ہے جو اس کے کلام میں ہے۔

اس کے برخلاف دوسرا جملہ ملاحظہ: ایک شخص کسی ایسے انسان پر تعرض کرتے ہوئے جس کی آنکھوں میں بصارت کم ہے یہ کہے کہ خدا کے فضل سے میری آنکھوں میں بصارت کم نہیں ہے۔

اس سے کہنا تو مقصود یہی ہے کہ اس دوسرے شخص کی آنکھوں میں بصارت کی کمی ہے لیکن اس کی بناء پر وہ خود اپنے الفاظ سے غیر متعلق نہیں ہو سکتا یعنی اس کا یہ کہنا جب ہی درست ہوگا۔ جب واقعی خود اس کی آنکھوں میں بصارت کی کمی نہ ہو لیکن اگر تھوڑی دیر میں اس نے خود ضعف بصارت کی شکایت کی تو اس کا وہ کلام لغو اور مہمل ہو جائے گا اس کی وجہ یہی ہے کہ تعرض و اشارہ کی صورت میں اصل معنی نظر انداز نہیں ہوتے بلکہ ان کے محفوظ رہتے ہوئے اشارہ کے معنی پیدا ہوتے ہیں۔

قرآن میں ان دونوں کی مثالیں حسب ذیل ہیں۔

(۱) احادیث میں بتایا گیا ہے کہ قرآن میں بہت باتیں ایتانک اعنہی و اسمعی یا جازا کے طور پر کہی گئی ہیں یعنی خطاب کسی سے ہے اور مقصود کسی اور کو سنانا ہے۔

جیسے یہ آیت:

لِئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ. (زمر - ۶۵)

اگر آپ شرک اختیار کیجئے تو آپ کے تمام اعمال رائیگاں ہو جائیں گے اور آپ گھانا اٹھانے والوں میں ہوں گے۔

یہ تنبیہ حقیقتہً رسول سے متعلق نہیں ہے بلکہ دوسرے اشخاص سے متعلق ہے جسے رسول پر رکھ کے وارد کیا گیا ہے اب کوئی شخص استدلال کرنا چاہئے یا اعتراض کرے کہ کلمہ ”ان“ عربی میں محتمل الوقوع بات کے لئے آتا ہے رسول سے کہنا کہ لئن اشركت پتہ دیتا ہے کہ آپ سے معاذ اللہ شرک کے وقوع کا احتمال تھا اور یہ آپ کی عصمت کے خلاف ہے تو یہ استدلال یا اعتراض درست نہ ہوگا۔ اس لئے یہ خطاب جب دوسروں کی تنبیہ کے لئے ہو گیا تو اس کے نتیجہ کا تعلق رسول کے ساتھ باقی ہی نہیں رہا بلکہ دوسروں سے ہو گیا۔

(۲) قرآن میں بہت جگہ یُقِيمُونَ الصَّلَاةَ يَا قَوْمِ الصَّلَاةِ وغیرہ ہے جس کے معنی اداۓ نماز کے ہیں اگر بعض روایات میں یہ نظر سے گزرے کہ اقامہ صلوٰۃ سے اشارہ ہے ولایت کے عقیدہ کی طرف جو سب درستی عبادات ہے تو بلاشبہ یہ اشارہ اپنی جگہ درست ہوگا لیکن اس کے معنی یہ نہیں ہوں گے کہ یہ آیت وجوب نماز کی دلیل ہی نہ رہے اور کہا جائے کہ اس سے تو ”ولایت ائمہ معصومین“ مراد ہوگی۔ اب اس کو نماز سے کیا تعلق یہ مغالطہ ہوگا جس کا واقعیت سے کوئی علاقہ نہیں۔ اس آیت میں یقیناً نماز کا حکم ہے اور اشارہ وجوب ولایت کی طرف بھی ہو سکتا ہے۔ یہاں یہ نہیں ہے کہ پہلے معنی نظر انداز ہو گئے اور اب بطور استعمال لفظی دوسرے معنی مراد ہوں۔

تاویل آیات کی مختلف اقسام

آیات قرآن کی تفسیر و تاویل جو احادیث میں مذکور ہوتی ہے اس کی نوعیتیں مختلف ہوتی ہیں جن میں اکثر اشخاص کو اشتباہ ہوتا ہے اور اس لئے نتائج کے اخذ کرنے میں دھوکا کھاتے ہیں۔

(۱) بعض احادیث ایسی ہوئی ہیں کہ ان میں کسی آیت کے شان نزول اور مورد و رد کی تعیین کی جاتی ہے کہ یہ آیت کس موقع پر اتری تھی اس قسم کی احادیث سے ان آیت کے عموم پر جب کہ الفاظ عام ہوں کوئی اثر نہیں پڑ سکتا بے شک اگر الفاظ آیت ہی کسی خاص شخص کی طرف اشارہ کر رہے ہوں ان میں خود ہی عموم پایا نہ جاتا ہو تو حدیث اس وقت میں اس تاریخی انکشاف کی حیثیت رکھتی ہوگی کہ یہ شخص خاص کون تھا جس کے بارے میں یہ آیت اتری ہے دونوں قسموں کی مثالیں ملاحظہ ہوں۔

أَمَّنْ كَانَ مُؤْمِنًا كَمَنْ كَانَ فَاسِقًا ۗ لَا يَسْتَوُونَ. (السجده-۱۸)

کیا جو مومن ہو وہ مثل اس کے ہے کہ جو فاسق ہو؟ نہیں یہ سب برابر نہیں ہیں۔

احادیث سے ثابت ہے کہ آیت اس وقت نازل ہوئی جب امیر المؤمنین حضرت علیؑ ابن ابیطالبؑ سے ولید بن عقبہ نے بحث کی اور اپنی بلندی جتائی۔ اس پر یہ آیت اتری جس میں مومن سے مراد حضرت علیؑ اور فاسق سے مراد ولید بن عقبہ ہے۔ لیکن اس خصوصیت کے معلوم ہونے کے بعد بھی الفاظ آیت سے جو کلیہ سمجھ میں آتا ہے کہ مومن اور فاسق عزت و احترام اور حقوق میں مساوی نہیں سمجھے جاسکتے اپنی جگہ قائم ہے۔ اس ولید کے بارے میں دوسری آیت جو قرآن میں ہے:

يَأَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوْا.

اے ایمان لانے والو! اگر فاسق تمہارے پاس کوئی خبر لائے تو تحقیق کر لیا کرو (حجرات ۶)

یہ بھی محل آیت کے خاص ہونے کے باوجود حکم عام کی حامل ہے کہ فاسق کی خبر کو معتبر نہیں سمجھنا چاہیے۔

أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ ۗ هُنَّ لِبَاسٍ لَّكُمْ وَأَنْتُمْ لِبَاسٍ لَّهُنَّ ۗ عَلِمَ اللَّهُ أَنَّكُمْ كُنْتُمْ

تَخْتَابُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ ۗ (بقرہ-۱۸۷)

جائز ہے تمہارے لئے شب ماہ صیام مقاربت کرنا اپنی عورتوں کے ساتھ وہ تمہارے لئے لباس ہیں اور تم ان کے لئے خدا کو معلوم ہے

کہ تم خیانت کیا کرتے تھے اب اللہ نے تمہاری توبہ قبول کی اور تمہیں معاف کر دیا

اس آیت میں پہلا جزء پہلی قسم سے تعلق رکھتا ہے اس میں عموم ہے اگرچہ مورد نزول معینا اشخاص سے متعلق تھا لیکن حکم عمومی حیثیت رکھتا

ہے۔ لہذا ہمیشہ کے لئے قائم ہے۔ دوسرا جزء کہ ”خدا کو معلوم ہے کہ تم خیانت کرتے رہے ہو مگر خدا تم کو معاف کرتا ہے“۔ یہ بیان واقعہ ماضی کی حیثیت رکھتا ہے جو مخصوص افراد سے متعلق ہے جن کے اسماء و روایات میں درج ہیں اس سے کوئی عمومی کلیہ نہیں برآمد ہوتا جسے مجرمین اپنے لئے گزشتہ جرائم کے عفو کا پروانہ قرار دیں۔

اس قسم میں کبھی الفاظ عام ہوتے ہوئے بھی قرینہ مقام اور سیاق کلام سے ظاہر ہوتا ہے کہ وہ خاص اشخاص سے متعلق ہے اور ان میں کسی حکم عام کا اعلان نہیں ہے۔

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ. (مانہ۔ ۵۵)

تمہارا حاکم اللہ ہے اور اس کا پیغمبر اور وہ ایمان والے جو نماز قائم رکھتے ہیں اور زکوٰۃ دیتے ہیں اس حالت میں کہ وہ رکوع میں ہیں۔ یہاں ایسا ہی ہے کہ الفاظ کے عام ہوتے ہوئے سیاق کلام سے ظاہر ہے کہ یہ ایک خاص منصب کا اعلان ہے جس میں نام کے بجائے تعارف شخصیت کے طور پر یہ اوصاف لائے گئے ہیں۔

لیکن بعض مقامات پر احادیث کسی وسیع عنوان کی فرد اکمل کا پتہ دیتے ہیں یہ آیات پہلی ہی قسم میں دخل ہوں گے یعنی وہ اپنے عموم پر باقی رہیں گے اور ان میں فرد کے ساتھ اختصاص پیدا نہ ہوگا جیسے بعض روایات میں ہے کہ جہاں جہاں قرآن مجید میں **يَا أَيُّهَا الَّذِينَ آمَنُوا** کے الفاظ ہیں، اس سے مقصود ائمہ معصومین ہیں اس کا مطلب یہی ہے کہ وہ حضرات اس مفہوم کے مصداق اتم و اکمل ہیں لیکن اس سے بعض گمراہ اشخاص کا یہ گمراہ کن نتیجہ نکالنا کہ جو جو احکام اس عنوان سے مخاطب کر کے کہے گئے ہیں وہ تمام احکام ائمہ سے مخصوص تھے اور ان کا تعلق ہم سے نہیں ہے بالکل غلط ہے اس کے لئے **يَا أَيُّهَا الَّذِينَ آمَنُوا** کی لفظ کے استعمال کو اس مقام پر دیکھنا چاہئے جہاں بعد والاحکم ائمہ سے متعلق ہو ہی نہیں سکتا۔

جیسے:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ. (نساء۔ ۵۹)

اے ایمان والا اللہ کی اطاعت کرو اور پیغمبر کی اطاعت کرو اور صاحبان امر کی جو تم میں سے ہیں یہاں اگر **يَا أَيُّهَا الَّذِينَ آمَنُوا** کو ائمہ سے مخصوص کر دیا گیا تو ہو اولی الامر کون ہوں گے جن کی اطاعت کا حکم دیا جا رہا ہے ایک آیت اس طرح ہے کہ:

يَا أَيُّهَا الَّذِينَ آمَنُوا أَمِنُوا بِاللَّهِ وَرَسُولِهِ. (نساء۔ ۱۳۶)

اے ایمان لانے والوں ایمان اختیار کرو اللہ اور اس کے پیغمبر پر۔ یہاں ماننا پڑے گا کہ پہلے **يَا أَيُّهَا الَّذِينَ آمَنُوا** سے مراد قرار ایمان کرنے والے ہیں اور مطالبہ ان سے یہ ہے کہ وہ دل سے واقعی ایمان اختیار کریں اور ایسی ہی متعدد آیتیں قرآن مجید میں ہیں جن سے معصومین کا مراد لیا جانا ان کی شان بلند کے خلاف ہے۔ اور اسی سے بہت سے ان روایات کے سمجھنے میں مدد مل سکتی ہے جن کے متعدد آیات میں احکام کا تعلق خاص ذات سے نہیں ہے لیکن ان روایات میں یہ ہے کہ یہ آیات شان امیرالمومنین میں ہیں۔

علامہ صدرالدین شیرازی فرماتے ہیں:

ومن لهذا القبيل ما يروى من الائمة عليهم السلام ان الصراط المستقيم هو امير المؤمنين عليه السلام والنبأ العظيم الذي هم فيه محتلفون امير المؤمنين وان ائمة في امر الكتب لدينا لعل حكيم هو علي بن ابي طالب وان قوله تعالى وبئز معطلة وقصر مشيد، الاول هو الامام الصامت والثاني هو الامام الناطق وامثال ذلك في آيت كثيرة. (شرح اصول کافی طبع ايران، ص ۴۰۳)

اسی طرح کی وہ روایتیں ہیں جو ائمہ معصومین سے وارد ہوئی ہیں کہ صراط مستقیم جناب امیر المؤمنین ہیں اور نبأ عظیم (بڑی خبر) جس میں لوگ اختلاف کر رہے ہیں حضرت امیر المؤمنین ہیں اور یہ کہ انہ فی الكتب والی آیت میں علی حکم سے مراد حضرت علی بن ابی طالب ہیں اور یہ آیت جس کے معنی ہیں ”بند کونوں“ اور ”مضبوط محل“ اس میں پہلے سے مراد وہ امام جو زبان کھول سکے اور اس طرح کا مضمون بہت سی آیتوں میں ہے۔

اسی سے ان روایت کا مطلب بھی واضح ہوتا ہے جن میں یہ کہا گیا ہے کہ ثلث قرآن شان امیر المؤمنین میں نازل ہوا۔ اس کے معنی یہی ہیں کہ جہاں جہاں بھی کوئی صفت مدح قرآن مجید میں ہے اس کے مفہوم کی فردنمایاں امیر المؤمنین ہیں اسی طرح آیات مذمت کا تعلق اعداء اہلبیت کے ساتھ بحیثیت امتیازی افراد مصداق کے ہے چاہے وردوان کا امم سابقہ کے کفار و فجار کے سلسلہ میں ہوا ہو۔ بے شک بعض احادیث ایسے ہوتے ہیں جن میں کسی عموم آیت میں تخصیص یا اطلاق میں تقدید کی جاتی ہے یہ احادیث اگر بجائے خود شرائط حجیت کے حامل ہوں تو یقیناً عموم یا اطلاق آیت کی تخصیص یا تقدید کا باعث ہوں گے جیسے قرآن میں زوجہ کی میراث بتاتے ہوئے ارشاد ہوا ہے:

وَأَنَّ الرُّبْعَ مِمَّا تَرَ كُنْتُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الثَّمَنُ مِمَّا تَرَ كُنْتُمْ. (نساء ۱۲)

اور ان کے لئے چوتھا حصہ ہے تمہارے متروکہ کا۔ اگر تمہارے لئے اولاد موجود نہ ہو اور اگر تمہارے اولاد ہو تو انہیں آٹھواں حصہ ملے گا۔ اس میں ماتر کتہ یعنی متروکہ کا لفظ مطلق ہے جس میں منقولہ اور غیر منقولہ جائیداد دونوں قسمیں داخل ہیں لیکن جب احادیث معتبرہ سے ثابت ہو جائے کہ زوجہ کو غیر منقولہ میں بالکل یا عین جائیداد میں حصہ نہ ملے گا تو اس کا مطلب یہ ہے کہ اطلاق آیت میں ایک قید ثابت ہو گئی۔ ایک صورت یہ ہوتی ہے کہ متعدد آیات قرآن سے ملا کر کوئی مطلب نکالا جائے اس کی دونوں قسمیں ہیں ایک یہ کہ ان دو یا اس سے زیادہ آیتوں میں سے کسی میں کوئی معنوی تصرف نہ کیا جائے بلکہ ہر ایک اپنے اپنے ظاہری معنی پر برقرار رکھی جائے اور پھر بھی آیات کے مجتمع ہونے سے کوئی ایسا مطلب نکل آتا ہے جو ان میں سے کسی ایک آیت میں باعتبار الفاظ مذکور نہ تھا۔ یہ صورت درست ہے اور جو مطلب اس طرح سے پیدا ہوا یقیناً قابل اعتبار ہے

مثال: قرآن مجید میں ایک جگہ مدت رضاع یعنی بچوں کو دودھ پلانے کی میعاد مقرر کی گئی ہے دو برس

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ. (بقرہ - ۲۳۳)

ماؤں کا حق ہے کہ وہ اپنے بچوں کو دو برس تک دودھ پلائیں۔

دوسری جگہ حمل اور رضاعت کی مجموعی مدت کم از کم ڈھائی برس بتائی گئی ہے۔

وَحَمْلُهُ وَفِضْلُهُ ثَلَاثُونَ شَهْرًا. (احقاف - ۱۵)

اس کے حمل اور دودھ بڑھائی کی سب مدت تیس مہینے ہے جب دونوں آیتوں کو ملا دیا جائے اور تیس مہینے کی مجموعی مدت حمل و رضاعت میں سے دو برس یعنی چوبیس مہینے رضاعت کے منہا کر دیئے جائیں تو حمل کی مدد کے لئے چھ مہینے بچتے ہیں اس سے ثابت ہوا کہ اقل مدت حمل چھ ماہ ہے یہ حکم شریعت قرآن مجید سے مستنبط ہے اگرچہ کسی ایک جگہ بھی قرآن میں مذکورہ نہیں ہے۔

دوسری قسم یہ ہے کہ یہ نتیجہ اجتماعی ظواہر الفاظ پر مبنی نہ ہو بلکہ دو یا اس سے زیادہ آیتوں میں سے کسی ایک آیت میں کسی حدیث نے کوئی تاویل معنی بتائے ہوں انسان اس تاویل کو لے کر دوسری آیتوں میں بھی جہاں اس طرح کا کوئی لفظ مذکور ہوئی وہی معنی قرار دے لے اور اس سے کوئی خاص نتیجہ نکالے یا کسی مشترک لفظ سے ایک جگہ بقرینہ مقام ایک معنی مراد ہوں تو اب جہاں کہیں وہ لفظ بغیر اس قرینہ کے آئے وہاں بھی وہی معنی قرار دیئے جائیں یا ایک جگہ بطور مجاز کسی معنی میں استعمال ہوا اور دوسری جگہ قرینہ مجاز کے مفقود ہوتے ہوئے بھی اسی معنی پر محمول کرے یہ جوڑ توڑ آیتوں کا ہرگز درست نہیں ہے۔

بے شک یہ صحیح ہے کہ ”القرآن یفسر بعضہ بعضاً“ قرآن مجید کی ایک آیت دوسری آیت کی تشریح کرتی ہے مگر یہ اسی دائرہ میں ہے جس کا قاعدہ محاورہ ”تکلم تقاضا رکھتے ہیں جیسے عام کی تخصیص مطلق کو تفہیم اور اضمحار کی تعیین۔ یہ وہ چیزیں ہیں جن سے عموماً کسی دانش مند متکلم کا ایک وقت کا کلام دوسرے وقت کے کلام کا مبین و شارح قرار پاتا ہے، یہی صورت قرآن مجید میں بھی ہوگی۔ نہ یہ کہ ہر جگہ ایک آیت کا دوسری آیت میں بیوند لگا کر معنی پیدا کر لئے جائیں چاہئے وہ اصول محاورہ کے بالکل خلاف ہوں جیسے ایک جگہ صلوٰۃ درود کے معنی میں ہے۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا (احزاب - ۵۶)

یہاں اس فعل کا اسناد اللہ کی طرف اس کا قرینہ ہے کہ نماز مراد نہیں بلکہ رحمت اور اس کی مناسبت سے بعد میں طلب رحمت مراد ہے۔ اب جہاں یہ قرینہ موجود ہو جیسے: إِنَّ اللَّهَ يُصَلِّيْ عَلَيْكُمْ وَهَاں یہ معنی مراد لئے جائیں گے مگر مخالفین شریعت اب ان آیات کی بناء پر اَقْبِمُوا الصَّلٰوةَ اور يُقْبِمُونَ الصَّلٰوةَ اور اِنَّ الصَّلٰوةَ كَانَتْ عَلَى الْمُؤْمِنِيْنَ كِتَابًا مَّوْقُوْتًا اور ایسی ہی بکثرت آیات میں جو صلوٰۃ اور اس سے مشتق الفاظ ہیں ان سب کو درود کے معنی میں قرار دے کر نماز سے چھٹکارا حاصل کرنا چاہیں تو سعی نامشکور کسی طرح حق بجانب قرار نہیں دی جاسکتی۔

واعظین و مقررین اس طرح کے بہت جوڑ توڑ کیا کرتے ہیں اس میں قدم قدم پر تفسیر بالرائے ہوتی ہے جو سخت ترین گناہ ہے۔ مختصر یہ ہے کہ تفسیر قرآن کا مسئلہ بڑا نازک ہے۔ اس میں وسعت بھی اتنی ہے جو ان تنگ خیال افراد کے تصور سے آگے ہے جو بالکل تابع لفظ رہنا چاہتے ہیں اور ذرا غور و فکر کر کے جو کوئی حکمت اور نکتہ حقیقت قرآن سے نکالا جائے جو سابق کی کتابوں میں مذکور نہ ہو اسے تفسیر بالرائے کہہ دیتے ہیں اور پھر اس میں تنگی بھی بہت ہے جو ان لوگوں کے حدود تنجیل سے بہت تنگ ہے جو قرآن مجید کے آیات کی آنکھ بند کر کے اپنے دل سے تفسیر شروع کر دیتے ہیں اور زمین و آسمان کے قلابے ملاتے ہیں۔ یہی باعث ہے کہ ہمیں اس تبصرہ کو اتنے طولانی بنا دینے کی ضرورت پڑی ہم نے اس میں جو اصول قواعد قرار دیئے ہیں انہیں اگر انسان پیش نظر رکھے تو امید ہے کہ وہ نقطہ اعتدال پر قائم رہ کر تدریجاً قرآن کے برکات سے بہرہ مند بھی ہوگا اور تفسیر بالرائے کے عمیق گڑھوں میں گرنے سے محفوظ بھی رہے گا۔

افادات بلاغی

از

مقدمات تفسیر آلاء الرحمن

فی

تفسیر القرآن

جلد اول

مبطلع «العرفان صیدا

۱۳۵۱ھ --- ۱۹۳۳ء

تمہید

حجۃ الاسلام آیت اللہ شیخ محمد جواد بلاغی طاب ثراہ سامرا کے حوزہ علمیہ کے فارغ التحصیل اور آیت اللہ میرزا محمد تقی شیرازی کے حلقہ درس کے فیضیاب فقہ اور اصول میں بھی اس معیار پر فائز تھے جو ایک بلند پایہ مجتہد کا ہوتا ہے مگر آپ نے خاص طور پر دینی ضرورت کا احساس فرما کر ان علوم دینیہ میں مجاہدانہ طور پر زندگی گزاری جن کی جانب عموماً عراق و ایران کے مجتہدین توجہ نہیں فرماتے چنانچہ ماڈیٹین اور نصاریٰ وغیرہ کی رد میں ”الہدی الی دین المصطفیٰ“ اور ”الرحلۃ المدرسیۃ“ اور ”انوار الہدیٰ“ وغیرہ ان کی عظیم الشان کتابیں ہیں آخری عمر میں انہوں نے تفسیر قرآن لکھنا شروع کی تھی جو افسوس ہے کہ عمر کی بیوفائی سے پایہ تکمیل تک نہ پہنچ سکی وہ شام کے شہر صیدا میں زیر طبع تھی جب میں عراق سے مراجعت کر کے ہندوستان آ گیا۔

میرے ہندوستان آنے کے بعد ممدوح کی تفسیر کی پہلی جلد طبع ہو کر ہندوستان آئی اور مجھ تک پہنچی جس میں آغاز تفسیر کے قبل ۴۸ صفحات میں کچھ اہم مقدمات تمہیدی حیثیت سے درج کئے گئے ہیں۔ جب میں نے تفسیر لکھنے کا ارادہ کیا تو مستقل جلد مقدمہ تفسیر قرآن کے نام سے لکھی جو ۲۷۲ صفحات پر مشتمل تھی اس میں بنظر افادیت کچھ مضامین سرکار مرحوم کے زیادہ تر ان کے حوالے کے ساتھ درج کر دیئے گئے تھے اسے بعض اہل اغراض نے غلط فہمی پھیلانے کا ذریعہ بنایا۔

اب اس مرتبہ مناسب معلوم ہوا کہ ان مضامین کو اصل کتاب سے خارج کر کے سرکار بلاغی اعلیٰ اللہ مقامہ کے اہم افادات کو آخر میں بطور ضمیمہ شامل کر دیا جائے تاکہ حقیقت مشتبہ بھی نہ ہو اور اس کتاب کے ناظرین موصوف کے گرانقدر افادات سے محروم بھی نہ رہیں۔ والسلام

علی نقی نقوی

(۱)

قرآن مجید کی معجزانہ حیثیت کا ایک خاص پہلو

معجزہ قرآنی کی ایک اہم خصوصیت جو دنیا کے کسی دوسرے معجزہ میں پائی نہیں جاتی یہ ہے کہ اعجاز کے جتنے ارکان ہیں ان سب کو وہ خود اپنے دامن میں لئے ہوئے ہے اور مقدمات و قرآن خارجیہ یا صرف عقل پر منحصر نہیں ہیں۔

دوسرے معجزات کی یہ صورت ہے کہ خارق عادت آنکھوں کے سامنے پیش ہو لیکن اس کے معجزہ ہونے میں جتنی باتوں کی ضرورت ہے وہ خود اس میں مضمر نہیں ہیں۔

وہ ایک خاموش مشاہدہ غیبی ہوتا ہے جو اپنی زبان سے یہ اعلان نہیں کرتا کہ میرا ظاہر کرنے والا مدعی نبوت وغیرہ بھی ہے جو ایک خارق عادت کے معجزہ ہونے کا رکن اعظم ہے اس کے لئے ضرورت ہوگی کہ علیحدہ سے اس شخص کے دعاوی کو دیکھا جائے تاکہ معلوم ہو کہ وہ مدعی کسی منصب کا ہے یا نہیں؟

پھر اس مظاہرہ سے اس استدلال کی بنیاد سمجھ میں نہیں آتی کہ خارق عادت امر کے ظاہر کرنے سے اس کے مظہر اور دعویٰ نبوت کی سچائی کیوں کر ثابت ہوتی ہے؟ اس کے لئے پھر عقل کو درمیان میں لانے کی ضرورت ہے کہ وہ دلیل کو ترتیب دے اور بتلائے کہ خارق عادت کا ظاہر کرنا کس طرح دعویٰ نبوت کی سچائی کا ثبوت ہوتا ہے؟

پھر وہ خرق عادت کا مظاہرہ یہ بھی نہیں بتاتا کہ میرا ظاہر کرنے والا اپنی سیرت و کردار کے لحاظ سے کیسا آدمی ہے اور یہ بھی ثبوت اعجاز کا بڑا رکن ہے کیوں کہ اگر مدعی نبوت ایک ایسا شخص ہے جس کا سابقہ زندگی اور افعال و اعمال کی گندگی یہ خود اس کے دعوے کے رد کرنے کے لئے کافی ہے تو اس صورت میں وہ لاکھ غیر معمولی کرتب دکھلائے کسی طرح خدا پر ذمہ داری عائد نہ ہوگی اور اسے ان عجیب و غریب مظاہرات کو باطل کرنے کی ضرورت نہ ہوگی لہذا خوارق عادت کے ساتھ یہ الگ سے اس مدعی منصب کی سیرت سابق و حال زندگی میں دیکھنے کی ضرورت ہوگی کہ اس کے افعال کیسے ہیں اور وہ اس کو خدا کی طرف سے کسی منصب کے لائق ثابت بھی کرتے ہیں؟

یقیناً وہ تمام معجزات ان تمام اعتبارات سے بالکل گنگ اور خارجی تحقیقات اور عقلی غور و فکر کے دست نگر اور ممنون احسان ہوتے ہیں۔ لیکن یہ قرآن مجید کی خصوصیت ہے کہ وہ معجزہ اور اعجاز کے جتنے ارکان و خصوصیات ہیں وہ سب اسی میں موجود ہیں اور کہیں اس سے علیحدہ جانے کی ضرورت نہیں ہے۔

پہلا امر:

قرآن مجید میں صاف صاف اپنے حامل حضرت محمد مصطفیٰ صلی اللہ علیہ وسلم کے دعویٰ نبوت و رسالت کا اظہار موجود ہے۔ ملاحظہ ہوں آیات ذیل:

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا. (اعراف-۱۵۸)

کہیے کہ اے گروہ مردم میں خدا کا رسول ہوں تم سب کی طرف

مَا ضَلَّ صَاحِبُكُمْ وَمَا غَوَىٰ ۗ وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ. (نجم ۲ تا ۴)

تمہاری ہدایت کرنے والا شخص نہ تو گمراہ اور نہ شرگشتہ وہ اپنی خواہش دل سے کلام ہی نہیں کرتا بلکہ وہ وحی ہوتی ہے جو اس پر اتاری جاتی ہے

مُحَمَّدٌ رَّسُولُ اللَّهِ ۗ وَالَّذِينَ مَعَهُ أَشِدَّاءُ عَلَى الْكُفَّارِ. (سورہ فتح - ۲۹)

محمد صلی اللہ علیہ وسلم خدا کے رسول ہیں اور جو لوگ ان کے ساتھ ہیں کافروں کے مقابلہ میں بڑے سخت ہیں

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ۗ (سورہ احزاب - ۴۰)

محمد صلی اللہ علیہ وسلم نہیں ہیں تمہارے مردوں میں سے کسی کے باپ لیکن خدا کے رسول اور فہرست انبیاء کے ختم کرنے والے ہیں۔

دوسرا امر:

اس نے اپنے غیر معمولی درجہ اعجاز کو آپ کی نبوت و رسالت کی دلیل بتلایا اور کہا کہ اگر تم کو ان کی سچائی اور حقانیت میں شک ہو تو اس کے مثل پیش کرو اور اگر ایسا نہ کر سکو فاعلمو انما انزل بعلم اللہ تو سمجھ لو کہ وہ خدا کی طرف سے نازل ہوا ہے۔ (ہود - ۱۳)

اس طرح اعجاز کے وجہ استدلال عقلی کو اہل عقل کے متنبہ کرنے کے لئے ذکر کیا۔

تیسرا امر:

اس نے جناب رسالت مآب کے اخلاق کی پاکیزگی اور کمال طہارت کو متعدد آیات میں ظاہر کرتے ہوئے یہ ثابت کیا کہ آپ کی زندگی اخلاق حسنہ سچائی اور پاکیزگی کا نمونہ رہی ہے جس کی بناء پر آپ کی سیرت آپ کے بلند دعوے کی شایان شان ہے ارشاد ہوا:

وَإِنَّكَ لَعَلَىٰ خُلُقٍ عَظِيمٍ ۖ وَذُؤِ الْوُتْدِهِن فَيُدْهِنُونَ ۖ (سورہ قلم - ۹ اور ۱۴)

یقیناً آپ بڑے اخلاق کے درجہ پر فائز ہیں۔ ان لوگوں کی یہ آرزو ہے کہ آپ سے کسی دورنگی کا ظہور ہو تو یہ بھی دورنگی سے کام لیں۔

نیز آپ کے تعلیمات کی پاکیزگی کے متعلق ارشاد کیا:

يَأْمُرُهُم بِالْمَعْرُوفِ وَيَنْهَاهُمْ عَنِ الْمُنْكَرِ. (سورہ اعراف - ۱۵۷)

وہ انہیں اچھی باتوں کا حکم دیتے اور بری باتوں سے منع کرتے ہیں۔

اور خود اپنے مندرجہ تعلیمات پر اہل نظر کو سنجیدگی سے غور کرنے کا موقع دیتے ہوئے ارشاد کیا

إِنَّ هَذَا الْقُرْآنَ يَهْدِي لِلَّذِي هُوَ أَقْوَمُ. (سورہ بنی اسرائیل - ۹)

یقین جانو کہ یہ قرآن دعوت دیتا ہے ایسی باتوں کی طرف جو بالکل سیدھی سیدھی اور صحیح ہیں۔

اس طرح قرآن مجید نے تمام وہ پہلو جو ایک معجزہ کی صحت کے سلسلہ میں غور کے قابل ہوا کرتے ہیں سب خود ہی پیش کر دیئے اور اہل نظر کی نظر کے سامنے رکھ دیئے جس کے بعد غور کرنا نہ کرنا خود ان اشخاص کے حسن اختیار اور سوء اختیار کا نتیجہ ہوگا اور حجت پوری قوت کے ساتھ تمام ہوگی۔

(۲)

اعجاز قرآن کے مختلف رخ

تاریخی حیثیت

حضرت رسول ﷺ کو کوئی ویسا فرض کر لے جیسا ان کے دشمن کہتے ہیں کہ انہوں نے توریت اور انجیل کے مندرجہ واقعات افواہی حیثیت سے عام اشخاص سے سنے اور انہیں قرآن میں درج کر دیا۔

اس کا نتیجہ کیا ہونا چاہئے؟ یہ کہ توریت و انجیل میں جس طرح واقعات کا تذکرہ ہوا ہے اس کے ساتھ قرآن مندرجہ واقعات ایسے اضافے اختلافات اور حواشی ہوتے جن میں وقعت کے متانت اور استحکام کا پتہ نہ ہوتا اور افواہی باتوں کی خرافت آمیز داستانوں کا اثر بہت نمایاں ہوتا یعنی توریت و انجیل کے مندرجہ واقعات میں اگر خلاف عقل و فطرت اور منافی اصول دینیہ باتیں نہ تھیں تو اس میں نظر آتیں اور اگر تھیں تو اس میں بہت بڑھ جاتیں۔

لیکن جب ہم توریت و انجیل کے مندرجہ واقعات اور پھر قرآن مجید میں انہی واقعات کے تذکرہ کو دیکھتے ہیں تو یہ نظر آتا ہے کہ بائبل کے واقعات میں اس درجہ دوران کار اور خرافت آمیز روایات کی بھرمار ہے کہ کسی طرح عقل و مذہب کے رو سے انہیں صحت کی سند کا دیا جانا ممکن نہیں ہے اور قرآن انہی واقعات کو تمام ان خرافتوں اور دوران کار باتوں کو حذف کر کے ایسے صحیح اور موافق فطرت انداز سے پیش کرتا ہے جسے عقل اصلیت کی سند دینے پر مجبور ہے۔

ملاحظہ ہو توریت کتاب پیدائش فصل ۳ میں حضرت آدمؑ کے ممنوعہ درخت سے تناول فرمانے کا قصہ اور اس میں جو کچھ دوران کار باتیں ہیں جن سے خدا کی طرف غلط بیانی اور فریب کاری کا الزام عائد ہوتا ہے۔

اور فصل ۱۵ میں ابراہیمؑ کا واقعہ کہ ان کو خدا کے وعدہ میں شک ہو شام میں زمین عطا کئے جانے کے متعلق اور فصل ۱۸-۱۹ میں ملائکہ کے آنے کا تذکرہ ابراہیمؑ کے پاس ولادت اسحاقؑ کو خوشخبری لے کر اور کتاب خروج فصل ۳ میں خداوند عالم کا خطاب موسیٰؑ سے درخت کے ذریعہ سے اور اس کا وہ ضمیمہ جس سے پتہ چلتا ہے کہ خدا کی تعلیم موسیٰؑ کو شروع ہوتی تھی غلط بیانی کے سبق کے ساتھ اور فصل ۳۲ میں ہارون کا قصہ کہ انہوں نے گوسالہ تیار کر لیا تھا جو خدائے بنی اسرائیل کی حیثیت سے قرار دیا جائے اور انہوں نے اس کے لئے قربانی اور عبادت کے طریقے مقرر کئے تھے۔

ان تمام واقعات کا ایک دفعہ توریت میں مطالعہ کیجئے اور دیکھئے کہ ان میں کیا کیا باتیں ایسی ہیں جو کسی طرح عقل و دین کی روشنی میں صحیح تسلیم کیے جانے کے قابل نہیں ہیں جن سے جلال الہی اور طہارت انبیاء پر دھبہ آتا اور بہت سے اصول عقلیہ کو دھچکا پہنچتا ہے اور پھر انہی واقعات کو قرآن مجید میں نکال کر ملاحظہ کیجئے معلوم ہوگا کہ قرآن مجید میں تمام وہ زوائد حذف ہیں جو مذکورہ بالا حیثیت سے ناقابل قبول تھے اور اس میں تمام واقعات ایسے انداز سے بیان ہوئے ہیں جو کسی طرح شان حضرت الہی اور شان انبیاء و مرسلین کے خلاف نہیں ہیں۔

ملحقات توریت میں جو واقعات مذکور ہیں وہ بھی کچھ کم افسوسناک نہیں ہیں حضرت ایوبؑ کی طرف انتہائی جزع فزع اور خدا سے شکوہ

بلکہ اس پر اعتراض کی نسبت حضرت داؤدؑ کی طرف زنا کاری کی شرمناک نسبت حضرت سلیمانؑ کی طرف کفر و شرک کے رواج دینے کی نسبت وغیرہ وغیرہ ایسے واقعات جو ایک لحظہ کے لئے صحیح تسلیم نہیں کئے جاسکتے۔

بلکہ توریت اور اس کے ملحقات میں مذکورہ بالا امور سے بڑھ کر بعض باتیں ملتی ہیں جیسے حضرت لوطؑ کی طرف شراب خوری اور نشہ شراب میں اپنی دونوں لڑکیوں کے ساتھ زنا کاری، حضرت یعقوبؑ کی خدا کے ساتھ کشتی حضرت یعقوبؑ کے اپنے والد کے ساتھ فریب کاری، خدا کا مشورہ آسمانی فرشتوں کے ساتھ کہ آخاب بادشاہ بنی اسرائیل کو گمراہ کیا جائے اور اس کے علاوہ بہت باتیں جن سے پرانے عہد نامہ کے صفحات پورے طور پر مملو نظر آتے ہیں۔

انجیل مقدس جو حضرت مسیحؑ کی تاریخ زندگی ہے اس میں بھی اختصار و کمی صفحات کے باوجود حضرت مسیحؑ کی طرف ایسے واقعات کی نسبت موجود ہے جو کسی طرح ان کی شان کے لائق نہیں ہے جیسے شیراب خوری غلط بیانی ماں اور بھائیوں کے ساتھ بد اخلاقی اور نامحرموں کے ساتھ اخلاق سوز بے باکی۔

بلاشبہ قرآن مجید کے زمانہ میں اور اس کے قبل انبیاء و مرسلین کے تاریخی معلومات کے لئے یہود، قیسین، نصاریٰ کی تعلیمات کے سوا کوئی سرچشمہ نہ تھا اور توریت و انجیل ہی کے مندرجات تھے جو اخبار یہود و قیسین نصاریٰ کے نوک زبان تھے۔

تو رسول اسلامؐ نے اگر ان تعلیمات کو یہود و نصاریٰ کے علماء سے حاصل کیا ہوتا تو وہ تمام خرافات جو ان کی کتابوں میں مذکور تھے اس حد تک تو آپؐ کے یہاں بھی ملتے جو عام عیسائی علماء کے یہاں از قبیل مسلمات تھے اور اگر آپؐ ان کو صرف افواہی حیثیت سے صرف عوام کی زبانی سن کر نقل کرتے جیسا کہ عام عیسائی مولفین ظاہر کرنا ضروری سمجھتے ہیں تو عام نظام عادات کے مطابق اس میں توریت اور انجیل کے اصل مندرجات سے بدرجہ زیادہ خرافات اور دورازکار باتیں آجاتیں لیکن اس کے برخلاف ہم دیکھتے ہیں کہ قرآن نے واقعات کے جو بائبل میں واقعیت کی شان کے بالکل خلاف تھے بالکل ذکر ہی نہیں کیا اور جن واقعات کا بائبل کے ذکر کیا ان کو تمام اضافوں سے الگ کر کے جو اس واقعہ کو واقعیت کے حدود سے الگ پھینکنے کے ذمہ دار تھے۔

اس سے ایک غیر جانبدار انسان کی عقل کو صاف اس نتیجہ تک پہنچنا چاہئے کہ درحقیقت واقعات کی مسخ شدہ صورت وہ تھی جو توریت و انجیل میں رائج ہو گئی تھی اور خدائے قدوس نے جس کا کام بندگان خدا کی ہدایت ہے اپنے اس رسول کو جو خاتم المرسلین ہے ان تمام صحیح واقعات کی اصل صورت میں تعلیم دی تاکہ توریت و انجیل میں پڑی ہوئی خرابیوں کی اصلاح ہو جائے اور گمراہ کن خیالات کا جو جلال الہی اور شان انبیاء کے منافی واقعات کی وجہ سے پیدا ہوتے ہیں قلع قمع اور آئندہ کے لئے سدباب ہو جائے۔

استدلالی حیثیت سے

قرآن کے محل نزول پر غور کیجئے عرب کی جہالت کفر و شرک کا دور دورہ گمراہی کی شدت عقول کی تاہ نگاہوں کی ظاہری بینی علوم و فنون سے اجنبیت اور منطق و فلسفہ سے بالکل ناشناسی اس سب کو دیکھئے اور پھر قرآن مجید کے معارف و حقائق سے بھرے ہوئے آیات کی تلاوت کیجئے خاص مسائل توحید اور عدل و نبوت کے مضبوط استدلال کا مطالعہ کیجئے ان آیت کے عمق کو دیکھئے بار یک بین دقیق فلسفی نگاہوں سے ان کے معانی پر غور کیجئے معلوم ہوگا کہ وہ کس پایہ کا کلام ہے اور ذہن فیصلہ کرے گا عقل و عادت فطرت و طبیعت کی رو سے اس طرف میں پیدا ہونے والے کسی

انسان کا کلام نہیں ہو سکتا۔

اس کے ساتھ بائبل کے ان استدلالوں پر نظر ڈالئے جو حضرت مسیحؑ کی طرف منسوب کئے گئے ہیں تو محسوس ہوگا کہ ان طریقوں سے اثبات مطلب کی ناکام کوشش کسی طرح حضرت عیسیٰؑ کے شایان شان نہیں ہے۔۔۔ یہاں تک کہ بعض مقامات پر تعداد الہ اور شرک تک کا نتیجہ برآمد ہوتا ہے ایسی کمزوریوں سے قرآن منزہ و مبرا ہے۔

تشریحی حیثیت سے

اس کا عام ذہن پورا اندازہ تو نہیں کر سکتے مگر بہت سے صحیح ذوق اور پختہ عقل رکھنے والے افراد جنہوں نے دنیا کے قوانین و اصول انتظامی کا انتقادی نظر سے مطالعہ کیا ہے موازنہ کر کے دو قسم کی تعلیموں میں اتنا ضرور سمجھ سکتے ہیں کہ ان میں سے کون روح انتظامی کے ساتھ زیادہ موافق اور مفاد اجتماعی کے مطابق اور کہاں تک عملی ہے اور فطرت کے ساتھ سازگار اس کے علاوہ اس کا سمجھ لینا تو ہر شخص کے لئے آسان ہے کہ کس قانون میں جامعیت پائی جاتی ہے اور شخصی و نوعی، انفرادی و اجتماعی ہر قسم کے احکام پر حاوی ہے۔

بلاشبہ قرآن مجید کے نزول کے زمانہ میں ایک شریعت موجود تھی شریعت موسویہ جو یہود و نصاریٰ دونوں کے نزدیک مسلم تھی اور حضرت عیسیٰؑ کی طرف نسبت رکھنے والا ایک آئین تھا جو اگرچہ اس اعلان کی بناء پر کہ زمین و آسمان ٹل جائیں مگر موسیٰؑ کی شریعت کا ایک شوشہ نہیں ٹل سکتا شریعت موسوی کے مقابلہ میں کوئی چیز نہیں ہونا چاہئے لیکن وہ عمل طور پر شریعت موسویہ کے خلاف ایک مستقل چیز بن گیا تھا۔ اس کے علاوہ ایران میں زردشتی مذہب سے تعلیمات تھے اور زردشت کی ایک مستقل شریعت تھی جو زندہ حیثیت رکھتی تھی اور ہزاروں آدمیوں کو اپنا پابند بنائے ہوئے تھی۔

کوئی بھی دین اگر اساسی حیثیت سے صحیح ہے تو اس کی شریعت کے اجزاء اصلی یقیناً وہی ہو سکتے ہیں جو خدائے قدوس کے نازل کردہ ہیں یہ اور بات ہے کہ بعد کی تراش خراش نے ان میں تبدیلی کر دی ہو اور طرح طرح سے مسخ کر دیا ہو۔ شریعت موسوی اور عیسوی اس کی یقینی مثال ہے۔

زردشت کے متعلق چون کہ قرآن نے نبوت کی گواہی نہیں دی ہے لہذا اسے قطعی حیثیت حاصل نہیں ہے لیکن قرآن اور بعض اخبار و آثار کی بناء پر بہت سے لوگ نبوت کے قائل ہیں جس کی نفی کے لئے بھی قطعی کوئی وجہ نہیں ہے۔

اس صورت میں اگر ان شریعتوں میں کچھ ایسے احکام موجود ہوں جو قرآنی احکام کے ساتھ متحد ہیں تو اس میں کوئی اعتراض ان کی بات نہیں ہے لیکن دیکھنے کا امر یہ ہے کہ قرآن میں ان مشترک احکام سے بہت زیادہ اور زندگی کے بہت سے ایسے شعبوں کے متعلق کتنے ایسے احکام و قوانین ہیں جن کا مذکورہ بالا شریعتوں میں صراحتاً وجود کیسا اشارہ بھی نہ تھا۔ اس سے بے لوث ضمیر کو اس نتیجہ تک پہنچنا چاہئے کہ اس شریعت کو طویل عمر زمانہ کے ضروریات کے مطابق اسی خدا نے نازل کیا ہے جس نے ان شریعتوں کو ان کے محدود زمانہ کے لحاظ سے محدود احکام پر مشتمل نازل کیا تھا اور اسی لئے آخر عمر دنیا تک اس میں تبدیلی کی کوئی ضرورت نہیں ہے۔

اخلاقی حیثیت سے

بلاشبہ علم اور تربیت کا انسان کے اخلاق پر بڑا اثر پڑتا ہے جہالت اور علوم صحیحہ سے ناواقفیت بڑی سے بڑی بد اخلاقیوں کا سرچشمہ ہوتی ہے اور اخلاق کی جان جو کچھ بھی ہے وہ ملکات نفسیہ اور قوائے طبعیہ میں اعتدال کے نقطہ کی پابندی اور افراط و تفریط سے کنارہ کشی ہے۔ بڑے بڑے معلم کے تعلیمات اس وقت بے قیمت ہیں جب وہ یا تو تفریط کی وجہ سے اس حد تک کمزور ہوں کہ ان سے امن و انتظام اور تحفظ و تہذیب و شائستگی کا مقصد حاصل ہی نہ ہوتا ہو اور یا افراط کے لحاظ سے اس درجہ زیادہ ہوں کہ وہ نفسانی طرف کے تقاضوں کی بناء پر کبھی ممنون عمل بن ہی نہ سکیں۔

توریت اور انجیل منہ وجہ کے اخلاقی تعلیمات کی نوعیت انہی دونوں راستوں میں تقسیم ہے اول الذکر افراط اور ثانی الذکر تفریط کے لحاظ سے اعتدال سے علیحدہ ہیں۔

لیکن قرآن مجید کی تعلیم ہر شعبہ حیات میں حد وسط کا درجہ رکھتی ہے وہ افراط و تفریط دونوں سے مبرا ہے۔ اور اس لئے ہر شخص کے لئے ممکن العمل اور تہذیب و شائستگی کی تکمیل کا ذریعہ ہے۔

یہ خصوصیت بھی قرآن مجید کی وہ ہے جو اس کو تمام کتب ادیان میں ممتاز درجہ عطا کرتی ہے اور اس کے ساتھ جب عرب کی جہالت اور رسول عربیؐ کے ماحول کو سامنے رکھ کر دیکھا جائے گا تو ماننا پڑے گا کہ وہ الہامی و آسمانی حیثیت رکھتی ہے اور یقیناً خداوند عالم کی جانب سے نازل شدہ ہے۔

(۳)

نفی تحریف

فرقہ امامیہ کا قول کہ قرآن میں کوئی کمی واقع نہیں ہوئی

واضح ہو کہ طبقہ محدثین کے استاد کل جن کی دقت نظر احادیث کے نقل کرنے میں شہرہ آفاق ہے یعنی جناب صدوق کتاب الاعتقادات میں تحریر فرماتے ہیں:

ہمارا اعتقاد یہ ہے کہ قرآن جسے خداوند عالم نے اپنے نبیؐ پر نازل فرمایا وہ یہی ہے جو دونوں دفتیوں کے درمیان موجود ہے اور وہ اس سے زیادہ نہیں ہے اور جو شخص ہماری طرف نسبت دے کہ ہم اصل قرآن کو اس سے زیادہ مانتے ہیں وہ بالکل جھوٹا ہے موصوف نے ان تمام روایات کو جو کمی کے بارے میں وارد ہوئی ہیں دوسرے معانی پر محمول کیا ہے۔

”فصل الخطاب“ کے اواخر میں شیخ مفیدؒ کی کتاب مقالات سے یہ عبارت درج کی ہے کہ ”فرقہ امامیہ“ میں بہت سے لوگ یہ کہتے ہیں کہ قرآن مجید میں ایک کلمہ، ایک آیت اور حروف کی بھی کمی نہیں ہے بے شک جناب امیرؒ کے جمع کردہ قرآن میں جو تاویل اور تفسیر اس کے معانی کی اس کے اصل شان نزول کے موافق ہوئی تھی وہ کم کر دی گئی ہے اور جناب سید مرتضیٰ علم الہدیٰؒ کا بھی قول ہے کہ قرآن میں کوئی کمی نہیں ہے اور معدودے چند افراد جو فرقہ امامیہ اور حشویہ میں کے اس کے خلاف قائل ہو گئے ہیں وہ توجہ کے بھی مستحق نہیں ہیں اس کے خلاف قول ہے وہ اخباریوں میں سے افراد کی طرف منسوب ہے جنہوں نے کچھ ضعیف روایتوں کو صحیح سمجھ کر یہ قول اختیار کر لیا ہے۔

شیخ طوسیؒ کی کتاب تفسیر ”تبیان“ کے شروع میں ہے کہ قرآن مجید کے متعلق زیادتی یا کمی کا سوال اٹھایا جانا بھی مناسب نہیں ہے اس لئے کہ زیادتی کے نہ ہونے پر تو اجماع ہے اور کمی اس کے متعلق بھی تمام مسلمانوں کے مذہب کا ظاہر یہ ہے کہ واقع نہیں ہوئی اور خصوصیت سے ہمارے مذہب میں بھی صحیح قول یہی ہے اور اسی کی حمایت جناب سید مرتضیٰ نے کی ہے اور احادیث سے بھی وہی ظاہر ہے بے شک شیعہ اور سنی کی طرف سے بہت سی روایتیں ایسی وارد ہوئی ہیں جن سے پتہ چلتا ہے کہ بہت سی آیتیں قرآن کی کم ہو گئیں اور بعض اپنی جگہ سے ہٹ کر دوسری جگہ پہنچ گئیں لیکن یہ روایتیں بطریق احاد منقول ہیں جن پر نہ علم کی بنیاد ہو سکتی ہے نہ عمل کی اور بہتر یہ ہے کہ ان روایات سے کنارہ کشی ہی اختیار کی جائے۔“

تفسیر مجمع البیان میں بھی بالکل اس سے اتفاق کیا ہے اور کشف الغطاء کتاب قرآن میں ہے کہ ”اٹھواں بحث نقص قرآن کے بارے میں یقیناً قرآن مجید نقص کے عیب سے محفوظ ہے خدا کی غیبی حفاظت کے ساتھ جس پر صریحی قرآن کی آیت دلالت کر رہی ہے اور ہر زمانہ کے علماء کا اجماع بھی اسی کے موافق ہے اور شاذ و نادر بعض لوگوں کا قول قابل توجہ نہیں ہے اور جو روایت ایسے ہیں کہ ان نقص قرآن کا پتہ چلتا ہے ضرورت مذہب ان کے ظاہر پر عمل سے مانع ہے لہذا کسی نہ کسی طرح ان کی تاویل کرنا چاہئے۔“

شیخ بہائیؒ کا قول ہے کہ زیادتی اور نقصان کے متعلق اختلاف ہے اور صحیح یہی ہے کہ قرآن ہر طرح کی زیادتی و کمی سے محفوظ ہے اور قول

خداوند عالم کہ ”ہم اس کی حفاظت کرنے والے ہیں اس کی دلیل ہے“ اور یہ جو مشہور ہے کہ بعض جگہ امیر المؤمنین کا نام تھا وہ حذف ہو گیا جیسے:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ فِي عِلْمٍ - وغيرہ یہ بالکل غیر معتبر ہے:

اور سید محسن بغدادی نے ”شرح وافیہ“ میں لکھا ہے کہ ہمارے علماء میں جو قول مشہور ہے اور جس پر اجماع کا دعویٰ ہوا ہے وہ یہی ہے کہ کمی

واقع نہیں ہوئی۔

اور محقق ثانی علی بند عبد العالی کرکی نے ایک مستقل رسالہ قرآن مجید میں کمی نہ ہونے کے متعلق تحریر فرمایا ہے۔ پھر انہوں نے صدوق کا کلام ذکر کیا ہے اور بطور اعتراض ان احادیث کا حوالہ دیتے ہوئے جن سے نقص قرآن کا پتہ چلتا ہے جواب دیا ہے کہ حدیث جب قرآن اور احادیث متواترہ یا اجماع کے خلاف ہو اور اس کی تاویل ممکن نہ ہو تو اسے ساقط کرنا چاہئے۔

ان تمام علماء کے برخلاف ہمارے ہم عصر محدث (فاضل نوری) نے فصل الخطاب میں کوشش کے ساتھ ان روایات کو جمع کیا جن سے وہ قرآن میں کمی واقع ہونے پر استدلال کرتے ہیں اور ان روایت کے اسناد میں کثرت پیدا کی ہے ان روایتوں سے کہ جو مرسل طریقہ (یعنی بغیر ذکر سند کے) تفسیر عیاشی و فرات بن ابراہیم وغیرہ میں مذکور ہیں۔ حالاں کہ جو شخص جستجو کرے اور ذوق تحقیق رکھتا ہو وہ یقین کرے گا کہ یہ مرسل روایتیں انہی چند مسند روایتوں سے ماخوذ ہیں جو کسی طرح صحیح ہو ہی نہیں سکتیں اور بعض آپس میں اتنا اختلاف رکھتی ہیں کہ خود ہی متعارض ہو جاتی ہیں اس مختصر کتاب میں اتنی گنجائش نہیں ہے کہ ان آخری دونوں قسموں کو توضیح کے ساتھ لکھا جائے اس کے علاوہ اکثر مستند روایتیں جو ہیں ان کی سندیں چند اشخاص تک منتهی ہوتی ہیں جن میں سے کسی کے متعلق علمائے رجال لکھتے ہیں کہ وہ لامذہب شخص ہے اس کی حدیثیں کمزور اور روایتیں متروک ہیں کسی کے متعلق یہ کہ اس کے احادیث اور مذہب دونوں مشکوک ہیں اس کی حدیث کبھی قابل قبول ہوتی ہے اور کبھی ناقابل قبول، اور وہ کمزور روایوں سے احادیث کو نقل کرتا ہے اور کسی کی نسبت یہ لکھا ہے کہ وہ بہت زیادہ غلط بیان اور ناقابل اعتبار ہے میں جائز نہیں سمجھتا کہ اس کی تفسیر سے ایک روایت بھی نقل کر دوں اور یہ کہ وہ واقفی ہونے میں مشہور ہے اور امام رضا سے سخت عداوت رکھتا تھا اور کبھی یہ کہ اس کی روایتیں بالکل خراب ہوتی ہیں اس کی غلو کی طرف نسبت دی گئی ہے۔

ظاہر ہے کہ ایسے روایوں کی تعداد کی کثرت کوئی فائدہ نہیں دے سکتی اور اگر ہم چشم پوشی کر کے اتنے بڑے اہم موضوع پر ان لوگوں کی روایات کو قبول بھی کر لیں تو دوسری متعدد روایتوں کی بناء پر ہمیں ان روایات کے معنی میں یہ کہنا چاہئے کہ جو فقرات ان میں حذف شدہ تلافی گئے ہیں وہ تفسیر کی حیثیت رکھتے تھے یا تاویل تھے یا بیان تھے اس فرد کا جو یقیناً اس عموم کے تحت میں داخل ہے اپنے اظہر افراد اور مستحق ترین شخصیت ہونے کی جہت سے حکم عام کے ساتھ یا اس فرد کا جو عموم کے ضمن میں تنزیل قرآن کے وقت خصوصیت سے ملحوظ تھی۔ یا اصل جس کے بارے میں آیت نازل ہوئی تھی یا جو مبہم الفاظ (مائے موصولہ وغیرہ) سے مراد اصلی تھی۔ انہی آخری تین پہلوؤں پر محمول ہونا چاہئے ان روایت کو جن میں لکھا ہے کہ یہ تنزیل ہے اور اس کو جبرائیل لے کر آئے تھے اور اس معنی کی دلیل خود ان روایت میں جمع کا عمل میں لانا ہے اور تحریف سے مراد تحریف معنوی ہے جس کے شاہد امام محمد باقر کی وہ تحریر ہے جو آپ نے سعد خیر کو لکھی ہے اور جو کافی کی کتاب روضہ میں مذکور ہے اور اس میں لکھا ہے کہ ان لوگوں کی طرف سے کتاب خدا کا پس پشت ڈال دینا یہ تھا کہ انہوں نے اس کے مکتوبی الفاظ کو تو قائم رکھا اور اس کی جو مقررہ حدیں تھیں ان میں تحریف یعنی تبدیلی کر دی اسی طرح وہ روایات جن میں یہ ہے کہ مصحف جناب امیر یا مصحف ابن مسعود میں اس طرح لکھا ہے اس سے مراد یہی ہے

کہ بطور تفسیر و تاویل تحریر تھا اس کی شہادت دینے کے لئے موجود ہے جناب امیر کا قول جو آپ نے زندیق سے فرمایا ”میں ان کے پاس لایا پوری کتاب جو تزیل اور تاویل دونوں پر مشتمل تھی“۔

ان روایات میں سے جن کی نسبت ہم نے اشارہ تحریر کیا یہ ہے کہ فاضل معاصر (محدث نوری) نے چار روایتیں درج کی ہیں جن میں یہ ہے ”بولا یتہ علی“ کا فقرہ مصحف حضرت فاطمہؑ میں تحریر تھا کسی میں ہے کہ وہ مصحف فاطمہؑ میں یونہی تھا اور واضح ہونا چاہئے کہ جناب فاطمہؑ کی مصحف قرآن نہیں تھا بلکہ وہ ایک کتاب تھی جس میں علمی رموز و اسرار کا تذکرہ تھا جیسا کہ اصول کافی کی متعدد روایتوں سے جو صحیفہ اور مصحف اور جامعہ کے باب میں درج ہیں ثابت ہوتا ہے ان میں امام جعفر صادقؑ کا یہ قول ہے کہ اس میں تمہارے قرآن کا ایک حرف بھی نہیں ہے کہیں یہ ہے کہ میں یہ نہیں کہتا ہوں کہ اس میں قرآن ہے جیسا کہ صحیح و حسن حدیثوں میں وارد ہوا ہے۔

اس کے علاوہ کافی میں اس باب میں کہ ائمہ معصومینؑ لوگوں پر گواہ ہیں صحیح حدیث برید کی امام محمد باقر سے اور دوسری حدیث امام جعفر صادق سے منقول ہے کہ ان دونوں حضرات نے آیت کے بارے میں کہ جَعَلْنَاكُمْ أُمَّةً وَسَطًا فرمایا امت وسطیٰ ہم ہیں۔ امیر المؤمنین سے اس کی تفسیر میں وارد ہوا ہے کہ ہم وہ ہیں جن کے بارے میں خدا نے فرمایا کہ ”ہم نے تم کو امت وسطیٰ قرار دیا“۔ اب جو مرسل طور پر تفسیر نعمانی و تفسیر سعد میں وارد ہے کہ آیت میں ائمہ وسطیٰ ہے۔

اس کو تفسیر ہی پر محمول کرنا چاہئے اور یہ کہ معنی ائمہ وسطیٰ کے ائمہ وسطا تھے جس کو لوگوں نے بدل دیا نیز کافی میں اس باب میں ائمہ معصومین ہادی اور رہنما ہیں۔ فضل کی روایت ہے کہ میں نے امام جعفر صادق سے اس آیت کے معنی دریافت کیے کہ لِكُلِّ قَوْمٍ هَادٍ ہر قوم کے لئے ایک ہادی ہے حضرت نے فرمایا کہ ہر امام رہنما ہے اس طبقہ کا جس میں وہ ہے اور برید کی روایت ہے امام محمد باقر سے اسی آیت کی تفسیر میں کہ رسالت مآب مُنذِر (عذاب الہی سے خوف دلانے والے) ہیں اور ہر زمانہ میں ہم میں سے ایک رہنما ہے جو رسالت مآب کے احکام کی طرف ہدایت کرتا ہے اور رسالت مآب کے بعد جو رہنما ہوئے ہیں وہ جناب امیر ہیں اور ان کے بعد کے اوصیاء یکے بعد دیگرے اسی کے مثل ہیں۔

روایت ابوبصیر کی امام جعفر صادق سے اور روایت عبدالرحیم قصیر کی امام محمد باقر علیہ السلام سے ان سب میں یہی ہے کہ رسالت مآب منذر ہیں اور علی ابن ابی طالب ہادی اور اس مضمون کی روایتیں اہل سنت کے یہاں بھی ہیں ابو ہریرہ اور ابو ہریرہ اور ابن عباس اور نیز خود امیر المؤمنین کے اسناد سے اور حاکم نے مستدرک میں اس روایت کو صحیح السنہ قرار دیا ہے۔

ان تمام روایات کے ہوتے ہوئے بھی کیا کوئی شخص پسندیدگی کی نظر سے دیکھ سکتا ہے۔ فصل الخطاب کی اس کاوش کو جو انہوں نے بعض متاخرین کی تفسیروں سے اور میر باقر داماد کے حاشیہ اقتباسات سے بعض روایتوں کے درج کرنے میں اختیار کی ہے اور لکھا ہے کہ روایات شیعہ اور سنی دونوں طریقوں سے کثرت کے ساتھ ہیں کہ اصل آیت یوں تھی کہ۔ اِنَّمَا اَنْتَ مُنذِرُ الْعِبَادِ وَعَلَىٰ لِكُلِّ قَوْمٍ هَادٍ (بس تم میرے بندوں کے ڈرانے والے ہو اور علی ہر قوم کے لئے رہنما ہیں)۔ یہ ایک شعر جس کو قصیدہ خوان پڑھ سکتے ہیں باقی کوئی شخص جو عربی زبان میں ایک درجہ رکھتا ہو وہ اسے گورانہ کرے گا کہ اس کی طرف اس شعر کے نظم کرنے کی نسبت دی جائے اور طرق شیعہ والہ سنت کا جو حوالہ دیا گیا ہے تو بے شک و شبہہ ان طرق میں سوا اس کے جو ہم نے سابقاً درج کیا اور کچھ نہیں اور وہ اس سے جو محدث نوری نقل کر رہے ہیں مختلف ہے۔

”قیاس کن زگلستان من بہار مرا“

نیز کافی کی روایت ہے جو ابو حمزہ سے امام محمد باقر نے فرمایا کہ: کفار کا قول: رَبَّنَا مَا كُنَّا مُشْفِرِ كَيْفَ اس سے مراد ولایت علی بن ابی طالب کا انکار تھا۔ یہ الفاظ صراحتاً بتلا رہے ہیں کہ یہ تفسیر کی حیثیت سے ہے اس صراحت کے سبب سے توضیح ہو جائے گی۔ ابو بصیر کی ان دونوں ضعیف روایتوں کی جن سے بظاہر یہ پتہ چلتا ہے کہ بولایۃ علی کی لفظ قرآن میں داخل تھی اور وہ حذف کر دی گئی ہے۔

عمر بن حنظلہ کی روایت ہے امام جعفر صادق سے سورہ بقرہ کی اس آیت میں کہ مَتَاعًا إِلَى الْحَوْلِ غَيْرِ اخْرَاجِ آپ نے فرمایا مخرجات عبارت کو دیکھتے ہوئے شبہہ بھی نہیں ہو سکتا سو اس کے کہ یہ مخرجات کا فقرہ بطور تفسیر بیان ہوا ہے یعنی اخراج کی لفظ سے مخرجات مراد ہے نہ یہ لفظ یہاں پر تھی اور وہ قرآن مجید سے کم کر دی گئی ہے لیکن کتاب فصل الخطاب میں اس کو بطور بیان نقصان درج کیا ہے۔

نیز ان روایات میں سے محمد بن مسلم کی صحیح السنہ روایت ہے امام جعفر صادق سے جو کتاب کافی میں باب ”مَدْعُ الزُّكُوتِ“ کے شروع میں درج ہے اس میں ہے کہ حضرت نے فرمایا یہی مراد ہے اس ارشاد حضرت احدیت سے کہ ان لوگوں کو طوق پہنائے جائیں گے اس شے کے جس کے ساتھ انہوں نے بخل کیا ہے یعنی جو انہوں نے بخل کیا ہے مال زکوٰۃ میں سے یہ روایت بالکل صراحت کے ساتھ اس امر کو بتلاتی ہے کہ من الزکوٰۃ کی لفظ بطور تفسیر ہے جو امام نے بیان فرمائی ہے۔ نہ یہ کہ وہ جزء قرآن ہے اور اس روایت کی یہ صراحت شرح قرار پائے گی ابن عمیر والی مرسل نے روایت کی جو امام جعفر صادق سے منقول ہے کہ قول باری تعالیٰ ہے۔ سَيُطَوَّقُونَ مَا يَخْلُقُونَ ابہ من الزکوٰۃ يَوْمَ الْقِيَامَةِ ۝

اور اس روایت کے معنی بھی وہی ہوں گے کہ ما يَخْلُقُونَ ابہ سے مراد من الزکوٰۃ ہے نہ یہ کہ وہ قرآن کا جزء ہے اور کم کر دیا گیا ہے نیز انہی روایات میں سے صحیح ابو بصیر ہے امام جعفر صادق سے جیسا کہ کافی میں باب ”نَصُّ عَلَى الْأُمَّه“ میں مذکور ہے اس روایت میں ہے کہ ابو بصیر نے عرض کیا لوگ کہتے ہیں کہ خداوند عالم نے حضرت علیؑ اور آپ کی اولاد کا نام قرآن میں ذکر کیوں نہ کر دیا حضرت نے فرمایا ان لوگوں سے کہو کہ رسالت مآب پر قرآن میں یہ نازل ہوا کہ نماز واجب ہے لیکن خدا نے یہ بیان نہیں فرمایا کہ مغرب کی تین رکعت ہے اور عشاء کی چار رکعت یہاں تک کہ رسالت مآب وہ تھے جنہوں نے لوگوں کے سامنے اس کی تفسیر عمل کر کے ظاہر فرمائی اور اسی طرح قرآن نے اجمال سے زکوٰۃ وجج کے بارے میں کام لیا اور رسول خدا نے تفصیل بتلائی۔ اس روایت سے ظاہر ہے کہ امام نے لوگوں کے اس قول کی رد نہیں فرمائی کہ قرآن مجید میں امیر المؤمنین کا نام صراحتاً مذکور نہیں بلکہ اس کے دوسرے نظائر پیش کر کے ان کے استدلال کی رد فرمائی۔

اس کی گواہ وہ روایت بھی ہے جو کافی میں اس کے تھوڑی دور بعد صحیح فضلاء میں وارد ہے امام محمد باقر سے اور ابو الجارود کی روایت حضرت سے اور ابو الدلم کی روایت حضرت امام جعفر صادق سے کہ ان دونوں بزرگوں نے مقام استدلال میں اپنے اصحاب کے سامنے جب کہ تقیہ کا موقع بھی نہ تھا یا آئینہا لِرَسُولٍ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ۔ (مائدہ: ۶۷) کی تلاوت فرمائی اور اس میں ”فی علی“ نہیں کہا اس سے ثابت ہوتا ہے کہ بعض روایتوں میں جو اس مقام پر یا دوسرے مقامات پر ”فی علی“ کی لفظ ہے وہ بطور تفسیر و بیان ہے جیسے جبرائیل بطور وحی خدا کی طرف سے لائے ہیں لیکن جزء قرآن نہیں ہے اور اس طرح کی وحی تو ہر کلام رسالت مآب کے موافق ہوتی تھی اس لئے کہ (قرآن میں موجود ہے) آپ اپنی خواہش نفس سے بات ہی نہیں کرتے جو کچھ آپ کا کلام ہوتا ہے وہ وحی ہوتی ہے جو خدا کی طرف سے نازل ہوتی ہے۔

نیز ان روایات میں سے فضیل کی روایت ہے۔ امام رضاؑ سے کافی کے باب ”معنی التنزیل فی الولاية“ میں کہ راوی نے عرض کی یہ آیت ہَذَا الَّذِي كُنْتُمْ بِهِ تُكَذِّبُونَ حضرت نے فرمایا یعنی امیر المؤمنینؑ۔ راوی نے عرض کیا یہ تنزیل ہے؟ حضرت نے فرمایا ہاں اس روایت میں حضرت نے امیر المؤمنینؑ کا نام یعنی کی لفظ کے ساتھ ذکر کیا جس سے صاف ظاہر ہے کہ وہ جزء قرآن نہیں ہے بلکہ بیان مراد اور ہذا کی لفظ کے اصلی مشارالہ کے طور پر ہے۔ اب سائل کا یہ پوچھنا کہ یہ تنزیل ہے؟ اور حضرت کا فرمانا کہ ہاں اس سے صاف ظاہر ہے کہ تنزیل سے مراد جزء قرآن ہی نہیں ہوا کرتا تھا بلکہ جو چیز قرآن کی کسی آیت میں خصوصیت کے ساتھ مراد ہو اس کو وہ حضرات تنزیل کے لفظ سے یاد فرمایا کرتے تھے۔

یہ روایت اور اس کی ایسی دوسری روایتیں تمام ان دلائل کو ختم کر دیتی ہیں جن سے فصل الخطاب کے اوراق پر کئے گئے ہیں۔

اور ان روایات کی حقیقت بھی اس سے پہلے کھولی جا چکی ہے اور انہی مطالب کی طرف جو ہم نے بیان کیے علمائے اعلام کے کلمات میں جو ہم نے نقل کیے تھے اشارہ موجود ہے۔

اگر کوئی شخص کہے کہ یہ روایت ضعیف السند ہے اور اسی طرح بعض اس کے قبل کے روایات تو ہم جو اب میں کہیں گے اکثر روایتیں جنہیں فصل الخطاب نے نقل کیا ہے وہ ایسی ہی یا اس سے زیادہ ضعیف السند ہیں اس کے علاوہ ہم نے جو صحیح السند روایتیں پیش کی ہیں وہ کیا کم ہیں اور وہ اثبات مطلب کے لئے کافی ہیں ان لوگوں کے واسطے جو صاحبان عقل و تمیز ہوں۔

(۴)

قرآن مجید کی قرأت

قرآن مجید کے آیت کی مادی اور صوتی حیثیت اور عام طور پر جو اس کے پڑھنے کا طریقہ ہے وہ نسل در نسل چودہ سو برس میں برابر مسلمانوں کے اندر محفوظ و برقرار رہا ہے اور قراء سبع یا ان کے علاوہ دوسرے قاریوں کی قراتیں جو کتابوں کے اندر درج ہیں کبھی عمومی حیثیت سے اس پر اثر انداز نہیں ہوئیں اور نہ صحیح بخاری اور مسند حاکم وغیرہ میں مختلف صحابہ کی زبانی جو بکثرت مختلف قراءتیں ہیں جنہیں کنز العمال میں درج کیا گیا ہے اس عمومی انداز قراءت کو متاثر بنا سکیں۔

پھر یہ کہ یہ سات یا مزید اضافہ کے ساتھ دس قراءتیں جتنی ہیں وہ بعض الفاظ کی صورت سے بس تعلق رکھتی ہیں نہ یہ کہ وہ کسی لفظ کی کمی یا زیادتی کو بتاتی ہوں اور اس کے بعد بھی وہ آحاد کی روایتیں ہیں دوسرے اشخاص آحاد کی زبانی جن سے کوئی گمان بجائے خود بھی بحد وثوق و اطمینان پیدا نہیں ہوتا چہ جائیکہ خود وہ آپس کے تعارض و اختلاف کی وجہ سے کمزور بھی ہیں اور پھر اس رسم الخط کے خلاف ہیں جو عام مسلمانوں کے درمیان ایک ہزار برس سے زیادہ کی طولانی مدت میں قائم و برقرار رہا ہے اور قراء سبعہ میں سے ہر ایک صرف ایک راوی کی حیثیت رکھتا ہے جس کی عدالت اور وثاقت بھی ثابت نہیں ہے اور وہ ایسے ایسے احاد سے روایت کرتا ہے جن میں زیادہ تر اسی کی ایسی حیثیت رکھتے ہیں اور پھر خود ان کے بعد ان سے روایات کرنے والے بھی اسی قسم کے اشخاص ہیں چنانچہ عام کے دو شاگرد ہیں جن کے ذریعہ سے عاصم کی قراءت کا دنیا کو علم ہوا ہے مگر خود ان دونوں میں عاصم کی قراءت کے متعلق اکثر اختلاف ہوتا ہے کوئی کچھ کہتا ہے اور کوئی کچھ۔

اس طرح نافع کے دو شاگرد ابن کثیر سے روایت کے سلسلہ میں ایسا ہی ہے۔

اور ابو عمر بن العلاء کے صرف ایک شاگرد یزیدی اور ان کے دو شاگرد ابو عمر و اور ابو شعیب۔

☆ ابن عامر سے سلسلہ روایت میں کچھ دوسرے اشخاص کے واسطے سے ذکوان اور ہشام

☆ حمزہ کے ایک شاگرد سلیم اور ان کے دو راوی خلف اور خالد

☆ کسائی کے بھی دو راوی ابو عمر اور ابو الحارث

اب جبکہ ہر طبقہ میں سے ایک اور دوراوی ہوتے رہے اور وہ بھی باہمی اختلاف کے ساتھ تو تو اترا کا دعویٰ بے بنیاد نہیں تو کیا ہے؟

پھر یہ کہ ان آحاد قراءتوں کی سندوں میں سے کوئی اہلسنت کے اصطلاح کے مطابق بھی صحیح کی تعریف میں داخل نہیں ہے چہ جائیکہ مذہب امامیہ کے معیار پر اس کے بعد نہایت حیرت ناک ہے کسی کا یہ کہنا کہ یہ ساتوں قراءتیں تو اترا کا درجہ رکھتی ہیں اور یہ قاری عموماً تھوڑے سے فرق سے باوجود زیادہ تر اس رسم الخط کے موافق رہتے ہیں جو عام طور پر رائج ہے سوا شعبہ کی زبانی والی عاصم کی قراءت کے جو کبھی کبھی اس سے الگ ہوتی ہے اس لئے اس رسم الخط سے جو عموماً قرآن کا ہے برطرف کر کے کسی دوسرے انداز سے پڑھنا کسی طرح درست نہیں ہے خصوصاً جبکہ ہمیں حکم دیا گیا ہے کہ:

اِقْرَأُوا كَمَا يَقْرَأُ النَّاسُ..... اس طرح پڑھو جس طرح لوگ پڑھتے ہیں

اس کا مطلب یہی ہوتا ہے کہ جو عام طریقہ قرأت کا ہے اس سے انحراف نہ کرو۔ ممکن ہے کہ کوئی کہے کہ سات یا دس قراءتیں جو ہیں وہ زیادہ تر کسی لفظ کی شکل و صورت میں عربی صرف و اشتقاق کے مختلف طریقوں یا لغوی معنی کے لحاظ سے کچھ تبدیلیوں سے متعلق ہیں۔ جیسے: علیہم الیہم اور لدیہم میں ہم کی ھ (ہ) کو کسرہ دیا جائے یا ضمہ اور تظاہرون کی لفظ میں ظ تشدید کے ساتھ یا بغیر تشدید کے تو ان میں جس قراءت کے بھی مطابق پڑھیں اسے صحیح ہونا چاہئے مگر حقیقت میں تلاوت قرآن تو یہ ہے کہ جو لفظ بصورت وحی رسول اتری ہو اسے پڑھا جائے نہ یہ کہ اپنے عربی قواعد کے معلومات کی بناء پر جس جس طرح وہ لفظ صحیح ہوتا ہو اس طرح اس کا ادا کرنا لہذا ہمیں یقین نہیں تو قوی سے قوی گمان اس لفظ کا حاصل کرنا ہے جو رسول پر نازل ہوئی تھی اور وہ اس طریقہ پابندی سے وابستہ ہے جو عام مسلمانوں میں صدراول سے اب تک رائج رہا ہے۔

رہ گیا ان قراءتوں کے اعتبار کے لئے سبعة احرف والی حدیث سے استناداً وہ انتہائی کمزور ہے۔ اول تو نزل القرآن علی سبعة احرف والی حدیث اپنے لفظ و معنی کے اعتبار سے اس درجہ مبہم مضطرب اور تاریک ہے کہ جلال الدین سیوطی نے اتقان میں اس کے معنی درج کرتے ہوئے لکھ دیا ہے کہ:

اختلف فی معنی سبعة احرف علی اربعین قولاً.

اس سات حرفوں کے معنی میں چالیس مختلف قول وارد ہوئے ہیں ان میں پچیس ۳۵ قول ابن حیان کی کتاب سے درج بھی کئے ہیں اس کے بعد پھر خود حافظ سیوطی نے لکھا ہے:

وقد ظن کثیر من عوام ان المراد بها القراءات السبعة وهو جهل قبیح.

اور بہت سے عوام نے یہ گمان کیا ہے کہ اس سے مراد ساتوں قراءتیں ہیں اور یہ بہت بری جہالت کا مظاہرہ ہے دوسرے یہ کہ مستدرک حاکم میں ان شرائط صحت کے ساتھ جو صحیحین کی حدیثوں کا معیار ہیں ابن مسعود کی روایت ہے حضرت پیغمبر خدا سے کہ:

نزل القرآن من سبعة ابواب علی سبعة احرف زاجراً و امراً وحلاً و حراماً و حکماً و متشابهاً

وامثالاً.

قرآن مجید سات بابوں کے قبیل سے سات حرفوں پر نازل ہوا ہے ممانعت ہے، حکم ہے، حلال ہے، حرام ہے، محکم ہے، متشابہہ ہے اور امثال ہے۔

اس سے ظاہر ہوتا ہے کہ سات حرفوں سے مراد سات باب ہیں جن کے متعلق قرآن مجید میں آیات موجود ہیں۔

اسی کے مطابق ابن جریر کی روایت میں ابوقلابہ کی زبانی جناب رسالت مآب ﷺ سے منقول ہے:

انزل القرآن علی سبعة احرف امر و زاجر و ترغیب و ترہیب و جدل و قصص و مثل.

قرآن مجید سات حرفوں پر نازل ہوا ہے امر نہی، ترغیب، تہدید، بحث، مباحثہ، قصص اور امثال

اور ابن جریر سنجرى ابن المنذر اور ابن الانباری نے ابن عباس کی زبانی حضرت کا ارشاد نقل کیا ہے کہ:

إِنَّ الْقُرْآنَ عَلَى أَرْبَعَةِ أَحْرَفٍ حَلَالٍ وَحَرَامٍ. الخ

قرآن چار حرفوں پر ہے حلال، حرام وغیرہ

اور سنجری نے کتاب ابانہ میں حضرت علیؓ سے روایت کی ہے:

انزل القرآن على عشرة احرف بشير و نذير و ناسخ و منسوخ و عظة و مثل و محکم و متشابه و حلال

و حرام.

قرآن دس حرفوں پر اتارا گیا ہے خوشخبری تحریف و تحدید، ناسخ و منسوخ، موعظہ و امثال، محکم و متشابه اور حلال و حرام تیسرے اہلسنت کی کتابوں میں ان کے معیار پر بہت عمدہ سندوں کے ساتھ ایسی حدیثیں اس سلسلہ میں ہیں جو قطعی ناقابل قبول اور عقلی طور پر وہیات اور خرافات میں داخل ہیں جیسے احمد بن حنبل کی روایت ابو بکرہ سے کہ حضرت رسولؐ خدا نے تقاضہ کر کے جبرائیلؑ سے قرآن کی قراءت کے الفاظ میں رد و بدل کی اجازت حاصل کی یہاں تک کہ سات حرفوں تک تعداد پہنچی جبرائیلؑ نے کہا:

كلها شاف كاف مالم تختم آية عذاب برحمة و آية رحمة بعذاب.

یہ سب طریقے کافی اور شافی ہیں جب تک آیت عذاب کو رحمت پر اور آیت رحمت کو عذاب پر ختم نہ کیا جائے۔

اس کے معنی یہ ہیں کہ جتنی چاہے الفاظ میں تبدیلیاں ہو جائیں بس اتنا نہ ہو کہ آیت عذاب آیت رحمت اور آیت رحمت آیت عذاب ہو جائے۔ دوسری حدیث میں ان جائز تغیرات کی مثال بھی دی گئی کہ جسے تعالٰیٰ کی جگہ اقبل ہلم اذہب و اسرع کی جگہ اسجل وغیرہ

☆ اسی طرح کی روایت طبرانی نے ابو بکرہ سے اور احمد و طبرانی دونوں نے ابن مسعود سے نقل کی ہے۔

☆ ابو داؤد کی حدیث میں ہے:

ليس منها الا شاف كاف ان قلت سميعا عليا. عزيزا حكيما مالم تختم او آية عذاب برحمة بعذاب.

یہ سب طریقے شافی و کافی ہیں اگر تم سمیعاً علیماً، عزیزاً حکیماً کہو یا عزیزاً حکیماً کہو جب تک کہ آیت عذاب کو رحمت سے اور آیت رحمت کو عذاب

سے بدلانہ جائے۔

☆ ابن جریر نے ابو ہریرہ کی زبانی حضرتؓ سے روایت کی ہے:

إِنَّ هَذَا الْقُرْآنَ نَزَلَ عَلَى سَبْعَةِ أَحْرَفٍ فَاقْرَأْ وَلَا حَرْجَ وَلَكِنْ لَا تَجْمَعُوا إِذْ كَرَّمْتُمْ بَعْضَ عَذَابٍ وَلَا ذَكَرْتُمْ عَذَابَ

مَغْفِرَةٍ.

یہ قرآن سات حرفوں پر نازل ہوا ہے لہذا تم شوق سے خاطر خواہ پڑھو کوئی مضائقہ نہیں ہے بے شک رحمت اور عذاب کی آیتوں کے خلط

ملط نہ کرو۔

☆ اور احمد بن حنبل نے عمر کی حدیث درج کی ہے کہ:

القرآن كله صواب مالم تجعل مغفرة عذاباً او عذاباً مغفرة.

قرآن جس طرح بھی پڑھو ٹھیک ہی ہوگا جب تک کہ مغفرت کو عذاب اور عذاب کے مغفرت نہ بنا دو۔

ان روایت کے لحاظ سے قرآن کی شان اعجاز تو بالکل بے حقیقت چیز ہو جاتی ہے اور سوا ایک محدود تبدیلی کے جس کی ممانعت کی گئی ہے باقی ہر طرح کی تحریف کی کھلی چھٹی مل جاتی ہے جس کے بعد سالمیت قرآن کی لفظ کے معنی کوئی نہیں رہتے۔

چوتھے معتبر کتب اہل سنت میں ایسے تصریحات موجود ہیں جن سے اختلاف قراءت کی کوئی صحیح بنیاد باقی نہیں رہتی جیسا کہ ابن انباری نے یہ صراحت درج کی ہے کہ ابو بکرؓ، عمرؓ، عثمانؓ، زید بن ثابت اور تمام مہاجرین و انصار کی ایک ہی قراءت تھی اور ابن ابی داؤد نے سند متصل کے ساتھ انس سے روایت کی ہے انہوں نے کہا کہ میں نے حضرت پیغمبر خدا ﷺ اور ابو بکرؓ، عمرؓ، عثمانؓ اور علیؓ سب کے پیچھے نماز پڑھی ہے وہ سب مَالِكِ يَوْمَ الدِّينِ پڑھتے تھے اور یہ بھی روایت لکھی ہے کہ سب سے پہلے جس نے مَالِكِ يَوْمَ الدِّينِ پڑھا وہ مروان بن حکم تھا۔ پانچویں جو فیصلہ کن چیز اس بحث میں ہے، وہ امام محمد باقرؑ کا ارشاد ہے جو بطریق شیعہ سند متصل کے ساتھ کافی میں وارد ہے۔

إِنَّ الْقُرْآنَ وَاحِدٌ نَزَلَ مِنْ عِنْدِ وَاحِدٍ وَلَكِنْ اِلْتِفَافٌ يَجِيءُ مِنْ قَبْلِ الرُّوَاةِ.

قرآن بس ایک ہے اور ایک ذات کے پاس سے نازل ہوا ہے مگر اختلاف پیدا ہوتا ہے مختلف راویوں کی وجہ سے اور صدوقؑ نے اپنے اعتقادات میں بطور مرسل امام جعفر صادقؑ سے روایت کی ہے اور کافی میں بطور صحیح فضیل بن یسار سے منقول ہے

کہ:

قُلْتُ لَابِي عَبْدِ اللَّهِ عَلَيْهِ السَّلَامُ إِنَّ النَّاسَ يَقُولُونَ أَنَّ الْقُرْآنَ نَزَلَ عَلَى سَبْعَةِ أَحْرَفٍ فَقَالَ عَلَيْهِ السَّلَامُ كَذَبُوا وَلَكِنَّهُ نَزَلَ

عَلَى حَرْفٍ وَاحِدٍ مِنْ عِنْدِ الْوَاحِدِ.

میں نے امام جعفر صادقؑ سے عرض کیا لوگ کہتے ہیں کہ قرآن سات حرفوں پر نازل ہوا ہے حضرت نے فرمایا وہ جھوٹے ہیں بلکہ وہ ایک حرف پر نازل ہوا ہے ایک ذات کی جانب سے اور اس کی موید سیاری کی روایت بھی ہے جو امام محمد باقرؑ اور امام جعفر صادقؑ علیہ السلام دونوں سے ہے۔

(۵) اصول تفسیر

اس سلسلہ میں چند پہلو قابل تبصرہ ہیں

(۱) مفرد الفاظ اور عربی زبان میں ان کے معانی کے بارے میں معلوم ہونا چاہئے کہ قرآن مجید عربی زبان کی سب سے زیادہ فصیح سب سے زیادہ عام عربوں میں رائج اور مانوس بولی میں اترتا تھا لہذا عام طور پر اس کے تحت لفظی معانی قوم عرب کے افراد سے پوشیدہ نہ تھا سوا شاذ و نادر بعض الفاظ کے جو کسی سبب سے بعض افراد کو معلوم نہ ہو۔ جیسا کہ سور عمس میں ارشاد الہی ہے۔ **وَقَا كِهَاتَهٗ وَاَبَا وَاَعْنَبَا وَاَقْضَبَا**۔ مگر جب غیر عرب دوسری قومیں مشرف بہ اسلام ہوئیں اور آپ کے میل جول سے امتداد زمانہ کے ساتھ خود عرب زبان میں تبدیلیاں ہو گئیں تو اب بہت ایسے الفاظ ہو گئے جو نزول قرآن کے وقت عام فہم تھے اور اب عربی روزمرہ والی زبان کے بدل جانے سے وہ الفاظ غیر عام فہم ہو گئے یہاں تک کہ واقفیت کی کمی خواص یعنی زمرہ علماء میں شمار ہونے والے اشخاص تک بھی پہنچ گئی تو اب کتب لغت سے مدد لی جانے لگی۔ صحیح طریقہ یہ ہے کہ مفردات الفاظ کو لغت اور محاورہ کے مطابق حل کرنے کی بنیاد زیادہ تر ذاتی حیثیت سے عربی ادب کی مزاولت اور موارد استعمال کے متبع پر قائم ہونا چاہئے صرف کتب لغت میں دیکھ لینے سے صحیح نقطہ حقیقت کے پہنچنا جوئے شیر لائے سے کم نہیں ہے۔

مثال کے طور پر ہم ایک معمولی لفظ لمس اور اس کے ساتھ لفظ مس کو دیکھتے ہی اس میں لغت کی کتابوں میں وہ گڈ مڈ یا گڑ بڑ ہے جس کے بعد لغت سے کوئی نتیجہ نہیں نکل سکتا۔

نہایۃ اللغۃ میں ہے لفظ مس کے معنی ہیں:

مست الشیء اذا المستہ بیدک۔

کہا جاتا ہے میں نے اس چیز کو مس کیا جبکہ اپنے ہاتھ سے اس کا لمس کیا ہو

اب قاموس میں لمس کے معنی دیکھئے تو ملے گا:

لمسہ مستہ بیدہ و مسسہ ای لمسہ۔

اسے لمس کیا یعنی اپنے ہاتھ سے مس کیا اور میں نے اسے مس کیا یعنی لمس کیا

اور مصباح میں ہے:

مستہ افضیت الیہ یدی من دون حائل لھکذا قیدوہ۔

میں نے اسے مس کیا یعنی اپنا ہاتھ اس تک پہنچایا بغیر کسی کے اس طرح اس میں قید لگائی ہے

اور اس کے قبل لکھ چکے ہیں:

لمسہ افضی الیہ بالید لھکذا افسروہ

اسے لمس کیا یعنی ہاتھ اس تک پہنچا یا اس طرح اس کی تفسیر ہوئی ہے
ابن درید نے کہا ہے:

اصل اللمس باليد للمتصرف من الشيء.

لمس دراصل ہاتھ سے ہوتا ہے کہ کچھ اس چیز کو پہنچانا جائے
اور انہوں نے یہ بھی کہا ہے کہ:

لمست مسست وكل ما مس لا مس.

”میں نے لمس کیا“، یعنی میں نے مس کیا اور ہر مس کرنے والا لمس کرنے والا ہے۔

اور فارابی نے کہا ہے کہ لمس مس ہے اور تہذیب میں ابن الاعرابی سے منقول ہے کہ لمس کسی شے کا مس کرنا ہے اور مس کو لکھا ہے کہ مس کے معنی ہیں کسی شے کا مس کرنا ہاتھ سے جو ہری نے کہا ہے کہ لمس کے معنی ہیں مس پھر مصباح میں حل لغت کے بعد لکھا ہے:

إِذَا كَانَ اللَّسُّ هُوَ اللَّسُّ فَكَيْفَ يَفْرُقُ الْفُقَهَاءُ بَيْنَهُمَا.

جب کہ لمس اور مس ایک چیز ہے تو معلوم نہیں فقہاء ان دونوں میں فرق کیوں قرار دیتے ہیں؟

مگر حقیقت یہ ہے کہ فقہاء معانی الفاظ کو صحیح طور سے سمجھنے میں ان لغویین سے زیادہ نظر رکھتے ہیں اس لئے کہ ان کی عمریں گزرتی ہیں کتاب و سنت کی سیر اور کلام عرب کے تتبع میں انہوں نے بہت خوب سمجھا ہے اور ٹھیک کہا ہے کہ لمس اور مس دونوں میں باعتبار معنی کے فرق ہے۔

”لمس“ کسی شے کا خاص طور سے چھونا ہے ایک ایسے حصہ جسم سے اپنے کہ جس میں احساس کی طاقت ہو خاص طور پر چھونے کا مطلب یہ ہے کہ چھونا اسی قصد سے ہو کہ اسے شے کا احساس کیا جائے صرف ہاتھ سے چھونے کی خصوصیت نہیں ہے مگر ہر طرح سے چھونے کی تعیم بھی نہیں ہے اگر کسی اور حصہ جسم سے اس مقصد سے چھوا جائے کہ احساس حاصل ہو تو وہ بھی لمس ہوگا لیکن اکثر یہ لمس ہاتھ ہی کے ذریعہ سے ہوتا ہے کیوں کہ وہ آسان ذریعہ ہے اور اس کا احساس زیادہ قوی ہے۔ مگر ”مس“ کے معنی ہیں چھو جانا دوسری شے کا اس میں قصد احساس کی خصوصیت نہیں ہے اور ہاتھ کے ذریعہ سے ہونے کی بھی ضرورت نہیں۔ جو شخص موارد استعمال کا تتبع کرے وہ تصدیق کرے گا کہ لمس اور مس کے یہی معنی ہیں جو تحریر ہوئے ہیں اور لغویین کی ایک بات بھی ٹھیک نہ تھی۔

اس کی دوسری مثال لفظ توفی ہے کہ اس میں اہل لغت کے کلمات میں بڑا اضطراب ہے کسی نے اس کے معنی اَمَاتَهُ ”موت دینا“ لکھ دیئے اس کے اتباع میں اکثر مفسرین نے سورہ آل عمران کی آیت يَا عِيسَى ابْنِ مَرْيَمَ قُمْ فِيْنَا وَرَافِعًا اِلَيْنَا میں یہ معنی لکھ دیئے کہ ”اے عیسیٰ میں تمہیں موت دینے والا ہوں“ کسی نے کہا اَمَاتَتَكَ حَتْفَ اَنْفِكَ ”تمہیں ایسا کروں گا کہ اپنی موت مرو“ کسی نے اس کے ساتھ اپنے عقیدہ حیات مسیح کو سنبھالتے ہوئے یہ کہہ دیا کہ

مُيْتِكَ فِي وَقْتِكَ بَعْدَ النُّزُولِ مِنَ السَّمَاءِ.

تمہیں موت دی جائے گی تمہارے وقت پر آسمان سے اترنے کے بعد

حقیقت یہ ہے کہ ان لوگوں نے نہ اس لفظ کے فلسفہ لغوی پر نظر ڈالی نہ اس کے ”مبدأ“ اشتقاق پر نہ ”انقلاب تعریفی“ پر نہ قرآن مجید

کے محاورات پر نہ عرب کے استعمالات پرور نہ ہرگز ہرگز وہ توفی کے معنی موت کے نہ قرار دیتے اور واقعہ یہ ہے کہ کسی ایک جگہ بھی قرآن یا غیر قرآن میں ”توفی“ بمعنی موت نہیں ہے بلکہ اس کے معنی ہیں لینا اور پورا کرنا یہ کبھی موت کی صورت سے ہوتا ہے، کبھی نیند کی صورت سے اسی طرح کبھی زندہ زمین سے آسمان پر اٹھانے کے ساتھ ہو سکتا ہے اور خود قرآن مجید میں اس لفظ کا استعمال جس جس انداز سے ہوا ہے وہی اس حقیقت کے اظہار کے لئے کافی ہے جیسا کہ سورہ زمر میں ہے:-

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا ۖ فَيُمْسِكُ الَّتِي قَطَعْنَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى. (زمر-۴۲)

اللہ توفی کرتا ہے نفوس کی ان کی موت کے وقت اور جنہیں موت نہیں آئی ہے ان کے سونے کے عالم میں تو روک لیتا ہے اس کو جس پر موت کا فیصلہ ہوا ہے اور بھیج دیتا ہے واپس دوسرے نفس کو ایک خاص مدت تک کیلئے۔
یہاں اگر یوں معنی کہے جائیں کہ اللہ نفوس کو ان کی موت کی صورت میں موت دیتا ہے تو کوئی معقول بات نہ ہوگی اور پھر مزید برآں کہ جسے موت نہیں آئی ہے اسے اس کی نیند کے عالم میں موت دیتا ہے یعنی چپ؟
اسی طرح ارشاد الہی سورہ انعام میں ہے:-

وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى ۖ ثُمَّ إِلَيْهِ مَرْجِعُكُمْ. (انعام-۶۰)

اور وہ، وہ ہے جو رات کو تمہاری توفی کرتا ہے اور وہ جانتا ہے جو کچھ تم نے دن کو کیا ہے پھر وہ دن میں تمہیں اٹھاتا ہے تاکہ مقررہ مدت پوری ہو پھر اسی کی طرف تمہارا پلٹنا ہوگا۔

یہاں بھی رات کو توفی کرنے کے معنی ہیں نیند کا طاری کرنا پھر اللہ بیداری کی صورت میں انہیں دن آنے پر اٹھاتا ہے تاکہ جو عمریں ان کی مقررہ ہیں انہیں پورا کرے پھر آخر میں مرنے اور قیامت میں اٹھانے کی صورت سے اللہ کی طرف انہیں پلٹنا ہوتا ہے۔
اور جیسے کہ سورہ نساء میں ارشاد الہی ہے۔ (آیت-۱۵)

حَتَّىٰ يَتَوَفَّاهُنَّ الْمَوْتُ ۗ یہاں ہم اگر یہ ترجمہ کریں کہ موت انہیں موت دے تو کوئی معنی نہ ہوں گے معنی اس کے وہی ہیں کہ موت ان کی مدت عمر کو پورا کرے۔

خلاصہ یہ ہے کہ قرآن اور غیر قرآن عرب کے کلام میں جہاں توفی یا اس سے مشتق الفاظ آئے ہیں تو اس کے کسی شے کو پورا پورا لینے ہی کے معنی ہوتے ہیں جیسا کہ سکوں میں ”درہم وانی“ کا محاورہ ہے یعنی وہ سکہ جس میں کچھ کمی نہیں ہے اور یہ معنی توفی کے اہل لغت نے بھی درج کیے ہیں اور کہا ہے کہ توفاہ اور استوفاہ کے ایک ہی معنی ہیں اور اس کا شاعر کا یہ قول ہے:

ان بنی الادر دلیسو الاحد ولا توفاهم قریش فی العدد.

بنو ادر کسی کی ملکیت نہیں ہیں اور نہ قریش تعداد میں ان کی توفی کر سکتے ہیں

یعنی ان کو پورا پورا لے نہیں سکتے لیکن میں کہتا ہوں کہ استیفا اور توفی کے معنی میں اشتقاق کے زیر اثر ایک فرق نمایاں ہے۔

استیفاء باب استفعال کا مصدر ہے جیسے استخراج اس میں تدابیر کے ساتھ کسی شے یا مطالبہ کا پورا پورا حاصل کرنا نکلتا ہے اور توفیٰ معنی میں کسی شے کا پورا حاصل کرنا نکلتا ہے قدرت کے ساتھ اس میں تدابیر کا ہونا ظاہر نہیں ہوتا اور اخذ کے معنی بس لینے کے ہیں اس میں پورے کا مفہوم نہیں ہے۔

اس آیت میں کہ **أَلَا نُنْفِسُ فِيهِنَّ مَوْتَهُنَّ وَاللَّيْلِ لَمَّا تَمَّتْ فِي مَمَاتٍ مَّهَا** میں توفیٰ فعل ہے جس کا مفعول الا نفس معطوف علیہ ہے اور اسی پر **الَّتِي لَمَّا تَمَّتْ** کا عطف ہے اسی طرح ایک لفظ توفیٰ توفیٰ دو ۲ سے متعلق ہے ایک نفس اور دوسرے **الَّتِي لَمَّا تَمَّتْ** اب اگر توفیٰ کے معنی لیں ”موت دیتا ہے“ تو الا نفس تعلق کے ساتھ تو یہ معنی بن جائیں گے کہ نفوس کو موت دیتا ہے۔ مگر جنہیں موت نہیں آئی، انہیں موت دیتا ہے اس کے کیا معنی؟

کوئی کہے کہ وہاں توفیٰ کے معنی بطور مجاز زندہ اٹھا لینے کے لئے لیں گے مگر جب توفیٰ کا لفظ ایک ہے تو یہ کیوں کر ہو سکتا ہے کہ ایک مفعول کے ساتھ تعلق میں اس کے کچھ معنی ہوں اور دوسرے مفعول کے ساتھ اس کے معنی کچھ اور ہوں۔

اور حقیقت امر وہی ہے کہ توفیٰ کے ایک عام معنی ہیں اور وہ کسی شے کو پورا پورا لے لینا ہے خواہ عالم زندگی سے الگ کر کے یا عالم بیداری سے یا زمین اور اس دنیا کی اجتماعی زندگی سے علیحدہ کر کے آسمان کی طرف اٹھا کر جیسا کہ حضرت عیسیٰ کے لئے ہوا۔

(۲) مفردات الفاظ کے حل کر چکنے کے بعد دوسری منزل ان الفاظ کے باہمی ارتباط پر نظر کرنا ہے۔ اس کا تعلق علم نحو سے ہے لیکن یاد رکھنا چاہئے کہ اس میں بھی نحو یوں کے بنائے ہوئے قاعدوں سے زیادہ ذاتی محاورات کے مطالعہ اور عربی کلام کے اسلوب سے انس اور واقفیت پر دار مدار ہونا چاہئے۔

علم نحو کی کتابیں اس وقت کے لئے خوب ہیں جب کہ انسان عربی سے ناشناس ہو اور عربی زبان کو حاصل کرنا چاہ رہا ہو۔ اس وقت کے لئے نحو کی بنیادی قواعد بیشک ایسے ہیں جن کو پیش نظر رکھ کر اسے آگے بڑھانا اور تحصیل علم عربی میں مصروف ہونا چاہئے لیکن جب انسان کو ملکہ عبارت کے سمجھنے اور صحیح پڑھنے کا پیدا ہو گیا اب اس کو نحو کی کتابوں اور نحو یوں کی دوراز کار باتوں سے کبھی واسطہ نہیں پڑتا وہ جتنا آگے بڑھتا ہے سیر و تنوع کلام فصحاء میں اس کے سامنے نئے نئے اسلوب پیش کرتا جاتا ہے جو ان حدود سے بالکل آگے ہے جن تک نحوی لوگ پہنچ سکے ہیں۔

یعنی سمجھنا چاہئے کہ نحوین کی بہت سی باتیں بالکل ڈھکوسلے کی ہوتی ہیں جن کو حقیقت سے کوئی علاقہ نہیں ہوتا۔
مثلاً ایک شاعر کا مصرع ہے:

جاءوا بمذق هل رأيت الذئب اقط

”لئے وہ دودھ جس میں پانی ملا ہوا تھا، کیا تم نے بھیڑ یا کبھی دیکھا ہے۔“

یہ ایک خاص انداز کلام ہے جس سے زبان شناس افراد لطف اٹھا سکتے ہیں۔

اب ہمارے نحوی اصحاب اس کی ترکیب کہنے بیٹھے الفیہ کے شارحین نیز دوسری نحوی کتابوں کے مصنف لکھتے ہیں کہ اس کلام کی تقدیر

یوں ہے:

جاءوا بمذق مقول فیہ هل رأيت الذئب قط۔

نویہ بن سلمہ نے کہا ہے:

الانادات امامة یا احتمال لتحنزنی فلا بك لا ابالی
 ”امامہ (شاعر کی معشوقہ) نے اعلان کیا ہے کہ وہ اب کہیں اور روانہ ہو جائے گی تاکہ مجھے رنج پہنچائے تو نہیں قسم تمہاری میں کوئی پراہ
 نہیں کروں گا۔“

اس کلمہ ”لا“ کا فائدہ قسم میں زور پیدا کرنا ہوتا ہے اور بعض لوگوں نے کہا ہے کہ یہ زائد ہوتا ہے جیسے: لَيْلًا يَعْلَمَهُ أَهْلُ الْكِتَابِ۔
 پھر ادھر ادھر کی کچھ باتوں کے بعد جو ناقابل قبول ہیں کہتے ہیں حق یہ ہے کہ لائنی ہی کے لئے ہوتا ہے اور معنی یہ ہوتے ہیں کہ میں اس شے کی قسم اس
 کو عظمت عطا کرنے کے لئے نہیں کھاتا ہوں۔ اس کی دلیل ہے یہ آیت:

فَلَا أُقْسِمُ بِمَوْاِقِعِ النَّجُومِ وَ إِنَّهُ لَقَسَمٌ لِّوَعْلَمُونَ عَظِيمٌ، گویا حرف نفی کے داخل کرنے سے یہ مقصود ہوتا ہے کہ میرا
 قسم کھانا اس شے کی عظمت ظاہر کرنے کے لئے قسم نہ کھانے کے برابر ہے کیوں کہ وہ شے خود ہی عظیم ہے۔

یہ جناب زنجشری کا کلام عجیب و غریب ہے کہاں فعل قسم یعنی أُقْسِمُ یعنی قسم پر لائنی کا داخل ہونا جیسا کہ قرآن کی محل بحث آیت
 میں ہے اور کہاں امر القیس اور نویہ بن سلمہ کے کلام میں حرف نفی یعنی ”لا“ کا حرف قسم یعنی ”و“ اور ”ب“ کے پہلے آجانا اور پھر قسم کے بعد اس لاکا
 دہرایا جانا جو شاہد میں پیش کیا گیا ہے۔

ان اشعار میں لاکا قسم سے کوئی تعلق ہی نہیں ہے بلکہ وہ اس منفی جملہ کا جو قسم کے ساتھ کہا جا رہا ہے اور بعد میں بطور جواب قسم آنے والا
 ایک جزء ہے جسے بطور تاکید دہرانے کے لئے ایک دفعہ قسم سے پہلے لایا گیا ہے اور دوسری دفعہ فعل منفی کے ساتھ بعد قسم اس کی نظیر قرآن مجید کی اس
 آیت میں ہے کہ:

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ. (نساء-۶۵)

تو نہیں خدا کی قسم وہ ایمان والے نہیں ہو سکتے جب تک کہ اپنے نزاعات میں آپ کے فیصلہ پر راضی نہ ہوں
 اس کو کیا نسبت اس کلمہ ”لا“ سے جو خود فعل قسم پر داخل کیا گیا ہو جیسا کہ لاقِسِمُ والی آیتوں میں ہے۔

تیسری آیت

فَلَا أُقْسِمُ بِمَا تُبْصَرُونَ وَمَا لَا تُبْصَرُونَ. (حاقہ-۳۸-۳۹)

میں نہیں قسم کھاتا ان چیزوں کی جو تم دیکھتے ہو اور ان چیزوں کو جو تم نہیں دیکھ سکتے
 اس کی تفسیر میں لکھا ہے ”یہ قسم ہے تمام اشیاء کی“ سورہ بلد میں ہے۔

چوتھی آیت

لَا أُقْسِمُ بِهَذَا الْبَلَدِ.

”میں نہیں قسم کھاتا اس شہر کی“ اور اس کے معنی یہ ہیں کہ ”قسم کھاتا ہوں“

اسی طرح سورہ معارج تکویر اور انشقاق میں لَا أُقْسِمُ کے معنی اُقْسِمُ کے قرار دیئے ہیں۔

دوسرے مقامات جہاں حرفوں کو زائد کہا گیا ہے: مثلاً: سورہ حدید میں: لَيْلًا يَعْلَمَهُ أَهْلُ الْكِتَابِ۔ اس کے معنی زمخشری نے قرار دیئے ہیں ليعلمہ اهل الكتاب "تا کہ اہل کتاب کو معلوم ہو" دوسرے کچھ علماء نے بھی زمخشری کی ہمنوائی فرمائی ہے۔

افسوس ناک نتیجہ:

اس کا نتیجہ یہ ہوا کہ دشمنان قرآن کو قرآن پر اعتراض کا موقع مل گیا کہ اس میں بھرتی کے زائد الفاظ ہیں مگر کتاب "الہدی الی دین" کے حصہ اول صفحہ ۵۴، ۵۵، ۵۶، ۵۷ میں زیادتی الفاظ کے اس تصور کا بطلان ثابت کیا گیا ہے اور تمام آیتوں میں لا کے معنی بتائے گئے ہیں مثلاً سورہ حدید کی آیت:

يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَحِيمٌ ۝ لَيْلًا يَعْلَمَهُ أَهْلُ الْكِتَابِ إِلَّا يَفْقِدُونَ عَلَىٰ شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ ۖ وَاللَّهُ ذُو الْفَضْلِ الْعَظِيمِ ۝ (حدید-۲۸-۲۹) (سپارہ-۲۷)

اے ایمان لانے والو! تقویٰ اختیار کرو اور اس کے رسول کا اقرار کرو تو وہ عطا کرے گا تمہیں دہرا حصہ اپنی رحمت کا اور قرار دے گا تمہارے لئے ایک روشنی جس کی مدد سے راستہ طے کرو گے اور تمہارے گناہوں کو معاف کرے گا اور اللہ بڑا بخشنے والا ہے مہربان تا کہ نہ سمجھیں اہل کتاب کہ وہ لوگ، (جو ایمان لائے) کچھ قدرت نہیں رکھتے، اللہ کے فضل و کرم کے کسی جزء پر بھی اور بلاشبہ فضل و احسان اللہ کے ہاتھ میں ہے۔ وہ جسے چاہتا ہے عطا فرماتا ہے اور اللہ بڑے فضل والا ہے

اس آیت میں یہ لوگ لَيْلًا يَعْلَمَهُ أَهْلُ الْكِتَابِ میں لا کو زائد مانتے ہیں اور اس کے معنی یہ قرار دیتے ہیں کہ "تا کہ معلوم ہوا اہل کتاب کو"۔

ان لوگوں کی آخر سمجھ میں کیوں نہیں آتا کہ خدا کو اس کی کیا ضرورت پڑی تھی کہ اس کو کہنا ہو کسی بات کے بارے میں کہ وہ اس طرح ہے مگر وہ اس میں نئی کا کلمہ بڑھا کر جملہ ایسا کہہ دے جس کے معنی یہ ہوں کہ ایسا نہیں ہے! یہ صرف معنی میں عدم تدبیر کا نتیجہ ہے اگر غور سے کام لیتے تو معلوم ہوتا کہ لا زائد نہیں ہے وہ نفی کے معنی رکھتا ہے اور وہ نفی مقصود متکلم کا جزء ہے۔

مطلب آیت کا گجٹک بھی نہیں ہے۔ بالکل صاف ہے جو آیت کے پہلو میں درج شدہ ترجمہ سے ظاہر ہے مطلب یہ ہے کہ اگر اہل ایمان تقویٰ اختیار کریں گے تو خدا کی خاص رحمتوں سے سرفراز ہوں گے اور وہ ان کو نور عطا کرے گا اور ان کی مغفرت کرے گا۔ اس سب کا نتیجہ یہ ہے کہ غیر مسلمین، یہود و نصاریٰ جو اس وقت مسلمانوں کو بالکل بے بس اور بے اقتدار دیکھ رہے ہیں انہیں اس کے بعد یہ پتہ نہ چلے گا اور وہ یہ محسوس نہ کریں گے کہ یہ بے بس ہیں اور ان کا کوئی اقتدار نہیں ہے اور نیز اس لئے کہ فضل و احسان تو خدا کے ہاتھ میں ہے وہ جسے چاہتا ہے عطا فرماتا ہے۔ اب ہر شخص دیکھ سکتا ہے کہ کلمہ نفی لا رکن کلام ہے یا نہیں اور بغیر اس کے معنی ناقص ہو جاتے ہیں یا نہیں کچھ اور مقامات جہاں لا کو زائد سمجھا گیا ہے۔

(۱) سورہ اعراف کی آیت:

قَالَ مَا مَنَعَكَ إِلَّا تَسْجُدَ إِذْ أَمَرْتُكَ ۚ قَالَ أَنَا خَيْرٌ مِّنْهُ ۖ خَلَقْتَنِي مِن نَّارٍ وَخَلَقْتَهُ مِن طِينٍ ۝ (اعراف-۱۲)

کہا کون سی چیز تھے مانع ہوئی کہ تو سجدہ نہ کرے جبکہ میں نے تجھے حکم دیا کہ میں اس سے بہتر ہوں مجھے تو نے آگ سے پیدا کیا ہے اور اسے تو نے مٹی سے پیدا کیا ہے۔ یہاں بھی صاحب کشف نے کہا ہے کہ الاتسجد میں لازماً ہے اس دلیل سے کہ دوسری جگہ قرآن میں سورہ ص میں ہے:

مَا مَنَعَكَ أَنْ تَسْجُدَ لِمَا خَلَقْتَ بِيَدَيْ ۗ (ص-۷۵)

تجھے کون امر مانع ہو اس سے کہ تو سجدہ کرے اسے جسے میں نے اپنے ہاتھوں سے پیدا کیا اور یہ ویسا ہی ہے جسے لَيْلًا يَعْلَمَهُ أَهْلُ الْكِتَابِ کے معنی ہیں لَيْلًا يَعْلَمَهُ: میں کہتا ہوں کہ جو شخص سورہ اعراف اور سورہ ص دونوں جگہ کی آیتوں پر غور کرے اس کی سمجھ میں آئے گا کہ لازماً نہیں ہے بلکہ سورہ اعراف میں لا اشارہ کے لئے آیا ہے اس امر کی طرف جس کی سورہ ص کے آیات میں صراحت ہے۔

بات یہ ہے کہ کوئی کام جو وقوع میں نہ آئے تو اس کے وقوع سے جو امر مانع ہوتا ہے جیسے: ضد، ملامت، غفلت، عاجزی یا کابلی اور وہ باعث ہوتا ہے اس کے ترک کا اور تعمیل حکم سے روگردانی کا محرک ہوتا ہے سورہ ص میں پہلے مقام سرزنش میں مانع پوچھ گیا ہے ان الفاظ میں کہ ”تجھے کون سا امر اس سے مانع ہوا کہ تو سجدہ کرے“ اور پھر اس مانع کو ظاہر کر دیا گیا۔۔۔ یہ کہہ کر کہ:

أَسْتَكْبَرْتَ أَمْ كُنْتَ مِنَ الْعَالِينَ ۝ (ص-۷۵)

تو نے کیا گھمنڈ سے کام لیا یا تو اونچے لوگوں میں سے ہے۔ اور سورہ اعراف میں مانع کو دریافت کیا گیا ہے جو باعث ترک سجدہ ہوا۔ معنی کلام کے یہ ہیں کہ سجدہ سے کون سا امر مانع تھا جس کے باعث تو نے سجدہ نہ کیا؟ اور پھر شیطان کی زبانی اس باعث کو ظاہر کیا ہے کہ:

أَنَا خَيْرٌ مِنْهُ خَلَقْتَنِي مِنْ نَّارٍ وَ خَلَقْتَهُ مِنْ طِينٍ.

میں اس سے بہتر ہوں تو نے مجھے آگ سے پیدا کیا ہے اور اس کو تو نے مٹی سے پیدا کیا۔

(۲) سورہ طہ آیت

قَالَ يَلِهُونَ مَا مَنَعَكَ إِذْ رَأَيْتَهُمْ ضَلُّوا ۖ أَلَا تَتَّبِعُنَّ ۗ أَفَعَصَيْتَ أَمْرِي ۖ (سورہ طہ آیت ۹۲-۹۳)

(موسیٰ نے) کہا اے ہارون کیا امر تمہیں مانع ہوا جب تم نے دیکھا کہ وہ گمراہ ہو گئے کہ تم میرے پیچھے نہ آؤ تو کیا تم نے میرے حکم سے عدول کیا؟

یہاں أَفَعَصَيْتَ کی ف (جس کا ترجمہ ”تو“ ہے) یہ بتاتی ہے کہ اس سے پہلے پیچھے آنے کا مانع جو باعث ہوا عدول حکمی کا، دریافت کیا گیا ہے۔ مگر صاحب کشف نے یہاں بھی کہا ہے کہ لازماً ہے۔ معنی یہ ہیں کہ کیا امر تمہیں مانع ہوا اس سے کہ تم میرے پیچھے آؤ۔

(۳) ارشاد الہی ہے:-

وَ حَزْمٌ عَلَىٰ قَرِيْبَةٍ أَهْلَكْنَاهَا أَنَّهُمْ لَا يَرْجِعُونَ. (انبیاء-۹۵)

اور جس بستی کو ہم نے ہلاک کیا اس پر حرام ہے کہ وہ نہ پلٹیں۔

کشف میں ہے کہ پلٹنے سے مراد کفر کو چھوڑ کر اسلام کی طرف رجوع ہونا ہے اور لازماً ہے۔ لیکن اس کی ضرورت کیا ہے کہ پلٹنے سے

مرا د اسلام کی طرف پلٹنا لیا جائے تاکہ لازماً قرار پائے۔ کیوں نہ اس سے مراد لیا جائے توبہ و انابت اور اقرار ایمان کی طرف رجوع ہونا آثار عذاب کے دیکھنے کے بعد جیسے فرعون کا اقرار ایمان ڈوبنے کے وقت جس کا ذکر سورہ یونس میں ہے۔ یا جس کا تذکرہ سورہ نساء میں ہے۔

إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِسْلَامَ. (نساء- ۱۸)

جب ان میں سے کسی کے سر پر موت آ کر کھڑی ہو تب وہ کہے کہ میں اب توبہ کرتا ہوں اور جیسا کہ سورہ مومنوں میں مشرکوں اور ظالموں کے تذکرہ میں ہے

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ﴿۱۰۰﴾ لَعَلِّي أَعْمَلُ صَالِحًا قِيمًا تَرَكْتُ. (مومنوں- ۹۹-۱۰۰)

جب ان میں سے کسی کو موت آنے لگتی ہے تو وہ کہتا ہے اے پروردگار مجھے واپس کر دے شاید کہ میں اب نیک اعمال کروں تو یہ سب توبہ و انابت کی طرف رجوع کی مثالیں ہیں مگر آثار عذاب کے مشاہدہ کے بعد یہ رجوع قبول نہ ہوگی بس اسی طرح اس آیت کے معنی یہ ہیں کہ ان بستیوں والے جنہیں اللہ نے ہلاک کیا ان پر حرام ہے یعنی ناممکن ہے فطری طور پر کہ وہ عذاب کے آثار دیکھنے کے بعد اقرار ایمان اور توبہ و انابت کی طرف رجوع نہ ہوں۔

(۴) سورہ آل عمران کی آیتیں:

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحِكْمَةَ وَيُؤْتِيَهُنَّ مَا يُرِيدُ لَئِنْ لَمْ يَرْحَمْنَا لَذَابُوا عَذَابًا أَلِيمًا ﴿۸۰﴾ وَمَا كُنَّا بِمَعْلُومِينَ بِمَا كُنْتُمْ تَعْمَلُونَ ﴿۸۱﴾ وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّينَ أَوْلِيَاءَ ﴿۸۲﴾ (آل عمران- ۷۹-۸۰)

کسی انسان کو یہ حق نہیں کہ اللہ اسے کتاب و حکمت اور نبوت عطا کرے پھر وہ لوگوں سے یہ کہے کہ تم اللہ کو چھوڑو میرے بندے بن جاؤ بلکہ (وہ تو یہی کہیں گے کہ) اللہ والے بنو اس بناء پر کہ تم کتاب الہی کی تعلیم دیتے رہو اور اسے پڑھتے پڑھاتے رہو اور نہ یہ کہ وہ حکم دے کہ تم فرشتوں اور پیغمبروں کو خدا بنا لو۔ اس میں لایا مرکم کا عطف ہے بقول پر جس کا ضمیر کے ساتھ عطف تھا ما کے بعد والے جملہ منفی پر یعنی یہ حق نہیں کہ وہ یوں کہے اور نہ یہ کہ وہ حکم دے تو یہ بعد کی نفی اس پہلی نفی میں زور پیدا کرنے کے لئے ہے جسے دوسرے قول کے طور پر کشف نے بھی درج کیا ہے اور کہا ہے کہ اس صورت میں لازماً نہیں ہوگا۔

مذکورہ بالا آیات میں لا کو زائد قرار دینے میں زنجشری منفرد نہیں ہیں بلکہ بہت سے مفسرین اور نحویین اس توہم میں مبتلا ہیں۔

حالانکہ اگر کلام عرب میں لا کا زائد ہونا نظم اور نشر میں راجح ہو تب بھی ان آیات قرآن میں جب کہ نفی کی صورت میں معنی بنتے ہیں تو لا کو زائد قرار دینے کی کوئی وجہ نہیں اور حقیقت کلام عرب میں بھی سوا شاذ و نادر کا داکا اشعار کے جنہیں انہی زائد کہنے والوں نے تلاش سے نکال کر درج کیا ہے اور اہم ان اشعار کے متعلق وثوق سے نہیں کہہ سکتے کہ وہ کس دور میں کہے گئے ہیں باقی ہمیں عام طور پر اس کی مثالیں نہیں ملتیں۔ بعض آیات قرآن میں تو زنجشری نے بھی لا کے زائد کہنے والوں سے اتفاق نہیں کیا ہے جیسے سورہ انعام میں:

وَمَا يُشْعِرُكُمْ ﴿۱۰۹﴾ إِذَا جَاءَتْ لَا يُؤْمِنُونَ (انعام- ۱۰۹)

اور تمہیں بھلا کیا خبر کہ جب وہ مجرے آئیں گے تب بھی وہ ایمان نہیں لائیں گے۔

اور اسی سورہ میں:

قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا (انعام - ۱۵۱)

کہیے کہ آؤ میں بیان کروں تم سے وہ باتیں جن کی تمہارے پروردگار نے تم پر پابندی عائد کی ہے تم شرک نہ کرو۔ مگر سورہ نساء کی اس آیت میں کہ:

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ (نساء - ۶۵)

تو نہیں قسم تمہارے پروردگار کی وہ ایمان والے نہیں ہو سکتے جب تک آپ کو ثالث نہ مانیں۔

لکھ دیا ہے کہ **فَلَا وَرَبِّكَ** کے معنی ہیں: **فَوَرَبِّكَ** جیسے دوسری جگہ ہے: **فَوَرَبِّكَ لَنَسَّأَلَنَّهُمْ** ”تو قسم تمہارے پروردگار کی ہم ان سے ضرور سوال کریں گے“۔ یہاں لا بڑھا یا گیا ہے قسم کے مضمون کو پر زور بنانے کے لئے جیسے: **لَعَلَّآ يَعْلَمَ** میں بڑھا یا گیا ہے علم کی ضروری ہونے پر زور دینے کے لئے۔

ان چند سطروں میں جو انتشار خیال ہے وہ قابل عبرت ہے اور اتنی تفصیل اس بحث کی وضاحت کے لئے کافی ہے۔

شریف رضی نے حقائق التاویل میں بعض لوگوں کا قول واؤ کی زیادتی کے بارے میں چند آیات قرآن کی ذیل میں نقل کیا ہے مثلاً سورہ آل عمران میں **وَلَوْ أَفْتَلَىٰ بِهِ** اور سورہ ابراہیم میں: **وَلَيْسَ لَدُنَّوَايَهُ** اور سورہ زمر میں: **وَهُوَ وَادَّعَظَفَ** ہے ایسے معطوف کے ساتھ جس کا معطوف علیہ لفظاً محذوف ہے مگر سیاق کلام سے ظاہر ہے۔ اور بھی مقامات پر یہ علمائے نحو کا اسلوب قرآن سمجھنے سے قاصر ہونا ہے جس کی بناء پر ان کے تردد اور اضطراب کی وجہ سے دشمنان قرآن کو قرآن پر اعتراضات کا موقع ملا ہے اور اس کے بعض نمونے اور ان کی تشریح کتاب الہدی حصہ اول میں اور بالخصوص تیرہویں مقدمہ میں ۳۲۱ سے آخر کتاب تک سیر حاصل طور پر گئی ہے۔

ان صاحبان فن کی فنکاریوں سے قرآن فہمی میں دشواریاں پیدا ہوئی ہیں اس کا ثبوت یہ ہے کہ بہت سے قرآنی محاورات و استعارات صدر اسلام میں کوئی پیچیدہ مسئلہ نہیں سمجھے گئے اور بعد میں جبکہ فطری ادب عربی کی بہار خزاں سے بدل گئی تو وہ معرکتہ الآرامسائل بن گئے۔ جیسے ”اضلال“ کی نسبت خداوند عالم کی جانب جو بہت سے آیات میں ہے وہ حقیقتاً انسانی نفس اتارہ کی دسیبہ کاریوں کے ساتھ توفیق الہی کے سہارے کی ضرورت ثابت کرنے والی ایک نہایت حسین مجازی تعبیر تھی جس کے ساتھ یہ بھی ظاہر ہوتا تھا کہ انسان کی بد اعمالی کا ایک درجہ وہ ہوتا ہے کہ انسان کو اس کے نفس کے سپرد کر دیا جائے جس کا اثر انسان کی گمراہی کی شکل میں ویسا ہی قوت کے ساتھ نمودار ہوتا ہے۔ جیسا گمراہ کرنے کا اثر ہو سکتا ہے اسی شبابہت کے لحاظ سے بطور استعارہ اس کی تعبیر اضلال یعنی گمراہ کرنے کے ساتھ ہوئی ہے اور اس کا مقصد یہ ہے کہ انسان کو توفیق الہی کی نعمت کی قدر ہو۔

ضلال کے اطلاق میں اس مجازی پہلو کا قرینہ قرآن کی وہ صاف آیتیں ہیں جیسے سورہ اعراف میں: آیت ۲۸

إِنَّ اللَّهَ لَا يَأْمُرُ بِالْفَحْشَاءِ ط

بیشک اللہ برے کام کی تحریک نہیں کرتا

اور سورہ نحل میں

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ ۗ يَعِظُكُمْ لَعَلَّكُمْ

تَنَزُّوْنَ ۝ (الزلزال - ۹۰)

بلاشبہ اللہ عدالت، بھلائی اور صاحبانِ قربت کے حقوق کی ادائیگی کے لئے تحریک کرتا ہے اور شرمناک کام برائی اور ظلم و تعدی سے روکتا ہے اس طرح تمہیں نصیحت کرتا ہے شاید تم اثر قبول کرو۔

اللہ کا اپنی ثنا و صفت میں اسے بیان کرنا کہ وہ اچھائی کی تحریک کرتا اور برائی سے روکتا ہے اس کا قطعی ثبوت ہے کہ گمراہ کرنے کی نسبت اس کی طرف مجاز ہے۔ اور بھلا گمراہ کرنے کی نسبت اس کی طرف بطور حقیقت کیوں کر ہو سکتی ہے جبکہ وہ گمراہوں کی مذمت کرتا ہے۔ انہیں ان کی گمراہی پر سزا دیتا ہے اور ان کی طرح طرح سے سرزنش کرتا ہے مثلاً:

كَيْفَ تَكْفُرُونَ بِاللَّهِ / لِمَ تَلْبِسُونَ الْحَقَّ بِالْبَاطِلِ وَتَكْتُمُونَ الْحَقَّ / لِمَ تَصُدُّونَ عَنِ سَبِيلِ اللَّهِ فَمَا لَكُمْ كَيْفَ تَحْكُمُونَ / فَمَا لَهُمْ عَنِ الثَّنِ كِرَةً مُّعْرِضِينَ / وَمَاذَا عَلَيْهِمْ لَوْ آمَنُوا .

کیوں کرتے تم اللہ کا انکار کرتے ہو کیوں حق کو باطل کے ساتھ خلط ملط کرتے ہو اور حق کو چھپاتے ہو۔ کیوں اللہ کے راستے سے روگردانی کرتے ہو؟ تو کیا ہو گیا ہے تمہیں! تم کیسے فیصلے کرتے ہو۔ تو انہیں کیا ہو گیا ہے کہ یہ ایمان نہیں لاتے۔ تو آخر انہیں کیا ہے کہ وہ نصیحت سے روگردانی کرتے ہیں اور آخر ان کا کیا نقصان تھا اگر وہ ایمان لاتے۔

یہ بحث تفصیلی طور پر علم کلام کے کتب میں درج ہے اور کافی حد تک حصہ سوم مرحلہ مدرسہ ۲۹ تا ۴۲ میں موجود ہے۔

اس کی ایک مثال قرآن مجید کی آیت الرحمن علی العرش استوی ہے جس میں قرآن مجید کے واضح آیات اور عقلی دلائل پر جو قطعی ہیں، اگر نظر رکھی جاتی تو سمجھ میں آتا کہ عرش سے یہاں پر شانِ قدرت و جلال اور ازل و ابد میں عالم ملکوت پر اس کا اقتدار مراد ہے اور ہماری کوتاہ ذہنیتوں کے لئے جو محسوسات کے دائرہ میں گرفتار ہیں، اس کی تشبیہ دی گئی ہے اس تختِ سلطنت سے جس پر سلاطین زمانہ متمکن ہوتے ہیں لیکن ظاہر پرستوں کی اس عجب آفرینی کو کیا کیا جائے کہ ابن مردویہ اور خطیب نے اپنی تاریخ میں اور ابن منصور نے اپنے سنن میں حضرت پیغمبر خدا ﷺ سے بروایت عمر بن الخطاب یہ حدیث درج کر دی۔ اسی آیت الرحمن علی العرش استوی کے ذیل ہیں کہ وہ عرش پر اس طرح بیٹھتا ہے کہ عرش کے چرچرانے کی آواز سنائی دیتی ہے۔ کنیز العمال جلد ۲۲۶ اور منتخب کنز العمال میں بھی یہ احادیث درج ہیں۔ میزان الاعتدال ذہبی میں عسلی آن یَبْعَثُكَ رَبُّكَ مَقَامًا مَّحْمُودًا۔ کی تفسیر میں مجاہد کی زبانی نقل کیا ہے کہ خدا حضرت کو عرش پر اپنے پاس بٹھائے گا۔

کناشو اهد الحق شیخ یوسف نبہانی ۱۳۰ پر ہے کہ ابن تیمیہ کے تصانیف سے ایک کتاب العرش ہے۔ کشف الظنون میں ہے کہ اس میں لکھا ہے کہ اللہ عرش پر بیٹھتا ہے اور اس میں ایک جگہ خالی رکھی ہے جس میں رسول خدا اس کے پاس بیٹھیں گے۔ جیسا کہ ابو حیان نے آیت قرآن وسع کر سبہ السموات والارض کی تفسیر میں درج کیا ہے اور اس میں بھی احمد بن تیمیہ کی کتاب العرش کا حوالہ دیا ہے اور اسی آہنگ پر محمد بن عبد الوہاب نجدی کا ترانہ ہے۔ اپنے مطبوعہ رسالہ میں جو دیگر رسائل کے ساتھ ایک مجموعہ کے اندر مکہ معظمہ میں طبع ہوا ہے اور صفحہ ۱۵۵ و ۱۵۶ میں یہی باتیں اسی میں درج ہیں۔

یہ ہے بقدر ضرورت سرکارِ بلاغی کے افادات کا خلاصہ

تفسير فصل الخطاب

جلداول

144-----سُورَةُ الْفَاتِحَةِ

160-----سُورَةُ الْبَقَرَةِ

449-----سُورَةُ آلِ عِمْرَانَ

بِسْمِ اللّٰهِ الرَّحْمٰنِ الرَّحِیْمِ

سُورَةُ الْفَاتِحَةِ

سورہ کے لفظی اور اصطلاحی معنی:

سورہ کے لفظی معنی جو اس کے معنی اصطلاحی کے ساتھ قریبی مناسبت رکھتے ہیں۔ شہر پناہ ^[۱] کی دیوار یا ”احاطہ“ کے ہیں لہذا ایک قرآنی آیات کے مجموعہ کا جو حضرت احدیت کی طرف سے ایک خاص نام کے ساتھ نازل کیا گیا سورہ نام قرار دیا گیا ہے۔ گویا وہ ایک ”احاطہ“ ہے جو کچھ آیات کے گرد گھیر دیا گیا ہے۔ قرآن مجید کی تقسیم صرف سوروں کی طرف منجانب اللہ ہے اس کے علاوہ پاروں ^[۲] ربعوں ^[۳] اور رکوعوں ^[۴] کی طرف تقسیم بعد میں قاریوں کی کارستانی ہے جس سے پڑھنے میں سہولت پیدا کرنا منظور تھی۔

قدیم زمانہ میں صفحات کی تعداد کے بجائے حروف کے شمار سے کتابوں کے حجم کا تعین ہوتا تھا مثلاً کہا جاتا تھا فلاں کتاب پچاس ہزار بیتوں کی ہے اور بیت کے معنی ہوتے تھے حرفوں کی ایک خاص تعداد مثلاً پچاس حرفوں کو ایک بیت کہتے تھے پاروں کی تقسیم میں بس اسی اعتبار سے برابر کے اجزاء ہیں کہ ان میں حرفوں کی تعداد تقریباً برابر ہو جائے۔ اس میں معنی و مفہوم پر بالکل نظر نہیں کی گئی جس کا نتیجہ یہ ہے کہ ایک بات آدھی پہلے پارے میں چلی جاتی ہے آدھی دوسرے پارے میں تو جب الگ الگ پارے ہوں، جیسا کہ اکثر رائج ہے تو بعض اوقات ایک پارہ کی پہلی آیت کا مطلب سمجھنے میں دشواری ہوتی ہے جب تک اس کے قبل کا پارہ نکال کر دیکھا نہ جائے کہ اس میں کیا ذکر چل رہا تھا؟

بعد رسول خلفاء کی طرف سے جو قرآن جمع کیا گیا اس میں اکثر ایک سورہ کی آیتیں دوسرے سوروں میں چلی گئیں مگر بعض سورے جو شروع سے آخر تک ایک خاص ساخت رکھتے ہیں ان میں یقین کیا جاسکتا ہے کہ وہ شروع سے اسی صورت پر تھے جس طرح اس وقت موجود ہیں۔ سورہ حمد ایسے ہی سوروں میں سے ہے اس کے علاوہ چوں کہ اس سورہ کا نماز میں بالکلیہ پڑھنا فرض عین ہے لہذا زمانہ رسول ہی سے اس کو ترتیب

[۱]۔ سورۃ المدینۃ حائطہا (راغب)

[۲]۔ قرآن کے ۳۰ حصے مہینے کے تیس دنوں کے اعتبار سے کر کے ہر حصہ کا نام عربی میں ”جزؤ“ قرار دیا گیا ہے جسے فارسی اور اردو میں پارہ کہتے ہیں۔ اس کا مقصد یہ تھا کہ ہر دن ایک پارہ پڑھ کر مہینہ بھر میں پورا قرآن باسانی ختم کیا جاسکے۔

[۳]۔ پارہ کے چار حصے کر کے ہر حصہ کو رُبع کہا جاتا ہے۔ پہلے رُبع کے ختم پر تو رُبع ہی لکھا جاتا ہے۔ دوسرے پر نصف اور تیسرے پر ثلث یعنی ثلثۃ ارباع ”تین چوتھائی حصے“۔

[۴]۔ سوروں کی تقسیم رکوعوں پر کی گئی ہے ہر رکوع تقریباً دس آیتوں کا ہے چونکہ جمہور اہل اسلام نماز میں سورہ حمد کے بعد پورا سورہ پڑھنا ضروری نہیں سمجھتے اسلئے عبدالماجد صاحب دریا بادی کی لفظوں میں ”یہ اتنی مقدار ہے جو ایک رکعت میں باسانی پڑھی جاسکتی ہے چھوٹے سوروں میں ہر سورہ کو ایک رکوع قرار دیا گیا ہے چنانچہ سورہ حمد کو بھی ایک رکوع سمجھا جاتا ہے“ علمائے شیعہ کی اکثریت پورا سورہ ضروری سمجھتی ہے اس لئے ہمارے یہاں رکوعوں میں کوئی افادیت نہیں ہے۔

کے لحاظ سے بھی تو اتر کا درجہ حاصل ہو گیا جو اس مرتبہ پر بہت کم سوروں کے لئے سمجھا جاسکتا ہے۔

سوروں کے نام:

سوروں کے کچھ نام بھی وقت نزول ہی سے مقرر تھے جو کسی خاص واقعہ، شخص یا لفظ کی مناسبت سے قرار دیئے گئے تھے لیکن انہیں ایسی توفیقی حیثیت حاصل نہیں ہے کہ کسی دوسرے نام کا اطلاق جائز نہ ہو لہذا اگر اس واقعہ یا شخص وغیرہ کے علاوہ کوئی اور خصوصی لفظ یا واقعہ بھی اہمیت کے ساتھ کسی سورہ میں مذکور ہو اور اس کی شناخت کا فائدہ دے سکتا ہو یا کوئی خاص نمایاں صفت کسی سورہ کی ہو تو کیا مضائقہ ہے کہ اس سے بھی اس سورہ کو یاد کیا جاسکے اور غالباً یہی وجہ ہے کہ ایک ایک سورہ کے کئی کئی نام کتابوں میں وارد ہیں۔ ان سب ناموں کا من جانب اللہ یا از جانب رسول اللہ ہونا ثابت نہیں ہے۔

سورہ حمد کے نام:

تمام سوروں میں سب سے زیادہ نام سورہ حمد کے وارد ہوئے ہیں اور یہ اس کی عظمت کا مقتضا ہے۔ سیوطی نے ائقان میں ۲۵ نام تک گنوائے ہیں۔ ان میں سے مشہور و معروف نام فاتحہ الكتاب یا الفاتحہ اور ام الكتاب اور السبع المثانی اور سورہ حمد ہیں۔ ”فاتحہ الكتاب“ نام احادیث میں زیادہ آیا ہے فاتحہ کے معنی ہیں افتتاح یعنی آغاز کرنے والی چیز یہ نام اگر آغاز تنزیل سے ثابت ہو جائے تو وہ اس کی دلیل ہوگا کہ کم از کم اس سورہ کا محل وقوع یقیناً مطابق منشاء الہی ہے۔

ان ناموں کے علاوہ دوسرے نام غیر مشہور ہیں اور صرف کتابوں میں درج ہیں جیسے: الاساس سورة تعليم المسألة سورة الكنز، الشفاء والشفافية سورة الصلوة الكافية الوافية جنہیں علامہ نیشاپوری نے غرائب القرآن میں درج کیا ہے۔

سورہ حمد کی جامعیت:

جامعیت اس سورہ کی یہ ہے کہ حضرت علی بن ابی طالب نے اسے تمام قرآن کا خلاصہ بتایا ہے۔ یہ بات جمہورات میں شہرت پا گئی چنانچہ ابن ندیم نے اپنی فہرست میں دو جگہ (ص ۶۳ و ص ۲۵) ابو یزید بلخی کی ایک کتاب کا ذکر کیا ہے: فی ان سورة الحمد نتوب عن جميع القرآن ہمارے فہم کے مطابق اس کی تشریح یہ ہے کہ تمام قرآن کا مقصد اصلی دو باتیں، اعتقاد اور عمل۔ اعتقاد کے دو شعبے ہیں؛ مبداء اور معاد۔ اور عمل کے دو شعبے ہیں اچھے اوصاف سے اتصاف اور برے اوصاف سے اجتناب۔ سورہ حمد ترتیب وار ان تمام امور پر مشتمل ہے۔ الحمد لله رب العالمين الرحمن الرحيم مبداء اول یعنی حضرت احدیت کا اعتقاد۔ مالک يوم الدين معاد یعنی آخرت ایاک نعبد و ایاک نستعین اھندا الصراط المستقیم صراط الذین انعمت علیہم اچھے اعمال سے اتصاف اور غیر المغضوب لیہم ولا الضالین برے اعمال سے اجتناب معلوم ہوتا ہے کہ سورہ حمد ایک متن ہے اور تمام قرآن اس کی شرح۔ وہ اجمال ہے اور مجموعہ کلام مجید اس کی تفصیل۔

زمانہ نزول:

قرآن مجید کے سوروں کی ایک تقسیم باعتبار زمانہ نزول ہے یعنی کچھ کی سورے ہیں وہ ہیں جو قبل ہجرت رسول نازل ہوئے اور کچھ مدنی ہیں جو بعد ہجرت نازل ہوئے چاہے ان کا نزول مدینہ کے اندر نہ ہوا ہو سورہ حمد کے متعلق اختلاف ہے کہ وہ مکہ میں نازل ہوا ہے یا مدینہ میں یا دونوں جگہ صحیح یہ ہے کہ وہ مکہ ہی ہے یعنی جب رسول مکہ معظمہ میں تھے تب ہی نازل ہوا۔ بلکہ تحقیق یہ ہے کہ وہ بالکل شروع شروع اترا ہے اس لئے کہ نماز بخت کے بعد ہی سے جاری ہو گئی تھی اور سورہ حمد نماز کا لازمی جزو ہے۔

پاکستان کے ایک باخبر اور سنجیدہ صاحب قلم سید حشمت حسین صاحب جعفری نے اپنے مضمون میں جس کا عنوان ہے ”ابتداء نزول وحی کے متعلق احادیث روایت و درایت کے آئینے میں“ اپنے موضوع کے سلسلہ کے اقوال کو درج کرتے ہوئے لکھا ہے:

قول چہارم یہ ہے کہ سب سے پہلے سورہ فاتحہ کا نزول ہوا۔ امام واحدی نے اپنی کتاب ”اسباب النزول“ میں اس بارے میں ایک روایت نقل کی ہے اور لکھا ہے کہ یہ قول علی بن ابی طالب کا ہے (اسباب النزول للواحدی ص ۱۵ مطبوعہ مصر)۔

اس سے اس قول کی نفی نہیں ہوتی کہ سب سے پہلے سورہ اقرآء کی پانچ آیتیں مالہر یعلہر تک نازل ہوئیں: (المختصر لاہور ۲۰ فروری و ۵ مارچ ۱۹۶۸ء ص ۹) علامہ نیشاپوری نے غرائب القرآن (مطبوعی ایران ص ۲۶) میں سورہ الحمد کے ناموں کے ذیل میں لکھا ہے:

تسسمیتها بفاتحتہ الكتاب قيل لانها اول سورة نزلت من السماء۔۔۔ روى عن علي بن ابى طالب رضي الله عنه انه قال نزلت فاتحتہ الكتاب بمكة من كنز تحت العرش و لهذا قال اكثر العلماء انها مكية و خاطئا و اجماعا في قول له انها مدنية و كيف لا وقد صح عن النبي صلى الله عليه و آله في حديث ابى كعب انها من اول ما نزل بالقرآن و انها السبع المثاني و سورة الحجر مكية بلا خلاف

اس کا نام فاتحہ الکتاب ہوا ہے ایک قول کے مطابق اس لئے کہ وہ سب سے پہلا سورہ ہے جو عالم بالا سے اترا حضرت علی بن ابی طالب سے روایت ہے فرمایا کہ فاتحہ الکتاب مکہ میں عرش کے نیچے کے ایک خزانہ سے نکل کر نازل ہوا اسی لئے اکثر علماء نے کہا ہے کہ وہ مکہ ہے اور مجاہد کے قول کو کہ وہ مدینہ ہے غلط ٹھہرایا ہے اور کیونکہ ایسا نہ ہو جب کہ حدیث صحیح میں ابی بن کعب کی روایت حضرت پیغمبر خدا سے ہے کہ یہ قرآن کے ابتدائی نزول شدہ اجزا میں سے ہے پھر یہ کہ اسی سورہ کا ایک نام سبع مثانی ہے جس کا ذکر سورہ حجر میں ہے جو بلا اختلاف مکہ سورہ ہے۔

سورہ حمد کا انداز بیان:

غور کرنے سے سمجھ میں آتا ہے کہ سب سے پہلے اقرآء کی ابتدائی پانچ آیتیں نازل ہوئیں جن میں رسول کو کچھ پڑھنے کی ہدایت ہوئی ہے۔ اب اس کے بعد پڑھا کیا جائے؟ اس کی تعلیم کیلئے جوی خاص رسول پر سورہ حمد اتارا گیا کہ اس کی قرأت کی جائے۔

اسی سے اس سورہ کے انداز بیان کا راز معلوم ہوتا ہے کہ وہ دوسرے اجزائے قرآنی سے مختلف کیوں ہے۔ قرآن میں عموماً انداز مخاطب سے نمایاں ہے کہ وہ خداوند عالم کا کلام ہے لیکن سورہ حمد میں انداز بیان سے ظاہر ہوتا ہے کہ وہ بندہ کی عرض ہے اپنے خدا کی بارگاہ میں اصل یہ ہے کہ وہ کلام خدا اس معنی سے ہے کہ اللہ کے ارادہ خاص سے مثل بقیہ اجزائے قرآن اس کی انشا ہوئی ہے اور اسی اعتبار سے وہ قرآن مجید کا جزو ہے مگر

ہو بطور کلام الہی اتنا نہیں گیا ہے بلکہ بطور تعلیم رسول اور امت رسول کی قرأت اور اللہ کی بارگاہ میں عرض داشت پیش کرنے کے لئے اتنا آگیا ہے اور جس طرح: قل رب زدنی علماً: کہیے کہ اے میرے پروردگار میرے علم میں اور اضافہ فرما، اس میں شروع کا لفظ قل جس کا ترجمہ ہوا ”کہیے“ دعائے عبد کو کلام معبود میں منسلک کرتا ہے اسی طرح سورہ حمد کے پہلے اقرا ”پڑھیے“ اس سورہ کو کلام الہی میں منسلک کرنے کا ذریعہ ہے۔

بِسْمِ اللّٰهِ الرَّحْمٰنِ الرَّحِیْمِ

”سہارا اللہ کے نام کا جو سب کو فیض پہنچا نیوالا بڑا مہربان ہے“

یہ قرآن مجید کی پہلی آیت ہے اور چوں کہ مثل دوسرے سوروں کے وہ سورہ اقرء کا بھی جزو ہے اس لئے ماننا پڑتا ہے کہ قرآن کی سب سے پہلی آیت جو اتری ہے وہ بسم اللہ ہی ہے جس کی صراحت بعض کتب اہل سنت میں بھی موجود ہے۔^[۱]

آیت کے لغوی معنی نشانی کے ہیں۔ اس کے علاوہ ایک مستقل پیغام یا خبر کو بھی آیت کہا جاتا ہے۔ غالباً اسی دوسرے معنی کی مناسبت سے ہر سورہ کی تقسیم آیتوں پر ہوئی یعنی کلام کا ایسا فقرہ جہاں سلسلہ کلام رکرنے کی علامت میں ایک لفظ اس طرح آگیا ہے جیسے شعر میں قافیہ ہوتا ہے۔ مگر اس میں قافیہ کے قیود و شرائط کی پابندی نہیں ہے۔ اسی لئے اسے سجع کے لفظ سے یاد نہیں کیا جاسکتا ہوں کہ سجع نثر کلام میں وہی ہوتا ہے جو شعر کے قافیہ والی پابندی کے ساتھ ہو۔ یہ اختتامی الفاظ اپنی نوعیت کے ساتھ قرآن سے مخصوص ہیں اور ان کا اصطلاحی نام ”فواصل“ ہے۔

بسم اللہ کی خصوصیت:

اس آیت (بسم اللہ) کی خصوصیت و اہمیت اس سے ظاہر ہے کہ وہ ہر سورہ کی ابتدا میں اتاری گئی اس طرح جتنے قرآن میں سورہ ہیں اتنی ہی تعداد میں یہ آیت ہے۔ صرف سورہ برات کا آغاز بسم اللہ سے نہیں کیا گیا اس لئے کہ یہ آیت رحمت ہے اور وہ سورہ عذاب یہ کمی پوری ہوگئی اس طرح کہ سورہ نمل میں حضرت سلیمان کے مکتوب میں جو ملکہ سبا کا نام تھا، یہ آیت یوں آگئی کہ: انہ من سلیمان وانہ بسم اللہ الرحمن الرحیم اور اس طرح بسم اللہ کی تزیلی تعداد سوروں کی گنتی کے بالکل برابر ہوگئی۔ رسول اللہ ﷺ کے متواتر احادیث سے یہی ثابت ہوتا ہے کہ بسم اللہ سورہ کا جزو ہے اور اسی پر آئمہ اہل بیت علیہم السلام کا اجماع رہا ہے جو صحیح السنن روایت سے ثابت ہے۔ قاریان مکہ اور قاریان فقہائے کوفہ سب اس سے متفق رہے ہیں اور اہل سنت کے آئمہ اربعہ میں سے شافعی اور ان کے تابعین کا مسلک بھی یہی ہے۔^[۲]

تواریخ و اخبار سے ثابت ہوتا ہے کہ بسم اللہ کو باواز بلند پڑھنے کا طریقہ جناب رسالت مآب ﷺ کے زمانہ سے عہد معاویہ تک برابر قائم رہا۔ سب سے پہلے اس میں تعبیر امیر شام معاویہ نے کیا اور مدینہ میں آکر جب پہلی دفع انہوں نے بغیر بسم اللہ کے رکوع و سجود کے لئے جھکتے وقت تکبیر کو ترک کرتے ہوئے نماز پڑھائی تو مہاجرین و انصار میں شور ہو گیا کہ:

یا معاویة سرقنا من الصلوة این بسم اللہ الرحمن الرحیم والتکبیر عند الرکوع والسجود.

اے معاویہ تم نے نماز میں سے چوری کی بسم اللہ الرحمن الرحیم کیا ہوگئی اور رکوع و سجود کے وقت تکبیریں کدھر گئیں؟

[۱]۔ اول آیت نزلت من اللوح بسم اللہ الرحمن الرحیم (محاضرة الاوائل ص ۱۲)

[۲]۔ غرائب القرآن نیشاپوری جلد ۱ ص ۲۸

مجبور ہو کر معاویہ کو بسم اللہ اور تکبیروں کے ساتھ دوبارہ نماز پڑھنا پڑھی۔
علامہ نیشاپوری لکھتے ہیں کہ:

كان معاوية شديداً الشكيبية ذا شوكة فلولا ان الجهر بالتسمية كان مقرراً عند كل الصحابة لم

يجسر و اعلى ذلك (غرائب القرآن جلد ۱ ص ۲۹)

معاویہ بڑے طمطراق اور شان و شوکت کے آدمی تھے تو اگر بسم اللہ کو باواز کہنا تمام صحابہ کے نزدیک متفق علیہ نہ ہوتا تو وہ اس کی جرات کبھی نہ کرتے۔

مگر بعد کے مسلمانوں کی اکثریت کا عمل امیر شام ہی والے طریقہ پر ہو گیا جس کے برخلاف ائمہ اہل بیت علیہم السلام نے نہ صرف یہ کہ بسم اللہ کو جزء قرآن بتایا، بلکہ نماز میں (چاہے وہ انخفاتی ہو) اسے باجزء کہنے کی تاکید فرمائی ہے۔ امام جعفر صادق علیہ السلام کا ارشاد ہے کہ بسم اللہ الرحمن الرحیم والی آیت سب سے زیادہ اس کی مستحق ہے کہ اسے باواز بلند کہا جائے اور یہی وہ آیت ہے جس کے لئے قرآن میں ارشاد ہوا ہے کہ:-

وَإِذَا ذُكِرْتِ رَبِّكَ فِي الْقُرْآنِ وَحْدَهُ وَلَوْ أَعْلَىٰ أَدْبَارِهِمْ نُفُورًا ﴿٢٠﴾ (بنی اسرائیل)

جب آپ پڑھنے میں اپنے واحد پروردگار کا نام لیتے ہیں تو وہ لوگ پیٹھ پھیر کر چلے جاتے ہیں
قرآن کریم کی اس آیت کے بارے میں جناب امیر نے اس حدیث میں جس کا حوالہ پہلے دیا جا چکا ہے۔ یہ بتایا ہے کہ جو کچھ سورہ حمد میں ہے وہ سب بسم اللہ میں ہے۔ اس کی تشریح یہ سمجھ میں آتی ہے کہ ان شعبوں پر غور کیجئے جن کا بیان سورہ حمد کے متعلق آچکا ہے تو ان سب خلاصہ ہے عہد و معبود کا باہمی تعلق کہ خالق بے نیاز اور مرکز فیض ہے اور مخلوق محتاج اور اس کے فیض کی طالب ہے۔ خالق و مخلوق کا یہ تعلق بسم اللہ سے ظاہر ہوتا ہے جس میں بندہ اپنے خالق کے فیض و رحمت کا پتہ دیتا ہوا اس سے امداد کا طالب ہوتا ہے اس طرح یہ آیت خود ایک معنی سے قرآن مجید کا لب لباب قرار پاتی ہے اور اسی لئے باوجود جزو ہونے کے اس کا انداز سوائے سورہ حمد کے تمام دوسرے سوروں کے عنوان بیان سے مختلف ہے وہ ہر سورہ کا جزء ہے اسی طرح جیسے سورہ حمد قرآن کا جزء ہے مگر جیسے سورہ حمد تمام قرآن کا فاتحہ قرار دیا گیا ہے اور کلام کی ساخت کے لحاظ سے اس سے الگ ہے اسی طرح بسم اللہ ہر سورہ کا جزء ہے مگر ساخت کلام کے لحاظ سے اس سے الگ ہے۔ اس سے ہر سورہ کی ابتداء کر کے یہ رسم قائم کی گئی ہے کہ مسلمان کبھی اپنی ہر تقریر، ہر تحریر اور ہر کام کا اس سے آغاز کریں تاکہ ان کو زندگی کے ہر قدم میں اللہ سے سہارا لینے کا احساس قائم رہے اور اس کا برابر مظاہر ہوتا رہے اس سے سر غرور جھکتا بھی ہے اور ہمت دل بلند بھی ہوتی ہے اور یہ بہت بڑا مقصد ہے جو عا جز و قاصر بندہ کے قادر مطلق پر اعتماد ہی سے حاصل ہو سکتا ہے اور جسے زندہ رکھنے سے اسلام نے مسلمانوں میں ”خودی“ اور ”بے خودی“ دونوں کو سمو کر انسانی رفعت کی شاہراہ قائم کی ہے۔

اسم کے معنی:

پہلی لفظ بسم اللہ مرکب ہے دو جزووں سے ایک ”ب“ جو عربی میں استعانت یعنی مدد حاصل کرنے کے لئے آتی ہے۔ یہی اس نیاز مندی کے اظہار کا ذریعہ ہے جو بندہ کو اپنے مالک سے مرتبط بناتی ہے دوسرے (اسم) اس کے معنی ہیں نام مگر تحقیق یہ ہے کہ بسم اللہ کا مطلب صرف یہ ہے کہ بندہ اللہ سے مدد حاصل کرنا چاہتا ہے اسم کا لفظ مقام تعبیر میں اس محاورہ کے مطابق لایا گیا ہے کہ کسی بلند ذات کے متعلق جب کوئی کلام کیا

جائے تو یہ کچھ ادب کے خلاف محسوس ہوتا ہے کہ بے دھڑک کسی امر کو خود اُس کی طرف منسوب کیا جائے بلکہ اس سے قریبی تعلق رکھنے والی کسی چیز کو واسطہ بنایا جاتا ہے ”جناب“ اور ”حضرت“ اور ”سرکار“ اس قسم کے الفاظ کی اضافت کسی بڑے نام کے ساتھ اسی لئے ہوتی ہے نیز ”خدام والا شان“ اور ”ملازمان بارگاہ“ اور جدید عربی میں فخامة اور جلالۃ اور عظمت اور معالی اور سمو وغیرہ کے الفاظ اسی لئے آتے ہیں بس اسی طرح قرآن کریم میں اللہ کی طرف تسبیح اور تحمید اور استعانت کی نسبت میں ”اسم“ کی لفظ کا واسطہ آیا ہے اور اسی لئے بسم اللہ کے معنی حضرت علی بن ابی طالب علیہ السلام نے یہی فرمائے ہیں کہ استعین علی اموری کلہا باللہ میں اپنے تمام معاملات میں خدا سے مدد طلب کرتا ہوں (کتاب التوحید صدوق رضی اللہ عنہ)۔۔۔ اللہ خدائے بحق کا اسم ذات ہے جس کا اطلاق کسی دوسری ذات پر نہیں ہو سکتا۔ [۱]

اسم ذات ”اللہ“:

اسم اللہ کے علاوہ جتنے الفاظ اسی کی نسبت استعمال ہوتے ہیں وہ ”اسمائے صفات“ یعنی تعریفی القاب ہیں جو اس کے کسی نہ کسی کمال کے پہلو کو پیش نظر رکھ کر استعمال کئے جاتے ہیں ان میں اگر اختصاص ذات خالق کے ساتھ ہوگا تو باعتبار مفہوم ہوگا اس لئے کہ اس لفظ کے معنی ہی ذات الہی میں منحصر ہیں جیسے رحمن جس کی تشریح ابھی بعد میں ہوگی لیکن اگر وہ معنی ناقص درجہ پر سہی دوسرے افراد پائے جاتے ہیں تو اس وصف کا اطلاق دوسرے پر بھی درست ہوگا جیسے رحیم عالم قادر وغیرہ لیکن اللہ کا لفظ اس ذات کے لئے قرار دیا گیا ہے جو ان تمام صفات پر جامع و حاوی ہے۔ نام ہونے کا اعتبار سے اس کے اشتقاق کی جتنی بحثیں ہیں وہ میرے نزدیک دور از کار ہیں اور اس لفظ کا ترجمہ بھی کسی دوسری زبان میں ممکن نہیں ہے خدا یا گاڈ یا اس طرح کے تمام لفظ جو دوسری زبانوں میں استعمال ہوتے ہیں وہ اسمائے صفات کی جگہ پر تو لائے جاسکتے ہیں مگر لفظ اللہ کے قائم مقام ہرگز نہیں ہو سکتے۔

رحمن اور رحیم کا فرق:

رحمن اور رحیم دونوں صفتیں رحم سے مشتق ہیں اور مبالغہ یعنی وصف کی شدت و قوت کو بتاتی ہیں [۲] مگر ان دونوں میں فرق ہے رحمن کا اطلاق صرف ذات باری پر ہوتا ہے [۳] اور رحیم کا اطلاق غیر پر بھی ہو سکتا ہے جس کی نظیریں قرآن کریم میں بھی موجود ہیں جیسے رسول کے لئے بالمؤمنین رءوف رحیم اور مؤمنین کے لئے رحماء بینہم۔ زیادہ تر [۴] احادیث سے ان دونوں لفظوں کا فرق یہ ظاہر ہوتا ہے کہ رحمن اس رحمت کو بتاتا ہے جو خالق کی طرف بتقاضائے ربوبیت تمام کائنات سے متعلق ہے اور جس میں مؤمن اور کافر کی تفریق نہیں ہے۔ اس کے جلوے دنیا میں آنکھوں کے سامنے نمایاں ہیں اور رحیم اس رحمت کے

[۱]۔ اسم لا یطلق الا علیہ سبحانہ و تعالیٰ (مجمع البیان) جناب امیر ترماتے ہیں۔ اللہ اعظم اسم من اسماء اللہ عز و جل لا ینبغی ان یتسبی بہ غیرہ (سانی)

[۲]۔ اسمان و ضعال لبالغۃ و اشتقاق من الرحمة (مجمع)

[۳]۔ لا یطلق الرحمن الا علی اللہ تعالیٰ (راغب)

[۴]۔ تلاش سے بعض جگہ اس کے خلاف بھی ملتا ہے جیسے ایک دعائے ہے: یا رحمن الدنیا والاخرۃ و رحیمہا مگر اس کو شاید یعنی خلاف مشہور سمجھنا چاہئے۔

اظہار کے لئے ہے جو توجہ و عنایت خاص کے طور پر اپنے محبوب اشخاص سے متعلق ہوتی ہے اور یہ مومنین سے مخصوص ہے جس کا نمایاں ظہور آخرت میں ہوگا۔ اس کو امام جعفر صادقؑ نے ان الفاظ میں بتایا ہے کہ الرحمن اسم خاص لصفته عامة والرحيم اسم عام لصفة خاصة (مجمع البيان) ﴿۱﴾ الرحمن کے عموم کو ترجمہ میں ”سب کو فیض“ کے لفظ سے ظاہر کیا گیا ہے اور ”ہمہ گیر“ ہونے ہی کی بنا پر وہ صفت اللہ میں منحصر ہو گئی ہے:

اے کریمی کہ از خزانہ غیب

گہر تر سارا ظیفہ خورداری

رہ گئی اپنی موافق طبع اور دل پسند یا متحد الخیال یا اطاعت شعار افراد پر مہربانی یہ اپنے مقدر بھر بندے بھی کر لیتے ہیں۔ چوں کہ مقام توصیف میں قاعدہ یہی ہے کہ موصوف نام کو قرار دیا جاتا ہے جو ذات پر دلالت کرتا ہے اور اس کی توصیف وصف کے ساتھ ہوتی ہے۔ اسی لئے ان الفاظ کی ترتیب میں پہلے اللہ کا لفظ لایا گیا ہے جو نفس ذات کو بتلاتا ہے پھر الرحمن کو لایا گیا جو اس کی صفت خاص ہے مثل نام کے اور اس لئے تقریباً اسے لقب کا درجہ حاصل ہے اور پھر الرحيم کہا گیا جس میں صرف توصیف ہے۔ پھر یہ کہ الرحمن ہونے کے مظاہر چوں کہ عموم رکھتے ہیں اور مومن و کافر سب کے لئے ہیں اس لئے بھی انہیں مقدم ہونا چاہئے اور رحيم ہونے کے مظاہر خصوصیت رکھتے ہیں اور ان کا ظہور بھی بطور نمایاں بعد کو یعنی آخرت میں ہے لہذا اسے بعد کو ذکر کیا گیا۔

مولوی عبدالماجد صاحب دریا بادی نے خوب لکھا ہے کہ ”یہ بات اتفاقی نہیں بہت پر معنی ہے کہ قرآن مجید میں اسم ذات کے بعد جو سب سے پہلا اسم صفاتی ارشاد ہوا ہے وہ صفت رحمانیت کا مظہر ہے۔ لین پول (Lane Poole) انگریز اسی لئے اپنے ہم قوموں کو سنا کر کہتا ہے۔ لوگ یہ بات برابر بھول جاتے ہیں کہ قرآن کے اندر وصف رحمت پر کتنا زور دیا گیا ہے۔ اس کے ساتھ قرآنی آغاز کلام کی رفعت اس وقت زیادہ نمایاں ہوتی ہے جب اس کے سامنے مسیحیت کا افتتاحی فقرہ لایا جاتا ہے: شروع باپ بیٹے اور روح القدس کے نام سے یہاں آغاز ہی سے تثلیث کا گورکھ دھندا سامنے آ جاتا ہے جس کا سمجھنا اور سمجھانا عقل کو خیر باد کہے بغیر ممکن ہی نہیں ہے“۔

اَلْحَمْدُ لِلّٰهِ رَبِّ الْعٰلَمِيْنَ ﴿۱﴾ الرَّحْمٰنِ الرَّحِيْمِ ﴿۲﴾ مَلِكِ يَوْمِ الدِّيْنِ ﴿۳﴾

”ہر ایک تعریف اس اللہ کے لئے ہے جو تمام جہانوں کا پروردگار، سب کو فیض پہنچانے والا، بڑا مہربان، جزا و سزا کے دن کا مالک ہے۔“

حمد اور مدح کا فرق:

اردو زبان کی کوتاہی سمجھنا چاہئے کہ حمد کے لئے کوئی ہم معنی لفظ جو اسکے تمام خصوصیات کی حامل ہو بھی تک نہیں مل سکا ہے ”تعریف“ کے ساتھ حمد کا ترجمہ مجبوری کا نتیجہ ہے کیوں کہ تعریف تو مدح کے بھی معنی ہوئے مگر عربی میں مدح اور حمد میں فرق ہے مدح غیر ذمی شعور چیزوں کی بھی ہوتی ہے جیسے موتیوں کی چمک، پھولوں کی مہک، سبزہ کی لہک، پانی کی روانی، سورج کی درخشانی، وغیرہ ان کی تعریف مدح کہلائے گی۔ مگر حمد مخصوص ہے ایسے شخص کی تعریف سے جس کے افعال اختیاری حیثیت رکھتے ہوں خواہ ان افعال کا کوئی احسان اس شخص کی گردن پر نہ ہو جو تعریف

﴿۱﴾۔ فالرحمة الرحمانية جميع الموجودات وتشمل كل النعم واما الرحمة الرحيمية فهي مختصة بالمومنين (الصافي)

کر رہا ہے۔ [۱] رہ گیا شکر اس کے معنی تعریف کے ہیں ہی نہیں بلکہ وہ اس احسان کا جو اپنے ساتھ ہوا ہو کسی طرح اعتراف اور نعمت کی قدر کرنے کا نام ہے جو کبھی عملی طور پر ہوتا ہے اور کبھی قولی طور پر۔ اس صورت میں کہ جب اس کا اعتراف تعریف کی صورت میں ہو تو کہنا صحیح ہوگا الحمد للہ شکر! یعنی میں اس کی تعریف کرتا ہوں اس کے احسانات کے اعتراف کے لئے۔ [۲]

حمد اور شکر میں تفرقہ:

ہر تعریف کا ذات الہی کی طرف راجع ہونا اس عقیدہ کی دلیل نہیں ہو سکتا کہ انسانی افعال سب اللہ کے مخلوق ہیں لہذا جس نے جو اچھا کام کیا وہ اللہ کی طرف سے ہوا، تو جو اس شخص کی تعریف ہو وہ درحقیقت خدا کی تعریف ہے کیوں کہ اس عقیدہ کی بنا پر تو ہم ہی نہیں بلکہ معاذ اللہ مذمت بھی خدا ہی کی طرف عائد ہونا چاہئے بلکہ ہر تعریف کا ذات الہی کے لئے ہونا اس بنا پر ہے کہ ہر فعل خیر یا تو براہ راست اسی کا عمل ہوتا ہے یا دوسرے کا عمل ہے تو اس کی تحریک یعنی ترغیب اور پھر توفیق کے ساتھ ہوتا ہے لہذا اس کام کی تعریف بھی آخر میں اس کی طرف راجع ہے لیکن فعل نتیجہ براہ راست اس سے تو ہوتا ہی نہیں اور دوسرے کی جانب سے ہوتا ہے تو وہ اس کی ترغیب سے نہیں بلکہ ممانعت کے ساتھ ہوتا ہے لہذا اس کی مذمت خدا کی طرف راجع نہیں ہو سکتی۔ [۳]

رب اسم صفت ہے تربیت سے جس کے معنی ہیں تدریجی طور پر کسی شے یا شخص کو اس کے مناسب حال کمال کی منزل تک پہنچانا

”رب“ (پروردگار) اور ”اب“ (باپ):

خداوند عالم خالق بھی ہے اور رب بھی مگر ان دونوں کے مفہوم میں یہی فرق ہے کہ خالق کا لفظ فقط سبب وجود ہونے کو بتاتا ہے اور رب کا لفظ سبب بقا ہونے اور پھر مستقل طور پر اس کی نظر توجہ مخلوقات کی جانب مبذول رہنے کو بتاتا ہے۔ مالک اور ولی وغیرہ پر باضافت رب کا اطلاق کلام عرب میں اسی لئے ہوتا ہے کہ وہ اس شے کے حالات پر نگرانی رکھتے ہیں لیکن اس لفظ کا اطلاق مطلق اور بلا اضافت صرف حق سبحانہ و تعالیٰ پر ہوتا ہے اور اسی وجہ سے اس کا ترجمہ پروردگار کے لفظ کے ساتھ مربی سے زیادہ مناسب ہے کیوں کہ مربی کی لفظ کا ہمارے محاورہ میں ذات الہی کے ساتھ اتنا اختصاص نہیں ہے جتنا پروردگار کے لفظ کا ہے۔ عیسائیوں نے اسے اب (یعنی باپ) کہا ہے۔ وہ مجازی تصرف کے بعد بھی صرف سبب وجود ہونے کا اظہار کر سکتا ہے مگر اسلام نے اس کے لئے رب کی لفظ منتخب کی ہے جو ہر لمحہ اس کے فیض اور عنایت کا پتہ دے رہا ہے۔

عالمین کی کثرت:

عالم کے ایک معنی تو ماسوی اللہ کے ہیں اور اس اعتبار سے غیر اللہ تمام و کمال ایک ہی عالم ہے۔ اس کی جمع بنانے کا کوئی حاصل نہیں مگر عربی طور پر عالم اس ایک دنیا کو کہہ سکتے ہیں جس کے آسمان وزمین سورج اور چاند ہم سے تعلق رکھتے ہیں۔ موجودہ زمانہ کے علم ہیئت کی اصطلاح میں ایک نظام

[۱] - الحمد قول علی انه مختص بفضله اختیاریاً وہی معنیۃ وہی فضلة الانعام الیک والی غیرک (نیشاپوری)

[۲] - شکر امفعول لاجلہ نحو ستجته تعظیماً (بلاغی)

[۳] - لا یحمد حامد الا ربہ ولا یذم ذام الا نفسه (نہج البلاغہ)

مشمسی سے جتنے سیارات متعلق ہیں انہیں ایک عالم سمجھنا درست ہے اب جب کہ تحقیقات جدیدہ نے اور متعدد آفتابوں اور ان کے نظاموں کا پتہ چلا لیا ہے تو عالمین یعنی بہت سی دنیاؤں کے مفہوم کا سمجھنا زیادہ آسان ہو گیا ہے پیغمبر اسلامؐ اور ان کے اہل بیت طاہرین علیہم السلام کے احادیث تو پہلے ہی سے اس کا پتہ دے رہے ہیں ہمارے طرق سے امام محمد باقرؑ کا ارشاد ہے جسے جناب شیخ صدوق ابن بابویہ نے خصال میں وارد کیا ہے کہ:

ان الله قد خلق الف عالم و الف آدم

اللہ نے ہزار عالم پیدا کیے ہیں اور ہزار ہزار آدم
اہل سنت کے طرق سے ہے:

عن رسول الله ﷺ ان الله خلق قبل آدم المعلوم عندنا مائة الف ادم و روى عن جعفر الصادق مثله.... اخرج الامام ابو الليث في نفسه وعن ابن عباس رضي الله عنهما عن رسول الله ﷺ ان الله ثمانية عشر الف عالم و لك دينا كم منها عالم واحد. (محاضرة الاوائل ص ۲۳۹ مصر)

پیغمبر خدا ﷺ کی حدیث ہے کہ اللہ نے ان آدم کے پہلے جو عام طور پر معلوم ہیں ایک لاکھ آدم پیدا کئے اور اسی مضمون کی روایت امام جعفر صادقؑ سے ہے۔۔۔ امام ابواللیث نے اپنی تفسیر میں جناب ابن عباس کے واسطے سے حضرت رسول خدا ﷺ کی حدیث درج کی ہے کہ اللہ کے ۱۸ ہزار عالم ہیں اور تمہاری دنیا میں ایک عالم ہے۔ اس کے علاوہ پھر صفحہ ۱۸۱ پر ہے:

روى في الخبر عنه ﷺ انه قال لله ثمانية عشر الف عالم الدنيا منها عالم واحد.

روایت میں آنحضرت ﷺ سے وارد ہوا ہے کہ آپ نے فرمایا اللہ کے ۱۸ ہزار عالم ہیں کہ دنیا ان میں سے ایک عالم ہے۔ پہلے اس قسم کے احادیث بھی ”تثابہات“ کی حیثیت رکھتے تھے لیکن اب موجودہ انکشافات نے زرا ان کی حقیقت سے پردہ ہٹایا ہے۔ مصر کے عصری عالم دکتور علی مصطفیٰ شرفہ بک دارالمعارف کے وقت الشیوع رسالہ ”العلم والحياة“ میں دکتور طہ حسین الطوف الجلیل، عباس محمود العقاد اور فؤاد صرف ایسے ممتاز عصری علماء کی معاونت سے شائع ہوتا رہا ہے ۱۹۳۵ء کے شمارہ میں لکھتے ہیں:

ما الشمس الا واحد من مائة الف مليون شمس بين كل شمس جابر تها مسير بسنين بسرعة الضوء ويتألف من هذا الشمس عالم هو الذي يظهر لنا ليلا كسحابة عظمى من النور تخترق وجه السماء وتسميه نهر لامحترق وهذا العالم بدور واحد من مائة الف مليون عالم يبلغ قطر كل منها مات ولا من السنين الطواله ص ۴۳.

یہ ہمارا سورج کروڑ کروڑ سورجوں میں ایک ہے جن میں ہر ایک سورج کا دوسرے سورج سے فاصلہ روشنی کی رفتار سے کئی کئی سال کا ہے اور ان سورجوں سے ایک دنیا ہمیں نظر آتی ہے جو رات کو ہمیں روشنی ایک بڑے بادل کی طرح محسوس ہوتی ہے اور وہ سطح فلک کو طے کرتی ہوئی گزرتی ہے اور ہم اسے کہکشاں کہتے ہیں اور یہ علم اپنے پورے احاطہ کے ساتھ کروڑ کروڑ عالموں میں ایک ہے جن میں سے ہر ایک کا عرض و طول ہزار ہزار سال کی مسافت کے برابر ہے اس ذہنیت کے مقابلہ میں جو ہر دن کا ایک خدا قرار دے رہی تھی اور اس وقت جب ہر قبیلہ کا خدا الگ الگ سمجھا جا رہا تھا، اسلام یہ آواز بلند کر رہا تھا کہ وہ تو ایک عالم کا پروردگار نہیں، ہزاروں جہان ایسے ہوں تو سب کا وہی ایک پروردگار ہے۔

اس سے ایک طرف ہر طرح کے شرک کا سدباب کیا اور دوسری طرف اتحادِ عالمی کی ایک مستحکم بنیاد قائم کی جس پر آج تک دنیا باوجود انتہائی تہذیب و تمدن کی ترقی کے کوئی عمارت نہیں بنا سکی۔ اس بنیاد پر عمارت اسی وقت قائم ہو سکتی ہے جب اس دین (اسلام) اور کتاب (قرآن) کو عمومی طور پر تسلیم کر لیا جائے جو اس اخوت کا سنگ بنیاد رکھنے والے ہیں۔ یہ ہوگا مگر اسی وقت جب قرآن کا وعدہ:

لِيُظْهِرَهُ عَلَى الدِّينِ كُلِّهِ (فتح- ۲۸، توبہ- ۳۳، صف- ۹)

”تا کہ اس دین کو ہر دین پر غلبہ عطا کرے“ پایہ تکمیل تک پہنچے۔

یہ وہی موقع ہوگا جس کے متعلق کہا گیا ہے:

وَلْيَبْكِتَنَّ لَهُمُ الَّذِينَ ارْتَضَى لَهُمُ وَلْيُبَدِّلْ لَهُمُ مِنْ بَعْدِ خَوْفِهِمْ أَمْنًا ۗ يَعْبُدُونَنِي لَا يُشْرِكُونَ بِي

شَيْئًا ۗ (سورۃ نور ۵۵)

اور ان کے لئے قائم و برقرار کرے گا ان کے اس دین کو جسے اس نے پسند کیا ہے اور ضرور خوف کے بدلے میں انہیں امن و سلامتی عطا کرے گا کہ وہ میری عبادت کریں گے اس طرح کہ میرے ساتھ کسی کو شریک نہیں کریں گے۔ دنیا کے مضطربانہ اٹھتے ہوئے قدم آخر کو اس منزل پر پہنچ کر دم لیں گے۔

رحمن و رحیم کے وصف کی تکرار:

”تمام جہانوں کا پروردگار کہنے کے بعد پھر وہ دو صفت دہرائے گئے جو بسم اللہ میں آچکے تھے سب کو فیض پہنچانے والا اور بڑا مہربان اور یہ تکرار بے محل اس لئے نہیں کہ بسم اللہ اگرچہ سورہ کا جزء ہے اسی طرح جیسے سورہ حمد قرآن کا جزء لیکن معنی کے اعتبار سے وہ اس کا جزء نہیں بلکہ اس پورے کل کا خلاصہ کہا جائے کہ اس بعد والی شرح کا متن ہے جیسا کہ جناب امیر کی حدیث سے ظاہر ہے۔ اور متن کے خاص جزو کا شرح کے ضمن میں آجانا کوئی خلاف توقع امر نہیں ہے۔ اس کے علاوہ ان وصفوں کا تذکرہ اگرچہ بسم اللہ میں ہوا تھا مگر وہاں امداد طلب کرنے کے ذیل میں تھا اور یہاں استحقاق حمد کے ثبوت میں محل بدلا ہوا ہے اور مفاد جدا گانہ اس لئے تکرار لازم بھی نہیں آتی۔ غور کیا جائے تو الرحمن سے متصل اس کے قبل رب العالمین کی لفظ اس ہمہ گیری کا برہان واضح ہے جو اس وصف کے حق سبحانہ سے مختص ہونے کا اصلی سبب ہے اور الرحیم سے مالک یوم الدین کا بعد میں اتصال الرحیم کے معنی ہیں جو مخصوص رحمت ہے اس کے کل ظہور کا پتہ دینے کا ذریعہ ہے۔

الدین جزا و سزا:

الدین کے معنی لغت اور اصطلاح میں بہت سے ہیں مگر یہاں اس کے معنی جزا کے ہیں یعنی اعمال کا معاوضہ خواہ اچھا جسے ہمارے محاورہ میں بھی ”جزا“ کہتے ہیں اور خواہ برا جیسے ہمارے محاورہ میں ”سزا“ کہتے ہیں۔

جزا و سزا کی مناسبت اعمالِ تعین ہی کا نام ”حساب“ ہے اس لئے حدیث میں یوم الدین کی تفسیر روز حساب کے ساتھ ہوئی ہے۔ [۱]
جزا و سزا کا پورا نظام ربوبیت اور رحمانیت کا تقاضا ہے کیوں کہ انسان کا کمال لائق شعور و اختیار کے ساتھ اطاعت و ایمان میں مضمر ہے جس

[۱] - عن ابی بصیر عن ابی عبد اللہ. مالک یوم الدین قال: یوم الحساب (علی بن ابراہیم)

کے بالمقابل معصیت و کفر کے اختیار کی قوت ضروری ہے۔ اور جب جب دونوں قوتیں کارفرما ہوئی تو خالق کی طرف سے اطاعت کی جانب تحریک اور معصیت سے تنویف کی ضرورت ہوئی اور یہیں سے جزا و سزا کی تفریق قائم ہوئی جو مقتضائے حکمت و عدالت ہے پھر اس کے تحت میں مومنین اور اہل اطاعت تو جہات خصوصی کے موردین کریم کی صفت کے جلوہ گاہ بنتے ہیں۔ مالک حقیقی دنیا میں بھی وہی ہے مگر یہاں دوسرے بھی محدود پیمانہ پر سہی مالک ہونے کا دعویٰ رکھتے ہیں روز جزا کی تخصیص اس لئے ہے کہ اس دن کوئی مالک ہونے کا دعویٰ بھی نظر نہیں آسکتا۔ لَمَّا لَمْ يَلْمِزْكَ اللَّهُ الْوَاحِدِ الْقَهَّارِ (مومن آیت ۱۶) اوصاف الہی کے بیان میں اللہ کے لفظ کے بعد ربوبیت کا تذکرہ آیا جس کے نمایاں آثار اس دنیا میں سامنے ہیں۔ اس کے بعد نظر آگے بڑھی اور آخرت کی طرف گئی کہ وہاں قبضہ صرف اسی کا ہے اس لئے بندہ کی حاجتیں وہاں کے لئے تمام تر اسی سے وابستہ ہیں۔ الوہیت انسان کی ہستی سے پہلے ہے۔ ربوبیت انسان کی ہستی کے انشاء میں ہے جو اس کی بقاء و تکمیل کا سبب ہے اور یوم الدین کی مملکت آئندہ دور سے متعلق ہے۔ ان مختصر الفاظ میں انسان کی نگاہ ماضی حال اور مستقبل سب پر پڑ گئی اور خالق کی عظمت کا ایک نقشہ سامنے کھینچ گیا۔

إِيَّاكَ نَعْبُدُ وَإِيَّاكَ نَسْتَعِينُ ﴿۳﴾

”تیری ہی ہم عبادت کرتے ہیں اور تجھ ہی سے بس مدد مانگتے ہیں۔“

عبادت کا مفہوم:

عبادت کے معنی ہیں اظہار تذلّل یا حکم کی تعمیل جو کسی کو خدا یا خدا کا اوتار (محل حلول) مان کر اختیار کی جائے مطلق تعظیم جیسے کسی کو دیکھ کر کھڑا ہونا یا سلام کو جھکنا یا ہاتھ چومنا یا آستان بوسی کرنا عبادت نہیں ہے۔ نہ مطلق حکم کی تعمیل عبادت سمجھی جاسکتی ہے۔

تعظیم اور عبادت میں فرق:

مشرکین اپنے اصنام کو ”الہ“ کہتے تھے۔ ہندوستان کی مشرک قومیں بھی جن مجسموں کو پوجتی ہیں ان مجسموں کے اصل اشخاص کو اوتار مانتی ہیں۔ اس لئے ”تیری ہی ہم عبادت کرتے ہیں“ کے الفاظ کسی نوع عمل کو اللہ سے مخصوص قرار دینے کا اظہار نہیں ہیں کہ مثلاً ہم کھڑے بس تیرے ہی سامنے ہوتے ہیں۔ کیوں کہ کھڑا ہونا اس کے سامنے تو حقیقتہً ممکن ہی نہیں اور اس کے غیر کے سامنے مختلف اغراض سے آدمی کھڑا ہوتا ہے۔ یا جھکتے تیرے ہی آگے ہیں۔ آدمی کو بہت سے اسباب سے بہت سوں کے سامنے جھکنا پڑتا ہے بلکہ اس کا مطلب صرف یہ ہے کہ ہم تیرے سوا کسی کو خدا نہیں مانتے نہ کسی کو تیرا اوتار سمجھتے ہیں۔ اس لئے بحیثیت خدا کے ہمارا جھکنا صرف تیرے ہی لئے ہے اب اگر اس کے حکم سے کسی کی تعظیم ہو تو وہ تعظیم اس شخص یا اس شے کی طرف منسوب ہو سکتی ہے مگر عبادت وہ خدا ہی کی قرار پائے گی جس کے حکم کی وہ تعمیل ہے۔ وَمَنْ يُعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ﴿۳﴾ (سورہ حج)

استعانت اور توسل:

”دوسرا فقرہ تجھ ہی سے بس مدد مانگتے ہیں“ اس کا مطلب یہ ہے کہ تیرے مقابل میں اور تجھ سے بے نیاز ہو کر کسی کو ہم مددگار نہیں سمجھتے۔ یوں اسباب ظاہری کی بنا پر گرتا ہوا پاس والے آدمی سے مدد لیتا ہے۔ فقیر دولت مند سے مدد لے لیتا ہے۔ بلکہ ڈوبتا تنکے تک کا سہارا ڈھونڈ

ہتتا ہے مگر یہ سب ظاہری اسباب کی حد تک ہے اس کے پس پردہ ایک مسلمان اپنے دل کی گہرائیوں میں ایک اور طاقت کو محسوس کرتا ہے جس کے سہارا دیئے بغیر کوئی ظاہری سبب کار براری کے لئے کافی نہیں ہو سکتا وہ خالق کی ذات ہے۔

اسی طرح خالق کے حکم سے گناہوں کی مغفرت یا دعاؤں کی قبولیت کے لئے اس کے مقربین کے ساتھ توسل یہ بھی اس استعانت کے خلاف نہیں ہے جو ذات الہی میں منحصر ہے کیوں کہ یہ وسائل اسی کے مقرر کردہ ہیں پھر بھی اصل مرکز اعانت ذات حضرت احدیت ہی ہے۔

سلسلہ کلام کی بلیغانہ رفعت:

الحمد میں شروع سے ذات الہی کا باطور غائب اس کا نام لے کر تذکرہ تھا۔ وہ تمہید تھی جہاں سے اصل دعا شروع ہوئی انداز مخاطب کا ہو گیا۔ یہ انداز کی تبدیلی عربی زبان کے معانی و بیان کی اصطلاح میں ”التفات“ کہلاتی ہے اور نظیریں اس کی ہر زبان کے ادب میں ملتی ہیں یہاں اس میں لطافت یہ ہے کہ اس انداز کی تبدیلی سے ایسا محسوس ہوتا ہے کہ جیسے بندہ نے حمد و ثناء کرتے کرتے معبود کی بارگاہ میں رسائی حاصل کر لی اور اس کی نگاہ کو اپنی جانب موڑ لیا ہے اس میں قریب معنوی کی جو بذریعہ حمد حاصل ہونا چاہئے قرب صوری سے تمثیل بھی ہے اور یہی تصور کمال کے درجہ پر ہو جائے تو نماز کے صحیح معنی میں استعارہ ”معراج المؤمن“ بن جانے میں شک ہی کیا ہو سکتا ہے۔

نَعْبُدُ اور نَسْتَعِينُ میں جمع کے صیغے ”تیری ہی ہم عبادت کرتے ہیں اور تجھ ہی سے ہم مدد طلب کرتے ہیں“ اس احساس اجتماعیت کے تحفظ کے لئے ہیں جس کے لئے نماز میں انفرادی سے بدرجہ زیادہ ”جماعت“ کو پسند کیا گیا ہے۔ پھر نماز اگر فرادئی بھی ہو تو الفاظ زبان پر یہی ہونا ضروری ہیں گو یا ہر بندہ سے اللہ یہ چاہتا ہے کہ اول تو بارگاہ میں اکیلا حاضر نہ ہو بلکہ سب کے ساتھ مل کر آئے اور اگر اکیلا آتا بھی ہے تو عرض معروض فقط اپنی ذات کی طرف سے نہ کرے بلکہ تمام بنی نوع کا نمائندہ بن کر جو عرض معروض کرے سب کی طرف سے کرے اور جو مانگے سب کیلئے مانگے۔ دوسرا مقام ہوتا تو ”ہم“ کے لفظ سے مخاطب میں عظمت کی شان پیدا ہوتی تھی مگر بڑے کی بارگاہ میں اپنی خدمت پیش کرنے کے موقع پر ”میں“ کے لفظ انانیت کا اظہار کرتی ہے ”ہم“ کے استعمال میں یہ پہلو بھی ہے کہ یہ خود اپنی ہستی کو افراد اور اس کے خدمات کو قابل تذکرہ ہی نہیں سمجھتا۔ اس سے انانیت اور خود غرضی دونوں باتیں ختم ہو جاتی ہیں۔

عبدالماجد صاحب نے بہت صحیح لکھا ہے کہ ”نَعْبُدُ کے معاً بعد نَسْتَعِينُ لانا گویا بندوں کی زبان سے یہ کہلانا ہے کہ ہم عبادت تک میں تیری ہی توفیق تیری ہی اعانت، تیری ہی دست گیری کے محتاج ہیں“۔ مگر اب سوال یہ پیدا ہوتا ہے کہ جب ہماری عبادت اس سے استعانت پر مترتب ہے تو نَسْتَعِينُ پہلے ہونا چاہئے اور نَعْبُدُ بعد کو یہاں نعبد پہلے ہے اور نَسْتَعِينُ بعد کو، یہ اس حقیقت کی غمازی کرتا ہے کہ بغیر اپنی امکانی کار گزاری کو پیش کئے ہوئے بندہ کو اللہ سے طالب امداد ہونے کا حق ہی نہیں۔

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (عنکبوت: ۶۹)

جو ہمارے راستوں میں جدوجہد کرتے ہیں انہیں ہم منزل مقصد تک پہنچا بھی دیتے ہیں۔

علامہ نیشاپوری لکھتے ہیں:

كانه يقول شرعت في العبادة فاستعين بك في ايما نها حتى لا يتبعني مانع ولا يعارضني صارف.

(غرائب القرآن ج ۱)

گو یا بندہ کہہ رہا ہے کہ میں نے عبادت کے لئے قدم تو اٹھا دیا ہے اب اس کے حد کمال تک پہنچنے میں تجھ سے مدد کا خواستگار ہوں کہ میرے لئے کوئی رکاوٹ پیدا نہ ہو: بہر صورت اس سے یہ نتیجہ ظاہر ہے کہ انسانی افعال مخلوق الہی نہیں ہیں اور نہ بالکل مطلق العنان ہیں ورنہ اس سے اعانت طلب کرنے کی ضرورت نہ ہوتی۔ یہ جبر و اختیار کے درمیانی نقطہ ہی پر منطبق ہے جو امر بین الامرین کا مصداق ہے۔

إِهْدِنَا الصِّرَاطَ الْمُسْتَقِيمَ ﴿٥﴾

”بتلا تارہ ہم کو سیدھا راستہ“

ہدایت جس کی خصوصی درخواست ہے وہ نہ ہدایت عمومی ہے جو اللہ کی طرف سے تمام خلق کے لئے لوازم ربوبیت سے ہے اور نہ جبراً منزل مقصد تک پہنچا دیتا ہے کیوں کہ وہ کوئی انسانی کمال نہیں ہے بلکہ وہی اعانت ہے جس کی خواہش کا اجمالی طور پر ایاک نستعین میں ذکر آیا تھا۔ یہ وہ توفیق ہے جو بندہ کے شامل حال ہوتی ہے جس کی بدولت وہ خیر و فلاح سے قریب آجاتا ہے مگر راستے پر چلنا خود اس کا ذاتی عمل ہوتا ہے۔

صراط مستقیم:

”سیدھے راستے“ سے مراد خالق کا وہ پسندیدہ راستہ ہے جس میں نہ افراط ہے اور نہ تفریط اور وہی دین حق ہے۔ وہی اتباع رسول اور اطاعت ائمہ کا حاصل ہے۔ اسی سے رضائے الہی اور اس کے نتیجے میں نعیم آخرت کا حصول ہے، احادیث کے مختلف الفاظ مثلاً:

(۱) الطريق المؤدى الى محبتك والمبلغ الى جنتك والمانع من ان نتبع اهواءنا فنعتب وان نأخذ أرائنا

فنهلك. (امام جعفر صادق عليه السلام)

وہ راستہ جو تیری محبت تک لے جانے والا اور تیری جنت تک پہنچانے والا اور اس سے روکنے والا ہے کہ ہم اپنی نفسانی خواہشوں کی پیروی کر کے زحمت و مشقت میں گرفتار ہوں اور اپنی اپنی رائے پر چل کر بتلائے ہلاکت ہوں۔

(۲) مآقصر عن الغلو وارتفع عن التقصير. (امیر المؤمنین عليه السلام)

جو غلو کی حد سے پیچھے ہو اور کوتاہی کی منزل سے بالا ہو۔

(۳) الطريق الى معرفة الله. (امام صادق عليه السلام)

معرفت خداوندی تک پہنچانے والا راستہ۔

(۴) الامام المفترض الطاعة. (امام صادق عليه السلام)

وہ امام جس کی اطاعت منجانب اللہ فرض ہے۔

(۵) الطريق الى معرفة الامام. (روایت ابو بصیر من امام جعفر صادق عليه السلام)

امام کی معرفت کا راستہ اور رسول کے بعد بلا فصل جو رہنمائے حق ہے وہ ذات بدرجہ اولیٰ اس کا مصداق ہوگی لہذا وارد ہوا ہے۔

(۶) هو امير المؤمنين ومعرفة. ^[۱]

یہ جناب امیر اور ان کی معرفت ہے

یہ سب اسی ایک راستے کے تعارف کی تعبیریں ہیں اور حقیقت ایک ہے۔^[۱]

دعائے ہدایت کا مطلب:

یہ ظاہر ہے کہ دعا کا تعلق ہمیشہ مستقبل کے ساتھ ہوتا ہے۔ ماضی اور حال امر حال ہے۔ اس کے متعلق دعا کے کوئی معنی نہیں۔ لہذا جو شخص راہ راست پر نہیں ہے اس کے راہ راست پر آنے کیلئے اللہ کی ہدایت درکار ہے اور جو راہ راست پر ہے اس کے بھی آئندہ اسی راستے پر چلنے کے لئے اللہ کی اعانت مطلوب ہے۔ اور اس لئے اہدنا کی تفسیر یہ وارد ہوئی ہے کہ ”ہمیں راہ راست پر ثابت قدم رکھ“^[۲] اس کے معنی یہ ہیں کہ آئندہ زندگی میں راہ راست پر چلنا دونوں ہی کے یہاں توفیق الہی سے وابستہ ہے پھر یہ کہ عارف اور منزل حق کا سا لک جس منزل پر پہنچتا ہے اس سے بالاتر بھی ایک منزل اسے نظر آتی ہے یہاں تک کہ حضرت خاتم النبیین ﷺ کی زبان تک پر آتا رہا رَبِّ زِدْنِي عِلْمًا اور ہر بلند تر منزل صراط مستقیم ہی کا ایک درجہ ہے جو اہدنا الصراط المستقیم کے ساتھ مطلوب ہے۔ لہذا یہ ترجمہ کہ ”بتلا تا رہ ہم کو سیدھا راستہ“ مقام عبودیت میں زیادہ مناسب اور جامع ہے۔

صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿۱﴾

”ان کا راستہ جنہیں تو نے اپنی نعمت سے نوازا ہے نہ ان کا جن پر غضب ہے اور نہ انکا جو بھٹکے ہوئے ہیں۔“

یہ اس سیدھے راستے کی تشریح ہے جس پر چلانے کی پہلے دعا کی گئی تھی۔ اس میں نعمت سے مراد نعمت دنیا یعنی مال و اولاد وغیرہ نہیں ہے کیوں کہ یہ تو کافروں اور گمراہوں کو بھی ملی ہے اور یہاں انعمت علیہم کا مقابلہ ہے مغضوب الیہم اور ضالین کے ساتھ لہذا یہ نعمت صرف وہ ہدایت و توفیق ہو سکتی ہے جو اس کے بہترین طاعت گزار بندوں کے شامل حال رہی (معانی الاخبار حدیث امیر المؤمنین)۔

دین حق کی معرفت میں اشخاص کی اہمیت:

اس سے ظاہر ہے کہ دین حق کی معرفت اس کے نفس قانون (شریعت) اور کتاب سے اتنی نہیں ہو سکتی جتنی ان اشخاص کے ذریعہ سے جو اس دین کے اصول پر بہترین عمل کر کے اس کا ایک جیتا جاگتا مجسمہ ہو گئے۔ اگر ایسا نہ ہوتا تو سورہ حمد میں جو براہ راست عباد و معبود کے درمیان ہے ان بندوں کا ذکر نہ ہوتا جنہوں نے اس کے جادہ رضا پر چل کر اس کی راہ رضا کے سنگ میل یا اس کی منزل مقصود کے لئے منارہ بلند کی حیثیت اختیار کر لی ہے چنانچہ مولانا عبدالماجد صاحب دریا بادی اپنی تفسیر ماجدی میں نقل کرتے ہیں کہ ”مرشد تھانوی مدظلہ نے فرمایا کہ الذین انعمت علیہم سے اشارہ اس طرف ہو گیا کہ صراط مستقیم میسر نہیں ہوتا بغیر اس کے کہ پیروی اہل صراط مستقیم کی کی جائے اور اس کے لئے محض اوراق کتب کافی نہیں“۔۔۔ یہ مخصوص نعمتوں سے نوازے ہوئے بندے کون ہیں؟ ان کی تفصیل خود قرآن مجید میں دوسری جگہ اس طرح آئی ہے:

[۱] - امال الكل واحد عند العارفين بأسرارهم (صافی)

[۲] عن علی کریم اللہ وجہہ ثبتنا علی الهدایة (غرائب القرآن)

وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّالِحِينَ وَالشَّهَدَاءِ
وَالصَّالِحِينَ (سورة نساء- ۶۹)

اور جو اللہ اور رسول کی اطاعت کریں تو یہ ان کے ساتھ ہوں گے جن پر اللہ نے انعام و احسان کیا ہے انبیاء اور صدیقین اور شہداء اور

صالحین

مولانا ابوالکلام آزاد اپنے ایک مقالہ میں لکھتے ہیں:

”سورہ نساء کی اس آیت کریم سے ’انعمت علیہم‘ کی مزید تفسیر و تشریح کرنا ایک ایسی مسلم اور متفق علیہ تفسیر ہے جسے عہد صحابہ و اہل بیت نبوت (رضوان اللہ علیہم) سے لے کر طبقات متاخرہ تک تقریباً تمام ارباب علم و رسوخ نے اختیار کیا ہے اور مفسرین ’خاصہ‘ و ’عامہ‘ سب نے اسے قبول کیا ہے چنانچہ جس طرح محدث ابن جریر طبری نے اس کے متعلق مفسرین صحابہ کے آثار جمع کئے ہیں اسی طرح علامہ کلینی اور شیخ طبرسی (صاحب تفسیر مجمع البیان) بھی اس سے انکار نہیں کرتے۔ اس عاجز نے تفسیر ’البیان‘ میں تصریحات حضرات آئمہ کرام علیہم السلام و اقوال مفسرین خاصہ بھی نقل کر دیے ہیں فمن یشاء التفصیل فلیبر جمع البیہ‘ (داستان کربلاء مطبوعہ حیدرآباد دکن ص ۲۲)

مولانا کی متداول تفسیر ’ترجمان القرآن‘ ہے۔ اس میں ہم نے تلاش کیا تو یہ تفصیل دست یاب نہیں ہوئی اس کے علاوہ تفسیر ’البیان‘ جس کا حوالہ دیا گیا ہے ہمارے علم میں نہیں ہے۔

اس جماعت کے ذکر کے بعد جن کے قریب لانا ہے ان کے بالمقابل دوسری جماعت کو ذکر بھی ضروری سمجھا گیا ہے جس سے دوری

اختیار کرنا منظور ہے۔

اس سے ظاہر ہے کہ صراط مستقیم کی معرفت اور عملی پابندی میں صرف ثبوتی پہلو کافی نہیں ہے جب تک اس کے ساتھ سلبی پہلو یعنی ان

اشخاص اور جماعتوں سے بیزاری بھی نہ ہو جو اس صراط مستقیم سے دوری کا باعث ہیں۔

اس ذیل میں دو جماعتوں کا ذکر ہے۔ ایک وہ جن پر اللہ کا غضب ہے۔ اس کا مطلب یہ ہے کہ انہوں نے جان بوجھ کر عداوت حق سے

اخراف اختیار کیا ہے۔ دوسرے وہ جو بھٹکے ہوئے ہیں یعنی جو طلب حق میں کوتاہی سے کام لے کر نادانستہ گمراہی میں پڑ گئے ہیں۔ یہ ’نادانستہ

گمراہی‘ اگر پوری امکانی جدوجہد کے ساتھ ہوتی تو وہ مستوجب ملامت و عقوبت نہیں ہو سکتی تھی لیکن یہ نادانستگی تصور کا نہیں ارادۃ تفسیر یعنی سہل

انگاری اور دماغی کاہلی کا نتیجہ ہے لہذا معاف کیے جانے کے قابل نہیں ہے۔ پھر بھی یہ جماعت ان سے تو بہتر ہی ہے جو حق کو جاننے کے بعد صرف

عداوت مخرف رہتے ہیں۔

اب یہ جماعتیں ہیں کون؟ ایک تفسیر یہ ہے کہ المغضوب علیہم سے مراد یہود ہیں جن کا ذکر قرآن میں دوسری جگہ ان الفاظ میں

ہے کہ:

مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ (مائدہ- ۶۰)

جن پر اللہ نے لعنت کی اور ان پر غضبناک ہوا اور ان میں سے کچھ کو بندروں اور سوروں کی شکل میں کر دیا۔

اور الضالین سے مراد نصاریٰ ہیں جن کا ذکر ان الفاظ میں آیا ہے کہ:

وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ﴿٤﴾ (سورۃ مائدہ)

اس جماعت کے خیالات کی پیروی نہ کرو جو پہلے گمراہ ہوئے اور بہت سوں کو گمراہ کیے اور سیدھے راستے سے بھٹک گئے یہ تفسیر ہمارے یہاں بھی امام جعفر صادق علیہ السلام سے وارد ہوئی ہے ^[۱] اور مفسرین اہل سنت نے بھی آیات مذکورہ کی بنا پر اسے اختیار کیا ہے ^[۲]۔

ممکن ہے کہ براہ راست تنزیلی طور پر یہ جماعتیں مقصود کلام ہوں اور تبعاً ہر جماعت کے ساتھ تمام افراد ملحق ہوں جو صفات میں ان کے ساتھ شریک ہیں۔ اس لئے ایک حدیث میں آیا ہے المغضوب علیہم النصاب و الضالین اهل الشکوک الذی لا یعرفون الامام ^[۳] (یعنی) مغضوب علیہم سے مراد اہل بیت علیہم السلام سے عداوت کا اظہار کرنے والے ہیں اور ضالین وہ شکوک و ادہام میں مبتلا لوگ ہیں جو معرفت امام نہیں رکھتے۔“

یہ بحث کہ اللہ غضب ناک کیوں کرتا ہے، غضب تو انفعال و تاثر کا نتیجہ ہوتا ہے اور خدا ہر تاثر سے بری ہے، اس لئے کوئی وزن نہیں رکھتی کہ یہ غضب سے مخصوص نہیں یہی سوال تو رحمت میں بھی پیدا ہوتا ہے۔ پھر جب کہ رحمت تاثر و انفعال کا نام نہیں بلکہ اس فعل کا نام ہے جو دوسرے کے لئے بہتری اور فائدہ کا باعث ہو تو غضب کے لئے بھی یہ سمجھنا درست نہیں ہے کہ وہ تاثر و انفعال کے قبیل سے ہے بلکہ وہ کفر نفاق معصیت اور گمراہی کی بناء پر کسی شخص کے مستحق عذاب ہونے کے علم اور اسی علم کے مطابق اس کے ساتھ سلوک کرنے کا نام ہے۔

جیسا کہ عبدالماجد صاحب نے لکھا: غضب الہی کا ذکر اگلے آسمانی نوشتوں میں صراحت کے ساتھ ہے، تورات میں بھی اور انجیل میں بھی تورات میں ہے کہ اب تو مجھ کو چھوڑ کہ میرا غضب ان پر بھڑکے اور میں انہیں بھسم کر دوں (خروج ۳۲: ۱۱) نیز خروج ۳۲: ۱۲ و ۱۳ استثنائاً، ۱۹، ۲۰، ۲۱ وغیرہ، انجیل کو عام طور پر سرتاسر حلم و رافت و شفقت کا صحیفہ سمجھا گیا ہے مگر وہ بھی اس ذکر سے خالی نہیں (ملاحظہ وہ متی ۳: ۸ و مکاشفہ ۱۵، ۹ وغیرہ)“

[۱] تفسیر علی بن ابراہیم قمی

[۲] غرائب القرآن و نیشاپوری

[۳] عن ابن اذنیۃ عن ابی عبد اللہ علیہ السلام (تفسیر علی بن ابراہیم)

سُورَةُ الْبَقَرَةِ

یہ مدنی سورہ یعنی بعد ہجرت کا نازل شدہ قرآن کے تمام سوروں میں سب بڑا سورہ ہے جو ۲۸۶ آیت پر مشتمل ہے [۱]۔

سورہ بقرہ کے مضامین:

بقرہ گائے اور بیل کو کہتے ہیں۔ چوں کہ اس سورہ میں ایک گائے یا بیل کے ذبح کا قصہ درج ہے، جو کسی اور جگہ قرآن میں نہیں ہے، اس لئے اس نام کے ساتھ موسوم ہوا۔ یہ سورہ علاوہ بسیط ہونے کے اسلام کے بہت سے اہم حقائق اور تعلیمات پر مشتمل ہے، جیسے ایمان بالغیب کی اہمیت، متقین کی شان، منافقین کے اوصاف، اعلانِ خلافت اور امتحانِ آدم و ملائکہ، متعدد واقعات جناب موسیٰ و قوم بنی اسرائیل، یہود و نصاریٰ کے مزعومات اور ان کی سبق آموز رد، واقعہ ہاروت و ماروت، اعلانِ امامت اور ذریتِ ابراہیمی میں اس کا بقاء اسلام کی قدامت اور ابراہیم اور ان کے بعد اسحق و یعقوب اور اسباط یعنی پیشروانِ یہود و نصاریٰ کا اس ملت میں مندرج ہونا، تجویل قبلہ حیات شہداء اقسام امتحانِ فضیلت صبر، احکام حج و عمرہ آیات قدرت حکم و وصیت، فرضیت و احکام صوم، حکم دعا، حکم جہاد، دنیا و آخرت کا امتزاج، حدود و اتقاق، حرمت شراب، حرمت قمار، احکام حالات مخصوصہ نسواں، احکام طلاق و رضاع، عدۃ و وفات و طلاق، نماز خوف، واقعہ طالوت، حرمت ربوا، احکام دین و رہن و دیگر معاملات وغیرہ وغیرہ ان میں بہت سے امور ایسے ہیں جن کا صرف سورہ میں ذکر ہے اور کہیں درج نہیں کئے گئے ہیں۔ اس لئے ابتدائے زمانہ نزول سے اس سورہ کی اہمیت قرار پائی ہے۔ ہماری قدیم تفسیر میں بطور حدیث وارد ہے کہ اس ایک سورہ میں پانچ سو احکام شریعت درج ہیں [۲]۔

طرق اہل سنت سے وارد شدہ بعض روایت سے معلوم ہوتا ہے کہ بعض صحابہ حضرت رسول خدا ﷺ کا ذکر ان الفاظ میں کرتے تھے کہ:

الذی انزلت علیہ سورۃ البقرۃ. (صحیح مسلم ج ۱ ص ۴۱۵)

وہ ہستی جس پر سورہ بقرہ اتارا گیا۔

بِسْمِ اللّٰهِ الرَّحْمٰنِ الرَّحِیْمِ

”سہارا اللہ کے نام کا جو سب کو فیض پہنچانے والا بڑا مہربان ہے“۔

اس آیت کی تشریح و تفسیر پہلے ہو چکی ہے۔

[۱] - ”مائتان وثمانون وست آیات مدنیة (تفسیر کبیر ج ۱ ص ۱۵۰) مائتان وست وثمانون فی العدد الکو فی وهو العدد البروی عن

امیر المؤمنین“ (مجمع البیان ج ۱)

[۲] - روی ان فی البقرۃ خمس مائۃ حکم (علی بن ابراہیم)

الْمَدَّ

الف۔ لام۔ میم

مقطعات قرآنیہ اور ان کی نوعیت:

ان حروف کو اور ایسے ہی جو بہت سے سوروں کی ابتدا میں ہیں جیسے لحم، الممر، المص وغیرہ ان سب کو ”مقطعات قرآنیہ“ کہتے ہیں ان کے بارے میں صحیح یہی ہے کہ ہر آواز ہائے سر بہتہ ہیں جو مابین خدا اور رسول ایک خصوصی پیام کی حیثیت رکھتے ہیں۔

فریقین کے یہاں وہ شخصیتیں جن کے اقوال سر آنکھوں پر رکھے جاتے ہیں یہی بتاتی ہیں ایک طرف علامہ رازی لکھتے ہیں:

قال ابو بکر الصديق رضي الله عنه في كل كتاب سر وسر في القرآن اوائل السور وقال عليه السلام ان لكل كتاب

صفوة هذا الكتاب حروف التهجي. (تفسیر کبیر ج ۱ ص ۱۵۰)

حضرت ابو بکرؓ کا قول ہے کہ ہر کتاب سماوی میں اللہ کا کوئی مخصوص راز ہے اور قرآن میں اس کا راز ان سوروں کے ابتدائی حروف ہیں

اور حضرت علیؓ کا ارشاد ہے کہ ہر کتاب میں ایک خاص منتخب چیز ہے اور اس کتاب کا منتخب ترین جزء یہ حروف ہیں۔

پھر لکھا ہے:

سئل الشعبي عن هذا الحروف فقال سر الله فلا تطلبوه وروى ابو ظبيان عن ابن عباس قال عجزت

العلماء عن ادراكها وقال الحسين ابن الفضل هو من المتشابهات. (ص ۱۵۱)

شعبی سے ان حروف کے بارے میں دریافت کیا گیا انہوں نے کہا یہ اللہ کا راز ہے اسے معلوم کرنے کی کوشش نہ کرو اور ابو ظبیان کی

روایت ہے ابن عباس نے کہا کہ صاحبان علم ان کے سمجھنے سے قاصر ہیں اور حسین بن فضل نے کہا ہے کہ وہ متشابہات میں سے ہیں۔

دوسری طرف علامہ طبرسی لکھتے ہیں:

انها من المتشابهات التي امتاثر الله بعلمها ولا يعلم تأويلها الا الله وهذا هو المروي عن أئمتنا.

یہ ان متشابہات میں سے ہیں جن کا علم اس نے اپنے سے مخصوص رکھا ہے اور سو اللہ کے کوئی ان کے مطلب سے واقف نہیں ہے یہی

روایت ہمارے آئمہ سے وارد ہوئی ہے۔

جناب تاج العلماء نے اپنے ترجمہ کے حاشیہ میں لکھا ہے:

”یہ متشابہ آیتوں میں قرآن مجید کے بین اور آیتوں کی تفسیر ہو، اؤ ہوس اور اپنی خود رائی سے حرام قطعی ہے اور اسی کو تفسیر بالرأی کہتے ہیں۔“

بے شک چون کہ خود قرآن مجید میں ہماری مانی ہوئی تفسیر کے مطابق متشابہات کے علم میں اللہ کے ساتھ، راسخون فی العلم، کا بھی ذکر

موجود ہے اس لئے ان مقطعات کے معانی معصومین کے دائرہ علم میں ہو سکتے ہیں چنانچہ ہماری قدیم تفسیر میں جو زیادہ تر اقوال آئمہ سے ماخوذ ہے

اللہ کے بارے میں ہے جس سے مقصود غالباً تمام مقطعات کے بارے میں بتانا ہے کہ:

هو حرف من حروف اسم الله الا عظم المنقطع في القرآن الذي يؤلفه النبي و الامام فاذا دعاه اجيب.

(تفسیر علی بن ابراہیم قمی)

وہ اللہ کے اسم اعظم کے کچھ حروف ہیں جو قرآن میں الگ الگ آئے ہیں جنہیں پیغمبر اور امام ترتیب دیتے ہیں تو ان سے جو دعائیں نکلتے ہیں وہ قبول ہوتی ہے نتیجہ اس کا بھی یہی ہے کہ وہ ہمارے لئے راز سرستہ ہی کی حیثیت رکھتے ہیں۔

جن لوگوں نے اپنی ذہنی کاوش کا ان مقطعات کو آماجگاہ بنا کر ان کی حقیقت بتانا چاہی ہے ان کے اقوال کی کثرت بھی خود، مذکورہ بالا حقیقت کی مؤید ہے چنانچہ ان میں سے ان اقوال کی جو علامہ طبری کی جامع البیان یا امام فخر الدین رازی کی تفسیر کبیر یا علامہ طبری کی مجمع البیان میں درج ہیں تعداد تقریباً ۲۳ تک پہنچتی ہے جن میں سے کوئی بھی کسی معصوم سے وارد نہیں ہے ایسی صورت میں ان کا ذکر کرنا ہی بے کار ہے جب کہ ان ہستیوں نے جن کا حق تھا کہ وہ ایسے مشابہات کی تشریح فرمائیں خود یہ کہہ دیا کہ یہ راز قدرت ہے تو پھر اس کے درپے ہونا نبض قرآن انہی کا کام ہو سکتا ہے جو قرآنی الفاظ فی قلوبہم زیغ [۱] کا مصداق ہوں۔

قرآن کے بحیثیت مجموعی ہمارے لئے سرمایہ ہدایت ہونے سے یہ ضروری قرار نہیں پاتا کہ اس کا ہر جزء ہمارے سمجھانے کے لئے نازل کیا گیا ہو بلکہ اسی میں اپنے رسول کے لئے خصوصی رموز و اشارات بھی ودیعت کر دیئے جائیں جن کی بقدر ضرورت تبلیغ رسول اور ان کے وارثان علم کی حکیمانہ مصلحت بنی سے وابستہ رکھی گئی ہو تو اس میں اعتراض کی کوئی وجہ نہیں ہے۔ خود اسی سہ میں ہے خَلَقَ لَكُمْ مَّا فِي الْأَرْضِ حَيْثُ مَا لَقْتُمْ مَعْلَمًا (لقرہ۔ ۲۹) تمام کائنات ارضی تمہارے لئے خلق فرمائی ہے مگر ان میں بے شمار چیزیں وہ ہیں جن کا علم ابھی تک ہم کو نہیں ہے یا علم حاصل ہوا ہے تو مخصوص معلمین کی تعلیم سے اسی طرح قرآن ہمارے لئے نازل ہوا ہے مگر اس کی ہر جزو کا علم ہمیں بالذات حاصل ہونا ضروری نہیں ہے۔

ذٰلِكَ الْكِتٰبُ لَا رَيْبَ فِيْهِ ۗ هُدًى لِّلْمُتَّقِيْنَ ﴿۲﴾

”یہ خاص کتاب ہے اس میں بدگمانی [۲] کی کوئی گنجائش نہیں ہدایت ہے فکر نجات رکھنے والوں کے لئے“

قرآن خود اپنا وصف پیش کر رہا ہے ”کتاب“ کی لفظ سے ظاہر ہے کہ اگرچہ تنزیل قرآن کی متفرق آیتوں کی شکل میں بحسب ضرورت دقت ہوتی تھی مگر کوئی طرف مکان ایسا ضرور تھا جہاں ان تمام آیات کا مجموعہ کتابی شکل میں موجود تھا۔ آیتیں جو بھی نازل ہوتی تھیں وہ اسی کتاب کے اجزاء کی حیثیت سے۔

پھر اس کے علاوہ کچھ ایسی بھی وحی ہوتی تھی جو اس کتاب سے علیحدہ تھی وہ جب رسول کی زبان پر آگئی ہے تو وہی ”حدیث قدسی“ کہلائی۔

یہ خواہ بوقت تنزیل فرشتہ تصریح کر دیتا ہو کہ وحی منجملہ قرآن ہے یا رسول اللہ ﷺ کی خداداد قوت امتیاز تھی جس سے وحی کے وہ حصے الگ رہتے تھے جو بطور قرآن نازل ہوئے ہوں اور وہ الگ کہ جو اس سے علیحدہ ہوں۔

[۱] ان کے دلوں میں کجی ہے (پارہ سوم آل عمران)

[۲] الریب تو یوب من الشک وفیہ زیادۃ کانہ

وحی اترنے کے بعد رسول اللہ ﷺ کسی صحابی کو بلا کر وہ آیت لکھوادیتے تھے۔ اسی سے یہ ظاہر ہے کہ ازاول قرآن مجید کا مکتوبی صورت سے محفوظ رکھا جانا ہی منظور الہی تھا۔ صرف حفظ اور قراءت پر اعتماد کرنا مقصود نہ تھا۔ نہ ایسا ہے کہ رسول اللہ ﷺ موع جو تعلیمات زبان پر لاتے رہے انہیں صحابہ نے بطور یادگار جمع کر لیا ہو۔ یہ حیثیت احادیث کے ان ذخیروں کی ہے جو محدثین کے یکجا کیے ہوئے موجود ہیں۔ قرآن کی کتابی صورت اس سے مختلف ہے۔ وہ خدا کی طرف سے مکتوبی شکل میں اگرچہ نازل نہیں کیا گیا مگر حیثیت اسے کتاب کی منجانب اللہ کی طرف سے حاصل ہے کسی انسان کی طرف سے نہیں۔

”اس کتاب میں شک کی کوئی گنجائش نہیں“ ان آیات اعجاز اور دلائل حقانیت کی بناء پر جو اس کے الفاظ [۱]، معانی [۲]، تنزیلی پس منظر [۳] اور مرتب شدہ نتائج [۴] سب میں مضمر ہیں۔

نہ یہ کہ شک کرنے والے اس میں نہیں ہیں۔ [۵] شک کرنے والے یا تو حقیقتاً ایسے ہیں کہ وہ دل میں شک رکھتے نہیں بلکہ جان بوجھ کر ازروئے عناد تصدیق سے گریز کرتے ہیں اور ایسے ہیں کہ جو بتلائے غفلت ہیں اور ان دلائل پر غور نہیں کرتے اور اسی لئے اس کی ہدایت کی تاثیر سب میں نمودار نہیں ہوتی بلکہ ایک مخصوص جماعت میں نمودار ہوتی ہے جن کے اوصاف متقین اور اس کے بعد کے لفظوں سے بیان کئے گئے ہیں اگر اس میں شک رکھنے یا انکار کرنے والے موجود نہ ہوتے اور سب اس پر یقین کی کیفیت کے ساتھ متوجہ ہوتے تو اس کی ہدایات سے سب فیض یاب کس لئے نہ ہوتے۔

اس سے فیض حاصل کرنے والے وہی ہوں گے جو ان ارشاد و ہدایت کی باتوں پر جنہیں قرآن پیش کرتا ہے غور کریں اور فائدہ اٹھانے کے قصد سے سنیں۔ رہ گئے سرکش مخالف یا بے پروا غافل، وہ اس پر توجہ ہی نہ کریں گے تو ہدایت کا اثر کیا قبول کریں گے بلکہ ہٹ دھرم اور متعصب مخالف تو جتنا ہدایت کی باتیں زیادہ سنتے ہیں اتنا ہی کفر و عناد میں شدت اختیار کرتے جاتے ہیں [۶]۔

یہ وہ ہیں جن کے لئے نتیجہ وہ باعث ہدایت ہونے کے بجائے زیادتی مرض و ضلالت کا سبب ہو جاتا ہے جس میں قصور خود ان کا ہے اس کتاب کا نہیں جو درحقیقت مجسمہ ہدایت ہے

گر نہ بیند بروز شپہرہ چشم چشمہ آفتاب را چہ گناہ

الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنفِقُونَ ﴿۳﴾

[۱] فصاحت و بلاغت

[۲] ان حقائق و معانی کا بیان جن سے اس وقت دنیا واقف تھی

[۳] اس کا رسول ﷺ اُمّی کے ذریعے سے پیش ہونا جس نے امیّین ہی کے درمیان پرورش پائی تھی

[۴] اس کے ادعائے اعجاز کے مقابلہ میں مخالف طاقتوں کی سپر انڈا ٹنگی اور دائمی عاجزی

[۵] ما نفی ان احد الا یرتاب فیہ و اما المنفی کو نہ متعلقاً للرب و مظنة له لا لله من وضوح الدلالة و سطوع البرهان بحیث لا ینبغی لمرتاب ان یقع فیہ (نیشاپوری)

[۶] فالہو من بہتدوا الکافر بہ محجوج (جامع البیان للطبری)

”جو غیب پر ایمان رکھتے ہیں، نماز ادا کرتے ہیں اور جو کچھ ہم نے ان کو دیا ہے اس میں سے خیرات کرتے ہیں۔“
اس جماعت کا جس نے قرآن سے فیض حاصل کیا جامع وصف ”متقین“ کی لفظ سے بیان ہو گیا یہ اس کی تفصیل ہے۔

تقویٰ کا مفہوم:

”تقویٰ“ کے معنی خوفناک انجام سے اپنا بچاؤ کرنے کے ہیں مگر متقی کا لفظ جس ڈر کو بتاتا ہے وہ کسی مادی نقصان یا ظاہری طاقت کا نہیں ہے بلکہ یہ ایک ان دیکھی ذات خدا کی عظمت کا احساس اور اس کی ناراضی سے بچنا ہے۔ انسان جب اس سے ڈرتا ہے تو صحیح انسانی فرائض کے ادا کرنے کا خیال رکھتا ہے پھر وہ دنیا کی طاقتوں سے نڈر ہو کر حقانیت کا پابند رہتا ہے۔

ایمان بالغیب کی اہمیت:

حقیقت یہ ہے کہ مادی چیزوں کی حرص اور ان کا خوف ہی اکثر سیدھے راستے سے ہٹانے کا باعث ہوتا ہے اور ظاہر ہے کہ آنکھوں کے سامنے جو آسکتے ہیں وہ یہی مادی نفع اور نقصان کے ذرائع ہیں۔ جتنا ان مشاہدات سے آدمی متاثر ہوگا اتنا ہی دولت، کثرت اور طاقت کے اصنام کے سامنے جھکنے پر مائل ہوگا اور جتنا ان عالم شہود کے مظاہر سے بے تعلق ہوگا اور ان سب کی طرف سے آنکھیں بند کر کے دل کی آنکھوں کو کھول کر ان دیکھی قوت کی طرف متوجہ ہوگا اتنا ہی اس نقطہ حق کے ساتھ وابستہ ہوگا جو اس سے عدل و احسان کے سوا کبھی برائی اور ناحق کوشی کا روادار نہیں ہوتا۔ اسی لئے قرآن نے متقین کے وصف میں سب سے پہلے ایمان بالغیب کو رکھا ہے کہ یہ سرچشمہ ہے تمام دوسرے اوصاف کا۔ اس میں مرکزی نقطہ تو حق سبحانہ کی ذات ہی ہے جو بہر صورت غیب الغیوب ہے مگر اس کے ساتھ مذہب سے متعلق تمام حقائق جن کا اعتقاد ضروری ہے داخل ہو جاتے ہیں کیوں کہ وہ سب ہی کسی نہ کسی حیثیت سے غیب ہیں [۱]۔

مولوی عبدالماجد صاحب نے لکھا ہے ”دین کا مغز کہیے یا ایمان کی روح یہی عالم غیب کا عقیدہ ہے یعنی یہ اعتقاد کہ اس عالم مادی سے ماوراء اس کائنات حسی سے اوپر کچھ اور ایک عالم ہے ضرور اور جو اس عالم کے وجود کا قائل نہیں وہ سرے سے مذہب ہی کا قائل نہیں۔“
ایسی صورت میں ظاہر ہے کہ امام غائب کے تسلیم کرنے میں بھی موثین متقین کو کوئی عذر نہیں ہونا چاہیے جو مسلمانوں کے درمیان سب سے آخری منزل امتحان ایمان کی بن گئی ہے جیسا کہ امین الاسلام طبرسی نے لکھا ہے:

ویدخل فیہ مارواہ اصحابنا من زمان غیبة المہدی وقت خروجه. (مجمع البیان)

اور اس میں داخل ہے وہ جو ہمارے یہاں وار ہوا ہے امام مہدی کی غیبت اور آپ کے ظہور کے وقت کے بارے میں۔
اس سے علامہ رازی کا یہ اعتراض ختم ہو جاتا ہے کہ عام کی تخصیص بغیر دلیل درست نہیں ہے اس لئے کہ ہم کب اس کے قائل ہیں کہ غیب سے مراد بالخصوص یہی ہے بلکہ ہم اسے ایک فرد کی حیثیت سے اس حکم عام میں داخل سمجھتے ہیں جیسا کہ ہمارے جد اعلیٰ جناب جنت مآب سیدنتی صاحب قبلہ نے فرمایا ہے:

لسنا نقول ان المراد بالغیب المہدی لا غیر حتی یلزم تخصیص المطلق من غیر دلیل بل نقول

[۱]۔ یدخل فیہ العلم باللہ تعالیٰ وبصفاۃہ والعلم بالأخرۃ والعلم بالنبوۃ والعلم بالاحکام والشرائع (رازی)

المراد به ما غاب عن العباد عله من امور الدين كما عن الحسن ادما جاء عند الله كما عن ابن عباس وما جاء في المهدى صلوات الله عليه داخل فيه (ينابيع الافواج)

ہم یہ نہیں کہتے کہ غیب سے امام مہدی ہی مراد ہیں اور کچھ نہیں تاکہ مطلق کی تخصیص لازم آئے بغیر دلیل بلکہ ہم یہ کہتے ہیں کہ اس سے مراد وہ دینی باتیں ہیں جو بندگان الہی کی نگاہ سے اوجھل ہیں جیسا کہ حسن کا قول ہے یا وہ جو اللہ کی طرف سے آیا ہے جیسا کہ ابن عباس کا قول ہے اور امام مہدی کے بارے میں جو احادیث وارد ہوئی ہیں وہ اس میں داخل ہیں۔

پھر کوئی شیعہ اگر اس تخصیص کا قائل بھی ہو تو وہ بلا دلیل نہ ہوگا جب کہ اس بارے میں ان ہستیوں کے ارشادات موجود ہیں جو دینی حیثیت کے دلیل قرار پانے کے لئے کافی ہیں [۱]۔

اعتقادات کا اصل یعنی ایمان بالغیب کو ذکر کرنے کے بعد دو ۲ وصف اعمال سے متعلق ذکر کیے ہیں جو دو ۲ شعبوں کی نمائندگی کرتے ہیں اول انفرادی فرائض یعنی حقوق اللہ ان سب سے اہم ہے جس کیلئے قرآن مجید میں ہے کہ یہ تمام برائیوں سے روکنے والی چیز ہے (إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ) (عنکبوت - ۴۵) اور حدیث میں ہے: ان قبلت قبل ما سواها و ان ردت رد ما سواها، اگر یہ قبول تو سب اعمال قبول اور یہ مسترد تو سب اعمال مسترد۔

دوسرے اجتماعی فرائض یعنی حقوق الناس ان میں انفاق کی صفت کا ذکر کیا گیا ہے جو خلق خدا کو ہر طرح کے فائدے پہنچانے پر شامل ہے [۲] جس طرح اس میں مال و دولت داخل ہے جو رزق جسمانی کا ذریعہ ہے اسی طرح علم و معرفت جو رزق روحانی ہے اسی لئے آئمہ اہلبیت سے اس کے معنی وارد ہوئے ہیں: و ہما علمنا ہم یثبون اور ہم نے جو تعلیم دی ہے انہیں وہ اس کی اشاعت کرتے ہیں، اسے علی بن ابراہیم قمی نے اپنی تفسیر میں وارد کیا ہے اور علامہ طبرسی نے مجمع البیان میں بروایت محمد بن مسلم امام جعفر صادق سے نقل کیا ہے۔

وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ ۖ وَبِالْآخِرَةِ هُمْ

يُوقِنُونَ ﴿۴﴾

”اور جو ایمان رکھتے ہیں اس پر جو آپ پر نازل کیا گیا ہے اور جو آپ سے پہلے نازل کیا گیا تھا، اور آخرت کا یقین رکھتے ہیں“۔

ان ہی متقین کے متعلق جن کے لئے قرآن فیض رساں ثابت ہوتا ہے اوصاف کا ایک دوسرا سلسلہ ہے وہ پہلے اوصاف وہ تھے جو بذات خود ان کے بیش قیمت ذاتی جوہر ہیں یعنی غیب پر ایمان حقوق اللہ اور حقوق الناس سب کی ادائیگی اب یہ ان کے وہ اوصاف امتیازی ہیں جو دوسری جماعتوں کے تقابل سے ان میں نمایاں ہیں۔ پہلی بات یہ ہے کہ ان کے بالمقابل جتنی دوسری جماعتیں ہیں ان کی صفت امتیازی انکار ہے ایک طرف مشرکین ہیں جو خدا ہی کے منکر ہیں یا اس کے انبیاء پر نازل شدہ تمام ہی تعلیمات کے منکر ہیں اور کسی بھی شریعت و کتاب کے پابند نہیں ہیں

[۱]۔ جناب شیخ صدوق محمد بن علی بابو قمی نے اپنی جلیل القدر کتاب ”کمال الدین“ میں اس بارے میں امام جعفر صادق کی کئی حدیثیں درج فرمائی ہیں۔

[۲]۔ الظاهر ان الآية تعم جميع انواع الصدقة (ينابيع الانوار)

داری بلکہ ایثار قربانی تک کے لئے آمادہ رہتا ہے، چاہے اس میں کتنا ہی اسے نقصان بلکہ دنیوی تباہی تک سے دوچار ہونا پڑے۔ یہ زندگی وہ ہے جو آخرت کے سچے یقین کا لازمی نتیجہ ہے اور اگر مسلمان کی زندگی میں یہ توازن و اعتدال نظر نہ آئے تو اس کے معنی یہ ہیں کہ وہ زبان سے اصول عقائد کا مقرر ہے مگر دل میں اس کے یقین آخرت کا شائبہ تک نہیں ہے۔

أُولَئِكَ عَلَىٰ هُدًى مِّن رَّبِّهِمْ ۗ وَأُولَئِكَ هُمُ الْبٰغِلُونَ ﴿٥﴾

یہ ہوتے ہیں وہ جو اپنے پروردگار کی ہدایت پر قائم ہوں اور یہ ہیں وہ جو ہر حیثیت سے بہتری پانے والے ہیں“ بطور اثر سے موثر پر استدلال کے جسے منطق میں ”برہان الہی“ کہتے ہیں اس جماعت کو دکھلا کر قرآنی ہدایات کی رفعت کا ثبوت پیش کیا جا رہا ہے۔

کاش آج بھی ایسے مسلمان نظر آئیں جنہیں فخر کے ساتھ دنیا کے سامنے پیش کر کے انہیں اسلامی تعلیمات کی رفعت پر غور کرنے کی دعوت دی جاسکے۔ اور یہی اصلی اور موثر تبلیغ ہے کونو ادعاۃ بانفسکم قبل السننکم۔ فلاح کی لفظ کے ترجمہ میں ”ہر حیثیت سے بہتری“ لکھنا اردو میں اس کے ترجمہ کے لئے کوئی واحد لفظ دستیاب نہ ہونے کا نتیجہ ہے اہل لغت کا قول ہے کہ کلام عرب میں جامعیت خیر کے لئے فلاح سے بڑھ کر کوئی لفظ موجود نہیں ہے۔ [۱]

إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿٦﴾

”بلاشبہ جن لوگوں نے کفر اختیار کیا ان کے حق میں یکساں ہے خواہ آپ انہیں ڈرائیے یا انہیں نہ ڈرائیے۔ بہر حال وہ ایمان لائیں گے نہیں۔“

حقیقتوں کا انکار کبھی نادانستہ یا کوشش طلب کے ساتھ عبوری دور کے طور پر ہوتا ہے۔ یہ چاہے اصطلاحی طور پر کافر سمجھے جائیں مگر فعل ارادی کے طور پر ان الفاظ سے کہ ”جن لوگوں نے کفر اختیار کیا“ یہ جماعت سمجھ میں نہیں آتی۔ ایسی جماعت وہ ہو سکتی ہے جس کا کفر تمہید ایمان بن سکے اور عموماً یہی وہ افراد ہوتے ہیں جو آنکھوں سے پردہ ہٹنے کے بعد اور طلب کی راہ کے منزل تک پہنچ جانے کے بعد حق کو اختیار کر لیتے اور ایمان کے درجہ پر فائز ہو جاتے ہیں۔ ان ہی کے بارے میں رسول کی دعوت و تبلیغ اور بشیر و انداز کے فوائد مترتب ہوتے ہیں اور انہیں کو کارگاہ اصلاح و ارشاد کا حاصل سمجھنا چاہئے۔

الذین کفروا سے یہ جماعت مراد نہیں ہے بلکہ ایسے لوگ مراد ہیں جو حق سمجھنے کے بعد باطل کو اس پر ترجیح دیتے ہیں جس کے لحاظ سے قرآن مجید نے قوم ثمود کے باب میں کہا ہے:

فَاسْتَجَبُوا لِعَلِيِّ عَلَى الْهُدَىٰ (لم سجده آیت - ۱۷)

انہوں نے اندھے پن کو ہدایت پر ترجیح دی۔ اور کہیں کسی جماعت کے بارے میں: کہا کہ

[۱]۔ لیس فی کلام العرب کلہ اجمع من لفظۃ المفلح لخیبر الدنیا والآخرۃ کما قال ائمۃ اللسان (تاج العروس للزبیدی)

أُولَئِكَ الَّذِينَ اسْتَرَوْا الضَّلَالَةَ بِالْهَدَىٰ وَالْعَذَابَ بِالْمَغْفِرَةِ (بقرہ ۱۴۵)

یہ وہ ہیں جنہوں نے ہدایت کے بدلے میں گمراہی اور بخشش الہی کے عوض میں عذاب کو مول لیا ہے۔ ایسے لوگ وہ ہوتے ہیں جن کے بارے میں رسولؐ کی ہدایتیں بے کار ہوا کرتی ہیں اس لئے کہ آنکھوں پر پردہ ہو تو ہٹے اور راہ طلب میں قدم زنی ہو تو کسی رہبر کی دست گیری سہارا دے۔ ایسے ہی گروہ کے متعلق اس آیت میں اپنے رسولؐ کو مخاطب کر کے ارشاد ہوا ہے کہ ”چاہے آپ ڈرائیے اور چاہے نہ ڈرائیے یہ ایمان نہیں لائیں گے۔“

اب اگر یہ آیت یہود یا مشرکین کے ایک خاص طبقہ کے متعلق ہے جیسا کہ ابن عباسؓ کا قول ہے [۱] اور اسے حافظ ابن جریر طبری نے اختیار کیا ہے [۲] تو اسے خالق کی طرف سے وقوع میں آنے والے غیب کی اطلاع سمجھا جاسکتا ہے۔ لیکن اگر اسے ایک عام حکم سمجھا جائے جیسا کہ ظاہر آیت ہے تو یہ کوئی پیشین گوئی نہیں ہے بلکہ ان کے کفر و اختیاری کے مقتضائے طبیعت کا بیان ہے اور ان کے راہ ایمان پر نہ آنے سے جو رسولؐ کو ذرا رنج پہنچتا ہے اس کی تسکین ہے کہ اگر یہ راہ حق پر نہیں آتے تو اس میں آپؐ کا کوئی قصور تھوڑی ہے۔ یہ تو ان کے کفر و اختیاری کا نتیجہ ہے جس کی وجہ سے ان کے لئے اور ہدایت عدم ہدایت یکساں ہو گئی ہے۔

جناب عبدالماجد صاحب نے یہاں حقیقت کی ترجمانی اچھے عنوان سے کی ہے وہ کہتے ہیں:

”طیب حاذق اپنے علم کی رو سے مدتوں پیشتر خبر دے دیتا ہے کہ فلاں بد پرہیز خود رائے مریض اچھا نہ ہوگا۔ کیا اس پیشین گوئی اس اخبار غیب میں اس شفیق طیب کی خواہش و مرض کو بھی کچھ دخل ہوتا ہے؟“

بقول مفسر تھانوی اس کافر کا ناقابل ایمان ہونا اللہ کے اس خبر دینے کی وجہ سے نہیں ہوا بلکہ خود اللہ تعالیٰ کا یہ خبر دینا اس کافر کے ناقابل ایمان ہونے کی وجہ سے ہوا ہے اور ناقابل ہونے کی صفت خود اس کی شرارت و عناد و مخالفت حق کے سبب سے پیدا ہوئی ہے۔ اللہ تعالیٰ نے ہر شخص میں اس کی پیدائش کے ساتھ استعداد قبول حق کی رکھی ہے جیسا حدیث میں آگیا ہے، مگر یہ شخص خود اپنی ہوائے نفسانی اور خود غرضی کی وجہ سے حق کی مخالفت کرتا ہے یہاں تک کہ ایک روز وہ استعداد فنا ہو جاتی ہے۔“

اسی کو بہت امین الاسلام طبرسیؒ نے ان الفاظ میں کہا ہے:

الصحيح ان نقول ان العلم يتناول الشيء على ما هو به ولا يجعله على ما هو به فلا يمتنع ان بعلم حصول

شيء بعينه وان كان غيره مقدورا. (مجمع البيان)

یہ کہنا صحیح ہوگا کہ علم کسی چیز پر حاوی ہوتا ہے جس طرح پر وہ ہوگی اور وہ اس طرح پر اسے کر نہیں دیتا لہذا یہ امر غیر ممکن نہیں ہے کہ کسی معین چیز کے ہونے کا اسے علم ہو اگرچہ اس شخص کو اس کے خلاف پر قدرت حاصل ہو۔

[۱] - قال قائلون انهم رؤساء اليهود المعاندون الذين وصفهم الله تعالى بانهم يكتنون الحق وهم يعلمون و هو قول ابن عباسؓ (رازی)

[۲] - اولی هذه التأویلات بالآية تاویل ابن عباس (جامع البیان)

خَتَمَ اللَّهُ عَلَى قُلُوبِهِمْ وَعَلَى سَمْعِهِمْ ط وَعَلَى أَبْصَارِهِمْ غِشَاوَةً ز وَآلَهُمْ

عَذَابٌ عَظِيمٌ ٤

”مہر کر دی ہے اللہ نے ان کے دلوں پر اور ان کے سننے کی طاقت پر اور ان کی نگاہوں پر پردہ پڑا ہوا ہے اور ان کے لئے بہت بڑا عذاب ہے۔“

دلوں پر مہر لگنا کفر کا نتیجہ:

قلب سے مراد یہ ”جسمانی عضو“ نہیں ہے جسے تشریح میں قلب کہا جاتا ہے بلکہ مرکز تعقل و شعور مراد [۱] ہے جو اس لفظ کے عرفی معنی ہیں اور خدا کا مہر کر دینا کنایہ ہے اس بات سے کہ اس نے نیک توفیق سلب کر لی بوجہ ان کی ہٹ دھرمی کے اور یہ مطلب نہیں ہے کہ بندوں کو مجبور کر کے ان سے گناہ کروا تا ہے“ (تاج العلماء) امام رضّا نے فرمایا ہے:

المختم هو الطبع على قلوب الكفار عقوبة على كفرهم. (صافی)

”ختم“ سے مراد ہے کافروں کے دلوں پر مہر لگا دینا ان کے کفر کی سزا میں ہے۔

اس کی شاہد دوسری آیت قرآن ہے:

بَلْ طَبَعَ اللَّهُ عَلَيْهَا بِكُفْرِهِمْ (نساء۔ ۱۵۵)

اللہ نے ان پر مہر کر دی ہے ان کے کفر کے سبب سے ہمیشہ سے علمائے امامیہ کا یہی مسلک رہا ہے اس کے برخلاف مسلم اکثریت کے علماء زور و شور سے اس کو شیعوں کے عقیدہ عدل کے خلاف ثبوت میں پیش کرتے رہے چنانچہ ابن جریر طبری ایسا قد آور عالم اس آیت کے تحت میں لکھتا ہے کہ:

هذه الآية من اوضح الاقلاة على فساد قول المنكرين تكليف ما لا يطاق. (جامع البيان ج ۱ ص ۸۸)

یہ آیت سب سے زیادہ واضح دلیل ہے ان لوگوں کے قول کے غلط ہونے کی جو کہتے ہیں کہ ایسی باتوں کا حکم نہیں ہو سکتا جو بندہ کی طاقت سے باہر ہیں۔

مگر کبھی ضمیر کا دباؤ اسلاف کی تقلید پر غالب بھی آجاتا ہے چنانچہ دور حاضر میں مولانا عبدالماجد دریابادی نے اس کی تشریح وہی کی ہے جو ہمیشہ سے علمائے شیعہ کرتے رہے ہیں وہ لکھتے ہیں۔

”اللہ کی طرف سے مہر لگ جانے کا یہ فعل بندہ کے کفر اختیاری کے بعد ہوتا ہے نہ کہ اس کے قبل اس کا نتیجہ ہوتا ہے نہ کہ اس کا سبب فطرت سلیم ہر انسان کو عطا ہوئی ہے اور اس میں دلائل حق پر غور و فکر کی استعداد بھی شامل ہے لیکن انسان جب اپنے ارادہ و عقل کا غلط استعمال کرنے لگتا ہے اور آسمانی ہدایتوں اور خداوندی نشانیوں سے مسلسل منہ موڑے ہوئے قانون شیطانی پر چلنے کی ٹھان لیتا ہے تو سلسلہ غضبی کے ماتحت آجاتا

[۱] - اللطيفة الربانية التي بها يكون الانسان انسانا (نیشاپوری) فالقلب المعنوي هو العقل (شرح اصول کافی صدر)

ہے انبیاء علیہم السلام کے سلسلہ رحمت سے خارج ہو جاتا ہے اور نصرت الہی اس کا ساتھ چھوڑ دیتی ہے اب ہر روشنی اسے تاریکی اور ہر تاریکی اسے روشنی نظر آنے لگتی ہے چنانچہ کھلے ہوئے دلائل حق اور روشن سے روشن آیات الہی بھی انہیں نظر نہیں آتے۔ یہ سب ثمرہ ہے ان کافروں کے ارادی اغراض عن الحق اور دانستہ کج روی کا۔

اس طرز بیان کی اور فہم سماعت و بصارت کی قوتوں سے سزا کے طور پر محرومی کی مثالیں قدیم صحیفوں میں بھی کثرت سے ملتی ہیں۔ ”تم سنا کرو پیر سمجھو نہیں تم دیکھا کرو پیر بوجھو نہیں تو ان لوگوں کے دلوں کو چرباؤ اور ان کے کانوں کو بھاری کر“ (اسعیاء: ۹-۱۰) ”وہ نہیں جانتے اور نہیں سمجھتے کہ آنکھیں لپی گئیں۔ سو وہ دیکھتے نہیں اور ان کے دل بھی سو وہ سمجھتے نہیں“ (اسعیاء: ۲۴: ۱۸) ”تمہاری آنکھیں جو کہ بنی ہیں موندی ہیں اور تمہارے سروں پر جو کہ غیب میں حجاب ڈالا ہے“ (اسعیاء: ۲۹: ۱۰) ”میں نے انہیں ان کے دلوں کی سرکشی کے بس میں چھوڑ دیا“ (زبور: ۱۱: ۱۲) انجیل میں اس قسم کی مثالوں کے لئے ملاحظہ ہو رومیوں (۱۱: ۷: ۱۸ و ۲۰ تھسلونیکوں ۲: ۱۱)

وَمِنَ النَّاسِ مَن يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ ﴿۸﴾
 ”اور لوگوں میں بعض ایسے ہیں جو کہتے ہیں کہ ہم اللہ اور روز آخرت پر ایمان لائے حالانکہ وہ مومن ہیں نہیں۔“

منافقین کا ذکر:

اس کے پہلے اس سورہ میں دو قسم کے آدمیوں کا ذکر ہو چکا ہے ایک مومن یعنی وہ جنہوں نے دل سے اسلام قبول کیا ہے دوسرے وہ جو کھلے ہوئے کافر ہیں اب تیسری جماعت کا ذکر شروع ہوتا ہے یہ ہیں زبان سے اظہار اسلام کرنے اور دل میں کفر کو مضمحل رکھنے والے ان کو اصطلاحی طور پر منافق کہتے ہیں۔ پہلی جماعتوں کا ذکر چار آیتوں میں ہو گیا۔ دوسری کا دو آیتوں میں مگر تیسری جماعت کا ذکر یہاں سے شروع ہوا ہے تو تیرہ آیتوں تک مسلسل چلا گیا ہے [۱]۔ بات یہ ہے کہ ان ”مارآستین“ طرح کے افراد اور نمائشی دوستوں سے اسلام کو جتنے نقصان پہنچ سکتے تھے اور پہنچنے والے تھے وہ اس کے کھلے ہوئے دشمنوں سے نہیں پہنچ سکتے تھے اور نہ پہنچنے والے تھے لہذا ضرورت تھی کہ اس جماعت کے افعال اور اعمال اور ان کے کردار کی نوعیت اور ان کی سیرت کے خدوخال کے متعلق مسلمانوں کو سختی کے ساتھ متنبہ کیا جائے۔ اب اگر سیرت اسلاف سے آئندہ مسلمانوں کا کسی قسم کا علاقہ نہ ہوتا تو یہ ضرورت صرف صدر اسلام میں ختم ہو جاتی مگر چونکہ یہ کھلی ہوئی حقیقت ہے کہ قیامت تک کے مسلمانوں کی ”سیرت سازی“ میں ”گزشنگان“ کے نقوش پا کو بہت بڑا دخل ہے اس لئے اس جماعت کے کردار پر نظر اور قرآنی بیانات کی کسوٹی پر رسول اسلام کے دور کی مسلمان شخصیتوں کے کردار کا جانچنے اور پرکھنے کی مہم قیامت تک مسلمانوں کی ایمانی زندگی کی تشکیل کے لئے لازمی جزء بن گئی اور یہ ایک ایسی اہم ضرورت دینی ہے جس کے مقابل میں اذکر و موتا کہہ بخیر کا اخلاقی قانون استثناء کے رخنہ سے شکستہ ہوئے بغیر نہیں رہ سکتا۔

قرآن مجید کے اتنے شدید اہتمام سے یہ بھی ظاہر ہے کہ یہ جماعت صرف چند ”سر پھرنے“ عبداللہ بن ابی کے اصحاب ہی میں محدود نہ تھی جن کا نفاق نام بنام طشت از بام ہو چکا تھا بلکہ اس جماعت میں ایسے بھی افراد ہو سکتے تھے جن کے باطن پر سیاست کا بہت گہرا پردہ پڑا ہوا تھا

[۱] - وصف حال الکفار فی ایتیدین وحال المنافقین فی ثلث عشر آية فعی علیہم فیہا خبثہم ونکرہم وفضحہم وسفہہم وتہکم بفعلہم وستجل طغیاءہم وعمہم ودعائہم صما بکما وعمیاء وضر بہم الامثال الشنبعة (نیشاپوری)

اور جن کے نام عام طور پر مسلمانوں کو معلوم نہ تھے جن پر متنبہ کرنے کے لئے دوسری جگہ خود رسولؐ سے ارشاد فرمایا ہے کہ ان میں بعض ایسے ہیں جنہیں آپ بھی نہیں جانتے لَا تَعْلَمُهُمْ ط نَحْنُ نَعْلَمُهُمْ ط (توبہ-۱۰۱)

يُخَدِعُونَ اللَّهَ وَالَّذِينَ آمَنُوا وَمَا يُخَدِعُونَ إِلَّا أَنْفُسَهُمْ وَمَا يَشْعُرُونَ ①

”وہ اللہ اور ایمان والوں کو دھوکا دینا چاہتے ہیں حالانکہ حقیقت وہ خود اپنے سوا کسی کو دھوکا نہیں دیتے اور انہیں اس کا احساس نہیں ہے“

خدا کو دھوکا دینے کا مطلب:

حقیقت میں جو اللہ کو اس کے صفات جلال و کمال کے ساتھ مانتا ہو وہ اسے دھوکا دینے کا تصور ہی نہیں کر سکتا مگر چون کہ منافقین کے دل میں اللہ کی معرفت ہے ہی نہیں ان کا اقرار اللہ کے متعلق صرف زبانی ہے اس لئے وہ ایسے طریقے اختیار کرتے ہیں کہ ان کے کفر باطنی پر پردہ پڑا رہے۔ وہ رسولؐ اور صاحبان ایمان کو اپنی خیر خواہی کا یقین دلاتے رہتے ہیں تاکہ وہ منافع جو ایمان کے ساتھ وابستہ ہیں حاصل ہو سکیں اس طرح براہ راست تو رسولؐ اور اہل ایمان کو دھوکا دینے کی کوشش کرتے ہیں مگر چون کہ بمقتضائے اسلام رسولؐ کو رسولؐ کہنے کے معنی یہ ہیں کہ اس کے پس پشت اللہ کی طاقت ہے اس لئے نتیجہ یہ ان کا عمل اللہ کو فریب دینے کی کوشش بن جاتا ہے [۱]۔

اب اس کوشش کا انجام کیا ہوتا ہے؟ اسے ان الفاظ میں بیان کیا گیا ہے کہ ”حقیقتاً“ وہ سوا خود اپنے ہی کسی کو دھوکا نہیں دیتے یعنی مضرت اس دھوکا دینے کی خود انہی تک پہنچتی ہے [۲] اس بناء پر کہ اصل ایمان کا نتیجہ جو نجاتِ آخرت ہے اس سے یہ ان تمام کوششوں کے بعد بھی محروم رہتے ہیں بلکہ اس فریب دہی کی وجہ سے ان کا عذاب صریح کفار کے عذاب سے بھی زیادہ ہوتا ہے إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ (نساء ۱۴۵) مگر انہیں اس کا احساس نہیں اس لئے کہ وہ آخرت کے دل سے قائل ہی نہیں وہ تو بس مادی منافع ہی کو سب کچھ سمجھتے ہیں اور ان منافع کو حاصل کر کے بس اپنے کو فریب دہی میں کامیاب سمجھ لیتے ہیں۔ انہیں کیا خبر کہ اس کے پس پشت کیا برا انجام پوشیدہ ہے۔

چھوٹے پیمانے پر عبادات و فرائض میں ریا کاری کرنے والا اسی حکم میں ہے بڑے خضوع و خشوع کے ساتھ نمازیں ادا کرتا ہے خلق خدا میں مرجعیت حاصل کرنے کے لئے پھر اس پر اللہ سے ثواب کا امیدوار بھی ہے۔ یہ کیا اللہ کو فریب دینے کی کوشش نہیں ہے؟ نتیجہ میں جب یہ سب عبادتیں رد ہوں گی اور ثواب کی دنیا سنسان نظر آئے گی تو محسوس ہوگا کہ اس نے دھوکہ حقیقت میں خود اپنے ہی کو دیا تھا۔ اسی لئے رسولؐ خدا کی حدیث جسے امام جعفر صادقؑ نے روایت کیا ہے:

انما الدجاة ان لا تخادعو الله فيخدعكم فان من يخادع الله يخدعه ويخلع منه الايمان ونفسه يخدع لو

يشعر.

[۱] - والتجوز باعتبار ان الجرأة على محادعة الرسول في مقدمة الذين آمنوا من حيث انه رسول الله بمنزلة الجرأة على محادعة الله (البلاغ)

[۲] - فوبال خدا هم راجع الى انفسهم (مجمع البيان)

نجات اس میں مضمر ہے کہ اللہ کو دھوکہ دینے کی کوشش نہ کرو نہیں تو وہ ایسا کرے گا تم خود دھوکے میں پڑ جاؤ گے اس لئے کہ جو اللہ کو دھوکہ دینے کی کوشش کرے گا نتیجہ میں یہ خود دھوکہ کھائے گا اور وہ اس سے ایمان کا لباس اتار لے گا اور یہ خود اپنے کو دھوکہ دے گا اگر اس کو شعور ہو کسی نے پوچھا: کیف یخادع اللہ؟ یہ اللہ کو کیوں کفر فریب دینا چاہے گا؟ حضرت نے جواب دیا:-

یعمل ما امرہ اللہ عزوجل ثم یرید بہ غیرہ. (صافی)

جن باتوں کا حکم اللہ نے دیا ہے انہیں انجام دے گا مگر اس کا مقصد رضائے الہی نہ ہوگا، کچھ اور ہوگا۔

فِي قُلُوبِهِمْ مَّرَضٌ فَزَادَهُمُ اللَّهُ مَرَضًا وَاللَّهُ عَذَابٌ أَلِيمٌ بِمَا كَانُوا

أَيُّكَذِبُونَ ﴿۱۰﴾

”ان کے دلوں میں ایک خاص طرح کی بیماری ہے [۱] تو اللہ نے ان کی بیماری اور بڑھادی اور انہیں ایک دردناک عذاب اس وجہ سے ہوگا وہ جھوٹ بولا کرتے تھے۔“

مرض اور اس کے بڑھانے کا مطلب:

مرض کیا ہوتا ہے؟ اعتدال طبعی سے ہٹ جانا، دل میں اگر ہٹ دھرمی تعصب اور ماحول کے جراثیم وغیرہ کے اثرات نہ ہوں تو طبعاً وہ حق کے قبول کرنے پر مائل ہوگا (کل مولود یولد علی فطرة الاسلام) اب اس کے خلاف شک، کفر یا نفاق یہ سب باتیں غیر طبعی اسباب سے پیدا ہوتی ہیں جو قلب کے لئے ایک بیماری کی حیثیت رکھتی ہیں۔ اب اس بیماری کا جو کسی دل میں پیدا ہو چکی ہے نتیجہ یہ ہے کہ جو ہدایت کے پیام جو وعظ و نصیحت کی آیات اس کے سامنے آتی ہیں وہ بجائے اس کو فائدہ پہنچانے کے اس کے عناد و تعصب اور جوش انکار میں اور اضافہ کرتی ہیں جس کی ذمہ داری خود اس کے سوائے مزاج ذاتی پر ہے اس ہدایت و ارشاد پر نہیں جس کا اصلی مقصد حقیقتاً ارشاد و ہدایت بھی ہے۔

اب یہ ایک انداز تکلم ہے کہ جو قہری نتیجہ کسی امر پر مرتب ہو اس کو استعاراً بطور غرض (مقصد ذکر کر دیا جاتا ہے جیسے فَالْتَقَطَهُ آلُ فِرْعَوْنَ لِيَكُونَ لَهُمْ عَدُوًّا وَحَزَنًا) (قصص - ۸) ”فرعون کے گھر والوں نے موسیٰ کو اٹھالیا تا کہ یہ ان کے دشمن جان اور سرمایہ رنج و ملال ثابت ہوں۔“ ظاہر ہے آل فرعون کا مقصد موسیٰ کے اٹھانے سے دشمن جان اور سرمایہ ملال فراہم کرنا نہ تھا مگر چون کہ خارج میں نتیجہ یہی مترتب ہوا اور اس لئے کہہ دیا گیا کہ آل فرعون نے انہیں اس کے لئے اٹھایا تھا۔ بس اسی طرح خالق کا مقصد اپنے آیات سے یہ نہیں ہے کہ ان کے مرض میں اضافہ کیا جائے مگر چون کہ ہوتا یہی ہے جو قرآن کی آیت اترتی ہے جو معجزہ ظاہر ہوتا ہے جو رسول کو فتح حاصل ہوتی ہے، جو اللہ کی جانب سے اپنے رسول پر انعام و اکرام ہوتا ہے ہر ایک سے منافقین کی عداوت ان کے اختلاف اور منافقت میں اضافہ ہی ہوتا ہے اس لئے یہ کہہ دیا گیا کہ اللہ نے ان کے مرض میں اضافہ کر دیا ”اس کا عقیدہ جبر سے کوئی تعلق نہیں ہے اسی بناء پر اس فعل الہی زادہم کے پہلے آیا ہے فی قلوبہم مرض

[۱] - التنکیب الدلالة علی کو نہ نو عامہما غیر ما یتعارفہ الناس من الامراض (ابوالسعود)

درمیان میں فائے تفریح لاکر زادھم اللہ مرضا کہا گیا ہے جس سے صاف ظاہر ہے کہ وہ پہلا مرض از جانب خدا نہیں ہے اور اس زیادتی مرض کا اصل سبب ہی ذاتی علت ہے لہذا اس کا سبب راجع خود ان افراد کے نقوش کی طرف ہے نہ کہ اللہ کے جبر و قہر کی طرف۔

مولانا عبدالمجید صاحب لکھتے ہیں ”فزاھم میں حرف ف بہت اہم ہے یہ گویا اس کا اعلان ہے کہ آگے جس فعل کا ذکر آ رہا ہے وہ محض بطور ثمرہ یا نتیجہ کے پیدا ہوا ہے والفاء للدلالة علی ترتیب مضمونہا علیہ (ابوسعود) حق تعالیٰ کی جانب اس قسم کے افعال کا انتساب صرف مجازی حیثیت رکھتا ہے یعنی یہ نہیں کہ اللہ نے خواہ مخواہ ان سے یہ افعال کرا چھوڑے اس نے تو صرف وہ حالات و اسباب پیدا کر دیے جن سے ان بد نصیبوں نے خود اپنے مرض کے بڑھانے کا کام لیا، ورنہ اگر وہ اپنی عقل و ارادہ کا صحیح استعمال کرتے تو انہی اسباب و حالات سے ہدایت بھی پاسکتے تھے“ اس قسم کے افعال کا حق تعالیٰ کی جانب انتساب قدیم صحیفوں کا بھی ایک محاورہ عام ہے ”اسرائیل نے مجھے نہ چاہا تب میں نے انہیں ان کے دلوں کی سرکشی کے بس میں چھوڑ دیا“ (زبور ۸: ۱۱ و ۱۰) ”بس خدا نے منہ موڑ کر انہیں چھوڑ دیا کہ آسمانی فوج کو پوجیں“ (اعمال ۷: ۴۲) ”خدا نے ان کے دلوں کی خواہشوں کے مطابق انہیں ناپاکی میں چھوڑ دیا کہ ان کے بدن آپس میں بے حرمت کیے جائیں“ (رومیوں ۱: ۴۲)

آخر میں علاوہ اس عذاب کے جو منافقین کے لئے پہلے لہم عذاب عظیم کے الفاظ میں بتایا جا چکا ہے ان کے لئے ایک مزید عذاب کی خبر دی گئی ہے کہ ”ان کے لئے ایک عذاب دردناک اس لئے ہے کہ یہ غلط بیانی سے کام لیتے تھے“ اور اسی بناء پر مجموعی طور سے ان کا عذاب صریحی کافروں کے عذاب سے شدید تر ہو گیا جس کا ذکر پہلے ہو چکا ہے۔

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ﴿۱۱﴾ أَلَا إِنَّهُمْ

هُمُ الْمُفْسِدُونَ وَلَكِنْ لَا يَشْعُرُونَ ﴿۱۲﴾

”اور جب ان سے کہا جاتا ہے کہ دنیا میں خرابیاں نہ پھیلاؤ تو وہ کہتے ہیں کہ ارے ہم تو صرف اصلاح کرنے والے ہیں یاد رہے کہ درحقیقت وہی خرابیاں ڈالنے والے ہیں لیکن وہ اس کا احساس ہرگز نہیں رکھتے۔“

فساد فی الارض کے معنی:

”فساد فی الارض“ کے مفہوم میں وہ بد اعمالیاں آتی ہیں جو متعدی الی الغیر ہوں یعنی اس کا نقصان دوسروں تک پہنچے [۱] گراہی اگر کسی کی ذات تک محدود ہے تو وہ کفر یا شرک وغیرہ ہے مگر ”فساد فی الارض“ میں داخل نہیں ہوتی لیکن جب وہ دوسروں کو راہ راست سے ہٹانے کی کوشش میں منتقل ہو جائے تو ”فساد فی الارض“ میں داخل ہے۔

گناہ کچھ تو براہ راست اس عنوان کے تحت میں داخل ہیں جیسے چغل خوری یا کسی دوسری صورت سے لڑاؤنے کی کوشش اور کچھ ایسے ہیں کہ وہ جب تک صرف انفرادی حیثیت رکھیں ”فسق و ظلم“ ”اسراف“ اور ”معصیت“ وغیرہ ہیں اور اپنی جگہ فساد بھی ہیں مگر ”فساد فی الارض“ اس

[۱] - الاظهر ان یراد بہ الفساد الذی یتعدی دون ما یقف علیہم (رازی)

وقت قرار پائیں گے جب انسان ان معاصی کی طرف دوسروں کو دعوت دینے لگے اور انہیں اپنا مشن قرار دے لے۔

منافقین کے دل میں جو شک یا انکار ہے وہ اگر بس اسی دائرہ میں محدود رہتا تو اسے ایک انفرادی گمراہی کا درجہ حاصل ہو سکتا ہے اجتماعی گناہ قرار نہ پاتا۔ مگر چون کہ اسے ”منافقت“ کے سایہ میں چھپانا خود ہی کچھ اغراض کی خاطر ہوتا ہے جن سے اس نظام کو نقصان نہ پہنچانا مد نظر ہوتا ہے جو اصلاح عالم کی کفیل ہے پھر اس دورنگی کو نبہنے کے لئے انہیں بہت کچھ ایسی باتیں کرنا پڑتی ہیں جن سے امن عامہ کو خلل پہنچنے کا قوی امکان ہوتا ہے جیسے لگائی بجھائی کرنا ادھر آ کر انہیں برا کہنا، اور ادھر جا کر انہیں برا کہنا مؤمنین کے ساتھ استہزاء تمسخر کرنا اور کافرین کی ان کے منصوبوں میں ہمت افزائی اور در پردہ امداد کرنا۔ یہ سب باتیں وہ ہیں جو انہیں فساد فی الارض کے جرم کا مرتکب بنا دیتی ہیں اب چاہیے وہ کتنی ہی پردہ داری سے کام لیں مگر اصلیت کھل ہی جاتی ہے چنانچہ جب ان کی دسیہ کاریوں کی اطلاع اہل ایمان میں سے کسی کو ہو جاتی ہے تو وہ انہیں نصیحت کرنے کی کوشش کرتا ہے اور یہ کہتا ہے کہ یہ اپنی مفسدانہ روشن ترک کر دو تو وہ اپنی طرف اس جرم کی نسبت سے انکار کرنے لگتے ہیں اور کہتے ہیں: ہم تو بس اصلاح کرنے والے ہیں یعنی فساد کی طرف ہم کبھی جاتے ہی نہیں اس کے جواب میں خالق یہ اعلان فرماتا ہے کہ وہ تو فساد ہی فساد کرنے والے ہیں۔

اصلاح کا نام و نشان تک ان کے کردار میں نہیں ہے الا کلمہ تشبیہ ہے لہذا اس کا ترجمہ ”آگاہ ہو“ اور ”خبردار ہو جاؤ“ کیا جاتا رہا ہے [۱] ہم نے موجودہ محاورہ کے لحاظ سے یاد رہے ترجمہ کیا ہے عبدالمجاہد صاحب نے صحیح کہا ہے کہ ”لفظ“ اجی“ میں اگر متانت کی کمی نہ ہوتی تو اردو میں اس مفہوم کے لئے یہی بہترین لفظ ہوتا۔

”انہیں احساس نہیں ہے“ اس لئے کہ وہ اپنی منافقت کی رو یا اپنی حصول منفعت کی دھن میں ان نتائج پر غور نہیں کرتے جو ان کے اس طرز عمل پر مرتب ہوتے ہیں جس کے نقصانات کی لپیٹ میں اکثر وہ خود بھی آجاتے ہیں اور اسی لئے اگر وہ ان نتائج پر غور کرتے تو شاید خود ہی چاہے دین حق کو دل سے اختیار نہ بھی کرتے لیکن اس مفسدانہ روشن کو تو ضرور ترک کر دیتے۔

وَإِذَا قِيلَ لَهُمْ آمِنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ۗ أَلَا

إِنَّهُمْ هُمُ السُّفَهَاءُ وَلَكِن لَّا يَعْلَمُونَ ﴿۱۳﴾

”اور جب ان سے کہا جاتا ہے کہ اس طرح ایمان لاؤ جیسے سب آدمی ایمان لائے ہیں تو وہ کہتے ہیں کہ کیا ہم بیوقوفوں کی طرح سے ایمان قبول کریں یاد رہے کہ درحقیقت یہ خود بیوقوف ہیں مگر انہیں خبر نہیں ہے۔“

معیار عقل و بے عقلی:

ایمان کا اظہار تو وہ جماعت خود ہی کرتی تھی مگر اس کے ساتھ ان کے افعال و اعمال سے اکثر دورنگی نمایاں ہو جاتی تھی تو بعض مسلمان جو ان سے اتفاقاً ذاتی تعلقات رکھتے تھے ان کو نصیحت کرنا چاہتے تھے اور کہتے تھے کہ اگر ایمان لائے ہو تو اس دورنگی سے کیا فائدہ! صدق دل سے

[۱] آگاہ ہوتا ج (الاعلاء) خبردار ہو (فرمان علی صاحب)

اس طرح ایمان لاؤ جیسے اور سچے مسلمان ایمان لائے ہیں یعنی وہ جن کے خلوص وصدق ویقین کا علم ان منافقین کو بھی تھا اور انہی کو اناس سے تعبیر کیا گیا ہے [۱] جس سے اشارہ اس طرف بھی ہے کہ تمہارا عمل جو منافقت اور فتنہ پر داری کا ہے وہ حقیقتاً انسانیت کے بھی بالکل خلاف ہے وہ اس کے جواب میں کہتے تھے کہ اصل عقل مندی کا طرز عمل تو وہی ہے جسے ہم اختیار کیے ہوئے ہیں کہ اگر بعد میں مشرکین کو فتح حاصل ہو تو ہم ان کے بھی اچھے بنے رہیں اور اگر مسلمانوں کو ختم فتح نصیب ہو تو ان کے ساتھ بھی ہم لگے رہیں اور جو فوائد حاصل ہو سکتے ہوں وہ حاصل کرتے رہیں ”سیاست“ اسی کا نام ہوتا ہے۔ رہ گئے یہ لوگ جنہیں تم پیش کرتے ہو کہ بس جدھر ہو گئے ادھر ہو گئے یہ تو ہیں احمق یعنی ناعاقبت اندیش کیوں کہ اپنے مستقبل کو خطرہ میں ڈال رہے ہیں۔

یہی ہے وہ رائے جو سیاست دنیا کے ماہرین کی طرف سے ہر اس شخص کے متعلق قائم کی جاتی ہے جو سچائی کا پابند ہو۔ اور یہی وہ عقل کا معیار ہے جس کے پیش نظر حضرت علی بن ابی طالب ؓ فرماتے تھے: ”لولا الذین لکنتم ادھی العرب“ ”اگر دینی پابندیاں پیش نظر نہ ہوتیں تو میں عرب میں سب سے بڑا سیاست داں مدبر نظر آتا۔“

مگر حقیقت امر یہ ہے کہ یہ طمع کا سیاست جو دنیا کو بنائے اور آخرت کو برباد کرے عقل کا مقتضا نہیں ہے۔ اصل عقل تو وہ ہے جو ابدی زندگی کے مفاد کو پیش نظر رکھے۔

اس وقت انہیں معلوم ہوگا کہ ان کی یہ طرز عمل ہلاکت خیز ہے جب عذاب ابدی کا منظران کے سامنے آئے گا اور وہ دیکھیں گے کہ وہ کافروں سے بھی بدتر عقوبت کے سزاوار قرار پائے ہیں۔

اس لئے کہا گیا ہے کہ حقیقت میں بے وقوف یہی ہیں مگر ابھی ان کی آنکھوں پر پردے پڑے ہوئے ہیں لہذا انہیں اس کی خبر نہیں ہے۔

وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا

مَعَكُمْ ۗ إِنَّمَا نَحْنُ مُسْتَهْزِءُونَ ﴿۱۴﴾

”اور جب وہ ان لوگوں سے ملتے ہیں کہ جو ایمان لائے ہیں تو کہتے ہیں کہ ہم نے ایمان اختیار کیا اور جب اپنے شیطانوں کے ساتھ تخلیہ میں ہوتے ہیں تو کہتے ہیں کہ یقین جانو ہم تمہارے ساتھ ہیں ہم تو فقط بنا رہے تھے [۱۴]۔“

اس میں منافقین کے کردار کی مکمل تصویر کشی ہے جو ہر دور میں اس جنس کی مخلوق میں ہر باخبر کو محسوس ہو سکتی ہے۔

وہ ایسے صاحبان ایمان سے مل کر جو کسی حد تک اثر و رسوخ رکھتے ہیں ان کو اپنی یگانگی کا یقین دلانا چاہتے ہیں اور جب اپنے شیطانوں یعنی اپنی جماعت کفار کے سرگرداں لوگوں کے پاس جاتے ہیں تو وہاں اپنی پوزیشن صاف رکھنے کی کوشش میں یہ کہتے ہیں کہ ہم تو ان مسلمانوں کے ساتھ استہزاء کر رہے تھے۔

[۱] - فان اسم الجنس كما يستعمل في مسماة يستعمل في ما يكون جامعاً للمعاني الخاصة المقصودة عنه (ابو السعود)

[۲] - ہم تو فقط ٹھٹھے بازی کرتے ہیں (تاج العلماء)

استہزاء کے معنی ہیں ایسا مذاق جس میں دوسرے کی تحقیر ہو اور اسی لئے ان کا یہ جملہ کہ ہم مسلمانوں کے ساتھ تمسخر کرتے ان کا مذاق اڑاتے ہیں خالق کو اتنا ناگوار ہوا کہ فوراً اس کا جواب دیا گیا جو اس کے بعد آیت میں مذکور ہے۔

اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ﴿١٥﴾

”اللہ خود انہیں بناتا ہے [۱] اور انہیں ان کی سرکشی میں ڈھیل دیتا ہے کہ یہ اندھے پن میں مبتلا رہیں۔“

قرآن کریم میں خالق کی طرف محل وقوع اور سیاق کلام کی مناسبت سے کچھ ایسے الفاظ صرف ہوئے ہیں جنہیں اس نظم و ترتیب کلام سے علیحدہ کر کے اگر اس کی طرف منسوب کیا جائے تو اس کی شان کے خلاف ہے۔ استہزاء اسی طرح کا ایک لفظ ہے اگر بلا کسی تمہید کے اللہ کو مستہزئ ”تمسخر کر نیوالا“ کہا جائے تو یہ کوئی مناسب امر نہ ہوگا لیکن جس صورت سے قرآن میں ان الفاظ کو صرف کیا گیا ہے اس صورت سے استعمال کرنے میں مکر اور استہزاء وغیرہ کا مفہوم ہی دوسرا ہو جاتا ہے۔ اس کا مطلب ہوتا ہے مکر کرنے والوں کے مکر کو توڑنا اور ان کے استہزاء کا جواب دینا جسے دوسری لفظوں میں مجازاً استہزاء سے تعبیر کیا جاسکتا ہے۔

خدا کی طرف سے استہزاء کا مطلب:

چوں کہ انہوں نے مومنین کے متعلق اس لفظ کا استعمال کیا تھا جو حقارت کا پتہ دیتی ہے ظاہر ہے کہ مومنین کی یہ تحقیر صرف دین الہی کے اختیار کرنے کی وجہ سے درپیش ہوئی ہے لہذا انہوں نے جو لفظ مومنین کے لئے استعمال کیا تھا اسے اللہ نے اپنی طرف سے ان کی جانب پلٹا دیا ہے اور اس سے ظاہر ہوتا ہے کہ اہل اللہ کے ساتھ جو برا سلوک کیا جائے اس کا جواب دینے کی ان کو ضرورت نہیں ہوتی بلکہ انکی طرف سے اللہ خود جواب دینے کے لئے آگے آ جاتا ہے اور ظاہر ہے کہ اللہ کے سامنے کسی بندہ کی کہاں پیش جاسکتی ہے امام رضآنے فرمایا ہے: ان اللہ لا يستهزئ بهم ولكن يجازيهم جزاء الاستهزاء (روایت صدوق) ”اللہ ان کا از خود مذاق نہیں اڑاتا بلکہ ان کے مذاق اڑانے کی سزا دیتا ہے“ اسی کو جناب تاج العلماء نے ان الفاظ میں کہا ہے کہ خدا کا چہل کرنا یہ ہے کہ مسخرے کو مسخرے پن کی سزا دے (حاشیہ ترجمہ)

پھر یہ ان کے علم کی سزا بظاہر مشابہت بھی رکھتی ہے ان کے اسی عمل سے جسے وہ تمسخر و استہزاء کہتے ہیں یعنی مسلمانوں کے پاس آ کر ظاہر کرتے ہیں ہم مسلمان ہیں اور باطن میں کافر کے کافر رہتے ہیں اسی قسم کا سلوک ان کے ساتھ اللہ نے بھی کیا ہے کہ ظاہر میں ان پر احکام اسلام جاری کر دیے مثلاً ذبیحہ نکاح حلال جسم ان کا پاک تو ریث و نکاح وغیرہ مسلمانوں کا سا برتاؤ مگر باطن میں وہ کافر کے کافر ہی رہے اسی لئے آخرت میں وہ کافر کیسے بلکہ کافر سے بدتر قرار دیئے گئے تو اگر اس طرح کا عمل بنانا اور تمسخر کرنا ہے تو نتیجہ میں دیکھیے کہ بنا کون اور تمسخر کس کا ہوا [۲]؟

مولوی عبدالمجید صاحب لکھتے ہیں کہ ہنسی اور تمسخر کا انتساب ذات باری تعالیٰ کی جانب قدیم صحیفوں میں موجود ہے تو اسے خداوندان پر

[۱] - خدا بھی چہل کرتا ہے ان سے (تاج العلماء)

[۲] - فاستعبر لذلك لفظ الاستهزاء طشاً جهة له في ابتها جهم بظاهر الامهال والتغويل مع انه مقرون بالاستهانة بهم واعداد العذاب الاليم (بلاغی)

ہنسے گا تو ساری قوموں کو مسخرہ بنائے گا (زبور ۸۱۷۹) میں تمہاری پریشانی پر ہنسون گا اور جب تم پر دہشت غالب ہوگی تو میں ٹھٹھے ماروں گا (امثال ۲۶:۱)

یہاں ہم کے لفظی معنی ہیں ان کے لئے زیادتی کرنا ہے مگر اللہ اپنی طرف سے کفر یا سرکشی میں اضافہ پسند نہیں کرتا یہ کفر اور سرکشی تو خود ان کی طرف سے ہے مگر اللہ ان کی عمر کی رسی دراز کرتا ہے اسباب عیش میں ان کے لئے اضافہ کرتا ہے اس کے ساتھ ان کی بد اعمالیوں کے باعث اپنی توفیق کا دامن ان سے سمیٹے رکھتا ہے نتیجہ ان کے سوا اختیار کے ہاتھوں اللہ کی نعمتیں جو خود اس کی طاعت و عبادت کی محترم ہونا چاہیں ان کے لئے مزید سرکشی کا باعث ہوتی ہیں اور یہ خدا کی جانب سے ڈھیل بھی اسی سلوک کا ایک جزو ہے جیسے پہلے کہا گیا تھا کہ اللہ خود انہیں بناتا ہے [۱]۔

آخری لفظی جمعہوں کا ہے۔ عمدہ دل کے اندھے پن کو کہتے ہیں مطلب یہ ہے کہ وہ بے بصیرتی کے ساتھ اپنی زندگی حقیقی اچھائی اور برائی کی تمیز کے بغیر گزارتے ہیں جس طرح اندھا راستوں میں ٹھوکریں کھاتا ہے اسی طرح یہ زندگی کے پر پیچ راستوں میں بغیر کسی امتیاز اور بلا کسی رہ نما کے سہارے کے بھٹکتے پھرتے ہیں۔

أُولَئِكَ الَّذِينَ اشْتَرُوا الضَّلَالَةَ بِالْهُدَىٰ ۖ فَمَا رَبَحَتِ تِجَارَتُهُمْ وَمَا كَانُوا

مُهْتَدِينَ ﴿۱۹﴾

”یہ ہیں وہ جنہوں نے ہدایت کے بدلے گمراہی مول لی تو نہ ان کے بیوپار نے نفع ہی دیا اور نہ انہیں ہدایت ہی نصیب ہوئی“۔

متقین کے بعد جو اُولَئِكَ عَلَىٰ هُدًى مِّن رَّبِّهِمْ وَأُولَئِكَ هُمُ الْمُفْلِحُونَ تھا اس کا بظاہر یہ جواب ہے جو منافقین کے ذکر کے بعد وارد ہوا ہے یعنی سورہ کی ابتداء میں جو کردار بیان ہوا تھا وہ ہدایت الہی پر قائم رہنے والوں کی شان ہے اور یہ کردار جو بعد کی کئی آیتوں میں بیان ہوا جن کی تفسیر سابقاً بیان ہوئی یہ ان کا ہے جنہوں نے بالاختیار متاع گمراہی ہدایت کے بدلے ضلالت کو ترجیح دی اور اسی ترجیح دینے کو مجازاً خریداری کے لفظ سے بیان کیا گیا ہے اس لئے کہ وہ ہدایت اگرچہ ان کے پاس موجود نہ تھی مگر چوں کہ وہ ان کے بالکل امکان میں تھی اور وہ چاہتے تو بلا مانع و مزاحم اس سے فائدہ اٹھا سکتے تھے اس لئے وہ گویان کے قبضہ میں تھی اور اب جو انہوں نے ترک کر کے گمراہی پسند کی یہ ایسا ہے کہ جیسے انہوں نے مقبوضہ ملکیت کو ہاتھ سے دے کر اس کی قیمت میں گمراہی حاصل کی [۲]۔

اب گزشتہ فقرہ اُولَئِكَ عَلَىٰ هُدًى مِّن رَّبِّهِمْ کے ساتھ اُولَئِكَ الَّذِينَ اشْتَرُوا الضَّلَالَةَ بِالْهُدَىٰ کو رکھ دیجئے تو دونوں سے یہ صاف ظاہر ہو جائے گا کہ سابق میں جو ہدیٰ للمتقین کہا گیا تھا اس کا یہ مطلب نہیں ہے کہ خالق کی جانب سے اسے پہلے ہی محدود کر دیا

[۱] - هذا بمنزلة التفسير لما استعير له لفظ استهزاء (بلاغی)

[۲] - فان قيل كيف اشتروا الضلالة بالهدى وما كانوا على هدى قلنا جعلوا التمكنهم منه كأنه في ايديهم فاذا تركوه وما لو الى الضلالة فقد استبدلوا هابه (رازی)

”ایمان کا قبول کر لینا ان منافقین کے بالکل اختیار کے اندر ہے لیکن اس کے بجائے انہوں نے روش کفر اختیار کی“ (دریابادی)

گیا ہے۔ درحقیقت اس کی طرف سے تو وہ ہدایت سب ہی کے لئے ہے یہ کہ اس سے فائدہ صرف متقین کو حاصل ہوتا ہے اور کافرین و منافقین محروم رہتے ہیں یہ خود ان دونوں کے اختیار کا فرق ہے اِنَّا هَدَيْنَاهُ السَّبِيلَ اِمَّا نَسَا كِرًا وَاِمَّا كُفُوًا (سورہ دہر)

اس فقرہ میں جو مومنین کے لئے آیا تھا نتیجہ ان کے حسن اختیار کا دکھلایا تھا ان لفظوں میں کہ **وَاُولِيكَ هُمُ الْمُفْلِحُونَ** فلاح کے معنی جیسا کہ وہاں بیان ہوا دنیا و آخرت کی بہتری کے ہیں اس کے بالمقابل منافقین کے لئے نتیجہ ان کے سوء اختیار کا یہ دکھلایا گیا ہے کہ **فَمَا رَیْتُمْ بِتِجَارَتِهِمْ وَمَا كَانُوا مُهْتَدِينَ** یہ فلاح کے بالمقابل دنیا و آخرت دونوں کے خسارے کا اظہار ہے یعنی ان کے اس بیوپار سے نہ تو دنیا ہی میں انہیں کوئی فائدہ حاصل ہوا کیوں کہ فائدہ تو وہی سمجھا جاسکتا ہے جو سرمایہ سے زیادہ قیمت رکھتا ہو۔ یہاں ہدایت الہی کے ذریعہ سے جو ان کے لئے انفرادی اور اجتماعی مفادات حاصل ہو سکتے تھے وہ سب ان کے ہاتھ سے گئے جس کے برابر بھی کوئی شے ان کو نہیں مل سکی چہ جائیکہ اس سے بہتر پھر یہ کہ وہ ہدایت بھی محروم ہوئے جو نجات اخروی کی ذمہ داری تھی۔ لہذا آخرت کی کامیابی تو کیا ملتی ہمیشہ ہمیشہ کے عذاب کا استحقاق انہیں حاصل ہو گیا اور اس سے بڑھ کر خسر الدنیا والاخرتہ کا مصداق اور کیا ہو سکتا ہے!!

مَثَلُهُمْ كَمَثَلِ الَّذِي اسْتَوْقَدَ نَارًا ۖ فَلَمَّا اَضَاءَتْ مَا حَوْلَهُ ذَهَبَ اللَّهُ

بِنُورِهِمْ وَتَرَاهُمْ فِي ضَلَالٍ لَا يُبْصِرُونَ ﴿۱۶﴾

”ان کی مثال [۱] اس شخص کی سی ہے جس نے آگ سلگائی مگر جب اس آگ نے اس کے گرد و پیش میں اجالا کر دیا، اللہ نے ان کی روشنی سلب کر لی اور ان کو اندھیروں میں چھوڑ دیا اس حال میں کہ انہیں کچھ سمجھائی نہیں دیتا“۔

منافقین کی مثال:

یہ منافقین کے حالات کی تصویر کشی ہے۔

جو کافر ہیں وہ تو ایک مستقل حال میں ہیں جسے روحانی نقطہ نظر سے اندھیرا ہی اندھیرا سمجھا جاسکتا ہے مگر منافقین انہوں نے پیغمبر کے پاس آ کر اظہار اسلام کیا۔ اس کی وجہ سے وہ اس نور حقیقت سے قریب آگئے جو دین و دنیا کی ہدایت کا ذریعہ ہے اور اس طرح ایک آگ گویا انہوں نے سلگائی جس سے فائدہ اٹھانا ان کے لئے آسان تھا۔ اس آگ کی روشنی گرد و پیش میں پھیل گئی یعنی سینکڑوں طالبان حق اس کے نور سے منور ہوئے اور اس کی وجہ سے دنیا و آخرت کی کامیابی پر فائز ہوئے مگر خود یہ منافقین چون کہ انہوں نے دل میں انکار و عناد چھپا رکھا اور کھلے دل سے آیات حقیقت پر غور نہیں کیا لہذا ان کی آنکھوں کے سامنے سے وہ جو ایک جھلکی روشنی کی کبھی نمودار ہوئی تھی وہ بھی بالکل غائب ہو گئی اور توفیقات الہیہ کے سلب ہو جانے سے جو ان کے سوء اختیار کا نتیجہ ہے ان کی آنکھوں کے سامنے اندھیرا ہی اندھیرا چھایا ہوا ہے [۲]

[۱] - ان کی ہائی (تاج العلماء)

[۲] - ولاجل ان ينوه الله بما للتوفيق والتسديد من الاثر الشريف في تأييد العقل على مكافحته لوساوس الشيطان ونزعات النفس الامارة واهوائها عبر عن حالهم في غيهم على سبيل المجاز واستعارة التشبيه بانهم حينئذ ذهب الله بنورهم (البلاغ)

دوسری تفسیر اس تمثیل کی یہ ہے کہ ان منافقین نے جب اظہار اسلام کیا تو اس کے نتائج نمودار ہوئے ان احکام کی صورت میں جو ان کے اسلام پر مرتب ہوئے جیسے مالِ غنیمت سے حصہ ملنا جان و مال کا محفوظ ہونا، اسلامی معاشرہ میں برابر کا درجہ یا جانا وغیرہ یہ ہے وہ روشنی جو گرد و پیش میں پھیل گئی مگر اس کے بعد جب آنکھ بند ہو کے کھلی یعنی آخرت کی منزل سامنے آئی تو وہ سب برکات نظر آئے۔ اب عذابِ آخرت اور اس کی سختیوں کے سوا کچھ بھی نظر نہیں آتا [۱]۔

صُمُّ بَكْمٍ عُمِّيٍّ فَهَمْ لَا يَبْصُرُونَ ﴿١٨﴾

”بہرے گو نگے اندھے ہیں وہ پلٹیں گے نہیں۔“

اس آیت کی وضاحت دوسرے مقام پر خود قرآن کی دوسری آیت سے معلوم ہوتی ہے کہ لَّهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ أُذُنٌ لَا يَسْمَعُونَ بِهَا (اعراف آیت ۱۷۹) وہ بہرے اس معنی میں نہیں کہ ان کے کانوں میں سننے کی طاقت نہیں کان ہیں اور کانوں میں ذاتا سننے کی قوت بھی ہے مگر وہ ان کانوں سے صدائے حق سننے کا کام نہیں لیتے لہذا نتیجہً وہ مثل بہرے کے ہو گئے ہیں زبانیں ہیں مگر تعصب اور ہٹ دھرمی کی وجہ سے کلمہ حق کے ساتھ گویا نہیں ہوتیں۔ اس اعتبار سے ”گو نگے“ ہیں۔ آنکھیں ہیں مگر ان سے آیات حقیقی پر نظر نہیں ڈالتے اور تعصب کے پردے ایسے پڑے ہیں کہ جلوہ حق انہیں نظر نہیں آتا اس لحاظ سے وہ اندھے ہیں [۲]۔

اب جب ان کی دشمنی اور ضد سے یہ ثابت ہے تو یہ امید کب کی جاسکتی ہے کہ وہ باطل سے حق کی طرف رجوع کریں اور اس مسلک سے جس پر قائم ہیں پلٹ کر کوئی دوسرا مسلک اختیار کریں۔

أَوْ كَصَيْبٍ مِّنَ السَّمَاءِ فِيهِ ظُلُمَاتٌ وَرَعْدٌ وَبَرْقٌ ۚ يَجْعَلُونَ أَصَابِعَهُمْ فِي

أُذَانِهِمْ مِّنَ الصَّوَاعِقِ حَذَرَ الْمَوْتِ ۗ وَاللَّهُ مُحِيطٌ بِالْكَافِرِينَ ﴿١٩﴾

”یا جس طرح بارش آسمان کی جس میں تاریکیاں ہوں اور گرج اور چمک وہ گرنے والی بجلیوں سے مرنے کے ڈر سے اپنی انگلیاں کانوں میں دے لیتے ہیں حالانکہ اللہ کافروں کو ہر طرف سے گھیرے ہوئے ہے۔“

دوسری مثال:

یہ اسلام اور اس میں منافقین کے کردار کی کچھ دوسری حیثیتوں سے تمثیل ہے۔

اسلام اور اس کے برکات کیا ہیں؟ ایک موسلا دھار بارش جو عالم بالا سے ہو رہی ہے جس سے فائدہ اٹھا رہے ہیں مگر منافقین حق کافرین اور منافقین کے لئے اس میں تاریکیاں ہیں گرج ہے اور چمک ہے کیوں کہ اسلام کے غلبہ و رفعت سے ان کی آنکھوں میں دنیا سیاہ ہے اور اپنے

[۱] - وهذا هو المروى عن ابن عباس وقتادة والضحاك والسدي (مجمع البيان)

[۲] - لہا لم تصل الیہم منفعة هذه الاعضاء فکانہم لیس لہم هذه الاعضاء (مجمع)

مستقبل کے لئے ان کا دل دہلا جاتا ہے اور آنکھیں خیرہ ہوئی جاتی ہیں غزوات میں اسلامی فتوحات اور ان میں آئندہ کیلئے ان کے مستقبل کے متعلق ہلاکت و تباہی کی جو تحویف و تہدید نظر آتی ہے اور اس کے متعلق وحی الہی کے جو پرزور اعلانات ان کے سامنے آتے ہیں ان کے سننے کی تاب بھی انہیں نہیں ہے اس سبب سے ان کے دل لرزنے لگتے ہیں اور وہ ان تاثرات سے بچنے کے لئے اپنے کانوں میں انگلیاں دے لیتے ہیں یعنی کسی نہ کسی طرح ان کے سننے سے گریز کرتے ہیں مگر یہ ان کا کانوں میں انگلیاں دینا یعنی سننے سے گریز کرنا اس شتر مرغ سے علیحدہ نہیں ہے جو آندھی کے ڈر سے ریگ میں سرچھپا لیتا ہے وہ اس طرح اس عظیم انقلاب کے اثر سے محفوظ کہاں رہ سکتے ہیں اسی کو ان الفاظ میں بتایا گیا ہے اللہ ہر طرف سے کافروں کو گھیر ہوئے ہے وہ اس سے بچ کر نہیں نکل سکتے۔

يَكَادُ الْبَرْقُ يَخْطَفُ أَبْصَارَهُمْ ۖ كُلَّمَا أَضَاءَ لَهُمْ مَشَوْا فِيهِ وَإِذَا أَظْلَمَ

عَلَيْهِمْ قَامُوا ۗ وَلَوْ شَاءَ اللَّهُ لَذَهَبَ بِسَمْعِهِمْ وَأَبْصَارِهِمْ ۗ إِنَّ اللَّهَ عَلَىٰ كُلِّ

شَيْءٍ قَدِيرٌ ﴿٢٠﴾

”قریب ہے کہ بجلی ان کی نگاہوں کو خیرہ کر دے [۱] جب وہ ان کے لئے اجالا کرتی ہے تو وہ اس روشنی میں چلنے لگتے ہیں اور جب ان پر اندھیرا ہو جاتا ہے تو وہ کھڑے ہو جاتے ہیں۔ اور اگر خدا چاہتا تو ان کے سننے اور دیکھنے کی طاقتوں کو زائل ہی کر دیتا۔ بلاشبہ اللہ ہر چیز پر قادر ہے۔“

منافقین کو نہ کوئی حق طلبی کا جذبہ ہے۔ نہ وہ حق کو حق سمجھ کر اختیار کرنا چاہتے ہیں بلکہ اپنے دیرینہ کیش سے محبت کی وجہ سے انہیں دین حق کی کامیابیوں سے تکلیف ہوتی ہے مگر وہ اپنے دنیاوی مفادات کے تحفظ کے درپے ہیں اس لئے وہ اسلام کی روز افزوں ترقیوں اور کامیابیوں سے غیر متعلق نہیں رہنا چاہتے۔ ان کی قلبی تکلیف کا نتیجہ یہ ہے کہ وہ ان فتوحات کو نظر بھر کر دیکھنے کی بھی تاب نہیں رکھتے اور قریب ہے کہ یہ چمک ان کی نگاہوں کو خیرہ کر دے۔ اور اس دنیوی مفاد کے تحفظ کی فکر باعث ہوتی ہے کہ جب یہ فتوحات حاصل ہوں تو وہ دو چار قدم بڑھ کر اپنے کو مسلمانوں سے قریب تر بنانے کی کوشش کریں لیکن جب اتفاق سے یہ فتح و ظفر کا سلسلہ رک جاتا ہے اور کہیں مسلمانوں کی وقتی شکست زحمت و تکلیف پیش آ جاتی ہے تو پھر فوراً یہ بڑھتے ہوئے قدم رک جاتے ہیں۔ اس کا سبب یہ کہ وہ دل سے حقانیت اسلام پر غور نہیں کرتے اسی بناء پر قرآن نے جھنجھلائے ہوئے لفظوں میں اس طرف اشارہ کیا ہے کہ یہ اللہ کا احسان ہے کہ اس نے انہیں آنکھوں اور کانوں کی نعمت سے کلیتہً محروم نہیں کر دیا ہے ورنہ جب کہ یہ ان آنکھوں اور کانوں سے کام نہیں لیتے، کانوں میں انگلیاں دے لیتے ہیں اور آنکھوں سے ان جلوؤں کے دیکھنے کی تاب نہیں رکھتے تو یہ آنکھ اور کان اس قابل نہیں ہیں کہ ان کے پاس باقی رکھے جائیں۔

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ

[۱]۔ چونہ یادے (تاج العلماء)

تَتَّقُونَ ﴿٣١﴾

”اے انسانو! عبادت کرو اپنے پروردگار کی جس نے تمہیں بھی پیدا کیا اور انہیں بھی جو تمہارے پہلے تھے عجیب نہیں کہ تم اپنے بچاؤ کا سامان کر سکو۔“

عبادت کا ہمہ گیر حکم اور اس کا فلسفہ:

مخصوص طریق عبادت جیسے روزہ وغیرہ کا جہاں قرآن میں حکم دیا ہے وہاں یا ایہا الذین امنوا کہہ کر پکارا ہے اس لئے کہ جنہوں نے اصل رسالت و شریعت کو تسلیم ہی نہیں کیا سے جزئیات احکام اور طریق عبادت کے بتانے کا کوئی محل نہیں مگر مطلق عبادت یعنی خدا کی بارگاہ میں احساس بندگی کی پیش کش کی طرف جو توجہ دلائی جا رہی ہے یہاں یا ایہا الناس کہہ کر مخاطب کیا جا رہا ہے اس لئے کہ خالق کی عبودیت کا جب احساس پیدا ہوگا اسی وقت تو وہ رسول کی دعوت پر لبیک کہنے اور کم از کم اس پیام پر غور کرنے کی ضرورت محسوس کریں گے اور اسی لئے یہ احساس عبودیت جس کی دعوت دی گئی ہے اس کا نتیجہ بتایا ہے ”لعلکم تتقون“۔

اتقاء کے معنی ہیں کسی خطرہ سے بچنے کا سامان کرنا۔ چونکہ خالق کی طرف ذہن کی توجہ ہونے کے ساتھ انسان کو یہ فکر ہونا چاہتے کہ اس کے مجھ پر کچھ حقوق ہیں اور ان حقوق کے ادا نہ کرنے سے میں مستحق سزا ہوں گا۔ اسی سے خطرہ کا احساس پیدا ہوتا ہے اور اسی خطرہ سے تحفظ کے لئے اس کی طرف سے رسالت کا اداء رکھنے والے کی باتوں پر کان لگانے اور ان کی سچائی پر غور کرنے کی ضرورت پیدا ہوتی ہے جس پر آئندہ کے تمام ذرائع نجات کا انحصار ہے۔

الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً ۖ وَأَنْزَلَ مِنَ السَّمَاءِ مَاءً
فَأَخْرَجَ بِهِ مِنَ الثَّمَرَاتِ رِزْقًا لَّكُمْ ۖ فَلَا تَجْعَلُوا لِلَّهِ أَنْدَادًا وَأَنْتُمْ

تَعْلَمُونَ ﴿٣٢﴾

”جس نے تمہارے لئے زمین کو بچھونا اور آسمان کو چھت بنایا اور اوپر سے پانی برسایا تو اس سے پھلوں کے قبیل سے تمہاری غذا برآمد کی اب اس کے بعد جان بوجھ کر اللہ کے لئے برابر دار نہ بناؤ۔“

قرآن مجید میں زمین آسمان اور دیگر کائنات عالم کو جو ذکر ہے وہ اس مقصد کے لئے نہیں ہے کہ ان کی حقیقتوں اور ماہیتوں کو بیان کیا جائے بلکہ ایک تو ان کے افادی پہلوؤں کو جو بنی آدم سے متعلق ہیں نمایاں کر کے اللہ کی نعمتوں کا احساس کرانا منظور ہے اور دوسرے ان کی عظمت اور حیرت انگیز خلقت کی طرف توجہ دلا کر خالق کی عظمت و قدرت کی طرف توجہ دلانا مطلوب ہے۔ زمین چاہے کر دی ہو اور چاہے مسطح بہر حال

جہاں تک ہمارے لئے اس کا آمد اور محسوس پہلو کا تعلق ہے وہ ایک بچھونے ہی کی حیثیت رکھتی ہے [۱] اور اس میں خاص توجہ دلانے والا جز یہ ہے کہ یہ بچھونا کس نے قرار دیا۔ ظاہر ہے کہ اس نے جس نے اس زمین کو خلق فرمایا۔ اسی طرح آسمان وہ ٹھوس جسم ہے یا سیال مادہ ہے اسے قرآن کچھ نہیں بتاتا بے شک اس کی مخصوص شکل جو ہر آنکھ کے سامنے ہے وہ یہی کہ وہ ہمارے سروں پر ایک چھت کی طرح بلند ہے بس اسی کو سامنے رکھ کر اس کے خالق کی جانب توجہ دلائی گئی ہے۔

اس کو سائنس اور ریاضی کے مسائل سے کوئی تعلق نہیں ہے ان کی حقیقتوں کو معلوم کرنے میدان میں فہم بشری کو تگ و دو کی پوری آزادی حاصل ہے [۲]۔

السماء کا لفظ جو پہلی دفعہ ہے وہ تو آسمان کے معنی میں ہے اور دوسری جگہ اس کی سمت یعنی اوپر کا رخ مقصود ہے۔ عربی میں بلندی کے رخ کی ہر شے کو سماء کہتے ہیں [۳]۔

زمین اور آسمان کا تذکرہ کے بعد ان کے مابین جس نعمت الہی کا ظہور ہوتا ہے وہ باران رحمت ہے۔ اس کا اتارنے والا بھی وہی ہے جس نے آسمان اور زمین پیدا کیے۔

جاہلیت والے عرب چاہے پرستش کتنے ہی اصنام کی کرتے ہوں اور اللہ کو بالکل بھول گئے ہوں مگر تحت الشعوری طور پر یہ ان سب کو احساس تھا کہ پیدا کرنے والا آسمان زمین وغیرہ کا ان میں سے کوئی بھی نہیں ہے خود قرآن مجید میں ہے:

وَلَيْن سَأَلْتَهُمْ مَنْ خَلَقَ السَّمٰوٰتِ وَالْاَرْضَ لَيَقُوْلُنَّ اللّٰهُ (لقمان آیت ۲۵، زمر ۳۸)

اور اگر ان سے پوچھو آسمان اور زمین کو کس نے پیدا کیا تو وہ ضرور یہی کہیں گے کہ اللہ نے۔

دوسری جگہ ہے:

وَلَيْن سَأَلْتَهُمْ مَنْ خَلَقَ السَّمٰوٰتِ وَالْاَرْضَ وَسَخَّرَ الشَّمْسَ وَالْقَمَرَ لَيَقُوْلُنَّ اللّٰهُ (عنکبوت ۶۱)

اور اگر ان سے پوچھو کہ آسمان اور زمین کو کس نے پیدا کیا اور آفتاب و ماہتاب کس کے قبضہ میں ہیں تو کہیں گے اللہ کے۔

مگر عبادت کے محل پر وہ اللہ کے علاوہ دوسری چیزوں کے سامنے بھی جھکتے تھے اور اس وقت عملی طور پر یہ چیز بھول جاتے تھے کہ اصل جو ہے وہ اللہ ہے یہ چیزیں کچھ بھی نہیں ہیں قرآن نے ان کے اسی تحت الشعوری احساس کو ابھارتے ہوئے ان کو ان کے عمل کی غلطی کا احساس پیدا کر دیا ہے اور اسی لئے کہا گیا: ”یہ جانتے ہوئے اب تو اللہ کے لئے ہمسرہ تیار کرو“۔

غالباً دوسری قومیں جنہوں نے بے شمار دیوی اور دیوتا قرار دے لئے ہیں وہ بھی تحت الشعوری طبقاتِ نفس میں کسی ایک واحد ذات کو مانتی ہیں جو ان سب سے بالاتر ہے اس کے بعد قرآن کی یہ آیت ان کے لئے بھی لمحہ فکرم پیدا کرنے کے لئے کافی ہے کہ اگر ایک ذات اس تمام

[۱] - يكفي في النعمة علينا ان يكون في الارض بسائط وصواضع مفروشة ومسطوقه وليس يجب ان يكون جميعها كذلك (مجمع

البيان) فسواء كانت كذلك او على شكل الكرة فالافراش غير فستنكر ولا مدفوع لعظم جرمها وتباعدا طرف (نیشاپوری)

[۲] - وليس في ذلك صراحة بموافقة الهيئة القديمة ولا صراحة بمخالفة الهيئة الحديثة (بلاغی)

[۳] - كل شيء كان فوق شيء اخر فهو لها تحتها سماء (طبری)

کائنات کے لئے کافی ہے تو اس کے مقابل میں ان تمام دیویوں، دیوتاؤں کے ماننے کی کیا ضرورت ہے۔

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ وَادْعُوا شُهَدَاءَ

ءِ كُمْ مِّن دُونِ اللَّهِ إِنْ كُنْتُمْ صَادِقِينَ ﴿۲۳﴾

”اور اگر تم اس کی طرف سے جوہم نے اپنے بندہ پر اتارا شک میں مبتلا ہو تو اس قبیل کا ایک سورہ لے آؤ اور جو اللہ کو چھوڑ کے حامی تمہارے ہیں انہیں بھی بلاؤ اگر تم سچے ہو۔“

قرآن کے مثل لانے کا مطالبہ اور دنیا کی عاجزی:

پہلے جو کہا گیا تھا کہ اس کتاب میں کوئی شک نہیں، اس کا یہ مطلب نہ تھا کہ اس میں کوئی شک کرنے والا نہیں بلکہ مقصود اس سے یہ تھا کہ اس کتاب میں اذکارہ تعاقبیت ایسے نمایاں ہیں جو شک کی گنجائش نہیں رکھتے اب اگر شک ہوگا تو ان دلائل سے بے توجہی کی بناء پر شک کا اظہار ہوگا تو بر بنائے عناد ان دلائل سے چشم پوشی کی بناء پر دونوں صورتوں میں بالمقابل ان خصوصیات کی طرف ذہن کا متوجہ کر دینا کافی ہے جس کا نتیجہ پہلی صورت میں ازلہ غفلت ہوگا اور دوسری میں اتمام حجت۔

اس ذہن کے متوجہ کرنے کے لئے قرآن کریم نے یہ نفسیاتی طریقہ اختیار کیا کہ گرم سے گرم الفاظ اور تیز سے تیز تر انداز میں بھی انہیں اس کا مثل لانے اور اس کے جواب میں دوسری کتاب تیار کرنے کی دعوت دی جائے۔ وہ غیور، باحمیت اور پر جوش عرب جو بات پر جان دینے تک کے لئے تیار ہو جاتے ہیں ان طعنوں ان سرزنشوں ان مبارز طلبیوں کو سن کر ضرور اپنی پوری غور و فکر کی طاقتوں سے اس کا جواب تیار کرنے کی کوشش کریں گے اور یہ یقینی ہے کہ وہ ناکام اور عاجز رہیں گے۔ اس عاجزی کے بعد اگر وہ بے ہوش ہیں تو ہوش میں آئیں گے اور ضرور ان خصوصیات کی طرف متوجہ ہوں گے جو اس قرآن میں مافوق البشر درجہ تک مضمر ہیں تب انہیں ایمان لانے کے سوا چارہ کار نہ ہوگا اور اگر وہ بر بنائے عناد انکار کرتے ہیں تب بھی کم از کم اس کے بعد ان کی پیشانی پر عرق انفعال محسوس ہوگا اور اب زبان کھولنے کا موقع نہ رہے گا۔

یہ خاص بات ہے کہ اس عظیم اور پر جلال تحدی کو رسولؐ کی زبانی پیش نہیں کیا گیا تا کہ اس میں انانیت کا پہلو پیدا نہ ہو بلکہ اسے براہ راست خالق نے اپنی ذات کو عظمت و جلال کی شان کے ساتھ ”ہم“ کے لفظ سے یاد کر کے یوں پیش کیا ہے کہ اگر تمہیں اس میں جوہم نے اپنے ”بندہ“ پر نازل کیا ہے کوئی شک ہو۔ اس سے صاف ظاہر ہے کہ اس میں خود رسولؐ کے ذاتی اقتدار اور ہنر آفرینی کو کوئی دخل نہیں ہے بلکہ رسولؐ اس کے اظہار کا صرف ایک واسطہ ہیں اور کچھ نہیں اور یہی درحقیقت وہ نقطہ شک ہے جسکے بالمقابل یہ دعوت دی گئی ہے یعنی مشرکین اسے خود رسولؐ کا ذاتی کلام کہتے تھے۔ قرآن اسی کے بالمقابل میں جہاد کرنا چاہ رہا ہے اور انہیں متنبہ کرتا ہے کہ اگر رسولؐ کا ذاتی کلام ہوتا تو کوئی وجہ نہیں کہ تم باوجود فصاحت و بلاغت میں انتہائی کمال رکھنے کے اس کا مثل نہ لاسکو۔

اب اگر موجودہ زمانے کے بعض تجدد پسند افراد سے خود رسولؐ کی دماغی پیداوار قرار دیتے ہیں اور ”من اللہ“ ہونے کے مفہوم صرف یہ قرار دیتے ہیں کہ وہ خداداد طاقتوں کا نتیجہ ہے تو یہ حقیقت میں اسی مقابل نقطہ کی صداغے بازگشت ہے جس کے خلاف اس آیت اور اس کی ایسی

متعدد آیتوں میں قرآن کریم نے ایک مستقل محاذ قائم کر رکھا ہے۔

مقابل والے کھلم کھلا شک کیسا، انکار کا اظہار کر رہے تھے۔ مگر چونکہ قرآنی آیات میں حقانیت و اعجاز کے ایسے نمایاں آثار موجود ہیں کہ یہ شک ہونا نہ چاہئے اس لئے قرآن گویا اسے باور نہیں کرانا چاہتا کہ انہیں واقعی شک ہے اس لئے کہا کہ ”اگر واقعی تم کو شک ہے“ یہ چونکا نے کا پہلا تازیانہ ہے۔

”تو اس کے ایسے کلام میں سے (پوری کتاب نہ سہی) ایک سورہ ہی لے آؤ۔“ یہ دوسرا تازیانہ ہے اس میں یہ امر کہ وہ پوری کتاب پیش کر دیں، اسے تو روز اول ان کے حوصلہ اور ہمت ہی سے بلند قرار دے دیا گیا۔ اس کے بعد تو اگر انہیں ممکن ہوتا تو ضد ہو جاتی کہ اچھا تو سہی جو ہم پوری کتاب ہی لے آئیں۔ مگر قرآن نے تو مطالبہ بہت تخفیف کے ساتھ پیش کیا ہے کہ تم ایک سورہ ہی پیش کر دو۔ اس میں بھی قید نہیں کہ طویل سورہ یا مختصر یہ دوسرا تازیانہ ہے اور بہت سخت پھر اس کے بعد یہ کہ تم اگر اکیلے ایسا نہ کر سکو تو اللہ کو چھوڑ کر جو تمہارے مددگار ہیں ان کو جمع کر لو یہ تیسرا تازیانہ ہے ”اگر تم سچے ہو“ سچے کس بات میں! اسی میں کہ یہ اللہ کی طرف سے نازل شدہ نہیں ہے۔ اس سے انہیں نتیجہ کی جانب توجہ دلائی گئی ہے کہ اگر تم اجتماعی طاقت سے بھی ایسا نہ کر سکو، تو تمہیں سمجھنا چاہیے کہ تمہارا خیال غلط ہے۔ یہ حقیقتاً کسی انسانی طاقت کا نتیجہ ہے ہی نہیں بلکہ یہ بذات خاص اللہ کا نازل کردہ ہے اور اسی کا کلام ہے۔ کسی آدمی کا کلام نہیں ہے۔

مولوی عبدالماجد صاحب دریا بادی اس ذیل میں رقم طراز ہیں: ”قرآن مجید اپنی زبان کی فصاحت اور حسن انشاء کے لحاظ سے بھی یقیناً بے نظیر ہے جیسا کہ عرب کے بڑے بڑے ماہرین ادب تسلیم کر چکے ہیں لیکن یہاں جو تحدی کی جا رہی ہے اس کا مخاطب یا ایہا الناس کے ماتحت سارا عالم ہے صرف قریش یا اہل عرب نہیں۔ اس لئے قرآن مجید کو یہاں صرف انشاء و فصاحت تک محدود رکھنا اس کے عام و عالمگیر چیلنج کو محدود کر دینا ہے۔ قرآن نے اپنی حقیقت خود یہ بیان کر دی ہے کہ وہ ہدیٰ للمتقین کتاب ہدیٰ ہے یعنی انفرادی و اجتماعی دونوں زندگیوں کا جامع نظام، مکمل، ہمہ گیر و ہر جہتی دستور العمل۔ اس کے علاوہ اس کی اور جتنی حیثیتیں ہیں، تبی و ضمنی ہیں۔ وہ یہاں پیش اپنے سب سے بڑے وصف کو کر رہا ہے، اور پکار کے کہہ رہا ہے کہ جو ہدایتیں اور بصیرتیں میرے ایک سورہ کے اندر موجود ہیں اب اگر تم اپنی متحدہ کوشش اور جدوجہد سے بھی اس کے مقابلہ میں کوئی چیز پیش کر سکتے ہو تو لاؤ دکھاؤ۔ من مثله میں مثلیت کی تفسیر پر بہترین روشنی خود قرآن مجید ہی سے پڑتی ہے: قُلْ فَأْتُوا بِكِتَابٍ مِّنْ عِنْدِ اللَّهِ هُوَ أَهْدَىٰ مِنْهُمَا أَتَّبِعُهُ إِن كُنْتُمْ صَادِقِينَ (قصص - ۴۹) ہو اہدیٰ کے ایجاز میں سب کچھ آ گیا۔“

یہ امر کہ قرآن مجید بحیثیت فصاحت و بلاغت ہی نہیں بلکہ اور دیگر حیثیتوں سے بھی معجزہ ہے علامہ بلاغی کی عربی تفسیر ”آلاء الرحمن“ کے مقدمہ اور پھر اردو میں ہمارے ”مقدمہ تفسیر میں کافی بسط و تفصیل کے ساتھ بیان کیا گیا ہے لیکن یہ امر کہ اس آیت میں مخاطب یا ایہا الناس کے ماتحت سارا عالم ہے اس صورت میں پائی ثبوت کو پہنچ سکتا ہے کہ جب موجودہ نظم قرآنی ہی کی مطابقت سے یہ مان لیا جائے کہ یہ آیت تنزیل میں بھی گزشتہ آیات سے مرتبط ہے۔

دوسری صورت میں جب کہ اس کا مخاطب براہ راست قوم عرب اور بالخصوص قریش کو مانا جائے تو پھر دوسرے افراد کے مقابلہ میں عنوان استدلال دوسرا ہو جائے گا۔ یعنی قوم عرب اور قریش کی اس کے اس تحدی اور دعوت مقابلہ کے سامنے سپر انداختگی خود تمام عالم سے اس کی حقانیت تسلیم کرانے کے لئے حجت ہوگی۔ اس لئے چاہے چیلنج کا رخ ایک محدود سمت کے ساتھ مخصوص ہو مگر نتیجہ اس کا تمام عالم کے لئے مشترک

حیثیت رکھا ہے اور وہ کسی جماعت میں محدود نہیں ہے۔

فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ

أَعَدَّتْ لِلْكَافِرِينَ ﴿۲۴﴾

”اب اگر تم نے ایسا نہ کیا اور ہرگز نہ کرو گے تو پھر بچنے کا سامان کرو اس آگ سے جس کا ایندھن آدمی اور پتھر ہیں اور وہ کافروں کے لئے مہیا ہے۔“

یہ گزشتہ تازیانوں کے بعد ایک نہیں بلکہ ایک ساتھ متعدد تازیانے ہیں جن کی چوٹ سے اگر ذرہ برابر بھی امکان ہوتا تو وہ بلبلہ کر بغیر جواب لائے ہوئے قرار نہ لیتے۔

سچائی پر اعتماد تو دیکھئے کہ ایسے مخالف ماحول میں دشمنوں کی اس کثرت کے درمیان داعی حق حتم و جزم، سکون و اطمینان بلکہ یقین کے ساتھ کہہ رہا ہے ”تم ہرگز ہرگز اس کا مثل نہیں لاؤ گے۔“

ذمہ دار انسان کے لئے اتنے حتم و جزم اور یقین کے ساتھ اپنے مستقبل کے کسی فعل کے اعلان میں دشواری ہوتی ہے چہ جائیکہ دوسرے کا عمل اور وہ بھی مخاطب جماعت کا۔

یہ اعلان خود اس کا سب سے بڑا محرک ہو سکتا ہے کہ وہ اب اپنی پوری طاقت صرف کر کے اسے غلط ثابت کرنے کی کوشش کریں اب اگر ایسا نہ ہوا اور قرآن کی سچائی پورے طور پر ثابت ہوئی تو ہر کھلے ہوئے دل سے غور کرنے والے کو یہ ماننا پڑے گا کہ قرآن کا مثل لانا یقیناً طاقت بشری سے باہر تھا۔

بقول عبدالمجید صاحب ”قرآن کے چلیج کو ساڑھے تیرہ سو سال سے اوپر ہی ہو چکے ہیں اور دنیا کے کتب خانے اس کتاب سازی کے عہد میں، قرآن کے برابر کیا معنی تقریباً برابر کتاب سے بھی یکسر خالی ہیں۔“

”ہرگز نہیں کرو گے (یعنی) قیامت تک، اللہ اکبر! کس زور کی تھدی ہے اور وہ بھی ایک اُمی کی زبان سے! اپنی عقل و حکمت اپنے علوم و فنون پر ناز رکھنے والوں کو کیسا جوش اس وقت بھی آیا ہوگا اور آج بھی آ رہا ہے لیکن خدا کی بات جہاں تھی وہیں رہی۔“

”اگر ایسا نہ کیا اور ہرگز نہ کرو گے“ یعنی اگر تم مثل اس کا نہ لائے اور ہرگز نہ لاسکو گے، اس کی جزا یعنی اس ”اگر“ کا نتیجہ درحقیقت یہ ہے کہ ”پھر ایمان لے آؤ، تسلیم کر لو کہ یہ بے شک اللہ کی طرف کا کلام ہے اور محمد مصطفیٰ اس کے رسول ہیں۔ لیکن اس کے بعد بھی اگر تم نے نہ مانا اور اپنے عناد پر اصرار قائم رکھا تو پھر اس کا نتیجہ وہ آخرت کا عذاب ہے جسے ”آتش جہنم“ کہتے ہیں، کیوں کہ وہ کافرین ”یعنی جان بوجھ کر انکار کرنے والوں ہی کے لئے مہیا ہے۔ اس دعوتِ ایمان کو جو تمامیتِ حجت کا لازمی نتیجہ ہونا چاہیے اور پھر اس دعوت کو قبول نہ کر کے کفر پر قائم رہنے کی پاداش، ان دونوں کو انتہائی اختصار کے ساتھ فاتقوا النار الَّتِي... الخ کے الفاظ میں کہہ دیا گیا ہے یعنی اب اس حجت کے قائم ہو جانے کے بعد انکار کا نتیجہ اس قسم کی آگ ہے (جس کے بصورت بقائے انکار تم یقینی مستحق قرار پاؤ گے اس سے بچاؤ کا سامان صرف یہ ہے کہ کھلے دل سے حقیقت کا اعتراف کر لو اور کفر سے ہٹ کر ایمان کا راستہ اختیار کر لو۔“

آتشِ جہنم کا عذاب تو درحقیقت نافرمان آدمیوں ہی کے لئے ہے مگر ان آدمیوں ہی کے لئے اس سے بڑھ کر تو بین یا سزا کیا ہوگی کہ ان کے وہ معبود بھی جن کی وہ پرستش کرتے تھے اسی آگ میں جھونک دیے جائیں۔ یہ ان پتھروں کو سزا دینا نہیں ہے بلکہ ان آدمیوں ہی کے عذاب کی تکمیل ہے۔ اس اعتبار سے کہا گیا ہے کہ اس آگ کا ایندھن یہ آدمی بھی ہیں اور وہ پتھر بھی جو ان کے معبود تھے [۱] اور پھر چوں کہ وہ انہیں تصور کرتے تھے کہ یہ اللہ کے یہاں ہماری سفارش کریں گے تو آج انہیں بھی انہی کے ساتھ جھونک کر دکھلا دیا گیا کہ یہ سفارش کیا کریں گے، یہ اللہ کے مقابلہ میں ایسے بے بس ہیں [۲]۔

”اعدت“ یعنی مہیا کی گئی ہے، کے لفظ سے ظاہر ہے کہ دوزخ خلق ہو چکا ہے اور موجود ہے مگر پردہ غیب میں ہے جس پر ”ایمان بالغیب“ کا شعار رکھنے والوں کو کسی قسم کے شک و تردید کا محل نہیں ہے۔

وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا

الْأَنْهَارُ ۖ كُلَّمَا رُزِقُوا مِنْهَا مِنْ ثَمَرَةٍ رِزْقًا ۖ قَالُوا هَذَا الَّذِي رُزِقْنَا مِنْ قَبْلُ ۗ

وَأْتُوا بِهِ مُتَشَابِهًا ۗ وَلَهُمْ فِيهَا أَنْوَاعٌ مُطَهَّرَةٌ ۗ وَهُمْ فِيهَا خَالِدُونَ ﴿۱۵﴾

”اور مرثدہ دو ان کو جو ایمان لائے اور جنہوں نے اچھے کام کیے کہ ان کے لئے بہشت کے گھنے باغ ہیں جن کے نیچے سے نہریں جاری ہیں۔ جب بھی انہیں ان میں سے کوئی پھل کھانے کو ملے گا تو وہ کہیں گے کہ یہ تو وہی ہے جو پہلے ہمیں کھانے کو مل چکا ہے، حالانکہ انہیں وہ ملتا جلتا ہوا دیا گیا ہے اور ان کے لئے ان بہشتوں میں پاک بیویاں ہوں گی اور وہ ان میں ہمیشہ ہمیشہ رہیں گے“۔

بشر (مرثدہ دو) کا مخاطب رسول بھی ہو سکتے ہیں اور مخاطب غیر معینی حیثیت سے یہ مقصود بھی ہو سکتا ہے کہ یہ لوگ اس خوش خبری کے قابل ہیں۔ لہذا کوئی بھی ہو اسے حق ہے کہ وہ انہیں یہ مرثدہ پہنچا دے۔

قرآن کریم میں اکثر مقامات جہاں اس قسم کی مفرد مخاطب ہے جیسے اَرَاءَيْتَ الَّذِي يُكذِّبُ بِالْإِيمَانِ، اَلَمْ تَرَ كَيْفَ وَغَيْرِہ ان میں یہ دونوں احتمال ہیں مگر میرے نزدیک ان میں سے اکثر مقامات ترجیح دوسرے ہی پہلو کو ہے جیسے آج کل کے طرزِ تحریر میں ”ذرا دیکھو تو“ یا ملا خطہ کیجئے“ کہا جاتا ہے اور اس سے مقصود کوئی خاص شخص نہیں ہوتا۔

ایمان اور عمل صالح:

مرثدہ کے مستحق کون ہیں! وہ جو ایمان لائیں اور اچھے عمل کریں، یہ یاد رکھنے کے قابل ہے کہ قرآن کریم میں کسی ایک جگہ بھی جنت اور

[۱] - الظاهر ان كون الناس والحجارة وقود النار اى حطبها يريده اصنامهم النحوتة من الحجارة كفر له تعالى انكم وما تعبدون من دون الله حصب جهنم (مجمع البيان)

[۲] - لهما اعتقد الكفار في حجابهم المعبودة من دون الله انهما الشفعاء (رازي)

نعیمِ آخرت کی بشارت صرف ایمان پر مرتب نہیں کی گئی ہے بلکہ ہر جگہ ایمان کے ساتھ اعمالِ صالحہ کا ذکر ضروری سمجھا ہے۔ اس کے بعد کاش ان کی آنکھیں کھلیں جو صرف ”جماعتِ مؤمنین“ کا لقب اختیار کر کے اپنے کو اعمالِ صالحہ سے بے نیاز سمجھ لیتے ہیں اور ’مومن‘ ہونے کے بعد حقوق اللہ اور حقوق العباد کی پابندی کے بغیر ہی نعماتِ بہشت کے خوابِ خوشگوار میں مست ہیں۔ اسی طرح یہ بھی حقیقت ہے کہ صرف اعمال کی پابندی کرنا اور اصول عقائد کی خبر نہ رکھنا بھی نجات کے لئے ہرگز کافی نہیں ہے۔

مولوی عبدالماجد صاحب نے بالکل درست لکھا ہے: ”نیک عمل کے سمجھنے میں بہت سوں کو دھوکا ہوا ہے اور یہ مغالطہ آج کل بہت عام ہو گیا ہے سمجھا جانے لگا ہے کہ نیکی اور ایمان ایک دوسرے سے بالکل الگ اور بے تعلق چیزیں ہیں اور پھر اس مفروضہ کی ایک فرع یہ قائم کی گئی ہے کہ کوئی شخص ممکن ہے کہ بہت صالح اعمال کا ہو، لیکن ایمان سے یک لخت محروم ہے۔ حالانکہ یہ تخیل ہی سراسر غلط ہے نیکی ایمان سے الگ نہیں۔ ایمان ہی عملی شکل کا نام ہے۔ ایمان جب تک قلبی ہے ایمان ہے۔ اگر قوی و لسانی ہے تو اسلام ہے اور وہی ایمان جب عمل سے ظاہر ہونے لگتا ہے تو اس کا نام حسن عمل، حسن کردار یا عمل صالح پڑ جاتا ہے اور حسن عمل کے معنی ہی یہی ہیں کہ وہ عمل رضائے الہی کے مطابق ہو، کوئی نیکی اگر پیش کی جاتی ہے جس کی تہہ میں جذبہ ایمانی خفیف سا بھی موجود نہیں تو نیکی کی صرف صورت ہے نیکی کی صرف نقل ہے اور جس طرح نماز کی نقل محض نماز نہیں اسی طرح کسی نیکی کی نقل پر اطلاق نیکی کا نہیں ہو سکتا۔ عمل نیکی کی تو تعریف ہی یہ ہے کہ وہ عمل ضابطہ شریعت کے مطابق ہو۔“

اس میں صرف یہ جزو قابلِ ترمیم ہے کہ ”ایمان جب قوی و لسانی ہو تو اسلام ہے۔ ایسا ہی نہیں بلکہ عملی بھی بایں معنی کہ اعمالِ صالحہ کے مطابق شریعتِ اسلام ظاہری طور پر پابندی ہے مگر اصول اعتقاد قلبی طور پر مستحکم نہیں ہیں تو وہ بھی اسلام ہی ہوگا۔“

اس کے ساتھ بھی قابلِ لحاظ ہے کہ جب خوش خبری، نوید اور مشرکہ جہاں بھی ہے اس میں جس طرح ایمان تنہا نہیں ہے اسی طرح ”عمل صالح“ بھی، تو اب اس بحث کی اہمیت ہی نہیں رہتی کہ بغیر ایمان عمل صالح ہو سکتا ہے یا نہیں، جب کہ قرآن کریم نے عمل صالح کو ایمان کے ساتھ مشروط کیا ہے تو بغیر ایمان تنہا اعمالِ صالحہ ہوں بھی تو نجات کا استحقاق سمجھنا قرآن کریم کی رو سے غلط ہی قرار پائے گا۔

اس کے ساتھ ساتھ ایمان اور اعمالِ صالحہ میں ایک فرق بھی قرآن کریم سے ثابت ہے اور وہ یہ کہ استحقاق اور وعدہ جنت میں ہیں تو دونوں ضروری، لیکن اگر ایمان ہے اور اعمالِ صالحہ میں کمزوری ہے تو بطور عفو و کرم مغفرت کا امکان ہے۔ لیکن اگر ایمان ہی نہیں ہے تو پھر مغفرت کا کوئی سوال ہی پیدا نہیں ہوتا جیسا کہ قرآن میں ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ. (نساء۔ ۴۸ و ۱۱۶)

یقیناً اللہ اسے کبھی نہیں بخشتا کہ اس کے ساتھ شرک کیا جائے اور اس کے علاوہ جو گناہ ہو اسے جس کے لئے چاہتا ہے بخش دیتا ہے۔ آخری لفظ لمن یشاء سے ظاہر ہے کہ یہ مغفرت بطورِ وجوب اور بحیثیتِ عموم نہیں ہے بلکہ بطورِ امکان اور بطورِ ایجاب جزائی ہے لہذا اس کے بالمقابل جوئی ایمان کی صورت میں لا یغفر کے لفظ سے دیا گیا ہے وہ بطورِ امتناع اور بطورِ سلب کلی ہوگا اور اس کے بعد ان دونوں کی مقابل جماعت یعنی ایمان اور عمل صالح دونوں درجوں پر فائز افراد کے لئے جو مشرکہ نجات اور نعیم جنت کا ہے وہ بطورِ وجوب اور بطورِ ایجاب کلی ہے جس میں کسی استثناء کی گنجائش نہیں ہے اور یہی وہ ہے جس کا عقلی طور پر عدل الہی بھی متقاضی ہے۔

باغ کا یہ وصف کہ اس کے نیچے سے نہریں جاری ہیں اس لحاظ سے لایا گیا ہے کہ باغ اصل میں زمین نہیں بلکہ درختوں کا نام ہوتا ہے اس

لئے نہریں اگر چہ زمین کے اوپر ہیں مگر بانگوں کے لحاظ سے انہیں نیچے ہی کہنا درست ہے [۱]۔

”جب بھی انہیں کھانے کو ملے گا وہ کہیں گے کہ یہ تو وہی ہے جو ہم دنیا میں کھا چکے ہیں۔“ اس سے ظاہر ہوتا ہے کہ آخرت کے پھل جنس کے اعتبار سے وہی ہوں گے جو دنیا میں ہوا کرتے ہیں اور ”جب بھی“ کے الفاظ جو بطور کلیہ ہیں ان سے ظاہر ہے کہ آخرت کے میوے محدودان ہی اقسام میں نہیں ہیں جن کا ذکر قرآن کریم میں ہے اس لئے کہ عرب ان سے واقف تھے۔ کیوں کہ اہل جنت کا دائرہ کسی خاص قوم و ملک والوں سے مخصوص نہیں ہے بلکہ ہر ملک کے ایمان و عمل صالح اختیار کرنے والے اس ”مژدہ“ کے عموم میں برابر کا حصہ رکھتے ہیں اور ظاہر ہے کہ پھل ہر ملک کے مختلف ہوتے ہیں۔ بہت ممکن ہے کہ وہ میوے جن کا ذکر قرآن میں نام کے ساتھ ہے، بعض ممالک میں پیدا ہی نہ ہوتے ہوں لیکن قرآن ان میں سے ہر شخص کا ہر ایک میوہ کے ملنے کے وقت یہ قول بیان کر رہا ہے کہ یہ وہی ہے جو دنیا میں ہمیں ملا تھا۔ اس سے ظاہر ہوتا ہے کہ ہر ایک کو وہی پھل ملیں گے جنہیں وہ دنیا میں شوق سے کھاتا رہا ہے۔ جب ہی تو وہ یہ کہے گا رے یہ تو وہی ہے جو دنیا میں ہم کھا چکے ہیں [۲]۔

قرآن کریم نے ان کے اس قول کو حق بجانب بھی قرار دیا ہے اور واقعہ کے اعتبار سے کسی حد تک غلط بھی یعنی ان کا یہ کہنا اس لئے حق بجانب ہے کہ شکل و صورت اور شمائل میں وہ اس دنیا ہی کے پھلوں کی طرح ہیں لہذا انہیں یہ کہنا ہی چاہیے کہ یہ وہی ہیں مگر واقعہ یہ ہے کہ ان پھلوں سے حقیقت کے لحاظ سے بالکل مختلف ہیں۔ یہ دونوں باتیں ایک ہی ساتھ ایک لفظ ”متشباہا“ سے ظاہر کی گئی ہیں کیوں کہ مشابہت ہمیشہ دو ایسی ہی چیزوں میں ہوتی ہے جو ذاتاً مغایرت رکھتی ہوں لیکن کسی صفت یا صورت میں ملتی جلتی ہوں۔

آخر میں اہل جنت کیلئے ازواج مطہرہ کا ذکر کیا گیا ہے۔ اس میں حوریں بھی آسکتی ہیں اور جن نیک شوہروں کی دنیا والی نیک بیویاں اس لائق ہوں کہ وہ بہشت میں اپنے شوہروں کے ساتھ رکھی جائیں وہ بھی داخل ہو سکتی ہیں۔

مطہرہ کے لفظ میں ان جسمانی حدث وخبث والی کثافتوں سے پاکیزگی بھی داخل ہے جو جنت کے لئے موزوں نہیں ہیں اور اخلاقی برائیوں سے بھی۔

جب کہ ازواج حوروں کے قبیل سے ہوں تو اس وصف سے متصف ہونا ظاہر ہے اور دنیاوی بیویاں بہشت میں داخل ہونے کے بعد ان کے طبائع جسمانی وروحانی میں بھی وہ اعتدال پیدا ہوگا کہ جسمانی وروحانی کثافتیں جو دنیا کی مادی آب و ہوا کے لوازم میں سے ہیں وہاں باقی نہ رہیں گی اور اس لئے وہاں وہ ازواج مطہرہ کے لقب کی مستحق قرار پاسکیں گی [۳]۔

آخری صفت یہ بیان کی گئی ہے کہ اہل جنت ان نعمتوں میں ہمیشہ رہیں گے۔ یہ وہ خصوصیت ہے جو نعیم جنت میں دنیا کی ہر لذت و راحت سے ایک ایسا امتیاز پیدا کرتی ہے کہ وہاں کی جنت کوئی ایک چھوٹی سی چھوٹی نعمت دنیا کی تمام نعمتوں کے مجموعہ سے زیادہ بیش قیمت قرار پا

[۱] - اراد اخبر عن ماء انهارها بائها جارية تحت الاشجار لان الماء اذا كانت تحت الارض فلا حظه فيها للعيون (مجمع البيان)

[۲] - معناه هذا الذي رزقنا من قبل في الدنيا عن ابن عباس وابن مسعود قال الشيخ ابو جعفر واقوى الاقوال ابن عباس (مجمع البيان)

[۳] - قيل هن الحور العين وقيل هن من نساء الدنيا قال الحسن بن عمار كم الغبض الرمش الغبش طهرن من قدرات الدنيا۔

جاتی ہے کیوں کہ دنیا کی ہر نعمت چاہے کتنی ہی لذیذ کیوں نہ ہو بہر حال فانی ہے اور آخرت کی ہر نعمت ہمیشہ کے لئے باقی ہے اور اسی لئے مفادِ آخرت کے مقابلہ دنیا کا بڑے سے بڑا مفاد بھی نظر انداز کیے جانے کے قابل ہے جس کا نتیجہ یہ ہے کہ ایک مسلمان کو مرضی خالق کے مقابلہ میں نہ کسی لالچ میں مبتلا ہونا چاہیے اور نہ کبھی کسی خوف سے متاثر۔

إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا ۗ فَأَمَّا الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ ۗ وَأَمَّا الَّذِينَ كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا ۗ يُضِلُّ بِهِ كَثِيرًا ۗ وَيَهْدِي بِهِ كَثِيرًا ۗ وَمَا يُضِلُّ بِهِ إِلَّا الْفَاسِقِينَ ﴿۲۶﴾

”بلاشبہ اللہ اس سے نہیں شرماتا کہ وہ مچھریا اس سے بھی بڑھ کر کسی چیز کی کوئی مثال بیان کرے اب وہ لوگ جو ایمان لائے ہیں وہ جانتے ہیں کہ وہ یقیناً حق ہے ان کے پروردگار کی طرف سے اور جو لوگ کفر اختیار کیے ہوئے ہیں وہ کہتے ہیں کہ آخر اللہ کا اس طرح کی مثال سے کیا مطلب ہے؟ وہ اس سے بہت سوں کو گمراہی میں ڈالتا ہے اور بہت سوں کی ہدایت کرتا ہے۔ اور گمراہی میں نہیں ڈالتا مگر بد اعمالوں کو۔“

قرآن میں مثالوں کا مقصد:

ذہن انسانی محسوسات سے مانوس ہے اس لئے وہ کسی حقیقت کا اس وقت تک آسانی کے ساتھ تصور نہیں کرتا جب تک کہ اسے کسی حسی شکل کی مثال دے کر اور مشاہدہ میں آئی ہوئی کسی واقعیت کی نظیر سامنے لا کر پیش نہ کیا جائے اسی لئے قرآن کریم میں حقیقتوں کے اظہار کے لئے مثالوں سے کام لیا گیا ہے اور اقسام قرآن میں ”مثال“ کو ایک مستقل جگہ حاصل ہے۔ اس میں جیسے بڑی چیزوں کی مثالیں ہیں جیسے آفتاب و ماہتاب وغیرہ، ویسے ہی مخلوقات الہی میں بعض چھوٹی چیزوں کی مثالیں دی گئی ہیں جیسے ایک جگہ انسان کی عاجزی دکھانے کے لئے آیا ہے:

وَإِنْ يَسْأَلْهُمْ الذُّبَابُ شَيْئًا أَلَّا يَسْتَنْفِذُوهُ مِنْهُ ۗ ضَعُفَ الظَّالِمُ وَ الْمَطْلُوبُ. (حج ۴۳)

اگر مکھی ان سے ذرا سی کوئی چیز چھین لے جاتی ہے تو یہ اسے اس کے ہاتھ سے چھڑا نہیں سکتے طالب و مطلوب دونوں ہی کمزور (یعنی انسان بھی کمزور مخلوق ہے وہ مکھی ویسے ہی کمزور ہے)۔

کون کہہ سکتا ہے کہ مقصد کلام کے لحاظ سے یہاں مکھی کے علاوہ کسی بڑے جانور مثلاً شیر بھیڑیے وغیرہ کا تذکرہ بھی مناسب ہو سکتا تھا مگر معاندین کے لئے تو اعتراض کا کوئی بہانہ چاہیے۔ انہوں نے اس کو سرمایہ اعتراض بنا لیا کہ وہ خالق کائنات کے کلام ہونے کا دعویٰ اور اس میں مچھریا مکھی ایسی حقیر مخلوق کا ذکر، اس کا جواب اس آیت میں دیا گیا ہے۔

خدا اس سے نہیں شرماتا یعنی اسے اپنی اور اپنے کلام کی شان کے خلاف نہیں جانتا کہ اس میں مچھریا سے بھی بڑھ کر یعنی اس سے بھی زیادہ

چھوٹی کسی شے کی مثال دی جائے کیوں کہ مثال کا مقصد تو کسی حقیقت کو ذہن سے قریب لانا ہوتا ہے۔ اب وہ حقیقت اگر بڑے قدر و قامت والی چیز کے ذریعہ سے سامنے آتی ہے تو اس کی مثال دی جائے گی اور چھوٹی چیز کے ذریعہ سے یہ مقصد پورا ہوتا ہے تو اس کا ذکر کرنا بلاغت کے لحاظ سے ضروری ہوگا۔ جو صاحبانِ ایمان ہیں وہ مثال کے چھوٹے اور بڑے ہونے کو نہیں دیکھتے بلکہ اس حقیقت پر نظر کرتے ہیں جو اس کے تحت میں ہے اس سے ان کے علم و یقین میں اضافہ ہوتا ہے اور جو جان بوجھ کر کفر اختیار کیے ہوئے ہیں وہ بطور طنز و استہزاء کہتے ہیں کہ اللہ سبحانہ کا بھلا ایسی مثال سے کیا مطلب ہو سکتا ہے؟ اب یہ فقرہ کہ ”بہت سوں کو اس سے گمراہی میں ڈالتا اور بہت سوں کی ہدایت کرتا ہے“ ان ہی کافروں کے قول کا تترہ بھی ہو سکتا ہے۔ گویا وہ اللہ پر تفرقہ اندازی کا الزام عائد کرتے ہیں کہ ایسی مثالوں کا لانا اور زیادہ لوگوں کو شکوک پیدا کرنے کا ذریعہ ہے تو آخر اس سے فائدہ کیا ہے اور جو اب اس کا اس کے بعد اللہ کی طرف سے یہ ہے کہ گمراہ تو صرف وہ ہوتے ہیں جو پہلے ہی سے بد اعمال ہیں یعنی مخالفت پر تلے ہوئے ہیں لہذا ان کی گمراہی کا سبب حقیقتاً اللہ کا ان مثالوں کو پیش کرنا نہیں ہے بلکہ خود ان کے سوء اختیار کا نتیجہ ہے کہ وہ اس سے گمراہ ہوتے ہیں [۱]۔

دوسری صورت یہ ہے کہ کافروں کا کلام اس جملہ پر ختم ہو گیا کہ اللہ آخر اس سے چاہتا کیا ہے! اور اس کے بعد کلام الہی یہ ہے کہ اللہ اس سے بہت سوں کو گمراہ کرتا ہے اور بہت سوں کو ہدایت کرتا ہے۔ اس صورت میں یہ اس قبیل سے ہوگا جیسے اس کے پہلے ’فی قلوبہم مرض فزادہم اللہ مرضاً‘۔

حقیقت میں اللہ کو مقصود کسی کا گمراہ کرنا نہیں ہوتا لیکن چون کہ نتیجہ یہی مرتب ہوتا ہے کہ اس کی ان مثالوں سے کچھ لوگ فائدہ اٹھاتے ہیں اور کچھ اپنے تعصب و عناد سے مزید گمراہی میں مبتلا ہوتے ہیں اس لئے اس کی نسبت اللہ کی طرف دے دی گئی ہے اور پھر اس کی تشریح بعد میں کی گئی ہے کہ یہ گمراہی ان ہی لوگوں کے لئے ہے جو پہلے سے راہ حق سے ہٹے ہوئے ہیں اور اسی سے ظاہر ہوتا ہے کہ گمراہی خود انسان کو بد اعمالی اور سوء اختیار کا نتیجہ ہے نہ کہ اللہ کی طرف سے خواہ مخواہ ان کو گمراہ کرنے کا ارادہ ہے۔

بہر صورت آخری فقرہ وَمَا يُضِلُّ بِهِ إِلَّا الْفٰسِقِیْنَ ہے یہ امر بالکل نمایاں ہے کہ گمراہ کرنے کی نسبت اللہ کی طرف عقیدہ جبر سے کوئی واسطہ نہیں رکھتی [۲]۔

الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ

وَيُفْسِدُونَ فِي الْأَرْضِ أُولَٰئِكَ هُمُ الْخٰسِرُونَ ﴿۴۵﴾

جو اللہ سے کیے ہوئے معاہدہ کو اس کے استحکام کے بعد توڑ دیتے ہیں اور جس رشتہ کے ملائے رکھنے کا اللہ نے حکم دیا ہے اسے وہ کاٹ ڈالتے ہیں اور دنیا میں خرابی کرتے ہیں یہی وہ لوگ ہوتے ہیں جو گھائٹے میں رہنے والے ہیں۔

یہ اوصاف ہیں ان فاسقین کے جن کے لئے قرآنی امثال سے گمراہی کا نتیجہ مرتب ہوتا ہے اور ان کی یہ گمراہی طبیعتِ فسق کا نتیجہ ہے اس

[۱] - وهذا وجه حسن (مجمع البیان)

[۲] - ان الرجل اذا ضل باختياره عند حصول شئ من غير ان يكون لذلك الشئ اثر في اضلاله فيقال لذلك الشئ انه اضله (رازي)

لئے یہی اوصاف مطلق فاسقین کے ہر دور میں قرار پائیں گے۔

اللہ سے کیا ہوا معاہدہ ان منافقین کے لئے جو اظہار اسلام کر چکے تھے کھلا ہوا ہے کیوں کہ جب انہوں نے آکر رسولؐ کے ہاتھ پر اسلام قبول کیا اور آپؐ کی رسالت کو تسلیم کیا تو اس سے وفاداری اور احکام کی تعمیل کا عہد و پیمانہ ظاہر ہے۔ اب جب کہ وہ اس کے بعد برابر رسولؐ کے درپے آزاد رہتے ہیں اور احکام کی تعمیل پر اعتراضات کے پہلوؤں ہونڈھتے رہتے ہیں تو عہد شکنی کے مجرم ہونے میں ان کے شک ہی کیا ہو سکتا ہے رہ گئے وہ کافر جنہوں نے اسلام قبول نہیں کیا تھا ان کے لئے یہ عہد وہ عہد فطرت ہو سکتا ہے جو اللہ کی خالقیت اور ربوبیت کے اقتضاء سے مطالبہ عبودیت کے طور پر ان سے بواسطہ عقل و ضمیر ابتدائے سن شعور ہی سے موجود ہے اور جس کے خلاف عمل کرنا اس عہد کے توڑنے کے مترادف ہے [۱]۔

پھر اس عہد کی تجدید انبیاء و مرسلین کی زبان سے بھی ہوتی رہی ہے جو یقیناً ہر ملک اور ہر قوم میں ابتدائے تکوین بشر سے آتے رہے ہیں۔

اگرچہ زیادہ نمایاں مصداق اس کے یہود و نصاریٰ ہیں جو ”اہل کتاب“ کہلاتے ہیں۔ ان کو پہلے سے نبی آخر الزمانؐ کی بشارتیں دے دی گئی تھیں۔ اب یہ اسے نہیں مانتے تو عہد شکنی نہیں تو کیا ہے؟

لطف یہ ہے کہ بائبل کا نام بھی خود یہود و نصاریٰ کی اصطلاح میں عہد ہی ہو گیا ہے چنانچہ توریت اور اس کے ملحقات ”عہد قدیم“ (پرانا عہد نامہ) اور انجیل اور کے ملحقات (عہد جدید) (دنیا عہد نامہ) کہلاتے ہیں۔

”جس رشتہ کے ملائے رکھنے کا اللہ نے حکم دیا ہے اسے توڑتے ہیں“ اس میں تمام ”حقوق“ داخل ہیں۔ حقوق اللہ بھی اور حقوق الناس بھی رشتہ کے ملائے رکھنے کا مطلب ہے۔ حقوق کو ادا کرتے رہنا اور توڑنے کا مطلب ہے ان حقوق کو ادا نہ کرنا بلکہ ان کی عملی مخالفت کرنا [۲]۔

فساد فی الارض کی تشریح پہلے ہو چکی ہے۔ دوسروں کو کفر یا معصیت کی دعوت دینا اور خلق خدا کی گمراہی کا سامان کرنا بدترین قسم کا فساد فی الارض ہے اور ظاہر ہے کہ آیات قرآن پر نکتہ چینیاں جو وہ لوگ کرتے رہتے تھے ان کا مقصد یہی تھا کہ لوگوں کے عقائد حقہ میں تزلزل پیدا کریں۔

”یہ لوگ گھانا اٹھانے والے ہیں“ دنیا میں بھی کیوں کہ کوئی جماعت ان پر اعتماد نہیں کرتی اور خود ان کے دل کو سکون و اطمینان نصیب نہیں ہوتا اور آخرت میں بھی عذاب ابدی کی شکل میں۔

كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ۖ ثُمَّ مُمِيتُكُمْ ثُمَّ يُحْيِيكُمْ

ثُمَّ إِلَيْهِ تُرْجَعُونَ ﴿۲۸﴾

”کس طرح تم اللہ کا انکار کرتے ہو حالانکہ تم بے جان تھے تو اسی نے تمہیں جان دار بنایا وہی تمہیں موت دے گا

[۱] - نقضهم لذلك تركهم الاقرار بما قد ثبت صحته لهم بالادلة (مجمع البيان)

[۲] - قيل معناه الامر بوصول كل من امر الله بصلته من اوليائه والقطع والبراءة من اعدائه وهذا اقوى لانه اعم و يدخل فيه الجميع (مجمع البيان)

اور وہی تمہیں زندگی دے گا پھر انجام میں اسی کی طرف تمہارا رجوع ہوگا۔“

”کس طرح“ کا لفظ اصل میں تو سوال کو بتلاتا ہے مگر کلامِ الہی میں جہاں سوال کا کوئی لفظ آئے اس سے مقصود استفہام کے علاوہ کچھ اور ہی ہوتا ہے اس لئے کہ استفہام یعنی دریافتِ حال کا امکان اس کے لئے ہے جو حقیقت سے ناواقف ہو اور ظاہر ہے کہ خالق کی ذاتِ علام الغیوب ہے کوئی بھی حقیقت اس سے مخفی نہیں ہے لہذا کیوں کر اور کس طرح سے بھی دریافتِ سبب مقصود نہیں ہو سکتا بلکہ اس سے زبرد تو بیخ مقصود ہوتی ہے اور مطلب یہ ہے کہ تمہیں انکار نہ کرنا چاہیے [۱]۔

کیوں نہ! انکار کرنا چاہیے؟ اس لئے کہ اللہ کی قدرت کے کرشمے خود تمہارے ہی اندر نمایاں ہیں۔ تم بے جان تھے ان مواد سے لے کر جن سے انسان کی خلقت ہوتی ہے شکمِ مادر میں اس وقت تک کہ جب تک اس میں جان پڑے وہ بے جان تھا۔ پھر جان ڈال کر اسے اس نے ذی حیات بنایا، پھر وہی اسے عمر پوری ہونے پر موت دیتا ہے، پھر وہی دوبارہ زندہ کرے گا۔ یہ حشر والی زندگی ہے جس پر محترم جزاؤ سزا کا دار مدار ہے۔ اس زندگی کے بعد حساب و کتاب وغیرہ منازلِ آخرت درپیش ہوں گے اور اس کے بعد آخری انجام جو مومنین کا بہشت اور کافرین کا دوزخ کی شکل میں نمودار ہوگا یہ بھی خالق ہی کی جانب سے ہوگا اور اس کا فیصلہ صرف خالق کی مرضی پر موقوف ہے۔ اس معنی سے کہا گیا ”ثم اليه ترجعون“ یعنی تمہارا معاملہ اس کے بعد اسی کے ہاتھ میں ہوگا [۲]۔

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ۖ ثُمَّ اسْتَوَىٰ إِلَى السَّمَاءِ فَسَوَّاهُنَّ

سَبْعَ سَمَاوَاتٍ ۗ وَهُوَ بِكُلِّ شَيْءٍ عَلِيمٌ ﴿۲۹﴾

”وہ وہ ہے جس نے تمہارے لئے پیدا کیا جو کچھ زمین میں ہے سب، پھر آسمان کی طرف رخ کیا تو انہیں سات آسمانوں کی صورت میں درست کیا اور وہ ہر چیز کا جاننے والا ہے۔“

خلقت آسمان و زمین:

یہ انسانی رفعت و عزت کا وہ پیغام ہے جو اسلام کا طرہ امتیاز ہے اور جسے پیش نظر رکھنے سے ہر قسم کے شرک یعنی غیر اللہ کی پرستش کا سدباب ہوتا ہے۔

انسان نے کائناتِ عالم کو دیکھ کر ان میں اپنے کو حقیر سمجھا۔ وہ جسامت میں پہاڑوں سے بہت کم نظر آیا، نشوونما میں درختوں سے بہت پیچھے دکھائی دیا، ضروریاتِ زندگی کے پورا کرنے میں جانوروں کا محتاج محسوس ہوا، تو وہ ان میں سے ہر چیز کے سامنے جھکنے لگا لیکن اگر وہ اسے پیش نظر رکھے کہ دنیا کی ہر چیز اس کے لئے پیدا ہوئی ہے، اس لئے اسے ان میں سے ہر ایک چیز سے فائدہ اٹھانے کا حق ہے اور کسی کے سامنے جھکنے کی ضرورت نہیں تو کبھی ان میں سے کسی کو معبود نہ بناتا ہاں احسان اس کا ماننا اور معبود اسی کو بناتا جو ان سب چیزوں کا پیدا کرنے والا ہے اور جس نے

[۱] - کیف فی الاصل سئوال عن الحال. ومعناها في الآية التوبيخ (مجمع البيان)

[۲] - كما يقال رجع امر القوم الى الامير ولا يراد به الرجوع من مكان الى مكان وانما يراد به ان النظر صار له خاصة (مجمع البيان)

اس انسان کو وہ قوی عطا فرمائے ہیں جن سے کام لے کر وہ ان تمام عالم کی چیزوں کو تسخیر کر سکتا ہے۔
 زمین اور اس کے اندر کی چیزوں کے ذکر کے بعد یہ کہنا کہ ”پھر آسمان کی طرف رخ کیا“ اس سے پتہ چلتا ہے کہ زمین کی خلقت آسمان سے پہلے ہے حالانکہ دوسری جگہ قرآن میں آیا ہے وَالْأَرْضُ بَعْدَ ذَلِكَ دَحَاهَا زمین کو اس کے بعد بچھایا (نازعات - ۳۰)
 دونوں آیتوں کو ملا کر دیکھنے سے ایسا محسوس ہوتا ہے کہ آسمان ایک واحد شکل میں زمین سے پہلے خلق ہوا۔ اس کے بعد زمین کی تخلیق ہوئی اور زمین کی خلقت کے بعد پھر آسمان کو سات طباقوں پر تقسیم کیا گیا۔ اسی لئے استوئی کی لفظ کے ساتھ السماء بطور مفر د آیا ہے اور اس کے بعد سبع سموات کی صورت میں اس کے درست کیے جانے کا ذکر ہے۔
 یہ آسمان جو ہمیں نظر آتا ہے اگر ”حد نظر“ کا نام ہو بھی تب بھی اس کے آگے کیا ہے اس کے متعلق کون بتا سکتا ہے؟ پھر جب کہ خالق خود اسے سات کی تعداد میں بتائے تو انکار کا سبب ہی کیا ہو سکتا ہے۔ یہ اور بات ہے کہ ہم ان سات کی شکل و کیفیت کو نہ سمجھ سکیں۔
 آخری فقرہ وَهُوَ بِكُلِّ شَيْءٍ عَلِيمٌ جسے ہر دور کی سائنس کے بلند بانگ دعووں کو پیش نظر رکھ کر ہی لایا گیا ہے کہ آسمانوں کے بارے میں تمہارا سرمایہ حقیقت میں جہل کے سوا کچھ نہیں ہے پھر جہل کی بنیاد پر عظیم خیر خالق کے بیان کی نفی کا حق تمہیں کہاں پہنچا سکتا ہے۔
 ہاں اس سات کہنے سے بھی یہ ضروری نہیں ہے کہ اس بارے میں ہیبت قدیم والوں کی تفصیلات کو قبول کر لیا جائے کیوں کہ ان کی بنیاد بھی ظن و تخمین کے سوا کچھ نہیں ہے۔

وَإِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً ۗ قَالُوْۤا اَتَجْعَلُ فِیْهَا مَنْ

یُفْسِدُ فِیْهَا وَیَسْفِكُ الدِّمَآءَ ۗ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ اِنِّیْ

اَعْلَمُ مَا لَا تَعْلَمُوْنَ ﴿۲۰﴾

”اور اس وقت جب تمہارے پروردگار نے فرشتوں سے کہا کہ میں زمین میں ایک جانشین بنانا چاہتا ہوں۔ انہوں نے کہا: کیا تو اس میں ایسے نائب کو بنائے گا جو اس میں خرابی پھیلائے اور خون خرابہ کرے؟ حالانکہ ہم تیری تعریف کے ساتھ تسبیح کرتے اور تیری پاکیزگی کو سراہتے رہتے ہیں اور اس نے کہا ”یقین جانو کہ میں وہ جانتا ہوں جو تم نہیں جانتے“۔

خلافتِ آدم کا اعلان:

یہ کائنات عالم میں اشرف المخلوقات انسان کی ”آمد آمد“ کا ذکر ہے جب کہ یہ مخلوق ابھی عالم انوار و ارواح میں تو تھا مگر دنیا کے اجسام اس سے خالی تھی۔ اس کے اس عالم میں آنے سے پہلے خالق کریم نے اپنے فرشتوں کو اس کے آنے کی خبر دی۔
 فرشتے نور سے پیدا کیے ہوئے صاحب احساس و شعور وہ مخلوق ہیں جن میں ہوا و دھوس اور جذبات کا پتا نہیں اور اس لئے سرشت ہی کے اعتبار سے معصوم ہیں۔ ان کو خالق منتظر و مشتاق بنانا چاہتا ہے ایک نئی قسم کے مخلوق کا جو مادیت اور روحانیت کا مجموعہ ہوگا اور اس کا پہلا فرد آدم ہیں

جن کے آنے کی ملائکہ کو اطلاع دی جا رہی ہے ان الفاظ میں کہ زمین میں ایک جانشین قرار دینا چاہتا ہوں۔

”جانشین کے کیا معنی؟ جو دوسرے کی نیابت میں کوئی ایسا کام انجام دے جس کا اصل ذمہ دار وہ دوسرا ہے۔ اب یہ جانشینی خواہ اصل شخص کی غیبت کی وجہ سے ہو یا انتقال کی وجہ سے اور خواہ اس لئے کہ خود اس کے لئے اس کام کے انجام دینے میں کچھ موانع پائے جاتے ہیں، خالق کی طرف سے جانشین کا مقرر کیا جانا اسی تیسرے سبب سے ہے۔

اصل میں خلائق کی ہدایت و تنظیم تقاضائے ”ربوبیت“ ہے، اس لئے ذمہ دار اس کا وہ خود ہے مگر وہ جسم و جسمانیات سے منزہ و مبرا ہے اور خلائق جن کی ہدایت کرنا ہے اور وہ مادیت کے شکار میں اسیر ہیں لہذا بلا واسطہ اس کی طرف سے فیض حاصل کرنے کی ان میں صلاحیت نہیں۔ اس وجہ سے ضرورت ہوئی کہ وہ ان ہی میں سے کسی نفس کاملہ کو اپنے فیوض کا مرکز بنا کر ہدایت و تنظیم ملت کا کام سپرد کرے اور وہ اس ہدایت کے فریضہ کو جو اصل میں اللہ سے متعلق ہے اس کی طرف سے انجام دے کر خلق خدا پر حجت تمام کرے ان ہی خلفاء میں سے ہر ایک کا نام بنی اور رسول اور کسی وقت امام ہونا ہے جن کا تقرر صرف اللہ کے اختیار خاص سے وابستہ ہے، کسی دوسرے کو اس میں دخل نہیں۔

امام جعفر صادق علیہ السلام نے خلیفہ کے لفظ کے معنی بتائے ہیں:

يكون حجة لي في ارضي على خلقي (تفسیر صافی)

وہ روئے زمین پر میری مخلوق کے مقابلہ میں میری حجت تمام ہونے کا ذریعہ ہوگا

علمائے جمہور بھی زیادہ تر اس سے متفق ہیں چنانچہ مولانا عبدالماجد دریادادی نے اس کے معنی میں لکھا ہے:

يخلفني في الحكم بين خلقي و ذلك الخليفة هو ادم ومن قام مقامه في طاعة الله والحكم بالعدل بين

خلقه ^[۱] بن جرير عن ابن عباس و ابن مسعود خليفة الله في ارضه لاقامة احكامه و تنفيذ قضاياه معالم ^[۲]

نسل انسانی خود اپنی صلاح و فلاح کے لئے اس کی محتاج تھی اور محتاج ہے کہ اپنے کسی ہم جنس کے واسطے سے شریعت الہی سے استفادہ کرے اور سلسلہ نبوت اسی غرض سے قائم ہوا ہے و كذلك كل نبى استخلفهم الله في عمارة الارض و سياسة الناس و تکميل نفوسهم و تنفيذ امرهم ^[۳] (بیضاوی)

اس کے علاوہ یہ ہے کہ خالق کائنات کے ساتھ اگرچہ تمام عوامل کا تعلق یکساں ہے بایں معنی کہ وہ سب کا خالق اور مالک ہے مگر نسبتی حیثیت سے عرش کو سریر سلطنت ربانی کا درجہ دیا گیا ہے کہ اور اس کے لحاظ سے زمین اس شرف سے محروم ہے لہذا خالق کو منظور ہوا کہ زمین بھی ایک دار السلطنت ہونے کے شرف سے محروم نہ رہے لہذا کہا گیا کہ میں زمین میں اپنا نائب قرار دینا چاہتا ہوں یعنی ایک ایسا شخص جو زمین میں بجائے میرے ہو۔

[۱]۔ وہ میرا جانشین ہوگا میرے مخلوقات کے درمیان حکومت کرنے میں، اور یہ جانشین آدم تھے اور جو ان کے قائم مقام ہوئے اطاعت الہی اور خلائق کے درمیان عدالت کے ساتھ فیصلہ کرنے میں۔

[۲]۔ اللہ کا جانشین اس کی زمین میں اس کے احکام کو قائم کرنے اور اس کے فیصلوں کو جاری کرنے میں۔

[۳]۔ اسی طرح ہر پیغمبران سب کو اللہ نے خلیفہ بنا یا زمین کے آباد کرنے اور لوگوں کا نظم قائم کرنے اور ان کے نفوس کو کمال کی منزل تک پہنچانے اور خدا کے فرمان کو ان کے درمیان جاری کرنے میں۔

ملائکہ کا سوال و جواب:

اب اس نائب کے متعلق چون کہ ملائکہ کو خالق کی طرف سے علم دیا جا چکا تھا کہ اس کی خلقت مٹی سے ہوگی۔ نیز انہیں مٹی کے خواص معلوم تھے کہ اس سے پیدا شدہ مخلوق میں جذبات نفس کا ہونا جو سرمایہ جنگ و جدال ہوتے ہیں ضروری ہے اس کے ساتھ انہیں انسان کے علمی جوہر کمال اور اس نوع کی معصوم ہستیوں کی عظمتِ کردار کا اس وقت تک علم نہ تھا اور اس لئے ان کے ذہن میں یہ تھا کہ خود ان سے بڑھ کر کوئی مخلوق مقامِ عبودیت میں بلند اور تقرب الہی میں ان سے آگے نہیں ہے۔ اب جو خالق کی طرف سے یہ اعلان ہوا کہ ”میں زمین میں اپنا جانشین مقرر کرنے والا ہوں“ اور یہ خلافت الہیہ کا منصب انہیں اپنے خلاف محسوس ہوا لہذا فطری طور پر ان میں ایک اضطراب پیدا ہوا جس نے اس سوال کی شکل اختیار کی: ”کیا اسے مقرر کیا جائے گا جو زمین میں خرابی پھیلانے اور خونریزی کرے؟“ یہ سوال نہ اعتراض تھا، نہ اس میں کوئی جذبہ مخالفت کا فرما تھا کیوں کہ یہ باتیں ملائکہ کی عصمت کے خلاف ہیں بلکہ وہ صرف ایک قلبی اضطراب کا مظاہرہ تھا جو ان کے تصورِ علم کا لازمی نتیجہ تھا۔ خالق نے فعلاً ان کے اس سوال کی تفصیلی جواب نہیں دیا بلکہ مجمل طور پر ایسا جواب دیا جس سے پتہ چلتا تھا کہ قدرت کا راز ہے جس کا بتانا اس وقت مناسب نہیں ہے یا ملائکہ میں ابھی اس کے سمجھنے کی صلاحیت نہیں ہے۔

وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ

هَؤُلَاءِ إِنْ كُنْتُمْ صَادِقِينَ ﴿۳۱﴾

”اور اس نے آدم کو وہ تمام نام سکھا دیے پھر ان اشخاص کو فرشتوں کے سامنے پیش کر کے فرمایا بتاؤ مجھے ان کے نام اگر تم سچے ہو۔“

یہ اب آدم کی خلقت کے بعد اسی سوال کے جواب کا انتظام کیا گیا ہے اور اس کے لئے ایک مجلس امتحان کی ترتیب کا اہتمام ہوا ہے۔ سب سے پہلے آدم کو تمام ناموں کی تعلیم دی گئی عامہ مفسرین نے اس کے معنی یہ سمجھے ہیں کہ دنیا کی ہر چیز جمادات نباتات اور حیوانات ہر چیز کے نام لکر کیا یہ ”فرہنگ لغت“ کا علم کوئی ایسی بلند فضیلت ہے جو ملائکہ کے مقابلہ میں معیار شرف بن سکے، بعض مفسرین نے اس میں یہ عقلی تصرف کیا ہے کہ علم اسماء میں حقیقتوں صفتوں اور تمام چیزوں کی خاصیتوں کا علم بھی داخل ہے مگر ظاہر ہے کہ یہ اسماء کے عرفی مفہوم سے خارج ہے اور یہ ظاہر ہے کہ الفاظ عرفی مفہوم پر محمول ہوتے ہیں نہ کہ ان معانی پر جو عقلی توجیحات کی مدد سے سمجھنے تان کر قرار دیے جاسکیں۔

تعلیم اسماء اور امتحان آدم و ملائکہ:

پھر یہ کہ اس کے بعد کہا گیا ہے ثم عرضہم علی الملائکہ ”پھر انہیں ملائکہ کے سامنے پیش کیا“ اس میں ہم ایسی ضمیر ہے جو ذوی العقول کے لئے آتی ہے یہ ضمیر اسماء کی طرف نہیں پھر سکتی چنانچہ اسماء کے لئے جو ضمیر اس کے قبل پھیری جا چکی ہے وہ کلہا میں واحد مونث کی ہے کلہم نہیں کہا گیا ہے نہ کہنا صحیح ہے اسی لئے تمام مفسرین یہ ماننے پر مجبور ہوئے ہیں کہ ہم کی ضمیر اسماء نہیں بلکہ مسمیات کی طرف پھرتی ہے یعنی وہ چیزیں جن کے نام تھے اور اسی لئے اس کے بعد ہے انبئونی باسماء ہؤلاء ”مجھے ان لوگوں کے نام بتاؤ“ یہ نہیں کہا گیا کہ انبئونی

بھڑا اسماء مجھے یہ نام بتاؤ، اس سے صاف ظاہر ہے کہ پیش جو کیے گئے ہیں وہ اسماء نہیں اصحاب اسماء ہیں۔ اب اگر اسماء سے مراد ہر شے یعنی کیڑوں مکوڑوں تک کے نام ہیں اور وہ بھی قیامت تک کی چیزوں کو ظاہر ہے کہ یہ تمام چیزیں اس وقت وجود میں نہ آئی تھیں یہ تو قیامت کے ظرف زمان میں پیدا ہوں گی۔ ذوی العقول میں چون کہ ایک جسم ہے اور ایک روح اور ارواح کے بارے میں اہل مذہب کا عقیدہ اور مذہبی نصوص کا بیان ہے کہ وہ اجسام سے قبل پیدا ہوئے تھے اور ان ہی میں سے بلند مرتبہ ارواح کو ان کے کمال و صفائے جوہر کی بناء پر انوار بھی کہا گیا ہے تو ان کا عالم ارواح یا عالم انوار میں وجود درست ہے اور اسی عالم میں ملائکہ کے سامنے ان کا پیش کیا جانا صحیح و معقول ہے مگر خالص مادی چیزوں میں یہ بات نہیں ہے۔ اب ایک طرف ہم اور ہواؤ لاء دونوں کلموں کا لفظی قرینہ اور دوسری طرف یہ عقلی قرینہ کہ تمام اشیاء پیش کیے جانے کے قابل نہیں ہیں۔ یہ دونوں قرینے الاسماء کلہا کے دائرہ میں اس تخصیص کے سمجھنے کے لئے کافی ہیں کہ اس سے تمام چیزوں کے نام مراد نہیں ہیں بلکہ کچھ صاحب عقل شخصیتوں کے نام مراد ہیں۔ یہ شخصیتیں وہی ہیں جن کا تعارف اور جن کی پاک سیرت کو ظاہر کرنے والے خط و خال ہی ملائکہ کو عظمت بشری محسوس کروا کے خلافت کے لئے اس کے انتخاب کے متعلق ان کے سوال کا پورا پورا جواب بن جائیں۔

یہ امر پیش نظر رکھنا ضروری ہے کہ جس چیز کے تعلم کا آدم کے لئے ذکر کیا گیا ہے وہ فقط اسماء میں مسمیات یعنی وہ اشخاص جن کے وہ نام تھے آدم کے سامنے پیش نہیں کیے گئے تھے اور جس چیز کا ملائکہ سے سوال ہوا ہے وہ فقط اسماء نہیں ہیں بلکہ مسمیات پیش کر کے یہ کہا گیا ہے کہ اگر سچے ہوتو ان کے نام بتاؤ یعنی ان مسمیات کو دیکھ کر اسماء کی تطبیق کرو اور بتاؤ کہ کون کس کا نام ہے؟ یہ حافظ کا امتحان نہیں بلکہ ذہانت کا امتحان تھا جس میں انسان ملائکہ سے افضل ثابت ہوا ہے [۱]۔

اب اس سلسلہ میں جو قابل غور فقرہ رہ گیا ہے وہ قول خالق ان کنتم صادقین ہے۔ یعنی ان کے نام بتاؤ اگر تم سچے ہو اس سے یہ صاف ظاہر ہے کہ مخاطب جماعت کسی نہ کسی لحاظ سے سچائی کے معیار سے الگ ضرور ہے اور یہ ملائکہ کی عصمت کے خلاف معلوم ہوتا ہے مگر معلوم ہونا چاہیے کہ ”صدق“ کا وہ مفہوم جو اسے ”کذب“ کے مقابل قرار دیتا ہے، علوم لفظیہ کی ایک اصطلاح ہے اور اس کے لحاظ سے تو ملائکہ کے بارے میں ”صادق“ یا اس کے خلاف کچھ کہنے کی گنجائش نہیں کیوں کہ ان کا کلام اتجعل فیہا الخ جو اس کے پہلے ہوا تھا وہ خبر تھا ہی نہیں بلکہ استنبہامی جملہ تھا جس میں صدق اور کذب کا سوال ہی نہیں پیدا ہوتا۔ ماننا پڑے گا کہ یہ صدق کچھ اور ہے اور اس کا تعلق بھی اس جملہ کے علاوہ کسی اور چیز کے ساتھ ہے۔

حقیقت امر جہاں تک غور کرنے سے سمجھ میں آتی ہے اور بعض احادیث بھی اس کے مؤید ہیں یہ ہے کہ یہ الفاظ تو اتنے ہی تھے کہ جو زبان پر آئے مگر ان کا ایک پس منظر تھا جو قلب کے اندر مضمحل تھا اور وہ یہ خیال کہ ہم سے بڑھ کر کوئی مخلوق نہیں ہے اور ہم سب سے افضل و برتر ہیں [۲]۔

[۱]۔ الاسماء کلہا ای اسماء ہؤلاء الهداة وروى الصدوق بسندین معتبرین عن الصادق عليه السلام ان الله تبارك وتعالى علم آدم اسماء حجه کلہا ثم عرضهم وهم ارواح علی الملائكة فقال انبئوني باسماء هؤلاء عرضهم وهم ارواح طاهرة وانوار قد سبیت تضيء بالهدى والطهارة والعصمة الاختيارية علی الملائكة ليعرفوا فضلهم الفائق ويظهر لهم شئ من حجة الحكمة في خلق الله للبشر علمه بالذین تشرق الارض بنورهم وتقوم بهم الحجة علی الملائكة (البلاغی)

[۲]۔ انهم قالوا فی انفسهم ما کنا نظن ان یخلق الله خلقا اکرم الیه مئامننا خوان الله وجيرانه واقرب الخلق الیه (روایت عیاشی)

یہ خیال کوئی گناہ نہیں ہے جس پر کسی سزا کا استحقاق ہو اور جو عصمتِ ملک کے خلاف ہو بلکہ وہ ایک نظری تصور ہے جو نقصِ علم کا لازمی نتیجہ ہے اور جس کے دور کرنے کے لئے بعد میں امتحان کے ذریعہ سے ان کو ادراک پیدا کر دیا گیا اس کا کہ وہ اس منصب کے اہل نہیں ہیں اور انسان اس منصب کے ضروری شرائط میں ان سے افضل وہ برتر ہے۔ کلامِ ملک میں کوئی جزء واقعہ کے خلاف نہ تھا مگر اس سوال کے پس پشت جو ذہنیت کام کر رہی تھی وہ حقیقت کے خلاف تھی اور صادق نہ تھی اور اسی کے لحاظ سے موقع امتحان میں کہا گیا کہ ”اگر سچے ہو تو ان اشخاص کے نام بتاؤ اس امتحان سے ملائکہ کو ان کے نقص کا احساس بھی پیدا کر دیا اور ان افرادِ انسانی کا جو اعلانِ خلافت کا حقیقی مرکز تھے ملائکہ سے تعارف کر کے ان کی عظمت و جلالت کا علم بھی عطا کر دیا“۔

قَالُوا سُبْحٰنَكَ لَا عِلْمَ لَنَا اِلَّا مَا عَلَّمْتَنَا ۗ اِنَّكَ اَنْتَ الْعَلِيْمُ الْحَكِيْمُ ﴿۳۲﴾

”انہوں نے کہا تو ہر برائی سے دور ہے ہمیں تو سوا اس کے جو تو نے ہمیں بتا دیا اور زیادہ کچھ علم نہیں ہے یقیناً تو بڑا جاننے والا مناسب ہی کام انجام دینے والا ہے“۔

انسان کی خصوصیت تمام انواع کا نباتات اور حیوانات اور خواہ باعتبار صفائے جوہر اس سے بلند ہو جیسے ملک ان میں جتنے خالق کے عطا کردہ کمالات ہیں وہ تو فعلی حیثیت رکھتے ہیں لیکن ان عطا یائے الہی سے پھر خود اپنی قابلیت سے آگے بڑھنے کی طاقت ان میں یا تو نہیں ہے اور یا ہے تو بہت محدود ہے۔

انسان اور ملائکہ کے مقابلہ میں اگر صرف بتائی ہوئی چیز کے بتانے کا سوال ہوتا جو حافظہ کا امتحان ہوتا ہے تو اس میں ملک کے پیچھے ہٹنے کا کوئی امکان ہی نہ تھا اس لئے کہ وہ سہو و نسیان سے برتر ہے مگر یہاں سوال اس سے زیادہ تھا۔ بتائے گئے تھے اسماء اور سوال تھا ان کو مسمیات سے مطابق کرنے کا۔ یہ امتحان عقل و فراست کا تھا۔ یہ ایسی چیز کا سوال تھا جو بتائے ہوئے حدود سے خارج تھا اور اسی لئے ملائکہ نے اظہارِ عجز کیا ان الفاظ میں کہ ”بس ہمیں اتنا ہی علم ہے جتنا تو نے ہم کو بتا دیا ہے“ یعنی ہمارے بس کی یہ بات نہیں ہے کہ ہم اس سے زیادہ کچھ بتادیں۔

قَالَ يٰۤاٰدَمُ اَنْبِئْهُمْ بِاسْمٰئِهِمْ ۗ فَلَمَّآ اَنْبَاَهُمْ بِاسْمٰئِهِمْ ۙ قَالَ اَلَمْ اَقُلْ

لَكُمْ اِنِّيۤ اَعْلَمُ غَيْبَ السَّمٰوٰتِ وَالْاَرْضِ ۙ وَاَعْلَمُ مَا تُبْدُوْنَ وَمَا كُنْتُمْ

تَكْتُمُوْنَ ﴿۳۳﴾

”اس نے ارشاد کیا اے آدم تم انہیں ان لوگوں کے نام بتا دو تو جب انہوں نے ان کے نام انہیں بتا دیے تو اس نے فرمایا کہ کیا میں نے تم سے نہیں کہا تھا کہ میں آسمان اور زمین کے چھپے ہوئے رازوں کو جانتا ہوں اور میں وہ بھی جانتا ہوں جو تم ظاہر کرتے ہو اور وہ بھی جو تم دلوں میں چھپائے ہوئے تھے۔“

جب ملائکہ کی طرف سے اظہارِ عجز ہو گیا تو اب نظر قدرت متوجہ ہوئی آدمؑ کی طرف ہاں انسان! یہ تیرے جوہر کھلنے کا وقت ہے تو بتادے کہ ان ناموں میں سے کون ان شخصیتوں میں سے کس کا نام ہے؟ آدمؑ نے نوعِ انسانی کی خصوصیت امتیازی کو محکم اعتبار پر کامل عیار ثابت کرتے ہوئے اپنی اس قوت تمیز سے کام لیا جس کے وہ بدرجہ کمال حامل تھے۔ اسماء کو دیکھا، مسمیات پر نظر کی مناسبتوں کا لحاظ کیا اور ٹھیک ٹھیک بتا دیا کہ یہ ان کا نام ہے اور یہ ان کا۔ اس طرح انسان کا امتیاز ملائکہ کے مقابلہ میں ثابت ہو گیا اور خالق کو بہت عرصہ قبل اپنے اس جواب کی عملی تصدیق نظر ملائکہ میں ہو جانے سے بطور نازش اسے یاد دلانے کا موقع حاصل ہوا کہ دیکھو میں نے نہ کہا تھا جو میں جانتا ہوں وہ تم نہیں جانتے یعنی اب تم خوب سمجھ گئے کہ تمہیں چھوڑ کر انسان کو خلافت کے لئے کیوں منتخب کیا گیا۔

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَى وَاسْتَكْبَرَ وَكَانَ

مِنَ الْكٰفِرِيْنَ ﴿۳۴﴾

”اور جب ہم نے فرشتوں سے کہا کہ آدمؑ کو سجدہ کرو تو ان سب نے سجدہ کیا مگر ابلیس نے نہ کیا اس نے انکار اور تکبر کیا اور وہ کافروں میں سے تھا۔“

حکم سجدہ اور ابلیس کا انکار:

یہ سجدہ جس کا حکم دیا گیا تھا اس کی نوعیت کیا تھی؟ قولِ قوی یہ ہے کہ وہ پیشانی کے جھکانے ہی کے معنی میں ہے اور وہ آدمؑ ہی کو سجدہ تھا تعظیمی طور پر علامہ طبرسیؒ نے اس کو کہا ہے المروى عن ائمتنا (مجمع) اور قرآن کے الفاظ بھی اسی کے شاہد ہیں کیوں کہ سجدہ کی اضافت ل کے ساتھ ہوئی ہے (لادم) جو سجدہ کا پتہ دیتی ہے قبلہ کے لئے الیٰ آنا چاہیے ل نہیں۔ ابلیس کا سجدہ سے انکار کرنا اس تکبر کی بناء پر ان سے بہتر ہوں ان کو سجدہ کیوں کروں، یہ بھی اس کا موید ہے اگر وہ فقط سمت قبلہ کی حیثیت رکھتے ہوتے اور ان کی تعظیم اس میں مضمر نہ ہوتی تو ابلیس کی رگ حمیت کو کوئی جنبش نہ ہوتی۔

بے شک اسلام میں اس طریقہ تعظیم کا استعمال غیر اللہ کے لئے ممنوع ہو گیا ہے لیکن قبل الاسلام اس کی ممانعت نہ تھی [۱]۔ ابلیس کے متعلق اسلام کا قطعی عقیدہ یہ ہے کہ وہ ایک مخلوقِ خاص کا نام ہے جو نگاہوں سے پوشیدہ ہے اور جس سے قرآن مجید کے مندرجہ واقعات حقیقی طور پر متعلق ہیں۔ اس کے خصوصیات جو قرآن کریم سے ثابت ہیں حسب ذیل ہیں:

وہ ایک مخلوق ہے جو آگ سے پیدا کیا گیا ہے (اعراف آیت ۱۲ و ص آیت ۷۶)

وہ ذی شعور و ذی حیات ذات ہے جو سوچ، سمجھ، خیال اور گمان کے اوصاف سے متصف ہوتی ہے (سبا۔ ۲۰)

اسے قیامت تک کے لئے زندہ رہنے کا موقع دیا گیا ہے (سورہ اعراف۔ ۱۴۔ سورہ حجر۔ ۳۸ تا ۳۶۔ سورہ ص۔ ۷۹ تا ۸۱)

[۱]۔ وکان سجود الملائكة لادم تکرمة لادم وطاعة لله لا عبادة لادم (جامع البیان للطبری) اصح الاقوال ان لسجود کان بمعنی وضع الجبهة ولكن لا عبادة بل تکرمة وتحمية كالسلام (نیشاپوری)

اس کا ایک قبیلہ ہے جو حقیقت نوعیہ میں اس کے ساتھ شریک ہے ان کی صفت یہ ہے کہ وہ ہمیں دیکھتے ہیں ہم انہیں نہیں دیکھتے ان سب کو شیاطین کہتے ہیں (اعراف ۲۷)

اس کا قبیلہ اس کی نسل اولادی ہی کی ایک جماعت ہے جو افراد انسانی کو غلط راستوں پر لے جانے کی مہم میں مصروف رہتی ہے (کہف - ۵۰)

اطلاقات قرآنیہ پر نظر کرنے سے ظاہر ہوتا ہے کہ ابلیس ان میں سے اس فرد اول کا نام ہے جس سے حضرت آدم ابوالبشر کے واقعات کا تعلق ہے اور الشیطان سے اکثر وہی مراد ہوتا ہے۔

ابلیس کے متعلق تحقیق یہ ہے کہ وہ فرشتہ نہ تھا بلکہ جنات میں سے تھا۔ شیخ مفید علیہ الرحمہ نے اس کے متعلق کہا ہے:

وقد جاءت به الاخبار المتواتر عن ائمة الهدى وهو مذهب الامامية.

اس کے متعلق رہنمایان دین سے متواتر حدیثیں وارد ہوئی ہیں اور یہ تمام علمائے امامیہ کا مذہب ہے۔

خود قرآن مجید میں بھی ایک جگہ آیا ہے:

إِلَّا ابْلِيسَ ۖ كَانَ مِنَ الْجِنِّ فَفَسَقَ عَنْ أَمْرِ رَبِّهِ. (کہف ۵۰)

سوا ابلیس کے وہ جنات میں سے تھا تو اس نے اپنے پروردگار کے حکم کی مخالفت کی۔

اس آیت پر نظر ڈالنے سے ایسا محسوس ہوتا ہے کہ قرآن میں یہ تصریح اس ذہنی خلفشار کو دور کرنے کے لئے ہے کہ ملک ہو کر اس سے معصیت کا صدور کیوں کر ہوا اور اسی لئے فائے تفریع کے ساتھ اس پر مرتب کر کے کہا گیا ہے ففسق عن امر ربہ وہ جن میں سے تھا لہذا اس نے حکم رب سے انحراف کیا بے شک وہ ملائکہ سے حقیقتہً خارج ہونے کے باوجود چونکہ ظاہر اصفوف ملائکہ میں داخل تھا اس لئے اسجد و اکا حکم جو پوری جماعت سے متعلق قرار دیا گیا تھا اس میں وہ بھی شریک قرار پایا اور اسی لئے ملائکہ کی اطاعت کے ذکر کے بعد اسکی مخالفت کو بصورت استثناء بیان کیا گیا۔ یہ مخالفت کر کے اس نے اپنی اس رگ مخالفت کا اظہار کر دیا جو حقیقت نوعیہ میں نوع ملائکہ سے مغایرت کی وجہ سے اس میں موجود تھی اور اس کے بعد وہ ظاہری طور پر بھی جمعیت ملائکہ سے خارج کر دیا گیا۔

وَكَانَ مِنَ الْكَافِرِينَ کا فقرہ بھی بظاہر اس مفہوم کا حامل ہے کیوں کہ اس کے قبل ”انکار کیا“ اور تکبر سے کام لیا سب افعال حدودی ہیں جو ایک امر کے اس وقت وقوع میں آنے کا اظہار کرتے ہیں اور وہ کافروں میں سے تھا یہ جملہ فعل ثبوتی پر مشتمل ہے جو صفت کے پہلے سے مستقل ثبوت کا پتہ دیتا ہے۔ اس کا مطلب یہ ہے کہ وہ از اول اس نوع میں داخل نہ تھا جس کی شان سے اطاعت ہی اطاعت ہوتی ہے بلکہ یہ اس نوع کا فرد تھا جو اس کے پہلے کفر و عناد اختیار کر چکی تھی یعنی جنات جن سے زمین کو پاک کیا گیا تھا۔ یہ صرف اپنے اس وقت تک کے شخصی کردار کی بدولت اس سے الگ کر کے ملائکہ کی جماعت میں پہنچا دیا گیا تھا مگر اب اپنے دوسرے ہم جنسوں کے ساتھ اس اشتراک فطرت کا جو اسے پہلے سے حاصل تھا ثبوت بہم پہنچا دیا۔

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا

تَقَرَّبَ بِأَهْدِيَةِ الشَّجَرَةِ فَتَكُونُ تَامِنَ الظِّلِّينِ ﴿٣٥﴾

”اور ہم نے کہا اے آدم تم اور تمہاری بیوی دونوں جنت میں قیام کرو اور جیسا تمہارا جی چاہے اس میں سے مزے اور بے فکری کے ساتھ غذا حاصل کرو اور اس درخت کے پاس نہ جانا اور نہ تم حد سے قدم بڑھانے والوں میں سے ہو گے۔“

جنت میں آدم کا قیام اور ترک اولی:

جنت لغت میں ہر گھنے باغ کو کہتے ہیں۔ آئمہ اہل بیت کے متعدد احادیث سے ظاہر ہوتا ہے کہ وہ دنیا کے باغوں میں سے ایک تھا جس میں سورج اور چاند طالع ہوتے ہیں مگر اس کے بعد بھی یہ ضروری نہیں کہ وہ اسی زمین کا ہو جب کہ نظام شمسی میں دوسرے سیارات بھی ہیں جن کی فضا اور آب و ہوا اس زمین سے زیادہ صالح و معتدل سمجھی جاسکتی ہے [۱]۔

بے شک خود قرآن مجید کی دوسری آیتوں سے یہ یقینی طور پر ظاہر ہے کہ وہ جنت جہاں آدم تھے اس زمین کے عوارض و اسقام سے بری تھی:

إِنَّ لَكَ أَلَّا تَجُوعَ فِيهَا وَلَا تَعْرَىٰ ﴿٣٥﴾ وَأَنَّكَ لَا تَظْمَأُ فِيهَا وَلَا تَصْحَىٰ ﴿٣٦﴾ (سورة طہ)

تمہارے لئے یہاں یہ ہے کہ تم بھوکے نہیں ہوتے اور برہنہ نہیں ہوتے اور نہ تمہیں پیاس لگتی ہے نہ بھوک کی تکلیف ہوتی ہے اور اس آیت میں جس کی تشریح کی جا رہی ہے ”رغدا“ کی لفظ سے بظاہر ان ہی خصوصیات کی طرف اشارہ ہے کہ زمین کی زندگی کے ساتھ محنت و مشقت دست و گریباں ہے۔ یہ بات اس جگہ نہیں تھی کہ جہاں آدم کو رکھا گیا تھا۔

آدم کے ساتھ سکونت میں ان کی رفیقیت زندگی بھی شریک تھیں۔ جنہیں قرآن مجید نے ہر جگہ آدم کی اضافت کے ساتھ زوج کے لفظ سے یاد کیا ہے جیسے اردو میں زوجہ کہا جاتا ہے۔ اس سے معلوم ہوتا ہے کہ اس وقت سلسلہ انانٹ کی پہلی فرد جسے آدم کے لئے شریک حیات قرار دیا گیا تھا وجود میں آچکی تھی۔

ان کی خلقت کس طرح ہوئی تھی اور ان کا نام کیا تھا اس کا ذکر قرآن کریم میں نہیں ہے روایات میں ان کا نام حواء وارد ہوا ہے۔ اس کے علاوہ جو چیز قرآن سے ثابت ہے وہ یہ ہے کہ جنت میں ہر چیز سے غذا حاصل کرنے کی آزادی کے ساتھ انہیں کسی مخصوص درخت سے منع کیا گیا تھا کہ اس کے قریب نہ جانا۔

کلام عرب میں جس کی نظیریں قرآن مجید کے دوسرے مقامات پر بھی موجود ہیں ”قریب نہ جانا“ کے لفظ کا استعمال کسی شے سے متعلق عمل سے ممانعت کے مفہوم میں ہوتا ہے جیسے:

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ. (بنی اسرائیل ۳۳)

[۱]۔ روی الکلبینی وابن بابو بہ مسند او القمی مرفوعاً عن ابی عبد اللہ ان جنة ادم من جنان الدنيا وهد الا يستلزم كونها في الارض (البلاغی)

مال یتیم کے پاس نہ جاؤ مگر ایسے طریقہ سے جو بہتر سے بہتر ہو۔

وَلَا تَقْرُبُوا الزَّيْنَىٰ إِنَّهُ كَانَ فَاحِشَةً ۖ وَسَاءَ سَبِيلًا ﴿۲۲۱﴾ (بنی اسرائیل)

اور زنا کاری کے پاس نہ جاؤ یہ بڑا شرمناک کام ہے اور بہت برار راستہ ہے۔

وَلَا تَقْرُبُوهُنَّ حَتَّىٰ يَطْهُرْنَ (بقرة ۲۲۳)

ان عورتوں کے پاس نہ جاؤ جب تک کہ وہ پاک نہ ہو جائیں۔

لہذا یہاں کلام منہار غدا "اس سے آرام کھاؤ" کے بعد بقرہ میں سیاق و لاقرباء سے مراد اس درخت سے کھانے کی ممانعت ہے۔ یہ درخت کون سا تھا؟ ہذا الشجرة "اس درخت" کہنے سے ظاہر ہے کہ حضرت آدمؑ کے لئے مخصوص طریقہ پر اس درخت کی تعیین ہو گئی تھی مگر اشارہ کے ساتھ تعیین کا خاصہ یہ ہے کہ مقصود صرف لفظوں سے معین نہیں ہوا کرتا۔ اس میں کوئی عمل جو مفید اشارہ ہو ضرور داخل ہوتا ہے۔ اسے مخاطب اسی عمل کی مدد سے سمجھا کرتا ہے مگر دوسروں کے لئے جب کہ حکایت صرف الفاظ کی کردی گئی ہو یا تحریر میں صرف الفاظ آجائیں تو اس کا سمجھنا کلام سے غیر ممکن ہو جایا کرتا ہے اور ایسے ہی وہ مقامات ہیں جہاں نمایاں طور پر کتاب کا غیر کافی ہونا ثابت ہوتا ہے ایسے مقامات پر تفسیر و تشریح کی طرف تشنگی بالکل بدیہی حیثیت رکھتی ہے۔ اب اگر روایات اس بارے میں مختلف ہو گئے تو پھر اس کی تعیین کا کوئی ذریعہ ہے بھی نہیں اور وہ کچھ ضروری بھی نہیں جبکہ ہمارے ایمان و عمل کا اس کے سمجھنے سے کوئی تعلق نہیں [۱]۔

جس چیز کا سمجھنا ضروری ہے وہ یہ ہے کہ یہ نبی کسی قسم کی تھی اس کیلئے تحقیق یہ ہے کہ نبی مولوی نہ تھی بلکہ ارشادی تھی۔ نبی مولوی وہ ہے جو بحیثیت حاکم قانونی طور پر کی گئی ہو۔ اس کی مخالفت میں سزا کا استحقاق ہوتا ہے اور اسی کی مخالفت کا نام گناہ ہے جو عصمت انبیاء کے خلاف ہے اور نبی ارشادی کی حیثیت ایک "ناصحانہ مشورہ" کی ہوتی ہے جس کی مخالفت میں کچھ قہری مضرتیں مضمحل ہوتی ہیں جنہیں سزا نہیں بلکہ عمل کا صرف نتیجہ سمجھا جاسکتا ہے جیسے طبیب کا مریض کو کہنا کہ فلاں فلاں چیز نہ کھانا اب اگر اس نے کھایا اور نقصان ہوا تو یہ کہنا درست نہیں ہے کہ طبیب نے مخالفت کی سزا دی جو یہ ان نکالیف میں مبتلا ہوا بلکہ طبیب نے اپنے علم کی بناء پر جن مضرتوں کی خبر دے دی تھی وہ اس امر پر مرتب ہوئیں جو درحقیقت اس عمل کا لازمی نتیجہ تھیں۔

قرآن کریم نے ایک دوسری جگہ بتایا ہے کہ حضرت آدمؑ کو جو ممانعت کی گئی تھی تو پہلے سے اس کی مخالفت کے نتائج بتا دیئے تھے اس طرح کہ ابلیس کی عداوت پر انہیں متنبہ کرتے ہوئے ارشاد ہوا تھا: لا یخرب جنکما من الجنة فتشقی ان لک الاتجوع فیہا ولا تعزى انک لا تظلم فیہا ولا تضلحی دیکھو کہیں ایسا نہ ہو کہ یہ تم دونوں کو بہشت سے نکالنے کا باعث ہو جائے جس کی وجہ سے تم مشقت میں گرفتار ہو جاؤ۔ یہاں تو تمہارے لئے ہے کہ تم بھوکے نہیں ہوتے برہنہ نہیں ہوتے پیاس نہیں لگتی اور تمہیں دھوپ کی تکلیف پیش نہیں آتی اسی سے ظاہر ہے کہ یہ نبی مولوی نہیں ہے اب جب کہ ایک جگہ نتائج کی تفصیل موجود ہے تو زیر نظر آیت میں فتکو نامن الظالمین کے اجمال کو بھی اسی مفہوم کا

[۱]۔ المر یضع لعبادة دليلاً على ذلك في القرآن ولا في السنة الصحيحة (طبری) ولا علم لنا بآية شجرة كانت على التعيين فلا حاجة

ایضاً الى بیانه (رازی)

حامل ماننا پڑے گا۔

ظلم کے معنی لغت میں وضع الشئ فی غیر محلّہ کے ہیں اور قرآن کریم نے اس کی جامع تعریف کر دی ہے کہ وَمَنْ يَتَعَدَّ حُدُودَ اللَّهِ فَأُولَئِكَ هُمُ الظَّالِمُونَ یعنی ”اللہ کی مقرر کردہ حدوں سے قدم آگے بڑھانے والے ظالمین ہیں“ لیکن حد کو دیکھنا پڑے گا کہ وہ بطور وجوب و الزام قرار دی گئی ہے یا بطور ندب و استحباب یا بحیثیت ارشاد اس اعتبار سے ظلم کا حکم مختلف ہو جائے گا وہ ظلم جو حد و جوبی سے تجاوز کی صورت میں ہو گناہ ہوگا اور جو کسی دوسری قسم کی حد سے تجاوز ہو وہ زیادہ سے زیادہ ”ترک اولیٰ“ کا مصداق قرار پاسکتا ہے گناہ نہ ہوگا جو عصمت کے منافی ہو [۱]۔

فَأَزَلُّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ

لِبَعْضِ عَدُوٍّ وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ﴿۳۶﴾

”اس کے بعد شیطان نے ان کا قدم پھسلا کر وہاں سے ہٹانے کا سامان کیا تو انہیں جس میں وہ تھے اس سے نکلوا دیا اور ہم نے کہا کہ اتر جاؤ تم میں ایک کا ایک دشمن ہوگا اور تمہیں زمین پر ٹھہرنے اور ایک میعاد تک فائدہ اٹھانے کا موقع ہوگا۔“

شیطان سے مراد وہی ابلیس ہے جس کا ذکر پہلے آچکا ہے وہ اس کا نام تھا یہ اس کا وصف ہے جو اب اس کی شرارت کے ظہور کے بعد اس کے لئے ہمیشہ کے واسطے ثابت ہو گیا [۲]۔

زلّ کے معنی قدم کا پھسلنا اور ازلّ کے معنی ہیں ”پھسلا یا“ اس کے مفہوم میں یہ مضمّن ہے کہ اس عمل میں مخالفت الہی کا قصد و ارادہ نہ تھا اب پھسلنے میں چوں کہ ایک جگہ سے ہٹنے کا تصور شریک ہے اس لئے اس کے متعلق عنہا کے لفظ سے ذکر کیا گیا یہ ضمیر جنت کی طرف راجع ہے [۳]۔ اس سے بھی ظاہر ہے کہ شیطان کے کہنے سے جو کچھ ضرر مترتب ہوا وہ بس جنت سے ہٹنا تھا۔ یہ بھی اس کی دلیل ہے کہ وہ نہیں جس کی مخالفت ہوئی ”ارشادی“ تھی نہ مولوی نہ تھی ورنہ اس کے نتیجے میں سب سے بڑی چیز مالک کی ناراضی بیان ہونا چاہیے تھی۔ اور اسی نقصان و مضرت کی پھر تشریح یہ کی گئی کہ اس عیش و آرام سے جس میں وہ تھے شیطان ان کے نکلنے کا باعث ہو گیا یہی وہ مضرت تھی جس سے بچانے کے لئے وہ ممانعت ہوئی تھی اور اس کی تکمیل اس حکم الہی سے ہو گئی کہ اترو بس اب زمین پر تمہیں ایک مدت تک رہنا اور عمر گزارنا ہوگا۔

[۱] والنہی فی لا تقرب بالالتزیم او للتحريم الاصح الاول. لیرجع حاصل معصية الى ترك الاولی فيكون اقرب الى عصمة الانبياء (نیشاپوری) والنہی لهنّ لا لارشاد لا للتحريم (فتکون امن الظالمين) لا نفسکما بالخروج من النعيم الى التعب ومثل هذا الظلم لا يستوجب ذماً ولا يعد ذنباً (بلاغی)

[۲] - الشيطان في حال من شطن ای بعد سمی به لبعده عن الخیر وعن الرحمة (بغوی)

[۳] - ازلها عن الجنة بمعنى... ابعدها منها. فان الازلال والازلاق يقتضی زوال الزال عن موضوع البتة (ابوالسعود)

اس کا ظاہری مفہوم اس امر کا پتہ دیتا ہے کہ وہ جنت زمین پر نہ تھی۔

اس شیطان کی وسوسہ انگیزی کے پہلے ضمیریں تشنیہ کی تھیں ”دونوں اس جگہ رہو“ دونوں جس طرح چاہیے کھاؤ پیو ”دونوں اس درخت کے قریب نہ جانا“ نہیں تو تم دونوں ظالموں میں سے ہو گے۔۔۔ ان کے مخاطب حضرت آدمؑ و حضرت حواؑ تھے۔ اب اہلسنت کا ذکر آگیا تو تین ہو گئے اس لئے اہبطوا اترو اور بعضکم لبعض عدو تم میں ایک کا ایک دشمن ہوگا۔ جمع کی ضمیریں صرف ہوئی ہیں۔ اس سے ظاہر ہوتا ہے کہ سجدہ نہ کرنے کے بعد شیطان مجمع ملائکہ سے تو خارج کر دیا گیا تھا مگر مکانی طور پر عالم اعلیٰ سے نکالا نہیں گیا تھا اور اسی لئے اس جنت میں آدمؑ و حواؑ تک پہنچ سکا۔ اب اس وسوسہ انگیزی کے بعد اس کو مکانی طور پر بھی وہاں سے نکالا گیا جو اس کے لئے تو بطور سزا ہی تھا کیوں کہ وسوسہ انگیزی اس کا بطور شرارت ارادی فعل تھا اور آدمؑ و حواؑ کیلئے یہ ان کے فعل کا لازمی نتیجہ تھا جسے مرتب ہونا اب ضروری تھا اتنی وہ باتیں ہیں جو قرآن کریم سے ثابت ہو سکتی ہیں اس کے آگے جو تفصیل روایات میں درج ہیں ان کی حقیقت مولوی عبدالماجد دریا بادی کے قلم سے سینے وہ لکھتے ہیں:

”بائبل میں ہے کہ یہ بہکانے والا سانپ کی صورت میں گیا، اس نے آکر پہلے حضرت حواؑ کو بہکایا اور پھر انہوں نے حضرت آدمؑ کو بھی ترغیب کی ہمارے مفسرین نے بھی ایک طویل قصہ نقل کیا ہے جس میں شیطان سانپ طاؤس سب کا ذکر آتا ہے۔ یہ قصہ بجائے خود کہاں تک صحیح ہے اس سے یہاں بحث نہیں کہنا صرف یہ ہے کہ یہ اسلامی عقائد میں بہر حال داخل نہیں اور اس کا ماخذ قرآن و سنت نہیں بلکہ اسرائیلی روایات ہیں جو اہل تفسیر زیادہ محتاط و محقق ہوئے ہیں وہ اس سے الگ ہی رہے ہیں بلکہ اس سے احتیاط ہی کی تشبیہ کی گئی ہے:

اعلم ان هذا وامثاله مما يجب ان لا يلتف اليه ^[۱] (کبیر) وقد اكثر المفسرون في نقل قصص كثيرة في قصة ادم وحواء والحية والله اعلم بذلك ^[۲] (بحر) وقد ذكر المفسدون ههنا اخبار اسرائيلية ^[۳] (ابن کثیر) علامہ بلاغی نے لکھا ہے:

قد رويت في كيفية وصوله اليها والوسوسة والمخاطبة بالاغواء روايات لم تصح. (آلاء الرحمن) شیطان حضرت آدمؑ اور حضرت حواؑ تک کیوں کر پہنچا اور وسوسہ انگیزی کس طرح کی اور کہاں انہیں ورغلا یا اس سب کے بارے میں ایسی روایتیں آئی ہیں جو پایہ صحت تک پہنچی ہوئی نہیں ہیں۔

فَتَلَقَىٰ آدَمُ مِنْ رَبِّهِ كَلِمَاتٍ فَتَابَ عَلَيْهِ ۗ إِنَّهُ هُوَ التَّوَّابُ الرَّحِيمُ ﴿٣٥﴾
 ”اس کے بعد آدمؑ نے اپنے پروردگار سے کچھ کلمات سیکھ لئے تو اس نے ان کی توبہ قبول کر لی۔ وہ بڑا ہی توبہ قبول کرنے والا بہت مہربان ہے۔“

[۱] - معلوم ہونا چاہیے کہ یہ اور ایسی روایتیں وہ ہیں جن کی طرف توجہ نہ کرنا واجب ہے۔

[۲] - مفسرین نے بکثرت قصے آدم اور حوا اور سانپ کے بارے میں درج کیے ہیں اور حقیقت حال سے بس اللہ واقف ہے۔

[۳] - مفسرین نے یہاں بہت سی اسرائیلی روایتیں درج کر دی ہیں۔

توبہ اور اس کی نوعیت:

درخت کے قریب جانے سے ممانعت جیسا کہ پہلے بیان ہو چکا اگرچہ مولوی نہ تھی، ارشاد ہی تھی مگر اس قسم کی بھی خالق کی ہدایت سے عملی انحراف ایک بلند درجہ اطاعت کے لحاظ سے پست ضرورت تھا اور اس معنی سے اسے ترک اولیٰ کہنا درست ہے اور اسی لئے وہ اگرچہ اصطلاحی گناہ نہیں جو منافی عصمت ہو مگر ایک نبی کو اس بلند تر درجہ سے اپنے پیچھے ثابت ہونے کا احساس اتنا ہی کرب اور بے چینی سے مبتلا کرتا ہے جتنا ایک واقعی گناہ گار کو اس کا گناہ بلکہ یہ گناہ چوں کہ اپنے ضمیر میں اتنی بیداری نہیں رکھتا اور اس کی نگاہ میں عظمت معبود کا اتنا احساس نہیں اس لئے یہ اتنی تڑپ محسوس نہیں کرتا جتنا خالق کا ایک معصوم بندہ صرف کسی مستحب کے ترک ہونے بلکہ بسا اوقات اپنے ذوق و حوصلہ اور ولولہ اطاعت کے درجہ تک عبادت سے قاصر رہنے کی وجہ سے تڑپ محسوس کرتا ہے۔

اب اگر بندہ واقعی گناہ گار ہوتا تو خالق کی ناراضگی نگاہ مرحمت کو اس سے ہٹائے ہوئے ہوتی۔ اسے کیا ضرورت تھی کہ وہ خود اس کی طرف متوجہ ہو کر اسے توبہ کا کوئی ذریعہ بتائے۔

یوں عمومی طور پر عفو گناہان کے لئے دعاؤں کا وارد ہو جانا اور چیز ہے اور کسی بندہ کی طرف خصوصیت کے ساتھ نگاہ توجہ الہی کا مبذول ہونا اور چیز ہے یہ توجہ تو خود بتاتی ہے کہ بندہ حقیقی معنی میں گناہ گار نہیں ہے صرف ذوق عبودیت کی بلندی سے بارگاہ الہی میں اپنے مجرم ہونے کا تصور قائم کر کے دل میں کڑھ رہا ہے، پریشان ہے اور ایک اضطراب محسوس کر رہا ہے اس لئے خداوند کریم کا لطف خصوصی اور تفضل امتیازی اس بندہ کی طرف متوجہ ہو کر اس کی تسلی کا سامان بہم پہنچاتا ہے اس طرح کہ اسے خود کچھ انداز توبہ سکھاتا ہے کہ اچھا تم سے اگر کچھ کمی ہوئی ہے جس سے تم اپنے کو مجرم محسوس کرتے ہو تو یہ میرا بتایا ہوا انداز اختیار کرو پھر اس کے بعد جو کمی تم سے ہوئی تھی وہ کالعدم ہو جائے گی اسی کو کہتے ہیں توبہ کا قبول ہونا۔

اب اس توجہ باری کو دیکھ کر اور اس ہدایت ربانی پر عمل کر کے اس عبد الہی کو گو نہ سکون محسوس ہوتا ہے اور یہ خالق کی عنایت اس کے زخم پر پھار کھ کر اب آئندہ زندگی میں ایک بلند تر معیار طاعت و عبادت کی عملی پابندی کے لئے اسے ذوق و شوق اور نیا حوصلہ بخشنے میں مددگار ہوتی ہے۔ اس سے ظاہر ہوا کہ یہاں نہ حقیقت میں گناہ تھا اور نہ گناہ سے توبہ اور اس کی قبولیت بلکہ صرف وہ آدم کی جلالت کے لحاظ سے ایک بلند تر مرتبہ سے پیچھے رہنا تھا اور اسی کے شدت احساس کے ساتھ آئندہ سے اس سے باز رہنے کا عزم توبہ تھا اور خالق کی طرف سے ان کو اپنی پوری مہربانی و عنایت کے استحقاق کی اطمینان دہانی قبول توبہ ہے۔

اس سے سیاق کلام ربانی میں ایک طرح کے اختلاف اسلوب کا راز معلوم ہو گا وہ یہ کہ ممانعت جو درخت کے پاس جانے سے ہوئی تھی اس میں آدم اور حوٰد دونوں شریک تھے اور وہاں صیغے تشبیہ کے صرف ہوئے تھے مگر اس کے بعد توبہ کے لئے الفاظ سیکھے سکھانے اور اس کے بعد توبہ کی قبولیت کے محل پر صرف آدم کا نام لیا گیا اور مفرد ہی صیغے صرف ہوئے اس کا کیا سبب ہے؟ سبب یہی ہے کہ اگر وہ قانونی گناہ ہوتا تو قانون چوں کہ عام ہوتا ہے اس لئے جرم مشترک ہوتا اور توبہ اور اس کی قبولیت دونوں کے لئے ضروری ہوتی مگر چوں کہ وہ گناہ تھا ہی نہیں بلکہ ترک اولیٰ تھا صرف آدم کی جلالت قدر کے لحاظ سے اور قبول توبہ اسی احساس کے مقابلہ میں تسلی دہانی تھی، اس لئے ان چیزوں کا تعلق صرف آدم سے رہا۔ ترک اولیٰ جناب آدم کا تھا اس پر اضطراب اور بے چینی اور جیسا کہ روایات میں ہے شدت گریہ سب آدم کے لئے ہو اور اسی لئے الفاظ توبہ سکھانے کی ضرورت آدم کو ہوئی اور قبول توبہ کی تصریح بھی ان کی نسبت ہوئی یہ اور بات ہے کہ جب آدم نے الفاظ سیکھے لئے تو حوٰد کو بھی سکھادے ہوں اور دونوں

نے زبان پر جاری کر لئے ہوں جیسا کہ دوسری جگہ ہے قَالَ رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ﴿۳۸﴾ (اعراف) یا ہم کہیں کہ حوا بھی طبقہ خواتین میں کسی خاص درجہ رہنمائی پر فائز تھیں۔ اس لئے وہ کسی حد تک ان کے لئے بھی ترک اولی تھا اور اس لئے انہیں اتنی بے چینی نہ سہی جو حضرت آدمؑ کو بھی پھر بھی انفعال ہوا اور انہوں نے الفاظ توبہ کے ادا کرنے میں آدمؑ کے ساتھ شرکت کی۔

قُلْنَا اهْبِطُوا مِنْهَا جَمِيعًا ۚ فَاِمَّا يَأْتِيَنَّكُمْ مِّنِّي هُدًى فَمَن تَبِعَ هُدَايَ فَلَا

خَوْفٍ عَلَيْهِمْ وَلَا هُمْ يَحْزَنُونَ ﴿۳۸﴾

”ہم نے کہا تم سب اس سے اتر جاؤ۔ اس کے بعد اگر میری طرف سے تمہاری جانب کوئی ہدایت پہنچے تو جس نے میری ہدایت کی پیروی کی ان کے لئے نہ کوئی خوف ہوگا اور نہ انہیں رنج پہنچے گا۔“

قبول توبہ کے بعد پھر بھی اترنے کا حکم ہونا اس کی دلیل قوی ہے کہ زمین پر اتارنا جانا آدمؑ و حواء کے لئے بطور سزائے جرم نہ تھا۔ ورنہ قبول توبہ کا اعلان ہو چکنے کے بعد پھر سزائے برقرار رہنے کے کوئی معنی نہیں۔

حقیقت امر یہ ہے کہ یہ سزا نہیں تھی بلکہ درخت کے قریب جانے کا لازمی اثر تھا جس کا مرتب ہونا بہر حال ضروری تھا اور واقعہ تو یہ ہے کہ آدمؑ اسی زمین کی خاطر پیدا ہی ہوئے تھے جیسا کہ خلقت کے پہلے ہی ملائکہ کو خبر بھی دی گئی تھی کہ انی جاعل فی الارض خلیفۃ میں زمین میں جانشین قرار دینے والا ہوں۔ درخت سے تناول کر لینا زمین پر بھیجے جانے کا فوری سبب ہو گیا اور اگر یہ سبب وقوع میں نہ آتا تو کچھ مدت تک اور جنت میں رہنے دیا جاتا مگر آخر میں پھر اس زمین پر بھیجے جاتے جس سے ان کے مقصد خلقت کی تکمیل بہر حال وابستہ تھی۔

اب قلنا اهبطوا کے بعد جو خطاب ہے وہ آدمؑ اور حوا کو سامنے رکھ کر اس پوری نوع سے ہے جو ان کی ذریت میں سے اس معمورہ ارض کو نسل بعد نسل آباد کرے گی۔ اور اب اس حکم سے قوانین تکلیفیہ کا آغاز ہو رہا ہے جس کے ساتھ جزا و سزا کا وعدہ و وعید بھی موجود ہے یعنی نوع انسانی کے سامنے انبیاء و مرسلین کی زبانی جو تعلیمات پہنچتے رہیں گے ان کی جو اطاعت کریں گے انہیں نجات حاصل ہوگی۔

نجات کے مفہوم کو ان الفاظ میں ادا کیا گیا ہے کہ انہیں خوف اور رنج درپیش نہ ہوگا اس کا خوف و رنج دنیا سے کوئی تعلق نہیں ہے۔ اس کی دلیل یہ ہے کہ اس کے بالمقابل جو کفر اختیار کریں گے ان کے ذکر میں آئندہ آیت میں آگ میں ہمیشہ رہنے کا ذکر ہے وہ یقیناً آخرت سے متعلق ہے اسی سے سمجھ میں آ جاتا ہے کہ یہ خوف اور رنج کی نفی جو اہل ایمان سے کی گئی ہے یہ بھی آخرت سے متعلق ہے ورنہ دنیا میں تو صاحبان ایمان اکثر و بیشتر خوف و رنج میں مبتلا رہتے ہیں۔

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ ﴿۳۹﴾

”اور جو کفر اختیار کریں گے اور ہماری آیتوں کو جھٹلائیں گے یہ دوزخ والے ہوں گے کہ وہ اس میں ہمیشہ ہمیشہ رہیں گے۔“

نار کے معنی تو مطلق آگ کے ہیں مگر اس پر ال عہد خارجی کا ہے جس سے اشارہ اس خاص آگ کی طرف ہوتا ہے جو آخرت کے

عذاب کے لئے الہی مجذروں نے بتائی ہے جسے اصطلاحاً جہنم کہا جاتا ہے اور اس کا ترجمہ دوزخ کیا جاتا ہے۔
جیسا کہ مولوی عبدالمجید صاحب نے لکھا ہے اس آگ کا ذکر سابقہ کتب سماویہ میں بھی کہیں کہیں پایا جاتا ہے جیسے فرشتے نکلیں
گے اور شیروں کو راست بازوں سے جدا کر دیں گے اور انہیں آگ کی بھٹی میں ڈال دیں گے وہاں رونا اور دانتوں کا پیسنا
ہوگا۔ (متی ۱۳:۴۹ و ۵۰)

اے ملعونو! میرے سامنے سے اس ہمیشہ کی آگ میں چلے جاؤ جو ابلیس اور اس کے تابعین کے لئے تیار کی گئی ہے اور یہ ہمیشہ کی سزا
پائیں گے (متی ۲۵:۱۲ و ۴۶)

”جہنم میں ڈالا جائے جہاں اس کا کیڑا نہیں مارتا اور آگ نہیں بجھتی (مرقس ۹:۴۸)

یہی دونوں باتیں کہ اس آگ میں داخل ہونے والے کے لئے پھر موت نہیں جو اس عذاب کو ختم کر دے اور نہ وہ آگ خود بجھنے والی ہے
کہ اس سے کبھی نجات حاصل ہو سکے قرآن کریم میں خالدون کے لفظ سے ادا کی گئی ہیں۔

یہ خلود جنت اور جہنم دونوں کا وصف ہے وہاں کی نعمت ختم ہونے والی نہیں اور یہاں کا عذاب ہاں جہنم سے کچھ اشخاص کو جن کی معصیت
حد کفر تک نہیں پہنچتی ہے میعاد کی سزا بھی دی جائے گی اور بقدر گناہ اس سزا کے ختم ہونے کے بعد وہ بہشت میں جو ان کی اصلی جگہ سے ہمیشہ کے لئے
داخل کر دیے جائیں گے یہ لوگ دراصل اصحاب النار کی لفظ کے مستحق ہیں ہی نہیں کیوں کہ یہ عذاب ان کے لئے ان کی دنیا کی بہت سی تکلیفوں
کی طرح ایک عبوری دور کی حیثیت رکھتا ہے انجام آخر کے اعتبار سے انہیں اصحاب الجنت ہی سمجھنا درست ہے اور اسی لئے کفر اور تکذیب کرنے
والوں کے ذکر کے ساتھ اُولَئِكَ اَصْحَابُ النَّارِ کے لفظ کہے گئے ہیں جس سے ظاہر ہوتا ہے کہ یوں وقتی طور پر عذاب جہنم سے چاہے کچھ اور
لوگوں کو بھی سزایاب بنا دیا جائے مگر اصلی تعلق رکھنے والے دوزخ کے ساتھ یہی لوگ ہیں جنہوں نے جان بوجھ کر کفر اختیار کیا اور آیات الہیہ کی
تکذیب کو اپنا شعار بنائے رکھا۔

يٰۤاَيُّهَا الَّذِيْنَ اٰمَنُوْا اذْكُرُوْا نِعْمَتِيْ الَّتِيْ اَنْعَمْتُ عَلَيْكُمْ وَاَوْفُوا بِعَهْدِيْ اَوْفٍ

بِعَهْدِكُمْ ۗ وَاٰتَايَ فَاَرْهَبُوْنَ ﴿۳۰﴾

”اے بنی اسرائیل! میری وہ نعمت یاد کرو جس سے میں نے تمہیں نوازا اور مجھ سے جو معاہدہ ہے اسے پورا کرو تو
میں تم سے معاہدہ پورا کروں اور اس کے بعد مجھ سے ڈرتے رہو۔“

بنی اسرائیل اور ان کا کردار:

حضرت ابراہیم خلیل کے فرزند اسحق کے بعد ان کے فرزند یعقوب ہوئے جو اسرائیل کہلائے عبرانی میں ایل کی لفظ اللہ کے لئے آتا ہے
اور اسی وجہ سے ملائکہ کے ناموں میں یہ لفظ آیا کرتا ہے جیسے جبرائیل، عزرائیل، اسرافیل وغیرہ۔ اس سے اس طرح کی اضافت نکلتی ہے جیسے عبد اللہ
قدرة اللہ وغیرہ اسراء کے معنی قوت کے تھے اور اس طرح اسرائیل کے معنی ہوئے ”اللہ کی قوت“۔

اس لقب کے ساتھ انکا تعارف صرف بطور نسبت اظہار شرف کے لئے ہو سکتا ہے جیسے آدمؑ کے لئے صفتی اللہ، شبیثؑ کے ہبتہ اللہ، نوحؑ کے لئے نجی اللہ وغیرہ کے القاب لیکن اس لقب کے ساتھ ملقب ہونے کی تقریب کے طور پر موجود تورات میں ایک خرافتی حکایت درج کی گئی ہے جس میں یعقوبؑ کا خدا کے ساتھ کشتی لڑنا مذکور ہے۔ یہ حکایت بالکل بے بنیاد اور یہودی اختراع کردہ ہے جو جلال الہی کے بالکل خلاف ہے۔

بنی اسرائیل صدیوں تک دنیا میں بڑے عروج کی منزل پر رہے انہیں اللہ نے اپنی جس نعمت سے نوازا اس کی ذرا تفصیل دوسری جگہ قرآن میں حضرت موسیٰؑ کی زبان درج ہوئی ہے:

وَإِذْ قَالَ مُوسَىٰ لِقَوْمِهِ لِقَوْمِهِ إِذْ كُرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ مُلُوكًا ۖ وَآتَاكُمْ مَا لَمْ يُؤْتِ أَحَدًا مِّنَ الْعَالَمِينَ ﴿۱۰﴾ (مائدہ)

اور جب موسیٰؑ نے اپنی قوم سے کہا اے قوم! الودیاد کرو اللہ کی اس نعمت کو جو تم پر ہے جب کہ اس نے تم میں پیغمبر بنائے اور تمہیں بادشاہ بنایا اور تم کو وہ دیاجو دنیا میں کسی کو نہیں دیا۔“

ان کے خالق نے اور جو خصوصی فضل و احسان کے مظاہرے فرمائے ہیں اور ان کے ساتھ جو رعایتیں ہوئی ہیں ان کا ذکر اسی سورہ بقرہ میں بہت دور تک جستہ جستہ آتا رہے گا مگر ان تمام نعمتوں، ان تمام احسانوں اور رعایتوں کے باوجود اس قوم کی اکثریت برابر خالق کی نافرمانی کرتی رہی اور چند دفعہ ایسا ہوا کہ من حیث القوم سب کے سب مرتد ہو گئے۔ اس کا نتیجہ یہ تھا کہ باوجودیکہ صد ہا برس تک انبیاء اس قوم میں ہوتے رہے آخر میں نبوت کی نعمت اس سے سلب ہو گئی اور آخری رسول حضرت محمد مصطفیٰ ﷺ جو مبعوث ہوئے وہ آل ابراہیم کی دوسری شاخ یعنی حضرت اسماعیلؑ کی اولاد میں ہوئے۔ یہ چیز بنی اسرائیل کے لئے بڑی تکلیف دہ ثابت ہوئی۔

زمانہ نزول قرآن میں یہ بنی اسرائیل دو مذہبوں میں تقسیم تھے۔ ایک یہود جو حضرت موسیٰؑ تک مانتے تھے اور عیسائی کے قائل نہ تھے دوسرے نصاریٰ جو حضرت عیسیٰؑ کی رسالت کی منزل سے گزار کر خدا یا خدا کے بیٹے کی حد تک مانتے تھے۔ اسلام سے ان دونوں قوموں کو علاوہ مذہبی اختلاف کے یہ جذباتی تعصب بھی تھا کہ یہ رسول ہماری قوم سے نہیں آیا ہے بلکہ بنی اسماعیل سے آیا ہے جو روایات قدیمہ کے بالکل خلاف ہے اس آیت میں قرآن مجید نے اسی کا جواب دیا ہے اور کہا ہے کہ ذرا میرے احسانات کو یاد کرو کہ تمہارے ساتھ میں نے کیا کیا حسن سلوک کیا اس کے ساتھ تم نے ہمیشہ کفران نعمت اختیار کیا پھر اب اگر ایک دوسری قوم کی نوازش نعمت و فضل نبوت کے ساتھ ہو گئی تو اس پر چراغ پا کیوں ہوتے ہو؟ پھر یہ کہ خود تمہارے انبیاء نے جنہیں تم اپنا رہنما جانتے ہو پہلے ہی میری طرف سے تم کو یہ خبر پہنچادی تھی کہ آخر زمانہ میں اولاد اسماعیلؑ سے ایک نبی پیدا کروں گا۔ اب وہ نبی آیا ہے تو مجھ سے اپنے اس عہد کو پورا کرو کہ اس کی اطاعت کرو گے پھر مجھ سے اس کے بعد اپنے لئے بھی نوازش و اکرام کے عہد کو پورا کرنے کے متوقع ہونا۔ اور جب ایسا نہیں ہے تم کفران نعمت کرتے رہے اب عہد شکنی کر رہے ہو تو پھر مجھ سے تم کسی خوشگوار نتیجہ کا مطالبہ کیوں کرتے ہو تمہیں تو اب مجھ سے ڈرتے ہی رہنا چاہیے۔

اس سے ایک عام اصول مستفاد ہوتا ہے کہ اگر انسان خدا کے ساتھ اپنے فریضہ کی تکمیل نہیں کرتا تو اسے حق بھی نہیں کہ وہ اللہ سے اس کے کسی وعدے کی تکمیل کا مطالبہ کرے اسی لئے امام جعفر صادقؑ نے اس آیت کو پیش فرمایا اس شخص کے جواب میں جس نے پوچھا تھا کہ خدا نے

قبولیت دعا کا وعدہ کیا ہے پھر ہم دعائیں کرتے ہیں تو وہ کیوں نہیں قبول ہوتیں آپ نے فرمایا:

انکم لاتقون الله بعہدہ فانہ تعالیٰ بقول او فوا بعہدی اوف بعہدکم والله لو وفیتمہم الله سبحانہ لوفی لکم (صافی)

(یعنی) تم اللہ سے وہ عہد جو اس نے تم سے لیا ہے پورا نہیں کرتے خود اس نے ارشاد کیا ہے کہ تم میرے عہد کو پورا کرو میں تمہارے عہد کو پورا کروں گا۔ اگر تم اللہ سے وعدہ وفا کی کرتے تو وہ بھی تم سے ایسے وعدہ کرتا [۱]۔

وَامِنُوا بِمَا آنَزَلْتُ مُصَدِّقًا لِّمَا مَعَكُمْ وَلَا تَكُونُوا أَوَّلَ كَافِرٍ بِهِ وَلَا تَشْتَرُوا

بِأَيْتِي ثَمَنًا قَلِيلًا وَإِيَّاي فَاتَّقُونِ ﴿۳۱﴾

”اور اس پر ایمان لاؤ جو میں نے نازل کیا ہے تصدیق کرتا ہوا اس کی جو تمہارے پاس ہے اور اس کے اول نمبر کے منکر نہ بنو اور میری آیتوں کو ذرا سی قیمت پر ہاتھ سے نہ دے دو ورنہ پھر مجھ سے بچاؤ کی فکر کرو“۔

”اس پر جواب نازل کیا ہے“۔ اس سے مراد قرآن ہے اور جو تمہارے پاس موجود ہے اس سے مراد تورات ہے مطلب یہ ہے کہ اس نبی اور اس کی زبان پر کلام الہی اتارے جانے کی اطلاع تو خود تورات میں موجود ہے۔ یہ کتاب تو اس کی سچائی کا عملی ثبوت ہے تو تمہیں تو اس پر اول درجہ کا مومن ہونا چاہیے نہ یہ کہ تم ہی اس کے اول درجہ کے کافر نظر آؤ۔

چونکہ مدینہ منورہ کی طرف ہجرت اور قریش کی شکستوں کے بعد اب سب سے بڑے منکر قرآنی صداقت کے یہود ہی نظر آ رہے تھے اور واقعہ یہ تھا کہ وہ اس وقت اول درجہ کے کافر بنے ہوئے تھے اس لئے یہ کہا گیا کہ بجائے اول درجہ کے مومن ہونے کے تم اتنی شدت سے کافر کیوں ہو یہ کوئی قید اترازی نہیں ہے جس کا مطلب یہ ہوا کہ پہلے کافر نہ بنو دوسرے کافر ہوں تو کوئی ہرج نہیں [۲]۔

اسی طرح یہ کہ ”میری آیتوں کو ذرا سی قیمت پر ہاتھ سے نہ دے دو“۔ اس کا بھی یہ مطلب نہیں کہ بہت قیمت ملے تو دے دو بلکہ واقعہ یہ تھا کہ علمائے اہل کتاب ذرا ذرا سے نفع کی خاطر احکام الہیہ میں تحریف کرتے تھے تو ان کے عمل کی جو حقیقی صورت تھی اس کی رکاکت اور پستی دکھانے کے لئے یہ الفاظ صرف کیے گئے ہیں پھر یہ کہ آیات الہیہ پر عمل میں جو بلند مفاد وابستہ ہے اس کے لحاظ سے اس کے مقابلہ میں جو بڑی سے

[۱]۔ ویوحذ من لایا قاعدۃ کلیۃ وہی ان من لم یف بعہد اللہ فیما اخذہ من الدین والشریعة فهو بنفسہ قد نقض عہد اللہ معہ وخرج عن کونہ اہلا لہا وعدہ بہ من اللطف والرحمۃ واستجابۃ الدعاء (البلاغی)

[۲]۔ (اول کافر) اول من یعد من الکافرین وذلك لفاحش کفر کم بعد قیام الحجۃ علیکم من وجوہ عدیدۃ یقال لکثیر الذنب وشدید الفسق اول کاذب واول فاسق ای اول من بعد من الذنوب ومن الفاسقین (البلاغی) لیس فی نہیہ عن ان یکنوا اول کافر بہ دلالتہ علی انہ یجوز ان یکنوا آخر کافر بہ. کما قال الشاعر من انس لیس فی اخلاقہم عاجل الفحش ولا سوء الجزع ولیس یرید ان فیہم فحشا آجلا (مجمع البیان)

بڑی قیمت بھی وہ حاصل کریں گے ”ثمن قلیل“ [۱] ہی ہوگی۔

آخر میں وایای فائقون کا مطلب یہ ہے کہ اگر تم اپنے اس طرز عمل پر قائم رہو گے تو پھر تمہارے لئے میرے عذاب کا استحقاق یقینی ہے اب اگر کر سکتے ہو تو اس سے بچاؤ کی فکر کر لو۔

وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُونَ ﴿۳۲﴾

”اور حق کو باطل کے ساتھ خلط ملط نہ کرو اور نہ حق کو چھپاؤ حالانکہ تم جانتے بھی ہو۔“

امیر المؤمنین حضرت علی بن ابی طالب نے نوح البلاغہ میں مندرج ایک کلام کے ذیل میں فرمایا ہے:

فلو ان الباطل خلس من مزاح الحق لم يحف على المرء ادين ولو ان الحق خلس من الباطل انقطعت عنه السنن البعاند بن ولكن يؤخذ من لهذا ضعف ومن لهذا ضعف فيميز جان ويخرجان معا فهناك يستولى الشيطان على اوليائه.

اگر باطل حق کی آمیزش سے صاف ہو تو طلب گاروں پر پوشیدہ نہ رہے اور اگر حق باطل سے الگ ہو تو معاندین کی زبانیں اس پر کتہ چینی سے بند ہو جائیں لیکن ہوتا یہ ہے کہ ایک مٹھا اس کا لیا جاتا ہے اور ایک مٹھا اس کا اور دونوں کو ملا جلا دیا جاتا ہے اور اس طرح ایک ساتھ سامنے لایا جاتا ہے تو اب نتیجہ یہ ہوتا ہے کہ شیطان اپنے حوالی موالی پر قابو پا جاتا ہے۔

مطلب یہ ہوا کہ نرا کھرا جھوٹ ہو تو اتنا خطرناک نہیں ہے جتنا وہ جھوٹ جس میں سچائی کا شائبہ بھی شریک ہو۔ سیاست دان مخالف اکثر اسی طرح کا جھوٹ بولا کرتے ہیں چنانچہ اس وقت بھی رسول کے مقابلہ میں ایسا ہی کرتے تھے مثلاً اہل کتاب کبھی یہ کہہ دیتے تھے کہ حضرت محمد مصطفیٰ ﷺ پیغمبرِ حق ہیں لیکن اولاد اسمعیل اور قریش کے لئے ہیں۔ ہم سے کیا مطلب اس کی صدائے بازگشت آج کل بعض تعلیم یافتہ ارباب وطن کے دہن سے بلند ہوتی ہے ان الفاظ میں کہ محمد صاحب ملک عرب کی ہدایت کے لئے معبود ہوئے تھے اور سچے رسول تھے یا کچھ نام نہاد مسلمان یہ کہتے ہیں کہ روزہ نماز وغیرہ کے احکام عرب کے ماحول اور اس زمانہ کی فضا کے لحاظ سے تھے۔ اب ہم سے ان کا تعلق نہیں ہے ایسی ہی باتوں پر قرآن مجید نے یہ کہہ کر متنبہ کیا ہے کہ حق کو باطل سے نہ ملاؤ [۲]۔

لبس کی ایک صورت یہ بھی ہے کہ جن الفاظ میں حقیقت پنہاں ہے ان کے معانی بدل کر حقیقت کو مشتبہ بنایا جائے۔ اس میں علمائے اہل کتاب ید طولی رکھتے تھے بشارتین بعثت محمد مصطفیٰ کی باوجود ہزاروں لفظی تحریفوں کے بھی آج تک توریت اور انجیل میں موجود ہیں مگر علمائے اہل کتاب نے الفاظ کے معنی بدل کر اپنی جماعت کو باطل کے شکنجے سے ہمسنے تک نہ دیا یہاں تک کہ وہ لفظ جس کے معنی احمد تھے اسے ترجموں میں تسلی دہندہ سے تبدیل کر کے حقیقت سے دور کر دیا یہی سلوک اس امت کے جمہور علماء نے خلافت علی مرتضیٰ کے نصوص کے ساتھ کیا اور اس طرح رسالت محمد مصطفیٰ ﷺ پر ایمان کے ادعاء کے ساتھ آپ کی مسلسل تبلیغات و تعلیمات کو ٹھکرانے کا موقع پیدا کر لیا۔

[۱] - کل کشیدر البہ قلیل وکل کبیر البہ حقیر (کشاف)

[۲] - وکان اعظمہم یقولون محمد نبی مبعوث الا انه مبعوث الی غیر نأفذلک خلطہم الحق بالباطل ولبسہم ایاء بہ (طبری)

پھر یہ جان بوجھ کر ہوتا ہے کیوں کہ یہ حقیقت ہے کہ ہر مذہب کے عوام تو سادہ لوح ہوتے ہیں اور خواص گرفتار اغراض ہوتے ہیں عوام اکثر باطل کو نادانستہ اختیار کیے ہوئے ہوتے ہیں مگر علماء زیادہ تر حقیقت سے واقف ہوتے ہوئے دھاندلیوں سے کام لے کر حق سے دور رہتے اور دوسروں کو دور رکھتے ہیں۔ اسی کا قرآن نے ان الفاظ میں اظہار کیا ہے کہ ”حق کو چھپاؤ نہیں جب کہ تم جانتے بھی ہو“۔ اسی لئے خالق کے یہاں مواخذہ ان علماء سے عوام کی نسبت بہت زیادہ ہوگا جو از روئے عدالت ان کے جان بوجھ کر اغراض کرنے کا صحیح نتیجہ ہے۔

وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ ﴿۳۳﴾

”اور نماز ادا کرو اور زکوٰۃ دیتے رہو اور رکوع کرنے والوں کے ساتھ رکوع کرتے رہو۔“

چوں کہ ترتیب آیات کے لحاظ سے سیاق اس بات کا بتانا ہے کہ یہ خطاب یہود سے ہے اس لئے اس آیت کے ذیل میں یہ بحث پیدا ہوئی کہ کیا کافروں کے فروغ کا مخاطب بنانا درست ہے [۱]۔

ہمارے نزدیک یہ بحث اس لئے دراز کار ہے کہ ترتیب آیات موافق تنزیل نہیں ہے لہذا ہر آیت کو مستقل طور پر دیکھنے کی ضرورت ہے کہ اس سے کیا مفہوم پیدا ہوتا ہے۔ سیاق آیت سے نتیجہ برآمد کرنا ہرگز درست نہیں ہے۔

اس آیت میں شریعت اسلام کے تین احکام کا ذکر ہے پہلے اقامت صلوٰۃ جس کی تشریح یقیمیون الصلوٰۃ میں ہو چکی ہے۔ اس کا مطلب ہے ادائے نماز، دوسرے ایفاء زکوٰۃ۔ یہ شریعت اسلام کا وہ حکم ہے جو اموال سے متعلق ہے یعنی کچھ خاص شرائط کے ساتھ ایک مال میں سے سال گزرنے پر کچھ مخصوص حصہ فقراء و مستحقین اور دیگر امور خیر کے لئے الگ کرنا۔ پہلا عمل انفرادی عبادت کی حیثیت رکھتا ہے اور دوسرا مفاد اجتماعی سے متعلق ہے۔

تیسرا حکم ”رکوع کرنے والوں کے ساتھ رکوع کرو“۔ یہ نماز جماعت سے متعلق ہے۔ اس میں انفرادی عبادت میں اجتماعیت کو سمونے کی صورت ہے جو شریعت اسلام کی خاص خصوصیت ہے۔

اس میں رکوع کا ذکر بظاہر اس لئے ہے کہ نماز جماعت میں ادراک رکعت کا آخری موقع رکوع ہے جیسا کہ فقہ میں ثابت ہوا ہے اور اس صورت میں کہ جب خطاب یہود سے ہو رکوع کا خاص طور سے ذکر اس لئے بھی ہو سکتا ہے کہ یہود کے یہاں کی عبادت میں رکوع نہیں ہے۔ یہ ان کے بالمقابل اسلامی نماز کی خصوصیت امتیازی ہے [۲]۔ مگر ہمیں اس میں تامل ہے اس بناء پر کہ سورہ آل عمران میں جیسا کہ اس کے بعد آئے گا جناب مریم سے خطاب کر کے ارشاد ہوا ہے: وَاذْكُرْ كَيْفَ مَعِ الرَّاكِعِينَ اس سے پتہ چلتا ہے کہ شریعت موسوی کی نماز میں بھی رکوع جزء اہم تھا۔ ہاں یہ ممکن ہے کہ بعد میں یہود نے شریعت موسوی کے اس حکم میں ترمیم کر کے رکوع کو ساقط کر دیا ہو۔

[۱] فی هذا الخطاب مع اليهود دلالة على ان الكفار مخاطبون بفروع الشرائع (نیشاپوری)

دوسرے گروہ کی طرف سے معقول جواب یہ ہے کہ آیت کے یہ سارے احکام ایک آیت قبل کے حکم ایمان و امنوا بما انزل کے ماتحت ہیں یعنی پہلے ایمان لاؤ اور پھر ان احکام پر عمل کرو (دریابادی)

[۲] عبر عن الصلوة بالرکوع احترازاً عن صلوة اليهود (ابوالسعود)

أَتَأْمُرُونَ النَّاسَ بِالْبِرِّ وَتَنْسَوْنَ أَنفُسَكُمْ وَأَنْتُمْ تَتْلُونَ الْكِتَابَ أَفَلَا

تَعْقِلُونَ ﴿٣٣﴾

”کیا تم لوگوں کو نیکی کا حکم تو دیتے ہو اور خود اپنے کو بھول جاتے ہو حالانکہ تم کتاب الہی پڑھتے رہتے ہو پھر بھی کیا عقل سے کام نہیں لو گے؟“

یہ خطاب اصلاً علمائے یہود سے ہے چونکہ مشرکین کو ان کی عملی بلندی کا احساس تھا، اس لئے اکثر وہ ان کے پاس آکر پیغمبر اسلام کے متعلق دریافت کرتے تھے اور یہ ان کو اپنے علم کے مطابق یہ جواب دیتے تھے کہ بلاشبہ جو علمائے ہماری کتابوں میں پائی جاتی ہیں وہ سب اس رسول میں پائی جاتی ہیں اس لئے اس پر ضرور ایمان لانا چاہیے۔ یہ ہدایت وہ دوسروں کو کرتے تھے مگر خود اپنی کتاب کی تعلیم کے مطابق ایمان قبول نہ کرتے۔ اس سے انہیں اپنے جاہ و منصب کے تحفظ کا خیال مانع تھا کیوں کہ موجودہ حالت میں تو اپنے مذہب میں وہ ایک پیشوا کی حیثیت رکھتے تھے لیکن اگر ایمان قبول کر لیتے تو ان کی حیثیت بیرو کی ہو جاتی بس اسی بے عملی پر قرآن کریم نے اس آیت میں متنبہ کیا ہے۔

وانتم تتلون الكتاب کا مطلب یہ ہے کہ ان لوگوں کو تو تمہارے واسطے سے تمہاری کتاب کے مندرجات پہنچتے ہیں اور تم اس کتاب کو خود اپنی آنکھوں سے دیکھنے والے اور زبان سے پڑھنے والے ہو۔ پھر کیا وہ تمہارے خلاف حجت نہ ہوگی اور یہی اتمام حجت کا پہلو وہ ہے جس پر عقل کا حوالہ دیا ہے کہ سوچو تو خود تمہاری عقل بتائے گی کہ اس صورت حال میں ایمان نہ لانے پر ان لوگوں سے زیادہ تم مورد الزام ہو اور مواخذہ کے زیادہ مستحق ہو۔

اب یہ تنبیہ چوں کہ ایک عام اصول عقلی کے ماتحت ہے اس لئے وہ عمومی طور پر تمام عالمان بے عمل اور واعظان غیر متعظ کو شامل و حاوی ہے [۱]۔

وَاسْتَعِينُوا بِالصَّبْرِ وَالصَّلَاةِ ۖ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿٥٥﴾ الَّذِينَ

يُظُنُّونَ أَنَّهُمْ مُلْقُوا رَبِّهِمْ وَأَنَّهُمْ إِلَيْهِ رَاجِعُونَ ﴿٣٣﴾

”اور سہارا الصبر اور نماز کا اور یقیناً وہ گراں ہے مگر عظمت الہی سے متاثر دل رکھنے والوں کے لئے جنہیں خیال ہے کہ انہیں اپنے پروردگار کا سامنا کرنا ہے اور یہ کہ انہیں اس کی طرف رجوع کرنا ہوگا۔“

صبر و صلوة:

”سہارا“ لینے کے حکم میں مشکلات کے پیش آنے کی خبر مضمربہ اور کوئی شک نہیں کہ ماحول کے تقاضوں کے خلاف حق کے راستے پر آنا

[۱] - نزلت فی الخطاب و القصاص و هو قول امیر المؤمنین و هو کل منبر منہم خطیب مصقع کذب علی اللہ و علی رسولہ و علی کتابہ اقول وھی جاریة فی کل من وصف عدلا و خالف الی غیرہ (سانی)

دشویوں سے خالی نہیں ہیں اور دشواریاں بھی ایسی جن کے مقابلہ سے خود اپنی مادی قوت قاصر ہے کیوں کہ قوت قاصر نہ ہوتی تو سہارا لینے اور مدد حاصل کرنے کی ضرورت ہی نہ ہوتی مگر یہ مدد کسی دوسری مادی طاقت کی نہیں ہے بلکہ راہ حق میں جو مشکلات درپیش ہوں ان کے مقابلہ میں مدد بھی لی جائے تو بس اپنی ایک اندرونی قوت سے اس کا نام ”صبر“ ہے اور ایک بیرونی قوت سے جو پردہ غیب میں ہے اور اس سے مدد مطلب کرنے کا طریقہ ”صلوٰۃ“ ہے۔

صبر کے اصل معنی برداشت کرنے کے ہیں اور انسان جتنی برداشت کی طاقت بڑھائے گا اتنی ہی مشکلیں آسان نظر آئیں گی۔ اسلام میں ایک عبادت یعنی صوم انسان کے لئے قوت برداشت کی مشق کے واسطے ایک بہترین ورزش کی حیثیت رکھتی ہے اس لئے متعدد روایات میں صبر کی تفسیر صوم کے ساتھ ہوئی ہے [۱]۔

صبر یعنی قوت برداشت کے ذریعہ سے انسان میں استقلال اور ثبات قدم کا ظہور ہوگا اور اب صلوٰۃ کے ذریعہ سے خالق کی جانب رجوع کرے گا تو توفیق ربانی اس میں پہلے تو مزید استقلال پیدا کرے گی اور استقلال کے کمال کے ساتھ ساتھ مشکلات کے دور ہونے کی صورتیں پیدا ہوں گی وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (عنکبوت ۶۹) اسی لئے دوسری آیت میں صبر اور صلوٰۃ دونوں کو مرکز استعانت قرار دینے کے ساتھ پھر آخر میں انحصار صبر پر کر دیا ہے۔ يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ (البقرہ: ۱۵۳) اور اس سے ظاہر ہے کہ صبر و استقلال کے معیار پر پورے اترنے کا ثبوت دیے بغیر مددِ نبوی کا آسرا لگانا بے کار اور بالکل غلط ہے۔ مگر یہ صبر و صلوٰۃ سے سہارا لینا ہر انسان کے بس کی بات نہیں ہے مادی ذہنیت والا آدمی تو ہر مشکل میں کسی مادی قوت ہی کا سہارا ڈھونڈھے گا اور جب نہ مانے گا تو یقین شکست کے ساتھ ہمت ہار جائے گا۔ یہ کام انہیں افراد کا ہے جن کے دل عظمت الہی سے متاثر ہوں اور اسی لئے ارشاد ہوا کہ وانہا لکبیرۃ الاعلیٰ الخاشعین۔ اس احساس و عظمت کا نتیجہ اس خیال کا قائم ہونا ہے کہ انہیں اپنے پروردگار کا سامنا کرنا ہے اور یہ کہ آخر میں ان کے معاملہ کا انحصار خالق کی مرضی پر ہے۔

یہاں لفظ یظنون صرف کیا گیا ہے جو ادنیٰ درجہ اعتقاد کا پتہ دیتی ہے اور وہ اس لئے کہ انسان کے لئے خالق کی طرف رجوع کا ظن بمعنی گمان غالب بھی مطلق العنانی ہے روکنے کے لئے کافی ہے لیکن جو صاحبان ایمان ہیں وہ اس سے بالاتر یعنی یقین کا درجہ رکھتے ہیں اور وہ بھی ان الفاظ میں داخل ہے۔

یوں سمجھنا چاہیے کہ لفظ ظن اپنے سے کم درجوں کے مقابل میں ہے نہ کہ اپنے سے مانوق کے مقابل میں، اس لئے یہ ظن بڑھ کر یقین کے درجہ پر پہنچ جائے تو وہ اس آیت کے خلاف نہ ہوگا بلکہ اس کی فردا کمل ہوگا اور اسی لئے روایات میں یظنون کی تفسیر یوقنون کے ساتھ کی گئی ہے [۲]۔

يٰۤاَيُّهَا الَّذِيْنَ اٰمَنُوْا اٰمِنُوْا بِاللّٰهِ عَزْمًا بِمَا بَدَا لَكُمْ مِنَ الدِّينِ لَا تَخَفُوْا ۗ وَاللّٰهُ اَعْلَمُ بِمَا تَعْمَلُوْنَ

[۱] - فی الکافی والفقیہ والعیاشی عن الصادقؑ فی هذه الاية ان الصبر الصيام (صافی)

[۲] - فی التوحید والاحتجاج والعیاشی عن امیر المؤمنینؑ یوقنون انہم یبعثون والظن منہم یقین (صافی)

الْعَالَمِينَ ﴿٣٤﴾

”اے نبی اسرائیل میری وہ نعمت یاد کرو جس وقت میں نے تمہیں نوازا اور یہ کہ میں نے تمہیں تمام خلائق سے زیادہ عطا کیا۔“

قرآن کریم میں متعدد جگہ فضل کا لفظ مال و دولت وغیرہ کی زیادتی کے مفہوم میں آیا ہے جیسے:

فَمَا الَّذِيْنَ فَضَّلُوْا بِرِزْقِهِمْ عَلٰى مَا مَلَكَتْ اَيْمَانُهُمْ (سورہ نحل ۷۱)

تو جنہیں زیادہ دیا گیا ہے وہ ایسا نہیں کرتے کہ جو انہیں ملا ہے اسے پلٹا دیں انکی طرف جو انکی ملکیت میں ہیں (غلام وغیرہ) دوسری جگہ فضلتکم علی العالمین کی تشریح یوں آئی ہے: **وَ اِذْ قَالَ مُوسٰى لِقَوْمِهٖ لِقَوْمِهٖ يَقُوْمُهٗ اِذْ كُرُوْا نِعْمَةَ اللّٰهِ عَلٰىكُمْ اِذْ جَعَلْ فِیْكُمْ اَنْبِیَآءًا وَ جَعَلَكُمْ مُمْلُوْٓا كًا ۗ وَاَنْتُمْ كَاٰفِرُوْنَ** (سورہ نحل ۷۱) (ماندہ) جس کا ذکر مع ترجمہ پہلے آچکا ہے۔

اسی لئے فضلتکم علی العالمین کا ترجمہ میں نے کثرت عطا سے کیا ہے۔ فضیلت مرتبہ سے اس کا کوئی تعلق نہیں ہے۔ پھر ”یاد کرو“ کا لفظ جو شروع میں ہے بتاتی ہے کہ یہ ماضی کا ذکر ہے، حال میں تو کفران کے سبب سے وہ نعمت و فضیلت سب سلب ہو چکی ہے۔

وَاتَّقُوا یَوْمًا لَا تَجْزِیْ نَفْسٌ عَنْ نَّفْسٍ شَیْئًا وَلَا یُقْبَلُ مِنْهَا شَفَاعَةٌ وَلَا

یُوْخَذُ مِنْهَا عَدْلٌ وَلَا هُمْ یُنصَرُوْنَ ﴿٣٨﴾

”اور اس دن سے بچنے کا سامان کرو جب نہ کوئی دوسرے کو کوئی فائدہ پہنچا سکے گا، اور نہ کسی کی سفارش قبول ہوگی اور نہ کسی کا کوئی معاوضہ لیا جائے گا اور نہ انہیں کوئی مدد مل سکے گی۔“

جیسا کہ عبدالماجد صاحب دریا بادی نے لکھا ہے ”اس دن سے مراد ظاہر ہے کہ یوم قیامت ہے۔ قیامت کی یاد بڑے حکیمانہ موقع پر دلائی گئی حشر و نشر جزاء سزا کا عقیدہ جو انسان کے دل میں مسؤلیت اور ذمہ داری کی روح ہے اسرائیلیوں کے دلوں ہی سے نہیں کہنا چاہیے کہ ان کی مقدس کتابوں اور نوشتوں تک سے مٹ چکا تھا۔ آگے روز قیامت کے جو اوصاف بیان ہوئے ہیں سب میں رد ہی ہے کسی نہ کسی اسرائیلی عقیدہ کی لا تَجْزِیْ نَفْسٌ عَنْ نَّفْسٍ، اس سے مقصود اس اسرائیلی عقیدہ کی رد ہے جو آج تک جیوش انسانیٹلو پیڈیا میں ان الفاظ میں لکھا چلا آتا ہے ”بہت سے لوگ اپنے اسلاف کے اور بہت سے لوگ اپنے اخلاف کے اعمالِ حسنہ کی بناء پر بخش دیے جائیں گے (جلد ۶ ص ۶۱) وَلَا یُقْبَلُ مِنْهَا شَفَاعَةٌ (جس صورت میں کہ موت کفر پر اور عدم ایمان میں ہوئی ہے) یہاں بھی رد ہے اس اسرائیلی عقیدہ کی کہ عمل اور عقیدے کیسے ہی ہوں بہر حال اپنے اسلاف کرام شفاعت کر کے بخشوا ہی لیں گے شفاعت اور ایک شفیع مستقل کا یہی وہ مبالغہ آمیز تخیل ہے جس نے مسیحیت میں آکر انتہائی شکل اختیار کر لی اور کفارہ ہی کی طرح شفاعت پر مسیحیت کی بنیاد ہے۔ لا یوخذ منها

عدل اس میں اصلی ضرب یہودی اور مسیحی عقیدہ کفارہ پر ہے۔ مسیحیوں کے یہاں عقیدہ کفارہ کی اہمیت تو ظاہری ہے لیکن خود یہود بھی اس عقیدہ کفارہ سے متاثر ہو کر قائل ہو گئے تھے (جیوش انسائیکلو پیڈیا جلد ۲ ص ۲۷۸)۔“

اسرائیلی عقیدہ شفاعت اور اسلامی عقیدہ شفاعت میں فرق:

بے شک اسلام میں بھی شفاعت کا عقیدہ ہے اور وہ قرآن سے ثابت ہے مگر اس میں اسرائیلی عقیدہ کی طرح نہ عمومیت ہے نہ اس طرح قطعیت بلکہ وہ خاص اہل ایمان کے لئے خدا تعالیٰ کے اذن و رضا کے ساتھ مشروط ہوتے ہوئے مایوسیوں کی گھنگھور گھاٹی میں صرف ایک امید کی چمک دکھلا کر توجہ الی اللہ کو تازہ کرنے کا ذریعہ ہے۔ اس طرح نہ اس میں نجات پر اعتماد کلی ہے جس کے بعد اصلاح اعمال کی ضرورت ہی نہ ہو جو اسرائیلی عقیدہ کا لازمہ ہے اور نہ یا س کامل ہی ہے جس کے بعد گنہگار اپنے کو دوزخی سمجھ کر پھر اصلاح نفس کے بے کاری سمجھ لے بلکہ اسلام کی تعلیم ان دونوں نقطوں کو چھوڑ کر بین بین ہے اور یہی اس کا طرہ امتیاز ہے (الایمان نصفان نصف خوف و نصف رجاء) (یعنی) ایمان کے برابر سے دو حصے ہیں۔ ایک حصہ خوف ہے اور ایک حصہ امید ہے۔

وَإِذْ نَجَّيْنَاكُمْ مِنَ آلِ فِرْعَوْنَ يَسُومُونَكُمْ سُوءَ الْعَذَابِ يُدَبِّحُونَ أَبْنَاءَكُمْ

وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ مِّنْ رَبِّكُمْ عَظِيمٌ ﴿۳۹﴾

”اور اس وقت جب ہم نے تمہیں فرعون والوں سے چھڑکا دیا جو تمہیں بری طرح تکلیفیں پہنچاتے تھے تمہارے لڑکوں کو حلال کر ڈالتے تھے اور تمہاری عورتوں کو زندہ رکھ لیتے تھے اور اس میں تمہارے پروردگار کی طرف سے بڑی آزمائش تھی۔“

فرعون کے مظالم اور بنی اسرائیل کی نجات:

”تمہیں“ یہ نسبت اور اس کے بعد کی تمام نسبتیں جو اس آیت اور اس کے بعد کی آیتوں میں ہیں، موجودہ بنی اسرائیل کی طرف تومی حیثیت سے دی گئی ہیں ورنہ حقیقتاً تو جنہیں نجات دی گئی تھی اور جن پر یہ واقعات گزرے تھے وہ اس مخاطب سے بہت صدی پہلے کے ان کے آباؤ اجداد تھے۔

فرعون کسی خاص آدمی کا نام نہیں ہے بلکہ مصر کا ہر بادشاہ فرعون کہلاتا تھا جیسے ایران کا ہر بادشاہ کسری اور روم کا قیصر اور حبشہ کا نجاشی۔ بنی اسرائیل پر جن مظالم کا حوالہ قرآن مجید نے دیا ہے ان کا ذکر توریث میں بھی موجود ہے۔ مصریوں نے خدمت کروانے میں بنی اسرائیل پر سختی کی اور انہوں نے سخت محنت سے گارا اور اینٹ کا کام اور سب خدمت کھیت کی کروا کے ان کی زندگی تلخ کی۔ ان کی ساری خدمتیں جو وہ ان سے کراتے تھے۔ مشقت کی تھیں (خروج: ۱۳ و ۱۴) لڑکوں کو قتل کرنے اور لڑکیوں کے زندہ رکھے جانے کا جو فرعون کی طرف سے حکم تھا اس کا بھی ذکر ان الفاظ میں ہے کہ ”فرعون نے اپنے سب لوگوں کو تاکید کر کے کہا کہ ان میں جو بیٹا پیدا ہو تم اسے دریا میں ڈال دو اور جو بیٹی ہو جیتی رہنے دو (خروج: ۱۵ و ۲۲)۔“

لڑکیوں کے زندہ رہنے دینے کی غرض نہ تو ریت میں صراحتاً مذکور ہے اور نہ قرآن میں مگر اسے مصائب کے ذیل میں درج کرنے ہی سے ظاہر ہے کہ یہ زندہ رکھنا لڑکیوں کا کچھ ایسے مقاصد کے لئے تھا جن کی یہ نسبت نفسیاتی طور سے مارڈالنا زیادہ گوارا ہو سکتا ہے۔

ظلم کا مرتکب اگرچہ ظالم ہوتا ہے اور وہی اپنے ارادہ و اختیار کی بناء پر اس کا ذمہ دار ہے مگر خداوند عالم کی طرف سے اس کا موقع دیا جانا کہ وہ ظلم کر سکے اور اس کا اپنی طاقت سے مزاحمت نہ کرنا کبھی بطور سزا ہوتا ہے جسے مذہبی روایات میں ان الفاظ سے یاد کیا جاتا ہے کہ اللہ نے ظالمین کو مسلط کر دیا اور کبھی بطور امتحان ہوتا ہے جس میں کامیابی کی صورت میں وہ مظلومین کو اپنے انعام و اکرام کے ساتھ سرفراز کرتا ہے۔

آل فرعون کے ان مظالم کو جو بنی اسرائیل پر تھے قرآن نے دوسری قسم میں داخل کیا ہے۔

وَإِذْ فَرَقْنَا بِكُمُ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿۵۰﴾

”اور جب ہم نے تمہارے ذریعہ سے دریا میں شگاف دے دیا، اس طرح تمہیں چھٹکارا دلا یا اور فرعون والوں کو ڈبو دیا، اس حالت میں کہ تم دیکھ رہے تھے۔“

فرعون کی حکومت کے مظالم سے نجات دلانے کے لئے خالق کے حکم سے موسیٰ اسرائیلیوں کو لے کر مصر کی سرزمین سے نکلے کہ اپنے آبائی وطن شام و فلسطین کی طرف روانہ ہو جائیں فرعون نے اپنی فوج کو ساتھ لے کر ان کا تعاقب کیا۔ وہ لوگ اتفاق سے شب کی تاریکی میں راستہ بھول کر دریا کے قریب پہنچ گئے تھے کہ پس پشت سے فرعونی لشکر آ گیا۔ اب یہ لوگ پریشان ہوئے آگے دریا اور پیچھے دشمنوں کی فوج وحی خداوندی سے موسیٰ تمام قوم کو حکم دیا کہ وہ بلا تامل دریا کی طرف قدم آگے بڑھادیں۔ ان کے پڑھنے کے ساتھ ہی دریا کا پانی نیچ سے پھٹ گیا۔ اس کی بڑی بڑی موجیں ادھر ادھر دیواروں کی طرف کھڑی ہو گئیں اور موسیٰ تمام بنی اسرائیل کے ساتھ اس طرف کے ساحل تک پہنچ گئے مگر جب فرعون اپنے لشکر سمیت دریا کے حدود میں پہنچ گیا تو دونوں طرف سے پانی کی موجیں پلٹ پڑیں اور انہوں نے اس تمام لشکر کو غرق کر دیا۔

یہ واقعہ تو ریت میں بھی مذکور ہے ”پھر موسیٰ نے دوبارہ ہاتھ بڑھایا اور خداوند بہ سبب بڑی پوری آندھی کے تمام رات میں دریا کو جلا یا اور دریا کو سکھا دیا اور پانی کو دو حصے کیا اور بنی اسرائیل دریا کے نیچے میں سے سوکھی زمین پر ہو کر گزر گئے اور پانی کی ان کے داہنے اور بائیں دیوار تھی“ (خروج ۱۴، ۲۱، ۲۳) بنی اسرائیل خشک زمین پر دریا کے نیچے میں چلے گئے اور پانی کی ان کے داہنے اور بائیں دیوار تھی۔ سو خداوند نے اس دن اسرائیلیوں کو مصریوں کے ہاتھ سے یوں بچایا“ (خروج ۱۳: ۳۹، ۳) اور مصریوں نے پیچھا کیا اور ان کا پیچھا کیے ہوئے وہ اور فرعون کے سب گھوڑے اور اس کی گاڑیاں اور اس کے سوار دریا کے بچوں نیچے تک آئے۔ اور موسیٰ نے اپنا ہاتھ دریا پر بڑھادیا اور دریا صبح ہوتے ہی اپنی اصلی قوت پر لوٹا اور مصری اس کے آگے بھاگے اور خداوند نے مصریوں کو دریا میں ہلاک کیا اور پانی پھر اور گاڑیوں اور سواروں اور فرعون کے سب لشکر کو جو ان کے پیچھے دریا میں آئے تھے چھپا لیا اور ایک بھی ان میں سے باقی نہ چھوٹا (خروج ۱۴: ۲۳، ۲۴) اسی واقعہ کا تذکرہ قرآن مجید کر رہا ہے۔

فرق کا جو مفہوم عربی میں ہے اسے اس سے سمجھنا آسان ہوگا کہ مانگ نکالنے کو فرق کہتے ہیں۔ اس سے ظاہر ہے کہ دریا میں راستہ پیدا ہونا جزو روم کا کوئی کرشمہ نہ تھا جیسا کہ بعض مادی نقطہ نظر والے افراد نے جو کسی معجزہ کو ماننے پر تیار نہیں ہوتے تو ہم کہا ہے۔

بکھ کے لفظ سے یہ معنی پیدا ہوتے ہیں کہ تمہارے داخلہ کے ساتھ ہی پانی نے راستہ دیا [۱]۔

رہ گئی عقلی حیثیت سے اس پر بحث تو وہ ایک مستقل کلی موضوع کا جزئیہ ہے جو معجزات انبیاء سے متعلق ہے اور جس پر بحث کا یہ مقام نہیں ہے۔ روح مطلب یہ ہے کہ دریا کا اس طرح شگافتہ ہو جانا محال عقلی تو ہے نہیں صرف محال عادی سمجھا جاسکتا ہے جس کے معنی یہ ہیں کہ عام طور پر ایسا ہوا نہیں کرتا لیکن خدا کو ماننے کے بعد پھر اس کی قدرت کو محدود سمجھنا معقول چیز نہیں ہے۔

اگر نظر حقیقت شناس سے دیکھئے تو دریا کا دو حصوں میں تقسیم ہو جانا خود سمندر کے وجود سے زیادہ حیرت خیرا چیز نہیں ہے۔ پھر وہ جو اس کے پیدا کرنے پر قادر تھا وہ کسی وقت اسے دو حصوں میں تقسیم کرنے پر کیوں قادر نہیں ہے۔

عبدالماجد صاحب دریا بادی نے اس پر طبعی نقطہ نظر سے بھی بحث کی ہے۔ وہ کہتے ہیں کہ ”یہاں جس فرق البحر کا ذکر ہے تو یہ سمندر کا پھٹ جانا اور درمیان میں خشکی کی راہ بن جانا کچھ ایسا زیادہ خارق عادت ہے بھی نہیں کہ اس کی نظیر کہیں ملتی ہی نہ ہو۔ بحری زلزلہ کے وقت ایسی صورتیں پیش آتی ہی رہتی ہیں چنانچہ جنوری ۱۹۴۲ء رمضان ۱۳۵۲ھ میں جو عظیم الشان زلزلہ بہار اور اطراف بہار میں آیا اس موقع پر صوبہ کے صدر مقام پٹنہ شہر میں دن دہاڑے کوئی ڈھائی بجے کے وقت ایک مجمع کثیر نے اپنی آنکھوں سے دیکھا کہ گنگا جیسے وسیع و عریض دریا کا پانی چشم زدن میں غائب ہو گیا اور اتنے چوڑے پاٹ میں بجائے دریا کے خشک زمین نکل آئی اور یہ حیرت انگیز اور دہشت ناک منظر چند سیکنڈ نہیں چار پانچ منٹ تک قائم رہا یہاں تک کہ دریا اسی برق رفتاری کے ساتھ یک بیک زمین سے ابل کر پھر جاری ہو گیا۔ واقعہ کی مفصل روداد ایک واقعہ نگار کے قلم سے انگریزی روزنامہ پائیر لکھنؤ کی ۲۰ جنوری ۱۹۴۲ء کی اشاعت میں درج ہے۔“

”بحر سے مراد سے یہاں دریائے نیل نہیں جیسا کہ بعض ثقافت کو دھوکا ہو گیا ہے بلکہ بحر قلزم یا بحر احمر مراد ہے دریائے نیل تو بنی اسرائیل کے مسکن سے مغرب کی طرف واقع تھا اور اسرائیلیوں کا راستہ شام کے لئے مشرق کی طرف تھا نیل سے اس راستے کو دور کا بھی واسطہ نہ تھا مصر سے شام کی راہ کے قریب بحر قلزم تھا۔ اس کے تنگ شمالی راستے کی طرف یہاں اشارہ ہے۔ مصر کے مشرق میں جہاں اب نہر سوئز کھدی گئی ہے۔ اس سے متصل مغرب میں سمندر دو مثلثوں کی شکل میں تقسیم نظر آئے گا۔ یہاں ان میں سے مغربی مثلث مراد ہے اسرائیلیوں نے اسی کو عبور کر کے جزیرہ نمائے سینا میں قدم رکھا تھا۔“ علامہ بلاغی نے لکھا ہے:

البحر هو خليج السويس من البحر الاحمر و عرضه بحسب اختلاف مواقعه نحو عشرة اميال الى نحو

عشرين ميلا. (آلاء الرحمن)

بحر سے مراد نہر سوئز ہے جو بحر احمر سے نکلی ہے اور اس کی چوڑائی مختلف موقعوں کے اعتبار سے دس میل سے تقریباً بیس میل تک ہے۔

وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ

ظَالِمُونَ ﴿۵﴾

”اور جب ہم نے موسیٰ کے لئے چالیس راتوں کی میعاد مقرر کی اور پھر تم نے ان کے بعد گوسالہ تیار کر لیا اور یہ تمہارا

[۱]۔ معنی بکھ انہم کا نواہیسلکونہ و تفرق الماء کہا یفتقر بین الشیعین بما یوسط بینہما (نیشاپوری)

بہت بے محل اقدام تھا۔“

بداء اور اس کا مطلب:

فرعونی حکومت سے نجات پانے کے بعد جب بنی اسرائیل کو آزادی کی کھلی فضا میں سانس لینے کا موقع حاصل ہو گیا تو حکمت الہی کا اقتضاء ہوا کہ ان کے لئے ایک مکمل نظام شریعت مقرر کیا جائے۔ اس کے لئے حضرت موسیٰ کو حکم ہوا کہ وہ کوہ طور پر آ کر تیس دن دعا و مناجات اور عبادت میں مصروف رہیں تو ان کو وہ آسمانی کتاب جو ان کے لئے ایک دستور حیات کی حیثیت رکھتی ہوگی عطا کر دی جائے گی۔ اس معیاد میں بعد کو دس دن اور بڑھا دیے گئے۔ اس تبدیلی کا ذکر دوسری جگہ قرآن مجید میں موجود ہے: **وَوَعَدْنَا مُوسَىٰ ثَلَاثِينَ لَيْلَةً وَأَتَمَّمْنَاهَا بِعَشْرِ (اعراف 132)** یہی اسی قسم کی تبدیلی تھی جس کو اصطلاح مذہب میں بداء کہا جاتا ہے۔

زیر تحریر آیت میں قرآن مجید نے دونوں میعادوں کا مجموعہ بیان کیا ہے جو علم الہی میں ابتدا ہی سے مقرر کیا تھا جیسے سورہ اعراف والی آیت میں پہلے وعدہ اور اس میں اضافہ کے بعد اس طرح ذکر کیا ہے:

فَتَمَّ مِيقَاتِ رَبِّهِ أَزْبَعِينَ لَيْلَةً.

اس طرح ان کے پروردگار کی طرف کی میعاد چالیس راتوں کی پوری ہو گئی۔

یہی بداء کی عموماً حقیقت ہوتی ہے کہ مصلحت کا مقتضا شروع میں ختم نتیجہ کا اظہار نہیں ہوتا لہذا جس حد تک اس وقت مصلحت ہوتی ہے اتنا اس وقت بتایا جاتا ہے۔ پھر بعد میں اس میں تبدیلی نمایاں ہوتی ہے جو ظاہر میں تبدیلی ہوتی ہے لیکن حقیقت میں وہی اصل تقدیر الہی ہو کرتی ہے جو علم باری میں ختم طور پر شروع ہی سے مقرر ہے سورہ اعراف میں تبدیلی کے ذکر کرنے کے ساتھ یہاں اسی اصل تقدیر کو بیان کرنے پر اکتفا کی گئی ہے [۱]۔

یہی تبدیلی قوم موسیٰ کے لئے ذریعہ ابتلاء ہو گئی۔ انہوں نے بے صبری سے کام لیا اور باوجود یہ کہ ہارون جنہیں حضرت موسیٰ اپنا جانشین بنا کر چھوڑ گئے تھے منع کرتے رہے قوم کی ایک بہت بڑی تعداد سامری کے کہنے میں آ کر گوسالہ کو جسے اس نے سونے چاندی سے بنایا تھا خدما مان کر اس کی پرستش میں مصروف ہو گئی۔ اس واقعہ کی بہت سی کڑیاں قرآن مجید میں متفق طور پر مذکور ہیں جن کی تشریح ان ہی آیات کے ذیل میں آئے گی۔

ظاہر ہے کہ یہ ان کا عمل صریحی طور پر ”شک“ تھا اور شرک کو قرآن میں کہا گیا ہے: **إِنَّ الشِّرْكَ لَظُلْمٌ عَظِيمٌ ﴿۱۳﴾** (لقمان) اس اعتبار سے بھی و انتہا ظالمون کا فقرہ ان کے لئے بالکل درست ہے۔ پھر خصوصی طور پر وہ جتنے قدرت ربانی کے مظاہرے دیکھ چکے تھے اور جو ان پر موسیٰ کے احسانات تھے ان کے باوجود ان کا خدا اور رسول کے وعدہ پر بھروسہ نہ کرنا اور ان کے نائب ہارون کے حکم سے سرتابی کرنا ایک شدید قسم کی زیادتی تھی جس کی ہرگز کسی حق شناس جماعت سے توقع نہ کی جانا چاہیے۔

ثُمَّ عَفَوْنَا عَنْكُمْ مِّنْ بَعْدِ ذَلِكَ لَعَلَّكُمْ تَشْكُرُونَ ﴿۵۱﴾

[۱]۔ اربعین لیلۃ باعتبار مجموع العددین الودع الاول وهو ثلاثون لیلۃ والثانی وهو اتمامہا بعشر كما فی سورۃ الاعراف (البلاغی)

”پھر اس کے بعد بھی ہم نے تمہیں معاف کر دیا کہ شاید اب تم شکرگزاری کرو۔“

گوسالہ کی عبادت کے جرم میں سوائے ہارون کے جو منع کر رہے تھے تمام قوم ہی شریک تھی کچھ اصل اس عمل کے مرتکب ہونے کی صورت سے اور کچھ اس پر راضی رہ کر خاموشی اختیار کرنے کی صورت سے اس بناء پر اس جرم کی پاداش میں اگر پوری قوم پر عذاب نازل ہو جاتا تو کچھ بعید نہ تھا مگر اس کے بعد کی ایک آیت میں جیسا کہ ذکر آئے گا خداوند عالم نے ایک خاص صورت سے سزا دینے اور اس کے ذیل میں تھوڑی جماعت کے ہلاک کر دیے جانے کے بعد عذاب کو برطرف کر لیا۔ یہی وہ معافی ہے جس کا یہاں ذکر ہے۔

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿۵۳﴾

”اور اس وقت جب ہم نے موسیٰ کو نوشتہ اور تفرقہ امتیاز کا سامان عطا کیا شاید کہ تم ہدایت حاصل کرو۔“

یہ نوشتہ اور حق و باطل کے تفرقہ کا سامان دو چیزیں نہیں ہیں بلکہ وہی توریث جو مبعاد مقرر کے پورے ہونے پر الواح کی صورت میں موسیٰ کو عطا ہوئی کتاب بھی تھی اور وہی معارف کے لحاظ سے حق و باطل اور اعمال کے اعتبار سے صحیح و غلط اور جائز و ناجائز میں تفرقہ امتیاز کا سامان بھی تھی [۱]۔

وَإِذْ قَالَ مُوسَى لِقَوْمِهِ يُقَوْمِ إِنَّكُمْ ظَلَمْتُمْ أَنْفُسَكُمْ بِاتِّخَاذِكُمُ الْعِجْلَ

فَتُوبُوا إِلَىٰ بَارِيكُمْ فَاقْتُلُوا أَنْفُسَكُمْ ۗ ذَلِكُمْ خَيْرٌ لَّكُمْ عِنْدَ بَارِيكُمْ ۗ

فَتَابَ عَلَيْكُمْ ۗ إِنَّهُ هُوَ التَّوَّابُ الرَّحِيمُ ﴿۵۴﴾

”اور اس وقت جب موسیٰ نے اپنی قوم سے کہا کہ اے میری قوم بلاشبہ تم نے گوسالہ بنا کر اپنے ساتھ بڑی زیادتی کی ہے لہذا اپنے خالق سے توبہ کرو اس طرح کہ اپنے آدمیوں کو خود قتل کرو۔ اس میں تمہارے خالق کے نزدیک تمہاری بہتری ہے تو اس صورت سے اس نے تمہاری توبہ قبول کی بے شک وہ بڑا توبہ قبول کرنے والا بڑا مہربان ہے۔“

بنی اسرائیل کی گوسالہ پرستی:

توریث سے ظاہر ہوتا ہے کہ قتل کیا جانا شریعت موسوی میں شرک کی قانونی سزا تھی چنانچہ مشرک و مشرکہ کے لئے یہ حکم درج ہے کہ ”اس مرد یا عورت پر یہاں تک پتھراؤ کرو کہ وہ مرجائیں“ (استثناء ۱۷: ۵) اس سے ثابت ہوتا ہے کہ گوسالہ پرستوں کے لئے یہ حکم خصوصی سزا کی حیثیت نہ رکھتا تھا بلکہ وہ حد شرعی تھی جو ان پر جاری ہونا ہی چاہیے تھی ہاں اس کے جاری کرنے کا حکم ان لوگوں کو جو اس جرم سے عملاً الگ رہے تھے

[۱] - یعنی الجامع بین کونہ کتنا با منزل و فرقا نا یفرق بین الحق والباطل یعنی التوراة انوراً بیت الغیث واللیث یرید الرجل الجامع بین الجود والجرأة (نیشاپوری)

مگر خاموشی کے ساتھ دیکھتے رہنے کے مرتکب تھے اب ان کی استقامت و اطاعت کا ایک امتحان تھا جس کے بعد ان کی اس چشم پوشی کے گناہ کو معاف کر دیا گیا۔ اس امتحان کے نقطہ نظر سے فاقتلو انفسکم کی یہ تشریح بالکل درست معلوم ہوتی ہے کہ ہر شخص کے لئے اپنے عزیز کو جو اس جرم کا مرتکب ہوا ہوا اپنے ہاتھ سے قتل کرنے کا حکم تھا [۱]۔

یہ اپنے عزیزوں کو قتل کرنا وقتی طور پر طبیعتوں پر جتنی بار تھا وہ ظاہر ہے اسی لئے اس ناگواری کو یہ کہہ کر دور کیا گیا کہ اس میں تمہارے خالق کے نزدیک تمہاری بہتری ہے اس لئے بھی کہ اس طرح تم اس ذمہ داری سے سبکدوش ہو جاؤ گے جو ان مشرکین کے عمل سے بے تعلقی کے فرض کے لحاظ سے تم پر عائد تھی اور اس لئے آئندہ کے لئے تمہاری وفاداری پایہ ثبوت کو پہنچ جائے گی اور نیز آخرت میں تمہیں اس کا اجر و ثواب بھی عطا ہوگا۔

وَإِذْ قُلْتُمْ يَا مُوسَى لَنْ نُؤْمِنَ بِكَ حَتَّىٰ نَرَىٰ اللَّهَ جَهْرَةً فَأَخَذَتْكُمُ الصَّعِقَةُ

وَأَنْتُمْ تَنْظُرُونَ ﴿۵۵﴾

”اور وہ وقت جب تم نے کہا اے موسیٰ ہم ہرگز آپ کی بات نہیں مانیں گے جب تک کہ ہم ظاہر بظاہر دیکھ نہ لیں اس پر تمہیں بجلی نے گرفت میں لے لیا اس حالت میں کہ تم اپنی آنکھوں سے دیکھ رہے تھے۔“

مطالبہ دیدار اور اس کا انجام:

یہ اس وقت کا ذکر ہے جب قوم نے مطالبہ کیا کہ ہم آپ کے پیغمبر الہی ہونے اور شرف مکالمہ سے مشرف ہونے کو اس وقت تک تسلیم نہیں کر سکتے جب تک خود اپنے کانوں سے کلام الہی نہ سن لیں۔ اس پر موسیٰ نے ستر بزرگان قوم منتخب کیے جنہیں لے کر وہ کوہ طور پر گئے۔ اس کا ذکر قرآن کی دوسری آیت میں اس طرح ہے۔

وَإِخْتَارَ مُوسَىٰ قَوْمَهُ سَبْعِينَ رَجُلًا لِّمِيقَاتِنَا ۗ وَأَخَذَتْكُمُ الصَّعِقَةُ لَمَّا ظَنَّ الْقَوْمُ أَنَّ مُوسَىٰ سَاهِبٌ ۚ ﴿۵۶﴾

آپ انہیں دامن کوہ میں چھوڑ کر خود آگے بڑھ گئے اور خالق سے مناجات و مکالمہ کے شرف سے مشرف ہوئے جس کی آواز ان سب لوگوں نے صاف صاف سنی مگر اب انہوں نے یہ کہا کہ ہم آپ کا یہ کہنا کہ آپ کی اللہ سے گفتگو ہوئی اس وقت تک نہیں مانیں گے جب تک اپنی آنکھوں سے اس کا دیدار بھی نہ کریں [۲]۔

[۱] - الظاهر انه ليس المراد ان يتحرّوا ويقتل كل انسان نفسه بل قتل النفوس المضافة اليهم بالقرابة والرحم الماسة (بلاغی)

[۲] - (اعراف- ۵۵۱)

[۳] - روى ابن بابويه في العيون عن الرضا عليه السلام ما ملخصا ان بنى اسرائيل قالوا لموسى لن نؤمن بك بان الله ارسلك وكلبك حتى نسمع كلام الله فاختر منهم سبعين رجلا فلما سمعوا كلام الله من الجهات الست قالوا لن نؤمن بانه كلام الله حتى نرى الله جهرة (بلاغی)

اس پر عتاب الہی نازل ہوا اور بجلی نے گر کر ان سب کو ہلاک کر دیا۔
اس جلال و غضب کے مظاہرہ سے نمایاں ہے کہ یہ مطالبہ عظمت و شان الہی کے خلاف تھا جب ہی اس پر اتنا سخت عتاب ہوا [۱]۔ جب کہ یہ ایک محال امر ہے اور عظمت و قدوسیت خالق کے منافی ہے تو اس میں دنیا و آخرت کی تفریق کیسی؟ اس کا جلال و عظمت جس طرح یہاں ہے ویسے ہی وہاں جیسے آج ہے ویسے ہی کل۔
اگر جنت میں دیدار ہونے والا ہوتا تو بجائے اس غضب و عتاب کے یہ تسکین دہانی مناسب قرار پاتی کہ ابھی صبر کرو آخرت میں جب جنت میں داخل ہونا تب دیدار کر لینا مگر چوں کہ آنکھوں سے کسی چیز کا مشاہدہ جسمیت کا متقاضی ہے اور اللہ جسم نہیں رکھتا اس لئے اس کی رویت بلا فرقِ زمان و مکان محال و غیرہ معقول ہے۔

ثُمَّ بَعَثْنَاكُمْ مِنْ بَعْدِ مَوْتِكُمْ لَعَلَّكُمْ تَشْكُرُونَ ﴿۵۱﴾

”پھر تمہارے مرنے کے بعد تمہیں ہم نے دوبارہ جلا دیا کہ شاید اب تم شکر گزار ثابت ہو۔“
”تمہیں“، یعنی تمہاری قوم کے ان آدمیوں کو جو بجلی کی نذر ہو گئے تھے۔

چوں کہ سوال رویت جلال و عظمت الہی سے کسی معرفت اور نادانی کی بناء پر تھا تو صاعقہ کے عذاب سے اس تصور و عقیدہ کے جرم کی اہمیت ثابت کر دی گئی جس سے بقیہ قوم کی تنبیہ کا مقصد بھی پورا ہو گیا مگر اس کے بعد انہیں دوبارہ زندگی عطا کر دی گئی تاکہ وہ اپنے گزشتہ عمل کی پاداش کا ذاتی تجربہ ہو چکنے کے بعد اب تنزہ و تجرد معبود کی کامل معرفت اور ایمان بالغیب کے ساتھ اپنے دور حیات میں عبادت و اطاعت کی زندگی گزار سکیں جس سے ظاہر ہوتا ہے کہ وہ عذاب استیصال نہیں بلکہ عذاب تنبیہ تھا جو امراض و مصائب اور تسلط جبارین وغیرہ کی شکل میں اکثر آتا رہتا ہے۔

وَوَضَعْنَا عَلَىٰ كُفْرِكُمْ الْيَمْنَ وَالسَّلْوٰی ط كُلُوا مِنْ طَيِّبَاتِ

مَا رَزَقْنَاكُمْ ط وَمَا ظَلَمُونَا وَلٰكِنْ كَانُوا اَنْفُسَهُمْ يَظْلِمُوْنَ ﴿۵۲﴾

”اور ہم نے تم پر برابر کو سایہ افکن کیا اور تم پر من و سلوی اتارا کہ کھاؤ ان پاک و حلال چیزوں میں سے جو ہم نے تم کو عطا کی ہیں اور انہوں نے اس سے کچھ ہمارا نقصان نہیں کیا بلکہ وہ برابر خود اپنے ہی اوپر ستم ڈھاتے رہے۔“

من و سلوی:

جزیرہ نمائے سینا میں جو غیر معمولی فضل و کرم خالق کا بنی اسرائیل پر ہوتا رہا اور پھر وہ اس پر ناشکر اپن کرتے رہے اس کا تذکرہ ہے۔
توریت میں اس سایہ کا ذکر ”بدلی کے ستون“ کی لفظوں میں کیا گیا ہے۔ من و سلوی کی اصل حقیقت تو اللہ جانے مگر اہل لغت کی تشریح

[۱] - لفرط العناد و التعنت و طلب المستحيل (بینادی)

کے مطابق من ایک میٹھی چیز تھی جو درختوں پر شبنم کی طرح گرتی تھی [۱]۔
سلوئی ایک طرح کا طائر ہے [۲]۔

ان نعمتوں کے باوجود انہوں نے اپنے نبی کے احکام سے سرتابی کی یہی وہ ظلم ہے جسے کہا جا رہا ہے کہ درحقیقت اس طرح انہوں نے ہم پر کوئی زیادتی نہیں کی مطلب یہ ہے کہ اس سے ہمارا کچھ بگاڑ نہیں ضرر اس کا جو بھی تھا وہ اُن کی ذات ہی کی طرف راجع تھا۔ اور یہ انتباہ ہے ہر کافر مشرک اور عاصی کے لئے کسی کی نافرمانی اور سرتابی سے اللہ کے عزت و جلال کبریائی اور جبروت کو کوئی نقصان نہیں پہنچتا بلکہ ایمان و اطاعت کی صورت میں نفع بھی انہی کا خود ہوتا ہے اور کفر و عصیان سے نقصان بھی خود ان ہی کو۔

وَإِذْ قُلْنَا ادْخُلُوا هَذِهِ الْقَرْيَةَ فَاكُلُوا مِنْهَا حَيْثُ شِئْتُمْ رَغَدًا وَاَدْخُلُوا

الْبَابِ سُبْحًا وَقُولُوا حِطَّةً نَّغْفِرْ لَكُمْ خَطِيئَتَكُمْ ۗ وَسَنَزِيدُ الْمُحْسِنِينَ ﴿۵۸﴾

”اور جب ہم نے کہا کہ اس بستی میں داخل ہو اور اس میں سے جہاں سے چاہو خوب مزے سے کھاؤ پیو اور دروازہ میں سجدہ کرتے ہوئے جانا اور کہنا ”گناہوں کی توبہ“ تو ہم تمہاری خطائیں بخش دیں گے اور حسن عمل سے کام لینے والوں کو ہم کچھ زیادہ ہی عطا کریں گے۔“

بابِ حطہ:

چونکہ آیات قرآن کی ترتیب شان نزول کے مطابق نہیں ہے اس لئے یقین کے ساتھ نہیں کہا جاسکتا کہ یہ واقعہ حضرت موسیٰ ہی کے دور کا ہے بلکہ ممکن ہے ان کے وصی یوشعؑ کے وقت میں پیش آیا ہو یا اس کے بھی بعد کا ہو اور اسی لئے اس بستی کو بھی تعین کے ساتھ نہیں بتایا جاسکتا جس میں داخلہ کے موقع پر یہ صورت پیش آئی تھی بہر حال تعلق اس کا بھی اسرائیل ہی کی تاریخ سے ہے۔
الباب سے مراد شہر پناہ کا پھانک ہے جس سے شہر کے اندر داخلہ ہونا تھا۔ سجدہ خشوع و خضوع کا انتہائی مظاہرہ ہے کوئی وجہ نہیں کہ اس کے ظاہری معنی کو چھوڑ کر یہاں بس فروتنی اور انکسار ہی کو مراد لیا جائے۔

فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ ظَلَمُوا

رِجْزًا مِّنَ السَّمَاءِ بِمَا كَانُوا يَفْسُقُونَ ﴿۵۹﴾

[۱] - وقال بعض المفسرين انه الترنجبين وليس له مستند يقول عليه (بلاغی)

[۲] - اسم طائر يشبه السمانی (طبرانی) ”اردو میں بعض نے اسے ”بٹیر“ کی قسم سے بتایا ہے اور لکھا ہے بٹیر جزیرہ نما سینا کا خاص جانور ہے، بڑی کثرت سے پایا جاتا ہے، گرمی میں شمال کی طرف چلا جاتا ہے، جاڑے میں جنوب کی طرف پھرا جاتا ہے اڑتا اونچا نہیں، بہت نیچا ہوتا ہے، تھک بہت جلد جاتا ہے اور شکار بڑی آسانی ہو جاتا ہے۔ (دریادی)

”مگر ان ظالموں نے اس قول کے بجائے جو انہیں بتایا گیا تھا ایک دوسری بات بدل کر کہہ دی تو ہم نے ان ظالموں پر آسمان سے ایک بڑا عذاب نازل کیا اور اس لئے کہ وہ برابر نافرمانی کرتے رہتے تھے۔“

انہوں نے بدل کر کہہ دیا، اس بارے میں قرآن تصریح نہیں کرتا، روایتیں ضرور ہیں مگر سند کے لحاظ سے بے اعتبار تاہم سب سے اتنا پتا چلتا ہے کہ انہوں نے حکم الہی کا استخفاف کرتے ہوئے بطور تمسخر لفظ کو بدل دیا مثلاً حِطَّةٌ (توبہ) کے لفظ کو حنطة (گیہوں) کر دیا، جس سے ان کی ذہنیت بھی ظاہر تھی کہ وہ گناہوں کی معافی کو کوئی چیز نہیں سمجھتے۔ اس کے بجائے ”شکم پری“ کو وہ زیادہ بہتر سمجھتے ہیں۔ لیکن یہ ایک لفظ کی بات نہ تھی بلکہ عدول حکمی ہونے کے ساتھ اہانت حکم و حاکم حیثیت اُسے حاصل تھی۔ چنانچہ اس کی پاداش میں ان پر عذاب نازل ہو گیا^[۱]۔ پھر قرآن نے اس توہم کو دور کرنے کے لئے کہ اتنی سی بات پر آخروہ عذاب کے مستحق کیوں کر ہو گئے عذاب کی وجہ بیان کی کہ جما کا نو ایفسقون۔ یہ ماضی استمراری کا صیغہ ہے جس سے مطلب یہ نکلتا ہے کہ یہ ان کا فعل اگر اتفاقی طور پر ایک شرارت کی حیثیت رکھتا ہوتا تو اسے ایک وقتی شوخی قرار دے کر نالا بھی جاسکتا تھا مگر وہ تھے ہی ایسے کہ برابر عدول حکمی کرتے رہتے تھے جس کا ایک مظاہرہ اسکی رکاکت آمیز صورت سے ہوا اس لئے اب ان پر عذاب نازل ہی ہو گیا^[۲]۔

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ ۖ فَانفَجَرَتْ مِنْهُ

اثنًا عشرَةً عَيْنًا ۗ قَدْ عَلِمَ كُلُّ أُنَاسٍ مَّشْرَبَهُمْ ۖ كُلُّوا وَاشْرَبُوا مِنْ رِزْقِ

اللَّهِ وَلَا تَعْتُوا فِي الْأَرْضِ مُفْسِدِينَ ﴿۱۰﴾

”اور جب موسیٰ نے اپنی قوم کے لئے پانی کی دعا مانگی تو ہم نے کہا کہ اپنا عصا چٹان پر مارو بس اس میں سے بارہ چشمے پھوٹ نکلے اس طرح کہ ہر گروہ نے اپنا اپنا گھاٹ الگ جان لیا۔ کھاؤ اور پیو اللہ کے دئے ہوئے رزق سے اور زمین پر خرابیاں پھیلاتے نہ پھرو۔“

بارہ (۱۲) چشمے:

مصر سے نکل کر فلسطین کے راستے میں ایک جگہ ایسی آئی جہاں دور تک پانی دستیاب نہ ہو ابنی اسرائیل پریشان ہوئے اور خود پریشان ہو کر جناب موسیٰ کو سخت پریشان کیا اور تو ریت کہتی ہے کہ:

”موسیٰ سے جھگڑنے لگے اور کہا کہ ہم کو پانی دے کہ پییں موسیٰ نے خداوند سے فریاد کر کے کہا کہ میں ان لوگوں کا کیا کروں وہ سب تو مجھے ابھی سنگ سار کرنے کو تیار ہیں۔“ (خروج ۱۷: ۴)

[۱]۔ الرجز فی الحجۃ العرب العذاب (طبری)

[۲]۔ بسبب فسقہم المستمر حسبما یفیدہ الجمع بین صیغتی الماضی والمستقبل (ابوالسعود)

اس کے بعد ہے کہ:

”خداوند نے موسیٰ کو فرمایا کہ لوگوں کے آگے جا اور بنی اسرائیل کے بزرگوں کو اپنے ساتھ لے اور اپنا عصا جو تونے دریا پر مارا تھا اپنے ہاتھ میں لے۔ تو اس چٹان کو ماریو۔ اس سے پانی نکلے گا تاکہ لوگ پیویں چنانچہ موسیٰ نے بنی اسرائیل کے لوگوں کے ساتھ یہی کیا“ (خروج ۱۷: ۶ و ۷)

قرآن کے مختصات میں سے یہ ہے کہ اس نے چشموں کی تعداد بتائی ہے کہ بنی اسرائیل کے بارہ قبیلوں کی تعداد کے مطابق بارہ چشمے ظاہر ہوئے۔ عبدالماجد صاحب دریا بادی لکھتے ہیں:-

”بعض نادان مسیحیوں نے اس تعداد پر اعتراض کر دیا کہ یہ تو بائبل میں موجود نہیں۔ قرآن نے کہاں سے گھڑ کر کہہ دیا؟ قدرت نے سوال کا جواب بھی مسیحیوں کی زبان سے دلویا۔ جارج سیل انگریزی میں قرآن کریم کا قدیم مترجم ہے۔ آیت کے حاشیہ پر لکھتا ہے:-

”ایک مسیحی سیاح جو وہاں ہوا ہے بتصریح بیان ہے کہ چٹان سے پانی بارہ مقامات سے نکلتا تھا“

اور ایک دوسرے مسیحی سیاح کا مشاہدہ بیان کرتا ہے چٹان میں اس وقت ۲۴ سوراخ موجود ہیں جو بہ آسانی شمار کیے جاسکتے ہیں بارہ ایک طرف میں اور بارہ ان کے مقابل جانب پادری ڈین اسٹینلی Dean Stanley نے جو انیسویں صدی میں مسیحیت کے ایک ممتاز رکن ہوئے ہیں صدی کے وسط میں بائبل کے مقامات مقدسہ کی جغرافیائی تحقیق کے لئے بہ نفس نفیس فلسطین اور اس کے مملکتوں کا سفر کیا اور اپنے مشاہدات و تحقیقات پر ایک مستقل تصنیف شائع کی۔

اس میں اس چٹان کا ذکر کر کے لکھتے ہیں: یہ چٹان دس اور پندرہ منٹ کے درمیان بلند ہے آگے کی طرف ذرا خمیدہ ہے اور اس سفسفہ کے قریب لے جا کے وسیع وادی میں واقع ہے۔ شگاف اور دراز جا بجا پڑے ہوئے ہیں کچھ مٹے ہوئے ہیں کچھ بڑے ہیں کچھ چھوٹے گنتی میں اگر سب کو لیا جائے تو بیس ہوتے ہیں اگر بعض کو چھوڑ دیا جائے تو دس سب سے پہلے قرآن ہی نے حتمی طور پر بنی اسرائیل کے بارہ قبائل کیلئے بارہ چشموں کی تعداد بیان کی ہے یہ اشارہ انہی شگافوں کی طرف ہے۔“

وَإِذْ قُلْتُمْ يَا مُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا مِمَّا
تُنْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلَهَا ۗ قَالَ
أَتَسْتَبْدِلُونَ الَّذِي هُوَ أَدْنَىٰ بِالَّذِي هُوَ خَيْرٌ ۗ إِهْبِطُوا مِصْرًا فَإِنَّ لَكُمْ مِمَّا سَأَلْتُمْ
وَضُرِبَتْ عَلَيْهِمُ الذِّلَّةُ وَالْمَسْكَنَةُ ۗ وَبَاءُوا بِغَضَبٍ مِّنَ اللَّهِ ۗ ذَٰلِكَ
بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّنَ بِغَيْرِ الْحَقِّ ۗ ذَٰلِكَ بِمَا
عَصَوْا وَكَانُوا يَعْتَدُونَ ﴿١١﴾

”اور اس وقت جب تم نے کہا: اے موسیٰ ہم ہرگز ایک کھانے پر صبر نہیں کریں گے لہذا اپنے پروردگار سے ہمارے لئے دعا کیجئے کہ وہ ہمارے لئے وہ چیزیں نکالے جو زمین سے اگتی ہیں جیسے ساگ، لکڑی، گیہوں مسور اور پیاز، موسیٰ نے کہا اے ایسی پست چیزیں تم بدل کر لینا چاہتے ہو اس کے بجائے جو بہتر ہے! اچھا تو پھر کسی شہر میں جا کر اتر دو ہاں تمہیں جو مانگتے ہو سب مل جائے گا اور ان پر ذلت اور محتاجی عائد کر دی گئی اور وہ اللہ کے غضب میں گرفتار ہو گئے یہ اس لئے کہ وہ اللہ کی نشانیوں کا برابر انکار کرتے تھے اور پیغمبروں کو ناحق قتل کر ڈالتے تھے یہ اس لئے کہ انہوں نے نافرمانی کی اور وہ برابر ظلم و تعدی سے کام لیتے تھے۔“

اس کے قبل ایک آیت میں یہ ذکر آچکا ہے کہ بنی اسرائیل کو دشت سینا میں کھانے کی دو چیزیں ملتی تھیں۔ ایک من جسے بعض لوگوں نے تزنجبین بتایا ہے اور دوسرے سلوی جس کی بیڑ کے نام سے تشریح کی گئی ہے بنی اسرائیل کی بس ہر پھر کے وہاں یہی غذا تھی ایک مدت تک اسے کھانے کے بعد ان کی طبیعت بھرگئی اور اب انہوں نے حضرت موسیٰ سے ان غذاؤں کی فرمائش کی جن کے وہ مصر میں عادی تھے۔ اور توریت میں اس کا ذکر ان الفاظ میں ہے۔

”اور بنی اسرائیل بھی پھرے اور روتے ہوئے بولے کون ہے جو ہمیں گوشت کھانے کو دے گا۔ ہم کو وہ مچھلی یاد آتی ہے جو ہم مفت مصر میں کھاتے تھے اور وہ کھیرے اور وہ خربوزے اور وہ گندنا اور وہ پیاز اور وہ لہسن پر اب تو ہماری جان خشک ہو چلی یہاں ہماری آنکھوں کے سامنے کچھ بھی نہیں ہے مگر یہ من (گنتی ۱۱: ۶۴)“

اس طرح کی فرمائش یا التجا عام حالات میں ہوتی تو کوئی قابل اعتراض بات نہ تھی کیوں کہ وہ فطرت بشری کے ایک عام تقاضا پر مبنی تھی کہ انسان کا ایک غذا کھاتے کھاتے چاہے وہ کتنی ہی نفیس و لذیذ ہو، جی اکتا ہی جاتا ہے مگر یہاں صورت حال تو یہ تھی کہ مصر سے وہ نکالے گئے تھے مظالم فرعون سے نجات دلوانے کے لئے اور منزل مقصد یعنی فلسطین کے داخلہ سے وہ محروم ہو گئے اپنی اس عدول حکمی اور سرکشی کی بدولت جو وہاں کے قوم جبارین سے مقابلہ کی صورت درپیش ہونے کے بعد ان سے ظاہر ہوئی اور جس میں آخر میں انہوں نے انتہائی جسارت آمیز جملہ تک کہہ دیا تھا فَادَّهَبَ اَنْتَ وَرَبُّكَ فَقَاتِلَا اِنَّا لَهٗنَا قَعُدُوْنَ (ماندہ ۲۴) یعنی آپ جانے اور آپ کا خدا دونوں جنگ کر لیجئے ہم یہیں بیٹھے ہوئے ہیں اسی کے نتیجے میں حکم ربانی ہوا فَاْتَتْهَا مِحْرَمَةٌ عَلَيْهِمْ اَرْبَعِيْنَ سَنَةً ۙ يَتَذَكَّرُوْنَ فِي الْاَرْضِ (ماندہ ۲۶) یہاں کا داخلہ ان پر چالیس برس کے لئے حرام ہو گیا۔ اتنی مدت میں یہ یونہی سرگرداں پھرتے رہیں گے اس سے ظاہر ہے کہ یہ دشت نوردی کی زندگی ان کے لئے بطور سزا تھی۔ اس صورت میں تقاضائے عقل یہ تھا کہ وہ اپنے گریبان میں خود منڈ ڈالتے اور جو کچھ مل رہا تھا اسے غنیمت سمجھ کر صبر و شکر کے ساتھ اسی پر اکتفا کرتے نہ یہ کہ وہ اپنے پیغمبر کو طرح طرح کی فرمائشیں کر کے اور ناز و نخرے دکھا کر پریشان کریں۔ اسی کا نتیجہ ہے کہ موسیٰ نے ان سے جھلا کر کہا کہ ”ایسا ہی ہے تو کسی شہر میں جا کر اتر پڑو یعنی تمہاری بد اعمالیوں سے مقدر میں تو یہ جنگ لکھ دیا گیا ہے۔ پھر جنگل میں یہ چیزیں کہاں؟ ان چیزوں کی طلب ہے تو مصر میں یا کسی شہر میں جا کر بود و باش اختیار کرو جو تمہارے بس میں نہیں ہے [۱]۔“

[۱] - والامر بالهبط على كلال وجهين انما هو للتعجيز لان مصر هي بلاد عبو ديتهم وذلتهم وجمع عدوهم الملنكوب مضافا الى انهم كتب عليهم التيه فكيف يستطيعون الهبوط الى مصر (بلانغی)

یہود کے لیے فیصلہ تقدیر:

یہ تو ایک جزئی واقعہ اس قوم کا تھا جو ذکر ہو گیا۔ اس مثال کو دینے کے بعد اب اس پوری قوم کے لئے قرآن کریم نے فیصلہ تقدیر سنایا ہے جو ان کی بد اعمالیوں کا نتیجہ ہے۔ اس کا تعلق خاص ان لوگوں کے ساتھ نہیں ہے جنہوں نے ایک غذا کو بدل کر دوسری غذا کی خواہش کی اس لئے کہ ان کے جرائم میں قتل انبیاء کا بھی ذکر ہے یہ جرم قوم کی طرف نسبت رکھتا ہے ان خاص لوگوں کی طرف نہیں جو کہ تیبہ میں حیران و سرگردان پھر رہے تھے پھر جب کہ یہ جرائم ان سے متعلق نہیں ہیں تو ان کی پاداش کو بھی ان سے مخصوص نہیں سمجھنا چاہیے بلکہ پوری قوم کے لئے کہا گیا ہے کہ ان پر ذلت اور فقیری عائد کر دی گئی ہے [۱]۔

اس ذیل میں یہ یاد رکھنا چاہیے کہ قرآن میں اس کا ذکر کہیں نہیں ہے کہ یہود کو حکومت کبھی نصیب نہیں ہو سکتی۔ اس میں ذلت اور محتاجی کا ذکر ہے اور واقعہ یہ ہے کہ ایک سو دو خوار قوم کتنی ہی دولت مند یا پاپائے مردی ہمسایہ کسی حکومت کی بھی مالک ہو جائے پھر بھی وہ دنائت نفس اور محتاجی کے احساس سے بلند نہیں ہو سکتی۔

اس ذلت و مسکنت اور غضب میں گرفتاری کا سبب یہ بتایا گیا ہے کہ وہ آیات الہیہ کا انکار کرتے رہے اور انبیاء کو ناحق قتل کرتے تھے ظاہر ہے کہ انبیاء کا قتل ناحق تو ہو گا مگر یہاں مطلب یہ ہے کہ خود ان کی نظر میں بھی وہ انبیاء قتل کے مستحق نہ تھے [۲]۔

إِنَّ الَّذِينَ آمَنُوا وَالَّذِينَ هَادُوا وَالنَّصْرِي وَالصَّبِيَّانَ مَنَ بِاللَّهِ وَالْيَوْمِ
الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ ۖ وَلَا خَوْفٌ عَلَيْهِمْ وَلَا هُمْ
يَحْزَنُونَ ﴿۳۲﴾

”یقیناً جو مسلمان ہوں اور جو یہودی، عیسائی اور صابی ہوں جو کوئی بھی اللہ اور آخرت پر ایمان لائے اور نیک عمل کرے تو ان کے لئے ان کے پروردگار کے پاس ان کا اجر ہے اور ان کے لئے کوئی خوف نہیں ہے اور نہ ہی وہ رنج میں مبتلا ہوں گے۔“

معیارِ نجات:

زمانہ رسول میں اسلام لانے والے کئی قسم کے لوگ تھے۔ ایک وہ جو پہلے کسی دوسرے دین کو اختیار کیے ہوئے نہ تھے خواہ شرک کی

[۱] - الظاهر ان الضمیر لا یختص بالذین طلبوا البصل وما ذکر فأنهم لم یعهد منهم قتل النبیین بل یعود الضمیر علی نوع بنی اسرائیل (بلاغی)

[۲] - فائدة التعقیب مع ان قتل الانبیاء یستحیل ان یکون بحق الا یذان علی ذلک عندهم ایضاً بغیر الحق (ابوالسعود)

زندگی بسر کرتے ہوں اس کا مطلب یہ ہے کہ لادینی کی زندگی گزار رہے تھے۔ انہوں نے جب دین قبول کیا تو وہ اسلام ہی تھا یا وہ پیدا کنشی مسلم ہوں دوسرے وہ جو پہلے کسی اور دین کو اختیار کیے ہوئے تھے جیسے یہودیت، نصرانیت، صابئیت وغیرہ ان سب کے لئے قرآن بتانا چاہتا ہے کہ معیار نجات ایک ہی ہے۔ یعنی ان کی سابقہ زندگی سے بحث نہیں کہ وہ کیا تھی۔ حال کے لئے سب کے واسطے نجات کی شرطیں یکساں ہیں اور وہ یہ کہ اب اسلامی تعلیمات کے مطابق مبداء و معاد کو مانیں اور صحیح طریقہ پر اعمال حسنہ کے پابند ہوں۔ ظاہر ہے کہ تعلیمات اسلامی کے مطابق عقائد و اعمال کو درست کرنے کے معنی یہ ہیں کہ انہوں نے محمد مصطفیٰ کی رہنمائی کو قبول کر لیا اس لئے ایمان بالرسالت کے ذکر کرنے کی کوئی ضرورت نہیں۔ اب اس کے بعد آخرت میں ان کو نجات کا بمناسبت درجہ ایمان و عمل یکساں طور پر استحقاق حاصل ہے۔

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ ط خُذُوا مَا آتَيْنَكُم بِقُوَّةٍ

وَإِذْ كُرُوا مَا فِيهِ لَعَلَّكُمْ تَتَّقُونَ ﴿٦٣﴾

”اور جب ہم نے تم سے عہد لیا اور ہم نے تمہارے اوپر کوہ طور کو بلند کیا کہ جو ہم نے تمہیں دیا ہے اسے مضبوطی سے ہاتھ میں لو اور جو کچھ اس میں ہے اسے یاد رکھو شاید اس طرح تم بچ سکو۔“
یہ اس وقت کا ذکر ہے جب الواح توریت نازل ہوئی ہیں۔

کوہ طور کو ان پر کیوں کر بلند کیا گیا تھا اس کی تفصیل قرآن میں تو ہے نہیں اسرائیلیات کچھ بتاتے ہیں مگر وہ معتبر نہیں بہر حال اس آیت کے انداز بیان سے ظاہر ہے کہ یہ کوئی غیر معمولی مظاہرہ قدرت تھا۔ اس عملی تہدید کے ساتھ ان سے کہا گیا کہ اس کتاب کے ساتھ جو نازل ہوئی ہے مضبوطی کے ساتھ تمسک کرو اور اس کے مضامین کو ہمیشہ یاد رکھو کہ اسی میں تمہاری نجات ہے۔

ثُمَّ تَوَلَّيْتُمْ مِّنْ بَعْدِ ذَلِكَ ۖ فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِّن

الْخَسِيرِينَ ﴿٦٤﴾

”پھر تم اس کے بعد پلٹ گئے اب اگر اللہ کا خاص فضل و کرم تم پر نہ ہوتا اور اس کی رحمت تو تم سخت گھانا اٹھانے والوں میں سے ہوتے۔“

سبب کا حکم اور اس کی مخالفت کا انجام:

یعنی عہد و پیمانہ ہو جانے کے بعد نبی اسرائیل نے کچھ عرصہ کے بعد کتاب الہی پر عمل بالکل ترک کر دیا۔ اب ان کے اعمال کا تقاضا تو یہ تھا کہ ان پر عذاب نازل ہو جاتا اور وہ ہمیشہ کے لئے تباہ کر دیے جاتے مگر خالق کے مخصوص فضل و کرم اور اس کی رحمت نے ان کو مہلت دی اور وہ مکمل تباہی سے محفوظ رہے۔

وَلَقَدْ عَلِمْتُمُ الَّذِينَ اعْتَدَوْا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً

خَسِيبِينَ ﴿٦٥﴾

”اور تمہیں معلوم ہیں وہ جنہوں نے تم میں سبت کے بارے میں تعدی سے کام لیا تھا تو ہمارا ان کے لئے حکم ہوا کہ ذلیل بندر ہو جاؤ۔“

سببت شریعت یہود میں ایک خاص دن تھا جو عبادت و ذکر الہی کے لئے مخصوص تھا۔ توریت میں اس کے احکام اس طرح بیان ہوئے ہیں:

”پس سبت کو مانو اس لئے کہ وہ تمہارے لئے مقدس ہے جو کوئی اس کو پاک نہ جانے وہ ضرور مارڈالا جائے۔ پس جو کوئی روز سبت کام کرے وہ ضرور مارڈالا جائے“ (خروج ۳۱: ۱۴ و ۱۵)

قرآن مجید جس واقعہ کو یاد دل رہا ہے اس کے انداز بیان سے ظاہر ہوتا ہے کہ وہ تاریخ بنی اسرائیل کا کوئی ایسا واقعہ ہے جس کا زمانہ نزول قرآن میں عام طور سے یہود میں چرچا تھا۔

کسی خاص جگہ کے لوگ جس کا نام قرآن نے نہیں لیا ہے توریت کے اس حکم کی خلاف ورزی کرتے تھے اس کی سزا میں ان پر یہ عذاب نازل ہوا کہ وہ بندروں کی صورت میں مسخ ہو گئے۔ روایت میں اس مقام کا نام ایلا آیا ہے جو دریا کے کنارے تھا [۱]۔

”ہم نے کہا“۔۔۔ یا۔۔۔ ہمارا ان کے لئے حکم ہونا اس کے لفظی قول یا حکم ہونے کی ضرورت نہیں ہے بلکہ یہ ارادۃ الہی کی تعبیر ہے [۲]۔ بعض لوگوں نے کہا ہے کہ ان کے اخلاق بندروں کے سے کر دیئے گئے مگر یہ ظاہر الفاظ قرآنی کے خلاف ہے۔

فَجَعَلْنَاهَا نَكَالًا لِّمَا بَيْنَ يَدَيْهَا وَمَا خَلْفَهَا وَمَوْعِظَةً لِّلْمُتَّقِينَ ﴿٦٦﴾

”تو ہم نے اسے ذریعہ عبرت بنا دیا اس زمانہ اور اس کے بعد کے لئے اور نصیحت بنا دیا، فکر نجات رکھنے والوں کے لیے۔“

یہ تہ صاف بتا دیتا ہے کہ سزا محسوس شکل و صوت میں ایسی تھی جس کے عذاب الہی ہونے کا ہر شخص کو احساس ہو سکے۔ اخلاق کا مثل بندروں کے ہو جانا یہ اس قسم کی چیز نہیں ہے جسے ہر ایک شخص سمجھ سکے کہ یہ خالق کی طرف کا عذاب ہے جو نازل ہوا ہے آج بندر کیا بندروں سے بھی بدتر بہت سوں کے افعال ہیں مگر اس کے عذاب ہونے کا تصور بھی پیدا نہیں ہوتا۔

[۱]۔ ہم اہل ایلة قریة علی شاطئی البحر وهو المروى عن ابن جعفر (طبری) ”مقام ایلا اگر وہی ہے جس کا ذکر توریت میں ایلات کے نام سے آتا ہے (استثناء ۲: ۸) تو یہ فلسطین کے جنوب میں عرب کی عین شمالی سرحد پر (قدیم علاقہ روم میں) بحر قلزم کی مشرقی خلیج میں لب ساحل واقع ہے۔ موجودہ جغرافیہ اس کو عقبہ کے نام سے پہچانتے ہے اور عقبہ خلیج عقبہ کی مشہور بندرگاہ ہے (دریادادی)

[۲]۔ الموادمہ سرعة الایجاد و اظهار القدرة وان لم یکن هناك قول انما امرنا اذا اردنا ان نقول له کن فیکون (نیشاپوری)

وَإِذْ قَالَ مُوسَى لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ۗ قَالُوا أَتَتَّخِذَنَا

هُزُؤًا ۗ قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿٦٥﴾

”اور جب موسیٰ نے اپنی قوم سے کہا کہ اللہ تمہیں حکم دیتا ہے کہ ایک گائے ذبح کرو۔ انہوں نے کہا: آپ ہم سے مذاق کرتے ہیں کہا پناہ بخدا کہ میں جاہلوں میں سے ہوں۔“

بقرہ یعنی گائے کا قصہ:

اس واقعہ کی تفصیل اہل بیت طاہرین سے دو معتبر روایتوں میں وارد ہوئی ہے [۱]۔ اس کا خلاصہ یہ ہے کہ بنی اسرائیل میں سے ایک نہایت نیک آدمی کو اس کے ایک ناہنجاز عزیز نے قتل کر دیا اور خود آکر اس کے خون کا دعویٰ کیا۔ اسی کے قاتل کا پتا چلانے کے سلسلے میں یہ گائے کے ذبح کرنے کا حکم ہوا طبریؒ یہ گائے بنی اسرائیل کے ایک جوان صالح کی تھی جس کا اپنے باپ کے ساتھ حسن سلوک اللہ کو پسند آیا اور اس کے صلہ میں اس گائے کے ذریعے سے اس کے فقر و فاقہ کو دور کرنا منظور ہوا اس لئے قاتل کا پتا لگانے کے لئے صفات کے ذریعے سے اس گائے میں انحصار کر دیا تاکہ یہ لوگ اسے منہ مانگی قیمت پر خرید لیں اور وہی اس جوان کی فارغ البالی کا ذریعہ ہو۔ (صافی)

چونکہ قاتل کی سراغ رسانی کا گائے کے ذبح کرنے سے بظاہر کوئی تعلق نہ تھا اس لئے قوم والے سمجھے کہ یہ مذاق ہے [۲]۔

ظاہر ہے کہ قاتل کا ایسا مقدمہ پیش ہونے کے ہنگام پر مذاق کا کوئی محل نہیں ہو سکتا اور اس محل پر مذاق کرنا جہالت کے سوا کچھ ہو ہی نہیں سکتا اس لئے موسیٰ نے مذاق کی نفی ان الفاظ میں فرمائی پناہ بخدا کہ میں جاہلوں میں سے ہوں یعنی اس محل پر مذاق کا میری نسبت تمہیں تصور ہی نہیں ہونا چاہیے [۳]۔

قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۗ قَالَ إِنَّهُ يَقُولُ إِنَّهَا بَقَرَةٌ ۖ لَا فَارِضٌ وَلَا

بُكْرٌ ۗ عَوَانٌ بَيْنَ ذَلِكَ ۗ فَافْعَلُوا مَا تُؤْمَرُونَ ﴿٦٦﴾

”انہوں نے کہا ہماری طرف سے اپنے پروردگار سے التجا کیجئے کہ وہ ہمارے لئے ظاہر کر دے کہ وہ کیسی ہے؟ کہا وہ فرماتا ہے کہ وہ گائے ایسی ہے جو نہ بوڑھی ہے نہ بن بیانی، دونوں عمروں کے بیچ میں، ایسی ہے جس کے بچے ہو رہے ہیں۔ بس اب جو حکم ہو رہا ہے اسے انجام دیدو۔“

پہلے حکم کے الفاظ مطلق تھے کہ ایک گائے ذبح کر دو۔ اگر بنی اسرائیل ان الفاظ کے اطلاق پر عمل کر کے کوئی گائے لے آتے اور ذبح کر

[۱]۔ رواہ القمی بسند معتبر عن الصادقؑ وابن بابویہ فی العیون فی الصحیح عن الرضاؑ (بلأفی)

[۲]۔ لم یعرفوا بین هذا الجواب وذلک السؤال مناسبة فظنوا أنه یلا عبهم (رازی)

[۳]۔ اطلاق لاسم السبب علی المسبب فان الاشتغال بالاسم یلا عبهم لایكون الا بسبب الجهل ومنصب النبوة یجل عن ذلک (نیشاپوری)

ڈالنے تو اصولاً حکم کی تعمیل میں کسی کسی کا الزام نہیں آسکتا تھا۔ مگر انہیں پہلے تو یہ یقین ہی نہیں آتا تھا کہ قاتل کی سراخ رسانی کے لئے واقعی گائے ذبح کی جائے وہ اسے مذاق قرار دے رہے تھے۔ اب جب نبی کی تصریح کے بعد انہیں یہ یقین آیا کہ واقعی یہ حکم ہے تو ان کے ذہن میں آیا کہ بہر حال یہ کوئی عام گائے نہیں ہو سکتی، ضرور کوئی خاص گائے ہوگی۔ جس میں یہ خاصیت ہے۔ اس وجہ سے انہوں نے کہا کہ وہ گائے کون سی ہے اور کیسی ہے۔ اب ان کی ذہنیت جب اس مشکل پسندی کی طرف مائل ہوگئی جو ان کے رجحان طبعی کا تقاضا تھی اور وہ علم الہی میں پہلے ہی سے تھی تو خالق نے کشاں کشاں ان کو اس معینہ گائے تک پہنچا دینا چاہا جس کے ذریعہ سے اس ایک جوان صالح کی اقتصادی حالت کو درست کرنا مقصود تھا [۱]۔

قَالُوا ادْعُ لَنَا رَبَّكَ يُبَيِّنْ لَنَا مَا لَوْ هُمَا ط قَالَ إِنَّهُ يَقُولُ إِنَّهَا بَقَرَةٌ صَفْرَاءُ ۝

فَاقِعٌ لَّوْنُهَا تَسُرُّ النَّظِيرِينَ ۝۱۹

”انہوں نے کہا ہماری طرف سے اپنے پروردگار سے عرض کیجئے وہ ہمیں بتادے کہ اس کا رنگ کیا ہے کہا وہ فرماتا ہے کہ وہ ایک گائے ہے جو کھے زرد رنگ کی جو دیکھنے والوں کو فرحناک بناتی ہو۔“
معلوم ہوتا ہے عموماً اس رنگ کی گائیں کم ہوا کرتی تھیں۔ اس لئے یہ وصف فرد واحد تعین سے بہ نسبت پہلے کے قریب تھا۔
حدیث سے ظاہر ہوتا ہے کہ دیکھنے والوں کو فرحناک بنانا زرد رنگ کی طبعی صفت ہے [۲]۔

قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۝ إِنَّ الْبَقَرَ تَشَبَهَ عَلَيْنَا ۝ وَإِنَّا إِن شَاءَ

اللَّهُ لَمُهْتَدُونَ ۝۲۰

”انہوں نے کہا اپنے پروردگار سے ہماری طرف سے درخواست کیجئے کہ وہ ہمارے لئے مزید توضیح کرے اس لئے کہ گائیں ہمیں ملتی جلتی نظر آتی ہیں اور اللہ نے چاہا تو ہم صحیح راستہ پا جائیں گے۔“
معلوم ہوتا ہے کہ گذشتہ صفات باوجود کمیابی کے اب بھی متعدد گایوں میں جمع نظر آ رہے تھے اور ان کی سمجھ میں یہ آتا ہوتا کہ بس کوئی ایک گائے کافی ہے تو وہ پہلے ہی کیوں ”ہندی کی چندی“ کرتے۔ ان کے تودل میں یہ بات بیٹھ گئی تھی کہ ہونہ ہو یہ کوئی خاص گائے ہے۔ اس لئے وہ چاہتے تھے کہ اوصاف ایسے آئیں جو بس ایک منحصر ہو جائیں۔ ہاں ضرور ہے کہ گذشتہ ہر صفت سے دائرہ تنگ ہوتا جاتا تھا اور معلوم ہوتا ہے کہ رنگ کے وصف کے بعد اب یہ دائرہ کافی تنگ ہو گیا تھا۔ اسی لئے انہیں امید بندھی کہ بس ذرا سی تشریح اور ہو جائے تو ہم ایک فرد واحد کو معین کرنے میں

[۱]۔ امام رضا کا ارشاد ہے: ولو انهم عمدوا الى بقرة اجزأتهم ولكن شدد و فشدد الله عليهم (طبري) ولا تنافي بين الروايتين لجواز ان يكون ذلك نتيجة علم الله بتشديدهم على انفسهم (بلاغ)

[۲]۔ عن علي بن ابي طالب من لبس نعلا صفراء قل همة لقوله تسر الناظرين (نيشاپوري) روى عن الصادق عليه السلام انه قال من لبس نعلا صفراء لم يزل مسرورا حتى يبليها كما قال الله تعالى صفراء فاقع لونها تسر الناظرين (طبري)

کا میاب ہو جائیں [۱]۔

قَالَ إِنَّهُ يَقُولُ إِنَّهَا بَقَرَةٌ لَا ذَلُولَ تُثِيرُ الْأَرْضَ وَلَا تَسْقِي الْحَرْثَ ۗ مُسَلَّمَةٌ لَا

شِيَةَ فِيهَا ۗ قَالُوا لَنْ جِئْتِ بِالْحَقِّ ۗ فَلَذَبْحُوهَا وَمَا كَادُوا يَفْعَلُونَ ﴿۴۱﴾

”کہا وہ فرماتا ہے کہ وہ ایک ایسی گائے ہے جو نہ محنت کرنے والی ہے نہ زمین کو جوتتی ہو اور نہ وہ کھیتی کو پانی دیتی ہے۔ وہ بے عیب ہے ایسی کہ اس میں کوئی داغ دھبہ نہیں ہے۔ انہوں نے کہا اب آپ نے ٹھیک ٹھیک بتا دیا۔ اب جا کر انہوں نے اسے ذبح کیا اور معلوم تو ایسا ہوتا تھا کہ وہ یہ کریں گے نہیں۔“

معلوم ہوتا ہے کہ اس وقت ان ممالک میں عام طور پر گایوں سے بھی کاشت کاری میں کام لیا جاتا تھا۔ ممکن ہے کہ یہ صفت بجائے خود مشترک بھی ہو لیکن دوسری صفتوں کے ساتھ اس صفت کے اجتماع نے گائے کی ایک مخصوص فرد میں انحصار کا فائدہ دے دیا جس کے بعد کوئی ابہام باقی نہ رہا۔ اور اسی لئے انہوں نے خوش ہو کر کہا کہ اب آپ نے ٹھیک ٹھیک پتہ دیا [۲]۔

ابتدائی آیت کے الفاظ ان اللہ یا امر کہ ان تذبحوا بقرة پھر درمیان میں ایک دفعہ کی توضیح کے بعد نبی کا کہنا فاعلوا اما تو مروں، جو حکم ہو رہا ہے بس کر ڈالو اور آخر میں یہ کہ وما کادوا یفعلون، معلوم تو ایسا ہوتا تھا کہ وہ اسے کریں گے نہیں، اس سب سے ظاہر ہوتا ہے کہ انہیں یہ تمام مویشی گائیاں کرنا نہ چاہیے تھیں۔ پہلے ہی جو حکم ہوا تھا اسے بجالے آنا چاہیے تھا۔ انہوں نے بلا وجہ اس معاملہ کو طول دیا اور سوالات کیے جس پر قدرت نے بھی وزن بڑھانا شروع کر دیا۔ اس کی موید حدیث کا حوالہ پہلے آچکا ہے [۳]۔

وَإِذْ قَتَلْتُمْ نَفْسًا فَادَرَأْتُمُ فِيهَا ۗ وَاللَّهُ مُخْرِجٌ مَّا كُنْتُمْ تَكْتُمُونَ ﴿۴۲﴾ فَقُلْنَا

اضْرِبُوهُ بَعْضَهَا ۗ كَذَلِكَ يُحْيِي اللَّهُ الْمَوْتَىٰ ۗ وَيُرِيكُمْ آيَاتِهِ لَعَلَّكُمْ تَعْقِلُونَ ﴿۴۳﴾

”اور جب کہ تم نے ایک شخص کو قتل کر ڈالا تھا، پھر تم اس کے بارے میں جھگڑ رہے تھے اور اللہ ظاہر کرنے والا تھا اس کا جسے تم چھپا رہے تھے تو ہم نے کہا کہ اسی گائے کا ٹکڑا اس پر مارو۔“

اس طرح اللہ مردوں کو جلاتا ہے اور تمہیں اپنی قدرت کی نشانیاں دکھاتا ہے، شاید اب بھی تم میں عقل آجائے۔ اس آیت کے ذریعہ اس گائے کے ذبح کرنے کا سبب اور اس کا نتیجہ سب ظاہر ہو گیا جو ان روایات کے بالکل مطابق ہے جو اس کی تشریح میں وارد ہوئی ہیں۔

توریت میں ایک جگہ قتل کے بعد قاتل کا سراغ نہ ملنے کے موقع پر گائے کے ذبح کرنے کا ذکر ہے اس طرح کہ:

[۱]۔ ومعنى اهتداهم في هذا الموضع معنى تبينهم اى ذلك الذى لهم ذبحه مما سواها من اجناس البقر (طبری)

[۲]۔ الان جئت بالحق اى بحقيقة وصف البقرة بحيث ميّزتها عن جميع ما عداها ولم يبق لنا فى شأنها اشتباه اصلا (ابو السعود)

[۳]۔ فى التصحيح عن الرضا عليه السلام لو انهم عمدوا الى بقرة اجزأتهم ولكن شددوا فشد الله عليهم (بلاغى)

”اگر اس سرزمین پر جس کا خداوند تیرا خدا تجھے ارشاد کرتا ہے، کسی مقتول کی لاش کھیت میں پڑی ہوئی ملے اور معلوم نہ ہو کہ اس کا قاتل کون ہے تب تیرے بزرگ اور تیرے قاضی باہر نکلیں اور ان بستوں تک جو مقتول کے ارد گرد ہیں، درمیان کونا پین اور یوں ہوگا کہ جو شہر مقتول سے نزدیک ہو اس شہر کے بزرگ ایک بچھیا لیں جس سے ہنوز کچھ خدمت نہ لی گئی ہو اور جوئے تلے نہ آئی ہو۔ اور وہاں اس وادی میں اس بچھیا کی گردن کاٹیں“ (استثناء ۲۱: ۹۰)

مگر توریت میں اس ذبح کا حاصل کوئی معلوم نہیں ہوتا بلکہ معلوم ہوتا ہے کہ یہ اہتمام صرف قسم کھانے کے لئے ہے کہ ہم نے یہ خون ریزی نہیں کی۔ اسلامی روایت یہ ہے کہ گائے کا ٹکڑا مقتول پر مارنے کے بعد وہ زندہ ہو گیا اور اس نے خود اپنے قاتل کا پتہ دے دیا [۱]۔

آیت قرآنی میں آخری کذک حجی اللہ الموتی ویرکیم ایاتہ اس روایت کے مناسب ہے۔

آیت کا لفظ قرآن مجید میں معجزہ اور غیر معمولی مظاہرہ قدرت کے لئے آتا ہے۔ یرکیم ایاتہ سے ظاہر ہے کہ گائے کا ٹکڑا لاش پر مارنے کے بعد کوئی غیر معمولی کرشمہ قدرت نمودار ہوا اور مخرج ماکنتم تکلمون سے ظاہر ہے کہ اس کرشمہ کے ذریعہ سے قاتل کی تعیین ہو گئی۔ یہ صورت بالکل اسی روایت پر منطبق ہوتی ہے۔

ثُمَّ قَسَتْ قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنَّ مِنَ

الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنَّ مِنْهَا لَمَا يَشَّقَّقُ فَيَخْرُجُ مِنْهُ الْمَاءُ

وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا تَعْمَلُونَ ﴿۲۱﴾

”پھر اس کے بعد بھی تمہارے دل سخت ہی رہے چنانچہ وہ پتھر کے مثل یا اور بھی زیادہ سخت ہیں اور پتھروں میں تو ایسے بھی ہوتے ہیں کہ بعض سے ندیاں پھوٹ نکلتی ہیں اور بعض ان میں ایسے ہوتے ہیں جو پھٹ جاتے ہیں تو ان میں سے پانی نکلتا ہے اور ان میں ایسے بھی ہوتے ہیں جو جلال الہی کے اثر سے نیچے آ پڑتے ہیں اور جو کچھ بھی تم کرتے ہو اللہ اس سے بے خبر نہیں ہے۔“

”پتھر کے مثل یا اور بھی زیادہ سخت“ اس طرح کی تردید کلام الہی میں اور بھی جگہ ہے جیسے قاب تو سین اودانی“ (دوکان بھر یا اس سے بھی کم)۔ ان مقامات پر اوجس کے معنی اردو میں یا کے ہوتے ہیں اظہار شک کے لئے نہیں ہوتا بلکہ وہ بل کے معنی میں ہوتا ہے۔ مطلب یہ ہے کہ پتھر کے مثل بلکہ زیادہ سخت ان میں اصل واقعہ وہی ہوتا ہے جو بعد میں آتا ہے مگر یہ ایک انداز کلام بمقتضائے بلاغت اختیار کیا جاتا ہے، اس لئے کہ وہی بات ایک دم سے کہہ دی جائے تو اتنی سننے والے کہ ذہن کو متوجہ نہیں کرتی جس قدر کہ اس وقت جب اسے تدریجی طور پر اس کے ذہن تک پہنچایا جائے۔

پتھروں کی جن کیفیات کا ذکر بعد میں کیا گیا ہے وہ ان کے دلوں کے زیادہ سخت ہونے کا ایک ادبی انداز میں ثبوت ہے یعنی پتھروں

[۱] فی الکلام محذوف والتقدیر فقلن اضربوا بعضہا فضر بوا بعضہا فحیی (رازی)

میں تو پھر بھی کچھ نہ کچھ اثر پذیری آنکھوں سے دیکھی جاسکتی ہے اور وہ ان کے تکوینی تغیرات ہیں جو خالق کے نظام تخلیق کے ماتحت ہیں۔ وہ اس نظام تخلیق سے باہر کبھی نہیں ہوتے۔ مگر تم ایسے انسان ہو کہ تمہارا دل خالق کے مقاصد سے باغی ہی رہتا ہے۔ پھر پتھروں کے ارادہ و جلال الہی سے متاثر ہونے کے مناظر خود بنی اسرائیل اپنی آنکھوں سے بھی دیکھ چکے تھے، اس لئے یہ مثال ان کو مخاطب کر کے مطلب کے واضح کرنے کے لئے انتہائی مناسب اور بر محل ہو سکتی تھی [۱]۔

أَفَتَطْمَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللَّهِ ثُمَّ

يُحَرِّفُونَهُ مِنْ بَعْدِ مَا عَقَلُوهُ وَهُمْ يَعْلَمُونَ ﴿۵۷﴾

”کیا تمہیں اس کی توقع ہے کہ یہ تمہارے کہنے سے ایمان لے آئیں گے حالانکہ ان میں ایسے لوگ رہے ہیں جو اللہ کا کلام سنتے ہیں اور پھر اسے سمجھنے کے بعد جان بوجھ کر اس میں تحریف کر دیتے ہیں۔“

یہ سوال اب مسلمانوں سے ہے۔ کیا کالفاظ جو سوا لی حیثیت رکھتا ہے بغرض استفہام نہیں ہے بلکہ بطور انکار ہے یعنی ان سے یہ امید نہ کرنا

چاہیے۔

”یومنونو الکم“ میں لام سبب کا ہے جس سے یہ معنی پیدا ہوتے ہیں کہ تمہاری تبلیغ و ہدایت سے متاثر ہو کر ایمان قبول کریں [۲]۔ تحریف جس کا ذکر ہو رہا ہے یہ لفظی بھی ہو سکتی ہے اور معنوی بھی۔ لفظی کا مطلب ہے الفاظ میں ترمیم کر دینا اور معنوی اس کی غلط تاویل کر کے کہیں سے کہیں لے جانا۔

من بعد ما عقلوہ کی لفظ تحریف معنوی کے لئے کچھ زیادہ مناسب ہے کیوں کہ سمجھنے کا تعلق معنی سے ہوتا ہے یعنی باوجود یہ کہ اس کا جو اصلی مطلب ہے وہ سمجھ جاتے ہیں پھر بھی جان بوجھ کر اسے غلط معنی پہناتے ہیں اور یہ بھی مطلب ہو سکتا ہے کہ جب مطلب سمجھ لیتے ہیں کہ یہ الفاظ ہمارے خلاف پڑتے ہیں تو فوراً لفظوں میں ترمیم کر دیتے ہیں۔ بحیثیت واقعہ حقیقت یہ ہے کہ یہود دونوں قسم کی تحریف کے مرتکب تھے۔ اس لئے دونوں مراد ہو سکتی ہیں۔

وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَا بِبَعْضِهِمْ إِلَى بَعْضٍ قَالُوا

أُتَحَدِّثُوكُمْ بِمَا فَتَحَ اللَّهُ عَلَيْكُمْ لِيُحَاجُّوكُمْ بِهِ عِنْدَ رَبِّكُمْ ۖ أَفَلَا

تَعْقِلُونَ ﴿۵۸﴾

[۱]۔ قد حدث هذا اكله لبني اسرائيل وشاهدهه واد برأى العين في الحجر الذي انفجرت منه العيون والجبل الذي تجلي له الله فجعله دكا
واما انتم يا بني اسرائيل فلا تتناثر قلوبكم بالآيات ودلائل الحق (بلاغی)

[۲]۔ ای یحدثوا الایمان لاجل دعوتکم ویستجیبوا الدعوتکم کقولہ فأمن له لوط (نیثا پوری)

”اور جب وہ اہل ایمان سے ملتے ہیں تو کہتے ہیں ہم مومن ہیں اور جب آپس میں تخلیہ ہوتا ہے تو کہتے ہیں کہ جو تمہیں معلومات اللہ نے دی ہیں وہ تم انہیں کیوں بتا دیتے ہو کہ جس سے وہ خود تمہارے خلاف پیش پروردگار حجت قائم کریں۔ آخر تم عقل سے کام کیوں نہیں لیتے ہو؟“

منافقین یہود کا رویہ:

یہ اب یہود میں سے جو منافق تھے ان کا ذکر ہے ان میں سے بہت سے مسلمانوں کے پاس آکر اظہار ایمان تو کرتے ہی تھے بعض ان میں سے اپنے ایمان کے خلوص کو ظاہر اور مسلمانوں کو خوش کرنے کے لئے اپنی کتابوں سے جو پیغمبر اسلام ﷺ کے ظہور کی پیشین گوئیاں ان کے یہاں موجود تھیں وہ بھی بیان کرتے تھے کہ تم ان دلائل کی بناء پر مسلمان ہوئے ہو۔ یہ لوگ جب آپس کی صحبت میں بیٹھتے تھے تو دوسرے ان کو لعنت ملامت کرتے تھے اور کہتے تھے کہ خیر ان کے پاس جاؤ اور اسلام کا اظہار کرو انہیں دھوکہ دینے کے لئے اس میں کوئی حرج نہیں مگر یہ کیا غضب کرتے ہو کہ انہیں اپنی کتابوں کی معلومات بھی پہنچا دیتے ہو [۱]۔ جس کا نتیجہ یہ ہے کہ وہ خود تمہارے مذہب کی رو سے تمہاری پوری قوم کے مقابل میں دلائل پیش کر سکیں جن کا تمہارے پاس سچ کچھ کوئی جواب نہیں ہے۔

”پیش پروردگار“ حجت قائم کرنے کا مطلب بظاہر یہی ہے جس کو ہمارے محاورہ میں یوں کہا جائیگا کہ ”بیدنی و بین اللہ“ تمہارے پاس کوئی جواب نہیں ہے۔ نہ یہ کہ روز قیامت حجت پیش کریں کیوں کہ قیامت کے دن تو حقیقتیں خود ہی منکشف ہوں گی، حجت و استدلال کا کوئی موقع نہ ہوگا۔

أَوْ لَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿۴۷﴾

”کیا انہیں یہ نہیں معلوم ہے کہ جو یہ چھپائیں اور جو ظاہر کریں اللہ کو اس سب کا علم ہے۔“؟

یعنی پیغمبر کو ان دلائل کے معلوم ہونے میں جو ان کی کتابوں میں ہیں ان کے بتانے کی ضرورت نہیں ہے انہیں تو اللہ کی طرف سے اطلاع حاصل ہوتی ہے جس کا علم ظاہر اور پوشیدہ سب پر حاوی ہے اس لئے یہ بتائیں یا نہ بتائیں اللہ اپنے رسول کو جب چاہے گا ان تمام باتوں کی اطلاع دیدے گا۔

وَمِنْهُمْ أُمِّيُّونَ لَا يَعْلَمُونَ الْكِتَابَ إِلَّا أَمَانِيًّا وَإِنْ هُمْ إِلَّا يَظُنُّونَ ﴿۴۸﴾

”اور ان میں کچھ ایسے ان پڑھ لوگ ہیں جو سوا بلند بالا تو قعات کے اپنی کتاب کا کچھ بھی علم نہیں رکھتے اور وہ بس خام خیالیوں میں مبتلا ہیں۔“

یہ ان عوام کا ذکر ہے جو مذہب کی حقیقت بس اتنی جانتے ہیں کہ ہم اس کی وجہ سے آخرت میں بلند سے بلند تر درجہ کے مستحق ہیں مگر خود اس مذہب کی جس سے نجات کے متمنی ہیں الف بھی نہیں جانتے ایسے عوام آج مسلمانوں میں بھی ہیں اور وہ بھی اپنی خام خیالیوں پر کوئی قابل

[۱]۔ بما فتح الله عليكم بما بيّن لكم في التوراة من نعته وصفته (نیشاپوری)

تعریف حیثیت نہیں رکھتے۔

یہود کے ان بلند بالا توقعات کا ذکر قرآن مجید میں کئی جگہ تفصیل کے ساتھ بھی آیا ہے جیسے یہ کہ جنت میں بس ہم ہی ہم ہوں گے
وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرًا (بقرہ- ۱۱۱) وہ کہتے ہیں کہ بہشت میں ہرگز کوئی داخل نہیں ہوگا سوا اس کے جو
یہودی یا عیسائی ہو۔“

یہ کہ دوزخ میں ہم گئے بھی تو بس چند دن کے لئے پھر بہشت میں پہنچنا ضروری ہے لَنْ تَمَسَّنَا النَّارُ إِلَّا أَيَّامًا
مَعْدُودَةً (بقرہ- ۸۰) (یعنی) ہمیں آگ چھو بھی نہیں جائے گی سوائے چند دنوں کے یا یہ کہ ہم من حیث الجماعت اللہ کے بیٹے اور اس کے
لاڈلے ہیں نَحْنُ أَوْلَادُ اللَّهِ وَآجِبَاءُؤُهُ (مائدہ- ۱۸)

اب جائزہ لے لیجئے کہ سو فیصدی وہی خیالات اسلامی جماعت کے بہت سے افراد میں سرایت کیے ہوئے ہیں یا نہیں؟ ان کا نتیجہ یہ ہے
کہ وہ نجات کیلئے فرائض و اعمال اخلاق حسنہ اور تکمیل نفس کی کوئی ضرورت نہیں سمجھتے حالانکہ اسلام ایمان محبت اہل بیت اور ولایت علی بن ابی طالب
ہر چیز کا لازمی نتیجہ اطاعت و اتباع ہے جو استتاق نجات کے لئے ضروری ہے۔

فَوَيْلٌ لِلَّذِينَ يَكْتُمُونَ الْكِتَابَ بِأَيْدِيهِمْ ۖ ثُمَّ يَقُولُونَ هَذَا مِنْ عِنْدِ اللَّهِ

لِيَشْتَرُوا بِهِ ثَمَنًا قَلِيلًا ۗ فَوَيْلٌ لَهُمْ مِمَّا كَتَبَتْ أَيْدِيهِمْ وَوَيْلٌ لَهُمْ مِمَّا

يَكْسِبُونَ ﴿۶۹﴾

”وائے بحال ان لوگوں کے جو اپنے ہاتھوں سے جعلی نوشتہ لکھ کر تیار کرتے ہیں پھر فقط تھوڑا سا معاوضہ حاصل
کرنے کے لئے کہہ دیتے ہیں کہ یہ اللہ کی طرف سے ہے۔ وائے بحال انکے اس کی وجہ سے جو وہ لکھتے ہیں اور
وائے بحال ان کے اس کی وجہ سے جو وہ کمائی کرتے ہیں۔“

کتب سماویہ میں تحریف:

یہ اب علمائے یہود کا ذکر ہے جیسا کہ مولانا عبدالماجد صاحب نے لکھا ہے:

”توریت کی تحریف اب کوئی اختلافی یا نزاعی مسئلہ نہیں۔ دوست دشمن سب ہی کو اب تسلیم ہو چکا ہے کہ یہ کلام الہی نہیں اور اس کے
دوست زیادہ سے زیادہ یہ کہتے ہیں کہ یہ خدا سیدہ انسانوں کی تصنیف ہے۔ کسی جامد سے جامد یہودی میں بھی اب یہ ہمت باقی نہیں کہ توریت کو
قرآن مجید کی طرح تنزیل لفظی قرار دے اب زیادہ سے زیادہ جو کہا جاتا ہے وہ یہ کہ خاصان خدا نے الہام خداوندی سے مشرف ہو کر اپنے طور پر
اور اپنی عبارت میں ترتیب و تالیف دیا اور خدائے تعالیٰ کی جانب اس کا انتساب صرف مجازاً یا بالواسطہ ہے حقیقی اور براہ راست کے مفہوم میں نہیں
پھر وقتاً فوقتاً جو تصحیفات ہوتی رہی ہیں وہ بالفرض کسی مصلحت یا ضرورت ہی سے ہوئی ہوں بہر حال نفس ان کے وقوع کا اعتراف کھلے خزانے سب کو
ہے اور بائبل کی تنقید ایک مستقل فن کی صورت اختیار کر چکی ہے۔ جرمن فرینچ انگریزی وغیرہ میں چھوٹی بڑی صد ہا بلکہ ہزار ہا کتابیں اس موضوع پر

تیار ہو چکی ہیں اور مقامات و مضامین کا تو شمار ہی نہیں پھر فن بھی مختلف شاخوں میں تقسیم ہو چکا ہے انتقاد متن انتقاد تاریخی وغیرہ اور ہر شاخ کے الگ الگ ماہرین پیدا ہو رہے ہیں۔ عرب کے امی کے لائے ہوئے کلام کا یہ اعجاز ہے کہ اس نے تیرہ صدی پیشتر ہی اہل کتاب کی کتاب کو (جولفظی ترجمہ ہے بائبل کا) تمام تر محرف و ناقابل اعتماد قرار دے دیا تھا۔“

وَقَالُوا لَنْ نَمَسَّنَا النَّارَ إِلَّا أَيَّامًا مَعْدُودَةً ۖ قُلْ أَتَّخَذْتُمْ عِنْدَ اللَّهِ عَهْدًا فَلَنْ

يُخْلَفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ ﴿۸۰﴾

”اور ان کا قول ہے کہ ہمیں دوزخ کی آگ تو چھو بھی نہیں سکتی سوا چند گنتی کے دنوں کے۔ کہو کیا تم نے اللہ سے کوئی عہد نامہ کر لیا ہے کہ اللہ اپنے عہد نامہ کے خلاف کبھی نہ کرے گا یا تم بے جا نے خود ہی اللہ پر ایک بات عائد کر رہے ہو؟“

کہا جاتا ہے کہ یہودی اس کے قائل تھے کہ ہمیں اتنے دن کہ جن میں موبیٰ کی غیبت کے موقع پر گوسالہ کی پرستش ہوئی تھی اور وہ چالیس دن تھے آتش دوزخ کی سزا دی جائے گی۔ اس کے بعد چاہے کتنا ہی بد اعمال یہودی ہو وہ دوزخ میں نہیں رہ سکتا۔ اسی کی رد کی گئی ہے کہ یہ تم نے اللہ کے یہاں کے معاملات میں اپنے دل سے کیوں کر فیصلہ کر لیا ہے اور اللہ اس کا پابند کس بنا پر سمجھا جاسکتا ہے۔

بَلَىٰ مَنْ كَسَبَ سَيِّئَةً وَأَحَاطَتْ بِهِ خَاطِبَةُ فَأُولَٰئِكَ أَصْحَابُ النَّارِ هُمْ فِيهَا

خَالِدُونَ ﴿۸۱﴾

”کیوں نہیں، جو بھی برا کام کرے گا اور اس کے قصور اس پر حاوی ہو جائیں گے، تو یہی لوگ دوزخ والے ہوں گے کہ وہاں ہمیشہ ہمیشہ پڑے رہیں گے۔“

یہ بلی جس کا ترجمہ ہم نے کیا ہے ”کیوں نہیں“، اس نفی سے متعلق ہے کہ ہمیں دوزخ کی آگ چند گنتی کے دنوں کے سوا چھو نہیں سکتی۔ اس کی رد کی جا رہی ہے اور اس ذیل میں نجات اور عدم نجات کے استحقاق کا ایک عام اصول بتایا جا رہا ہے کہ یہ کیا کہ ”ہمیں تو“ آگ چھو بھی نہیں سکتی۔ اللہ کے یہاں ”ماوشما“ کا سوال نہیں۔ اس کے یہاں کی نجات اور عدم نجات کا تعلق تو انسان کی زندگی اور اس کے کردار سے ہے، اگر وہ بے گناہ ہے یا گناہگار ہے مگر گناہوں کے ساتھ حسنات بھی موجود ہیں جن میں ایک بہت بڑا حسنہ ”ایمان“ ہے تو نجات کی امید کی جاسکتی ہے اور سزا ہو بھی تو اعمال کے تناسب سے عارضی ہوگی لیکن اگر جان بوجھ کر معصیت میں مبتلا رہا اور سب سے بڑی معصیت اس کے پیغام کو ٹھکرا دینا ہے جس کا نام کفر و شرک ہے اور جو سلطنت الہی سے بغاوت کرنا ہے اور اس کی پوری زندگی اس میں غرق رہی، حسنات کا اس کے نامہ اعمال میں نشان ہی نہیں ہے، تو اب وہ کسی قوم اور کسی جماعت سے بھی تعلق رکھتا ہو اسے ہمیشہ ہمیشہ کے لئے عذاب دوزخ کا استحقاق حاصل ہے اور اسے نجات حاصل ہونے کی کوئی وجہ نہیں ہے۔

وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ ﴿٨٣﴾

”اور جو ایمان لائیں اور اچھے اعمال کریں تو یہ لوگ بہشت والے ہیں کہ وہاں ہمیشہ ہمیشہ رہیں گے۔“

جس طرح وہ وعید اپنے عقائد و اعمال سے وابستہ ہے اسی طرح یہ وعدہ بھی حسن اعتقاد اور حسن عمل دونوں کے ساتھ وابستہ ہے۔ اگر دونوں باتیں حاصل نہیں تو پھر حتمی وعدہ نہیں ہے۔ ہاں تفضل و احسان و کرم خسرانہ سے مغفرت ہو جائے تو اس پر پابندی عائد کرنے کا کسی کو حق نہیں۔

وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ ۖ وَبِأَلْوَالِدَيْنِ إِحْسَانًا

وَوَدَى الْقُرْبَىٰ وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا ۚ وَأَقِيمُوا الصَّلَاةَ

وَأَتُوا الزَّكَاةَ ۖ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنتُمْ مُّعْرِضُونَ ﴿٨٤﴾

”اور جب ہم نے بنی اسرائیل سے عہد لیا کہ اللہ کے سوا کسی کی عبادت نہ کرنا اور حسن سلوک سے پیش آنا اپنے ماں باپ عزیز واقارب، یتیموں اور محتاجوں سے اور لوگوں کے ساتھ حسن گفتار سے کام لینا اور نماز ادا کرنا اور زکوٰۃ دینے پر ہونا پھر تم سب پلٹ گئے۔ بجز تم میں سے تھوڑے سے آدمیوں کے اور تم سب نے روگردانی اختیار کی۔“

عہد نامہ:

یہ عہد و پیمانہ ضروری نہیں کہ کسی خصوصی مظاہرہ کی شکل میں ہو بلکہ انبیاء و مرسلین پر ایمان لانے ہی میں یہ عہد مضمر ہے کہ ہم ان کے تعلیمات پر عمل کریں گے۔ پھر جب ان انبیاء کی تعلیمات میں ان باتوں کا حکم موجود ہے تو اسی کو کہا گیا ہے کہ اللہ نے اس کا عہد لیا ہے۔ اس لفظ کی اہمیت اس سے بڑھ جاتی ہے کہ خود اہل کتاب کی اصطلاح میں آج تک بائبل ”عہد نامہ“ ہی کہا جاتا ہے چنانچہ توریت اور اس کے ملحقات کو ”عہد قدیم“ اور انجیل اور اس کے ملحقات کو ”عہد جدید“ کہا جاتا ہے۔

اکثر یہ باتیں جن کا یہاں ذکر کیا گیا ہے توریت میں اب بھی موجود ہیں۔ مثلاً پہلی بات ”اللہ کے سوا کسی کی عبادت نہ کرو“۔ اس کیلئے ملاحظہ ہو توریت کا حکم: ”میرے حضور تیرے لئے دوسرا خدا نہ ہووے تو اپنے لئے کوئی مورت یا کسی چیز کی صورت جو اوپر آسمان پر یا نیچے زمین پر پانی میں زمین کے نیچے ہے مت بنا۔ تو ان کے آگے اپنے تئیں مت جھکا اور نہ ان کی عبادت کر“ (خروج ۲۰: ۵-۷ و استثناء ۵: ۷ و ۸)

اور بھی مقامات پر اس کی ہدایت کی گئی ہے

والدین کے متعلق: ”تو اپنے ماں باپ کو عزت دے (خروج ۲: ۱۱۲ و استثناء ۵: ۱۶)

اعزاکے متعلق: ”اور اپنے مفلس بھائی کی طرف سے اپنے ہاتھ مت بند کیجیو بلکہ تو اس پر اپنا ہاتھ کشادہ رکھیو اور کسی کام میں جو وہ چاہیے

بقدر اس کی احتیاج کے ضرور اس کو قرض دیجیو (استثناء ۱۵: ۸ و ۹)

تیہوں اور محتاجوں کے بارے میں اور مسافر اور یتیم اور بیوہ جو تیرے پھانکوں کے اندر ہیں آویں اور کھاویں اور سیر ہوویں۔“ (استثناء)

(۲۹:۱۴)

بعض باتیں اگر توریت میں اب نہیں ملتیں تو یہ تحریفات کا نتیجہ ہو سکتا ہے۔

لوگوں کے ساتھ حسن گفتار کا مطلب یہ ہے کہ کسی کی دل آزادی نہ ہو تو ہین یعنی تمسخر و استہزاء نہ ہو۔

بہترین معیار یہ ہے کہ جس طرح تم خود اپنے سے گفتگو پسند کرتے ہو اسی عنوان پر دوسرے سے گفتگو کرو^[۱]۔

وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا تُخْرِجُونَ أَنْفُسَكُمْ مِنْ

دِيَارِكُمْ ثُمَّ أَقْرَرْتُمْ وَأَنْتُمْ تَشْهَدُونَ ﴿۸۴﴾

”اور جب ہم نے تم سے عہد لیا کہ آپس میں خونریزی نہ کرنا اور اپنے آدمیوں کو گھر سے بے گھر نہ کرنا پھر تم نے اس کا اقرار کیا جس کے گواہ تم خود ہو۔“

اس اقرار کا ثبوت توریت میں اب بھی موجود ہے:

”وہ بولے کہ سب کچھ خداوند نے فرمایا ہے ہم کریں گے اور تابع رہیں گے“ (خروج ۲۴:۷)

ثُمَّ أَنْتُمْ هَؤُلَاءِ تَقْتُلُونَ أَنْفُسَكُمْ وَتُخْرِجُونَ فَرِيقًا مِنْكُمْ مِنْ

دِيَارِهِمْ تَظْهَرُونَ عَلَيْهِمْ بِالْإِثْمِ وَالْعُدْوَانِ ۗ وَإِن يَأْتُوكُمْ أُسْرَى

تُفْدُوهُمْ وَهُوَ مُحَرَّمٌ عَلَيْكُمْ إِخْرَاجَهُمْ ۗ أَفَتُؤْمِنُونَ بِبَعْضِ الْكِتَابِ

وَتَكْفُرُونَ بِبَعْضٍ ۚ فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ

الدُّنْيَا ۗ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَافِلٍ عَمَّا

تَعْمَلُونَ ﴿۸۵﴾

[۱] - عن الباقر عليه السلام قولوا للناس ما تحبون ان يقال لكم (نیشاپوری) کی کافی والعباشی عن الباقر عليه السلام في هذه الآية قولوا للناس

حسنًا احسن ما تحبون ان يقال لكم فان الله يبغض اللعان السباب الطعان على المؤمنين المتفحش المسائل اطلعف ويجب

الحی الحليم العقیف المتغفف (صانی)

”پھر اب تم یہ ہو رہے ہو کہ آپس میں خونریزی بھی کرتے ہو اور اپنوں میں سے کسی کسی گروہ کو گھر سے بے گھر بھی کر دیتے ہو اور ان کے خلاف گناہ و ظلم کے ساتھ متفقہ سازش کرتے ہو اور اگر وہ قید ہو جائیں تو فدیہ ان کا تم ہی دیتے ہو حالانکہ ان کا گھروں سے نکالنا ہی تمہارے لئے ناروا ہے تو کیا تم کتاب کے کسی کسی جزء کو مانتے ہو اور کسی جزء سے انکار کرتے ہو؟ پھر کیا سزا ہے اس کی جو تم میں سے ایسا کرے سو دنیا کی زندگی میں رسوائی کے اور قیامت کے دن وہ سخت ترین عذاب میں مبتلا کیے جائیں گے اور جو کچھ تم کرتے ہو اس سے اللہ بے خبر نہیں ہے۔“

مدینہ میں یہود کے تین بڑے قبیلے تھے: بنی قریظہ، بنی نضیر اور بنی قینقاع اور مشرکین کے دو قبیلے تھے، اوس اور خزرج جن میں جنگ رہتی تھی۔ یہودی قبائل میں سے بعض جنگ میں ایک طرف ہو جاتے تھے اور بعض دوسری طرف اس طرح مشرکین کی باہمی لڑائی میں یہ بھی ایک دوسرے کے فریق بن جاتے تھے اور پھر جب لڑائی ہوتی تھی تو ظاہر ہے کہ یہودیوں ہی کے ہاتھ سے یہودیوں کا خون بہتا تھا۔ گھر سے بے گھر ہونا پڑتا تھا اور وہ سب کچھ ہوتا تھا جو جنگ کے نتیجہ میں اس زمانہ میں ہوا کرتا تھا۔ اسی کو قرآن مجید نے لعنت ملامت کے ساتھ پیش کیا ہے۔

یہ فقرہ کہ ”اگر وہ قید ہو جائیں تو فدیہ ان کا تم ہی دیتے ہو“ ان کے عمل کا تضاد دکھانے کے لئے ہے یعنی یوں تو تمہیں اتحاد قومی کا اتنا احساس ہے کہ اگر کسی غیر قوم کے ہاتھ میں کبھی تمہارے اس دوسرے قبیلہ کا آدمی گرفتار ہو جائے تو تم جس طرح بھی ممکن ہو اس کا معاوضہ دت کر اسے چھڑا لینا چاہتے ہو مگر بلا وجہ جنگ کے ہنگام میں خود ہی ان کو قتل کرتے ہو یا گھروں سے نکال کر بے وطن بناتے ہو [۱]۔

أُولَئِكَ الَّذِينَ اشْتَرُوا الْحَيَاةَ الدُّنْيَا بِالْآخِرَةِ فَلَا يُخَفَّفُ عَنْهُمْ الْعَذَابُ

وَلَا هُمْ يُنصَرُونَ ﴿۸۶﴾

”یہ وہ لوگ ہیں جنہوں نے دنیوی زندگی کو آخرت کے عوض مول لیا ہے لہذا ان پر عذاب میں کوئی کمی ہوگی اور نہ انہیں کوئی مدد مل سکے گی۔“

وہ سمجھتے تھے کہ ہم انبیاء کی اولاد ہیں اس لئے ہمیں آخرت میں کوئی کھٹکانہیں۔ ہمارے آباؤ اجداد ہماری مدد کریں گے۔ قرآن نے اسی آسرے کا خاتمہ کیا ہے۔

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ نَوَاتَيْنَا عِيسَى ابْنَ

مَرْيَمَ الْبَيْتِ وَأَيَّدْنَاهُ بِرُوحِ الْقُدُسِ ۖ أَفَكُلَّمَا جَاءَكُمْ رَسُولٌ بِمَا لَا تَهْوَى

أَنْفُسَكُمْ اسْتَكْبَرْتُمْ ۖ فَفَرِّقُوا كَذَّبْتُمْ ۖ وَفَرِّقًا تَقْتُلُونَ ﴿۸۷﴾

[۱] - فكيف تستجيزون قتلهم ولا تستجيزون ترك فداءهم من عدوهم (طبری)

”اور ہم نے موسیٰ کو کتاب عطا کی اور ان کے بعد لگا تار پیغمبروں کا سلسلہ قائم رکھا اور مریم کے بیٹے عیسیٰ کو ہم نے نمایاں معجزے عطا کیے اور روح القدس سے ان کو تقویت پہنچائی تو کیا جب بھی کوئی پیغمبر تمہارے پاس ان باتوں کو لے کر آئے جنہیں تمہارے نفوس پسند نہیں کرتے تو تم اکڑا ہی کرو گے بعض کو تو جھٹلاؤ گے اور بعض کو قتل ہی کر دو گے؟“

بیِّنات کے لغوی معنی تو کھلے ہوئے دلائل یا واضح نشانیوں کے ہیں مگر اصطلاح قرآنی میں خوارقِ عادات، یعنی غیر معمولی مظاہرات قدرت کو جو رسولوں کے دعوائے نبوت کی تصدیق میں نمودار ہوتے ہیں آیات اور بیِّنات کے لفظ سے تعبیر کیا جاتا ہے۔ اس کی تفصیل ہم نے مقدمہ تفسیر میں شواہد و دلائل کے ساتھ درج کیا ہے۔

روح القدس قرآنی اصطلاح میں ایک فرشتہ کا نام ہے ممکن ہے وہ جبرائیل ہی ہوں۔ اس مقام پر روح القدس کے ذریعہ سے تائید کو اپنی جانب منسوب کر کے عیسائی عقیدہ تثلیث کی جو روح القدس کو عیسیٰ کے ساتھ اللہ کا شریک قرار دیتا ہے رد کی ہے۔

وَقَالُوا قُلُوبُنَا غُلْفٌ ۗ بَلْ لَعَنَهُمُ اللَّهُ بِكُفْرِهِمْ فَقَلِيلًا مَّا يُؤْمِنُونَ ﴿۸۷﴾

”اور کہتے ہیں وہ کہ ہمارے دلوں پر قدرتی غلاف چڑھے ہوئے ہیں، بلکہ واقعہ یہ ہے کہ ان کے کفر کی وجہ سے انہیں اللہ نے رحمت سے دور کر دیا ہے۔ تو اب کم ایمان لائیں گے۔“

پیغمبر کی تبلیغ و تلقین کے مقابلہ میں وہ طنزیہ طور پر الفاظ استعمال کرتے تھے کہ آپ یہ کوشش ہماری ہدایت کی بے کار کرتے ہیں۔ ہمارے دلوں پر تو قدرتی غلاف ہیں لہذا ہم ایمان آپ پر لا ہی نہیں سکتے [۱]۔

ہل کے لفظ سے قرآن نے ان کی رد کی ہے کہ ان کے دلوں پر قدرتی خلاف نہ تھے مگر انکے کفر و عناد کے نتیجہ میں ان کی صلاحیت ایمان کم ہو گئی ہے۔ اس صلاحیت کے کم ہونے اور توفیقات کے سلب ہونے ہی کو یہاں ”لعنت“ کی لفظ سے تعبیر کیا گیا ہے [۲]۔

”اب وہ بہت کم ایمان لائیں گے۔“ یہی ایمان لانے والوں کے اعتبار سے بھی ہو سکتی ہے یعنی زیادہ افراد ان میں کفر پر قائم رہیں گے بہت تھوڑے ایسے ہوں گے جو ایمان لائیں اور یہ باعتبار قلت صلاحیت کے بھی ہو سکتا ہے یعنی ایمان لانے کا ان کے بہت کم امکان ہے۔ بہر حال اس سے یہ تو ظاہر ہوتا ہے کہ کفر کے بعد بھی جو اثر مرتب ہوا ہے وہ بحد اضطرار نہیں ہے ورنہ اس کے خلاف ہونا کم افراد میں یا کم درجہ تک بھی غیر ممکن ہوتا۔

[۱]۔ ان قلوبنا مغشاة باغطية مانعة من وصول اثر دعوتك اليها (رازی) ”اغلف“ کہتے ہی غیر مخنون کو، اُس کو جس کے ختنہ نہ ہوا ہو۔ ناخنون کہنے کا محاورہ یہود کی زبان پر عام طور سے چڑھا ہوا تھا۔ انجیل میں بھی آیا ہے ”اے گردن کشو اور دل اور کان کے ناخنون (اعمال: ۵۱: ۷) قرآن کا یہ انداز بیان بھی ایک انجلیزی پہلو رکھتا ہے کہ جب یہود کا قول نقل کیا تو زبان بھی ان ہی کی اختیار کی (دریابادی)

[۲]۔ بل لعنهم الله رد لقلوبهم مخلوقة كذلك لانها خلقت الفطرة والتمكن من قبول الحق ولكنهم لعنوا اي طردوا عن رحمة الله وابتعدوا عن الخيرات بسبب كفرهم الذي احدثوا بعد نصب الاملة وازاحة الغلة (نیشاپوری)

وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ ۖ وَكَانُوا مِنْ قَبْلُ
يَسْتَفْتِحُونَ عَلَى الَّذِينَ كَفَرُوا ۗ فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ
اللَّهِ عَلَى الْكٰفِرِينَ ﴿٨٩﴾

”اور جب ان کے پاس اللہ کی طرف سے وہ کتاب آئی جو ان کے پاس ولی کتاب کی تصدیق کرنے والی ہے تو
باوجود یہ کہ اس کے پہلے یہ لوگ خود کافروں کے سامنے اس کتاب کے ذریعہ سے فتح و ظفر کا اعلان کرتے تھے اب
جسے وہ پہلے سے جانتے تھے جب ان کے پاس آئی تو وہ خود اس کے منکر ہو گئے اللہ کی لعنت ہو کافروں پر۔“

یہود کا انتظار اور بعد میں انکار:

”تصدیق کرنے والی کتاب“ سے مراد یہی قرآن ہے۔ اس کا خاص جوہر یہ ہے کہ اس نے پہلے ولی کسی کتاب کی اصلاً صداقت سے
انکار نہیں کیا ہے بلکہ سب کو من جانب اللہ مانا ہے۔ یہ اور بات ہے کہ بعد میں اس کے ماننے والوں کی تحریفوں کا پردہ فاش کیا ہے۔
اہل کتاب کے مقابلہ میں جو کافروں کا نام ہے اس سے مراد مشرکین ہے یعنی جو موبیٰ اور عیسیٰ کی نبوت کے بھی قائل نہ تھے تو اسلام کے
آنے سے پہلے ان کے مقابلہ میں اہل کتاب مومن کی حیثیت رکھتے تھے اور وہ کافر کی۔ یہ اہل کتاب ان کافروں کے سامنے جب بات پڑتی تھی تو
کہتے تھے کہ ابھی تم جو چاہو ہمارے ساتھ بدسلوکی کر لو۔ دیکھنا جب محمد مصطفیٰ ﷺ مبعوث ہوں گے تو پھر مدینہ میں ہم ہی ہم ہوں گے۔ تمہارا
یہاں پتہ بھی نہیں ہوگا۔ مگر جب حضرت کی بعثت ہوئی تو وہ یعنی باشندگان مدینہ اوس و خزرج تو ایمان لائے اور یہ خود آپ کی رسالت کے منکر ہو کر
کافر بن گئے [۱]۔

یہ ظاہر کرنے کے بعد کہ ان کا انکار کسی غلط فہمی یا نادانی کا نتیجہ نہیں بلکہ سراسر تعصب و عناد پر مبنی ہے خاتمہ آیات میں ان کو مورد لعنت قرار
دیا گیا ہے۔

قرآن مجید میں کافروں، ظالموں اور کاذبوں پر لعنت بہت جگہ وارد ہے۔ اس سے صاف ظاہر ہے کہ مستحق لعنت پر لعنت دشنام نہیں ہے
جو خلاف و شائستگی ہو بلکہ وہ کسی کے اعمال سے بیزاری کے اظہار کا بالکل سنجیدہ عنوان ہے [۲]۔

بِسْمِ اسْتَرْوَا بِهِ اَنْفُسَهُمْ اَنْ يَّكْفُرُوا ۗ بِمَا اَنْزَلَ اللّٰهُ بَغِيًّا اَنْ يُّنَزَّلَ اللّٰهُ مِنْ

[۱]۔ كانت اليهود تقول لهن امالو قد بعث فيكم محمد النخر جنكم من ديارنا واموالنا فلما بعث الله محمدا امنت به الانصار
و كفرت به اليهود (صافي) روى في الكافي في لموثق عن الصادق عليه السلام وعن تفسير العياشي عن الصادق عليه السلام مثله وفي صحيحة اسحق بن
عمار عن الصادق عليه السلام ما يقرب من هذا فيكون معنى يستفتحون يستنصرون بالتهديد ديطلبون في كلا مهم ما يصلون من الفتح
والنصر في المستقبل (بلاغ)

[۲]۔ ان لعن من يستحق اللعن من القول الحسن (رازي)

فَضْلِهِ عَلَى مَنْ يَشَاءُ مِنْ عِبَادِهِ ۖ فَبَاءٌ وَبِغَضَبٍ عَلَى غَضَبٍ ۖ وَلِلْكَافِرِينَ

عَذَابٌ مُهِينٌ ﴿٩٠﴾

”انہوں نے اپنے نفوس کے بچانے کا کیا برا سامان کیا ہے کہ وہ انکار کرتے ہیں اس کا جسے اللہ نے نازل کیا ہے صرف اس بات کی ضد میں کہ کیوں اللہ اپنے فضل و کرم کی اپنے بندوں میں سے جس پر چاہتا ہے بارش کرتا ہے۔ اس کا نتیجہ یہ ہے کہ وہ اللہ کے دہرے غضب کے مستحق ہیں اور کافروں کے لئے ذلت دینے والا عذاب ہے۔“

بعض لوگوں نے کہا ہے کہ اشتراء کے معنی بیع کے بھی ہوتے ہیں اور یہاں اشتراء کے معنی یہی ہیں کہ انہوں نے کسی بری قیمت پر اپنے نفوس کو بیچا ہے مگر کلام عرب میں عموماً بیع کے محل پر شراء ہوتا ہے نہ کہ اشتراء کے معنی خریدنے ہی کے ہوا کرتے ہیں [۱]۔

دوسرا قول یہ ہے اور وہی زیادہ درست معلوم ہوتا ہے کہ اشتراء کے معنی خریدنے کے ہیں اور خریداری کا مطلب ہے عذاب آخرت سے اسے چھڑانے کا سامان کرنا۔ مطلب یہ ہے کہ انسان کو یہ سامان ایمان اور اطاعت سے مہیا کرنا چاہیے مگر علمائے یہود کی عقل مندی دیکھو کہ یہ خدا ترسی کا ادعاء رکھتے ہوئے بطور سامان نجات کے کفر و عناد کا ذخیرہ فراہم کر رہے ہیں [۲]۔

یہ کفر و عناد کس لئے تھا، نسلی تعصب کی بناء پر کہ نبوت خاندان اسرائیل سے نکل کر اولاد اسمعیل میں کیوں چلی گئی ہے۔ گویا وہ اللہ کے فضل و کرم پر پہرے بٹھانا چاہتے تھے کہ وہ ان سے نکل کر کسی اور طرف نہ جاسکے۔ اب اس میں دو جرم ہو گئے ایک بلاوجہ حقیقت کا انکار جس کا نام کفر ہے اور دوسرے حسد جس کے معنی ہیں اللہ کی نعمت کو جس سے اس کسی کو سرفراز کیا ہے دیکھ کر جل جانا اور اس کے مٹانے کی فکر کرنا۔ اور ان میں سے ہر جرم مستحق غضب ہے اس لئے کہا گیا کہ وہ غضب بالائے غضب یا دہرے غضب کے مستوجب ہیں اور چون کہ ان کا کفر بر بنائے غرور و تکبر تھا اس لئے ان کی سزا کے لئے بھی دو لفظ صرف کئے ایک تو عذاب جو کفر و معصیت کا نتیجہ ہے ہی اور دوسرے مہین یعنی ذلت دینے والا جو ان کے غرور کے بالمقابل ہے۔

وَإِذَا قِيلَ لَهُمْ آمِنُوا بِمَا آتَزَلَّ اللَّهُ قَالُوا نُؤْمِنُ بِمَا أُنزِلَ عَلَيْنَا وَيَكْفُرُونَ

بِمَا وَرَاءَهُ ۗ وَهُوَ الْحَقُّ مُصَدِّقًا لِمَا مَعَهُمْ ۗ قُلْ فَلِمَ تَقْتُلُونَ أَنْبِيَاءَ اللَّهِ وَمِنْ

قَبْلِ إِنْ كُنْتُمْ مُؤْمِنِينَ ﴿٩١﴾

”اور جب ان سے کہا جاتا ہے کہ اس پر جو اللہ نے نازل کیا ہے ایمان لاؤ تو وہ کہتے ہیں کہ جو ہم پر نازل ہوا ہے اس پر ہم ایمان رکھتے ہیں اور جو اس کے علاوہ ہے اس کے یہ منکر ہیں حالانکہ وہ حق ہے اور ان کے پاس والی کتاب

[۱]۔ کلام العرب فیما بلغنا ان یقولوا شریعت بمعنی بعت و اشترایت بمعنی اتبع (طبری)

[۲]۔ و لهذا الوجه اقرب الی المعنی، واللفظ من الاول (رازی)

کی تصدیق کرنے والا ہے کہو کہ اچھا اگر تم ایمان رکھتے تھے تو اس کے پہلے انبیاء کو کیوں قتل کر ڈالتے تھے؟“

یہود کا گزشتہ انبیاء کے ساتھ سلوک:

مطالبہ ایمان کا جواب بنی اسرائیل یعنی یہودی یہ دیتے تھے کہ کوئی ہم کافر تھوڑی ہی ہیں ایمان رکھتے ہیں قرآن نے اس کا جواب پہلے یہ دیا ہے کہ خود ان کے اس قول کے معنی یہ ہوئے کہ جو کچھ ان کے خاندان میں نہیں اترا ہے اس کے یہ منکر ہیں اور جب کہ وہ بھی حق ہے اور من جانب اللہ ہے اور پھر یہ کہ وہ خود ان کی کتاب کی تصدیق کرنے والا ہے کچھ اس کے خلاف نہیں ہے تو اس کا صرف عناد اور تعصب سے منکر ہونا یہی کفر ہے اس کے بعد پھر ان کے خود اپنے خاندان والی کتابوں پر ایمان کا ان کے قومی کردار کی رو سے جائزہ لیا ہے کہ تم نے من حیث القوم ان ہی کتابوں کو کب مانا تھا بلکہ تم تو ان پیغمبروں کو جو تمہارے پاس آتے رہے قتل ہی کرتے رہے۔ پھر تمہارا دعوائے ایمان خود ان ہی کتابوں پر کہاں تک درست اور حق بجانب ہے؟!

وَلَقَدْ جَاءَكُمْ مُوسَى بِالْبَيِّنَاتِ ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ

ظَالِمُونَ ﴿۹۲﴾

”اور موسیٰ تمہاری جانب کھلے ہوئے معجزے لے کر آئے پھر تم نے اس کے بعد بھی حد سے قدم آگے بڑھاتے ہوئے گوسالہ پرستی اختیار کی۔“

بنی اسرائیل کی آنکھوں کے سامنے جتنے معجزے آئے اتنے شاید ہی کسی دوسری قوم کے سامنے آئے ہوں۔ اس کا تقاضا تو یہ تھا کہ وہ اول درجہ کے بالیقین ہوتے مگر واقعات سے یہ قوم جتنی ذلیل یقین ثابت ہوئی شاید ہی کوئی قوم ثابت ہوئی ہو۔ قرآن میں بنی اسرائیل کے واقعات پر زور اس امت کی تنبیہ کے لئے دیا گیا ہے چون کہ خود حضرت نے اس امت والوں کو مخاطب کر کے پیشین گوئی فرمائی تھی کہ تم بنی اسرائیل کے طریقے اختیار کرنے والے ہو [۱]۔ اس لئے اس قوم کے کروت پر بار بار روشنی ڈالی گئی کہ اس امت کے فرض شناس افراد ان راستوں پر نہ چلیں اور نہ چلنے والوں کا ساتھ دیں۔

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمْ الطُّورَ ۖ خُذُوا مَا آتَيْنَاكُمْ بِقُوَّةٍ

وَأَسْمَعُوا ۗ قَالُوا سَمِعْنَا وَعَصَيْنَا ۗ وَأَشْرَبُوا فِي قُلُوبِهِمُ الْعِجْلَ بِكُفْرِهِمْ ۗ

قُلْ بِئْسَمَا يَأْمُرُكُمْ بِهِ إِيمَانُكُمْ إِنْ كُنْتُمْ مُؤْمِنِينَ ﴿۹۳﴾

[۱]۔ لتتبعن... سنن بنی اسرائیل خذوا القلدة بالقلدة حتی لو دخلوا حجر ضرب لدخلتموه (حدیث نبوی)

”اور جب ہم نے تم سے عہد لیا اور تمہارے اوپر کوہ طور کو بلند کیا کہ جو ہم نے تمہیں دیا ہے اسے مضبوطی سے پکڑو اور بات کی سماعت کرو، انہوں نے کہا کہ سن تو ہم نے لیا مگر ماننے پر تیار نہیں ہیں اور ان کے کفر کے سبب سے ان کے دلوں میں گوسالہ کی محبت سرایت کر گئی۔ کہو کہ اگر تم ایمان والے ہو تو تمہارا ایمان کیسے برے تقاضے تم سے کرتا ہے۔“

”سن تو لیا مگر ماننے پر تیار نہیں۔“ یہ ہو سکتا ہے کہ جسارت آمیز تمسخر کے ساتھ انہوں نے زبان ہی سے کہہ دیا ہو اور یہ بھی ہو سکتا ہے کہ انہوں نے نہ کہا ہو بلکہ عمل ان کا اسی کا ترجمان ثابت ہو رہا تھا۔

یہاں تک بظاہر تمام جواب ان کے اس قول کا چلا آ رہا ہے کہ جو ہم پر نازل ہوا ہے اس پر تو ہم ایمان لائے ہیں۔ اس کے جواب میں یہ سب کہا گیا کہ اگر تم ایمان لائے تھے تو انبیاء کو کیوں قتل کرتے رہے۔ کتنے معجزے پیش کیے گئے اور پھر اس کے بعد بھی تم نے گوسالہ پرستی اختیار کی۔ اس عہد و پیمانہ کے بعد کہ ہماری شریعت اور اس کے احکام کی اطاعت کرو گے پھر بھی تم نے قولاً یا عملاً اطاعت سے انکار کر دیا۔ اگر تم واقعی اپنی کتابوں پر ایمان رکھتے ہو تو اس کے تقاضے یہ نہ ہوتے جو تم سے ظاہر ہوئے۔

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ الدُّنْيَا فَتَمَنَّوْا

المَوْتِ إِنْ كُنْتُمْ صَادِقِينَ ﴿۹۶﴾

”کہو کہ اگر عالم آخرت پیش خدا صرف تمہارے لئے ہے تمام دوسرے لوگوں کو چھوڑ کر تو اگر تم سچے ہو تو تمہیں موت کا مشتاق و آرزو مند ہونا چاہیے۔“

تمنائے موت کا مطالبہ اور یہود کی نفسیاتی کیفیت:

یہود نسلی طور پر اپنے کو نجات کا حق دار سمجھتے تھے۔ یہ ان کا عقیدہ مختلف الفاظ میں قرآن مجید میں نقل کیا گیا ہے اور ہر جگہ ایک خاص طرز میں اس کی رد کی گئی ہے۔

وَقَالُوا لَنْ نُّدْخِلَ الْجَنَّةَ إِلَّا مَنْ كَانَ هُودًا أَوْ نَصْرِيًّا ۗ تِلْكَ أَمَانِيُّهُمْ ۗ قُلْ هَاتُوا بُرْهَانَكُمْ إِنْ كُنْتُمْ صَادِقِينَ (بقرہ ۱۱۱)

ان کا قول ہے کہ ہرگز بہشت میں داخل نہیں ہوگا کوئی سوا اسکے جو یہودی یا عیسائی ہو یہ ان کی آرزوئیں ہیں کہو کہ تم اپنی دلیل پیش کرو اگر تم سچے ہو۔

وَقَالَتِ الْيَهُودُ وَالنَّصْرِيُّ نَحْنُ أَبْنَاءُ اللَّهِ وَأَحِبَّاؤُهُ ۗ قُلْ فَلِمَ يُعَذِّبُكُمْ بِذُنُوبِكُمْ ۗ بَلْ أَنْتُمْ بَشَرٌ مِّثْلَ بَشَرٍ مَّن خَلَقَ (مائدہ ۱۸)

اور یہودی و عیسائی کہتے ہیں کہ ہم اللہ کے بیٹے اور اس کے چہیتے ہیں۔ کہو کہ پھر بھلا وہ تمہارے گناہوں کی سزا کیوں دیگا؟ بلکہ تم بھی اس کی مخلوق میں سے کچھ انسان ہو۔

یہاں ان کے جواب میں کہا گیا ہے کہ اگر تم بلا ایمان و عمل صالح صرف اسرائیلی قوم اور یہودی مذہب میں پیدا ہونے کی وجہ سے یقین نجات رکھتے ہو تو پھر موت سے خائف کیوں ہوتے ہو۔ جب جانیں کہ موت کے مشتاق اور آرزو مند ہو۔

مسلمانوں کو یہ بتایا گیا ہے کہ نجات کسی قوم اور نسل میں پیدا ہونے سے وابستہ نہیں ہے بلکہ اس کے لئے ایمان اور عمل صالح کی ضرورت ہے۔ اب اگر مسلمانوں میں سے کوئی فرد یا جماعت کسی وقت یہ سمجھنے لگے کہ ہم بلا لحاظ صفات شخصی صرف جماعتی انتساب کی وجہ سے نجات کے حق دار ہو جائیں گے تو یہی تمام جوابات و مطالبات جو قوم یہود کے سامنے پیش کیے گئے ہیں اس کے سامنے بھی پیش کیے جانا درست ہوں گے۔

وَلَنْ يَتَمَنَّوْهُ اَبَدًا بِمَا قَدَّمَتْ اَيْدِيهِمْ ۗ وَاللّٰهُ عَلِيْمٌ بِالظّٰلِمِيْنَ ﴿٩٥﴾

”اور وہ اس کے آرزو مند کبھی نہیں ہو سکتے ان گناہوں کی وجہ سے وہ اپنے ہاتھوں سے کر چکے ہیں اور خدا اپنی حدود سے تجاوز کرنے والوں کو خوب جانتا ہے۔“

اس میں ان کے ضمیروں کی ترجمانی کی گئی ہے یعنی وہ زبان سے لاکھ کہیں کہ لقاے الہی کے ہم مشتاق ہیں مگر وہ جانتے ہیں کہ ان کی سیاہ کاریاں اس لائق نہیں ہیں کہ وہ اس حال میں اپنے خدا کو منہ دکھا سکیں۔

وَلَتَجِدَنَّهُمْ اَحْرَصَ النَّاسِ عَلَى حَيٰوةٍ ۗ وَمِنَ الَّذِيْنَ اَشْرَكُوْا ۗ يُوَدُّوْنَ اَحَدَهُمْ

لَوْ يُعَمَّرُ اَلْفَ سَنَةٍ ۗ وَمَا هُوَ بِمُرْحَزٍ حَزَّهٖ مِنَ الْعَذَابِ اَنْ يُعَمَّرَ ۗ وَاللّٰهُ بَصِيْرٌۢ بِمَا

يَعْمَلُوْنَ ﴿٩٦﴾

”اور ایک خاص طرح کی زندگی لالچ ان میں سب سے یہاں تک کہ مشرکین سے بھی زیادہ پاؤ گے۔ ان میں کا ہر ایک چاہتا ہے کہ کاش اسے ہزار برس کی عمر ملتی حالانکہ اس عمر کا ملنا بھی اسے عذاب سے نہیں بچا سکتا اور جو کچھ وہ کرتے ہیں اسے اللہ خوب دیکھتا ہے۔“

مشرکین کا ذکر اس محل پر اس لئے کیا گیا کہ وہ تو آخرت کے قائل ہی نہیں اس لئے وہ اگر اس دنیاوی زندگی کو زیادہ سے زیادہ عزیز رکھیں تو کوئی تعجب نہیں مگر یہ یہود تو کتب سماویہ پر ایمان کا اقرار کھنے والے ہیں۔ انہیں تو دنیا سے اتنا دل نہ لگانا چاہیے۔

قُلْ مَنْ كَانَ عَدُوًّا لِجِبْرِیْلَ فَاِنَّهٗ نَزَّلَهٗ عَلٰی قَلْبِكَ بِاِذْنِ اللّٰهِ مُصَدِّقًا لِّمَا بَیِّنَ

یَدٰیہٖ وَهُدًى وَّ بُشْرٰی لِّلْمُؤْمِنِيْنَ ﴿٩٧﴾

”کہہ دیجئے کہ جو شخص جبرائیل کا دشمن ہے تو انہوں نے تو اس کو آپ کے دل پر اللہ کے حکم سے اتارا ہے تصدیق کرتا ہوا اس کی جو اس کے پہلے سے تھا اور ہدایت اور خوشخبری ایمان لانے والوں کے لیے۔“

انبیاء مرسلین سے سنی سنائی باتوں کے مٹے ہوئے آثار یہود میں اس حد تک تھے کہ وہ فرشتوں کو وجود تسلیم کرتے تھے کچھ بھولے بسرے نام جبرائیل، میکائیل وغیرہ بھی ان کے ذہن میں تھے مگر جبرائیل کے ساتھ ان کے یہاں یہ روایت وابستہ ہو گئی تھی کہ یہ امتوں پر عذاب ہی لاتے ہیں۔ رسول خدا نے اپنی وحی کے ساتھ اس حقیقت کا اظہار فرمایا کہ یہ وحی جبرائیل لاتے ہیں تو وہ اس پر بڑے چراغ پا ہوئے اور انہوں نے کہا کہ

یہ جبرائیل تو ہمارے پرانے دشمن ہیں۔ اس لئے وہ ہمارے خلاف اس طرح کی آیتیں لاتے ہیں۔ اسی کا جواب قرآن نے دیا ہے۔ عقلاً یہ ہے کہ یا تو وہ سرے سے جبرائیل وغیرہ فرشتوں کے وجود کے منکر ہی ہوتے جیسا کہ مادی نقطہ نظر ہے یا اگر وہ تعلیمات مذہبی کی بنا پر ان کو مانتے تو پھر انہیں سمجھنا چاہیے تھا کہ وہ تو نور سے مخلوق ہوتے ہیں ان میں ہواؤ ہوس کہاں۔ وہ تو حکم الہی کے طبعاً پابند ہوتے ہیں۔ قرآن نے ان کو ان کے خیال کی اس حماقت پر متنبہ کیا ہے۔

الفاظ آیت پر غور کرنے سے یہ معلوم ہوتا ہے کہ کلام جس طرح شروع ہوا تھا اس طرح ختم نہیں ہوا۔ معلوم ہوتا ہے کہ جیسے بات شروع کی گئی ان الفاظ سے کہ کہہ دیجئے کہ جو شخص جبرائیل کا دشمن ہے اس کا تقاضا یہ تھا کہ اب مخاطب آخر تک مشرکین ہوتے اور منکلم رسول اللہ رہتے مگر اتنا کہہ کے جیسے منکلم نے اس جملہ کو نا تمام چھوڑ دیا اور وہ اس کی نامعقولیت پر الگ سے رسول کو مخاطب کر کے تبصرہ کرنے لگا۔ اس کا تمہ پھرنے سرے سے کلام شروع کر کے اس کے بعد والی آیت میں لایا گیا ہے۔

ایسے مواقع پر مفسرین ترکیب نحوی بنانے میں دقتیں محسوس کیا کرتے ہیں لیکن یہ انداز دباء کے کلام میں فصاحت و بلاغت کی جان ہوتے ہیں اور وہ ہر زبان میں متعارف ہیں۔

مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ

لِلْكَافِرِينَ ﴿٩٨﴾

”جو دشمن ہو اللہ کا یا اس کے فرشتوں کا یا اس کے پیغمبروں کا یا جبرائیل یا میکائیل کا تو اللہ دشمن ہے ایسے کافروں

کا۔“

جبرائیل سے دشمنی اور اس کا جواب:

جوابات اس کے قبل کی آیت میں ”قُلْ مَنْ كَانَ عَدُوًّا لِجِبْرِيلَ“ کہہ کر شروع کی گئی تھی اسے اب زیادہ وسعت اور عمومیت دے کر ختم کیا گیا ہے۔

مطلب یہ ہے کہ اولیائے الہی سے دشمنی خواہ وہ فرشتوں میں ہوں اور خواہ انسانوں میں ان سے دشمنی نہیں ہے وہ حقیقتاً اللہ سے دشمنی ہے اور ایسا شخص ان کا کچھ نہیں بگاڑ سکتا۔ خود اپنا ہی بگاڑتا ہے اس لئے کہ ان سے دشمنی کے نتیجے میں اللہ خود اس کا دشمن بن جاتا ہے اور ظاہر ہے کہ خالق سے دشمنی مول لے کر کون مخلوق پر کوئی فلاح حاصل کر سکتا ہے [۱]۔

جبرائیل و میکائیل فرشتوں کے لفظ میں آگئے تھے مگر انہیں علیحدہ کر کے اظہار عزت و خصوصیت کے لئے بیان کیا [۲]۔

[۱]۔ الذی ستمّاهم اللہ فی ہذہ الایۃ ہم اولیاء اللہ و اہل طاعتہ و من عادی اللہ فقد عادی اللہ و بارزہ بالمحاربات (طبری)

[۲]۔ انما اعاذذ کرہما الفضلہما و منزلتہما کقولہ فیہما فاکہتہ و نخل و رمان (مجمع البیان)

وَلَقَدْ أَنْزَلْنَا إِلَيْكَ آيَاتٍ بَيِّنَاتٍ ۖ وَمَا يَكْفُرُ بِهَا إِلَّا الْفَاسِقُونَ ﴿٩٩﴾

”اور حقیقت امر یہ ہے کہ ہم نے آپ پر بہت صاف اور واضح آیتیں اتاری ہیں اور ان کا انکار بد اعمال لوگوں کے سوا کوئی کر ہی نہیں سکتا۔“

آیات سے مراد قرآن کی آیتیں بھی ہیں اور حقانیت کی دوسری نشانیاں بھی۔

أَوْ كَلِمًا عَهْدًا وَعَهْدًا نَّبَذَهُ فَرِيقٌ مِّنْهُمْ ۗ بَلْ أَكْثَرُهُمْ لَا يُؤْمِنُونَ ﴿١٠٠﴾

”اور کیا یہ جب بھی کوئی عہد کریں گے تو ایک جماعت ان میں سے اسے پس پشت ضرور ڈال دے گی بلکہ زیادہ ایسے ہی ہوں گے جو ایمان نہ لائیں؟“

یہ استفہام اقراری ہے یعنی واقعی ان کا مستقل کردار یہی بن گیا ہے۔

وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِينَ

أُوتُوا الْكِتَابَ ۚ كِتَابَ اللَّهِ وَرَأَىٰ ظُهُورَهُمْ كَأَنَّهُمْ لَا يَعْلَمُونَ ﴿١٠١﴾

”اور جب ان کے پاس اللہ کی طرف سے وہ پیغمبر آیا جو ان کے پاس والی کتاب کی تصدیق کرنے والا ہے تو ان اہل کتاب میں سے ایک جماعت نے اللہ کو اپنے پس پشت ڈال دیا جیسے کہ وہ اسے جانتے ہی نہ تھے۔“

یہاں ”اللہ کی کتاب“ سے مراد خود ان کے یہاں کی کتاب توریت ہے یعنی حضرت محمد مصطفیٰ ﷺ کا انکار کر کے انہوں نے درحقیقت خود اپنی کتاب توریت سے روگردانی کر لی کیونکہ اس میں تو صاف صاف ان کے آنے کی بشارت تھی اور اسے وہ جانتے بھی تھے۔ مگر اب وہ انکار ایسا کر رہے ہیں جیسے کہ وہ بالکل اس سے ناواقف تھے ﴿۱۰۱﴾۔

وَاتَّبَعُوا مَا تَتْلُوا الشَّيْطَانُ عَلَىٰ مُلْكِ سُلَيْمَانَ ۖ وَمَا كَفَرَ سُلَيْمَانُ وَلَكِنَّ

الشَّيْطَانِ كَفَرُوا يُعَلِّمُونَ النَّاسَ السِّحْرَ ۖ وَمَا أُنزِلَ عَلَى الْمَلَكَيْنِ بِبَابِلَ

هَارُوتَ وَمَارُوتَ ۗ وَمَا يُعَلِّمَنِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا

تَكْفُرُ ۗ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ ۗ وَمَا هُمْ

﴿۱﴾۔ کانہم لا یعلمون ای ان القوم كانوا یعلمون ولكنهم افسدو عليهم ومجدوا وکفروا وکتبوا (طبری)

بِضَآرِيْنٍ بِهٖ مِنْ اَحَدٍ اِلَّا بِاِذْنِ اللّٰهِ ۗ وَيَتَعَلَّمُوْنَ مَا يَصْرِفُوْنَ وَلَا يَنْفَعُهُمْ ۗ
 وَلَقَدْ عَلِمُوا الْمٰنِ اِشْتَرٰهُ مَا لَهٗ فِي الْاٰخِرَةِ مِنْ خَلٰقٍ ۗ وَلَبِئْسَ مَا شَرَوْا بِهٖ
 اَنْفُسَهُمْ ۗ لَوْ كَانُوْا يَعْلَمُوْنَ ﴿۱۳﴾

”اور ان لوگوں نے پیروی کی اس کی جو شیاطین حضرت سلیمان کی سلطنت میں پڑھ کر سنایا کرتے تھے اور سلیمان نے کفر اختیار نہیں کیا تھا بلکہ ان ہی شیطانوں نے کفر پھیلا یا تھا کہ وہ لوگوں کو جادو سکھاتے تھے اور (پیروی کی) اس کو جو بائبل میں ہاروت اور ماروت دو فرشتوں پر اتارا گیا تھا اور وہ دونوں کسی کو اس وقت کچھ نہیں بتاتے تھے جب تک یہ نہ کہہ دیں کہ ہم بس ایک ذریعہ آزمائش ہیں تو تم کہیں کافر نہ ہو جانا مگر وہ لوگ ان سے وہ سیکھتے تھے جس سے کہ مرد اور اس کی بیوی میں جدائی ڈال دیں حالانکہ وہ اس سے کسی کو بغیر مشیت الہی کے نقصان ہی پہنچا سکتے تھے اور وہ ایسی باتیں سیکھتے تھے جو ان کے لئے مضر ہیں اور مفید نہیں ہیں اور وہ خوب جانتے ہیں کہ جو ان چیزوں کو اختیار کرے گا اس کے لئے آخرت میں کوئی حصہ نہ ہوگا اور کس بری قیمت پر انہوں نے اپنے نفسوں کا سودا کیا۔ کاش وہ اس سے باخبر ہوں۔“

جادو کی ابتداء اور اس کی ترقی :-

اس آیت میں یہودی ایک اور بے راہ روی کا ذکر ہے اور وہ یہ کہ بجائے آسمانی کتاب اور حقائق مذہب کی واقفیت حاصل کرنے کے وہ جادوؤں میں پڑ گئے ہیں اور اسے اپنا کمال سمجھنے لگے۔

عبدالماجد صاحب دریا بادی لکھتے ہیں کہ ”فنون سحر کہانت میں یہودی مہارت تاریخ میں مسلم چلی آرہی ہے ان کے اکابر و مشاہیر اس کا برابر اعتراف کرتے آرہے ہیں بلکہ اکثر فخر کے ساتھ یہودی کا یہ شوق ان کی قدیم تاریخ سے قطع نظر رسول اللہ صلی اللہ علیہ وسلم کے زمانہ میں بھی قائم تھا۔ آکسفورڈ یونیورسٹی کا یہودی النسل و یہود خصلت پروفیسر مارگریس آنجنہانی، جس کی اسلام دشمنی ضرب المثل کی حد تک پہنچی ہوئی ہے اپنی انگریزی سیرت رسول میں معاصر یہود عرب کے سلسلہ میں لکھتا ہے یہ لوگ فن سحر کے ماہر تھے اور بجائے میدان جنگ میں آنے کے سفلی عملیات کو ترجیح دیتے تھے“ (صفحہ ۱۸۹) نیز بنی اسرائیل کی ساحری و کہانت کا ذکر خود عہد عتیق کے صحیفوں میں بھی موجود ہے۔

”انہوں نے اپنے بیٹے، بیٹی کو آگ کے درمیان گزارا اور فال گیری اور جادوگری کی۔ ان باعثوں سے خداوند بنی اسرائیل پر پھٹ غصہ ہوا اور اپنی نظر سے انہیں گرا کر دور کر دیا (۲ سلاطین ۱۷: ۱۷ اور ۱۸)“

اس فن سحر کی ابتدا کیا تھی اور مذہبی جماعت کی اس کے ساتھ گرویدگی کہاں تک اس کے شایان شان تھی اس پر قرآن مجید نے روشنی ڈالی ہے اور اس ذیل میں بعض ان غلطیوں کی اصلاح کی ہے جو عوام کے ذہن میں وراثت ہو گئی تھیں۔

سحر کی اشاعت کی ابتداء دو ذریعوں سے بتائی گئی جن میں ایک از اصل غلط تھا اور ایک بنیادی طور پر صحیح تھا مگر عمل اس پر غلط طریقہ سے

کیا گیا۔

جناب سلیمانؑ کی طرف سے صفائی:

پہلا ذریعہ شیاطین جس کے تفصیل جیسا کہ حدیث سے ظاہر ہوتا ہے یہ ہے کہ چوں کہ جناب سلیمانؑ پیغمبر کو خالق کی جانب سے اصناف مخلوقات پر غیر معمولی اقتدار عطا فرمایا گیا تھا شیاطین نے ان کے بعد گمراہی خلاق کا یہ سامان کیا کہ کچھ جادو کے قواعد اصول لکھ کر ان پر سرخی یہ قائم کر دی کہ یہ وہ علمی ذخیرہ ہے جو آصف بن برخیا نے سلیمانؑ بن داؤد کے لئے فراہم کیا تھا۔ اس کتاب کو انہوں نے تخت سلیمانؑ کے نیچے دفن کر دیا۔ وفات سلیمانؑ کے بعد لوگوں کو وہ کتاب ملی اور یہ بہت سے لوگوں کے لئے سبب کفر بن گیا۔ وہ کہنے لگے کہ بس معلوم ہو گیا کہ سلیمانؑ جو غیر معمولی قدرت و سلطنت کے مالک تھے وہ من جانب اللہ نہ تھے بلکہ اسی سحر کا نتیجہ تھے [۱]۔

اس نوشتہ کی ذمہ داری جناب سلیمانؑ کی طرف عائد کی جا رہی تھی۔ اسی غلط فہمی کو دور کرنے کے لئے مذکورہ آیت میں یہ دفع دخل ضروری سمجھا گیا کہ سلیمانؑ نے یہ کفر نہیں کیا تھا شیاطین نے اس کفر کا ارتکاب کیا تھا۔

بظاہر یہاں لفظ کفر کا سحر کے استعمال اور اس کے اعتقادی پر اطلاق ہوا ہے جیسا کہ حدیث میں آیا ہے: الساحر کالکافر و الکافر فی النار۔

سلیمانؑ کے لئے اس صفائی کے پیش کرنے کی ضرورت اس لئے بھی ہوئی کہ یہود و نصاریٰ میں رائج شدہ بائبل میں نے ان کی طرف بلا تکلف کفر اور شرک کی نسبت دے دی ہے مثلاً: ”جب سلیمانؑ بوڑھا ہوا تو اس کی جو روؤں [۲] نے اس کے دل کو غیر معبودوں کی طرف مائل کیا اور اس کا دل اپنے خدا کی طرف سے کامل نہ تھا (سلاطین ۱۱: ۴، ۹، ۱۰) ”خداوند سلیمانؑ پر غضب ناک ہوا اور اس نے اسے حکم دیا تھا کہ وہ اجنبی معبودوں کی پیروی نہ کرے اس نے اپنے خداوند کے حکم کو یاد نہ رکھا“ (سلاطین ۱۱: ۹، ۱۰)

قرآن کریم جو کہ انبیاء مرسلین کی شان مقدس کو غلط الزامات سے بری کرنے اور ان کی اصل عظمت کو قائم کرنے کا کفیل ہے اس نے اہل کتاب کے عائد کردہ الزامات سے مثل دیگر انبیاء کے سلیمانؑ کو بھی بری کیا اور کہا کہ کفر کے مرتکب دوسرے تھے سلیمانؑ پر اس کی کوئی ذمہ داری نہ تھی۔

جیسا کہ عبدالمجید صاحب نے لکھا ہے ”اب قدرت حق کا اعجاز دیکھیے کہ جو محققانہ و فاضلانہ کتب جو امع وحادیات بائبل ہی کے پرستاروں کے قلم سے نکل رہی اور شائع ہو رہی ہیں وہ تائید و تصدیق بائبل کی الزام دہی کی نہیں، قرآن کے جواب صفائی کر رہی ہیں! انسائیکلو پیڈیا برٹانیکا، برطانوی کاوش و تحقیق کال بلبا ہوتا ہے۔ اس کے سب سے آخری ایڈیشن میں مقالہ زیر عنوان سلیمانؑ نکال کر دیکھئے صاف مضمون ملے

[۱] - القمی والعیاشی عن الباقر علیہ السلام قال لما مات سلیمان وضع ابلیس السحر ثم کتبہ فی کتاب فطواہ و کتب علی ظہرہ ہذا ما وضع اصف بن برخیا لملک سلیمان بن داؤد من ذخائر کنوز العلم من اراد کذا و کذا فلیفعل کذا و کذا ثم دفنہ تحت السریر ثم استبان لهم فقرأوا فقال الکافرون ما کان یغلبنا سلیمان الا بہذا (صافی)

[۲] - بائبل کے اردو نسخوں کی زبان یہی ہے۔

گا ”سلیمان خدائے واحد کے مخلص پرستار تھے“ (جلد ۲ ص ۶۵۲ طبع چہار دہم) انسائیکلو پیڈیا بلیکا، خاص مسیحی فضلا اور پرستاران بائبل کی تحقیق و تدقیق کا ثمرہ ہے۔ اس میں یہاں تک ہے کہ بائبل کو جو آیتیں ابھی اوپر نقل ہو چکی ہیں ان کا حوالہ دے کر یہ لکھ دیا ہے کہ یہ عبادتیں بعد کو بڑھائی گئی ہیں اور الحاقی ہیں اور پھر لکھا ہے ”یہ تو غالباً صحیح ہے کہ سلیمان کی بیویاں متعدد تھیں۔ اسرائیلی بھی اور غیر اسرائیلی بھی لیکن انہوں نے نہ تو سب کے لئے قربان گاہیں تیار کرائیں اور نہ ہی تو خدائے واحد کے پرستش کے ساتھ اپنی بیویوں کے دیوتاؤں کی پرستش کا تجربہ ہونے دیا (کالم ۶۸۹)“

دوسرا ذریعہ سحر کی اشاعت کا بتایا گیا ہے دو فرشتے جن کا نام ہاروت اور ماروت تھا اس اشاعت کا مرکز بائبل تھا جسے جغرافیہ میں اب عراق کہا جاتا ہے۔ یہ اپنی ساحری کے لحاظ سے زمانہ قدیم میں مشہور رہا ہے۔

عبدالماجد صاحب لکھتے ہیں: ”اسی ملک کا ایک دوسرا قدیم نام کالڈیا (کلدانیہ) ہے اور انگریزی میں آج تک لفظ کالڈین (کالڈانی) ساحر کا مرادف چلا آ رہا ہے۔ یہود و نصاریٰ کے صحیفوں میں اس ملک کا ذکر کثرت سے آیا ہے ذکر اس ملک کی عظمت کا بھی اور اس کی بد عملیوں و تباہ کاریوں کا بھی۔ لیکن اس فہرست جرائم کا عنوان اول سحر کاری تھا۔ بائبل کی شہادت ملاحظہ ہو: ”تیرے سودا گرزین کے امیر تھے تیری جادوگری سے زمین کی ساری قومیں گمراہ ہوئیں۔ اور نبیوں اور مقدسوں اور زمین کے اور سب مقتولوں کا خون اس میں بہا یا گیا (مکاشفہ ۱۸: ۲۳ و ۲۴)“

پر انے کتبے اور نوشتے آج جو کچھ دریافت ہوئے ہیں ان کی منفقہ شہادت ہے کہ دین بائبل کا جزو عظیم سحر و کہانت، جنتر منتر، ٹوٹے ٹوٹے تھے۔“ بائبل مذہب کا جزو عظیم سحر و کہانت کے انواع و اقسام ہیں۔ بائبل مذہب کی کتابوں کو اٹھا کر دیکھئے تو ہر طرف کہانت کے منتر ہی منتر نظر آئیں گے (انسائیکلو پیڈیا آف ریلیجن اینڈ آتھسکس جلد ۲ ص ۱۱۶)

ایک اور فاضل کی تحقیق ہے ”مذہب بابل و نینوا کا جزو عظیم بھوت پریت کا اتارنا جھاڑنا تھا (رابرس کی ریلیجن آف بائبلو نیا اینڈ ایریا ص ۱۴۵)“

یہ سحر پیشہ و کہانت دوست قوم جب ۶۳۸ ق میں تاجدار ایران کے ہاتھوں برباد و منتشر ہوئی تو جہاں جہاں گئی اپنے ساتھ اپنے فنون سحر و کہانت کو بھی لیتی گئی تاریخ کا بیان ہے ”یہ لوگ جہاں جہاں گئے اپنے ان علوم کو اپنے ساتھ لیتے گئے۔ ان کی تعلیم دیتے رہے اور ضعیف العقیدہ خلقت انہیں ہر جگہ ہاتھوں ہاتھ لیتی رہی (ریگوزین کی کالڈیا ص ۲۵۵)“

یہودان استادوں کے شاگرد رشید ثابت ہوئے۔“ بابل کے میل جول نے اسرائیلیوں کے عقائد متعلق ملائکہ و شیاطین کو متاثر کرنا شروع کیا (انسائیکلو پیڈیا برٹانیکا جلد ۱۳ ص ۱۷۸، طبع یازدہم) خود یہود کے اکابر کا اعتراف ہے کہ ”بابل کا مذہبی احترام ہر خطہ کے یہود میں قائم رہا۔“ (جیوش انسائیکلو پیڈیا جلد ۶ ص ۴۱۲؛ دریا بادی)۔

قرآن کریم نے زیر نظر آیت میں اسی حقیقت کا اظہار کیا ہے کہ یہود میں دونوں جگہ کا سحر رائج ہے فلسطین کا بھی اور بابل کا بھی اس ذیل میں جس فلسطینی سحر کے ذکر میں اپنے ایک معصوم پیغمبر سلیمان کی پاک دامنی کا اظہار کیا اسی طرح بائبل سحر کے تذکرہ میں اپنے دو فرشتوں ہاروت ماروت کی شان عصمت کا تحفظ کیا چونکہ ان کے متعلق ”اسرائیلیات“ میں ایک حکایت مشہور تھی جس کا خلاصہ یہ تھا کہ ان دونوں فرشتوں کو انسانی

جذبات دے کر بھیجا گیا تھا اور عراق کی ایک فاحشہ زہرہ سے ان کا تعلق ہو گیا اور اب وہ اسی فاحشہ کے ساتھ ساتھ عذاب الہی میں گرفتار ہیں۔ قرآن نے ان فرشتوں کا ذکر کرتے ہوئے ان کی عصمت اور انکے دامن کے بے داغ ہونیکا اثبات کر کے گویا ذہن انسانی کو ان کی نسبت عائد کردہ اور الزامات سے بھی بری سمجھنے کی طرف مائل کر دیا ہے۔ اسی لئے مفسرین نے اس آیت کی تفسیر کرتے ہوئے اس حکایت کے بے سرو پا ہونے کا بھی اظہار کیا ہے [۱]۔

ایک روایت اس بارے میں بعض کتب شیعہ میں بھی درج ہو گئی ہے مگر وہ ضعیف السند ہے [۲]۔ دوسری روایت جو الفاظ قرآن سے بالکل مطابقت رکھتی ہے یہ ہے کہ ان دونوں فرشتوں کو اصل میں ساحروں کا زور توڑنے کے لئے بھیجا گیا تھا [۳]۔

یہ فرشتے انسانوں کی صورت میں خالق کی طرف سے بھیجے گئے تاکہ ساحروں کے سحر کا مقابلہ کرنے کے لئے انہیں مسلح کرائیں اور اسی لئے جس کو وہ ان تدابیر کی تعلیم دیتے تھے انہیں متنبہ کر دیتے تھے کہ دیکھو ہمارے ذریعہ سے تم ایک معرض امتحان میں ہو، وہ امتحان یہ ہے کہ اس کو بس دفعیہ سحر میں صرف کرنا، خود ساحر نہ بن جانا [۴]۔ مگر لوگوں نے ان کی اس تنبیہ سے صحیح اثر نہ لیا اور کیا یہی کہ وہ خود سحر کرنے لگے اور زیادہ تر اس کا استعمال میاں بیوی کے افتراق کے باب میں کیا جاتا تھا۔

بقول عبدالماجد صاحب ”اب دیکھئے کہ بیسویں صدی کے علمائے یہود اور محققین اسرائیلی اپنے اسلاف کے مشغلہ سحر و ساحر کی نوعیت سے متعلق کیا شہادت دیتے ہیں ”سحر کی سب سے زیادہ عام متداول صورت میں اس نقش کی تھی جو عشق و محبت کے لئے دیا جاتا تھا، خاص طور پر وہ نقش جو ناجائز آشنائیوں کے لئے لکھا جاتا تھا اس قسم کے سحر کی ماہر عورتیں ہی زیادہ تر ہوتی تھیں۔ چنانچہ ذکر بھی سحر اور حرام کاری کا عموماً ساتھ ہی ساتھ آیا ہے (جیوش انسائیکلو پیڈیا جلد ۸ ص ۲۵۵)

یہ فقرہ کہ وہ جس کو نقصان پہنچاتے تھے وہ مشیت الہی سے اس کا یہ مطلب نہیں کہ خالق ان کے عمل سے راضی تھا۔ نہیں عمل تو وہ اس کے حکم کے خلاف تھا مگر اس پر قانون تکوینی کے مطابق اسی طرح مرتب ہوتا تھا جیسے زہر پر اس کا اثر۔ یہ آثار ایک عام نظام قدرت کے تحت میں واقع ہوتے ہیں جن کی مخالفت اسی وقت ہوتی ہے کہ جب اظہار مجرہ وغیرہ کی ضرورت ہو۔ اس میں فعل کی ذمہ داری اس پر عائد ہوتی ہے جو ان اسباب کو مہیا کرے اور اسی لئے وہ مستحق ملامت و عقوبت بھی ہوتا ہے بے شک خالق اس کی مزاحمت بہ نظر حکمت نہیں کرتا جو اگر وہ کر دیتا ہے تو یہ فعل

[۱] - هذه القصة عند المحققين غير مقبولة (نيشاپوري) ان القصة التي ذكروها باطلة (رازي) مداراة رواية اليهود مع مادفيه من المخالفة لادلة العقل والنقل (ابوالسعود)

[۲] - رايه عن الباقر عليه السلام محمد بن قيس وهو مشترك بين الضعيف وغيره (بلاغی)

[۳] - قال الصادق عليه السلام وكان بعد نوح قد كثر السحرة والمموهن فبعث الله تعالى ملكين الى نبي ذلك الزمان بذكر ما يسحر به السحرة وذكروا ما يبطل به سحرهم ويرد به كيدهم فتلقاء النبي عن الملكين واداه الى عباد الله بامر الله عزوجل (صاني) روى ابن بابويه في العيون عن الرضا عليه السلام ان هاروت وماروت علما الناس السحر ليحتزوا به عن سحر السحرة ويبطلوا كيدهم (بلاغی)

[۴] - امرهم ان يقفوا به على السحروا ان يبطلوا ونهم ان يسحروا به الناس (صاني)

غیر ممکن الوقوع ہو جاتا۔ اس اعتبار سے اسے نتیجہ مشیت کہا جاتا ہے اور یہی معنی باذن اللہ کے اس آیت میں ہیں۔
 ”یہ خوب جانتے ہیں“۔ یہ یہود کا تذکرہ ہے جنہیں کہا گیا تھا کہ انہوں نے سلیمان کے زمانہ والے سحرِ فلسطین اور ہاروت و ماروت کے بتائے ہوئے سحرِ باہل کا اتباع کیا۔ انہیں خوب معلوم ہے کہ یہ ان کی آخرت کی بربادی کا سبب ہے کیوں کہ تورات میں بھی اس کی ممانعت صاف الفاظ میں موجود ہے ”تو جادوگری کو بسنے مت دے (خروج ۲۲: ۱۸)“ اور جادو نہ کرو، اور ساعتوں کا لحاظ مت کرو۔“ (احبار ۱۹: ۲۶) اور نہ مال و ساحر ہو کیوں کہ وہ سب جو ایسے کام کرتے ہیں خداوند کی نفرت کے باعث ہیں“ (استثناء ۱۸: ۱۲)

وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ ۖ لَّو كَانُوا يَعْلَمُونَ ﴿۱۳۰﴾

”اور اگر وہ ایمان لاتے اور اپنے بچاؤ کا سامان کرتے تو اللہ کی طرف سے ذرا سا بھی ثواب جو انہیں ملتا وہ کہیں بہتر تھا کاش وہ اسے جانتے۔“

مادیت اور مذہب کے نقطہ نظر میں یہی فرق ہے۔ مادی انسان دنیا کے منافع کو بہت کچھ سمجھتا ہے مگر ظاہر ہے کہ یہاں کا بڑے سے بڑا نفع جو حاصل ہو وہ فانی ہے اور آخرت کا ذرا سا بھی ثواب دنیا کی ہر شے سے بہتر ہے اس لئے کہ وہ باقی ہے۔ مَثُوبَةٌ میں تنوین (۰) سے کچھ اور ذرا کے معنی پیدا ہوئے ہیں [۱]۔

يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا وَاسْمَعُوا ۗ وَلِلْكَافِرِينَ

عَذَابٌ أَلِيمٌ ﴿۱۳۱﴾

”اے ایمان والو! ”راعنا“ نہ کہا کرو ”انظرنا“ کہا کرو اور بات کو سنا کرو اور کافروں کے لئے تو دردناک عذاب ہے۔“

رَاعِنَا اور انظُرْنَا کا فرق:

جب پیغمبر خدا ﷺ قرآن سناتے ہوتے یا کوئی تبلیغ فرماتے ہوتے تو بسا اوقات ایسا ہوتا کہ کوئی لفظ مجمع میں سے بعض افراد نہ سن سکیں اس موقع پر وہ شخص حضرت کی توجہ کو اپنی طرف مبذول کرتے ہوئے پکار کر کہتا تھا راعنا یعنی ہمارا لحاظ کیجئے۔ اس کا مطلب یہ ہوتا تھا کہ براہ کرم اس جملہ کو دوبارہ ارشاد فرما دیجئے۔ عربی زبان کے لحاظ سے اس میں کوئی خرابی نہیں تھی مگر مجمع میں کچھ یہودی بھی منافقین کی صف میں داخل ہو کر موجود ہوتے تھے۔ وہ اس لفظ کو شرارۃ حضرت کی شان میں ایک دشنام کے طور پر استعمال کرتے تھے مسلمان عموماً اس شرارت کو نہیں سمجھتے تھے اور اپنی جگہ خوش و مطمئن تھے کہ ہماری شرارت کا کسی کو علم نہیں ہو سکتا، مگر خالق کریم نے ان کی اس شرارت کے سدباب کے لئے مسلمانوں کو ہدایت کی کہ تم لفظ بدل دو راعنا نہ کہا کرو بلکہ انظرنا کہا کرو۔

تفسرین دیکھئے تو پتہ چلے گا کہ اس حکم کے بعد بھی مفسرین اس راز کو نہیں سمجھ سکے ہیں کہ راعنا میں کونسی خرابی تھی جو سختی کے ساتھ اس

[۱]۔ تکبیر المشوۃ للتقلیل ای بشئی مامن المشوۃ کائتہ من عندہ تعالیٰ خیر (ابوالعود)

ممانعت کی گئی مگر اہل بیت رسولؐ نے اس راز کا انکشاف کیا کہ یہ لفظ عبرانی زبان میں دشنام کے معنی پیدا کرتا ہے [۱]۔
اللہ جزائے خیر دے علامہ شیخ محمد جواد بلاغی نجفی طاب ثراہ کو جنہوں نے عبرانی زبان سے واقفیت حاصل کرنے کے بعد عبرانی زبان کی بائبل میں اس راعنا کے لفظ کے محل استعمال ڈھونڈھے اور حضرت امام محمد باقرؑ کے ارشاد کی حقانیت معلوم کی کہ راع کی لفظ ”شر“ اور ”فنج“ کے معنی میں مستعمل ہے جیسا کہ توریت سفر فصل ۲ و ۳ میں آیا ہے اور کبھی شریر کے معنی میں استعمال ہوتا ہے جیسا کہ سفر ۵ فصل اول اور مزامیر فصل ۶۴ و ۶۵ میں ہے [۲]۔

جب مسلمانوں نے حکم الہی سے لفظ بدل دی اور انظرنا کہنے لگے تو یہود کی اس شرارت کا سدباب ہو گیا۔
آخر کے فقرہ میں بتایا گیا ہے کہ راعنا کہہ کر دشنام طرازی کرتے ہیں وہ حقیقتاً کافر ہیں جن کو ان کے فعل کی سزا تو ملے ہی گی لیکن تم نادانستان کے شریک کار یا معاون کیوں بنو اور انہیں تمہارے طرز گفتگو سے اس کا موقع کیوں ملے وہ رسولؐ کی شان میں گستاخی کر سکیں۔

مَا يَوَدُّ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ أَنْ يُنَزَّلَ عَلَيْكُمْ مِنْ

خَيْرٍ مِّنْ رَبِّكُمْ ۗ وَاللَّهُ يَخْتَصُّ بِرَحْمَتِهِ مَن يَشَاءُ ۗ وَاللَّهُ ذُو الْفَضْلِ

الْعَظِيمِ ﴿۱۰۵﴾

”جو کافر ہیں اہل کتاب میں ہوں یا مشرکین میں وہ نہیں پسند کرتے کہ تمہارے لئے تمہارے پروردگار کی طرف سے کوئی بھلائی کی صورت ہو، حالانکہ اللہ جسے چاہتا ہے اپنی رحمت سے مخصوص کرتا ہے اور اللہ بڑے فضل و کرم والا ہے۔“

منکرین رسالت کی ذہنیت اور ان کا جواب:

کافر یعنی رسالت حضرت محمد مصطفیٰ ﷺ کے منکر و قسم کے تھے ایک اہل کتاب یعنی یہود و نصاریٰ اور دوسرے مشرک یعنی بت پرستی ان دونوں کو اصولاً نبوت و رسالت سے کوئی اختلاف نہ تھا مگر وہ کہتے تھے کہ آخر یہ رسالت ان کے لئے کیوں تسلیم کی جائے۔
اہل کتاب تو اس بناء پر اسے ناپسند کرتے تھے کہ وہ حضرت ابراہیمؑ کی بیابتا بیوی یعنی جناب سارہ کی نسل آل اسحاق سے تھے اور پیغمبر اسلام دوسری بیوی جناب ہاجرہ کی نسل آل اسماعیل سے۔ وہ کہتے تھے کہ نبوت اولاد اسحاق کو چھوڑ کر اولاد اسماعیل میں کیوں کر جاسکتی ہے اور مشرکین اس بناء پر اسے ناپسند کرتے تھے کہ ان میں بڑے بڑے صاحبان دولت و وجاہت موجود تھے وہ کہتے تھے کہ ان کو چھوڑ کر یہ رسالت ”یتیم عبداللہ“ کو کیوں کر مل گئی چنانچہ ایک جگہ ان کی زبانی قرآن میں آیا ہے: لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقُرَيْتَيْنِ عَظِيمِ (زخرف۔ ۳۱) یعنی یہ قرآن مکہ اور مدینہ کے کسی بڑے آدمی پر کیوں نہ اتارا گیا؟

[۱] - قال الباقر ﷺ هذه الكلمة سب بالعبرانية اليه كانوا يذهبون (طبری)

[۲] - فتكون راعنا في العبرانية بمعنى شريرنا (بلاغی)

مذکورہ آیت میں ان ہی دونوں گروہوں کے ان خیالات کا اظہار کرتے ہوئے ان کا جواب دیا گیا ہے کہ اللہ کی رحمت نہ خاندانی امتیاز کو دیکھتی ہے اور نہ دولت اور نہ ظاہری وجاہت کو۔ وہ کمال صفات کو دیکھتی ہے اور جس میں یہ خصوصیت ہوتی ہے اسے خدا رسالت کے لئے منتخب فرمالتا ہے [۱]۔

اسی کو دوسری جگہ قرآن نے ان لفظوں میں کہا ہے کہ: **اللَّهُ أَعْلَمُ حَيْثُ يَجْعَلُ رِسَالَتَهُ** (انعام ۱۲۴) ”اللہ خوب جانتا ہے کہ اسے اپنی رسالت کسے دینا چاہیے کسی دوسرے کا اس میں کیا اجارہ ہے!“

مَا نَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّمَّهَا أَوْ مِثْلَهَا ۗ أَلَمْ تَعْلَمْ أَنَّ اللَّهَ عَلَىٰ

كُلِّ شَيْءٍ قَدِيرٌ ﴿۱۶﴾

”جس آیت کو ہم منسوخ کر دیتے ہیں یا وہ بھلا دی جاتی ہے تو ہم اس سے بہتر یا اس کے مثل دوسری نازل کر دیتے ہیں کیا تم نہیں جانتے کہ اللہ ہر بات پر قادر ہے۔“

نسخ اور بَدَا:

یہود و نصاریٰ کے رسالت خاتم النبیین پر جو ایرادات تھے ان میں سے ایک یہ تھا کہ یہ کیوں کر ممکن ہے کہ خالق خود اپنی سابق کتاب اور شریعت کو منسوخ کر دے؟ کیا اس کے احکام میں غلطی کا امکان ہے؟ کیا اس کی رائے میں تبدیلی ہوتی ہے اور کیا وہ اپنے کیے پر پشیمان ہوتا ہے؟ ان توہمات کی بناء پر وہ نسخ احکام کو شان الہی کے خلاف سمجھتے تھے اور تجب ہے کہ ان ہی دلائل سے مسلمانوں کا ایک گروہ تقدیرات الہیہ میں بدآکا انکار کرتا ہے۔ اس آیت میں انہی کے اس اعتراض کا جواب ہے اور بتایا گیا ہے کہ دوسری شریعت اور کتاب ضرورت دو وجہوں سے پڑا کرتی ہے۔ ایک تو یہ کہ حالات اور مصالح کی تبدیلی کی وجہ سے اب پہلے احکام اتنے مناسب نہیں رہے ہیں جتنے کہ یہ دوسرے احکام۔ اس لئے خالق حکیم ظرف زمان کی مطابقت سے اب زیادہ مناسبت احکام نافذ کرتا ہے اور دوسری صورت یہ ہے کہ پہلے قانون کو دنیا والوں سے تصرف و تحریف کر کے بالکل نسیاً منسیاً کر دیا ہے اس لئے جدید شریعت اور کتاب میں اس کی تجدید کی گئی ہے جو بحیثیت اصلاح خلق ویسے ہی مضمون پر مشتمل ہے جو اس نسیان شدہ حکم کا تھا۔

یہ تصرف و تحریف کر کے بھلانا اصل میں تو فعل انسانوں کا ہے مگر چونکہ کائنات کا ہر واقعہ تحت قدرت الہی ہے اور شرائط و اسباب کی فراہمی اور مواقع کے فقدان کی باگیں اللہ کے ہاتھ میں ہیں، اس لئے ان نتائج کو جو انسانی افعال پر بھی مرتب ہوتے ہیں کبھی خالق کی طرف منسوب کر دیا جاتا ہے۔ نسیاً منسیاً کر دینے کی نسبت خالق کی طرف جو نسبہا کے تحت اللفظی ترجمہ سے سمجھ میں آسکتی ہے، اسی اعتبار سے ہے [۲]۔

باوجود حالات کی تبدیلی کے پہلے حکم کو خالق جب ہی باقی رکھتا جب کہ وہ زیادہ مناسب قانون کے اجراء پر قادر نہ ہوتا اور دنیا کے کسی حکم

[۱] - روى عن امير المؤمنين عليه السلام وعن ابي جعفر عليه السلام ان المراد برحمته ههنا النبوة (مجمع البيان)

[۲] - نسب الانساء الى الله حجازا كما نسب الاضلال باعتبار تمود المنتسبين الى كتابه (بلاغى)

کو بالکل زینت طاق نسیان بنا دینے کے بعد وہ اس کا کچھ تدارک نہ کر سکتا اور پھر وہ اپنے نبی کو معوث کر کے ویسے ہی حکم کو دوبارہ نازل کرنے پر قادر نہ ہوتا۔ مگر یہ تو سب کو معلوم ہونا چاہیے کہ اللہ ہر بات پر قادر ہے پھر وہ اپنی حکمت کے مقتضی پر عمل کو کس لئے ترک کرے؟ حکمت کی تبدیلی سے حکم میں تبدیلی نہ نتیجہ جہل ہے نہ پشیمانی بلکہ وہ عین مقتضائے علم و قدرت ہے۔ نسخ کی بحث میں علمائے جمہور نے اس کی خوب خوب تشریح و توضیح کی ہے۔ یہاں عبدالمجاہد صاحب دریا بادی کا اقتباس ملاحظہ ہو وہ لکھتے ہیں:

”احکام کی مثال طبیب کے نسخہ کی ہے طبیب کی تشخیص اپنی جگہ پر بدستور رہتی ہے لیکن مریض کی حالت بدلتی رہتی ہے اور پھر موسم اور آب و ہوا میں کسی فرق ہوتے رہتے ہیں۔ ان حالات میں کوئی حادثہ سے حاذق طبیب بھی اپنے نسخہ کے اجزاء میں ان بدلے ہوئے حالات کے مطابق ترمیم کرنے میں تامل نہ کرے گا۔“

آگے لکھتے ہیں:

”یہ بھی خوب واضح رہے کہ یہ نسخہ جو کچھ بھی ہوگا علم بشری ناقص و محدود کے اعتبار سے ہوگا، ورنہ علم الہی میں تو ہر حکم ازل سے وقت معین کے لئے مقرر و ثابت ہی ہے۔“

یاد رکھنا چاہیے کہ ہر ایک نوعیت بھی بالکل یہی ہے کہ وہاں بھی یہی ہے کہ تقدیرات کی تبدیلی جو کچھ بھی ہے وہ علم بشری کے لحاظ سے ہے ورنہ علم الہی میں تقدیر اول پہلے ہی سے مشروط ہوتی ہے۔ پشیمانی کا سوال نہ اس میں ہے اور نہ اس میں بلکہ نسخ و بداء دونوں ہی علم و قدرت دونوں کے ایک ساتھ کارفرما ہونے کا نتیجہ ہیں۔

أَلَمْ تَعْلَمُ أَنَّ اللَّهَ لَهُ مُلْكُ السَّمَوَاتِ وَالْأَرْضِ ۗ وَمَا لَكُمْ مِّنْ دُونِ اللَّهِ مِن

وَلِيٍّ وَلَا نَصِيرٍ ﴿۱۷﴾

”کیا تمہیں نہیں معلوم کہ اللہ ہی کے لئے ہے آسمانوں اور زمین کی سلطنت اور تمہارا اللہ کے سوا کوئی یار و مددگار نہیں ہے۔“

اگر یہ آیت تنزیل میں گزشتہ آیت سے متصل ہے تو مخاطب وہی ہوں گے جو نسخ کے منکر تھے۔

اور اگر یہ الگ ہے تو پھر مخاطب ہر سننے والا اس کلام کا ہو سکتا ہے خواہ براہ راست اور خواہ بتوسط رسول اسی لئے کلام میں مخاطب شروع ہوا ہے بصیغہ مفرد (المد تعلم) اور بعد میں جمع کا انداز ہو گیا ہے (وما لکم) اور استفہام کہ کیا تمہیں نہیں معلوم یہ حقیقتاً استفہام نہیں ہے بلکہ مقصود اس سے اثبات و اقرار کرانا ہے [۱]۔

أَمْ تَرِيدُونَ أَنْ تَسْأَلُوا رَسُولَكُمْ كَمَا سَأَلْ مُوسَىٰ مِنْ قَبْلُ ۗ وَمَنْ يَتَّبِعِ

[۱] ویول فی المعنی الی الایجاب کا نہ بقول قد علمت حقیقۃ (مجمع البیان)

الْكَفَرِ بِالْإِيمَانِ فَقَدْ ضَلَّ سَوَاءَ السَّبِيلِ ﴿١٠٨﴾

”یا کیا تم چاہتے ہو اپنے رسول سے ویسا سوال کرو جیسا اس کے پہلے موسیٰ سے کیا گیا تھا؟ اور جو ایمان کے عوض کفر اختیار کرے گا وہ یقیناً سیدھے راستے سے بھٹک گیا۔“

الفاظ قرآن سے ظاہر یہی ہوتا ہے کہ یہ خطاب مسلمانوں سے تنبیہ کے طور پر ہے چونکہ مسلمانوں کی عام ذہنیت بہت حد تک بنی اسرائیل سے ملتی جلتی تھی جس پر حضرت پیغمبر اسلام نے بھی اپنی حدیث میں تنبیہ کی تھی کہ لَتَتَّبِعَنَّ سَنان بنی اسرائیل (الحدیث) (یعنی) تم بنی اسرائیل کے راستوں پر چلو گے۔“ اس لئے خالق کریم نے اس انتباہ کی ضرورت محسوس فرمائی۔

اس انتباہ کے بعد بھی مسلمانوں بروز قیامت دیدار کا عقیدہ قائم ہونا جو محسوس حقیقت ہے اس انتباہ کی اہمیت کا زبردست ثبوت ہے۔ حالانکہ آخری الفاظ صاف بتا رہے ہیں کہ خالق کے دیدار کی ہوس ایمان کے عوض کفر کی جانب قدم زنی کے مترادف ہے۔

وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِّنْ بَعْدِ إِيمَانِكُمْ كُفَّارًا ۖ حَسَدًا

مِّنْ عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۖ فَاعْفُوا وَاصْفَحُوا ۗ حَتَّىٰ يَأْتِيَ

اللَّهُ بِأَمْرٍ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ﴿١٠٩﴾

”بہت سے اہل کتاب کی دلی خواہش یہ ہے کہ کسی طرح ایمان کے بعد پھر دوبارہ تم لوگوں کو کافر بنا لیں صرف حسد کی وجہ سے جو ان کے نفوس میں ہے، یا وجودیکہ حق ان پر ظاہر ہو چکا ہے۔ تو تم انہیں معاف کرتے رہو اور درگزر سے کام لو اس وقت تک کہ اللہ اپنا حکم بھیجے۔ یقیناً اللہ ہر چیز پر قادر ہے۔“

اہل کتاب کی حاسدانہ ذہنیت:

یہود و نصاریٰ کی کوششیں مسلمانوں کو ایمان سے برگشتہ کرنے کی اس وقت بھی تھیں اور اب بھی آنکھوں کے سامنے ہیں۔ قرآن ان کوششوں کا نفسیاتی سبب بتاتا ہے کہ وہ نہ اپنے مذہب کی حقانیت کے احساس یا اس کی محبت سے ہیں اور نہ تمہاری ہمدردی میں بلکہ اصل اس کا سبب رشک و حسد ہے۔

جس میں دو ۲ عنصر کارفرما ہیں ایک دماغ سے متعلق اور ایک دل سے۔ اول یہ احساس کہ تم جس مذہب پر ہونے والے ہو اور اس کے ذریعہ سے تم دنیا و آخرت میں بے شمار فوائد حاصل کرو گے۔ دوسری طرف تقلید آباؤ، ماحول اور عادت کی بناء پر اپنے کیش سے ہٹنے کو اپنے لئے گوارا نہ کرنا اب اس کا نتیجہ عقلاً تو یہ ہونا چاہیے کہ وہ تمہیں تمہاری حقیقت پروری کی بناء پر قابل عزت سمجھیں اور اپنی محرومی پر ظاہر نہ ظاہر نہ سہی تو دل ہی دل میں حسرت کریں بلکہ خود مواعظ سے مقابلہ کر کے تمہارے درجہ تک پہنچنے کی کوشش کریں مگر بد باطن کو نفس اور کم ظرف اشخاص کا قاعدہ یہ ہوتا ہے کہ وہ خود تو اپنے نقص کو دور کرنے کی کوشش نہیں کرتا مگر تمہاری بلندی سے تکلیف محسوس کرتا ہے اس لئے چاہتا ہے کہ تمہیں کسی طرح کھینچ کر اپنے

راستے پر لے آئے۔

یہی حالت ہر زمانہ میں ان اشخاص کی ہے جو خود کسی کمال سے محروم ہیں یا اپنی بے بضاعتی، کوتاہ عملی یا پست ہمتی سے علمی یا عملی کارناموں سے قاصر ہیں مگر کسی دوسرے کو اس کے کمال کی منزل پر یا ان کارناموں کی راہ میں دیکھنا بھی گوارا نہیں کرتے، اس لئے انہیں بھی کھینچ کر اپنی سطح پر لانے میں کوشاں ہوتے ہیں۔ یہ حسد کی وہی قسم ہے جس کا قرآن نے ذکر کیا ہے۔

ان کے اس حاسدانہ رویہ پر مسلمانوں کو تکلیف محسوس ہونا بلکہ غصہ ہونا فطری امر ہے۔ یہ غصہ بہت سے افراد میں اشتعال کی حد تک تھا۔ اس لئے قرآن کریم نے آخر میں ان کے ہیجان و غضب کو یہ کہہ کر روکا ہے کہ تم ان سے انتقام لینے کی کوئی فکر نہ کرو اس وقت تک کہ اللہ اپنا حکم بھیجے۔

اس حکم سے مراد امر تکوینی بھی ہو سکتا ہے۔ اس صورت میں مطلب یہ ہوگا کہ تم کچھ فکر نہ کرو یہاں تک کہ تقدیر الہی اپنا فیصلہ کرے اور تمہیں وغلبہ عطا کرے اور امر تشریحی بھی ہو سکتا ہے کہ جہاد کا حکم آنے سے قبل تمہیں توقف کرنا چاہیے۔

مفسرین نے زیادہ تر دوسرا قول اختیار کیا ہے [۱]۔ مگر آیت کا سب سے آخری ٹکڑا 'ان اللہ علی کل شیء قدير' پہلے معنی کے ساتھ زیادہ مناسب ہے۔

وَأَقِيمُوا الصَّلَاةَ وَآتُوا الزَّكَاةَ ۖ وَمَا تُقَدِّمُوا لِأَنفُسِكُمْ مِنْ خَيْرٍ تَجِدُوهُ عِنْدَ

اللَّهِ ۗ إِنَّ اللَّهَ بِمَا تَعْمَلُونَ بَصِيرٌ ﴿۱۱۰﴾

”اور نماز ادا کرتے اور زکوٰۃ دیتے رہو اور جو کچھ تم اپنے لئے نیک کاموں کا ذخیرہ آگے بھیج دو گے اسے اللہ کے یہاں موجود پاؤ گے۔ یقیناً اللہ تمہارے اعمال کا دیکھنے والا ہے۔“

اگر یہ آیت تنزیل میں گزشتہ آیات سے متصل ہے تو مطلب یہ ہے کہ ان سے انتقام کے لئے تم اگر اس لئے بے چین ہو کہ جہاد کا ثواب حاصل کرو تو یاد رکھو کہ اللہ کے یہاں کا اجر و ثواب کچھ جہاد پر موقوف نہیں ہے بلکہ بغیر اس کے زمانہ سکوت یا صلح میں اگر تم عام فرائض جو حقوق اللہ اور حقوق العباد کی حیثیت سے تم پر عائد ہیں ادا کرو تو وہی تمہاری آخرت کو کامیاب بنانے کے لئے کافی ہیں۔

وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرِيًّا ۗ تِلْكَ آمَانِيهِمْ ۗ قُلْ

هَاتُوا بُرْهَانَكُمْ إِنْ كُنْتُمْ صَادِقِينَ ﴿۱۱۱﴾

”اور وہ کہتے ہیں کہ ہرگز جنت میں داخل ہوگا مگر وہی جو یہودی یا عیسائی ہو یہ ان ہی کی خود آرزوئیں ہیں۔ کہو کہ تم سچے ہو تو اپنی دلیل پیش کرو۔“

[۱] الا کشرون علی انه الامر بالقتل (نیشاپوری)

یہود و نصاریٰ کے مزعومات اور ان کا جواب:

یہودی کہتے تھے کہ نجات صرف یہودیت سے وابستہ ہے۔ نصاریٰ کا قول تھا کہ نجات صرف عیسائیت میں منحصر ہے۔ قرآن نے چوں کہ دونوں جماعتوں کے لئے ایک مشترک لقب ”اہل کتاب“ کا صرف کر کے ان کا تذکرہ کیا ہے لہذا ان دونوں کے مقولوں کو سمو کر مشترک طور سے ان کا نقل قول کیا کہ جنت میں وہ داخل ہوگا جو یہودی یا عیسائی ہو یہ دونوں قولوں کے اجتماع کا نتیجہ ہے۔ اس سے کسی ایک کا قول مراد نہیں ہے [۱]۔ وہ ظاہر تو کرتے تھے اپنے اس ادعاء کو بطور خبر اور وہ بھی حتم و جزم کے ساتھ کہ سوا ہمارے کوئی بہشت میں جا ہی نہیں سکتا، مگر قرآن نے اس کے جواب میں ظاہر کیا ہے کہ واقعہ ان کو اس کے کہنے کا تو کوئی حق ہے نہیں۔ ہاں ان کی دلی تمنا یہی ہے کہ سوا ان کے کوئی دوسرا نہ جائے لیکن ان آرزوں کے پورے ہونے کا کوئی قرینہ نہیں ہے۔ اسی لئے امانی کا لفظ صرف کیا گیا جس کے معنی حسرتوں اور تمناؤں کے ہیں۔ اور اگر ایسے تو قعات ہوں جن کے پورے ہونے کا قرینہ پایا جاتا ہے تو ان کے لئے امانی کا نہیں امال کا لفظ صرف کیا جائے گا یعنی امیدیں۔ حالانکہ امید کیلئے بھی امکان ہے پورے نہ ہونے کا مگر قرینہ اس کے وقوع کا کچھ نہ کچھ سامنے ہوتا ہے۔ آرزو میں ایسا بالکل نہیں ہوتا بلکہ وہ صرف اپنے ذاتی جذبات کی ایک پیداوار ہوتی ہے اور کچھ نہیں۔ اب اگر وہ صرف اسے بطور ”آرزو“ ہی کے ظاہر بھی کرتے تو ان سے کسی مطالبہ کا محل نہ ہوتا مگر چوں کہ پیش کر رہے ہیں وہ اسے بطور بیان واقعہ لہذا ان کی طرف یہ مطالبہ متوجہ ہوگا یہ کہ اگر سچے ہوتو اس کی دلیل پیش کرو کہ آخر تم میں کیا خصوصیت ہے کہ نجات تمہارے لئے ہو اور کسی کے لئے نہ ہو۔ یاد رکھنا چاہیے کہ اصول ایک ہوتا ہے۔ اگر کوئی اور جماعت بھی اس کی مدعی ہو کہ نجات صرف اس کے واسطے ہے تو اسے بھی اپنے اوصاف ہی کے لحاظ سے سند پیش کرنا ہوگی کہ اسے تنہا نجات کا استحقاق کس بنیاد پر ہے؟

بَلَىٰ ۗ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرٌ عِنْدَ رَبِّهِ ۖ وَلَا خَوْفٌ عَلَيْهِمْ

وَلَا هُمْ يَحْزَنُونَ ﴿۱۱۳﴾

”کیوں نہیں جو اپنے کو اللہ کے سامنے جھکا دے اور وہ حسن عمل بھی رکھتا ہو تو ضرور اس کے پروردگار کے پاس اس کا اجر ہے اور نہ انہیں کوئی خوف ہوگا اور نہ کبھی افسوس ہوگا۔“

اس میں ان کے قول کی رد کرتے ہوئے نجات کا اصول بیان کر دیا گیا ہے۔

بلی کے لفظ کا قاعدہ یہ ہے کہ وہ نفی کے بعد ثبوت کا فائدہ دیتی ہے چوں کہ ان کے کلام میں نفی تھی کہ سوا یہود و نصاریٰ کے کوئی بہشت میں داخل نہیں ہو سکتا۔ اسی لئے اس کا جواب بلی کے لفظ سے شروع ہوا یعنی سوا ان کے کیوں نہیں کوئی داخل ہو سکتا، اصل معیار نجات کا یہ ہے کہ بارگاہ الہی میں عبودیت کے ساتھ سرخرم کرے اور حسن عمل سے کام لے۔ یہ معیار جس پر منطبق ہو وہ نجات کا حق دار ہے۔

اس معیار کے بیان میں لفظ اَسْلَمَ لا کر اُمت مسلمہ کے اصطلاحی نام کی طرف ذہن منتقل کیا ہے کہ یہ جماعت ضرور نجات کی حق دار

[۱] - عنی بہ وقالت اليهود لن یدخل الجنة ال من کان ہوداً او نصری لن یدخل الجنة الا النصری (طبری)

ادرج الخیر عنہما للا یجاز من غیر احلال بشیء من المعنی فان شہرة الحال تغنی عن البیان (مجمع البیان)

ہے مگر آئندہ کے ساتھ اس کے متعلقات ذکر کر کے اس حقیقت کا اظہار کر دیا کہ یہ استحقاق نجات اسی اور رسمی طور پر کسی جماعت میں محسوب ہوجانے سے پیدا نہیں ہوتا بلکہ ان اوصاف کی وجہ سے پیدا ہوتا ہے جو انسان کو اصلی معنی میں مسلمہ کے لفظ کا مصداق قرار دے سکیں۔

وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ ۖ وَقَالَتِ النَّصْرَىٰ لَيْسَتِ الْيَهُودُ

عَلَىٰ شَيْءٍ ۗ وَهُمْ يَتْلُونَ الْكِتَابَ ۗ كَذَلِكَ قَالَ الَّذِينَ لَا يَعْلَمُونَ مِثْلَ

قَوْلِهِمْ ۗ فَاللَّهُ يَحْكُمُ بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ ﴿۱۳۳﴾

”اور یہودی کہتے ہیں کہ عیسائیوں کا مذہب کچھ نہیں اور عیسائی کہتے ہیں کہ یہودیوں کا مذہب کچھ نہیں حالانکہ یہ سب ایک کتاب کے پڑھنے والے ہیں۔ یوں ہی وہ جو علم رکھتے ہی نہیں کہنے لگے ان ہی کی سی بات اب اللہ ان کے درمیان قیامت کے دن اس کے بارے میں فیصلہ کرے گا جس میں یہ اختلاف کرتے رہے ہوں گے۔“

مسلمانوں کے مقابلہ میں یہود و نصاریٰ سب ”اہل کتاب“ کے عنوان کے ماتحت ایک ہونگے اور ان سب نے متفقہ فیصلہ یہ کر دیا کہ ہمارے سوا کوئی یعنی مسلمان تو بہشت میں جا ہی نہیں سکتے جس کا جواب اس کے قبل کے آیات میں قرآن نے دیا ہے۔ اس آیت میں ان کے باہمی اختلاف کا تذکرہ ہے کہ معیار نجات کے باب میں یہ لوگ خود کب متفق ہیں یہودی عیسائیوں کے مذہب کو بے بنیاد کہتے ہیں اور عیسائی یہودیوں کے مذہب کو، حالانکہ جب یہ سب ایک کتاب تو ریت کے ماننے والے ہیں تو کاش یہ سب تو ایک ہی ملت کے پیرو ہوتے۔ اس کا نتیجہ یہ ہوا کہ ان کی دیکھا دیکھی مشرکین کو بھی حالانکہ وہ تو کسی کتاب آسمان اور علم الہی کے کسی عنوان سے بھی حامل نہیں، جسارت پیدا ہوگئی اور وہ ان دونوں ہی کے مذہب کو بے بنیاد کہنے لگے۔

کاش قرآن کی اس تشبیہ سے مسلمانوں نے سبق حاصل کیا ہوتا اور وہ مختلف فرقوں میں تقسیم نہ ہوئے ہوتے جن میں ہر فرقہ دوسرے کو لیست علیٰ شیعہ ہی سمجھتا ہے اور کہتا ہے حالانکہ قرآن نے یہ بھی آخر میں بتا ہی دیا ہے کہ یہ فرقوں کے اختلاف کا جھگڑا کبھی دنیا میں طے ہونے والا نہیں ہے تو آخرت میں بس پیش خدا ہی طے پاسکے گا۔ پھر اختلاف فرق کی بناء پر دنیا میں لڑائی جھگڑے سے کیا فائدہ!

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا ۗ

أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۗ لَهُمْ فِي الدُّنْيَا خِزْيٌ وَلَهُمْ

فِي الْآخِرَةِ عَذَابٌ عَظِيمٌ ﴿۱۳۴﴾

”اور اس سے بڑھ کر ظالم کون ہوگا جو اللہ کی مسجدوں میں نام خدا لئے جانے کو روکے اور ان کی بربادی کی کوشش کرے۔ یہ وہ لوگ ہیں جنہیں اس کا حق نہیں کہ وہ ان مسجدوں میں داخل ہوں مگر ڈرتے چوری چھپے۔ ان کے لئے دنیا میں رسوائی ہے اور ان کے لئے آخرت میں بڑا عذاب ہے۔“

نظم و سیاق ترتیبی کو اہمیت دینے والوں نے بڑی کوشش سے اس آیت کو یہود یا نصاریٰ سے متعلق کیا ہے چون کہ اس کے قبل ان ہی کا ذکر ہے مگر تفسیر اہل بیت جو خود آیت کے مضمون سے مطابقت رکھتی ہے یہ ہے کہ اس آیت کا تعلق مشرکین مکہ سے ہے جو مکہ معظمہ اور مسجد الحرام میں داخل ہونے سے مسلمانوں کے سدراہ ہوئے تھے [۱]۔

پھر بھی محل نزول کی اس تخصیص کا یہ مطلب نہیں ہے کہ اس کا حکم بھی کسی جماعت کے ساتھ مخصوص ہے بلکہ مساجد الہی میں ذکر و عبادت سے روکنے والا ہر شخص خواہ وہ کسی جماعت سے تعلق رکھتا ہو قیامت تک اس میں داخل ہے [۲]۔

آخر میں جو استثناء ہے اَلَا حَآئِفِيْنَ اِسْ كے یہ معنی نہیں ہیں کہ خوف زدہ شکل میں آنا مسجدوں کے اندر کفار کے لئے جائز ہے بلکہ یہ مطلب ہے کہ مسلمانوں کو جب اقتدار حاصل ہوگا اور ان کا پتہ چل جائے گا تو ان پر لازم ہوگا کہ وہ ان کا فوراً خراج کر دیں۔

یہ جو کہا گیا کہ ”ان کے لئے دنیا میں رسوائی ہے اور آخرت میں بڑا عذاب“ تو دنیا کی رسوائی تاریخ میں نمایاں ہے کہ اسلام کے مقابلہ میں رسول کی زندگی ہی میں دشمنان اسلام کے پر نچے اڑ گئے اور ان میں سے بہت سوں کو بادل ناخواستہ تقاضائے وقت سے مجبور ہو کر اسلام کا حلقہ بگوش ہونا پڑا جس پر وہ خود بھی اگر نظر کرتے تو اپنے نفوس کے حقیر و ذلیل ہونے کا انہیں احساس پیدا ہوتا اور آخرت کا عذاب وہ وقت آنے پر آنکھوں کے سامنے آئے گا۔

وَاللّٰهُ الْمَشْرِقُ وَالْمَغْرِبُ ۚ فَاَيْنَمَا تُوَلُّوْا فَثَمَّ وَجْهَ اللّٰهِ ۗ اِنَّ اللّٰهَ وَّاسِعٌ

عَلِيْمٌ ﴿۱۱۵﴾

”اور اللہ کے مشرق اور مغرب دونوں ہی ہیں تو جدھر تم رخ کرو ادھر اللہ کی مرضی مل سکتی ہے یقیناً اللہ وسعت والا ہے بڑا علم رکھنے والا“۔

یہود و نصاریٰ بیت المقدس کی طرف رخ کر کے عبادت کرتے تھے جو مدینہ سے ایک سمت میں واقع تھا۔ مسلمانوں کے لئے قبلہ کعبہ قرار دیا گیا جو دوسری سمت میں تھا تو انہوں نے اس پر نکتہ چینی کرنا شروع کی۔ اس کے جواب میں یہ آیت اور اس سورہ کے متعدد آیتیں جو بعد میں آئیں گی نازل ہوتی تھیں۔

خالق کریم نے اس آیت میں اصولی طور پر واضح کیا ہے کہ سمت بحیثیت سمت کسی تقدس کی حامل نہیں ہے۔ یہ تو اس وقت ہو سکتا ہے جب اللہ جسمیت رکھتا ہوتا اور کسی سمت میں محدود ہوتا لیکن جب کہ وہ جسم اور جسمانیات سے منزہ و مبرا ہے لہذا اس سے کسی مکان بحیثیت مکان کوئی تعلق نہیں ہے بلکہ جو بھی تعلق ہے صرف مخلوق و مملوک ہونے کا ہے تو اس تعلق میں مشرق اور مغرب دونوں ایک ہی حیثیت رکھتے ہیں اب اگر وہ صرف جماعت میں یک رنگی و یک جہتی پیدا کرنے کی خاطر کسی ایک جانب عبادت میں توجہ کا حکم دیتا ہے تو اس میں مشرق یا مغرب دیکھنے کے کوئی معنی نہیں بلکہ اصل نصب العین حکم الہی کی تعمیل کو قرار دینا چاہیے اور جدھر کے لئے اس کا حکم ہو جائے خواہ وہ مشرق ہو خواہ مغرب اسی طرف اس کی

[۱] - فی المجمع عن الصادق عليه السلام والقمي انهم قرئش حين منعوا رسول الله صلى الله عليه وسلم دخول مكة والمسجد الحرام (صاني)

[۲] - الظاهر ان ماورد ببيان امور النزول الذي لا يجعل العام خاصا (بلاغی)

رضا حاصل ہو سکتی ہے [۱]۔

اسلام کی عالم گیر وسعت کو دیکھتے ہوئے شریعتِ اسلام کا حکم قبلہ خود اس حقیقت کا مظہر ہے اس لئے کہ اس نے اظہار کے لئے کعبہ کو قبلہ قرار دیا ہے اور ہر اقلیم کے لحاظ سے کعبہ کی سمت مختلف ہے۔ کہیں سے وہ مشرق میں ہوگا اور کہیں سے مغرب میں کہیں وہ جنوب میں ہوگا اور کہیں شمال میں لہذا سمت پرستی تو خود اسی سے ختم ہو جاتی ہے اور مکان خاص کی طرف توجہ کی پابندی بھی سب عمومی حالات میں نماز فریضہ کے لئے ہے مسلمانوں کے درمیان یک رنگی و یک جہتی پیدا کرنے کے لئے ورنہ حقیقت عبادت میں اس کا کوئی دخل نہیں ہے۔ اس لئے دعا و مناجات اور سجدہ قرآن اور بہت سے حالات میں نماز نافلہ اور بعض اوقات نماز فریضہ میں بھی یہ پابندی اٹھ جاتی ہے اور جدھر بھی رخ کرے ادھر ہی عبادت درست ہو جاتی ہے اور وہاں اس آیت کا مضمون پوری شدت و قوت کے ساتھ نمایاں ہو جاتا ہے اور اسی اعتبار سے احادیث اہل بیت میں آیت کے محل انطباق کے بیان میں ان مواقع کو پیش کیا گیا ہے جہاں بغیر پابندی قبلہ کے نماز صحیح ہو جاتی ہے مثلاً نماز نافلہ بحالت سفر [۲] وغیرہ [۳]۔

علمائے جمہور میں سے ایک طبقہ کے رجحان کے برخلاف جو اللہ کو عرش پر جسمانی طور پر متمکن مانتے ہیں عبدالمجاہد صاحب دریا بادی کا یہ تبصرہ قابل قدر ہے کہ:

”المشرق المغرب دونوں سمتیں اور ان ہی دو پر کیا موقوف ہے ہر سمت اور ہر جہت اللہ تعالیٰ کے لئے یکساں ہے وہ سب کا یکساں خالق ہے حاکم ہے مالک ہے کسی خاص سمت میں کوئی بھی خاص تقدیس، کوئی شائبہ الوہیت کوئی شان حق نمائی موجود نہیں۔ مذاہب جاہلی کی تاریخ انسانی حماقتوں جہالتوں وہم پرستیوں کی ایک مسلسل تاریخ ہے۔ ایک مشترکہ گمراہی مشرک قوموں میں یہ رہی ہے کہ خدا چوں کہ متمکن ہے اور جسم ہے اس لئے لازمی ہے کہ اس کی ہستی کسی نہ کسی متعین سمت یا جہت میں ہو اور اس تلبس کی بناء پر خود وہ سمت یا جہت مقدس ہے مصری ہندی رومی تمام مشرک قوموں نے خدا کو کسی نہ کسی جہت میں فرض کر کے خود اس جہت کو مقدس مانا ہے اور چوں کہ سورج دیوتا کا مرتبہ مشرکین میں عموماً اہم و مقدم رہا ہے اس لئے شاہ خاور کے طفیل میں سمت مشرق ہی عموماً مقدس سمجھی گئی اور دنیا کے اکثر علاقوں میں پوجتی رہی مشرکوں ہی کے اثر سے یہ سمت پرستی کا شرک اہل کتاب میں بھی سرایت کر گیا اور مسیحی مذہب چوں کہ عقائد و عبادات دونوں میں اپنے وقت کے رائج و شائع رومی مذہب ہی کا منشی یا پر تو ہے اس لئے وہ تو حکم کھلا مشرق پرستی میں مبتلا ہو گیا۔ یہود جنہیں اپنی توحید پر ناز تھا وہ تمام تر محفوظ نہ رہ سکے بلکہ ان کے بعض فرقے تو پوری طرح

[۱]۔ المراد بالوجه القصد والیة مثل وجهی للذی فطر السنوت والارض او المراد فشم مرضاة اللہ مثل انما نطعمکم لوجه اللہ (نیشاپوری)

[۲]۔ هذا هو المروى عن ائمتنا (طبری)

[۳]۔ فی صحیحة الفقیہ عن اسحق بن عمار عن ابی عبد اللہ علیہ السلام نزلت هذه الایة فی المتحیر ای فی صلوة الفریضة وروی انه احتج الصادق علیہ السلام هذه الایة لصحة سجود التلاوة لغير القبلة كما فی رواية الصدوق فی العلل عن الحلبي عنه والعدم القضاء لصلوة الفریضة اذا صليت خطأ لغير القبلة كما فی رواية التهذيب عن محمد بن الحسين الجعفی عنه و فی رواية الصدوق المنفل مدان الصادق علیہ السلام احتج بالایة لصحة صلوة النافلة علی الذابة ایما توجعت. وان النظر الی مجموع هذا للمروى ودلالة الایة وحجتها یرشد بأن رواية نزولها فی مورد خاص انما هو باعتقار انطباقها علیها و ارادته فی عموم تنزیلها (البلاغی)

اس صفت میں آگے بعض قوموں نے مشرق کے جوڑ پر مغرب کے تقدس کا کلمہ پڑھنا شروع کیا۔ انہوں نے دیکھا کہ مشرق اگر خطہ حیات ہونے کی بناء پر مقدس ہے تو مغرب بھی خطہ موت و دیار ہلاکت ہے۔ شاہ خاور اگر طلوع ادھر سے ہوتا ہے تو روزانہ غروب اور فقا تو ادھر ہی ہوتا ہے۔ پھر اس کے تقدس کا کیوں نہ قائل ہوا جائے چنانچہ یہ دونوں سمتیں خوب پہچتی رہیں مشرق زیادہ، مغرب اس سے کچھ کم دنیا کی اس سمت پرستی کے شرک مشرق پرستی اور مغرب پرستی کی ضلالت میں مبتلا تھی کہ تو حید قرآنی نے ساری دنیا کے عقائد کو چیلنج کر کے اس مشرکانہ عقیدہ پر ضرب لگا کے ایک عالم کو چونکا دیا۔

وَقَالُوا اتَّخَذَ اللَّهُ وَلَدًا ۗ سُبْحٰنَهُ ۗ بَلْ لَّهُ مَا فِي السَّمٰوٰتِ وَالْاَرْضِ ۗ كُلُّ لَّهُ

قِنْدَتُونَ ﴿۱۱۶﴾

”اور وہ لوگ کہتے ہیں کہ اللہ نے کوئی بیٹا قرار دیا ہے۔ بری ہے اس کی ذات بلکہ اس کا ہے جو کچھ آسمانوں اور زمین میں ہے سب سامنے جھکے ہوئے ہیں۔“

مسیح علیہ السلام کے ابن اللہ ہونے کا ابطال:

یہ عیسائیوں کی رد ہے جو مسیح کو خدا کا بیٹا کہتے ہیں۔ اس کے جواب میں دو فقرے کہے گئے ہیں: ایک سُبْحٰنَهُ اور دوسرا بَلْ لَّهُ مَا فِي السَّمٰوٰتِ وَالْاَرْضِ۔ اس کا مطلب ”بیٹے“ کی نسبت کے خلاف ایک عقلی استدلال ہے اور وہ یہ کہ تم بیٹا کس لحاظ سے کہتے ہو! اگر اس معنی سے کہ وہ حقیقت اصلہ میں خالق کے ساتھ متحد ہیں جس طرح بیٹا باپ سے متحد ہوتا ہے تو یہ ذات باری کی قدوسیت اور اس کی شان لا ہوتی کے خلاف ہے سبحانہ سے اس کی طرف اشارہ ہو گیا۔

اور اگر اس معنی سے کہ وہ اس کے مخلوق اور اس کے مطیع ہیں جس طرح بیٹا باپ کے لئے ہوتا ہے تو اس میں مسیح کی کوئی خصوصیت نہیں ہے بلکہ آسمان وزمین کی ہر شے اس کی مخلوق و مملوک ہے اور اس کے سامنے خواہ اضطراری تکوینی اور خواہ اختیاری طور پر سر جھکائے ہوئے ہے۔

اس استدلال عقلی سے ظاہر یہی ہوتا ہے کہ یہ اسی عقیدہ کی رد ہے کہ مسیح واقعی خدا کے بیٹے ہیں لیکن اس کے برخلاف عبدالمہاجد صاحب لکھتے ہیں کہ:

”اتخذ ولد اک صحیح ترجمہ ہے“ لے رکھا ہے ایک بیٹا بنا رکھا ہے ایک بیٹا۔ یہاں مسیحیوں کا یہ قول نہیں نقل ہو رہا ہے کہ خدا کا ایک بیٹا ہے بلکہ یہ کہ خدا نے ایک بیٹا بنا لیا ہے اتخذ ولد اک صاف مفہوم یہ ہے کہ خدا نے گویا کسی کو متبنی کر لیا ہے۔ قرآن مجید کی تلمیحات کو پوری طرح سمجھنے کے لئے قرآن کے صد ہا مقامات کی طرح یہاں بھی اس کی ضرورت ہے کہ نظر اہل باطل عقائد و خیالات پر ذرا گہری ہو۔ مسیحیوں کے ہاں ایک زبردست فرقہ Adoptionists کے نام سے گزرا ہے۔ ان کے مرکزی عقیدہ کیلئے اصطلاحی لفظ تبنیہ (Adoptionism) کا ہے۔ عقیدہ کا خلاصہ یہ ہے کہ مسیح خلقت خدا نہیں۔ وہ خدا پیدا نہیں ہوئے۔ وہ خدا شروع سے بنے بنائے اور خود بخود نہیں ہیں بلکہ اصلاً و خلقتاً وہ انسان ہی تھے۔ البتہ اقنوم ثالث یعنی روح القدس کا فیضان ان پر شروع ہی سے ہونے لگا تھا۔ اس لئے وہ قدوسیت کے ایسے اوج کمال پر پہنچ گئے اور روح الہی ان کے

اندر ایسی حلول کر گئی کہ اقنوم اول یعنی خدائے برتر و اعظم نے انہیں اپنا بیٹا قرار دے کر اپنا ممتحن بنا کر شریک الوہیت کر لیا اور اب وہ ربوبیت مالکیت وغیرہ جملہ صفات الہی میں شریک و سہیم ہیں اس عقیدہ کے وجود کی شہادت تاریخ میں ۱۸۵ء میں ملتی ہے۔ آٹھویں صدی عیسوی میں پاپائے روم نے اسے الحاد و زندقہ قرار دیا۔ بارہویں صدی عیسوی میں اس نے پھر زور پکڑا اور پھر یہ لوگ زندیق قرار پائے۔ آیت میں صاف اشارہ مسیحیت کی اس شاخ کی جانب ہے۔“

میرے خیال میں اگر اس عقیدہ کی رد ہوتی تو سبحانہ کے پہلے اتخاذ شریک کا ذکر آتا کیوں کہ صرف برائے نام ”ابن“ قرار دے لینا اتنا شان الہی کے خلاف نہیں ہے جتنا اس عقیدہ کا یہ جز کہ ”اس نے ان کو شریک ربوبیت کر لیا۔ اب وہ ربوبیت و مالکیت وغیرہ جملہ اوصاف الہی میں شریک و سہیم ہیں۔“ لہذا تنزیہ و تسبیح کے لئے اس تصور کا ذکر کرنا زیادہ مناسب تھا مگر ایسا نہیں ہوا بلکہ ولد قرار دیے جانے ہی کو مورد تنزیہ قرار دیا ہے۔ اس سے معلوم ہوتا ہے کہ ان کے واقعاً ابن خدا ہونے ہی کے تصور کا انکار ہے۔

رہ گیا اتخذ کا لفظ سے جو استدلال ہے وہ بھی ایک قرآنی نظیر دیکھنے کے بعد غلط معلوم ہوتا ہے ارشاد ہوا ہے:

«أَفَأَصْفُكُمْ رَبُّكُمُ بِالْبَنِينَ وَالنَّحْتَدُ مِنَ الْمَلَائِكَةِ إِنَّا نَاطُ إِنَّكُمْ لَتَقُولُونَ قَوْلًا عَظِيمًا» (بنی اسرائیل) ظاہر ہے کہ مشرکین فرشتوں کو اللہ کی بیٹیاں سمجھتے تھے۔ یہ نہیں کہ وہ انہیں ممتحنی خدا کا قرار دیتے تھے۔ معلوم ہوا کہ انحاز اصل تخلیق کے ساتھ بھی وابستہ ہو سکتا ہے۔

بَدِيعُ السَّمَوَاتِ وَالْأَرْضِ ۖ وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۱۷﴾

”اور آسمانوں کا اور زمین کا موجد ہے اور جب وہ کسی بات کو طے کر دیتا ہے تو بس اس سے کہتا ہے کہ ہو جاوہ ہو جاتی ہے۔“

بدیع اور مبدع کے معنی ہیں کسی شے کو بنانے والا بغیر نمونہ و شکل کے۔ اسی لئے اس کا ترجمہ ”موجد“ کے لفظ سے کیا گیا ہے [۱]۔ کسی بات کو طے کرنے کا مطلب یہ ہے کہ اس کے علم تام و شامل میں یہ ہوتا ہے کہ وہ حکمت و مصلحت کے مطابق ہے اس لفظ سے خالق کے فاعل مختار اور مرید ہونے کا اظہار ہے یعنی اس کے افعال بتقاضائے ذات قہری طور پر نہیں ہیں۔

”کہتا ہے کہ ہو جا۔“ اس سے یہ سمجھنا درست نہیں ہے کہ یہ لفظ اس کی طرف سے وجود میں آتا ہے۔ قول میں لفظ کی ضرورت تو اس وقت ہے جب قائل زبان و دہن رکھتا ہو لیکن خالق کی ذات جسم و جسمانیات سے منزومبر ہے۔ کن کا لفظ صرف ارادہ الہی کے تعلق کی تعبیر لفظی ہے مطلب یہ ہے کہ اس کے ارادہ کے ساتھ ہی بس یہ شے عالم وجود میں آ جاتی ہے تاخیر و توقف کی کوئی گنجائش نہیں ہے [۲]۔

وَقَالَ الَّذِينَ لَا يَعْلَمُونَ لَوْلَا يُكَلِّمُنَا اللَّهُ أَوْ تَأْتِينَا آيَةٌ ۖ كَذَلِكَ قَالَ الَّذِينَ

[۱] - معنی المبدع المنشئ والمحدث مالم يسبقه الى انشاء مثله واحداه احد (طبری) فی الکافی عن الباقر عليه السلام فی تفسیرہ ابتداء الاشیاء کلها بعلمه علی غیر مثال کان قبله (صافی)

[۲] - یقول له لکن فیکون بلا لفظ ولا نطق بلسان ولا هبة ولا تکفر (صافی)

مِنْ قَبْلِهِمْ مِثْلَ قَوْلِهِمْ ط تَشَابَهَتْ قُلُوبُهُمْ ط قَدْ بَيَّنَّا الْآيَاتِ لِقَوْمٍ

يُوقِنُونَ ﴿١١٨﴾

”اور جو دنانئی سے محروم ہیں وہ کہتے ہیں کہ اللہ ہم سے کلام کیوں نہیں کرتا یا قدرت کی کوئی نشانی ہمارے پاس کیوں نہیں آتی؟ یونہی وہ جو ان کے پہلے تھے انہی کی سی بات کہتے تھے ان سب کے دل ملتے جلتے ہوئے ہیں ہم نے اپنی نشانیاں تو صاف پیش کر دی ہیں، ان لوگوں کے لئے جو یقین کرنے پر تیار ہوں۔“

کفار کے غلط مطالبے:

یہ جاہل مشرکین کا ذکر ہے جو نظام رسالت پر ہی معترض ہیں یہ کہہ کر کہ اللہ کو واسطہ اور نمائندہ کی ضرورت کیا ہے؟ وہ براہ راست خود ہم سے بات کیوں نہیں کرتا؟ یہ ان کا قول خود ان کی جہالت کا مظاہرہ ہے اس لئے کہ وہ خالق کو سمجھتے ہیں کہ مادی حیثیت سے وہ جسمانی طور پر کلام کرتا ہے لہذا ہم ہی سے کلام کرے حالانکہ اس کا کلام تو غیر مادی ہے جو کانوں پر نہیں بلکہ قلب روحانی اور فطرت ربانی ہی پر نازل ہو سکتا ہے اور وہ ہر بشر کے قالب میں نہیں ہوتی۔ اس کے لئے کچھ مخصوص ہی افراد ہو سکتے ہیں جو روح مجسم کی حیثیت رکھتے ہوں۔ وہی اس لائق ہو سکتے ہیں کہ اس فیض کے حامل ہوں۔ اسی کو دوسرے جگہ اس طرح کہا ہے کہ اللہ اعلم حیث يجعل رسالته ”اللہ ہی اس محل کو جانتا ہے جہاں وہ اپنی رسالت قرار دے۔“

دوسرا جاہلانہ مطالبہ ان کا یہ تھا کہ کوئی نشانی ہمارے پاس آئے۔ یہ اگر واقعی حقیقت طلبی کے لئے ان کا مطالبہ ہوتا تو حق بجانب تھا اس لئے کہ رسول کے پاس اس کی حقانیت کی دلیل بہر حال کچھ نہ کچھ ہونا چاہیے۔ اور یہ دلیل اس کی سچائی کی نشانی ہوا کرتی ہے اسی لئے آیہ یعنی نشانی کا لفظ قرآن میں بہت جگہ ”معجزہ“ کے معنی میں استعمال ہوا ہے مگر ان کا یہ مطالبہ تو اس حالت میں تھا کہ رسول کی طرف سے آیات یعنی حقانیت کی نشانیاں یا معجزات کثرت سے پیش ہو چکے تھے پھر بھی وہ یہی رٹ لگائے ہوئے تھے کہ کوئی معجزہ آئے، کوئی نشانی ظاہر ہو کوئی دلیل سامنے آئے یہ ان کا صرف عناد تھا اور اسی لئے ان کے جواب میں کہا گیا ہے کہ نشانیاں تو ہم بڑی واضح و ظاہر پیش کر چکے ہیں مگر وہ ان ہی کو منوا سکتی ہیں جو ماننے کے لئے تیار ہوں اور جو یہ طے کر چکے ہیں کہ ہم چاہیے جو کچھ ہو جائے یقیناً ہرگز نہ کریں گے تو ان کے لئے کوئی بھی معجزہ آجائے وہ بے کار ہی ہوگا۔

إِنَّا أَرْسَلْنَاكَ بِالْحَقِّ بَشِيرًا وَنَذِيرًا ۚ وَلَا تُسْئَلُ عَنْ أَصْحَابِ الْجَحِيمِ ﴿١١٩﴾

”ہم نے آپ کو حق کے ساتھ بھیجا ہے خوش خبری دینے والا اور ڈرانے والا اور دوزخ میں جانے والوں کی ذمہ داری آپ پر نہیں ہے۔“

رسول خدا کو اس کی بڑی فکر تھی کہ زیادہ سے زیادہ لوگ ایمان لائیں حالانکہ جتنی کامیابی اس بارے میں آپ نے اپنی زندگی میں حاصل فرمائی وہ کسی دوسرے نبی یا رسول کی تاریخ زندگی میں نایاب ہے۔ پھر بھی جو ایمان نہیں لائے تھے اور کفر و شرک پر قائم تھے ان کے متعلق آپ کو بہت ملال ہوتا تھا۔ آپ کے اس رنج و ملال کو دور کرنے کے لئے قرآن مجید میں متعدد مرتبہ اس طرح کی آیتیں آئی ہیں کہ اے رسول ﷺ

آپ کا جو فرض ہے وہ آپ پوری طرح ادا کر رہے ہیں۔ اب ایمان لانا نہ لانا ان لوگوں کا کام ہے۔ اس کی ذمہ داری آپ پر کوئی نہیں ہے کسنت علیہمہم مُصْطَبِرٌ (غاشیہ ۲۲) وَمَا عَلَى الرَّسُولِ إِلَّا الْبَلْغُ الْمُبِينُ ﴿۵۴﴾ (نور ۵۴) إِنَّكَ لَا تَهْدِي مَنْ أَحْبَبْتَ (قصص ۵۶) یہ سب آیتیں اسی باعث سے نازل ہوئی ہیں ایک جگہ ارشاد ہوا ہے فَاثْمًا عَلَيْكَ الْبَلْغُ وَعَلَيْنَا الْحِسَابُ (رعد ۴۰) آپ کا کام صرف پہنچا دینا ہے اور ان کے افعال کا محاسبہ ہمارے ہاتھ میں ہے ان میں سے ایک جگہ خود خلاق سے مخاطب ہو کر بھی کہا گیا ہے فَاثْمًا عَلَيْهٖ مَا حَمَلٌ وَعَلَيْكُمْ مَّا حَمَلْتُمْ ﴿۵۴﴾ (نور ۵۴) ”رسول اس کے ذمہ دار ہیں جس پر وہ مامور ہیں اور تم اس کے ذمہ دار ہو جس پر تم مامور ہو۔“ اس کا مطلب بھی وہی ہے کہ تمہارے کفر و عصیان کی ذمہ داری پیغمبر پر نہیں ہے۔

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ﴿۱۲۰﴾ قُلْ إِنْ هَدَىٰ اللَّهُ

هُوَ الْهُدَىٰ ﴿۱۲۱﴾ وَلَئِن اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ ﴿۱۲۲﴾ مَا لَكَ

مِنَ اللَّهِ مِنْ وَّلِيٍّ وَلَا نَصِيرٍ ﴿۱۲۰﴾

”اور آپ سے یہودی اور عیسائی تو اس وقت تک کبھی خوش نہیں ہو سکتے جب تک کہ آپ ان کے مذہب کے پیرو نہ ہو جائیں۔ آپ کہہ دیجئے کہ اصل ہدایت تو اللہ کی ہدایت ہے اور اگر آپ اس علم کے بعد جو آپ کے پاس آچکا ہے ان کے من مانے خیالات کی پیروی کیجئے تو اللہ کے غضب سے بچانے کے لئے آپ کا نہ کوئی یاور ہوگا نہ مددگار۔“

یہ خطاب رسول سے ہے اور متنبہ کرنا مسلمانوں کو مقصود ہے چوں کہ یہود اور نصاریٰ بہ نسبت مشرکین کے اسلام سے قریب نظر آتے تھے اس لئے کہ وہ (مشرکین) تو حید کے لفظاً اور معناً ہر طرح کے منکر تھے اور نبوت و شریعت اور جزا و سزا اس پورے نظام ہی سے بے خبر بلکہ منکر تھے اور یہ تو حید کے لفظاً مقرر، نبوت و شریعت اور جزا و سزا کے معترف اور وحی والہام سب ہی باتوں کے ماننے والے تھے۔ صرف اتنی بات تھی کہ انہوں نے کچھ رہنمایان دین کے بارے میں غلو سے کام لے کر ان کے بارے میں غلط عقیدے قائم کر لئے تھے اور پھر یہ کہ وہ بالخصوص حضرت محمد مصطفیٰ ﷺ یا آپ کے پہلے حضرت عیسیٰ کی بھی نبوت کے منکر تھے لہذا امید کی جاسکتی تھی کہ اگر ان کے ساتھ ذرا رعایت و مدارات سے کام لیا جائے تو یہ اسلام سے قریب ہوتے جائیں اور دین حق کو قبول کر لیں خالق حکیم نے ان کے متعلق اس امید کو قطع کیا ہے اور کہا ہے کہ یہ کسی خاطر مدارات سے آپ کے نہیں ہو سکتے۔ یہ اس وقت تک آپ سے خوش نہیں ہو سکتے جب تک کہ آپ ان کے مذہب کے پیرو نہ ہو جائیں اور ظاہر ہے کہ حق کے منکشف ہونے کے بعد یہ آپ کے لئے ممکن ہی نہیں ہے اور اگر آپ ایسا کیجئے تو خدا کے غضب سے آپ کو بچانے والا کوئی نہیں ہو سکتا یہ بطور مفروضہ صرف اس حقیقت کے اظہار کے لئے کہا ہے کہ تصورات میں حق سے قریب ہونے کی وجہ سے کوئی باطل مذہب حق نہیں ہو سکتا۔ نہ یہ خیال کیا جاسکتا ہے کہ اسے مان لیا جائے تو اس پر باز پرس اتنی تو نہ ہوگی جتنی شرک پر ہو سکتی ہے۔ ایسا نہیں ہے بلکہ حق پر مطلع ہونے کے بعد حق سے روگردانی جس شکل سے بھی ہو وہ باطل ہی ہے اور باطل ہونے کے لحاظ سے ہر باطل برابر ہے اس میں کمی اور زیادتی یا قوت اور ضعف کوئی نہیں ہے

اور اگر وہ دین کے اجزاء ہیں تو ان سے انکار پر مواخذہ میں بھی کوئی فرق نہیں ہے۔ فرق ہو سکتا ہے تو علم اور لاعلمی یا مراتب عناد کے لحاظ سے ہو سکتا ہے نہ کہ انکار کی مقدار اور تعداد کے لحاظ سے کہ کون دس باتوں کا منکر ہے اور کون ایک بات کا۔

الَّذِينَ اتَّيْنَهُمُ الْكِتَابَ يَتْلُونَهُ حَقَّ تِلَاوَتِهِ ۗ أُولَٰئِكَ يُؤْمِنُونَ بِهِ ۗ وَمَنْ
يَكْفُرْ بِهِ فَأُولَٰئِكَ هُمُ الْخٰسِرُونَ ﴿١٣١﴾

”جنہیں ہم نے کتاب دی ہے اور وہ اسے پڑھنے کا حق ادا کرتے ہوئے پڑھتے ہیں وہ اس پر ایمان لے آتے

ہیں اور جو اس سے انکار کرتے ہیں تو یہ وہ ہیں جو خسارے میں ہیں۔“

کتاب سے مراد تورات ہے اور ”جنہیں کتاب دی گئی“ اس سے مراد یہود اور نصاریٰ ہیں۔ پڑھنے کا حق ادا کرنے کا مطلب یہ ہے کہ صرف الفاظ کو زبان پر جاری کرتے یا انہیں رٹتے ہی نہیں بلکہ ان کے معانی پر غور کرتے اور ان پر عمل کی کوشش کرتے ہیں ﴿۱۳۱﴾۔

مقصود آیت یہ ہے کہ وہ یہود اور نصاریٰ جو خود اپنی کتابوں کے صرف لفظی حافظ نہ ہوں بلکہ ان کے معانی و مطالب پر بھی نظر کیے ہوئے ہوں اور ان کا اتباع بھی پیش نظر رکھتے ہوں ان کے لئے یہ ممکن ہی نہیں کہ وہ پیغمبر اسلام اور ان کے پیغام پر ایمان نہ لائیں اور جو ان میں سے منکر ہیں ان کے متعلق یقین سمجھنا چاہیے کہ وہ پہلے ہی سے خود اپنی کتاب کے فیض سے بھی محروم ہیں اور انہوں نے اس سے کوئی فائدہ نہیں اٹھایا ہے۔ پھر ایک سرمایہ ہدایت پاس موجود ہوتے ہوئے جہالت و گمراہی میں پڑے رہنے سے بڑھ کر خسارہ اور کیا ہو سکتا ہے۔

يٰۤاَيُّهَا الَّذِيْنَ اٰمَنُوْا اذْكُرُوْا نِعْمَتِيْ الَّتِيْ اَنْعَمْتُ عَلَيْكُمْ ۗ وَاِنِّيْ فَضَّلْتُكُمْ عَلٰى
الْعٰلَمِيْنَ ﴿١٣٢﴾

”اے نبی اسرائیل میری وہ نعمت یاد کرو جس سے میں نے تمہیں نوازا اور یہ کہ میں نے تمہیں تمام خلایق سے زیادہ

عطا کیا۔“

یہ آیت بالکل ان ہی الفاظ میں پہلے آچکی ہے اور اس کی تفسیر وہاں درج ہو چکی ہے۔

اگر ترتیب تنزیلی یہی ہے جو اس وقت ہمارے سامنے یہ تو یوں سمجھنا چاہیے کہ ایک دفعہ واقعات کے بیان سے پہلے بنی اسرائیل کو متنبہ کیا گیا اور ایک دفعہ پھر واقعات کے بعد ان کے نتیجہ پر توجہ دلائی اور اس صورت میں گویا یوں کہا جا رہا ہے: ”پھر تم سے کہتا ہوں کہ اے بنی اسرائیل! میری وہ نعمت یاد کرو جس سے میں نے تمہیں نوازا (الخ)“ اس سورت میں یہ تکرار ویسی ہی ہوگی جیسے سورہ رحمن میں فَيَا أَيُّهَا الَّذِينَ آمَنُوا تَتْلُوا كِتَابَ اللَّهِ الَّذِي تِلُوا ﴿۱۳۲﴾

﴿۱۳۱﴾ - يتبعونه حق اتباعه (طبری) سب سے زیادہ جامع تشریح اس کی امام جعفر صادق کی حدیث میں ہے عن الدیلمی عن ابی عبد اللہ ﷺ قال یر تلون آیاته ویتفقون به ویعلمون با حکامه ویرجون وعدة و یخافون وعیدہ و یعتبرون بقصصه و یأتمرون بأمره و ینتھون بنوا هیہ (بلاغی)

کی بار بار تکرار کی گئی ہے جسے یوں سمجھنا چاہیے کہ تنبیہ کے لئے مسلسل تازیانے لگائے گئے ہیں ﴿۱۱۱﴾۔

اور دوسری صورت یہ ہے کہ یہ آیت تنزیل میں اس سلسلہ کی ہو ہی نہ اور کسی اور ایسے موقع پر ان ہی الفاظ میں جو ایک دفعہ کہے جا چکے تھے انہیں متنہبہ کیا گیا ہو جس کا نظم کلام میں کوئی تعلق ہی پہلی دفعہ کی تنبیہ کے ساتھ نہ ہو۔ چونکہ ترتیب قرآن کلیدیہً مطابق تنزیل قطعی طور پر نہیں ہے اس لئے اس کے متعلق وثوق کے ساتھ کچھ نہیں کہا جاسکتا۔

وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا

تَنْفَعُهَا شَفَاعَةٌ وَلَا هُمْ يُنصَرُونَ ﴿۱۱۲﴾

”اور اس دن سے بچنے کا سامان کرو جب نہ کوئی دوسرے کو کچھ فائدہ پہنچا سکے گا اور نہ کسی کا کوئی معاوضہ لیا جائے گا اور نہ سفارش کسی کو کچھ فائدہ پہنچا سکے گی اور نہ انہیں کوئی مدد مل سکے گی۔“

گذشتہ آیت کے بعد پہلی جگہ بھی تقریباً ان ہی الفاظ میں یاد آخرت دلائی گئی تھی اور اس کے تمام فقروں کی تشریح وہاں ہو چکی ہے۔ الفاظ میں صرف اتنا فرق ہے کہ وہاں پہلے شفاعت کے متعلق نفی تھی اور پھر معاوضہ کے متعلق اس طرح کہ **وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنصَرُونَ** اور یہاں اس کا عکس ہے مگر اس فرق سے مطلب پر کوئی اثر نہیں پڑتا اس لئے تفسیر میں کوئی امر محتاج تحریر نہیں ہے۔

وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ ۗ ط قَالَ إِنِّي جَاعِلُكَ لِلنَّاسِ إِمَامًا ۗ ط

قَالَ وَمِنْ ذُرِّيَّتِي ۗ ط قَالَ لَا يَنَالُ عَهْدِي الظَّالِمِينَ ﴿۱۱۳﴾

”اور وہ وقت جب ابراہیم کا ان کے پروردگار نے چند باتوں کے ساتھ امتحان لیا اور انہوں نے ان باتوں کو پورا کر دیا تو ارشاد ہوا کہ میں تمہیں خلق خدا کا امام بناتا ہوں۔ انہوں نے کہا اور میری اولاد میں سے؟ ارشاد ہوا کہ میری طرف کا عہدہ ظالموں تک نہیں پہنچے گا۔“

امتحان حضرت ابراہیمؑ اور اعلان امامت:

ابراہیمؑ کی شخصیت چوں کہ مشرکین اور یہود و نصاریٰ سب ہی میں مسلم تھی اس لئے ان کے واقعات زندگی کا تذکرہ قرآن نے بڑی اہمیت سے کیا ہے۔ مشرکین کی وہ جماعت جس سے شروع میں رسولؐ گوسابقہ پڑا تھا حجاز کی باشندہ تھی اور زیادہ تر جناب ابراہیمؑ سے نسلی تعلق رکھتی تھی۔ اس لئے حج خانہ کعبہ کی پابندی اور کعبہ کو اپنا قومی گھر سمجھتی تھی اور یہود و نصاریٰ ظاہر ہے کہ بنی اسرائیل میں سے تھے اور یہ یعقوبؑ بن اسحاقؑ

﴿۱۱۱﴾ - تخصیصہم بتکریر التذکریر واعادة التحذیر بلبلالغۃ فی النصیح وللا یذان بان زلک فذلکۃ القضیۃ والمقصود من المقصد (ابو

بن ابراہیم کی نسل کا نام ہے پھر مسلمانوں کے لئے خصوصیت سے ابراہیم کو اس لئے اہمیت حاصل تھی کہ آپ مذہبی طور پر بھی ان کے مورث اعلیٰ ہیں یعنی ملت اسلامیہ کے پہلے مبلغ حضرت ابراہیم تھے جنہوں نے اس کا نام ”اسلام“ رکھا اور آنے والی امت کا نام ”امت مسلمہ“ تجویز کیا جس کا ذکر آیات قرآن کے سلسلہ میں عنقریب آئے گا۔

”پروردگار نے ابراہیم کا چند امور میں امتحان لیا“ ان امور کی تفصیل قرآن مجید میں مذکورہ نہیں بہر حال یہ ظاہر ہے کہ وہ تکالیف عمومی کے علاوہ کچھ خصوصی امور ہو سکتے ہیں جو انبیاء و مرسلین میں بھی سب سے متعلق نہیں ہوئے بلکہ حضرت ابراہیم ہی کے ذمہ عائد ہوئے اور جنہیں انہوں نے پایہ تکمیل کو پہنچایا ان میں سے ایک نمایاں امر اپنے فرزند اسماعیل کی قربانی کو بھی سمجھا جاسکتا ہے جس کا روایت میں ذکر ہے [۱]۔

”آزمایا“ اپنی واقفیت کے لئے نہیں کہ وہ تو خود عالم الغیوب ہے بلکہ اس منصب کے لئے جو انہیں دیا جانے والا ہے ان کا استحقاق ثابت کرنے کے لیے۔

جب ابراہیم ان امتحانوں میں پورے اترے تو خالق کا ارشاد ہوا کہ میں تمہیں لوگوں کا امام قرار دیتا ہوں۔ امام کے لغوی معنی ہیں جس کی پیروی کی جائے اور مذہبی اصطلاح میں وہ ایک منصب ہے جس کے لازمی نتیجے میں مفترض الطاعت ہونا یعنی اس کی پیروی کا واجب ہونا ثابت ہوتا ہے۔ جناب ابراہیم کے لئے نبوت و رسالت و خلت کے مراتب پر فائز ہونے کے باوجود امتحان کے معیار پر پورے اترنے کے بعد امامت کا اعلان کیا جانا، منصب کی رفعت کا ناقابل انکار ثبوت ہے۔ اس سے ثابت ہوتا ہے کہ امامت لغوی چاہے ہر نبی و رسول کے لئے ثابت ہو سکتی ہے لیکن بحیثیت منصب من جانب اللہ امام ایک وہ خصوصی عہدہ ہے جو نبوت اور رسالت کے لئے لازمی نہیں ہے [۲]۔

نبی رسول اور امام کے لغوی معنی پر بھی غور کیا جائے تو امامت کی منزل زیادہ بلند نظر آئے گی۔ نبی خبر دینے والا، رسول پیغام پہنچانے والا اور امام یعنی پیشوا، پہلی دونوں چیزوں میں وہ ہمہ گیری، مستقل حیثیت اور دوسروں کے لحاظ سے خود مفہوم لفظ میں وہ رفعت نہیں جو امام میں ہے اور اسی لئے جب کہ عقلی طور پر نبی اور رسول بھی معصوم ہوتے ہیں امام کے لئے خود اس لفظ سے اور زیادہ قوت کے ساتھ عصمت کے ضروری ہونے کا پتہ چلتا ہے [۳]۔

امتحان میں تمام و کمال کامیابی کے بعد خالق کی طرف سے اعلان امامت ہوا تھا اس لئے ابراہیم کا دل بڑھا ہوا تھا۔ خالق کی نگاہ کرم کی

[۱] - عن الصادق عليه السلام انه ما ابتلاه الله به في نومه من ذبح وولده اسمعيل (مجمع البيان)

[۲] - اسی مضمون کی امام جعفر صادق کی حدیث ہے کہ ان الله تبارك وتعالى اتخذ ابراهيم عبدا قبل ان يتخذ بيئا وان الله اتخذ نبيا قبل ان يتخذ رسولا وان الله اتخذ رسولا قبل ان يتخذ خليلا وان الله اتخذ خليلا قبل ان يجعله اماما فلما جمع له الاشياء قال انى جاعلك للناس امام (اصول کافی) وفي العيون عن الرضا في حديث طويل ان الامامة خص الله عز وجل بها ابراهيم الخليل بعد النبوة والخلة مرتبة ثالثة وفضيلة شرفة بها (صافي)

[۳] - في الاية دليل على انه عليه السلام كان معصوما عن جميع الذنوب لانه لو صدرت عنه معصية لو جب علينا الاقتداء به وذلك يؤدى الى كون الفعل الواحد ممنوعا منه مندوبا اليه وذلك محال (نیشاپوری)

توجہ خاص مبذول دیکھ کر اور منصب کی بلندی کو محسوس کر کے سوال کر لیا ومن ذریعتی اور میری اولاد میں سے بھی [۱]؟“
جواب ملا: ”میرا عہدہ ظالموں تک نہیں پہنچتا“ غور کیا جائے تو معلوم ہو جائے گا کہ از اول سوال ابراہیم تمام ذریت سے متعلق ہی نہ تھا کیوں کہ انہوں نے کہا تھا ”ومن ذریعتی“ میری ذریت میں سے بھی۔ اگر کل کے لئے سوال ہوتا تو من یعنی ”میں سے“ نہ کہا ہوتا [۲]۔
اس کے بعد خالق کریم کے جواب کو ابراہیم کی رد یا اس میں کوئی کمی سمجھنا غلط ہوگا بلکہ وہ دعائے ابراہیم کی قبولیت کا اظہار ہے اس کے ابہام کی تشریح کے ساتھ مطلب فقرہ کا یہ ہوتا ہے کہ ہاں ضرورت تمہاری اولاد میں یہ منصب رہے گا البتہ ظالموں تک نہیں پہنچے گا۔
ظالم کسے کہتے ہیں، اس کی تشریح خود قرآن نے دوسری جگہ کر دی ہے: ”وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ“ (بقرہ ۲۳۳) ”جو اللہ کی مقرر کی ہوئی حدوں سے تجاوز کرتے ہیں وہ ظالم ہیں۔“ اس کے بعد ظالم کے لفظ کو کافر سے مخصوص کرنا بلاوجہ ہے ”گناہ“ جو بھی ہوگا وہ حد الہی سے تجاوز ہی ہوگا لہذا مرتکب اس کا ظالم قرار پائے گا خواہ وہ کفر ہو یا فسق بلکہ ایسا گناہ بھی جو فسق کی حد تک نہ پہنچے۔

دعائے ابراہیم علیہ السلام اور اس کی قبولیت با شرط عصمت:

اس کے علاوہ جب ابراہیم کے لئے امامت کا اعلان عصمت کی دلیل ہوا تو امامت کے بقاء کا اعلان ان کی ذریت میں جیسا کہ اس وعدہ سے ظاہر ہے خود ہی صفت عصمت کے کچھ افراد ذریت میں تا قیامت وجود کی یقینی دلیل ہوں گے۔
اس کے ساتھ جب لفظ ظالم کے حدود کی وسعت دیکھنے کے لئے اس آیت پر نظر کی جائے کہ وَلَا تَقْرَبُوا هٰذِهِ السُّجُرَّةَ فَتَكُونُوا مِنَ الظَّالِمِينَ حالانکہ فعل آدم ص گناہ نہ تھا تو معلوم ہوگا کہ امامت کا درجہ وہ ہے جو اس حد تک کے ترک اولیٰ کو بھی برداشت نہیں کر سکتا جو کسی درجہ تک نبوت کے ساتھ ممکن الوقوع ہوتا ہے۔

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا ۖ وَاتَّخِذُوا مِن مَّقَامِ إِبْرٰهٖمَ

مُصَلًّیٰ ۖ وَعٰهَدْنَا إِلَىٰٓ إِبْرٰهٖمَ ۖ وَاسْمٰعٖلَ ۖ اَنْ طَهِّرَا بَيْتِیَ لِلطَّآئِفِیْنَ ۖ وَالْعٰكِفِیْنَ

وَالرُّكَّعِ السُّجُودِ ﴿۱۲۵﴾

”اور وہ وقت کہ جب ہم نے خانہ کعبہ کو تمام لوگوں کا مرکز اور مقام امن قرار دیا اور تم لوگ مقام ابراہیم کو اپنے نماز کی جگہ بناؤ۔ اور ہم نے ابراہیم و اسماعیل کو حکم دیا کہ میرے گھر کو پاک رکھنا طواف کرنے والوں کو تکفیف کرنے

[۱] خبر صادق میں ہے فمن عظمها فی عین ابرہیم قال ومن ذریعتی (اصول کافی) عیون اخبار الرضا کی روایت میں ہے فقال الخلیل سرور ابراہیم ومن ذریعتی (صافی)

[۲] ”ومن ذریعتی“ میں من تبعیضیہ ہے اور فقرہ کی ترکیب نے اسے صاف کر دیا کہ ابراہیم کی دعا سوال کے رنگ میں اپنی ساری نسل سے متعلق نہیں۔ اس کے جزو سے متعلق تھی (دریادادی)

والوں اور رکوع و سجود کرنے والوں کے لیے۔“

خانہ کعبہ کی مرکزیت:

بیت کے لفظی معنی تو عام گھر کے ہیں لیکن الف لام عہد کے ساتھ اصطلاح قرآنی میں یہ نام کعبہ کا ہو گیا ہے [۱]۔
مثابہ اسم ظرف ہے ثَوْب سے جس کے معنی پلٹنے کے ہیں کسی شے سے لو لگانا اور بغرض حصول ثواب اس کی طرف رخ کرنا اس کی جانب رجوع کرنا ہے۔ اسی لئے ہم نے ترجمہ ”مرکز“ کے لفظ سے کیا ہے۔
بعض مفسرین نے اس میں جا کر پلٹنے کے مفہوم کا لحاظ کرتے ہوئے یہ معنی پیدا کیے ہیں کہ لوگ اس کی زیارت سے سیر نہیں ہوتے بلکہ جا کر پھر آتے ہیں اور بار بار حج کرتے ہیں [۲]۔

یہ ایک خصوصیت اس گھر کی بیان کی گئی۔ دوسری یہ کہ وہ محل امن قرار دیا گیا ہے اور وہ معیاری امن کا نمونہ جس میں انسان کیا بلکہ بہائم و طیور اور اس سے بڑھ کر نباتات تک امن میں ہیں یعنی حرم کے حدود ہیں کسی جانور کا شکار ناجائز اور وہاں کی گھاس تک کا اکھاڑنا ممنوع قرار دیا گیا ہے اور انسانوں کے لئے تو اس دنیوی امن کے علاوہ وہ آخرت میں بھی امن کا ذریعہ ہے [۳]۔

جیسا کہ مولوی عبدالماجد صاحب نے لکھا ہے ”فرنگی“ قاموس علم و دانش ہیں۔ اتنا تو بہر حال ہے کہ حضرت محمدؐ کے دور سے قبل مکہ کی دو حیثیتیں ہم مسلم پاتے ہیں، ایک تجارتی مرکز کی ایک مقدس معبد کی جس کے ارد گرد کی زمین بھی حرج ہے، (انسائیکلو پیڈیا برٹانیکا ج ۱۵ ص ۱۵ طبع چہادر ہم)

خانہ کعبہ کا مرکز خلائق اور محل امن ہونا تو حادث نہیں بلکہ قدیم امر تھا اس لئے اسے ذکر ماضی کے طور پر یاد دلایا اور اس کے بعد اب حال کے متعلق حکم ہے جو مسلمانوں ہی کا شعار بننے والا تھا اور وہ مقام ابراہیمؑ کو محل نماز قرار دینا یعنی اس جگہ حج کے موقع پر نماز ادا کرنا [۴]۔
مقام ابراہیمؑ سے مراد وہ محل ہے جہاں حضرت ابراہیمؑ نے نماز ادا کی تھی اور وہیں وہ پتھر بھی نصب ہے جس پر ان کے قدم کا نشان ہے [۵]۔

[۱] - البيت اسم غالب للكعبة كالنجم للثريا ولهذا من الاسماء التي كانت في الارض للجنس ثم كثر استعماله في واحد من ذلك الجنس (نیشاپوری)

[۲] - يأتونه كل عام ويرجعون اليه فلا يقضون منه وطرا (طبرانی)

[۳] - عن الصادق عليه السلام من دخل الحرم من الناس مستجيرا به فهو امن من سخط الله عز وجل ومن دخل من الوحش والطير كان امنا من ان يهاج او يؤذى حتى يخرج من الحرم (کافی)

[۴] - في التهذيب عن الصادق عليه السلام يعني بذلك ركعتي طواف الفريضة ومثله في الكافي (سافی)

[۵] - في الكافي في الحسن كالصحيح عن ابي عبد الله مقام ابراهيم حيث قام على الحجر فاثرت فيه قدما. والظاهر ان المراد من مقام ابراهيم في الاية هو جهة موقفه ومحل قيامه لا خصوص موطئه في قيامه او نفس الصخرة (بلاغی)

نماز کا حکم دینے کے بعد اب مسلمانوں کو اس کی طہارت کے متعلق اہتمام کی طرف متوجہ کرتے ہوئے پھر ذکر ماضی کی طرف عود ہوا ہے کہ یہ آج ہی نہیں ہے بلکہ پہلے ہی تمہارے مورث اعلیٰ حضرت ابراہیمؑ اور ان کے فرزند اسماعیلؑ کو ہمارا حکم ہو گیا تھا کہ میرے گھر کی تطہیر کو پیش نظر رکھنا۔ تطہیر کے معنی متفقہ طور پر یہاں طاہر رکھنے کے ہیں طاہر کرنے کے نہیں کیوں کہ خانہ کعبہ طہارت ہی کے ساتھ وجود میں آیا تھا نجاست اس میں کبھی نہ تھی [۱]۔

”میرے گھر“ میں اضافت اظہار شرف و عظمت کے لئے ہے اور اسی طرح آدمؑ کے لئے من روجی اور عیسیٰؑ کے لئے روح اللہ اور ایسے ہی عرش کی اضافت۔ ان میں کہیں بھی جسمیت کا تصور کرنا باطل ہے [۲]۔

آخر میں خانہ کعبہ کے ساتھ جس طرح کی عبادتوں کا تعلق ہے ان کا بیان کیا گیا ہے ایک طواف یعنی خانہ کعبہ کے ارد گرد چکر لگانا جو حج کا ایک ضروری جزء ہے۔ دوسرے اعتکاف یعنی نیت کر کے روزہ کی حالت میں ایک معینہ مدت تک مسجد میں مسلسل قیام۔ اس کے احکام فقہ کی کتابوں میں مذکور ہیں تیسرے نماز جس کی نمایاں حالتیں رکوع و سجود ہیں۔ چون کہ رکوع و سجود دونوں ایک ہی عبادت کے جزء ہیں اسی لئے ان کے درمیان واو عاطفہ جو مغایرت کا پتہ دیتا ہے نہیں لایا گیا۔

وَإِذْ قَالَ رَبُّهُمْ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ مَنْ

آمَنَ مِنْهُمْ بِاللَّهِ وَالْيَوْمِ الْآخِرِ ۖ قَالَ وَمَنْ كَفَرَ فَأُمَتِّعُهُ قَلِيلًا ثُمَّ أَضْطَرُّهُ

إِلَىٰ عَذَابِ النَّارِ ۖ وَيُبْئِسُ الْمَصِيرُ ﴿۱۳۶﴾

”اور وہ وقت جب ابراہیمؑ نے کہا اے میرے پروردگار اس کو امن والا شہر بنا اور اس میں رہنے والوں کو پھلوں سے روزی عطا کر انہیں کہ جو ان میں سے اللہ اور آخرت پر بھی ایمان لائیں۔ ارشاد ہوا کہ اور جو کفر اختیار کرے گا میں اسے بھی کچھ دن تو مزے اٹھالینے دوں گا۔ پھر سے بجز دوزخ کے عذاب کی طرف لے جاؤں گا اور وہ کیا بُرا ٹھکانا ہے۔“

حضرت ابراہیمؑ کی دعائیں اور ان کی استجابت:

حضرت ابراہیمؑ نے جو دعائیں کی تھیں ان کی قبولیت کا سب سے زیادہ نمایاں رخ یہ ہے کہ وہ دعائیں اس وقت کے حالات کے تقاضے اور اسباب طبعیہ کی رفتار کے خلاف تھیں۔ ایک آبادیوں سے دور افتادہ مقام جہاں ابھی نئی نئی انسانوں کی بستی بسی ہے اور ہر وقت لیٹروں اور ڈاکوں کا خطرہ، وہاں امن و امان کہاں پھر وہ جگہ جہاں اب تک پانی کا نام و نشان نہ تھا اور پتھر پلے زمین وہاں پھل پھلواری کہاں اور وسائل و ذرائع کی

[۱]۔ المراد اقتراباً علی طہارتہ مثل ولہم فیہا ازواج مطہرۃ فمعلوم انہن لم یطہرن بل خلقن طہرات (نیشاپوری)

[۲]۔ الاضافة للتشريف كنافاة الله (روح المعاني)

نایابی کے سبب دوسری جگہوں سے درآمد کا کیا امکان مگر خلیل حق کی پر خلوص دعائیں تھیں۔ قادر مطلق کی بارگاہ میں ان سے ہر دعا قبول ہو کر رہی۔
الحب فی اللہ و البغض فی اللہ کے ماتحت جو ایمان و اخلاص عبودیت کا لازمی نتیجہ ہے حضرت ابراہیمؑ نے اپنی دعا کو اہل ایمان کے ساتھ مخصوص کر دیا۔ مگر خالق نے اس کی قبولیت کا اعلان کرتے ہوئے اپن ربوبیت و رحمانیت کے ثبوت میں اس کی خبر دے دی کہ رزق دنیا میں تو کافر بھی مومنین کے ساتھ شریک رہیں گے۔ ہاں آخرت میں وہ رحمت جو بتقاضاے رحیمیت ہے مومنین کے ساتھ مخصوص ہوگی اور وہاں کافروں کا ٹھکانا دوزخ میں ہوگا۔

ان دونوں قسم کی رحمتوں کا فرق بسم اللہ کی تفسیر میں بیان ہو چکا ہے۔

وَاذْیَرَفُعْ اِبْرٰہِمَ الْقَوَاعِدَ مِنَ الْبَیْتِ وَاَسْمِعِیْلَ رَبَّنَا تَقَبَّلْ مِنَّا اِنَّکَ

اَنْتَ السَّمِیْعُ الْعَلِیْمُ ﴿۱۲۷﴾

”اور وہ وقت جب ابراہیم خانہ کعبہ کی بنیادیں اونچی کر رہے تھے اور ان کے ساتھ ساتھ اسماعیلؑ۔ اے ہمارے پروردگار ہم سے قبول فرما یقیناً تو بڑا سننے والا ہے جاننے والا۔“

بنائے کعبہ اور ابراہیمؑ و اسماعیلؑ کی مناجات:

بنیادیں اونچی کرنے کے لفظ سے ظاہر ہے کہ وہ ابتدائی تعمیر تھی بلکہ سابقہ عمارت جو امتداد زمانہ سے منہدم ہو گئی تھی اس کو ازسرنو ان ہی بنیادوں پر قائم کرنا تھا [۱]۔

اسلامی روایات بتاتے ہیں کہ کعبہ کی زمین تخلیق ارض میں مقدم ترین نقطہ اور اس کی عمارت دنیا کی بنا کردہ عمارتوں میں سب سے مقدم عمارت ہے جو ابو البشر کے ہاتھ سے قائم ہوئی تھی۔

غیر مذاہب کے محققین نے بھی اپنے حدود تحقیق کے اندر خانہ کعبہ کی غیر معمولی قدامت کا اقرار کیا ہے جن کی تصریحات کو مولوی عبدالمجید صاحب دریابادی نے نقل کیا ہے چنانچہ انیسویں صدی عیسوی کے ربع آخر میں انگریز مصنف باسور تھ اسمتھ نے لکھا ہے ”یہ وہ معبد ہے جس کی قدامت عہد تاریخ سے آگے ہے (محمد اینڈ محمد از ص ۱۶۶) سرولیم میور نے لکھا ہے ”مکہ کے مذہب کی تاریخ بہت ہی قدیم ماننی پڑتی ہے۔ روایتوں سے معلوم ہوتا ہے کہ کعبہ ایک نامعلوم زمانہ سے ملک عرب کا مرکز چلا آتا ہے۔“ (لائف آف محمد مقدمہ ص ۱۰۲ و ۱۰۳)

یہ اس خانہ مقدس کے من جانب اللہ تقدس و احترام ہی کا نتیجہ تھا کہ خلیل حق کو اس کی معماری کے لئے منتخب کیا گیا اور وہ اپنے فرزند اسماعیلؑ کے ساتھ مل کر بنفس نفیس اس کی بنیادوں کو اونچا کر رہے تھے۔

اس وقت ان کے قلبی تاثرات کیا تھے انہیں خالق نے ان الفاظ میں بیان کیا ہے کہ ”رَبَّنَا تَقَبَّلْ مِنَّا اِنَّکَ اَنْتَ السَّمِیْعُ الْعَلِیْمُ“ یہ الفاظ اگر لفظی طور پر ان کی زبان پر جاری ہوئے ہوتے تو بیچ میں قول کا ذکر آتا کہ یقولان یا قائلین مگر درمیان میں بغیر ذکر قول کے مقولہ کا بیان کرنا پتہ دے رہا ہے کہ یہ

[۱] رفع القواعد ص ۳۱ فی ما ذهب الیہ الا کثرون من ان القواعد کانت موجودۃ وان ابراہیم عمرها و رفعها (نیثا پوری)

ان کے قلبی تاثرات تھے جنہیں عالم الضمائر خالق نے اپنے الفاظ کے قالب میں ڈھال کر پیش کیا ہے۔
تَقَبَّلْ مِنَّا ”قبول فرما ہم سے“ بصورت التجاس تمنا میں خود بخود یہ احساس مضمحل ہے کہ ہمارا عمل اپنی جگہ حقیر ہے اور وہ تیری بارگاہ کے لائق نہیں ہے مگر تو اپنے فضل و کرم سے اپنی بارگاہ میں قبولیت کا درجہ عطا فرمادے عمل کی درستی کے ساتھ یہی وہ باطنی احساس ہوتا ہے جو عمل کو معراج قبول تک پہنچانے کا ذمہ دار ہے۔

رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةٌ مُّسْلِمَةً لَّكَ ۗ وَإِنَّا نَمُنَّا بِكَ

وَتُبَّ عَلَيْنَا ۗ إِنَّكَ أَنْتَ التَّوَّابُ الرَّحِيمُ ﴿۱۲۸﴾

”پروردگار! اور یہ عرض ہے کہ ہم دونوں کو اپنی بارگاہ میں مسلم قرار دے اور ہماری نسل میں سے بھی ایک امت قرار دے جو تیری بارگاہ میں مسلم ہو اور ہمیں ہماری طاعت و عبادت کے طریقے آنکھوں سے دکھا دے اور ہماری طرف اپنی خصوصی توجہ مبذول فرما یقیناً تو بڑا توجہ فرمانے والا مہربان ہے۔“

”مسلم“ کے معنی ہیں ”سر جھکانے والا“ مگر یہ صفت بحیثیت صفت عباد مخلصین اور بالخصوص انبیاء و مرسلین میں ہمیشہ ہی سے پائی جاتی تھی۔ ابراہیمؑ نے اس صفت رکھنے والے کو لفظ مسلم سے یاد کیا اور اس وقت سے یہ اصطلاح قائم ہو گئی۔ اس لئے ہم نے ترجمہ میں بجائے اس لفظ کے ترجمہ کے اصل لفظ مسلم ہی رکھ دیا ہے۔

”سر جھکانے والا قرار دے“ کے معنی اس صفت کا پیدا کرنا نہیں ہے بلکہ اس کا مفہوم بھی تَقَبَّلْ مِنَّا کی طرح یہ ہے کہ ہمارا سر جھکانا درحقیقت تیری شان جلال و کمال کے لحاظ سے کوئی لیاقت نہیں رکھتا۔ تو اپنے کرم سے ہمارے سر جھکانے کو قابل لحاظ قرار دے کر ہمیں اپنے یہاں ”مسلم“ کے لقب کے حق داروں میں محسوب فرما۔

دوسری دعائیہ ہے کہ ہماری اولاد میں سے ایک قوم قرار دے جو ”امت مسلمہ“ کے لقب کی حق دار ہو ”ہماری“ کی اضافت ابراہیمؑ اور اسماعیلؑ دونوں کی طرف ہے لہذا ”امت مسلمہ“ کے ظہور کی پیش گوئی چاہے اولاد اسماعیلؑ کے ذریعہ سے پوری ہو لیکن اس امت میں شمولیت کا مطالبہ قدرت کی طرف سے تمام اولاد ابراہیمؑ کو شامل ہوگا چاہے وہ نسل اسماعیلؑ سے تعلق نہ رکھتے ہوں۔

تیسری دعا **إِنَّا نَمُنَّا بِكَ**۔ یہ خالق کی طرف سے عبادت کے لئے ایک دستور العمل کے نفاذ کی درخواست ہے اور ارنا ہمیں دکھا دے، اس دستور العمل کے اجزاء کے اپنی زندگی میں دیکھ لینے کی تمنا کا اظہار ہے جس کی تکمیل فریضہ حج کے لئے نداء کے حکم اور اس نداء کی عملی تاثیر کو وقوع میں لانے کی ضمانت کے ساتھ قرآن کی دوسری آیت سے ظاہر ہوتی ہے کہ **وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ (حج۔ ۲۷)** مناسک کا لفظ اگرچہ لفظ تمام طریق عبادت کو شامل ہے مگر اصطلاحی طور پر اس کا استعمال اعمال حج کے ساتھ زیادہ خصوصیت رکھتا ہے اور پھر بعد تمام و کمال اس کی انجام دہی پیغمبر اسلام صلی اللہ علیہ وسلم کے ذریعہ ہوئی جنہوں نے خود مسلمانوں کو اپنے

ساتھ حج کرا کے دکھلایا اور فرمایا ”مجھ سے اپنے حج کے مناسک کو لے کر محفوظ کر لو، ﴿۱۱﴾۔

آخری دعائے عبودیت کا ایک عام مظاہرہ ہے کہ ہماری طرف اپنی خاص توجہ مبذول فرما۔

توبہ کے لفظ کا عام استعمال ”گناہ“ کے ساتھ ہوتا ہے مگر اس کے اصل معنی رجوع کے ہیں۔ گناہ سے توبہ اس معنی کا ایک مصداق ہے اور اس کا نتیجہ ہے خالق کی طرف سے گناہ کا بخش جانا۔ لیکن بے گناہ جب بارگاہ الہی میں توبہ کرتا ہے تو اس کے معنی اخلاص عبودیت کے مزید اظہار کے ہوتے ہیں اور اس کے مقابل میں خالق کی طرف سے جو نتیجہ ہوتا ہے وہ رحمتِ خصوصی اور توجہ امتیازی کی زیادتی۔ یہ اس کی نسبت سے توبہ کا مصداق ہوتا ہے اور وہی جناب ابراہیمؑ کی دعا کا مقصد ہے۔

رَبَّنَا وَابْعَثْ فِيهِمْ رَسُولًا مِنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ

وَالْحِكْمَةَ وَيُزَكِّيهِمْ ۗ إِنَّكَ أَنْتَ الْعَزِيزُ الْحَكِيمُ ﴿۱۲۹﴾

”پروردگار! اور یہ گزارش ہے کہ ان میں ایک پیغمبران ہی میں سے بھیجنا جو انہیں تیری آیتیں پڑھ کر سنائے اور انہیں کتاب اور حکمت کی تعلیم دے اور ان کے اخلاق کو درست کرے یقیناً تو بڑا زبردست اقتدار کا مالک اور بڑا حکمت والا ہے۔“

دعائے ابراہیمؑ میں پیغمبر آخر الزماں صلی اللہ علیہ وسلم کے اوصاف:

یہ نسل اسمعیلؑ میں سے ایک نبی کے آنے کی دعا ہے۔ دعا کا وجود اور اس کی قبولیت دونوں توریت سے ثابت ہیں ایک جگہ ابراہیمؑ سے مخاطب کے طور پر آیا ہے: ”میں نے اسماعیلؑ کے بارے میں تیری دعائے ”لی“ دوسری جگہ حضرت موسیٰؑ اپنی قوم سے مخاطب ہو کر کہتے ہیں ”خداوند تیرا خدا تیرے لئے ہی درمیان سے تیرے ہی بھائیوں میں سے میرے مانند ایک بنی برپا کرے گا۔ تم اس کی طرف کان دھرو (استثناء ۱۸: ۱۵)“

ظاہر ہے کہ من حیث الجماعت بنی اسرائیل کے بھائی بنی اسمعیلؑ ہی سمجھے جاسکتے ہیں۔ اس سے ظاہر ہے کہ یہ ایک نبی اولاد اسرائیل میں نہیں بلکہ اولاد اسمعیلؑ میں ہوگا جو مثل موسیٰؑ صاحب شریعت و کتاب ہوگا۔

قرآن مجید میں اسی لئے پیغمبر خدا کے بارے میں خالق کے یہ الفاظ آئے ہیں کہ إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا (مزل۔ ۱۵) ہم نے تمہاری طرف ایک پیغمبر بھیجا جو تم پر گواہ ہے اسی طرح جیسے فرعون کی طرف ایک پیغمبر بھیجا تھا“

توریت اور قرآن دونوں کی مطابقت سے ظاہر ہو جاتا ہے کہ وہ موسیٰؑ کے مانند مبعوث ہونے والے نبی حضرت ختمی مرتبتؑ ہی تھے۔ اس کے بعد رسول کے فرائض کا بیان ہے جس کی تشریح مولانا عبدالمجید صاحب دریا بادی کے الفاظ میں یہ ہے کہ: ”رسول کا پہلا کام اپنی امت کے سامنے تلاوت آیات ہوتا ہے یعنی اللہ کا کلام پہنچانا گو یا رسول کی پہلی حیثیت مبلغِ اعظم کی ہوتی ہے۔“

﴿۱﴾۔ سَمِعَىٰ أَعْمَالَ الْحَجِّ مَنَاسِكَ قَالَ عَلَيْهِ السَّلَامُ خَذُوا عَيْتِي مَنَاسِكَ لَعَلِّي لَا الْقَاكُمُ بَعْدَ عَامِي هَذَا (رازی)

یعلمہم الکتب رسول کا کام محض تبلیغ و پیام رسانی پر ختم نہیں ہو جاتا۔ اس کا کام کتاب الہی کی تبلیغ کے بعد اس کی تعلیم کا بھی ہے۔ اس تعلیم کے اندر شرح ترجمانی تعلیم میں تخصیص، تخصیص میں تفریق اور ہمیں سے ان کج فہموں کی بھی تردید ہوگی جو رسول کا منصب (معاذ اللہ) صرف ڈاکیہ یا قاصد کا سمجھے ہوئے ہیں۔ گو یا رسول کی دوسری حیثیت معلم اعظم کی ہوئی۔ والحکمة پھر رسول تعلیم محض کتاب ہی کی نہ دیں گے بلکہ حکمت و دانائی کی تلقین بھی امت کو کریں گے۔ احکام و مسائل دین کے قاعدے اور آداب، عوام و خواص سب کو سکھائیں گے اور خواص کو رہنمائی اسرار و رموز میں بھی کریں گے۔ گو یا رسول کی تیسری حیثیت مرشد اعظم کی ہوئی۔ یُرِيذُ كَيْبِهِمْ تَزْكِيَةً سے مراد دلوں کی صفائی ہے۔ رسول کا کام محض الفاظ اور احکام ظاہری کی تشریح تک محدود نہیں رہے گا بلکہ وہ اخلاق کی پاکیزگی اور نیتوں کے اخلاص کے بھی فرائض انجام دیں گے۔ رسول کی چوتھی حیثیت مصلح اعظم کی ہوئی،

اس سے ظاہر ہے کہ ہدایت و اصلاح خلاق کے لئے صرف کتاب الہی کافی نہیں ہے ورنہ رسول کا فرض تلاوت آیات پر ختم ہو جاتا۔ اس کے بعد کسی چیز کی ضرورت نہ ہوتی اور اسی بناء پر رسول کی وفات کے بعد کتاب کے علاوہ ایک جانشین رسول کی ضرورت ہے جو تعلیم و ارشاد و اصلاح کے فرائض کو یہ نیابت رسول اسی عنوان پر انجام دے جس عنوان پر رسول انجام دیتے تھے اور یہ مقصد ماہرین سیاست اور ذمہ داران نظم و نسق ملکی سے پورا نہیں ہو سکتا اس لئے وہ رسول کے جانشین کہے جانے کے مستحق قرار نہیں پاسکتے۔

دعائے ابراہیمی میں جن جن خصوصیات کو پیش نظر رکھا گیا تھا اور جن امتیازات کے حامل رسول کی درخواست پیش کی گئی تھی اس کے حرف بہ حرف پورے ہونے کا بیان بعینہ ان ہی الفاظ میں قرآن کریم نے متعدد جگہ کیا ہے جیسے:

كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ (بقرہ - ۱۵۱)

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۗ وَإِنْ كَانُوا مِنْ قَبْلُ لَفِي ضَلَالٍ مُّبِينٍ (آل عمران - ۱۶۴)

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۗ وَإِنْ كَانُوا مِنْ قَبْلُ لَفِي ضَلَالٍ مُّبِينٍ (الجمعة - ۲)

وَمَنْ يَّرْغَبْ عَنِ مِلَّةِ إِبْرَاهِيمَ إِلَّا مَنْ سَفِهَ نَفْسَهُ ۗ وَلَقَدِ اصْطَفَيْنَاهُ فِي

الدُّنْيَا ۗ وَإِنَّهُ فِي الْآخِرَةِ لَمِنَ الصَّالِحِينَ ﴿۱۳۰﴾

”اور کون ہوگا جو ابراہیم کے مذہب سے روگردانی کرے سوا اس کے جس نے خود اپنے کو بے وقوف بنا رکھا ہو اور ہم

نے انہیں دنیا میں بھی منتخب کیا اور یقیناً وہ آخرت میں بھی نیکوکاروں میں محسوب ہوں گے۔“

چوں کہ دین اسلام ہی کا دوسرا نام ”ملت ابراہیم“ تھا اس لئے یہود و نصاریٰ اور مشرکین سب کو اس کی جانب اس لفظ سے متوجہ کیا ہے کیوں کہ وہ سب ابراہیم کو مورث اعلیٰ سمجھتے تھے اس کے علاوہ آیت قرآن نے یہ واضح کیا کہ ملت ابراہیمی کے اصول وہ ہیں جو بالکل انسان کی عقل

عمومی اور فطرت کے مطابق ہیں اس لئے ان سے کوئی شخص اپنی آزاد ضمیر و عقل سے کام لیتے ہوئے ردگردانی کر ہی نہیں سکتا اور اگر کوئی اس سے منحرف ہوتا ہے تو وہ حقیقتاً دھوکے میں ہے، نہیں بلکہ اپنے کو عمداً دھوکے میں رکھتا ہے۔ اور اس لئے اس کی جہالت قصوری نہیں بلکہ تقصیری ہے جو بارگاہ الہی میں اسے مواخذہ سے بری نہیں کر سکتی۔ پھر آخر میں ملت ابراہیمی کی اس خصوصیت کی طرف بھی اشارہ کر دیا کہ دوسرے مذاہب وہ ہوں گے جنہوں نے روحانیت کا معیار دنیاوی زندگی کے تج دینے میں مضمحل رکھا ہے مگر اسلامی تعلیم کی خصوصیت یہ ہے کہ وہ آخرت کے ساتھ دنیا کے بھی آباد اور پر رونق بنانے کا کفیل ہے اور اسی کا نمونہ کامل ابراہیمؑ کی ذات ہے جو دنیاوی نعمتوں سے بھی سرفراز رہے اور آخرت میں بھی بڑے درجہ پر فائز رہے۔

جیسا کہ عبدالمجید صاحب دریابادی لکھتے ہیں! ایک مسیحی مورخ و پورنٹولیم ڈین ایم اے نے ایک مستقل سیرت ابراہیمؑ انگریزی میں لکھی ہے جس سے آپ کی دنیوی عروج و اقبال پر بھی روشنی پڑتی ہے۔

إِذْ قَالَ لَهُ رَبُّهُ أَسْلِمُ ۖ قَالَ أَسْلَمْتُ لِرَبِّ الْعَالَمِينَ ﴿۱۳۱﴾

”جب ان سے ان کے پروردگار نے فرمایا: ”سرجھکا دو انہوں نے کہا جھکا دیا سر میں نے تمام جہانوں کے پروردگار کے سامنے۔“

یہ کہنا کوئی لفظی کہنا اور جواب لفظی جواب نہیں ہے بلکہ یہ کہنا وہ مطالبہ فطرت و ضمیر ہے جو ہر انسان سے ہے مگر کوئی وہ ہوتا ہے جو اس مطالبہ پر لبیک سے انکار کرتا، کوئی توقف کرتا، کوئی قدرے تاامل کے بعد اسے قبول کرتا ہے، اور ابراہیمؑ کی تعریف یہ ہو رہی ہے کہ انہوں نے اس مطالبہ کے پورا کرنے میں ایک لمحہ کا توقف بھی کبھی نہیں کیا۔ بس جس طرح حکم کن سے اشیاء کے وجود کا ذرہ بھر تخلف نہیں آتا اسی طرح اگر آرزو آرزو شئیّاً أَنْ يَقُولَ لَهُ كُنْ فَيَكُونُ (سورہ یسین۔ ۸۲) ویسے ہی سمجھنا چاہیے کہ اس مطالبہ اَسْلِمُ سے اسلام ابراہیمؑ کو ذرہ بھر تاخیر نہ تھا۔ اور چونکہ یہ مطالبہ ہر انسان سے ابتداءً تعقل و شعور سے ہے، اس لئے ماننا پڑے گا کہ ابراہیمؑ کے لئے دور تکلیف میں کوئی لمحہ ایسا نہ تھا جس میں وہ ذرہ بھر بھی قانون الہی سے ہٹے ہوئے ہوں، بلکہ حکم کن کی مثال کو سامنے رکھتے ہوئے ہم کہہ سکتے ہیں کہ یہ حکم تکلیفی نہ تھا جو کسی خاص عمر کا پابند ہو بلکہ یہ حکم تکوینی تھا جو مبدأً سے تھا یہ اور بات ہے کہ دور تکلیف آنے کے بعد اسی نے حکم تکلیفی کی حیثیت حاصل کر لی جس کی وجہ سے اب وہ موردِ مدح و ثواب بھی ہو گیا۔ بہر صورت یہ وہ عصمت مطلقہ کی تصدیق ہے جو ابراہیمؑ کی جلالت شان کا بے نظیر ثبوت ہے۔

وَوَصَّي بِهَآ اِبْرٰهٖمَ بَيْنِي وَبَيْنِهٖ وَيَعْقُوبَ ؕ يٰٓبَنِيَّ اِنَّ اللّٰهَ اصْطَفٰى لَكُمْ الدِّينَ فَلَا

تَمُوْتُنَّ اِلَّا وَاَنْتُمْ مُّسْلِمُوْنَ ﴿۱۳۱﴾

”اور ابراہیمؑ نے اس کے متعلق وصیت کی اپنے بیٹوں کو اور یعقوبؑ نے بھی اے میرے فرزندو! یقیناً اللہ نے تمہارے لئے یہ مخصوص دین منتخب کر لیا ہے لہذا تم مرتے دم تک مسلم ہی رہنا۔“

اولاد ابراہیم علیہ السلام کا دین:

جب کہ ابراہیم دین اسلامی کے پیرو تھے جیسا کہ اس کے پہلے گزر چکا تو ان کی اولاد خواہ وہ اسحق علیہ السلام کی نسل سے ہو اور خواہ اسمعیل کی اسی دین کی پیروی بے شک نسل اسرائیل میں جب موسیٰ اولوالعزم اور صاحب شریعت رسول مبعوث ہو گئے تو ان کی طرف منسوب ہو کر دین موسوی اور دین یہود کا تصور الگ قائم ہو گیا اور جب عیسیٰ آئے تو ان کی طرف منسوب ہو کر مذہب عیسوی اور دین مسیحی کا تخیل جدا قائم ہو گیا مگر موسیٰ اور عیسیٰ کے پہلے اسحق اور یعقوب اور ان کی اولاد میں بھی جو دین حقیقی موجود تھا وہ دین اسلام ہی تھا۔ اسی لئے قرآن نے یہود نصاریٰ کے سامنے اس تذکرہ کو چھیڑا ہے کہ تم جو دین موسوی یا عیسوی کے پیرو ہونے کی بناء پر دین اسلام سے وحشت کرتے ہو تو یہ غور کرو کہ تمہارا دین موسوی اور عیسوی تو موسیٰ اور عیسیٰ سے شروع ہوا ہے مگر وہ دین جو ان کے پہلے خود تمہارے آباؤ اجداد اسحق اور یعقوب کا تھا وہ بھی تو دین اسلام ہی تھا اور یہ آخری رسول حضرت محمد مصطفیٰ اسی دین کے علمبردار ہیں تو تم کو ان سے انحراف و تنفر کا سبب کیا ہو سکتا ہے [۱]۔

أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنِّي

بَعْدِي ۖ قَالُوا نَعْبُدُ إِلَهَكَ وَاللَّهُ أَبَاكَ إِبْرَاهِيمَ وَإِسْمَاعِيلَ وَالنَّاسُ

وَإِحْدًا ۗ وَنَحْنُ لَهُ مُسْلِمُونَ ﴿۱۳۷﴾

”تم لوگ اُس وقت کہیں موجود تھے جب یعقوب کی موت کا ہنگام آیا اور انہوں نے اپنے بیٹوں سے کہا کہ میرے بعد کس کی عبادت کرو گے؟ انہوں نے کہا کہ ہم عبادت کریں گے آپ کے خدا اور آپ کے باپ دادا ابراہیم، اسمعیل اور اسحق کے خدا، معبود واحد کی اور ہم اس کی بارگاہ میں مسلم رہیں گے۔“

اسرائیل جناب یعقوب کا لقب تھا اور ان ہی کی طرف نسبت سے یہود و نصاریٰ بنی اسرائیل کہلاتے ہیں اس لئے ان کا عقیدہ و عمل ان کے سامنے پیش کیا جانا نفسیاتی طور پر ان کے لئے بڑی اہمیت رکھتا ہے۔ اس میں براہ راست یعقوب کی تعلیم کا بیان ہوا اور ضمناً ان کے پہلے ان کے اسلاف سب کا اعتقاد و عمل آ گیا۔

اباء کے اصلی معنی تو باپ دادا کے ہوتے ہیں مگر چون کہ چچا بھی باپ کا ہم رتبہ ہوتا ہے اس لئے آیت میں اسمعیل کو بھی آباء کے ذیل میں ذکر کر دیا گیا ہے کیوں کہ وہ یعقوب کے والد بزرگوار اسحق کے بھائی تھے۔

اس مسلم الثبوت نظیر کے بعد اگر کہا جائے کہ آزر جناب ابراہیم کے باپ نہیں بلکہ چچا کا نام تھا تو اسے نص قرآنی کے مخالف نہیں سمجھا جا سکتا۔

[۱]۔ وظی لهذه الكلمة اعنى بالكلمة قوله اسلمت لرب الغلمين وهي الاسلام الذي امر به نبيّه وهو اخلاص العبادة التوحيد لله وخضوع القلب والجوارح له (طبری)

تِلْكَ أُمَّةٌ قَدْ خَلَتْ ۗ لَهَا مَا كَسَبَتْ وَلَكُمْ مَا كَسَبْتُمْ ۗ وَلَا تُسْأَلُونَ عَمَّا

كَانُوا يَعْمَلُونَ ﴿٣٣﴾

”یہ ایک جماعت تھی جو گزر گئی۔ اس کے لئے وہ ہے جو اس نے کیا اور تمہارے لئے وہ ہے جو تم کرو گے اور جو کچھ کرتے تھے اس کی جواب دہی تم سے نہیں ہوگی۔“

یہود اپنے آباؤ اجداد سے رشتے جوڑ جوڑ کر ہی اپنے کو مطمئن بنا لیتے تھے اور اسی وصف اضافی کو اپنے لئے سرمایہ نجات سمجھتے تھے قرآن نے ان کے بزرگوں کی خدا پرستی کو احوالہ دیتے ہوئے انہیں متنبہ کیا کہ اگر تم نظریہ مسلک اور عمل میں ان سے متحد نہ ہوئے اور تمہارا راستہ ان کے راستے سے مختلف رہا تو تمہارا انتساب ان کی طرف کچھ فائدہ نہیں پہنچا سکتا۔ ان کے لئے ان کے اعمال تھے اور تمہارے لئے تمہارے اعمال۔

اسی سے ان مسلمانوں کو بھی سبق لینے کی ضرورت ہے جو صرف بزرگان دین کی طرف انتساب کو ذریعہ نجات خیال کر لیتے ہیں اور ان کے اتباع اور عملی پیروی کی اہمیت کا احساس نہیں کرتے کیوں کہ اصول بہر حال اصول ہے۔ وہ ”من وتو“ کی تفریق کی گنجائش نہیں رکھتا۔ وہ اگر یہود کے لئے تھا تو مسلمانوں کے لئے بھی اسے ماننا لازم ہے۔

اس آیت سے یہ بھی ثابت ہے کہ انسان اپنے اچھے اور برے دونوں افعال کا ذمہ دار ہے اور دونوں کا فاعل وہی ہوتا ہے، خدا نہیں۔ کسی کام کے عمل میں لانے ہی کو لفظ کسب سے ادا کیا گیا ہے۔ اس کا کسب کی اس اصطلاح سے کوئی تعلق نہیں جس کے بعض فرق اسلامیہ کے متکلمین نے عقیدہ جبر پر ردہ ڈالنے کے لئے وضع کیا ہے اور خالق کو افعال عباد کا فاعل ماننے کے بعد جس سے کوئی معنی ہی نہیں رہ جاتے وہ ان کی بنائی ہوئی اصطلاح ہے جسے قرآنی استعمال سے کوئی تعلق نہیں ہے۔

وَقَالُوا كُونُوا هُودًا أَوْ نَصْرًا يَهْتَدُوا ۗ قُلْ بَلْ مِلَّةَ إِبْرَاهِيمَ حَنِيفًا ۗ وَمَا كَانَ

مِنَ الْمَشْرِكِ كَيْفًا ﴿١٣٥﴾

”اور وہ کہتے ہیں کہ یہودی ہو جاؤ یا عیسائی تو راہ راست پر آ جاؤ گے۔ کہہ دو کہ نہیں بلکہ ہم سچا راستہ دین حق کے پرستار ابراہیم کے مذہب کو سمجھتے ہیں اور وہ شرک کرنے والوں میں سے نہ تھے۔“

”وہ“ کی ضمیر تمام اہل کتاب کی طرف پھرتی ہے اور وہ دو قسم پر تھے ایک یہود اور دوسرے نصاریٰ یہودی کہتے تھے کہ جو مذہب یہود اختیار کر لے وہ راہ راست پر آ جائے گا اور عیسائی کہتے تھے کہ جو عیسائی مذہب اختیار کر لے وہ ہدایت یافتہ ہے قرآن نے دونوں کے مقولہ کو ملا کر بطور اختصار نقل کیا ہے کہ یہ کہتے ہیں یہود یا نصرانی ہو جاؤ حقیقت میں ہر ایک طبقہ ان میں سے ایک ہی کو کہتا تھا یقینی طور پر دونوں کا نام لے کر دعوت کوئی نہیں دیتا تھا [۱]۔

[۱]۔ یعنی تعالیٰ ذکرہ وقال الیہود لمحمد ﷺ واصحابہ من المؤمنین کونوا ہودا یتہتدوا وقال الیہود لہم کونوا نصاریٰ یتہتدوا (طبری)

قرآن نے ان کے جواب میں اسی لئے یہ کہا ہے کہ تم میں تو پھر بھی اختلاف ہے۔ ایک نقطہ پر تم سب مجتمع نہیں ہو۔ آؤ ہمارے ساتھ مل کر سب اس ملت پر اتفاق کر لو جس کی صحت میں تم سے کسی کو شک نہیں اور وہ ابراہیمؑ کا راستہ ہے جو توحید خالص کے علمبردار تھے۔ رہ گئے تم تو تم نے تو اس میں شرک کی آمیزش کر دی ہے۔ اس وجہ سے اب تمہارا دین صحیح نہیں رہا ہے۔ اس شرک کو چھوڑ کر اصلی توحید جس کے ابراہیمؑ علمبردار تھے وہ دین السلام ہے جس کے آج ہم حامل ہیں۔

آخری فقرہ سے ظاہر ہے کہ چاہیے مشرکین کا لفظ بطور اصطلاح اکثر جگہ قرآن نے اہل کتاب کے بالمقابل استعمال کیا ہو لیکن معنوی طور پر اہل کتاب بھی زمانہ نزول قرآن کے پہلے سے مشرکین کے زمرہ سے الگ نہیں رہے ہیں۔

قُولُوا آمَنَّا بِاللّٰهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرٰهٖمَ وَإِسْمٰعِيلَ وَإِسْحٰقَ

وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِن

رَبِّهِمْ ؕ لَا نَفَرِقُ بَيْنَ أَحَدٍ مِّنْهُمْ ؕ وَنَحْنُ لَهُ مُسْلِمُونَ ﴿۱۳﴾

”کہہ دو کہ ہم تو ایمان لائے ہیں اللہ پر اور اس پر جو ہماری طرف بھیجا گیا ہے اور اس پر جو ابراہیمؑ، اسماعیلؑ، اسحاقؑ، یعقوبؑ اور اسباط پر اتارا گیا اور جو موسیٰؑ اور عیسیٰؑ کو دیا گیا اور جو دوسرے انبیاء کو ان کے پروردگار کی طرف سے دیا گیا ہم ان میں سے کسی میں تفریق نہیں کرتے اور ہم اس کی بارگاہ میں مسلم ہیں۔“

اہل کتاب میں یہود موسیٰؑ کو مانتے تھے اور عیسیٰؑ کے منکر تھے نصاریٰ عیسیٰؑ کو مانتے تھے اور ہمارے رسول حضرت محمد مصطفیٰ منکر تھے۔ پھر یہ دونوں ہی فریق متحدہ طور پر نسلی تعصب کی وجہ سے اسحقؑ کی تو عظمت کو بہت سراہتے رہتے تھے مگر اسماعیلؑ کو ان کے مقابلہ میں نظر انداز کرتے تھے۔ اس طرح یہ سب انبیاء الہی میں تفریق کے جرم کے مرتکب تھے۔ اسلام اگر اپنے پیروؤں کے جذبات کی پیداوار ہوتا تو وہ نفسیاتی طور پر رد عمل کے جذبہ کا شکار ہو کر اس کے برعکس تفریق کا قائل ہو جاتا مثلاً وہ موسیٰؑ اور عیسیٰؑ کی عظمت کا منکر ہوتا یا اسماعیلؑ کو آگے بڑھا کر اسحقؑ سے مغایرت برتتا مگر اسلام تو کسی مخلوق کے ذہن کی پیداوار نہیں۔

وہ خالق کا حقیقی پیام تھا۔ اس لئے اس کی خصوصیت یہ ہوئی کہ وہ رہنمایان دین میں سب کی عظمت کا محافظ ہے۔ وہ ان سب پر ایمان کی دعوت دیتا ہے۔ وہ اسماعیلؑ و اسحقؑ دونوں ہی کو سچا نبی مانتا ہے اور یعقوبؑ اور اسباط یعنی اولاد یعقوبؑ میں جو انبیاء ہوئے^[۱]، ان سب پر ایمان کی دعوت دیتا ہے وہ نبی اسماعیلؑ کے ایک رسول کی زبان پر آنے کے ساتھ نبی اسرائیل پر نازل شدہ ہدایت ربانی سے منحرف نہیں ہے بلکہ ان سب پر ایمان رکھتا ہے اس طرح اس کے بالمقابل جو جماعتیں ہیں وہ جزئی حیثیت سے ایمان رکھتی ہیں یعنی بعض پر ایمان کے ساتھ بعض کے کفر کی مرتکب ہیں مگر مسلمان وہ ہیں جو ایمان کلی کے حامل ہیں اور وہ خدا کے کسی پیام اور کسی ہدایت کے منکر نہیں ہیں، چاہے وہ کسی خاندان میں نازل ہوئی ہو بلکہ دنیا کے کسی خطہ میں بھی جو الہی پیغام آیا ہو ایک مسلمان اجمالی طور سے اس پر ایمان رکھتا ہے۔ یہ اور بات ہے کہ دلائل کی نارسائی سے وہ تفصیلی

[۱] ہم الا نبیاء من اولد یعقوب (طبری)

طور پر بالتحین اس کی تصدیق سے قاصر ہو جائے۔ بس یہی اسلامی جماعت کی وہ خصوصیت ہے جسے مذکورہ بالا آیات میں فی الجملہ تفصیل کے ساتھ پیش کیا گیا ہے جس میں بنیادی طور پر ایک حقیقت اور بھی محفوظ رکھنا چاہیے۔ وہ یہ کہ اس نبی آخر الزماں کی پیش گوئی خود سابقہ کتابوں میں موجود تھی لہذا ان کتابوں پر ایمان کا تقاضا یہ تھا کہ اس پر بھی ایمان لایا جاتا لیکن اگر سابق کتاب میں یہ اعلان ہو گیا ہوتا کہ آئندہ کوئی نبی نہیں ہوگا تو پھر آئندہ مدعی نبوت پر ایمان پہلی کتاب پر ایمان کے منافی ہوتا۔ لہذا دونوں پر بوقت واحد ایمان کا امکان ہی نہ ہوتا بلکہ تفریق ہوتا یعنی ایمان بالاول اور کفر بالآخر واجب و لازم ہوتا۔

فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا ۗ وَإِنْ تَوَلَّوْا فَإِنَّمَا هُمْ فِي

شِقَاقٍ ۗ فَسَيَكْفِيكَهُمُ اللَّهُ ۗ وَهُوَ السَّمِيعُ الْعَلِيمُ ﴿۱۳۷﴾

”اب اگر یہ لوگ اسی طرح ایمان لے آئیں جیسے تم ایمان لائے ہو تو وہ بھی راہ راست پر ہو جائیں گے اور اگر انہوں نے روگردانی اختیار کی تو پھوٹ ڈالنے والے وہی ہیں۔ اس صورت میں اللہ ان کے مقابلہ میں تمہاری مدد کرے گا اور وہ سننے والا اور بڑا جاننے والا ہے۔“

جب یہ بیان ہو چکا کہ تم تو ان سب پر ایمان رکھتے ہو جن پر وہ ایمان رکھتے ہیں۔ کسی کا انکار نہیں کرتے تو ثابت ہو گیا کہ بنائے خاصیت تمہاری طرف سے کوئی نہیں ہے۔ نیز یہ کہ جو معیار ہدایت ہے یعنی ایمان اس کے ہر جزء میں تم ان کے ساتھ شریک ہو لہذا تمہارے ہدایت یافتہ ہونے میں تو کوئی کلام نہیں مگر وہ ہیں کہ جو اس رسول کی رسالت کو نہیں مانتے تو بنائے خاصیت جو ہے وہ ان کی طرف سے ہے اور وہ اس پیام ہدایت کا انکار کر کے کفر میں بھی مبتلا ہیں لہذا انہیں آپ کی رسالت کو قبول کر کے ہدایت کا راستہ حاصل کرنا چاہیے اور وہ گمراہ بھی ہیں اور تفرقہ اندازی کے بانی بھی۔

آخر میں رسول اور ان کے ساتھ والے مسلمانوں کے لئے تسلی اور بشارت ہے کہ یہ تمہاری جتنی ہی مخالفت کریں تمہارا کچھ بگاڑ نہیں سکتے کیونکہ تمہارا پشت پناہ اللہ ہے اور وہ تمہاری مدد کرنے کا فیصلہ کر چکا ہے اور اس سے ان کی باتیں اور ان کے کام کوئی پوشیدہ رہنے والے نہیں وہ سننے والا بھی ہے اور جاننے والا بھی ہے لہذا اس کے مقابلہ میں ان کی کامیابی بہر حال غیر ممکن ہے۔

صِبْغَةَ اللَّهِ ۗ وَمَنْ أَحْسَنُ مِنَ اللَّهِ صِبْغَةً ۗ وَنَحْنُ لَهُ عِبْدُونَ ﴿۱۳۸﴾

”ہم اللہ کے رنگ پر ہیں اور اللہ سے اچھا کس کا رنگ ہوگا اور ہم اسی کے عبادت گزار ہیں۔“

چوں کہ یہود اور نصاریٰ کے یہاں دین کے اختیار کرنے کے ثبوت میں ایک خاص قسم کے رنگ میں پانی کے ساتھ غسل کا رواج تھا جسے اصطبغ یا تعمید اور پتسمہ کہا جاتا ہے اس لئے ان کے بالمقابل مسلمانوں کی طرف سے یہ کہا گیا ہے کہ تمہیں کسی مصنوعی رنگ کی جو تمہارا ساختہ ہے ضرورت ہوگی مگر ہم جو ہیں تو اللہ کے رنگ میں رنگے ہوئے ہیں یعنی اس کے دین فطرت کے پیرو ہیں۔ ہمیں کسی ایسے مصنوعی رنگ کی ضرورت

نہیں ہے [۱]۔

دین فطرت کو رنگ اس اعتبار سے بھی کہا گیا ہے کہ اس کے آثار و مظاہر ایک مسلمان کی زندگی سے ہویدا ہوتے ہیں اگر وہ سچا مسلمان

ہے [۲]۔

قُلْ أَنْتُمْ جُؤُنَا فِي اللَّهِ وَهُوَ رَبُّنَا وَرَبُّكُمْ ۖ وَلَنَا أَعْمَالُنَا وَلَكُمْ أَعْمَالُكُمْ ۗ

وَمَنْ لَهُ مُخْلِصُونَ ﴿۱۳۹﴾

”کہو کہ کیا تم ہم سے اللہ کے بارے میں بھی تکرار کرو گے؟ وہ ہمارا بھی پروردگار ہے تمہارا بھی پروردگار ہے ہمارے لئے ہمارے اعمال ہیں تمہارے لئے تمہارے اعمال ہیں بے شک ہم اس کی خاص عبادت کرنے والے ہیں۔“

اہل کتاب نے اللہ کو مخصوص اپنا بنا لیا تھا۔ وہ کہتے تھے کہ ہم اس کے بیٹے اور لاڈ لے ہیں اور وہ ہمارا باپ ہے۔ اس کے جواب میں مسلمانوں کو یہ تلقین نہیں کی گئی ہے کہ وہ ان کے مقابلہ میں یہ کہیں کہ نہیں۔ اللہ ہمارا ہے اور کسی کا نہیں ہے۔ اس صورت میں اسلام کے پیام کی ہمہ گیری ختم ہو جاتی نیز احساس فرانس اور اصلاح نفس کے شعور کو نقصان پہنچتا مسلمانوں کو یہ تعلیم دی گئی کہ وہ غیر مسلموں کے جواب میں جو صحیح بات ہے وہ کہیں کہ وہ نہ تمہارا مخصوص ہے نہ ہمارا بلکہ وہ ہمارا بھی پروردگار ہے اور تمہارا بھی ہمارے لئے ہمارے اعمال ہیں اور تمہارے لئے تمہارے اعمال ہیں۔

یہی خالق ہمہ گیری وہ ہے جسے ہر مسلمان کے دماغ میں راسخ کرنے کے لئے سورہ حمد جو ہر نماز میں کم از کم دو مرتبہ ہر مسلمان کو پڑھنا لازم ہے اور چوں کہ کم از کم پانچ نمازیں دن رات کے چوبیس گھنٹوں میں اوقات مقررہ پر ادا کرنا لازم ہیں اس لئے کم از کم دس مرتبہ اس سورہ کا ہر مسلمان کی زبان پر جاری ہونا ضروری ہے اس میں خالق کو رب العالمین کہہ کر یاد کیا گیا ہے کہ وہ تمام جہانوں کا پروردگار ہے اور دوسری جگہ اس کی وسعت ربوبیت کو ان الفاظ میں کہا گیا ہے کہ رَبُّ السَّمٰوٰتِ وَالْاَرْضِ وَمَا بَيْنَهُمَا وَرَبُّ الْمَشَارِقِ (صفت ۵) ”وہ آسمان وزمین کا اور ان کے درمیان کی تمام چیزوں کا پروردگار ہے اور تمام مشرقوں کا پروردگار ہے“ اس طرح ان کو ان کی برادری کی وسعت کا بھی احساس پیدا کر دیا گیا ہے کہ جہاں جہاں مخلوق الہی ہو چاہے وہ اس کرہ ارض کے علاوہ دوسرے کرات میں بھی ہو وہ اسی ایک برادری میں داخل ہے جس میں یہ ایک مسلمان مندرج ہے۔ یہ مشترکہ امن و تنظیم اور حقوق عمومی کے احساس کا بھی سنگ بنیاد ہے جس کی تمام عالم انسانی کو ضرورت ہے۔ یہ سبق ہمیشہ یاد رکھنے کا تھا اور آج جب کہ دنیا امن و سکون اور عالمی احساس تنظیم کے لئے تڑپ رہی ہے تو اسے یہی سبق یاد کرنے کی ضرورت ہے۔

دوسرا جز ”ہمارے لئے ہمارے اعمال ہیں اور تمہارے لئے تمہارے اعمال“ یہ ہر مسلمان بلکہ ہر فرد انسان کو اپنی جگہ یاد رکھنے کا ہے کیوں کہ ہر شخص کو دوسرے پر نکتہ چینی میں جو مزہ ملتا ہے وہ اپنے اوپر نظر ڈالنے سے مانع ہوتا ہے اور اسلام غیر کے اعمال پر نظر سے زیادہ محاسبہ نفس کو

[۱]۔ فسرہا الصادق عليه السلام بالاسلام كما في الكافي ورواه اليماني (صانی)

[۲]۔ سمیت صبغة باعتبار الاثر الكريم الظاهر من التوحيد ومكارم الاخلاق وزينة الشريعة (بلغی)

اہمیت دیتا ہے وہ کہتا ہے کہ تم غیر کے پہلے خود اپنے کو دیکھو کہ تم کیا ہو اور تم میں کیا برائیاں موجود ہیں یہ بات ہو جائے تو ہر انسان کے لئے خود اپنی عملی اصلاح کا دروازہ کھل جائے اور باہمی تصادمات کا ممکنہ درجہ تک سدباب ہو جائے مگر افسوس یہ ہے کہ غیر تو کیا خود مسلمانوں نے بھی اس تعلیم کو بہت کم سمجھا ہے یا سمجھا بھی تھا تو بہت کم یاد رکھا ہے۔

أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا
أَوْ نَصْرَىٰ ۗ قُلْ ءَأَنْتُمْ أَعْلَمُ أَمِ اللَّهُ ۗ وَمَنْ أَظْلَمُ مِمَّنْ كَتَمَ شَهَادَةَ عِنْدَهُ

مِنَ اللَّهِ ۗ وَمَا اللَّهُ بِغَافِلٍ عَمَّا تَعْمَلُونَ ﴿۱۲۵﴾

”کیا تم یہ کہتے ہو کہ ابراہیمؑ، اسمعیلؑ، اسحاقؑ، یعقوبؑ اور اسباط یہودی یا عیسائی تھے؟ ان سے کہنا چاہیے کہ تم زیادہ جانتے ہو یا اللہ! اور اس سے زیادہ ظالم کون ہوگا کہ جو کسی گواہی کو جو اس کے پاس اللہ کی طرف سے ہے پوشیدہ کرے اور اللہ تمہارے اعمال سے بے خبر نہیں ہے۔“

ابراہیمؑ، اسحاقؑ، اور یعقوبؑ کا دین کیا تھا؟ یہود نصاریٰ کے لئے لمحہ فکریہ:

حقیقت امر سابق میں بیان کر دینے کے بعد کہ ابراہیمؑ، اسمعیلؑ، اسحاقؑ اور یعقوبؑ یہ سب افراد جو یہود و نصاریٰ سب کے مشترک حیثیت سے قابل احترام اور لائق تقلید اسلاف ہیں صرف ایک دین کے پیرو تھے۔ اور وہ دین اسلام ہے جسے حضرت محمد مصطفیٰ دنیا میں پیش فرما رہے ہیں۔ دین یہود اور دین نصاریٰ دونوں اس کے بالمقابل حادث حیثیت رکھتے تھے اور دین اسلام کے اصول ان دونوں مذہبوں کے اصلی اصول پر جامع و حاوی ہیں۔ لہذا یہود اور نصاریٰ کے کسی گروہ کو بھی اسلام سے منحرف یا اس پر معترض ہونا کسی صورت سے بھی جائز نہیں ہے۔ اس حقیقت کے پیش ہونے کے بعد اب ان جماعتوں سے براہ راست مخاطب کر کے انہیں ان کے رویہ پر نظر ثانی کرنے کی دعوت دی جا رہی ہے کہ وہ اپنی جگہ خود غور کریں کہ ان کی یہودیت یا نصرانیت کیا ان کے اسلاف کا دین قرار پاسکتی ہے بلکہ اس کی ابتدا ہی ان کے بعد ہوئی ہے۔

اس ذیل میں خود ان کی سابقہ کتب کے آسمانی تصریحات کی طرف اشارہ کرتے ہوئے یہ کہا گیا ہے کہ تم آج اپنی زبان سے جو چاہو کہو مگر تمہیں خود معلوم ہوگا کہ تمہاری کتابوں سے جنہیں تم اللہ کی طرف نسبت دیتے ہو صاف ظاہر ہے کہ وہ بزرگ سب توحید حقیقی کے پرستار تھے ایسی صورت میں تم خود اپنے گریبانوں میں منہ ڈال کر دیکھو کہ تمہاری یہ بات صحیح سمجھی جائے یا اللہ کی بات جو آسمانی صحیفوں میں مذکور ہے۔ یہ قرآن کریم کا وہ انداز احتجاج وہ استدلال ہے جو ہر منکر کو خود اس کے ضمیر سے شرمندہ بنا دینے کا سبب ہے یہ اور بات ہے کہ وہ عناد سے کام لے اور اس کے تسلیم کرنے سے انحراف کرے۔

آخری فقرہ اہل کتاب کی جماعت میں جو علماء تھے ان کے اس کرتوت کے راز کو فاش کرنے اور ان کے ضمیر پر تازیا نہ لگانے کے

لئے کہا گیا ہے کہ وہ اپنی کتابوں کے ان فقروں کو جن میں اس حقیقت کا اظہار ہے [۱] اور پیغمبر آخر الزماں کے آنے کی بشارت ہے [۲] اپنے عوام سے مخفی رکھنا چاہتے ہیں اور کوشش کرتے ہیں کہ انہیں اس کا پتہ نہ لگنے پائے۔

اس ذیل میں اس طرف توجہ دلائی گئی ہے کہ یہ ایک ظلم ہے اور بہت بڑا ظلم، اپنے اوپر بھی ظلم حقیقت وہ انصاف پر بھی ظلم، خود اپنے اسلاف پر بھی ظلم اور اپنی جماعت کے عوام پر بھی ظلم کہ ان کی جہالت سے فائدہ اٹھا کر انہیں صراطِ مستقیم کے فیوض سے محروم رکھا جاتا ہے۔ سب کے بعد اللہ کے حاضر و ناظر ہونے کا حوالہ دے کر اندازہ کیا گیا ہے کہ آج جو چاہو کر لو۔ اللہ تمہارے اعمال سے واقف ہے اور اس کے یہاں کی جواب دہی کے لئے تمہیں منتظر اور تیار رہنا چاہیے۔

تِلْكَ أُمَّةٌ قَدْ خَلَتْ ۗ لَهَا مَا كَسَبَتْ وَلكُمْ مَا كَسَبْتُمْ ۗ وَلَا تَسْأَلُونَ عَمَّا

كَانُوا يَعْمَلُونَ ﴿۱۳۱﴾

”اور یہ ایک جماعت تھی جو گزر گئی، اس کے لئے وہ ہے جو اس نے کیا اور تمہارے لئے وہ ہے جو تم کرو گے اور وہ جو کچھ کرتے تھے اس کی جواب دہی تم سے نہیں ہوگی۔“

یہ آیت بعینہ ان ہی الفاظ میں تھوڑی دور پہلے گزر چکی ہے ایک دفعہ پھر اس حقیقت کی طرف توجہ دلائی گئی ہے کہ تمہارا نسبی انتساب ان کی طرف تمہاری نجات کے لئے کافی نہیں ہے جب تک کہ تم عقائد و اعمال میں ان کے سات متحد نہ ہو۔ بعض نے کہا ہے کہ وہ خطاب بنی اسرائیل سے تھا اور یہ خطاب مسلمانوں سے ہے کہ تمہیں بھی صرف ان اسلاف کے مجاہدات اور توحید کی راہ میں ان کے مساعی کو پیش کرنا ہی کافی نہیں ہے بلکہ خود بھی ان کی پیروی کرنا لازم ہے [۳]۔

(تمام شدہ پارہ اول تفسیر قرآن علی نقی النقوی ۱۳ صفر ۱۳۷۵ھ)

سَيَقُولُ السُّفَهَاءُ مِنَ النَّاسِ مَا وَلَّاهُمْ عَنْ قِبَلَتِهِمُ الَّتِي كَانُوا عَلَيْهَا ۗ قُلْ

لِلَّهِ الْمَشْرِقُ وَالْمَغْرِبُ ۗ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿۱۳۲﴾

[۱] - يقول وامى امرئ اظلم منهم وقد كتبوا شهادة عندهم من الله بان ابراهيم عليه السلام واسماعيل عليه السلام واسحق عليه السلام ويعقوب عليه السلام والا سباط عليه السلام كانوا مسلمين فكتبوا ذلك ونحوهم اليهودية والنصرانية (طبری)

[۲] - في اطلاق الشهادة مع ان للراد بها ما ذكر من الشهادة المعينة تعريض بكتما بهم شهادة الله عز وجل للنبي ﷺ في التوراة والانجيل (ابو السعيد)

[۳] - تكريم للمبالغة فالزجر عما هم عليه من الافتخار بالا باء والا تكال على اعمالهم وقيل الخطاب السابق لهم ولهذا لنا تحذيرا عن الاقتداء بهم (ابو السعيد)

”بہت جلد بے وقوف لوگ یہ کہیں گے کہ کس چیز نے ان لوگوں کو پھیر دیا ان کے اس قبلہ سے جس پر وہ تھے۔ کہہ دیجئے کہ اللہ ہی کا ہے مشرف بھی اور مغرب بھی جسے وہ چاہتا ہے سیدھے راستے پر لگا دیتا ہے۔“

تبدیلی قبلہ:

استقبال کے معنی عربی میں ہیں کسی شے کی طرف رخ کرنا اور قبلہ وہ شے جس کی طرف رخ کیا جائے اصطلاح شرع میں قبلہ اس کو کہتے ہیں جس کی طرف رخ کر کے نماز پڑھی جاتی ہے۔

اس آیت سے آغاز ہوتا ہے تحویل قبلہ کے ذکر کا۔ اجمالی طور پر قرآن مجید سے اتنا تو پتہ چلتا ہی ہے کہ قبلہ پہلے کچھ اور تھا اور اس کے بعد کچھ اور ہو گیا حدیث تاریخ اور تفسیر سب سے اس کی تفصیل یہ معلوم ہوتی ہے کہ ابتدائے اسلام میں قبلہ بیت المقدس تھا اور اس کے بعد کعبہ ہو گیا۔ اہل سنت کے صحاح ستہ اور شیعوں کے کتب اربعہ میں کثیر التعداد طرق سے اس کا ذکر موجود ہے اور یہ واقعہ بیان کیا گیا ہے کہ مسجد قباء میں لوگ صبح کی نماز پڑھ رہے تھے، جب ایک شخص نے آکر اطلاع دی کہ کعبہ کی طرف منہ کرنے کا حکم آ گیا ہے۔ یہ سن کر حالت نماز ہی میں شام سے مکہ کی طرف منہ پھیر لیا گیا۔

علی بن ابراہیم کی روایت امام جعفر صادق علیہ السلام سے ہے کہ رسالت مآب صلی اللہ علیہ وسلم مسجد بنی سالم میں نماز پڑھا رہے تھے دور کعبتیں بیت المقدس کی طرف رخ کر کے ہوئی تھیں کہ تبدیل قبلہ کا حکم نازل ہوا اور حضرت نے باقی دور کعبتیں کعبہ کی طرف متوجہ ہو کر پڑھیں۔

مدینہ میں آنے کے بعد کتنے عرصے تک حضرت نے بیت المقدس کی طرف رخ کر کے نماز پڑھی اس میں بے شک اختلاف ہے۔ شیخ الطائفہ کی کتاب تہذیب میں امام جعفر صادق کی زبانی ہے کہ جنگ بدر سے واپسی تک حضرت نے بیت المقدس کی طرف نماز پڑھی ہے۔ ایسا ہی رسالہ فضل بن شاذان میں ہے اور ابن عباس کی روایت بھی اس کے موافق ہے۔ نیز اس میں یہ ہے کہ آپ نے مدینہ میں آنے کے بعد سترہ مہینے بیت المقدس کی طرف نماز پڑھی۔ براہ بن عاذب نے سولہ یا سترہ مہینے کہے ہیں۔ قرب الاسناد میں امام محمد باقر کی زبانی ۱۹ مہینے لکھے ہیں یہی صدوق کی من لاصحضرہ الفقہ میں بھی ہے اور علی بن ابراہیم نے جو امام جعفر صادق علیہ السلام کی حدیث نقل کی ہے اس میں سات ۷ مہینے کا ذکر ہے شیخ مفید نے مسار الشیخہ میں معینطور پر بتایا ہے کہ تحویل قبلہ ۱۵ رجب سنہ ۲ ہجری میں ہوئی ہے۔ سیوطی نے درمنثور میں اس کی موافقت کی ہے۔ بہر حال اس مدت کے اختلاف سے تبدیلی قبلہ کے اصل واقعہ کی قطعیت پر کوئی اثر نہیں پڑتا۔

مکہ بزمانہ قیام سمت قبلہ:

رہ گیا یہ سوال کہ جب حضرت مکہ میں تھے تو کس طرف نماز پڑھتے تھے، اس کے متعلق احادیث سے پتہ چلتا ہے کہ اس وقت آپ کعبہ کے سامنے اس طرح نماز پڑھتے تھے کہ بیت المقدس کی طرف بھی رخ رہتا تھا۔ یہ صورت مدینہ میں آکر پیش آئی کہ بیت المقدس اور کعبہ کی سمتیں

الگ الگ ہو گئیں [۱]۔

قرآن مجید کی آیات سے پتہ چلتا ہے کہ پیغمبر خدا ﷺ کا عمل باوجود یہ کہ بیت المقدس ہی کی طرف رخ کر کے نماز پڑھنے کا تھا۔ مگر آپ کا دل یہ چاہتا تھا کہ کعبہ قبلہ ہوتا پھر بھی آپ نے دل کی خواہش کے مطابق اس وقت تک عمل نہیں کیا جب تک وحی الہی صراحتاً اس کے مطابق نازل نہ ہوگی یوں بہ حیثیت بشر کسی خواہش کا ہونا شان رسالت کے خلاف نہیں ہے۔ بے شک عصمت کا تقاضا یہ ہے کہ عمل حکم الہی کے بغیر خواہش کی بناء پر نہ ہو۔ وہ اس واقعہ میں محفوظ ہے۔

مولوی محمد علی امیر جماعت احمدیہ نے یہ بات ٹھیک کہی ہے کہ:

”معلوم ہوتا ہے کہ وحی الہی کا سرچشمہ نبی صلعم کا اپنا قلب نہ تھا ورنہ سولہ سترہ ماہ تک آپ کا دل تو یہ چاہے کہ خانہ کعبہ قبلہ ہو مگر وحی نازل نہ ہو یہ بے معنی بات ہے۔“

مگر اس کے ساتھ ان کو یہ بھی کہہ دینا چاہیے تھا کہ اس سے یہ بھی ظاہر ہے کہ رسول کے عمل کی بھی بنیاد آپ کی قلبی خواہش پر نہیں ہوتی تھی ورنہ آپ سولہ سترہ ماہ اپنی خواہش کے خلاف عمل جاری نہ رکھتے اور وحی کا انتظار نہ فرماتے۔

بے شک قبلہ کی اس طرح تبدیلی دوسروں کے لئے چمگوئیوں کا مرکز ضرور بن گئی، اس لئے کہ احکام الہیہ میں تغیر و تبدل بہت سے لوگوں کے ذہن میں آج تک نہیں آیا ہے۔ وہ کہتے ہیں کہ تبدیلی پویشمانی کا نتیجہ ہوتی ہے اور اللہ عالم الغیب ہے اس کے یہاں پویشمانی کا کوئی سوال نہیں۔ پھر اس کے احکام میں تبدیلی کیوں ہو۔ اسی لئے یہود و نصاریٰ نسخ کے آج تک منکر ہیں [۲] اور مسلمانوں کا ایک طبقہ بداء کا اسی لئے منکر ہے مگر احکام الہی خواہ تشریح سے متعلق ہوں جن کے بدلنے کا نام نسخ ہوتا ہے اور خواہ تقدیر سے جن کے بدلنے کا نام بداء ہوتا ہے پویشمانی کی بناء پر تبدیل نہیں ہوتے بلکہ حکمت و مصلحت کے بدلنے سے بدلتے ہیں [۳] اور یہ تبدیلی علم و حکمت کے خلاف نہیں بلکہ عین اس کا مقتضا ہے۔

یہی چیز ان لوگوں کی سمجھ میں نہیں آتی تھی جنہیں قرآن نے سفہاء کے نام سے یاد کیا ہے وہ کہتے تھے کہ مَا وَلَّهُمْ عَن قِبَلَتِهِمُ اللَّيْلِ كَانُوا عَلَيْهَا ۗ آخِر كَسَلْتُمْ لِيَا قَبْلَهُ سَلْتُمْ دُوسَرِي طَرْفِ طَرْفِ كَيْفِ؟

بعض لوگ کانوا علیہا کی ضمیر کو سابق انبیاء کی طرف راجع کرتے ہیں، یعنی جس قبلہ پر اور انبیاء تھے اس سے ہٹ کر یہ دوسری طرف کیوں رخ کرتے ہیں۔ اس صورت میں یہ الفاظ حضرت پیغمبر خدا اور مسلمانوں کے عمل میں کسی تبدیلی کا ثبوت نہ ہوں گے مگر خود قرآن مجید کی

[۱]۔ لَمَّا كَانَ رَسُولُ اللَّهِ ﷺ بِمَكَّةَ أَمَرَ اللَّهُ عَزَّ وَجَلَّ أَنْ يَتَوَجَّهَ نَحْوَ بَيْتِ الْمَقْدِسِ فِي صَلَاتِهِ وَيَجْعَلُ الْكَعْبَةَ بَيْنَهُ وَبَيْنَهَا إِذَا امْكَنَ وَإِذَا لَمْ يُمْكِنَ اسْتَقْبَلَ بَيْتَ الْمَقْدِسِ (صافی) فِي الْكَافِي فِي الْحَسَنِ كَالصَّحِيحِ عَنِ الْحَلْبِيِّ عَنِ أَبِي عَبْدِ اللَّهِ سَأَلْتَهُ هَلْ كَانَ رَسُولُ اللَّهِ ﷺ يَصَلِّي إِلَى بَيْتِ الْمَقْدِسِ قَالَ نَعَمْ فَقُلْتُ إِنْ كَانَ يَجْعَلُ الْكَعْبَةَ خَلْفَ ظَهْرِهِ قَالَ إِذَا كَانَ بِمَكَّةَ فَلَا وَإِنَّمَا إِذَا هَاجَرَ إِلَى الْمَدِينَةِ فَنَعَمْ حَتَّى تَحْوَلَ إِلَى الْكَعْبَةِ. (البلاغی)

[۲]۔ گو کہ ان کی توراہ اور انجیل میں نسخ موجود ہے جیسا کہ صولت علویہ و عماد الدین وغیرہ میں مفصل لکھا گیا ہے (تاج العلماء)

[۳]۔ مثلاً جاڑے میں لحاف اوڑھنے کا حکم دیا گیا، پھر گرمی میں خود وہ حکم منسوخ کر دیا گیا اس لحاظ سے کہ مصلحت بدل گئی اور سردی نہ رہی (تاج العلماء)

اس کے بعد کی آیت میں صاف رسولؐ کو مخاطب بنا کر کہا ہے:

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَى عَقْبَيْهِ.

”اور ہم نے وہ قبلہ جس پر آپ تھے صرف اس لئے رکھا تھا کہ پتہ چلے کہ کون پیغمبر کی پیروی کرتا ہے اور کون پچھلے پیروں پلٹتا ہے۔“ اس سے یہ حقیقت بالکل نمایاں ہے کہ خود پیغمبر خداؐ اس کے پہلے اور قبلہ کی طرف رخ کرتے تھے اور اب آپ کا عمل اس سے مختلف ہے۔ اس صورت میں وما لھم عن قبلتھم کی ضمیروں میں دو رنگی پیدا کرنا کہ ولھم کی ضمیر مسلمانوں کی طرف راجع ہو اور اس کے بعد قبلتھم کی ضمیر سابق کے انبیاء کی طرف راجع کی جائے بالکل بے نتیجہ اور بے سبب ہے۔

سمت میں ذاتی تقدس نہیں:

ان کے مستعجابانہ سوال کا کہ آخر اس قبلہ کو چھوڑ کر دوسری طرف رخ کرنے کا انہیں کیا داعی ہوا جواب یہ دیا جا رہا ہے کہ ”مشرق اور مغرب دونوں اللہ کے ہیں“ اس میں مشرق اور مغرب کا ذکر تو اس لحاظ سے ہے کہ یہ دونوں سمتیں بہت نمایاں طور پر باہم دگر مقابل ہیں [۱]۔

اصل مطلب یہ ہے کہ اگر سمت میں کوئی ذاتی تقدس ہوتا تو بے شک جس طرف اتنی مدت تک رخ کر کے عبادت کرتے رہے اس سے روگردانی ناروا ہوتی مگر درحقیقت سمت میں کوئی ذاتی عظمت نہیں ہے [۲]۔ اصل تو اللہ کا حکم ہے اور ایک سمت کا معینگر دینا نماز کے لئے صرف افراد میں ہم آہنگی اور یک جہتی کے مظاہرہ کی ایک صورت ہے اس لئے جب تک اس نے چاہا ایک طرف رخ کرنے کو کہا اور جب چاہا دوسری طرف اور یہ قبلہ کے ایک دم بدل دینے کا ایک بڑا فائدہ اسی سمت پرستی کے تصور کو ختم کرنا ہے اور اسی بناء پر آخر میں کہا جا رہا ہے کہ ”اللہ جسے چاہتا ہے راہ راست کی ہدایت کرتا ہے۔“ اس کا یہ مطلب نہیں اس قبلہ کی طرف رخ کرنا راہ راست نہ تھا۔ اگر وہ راہ راست نہ ہوتا تو اتنی مدت تک اس کے پہلے رسولؐ اور وہ بھی خداوند عالم کی ہدایت سے اس قبلہ کی طرف رخ کئے کیوں رہتے بلکہ مقصود یہ ہے کہ قبلہ کی طرف رخ کرنے میں سمت پرستی کی ذہنیت اگر شریک ہوگئی تو آدمی صراط مستقیم سے منحرف ہو گیا۔ خالق سمت قبلہ کی اس تبدیلی سے مسلمانوں کو سمت پرستی کے تصور سے الگ اور خدا پرستی کے صحیح راستے پر قائم رہنے کا سامان کر رہا ہے [۳]۔

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ

الرَّسُولُ عَلَيْكُمْ شَهِيدًا ۗ وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ

مَنْ يَتَّبِعُ الرَّسُولَ مِمَّنْ يَنْقَلِبُ عَلَى عَقْبَيْهِ ۗ وَإِنْ كَانَتْ لَكَبِيرَةً إِلَّا عَلَى

[۱] - المشرق والمغرب ای الجہات کلھا (جلالین) ای جمیع الجہات فان تحویل القبلة کان من ناحیة الشمال الغربی الی تقطة الجنوب تقریباً (البلاغی)

[۲] - لا یختص بہ مکان دون مکان لخاصیة ذاتیة یمتنع اقامة غیرہ مقامہ وانما العبرة بار تسامر امرہ لا بخصوص المكان (بیضاوی)

[۳] - صراط مستقیم وهو ما یقتضیہ الحکمة والمصلحة من التوجه الی بیت المقدس تارة والی الکعبة اخری (صافی)

الَّذِينَ هَدَى اللَّهُ ۖ وَمَا كَانَ اللَّهُ لِيُضِلَّ إِيمَانَكُمْ ۖ إِنَّ اللَّهَ بِالنَّاسِ لَرَءُوفٌ

رَجِيمٌ ﴿١٣٣﴾

”اور اسی طرح ہم نے تمہیں ایک بیچوں بیچ والا گروہ بنایا ہے تاکہ تم گواہ ہو لوگوں پر اور پیغمبر گواہ ہوں تم پر اور نہیں قرار دیا تھا ہم نے اس قبلہ کو جس پر آپ تھے مگر اس لئے کہ ہم جان لیں کون پیغمبر کی پیروی کرنے والا ہے اور کون اٹے پاؤں واپس جاتا ہے۔ اگرچہ وہ سوا ان لوگوں کے جنہیں اللہ کی خاص ہدایت شامل حال ہے (اور سب پر) بہت گراں تھا اور اللہ ایسا نہیں ہے کہ تمہارے ایمان کو اکارت کر دے۔ بے شک اللہ لوگوں پر مہربان ہے بڑا رحمت والا۔“

اس آیت کے متعدد ٹکڑے ہیں اور ہر ٹکڑا ایک خاص مضمون کا حامل ہے۔

پہلا ٹکڑا امتِ وسط

اسی طرح ہم نے تمہیں ایک بیچوں بیچ والا گروہ بنایا ہے۔ ”بیچوں بیچ کا مطلب ہے معتدل و متوازن گروہ جس کے اعمال میں نہ افراط ہے نہ تغریب“ [۱] ”او اسی طرح“ یعنی جس طرح ہم نے تمہیں سمت پرستی کے توہمات سے الگ کر کے دوسروں کی مماثلت سے آزاد مستقل قبلہ کی طرف رخ کرنے پر مامور کیا [۲] اسی طرح ہم نے تمہیں سیرت میں ایک مثالی حیثیت عطا کی ہے۔ ”تاکہ تم گواہ ہو لوگوں پر“ گواہ یعنی وہ نمونہ کامل جو معیاری ہونے کی بنا پر دوسروں کے نقص و کمال کے درجہ کا اظہار کر دے۔

چوں کہ پہلا قبلہ وہ تھا جس کی طرف یہود رخ کرتے تھے اور اب قبلہ کی تبدیلی سے انہیں ناگواری یہ تھی کہ ہماری پیروی چھوڑ کر انہوں نے اپنا قبلہ الگ کیوں بنا لیا تو اس کا جواب میں یہ کہا جا رہا ہے کہ یہ امت دنیا میں دوسروں کی پیروی کے لئے نہیں آئی ہے۔ اگر پیروی ہی کرانا ہوتی تو نئے رسول مستقل شریعت اور منفرد کتاب کی ضرورت ہی کیا تھی اور پھر رسول بھی وہ جو خاتم الانبیاء بنا کر بھیجا گیا ہے۔ اسی سے یہ سمجھ لینا چاہیے کہ اس تعلیم کے سانچے میں ڈھلنے والا گروہ دوسروں کی پیروی کے لئے نہیں آیا ہے بلکہ وہ تو اس لئے ہے کہ تمام خلائق کیلئے انسان رفعت کا مثالی قائم کر کے ان سے اپنی پیروی کرائے۔ اس کی پیروی کا مرکز اگر کوئی ہے تو بس یہ رسول ہے جو اس کے لئے نمونہ بنا کر پیش کیا گیا ہے اور اعلان کر دیا گیا ہے کہ قُلْ اِنْ كُنْتُمْ تُحِبُّونَ اللّٰهَ فَاتَّبِعُوْنِيْ يُحْبِبْكُمُ اللّٰهُ (آل عمران - ۳۱) اور اسی سے ظاہر ہوتا ہے کہ لفظی طور پر امت محمد مصطفیٰ میں اپنے کو محسوب کر لینا خلق خدا کے لئے مثال بننے کے لئے کافی نہیں ہے، بلکہ خلائق کے لئے مثال وہی افراد بن سکتے ہیں جو حضرت محمد مصطفیٰ ﷺ

[۱] - الوسط خياع لشيئ لا ته محمي عن الفساد وفي تفسير القمي وسطاى عدلا وهو المرؤى فى روايات الجهور كما فى الدر المنثور (البلغى) وسطا خيار اعدولا (جلالين)

[۲] - كذلك اشارة الى مفهوم الاية المتقدمة اى كما جعلنا كم مهديين الى صراط المستقيم او جعلنا قبلتكم افضل القبل (بينواى)

کے اتباع کامل کا نمونہ ہوں اور ان میں بھی فرد اکمل وہ ہستیاں ہوں گی جن میں صفات محمدی کا انعکاس اس درجہ اتم پر ہو کہ وہ ”انفسنا“ کا مصداق بن جائیں اور اسی بناء پر تقاسیر اہل بیت میں وارد ہوا ہے کہ امة و سطا کی مکمل تعبیر ائمتہ وسطا ہے یعنی وہ معصوم ہستیاں جو بعد رسول امامت خلائق کا منجانب اللہ استحقاق رکھتی تھیں [۱]۔ اس سے جس طرح ائمہ کی بلندی عامہ افراد امت کے مقابلہ میں ظاہر ہوتی ہے اسی طرح تمام ائمہ میں پیغمبر خدا کی رفعت بھی نمایاں ہے جو ان افراد کے لئے شرمہ چشم ہے جو رسول اور ائمہ اہل بیت میں مساوات مطلق کے حامی ہیں۔

شہداء علی الخلق اور ان کے مراتب:

اس کے ساتھ جب ایک دوسری آیت پر نظر ڈالی جاتی ہے کہ فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا (نساء۔ ۴۱) وہ وقت بھی کیا ہوگا کہ جب ہم ہر امت میں سے ایک گواہ کو سامنے لائیں گے اور آپ (اے رسول) ان گواہوں کے لئے گواہ ہوں گے، اس کی تشریح پر غور کیا جاتا ہے کہ ہر امت کا گواہ اس کا نبی اور رسول ہوگا اور ان گواہوں کے گواہ ہمارے رسول ہوں گے تو ان دونوں آیتوں سے مل کر یہ نتیجہ نکلتا ہے کہ ایک سلسلہ شہداء کا موجودہ امت محمدیہ کے پہلے ہے اور وہ انبیاء و مرسلین کا ہے اور ایک سلسلہ شہداء کا اس امت میں ہے اور وہ ائمہ معصومین کا ہے اور ذات ختمی مرتبت اس پہلے سلسلہ پر بھی رقیب و شہید کی حیثیت رکھتی ہے اور دوسرے سلسلہ پر بھی اس کے معنی یہ ہیں کہ آپ کی ذات اقدس اولین پر حجت خدا ہے اور آخرین پر بھی اور یہ دوسرا سلسلہ موازی اس پہلے سلسلہ کا ہے لہذا اس سلسلہ کے افراد پر پہلے سلسلہ کی کڑیوں کو کوئی مزیت و رفعت از روئے قرآن ثابت نہیں ہوتی اور جب کہ معیار کمال اس سلسلہ کے افراد کا وہی ہے جو انبیاء سلف کے لئے قرآن نے بیان کیا ہے کہ وہ دوسروں کے لئے نمونہ ہیں اور پہلے انبیاء میں باعتبار مراتب ایک دوسرے پر فضیلت ناقابل انکار ہے تو اگر شخصی مراتب کے لحاظ سے اس دوسرے سلسلہ کے افراد پہلے سلسلہ کے اشخاص سے بلندی بھی رکھتے ہوں تو اس میں بر بنائے قرآن گنجائش انکار و استبعاد نہیں ہے بلکہ اگر غور کیا جائے تو خود معیار شہادت ہی سے اس سلسلہ کی رفعت یہ نسبت پہلے سلسلہ کے ثابت ہے کیوں کہ پہلے سلسلہ کا ہر فرد کسی ایک دور کی امت پر گواہ تھی جو من کل امة بشہید کے الفاظ سے ظاہر ہے اور یہ سلسلہ جو ”امت وسط“ اور ”ائمہ وسط“ کا ہے تمام خلق پر بلا استثناء شہید ہے جو الناس کے اسم جمع و لام استغراق سے ظاہر ہے اس لئے کوئی تعجب نہ کرنا چاہیے کہ شہداء اولین میں کوئی فرد اگر اس ”امت وسط“ میں کسی شخصیت کے سامنے آجائے تو اس کو حکم الہی ماموم بنا پڑے اور اس امت وسط کی نمائندہ ذات امام قرار پائے جس کی طرف صحیح بخاری اور مسلم کی حدیث میں اشارہ پایا جاتا ہے، کیف بکم اذا نزل عیسیٰ بن مریم و اما مکم منکم، یہ امامت اسی خصوصی رفعت کا ایک مظاہرہ ہے جسے شہداء علی الناس کی لفظوں میں آیت نے ثابت کیا ہے۔

دوسرا ٹکڑا پہلا قبلہ بھی خالق کا مقرر کردہ تھا

اتنے عرصے جو بیت المقدس کی طرف نماز ہوتی رہی وہ کیوں؟ ارشاد ہوتا ہے ”ہم نے اس قبلہ کو جس پر آپ تھے صرف اس لئے بنایا تھا

[۱] - امة القلمی یعنی الائمة۔ اقول و الخطاب للمعصومین خاصة (صافی) ”وسط بمعنی عادل اس لیے کہ عدالت وسط کا درجہ ہے جیسا علم اخلاق میں ثابت ہوا ہے اور باتفاق عقلاً عدالت جامع جمیع صفات کمالیہ اور حاوی کل مکارم اخلاق ہے تو اس ایک صفت کا ثابت کرنا مستلزم ان سب کے ثبوت ہے اور جب کہ عالم الغیب سے صادر ہے تو ظاہر باطن دونوں کو شامل ہے پس یہ مدوح معصوم ہونے جو کبھی بدی کرتے ہی نہیں (تاج العلماء)

کہ پتا چلے کون رسول کی پیروی کرتے ہیں اور کون نہیں۔“ قرآن صاف اس پہلے قبلہ کے لئے ”ہم نے قرار دیا تھا“ کہہ رہا ہے۔ اس سے ظاہر ہے کہ وہ پہلا قبلہ بھی خالق کا مقرر کردہ تھا اور وہ رسول کا عمل بطور خود نہیں بلکہ بوجی الہی تھا [۱]۔

اس صورت میں یہ کہنا:-

”اللہ نے بیت المقدس کو قبلہ بنانے کا حکم نہ دیا تھا، نہ ایسی کوئی وحی قرآن ہی میں موجود ہے نہ کسی حدیث سے ثابت ہوتا ہے کہ بیت المقدس کی طرف آپ نے وحی الہی کے حکم سے منہ کیا ہو (بیان القرآن محمد علی صاحب لاہوری)

مضحکہ خیز ہے۔ دیکھئے مشرکین کا اعتراض یہی تھا کہ اللہ کے احکام میں تبدیلی کے کیا معنی! اگر واقعہ یہ ہوتا کہ اس کے پہلے پیغمبر خدا بطور خود (معاذ اللہ) یہودی دیکھا دیکھی بیت المقدس کی طرف رخ کرنے لگے تھے اور اب خالق نے آپ کو اس سے ہٹا کر کعبہ کی طرف رخ کرنے کی ہدایت کی تو مشرکین کے اعتراض کا صاف جواب یہ تھا کہ اب تک جو ہو رہا ہے وہ بغیر کسی ہدایت ربانی کے تھا اور اب خالق کی ہدایت مجھے یہ ہوئی ہے اس سے تمام اعتراض ختم ہو جاتا۔ مگر خدا تعالیٰ تو یہ جواب دینا اپنے حبیب کی شان کے خلاف سمجھتا ہے۔ وہ رسول کے اس عمل کی پوری ذمہ داری خود لیتا ہے اور اسی لئے اس کی توجیہ کرتا اور اس کے حکیمانہ مصالح کا پتہ دیتا ہے اور رسول کے یہ ”لائق امتی“ ایسے ہیں کہ وہ اسے رسول کا ذاتی عمل کہہ کر اللہ سے اس کی ذمہ داری ہٹانا چاہتے ہیں۔

رہ گیا یہ کہ قرآن میں وہ وحی درج نہیں ہے تو یہ واقعہ ہے اور خود یہ آیت اور اس کے علاوہ متعدد دوسری آیتیں اس کا ثبوت ہیں کہ اکثر وحی ایسی ہے جو قرآن میں موجود نہیں ہے۔ اس کا مظہر صرف پیغمبر خدا کا عمل ہوا ہے اور اسی لئے قانون الہی کے سرچشمہ کے طور پر کتاب کے ساتھ سنت کو ماننا لازم ہے اور حسینا کتاب اللہ کا نعرہ غلط ہے۔

اچھا تو پھر اللہ نے وہ قبلہ کیوں قرار دیا تھا؟ صرف اس لئے کہ معلوم ہو جائے کون رسول کی پیروی کرتا ہے اور کون رد گردان ہوتا ہے۔ ہوا کے رخ پر اڑنے والے لیڈر تو ماحول کے رخ پر چلا کرتے ہیں مگر مصلح کو ماحول سازی کا فریضہ ادا کرنا ہوتا ہے۔ مکہ معظمہ میں مشرکین عرب کعبہ کو تقدس کا مرکز مانتے تھے، وہاں قبلہ بیت المقدس رہا [۲] اور اسی لئے کہا گیا ہے کہ ”اگر چہ وہ ان لوگوں کے سوا جنہیں اللہ کی مخصوص ہدایت شامل حال تھی (اور سب پر) بہت گراں تھا“ [۳] اور اب مدینہ کا با اقتدار گروہ یہود بیت المقدس کے تقدس کا قائل ہے تو یہاں کعبہ قبلہ بنایا جا رہا ہے، صرف اس لئے کہ دیکھنا ہے کون ماحول کے بندے ہیں اور کون اللہ کے بندے۔ اگر پیغمبر کی تعلیم بھی وہی ہو جو زمانہ والوں کی

[۱] - وهو الظاهر ايضاً من معتبرة التهذيب عن ابي بصير عن احدهما عليهما السلام قال قلت له امره ان يصلي الى بيت المقدس قال نعم الا ترى ان الله تعالى يقول وما جعلنا القبلة وتلا جميع الآية (البلاغ)

[۲] - عن النعماني باسنادة عن امير المؤمنين عليه السلام ان رسول الله ﷺ كان يصلي في اول مبعثه الى بيت المقدس جميع ايام قيامه بمكة (الرواية) وفي الفقيه وصلى رسول الله الى بيت المقدس بعد النبوة ثلث عشرة سنة وتسعة عشر شهراً بالمدينة وفي الدر المنثور اخرج الطبراني عن عثمان بن حنيف وفي الحديث كان رسول الله ﷺ قبل ان يقدم من مكة والقبلة الى بيت المقدس (البلاغ)

[۳] - ظاهر السوق يقتضى ان الضمير في كانت يرجع الى القبلة التي كان عليها وهي بيت المقدس (البلاغ)

خوابوں کا مقتضایہ تو اتباع رسولؐ کرنے والوں کا جو ہر ہی کہاں نمایاں ہو! اس میں خاص لفظ قابل تشریح یہ ہے کہ امتحان کا نتیجہ سامنے آنے کو یوں کہا گیا ہے کہ ”ہمیں معلوم ہو“ اور ایسی ہی تعبیر قرآن مجید میں دوسرے متعدد مقامات پر بھی آئی ہے جیسے:

وَلِيَعْلَمَ الْمُؤْمِنِينَ ﴿١٠٠﴾ وَلِيَعْلَمَ الَّذِينَ كَفَرُوا ﴿١٠١﴾ (آل عمران- ۱۰۰، ۱۰۱)

اور تاکہ اسے علم ہو ایمان والوں کا اور اسے علم ہو ان کا جنہوں نے نفاق اختیار کیا۔

لِيَعْلَمَ اللَّهُ مَنْ يَخَافُهُ بِالْغَيْبِ (مائدہ- ۹۳)

تاکہ اللہ کو علم ہو اس شخص کا جو غائبانہ اس کا خوف محسوس کرتا ہے

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ (توبہ- ۱۲)

کیا تم سمجھتے ہو کہ چھوڑ دیے جاؤ گے حالانکہ ابھی تک اللہ کو علم نہیں ہوا تم میں سے ان کا جنہوں نے جہاد کیا۔

قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا (نور- ۶۳)

اللہ جانتا ہے انہیں جو تم میں سے پناہ لینے کے لئے کھسکتے رہتے ہیں۔

لِيَعْلَمَ اللَّهُ مَنْ يَنْصُرُهُ (حدید- ۲۵)

تاکہ اللہ کو معلوم ہو کہ کون اس کی مدد کرتا ہے۔

لِنَعْلَمَ آتَى الْحِزْبَيْنِ أَحْصَى (کہف- ۱۲)

تاکہ ہم جانیں کہ دونوں گروہوں میں سے کون زیادہ حاوی ہے۔

لِنَعْلَمَ مَنْ يُوْمنُ بِالْآخِرَةِ مِمَّنْ هُوَ مِنْهَا فِي شَكٍّ (ساء- ۲۱)

تاکہ ہمیں معلوم ہو کہ کون آخرت پر ایمان رکھتا ہے اور کون اس بارے میں شک رکھتا ہے۔

لَنَبْلُوَنَّكُمْ حَتَّى نَعْلَمَ الْمُجْهَدِينَ مِنْكُمْ وَالضَّابِرِينَ (محمد- ۳۱)

اور ضرور ضرور ہم تمہاری آزمائش کریں گے یہاں تک کہ جان لیں تم میں جہاد کرنے والوں اور صبر کا جو ہر رکھنے والوں کو۔

حالانکہ اللہ کو علم پہلے سے ہوتا ہے مگر یاد رکھنا چاہیے کہ اللہ کا علم اگرچہ باعتبار وقت واقعہ کے وقوع پر مرتب نہیں ہوتا مگر ذاتاً ہوتا ہے بر

بنائے واقعہ ہی کیوں کہ علم کے معنی ہی ہیں کسی واقعہ کو جاننا۔

اب اگر توجیح اور غیر توجیح کی تفریق کا کوئی سامان نہ ہو تو یہ افتراق و امتیاز وقوع ہی میں نہ آئے گا لہذا اللہ کو اس کا علم بھی کیوں ہوگا۔ پھر یہ کہ

یہ تعلق علم کا قبل میں بحیثیت وقوع آئندہ ہے کہ ایسا ہوگا اور اس کا تعلق باعتبار وقوع حالی و استقبالی اس کے وجود حالی و استقبالی سے وابستہ ہوگا ورنہ

خلاف واقعہ قرار پائے گا لہذا علم نہیں بلکہ معاذ اللہ جہل ہوگا [۱]۔

اسی سے ثابت ہوتا ہے کہ علم الہی حوادث کا سبب نہیں ہوتا بلکہ حقیقتاً ایک طرح سے ان کا نتیجہ ہوتا ہے، اور اسی لئے افعال انسانی کے

[۱] - فی الاحتجاج عنه یعنی الانعلم ذلك منه وجودا بعد ان علمنا انه سيوجد (صافی)

متعلق اس کا علم جبر کا موجب نہیں ہوتا۔

تیسرا ٹکڑا:

”ایسا نہیں ہونے کا کہ اللہ تمہارے ایمان کو اکارت کر دے۔“ ان الفاظ سے خود ظاہر ہے کہ یہ کسی غلط فہمی کا دفعیہ اور کسی ترد و تشویش کا ازالہ ہے۔ اس لئے اس کے پس منظر میں یہ روایت درست معلوم ہوتی ہے کہ مسلمانوں کو پریشانی پیدا ہوئی کہ اس کے پہلے جو نمازیں پڑھی ہیں کہیں وہ سب بے کار تو نہیں ہو گئیں۔ اس کا جواب یہ دیا گیا ہے کہ اس وقت تو نمازوں کا اس طرف منہ کر کے پڑھنا ہی تمہارا تقاضا ایمان تھا لہذا وہ نمازیں بے کار کیوں کر ہو سکتی ہیں! اس طرح ایمان کے اکارت کر دیئے جانے کا مطلب ہے نمازوں کا اکارت کر دیا جانا [۱]۔

اب اس سے یہ حقیقت پھر ایک دفعہ ذہن میں آجانی چاہیے کہ کسی خاص قبلہ کی طرف رخ کیا جانا اس سمت کے ذاتی تقدس کا کوئی خاصہ نہیں ہے بلکہ اصل تو حکم الہی کی تعمیل ہے۔ اس لئے جب تک حکم ادھر کے لئے تھا وہ نماز بالکل صحیح و درست تھی اور جب حکم ادھر کے لئے آ گیا تو یہ نمازیں جو اس سمت رخ کر کے ہوں ویسی ہی صحیح و درست ہوں گی۔ ”اللہ لوگوں پر بڑا مہربان بڑی رحمت والا ہے“۔ یہ اسی کا تتمہ ہے یعنی وہ قبلہ بدل کر تمہاری گزشتہ نمازوں کو بے کار کر دے، یہ اس کی رافت و رحمت کے خلاف ہے۔

قَدْ نَرَى تَقَلُّبَ وَجْهِكَ فِي السَّمَاءِ ۚ فَلَنُوَلِّيَنَّكَ قِبْلَةً تَرْضَاهَا ۚ فَوَلِّ وَجْهَكَ

شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۗ وَإِنَّ

الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ ۗ وَمَا اللَّهُ بِغَافِلٍ عَمَّا

يَعْمَلُونَ ﴿۱۴۳﴾

”بہت [۱] دیکھ رہے ہیں ہم آپ کے چہرے کی گردش کو آسمان کی طرف تو اب ہم آپ کو اس قبلہ کی طرف موڑ دیں گے جس سے آپ خوش ہو جائیں گے۔ بس اب مسجد حرام کی طرف اپنا رخ موڑا کیجئے اور تم لوگ جہاں کہیں ہو اپنے منہ اسی طرف کیا کرو، اور وہ جنہیں کتاب دی گئی ہے یقیناً بخوبی جانتے ہیں کہ یہ ان کے پروردگار کی طرف کا حقیقی فیصلہ ہے اور اللہ اس سے جو وہ کرتے ہیں بے خبر نہیں ہے۔“

سلسلہ آیات کو دیکھنے سے صاف سمجھ میں آتا ہے کہ اس آیت کے نازل ہونے تک تحویل قبلہ وقوع میں نہ آئی تھی [۲]، بلکہ یہی آیت ہے

[۱] ایمانکم یعنی صلواتکم (صافی) فی الکافی عن ابن ابی عمر الزبیری عن ابی عبد اللہ رضی اللہ عنہ فی الایة ان اللہ سمی الصلوٰۃ ایمانا (البلاغی)

[۲] قدھنا للمکثیر (البلاغی) بعض لوگوں نے قد کو تحقیق کے لیے قرار دے کر نضار کو ماضی کے معنی میں لیا ہے اور یہ ترجمہ کیا ہے ”تحقیق کہ دیکھتے تھے ہم“ یہ بظاہر درست نہیں ہے۔

[۳] جعل رسول اللہ صلی اللہ علیہ وسلم یدیم العنظر الی السماء رجاء ان یاتیہ جبرئیل بالذی سأل بریة فانزل هذا الایة (مجمع البیان)

جو پہلے پہل اس حکم کو لے کر آئی ہے [۱] اور قبل کی دونوں آیتیں تحویل قبلہ ہو چکنے پر اس کے بعد اتری ہیں [۲] یہ اور بات ہے کہ موجودہ ترتیب قرآن یہ بعد میں اور وہ پہلے ہیں مگر ترتیب قرآن تنزیل کے مطابق نہ ہونا تو ایک ایسی حقیقت ہے جس کا انکار کیا ہی نہیں جاسکتا، جس کی تفصیل ”مقدمہ تفسیر“ میں ہو چکی ہے۔ اس صورت میں خواہ مخواہ ترتیب کے تقاضے کو سنبھالنے کے لئے اس بے جوڑ بات کے کہنے کی کیا ضرورت ہے کہ:

”یہاں مراد اس حکم کا انتظار نہیں کہ کعبہ کو قبلہ بنا دیا جائے کیوں کہ وہ حکم نازل ہو چکا اور اس پر اعتراضات کا جواب بھی ہو چکا بلکہ یہ انتظار اس لئے ہے کہ خانہ کعبہ جو مشرکین کے قبضہ میں ہے اور جسے اب قبلہ بنا یا جاتا ہے کہ کب بت پرستی سے پاک ہوگا اور مسلمانوں کا اس پر کب قبضہ ہوگا ”فلنولّیٰ ینک ولیتہ کذا“ کے معنی ہوتے ہیں میں نے اسے فلاں چیز کا والی یا متصرف بنا دیا، یہی معنی یہاں مراد ہیں، نہ پھیرنے کے نہیں اس لئے کہ یہ آئندہ کے متعلق ہے اور منہ پھیرنے کا حکم پہلے ہو چکا (بیان القرآن) مگر یہ ”آئندہ“ اور ”پہلے“ سب ترتیب موجود پر مبنی ہے اور جب کہ اس کے مطابق تنزیل ہونا ثابت نہیں تو اس استدلال کی وقعت ہی کیا! لغت میں تولى کے معنی حاکم اور منتظم بنانے کے ڈھونڈ کر نکالنے سے فائدہ کیا جب کہ یہاں بیان بہر حال قبلہ کا ہے اور ادھر رخ کرنے کا چنانچہ اس کے بعد بھی بلا فاصلہ اس پر متفرع کر کے جو بات کہی گئی ہے وہ بھی قبلہ ہی کی ہے کہ قَوْلٌ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ عَنِ اب سے آپ اپنا منہ اس قبلہ کی طرف کیا کیجئے“۔ یہ رسولؐ کو مخاطب بنا کر حکم دیا اور پھر روئے خطاب تمام مسلمانوں کی طرف کر کے ان سے بھی کہا کہ ”اب تم سب اپنے رخ اس طرف کیا کرنا [۳]۔

اس انداز سے خود ظاہر ہے کہ اصل تحویل قبلہ کے حکم کو لے کر آنے والی یہی آیت ہے نہ یہ کہ حکم پہلے ہو چکا تھا اور اس کے بعد اس سے متعلق کچھ باتوں کے صاف کرنے کے لئے یہ آیت اتری ہے۔ بے شک اس کے قبل کی آیتوں کے مضمون سے صاف ظاہر ہے کہ وہ قبل کے واقعہ سے متعلق ہیں اور تحویل قبلہ اس کے پہلے ہو چکی ہے جس کے لئے کہا جا رہا ہے کہ:

”اب احق لوگ یہ اعتراض کریں گے“ اور اس کا یہ جواب ہے۔

پھر ایک خاص بات یہ ہے کہ اگر اس آیت میں فَلَوَّلِيَّتْكَ قِبْلَةً تَرْضَاهَا اور اس کے بعد کے اجزاء کو مان لیا جائے کہ وہ تحویل قبلہ ہو چکنے کے بعد اس ماضی کی بات سے متعلق اس خیال کو دور کر رہے ہیں کہ

خانہ کعبہ میں بت ہیں تو فرمایا کہ اس وجہ سے مضائقہ نہ کرو کیوں کہ ہم تم کو متولی بنا دیں گے اور یہ مرکز توحید موحدین کے ہاتھ میں ہی رہے گا۔ اس لئے بغیر کسی خیال کے دل میں لانے کا اپنا منہ مسجد حرام کی طرف کرو۔ (بیان القرآن)

اور اس کے قبل کی آیتیں یقیناً تحویل کے بعد اعتراضات کا جواب ہیں، تو اس کا مطلب یہ ہوگا کہ اس وحی کا جو خود تحویل قبلہ کے حکم کو لائی ہے قرآن مجید کے اندر وجود نہیں ہے۔ ایسی صورت میں حیبا بیت المقدس کے لئے کہا گیا ہے کہ:

[۱] - هَذَا آيَةٌ نَاسِخَةٌ لِفَرْضِ التَّوَجُّهِ إِلَى بَيْتِ الْمَقْدِسِ (مجمع)

[۲] - الْقَمِي ان هَذِهِ آيَةٌ مَقْدِمَةٌ عَلَى آيَةِ سَيَقُولُ السُّفَهَاءُ (صافی)

[۳] - خَصَّ الرَّسُولَ بِالْخُطَابِ تَعْظِيمًا لَهُ وَابْتِغَاءً بِالرَّغْبَةِ ثُمَّ عَمَهُ تَصْرِيحًا بِعَبُورِ الْحُكْمِ لِجَمِيعِ الْأُمَّةِ وَسَائِرِ الْأَمَكِنَةِ. وَتَاكِيدًا لِأَمْرِ الْقِبْلَةِ وَتَحْضِيضًا لِأُمَّةٍ عَلَى الْمَتَابَعَةِ (صافی)

”نہ ایسی کوئی وحی قرآن میں موجود ہے نہ کسی حدیث سے ثابت ہوتا ہے کہ بیت المقدس کی طرف آپ نے وحی الہی کے حکم سے منہ کیا ہو۔“ (بیان القرآن)

وہی بات کعبہ کے لئے بھی ہو جائے گی حالانکہ کعبہ کے لئے ان کو خود تسلیم ہے کہ ”ہجرت کے سولہ یا سترہ ماہ بعد خانہ کعبہ صریح وحی الہی کے ماتحت قبلہ قرار پایا۔“ یہ صریحی وحی ظاہر ہے کہ سَيَقُولُ السُّفَهَاءُ مِنَ النَّاسِ الْخ وَالخ والی آیت نہیں ہے وَكَذَلِكَ جَعَلْنَاكُمْ أُمَّةً وَسَطًا الْخ والی آیت نہیں ہے۔ تو وہی یہی آیت ہے جس کا انداز بتا رہا ہے کہ وہ پہلے پہل اس حکم کو لے کر اتری ہے اور اس کے پہلے تک یہ حکم نہیں آیا تھا۔

المسجد الحرام سے عموماً وہ وسیع احاطہ مراد ہوتا ہے جس میں خانہ کعبہ ہے۔ یہ احاطہ کوئی دو سو پچاس قدم لمبا اور دو سو قدم چوڑا ہے اور خانہ کعبہ اس کے وسط میں واقع ہے جو اٹھارہ قدم لمبا اور چودہ قدم چوڑا ہے۔ اس کے شمال مشرقی کونے پر حجر اسود ہے۔ ہاں کسی مسجد حرام کا اطلاق کل حرم پر بھی کر دیا گیا ہے [۱]۔ جس کے اندر تمام مکہ معظمہ اور معنی اور عرفات وغیرہ واقع ہیں اور جس کے اندر جنگ کرنا ہتھیار اٹھانا، شکار کھیلنا بلکہ گھاس وغیرہ تک کا کاٹنا ممنوع ہے۔

مسجد حرام:

یہاں مسجد الحرام کو قبلہ قرار دیا گیا ہے تو یا تو اس سے مراد کعبہ ہی ہے [۲] جیسا کہ اکثر فقہاء کا قول ہے کہ اصل قبلہ تمام مسلمانوں کا کعبہ ہی ہے اور یا یہ کہ مسجد حرام کو بہ معنی حرم لے کر ان لوگوں کے لحاظ سے قبلہ قرار دیا گیا ہے جو مکہ معظمہ سے باہر ہیں جیسا کہ بعض علماء کا خیال ہے کہ کعبہ قبلہ ہے ان کے لئے جو مسجد کے اندر ہوں اور مسجد قبلہ ہے ان کے لئے جو حرم میں مسجد سے باہر ہوں اور حرم قبلہ ہے تمام دنیا کے مسلمانوں کے لئے [۳]۔

آخر میں کہا گیا ہے کہ اہل کتاب چاہے کتنے ہی اعتراضات کریں وہ بہر حال آپ کی سچائی اور اس پیغام کی سچائی سے جو آپ پر نازل ہوا ہے پوری طرح واقف ہیں ان پیشین گوئیوں کی بناء پر جو ان کے یہاں موجود ہیں یہ فقط ہٹ دھرمی ہے جو انکار کرتے ہیں اور اسی لئے اس پر تہدیدى انداز میں کہا گیا ہے کہ خداوند عالم ان کے ہر عمل سے خوب واقف ہے یعنی اس کے یہاں انہیں اس کی پاداش ملے گی۔

وَلِئِن آتَيْتَ الَّذِينَ أُوتُوا الْكِتَابَ بِكُلِّ آيَةٍ مَّا تَبِعُوا قِبْلَتَكَ ۖ وَمَا أَنْتَ

بِتَابِعِ قِبْلَتَهُمْ ۖ وَمَا بَعْضُهُمْ بِتَابِعِ قِبْلَةَ بَعْضٍ ۗ وَلِئِن اتَّبَعْتَ أَهْوَاءَهُمْ

[۱]۔ جیسے لمن لم يكن اهله حاضري المسجد الحرام (بقرہ-۱۹۶) اور لا تقتلوه عند المسجد الحرام (بقرہ-۱۹۱)

[۲]۔ لا مانع من ان تسمى الكعبة مسجدا باعتبار انها يسجد اليها (البلاغی)

[۳]۔ لهذا موافق لما قاله اصحابنا ان الحرم قبله من نأى عن الحرم من اهل الافاق (مجمع البيان)

وانما ذكر المسجد دون الكعبة لانه عليه الصلوة والسلام كان في المدينة والبعيد يكفيه مراعاة الجهة (بيضاوى)

مِّنْ بَعْدِ مَا جَاءَكَ مِنَ الْعِلْمِ ۗ إِنَّكَ إِذًا لِّمِنَ الظَّالِمِينَ ﴿۱۷۵﴾

”اور اگر آپ ان اہل کتاب کے سامنے سارے معجزے پیش کر دیں پھر بھی وہ آپ کے قبلہ کی پیروی نہ کریں گے اور نہ آپ ہی ان کے قبلہ کے پیرو ہوں گے اور خود وہ بھی دوسرے کے قبلہ کے پیرو نہیں ہیں اور جو علم آپ کے پاس آچکا ہے اس کے بعد اگر آپ ان کی خواہشوں کی پیروی کرنے لگیں تو بلاشبہ آپ حد سے تجاوز کرنے والوں میں ہوں گے۔“

بظاہر یہ کچھ اتحاد پسند مسلمانوں کے خیالات کی رد ہے۔ کسی بھی اصولی اختلاف کے موقع پر بعض لوگ اتفاق و اتحاد اور تنظیم قومی کا درس دینے لگتے ہیں اور یہ خیال کرتے ہیں کہ جہاں تک ممکن ہو یک جہتی بہتر ہے۔ مسلمانوں میں بھی ایسے لوگ تھے جو بسا اوقات سوچتے تھے کہ یہود و نصاریٰ سے جہاں تک ممکن ہو ہم آہنگی اور اتفاق و اتحاد پیدا کیا جائے اس لئے کہ وہ اپنا اصلی حریف مشرکین یعنی بت پرستوں کو جانتے تھے یہود و نصاریٰ بہ نسبت ان کے اپنے سے قریب تر محسوس ہوتے تھے لہذا انہیں سیاسی حیثیت سے مناسب معلوم ہوتا تھا کہ ہم انہیں اپنے ساتھ ملا کر مشرکین کے مقابلہ میں ہم دست ہو جائیں۔

قرآن میں اس قسم کے تخیلات کی رد بعض دوسری آیتوں میں بھی نظر آتی ہے جسے: **ولن ترضى عنك اليهود واللا النصرى حتى تتبع ملتهم** یہود و نصاریٰ تو آپ سے اس وقت تک خوش نہ ہوں گے جب تک آپ ان کے مذہب کو قبول نہ کر لیں۔“ ایسے موقعوں پر بظاہر مخاطب رسولؐ کو بنایا ہے کہ اور رد کی گئی ہے دوسرے لوگوں کے خیالات کی چنانچہ یہاں بھی یہی انداز اختیار کیا گیا ہے [۱] اور بتایا گیا ہے کہ اتفاق و اتحاد کا تصور ان سے خیال خام ہے۔ مخالفت اگر غلط فہمی سے ہو تو اس کے دور ہونے کی توقع ہے لیکن اگر حق کو حق جانتے ہوئے عناد سے ہو یا باطل کو باطل سمجھ کر فرض شناسی کی بنا پر ہو تو پھر مفاہمت کا کوئی امکان نہیں ہے۔ اہل کتاب کی مخالفت آپ سے پہلی قسم کی ہے اس لئے ان سے امید نہ کرنا چاہیے کہ وہ اس سے باز آئیں گے [۲] اور آپ کا اختلاف ان سے دوسری قسم کا ہے اس لئے یہ بھی ناممکن ہے کہ آپ اپنے طریقہ کو چھوڑ کر ان کے پیرو ہو جائیں۔ اور پھر ان میں آپس میں کب اتحاد ہے! یہود کا قبلہ اور ہے اور نصاریٰ کا قبلہ اور ہے [۳] اور ان کے یہ دونوں قبلے کسی حکم الہی کی بنا پر نہیں بلکہ صرف اپنے ذاتی جذبات سے ہیں اور آپ کا قبلہ قطعی طور سے حکم الہی پر مبنی ہے۔ پھر آپ کے لئے کہاں جائز ہو سکتا ہے کہ آپ حق کو چھوڑ کر اور فرمان الہی کی مخالفت کر کے صرف اتفاق و اتحاد کی خاطر ان کے نفسانی جذبات کی پیروی کرنے لگیں! یہ تو بہت بڑا ظلم یعنی حدود سے تجاوز ہو گا جس کا تصور بھی آپ کی نسبت نہیں کیا جانا چاہیے۔

الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ ۗ وَإِنَّ فَرِيقًا مِّنْهُمْ

[۱] المراد به غيرہ ﷺ وذلك من قبيل ايتك اعنى واسمعى يا جارة (صائى)

[۲] لان المعاند لا ينفعه الدلالة (صائى)

[۳] فان النصادى تتوجه الى المشرق واليهود الى بيت المقدس (البلاغى) اليهود تستقبل المخرة والنصارى مطلع الشمس (البضاوى)

لَيَكْتُمُونَ الْحَقَّ وَهُمْ يَعْلَمُونَ ﴿۱۳۱﴾

”وہ لوگ جنہیں ہم نے کتاب دی ہے، اس (رسولؐ) کو اسی طرح پہچانتے ہیں جس طرح اپنے بیٹوں کو پہچانتے ہیں اور بلاشبہ ان میں سے ایک جماعت دانستہ حق کو چھپاتی ہے۔“

اہل کتاب کا جان بوجھ کر انکار:

اہل کتاب اپنی کتابوں میں صاف صاف پیغمبر اسلام ﷺ کے اوصاف یہاں تک کہ حلیہ کو بھی پڑھ چکے تھے [۱]۔ اس وجہ سے بحیرا راہب نے بچپن میں آپ کو دیکھ کر پہچان لیا تھا۔ یہ صرف اغراض نفسانیہ جن کی وجہ سے اب وہ انکار کرتے تھے۔ ”جس طرح اپنے بیٹوں کو پہچانتے ہیں“؛ اس کا یہ مطلب ہے کہ جس طرح اپنی اولاد کو پہچاننے میں آدمی کو کوئی تکلف نہیں ہوتا اور نہ ہی ذرا سا بھی اشتباہ اسی طرح وہ بلا تکلف اور بغیر کسی اشتباہ کے آپ کو پہچانتے ہیں۔

ایک دوسرے معنی اس کے یہ کہے گئے ہیں کہ اَبْتَاءُ هُمْ سے مراد انبیائے بنی اسرائیل ہیں ”یعنی جن نشانات سے ان کی سچائی کو سمجھتے تھے اور وہ سب نشانات یہاں بھی موجود ہیں۔“ (بیان القرآن) مگر یہ معنی الفاظ کے مفہوم سے ایک حد تک بعید ہیں۔ پہچاننے میں کل جماعت شریک ہے لیکن اس کے بعد کچھ تو وہ ہیں جنہوں نے ایمان قبول کیا اور بہت سے ایسے نکلے جو جان بوجھ کر انکار کرتے ہیں۔ انہی کو کہا گیا ہے: **وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ** [۲] یہ علم جرم میں شدت کا باعث بنتا ہے لاعلمی سے انکار کرنے والا چاہے ”مقصر“ ہونے کی وجہ سے معذور نہ ہو پھر بھی اتنا قابل سرزنش نہیں ہوتا جتنا جان بوجھ کر انکار کرنے والا۔

الْحَقُّ مِنْ رَبِّكَ فَلَا تَكُونَنَّ مِنَ الْمُبْتِرِينَ ﴿۱۳۲﴾

”حق وہ ہے جو تمہارے پروردگار کی طرف سے ہو لہذا ہرگز جھگڑنے والوں سے نہ ہو۔“ یہ تمہیں ان لوگوں کے لئے بھی ہوسکتی ہے جو توہمیل قبلہ کے بارے میں جھگڑا کر رہے تھے اس صورت میں یہ آیت پہلے کی آیت سے مرتبط ہوگی اور ان لوگوں کے لئے جو رسولؐ کی رسالت سے انحراف کر رہے ہیں۔ اس طرح اس کا تعلق اس کے قبل کی آیت سے بلافاصلہ ہوگا مگر پہلا احتمال زیادہ قوی ہے اس میں واحد کا صیغہ ہے جس سے مخاطب رسولؐ کی ذات کو سمجھنا ضروری نہیں ہے بلکہ عام محاورہ کے مطابق اس کا مخاطب عام بھی ہوسکتا ہے جس کی نظیریں قرآن میں بہت ملتی ہیں [۳]۔

وَلِكُلِّ وِجْهَةٍ هُوَ مَوْلِيهَا فَاسْتَبِقُوا الْحَيَاتِ ۚ آيِنَ مَا تَكُونُوا يَأْتِ بِكُمْ اللَّهُ

[۱] الضمير لرسول الله ﷺ وان لم يستبق ذكر الدلالة الكلام عليه (بيضاوی)

[۲] وهم المعاندون دون المؤمنين (صافی)

[۳] الخطاب في النهي يراد به غير النبي ﷺ كما في قوله تعالى. فلا تقل لها أف ولا تنهرهما وقل واخفض فقل لها جناح الزل من الرحمة وقل رب رحمها ربيني صغيرا (البلاغی)

تَجْمِيْعًا إِنَّ اللّٰهَ عَلٰى كُلِّ شَيْءٍ قَدِيْرٌ ﴿۱۳۸﴾

”اور ہر ایک کی ایک سمت ہے جدھر وہ رخ کرتا ہے۔ لہذا بڑھ چڑھ کر نیکیاں حاصل کرو جہاں بھی ہو گے تم سب کو اللہ لے آئے گا اللہ ہر بات پر قادر ہے۔“

وجہۃ اور قبلہ کے لفظی معنی تقریباً ایک ہی ہیں۔ وجہۃ جدھر تو جکیجئے اور قبلہ جس کا استقبال ہو تو جوہ کے معنی رخ کرنا اور استقبال اپنے سامنے رکھنا۔

ہو مولیہا کی ضمیر کو بعض مفسرین نے اللہ کی طرف راجع کیا ہے [۱]۔ اس صورت میں لِكُلِّ وَجْهَةٌ هُوَ مَوْلِيٰهَا کا ترجمہ یہ ہوگا کہ ہر ایک کے لئے ایک سمت رہی ہے جدھر وہ (یعنی اللہ) اس کا رخ کرتا ہے مگر ہمیں دوسرا قول زیادہ سلجھا ہوا معلوم ہوتا ہے کہ یہ ضمیر کل کی طرف ہی راجع ہے [۲] اور ہم نے اسی کے مطابق ترجمہ کیا ہے۔ اس کے علاوہ احادیث اہل الذکر میں اس کی تفسیر کوئی وارد ملتی نہیں [۳]۔

مطلب بظاہر یہ ہے کہ یہ تو ہر جماعت کے نظم و تربیت کا ایک علامتی شعار ہوتا ہے جسے وہ اختیار کرتی ہے تو مسلمانوں کے لئے ہم نے بھی بطور شعار ایک قبلہ قرار دے دیا ہے مگر کبھی اپنی فضیلت و بزرگی کا معیار اسی کو سمجھ نہ لینا۔ فضیلت کا اصل معیار صرف اعمال خیر ہیں۔ اسی میں آگے بڑھنے کی کوشش کرو اور دنیا کی قوموں پر اس بات میں سبقت حاصل کر کے دکھاؤ جو خالق کی نظر میں معیار بزرگی ہے (إِنَّ أَكْرَمَكُمْ عِنْدَ اللّٰهِ أَتْقٰكُمْ) یہی وہ حقیقت ہے جس پر دوسری جگہ ان الفاظ میں روشنی ڈالی گئی ہے کہ: لَيْسَ الْبِرَّ أَنْ تُوَلُّوا وُجُوْهُكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللّٰهِ..... الخ ”نیکی کا معیار یہ نہیں ہے کہ تم مشرق یا مغرب کی طرف منہ کرتے ہو بلکہ نیکی کا دار و مدار کچھ خاص اوصاف پر ہے (جو بعد میں درج ہیں)۔“

قبلہ اور معیار فضیلت:

اسی سے معلوم ہوا کہ یہ قبلہ کی طرف رخ کرنا بت پرستی کے دور سے بھی تعلق نہیں رکھتا۔ اس مقام پر مولوی محمد علی نے حقیقت پسندی سے کام لیتے ہوئے اچھے الفاظ لکھے ہیں کہ:

”خانہ کعبہ کی جو کچھ عزت مسلمانوں کے دلوں میں ہے وہ اس وجہ سے ہے کہ یہ توحید کا اصل مرکز ہے اور نسل انسانی کے اتحاد کا بھی اصل مرکز یہی ہے بعض کوتاہ اندیش مخالفین نے اس عزت کو پرستش کے قائم مقام قرار دے کر اعتراض کیا ہے حالانکہ کسی چیز کی عزت کرنا اور امر ہے اور اس کی پرستش امر دیگر ہے۔“ (بیان القرآن جلد ۱ ص ۱۳۳)

اگر یہ نکتہ پیش نظر رہے تو مسلمانوں کے ایک طبقہ کی طرف سے بہت سے موقعوں پر جو ”شُرک، شرک“ کی بے محل آوازیں بلند ہوتی ہیں

[۱] اللہ مولیٰہا ایّاہم (صافی)

[۲] ہو مولیٰہا وجہۃ فی صلواتہ (جلالین) يجوز ان يكون الضمير الذي هو في قوله هو مولیٰہا عائدا الى كل والتقدير لكل وجہۃ هو مولیٰہا وجہۃ (مجمع البيان)

[۳] لم اجد عن النبي ﷺ واهل لبیت شیعنا فی ذلك (البلاغی)

وہ موقوف ہو جائیں۔

”جہاں بھی ہو گے اللہ تم سب کو لے آئے گا۔“ یعنی جب اسے جزا دنیا ہوگی تو تمہارا مشرق اور مغرب کا فاصلہ اس کے نزدیک یکساں ہوگا۔ اس کی قدرت ہر زمان و مکان اور ہر سمت و جہت پر حاوی اور سب کا شامل ہے [۱]۔

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَإِنَّهُ لَلْحَقُّ مِنْ

رَبِّكَ ۗ وَمَا لِلَّهِ بِغَافِلٍ عَمَّا تَعْمَلُونَ ﴿۲۹۶﴾

”اور جب بھی کہیں نکلے تو منہ اپنا مسجد الحرام ہی کی طرف موڑیے۔ یہی بلاشبہ آپ کے پروردگار کی طرف سے حق ہے اور اللہ تمہارے کاموں سے بے خبر نہیں ہے۔“

چوں کہ اس کے پہلے کی آیات سے یہ ثابت ہو چکا ہے کہ خود مسلمانوں کی جماعت میں بھی تحویل قبلہ کے معاملے میں بے چینی تھی اور اسکے بعد امکان تھا کہ کچھ لوگ جب تک مدینہ میں ہوں اور پیغمبر خدا کی اقتدا میں نماز پڑھیں اس وقت تک تو کعبہ کی طرف رخ کریں اور جب کہیں باہر جائیں تو اپنی پرانی پڑی ہوئی عادت کے مطابق بیت المقدس کی طرف متوجہ ہو جائیں تو اس لئے اس انتباہ کی ضرورت محسوس ہوئی کہ یہ حکم سفر و حضر میں یکساں ہے [۲] اور اصل میں یہ خطرہ خود رسولؐ سے تو تھا نہیں کہ آپ سفر و حضر میں فرق کر دیں۔ یہ صرف ایک بلیغ انداز تھا دوسروں کو متنبہ کرنے کا۔ اس لئے آیت میں کلام کی ابتدا ہوئی رسولؐ کے ساتھ مخاطب کی صورت میں بلفظ واحد (خروجت اور وجهک اور من ربک) اور انتہائی عام مسلمانوں سے مخاطب پر بصیغہ جمع (وَمَا لِلَّهِ بِغَافِلٍ عَمَّا تَعْمَلُونَ) یہ صرف اس لئے کہ اصل انتباہ یہ انہی کے لئے ہے جو جماعت میں شامل ہیں مگر یہ تبدیلی ان پر شاق ہے اور مدینہ سے باہر رسولؐ کی نگاہ سے اوجھل ہوتے ہی طرز عمل میں تبدیلی چوں کہ اس تصور کی غماز ہے کہ اب رسولؐ تو یہاں ہیں اور دیکھ نہیں رہے ہیں لہذا اس خطورہ زہنی کے مقابل میں یہ انتباہ کیا جا رہا ہے کہ ”اللہ تمہارے اعمال سے بے خبر نہیں ہے۔“ یعنی رسولؐ دیکھ رہے ہوں یا نہ اگر تم مسلمان ہو تو تمہیں اللہ کو ماننا ہے اور اس کے لئے تمہارا حضر و سفر یکساں ہے۔ وہ جس طرح تمہیں مدینہ میں دیکھ رہا تھا اسی طرح اب اس جگہ جہاں اس وقت تم ہو تمہیں دیکھ رہا ہے اور تمہارے کردار سے باخبر ہے۔

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ

فَوَلُّوْا وُجُوْهُكُمْ شَطْرَهُ ۖ لِئَلَّا يَكُوْنَ لِلنَّاسِ عَلَيْكُمْ حُجَّةٌ ۙ اِلَّا الَّذِيْنَ ظَلَمُوْا

مِنْهُمْ ۗ فَلَا تَخْشَوْهُمْ وَاخْشَوْنِي ۗ وَلَا تَمَّ نِعْمَتِيْ عَلَيْكُمْ وَلَعَلَّكُمْ

[۱] - ان الله على كل شيء قدير اي هو القادر على جمعكم وحشركم وهو على كل شيء (مجمع البيان)

[۲] - کر لیبیان تساوی حکم السفر وغیرہ (جلالین)

تَمَّتْ دُونَ ۱۵۰

”اور جب بھی کہیں نکلے تو منہ اپنا مسجد الحرام ہی کی طرف موڑیے اور تم بھی جہاں کہیں ہو اپنا منہ مسجد الحرام ہی کی طرف موڑو تا کہ لوگوں کو تمہارے خلاف کوئی دلیل نہ ملے سوا ان کے جو ظلم و تعدی سے کام لیں تو ان سے نہ ڈرو اور مجھ سے ڈرو اور اس لئے کہ [۱] میری طرف سے نعمت تم پر پوری ہو جائے اور شاید تم سیدھے راستے پر ہو۔“

اس آیت سے مقصود یہ معلوم ہوتا ہے کہ رسولؐ کے عمل اور تمام مسلمانوں کے عمل میں جہاں بھی ہوں اختلاف نہیں ہونا چاہیے کہ وہ کس طرف رخ کر کے نماز پڑھیں اور یہ کبھی کبھی کسی اور رخ کی طرف منہ کر کے نماز پڑھ لیا کریں کیوں کہ اس صورت میں لوگ تمہارے خلاف ایک دلیل و حجت پیش کر سکتے ہیں کہ اس تبدیلی سے خود ان سب کا ضمیر مطمئن نہیں ہے اس لئے اب بھی ان میں کچھ بیت المقدس کی طرف نماز پڑھ لیتے ہیں۔ یہ نہیں ہونا چاہیے اور مخالفین کو یہ حجت پیش کرنے کا موقع نہیں ملنا چاہیے۔ اِلَّا الَّذِيْنَ ظَلَمُوْا مِنْهُمْ اَسْ كَمَطْلَب يِه هَے كَتَم اَنهِي كسِي حجت كا موقِع نه دو۔ اب جو خواہ مخواہ دھاندلی سے کام لے کر کچھ نہ کچھ حججتی سے كام لے لے ہی جائیں ان كا كوئی علاج نهیں هے [۲]۔

”ان سے نہ ڈرو“ یعنی ان کے اعتراضات کی کوئی پروا نہ کرو [۳] ”مجھ سے ڈرو“ یعنی میرے حکم کی اہمیت کا لحاظ کرو [۴] جو تمہاری عبودیت کا عقلی تقاضا ہے۔ پھر یہ کہ میں نے تم پر یہ ایک احسان کیا ہے کہ جو کعبہ تمہارا دینی و قومی مرکز ہے اسی کو تمہارے لئے قبلہ بھی بنا دیا جو تمہارے دینی اور قومی رجحانات کے بالکل مطابق ہے اب تم ہی میں سے کچھ لوگ اس کی مخالفت کریں تو یہ کتنا بڑا کفران نعمت ہے۔ اور پھر جب کہ خالق کفران اس کے لئے صادر ہو گیا تو رشد و ہدایت اس کی تعمیل ہی میں ہے اس کی عدول حکمی کر کے تمہیں گمراہی میں مبتلا نہیں ہونا چاہیے۔

كَمَا اَرْسَلْنَا فِيْكُمْ رَسُوْلًا مِّنْكُمْ يَتْلُوْا عَلَيْكُمْ اٰیٰتِنَا وَيُزَكِّيْكُمْ

وَيُعَلِّمُكُمُ الْكِتٰبَ وَالْحِكْمَةَ وَيُعَلِّمُكُم مَّا لَمْ تَكُوْنُوْا تَعْلَمُوْنَ ﴿۱۵۱﴾

”جیسا کہ ہم نے تم میں تم ہی کا ایک پیغمبر بھیجا جو تمہیں ہماری آیتیں پڑھ کر سنا تا تمہیں سدھارتا تمہیں کتاب و حکمت کی تعلیم دیتا اور تمہیں وہ باتیں بتاتا ہے جنہیں تم نہیں جانتے تھے۔“

یعنی یہ تجویل قبلہ تم پر ایک احسان ہے جیسا کہ اس کے پہلے تم پر یہ احسان ہو چکا ہے کہ یہ رسول تمہاری جانب مبعوث ہوا [۵]۔ اسی سورہ بقرہ میں پہلے پارے میں انہی الفاظ میں حضرت ابراہیمؑ نے خانہ کعبہ کی تعمیر کے وقت اس پیغمبر کے بھیجے جانے کی دعا کی تھی:

[۱] - عطف علی لئلا یکون (جلالین)

[۲] - فان هؤلاء الظالمین لا یقطعون جدلهم واحتجاجهم بالا باطیل (البلاغی)

[۳] - فان مطاعنهم لا تضرکم (بیضاوی)

[۴] - فلا تخالفوا ما امرتکم (بیضاوی)

[۵] - ای ولا تم نعمتی علیکم کما اتممتها بارسال رسول منکم (صافی)

رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۗ إِنَّكَ أَنْتَ
الْعَزِيزُ الْحَكِيمُ (بقرہ ۱۲۹)

اس دعا کی قبولیت کا اظہار کرتے ہوئے متعدد جگہ قرآن مجید میں اسی نبی کے اوصاف انہی الفاظ میں پیش کیے گئے ہیں جو دعائے ابراہیمی میں مذکور تھے ان الفاظ کی تشریح پہلے ہو چکی ہے۔ ”جیسا کہ ہم نے تم میں یہ پیغمبر بھیجا“۔ اس میں اشارہ اس طرف بھی ہو سکتا ہے کہ کعبہ کی مرکزیت بھی ابراہیمی تمناؤں کی تکمیل کا ایک تہہ ہے اسی طرح جیسے اس رسول کی بعثت بھی۔

فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ ﴿۱۵۲﴾

”مجھے تم یاد رکھو میں تمہیں یاد رکھوں گا اور میرے شکر گزار رہو اور میری ناشکری نہ کرو۔“

بندہ کا اللہ کو یاد رکھنا احساسِ فرائض کا قائم رکھنا ہے اور خداوند عالم کا اسے یاد رکھنا نعمتوں سے نوازنا ہے [۱] اس نوازش کو ذکر (یاد) سے تعبیر کرنا عمل اور جزا میں مناسبتِ ذکر کی قائم رکھنے کے لئے ہے [۲]۔ جو بلاغت کا تقاضا ہے جیسے عرب کا مقولہ: کہا تدا بین تدا ان اگر یہ آیت بوقت تنزیل گزشتہ آیات کے ساتھ ہی نازل ہوئی ہو تو اس کا ربط ان نعمتوں کے ساتھ ہے جن کا ذکر ولا تم نعمتی علیکم اور پھر کہا ارسلنا الخ میں ہو چکا ہے۔ مطلب یہ ہے کہ مدینہ کے اندر اور مدینہ کے باہر جہاں بھی ہو قانون الہی کا خیال رکھنا چاہیے اور کہیں بھی حکم خداوندی کے خلاف نہیں کرنا چاہیے۔ تب ہی خالق کی نظرِ رحمت بھی تمہاری طرف مبذول رہے گی اور یہ جو تم پر احسان کیا گیا ہے تبدیلِ قبلہ کر کے اور اس کے پہلے اس پیغمبر کو بھیج کر [۳] اس کی ناشکری نہ کرو [۴] قبلہ والے احسان کی ناشکری کبھی کبھی گذشتہ قبلہ کی طرف رخ کر لینا ہے اور رسولِ ولی نعمت کی ناشکری اس رسول کی مخالفت کرنا ہے۔

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ ۗ إِنَّ اللَّهَ مَعَ الصَّابِرِينَ ﴿۱۵۳﴾

”اے ایمان لانے والو! صبر اور نماز سے مدد لیا کرنا بلاشبہ اللہ صبر کرنے والوں کے ساتھ ہے۔“

صبر اور صلوة:

مدد کے مفہوم میں داخل ہے خود اپنی مادی قوت کا ناکافی ہونا۔ اس طرح اس پیغام میں مسلمانوں کے لئے یہ انتباہ مضمحل ہے کہ انہیں ایسی مشکلات درپیش ہوں گی جن کے دفعیہ سے ان کی مادی طاقت عہدہ براہ نہ ہو سکے گی۔

عموماً ایسے محل پر انسان کسی بیرونی طاقت کا سہارا ڈھونڈھتا ہے لیکن پوری جماعت خود اپنی حقانیت کے اصولوں کی بناء پر بتلائے

[۱] - فاذا كروني بالطاعة اذ كركم بالثواب (بيضاوي وصافي)

[۲] - لاجل المقابله انقطيبة جري العبر عن ذلك بقوله تعالى اذ كركم (البلاغى) قبل معناد اجازيكم (جلالين)

[۳] - يعنى بالنعبة قوله كما ارسلنا فيكم رسولا ثم انكم الاية (مجمع البيان)

[۴] - اراد بالكفر كفر التعم (صافي)

مشکلات ہوتی ہیں وہ بیرونی طاقت مل ہی کیوں سکتی ہے جو اسے سہارا دے اور جو کوئی دوسری جماعت مدد کرنا چاہے گی وہ ضرور اس کی ان سے کچھ قیمت وصول کرے گی اور وہ ان کی حقانیت کے اصول میں کمزوری کا باعث ہوگی اس لئے مسلمانوں سے کہا گیا ہے کہ وہ کسی دوسری طرف کبھی مدد کے لئے نہ دیکھیں بلکہ ایک طرف خود اپنے میں صبر کا جو ہر پیدا کریں صبر کیا ہے؟ تمام مشکلات کے باوجود پائے استقامت میں جنبش نہ ہونا۔ یہ داخلی قوت ہے اور اس کے ساتھ اللہ سے مدد طلب کریں صلوٰۃ کے ذریعہ سے یہ بیرونی قوت ہوگی۔ ان دونوں باتوں سے ان کے نفس میں ایک جو ہر اعتدال بھی پیدا ہوگا جو انسانیت کا کمال خاص ہے پہلی صفت دنیا کی مادی طاقتوں کے مقابلہ میں استحکام کا پتہ دیتی اور دوسری صفت اپنے مالک و معبود کی بارگاہ میں تذلل کا ثبوت دیتی ہے پہلا امر خودداری کا مفتی اور دوسرا خودسری سے مانع ہے۔

مگر آخر میں کہہ دیا ہے کہ اللہ مدد انہی کی کرتا ہے جو صبر کا جو ہر رکھتے ہوں۔ اس طرح پورا دار و مدار صبر پر ہو گیا وہی اہل حق کی کامیابی کا واحد راز ہے۔

اس آیت کے ابتدائی الفاظ (اسْتَعِينُوا بِالصَّبْرِ وَالصَّلَاةِ) بنی اسرائیل کے سلسلہ کی آیات میں پہلے پارے میں آچکے ہیں اس طرح کہ

وَاسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿١٥٩﴾ الَّذِينَ يَظُنُّونَ أَنَّهُمْ مُلْقُوا رَبِّهِمْ وَأَنَّهُمْ إِلَيْهِ رَاجِعُونَ ﴿١٦٠﴾ (سورۃ بقرہ)

مگر وہاں مخاطب بنی اسرائیل تھے اور انہیں ان کے فرائض کا احساس پیدا کرنا تھا کہ وہ اس پیغام حق کو جو ان کے سامنے خاتم الانبیاء کے ذریعہ سے پہنچا ہے قبول کریں۔ اس میں انہیں ایک طرح کی ”حمیت جاہلیت“ سدا رہ تھی اور وہ یہ کہ خاندانی طور پر ہم اس کے زیادہ مستحق ہیں کہ ہم ہی میں سے کوئی رسول مبعوث ہو۔ اولاد اسماعیل کے سامنے سرخم کرنا ہماری شان کے خلاف ہے۔ یہ ایک طرح کی خودسری ہے جسے ختم کرنے کا ذریعہ صلوٰۃ یعنی رجوع الی اللہ ہے لہذا ”صبر و صلوٰۃ“ کا ذکر کرنے کے بعد وہاں زیادہ توجہ صلوٰۃ پر مبذول کی گئی، اس طرح کہ خصوصیت کے ساتھ اس کے ذکر کا سلسلہ بعد تک رہا (وَإِنَّهَا لَكَبِيرَةٌ إِلَّا عَلَى الْخَاشِعِينَ) یعنی اللہ کی طرف توجہ عام لوگوں کی طبیعت پر بار بار ہے سو ان کے جو عظمت الہی سے متاثر دل اور اللہ کو ایک دن منہ دکھانے کا تصور رکھتے ہیں۔ اور اس میں اشارہ تھا کہ تم ان دونوں صفتوں سے محروم ہو اس لئے اس پیغام کا قبول کرنا بھی تمہارے لئے دشوار ہے اور یہاں مخاطب مسلمان ہیں۔ انہیں اس طرح کی کوئی بات صراط مستقیم پر برقرار رہنے سے مانع نہ تھی صرف قوت ارادی کی کمی ہو سکتی تھی جو شانہ و مصائب کے مقابلہ میں سپر انداختہ بنا دے۔ اس لئے یہاں ”صبر و صلوٰۃ“ کا ذکر کرنے کے بعد زیادہ اہمیت صبر کو دی اور ختم کلام اس پر ہوا کہ ان اللہ مع الصبرین بے شک اللہ صبر کرنے والوں کے ساتھ ہے۔“

وَلَا تَقُولُوا لِمَن يُقْتَلُ فِي سَبِيلِ اللَّهِ أَمْوَاتٌ ۚ بَلْ أَحْيَاءٌ ۚ وَلَٰكِن لَّا

تَشْعُرُونَ ﴿١٦١﴾

”اور انہیں جو اللہ کی راہ میں قتل کیے جاتے ہیں یہ نہ کہو کہ مردہ ہیں بلکہ وہ زندہ ہیں مگر تمہیں شعور نہیں ہے۔“

حیاتِ شہداء:

زندگی طبعاً پسندیدہ شے ہے اور موت ناپسند ہے اور عقلاً بھی بلاشبہ حیات ایک کمال ہے۔ اسی لئے صفات خالق میں بھی حیات کی صفت ہے اور اس کا لازمی نتیجہ یہ ہے کہ موت نقص ہے اسی طبعی مقتضا اور عقل کے فیصلہ کے مطابق انسان خطروں سے قدم پیچھے ہٹاتا ہے جب جان کے جانے کا اندیشہ ہوتا مگر اسلام نے جس کا نصب العین بلند مقاصد کے لئے قربانی کا مطالبہ تھا اس ذہنیت کا خاتمہ کرنا چاہا اسی طرح کہ قرآن میں اعلان کیا گیا کہ جو اللہ کی راہ میں قتل ہوں انہیں مردہ نہ کہو بلکہ وہ زندہ ہیں یہ تمہارے شعور کا نقص ہے کہ تم انہیں مردہ خیال کرتے ہو۔

چوں کہ کائنات عالم کا نظام اسی پر قائم ہے کہ ہر پست بلند کے کام آئے اور یہ کام آنا اس کی بلندتر بقا کا ذریعہ ہوتا ہے تو پھر انسان اپنے مافوق کے کام آ کر میت کیوں کہا جائے بلکہ وہ اس صورت میں شہید ہوگا اور ایک بلندتر حیات کا مالک ہوگا۔ بس شرط یہ ہے کہ مقصد قربانی بلندتر ہو۔ انہی بلند مقاصد کو جو جان سے زیادہ عزیز ہونا چاہیں فی سبیل اللہ کے لفظ سے یاد کیا گیا ہے۔

دنیا پرست لوگ ایسے اشخاص کو جو ان مقاصد کیلئے جان دیتے ہیں یہ کہہ کر ملامت کرتے ہیں کہ بے کار جان عزیز ضائع نہ کرو اور کبھی ہمدردی کے لباس میں اس پر اظہارِ افسوس کرتے ہیں جیسا کہ منافقین کی زبانی کچھ شہدائے راہِ خدا کے متعلق ایک جگہ قرآن میں آیا ہے لَوْ كَانُوا عِنْدَنَا مَا مَاتُوا وَمَا قُتِلُوا (آل عمران ۱۵۶)

”اگر وہ ہمارے ساتھ ہوتے تو نہ مرتے اور نہ قتل ہوتے“۔ قرآن اس ذہنیت کو ختم کرتے ہوئے منع کرتا ہے کہ انہیں یہ نہ کہو کہ مردہ

ہیں۔

اس میں اگر صرف پہلے الفاظ ہوتے کہ مردہ نہ کہو تو اس تصور کا امکان تھا کہ وہ مردہ ہیں مگر ”میت“ کہنا ادب کے خلاف ہے لیکن آخری ٹکڑے سے یہ تصور ختم ہو جانا چاہیے: بَلْ أَحْيَاءٌ وَلَكِنْ لَا تَشْعُرُونَ یعنی یہ کوئی احتزائی ممانعت نہیں ہے بلکہ واقعہ یہ ہے کہ وہ زندہ ہیں۔ انہیں مردہ سمجھنا تمہاری بے شعوری ہے۔

انہیں الفاظ کے لب و لہجہ وَلَكِنْ لَا تَشْعُرُونَ سے اس نظریہ کی بھی رد ہو جاتی ہے جسے راغب اصفہانی نے اختیار کیا ہے کہ: ”یہاں نفی موت سے مراد غم اور ناکامی کی موت ہے۔ موت کے اس معنی کی تائید میں انہوں نے یہ آیت پیش کی ہے وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ (ابراہیم ۱۷) مطلب یہ ہوا کہ جو لوگ خدا کی راہ میں کام کرتے ہوئے مارے جائیں ان پر حزن و ناکامی کی موت نہیں ہوگی۔

اس لئے ان کو ناکام نہ کہو بلکہ وہ کامیاب ہوں گے“ (بیان القرآن)

اس کے معنی یہ ہیں کہ ”نفی موت“ یہاں مجازی طور پر ہے مگر اس تصور کی اس وقت گنجائش بھی تھی جب صرف یہ ہوتا کہ انہیں مردہ نہ کہو لیکن یہاں تو اتنا نہیں ہے بلکہ آخر میں ہے کہ ”وہ زندہ ہیں مگر تمہیں اس زندگی کی شعور نہیں ہے۔“ یہ الفاظ بتاتے ہیں کہ وہ کسی ایسی حقیقت کا اظہار ہے جو شعور عام سے مخفی ہے۔ پھر دوسری جگہ تو احواء کے بعد تفصیل سے مقتضیاتِ حیات کو ثابت کیا گیا ہے کہ

عِنْدَ رَبِّهِمْ يُرْزَقُونَ ﴿۱۵۷﴾ فَرِحِينَ بِمَا آتَاهُمُ اللَّهُ مِنْ فَضْلِهِ ﴿۱۵۸﴾ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ ﴿۱۵۹﴾ أَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۶۰﴾ (سورہ آل عمران)

”انہیں اللہ کے یہاں سے رزق ملتا ہے۔ وہ اپنے پیمانندگان کے پر مسرت حالات کے علم سے خوش ہوتے ہیں“ اس سب کے بعد نفی موت کو رنج و ملال یا تباہی و بربادی کا نفی پر محمول کرنا تاویل نہیں ہے بلکہ ایک قرآنی حقیقت کے تسلیم کرنے سے انکار ہے۔ اور یوں تو اسلامی تعلیم کے مطابق عالم برزخ میں ہر فرد مکلف کے لئے ایک طرح کی زندگی ثابت ہے۔ مگر قرآن کا انداز کلام بتا رہا ہے کہ یہ شہداء کی حیات کوئی امتیاز خصوصی رکھتی ہے۔ یہ اور بات ہے کہ ہم اس کی پوری نوعیت کو نہ سمجھ سکیں اور ہم حیات برزخی کی پوری نوعیت کو کب سمجھتے ہیں جو اس کی عمومی کیفیت اور حیات شہداء کی خصوصی حالت میں امتیاز کر سکیں اور اسے ہمیں سمجھ سکتا بھی نہ چاہیے اس لئے کہ منزل نقص میں کمال کا صحیح تصور غیر ممکن ہوتا ہے کہ بچپن میں یہ سمجھنا کہ شباب کیا ہوتا ہے خواب میں یہ سمجھنا کہ بیداری کسے کہتے ہیں ویسے ہی اس دور حیات مادی میں یہ سمجھنا کہ مابعد الموت کی زندگی اور پھر وہ بھی حیات شہداء کیا ہے۔

بہر حال وہ ہے سنت کائنات میں جو قربانی کا فطری اصول ہے وہ بھی اس کا متقاضی ہے اور قرآن بھی اس کی تصریح کر رہا ہے لہذا ایک مسلمان کو اس کا ماننا بہر حال ضروری ہے۔

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ

وَالشَّمْرِاتِ ط وَبَشِيرِ الصَّابِرِينَ ﴿۱۵۵﴾

”اور ضرور بالضرور ہم تمہیں آزمائیں گے خوف، دہشت، بھوک اور مال و جان اور پھلوں کی کمی کسی نہ کسی چیز کے ساتھ اور خوش خبری دیجئے ان صبر کرنے والوں کو۔“

آزمائش کا عمومی طور پر [۱] اعلان کر دیا گیا ہے مگر یہ امر غور طلب ہے کہ خالق اپنے بندوں کا امتحان کیوں لیتا ہے؟ امتحان وہ لے لے جو حقیقت پر مطلع نہ ہو اور خالق تو ہمارے ظاہر و باطن پر حاوی ہے مگر حقیقتاً امتحان کا مقصد یہی نہیں ہوا کرتا کہ امتحان لینے والا خود اطلاع حاصل کرے بلکہ اس کے علاوہ کبھی ناقص کو اس کے نقص کا اندازہ کرانا اور کبھی کامل کے کمال سے دنیا کو متعارف کرانا بھی نصب العین ہوتا ہے اور خالق کا مقصد امتحان سے انہی دونوں امور میں سے ایک ہوتا ہے۔ ناقص نفوس کو احساس نقص پیدا کرانا تاکہ تحصیل کمال کی طرف توجہ ہو اور کامل نفوس کے کمال کا خلاق کے سامنے ظاہر کرنا اس لئے جتنی زیادہ بلند ہستی ہوتی ہے اتنا ہی خالق کی طرف سے اس کا شدید امتحان ہوتا ہے۔

اللہ کے امتحان کی نوعیتیں تو بہت ہوتی ہیں مگر آیت میں ان میں سے کچھ بطور مثال بیان ہوئی ہیں اس میں اور تو کوئی خاص لفظ محتاج تشریح نہیں مگر ثمرات اس کے ظاہری معنی تو یہ بھی ہو سکتے ہیں کہ باغوں میں پھل خراب ہو جائیں، کھیتیاں برباد ہو جائیں، مگر یہ نقصان اموال کی ایک قسم ہے اس لئے دوسری تفسیر زیادہ درست معلوم ہوتی ہے کہ نقص ثمرات سے مراد اولاد کے داغ ہیں جو میوہ زندگی ہوتے ہیں [۲] اور اسی لئے نقصان مال کے بعد اس سے شدید تر سے یعنی نقصان نفوس اور پھر اس کے بعد مفارقت اولاد کا ذکر کیا گیا ہے جس سے محسوس ہوتا ہے کہ یہ جانی نقصان سے زیادہ شدید امتحان ہے۔

[۱] یا ایہا الذین امنوا کما یقتضیہ سباق الخطاب ویا ایہا الناس (البلاغی)

[۲] قبل ارادہ الاولاد لان الولد ثمرة القلب (مجمع البیان) عن الشافی النقص من الثمرات موت الاولاد (بیضاوی)

الَّذِينَ إِذَا أَصَابَهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿١٥٦﴾

”کہ جب کوئی تکلیف دہ بات [۱] ان کے سامنے آئے ان کا قول یہ ہو کہ بلاشبہ ہم اللہ کے ہیں اور بلاشبہ ہمیں اسی کی طرف پلٹ کر جانا ہے۔“

یہ صبر کی حقیقت کا بیان ہے۔ بعض لوگ صبر کے یہ معنی سمجھتے ہیں کہ احساس مصیبت ہی نہ ہو مگر احساس تو انسان کے شعور کا نتیجہ ہے۔ اس کا فقدان قابل تعریف کہاں ہو سکتا ہے! اس طرح یہ سمجھنا کہ صبر بس یہ ہے کہ آنکھ سے آنسو نہ نکلے یہ بھی غلط ہے کیوں کہ یہ آنسو نکلنا احساس غم کا وہ طبعی نتیجہ ہے جس کا ربط اس احساس کے ساتھ فطرت نے قائم کیا ہے۔

حقیقتاً صبر یہ ہے کہ انسان تقدیر الہی پر معترض نہ ہو اور جو کچھ اس کی جانب سے ہوا ہے اسے صحیح سمجھے یہی وہ ہے جسے کلمہ انا لله وانا الیہ راجعون ظاہر کرتا ہے۔

یہ قول صرف لفظی نہیں ہے جسے بس زبان پر جاری ہونا چاہیے بلکہ اس کو دل و دماغ میں راسخ ہونا چاہیے کہ ہم اللہ کے ہیں اور اسے ہم پر اختیار کلی ہے جو وہ کرتا ہے وہ ہمارے حق میں مناسب ہی کرے گا اور ہمیں پلٹ کر اسی کی طرف جانا ہے۔ لہذا وہ ہم کو ہر نقصان کا معاوضہ بھی بمقتضائے عدل عطا کرے گا۔ اس کے یہاں ذرہ برابر ظلم نہیں ہے [۲]۔

اگر مصائب حق کی راہ میں قیام کی وجہ سے اور ظلم ظالمین کے نتیجے میں ہوں تو انہی دونوں فقروں میں یہ پہلو بھی مضمحل ہے کہ ”ہم اس کے ہیں لہذا ہمیں اسی کی راہ میں صرف ہونا چاہیے اور اس راہ میں جو شہداء ہوں ان کی پرواہ نہیں کرنا چاہیے اور ہمیں اسی کی طرف پلٹ کر جانا ہے اس لئے وہ ہم کو ہمارے ثبات قدم کی جزا اور ظالموں کو ان کے ظلم کی سزا بھی ضرور دے گا لہذا ہم کو پریشان ہونے کی کوئی وجہ نہیں ہے یہ دونوں باتیں اگر سامنے رہیں تو کبھی کوئی سختی و صعوبت ہمیں جاہد حق سے متزلزل اور کوئی ظالم و جابر جہاد حق میں سپرانداختہ نہ بنا سکے۔“

أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ الْمُهْتَدُونَ ﴿١٥٧﴾

”یہ وہ ہیں کہ ان پر خاص عنایتیں ہیں ان کے پروردگار کی طرف سے اور مہربانی ہے اور یہی ہدایت پانے والے ہیں۔“

صلوات، صلوة کے جمع ہے۔ صلوة کی معنی توجہ خاص کے ہوتے ہیں اس کی نسبت جب خدا کی طرف ہو تو اس سے عنایت و افضال یا تعریفوں [۳] اور قدردانیوں کا مفہوم پیدا ہونا ہے اور اس کی نسبت مخلوق کی طرف دی جائے تو وہ اللہ سے دعائے رحمت و عنایت کی شکل اختیار کرتی ہے۔

یہ صلوات و رحمت تو صابریں کے صبر کا خصوصی اجر ہے اور آخر میں جو کہا ہے کہ أُولَئِكَ هُمُ الْمُهْتَدُونَ اس کے یہ معنی بھی ہو سکتے

[۱] فی الحدیث کل شیء یوذی المؤمن فہو لہ مصیبة (صافی نخوفی البیضاوی)

[۲] ہذا اقرار بالبعث والنشور اینحن الی حکمتہ نصیر (مجمع البیان)

[۳] صلوات من ربہم ثناء جمیل (البلاغی)

ہیں کہ یہی راہ ہدایت پر ہیں یعنی مصیبت کے وقت یہ احساس قائم رکھنا کہ ہم اللہ کے ہیں اور اللہ کی طرف پلٹ کر جانا ہے یہی صحیح راستہ ہے [۱] مگر ہمارا ذوق یہ کہتا ہے کہ اس صورت میں اُولَئِكَ هُمُ الْمُهْتَدُونَ کا فقرہ پہلے ہونا چاہیے تھا اور صَلَوَاتٌ مِّن رَّبِّهِمْ وَرَحْمَةٌ کا تذکرہ بعد کو، اس لئے کہ یہ ابتداً اُن کے عمل کی نوعیت ہے جو عمل کے ساتھ ساتھ ہے اور صَلَوَاتٌ وَرَحْمَةٌ ان کی جزا ہے جو اس پر مترتب ہے۔

اُولَئِكَ هُمُ الْمُهْتَدُونَ کے دوسرے معنی جو زیادہ دل نشین ہیں وہ یہ ہیں کہ ایسے ہی لوگ جو مصیبت کے وقت یہ احساس رکھتے ہوں وہ ہیں جو پیغام حق کو قبول کر کے صراطِ مستقیم پر آتے ہیں اور شائد اند کو جھیلنے ہوئے اس پر برقرار رہتے ہیں۔ کیوں کہ حق کا راستہ خطرناک ہے لہذا بے صبرے چاہیے حق کو سمجھ بھی گئے ہوں مگر خطرات کو دیکھ کر لرز جاتے ہیں اور حق کے اختیار کرنے کی ہمت نہیں کرتے اور اگر حق کو اختیار کر لیا ہو تب بھی ان کی بے صبری سے ہر وقت یہ اندیشہ ہے کہ کوئی مصیبت ان کے قدم کو راہِ ایمان سے منحرف کر دے جس سے وہ ہلاکت ابدی میں گرفتار ہو جائیں۔

إِنَّ الصَّفَاَ وَالْمَرْوَةَ مِنْ شَعَائِرِ اللَّهِ ۗ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ

عَلَيْهِ أَنْ يَطَّوَّفَ بِهِمَا ۗ وَمَنْ تَطَوَّعَ خَيْرًا ۖ فَإِنَّ اللَّهَ شَاكِرٌ عَلِيمٌ ﴿۵۸﴾

”بلاشبہ صفا و مروہ اللہ کی نشانیوں میں سے ہیں تو جو شخص خانہ کعبہ کا حج یا عمرہ بجالائے اس پر کوئی گناہ نہیں ہوگا کہ وہ ان دونوں کا چکر لگا لے اور جو شوق و رغبت کے ساتھ کچھ نیکی کرے تو اللہ قدر دان ہے جاننے والا۔“

صفا و مروہ مکہ معظمہ کی مشہور دو پہاڑیاں ہیں اور شعائرِ شعیرہ کی جمع ہے جس کے معنی ہیں علامت و نشانی لہذا شعائرِ اللہ کا مطلب ہے عبادتِ الہی کی یاد دلانے والی نشانیاں [۲]۔

حج اور عمرہ دونوں خانہ کعبہ کی زیارت کو کہتے ہیں۔ فرق یہ ہے کہ حج کے لئے زمانہ خاص ہے جس میں ذی الحجہ کی ۹ سے لے کر ۱۲ تک کی تاریخوں کو مرکزی حیثیت حاصل ہے۔ ان دونوں کے علاوہ حج نہیں ہو سکتا اور رجب دوسرے دونوں میں ہوتا ہے وہ عمرہ کہلاتا ہے۔

آیت کا مقصود یہ ہے کہ حج اور عمرہ میں صفا اور مروہ کے درمیان سعی [۳] بھی لازم ہے [۴] جس کے ذیل میں بڑے بڑے سلاطین با اقتدار کو بھی حکمِ الہی کی تعمیل میں ذرا اپنے تمکنت کے درجہ سے نیچے اترنا پڑتا ہے اور یہ اس سعی کے مناسک حج میں قرار دینے کا مستقل مقصد ہے [۵]۔ اسی سے یہ سمجھنا صحیح ہے کہ موجودہ دور میں سرمایہ داری اور اقتدار کا مظاہرہ جو صفا و مروہ کے درمیان موٹروں کے دوڑانے کی شکل میں شروع ہوا ہے یہ قانونِ اسلام کی روح سے ہرگز مطابقت نہیں رکھتا۔

[۱]۔ المہتدون للحق والصواب حیث استرجعوا واسلموا القضاء اللہ (بیضاوی)

[۲]۔ من شعائر اللہ من اعلام مناسک جمع شعیرة وہی العلامة (بیضاوی وصافی) شعائر اللہ اعلام دینہ (جلالین)

[۳]۔ بان یسعی بینہما سعیاً (جلالین)

[۴]۔ فی الکافی والعیاشی عن الصادق علیہ السلام انه سل عن السعی بین الصفا والمروة فریضة فقال فریضہ (صافی)

[۵]۔ عنہ علیہ السلام جعل السعی بین الصفا والمروة مذلة للجبّارین (صافی)

اس وجوب و لزوم کو آیت میں ان لفظوں میں کہا گیا ہے کہ ”اس پر کوئی گناہ نہیں ہوگا۔“ یہ انداز اس لئے اختیار کیا گیا کہ شعائر اللہ کہہ کر ان کے مرکز عبادت اور محل احترام ہونے کا مقتضی تو ثابت ہو ہی گیا۔ اس مقتضی کے مقابل میں آسکتا ہے تو کوئی محذور عقلی یا شرعی جو ان کی تعظیم و تکریم سے مانع ہو۔ وہ عام اسلامی ذہنیت کے مطابق شرک کا تصور ہو سکتا ہے کہ چون کہ پہاڑیاں بے جان ہیں اور پتھر میں انہی پتھروں کے اصنام کی مشرکین پرستش کرتے ہیں۔ تو اب ہم ان کا احترام کیوں کریں [۱]۔ اس لئے بجائے حکم دینے کے صراحتاً یہ نفی ضروری سمجھی گئی کہ اس میں خرابی کوئی نہیں ہے۔ شرک کا تعلق تو نیت سے ہے اگر تم شعائر اللہ ہونے کی بناء پر سعی کرو گے تو وہ ہرگز شرک نہیں ہو سکتا کاش اس سے ان مسلمانوں کی آنکھیں کھلیں جنہیں بات بات پر شرک کا ہوا نظر آیا کرتا ہے اور وہ دوسروں کو بھی اس سے ڈرایا کرتے ہیں۔

تفسیر عیاشی کی روایات سے جو حضرت امام جعفر صادق سے وارد ہے اس آیت کا پس منظر یہ معلوم ہوتا ہے کہ عمرۃ القضاء میں مشرکین سے یہ شرط ہوئی تھی کہ چند دنوں کے لئے وہ بتوں کو ہٹادیں چنانچہ اس پر عمل بھی ہوا تھا مگر ایک صحابی کو سعی میں اتنی تاخیر ہوئی کہ وہ بت دوبارہ لا کر رکھ دیے گئے۔ اس وجہ سے صحابہ کو یہ دغدغہ پیدا ہوا کہ اب بتوں کی موجودگی میں سعی ہونا چاہیے یا نہیں لہذا یہ کہا گیا کہ بتوں کے رکھ دیے جانے کے بعد بھی سعی میں کوئی حرج نہیں ہے اسی کے قریب قریب تفسیر علی بن ابراہیم میں بھی ہے۔

بہر حال فقہائے جمہور کو اس تعبیر کا یہ پہلو محفوظ رکھنا چاہیے کہ لاجناح ”کوئی حرج نہیں ہے“ کہہ کر جس بات کو کہا جائے وہ ہمیشہ مباح و جائز ہی نہیں ہوتی بلکہ کبھی وہ کوئی واجب چیز بھی ہوتی ہے [۲] اس لئے سفر میں جو قصر نماز کا حکم ہوا ہے یہ کہہ کر کہ

وَإِذَا صَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ (نساء ۱۰۱)

”جب سفر میں ہو تو کوئی حرج نہیں ہے کہ نماز کو قصر کرو۔“ اسے صرف اجازت پر محمول کرنا لازم نہیں ہے بلکہ جس طرح لاجناح کہہ کر صفا و مروہ کے درمیان سعی کا ذکر کیا گیا ہے اور وہ اکثر علمائے امت کے نزدیک واجب ہے [۳] اسی طرح نماز کے قصر کا ان الفاظ میں ذکر کیا گیا ہے مگر وہ واجب ہے۔ فقط جائز نہیں ہے اس کی مزید تشریح اسی آیت کے تحت میں ہوگی۔

إِنَّ الَّذِينَ يَكْتُمُونَ مَا آتَيْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ

فِي الْكِتَابِ ۗ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ﴿۱۵۹﴾

”بلاشبہ وہ جو چھپاتے ہیں ہماری اتاری ہوئی واضح دلیلوں اور ہدایت کو جب کہ ہم اسے تمام لوگوں کے لئے کتاب

[۱] - فی الکافی عن الصدوق رضی اللہ عنہ المسلمین كانوا یظنون ان السعی ما بین الصفا والمروة شیعی صنعہ المشرکون فانزل اللہ ہذہ الآية (صانی)

[۲] - نفی الجناح یدل علی الجواز الداخل فی معنی الوجوب فلا یدفعہ (بیضاوی)

[۳] - علیہ اجماع الامامیۃ و اکثر الجمہور (البلاغی) عن ابی حنیفۃ انہ واجب وعن مالک الشافعی انہ رکن (بیضاوی) قال الشافعی وغیرہ رکن وبتین فرضیتہ بقولہ ان اللہ کتب علیکم السعی رواہ بیہقی وغیرہ (جلالین) اس کے یہ معنی نہیں کہ سعی بین الصفا والمروہ نہ کرے تو بھی حرج نہیں کیوں کہ اس کا ارکان حج میں سے ہونا احادیث صحیحہ اور تعامل امت سے ثابت ہے۔ (بیان القرآن)

میں صاف طور پر بیان کر چکے ہیں کہ وہ ہیں کہ ان پر اللہ لعنت کرتا ہے اور تمام لعنت کرنے والے ان پر لعنت کرتے ہیں۔“

کتمان حق کرنے والے پر لعنت:

اس کتمان کے معنی ہیں ایک چیز کو جس کے اظہار کا موقع ہو جان بوجھ کر ظاہر نہ کرنا چنانچہ ایسے چھپانے والے علماء و اکابر یہود تھے^[۱] اور کتاب سے مراد یہاں تو ریت ہے جس میں آنے والے پیغمبر کے اوصاف اور حضرت محمد مصطفیٰ ﷺ کی بعثت کے علامات صاف طور پر مذکور تھے^[۲] لیکن حکم آیت کا ہر اس جماعت کو شامل ہے جو آیت الہیہ اور دلائل ربانیہ کا انخفاء کرے اور لوگوں کو ان سے بے خبر رکھنے کی کوشش کرے^[۳]۔ لعنت کیا لفظ صلوات کے مقابل ہے جس طرح وہ توجہ خاص کا نام ہے خدا کی طرف نسبت کی صورت میں اس کے معنی رحمت کے ہوتے ہیں اور دوسروں کی طرف منسوب ہونے کی صورت میں دعائے رحمت کے۔ اسی طرح لعنت کے لفظ کے معنی خدا کی طرف نسبت کی صورت میں رحمت سے دور کرنے کے ہوں گے^[۴] اور دوسروں کی طرف منسوب ہونے کی شکل میں رحمت الہی سے دور کرنے کی دعا کے ہوں گے۔

آخری فقرہ **يَلْعَنُهُمُ اللَّعْنُونَ** ”ان پر لعنت کرنے والے لعنت کریں گے“ اس کی دلیل ہے کہ مستحق لعنت پر لعنت کرنا تقاضائے ایمان ہے جس میں ملائکہ اور احکام الہی کی پیروی کرنے والے انسان سب شریک ہیں^[۵]۔

اس آیت قرآن کی زد میں سب سے زیادہ علماء کا طبقہ آتا ہے جب کہ وہ رو بہل سنہری مصلحتوں کی خاطر یا اپنے اقتدار کے تحفظ کے لئے حقیقتوں کو عوام سے چھپانے کا مرتکب ہو۔ اس کیلئے تفسیر صافی میں متعدد حدیثیں درج کی گئی ہیں۔

ایک حدیث میں امیر المؤمنین حضرت علی بن ابی طالبؓ سے پوچھا گیا کہ آئمہ معصومینؑ کے بعد بہترین خلق کون ہے؟ فرمایا:

العلماء اذا صلحوا

”علماء جب کہ وہ ٹھیک طور پر اپنے فرائض انجام دیں“

پوچھا گیا ”اور شیطان و فرعون و مردود کے بعد بدترین خلق کون ہے؟ فرمایا:

العلماء اذا فسدوا وهم المظہرون للباطل الكاثمون للحقائق وفيهم قال الله عز وجل اولئك يلعنهم

الله ويلعنهم اللاعنون

[۱] - کاحبار الیہود (بیضاوی)

[۲] - فی کتاب فی التورۃ (البیضاوی) کتاب التورۃ (جلالین)

[۳] - قبیل انہ متن اول لكل من کتم ما انزل الله وهو اختیار البلغی وهو اقوی لانہ اعم فیدخل فیہ اولئک وغیرہم (مجمع البیان)

[۴] - یلعنہم الله ای یبعدهم من رحمة (جلالین)

[۵] - اللآعنون الملائکة والمؤمنون وکل شئی بالدعاء علیہم للجنة (جلالین) وهو التصحیح لقوله تعالیٰ علیہم لعنة الله والملائکة والناس اجمعین (مجمع)

یہ بھی علماء ہی ہیں جب وہ خراب ہوں اور یہ وہ ہوں گے جو غلط باتوں کو ظاہر کریں اور حقیقتوں کو مخفی کریں۔ ان کے بارے میں ارشاد الہی ہے کہ ان پر اللہ اور تمام لعنت کرنے والوں کی لعنت ہے۔“

دوسری حدیث: ارشاد نبویؐ ہے جس سے کسی حقیقت کے متعلق سوال کیا جائے جو اس کے علم میں ہو اور وہ اسے مخفی کرے تو روز قیامت اس کے منہ میں آتشیں لجام دی جائے گی۔“

تیسری حدیث نبویؐ: ”جب میری امت میں بدعتیں رونما ہونے لگیں تو عالم پر لازم ہے کہ وہ اپنا علم ظاہر کرے اور ایسا نہ کرے گا تو وہ لعنت الہی کا مستحق ہے۔“

إِلَّا الَّذِينَ تَابُوا وَأَصْلَحُوا وَبَيَّنُّوا فَأُولَٰئِكَ أَتُوبُ عَلَيْهِمْ ۗ وَأَنَا التَّوَّابُ

الرَّحِيمُ ﴿١٦٠﴾

”مگر وہ جنہوں نے توبہ کی، اعمال درست کئے اور اظہار کر دیا تو یہ وہ ہیں جن کی میں توبہ قبول کروں گا، اور میں بڑا توبہ قبول کرنے والا ہوں رحم کھانے والا۔“

توبہ کے اصل معنی رجوع یعنی پلٹنے کے ہیں [۱]۔ اسی لحاظ سے جب اس کی نسبت بندہ کی طرف ہو تو اس کا مطلب ہوتا ہے گناہوں سے پشیمان ہو کر بارگاہ الہی میں پیمان اطاعت کے ساتھ رجوع کرنا اور جب اس کی نسبت اللہ کی طرف ہو تو مطلب نکلتا ہے اس بندہ کے گناہوں کو معاف کر کے اس کی جانب توجہ کو پلٹانا۔

بندہ کے تائب ہونے کا لازمی نتیجہ ہے کردار میں تبدیلی کا ہونا یہاں کام کیا تھا جس کا قبل کی آیت میں ذکر ہوا ہے؟ دلائل حقیقت اور خدا کی طرف کے حق راستے کو چھپانا، تو اس میں عملی تبدیلی کیا ہے؟ حقائق کا ظاہر کر دینا اور واقعیت سے پردہ ہٹا دینا چنانچہ یہ تینوں الفاظ: تابوا واصلحو و بیَّنوا اس تبدیلی کا مکمل بیان ہے۔

توبہ کریں یعنی نادم ہوں۔ اپنے عمل کی اصلاح کریں جو ماضی پرندامت کا مستقبل میں لازمی نتیجہ ہے اور اس محل پر وہ اصلاح عمل کیا ہے یہی کہ جن چیزوں کو چھپاتے تھے انہیں اب بیان کر دیں [۲] یہ ہو جائے تو بلاشبہ اللہ ان کی توبہ کو قبول فرمائے گا۔

وہ دوسرے ہوں گے جن کا جذبہ انتقام مشتعل ہو گیا توبہ وہ کسی طرح فروہی نہیں ہوتا۔ اللہ جذبات سے بری ہے بلکہ وہ توجہ رحمت کے لئے بہانہ چاہتا ہے۔ اسی لئے توبہ کے لفظ کے بعد پھر رحیم کہا گیا ہے تاکہ مجرم کو مایوسی نہ ہو اور وہ سمجھے کہ

رحمت حق بہانہ می جوید

إِنَّ الَّذِينَ كَفَرُوا وَمَاتُوا وَهُمْ كُفَّارًا أُولَٰئِكَ لَعْنَةُ اللَّهِ وَالْمَلَائِكَةِ

[۱] - تابوا رجعوا عن ذلك (جلالین)

[۲] - بیَّنوا ما بیئنه الله فی کتابہ لیتم توبتہم (بیناوی)

وَالنَّاسِ أَجْمَعِينَ ﴿١٦١﴾ خُلْدَيْنِ فِيهَا ۚ لَا يُخَفَّفُ عَنْهُمُ الْعَذَابُ وَلَا هُمْ

يُنظَرُونَ ﴿١٦٢﴾

”بلاشبہ جنہوں نے کفر اختیار کیا اور مر گئے اس عالم میں کہ وہ کافر ہی تھے یہ وہ ہیں کہ ان پر اللہ اور فرشتوں اور انسانوں سب کی لعنت ہے کہ وہ اس میں ہمیشہ ہمیشہ رہیں گے نہ عذاب ان سے ہلکا کیا جائے گا اور نہ انہیں مہلت دی جائے گی۔“

کفر اگر غلط فہمی اور بے خبری سے ہو تو قابل اصلاح ہے اور اس صورت میں جب بھی دلائل حق سامنے آجائیں گے وہ راہ راست اختیار کر لے گا لیکن کفر جان بوجھ کر بنائے عناد ہے تو ایسے ہی لوگ وہ ہو سکتے ہیں جو آخر دم تک اس کفر پر قائم رہیں اور دنیا سے انہیں کافر ہونے ہی کی حالت میں موت آئے۔ اب ان کے لئے اصلاح کا دروازہ بند ہے اور چوں کہ انہوں نے جب تک دم میں دم تھا برابر کفر کو قائم رکھا اس لئے اس کی سزا یہ ہے کہ عذاب بھی اُن پر قائم و دائم رہے، رحمتِ خدا سے دور اور عذاب کا مستحق ہونا ہی لعنت ہے [۱] اور تمام کائنات اس لعنت میں ہم آواز اور متفق ہے یہاں تک کہ جو شعوری طور پر لعنت نہ کریں وہ بھی لاشعوری اور فطری طور پر ایسے اشخاص کو مورد لعن ہی بنا رہے ہیں [۲]۔ یہی وہ لعنت کی ہمہ گیری ہے جسے اجمعین کی لفظ نے ظاہر کیا ہے۔

وَالهُكْمُ لِلَّهِ وَالْوَاحِدِ ۚ لَا إِلَهَ إِلَّا هُوَ الرَّحْمَنُ الرَّحِيمُ ﴿١٦٣﴾

”اور تمہارا خدا بس ایک خدا ہے سو اس ہمہ گیر فیض والے بڑے مہربان کے کوئی خدا نہیں ہے۔“

توحید الہی کے معنی:

یہ آیت بظاہر تنزیل میں گزشتہ آیات سے مرتبط نہیں ہے بلکہ کسی موقع پر نازل شدہ مستقل آیت ہے جس کا مضمون تقریباً سورہ قل ہو اللہ سے متحد ہے [۳] اسے بعض لوگوں نے جو بزم حمت گزشتہ آیات سے متعلق قرار دیا ہے [۴] وہ خالی از تکلف نہیں ہے اور بلا ضرورت بھی ہے۔ اللہ کو ایک کہنا اس طرح نہیں ہے جسے ہر شے کو جب اکیلا دیکھا جائے تو وہ ایک چیز ہوتی ہے بلکہ اللہ ایک ہے اس معنی میں کہ اس کی ذات میں کسی قسم کی کثرت کا شائبہ نہیں ہے۔ نہ اجزاء ہیں، نہ اقسام ہیں اور نہ افراد پھر وہ اس معنی میں ایک ہے کہ کوئی اس کا مثل و شریک نہیں ہے جسے لا الہ الاہو کا لفظ نمایاں کرتا ہے۔

[۱] - من طردہ اللہ من رحمته فهو معذب (البلاغی)

[۲] - حتی انفسہم فان الکافرین یقولون لعن اللہ (صافی)

[۳] - ان عباس قال ان کفار قریش قالوا یا محمد صف لنا وانسب لنا ربک فانزل اللہ ہذہ الایۃ وسورہ اخلاص (مجمع البیان)

[۴] - اس رکوع میں چونکہ صبر کی تعلیم تھی اور صبر کے معنی طاعات پر قائم رہنا ہے اور نیز ہدایت کے پھیلائے کی تعلیم تھی، اس لیے بتا دیا کہ ہدایت کا اصل الاصول توحید الہی ہے (بیان القرآن)

الرحمن الرحيم کی تفسیر بیان ہو چکی ہے۔ یہاں اس کا تذکرہ اللہ کے مستحق عبادت ہونے کی وجہ بیان کرنے کے لئے کیا گیا ہے یعنی مستحق عبادت ہے اس لئے کہ اس کے فیوض عمومی و خصوصی سب کے شامل حال ہیں [۱]۔

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ ۖ وَتَصْرِيفِ الرِّيْحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِّقَوْمٍ يَعْقِلُونَ ﴿۱۶۳﴾

”یقیناً آسمانوں اور زمینوں کی پیدائش میں، رات اور دن کی ادل بدل میں [۲]۔ کشتیوں میں جو لوگوں کو فائدہ پہنچانے والی چیزیں لے کر سمندر میں چلتی ہیں اس پانی میں جسے اللہ نے آسمان سے برسایا تو اس سے زمین کو اس کے بے جان ہونے کے بعد جان دار بنا دیا میں جنہیں آسمانوں و زمین کے درمیان قابو میں رکھا جاتا ہے [۳]، نشانیاں ہیں ان لوگوں کے لئے جو عقل سے کام لیں۔“

قدرت کی نشانیاں:

یہ مصنوعات سے صانع پر استدلال ہے جو وجود خالق کے ثابت کرنے کا فطری اور آسان ترین طریقہ ہے اور یوں تو ان میں سے کوئی ایک چیز بھی اس کے وجود کو بنانے کے لئے کافی ہے مگر ان کو سلسلہ وار تفصیل کے ساتھ بیان کرنا عوامی ذہنیت پر اثر انداز ہونے کا ایک نفسیاتی طریقہ ہے جس سے ان کے ذہن میں بیداری ہوتی ہے۔

ایک مجمل دلیل مثلاً یہ کہ عالم کا حدوث اپنے موجد کی نشانی ہے ایک فلسفی کو منوادینے کے لئے کافی ہو سکتی ہے مگر سطحی دماغ اس سے اتنا متاثر نہیں ہوتا ہے جتنا کائنات کی بہت سی چیزوں کے یکے بعد دیگرے تا بڑ توڑ تذکرہ اس کی توجہ کو اس حقیقت کی طرف مبذول کرتا ہے۔ پھر ان اشیاء میں جو تنوع پایا جاتا ہے وہ ایک فلسفی کے ذہن کو بھی خالق کے فاعل مختار ہونے کی طرف متوجہ کرتا ہے اور ان میں جو فوائد و اغراض سے مناسبت پائی جاتی ہے وہ اس کی حکمت کاملہ کی طرف توجہ دلاتی ہے جس سے نہ صرف وجود باری بلکہ اس کے صفات کاملہ کی بھی بقدر ضرورت معرفت ہو جاتی ہے۔

[۱] انما قرن الرحمن الرحيم بقوله لا اله الا هو لانه بين به سبب استحقاق العبادة (مجمع) فانه لما كان مولى النعم كلها اصولها

وفروعها وما سواها امانعمة او منعم عليه لم يستحق العبادة احمد غيرة (بيضاوى)

[۲] الٹ پھیر میں رات اور دن کے (تاج العلماء)

[۳] ابرکہ جو مارا مارا پھرتا ہے آسمان اور زمین کے بیچ میں (تاج العلماء)

ان چیزوں کے ذیل جو صنعت باری کا مظاہرہ ہیں کشتیوں کا تذکرہ باعتبار ان کی روانی کے ہے جو قدرتی ہواؤں کے بل بوتے پر ہوا کرتی تھی، جن میں انسانی کارگزاری کا کوئی دخل نہ تھا^[۱]۔ یا ان عجائب کے لحاظ سے ہے جو خود دریا کی خلقت میں ودیعت ہیں جن کا مشاہدہ انسان کو ان کشتیوں اور جہازوں کے ذریعہ سے ہوا جن سے انسان دریاؤں کو طے کرتا ہے^[۲]۔

ایک خیال یہ ہے کہ اس سے انسان کا اقتدار دکھانا ہے کہ اس نے کس طرح دریاؤں کو مطیع بنا لیا ہے^[۳]۔ مگر آیت کا محل ورود اس کے مطابق نہیں ہے۔

آخر میں جو کہا گیا ہے کہ نشانیاں ہیں ان لوگوں کے لئے جو عقل سے کام لیں۔ یہ ویسا ہی ہے جیسے کتاب کو کہا ہے هُدًى لِّلْمُتَّقِينَ یہ ہدایت ہے پرہیزگاروں کے لئے، یعنی نشانیاں تو وہ بجائے خود ہیں اور ہر ایک کے لئے ہیں مگر چوں کہ فائدہ ان سے وہی اٹھائیں گے جو سمجھ سے کام لیں اس لئے ان کو اس جماعت سے مخصوص بتایا گیا ہے۔

اس سے یہ بھی ثابت ہوتا ہے کہ ان دلائل پر نظر کرنا اور عقل سے کام لینا ہر بشر کا فطری فریضہ ہے جس کے ترک کی صورت میں وہ کسی طرح بھی معذورا اور قابل معافی نہیں ہے^[۴]۔

وَمِنَ النَّاسِ مَن يَتَّخِذُ مِنْ دُونِ اللَّهِ أَندَادًا يُحِبُّونَهُمْ كَحُبِّ اللَّهِ وَالَّذِينَ
 آمَنُوا أَشَدُّ حُبًّا لِلَّهِ وَلَوْ يَرَى الَّذِينَ ظَلَمُوا إِذْ يَرُونَ الْعَذَابَ أَنَّ الْقُوَّةَ لِلَّهِ
 جَمِيعًا وَأَنَّ اللَّهَ شَدِيدُ الْعَذَابِ ﴿۱۶۵﴾

”اور لوگوں میں کچھ ایسے ہیں جو اللہ کے سوا اس کے بہت سے ہمسرے قرار دیتے ہیں اور ان سے اللہ کی سی محبت کرتے ہیں مگر جو صاحب ایمان ہیں وہ اللہ کی محبت کہیں بڑھ کر رکھتے ہیں اور کاش^[۵] یہ ظالم اس موقع پر کہ جب عذاب کو دیکھ رہے ہوں گے پیش نظر رکھتے کہ تمام طاقت بس اللہ کے لئے ہے اور یہ کہ اللہ کا عذاب بہت سخت ہے۔“

یہ آیت اگر تنزیل میں اس کے ماقبل سے مرتب ہے تو اس کا مطلب یہ ہے کہ سابقہ قدرت کی نشانیوں کا تقاضا تو یہ ہے کہ ایک تنفس

[۱] - کیف سخرت لها الرياح المسماة بالتجارية (البلاغی)

[۲] - القصد به الاستدلال بالبحر و احواله و تخصيص الفلك بالذکر لانه سبب الخوض فيه و الاطلاع على عجائبه (بیضاوی)

[۳] - بیان القرآن ص ۴۴.

[۴] - فی هذه الآية ایضاً دلیل علی وجوب النظر والاستدلال و ابطال التقليد (مجمع البیان)

[۵] - لَوْ کا استعمال کلام عرب میں تمنا کے موقع پر بھی ہوتا ہے۔ اسی کے لحاظ سے ہم نے یہ ترجمہ کیا ہے مگر اکثر مفسرین اس کو یہاں شرطیہ کہتے ہیں۔ اس صورت میں ترجمہ یہ ہوا کہ اگر یہ ظالم اُس موقع سے پہلے اسے پیش نظر رکھتے تو اس صورت میں کلام نا تمام رہتا ہے لہذا کہا جاتا ہے کہ لَوْ یَرَى کا جواب محذوف ہے۔ ”مطلب یہ ہے کہ اس صورت میں وہ شرک اختیار کرنے کی جرأت نہ کرتے“ (بیان القرآن) تفسیر صافی میں ہے: قبیل جواب لو محذوف ای لندموا اشد الندمہ میں پہلی صورت کو زیادہ مناسب خیال کرتا ہوں جیسا کہ اس کے بعد کی آیت وقال الذین اتبعوا الوان لنا کثرة میں تقریباً تمام ہی مفسرین نے لَوْ کو تملی کے لیے مانا ہے۔

بھی اللہ کے سوا دوسرے کو ماننے والا نہ ہوتا۔ مگر ان تمام روشن دلائل کے باوجود ایسے آدمی موجود ہیں جو اللہ کو چھوڑ کر دوسری چیزوں کو صفات الوہیت سے متصف سمجھتے اور ان کی عبادت کرتے یا ان کے سامنے سر جھکاتے ہیں۔ اس لئے اس میں صرف سونے چاندی بیتل اور پتھر وغیرہ کے بت داخل نہیں ہیں بلکہ وہ اقتدار باطل کے گوشت و پوست والے دیوتا بھی جو اللہ کے بجائے اپنے سامنے سر تسلیم خم کراتے ہوں اس کے تحت میں داخل ہیں [۱]۔

بہر حال یہ پرستاران باطل اپنے معبودوں کے کتنے گرویدہ ہوں پھر بھی چوں کہ اس کے پس پشت کوئی ضمیر کا احساس نہیں ہے اس لئے وہ اس گرویدگی و شیفتگی کے برابر نہیں ہو سکتی جو صاحبان ایمان کو اللہ کے ساتھ ہوتی ہے جس کا ثبوت ہر اس موقع پر ملتا رہا ہے جب سچے اللہ کے بندوں اور باطل پرستوں میں مقابلہ پڑ گیا ہے۔

اب اگر دعویٰ داران اسلام میں قدموں کا تزلزل نظر آئے تو اس سے یہی سمجھنا چاہیے کہ ان میں وہ ایمان کا جو ہر مفقود یا انتہائی کمزور ہو گیا ہے۔

إِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ

الْأَسْبَابُ ﴿۲۶﴾

”جب پیشوا لوگ ان سے جنہوں نے پیروی کی تھی اظہار بے تعلقی کرتے ہوں گے [۲] اور [۳] عذاب ان کی آنکھوں کے سامنے ہوگا اور تمام رشتے ان سے قطع ہو چکے ہوں گے [۴]۔“

پرستارانِ باطل سے تبرا:

دنیا میں لوگ آنکھ بند کر کے کسی کے پیچھے چل کھڑے ہوتے ہیں اور محسوس کرتے ہیں کہ کوئی وقت پڑیگا تو یہ ہمارے لیڈر ہمارے کام آئیں گے مگر جب وقت پڑتا ہے اور سب سے بڑا وقت وہی ہوگا کہ جب عذاب الہی آنکھوں کے سامنے ہوگا تو پھر ان لیڈروں کو خود اپنی پڑی ہوگی یہ ان سے جنہوں نے ان کی پیروی کی تھی تبرا کر رہے ہوں گے کہ یہ ہمارے پیچھے بے کار آئے۔ ہم نے ان سے تھوڑی کہا تھا کہ یہ ہمیں پیشوا مانیں۔

یہاں جو تبرا کا لفظ ہے یہ برات سے ہے جس کے معنی کسی شے یا شخص سے علیحدگی کے ہیں چنانچہ مرض سے چھٹکارے کو اسی لئے برء کہتے ہیں اور کسی شخص سے علیحدگی یا بیزاری کو بھی جو قرآن مجید میں کئی جگہ وارد ہے جیسے بَرَاءَةٌ مِّنَ اللَّهِ وَرَسُولِهِ (التوبة ۱) اِنَّ اللّٰهَ بَرِيٌّ
مِّنَ الْمُشْرِكِيْنَ وَرَسُولُهُ (التوبة ۳) اِنَّا بَرُّوْا مِنْكُمْ (ممتحنہ ۴) اِنِّىْ بَرٌّ مِّنْكُمْ تَعَبُوْنَ (الزخرف ۲۶)

[۱] - وعلیٰ لهذا المعنى ما روى عن جابر عن ابى جعفر عليه السلام انه قال هم ائمة الظلمة و اشياء عهم (مجمع البيان)

[۲] - پیچھا چھڑائیں گے (تاج العلماء)

[۳] - الواد للحال وقد مضى وقيل عطف على تبرأ (بيضاوی) ہم نے اسی دوسرے قول کو اختیار کیا ہے۔

[۴] - قطع امید ہو جائے گی سب علاقوں اور وسیلوں کی طرف سے (تاج العلماء)

چوں کہ دنیا میں کچھ عزیز داری کے رشتے ہیں کچھ دوستی اور محبت کے ہیں اور کچھ قول قرار اور عہد و پیمان کے ہیں کچھ مشترکہ مفادات کے ہیں [۱] انہی کی بناء پر بہت سی پارٹیاں بنی ہوئی ہیں۔ وہاں یہ سب رشتے قطع ہو چکے ہوں گے اور حقیقت آنکھوں کے سامنے ہوگی جس سے اب کوئی مفر نظر نہ آتا ہوگا۔

وَقَالَ الَّذِينَ اتَّبَعُوا لَوْ أَنَّ لَنَا كَرَّةً فَنَتَبَرَّأَ مِنْهُمْ كَمَا تَبَرَّءُوا مِنَّا كَذَلِكَ

يُرِيهِمُ اللَّهُ أَعْمَالَهُمْ حَسَرَاتٍ عَلَيْهِمْ ۗ وَمَا هُمْ بِمُخْرِجِينَ مِنَ النَّارِ ﴿۱۶۰﴾

”اور وہ جنہوں نے پیروی کی تھی کہتے ہوں گے کہ کاش ایک دفعہ ہمیں واپسی کا موقع مل جاتا تو ہم ان سے یونہی الگ ہو جاتے جیسے یہ ہم سے الگ ہو گئے اس طرح اللہ ان کے کرتوتوں کو غم و غصہ کی صورت میں ان کے سامنے پیش کرتا ہوگا اور اب وہ آگ سے نکلنے نہ پائیں گے۔“
یعنی وہ دار دنیا کی طرف واپسی کی تمنا کرتے ہوں گے [۲] جہاں وہ ان کے پیچھے چل کے آج عذاب کے مستحق ہوئے اور وہ ان کے کچھ کام نہ آئے اب وہ اپنی اس گزشتہ پیروی پر نادم و پشیمان ہوں گے مگر اس پشیمانی سے فائدہ کیا جب کہ اب حد تکلیف ختم اور توبہ کا دروازہ بند ہو گیا ہے۔
کاش وہ آخرت سے پہلے دنیا ہی میں ان پیشواؤں کے متعلق نقد و بحث سے کام لیتے اور کم از کم ان لوگوں کی باتوں کا برانہ مانتے جو ان کے افعال و اعمال کی قدح کرتے ہیں بلکہ انہیں غور سے سنتے اور ان سے فائدہ اٹھانے کی کوشش کرتے تو ممکن ہے اس دنیا ہی میں ان سے تبرا کر لیتے۔
بہر صورت ان آیات کی روشنی میں کم از کم اصل اصول تبرا کو تو مسلمانوں کے درمیان مسلم ہو ہی جانا چاہیے۔ شخصیتوں کی بحث بعد میں ہوتی رہے گی اور پھر جب کھلے دل سے اس پر نظر کی جائے گی تو کوئی وجہ نہیں کہ حق مشتبہ رہ جائے اور صراط مستقیم سے تعارف نہ ہو جائے۔

اس ارشاد سے کہ ”اس طرح اللہ ان کے کرتوتوں کو غم و غصہ کی صورت میں ان کے سامنے پیش کریگا“ بے شک یہ ظاہر ہے کہ کافر اور بد اعمال اشخاص کو روز قیامت پشیمانی ہوگی جیسا کہ دوسری آیتوں سے بھی ثابت ہے مثلاً لِيَجْعَلَ اللَّهُ ذَلِكُمْ حَسْرَةً فِي قُلُوبِهِمْ اور وَإِنَّهُ لَحَسْرَةٌ عَلَى الْكٰفِرِيْنَ (الحاقة ۵۰) اور ممکن ہے اس دلوں کی حسرت ہی کی طرف اشارہ کرتے ہوئے فرمایا ہو:

تَأْرُ اللَّهُ الْمَوْقِدَةَ ۗ الَّتِي تَطَّلِعُ عَلَى الْاَفْوِدَةِ ﴿۱۶۰﴾ (الهمزة) ”یعنی خدا کی جلائی ہوئی آگ جو دلوں پر بھڑکتی ہے۔“ مگر اس سے یہ سمجھنا غلط ہے کہ وہی حسرت ہی اس کے لئے موجب عذاب اور ایک آگ ہو جاتی ہے (بیان القرآن س ۱۳۶) بایں معنی کہ اس کے علاوہ نار جہنم کوئی چیز نہیں ہے۔ یہ غلط ہے اس لئے کہ بکثرت آیات میں اس آگ کے اوصاف شعلہ وری، آواز، چمک وغیرہ کا صاف صاف مفصل ذکر کیا گیا ہے۔ ایسی تفصیل جن کے بعد مجاز کا کوئی احتمال باقی نہیں رہتا۔

اس کے علاوہ ایک جگہ کہا گیا ہے: كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا (نساء ۵۶) اس سے صاف ظاہر ہے کہ اس آگ سے کافروں کے جسم جلتے ہیں صرف دل ہی نہیں جلتے۔

[۱] - الا سبب الوصل التي كانت بينهم من الاتباع والاتفاق على الدين والاغراض الذاتية الى ذلك (بيضاوى) الوصل التي كانت بينهم في الدنيا من الارحام والمودة (جلالين)

[۲] - لو للتمني ولذلك اجيب بالقاء (بيضاوى) يقولون لو كان لنا رجعة الى الدنيا (صافي)

يَأْتِيهَا النَّاسُ كُلُّوا مِنَّا فِي الْأَرْضِ حَلَلًا طَيِّبًا وَلَا تَتَّبِعُوا خُطُوَاتِ

الشَّيْطَانِ ۗ إِنَّهُ لَكُمْ عَدُوٌّ مُّبِينٌ ﴿٣٨﴾

”اے انسانو! اس زمین کی چیزوں میں سے کچھ حلال اور پاکیزہ ہے اسے کھاؤ اور شیطان کے قدم بقدم نہ چلو وہ تمہارا کھلا ہوا دشمن ہے۔“

”کھاؤ“ بظاہر حکم ہے مگر مطلب اس کا یہ ہوتا ہے کہ ”کھا سکتے ہو“۔

غذا میں جائز اور ناجائز کی تفریق:

انسان اور حیوان میں ایک بڑا فرق ہی درحقیقت یہ ہے کہ حیوان کے افعال صرف ضرورت و طبیعت کے ماتحت ہوتے ہیں اس لئے جب اسے بھوک لگے گی تو پیٹ بھرنے سے مطلب ہوگا۔ جائز و ناجائز کی تفریق سے سروکار نہ ہوگا۔ اگر انسان بھی ایسا ہی ہو گیا تو اس میں اور حیوان میں فرق ہی کیا ہوا! اس کا امتیاز خالص یہ ہے کہ وہ ضرورت اور خواہش کی بناء پر فرائض کے احساس سے غافل نہ ہو جائے اور نہ صرف شخصی بلکہ اجتماعی مفادات اور خالق کے احکام پر بھی نظر رکھے چونکہ یہ انسانی کردار کا ایک طرہ امتیاز ہے اس لئے جب کہ احکام شرعیہ میں یا ایہا الذین امنوا کہہ کر مخاطب کیا گیا ہے یہاں شکم پری میں جائز و ناجائز کی تفریق کا حکم دینے میں یا ایہا الناس کہہ کر مخاطب بنایا ہے جس سے سمجھ میں آنا چاہیے کہ یہ تو تمہاری انسانیت کا ایک امتیازی تقاضا ہے لہذا تم کو صرف پیٹ بھرنے سے غرض نہیں رہنا چاہیئے اور یہیں سے خط فاصل کھینچتا ہے اسلام اور سرمایہ داری اور اشتراکیت دونوں کے درمیان کہ ان دونوں میں غرض صرف تجوریاں بھرنے یا شکم پر کرنے سے ہوتی ہے اور اسلام ان دونوں باتوں کو حد و دو قیود کا پابند بناتا ہے۔ تجوری بھر و مگر ناجائز اموال سے نہیں اور شکم بھی پر کرو مگر انیام کا حق مار کر نہیں، غریبوں کا گلا کاٹ کر نہیں چوری کر کے اور ڈاکہ ڈال کر نہیں یہ آیت کا ایک رخ ہے۔

دوسرا رخ اس کا ایک اور ہے۔ وہ یہ ہے کہ حلال و حرام مقرر کرنے کا حق اسی کو ہے جو تمام اشیاء کا خالق اور ان کے مصالح و مضرات پر حاوی ہے۔ انسان کو دل بخواہ کچھ چیزوں کو حرام قرار دے لینے کا حق نہیں ہے اور اپنے نفس کو بلا وجہ ایذا دینا خالق نفس کو پسند نہیں ہے جس طرح بعض مذاہب میں معیار روحانیت یہ سمجھا جاتا ہے کہ آدمی بے مقصد اپنے کو تعب و مشقت میں مبتلا کرے اور جسمانی اذیتیں برداشت کرے۔ اسلام اس کا حامی نہیں ہے۔ مسلمانوں میں اکثر صوفیاء کی عبادتیں بھی اس کے تحت میں داخل ہوتی ہیں۔

قرآن نے ایک طرف حلال کی قید لگا دی ہے اور دوسری طرف وہ مجملات کے استعمال کی اجازت دیتے ہوئے متنبہ کرتا ہے کہ کچھ چیزوں کو بلا وجہ حرام سمجھ لینا بھی ایک طرح سے شیطان کی پیروی ہے [۱]۔

[۱] - الامر هنا للاباحة (البلاغی)

[۲] - نزلت فی قوم حرموا علی انفسهم رفیع الاطعمه والملا بس (بیضاوی)

بے شک اس آیت میں حلال کی قید نے اس اجازت کو مجمل بنا دیا ہے اور اب حلال و حرام کی معرفت سے کہ کونسی چیزیں جائز ہیں اور کونسی ناجائز ہیں دوسرے دلائل پر نظر کی ضرورت ہوگی۔ اس کا بیان کرنا اس آیت میں مقصود نہیں ہے مگر تلاش کے بعد جب کسی چیز کی حرمت ثابت نہ ہو تو یہ آیت ضرور بتلاتی ہے کہ پھر اس سے پرہیز کی ضرورت نہیں ہے [۱]۔ اس طرح اخباری حضرات کا مسلک کہ وہ شک کی صورت میں حرمت کے پہلو کو ترجیح دیتے ہیں منشاء قرآن کے خلاف معلوم ہوتا ہے۔

إِنَّمَا يَأْمُرُكُمْ بِالسُّوِّ وَالْفَحْشَاءِ وَأَنْ تَقُولُوا عَلَى اللَّهِ مَا لَا تَعْلَمُونَ ﴿۲۹﴾

”وہ تمہیں بس برائی اور بدکاری کا حکم دیتے ہیں اور یہ کہ تم اللہ پر ایسی باتیں منڈھو جن کا تمہیں علم نہیں ہے [۲]۔“

شیطان اصطلاح قرآن میں نام اس کا ہے جو برائیوں کا متحرک ہوتا ہے۔ اس کے معنی یہ ہیں کہ انسان اپنی اصل فطرت کے مطابق نیکیوں کے خلاف راستہ اختیار نہیں کرتا۔ وہ اپنے ضمیر کے مقابلہ میں بیرونی محرکات سے مغلوب نہ ہو تو اس کا ضمیر اسے نیکی ہی کی طرف لے جائے مگر اپنے ضمیر کے فیصلہ کے خلاف وہ ایک خارجی محرک کے پیچھے ہو لیتا ہے جس سے اس کی شرافت انسانی برباد ہو جاتی ہے۔ اسی لئے قرآن میں اسے انسان کا کھلا ہوا دشمن کہا گیا اور اب اس دشمن کی پہچان بتائی جا رہی ہے کہ جسے تم دیکھو کہ ان کاموں پر تمہیں آمادہ کرتا ہے [۳] بس سمجھ لو کہ یہ وہی تمہارا دشمن ہے جو تمہیں گمراہ کرنا چاہ رہا ہے خواہ وہ کسی انسان کے روپ میں ہو۔

اس آیت کے اخیر میں ”وَأَنْ تَقُولُوا عَلَى اللَّهِ مَا لَا تَعْلَمُونَ“ اللہ کی طرف ان باتوں کی نسبت دینے کو کہتا ہے جن کا تمہیں علم نہیں ہے۔ یہ فقرہ اصول فقہ کی اس بحث میں دلیل بن سکتا ہے جس کا مفاد یہ ہے کہ دلائل ظنیہ میں اصل عدم حجیت ہے جب تک کہ حجیت پر دلیل خاص نہ قائم ہو۔ اس بحث کو جناب شیخ مرتضیٰ انصاری نے رسائل میں تفصیل کے ساتھ درج فرمایا ہے۔ بے شک اگر کسی طریق ظنی کی حجیت پر دلیل قائم ہو جائے تو چوں کہ اس کا اعتبار منجانب اللہ معلوم ہو گیا لہذا اس پر عمل ما لا تعلمون میں داخل نہ ہوگا۔ اس کے بعد صاحب تفسیر صافی کا مدعا [۴] جو اخباریت کی حمایت میں ہے ثابت نہیں ہو سکتا۔

ہو سکتا ہے کہ آیت کے دونوں ٹکڑے دو قسم کے لوگوں کا کردار پیش کرتے ہوں۔ ایک وہ جو خدا کی حرام کی ہوئی غذاؤں سے بھی پرہیز نہیں کرتے۔ ان کے لئے کہا گیا ہے کہ شیطان برائی اور بدکاری کا محرک ہوتا ہے اور اس طرح اس سے اشارہ ہوتا ہے کہ حرام غذاؤں کے استعمال سے سوء اور فحشاء پیدا ہوتے ہیں [۵] یہ بھی شیطان کی کارستانیاں ہیں اور دوسرے وہ جو حلال غذا کو بھی حرام کیے دیتے ہیں انہیں کہا

[۱] - هذه الآية ذالة على اباحة المأكلا الا ما دل الدليل على حذره (مجمع البيان)

[۲] - دل سے جو تم اللہ پر بے جا بے بوجہ بات کو (تاج العلماء)

[۳] - معنی امرہ هو دعاء الیہ (مجمع البيان)

[۴] - فیہ دلالة على المنع من اتباع الظن فی مسائل الدینیة راسا (صافی)

[۵] - جیسے مثلاً مردار اور خون کے کھانے سے صحت جسمانی پر بڑا اثر اور گندے اخلاق خنزیر کھانے سے بے حیائی۔ آج یہ امر مسلم ہے کہ ہر ایک اس قسم کی غذا اس قسم کے صفات انسان کے اندر پیدا کرتی ہے مگر قرآن کریم نے آج تیرہ سو سال پیشتر اس حقیقت کی طرف توجہ دلا کر ایسی چیزوں سے روکا (بیان القرآن)

گیا ہے کہ یہ اللہ کے سرائیسی باتیں منڈھتے ہیں جن کا انہیں علم نہیں ہے یہ بھی شیطان کی وسیعہ کاری ہے۔

وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا

أَوْ لَوْ كَانَ آبَاؤُهُمْ لَا يَعْقِلُونَ شَيْئًا وَلَا يَهْتَدُونَ ﴿١٦٠﴾

”اور جب ان سے کہا جاتا ہے کہ جو اللہ نے اتارا ہے اسی کی پیروی کرو تو وہ کہتے ہیں کہ نہیں بلکہ ہم اس کی پیروی کریں گے جس پر ہم نے اپنے باپ داداؤں کو پایا، کیا چاہے ان کے باپ دادا ایسے ہوں جو کچھ سمجھتے نہ ہوں اور نہ راہ راست پر ہوں۔“

آباؤ اجداد کی غلط تقلید:

دین حق کے اصول عقلی ہیں اس لئے وہ تفکر و تدبر سے نہیں روکتا بلکہ ارباب عقل کو عقل سے کام لینے کی دعوت دیتا ہے مگر اس کے خلاف غلط راستوں کے پرستار اپنے لئے سب سے بڑی دلیل یہ رکھتے ہیں کہ ان کے آباؤ اجداد ایک راستے پر چلے آ رہے ہیں لہذا یہ بھی اسی راستے پر چلیں گے یہ اس کے خلاف کچھ سوچنے ہی کے روادار نہیں ہیں۔

قرآن مجید اس اندھی تقلید سے روک رہا ہے اور یہ کہتا ہے کہ انہیں آباؤ اجداد کی شخصیتوں سے قطع نظر یہ دیکھنا چاہیے کہ انہوں نے جو راستہ اختیار کیا تھا وہ عقل کے مطابق تھا یا نہیں [۱]۔

یاد رکھنا چاہیے کہ اصول اصول ہے اس میں جماعتوں کی کوئی خصوصیت نہیں ہے اس لئے مسلمانوں کا بھی فریضہ اپنے دینی اصول میں یہی ہے کہ وہ ہر بات کو عقل و نقل کی کسوٹی پر لا کر پرکھیں اور پھر اس کے صحت و سقم کا اظہار کریں کسی بھی آواز پر بلا دلیل یہ شور مچانا کہ وہ دیرینہ مسلمات کے خلاف ہے قرآن تعلیمات کی روح کے مطابق نہیں ہے۔

وَمَثَلُ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْمَعُ إِلَّا دُعَاءً وَنِدَاءً ط صُمُّ

بِكُمْ عَمِّي فَهُمْ لَا يَعْقِلُونَ ﴿١٦١﴾

”اور جنہوں نے کفر اختیار کیا ان کی مثال اس شخص کی سی ہے جو چیخ پکار مچاتا ہو ایسی جس سے وہ خود بھی سوا چیخ پکار کے اور کچھ سنتا سمجھتا نہ ہو۔ بہرے، گونگے، اندھے ہیں کہ کچھ عقل سے کام ہی نہیں لیتے۔“

مطلب یہ ہے کہ کفار جو کجواں کرتے ہیں اس کے خود بھی ان کے ذہن میں کوئی معنی نہیں ہیں جیسے کوئی بے معنی چیخ پکار کر رہا ہو جس سے

[۱] - الواجب اتباع الدليل دون اتباع هؤلاء (مجمع البيان)

خود بھی کچھ سمجھتا نہ ہو کہ کیا کہہ رہا ہے۔ اس طرح ینعق اور لایسمع دونوں کی ضمیریں الذی کی طرف پھرتی ہیں [۱]۔

دوسرے مفسرین نے لایسمع کی ضمیر اسم موصول کلمہ ما کی طرف راجع کی ہے۔ اس طرح ترجمہ یہ ہوتا ہے ”جنہوں نے کفر اختیار کیا ان کی دہائی ویسی ہے جیسے کوئی ایسے کو صد اے جو سوا چیخ پکار کے کچھ محسوس نہ کرتا ہو“۔ مگر اس صورت میں دشواری یہ محسوس ہوتی ہے کہ کفار تو بتوں کو صد اے دیتے ہیں۔ وہ ایسی چیز ہیں کہ چیخ پکار بھی محسوس نہیں کرتے لہذا اس دشواری کے دفعیہ کے لئے یہ سوچا جاتا ہے کہ یہ تشبیہ مفرد نہیں ہے۔ تشبیہ مفرد میں ایک شے کی تشبیہ دوسرے شے سے ہوتی ہے لہذا اگر تشبیہ مفرد ہو تو کافروں کی تشبیہ قرار پائے گی اس پکارنے والے کے ساتھ۔ اس صورت میں دشواری پیدا ہوگی لیکن اگر ہم کہیں کہ تشبیہ مرکب ہے تو تشبیہ مرکب میں منظر کی تشبیہ کسی منظر کے ساتھ ہوتی ہے۔ یہاں کافروں کو جو ہدایت کی غرض سے پکارا جا رہا ہے اس کی تشبیہ ہے ان حیوانوں کے صد اے کرنے والے سے مطلب یہ ہے کہ کفار کو جو وعظ و نصیحت کیا جاتا ہے اور ان کی ہدایت کی کوشش کی جاتی ہے وہ ایسی ہی لا حاصل ثابت ہوتی ہے جسے کوئی جانوروں کو صد اے جو بس ایک پکار کی آواز تو محسوس کرتے ہیں مگر الفاظ کے معنی نہیں سمجھتے وہی حالت ان کفار کی ہے۔ اس طرح مشبہ اور مشبہ بہ دونوں مرکب قرار پاتے ہیں مگر اختصار کے لحاظ سے قرآن میں مشبہ کی طرف پکارنے کا ذکر نہیں ہے، اس لئے کہ وہ مشبہ بہ کے پکارنے کے ذکر سے خود سمجھ میں آ جاتا ہے۔ بعض لوگوں نے اس مطلب کو یوں بنایا ہے کہ داعی کے لفظ کو محذوف قرار دیا ہے [۲]۔ اس طرح کے اختصار کی نظیریں قرآن مجید میں اور بھی ہیں جیسے پہلے پارے میں:

مَثَلُهُمْ كَمَثَلِ الذِّبْيِ اسْتَوْقَدَ نَارًا. فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي ظُلُمَاتٍ لَا يُبْصِرُونَ۔

جس کی تفسیر پہلے پارے میں ہو چکی ہے۔

بے شک یہ صورت تکلف سے خالی نہیں ہے اور اسی لئے کہ اس کی توجیہ و توضیح میں اقوال کی تعداد پانچ تک پہنچ گئی ہے [۳]۔ مجھے پہلی صورت زیادہ سلیجی ہوئی معلوم ہوتی ہے اس لئے میں نے اس کو اختیار کیا ہے۔

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ

تَعْبُدُونَ ﴿۱۴۶﴾

”اے ایمان لانے والو! پاک ستھری چیزوں میں سے جو ہم نے تم کو دی ہیں کھاؤ اور اللہ کا شکر کرو تم اسی کی پرستش کرتے ہو۔“

یہ ”کھاؤ“، مثل صورت حکم اور معنی اجازت ہے یعنی لذائذ دنیا کو جو حلال ہوں ترک کرنا تمہیں لازم نہیں ہے ان کو شوق سے استعمال کرو

[۱] مثل الذین کفروا فی اقوالہم ہذا الّتی لا یتفکرون فی فساد معانیہا کمثل الاصح الذی ینعق کنعاق الرّاعی فی غنمہ بمالا ینسمع ولا یمیز من مد اللیل نعاقہ معنی معقولا (البلاغی)

[۲] علی حذف المضاف تقدیرہ مثل داعی الذین کفروا کمثل الذی ینعق (بیضاوی)

[۳] ملاحظہ ہو مجمع البیان علامہ طبریؒ۔

اور یہ اللہ کی ایک نعمت ہے جس کا تمہیں شکر گزار ہونا چاہیے۔

إِنْ كُنْتُمْ إِيَّاهُ تَعْبُدُونَ میں بعض نے ان کو اذا کے معنی میں لیا ہے۔ اس صورت میں ترجمہ یہ ہوگا اللہ کا شکر کرو جب کہ تم اسی کی عبادت کرتے ہو۔ ”یہی صورت اور دوسرے ایسے ہی مقامات پر بھی اختیار کی گئی ہے جیسے فَاتَّقُوا اللَّهَ إِنْ كُنْتُمْ مُؤْمِنِينَ اس کا ترجمہ وہ یوں کرتے ہیں: اللہ سے ڈرو جب کہ تم ان پر ایمان رکھتے ہو“۔ حالانکہ ان کی شرطیہ لینے کی صورت میں معنی یہ ہوں گے: ”اللہ سے ڈرو اگر تم اس پر ایمان رکھتے ہو۔“

میرے خیال میں اُن کا اِن کے معنی میں تصرف کرنا اس تصور پر مبنی ہے کہ خطاب تو مسلمانوں سے ہے لہذا ایمان وہ لائے ہوئے ہیں اور اسی کی عبادت اختیار کر چکے ہیں تو ”اگر“ کہنے کے کیا معنی؟ مگر یہ تصور درست نہیں معلوم ہوتا اس لئے کہ خطاب تو تمام مسلمانوں کی جماعت سے ہے۔ یہ سمجھنا کہاں درست ہے کہ ان میں سب حقیقی طور پر ایمان کے جوہر کے حامل اور واقع اس کی عبادت پر عامل ہو ہی گئے ہیں۔

آخر اسی قرآن میں یہ بھی تو موجود ہے: يَا أَيُّهَا الَّذِينَ آمَنُوا آمِنُوا بِاللَّهِ النَّسَاءِ ۱۳۶ اے ایمان والو! ایمان لاؤ اللہ پر۔ ”اگر ”ایمان والو“ کہنے سے ان کے ایمان کا ثبوت لازم ہو تو پھر ایمان کے مطالبہ کا مفہوم ہی کیا ہو سکتا ہے؟ اسی طرح وہاں تمام مسلمانوں کو مخاطب کر کے یہ کہا گیا ہے کہ تم زبان سے تو بہر حال ایمان کا اقرار کر چکے ہو لیکن اگر اس اقرار میں واقعیت ہے تو پھر تقویٰ بھی اختیار کرو اور اسی طرح یہاں کہا جا رہا ہے کہ اگر واقعی اس کی عبادت پر تم عامل ہو تو اس کا شکر بھی ضرور ادا کرو۔

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَالْحَمَّ الْخَنِزِيرِ وَمَا أَهْلًا بِهِ لِغَيْرِ اللَّهِ ۖ فَمَنْ

اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ۖ إِنَّ اللَّهَ غَفُورٌ رَحِيمٌ ﴿۱۷۳﴾

”اس نے تم پر بس مردار، خون، سور کا گوشت اور وہ جسے اللہ کے سوا کسی اور کا نام لے کر ذبح کیا گیا ہو [۱]۔ حرام کیا ہے ہاں جو شخص ناچار ہو جائے، درآں حالانکہ نہ بغاوت کرنے والا ہو اور نہ آگے بڑھنے والا [۲]۔ تو اس پر کوئی گناہ نہیں ہے۔ یقیناً اللہ بخشنے والا ہے بڑا مہربان۔“

مردار، خون، سور کے گوشت اور غیر ذبیحہ کی حرمت:

اس آیت کے شروع میں جو انما کی لفظ ہے وہ انحصار ظاہر کرنے کے لئے آتا ہے جس کا ترجمہ ہم نے ”بس“ کے لفظ کے ساتھ کیا ہے مگر یہ حصر حقیقی نہیں ہے یعنی یہ مقصود نہیں ہے کہ جتنی چیزیں شرع میں حرام ہیں ان سب کی جامع فہرست مرتب کر دی جائے بلکہ یہ حصر اضافی ہے۔ واقعہ یہ تھا کہ مشرکین نے دل بخواہ کچھ چیزوں کو حرام کر رکھا تھا جیسے بچیرہ، سانبہ وغیرہ جن کا ذکر قرآن میں دوسری جگہ صراحت کے ساتھ آیا ہے۔ یہ حصر ان ہی چیزوں کے مقابلہ میں ہے یعنی یہ جو تم نے خواہ مخواہ چیزیں حرام کر رکھی ہیں یہ خدا کی جانب سے حرام نہیں ہیں خدا نے جن چیزوں کو حرام

[۱]۔ الاحلال فی الذبیحة رفع الضوت بالتسمیة (مجمع البیان)

[۲]۔ خواہاں گناہ نہ ہو اور زیادتی کرنے والا نہ ہو (تاج العلماء)

کیا ہے وہ تو یہ ہیں جن کا ذکر کیا جا رہا ہے۔

اب یہ نکتہ پیش نظر رکھنا چاہیے کہ انہوں نے جو پابندیاں عائد کر رکھی تھیں ان کا دائرہ حیوانات اور وہ بھی بہائم کے اندر محدود تھا اس لئے یہاں بھی جو محرمات بتائے گئے ہیں وہ اسی دائرہ سے متعلق ہیں [۱] لہذا اس جنس کے غیر میں کوئی شے حرام ہو جیسے شراب، اس کا اس آیت کے حصر کے کوئی تعارض سمجھنا ہرگز درست نہیں ہے۔ اسی طرح مچھلی اس دائرہ سے خارج ہے لہذا جو ذبح کا طریقہ دوسرے حیوانات میں ہے وہ بھی اس میں جاری نہیں اور اگر کچھ اس کے اقسام کی حرمت احادیث سے ثابت ہو تو وہ بھی اس آیت کے منافی نہیں ہے۔

یہاں جو چیزیں بیان ہوئی ہیں ان میں پہلے مہیتہ ہے۔ یہ وہ مردہ حیوان ہے جو بطریق شرعی ذبح یا نحر نہ کیا گیا ہو، خواہ خود سے مر گیا ہو یا کسی اور طریقہ پر اس کی جان لی گئی ہو جس کے چند اقسام کو قرآن مجید میں دوسری جگہ بیان کیا گیا ہے: **وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُخِيَ عَلَى الثُّبُوبِ (المائدہ ۳)**

اگر بعد میں **مَا أَهْلُ بِهِ لَعَيْبُ اللَّهِ** صراحت کے ساتھ نہ کہا گیا ہوتا تب بھی المہیتہ کے تحت میں اس کی حرمت ثابت ہو جاتی اس لئے کہ ذبح کے شرعی طریقہ میں نام الہی کا لیا جانا ضروری ہے۔ اگر ایسا نہ ہو تو خواہ اس کے گلے پر چھری ہی پھیری جائے وہ بیہ قرار پائے گا مگر اس قسم کو پھر آخر میں اس کی اہمیت کے لحاظ سے صراحت بھی ذکر کر دیا گیا ہے۔

الخنزیر کے ساتھ لحم کا ذکر اس لئے کیا گیا ہے کہ عموماً کھایا وہی جاتا ہے ورنہ حرام اس کے تمام اجزاء ہیں گوشت کی خصوصیت نہیں ہے۔ جیسا کہ بیان القرآن میں ہے: ان چار چیزوں میں سے اول الذکر تین چیزوں کی حرمت کا ذکر یہود کی شریعت میں بھی ہے۔ چنانچہ مردار کی حرمت (احبار ۱۷: ۱۵) میں، خون کی حرمت (احبار ۷: ۲۶) میں سور کی حرمت (احبار ۱۱: ۷) میں ہے اور گویسائیوں نے سور کو حلال کر کے اسے اپنی محبوب ترین غذا بنا لیا ہے مگر حضرت مسیح کے کلام میں اس کو پلیدی ہی قرار دیا گیا ہے جیسے ”اپنے موتیوں کو سوروں کے آگے مت پھینکو“ (متی ۷: ۶) سوروں کے چرانے کا بھی برے پیرایہ میں ذکر ہے (لوقا ۱۵: ۱۵) پلید روحمیں انسان سے نکل کر سوروں کے گلے میں داخل کی جاتی ہیں (متی ۱۸: ۲۲) خود پطرس بھی سور کے ساتھ ان لوگوں کو مشابہت دیتا ہے جو بار بار نگاہوں میں مبتلا ہوتے ہیں یعنی اس کو ناپاک قرار دیتا ہے (۲ پطرس ۲: ۲۲)“

نجاست کفار کے مسئلہ پر ضمنی روشنی:

ان محرمات پر نظر ڈالی جائے تو تین چیزیں ان میں سے کی وہ ہو سکتی ہیں جن میں طبعی حیثیت سے مضر تین یا جراثیم ہوں یعنی غیر ذبیحہ اور خون اور سور کا گوشت چنانچہ اب ڈاکٹر لوگ بھی ان چیزوں کی مضر توں کا احساس و اعتراف کرنے لگے ہیں مگر چوتھی چیز یعنی **مَا أَهْلُ بِهِ لَعَيْبُ اللَّهِ** وہ حیوان جسے بغیر اللہ کا نام لئے ہوئے ذبح کیا گیا ہو اس میں طبعی اور طبعی مفاد نہیں ہو سکتا کیوں کہ یہ ظاہر ہے کہ زبان پر نام الہی جاری کرنے اور نہ کرنے سے گوشت کی تاثیر میں مادی طور پر فرق نہیں ہوتا۔ جب کہ رگیں اسی طرح قطع ہوں۔ خون اسی طرح بہا۔ ماننا پڑے گا کہ اسے حرام قرار دینا صرف ذہن انسانی میں توحید کی اہمیت اور شرک سے تنفر قائم کرنے کے لئے ہے کہ وہ حیوان بھی جو اللہ کا نام لئے بغیر ذبح ہو یا غیر اللہ کی نیت

[۱] - الحصر فی الآیة اضافی بالنسبة الی الحد اכול من الحيوان (البلاغی)

سے ذبح ہو حرام ہو جاتا ہے۔

اس سے ان لوگوں کی تسکین ہونا چاہیے جو نجاست کفار و مشرکین کے مسئلہ میں جو فرقہ امامیہ میں متفق علیہ ہے یہ کہہ کر اظہار استعجاب کرتے ہیں کہ پاخانہ، پیشاب وغیرہ جو نجس ہیں تو ٹھیک ہے کہا ان میں جراثیم ہو سکتے ہیں جن میں تحفظ حکم نجاست کے ساتھ کیا گیا ہے مگر ایک غیر مسلم جب کہ سامنے وہ پورے اہتمام کے ساتھ نہادھو کر آیا ہو کس لئے نجس سمجھا جائے۔ انہیں اب محسوس ہونا چاہیے کہ یہ نجاست ویسی ہی ہے جیسی ما اہل بہ لغیر اللہ کی حرمت و نجاست نہ یہ جراثیم کی بناء پر ہے اور نہ جسمانی گندگی و کثافت کی وجہ سے ہے بلکہ صرف ذہن مسلم کو کفر و شرک سے دور کرنے کے لئے ہے، وہ حیوان جو ذائقہ حلال ہے صرف اصنام کی طرف منسوب ہونے کی وجہ سے حرام ہو گیا حالانکہ اس میں اس حیوان کا ارادی عمل شریک نہیں ہے تو وہ انسان جو ارادۂ حق سے دور رہتا ہے اور کفر و شرک اختیار کرتا ہے اگر محکوم نجاست ہو جائے تو اس میں تعجب یا انکار کو کونسا محل ہے۔

جب کہ ہمیں اس شریعت میں یہ نظیر بھی ایک ملتی ہے کہ مسلمان ہو مگر بدبختی سے زنا کر مرتکب ہو تو اس فعل حرام سے جنابت کی حالت میں اس کا پسینہ بھی نجس ہے یہ کیا ہے؟ فقط اس فعل حرام سے تنفر پیدا کرنا حالانکہ وہ شخص اصل اصول دین سے منحرف نہیں ہے تو اگر ایک گناہ کی وجہ سے جو بعد کفر نہیں ہے شرع نے جسمانی نجاست کا حکم نافذ کر دیا تو کفر و شرک کی بناء پر جو نجاست کا حکم ہے اسے جسمانی کے بجائے صرف روحانی ماننے کی کیا ضرورت ہے۔

حرمت کے حکم کے بعد مضطر کا استثناء کیا گیا ہے۔ یہ مضطر ضرر سے مشتق ہے اور اسی سے ضرورت کا لفظ بھی ہے۔ لفظی معنی یہ ہوئے کہ جسے ضرورت ہو مگر ہماری عرف عام میں ضرورت کا لفظ اتنی وسیع ہو گئی ہے کہ انسان کو بھوک لگی ہونا اور کسی اور غذا کا سردست موجود نہ ہونا ”ضرورت“ کے احساس کے لئے کافی ہے مگر قرآن مجید کا منشا یہ نہیں ہے۔ اسی لئے ترجمہ میں ہم نے یہ نہیں لکھا ہے کہ جسے ضرورت ہو بلکہ ”ناچار ہو جائے“ لکھا ہے اس کا مطلب یہ ہے کہ زندگی کا انحصار اسی غذا میں ہو جائے [۱] اور پھر ارشاد ہوا غیر باغ و لاعاد۔ اگر احادیث میں کوئی تفسیر اس کی وارد نہ ہو اور صرف یہی الفاظ ہمارے سامنے ہوں تو اس کا مطلب ہم یہ سمجھیں گے کہ کراہت نفس کے ساتھ بہ مجبوری یہ عمل ہو۔ یہ شخص باغی یعنی خواہش مند اس کا نہ ہو اور نہ وہ حد سے آگے بڑھے یعنی بس جتنے میں زندگی کی حفاظت ہو سکے اس پر اکتفا کرے مگر بعض احادیث اس کا پتہ دیتے ہیں کہ ان دونوں صفتوں کا تعلق خود اس فعل کے ساتھ نہیں ہے بلکہ مطلب یہ ہے کہ وہ شخص جو بحالت اضطرار اکل مہیتہ وغیرہ کر رہا ہے بجائے خود حکومت الہیہ کے باغیوں اور تعدی کرنے والوں میں نہ ہونا چاہیے چنانچہ کچھ احادیث میں ہے کہ باغی وہ ہے جو امام پر خروج کرے اور عادی وہ ہے جو رہنری کرتا ہو اور بعض احادیث میں یہ ہے کہ باغی وہ ہے جو تفریحاً شکار کھیلتا ہو اور عادی وہ ہے جو چور ہو۔ اس کے معنی یہ ہیں کہ یہ لوگ وہ ہیں جو مرجائیں مگر ان کے لئے اکل مہیتہ وغیرہ جائز نہیں ہوگا [۲]۔

اہل سنت کی بعض تفاسیر بھی اس سے متفق ہیں [۳]۔

[۱] - خاف علی نفسه من الجوع ولا یجد ما کولا غیرہ لیسد بہ الریق (مجمع البیان)

[۲] - اذن فکل من صدق علیہ انه باغ او عاد لم یجز له ان یتناول من المہیتہ وان اضطر الیہا اخذا باطلاق الکتاب المہجید (البلاغی)

[۳] - غیر باغ خارج علی المسلمین ولا عاد متعد علیہم بقطع الطریق (جلالین)

یہ غالباً اس بنا پر ہے کہ یہ استثنا تو ایک لطف و کرم اور خصوصی و عنایت ہے لہذا اس کے مستحق تو وہی لوگ ہیں جو باغی اور طاعی نہ ہوں۔ اس لئے خاتمہ پر کہا گیا إِنَّ اللَّهَ غَفُورٌ رَّحِيمٌ ”اللہ بڑا بخشنے والا ہے مہربان“۔ یہ بخشش گناہ کی نہیں ہے کیوں کہ وہ تو پہلے ہی کہہ دیا گیا کہ اس صورت میں گناہ نہیں ہے، بلکہ اس ”مفسدہ ذاتی“ کو جو ان اشیاء میں ہے، بحالت ضرورت نظر انداز کر کے اس اجازت کا دینا اس کی بخشش ہے جو اس کے رحمت و افضال یعنی حیات بشری کے مفاد کو ملحوظ رکھنے کا تقاضا ہے۔ اس لئے موقع اضطرار میں اس اجازت خالق سے فائدہ نہ اٹھانا بھی کفران نعمت ہے [۱]۔

إِنَّ الَّذِينَ يَكْتُمُونَ مَا أَنْزَلَ اللَّهُ مِنَ الْكِتَابِ وَيَشْتَرُونَ بِهِ ثَمَنًا قَلِيلًا
أُولَئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَامَةِ وَلَا
يُزَكِّيهِمْ ۖ وَ لَهُمْ عَذَابٌ أَلِيمٌ ﴿۱۶۳﴾

”بلاشبہ جو چھپاتے ہیں کتاب الہی میں سے اسے جو اللہ نے اتارا ہے اور اس کے بدلہ میں تھوڑے سے دام وصول کرتے ہیں یہ لوگ اپنے پیٹوں میں کچھ نہیں بھرتے سوا آگ کے اور قیامت کے دن اللہ ان سے بات تک نہیں کرے گا اور نہ انہیں کبھی سراہے گا اور ان کے لئے ہے دردناک عذاب۔“

”تھوڑے سے دام“ کے متعلق پہلے پارے کی تفسیر میں آچکا ہے کہ آیات الہی کے چھپانے کی قیمت میں جو بڑے سے بڑا نفع بھی حاصل کیا جاسکتا ہے وہ اس مفاد کے مقابلہ میں جو ہاتھ سے جاتا ہے تھوڑا ہی ہوگا [۲]۔ اس لئے یہ قلیلاً کا لفظ ان کے خسارے کو دکھلانے کے لئے ہے نہ یہ کہ اگر بہت سا نفع لے کر وہ ایسا کریں تو مورد الزام نہیں ہوں گے۔

”اللہ ان سے بات نہیں کرے گا۔“ یہ کننا یہ ہے اس سے کہ وہ رحمت الہی اور توجہ ربانی سے بالکل محروم ہوں گے [۳]۔ اس رحمت خدا سے دوری میں روز قیامت کا حوالہ دینا اس کی دلیل ہے کہ اس حال کے بعد کوئی مستقبل ہے جس میں یہ عذاب ہوگا، اس لئے مَا يَأْكُلُونَ فِي بُطُونِهِمْ إِلَّا النَّارَ سے نتیجہ نکالنا کہ بس یہ مال حرام کا کھانا ہی خود آگ ہے اس کے آگے اور کوئی جہنم نہیں ہے منشاء قرآن کے مطابق نہیں ہے حقیقت یہ ہے کہ اس مال حرام کو آگ اس لحاظ سے کہا گیا ہے کہ اس کا نتیجہ آتش جہنم کے سوا اور کچھ نہیں ہے [۴]۔

أُولَئِكَ الَّذِينَ اشْتَرُوا الضَّلَالَةَ بِالْهُدَى وَالْعَذَابَ بِالْمَغْفِرَةِ ۖ فَمَا أَصْبَرَهُمْ

[۱] - فی الفقیہ عن الصادق علیہ السلام من اضطرّ الی البیتتہ والدم ولحم الخنزیر فلم یأکل شیئاً من ذلک حتی یموت فهو کافر (صافی)

[۲] - مہما بلغ ذلک الثمن کان قلیلاً بالنسبۃ لہمکتاً انہم ما انزل اللہ (البلاغی)

[۳] - فیل ہو کنایۃ عن غضبہ تعالیٰ علیہم (صافی)

[۴] - ما یأکلون فی بطونہم الا النار لانہا مالہ (جلالین) کانہم لم یأکلون الا النار لان ذلک یؤذیہم الی النار (مجمع البیان)

عَلَى النَّارِ ﴿١٤٥﴾

”یہ وہ ہیں جنہوں نے ہدایت کے بدلے گمراہی اور بخشش کے بدلے عذاب کو مول لیا تو کتنے وہ آگ کے برداشت کی تاب رکھنے والے ہیں۔“

”مول لینے“ کا محاورہ پہلے پارے میں آچکا ہے: **أُولَئِكَ الَّذِينَ اسْتَوُوا الضَّلَالَةَ بِالْهُدَىٰ ۖ فَمَا رَبِحَت تِّجَارَتُهُمْ وَمَا كَانُوا مُهْتَدِينَ** (بقرہ ۱۲) وہاں اس کی تشریح ہو چکی ہے۔

آخر کا فقرہ: **فَمَا أَصْبَرَهُمْ عَلَى النَّارِ** قرآن مجید کے ایک خاص قسم کے بلیغ طنزیہ فقرات میں سے ہے۔ صبر کے معنی ہیں قوت برداشت سے کام لینا اور صبر آدمی کی ممدوح صفت ہے مگر وہ جو ممدوح ہے بلند مقاصد اور رضائے پروردگار کی خاطر شدائد و مشکلات دنیا پر صبر ہے جو اولیائے الہی کا شعار ہے۔

یہ مشرکین لہذا دنیا کے حاصل کرنے کی خاطر گمراہی اختیار کرتے ہیں۔ ان سے حق پرستی کی پابندیاں برداشت نہیں ہوتیں۔ حقیقت میں تو یہ انتہائی بے صبری ہے مگر قرآن ایک لطیف پیرایہ میں اس کے انجام کا اظہار کرتا ہے کہ جو واقعی صابرین ہیں ان کا صبر کیا ہے؟ وہ تو تھوڑے دن مصائب جھیل کر ابدی نعمتیں حاصل کریں گے۔ قابل حیرت تو ان لوگوں کا صبر ہے جو عذاب الہی اور ابدی لعنت و رسوائی کے برداشت کی طاقت رکھتے ہیں جو کسی انسان میں ہرگز نہ ہونا چاہیے۔

ما اصبرہم کلمہ تو تعجب کا ہے مگر تعجب وغیر ایسے صفات سے خداوند عالم بری ہے۔ یہ تعجب اس حقیقت کے اظہار کی ایک صورت ہے کہ آدمی کی اس چیز کے برداشت پر ہرگز تیار نہیں ہونا چاہیے جو اس کے شرف انسانی اور بلندی منزل فطری کے خلاف ہے۔ دوسری طرح یوں سمجھنا چاہے کہ یہ الفاظ خداوند عالم کی طرف سے تعجب نہیں ہیں بلکہ اس صورت حال کی فی نفسہ قابل تعجب ہونے کا اظہار ہیں ^[۱]۔

ذٰلِكَ بِاَنَّ اللّٰهَ نَزَّلَ الْكِتٰبَ بِالْحَقِّ ۗ وَاِنَّ الَّذِیْنَ اٰخْتَلَفُوْا فِی الْكِتٰبِ لَفِیْ

شِقَاقٍ بَعِیْدٍ ﴿١٤٦﴾

”یہ اس بناء پر ہے کہ اللہ نے کتاب حق کے ساتھ اتاری اور جنہوں نے کتاب کے بارے میں طرح طرح کی باتیں کیں ^[۲] وہ بلاشبہ بڑی سخت تفرقہ اندازی میں ہیں۔“

یعنی کتاب تو آئی تھی ان کی شیرازہ بندی کے لئے مگر وہ خود اس سے برسر مخالفت ہو کر سخت تفرقہ اور انتشار کا باعث بن گئے ہیں۔ تفرقہ اندازی کے وصف میں بعید کی لفظ کے معنی سمجھنے میں مترجمین کو دشواری پیش آئی ہے۔ چنانچہ عیسائی مترجم پادری عماد الدین نے

[۱] - ہو تعجب لمؤ منین من ار تکا بہم موجبا تمہا من غیر مبا لاة (جلالین) المراد فیہ الانکار والتقریح علی اکتساب سبب الهلاک و تعجب الغیر منہ (مجمع البیان)

[۲] - حیث قال بعضهم شعرو بعضهم کها فة (جلالین)

تو یہ ترجمہ کر دیا ہے کہ ”وہ زمانہ بعید کی ضد میں ہیں۔“ میرے نزدیک ”بعید“ کا لفظ عربی محاورہ میں شدت کے اظہار کے لئے آتا ہے [۱۱]۔ اس کے لئے بعد زمانی یہ مکانی کے لحاظ کی ضرورت نہیں ہے۔

لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ
بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ ۖ وَآتَى الْمَالَ عَلَى حُبِّهِ ذَوِي
الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ ۖ وَالسَّائِلِينَ وَفِي الرِّقَابِ ۖ
وَأَقَامَ الصَّلَاةَ وَآتَى الزَّكَاةَ ۖ وَالْمُوفُونَ بِعَهْدِهِمْ إِذَا عَاهَدُوا ۖ وَالصَّابِرِينَ فِي
الْبَأْسَاءِ وَالضَّرَّاءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ وَأُولَٰئِكَ هُمُ
الْمُتَّقُونَ ۗ ۱۷۷

”نیکی یہی نہیں ہے کہ تم اپنے منہ مشرف کی طرف کرتے ہو یا مغرب کی طرف بلکہ نیکی کا نمونہ تو وہ ہے جو ایمان لائے اللہ اور روز آخرت اور فرشتوں اور کتاب اور پیغمبروں پر اور اس کی محبت میں [۱۲] مال صرف کرے رشتہ داروں، یتیموں، محتاج، پردیسی اور مانگنے والوں پر اور گلو خلاصی میں [۱۳] اور نماز بجالائے اور زکوٰۃ ادا کرے اور جو اپنا عہد پورا کرنے والے ہوں جب کوئی قول قرار کریں اور فقر و فاقہ بیماری اور ہنگام جنگ میں [۱۴] ثابت قدم رہیں۔ یہ وہ ہوتے ہیں جو سچے ہوں اور یہ ہوتے ہیں پرہیزگار لوگ۔“
اس آیت کا تعلق پھر اسی تبدیلی قبلہ والے مضمون کے ساتھ ہے جس کا بیان اس پارے کے شروع کی آیتوں میں تھا۔

معیار نجات ایمان و عمل:

مطلب یہ ہے کہ اس سمت خاص [۱۵] کی طرف رخ کو کوئی بنیادی اہمیت نہیں ہے جس پر نجات کا انحصار ہو۔ یہ تو ایک جماعتی شعار ہے جو

[۱]۔ فی اختلاف شدید (مجمع) بعید امداء (البلاغی)

[۲]۔ یعنی رضائے الہی کی خاطر۔ اس صورت میں ضمیر راجع اللہ کی طرف ہے اور بعض مفسرین نے ضمیر مال کی طرف راجع قرار دی ہے: علی حبة للمال (صافی) اس صورت میں ترجمہ یہ ہوگا کہ ”مال صرف کرے باوجود اس کی محبت کے“۔

[۳]۔ گردنیں چھڑانے میں (عماد الدین)

[۴]۔ البأساء شدة الفقر والضراء المرض وحين البأس وقت شدة القتال في سبيل الله (جلالین)

[۵]۔ المشرق والمغرب ای نحوهما علی سبیل المثال (البلاغی)

شارع کی طرف سے علامت کے طور پر مقرر کر دیا گیا ہے، کسی مسلمان کو بس اس پر اکتفا کر کے نازاں نہ ہو جانا چاہیے کہ ہم کعبہ کی طرف رخ کرتے ہیں تو بس ہم میں کوئی بلندی آگئی اصل بلندی کا تعلق ان باطنی و ظاہری اوصاف کے ساتھ ہے جو اسے اللہ کا سچا بندہ ثابت کریں۔ ان میں سب سے پہلی چیزیں ایمان ہے جس سے دل و دماغ کی دنیا معمور ہوتی ہے اور پھر افعال و اعمال ہیں جن میں حقوق اللہ بھی ہیں اور حقوق الناس بھی۔ ان سے تمدن و معاشرت اور کردار و اخلاق کی آراستگی ہوتی ہے جب یہ سب باتیں ہوں اس وقت انسان واقعی ایک نیکو کار شخص سمجھا جاسکتا ہے اور ایک سچا مسلمان اور پرہیزگار قرار پاسکتا ہے [۱]۔

قرآن مجید کا انداز بیان بڑے نفسیاتی نکات پر مشتمل ہوتا ہے۔ وہ اگرچہ ایک ایسی ہستی کا کلام ہے جو خود مزاج و طبیعت سے بری ہے مگر وہ مزاج بشر اور طبیعت انسانی کا خالق ہے اس لئے اس نے اپنے کلام میں اس مزاج و طبیعت کے مقتضیات کو اعلیٰ پیمانہ پر ملحوظ رکھا ہے۔ بہت سی باتیں جب ایک ہی انداز اور لہجہ میں کہی جائیں تو ظاہر ہے کہ ترتیب کلام میں بہر حال ان میں سے کچھ پہلے بیان ہوں گی اور کچھ بعد میں مگر فطری طور پر اور لازماً سننے والے کی توجہ شروع کی باتوں کو سنتے سنتے سلسلہ کے طویل ہونے کی بناء پر کم ہوتی جائے گی اور اب آخری باتوں کو روروی میں سننے گا اس لئے قرآن نے ایسے موقعوں پر بہت سے عرب فصحاء و بلغاء کے دستور کے مطابق [۲] درمیان میں دو ایک منزلوں پر اسلوب کلام بدلا ہے۔ جس سے ذہن سامع کو ایک دھچکا لگتا اور اس کی توجہ تازہ ہو جاتی ہے۔ یہاں بے چارے نحو یوں کو اپنے قواعد نحویہ کے چسپاں کرنے میں بڑی سر مغزی سے کالم لینا پڑتا ہے مگر فطری گفتگو کے بلیغ انداز ان کے ساختہ و پرداختہ قواعد سے بہت جگہ بے نیاز ہوتے ہیں۔ اب یہ ان کا کام ہے کہ وہ اپنے قواعد کے مطابق بھی اس کے لئے کوئی اصول تلاش کر کے منطبق کرنے کی کوشش کریں چنانچہ یہاں یہی ہوا کہ ابتدائے کلام ہوئی ولکن البر من امن بالله یہ من اسم موصول اور امن فعل ماضی۔ اب حروف عاطفہ کے ساتھ متعلقات ایمان کی فہرست آگے بڑھی۔ والیوم الاخر۔ والملائکة۔ والکتاب۔ والنبین یہاں ایمان کے متعلقات ختم ہوئے اور اب امن کے مقابل کا دوسرا فعل آیا حرف عطف کے ساتھ: واتی المال علی حبه ذوی القربی۔ اب فہرست چلی ان لوگوں کی جنہیں مال دیا جائے: والیتامی۔ والمساکین۔ وابن السبیل۔ والسائلین۔ وفي الرقاب لیجئے: یہ دوسری فہرست بھی ختم ہوئی۔ اب پھر امن اور اتی المال دونوں پر معطوف تیسرا فعل آیا: واقام الصلوة اور پھر چوتھا واتی الزکوٰۃ۔ اب اس سیاق کا تقاضا کیا ہے، یہ کہ اس کے بعد بھی جو وصف ذکر ہو وہ بصیغہ ماضی آئے اور پھر واحد کے صیغے چلے آ رہے ہیں: من امن اور اتی اور اقام۔ تو اس کے بعد بھی واحد کا صیغہ آئے مگر متعلم قرآنی محسوس کرتا ہے سننے والا اب اس سلسلہ کو سنتے سنتے تھک چکا ہے اس کی توجہ میں فرسودگی آگئی ہے اس لئے جو صفت اس سلسلہ میں بیان کی جائے گی وہ اس کی واجبی اہمیت محسوس نہیں

[۱]۔ الیہ اشار النبی ﷺ بقوله من عمل بهذه الایة فقد استكمل الایمان (صافی)

[۲]۔ مذهبهم فی الصفات والتعوت اذا طالت ان يعترضوا بینہا بالمدح او الذم ومن ذلك قول الشاعر

انشده انقرآه:

الی الملك القرم وابن الہمام ولیت الكلية فی المردحم
وذا الراى حین تغم الامور بذات الضلیل وذات اللجم

(مجمع البیان)

کرے گا۔ لہذا وہ سب جیسے ایک سانس میں کہہ چکنے کے بعد اب چپ ہوتا ہے اور خود بھی دم لینے لگتا ہے۔ اس کے بعد اب شروع کرتا تو ایک نئے انداز سے: والمو فون بعهد ہم اب یہ جیسے کوئی نئی بات کہی جا رہی ہو۔ فعل اسم سے بدل گیا اور واحد کا صیغہ جمع سے تبدیل ہو گیا۔ سننے والے کے ذہن پر ایک تازیا نہ پڑتا ہے اور وہ چونک کر متوجہ ہوتا ہے اور محسوس کرتا ہے کہ یہ وفائے عہد کردار انسانی کا ایک خاص پہلو ہے جو ان تمام باتوں پر ایمان اور ان تمام نمازوں زکوٰۃ اور خیر و خیرات کے بعد مستقل طور پر انسانی زندگی کا ایک جوہر ہے اور ابھی وہ اس پر غور ہی کر رہا ہے کہ اسلوب قرآنی پلٹا کھا کر ذہن پر دوسرا تازیا نہ لگاتا ہے: والصابرین فی الباساء والضراء و حین الباس ابھی تو تھا والمو فون رفع کے ساتھ جیسے مبتداء یا فاعل ہوتا ہے، کیوں کہ عربی میں واؤ اور نون کے ساتھ جمع ایسے ہی محل پر آتا ہے۔ اس کے بعد عام توقع کے مطابق کہا جانا چاہیے تھا والصابرون مگر وہاں تو جیسے والمو فون بعهد ہم اذا عاھدوا کہہ کے منکلم پھر چپ ہو گیا تھا اور پھر کسی خاص بات کہنے کے لئے دوبارہ اس نے کلام شروع کیا اور اب تو والصابرین نصب کے ساتھ جیسے مفعول ہوتا ہے جس کی علامت عربی میں جمع کی صورت میں اور نون ہوتی ہے۔ اب سننے والے کو اس انداز کے بدلنے سے محسوس ہونا چاہیے کہ جیسے وفا عہد ایمان اور نماز و زکوٰۃ کا تہمتہ نہیں بلکہ مستقل طور پر کردار انسانی کا اہم رخ تھا ویسے ہی یہ فقرہ فاقہ سختی و مرض اور میدان جنگ میں صبر و برداشت کا جوہر حسن عمل کا ایک مستقل رخ ہے جسے قرآن کو خاص طور پر نمایاں کرنا ہے۔

نحویین نے اسے اپنے قواعد کے مطابق اس طرح بنایا ہے کہ یہ الصابرین منسوب بمرح ہے [۱]۔ یعنی کیا کہنا ان صبر کرنے والوں کا! یوں ہی سہی اس میں کوئی حرج نہیں ہے مگر اصل نکتہ اس تبدیل اسلوب کا وہ ہے جس پر اپنی کوتاہ فہمی اور کثرت ثر بیانی کی حد بھر ہم نے روشنی ڈالی ہے اور اپنے کام کے سمجھنے کے لئے ذہن میں روشنی پیدا کرنا بھی اسی کا کام ہے۔ ولہ الحمد والشکر۔

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ط الْحُرُّ بِالْحُرِّ وَالْعَبْدُ
بِالْعَبْدِ وَالْأُنثَىٰ بِالْأُنثَىٰ ط فَمَنْ عَفِيَ لَهُ مِنْ أَخِيهِ شَيْءٌ فَاتَّبِعْ بِالْمَعْرُوفِ
وَإِذَا عَالَ إِلَيْهِ بِإِحْسَانٍ ط ذَلِكَ تَخْفِيفٌ مِّن رَّبِّكُمْ وَرَحْمَةٌ ط فَمَنْ اِعْتَدَىٰ بَعْدَ
ذَلِكَ فَلَهُ عَذَابٌ أَلِيمٌ ﴿۸۹﴾

”اے ایمان والو تم پر ان کے بارے میں جو مار ڈالے گئے ہوں لکھ دیا گیا ہے جان کے میں جان لینا آزاد کے بدلے میں آزاد، غلام کے بدلے میں غلام اور عورت کے بدلے میں عورت۔ ہاں جس کے لئے اس کے بھائی کی طرف سے کچھ چھوٹ ہو جائے تو پیچھا کیا جائے اچھے عنوان سے اور ادائیگی بھی ہو خوش معاملگی کے ساتھ۔ یہ تمہارے پروردگار کی طرف سے ایک سہولت اور مہربانی ہے۔ اب اس کے بعد جو زیادتی کرے تو اس کے لئے

[۱]۔ نُسب علی المدح (جلالین)

تکلیف دہ عذاب ہوگا۔“

حکم قصاص:

اسلامی قانون کی خصوصیت عدل و اعتدال ہے۔ نہ یہاں انتقام پسندی ہے ایسی کہ عفو و کرم کی گنجائش نہ ہو، نہ عفو پروری ہے ایسی کہ مجرم کو جرم کی پاداش کا اندیشہ ہی نہ ہو۔

جیسے اس نے خود اپنے براہ راست گناہوں میں اپنے لئے ایسا نظام حکمت قرار دیا ہے جس سے بندگان خدا امید و بیم دونوں کیفیتوں کے درمیان رہیں ویسے ہی اس نے انسانوں کے باہمی جرائم میں قانون قصاص کی شکل میں شرعی اصول یہ نافذ کیا ہے کہ مقتول کے وارث کو قاتل سے انتقام لینے کا حق ہے مگر معاف کر دینے کی بھی گنجائش ہے۔

اس قانون کے نفاذ کو اس نے کُتِبَ کے لفظ کے ساتھ ذکر کیا ہے۔ چونکہ لکھنے کے بعد ایک نقش قائم ہو جاتا ہے ویسے ہی حکم جوازوی طور پر نافذ کر دیا گیا اس نے ثابت و قرار حاصل کر لیا چنانچہ دوسرے متعدد مواقع پر یہ لفظ کبھی ایجاب و الزام اور کبھی حکم تاکید کے معنی میں آیا ہے [۱] اور کہیں تقدیر الہی کے معنی میں کہ وہ بھر مقررہ فیصلہ ہے [۲]۔

یہاں قصاص کا جو حکم بیان ہو رہا ہے اس کا مطلب یہ ہے کہ جب ایک شخص دوسرے کو قتل کر دے تو اس کے عوض میں اس شخص کو قتل کر دیا جائے یعنی جان کے بدلے میں جان لی جائے۔

قانون قصاص نیا نہیں تھا بلکہ اس کے پہلے شریعت موسوی میں بھی موجود تھا اور وہاں تصریح کے ساتھ یہ کہا گیا ہے کہ: والجروح قصاص، یعنی اگر جان سے نہیں مارا ہے زخم لگایا ہے تو اس کے بدلے میں بس زخم لگایا جائے گا۔ شریعت اسلام میں یہی حکم باقی رہا۔ اس کے بعد مولوی محمد علی کا لکھنا بڑا عجیب معلوم ہوتا ہے کہ قرآن کریم میں قصاص کا حکم صرف قتل کی صورت میں ہے۔ زخموں میں قصاص کا حکم نہیں۔ صحابہ نے ضرورت زمانہ کے لحاظ سے کر لیا ہو تو جز آء سنۃ مثلہا کے تحت ہے (بیان القرآن جلد ۱ صفحہ ۱۵۵)

قصاص کے مجمل حکم پر اکتفا نہیں کیا گیا ہے اس لئے کہ انتقام کے معنی میں قصاص عرب میں بھی رائج تھا مگر ان کی ذہنیت یہ تھی کہ قاتل اور مقتول کی حیثیتوں کا لحاظ کر کے اس حکم کا اجراء کرتے تھے اور اس میں انہوں نے اونچے نیچے کی تفریق قرار دے رکھی تھی۔ اگر اونچی ذات کا آدمی نیچی ذات والے کے ہاتھ سے قتل ہو جائے تو وہ کہتے تھے کہ اس شریف آدمی کے بدلہ میں اس غلام کے قتل کرنے سے معاوضہ نہیں ہوگا بلکہ اس کے عوض کسی ویسے ہی شریف آدمی کو قتل ہونا چاہیے تاکہ برابری ہو جائے اور اگر کوئی عورت کسی مرد کو قتل کر دے تو سمجھتے تھے کہ اس عورت کے قتل ہونے سے برابری نہیں ہو سکتی بلکہ کسی مرد کو قتل ہونا چاہیے۔

اسلام نے اس ذہنیت کو ختم کرنے کے لئے قصاص کا حکم دینے کے بعد تفصیل ضروری سمجھی کہ حکم قصاص میں یہ عدم مساوات غلط ہے۔

[۱] ایجاب و الزام کی مثال: کتب علیکم الصیام (بقرہ آیت - ۱۵۴) کتب علیکم القتال (بقرہ آیت - ۲۱۷) اور حکم تاکید کی مثال کتب علیکم، الوصیۃ (بقرہ - ۱۵۱)

[۲] جیسے: وابتغوا ما کتب اللہ لکم (بقرہ - ۱۸۸)

کسی بے گناہ کو گناہ کار کے بجائے قتل کرنا درست نہیں ہے بلکہ جو قاتل ہو چاہے آزاد ہو اور چاہے غلام چاہے مرد ہو اور چاہے عورت اسی کو قتل ہونا چاہیے۔ اس کے بجائے دوسرے کو قتل کرنا درست نہ ہوگا۔ اسی لئے بعد میں اعتدال کے دوسرے رخ کو نمایاں کرنے کے لئے ارشاد ہوا کہ اگر اس کا بھائی یعنی وارث مقتول ^[۱] خود معاف کر دے تو جن شرائط پر وہ معافی دے ان شرائط کی پابندی ضروری ہوگی۔

یہ معافی کی گنجائش کا تذکرہ اس کی دلیل ہے کہ ابتدائے آیت میں جو کُتِبَ کہا گیا تھا کہ یہ فرض ہے وہ فرض و لزوم مقابل میں اس قاتل کو قتل کرنا بہر حال ضروری ہے۔ نہیں ایسا ضروری نہیں ہے بلکہ ایسی صورتیں ہیں کہ اس قاتل کو لازماً قتل نہ کیا جائے اور دِیْتٌ وغیرہ پر اکتفا کیا جائے۔ چنانچہ مسلمان اگر زخمی کو یا آزاد غلام کو قتل کر دے تو جان کے بجائے معاوضہ مالی معین ہے۔ ہاں کسی دوسرے شخص کو قتل کرنا کسی طرح درست نہ ہوگا۔ الحر بالحر و العبد بالعبد کے یہی معنی ہیں یہ نہیں کہ آزاد کا قاتل کوئی غلام ہو تو اب ڈھونڈ کر اس کے بدلے کسی آزاد کو ہی مارا جائے چاہے بے گناہ ہو اور غلام کا قاتل کوئی آزاد ہو تو کسی غلام کو، چاہے وہ بے گناہ ہو، قتل کر دیا جائے یہ ہرگز مقصود کلام نہیں ہے۔

وارث مقتول کے معاف کرنے کا ذکر ان الفاظ میں کرنا کہ فَمَنْ عَفَىٰ لَهُ مِنْ أَخِيهِ شَيْءًا، اگر اس بھائی کی طرف سے اس کے لئے کچھ چھوٹ ہو جائے، یہ درپردہ اس وارث کو معاف کرنے کی ترغیب ہے کہ آخر یہ قاتل بھی تو مسلمان ہے تمہارا بھائی ہی ہے۔ اگر معاف کر دو تو یہ تمہاری اسلامی اخوت کا تقاضا ہی ہوگا۔

”کچھ چھوٹ ہو جائے“ اس کا مطلب یہ ہے کہ جان کے بدلے میں جان سے درگزر کر دینے پر راضی ہو جائے ^[۲]۔ کیوں کہ بالکل معاف کرنا تو یہ ہے کہ دیت سے بھی دست بردار ہو جائے۔ اس صورت میں کہا جا رہا ہے کہ ”پیچھا کیا جائے اچھے عنوان سے“ یعنی وارث دیت کا تقاضا جو کرے تو اس میں زیادہ سخت گیری نہ کرے اور ادا ہو جائے۔ اس صورت میں جو حسن سلوک کے ساتھ یعنی قاتل کو لازم ہے کہ دیت ادا کرنے میں بلاوجہ تعویق نہ کرے ^[۳]۔ آخر میں جو کہا ہے فَمَنْ عَفَىٰ بَعْدَ ذَلِكَ، جو اس کے بعد قدم آگے بڑھائے، یہ دونوں سے متعلق ہے یعنی خون بہا پر راضی ہونے اور معاف کرنے کے بعد پھر اگر جذبہ انتقام کی تحریک سے اس وارث نے اسے قتل کر دیا تو اب یہ مستحق عذاب ہوگا ^[۴] اور یہ بھی کہ اس قاتل نے اگر اس شرط کو پورا نہ کیا جس کی بنا پر معافی دی گئی تھی تو اب وہ اس کی پاداش کا مستحق ہوگا۔

وَلَكُمْ فِي الْقِصَاصِ حَيٰوةٌ يَاۤ اُولِي الْاَلْبَابِ لَعَلَّكُمْ تَتَّقُوْنَ ﴿۵۹﴾

”اور تمہارے لئے اس جان کے بدلے جان والے قانون میں زندگی ہے اے عقل والو! شاید تم بچتے رہو۔“

فلسفہ قصاص:

ان الفاظ میں فلسفہ قصاص پر روشنی ڈالی گئی ہے کہ اس میں قاتل کی ایک جان جاتی تو ضرور ہے مگر اس قانون کی وجہ سے بہت سی جانیں

[۱]۔ الذی هو ولیّ الدّم (صافی)

[۲]۔ ای بعض العفو و شیء منه بان رضی منه بالذیة (البلاغی)

[۳]۔ اتباع بالمعروف ہی وصیة لولی و اداء الیہ باحسان و صیة للجانی (صافی)

[۴]۔ ظلم القاتل بان قتله بعد ذلك ای العفو (جلالین)

جو بغیر اس کے جانیں، محفوظ ہو جاتی ہیں لہذا اس ضرر کثیر کے دفعیہ کے لئے یہ قلیل ضرر ضرر نہیں ہے بلکہ نفع ہے۔
عرب میں اس محل پر ایک مقولہ رائج تھا کہ القتل انفی للقتل ”قتل قتل کو نابود کرنے کا بہترین ذریعہ ہے۔“ قرآن نے اس کے بجائے وہ الفاظ صرف کیے ہیں۔ جن کی رفعت کے ثابت کرنے میں اس مقولہ کے مقابلہ میں علمائے بلاغت نے دریا بہا دیئے ہیں [۱]۔
مگر نمایاں پہلو یہی کیا کم ہے کہ ان کے مقولہ لفظ القتل اصل مقصد کا اظہار نہیں کرتا بلکہ تصور ہوتا ہے کہ وہ ابتدائی قتل کو بھی شامل ہے قرآن نے قصاص کے لفظ سے بتا دیا کہ یہ ابتدائی قتل کی تعریف نہیں ہو رہی ہے بلکہ اس قتل کی جو پاداش قتل میں بطور سزا ہوتا ہے۔ اس طرح کسی غلطی کا امکان نہیں ہے۔ پھر عرب جس طرح بدلہ لیتے تھے کہ ایک کے بدلے بہت سوں کی جانیں لیتے تھے وہ بھی ان کے مقولہ میں داخل تھا۔ یہاں جو قانون قصاص نافذ کیا گیا کہ النفس بالنفس یعنی مقتول کے عوض میں فقط اس کے قاتل کی جان لی جائے، اس سے ان تمام بے گناہوں کی زندگی ہوگی جن کی عرب کے غلط نظام مکافات کی بدولت بلا وجہ جان جاتی تھی۔
”شاید تم بچتے رہو،“ یہ ”شاید“ کا لفظ اس لئے ہے [۲] کہ بچنا انسان کا فعل اختیاری ہے۔ ممکن ہے بعض لوگ اس کے بعد بھی جوش غضب میں عواقب پر غور کیے بغیر اس جرم کا ارتکاب کریں لیکن عام نتیجہ اس قانون کا یہ ضرور ہے کہ اب اس سے لوگ قتل ہونے سے محفوظ رہیں

كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا ۖ الْوَصِيَّةُ لِلْوَالِدَيْنِ

وَالْأَقْرَبِينَ بِالْمَعْرُوفِ ۗ حَقًّا عَلَى الْمُتَّقِينَ ﴿۸۷﴾

”تم پر لکھ دیا گیا ہے کہ جب تم میں سے کسی ایک کے سامنے موت آکھڑی ہو [۳] اگر وہ کچھ بھی مال چھوڑے جا رہا ہو تو وصیت کر جائے ماں باپ اور زیادہ قریبی رشتہ داروں کے لئے مناسب طور پر جو پرہیزگاروں کے ذمہ لازمی حق ہے۔“

حکم وصیت :

حَضَرَ کے لفظی معنی تو یہ ہوئے کہ موت بالکل سامنے آجائے مگر مقصود اس سے ان آثار کا ظاہر ہونا ہے جو قرب موت کی خبر دیتے ہیں [۴]۔ اس کے ساتھ یہ شرط ہے کہ اگر وہ کچھ خبر چھوڑے، خیر کے لفظ کے ایک معنی کلام عرب میں مال و دولت کے ہوتے ہیں یہاں وہی مقصود ہے [۵]۔

[۱] - مثلاً: ما فی القرآن اکثر فائدة و اوجز فی العبارة و ابعده من التکلف یتکرار الجملة و احسن تألیفا بالحروف المتلامة (مجمع البیان)

[۲] - لا جل ان الاتقاء و التقوی امر اختیاری للانسان لا الحاء فیہ قبل فیہ لعلکم تتقون (البلاغی)

[۳] - جب آکھڑی ہو تم میں سے کسی کے سر پر موت (تاج العلماء)

[۴] - ای قرب منکم بان ظہرت اماراته بالمرض و نحوه (البلاغی) الموت ای اسبابہ (جلالین)

[۵] - خیر ای مالا (مجمع البیان وغیرہ)

بعض احادیث سے پتہ چلتا ہے کہ اس کے مفہوم میں کثرت بھی مضمر ہے یعنی تھوڑا سا مال ہو تو وہ ترک خیرا کا مصداق نہیں ہے [۱]۔ اس حکم وصیت کے لئے جو کتب کا لفظ آیا ہے وہ وہی ہے جو اس کے پہلے قصاص کے بارے میں صرف ہو چکا ہے اور اس کے بعد صیام کے بارے میں صرف ہوگا۔ وہ بلاشبہ ان دونوں جگہ وجود و لزوم کا اظہار کرتا ہے مگر وصیت میں وہی لفظ صرف کیے جانے کے باوجود اسے بلا تفریق فرقہ مسلمان واجب نہیں سمجھتے [۲]۔

ہم آج جب تقریباً چودہ سو برس کے بعد سوچنے بیٹھتے ہیں تو بہت سے آزاد منشا افراد قرآن کی ہر آیت سے اس طرح معنی نکالنا چاہتے ہیں جیسے وہ آج ہی ہم پر نازل ہوئی ہے مگر ہم اسے غلط طریقہ سمجھتے ہیں ہمیں تو اپنی ”منزل شناسی“ کے لئے اس درمیان کے چودہ سو برس کے پس منظر کو سامنے رکھنا ضروری معلوم ہوتا ہے کہ اس ڈیڑھ ہزار برس کے قریب کی مدت میں اور بالخصوص ابتدائی دور کے لوگوں میں عمل بالقرآن کے ذوق کی ہماری یہ نسبت کمی نہ تھی اور فہم قرآن کے ذرائع قرب عہد کی وجہ سے ان کے لئے ہم سے زیادہ تھے۔ پھر وہ سب اگر کسی مفہوم کے خلاف متفق ہیں جب کہ لغت کا تقاضا اس مفہوم کا تھا اور وہ لغت سے بھی زیادہ نہیں، تو کم از کم اتنے ہی واقف ضرور تھے۔ پھر بھی انہوں نے اس آیت قرآن کا مفہوم اس لغت کے موافق نہیں سمجھا تو اس سے ہمیں ضرور سمجھنا چاہیے کہ انہیں مرکز تخطاب قرآن یعنی رسول اللہ ﷺ کی ذات گرامی سے اس لفظ کی تشریح اس مقتضائے لغت کے خلاف معلوم ہو چکی تھی اور اسی بناء پر اب اس آیت کی رو سے وصیت کے وجوب کا تصور غلط ہے۔

ہاں کچھ مفسرین اس کے قائل ہیں کہ یہ آیت ابتدائے اسلام کے لئے تھی اور احکام میراث آنے کے بعد منسوخ ہو گئی لیکن مجھے یہ خیال بھی درست معلوم نہیں ہوتا اس لئے کہ اگر وہ منسوخ ہو گئی ہوتی تو پھر وصیت کا وجود ہی شریعت میں نہ رہتا حالانکہ مشروعیت وصیت کی بلاشبہ ثابت اور اس کا استحباب مسلم ہے۔ اس لئے میں یہ سمجھتا ہوں کہ کتب کے اصل معنی صرف قانون کے نفاذ کے ہیں۔ اب یہ قانون لزومی ہے یا استحبابی یہ دونوں باتیں مسلمانوں کو ہر جگہ رسالت مآب ﷺ کی تشریح سے معلوم ہوئی ہیں۔ جہاں حضرت نے وجود کے ساتھ تشریح فرمائی وہاں اجماع امت و وجوب پر ہو گیا اور جہاں استحبابی کے ساتھ تشریح فرمائی وہاں اجماع استحباب پر ہو گیا اور یہ خود حسبنا کتاب اللہ کے مقولہ کے خلاف ایک واقعاتی ثبوت ہے۔ اگر صرف قرآن پر دار و مدار کبھی بھی رہا ہوتا تو قصاص، وصیت اور صیام سب کا حکم متحد ہوتا جب کہ قرآن میں سب کے لئے ایک ہی لفظ استعمال ہوا ہے لیکن جب کہ ایسا نہیں ہے اور بالاتفاق نہیں ہے تو اس کے معنی یہ ہیں کہ نہ وہ وجوب از روئے قرآن ثابت ہوا ہے اور نہ یہ استحبابی۔ دونوں باتیں قرآن کے علاوہ اس ماخذ سے ثابت ہوئی ہیں جو قرآن کے ساتھ ساتھ اسی مقصد کے لئے بھیجا گیا تھا۔

وصیت کے ساتھ جو بالمعروف کی قید ہے یعنی مناسب طور پر اس کے لئے علیحدہ سے یہ معلوم ہونے کی ضرورت ہے کہ وہ مناسب حد کیا ہے؟ بعید نہیں ہے اس سے اشارہ اس حکم کی ضرورت کی طرف ہو جو احادیث سے ثابت ہے کہ ثابت مال میں وصیت ہو تو بلا رضائے ورثہ نافذ ہوگی لیکن اس سے زیادہ میں اجازت ورثہ پر انحصار رہے گا [۳] اور ہو سکتا ہے اسے ہم عرف عام پر چھوڑیں کہ عقل عمومی اس وصیت کو ظالمانہ قرار نہ

[۱]۔ خیرا ای مالا کثیرا (صافی)

[۲]۔ الاجماع علی ان الوصیة لیست بفرض (مجمع البیان)

[۳]۔ المعروف بالعدل بان لا یزید علی الثلث (جلالین)

دیتی ہوگا۔

فَمَنْ بَدَّلَهُ بَعْدَ مَا سَمِعَهُ فَأَمَّا إِمَّتُهُ عَلَى الَّذِينَ يُبَدِّلُونَهُ إِنَّ اللَّهَ سَمِيعٌ

عَلَيْهِمْ ۝۱۸۱

”تو جو شخص اسے سننے کے بعد پھر بھی اس میں ادل بدل کر دے تو اس کا گناہ انہی ادل بدل کرنے والوں پر ہوگا۔

یقیناً اللہ خوب سننے والا، جاننے والا ہے۔“

”اس کو سننے کے بعد“ یعنی اسے وصیت کا علم ہو گیا ہو خواہ ذاتی اطلاع کے ساتھ یا ثبوت شرعی کی بناء پر تو پھر اگر اس نے ان امور خیر میں اس مال کو صرف نہ کیا تو گناہ گار یہ ہوگا یعنی موصی کو اس فکر کی ضرورت نہیں ہے کہ اس کے بعد اس پر بھی عمل ہوگا یا نہیں کیوں کہ یہ تو اپنے عمل کا ذمہ دار ہے اور وہ اس وصیت کے ساتھ اپنے فرض سے سبک دوش ہو جائے گا۔ اب کوئی مخالفت کرے گا تو اس کا گناہ گار وہ ہوگا جو مخالفت کرتا ہے یہ اس کا ذمہ دار نہیں قرار پائے گا [۱۸۱]۔

”سننے والا اور جاننے والا ہے“ چونکہ موصی کا وصیت کرنا سننے کی چیز ہے اور وصی یا وارث کا اس پر عمل کرنا یا نہ کرنا دیکھنے کی چیز ہے، اس لئے یہ دو الفاظ صرف کئے گئے ہیں یعنی جو وصیت ہو وہ اسے سننے والا ہے اور جو اس وصیت کے ساتھ سلوک ہو اس کا دیکھنے والا ہے [۱۸۱]۔

فَمَنْ خَافَ مِنْ مَوْصٍ جَنَفًا أَوْ إِثْمًا فَأَصْلَحَ بَيْنَهُمْ فَلَا إِثْمَ عَلَيْهِ إِنَّ اللَّهَ

غَفُورٌ رَّحِيمٌ ۝۱۸۲

”اب جو خطرہ محسوس کر کے کسی وصیت کرنے والے کی طرف سے کج روی یا گناہ کا اور اس بناء پر ان کی میں سمجھوتہ

کرا دے تو اس پر کوئی گناہ نہیں ہے۔ یقیناً اللہ بڑا بخشنے والا مہربان ہے۔“

یہ تبدیل وصیت کی ممانعت سے استثناء کی شکل ہے [۱۸۲]۔ مطلب یہ ہے کہ وصیت کی مخالفت حرام ہے لیکن اگر وصیت خلاف شرع ہو یا ورثہ کے ساتھ اس سے بہت زیادہ ظلم و زیادتی ہوتا ہو خواہ نا سنجھی سے یا ارادہ [۱۸۲] تو پھر ایسی شکل اختیار کرنا چاہیے کہ موصی کا مقصد بھی کسی حد تک پورا

[۱]۔ بالمعروف ای بالشئی الذی یعرف اهل ميزانه جور فيه ولا حيف (مجمع البيان)

[۲]۔ فان الموصى اذا لم يكن مقصر ابتأ خير ما اوضى به خرج بالوصية عن عهده واثمه ديناً كان او عيناً وبقى الاثم كله على المبدل (البلاغي)

[۳]۔ سمیع لہا قالہ الموصی من العدل او الحیف علیہم بما یفعلہ الموصی من التغبیر وابتدل (مجمع البيان)

[۴]۔ لہا تقدم الوعيد لم بدّل الوصية بیّن فی هذه الآية ان ذلك یلزم من غیر حقّاً بباطل فامّا من غیر باطلا بحق فهو محسن (مجمع البيان)

[۵]۔ الاثم ان يكون المیل عن الحق علی وجه العبد والجنف ان يكون علی وجه الخطأ. روى ذلك عن ابی جعفر (مجمع)

ہوا اور جو ظلم و زیادتی و رشہ پر ہو رہی ہو وہ بھی برطرف ہو جائے۔

”بخشنے والا مہربان“ کہنا کسی وقوع میں آچکنے والے گناہ کے مقابلہ میں نہیں ہے بلکہ شرعی احکام میں یہ ہر ایک کے حقوق کا لحاظ خود خالق کی رافت و رحمت کا نتیجہ ہے جو تمام احکام شریعت میں کارفرما ہے۔

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن

قَبْلِكُمْ لَعَلَّكُمْ تَتَّقُونَ ﴿۱۸۳﴾

”اے ایمان لانے والو! تم پر لکھ دیا گیا ہے روزہ رکھنا جس طرح لکھا گیا تھا ان پر جو تم سے پہلے تھے شاید تم پر ہیزگار ہو جاؤ۔“

روزہ کا وجوب:

صیام کے لغوی معنی تو باز رہنے اور چپ رہنے کے ہیں مگر شریعت میں وہ ایک خاص عبادت کا نام ہو گیا ہے جسے ہم اپنی زبان میں ”روزہ“ کہتے ہیں اور جس کے شروط و قیود فقہ اسلام میں معین و منضبط ہیں اور یہ بھی اس کا ثبوت ہے کہ قرآن کو صرف لغت کی مدد سے حل کیا جاسکتا جب تک کہ صاحب شریعت کے بتائے ہوئے تشریحات کو سامنے نہ رکھا جائے۔

”جس طرح تم سے پہلے لکھا گیا تھا“ یہ اصل روزہ کے حکم کی تمثیل ہے یعنی اس طرح کی عبادت امم سابقہ میں بھی رہی ہے۔ اس سے یہ نہیں سمجھنا چاہیے کہ قیود و شرائط وغیرہ پہلے بالکل یہی تھے جو اب مقرر کیے گئے ہیں [۱]۔

بعض روایات میں ہے کہ ادوار سابقہ میں روزہ صرف انبیاء پر واجب تھا۔ امتوں پر نہیں اور یہ اللہ کا اس امت پر فضل ہے کہ اسے گزشتہ انبیاء کی سطح پر قرار دے کر ذمہ داری عائد کی گئی ہے [۲]۔

”شاید تم پر ہیزگار ہو جاؤ“ یہ روزہ کا روحانی نفسیاتی فائدہ ہے یعنی اس طرح انسان کو خواہشات نفس کے مقابلہ کی مزاولت ہوتی ہے تو اس کی مجموعی زندگی پر اثر پڑتا ہے [۳] اور اس کے افعال و حرکات میں وہ ضبط و نظام پیدا ہو جاتا ہے جو تقویٰ کا نتیجہ ہوتا ہے جسے خوف الہی اور فرض شناسی وغیرہ کے الفاظ سے ادا کر سکتے ہیں۔

چوں کہ روزہ اس صفت کے لئے مقتضی کی حیثیت رکھتا ہے جس کے ساتھ شرائط کے حصول اور موانع کے فقدان کی ضرورت ہے اور اکثر روزہ داروں میں ایسا نہیں ہوتا جس سے نتیجہ مطلوبہ یعنی بطور کلی جو ہر تقویٰ کا حصول نہیں ہوتا اس لئے اس نتیجہ کو ”شاید“ کے لفظ سے بیان کیا ہے پھر

[۱]۔ قد دلّت الآثار علی أنّہ مختلف بحسب الشرائع فی الحدود والوقت (البلاغی)

[۲]۔ من قبلکم من الانبیاء دون الامم (صافی)

[۳]۔ لانہ یکسر الشهوة التي هی مبدؤها (جلالین)

یہ بھی کہ یہ تقویٰ امر غیر ارادی تو ہے نہیں جو لازم الوقوع ہو بلکہ فعل اختیاری ہے لہذا وقوع اس کا خود ان افراد کے ارادہ سے وابستہ ہے [۱]۔

أَيَّامًا مَّعْدُودَاتٍ ۖ فَمَنْ كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ ۗ
وَعَلَى الَّذِينَ يُطِيقُونَهُ فِدْيَةٌ طَعَامِ مِسْكِينٍ ۖ فَمَنْ تَطَوَّعَ خَيْرًا فَهُوَ خَيْرٌ لَهُ ۗ
وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ ﴿۱۸۳﴾

”گنتی کے کچھ دن اب جو تم میں سے بیمار ہو یا سفر میں ہو تو اتنے ہی دن کسی اور زمانہ میں [۲]، اور جو اسے مشکل سے رکھ سکتے ہوں [۳] وہ فدیہ ادا کریں ایک محتاج کو خوراک۔ اب جو اپنی خوشی سے کچھ بھلائی کرتے تو وہ اس کے لئے خوب ہے اور روزہ رکھو تو اور بھی تمہارے لئے بہتر ہے اگر تم واقف ہو۔“

صاحبانِ اعذار کا بیان:

پہلے روزہ کے مطلق حکم کا بیان ہوا تھا۔ اب مجملاً بتایا جا رہا ہے کہ وہ سال کے ایک مخصوص وقت میں کچھ دن ہوا کرتے ہیں وہ وقت کون سا ہے؟ یہ پھر بھی ابھی نہیں بیان ہوا۔

اب اس خاص وقت میں اگر عذر درپیش ہو جائے یہ عذر دو طرح کا ہوتا ہے جس کے دو الگ الگ حکم ہیں؛۔

ایک عذر بیماری جس میں روزہ مضر ہو [۴] اور سفر۔ اس قسم کے عذر کی صورت میں روزہ کا اس زمانہ میں ترک لازم ہے [۵]۔ پھر دوسرے زمانہ میں اس کی قضا کرے یعنی جتنے دن کے روزہ ترک ہوئے ہیں ان روزوں کو پھر رکھے، دوسری قسم یہ ہے کہ نہ بیمار نہ سفر میں ہو مگر کسی وجہ سے باآسانی روزہ نہیں رکھ سکتا یعنی روزہ میں اسے غیر معمولی مشقت و زحمت ہوتی ہے۔ اس کی صورتیں احادیث میں یہ بیان ہوئی ہیں کہ کبیر السن ایسا ہے کہ روزہ بہت شاق بن گیا ہے یا حاملہ یا بچہ کو دودھ پلانے والی عورت یا کوئی ایسا شخص جسے پیاس کا عارضہ ہے تو اس صورتوں میں اختیار ہے کہ وہ اس مشقت کو برداشت کرے اور روزہ رکھے اس صورت میں اجر و ثواب زیادہ ہوگا یا روزہ نہ رکھے اور فدیہ دے دے جسے بتایا گیا ہے کہ وہ کم از کم

[۱]۔ بمعنی لتتقوا بلام الغایة وابدلت بلعلل لكون التقوی اختیاریة (البلاغی)

[۲]۔ اس پر وہی مقدار ہے اور دنوں میں سے (تاج العلماء)

[۳]۔ الوسع دون الطاقة. فالذین یطیقون الصوم یعنی یكون صوم بقدر طاقتهم ویكون نون معه علی مشقة (صانی) یعنی جو بیمار رکھ سکتے ہوں لیکن مشقت شاقہ ہو مثل مستقی وغیرہ کے تو ان پر فدیہ ہے (تاج العلماء) قال فی النہایة الطوق اسم لمقدار ما یمکن ان یفعل بمشقة منه (البلاغی)

[۴]۔ مرض یضربہ الصوم ویعسر کما یدل قولہ تعالیٰ ولا یرید بکم العسر (صانی)

[۵]۔ ہذا نص فی وجوب الافطار علی المریض والمسافر کما ورد عن أئمتنا فی اخبار کثیرة (صانی)

ایک مسکین کے کھانے کی مقدار ہے اور اس کی تعیین شیعہ اور سنی دونوں کے یہاں ایک مد گھیوں کے ساتھ ہوئی ہے [۱] اور اس سے زیادہ دیدے تو بہت اچھا ہے [۲] اس صورت میں پھر قضا نہ ہوگی۔

یہ سیاق قرآنی سے بالکل ظاہر ہے کہ یہ حکم بھی ایک قسم کے صاحبانِ اعذار ہی کا ہے لہذا اس سے یہ نتیجہ نہیں نکالا جاسکتا کہ بلا عذر بھی انسان روزہ نہ رکھے اور نہ دیدے تو یہ کافی ہوگا۔ یہ تصور منشاء الہی کے قطعاً خلاف ہے جسے قرآن بھی نہیں بتاتا اور احادیث رسول آئمہ اور اجماع امت بھی اسے بالکل باطل قرار دیتے ہیں۔

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى
وَالْفُرْقَانِ ۗ فَمَنْ شَهِدَ مِنْكُمُ الشَّهْرَ فَلْيَصُمْهُ ۗ وَمَنْ كَانَ مَرِيضًا أَوْ عَلَى
سَفَرٍ فَعِدَّةٌ مِّنْ أَيَّامٍ أُخَرَ ۗ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ
الْعُسْرَ ۗ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدَىٰكُمْ وَلَعَلَّكُمْ
تَشْكُرُونَ ﴿۱۸۵﴾

”ماہِ رمضان جس میں قرآن نازل کیا گیا ہے، سراسر ہدایت تمام لوگوں کے لئے اور صحیح رہنمائی اور امتیاز حق و باطل کی کھلی ہوئی نشانیاں کا حامل جو شخص تم میں سے اس مہینہ کو پائے تو وہ اس میں روزہ رکھے اور جو بیمار یا مسافر ہو تو اتنے ہی دن کسی اور زمانہ میں۔ اللہ تو تمہارے لئے آسانی چاہتا ہے اور تمہیں مشکل میں ڈالنا نہیں چاہتا اور یہ بھی کہ تم تعداد پوری کرو اور اس بات پر کہ اس نے تمہیں سچا راستہ دکھایا۔ تم اللہ کی عظمت کے تقاضے کو پورا کرو [۳] اور شاید تم اس کے شکر گزار ہو۔“

ماہِ رمضان کی خصوصیت:

یہ ایسا ماہ معدودات والے اجمال کی تفصیل ہے کہ وہ معینہ دن جن میں روزہ واجب ہے کون سے ہیں۔ وہ ماہِ رمضان ہے [۴] اب اگر فی شہر رمضان کہا جاتا تو یہ مطلب نکل سکتا تھا کہ پورے ماہِ رمضان کے روزے واجب نہیں ہیں بلکہ ماہِ رمضان میں چند دن کے واجب ہیں جیسا کہ

[۱] - طعام مسکین ای قدر ما یأکل فی یوم وهو مد من غالب قوت البلد (جلالین) وقدّر فی الروایات بمد من حنطة (البلائی)

[۲] - قیل معناه من اطعم اکثر من مسکین واحد. وقیل اطعم المسکین الواحد اکثر من قدر الکفاية ویجمع بین القولین قول ابن عباس زیادة الطعام (مجمع البیان)

[۳] - خدا کی بڑائی کرو (عماد الدین)

[۴] - ای الايام المعدودات ہی شہر رمضان (سانی)

بعض خود رائے اشخاص یہ نظریہ ظاہر کرتے ہیں کہ تین دن ماہ رمضان میں روزہ رکھ لینا کافی ہے۔ مگر یہاں شہر رمضان بطور ظرفیت نہیں ہے بلکہ شہر رمضان بطور رفع مبتدائے محذوف کی خبر کے ہے جس کے معنی یہ ہوئے کہ وہ۔۔۔ وہ کون ہے؟ وہی زمانہ جسے ایما معدودات کے لفظوں نے ظاہر کیا تھا، وہ رمضان کا مہینہ ہے۔ اس سے ثابت ہوتا ہے کہ یہ پورا مہینہ ہے جس کے روزے واجب ہیں۔

اس میں قرآن نازل ہوا، حالانکہ پورا قرآن مجید رسول پر تو تھوڑا تھوڑا کر کے تیس برس میں نازل ہوا ہے لہذا معلوم ہوتا ہے کہ یہ کوئی عالم بالا کی تنزیل ہے جس کی پوری نوعیت کا بیان نہیں ہوا ہے۔ بعض روایات سے ظاہر ہوتا ہے کہ وہ پورا لوح محفوظ سے آسمان دنیا پر نازل ہوا۔ یہ وہ تنزیل ہے جو ماہ رمضان میں ہوئی ہے اور وہ بھی اس کی ایک رات میں جو شب قدر ہے جیسا کہ قرآن مجید کی دوسرے آیات میں پتہ دیا گیا ہے [۱]۔ ”تو جو شخص تم میں سے اس مہینے کو پائے“ یعنی بحالت بلوغ و عقل بغیر سفر و مرض وغیرہ کسی عذر شرعی کے وہ پورا مہینہ اس پر سے گزرے تو وہ پورے مہینے کے روزے رکھے اور جو بیمار وغیرہ ہو وہ دوسرے زمانہ میں رکھے جس کا پہلے بھی بیان ہو چکا ہے۔

اب اس میں دو جز ہوئے۔ ایک اس مہینے میں ترک صوم اور دوسرے پھر کسی اور زمانہ میں اس کی قضا کا حکم۔ ان دونوں کا سبب بتایا گیا ہے کہ بات یہ ہے کہ اللہ تمہارے لئے آسانی چاہتا ہے مشکل نہیں۔“ یہ تو پہلے جزء کا سبب ہوا اور یہ بھی منظور ہے کہ تم تعداد پوری کر لو یہ دوسرے حکم یعنی قضا کا سبب ہے۔

اس کے بعد ارشاد ہوا کہ ”مقصود یہ بھی ہے کہ تم اللہ کی عظمت کو محسوس کرو کہ اس نے کیسے اچھے اصول تمہیں بتائے اور تم شکر گزار ہو۔“ گذشتہ دونوں باتیں شکر گزاری کی متقاضی ہیں۔ یہ بھی کہ وہ ہمیں مشکل میں ڈالنے کا روادار نہیں ورنہ حکم دیتا کہ چاہے بیمار ہو اور چاہے مسافر ہو، بہر حال روزے رکھنا ہوں گے مگر اس نے ایسا نہیں کیا اور پھر یہ بھی کہ اس نے ہمیں اس فیض سے پھر محروم نہیں کیا بلکہ ایک دوسرا موقع روزہ کی برکات سے مستفید ہونے کا دیدیا۔

وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۗ

فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ﴿۸۷﴾

”اور جب آپ سے میرے بندے میرے بارے میں دریافت کریں تو بلاشبہ میں نزدیک ہوں پکارنے والے کی صدا پر لپیک کہتا ہوں جب وہ مجھے پکارے تو انہیں لازم ہے کہ وہ میری آواز پر لپیک کہیں اور مجھ پر یقین رکھیں شاید وہ نیک راہ پر آجائیں۔“

دُعا اور اس کی قبولیت:

”ز نزدیک“ ہونا جسمانی نہیں ہے بلکہ وہ نزدیکی اسی اعتبار سے ہے جس کی شرح کردی گئی ہے کہ مجھ تک عرض داشت بھیجنے کے لئے کسی

[۱] - من اللوح المحفوظ الى السماء الدنيا في ليلة القدر منه (جلالین) وهو المروى عن ابن ابي عبد الله (مجمع البيان)

نامہ و پیام اور دروازہ ذریعہ کی ضرورت نہیں جہاں پکارو وہاں سننے کے لئے موجود ہوں ﴿۱﴾۔

یہ وسعت خود ہی لامکان ہونے کا ثبوت ہے فلیستجیبوا لی ”لہذا وہ میری آواز پر لبیک کہیں“ اس کا مطلب یہ ہے کہ اُن کی دُعا کے سننے میں بعد مکانی حائل نہیں ہو سکتا مگر خود ان کا کردار ضرور حائل ہو سکتا ہے لہذا انہیں چاہیے کہ وہ اپنے اعمال کا خیال رکھیں اور قبولیت دعا کے حق دار بنیں ﴿۲﴾۔ یہ فلیستجیبوا لی ان تمام سوالات کا جواب ہے جو عدم قبولیت دعا پر وارد کیے جاتے ہیں جن میں کبھی دبی زبانی سے خداوند عالم پر معاذ اللہ وعدہ خلافی کا الزام بھی لگا دیا جاتا ہے۔

ارشاد ہوتا ہے کہ میں نے جو انہیں اپنے قانون کی اطاعت کی دعوت دی ہے اسے وہ بھی تو لبیک کہیں ﴿۳﴾۔ بغیر اس کے انہیں مجھے سے کسی خاص عنایت کی امید کرنا بے سود ہے۔

دوسری چیز قبولیت دعا میں یہ سد راہ ہو سکتی ہے کہ وہ دعا نظام حکمت اور خود اس شخص کے حقیقی مفاد کے خلاف ہو اس لئے قبول نہیں ہوتی۔ اس کے لئے ارشاد ہوا ہے ولیؤ منوا بی یعنی مجھ پر یقین کریں کہ میں ان کا بھی خواہ اور شفیق ہوں اور دعا کی قبولیت پر قادر بھی ہوں ﴿۴﴾ لہذا بلا وجہ ان کی بات کو رد نہیں کرونگا۔ شاید نیک راستے پر آجائیں۔ اس کی طرف اشارہ ہے کہ مذکورہ باتوں کو نظر انداز کرنے سے اکثر آدمی گمراہی میں پڑ جاتا ہے اور خداوند عالم کی حکمت اور فیاضی وغیرہ پر اعتراضات کرنے لگتا ہے جو ہلاکت ابدی کا باعث ہوتے ہیں۔

أَجَلٌ لَّكُمْ لَيْلَةُ الصِّيَامِ الرَّفْتُ إِلَى نِسَائِكُمْ ۖ هُنَّ لِبَاسٌ لَّكُمْ وَأَنْتُمْ لِبَاسٌ لَّهُنَّ ۖ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ ۖ فَالْآنَ بَاشِرُوهُنَّ وَابْتَغُوا مَا كَتَبَ اللَّهُ لَكُمْ ۖ وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۖ ثُمَّ أَتَمُّوا الصِّيَامَ إِلَى اللَّيْلِ ۖ وَلَا تُبَاشِرُوهُنَّ وَأَنْتُمْ عَاكِفُونَ ۖ فِي الْمَسْجِدِ ۖ تِلْكَ حُدُودُ اللَّهِ فَلَا تَقْرُبُوهَا ۖ كَذَلِكَ يُبَيِّنُ اللَّهُ لِّلنَّاسِ لَعَلَّهُمْ يَتَّقُونَ ﴿۸۶﴾

﴿۱﴾ - قریب منهم بعلمی (جلالین)

﴿۲﴾ - فلیستجیبوا لی دعائی بالطاعة (جلالین)

﴿۳﴾ - کانت هذه الجملة في مقام الشرط ای ان ارادوا ان اجيب دعوتهم فليستجيبوا لي (البلاغی) القمى عنه قيل له انا ندعوا فلا يستجاب لنا قال لانكم لا توفون بعهده وان الله يقول او فوا بعهدي او ف بعهده كم (صافی)

﴿۴﴾ - عن ابی عبد اللہ السلام انه قال فلیؤ منوا بی ای ولیتحققوا لی قادر علی اعطاءهم ما سألوا (مجمع البیان)

”تمہارے لئے جائز کیا گیا، روزہ کی رات میں اپنی عورتوں سے مباشرت کرنا، وہ تمہاری پوشاک ہیں اور تم ان کی پوشاک ہو۔ اللہ کو معلوم ہے کہ تم اپنی ذات کے ساتھ غداری کرتے رہے ہو تو اب اس نے تمہاری توبہ قبول کی اور تمہیں معاف کر دیا ہے۔ لہذا اب تم ان سے مباشرت کرو اور جو کچھ اللہ نے تمہاری تقدیر میں لکھا ہے اس کے طلبگار ہو اور کھاؤ اور پیو یہاں تک کہ صبح ہو کر سفید ڈورا کالے ڈورے سے الگ ہو کر تمہارے لئے نمایاں ہو جائے۔ پھر رات تک روزہ کو پورا کرو اور جس حالت میں کہ تم مسجدوں میں اعتکاف کیے ہوئے ہو ان سے مباشرت نہ کرنا۔ یہ اللہ کی مقرر کردہ حدیں ہیں۔ ان کے نزدیک نہ جاؤ۔ اس طرح اللہ صاف صاف اپنے احکام لوگوں کے لئے بیان کرتا ہے کہ شاید وہ پرہیزگاری اختیاری کریں۔“

بعض سابق احکام صوم کی منسوخی:

ابتداءً اسلام میں یہ حکم تھا کہ ماہ مبارک رمضان میں راتوں کو بھی عورتوں سے مقاربت جائز نہ تھی۔ اکثر مسلمان چوری چھپے اس حکم کی مخالفت کرتے تھے۔ اس آیت میں خالق نے اس حکم کو منسوخ فرمایا، اس طرح کہ ان کے گزشتہ کردار پر سرزنش بھی فرمائی اور پھر آئندہ کے لئے معافی کا اعلان بھی کر دیا۔ اس کے علاوہ ایک دوسرا حکم اس آیت میں یہ بتلایا ہے کہ افطار کے بعد صبح صادق تک کھانا پینا جائز ہے۔ اس کی حد بتائی گئی ہے: الی الیل یعنی ”رات تک“ ظاہر ہے کہ صرف آفتاب کا نظر سے اوجھل ہو جانا اطلاق لیل کے لئے کافی نہیں ہے جب تک ذرا سیاہی بھی افق پر نہ آجائے۔ اس سے فقہ جعفری کے اس حکم کی تائید ہوتی ہے کہ غروب سے جو حد افطار ہے آفتاب کا غروب حسی یعنی نظر سے چھپ جانا مراد نہیں ہے بلکہ افق سے غروب کرنا مراد ہے جس کا لازمی نتیجہ مشرق کی طرف والی سرخی کا زائل ہو جانا ہے [۱]۔ قرآن مجید کے الفاظ اسی کا پتہ دیتے ہیں۔

تیسرا حکم یہ بتایا گیا ہے کہ حالت اعتکاف میں رات دن کسی وقت عورتوں سے مباشرت جائز نہیں ہے۔ آخر میں بتا دیا گیا ہے کہ یہ حدود الہیہ ہیں جن کی پابندی لازم ہے۔

الفاظ قرآن میں پہلے حکم میں صاف صراحت قبل والے حکم کے منسوخ کرنیکی ہے مگر دوسرے اور تیسرے حکم میں الفاظ سے اس کی صراحت نہیں نکلتی۔ روایت سے پتہ چلتا ہے کہ یہ بھی ابتداءً اسلام میں ایک حکم تھا کہ ماہ رمضان المبارک میں جب آدمی سو جائے تو پھر کچھ کھانا پینا جائز نہیں ہوتا تھا۔ اس حکم کو بھی اس آیت میں منسوخ کیا گیا اس طرح کہ سفید ڈورا یعنی صبح صادق کی پوجو پھوٹی ہے وہ کالی دھاری یعنی رات کی تاریکی سے ممتاز ہو کر سامنے آجائے اس وقت تک کھانا پینا جائز ہے [۲]۔ مگر اس منسوخی کے ساتھ کوئی سرزنش نہیں ہے اس لئے کہ کسی نے اس کی مخالفت نہیں کی تھی بلکہ ایک صحابی رسولؐ نے جن کا نام بعض روایت میں خوات بن جبرہ ہے اور بعض میں مطعم بن جبرہ جنگ خندق میں اتفاق سے درمیان میں سو جانے کی وجہ سے روزہ پر روزہ رکھ لیا اور پھر خندق کھودنے میں مصروف ہو گئے یہاں تک کہ غش آ گیا تو آیت نازل ہوئی اور وہ حکم

[۱] لا یخفی انہ عند وجود الحمرة المشرقية لم یقبل الیل (البلاغی)

[۲] مروی علی ابن ابی ہبیر بن ہاشم عن ابیہ رفعہ الی ابی عبد اللہ ﷺ قال کان الاکل محرماً فی شہر رمضان باللیل بعد التومر وکان النکاح حراماً باللیل والنہار (مجمع البیان)

برطرف کیا گیا۔

اس کے معنی یہ ہیں کہ یہ دونوں حکم پہلے بطور امتحان تھے۔ اس لئے نتیجہ امتحان کے بعد دونوں برطرف ہو گئے مگر پہلے کا نتیجہ نامیابی کی شکل میں جس کے بعد ترجماً آسانی کر دی گئی۔

مرد اور عورت کو ایک دوسرے کی پوشاک کہا گیا ہے، اس لحاظ سے بھی کہ ایک کو بغیر دوسرے کے فطرہ چھین نہیں آتا^[۱]۔ اور اس لئے بھی کہ لباس جس طرح جسم کو چھپا لیتا ہے اسی طرح ان میں سے ہر ایک دوسرے کا بہت حد تک جنسی بے راہ روی سے محافظ ہے اور اسی لئے شوہر دار عورت یا صاحب زوجہ مرد زنا کرے تو اسے ”زنائے محصنہ“ کہتے ہیں کہ ایک قلعہ کے موجود ہوتے ہوئے اس نے اپنے کو محفوظ نہ رکھا۔

اجازت دیتے ہوئے ان الفاظ کا صرف کرنا کہ وہ تمہاری پوشاک ہیں اور تم ان کی پوشاک، ایک طرح اس اجازت کی وجہ بیان کرنا ہے کہ اس حکم میں واقعی ایک مشقت تھی جسے زیادہ عرصہ تک برقرار نہیں رہنا چاہیے^[۲]۔

مباشرت کی اجازت دینے میں یہ الفاظ: ”جو کچھ اللہ نے تمہاری تقدیر میں لکھا ہے اس کے طلب گار ہو۔“ اس کا مطلب یہ ہے کہ اس امر سے مقصود صرف لذت نفس نہیں ہونا چاہیے بلکہ اولاد جو نظام بشری کے قیام کے لئے ضروری چیز ہے اور جس کا قدرت نے اس عمل کو ذریعہ قرار دیا ہے۔

تیسرا حکم جو اعتکاف کا ہے اس مناسبت سے بیان کر دیا گیا ہے کہ روزہ جو رات کے وقت مباشرت کی اجازت ہے یہ عام روزوں میں ہے لیکن ایک روزے وہ ہوتے ہیں جن کے ساتھ اعتکاف ہوتا ہے۔

اعتکاف:

اعتکاف کے معنی ہیں نیت کے ساتھ تین دن کچھ خاص مساجد میں^[۳] قیام کرنا اس طرح کی شب و روز کسی وقت مسجد سے باہر نہ نکلے۔ اس میں ہر روزہ غروب آفتاب کے ساتھ ختم ہو جائے گا اور تمام مفطرات صبح صادق تک حلال رہیں گے مگر مباشرت رات کے وقت بھی حرام رہے گی^[۴]۔

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ لِنَأْكُلُوا فَرِيقًا

مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ﴿۷۸﴾

[۱]۔ ای ہن سکن لکم وانتم سکن لہن کہا قال وجعلنا الیل لباسا ای سکننا (مجمع البیان)

[۲]۔ استیناف بین سبب الاحلال وھر قلّة الصبر عنہن و صعوبة اجتنابہن (صافی)

[۳]۔ الاعتکاف لا یصح عندنا الا فی احد المساجد الاربعة (مجمع البیان)

[۴]۔ فی الایة دلالة علی تحریم المباشرۃ فی الاعتکاف لیلا و نهارا (مجمع)

”اور اپنے آپس کے مال غلط طور پر نہ کھاؤ [۱] اور نہ انہیں حکام تک پہنچاؤ تاکہ لوگوں کے کچھ اموال کو بطور گناہ خورد برد کر جاؤ، درآں حالانکہ تم واقف ہو۔“

ناحق مال کھانے اور رشوت ستانی کی ممانعت:

یہاں فقہ کے باب معاملات سے متعلق دو اصول بیان ہوئے ہیں جن میں سے ہر ایک سے بہ کثرت احکام شرعیہ کا فقہاء استنباط کرتے ہیں۔

پہلے یہ کہ اپنے آپس کے مال غلط طور پر نہ کھاؤ یعنی ایک دوسرے کے اموال میں [۲] بلا جواز شرعی تصرف نہ کرو۔ اس اکل مال بالباطل میں ہر قسم کا سرقہ، ظلم، غضب، مکر، قمار اور سود خواری کے تمام اقسام سب داخل ہیں۔ کلیہ یہ ہے کہ دوسرے کے اموال جب تک کسی ایسے اصول کے تحت جسے شریعت نے معتبر قرار دیا ہے نہ لئے جائیں ان کا لینا حرام ہے۔ لائری وغیرہ اسی میں داخل ہے۔

دوسرے حکام کو رشوتیں دے کر [۳] لوگوں کے اموال خورد برد کرنے کی ممانعت۔ اس سے ظاہر ہے کہ علم باری میں اس امت کے اندر غلط حکومتیں قائم ہونے والی تھیں جن کے یہاں حق باطل ہو جائے اور باطل حق ہو جائے ورنہ حکومت اگر حق ہو تو اس سے یہ اندیشہ ہو ہی نہیں سکتا کہ اس کے ذریعہ سے ایک کا مال دوسرے کا ناحق پہنچے گا [۴]۔

”درآں حالانکہ تم خود واقف ہو، یعنی تمہارا ضمیر خود تمہارے اس فعل کو اچھی نظر سے نہیں دیکھتا اور تم محسوس کرتے ہو کہ یہ برا ہے [۵]۔“

يَسْأَلُونَكَ عَنِ الْآهْلِ ط قُلْ هِيَ مَوَاقِيْتُ لِلنَّاسِ وَالْحَجَّ ط وَلَيْسَ الْبِرُّ بِأَنْ

تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَى ۖ وَأْتُوا الْبُيُوتَ مِنْ

أَبْوَابِهَا ۚ وَاتَّقُوا اللَّهَ لَعَلَّكُمْ تُفْلِحُونَ ﴿۱۹۹﴾

”آپ سے نئے چاندوں کے بارے میں دریافت کرتے ہیں۔ کہہ دیجئے کہ یہ لوگوں کے لئے اور حج کے واسطے وقت مقرر کرنے کا ذریعہ ہیں اور یہ اچھی بات نہیں ہے کہ تم گھروں میں ان کی پشت کی طرف سے آؤ بلکہ نیکی کا

[۱]۔ اور نہ کھا جاؤ تم آپس میں مل بانٹ کے ناحق (تاج العلماء)

[۲]۔ لا کل بعضکم مال بعض (صافی)

[۳]۔ تدلوا بہا ای ترسلوہا رشوة (البلاغی)

[۴]۔ فی الکافی والعیاشی عن الصادقؑ فی ہذا الآية ان اللہ عزوجل قد علم ان فی الامۃ حکاماً یجورون والقہمی قال العالم قد علم اللہ انہ یكون حکام یمکون بغير الحق (صافی)

[۵]۔ وانتم تعلمون ان ذلک الفریق من المال لیس بحق لکم وانتم مبطلون (مجمع البیان)

نمونہ وہ شخص ہے جو غلط کاری سے بچے اور تم گھروں میں ان کے دروازوں سے داخل ہو اور اللہ کے غضب سے بچو شاید کہ تم ہر طرح کی بہترین حاصل کر لو۔“

جو شخص حقیقت سے واقف نہ ہو اسے حیرت تو ضرور ہونا چاہیے کہ آخر اتنا بڑا چاند جو چودھویں نظر آتا ہے کیا ہو جاتا ہے جو گھٹ کے اتنا باریک نظر آتا ہے جسے ہلال کہتے ہیں اور پھر یہ بڑھتا کیوں کر ہے جو ماہ کامل کی شکل میں دکھائی دیتا ہے چنانچہ لوگ اسے بار بار پوچھنے رسول کی خدمت میں آئے مگر اس کا جو فلسفہ ہے وہ بتانے پر بھی ان کی سمجھ میں نہ آتا لہذا وحی الہی نے پیغمبر کی زبانی ان کے ذہن کو اس کے فوائد کی طرف متوجہ کیا جو فرائض و اعمال سے متعلق ہیں۔ ارشاد ہوا کہ اس سے لوگوں کے لئے اوقات مقرر ہوتے ہیں۔

چاند کا حساب نہ کہ سورج کا:

”لوگوں کے لیے“ عام ہے اس میں انکی دنیوی ضروریات بھی داخل ہیں جیسے قرضوں کی ادائیگی وغیرہ اور دینی ضرورتیں جیسے بیوہ کی عدت ماہ رمضان کے روزے اور عید الفطر وغیرہ۔ حج بھی اس میں داخل تھا مگر اس کی اہمیت کی بناء پر خصوصیت کے ساتھ ذکر کر دیا۔ اس آیت سے صاف ظاہر ہے کہ یہ رجحان کہ روزہ وغیرہ کو شمسی حساب سے مقرر کیا جائے قرآنی نص کے خلاف ہے۔

گھروں میں دروازوں سے داخل ہو:

”گھروں میں پشت کی طرف سے داخل نہ ہو۔ دروازوں سے داخل ہو“۔ یہ حکم یوں تو مکان کے اندر دروازہ سے داخل ہونے کو صاف بتاتا ہی ہے مگر صرف یہ مفہوم ہو تو اس کا جوڑ قبل والی بات سے کچھ سمجھ میں نہیں آتا۔ بے شک یہ ارتباط اس تفسیر سے دل نشین طور پر سمجھ میں آ جاتا ہے کہ تمہیں کوئی دینی سوال کرنا ہو تو جو اس کا مرکز ہے وہاں ضرور آؤ۔ ادھر بھٹکتے نہ پھر و غلط راستے اختیار نہ کرو اور ہر کام کو اس راہ سے انجام دو جس طریقہ سے اللہ نے حکم دیا ہے [۱]۔

پیغمبر خدا ﷺ کی متواتر حدیث: انا مدينة العلم و علی بابها فمن اراد العلم فلیات الباب (یعنی ”میں شہر علم ہوں اور علیؑ اس کا دروازہ ہے تو جو علم حاصل کرنا چاہیے اسے دروازہ پر آنا چاہیے“ اسی ارشاد خداوندی کی طرف ناظر ہے [۲]۔ دوسرے ایسے معصومین علیہم السلام کے لئے بھی اسی معنی سے ابواب اللہ کا لفظ وارد ہوئی ہے [۳]۔

اتقاء کے معنی بچنے کے ہیں جب اس کی نسبت اللہ کی طرف دی جائے جیسے واتقوا اللہ میں ہے تو اس سے مقصود عمل میں اس کی مخالفت سے اور نتیجہً اس کے غضب سے بچنا ہوتا ہے [۴]۔

یہی اس سے بچنے کا احساس مستقل تقویٰ کہلاتا ہے جس کا ”پرہیزگاری“ سے بھی ترجمہ ہوتا ہے اور اسی کے مدارج و مراتب کے ساتھ

[۱]۔ عن الباقر رضی اللہ عنہ فی قوله عز وجل واتوا البيوت من ابوابها قال ان یونی الامر من وجهه ای الامور کان (البلاغی)

[۲]۔ پس شہر علم میں بھی کہ جو نبی صلی اللہ علیہ وسلم میں گزر ممکن نہیں بغیر اس کے دروازہ کے جو حضرت امیر ہیں (تاج العلماء)

[۳]۔ قال ابو جعفر رضی اللہ عنہ آل محمد ابواب اللہ و وسائلہ و الدعاء الی الجنة (مجمع البیان)

[۴]۔ معناه و اتقوا ما نها کم اللہ عنہ و زهد کم فیہ (مجمع)

اسلام میں انسانی فضیلت کے مراتب قائم ہوتے ہیں (إِنَّ أَكْرَمَكُمْ عِنْدَ اللَّهِ أَتْقَىكُمْ)۔

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ۗ إِنَّ اللَّهَ لَا يُحِبُّ

الْمُعْتَدِينَ ﴿١٩٥﴾

”اور اللہ کی راہ میں لڑو ان سے جو خود تم سے لڑتے ہیں اور حد سے تجاوز نہ کرو یقیناً اللہ تعالیٰ تجاوز کرنے والے کو دوست نہیں رکھتا [۱۹۵]“

جنگ اور اس کے حدود و قیود:

اس آیت میں صاف اسلام کا اصول جو تشدد اور عدم تشدد کے بارے میں ہے ظاہر ہو جاتا ہے وہ جارحانہ جنگ کا حامی نہیں ہے۔ اس لئے قید لگا دی ہے کہ ”جو خود تم سے جنگ کرتے ہیں“۔ اس کے معنی یہ ہیں کہ ابتدائے جنگ دوسروں کی طرف سے ہے مگر اس ابتدا ہو جانے کے بعد وہ مطلق ”عدم تشدد“ کا بھی قائل نہیں ہے۔ اس لئے اس صورت میں قاتلوں کو کہہ کر اجازت ہی نہیں بلکہ حکم دیتا ہے کہ ان تم جنگ کرو اور واضح رہے کہ یہاں جہاد کا حکم قاتلوں کے لفظ سے ہے جو صاف اسلحہ جنگ سے مقابلہ کو ظاہر کرتا ہے جاہد و انہیں ہے جسے جدوجہد سے لے کر بعض لوگ مقاومت مجہول وغیرہ پر بھی منطبق کر لیتے ہیں۔

بے شک جنگ کے بعد بھی وہ اس مادی ذہنیت سے روکتا ہے کہ جب لڑائی ہے تو اب دشمن کے ساتھ ہر سلوک جائز ہے بلکہ وہ پھر بھی کچھ اخلاقی اور انسانی حدود کی طرف اشارہ کرتا ہے اور کہتا ہے کہ جنگ کے بعد بھی تمہیں حدود کا پابند رہنا ضروری ہے اور ان میں سب سے بڑی حد یہ ہے کہ جب اصول کے تحفظ کے ساتھ صلح کا امکان پیدا ہو جائے تو پھر جنگ قائم رکھنے کے کوئی معنی نہیں۔ حضرت امام حسن کی صلح کو اس روشنی میں دیکھا جائے تو اس کی حقانیت صاف صاف نظر آ جائے گی۔

قاتلوں کے ساتھ خاص قیدی سبیل اللہ کی ہے جس کی لفظی معنی تو ہوئے ”اللہ کی راہ میں“، مگر راہ کا مطلب کیا؟ اگر منزل مادی ہو تو اس تک پہنچانے والا کوئی مادی راستہ ہوگا مگر خالق تو کسی سمت و جہت میں نہیں ہے تو اس کی راہ کا مطلب ہے وہ دینی تقاضے جو اسے مقصود و مطلوب ہیں [۲]۔

ہوا و ہوس میں گرفتار جاہ و حشم کے بھوکے اور اقتدار پسند خطا کار انسانوں سے اس کی شناخت میں یقیناً غلطی کا اندیشہ ہے اور معاملہ انسانی نفوس کا ہے۔ اس لئے اسلام کا حقیقی تعلیم میں جو فقہ جعفری کی صورت میں محفوظ ہے سو تحفظ اختیاری کی صورت کے جسے دفاع کہتے ہیں جہاد کو اجازت معصوم کے ساتھ مشروط کیا گیا ہے اور اسی بناء پر ہمارے یہاں یہ مقولہ عام ہے کہ غیبت امام میں جہاد حرام ہے۔

[۱]۔ اور زیادتی نہ کرو کہ بے شک خدا نہیں دوست رکھتا زیادتی کرنے والوں کو (تاج العلماء)

[۲]۔ فی سبیل اللہ ای فی دین اللہ وهو طریق الذی بیئہ للعباد لیس لکواہ علی ما امر ہم بہ ودعاہم الیہ (مجمع البیان)

وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُمُ وَالْفِتْنَةَ
 أَشَدُّ مِنَ الْقَتْلِ ۗ وَلَا تَقْتُلُوهُمْ عِنْدَ الْمَسْجِدِ الْحَرَامِ حَتَّى يُقْتَلُوا كَمَا فِيهِ ۗ
 فَإِنْ قُتِلُوا كَمَا قُتِلُوا فَاقْتُلُوهُمْ ط كَذَلِكَ جَزَاءُ الْكٰفِرِينَ ﴿١٩﴾

”اور انہیں مار ڈالو! جہاں انہیں پایا اور انہیں نکال دو جہاں سے انہوں نے تمہیں نکالا اور فتنہ پردازی قتل سے بڑھ کر ہے۔ ہاں مسجد الحرام میں ان سے اس وقت تک نہ لڑو جب تک وہ اس میں تم سے نہ لڑیں لیکن اگر وہ تم سے لڑیں تو تم بھی انہیں قتل کرو اسی طرح ان کافروں کو سزا ملے گی۔“

اب یہ جنگ چھڑ چکنے کے بعد سے متعلق ہدایتیں ہیں کہ اس کے بعد ان کے جان و مال کا احترام باقی نہیں رہے گا اور اب کسی رعایت کی ضرورت نہیں کیوں کہ آغاز جنگ ادھر سے ہو چکا اور اب اگر تم انہیں قبضہ پا کر مکہ سے نکال بھی دو تو تمہاری زیادتی نہیں ہے اس لئے کہ وہ تمہیں اس کے پہلے گھر سے بے گھر کر چکے ہیں [۱] مگر واقعہ یہ ہے کہ ہمارے رسولؐ نے قبضہ پانے کے بعد اس اجازت ربانی سے فائدہ نہیں اٹھایا اور جائز انتقام بھی نہیں لیا بلکہ فتح مکہ میں سب کو عام معافی دیدی۔

وَالْفِتْنَةُ أَشَدُّ مِنَ الْقَتْلِ ”فتنہ پردازی قتل سے زیادہ بری چیز ہے“۔ یہ فقرہ خود ظاہر کر رہا ہے کہ یہ آیت کسی خاص واقعہ کی طرف ناظر ہے اور یہی ایسے مقامات ہیں جن میں خود قرآن و حدیث اور تاریخ کے مطالعہ کی تشنگی پیدا کرتا ہے چنانچہ شان نزول کے بارے میں یہ روایت ملتی ہے کہ کسی مسلمان نے غلطی سے ان مہینوں میں سے کسی میں جن میں جدال حرام سمجھا جاتا تھا (محرم، رجب، ذیقعد، اور ذی الحجہ، کسی کافر کو قتل کر ڈالا تھا۔ اس پر مشرکین نے پوری اسلامی جماعت کے خلاف ایک طوفان اشتعال انگیزی کا اٹھادیا تو قرآن مجید نے اس کا جواب دیا ہے کہ یہ بات اس مسلمان کی بری تو ضرور تھی مگر تم نے جو ایک شخص کے انفرادی فعل پر پوری جماعت کے خلاف شورش اٹھادی ہے یہ اس ایک آدمی کے قتل سے زیادہ بری چیز ہے۔

فتن کا لفظ قرآن مجید میں دوسرے مقامات پر مسلمانوں کو جبر و تشدد کے ساتھ دین حق سے ہٹانے کی کوشش کے معنی میں بھی استعمال ہوا ہے، ہو سکتا ہے الْفِتْنَةُ أَشَدُّ مِنَ الْقَتْلِ سے مشرکین کا یہ جبر و تشدد ہی مراد ہو جو وہ مسلمانوں پر کرتے رہے ہیں [۲]۔ اس کے بعد پھر مسلمانوں کو ہدایت کی ہے کہ حالت جنگ میں بھی تم کو اپنی جانب سے مقدسات کے احترام کو بھی ادھر سے توڑا جائے تو تمہیں جواب دینا درست ہے۔

جس طرح ہم نے کہا کہ أَخْرِجُوهُمْ مِّنْ حَيْثُ أَخْرَجُوكُمْ کے حق سے رسول اللہ ﷺ نے فائدہ نہیں اٹھایا۔ اسی طرح اس

[۱] - اخروجهم من مكة كما اخروجكم منها (صاف)

[۲] - الفتنة و صرف المؤمنین عن دینہم و اضلالہم كما قال جل اسمہ فی سورت لبروج ان الذین فتنوا المؤمنین و المؤمنات ثم لم یتوبوا فلہم عذاب جہنم و لہم عذاب الحریق (البلاغ)

اذن خداوندی سے کہ اگر دوسرے بلد الحرام میں خوز یزی کرنا ہی چاہیں تو تم پھرتلو اور اٹھا سکتے ہو پیغمبر خدا کے وارث حضرت حسین علیہ السلام نے فائدہ نہیں اٹھایا بلکہ دوسروں کی طرف سے خوز یزی کے اسباب فراہم ہوئے تو خود عین موقع حج پر حرم خدا سے باہر نکل کر حرمت خانہ کعبہ کو محفوظ رکھا۔

فَإِنْ أَنْتَهُوْا فَإِنَّ اللَّهَ غَفُوْرٌ رَّحِيْمٌ ﴿١٩٢﴾

”اب اگر وہ باز آجائیں تو بلاشبہ اللہ بڑا بخشنے والا مہربان ہے۔“

یعنی اسلام لانے کے بعد [۱] پھر سابق میں جو کچھ وہ کر چکے ہیں اس کا کوئی محاسبہ نہیں ہوگا۔ نہ مسلمانوں کو اب اس دنیا میں ان سے انتقام لینے کا حق ہوگا اور نہ آخرت میں خدا کے یہاں اب انہیں سزا کا استحقاق۔

وَقَتْلُوْهُمْ حَتّٰى لَا تَكُوْنَ فِتْنَةً وَيَكُوْنَ الدِّيْنُ لِلّٰهِ ۗ فَإِنْ أَنْتَهُوْا فَلَا عُدُوَانَ

إِلَّا عَلَى الظَّالِمِيْنَ ﴿١٩٣﴾

”اور ان سے اس وقت تک لڑو کہ کوئی شورش نہ رہے اور پوری پوری اطاعت [۲] اللہ کی ہو جائے۔ ہاں اگر وہ باز

آجائیں تو زیادتی نہیں کی جاسکتی مگر انہی پر جو خود زیادتی کرنے والے ہوں [۳]“

واضح ہونا چاہیے کہ جو ظلم و زیادتی کرنے والے ہوں ان کے ساتھ جو سلوک ہو وہ درحقیقت خود زیادتی نہ ہوگا مگر اسے عدوان یعنی زیادتی عرب کے اس محاورہ کے مطابق کہا گیا ہے کہ جو کسی شے کی سزا ہے وہ اسی نام سے موسوم کر دی جاتی ہے جیسے شاعر نے کہا ہے: فدنا ہم کما دانوا اور عرب کا مقولہ ہے کما تدبیر تدان [۴]۔

الشَّهْرُ الْحَرَامِ بِالشَّهْرِ الْحَرَامِ وَالْحُرُمَتُ قِصَاصٌ ۗ فَمَنْ اَعْتَدَىٰ عَلَیْكُمْ

فَاعْتَدُوا عَلَیْهِ بِمِثْلِ مَا اَعْتَدَىٰ عَلَیْكُمْ ۗ وَاتَّقُوا اللَّهَ وَاعْلَمُوْا اَنَّ اللَّهَ مَعَ

الْمُتَّقِيْنَ ﴿١٩٤﴾

”حرمت والا مہینہ حرمت والے مہینے کے عوض میں ہے اور حرمتوں میں بھی ادلا بدلا ہے [۵] تو جو شخص تم پر زیادتی

[۱]۔ ان انتہوا عن القتال والشرك (صافی)

[۲]۔ الذین ههنا الاذعان بالطاعة (مجمع البیان)

[۳]۔ زیادتی کا وبال ظلاموں پر ہوگا (عماد الدین)

[۴]۔ ستمی اجزاء باسم الابتداء للمشاکلة وازدواج الکلام کما فی قوله سبحانه وجزاء سیئة سیئة مثلها ومثله فاعتدوا علیه (صافی)

[۵]۔ آبرودار مہینے بدلے میں آبرودار مہینے کے اور سب آبرودار مقام برابر ہیں (تاج العلماء)

کرے تو جیسی اس نے تمہارے ساتھ زیادتی کی ہے ویسی ہی زیادتی تم اس کے ساتھ کرو اور اللہ کے غضب سے بچو اور جانتے رہو کہ اللہ پر ہیزگاروں کے ساتھ ہے۔“

محترم مہینے یعنی وہ جن میں عرب غالباً سنت ابراہیمی کے اثر سے [۱] جدال و قتال حرام جانتے تھے جیسا کہ پہلے بیان ہوا چار تھے۔ انہی میں ذیقعد کا مہینہ تھا جس میں رسول اللہ ﷺ عمرہ کے ارادہ سے مکہ معظمہ کی طرف روانہ ہوئے مگر مشرکین آمادہ جنگ ہو کر سدراہ ہوئے جس کے نتیجے میں صلح حدیبیہ ہوئی۔ یہ ان کا آمادہ جنگ ہونا یقیناً شہر حرام کے احترام کے خلاف تھا مگر انہوں نے اس کی پروا نہ کی۔ اس کے بعد معاہدہ کے مطابق دوسرے سال رسول اللہ ﷺ پھر اسی مہینے میں عمرہ کے لئے تشریف لے گئے۔ اب مشرکین تو تین دن کے لئے مکہ سے باہر چلا جانا پڑا جس سے ان کو بڑی ناگواری محسوس ہوئی، اسی ناگواری کا قرآن مجید اس آیت میں جواب دے رہا ہے کہ اگر اس دفعہ اس ماہ محرم کی حرمت کا تم نے لحاظ کیا ہوتا اور رسول ﷺ کو سکون و اطمینان کے ساتھ حج کر لینے دیا ہوتا تو اس دفعہ تمہیں اسی مہینے میں یہ مشقت و زحمت کیوں اٹھانا پڑتی۔

اب انہوں نے جو پیغمبر کے سدراہ ہو کر جنگ کا اقدام کیا تھا اس میں ظرف زمان کے تقدس، ظرف مکان کے تقدس ارادہ مقدس یعنی احرام حج یا عمرہ کے تقدس سب کو نظر انداز کیا گیا تھا اس لئے ارشاد ہوا لو الحرمات قصاص حرمتوں کا سب کا معاوضہ [۲] اور یہ ایک کلیہ ہے جس میں ہر ایسی چیز داخل ہے جس کا پاس و لحاظ انسان کے لئے ضروری ہے [۳]۔

آخر میں پھر مسلمانوں کو ہدایت کی گئی ہے کہ تم کبھی اپنی طرف سے پہل نہ کرو۔ ہاں جو زیادتی تمہارے ساتھ جس طرح ہو اس طرح تم اس کے بدلہ لے سکتے ہو۔

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ ۗ وَأَحْسِنُوا ۗ إِنَّ اللَّهَ

يُحِبُّ الْمُحْسِنِينَ ﴿۱۹۵﴾

”اور خدا کی راہ میں خرچ کرو اور اپنے ہاتھوں ہلاکت میں نہ پڑو اور حسن عمل اختیار کرو، بلاشبہ اللہ اچھے اعمال والوں کو دوست رکھتا ہے۔“

اپنے کو ہلاکت میں نہ ڈالو:

یہ آیت قبل کے مضامین سے غیر مرتبط معلوم ہوتی ہے اور چون کہ ترتیب موجودہ کا تنزیل کے موافق نہ ہونا یقینی ہے اس لئے خواہ مخواہ قبل سے مرتبط بنانے کی کوئی ضرورت بھی نہیں ہے۔

[۱]۔ لعل الاصل فی حرمتہا شریعة ابراہیم کحرمت البیت فاستمر العرب علی ذلک وامضاً الاسلام (البلاغی)

[۲]۔ انما جمع الحرمات لانه اراد حرمة الشعر وحرمة البلد وحرمة الاحرام (مجمع البیان)

[۳]۔ ای کل حرمة وہی ما یجب ان یحافظ علیہا یجری فیہ القصاص (صانی)

اس آیت میں پہلا جزء تو ظاہر بظاہر اموال سے متعلق ہے بے شک تاویل کے ساتھ اسے عام بنایا جاسکتا ہے کہ راہ خدا میں خرچ کرو مطلق ہے۔ اس میں جان و مال دونوں داخل ہیں اور اس طرح معرکہ جہاد میں جان نثاری بھی اس کے تحت میں داخل ہے مگر الفاظ کا ظاہری مفہوم اتنی وسعت یقیناً نہیں رکھتا۔

اس کے برخلاف دوسرا فقرہ 'اپنے کو ہلاکت میں نہ ڈالو' اپنی جگہ پر دیکھا جائے تو وہ جان سے متعلق معلوم ہوتا ہے اور اسی بناء پر خود کشی کے جرم ہونے پر اس سے استدلال عموماً کیا ہی جاتا ہے لیکن چونکہ یہ فقرہ پہلے فقرہ کے ساتھ وارد ہوا ہے تو اب ذہن میں یہ مفہوم آتا ہے کہ یہ بھی انفاق سے متعلق حکم ہے۔ مطلب یہ ہے کہ اللہ کی راہ میں صرف کرو مگر اس طرح نہ لٹاؤ جس سے خود تباہ ہو جاؤ چنانچہ ایک حدیث میں جو امام جعفر صادق علیہ السلام سے مروی ہے اس آیت سے اس حکم پر استشہاد کیا گیا ہے [۱]۔

ایک تفسیر یہ بھی ہے کہ پہلے ہی فقرہ کی تاکید ہے یعنی اللہ کی راہ میں خرچ کرو اور اس میں بخل سے کام لے کر اپنی ہلاکت کا باعث نہ بنو۔ اس صورت میں ہلاکت سے مراد ہلاکت اخروی ہے۔

علامہ طبرسی کا خیال ہے کہ آیت کے مفہوم کو عام کیوں نہ لیا جائے جس میں یہ سب معنی داخل ہو جائیں [۲]۔ مگر یہ اسی وقت مناسب ہے کہ جب پہلے فقرہ کو بھی جان و مال دونوں سے عام سمجھا جائے جو خالی از تکلف نہیں ہے۔

وَأَمْمُوا الْحَجَّ وَالْعُمْرَةَ لِلَّهِ ۖ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۖ وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ ۖ فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ فَفِدْيَةٌ مِّن صِيَامٍ أَوْ صَدَقَةٍ أَوْ نُسُكٍ ۚ فَإِذَا أَمِنْتُمْ ۖ فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ۚ فَمَنْ لَّمْ يَجِدْ فَصِيَامٌ ثَلَاثَةِ أَيَّامٍ فِي الْحَجِّ وَسَبْعَةٍ إِذَا رَجَعْتُمْ ۖ تِلْكَ عَشْرَةٌ كَامِلَةٌ ۖ ذَلِكَ لِمَنْ لَّمْ يَكُنْ أَهْلَهُ حَاضِرِي الْمَسْجِدِ الْحَرَامِ ۖ وَاتَّقُوا اللَّهَ وَاعْلَمُوا أَنَّ اللَّهَ شَدِيدُ الْعِقَابِ ﴿۱۹۶﴾

”اور اللہ کے لئے حج اور عمرہ کو پورا کرو۔ اب اگر مجبور ہو جاؤ تو پھر جو کچھ قربانی میسر ہو اور اپنے سر اس وقت تک نہ

[۱]۔ عن ابی عبد اللہ علیہ السلام لو ان رجلاً انفق ما فی یدیه فی سبیل اللہ ما کان احسن ولا ارفق لقولہ سبحانہ ولا تلقوا بأیدکم الی التہلکة (مجمع البیان)

[۲]۔ الاولی حمل الایة علی جمیع هذه الوجوه ولا تنافی فیہا (مجمع) الی التہلکة الاسراف و تضيع وجه المعاش و بکل ما یؤدی الی الہلاک (صانی)

منڈاؤ اور جب تک کہ یہ قربانی اپنی جگہ تک نہ پہنچ جائے۔ اب شخص تم میں سے بیمار ہو یا اس کے سر میں کوئی دکھ ہو تو اس کا بدلہ ہوگا روزہ یا خیرات یا قربانی سے مگر جب تمہیں اطمینان حاصل ہو جائے تو جو شخص عمرہ کر کے حج کے موقع تک لزاماً سے بہرہ مند ہو رہا ہو [۱] اسے لازم ہے کہ جو کچھ میسر ہو قربانی کرے اور جسے قربانی نہ مل سکے اس کے ذمہ ہیں تین روزے زمانہ حج میں اور سات اس وقت جب تم لوگ واپس جاؤ۔ یہ ہو جائیں گے پورے دس۔ یہ اس کے لئے جس کے بال بچے مسجد حرام کے باشندہ نہ ہوں اور اللہ کے غضب سے بچو اور جانے رہو کہ اللہ کی سزا بڑی سخت ہوتی ہے۔“

حج تمتع کا حکم:

اس میں حج اور عمرہ [۲] کے متعلق چند شرعی قوانین کا ذکر ہے پہلے حج تمتع جو باجماع امت اسلام میں موجود تھا مگر خلیفہ ثانی عمر بن الخطاب نے اپنے دور میں اس سے ممانعت کی اور اس لئے سواد عظیم میں واجب نہیں سمجھا جاتا مگر شیعہ علماء متفق ہیں کہ ایسے شخص کے لئے جو مکہ معظمہ کا باشندہ نہ ہو حج قرآن اور افراد درست نہیں ہے۔ اس کے لئے حج تمتع معیناً لازم ہے۔

اس آیت میں اول تو آیت کا آغاز اس ارشاد سے ہے کہ حج اور عمرہ کو رضائے الہی کے لئے مکمل کرو یہاں الحج أو العمرہ نہیں ہے جس کے معنی یہ ہوتے ہیں کہ حج یا عمرہ جو تم بجالا رہے ہو اسے پورا کرو بلکہ الحج والعمرہ کہا ہے جس کے معنی دونوں کے اجتماع کے ہیں چنانچہ حج تمتع کے لازمی جزء یہ دونوں ہیں کہ پہلے عمرہ کا احرام باندھے اور اس کے اعمال بجالائے۔ دوسرے فرقہ کے بعض فقہاء عمرہ کو واجب نہیں سمجھتے جو حکم قرآنی کے خلاف ہے [۳]۔

پھر آگے چل کر فَمَنْ تَمَتَّعَ بِالْعُمْرَةِ إِلَى الْحَجِّ کہہ دیا گیا ہے ”عمرہ بجالا کر حج کے مواقع تک تمتع ہو رہا ہو“۔ یعنی ان باتوں سے جو حالت احرام میں حرام تھیں اب عمرہ ختم ہونے کے بعد حج کا احرام باندھنے تک بہرہ اندوز ہو رہا ہو اور چوں کہ اس دوران انسان ان چیزوں سے تمتع ہونے لگتا ہے اسی لئے اس کو حج تمتع کہتے ہیں۔ یہ بھی اس آیت میں بتلا دیا گیا ہے کہ یہ قسم حج ان کے لئے ہے جو مکہ معظمہ کے باشندہ نہ ہوں۔ (ذَلِكَ لِمَنْ لَّمْ يَكُنْ أَهْلَهُ حَاضِرِي الْمَسْجِدِ الْحَرَامِ)

محصور و مصدرود:

اس کے بعد از روئے قرآن اس حج کے تعین میں کسی شک و شبہ کی گنجائش نہیں ہے [۴]۔ محصور و مصدرود کا حکم بتایا گیا ہے۔ یہ وہ لوگ ہیں

[۱]۔ جس نے حج کے ساتھ عمرہ ملا کے تمتع کی ہے (عماد الدین)

[۲]۔ عمرہ ایک مشہور عبادت ہے کہ بیقات سے شروع ہو جاتی ہے اور مکہ میں ختم ہو جاتی ہے۔ اور حج ایک مشہور عبادت ہے کہ مکہ سے شروع ہوتی ہے اور منیٰ کے مقام میں پہنچ کے تمام ہو جاتی ہے اور کچھ تمتعہ اُس کا پھر مکہ میں ہوتا ہے اور تفصیل اس کی حج کی بحث میں فقہ کی کتابوں میں ہے۔ (تاج العلماء)

[۳]۔ ہونص فی وجوب العمرۃ کو جو ب الحج (صافی)

جو احرام باندھنے کے بعد بیماری یا دشمنوں کے سدراہ ہونے کی وجہ سے حج پورا نہ کر سکیں [۱]۔
احادیث سے ظاہر ہوتا ہے کہ ان میں سے پہلے قسم یعنی بیماری سے معذور کو محصور کہتے ہیں اور دشمن سے دوچار ہونے والے کو مصدود اور ان کے احکام میں تھوڑا سا اختلاف ہے [۲]۔

اس آیت میں ان کا حکم یہ بتایا گیا ہے کہ ان کو احرام کے ختم کرنے کیلئے ضرورت ہے ما استیسر یعنی جو باسانی ممکن ہو من الہدی یعنی جانور کی قربانی کی۔ اس کی تشریح احادیث سے یہ معلوم ہوتی ہے کہ اگر ممکن ہو تو اونٹ نہیں تو گائے اور آخر میں بدرجہ مجبوری بکری۔ اس کے بعد کہا گیا ہے کہ جب تک قربانی اپنے محل پر نہ پہنچ جائے اپنے سر کو منڈوا کر احرام ختم نہیں کر سکتے [۳]۔

محل یعنی جہاں اسے نخر یا ذبح کرنا چاہئے اس کی تشریح احادیث سے یہ ثابت ہوتی ہے کہ اگر دشمنوں کے سدراہ ہونے سے مجبوری پیدا ہوئی ہے تو جہاں دشمن سدراہ ہو بس وہی محل ہدی ہے۔ وہیں قربانی کر کے احرام کو ختم کرے جیسا کہ رسالت مآب صلی اللہ علیہ وسلم نے حدیبیہ میں عمل فرمایا اور اگر بیماری کی وجہ سے مجبوری پیدا ہوئی ہو تو خود وہیں ٹھہر جائے اور قربانی کے جانور کو مکہ معظمہ بھیج دے۔ اب اگر حج کا احرام ہے تو محل قربانی منی ہے جہاں دس ذی الحج کو اس کی قربانی ہوگی اور اگر عمرہ کا احرام ہے تو معظمہ میں کسی جگہ بھی قربانی کر دی جائے۔ جب قربانی اس محل تک پہنچ جائے تو اس وقت وہ شخص سر منڈوا کر احرام سے باہر نکل سکتا ہے اس کے پہلے نہیں۔

(۳) حلق یعنی سر منڈوانا احرام کے ختم کے لئے ہوتا ہے لیکن اگر بیماری یا سر میں کسی خاص تکلیف کی وجہ سے حالت احرام ہی میں سر منڈوانے پر مجبور ہو گیا ہو تو کیا کرے؟ اس کے لئے بتایا گیا ہے کہ تین باتوں میں سے ایک میں اختیار ہے۔

۱۔۔۔۔۔ روزہ رکھے حدیث میں ہے کہ تین روزے رکھنا ضروری ہیں۔

۲۔۔۔۔۔ صدقہ دے حدیث بتاتی ہے کہ کم از کم چھ مسکینوں کو۔

۳۔۔۔۔۔ قربانی کرے حدیث میں ہے کہ بکری کی قربانی

(۴) فاذا امنتمہ الخ اب یہاں سے غیر مصدود و محصور کا حکم ہے۔ جب حالت امن میں ہو یعنی نہ مرض کی مجبوری ہو، نہ دشمن کے سدراہ ہونے کی وجہ سے حج تمتع بجالارہا ہو اسے بھی ہدی یعنی قربانی ضروری ہے۔

(۵) فمن لہم یجد الخ اسی حج تمتع کی صورت میں اگر ایسا شخص ہے کہ اس کے پاس قربانی کے لئے جانور نہیں ہے اور نہ اس کی قیمت

ہے تو پھر دس روزے رکھے تین زمانہ حج میں ۷، ۸ اور ۹ ذی الحج کو [۴] اور سات روزے اپنے شہر واپس ہونے کے بعد۔

یہاں خاص بات یہ ہے کہ یہ نہیں کہا گیا کہ یہ شخص جب واپس جائے اس لئے کہ یہ ممکن ہے یہ شخص واپس جائے ہی نہیں بلکہ مکہ معظمہ ہی میں قیام رکھے۔ اس لئے یہ کہا گیا کہ سات اس وقت رکھے جب تم لوگ واپس جاؤ۔ اس کا مطلب یہ ہے کہ اگر یہ نہیں جاتا تو یہ دیکھا جائے گا کہ

[۱] - احصرتم منعکم خوف او عدوا مرض عن المضحی الیہ وانتم محرمون بالحج (صافی)

[۲] - قد تکرر فی روایاتنا الصحاح وغیرہا ان المحصور غیر المصدود وانہما مختلفان فی بعض الاحکام (البلاغی)

[۳] - مکان الذی یجب ان ینصرفیہ (صافی)

[۴] - یوم قبل یوم الترویة ویوم عرفة (مجمع البیان)

دوسرے حجاج جو واپس جا رہے ہیں کتنے زمانہ کے بعد اپنے گھروں میں جو اس کے وطن کا سا فاصلہ رکھتے ہوں پہنچ جاتے ہیں۔ اس کے بعد اسے مکہ میں رہ کر ہی ان روزوں کو ادا کر لینا چاہیے [۱]۔

(۶) یہ ان کے لئے ہے جن کے اہل و عیال مکہ معظمہ کے باشندہ نہ ہوں۔“ باشندہ کی تشریح احادیث سے یہ ظاہر ہوتی ہے کہ جو مکہ معظمہ سے کسی سمت میں بارہ میل کے اندر ہو وہ حاضرین میں داخل ہے اس کیلئے حج قرآن یا حج افراد کا حکم ہے اور ان کے علاوہ جو دوسرے ہوں ان کے لئے حج تمتع ہے۔

الْحَجُّ أَشْهُرٌ مَّعْلُومَةٌ ۖ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ ۖ وَلَا جِدَالَ فِي الْحَجِّ ۗ وَمَا تَفَعَّلُوا مِنْ خَيْرٍ يَّعْلَمُهُ اللَّهُ ۗ وَتَزَوَّدُوا فَإِنَّ خَيْرَ الزَّادِ التَّقْوَىٰ ۗ وَاتَّقُوا يَا أُولِي الْأَلْبَابِ ﴿۱۹۵﴾

”حج کے چند خاص مقررہ مہینے ہیں [۲] تو جو ان میں حج کی پابندی عائد کر لے تو پھر اس حج میں نہ ہم بستری ہو نہ نافرمانی اور نہ جھگڑا اور جو اچھائی تم کرو اسے اللہ جان لے گا اور توشہ مہیا کرو کہ بہترین توشہ پرہیزگاری ہے اور میرے غضب سے بچو اے عقل رکھنے والو۔“

محرمات احرام:

یہ گزشتہ اجمال کی کچھ تفصیل ہے اور احرام حج کے بعض احکام مقررہ مہینے یہ سوال، ذی قعد اور ذی الحج ہیں کہ حج کے لئے بلکہ اس عمرہ کے لئے بھی جو تمتع کے سلسلہ میں ہو احرام انہیں مہینوں میں بندھ سکتا ہے [۳] دوسرے زمانہ میں جو ہوتا ہے وہ صرف عمرہ ہوتا ہے حج نہیں۔ حج کی پابندی عائد کر لے یعنی احرام باندھ لے [۴] تو پھر بہت سی چیزیں حرام ہو جاتی ہیں جن میں سے چند کا یہاں ذکر ہوا ہے۔ پہلے عورتوں سے مقاربت یہاں تک کہ اپنی بیوی سے بھی تعلقات ازدواجی کا قائم کرنا بلکہ خواہش نفس کی تحریک کے ساتھ ہاتھ کا مس کرنا تک ناجائز ہے۔

دوسرے فسوق اسی کے لفظی معنی میں تو ہر گناہ داخل ہے مگر اس محل پر خصوصیت کے ساتھ اس کی تفسیر جھوٹ بولنے کے ساتھ ہوئی ہے [۵]۔ تیسرے جدال اس کے معنی یہاں قسم کھانے کے ہیں اور جھوٹی قسم تو بہر حال گناہ ہے مگر حالت احرام میں سچی قسم بھی نہیں کھانا

[۱] - من اقام بمكة يقدر له رجوع اصحابه الى بلده كما عليه فتوى الامامية واحاديثهم (البلاغي)

[۲] - معلومات ای اشهر موقعة معينة لا يجوز فيها التغيير والتبدل (مجمع البيان)

[۳] - فلا يجوز ان يقدم احرام الحج على الاشهر المذكورة باجماع الامامية وحديث اهل البيت (البلاغي)

[۴] - في الكافي والعياشي قال الرضا عليه السلام الغرض التلبية والاشعار والتقليد (صافي)

[۵] - روى اصحابنا انه الكذب (مجمع البيان)

چاہیے [۱]۔

ان چیزوں سے تو خصوصیت کے ساتھ حالت احرام میں پرہیز واجب ہے۔ اس کے علاوہ آخر میں ارشاد ہوا کہ توشہ مہیا کرو بہترین توشہ پرہیزگاری ہے یعنی حالت احرام میں جہاں تک ہو سکے زیادہ سے زیادہ اعمال خیر انجام دو کہ یہ موقع ریاضت نفس کے لئے بہت موزوں و مناسب ہے۔

یہاں بعض اہل تفسیر نے یہ کہا ہے کہ توشہ مہیا کرو۔ اس حکم کا باعث یہ ہے کہ اس زمانہ میں بہت سے حاجی زادراہ لے کر نہیں آتے تھے اور دوسروں پر بار بنتے تھے۔ یہ ان کو تنبیہ ہے۔ اسی لئے پادری عماد الدین نے بھی یہ ترجمہ کیا ہے کہ راہ کا خرچ لے کر آیا کرو اور چھارہ خرچ پرہیزگاری ہے مگر یہ تفسیر و ترجمہ سیاق کلام الہی کی بناء پر درست نہیں ہے [۲]۔

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ ۖ فَإِذَا أَفْضْتُمْ مِّنْ عَرَفَاتٍ

فَاذْكُرُوا اللَّهَ عِنْدَ الْمَشْعَرِ الْحَرَامِ ۖ وَاذْكُرُوا كَمَا هَدَاكُمْ ۖ وَإِنْ كُنْتُمْ

مِّن قَبْلِهِ لَمَنِ الضَّالِّينَ ﴿۱۹۸﴾

”اس میں تمہارے لئے کوئی حرج نہیں ہے [۳] کہ تم کچھ اپنے پروردگار کی نعمت کے طلب گار ہو یا جب عرفات سے روانہ ہو تو مشعر الحرام کے حدود میں اللہ کو یاد کرو اور اس کے ذکر میں مشغول ہو جس طرح وہ تمہیں راہ پر لایا حالانکہ تم اس کے پہلے بہتے ہوؤں میں تھے۔“

زمانہ جاہلیت میں لوگ ایام حج میں تجارت کو گناہ سمجھتے تھے۔ قرآن نے حالت احرام کی کچھ حرام باتوں کا ذکر کرنے کے بعد اس غلط تصور کی جو حلال خدا کو حرام کرتا تھا اصلاح کرنا چاہی ہے اور کہا ہے کہ اس میں کوئی حرج نہیں ہے کہ تم اپنے پروردگار کی نعمت کے طلب گار ہو یعنی تجارت کر کے معاشی فائدہ حاصل کرو [۴]۔

عرفات اور مشعر الحرام یعنی مزدلفہ:

اس کے بعد عرفات سے واپسی کے بعد مشعر الحرام میں قیام کا حکم بتایا گیا ہے کہ یہاں زیادہ سے زیادہ وقت ذکر الہی میں صرف کرو۔ اس سے ثابت ہوتا ہے کہ دسویں شب کو مشعر الحرام میں قیام بھی واجب ہے جیسا کہ فقہائے امامیہ کا مسلک ہے [۵] اور بقرہ میں سیاق یہ پتہ چلتا ہے کہ

[۱]۔ الجدل قول الرجل لا والله بلى والله (صافی)

[۲]۔ عرضها على كذب الله في تفریع الآية بالغاء يعزفك وهنبا (البلاغی)

[۳]۔ کسی طرح کا الزام نہیں (تاج العلماء)

[۴]۔ كانوا يتأثمون بالتجارة في الحج فرغ عنه الجناح في ذلك (صافی)

[۵]۔ في هذا دلالة على ان الوقوف بالمشعر الحرام فريضة كما ذهبنا اليه (مجمع البيان)

یہاں تجارت وغیرہ کا مشغلہ ناجائز نہیں تو خلاف فضیلت ضرور ہے۔

ثُمَّ آفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ ۗ إِنَّ اللَّهَ غَفُورٌ

رَّحِيمٌ ﴿١٩٩﴾

”پھر چل کھڑے ہو جس طرح اور لوگ چل کھڑے ہوئے ہیں اور اللہ سے بخشش کے طلب گار ہو یقیناً اللہ بخشنے والا بڑا مہربان ہے۔“

یہ آیت اگر ترتیب نزول کے اعتبار سے اسی جگہ کی ہے جہاں وہ اب ہے تو اس سے ظاہر ہوتا ہے کہ اس میں دس ذی الحج کو طوع آفتاب کے بعد مشعر الحرام سے منیٰ آنے کا ذکر ہے۔ اس لئے کہ عرفات افاضہ یعنی واپسی کا ذکر تو پہلے ہو چکا ہے (فَإِذَا أَفَضْتُمْ مِّنْ عَرَفَاتٍ فَاذْكُرُوا اللَّهَ عِنْدَ الْمَشْعَرِ الْحَرَامِ) لہذا اب ثم یعنی پھر کہہ کر جو ذکر ہو رہا ہے تو یہ کسی دوسری جگہ سے واپسی کا ذکر ہوگا۔ اب یہ جو کہا گیا ہے کہ جیسے اور لوگ واپس ہوئے تو اس کے یہ معنی ہو سکتے ہیں کہ اس نقل و حرکت میں ہم آہنگی ہونا چاہیے یہ نہیں کہ کچھ عرفات میں رہیں، کچھ مزدلفہ میں اور کچھ منیٰ جائیں۔ مگر بعض مفسرین کا خیال ہے اور ایک حدیث بھی اس کی تائید میں ہے کہ کَمَا أَفَاضَ النَّاسُ کے یہ معنی ہیں کہ جس طرح پہلے لوگ چلتے رہے ہیں اور پہلے لوگ سے مراد حضرت ابراہیم خلیل اللہ علیہ السلام ہیں اور ان کے بعد سے سنت ابراہیمی پر عمل کرنے والے ہیں [۱]۔

لیکن دوسری روایات سے ظاہر ہوتا ہے کہ یہ آیت ترتیب نزول میں اس کے قبل کی آیت سے مقدم ہے اور افضتہم سے مراد عرفات ہی سے واپسی ہے اور یہ کہ اس طرح واپس ہو جیسے اور لوگ قبیلہ قریش کو انتباہ ہے کہ وہ دوسرے قبائل عرب کے ساتھ عرفات میں قیام اور وہاں سے مراجعت نہیں کرتے تھے او کہتے تھے اور بس وہیں سے منیٰ چلے جاتے تھے۔ انہیں کہا گیا ہے کہ تمہیں اس امتیاز پسندی سے کام نہیں لینا چاہیے بلکہ تم دوسرے قبائل کا ساتھ دینا چاہیے۔ ہماری بعض روایات بھی اس کے موافق ہیں ۲۔

فَإِذَا قَضَيْتُمْ مَّنَاسِكَكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا ۗ

فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلْقٍ ﴿٢٠٠﴾

وَمِنْهُمْ مَّن يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا

عَذَابَ النَّارِ ﴿٢٠١﴾

”اب جب تم اپنے حج کے کام پورے کر لو تو اللہ کو یاد کرو ایسا جیسے تم اپنے باپ دادا کو یاد کرتے رہے ہو بلکہ اسے بھی بڑھ کر۔ اب انسانوں میں کوئی بھی تو ایسا ہے جو کہتا ہے پروردگار ہمیں جو دنیا ہے اس دنیا میں دیدے اور اس کا

[۱] - قبل ان الناس ابراهيم واسماعيل واسحق ومن بعدهم من الانبياء عن ابي عبد الله عليه السلام (مجمع البيان)

آخرت میں کوئی حصہ نہیں ہے۔ اور کوئی ان میں ایسا ہے جس کا قول یہ ہے کہ پروردگار ہمیں عطا کر دینا میں ایک بھلائی اور آخرت میں ایک بھلائی اور ہمیں آگ کی سزا سے بچا۔“

آیت کے ابتدائی مضمون میں بظاہر مقصود یہ ہے کہ جیسے عموماً رسی عبادت کرنے والے ایک فریضہ کے اجزاء و شرائط ادا کر کے نازاں ہو جاتے ہیں اور پھر اس کے بعد وہ ایسے سرمست ہوتے ہیں کہ اب معاصی الہیہ میں بھی انہیں کوئی باک نہیں ہوتا جیسے کہ عید میں جو درحقیقت فریضہ صیام کی تکمیل پر اظہار تشکر کا موقع ہے بہت سے مسلمان رنگ رلیوں میں مشغول ہو جاتے ہیں۔ یہ غلط چیز ہے۔ فریضہ حج کے تمام مناسک ادا کرنے کے بعد بھی یاد الہی سے غافل نہ ہو اور احساس فرائض قائم رکھو۔

یہاں پر یہ جزء کہ جیسے تم اپنے باپ دادا کو یاد کرتے ہو عربوں کے عام طرز عمل کی بناء پر ہے کہ وہ ایسے موقع پر ایک دوسرے کے مقابلہ میں فخر و مباہات کرتے تھے اور اس میں اپنے آباؤ اجداد کا ذکر کرتے تھے [۱]۔ قرآن کہہ رہا ہے کہ اس کے بجائے اتنا ہی بلکہ اس سے بڑھ کر اللہ کا ذکر کرو تو وہ تمہارے حال و مستقبل دونوں کے لئے زیادہ مفید ہے۔

دنیا داروں اور دیانتداروں کے نصب العین کا امتیاز:

اب چوں کہ خداوند عالم کی یاد اکثر بصورت دعا و مناجات ہوتی ہے اور دعا انسان کی تمناؤں کی آئینہ بردار لہذا یہاں قرآن مجید نے انسانوں کی تمناؤں کا تجزیہ کیا ہے کہ کچھ لوگ ایسے ہیں جو صرف دنیا کو اپنا نصب العین بنائے ہوئے ہیں اور اس لئے وہ خدا سے دعا بھی مانگتے ہیں تو صرف اپنے دنیاوی مفادات کے لیے۔ یہ پست نظر ہیں اور ان کا صرف دنیا کو سامنے رکھنا اس بناء پر ہے کہ وہ آخرت کا تصور ہی نہیں رکھتے [۲] اس لئے آخرت میں ان کا کوئی حصہ نہیں ہے یعنی وہ نجات سے محروم ہیں۔

اور کچھ وہ ہیں جنہیں دنیا و آخرت دونوں کا مفاد مد نظر رہتا ہے۔ وہ دونوں کی کامیابی کے لئے اللہ سے دعا مانگتے ہیں یہ بے شک وہ دین دار ہیں جو دنیا کے آگے کسی آخرت کا تصور رکھتے ہیں۔

أُولَٰئِكَ لَهُمْ نَصِيبٌ مِّمَّا كَسَبُوا ۗ وَاللَّهُ سَرِيعُ الْحِسَابِ ﴿۳۲﴾

”یہ وہ ہیں کہ جو کچھ انہوں نے حاصل کیا اس سے وہ بہرہ مند ہوں گے اور اللہ تیز سی سے حساب لینے والا ہے۔“

مطلب یہ ہے کہ آخرت کی کامیابی صرف اس کہنے سے اور بارگاہ الہی میں دعا کرنے سے حاصل نہیں ہو سکتی [۳] بلکہ اس نصب العین کے مطابق جس قدر وہ اعمال بجالائیں گے ان کی جزاء انہیں ملے گی اور اسی تناسب سے آخرت کی کامیابی ہوگی۔ اس سے صاف ظاہر ہے کہ ثمرات

[۱]۔ عرب اس مقام پر اپنے باپ دادا کا ذکر فخر یہ کیا کرتے تھے کہ وہ ایسے سچی تھے اور وہ ایسے سورا اور علیٰ ہذا القیاس (تاج العلماء)

۲۔ ہو المروى عن الباقى (مجمع البیان)

[۲]۔ لانه عبر مؤ من بالبعث والنشور (مجمع البیان)

[۳]۔ فان ما سألوه لا ينال بمحض الدعاء (البلاغی)

آخرت کے لئے صرف ایمان قلبی اور اقرار ذہنی ہی کافی نہیں ہے بلکہ جس حد تک اس کی مطابقت میں اعمال ہوں ان کے موافق جزائے اخروی کا استحقاق ہوگا۔

”اللہ تیزی سے حساب لینے والا ہے“ یہ اس بناء پر کہا گیا ہے کہ اگر اللہ کے افعال مادی نوعیت رکھتے ہوتے اور وہ جب ہی ہوتے کہ جب وہ خود مادی قسم کی ہستی ہوتا، تو اس کے حساب و کتاب کی مدت ان اعمال کی کثرت اور طویل مدت کے لحاظ سے طولانی ہوتی۔ مگر اس کا حساب کتاب تو مادی صورتوں پر مبنی نہیں ہے اس لئے صدیوں اور ہزاروں اور پوری پوری قوموں کی عمر بلکہ تمام کائنات کی عمر کی طوالت اس کے لئے حساب میں تاخیر کی باعث نہیں ہو سکتی۔

اس کا حساب یکساں طور پر ایک چشم زدن کی بات ہے بلکہ وقت کا محتاج ہی نہیں ہے [۱]۔

وَاذْكُرُوا اللّٰهَ فِيْ اَيّٰمٍ مَّعْدُوْدٰتٍ ۗ فَمَنْ تَعَجَّلَ فِيْ يَوْمَيْنِ فَلَا اِثْمَ عَلَيْهِ ۗ وَمَنْ

تَاَخَّرَ فَلَا اِثْمَ عَلَيْهِ ۗ لِمَنْ اَتَّقٰ اللّٰهَ وَعَلِمَ اَنَّكُمْ اِلَيْهِ تُحْشَرُوْنَ ﴿۳۴﴾

”اور اللہ کو یاد کرتے رہو کچھ گنتی کے دنوں میں، تو جو دو دن میں جلد ہی چلا جائے تو اس پر کوئی گناہ نہیں اور جو دیر کرے تو اس پر بھی کوئی گناہ نہیں یہ اس کے لئے ہے جو پختار باہو اور اللہ کے غضب سے بچنے کا خیال رکھو اور یقین رکھو کہ اسی کی طرف پلٹ کر جاؤ۔“

منیٰ میں قیام:

۹ ذی الحج کو عرفات میں وقوف اور شب دہم مشعر الحرام میں قیام کے بعد دسویں کی صبح کو منیٰ میں پہنچے وہاں قربانی کا فرض انجام دیا اور سرمنڈوا کر احرام سے باہر نکلے۔ اس طرح جو بنیادی اعمال حج ہیں ان سے فرصت ہوگی مگر اس کے بعد ایام تشریق یعنی گیارہ اور بارہ اور بعض صورتوں میں تیرہ کی شب کو بھی منیٰ میں قیام ہوتا ہے۔ اس آیت میں گنتی کے دنوں سے مراد یہی ایام تشریق ہیں [۲]۔ یوں تو ہر صورت سے ان دنوں میں انسان مصروف عبادت رہے مگر خصوصی طور پر ان دنوں میں جو یاد الہی کا طریقہ وارد ہوا ہے وہ حسب ذیل تکبیرات ہیں جن کے نماز پنجگانہ کے بعد پڑھنے کا حکم یہ:

اللّٰهُ اَكْبَرُ ، اللّٰهُ اَكْبَرُ ، لا اِلهَ اِلاّ اللّٰهُ وَاللّٰهُ اَكْبَرُ اللّٰهُ اَكْبَرُ اللّٰهُ اَكْبَرُ اللّٰهُ اَكْبَرُ اللّٰهُ اَكْبَرُ

ما اولانا و رزقنا من بہیمة الانعام۔

[۱]۔ ہذا احد ما یدل علی انہ لیس بحسم (مجمع البیان)

[۲]۔ یعنی ایام التشریق (صافی) کہا فی صحیحتی الصافی عن محمد بن مسلم و منصور بن حازم و صحیحۃ التہذیب عن حماد بن موسیٰ عن الصادق علیہ السلام (البلاغی)

یہ تکبیریں مستحب ہیں واجب نہیں ہیں [۱]۔

ان ”آیَاتِ مَعْدُودَاتٍ“ میں بتایا جا رہا ہے کہ گیارہویں اور بارہویں دو تاریخوں میں قیام بہر حال واجب ہے لیکن اس کے بعد اختیار ہے کہ بارہویں کو قبل غروب ہی روانہ ہو جائے اسے نفاذول کہتے ہیں جسے کہا گیا ہے: **فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ** جو دو دن میں جلد ہی چلا جائے تو کوئی گناہ نہیں یا تیرہویں شب کو بھی قیام کرے اور تیرہویں تاریخ رومی جمرات کے بعد روانہ ہو تو اسے نفاذانی کہتے ہیں جسے ارشاد کیا گیا ہے: **وَمَنْ تَأَخَّرَ فَلَا إِثْمَ عَلَيْهِ** اور جو دیر کرے اس پر بھی کوئی گناہ نہیں ہے۔“

آخر میں جو کہا گیا ہے کہ یہ اس کے لئے ہے جو بچتا رہا ہو یہ اس حکم فقہی کا بیان ہے کہ یہ اختیار جو دونوں صورتوں میں ہے اس شخص کے لئے جس نے احرام کی پابندیوں کو پورے طور پر بنایا ہو جس میں خاص اہم چیزیں عورت اور شکار ہیں [۲] لیکن اگر حالت احرام میں مقاربت کی ہو یا شکار کر لیا ہو تو پھر تیرہویں شب کا قیام واجب ہے [۳]۔

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ »

وَهُوَ الَّذِي الْخَصَامِ ﴿۲۰۳﴾

”اور آدمیوں میں کوئی ایسا ہے جس کی گفتگو دنیا کی زندگی میں تمہیں بڑی پسند آئے گی، اور اللہ کو اپنی دلی حالت پر گواہ کرتا جائے گا حالانکہ وہ سخت کینہ ور ہے [۴]۔“

ریا کار اور مطلب پرست آدمی کا کردار:

یہ ریا کار اور ظاہر مدار مطلب پرست آدمیوں کا کردار ہے [۵] اور چاہیے بوقت نزول کسی خاص شخص کی جانب اشارہ مقصود ہو پھر بھی اس کی عمومیت میں فرق نہیں آتا [۶] ہر زمانہ میں ایسے اشخاص آنکھوں سے نظر آئیں گے جو مضمون آیت کی سچی تصویر ہیں۔ ان کے کردار کا خاص جزو بار بار اپنے خلوص اور سچائی کو پایہ تکمیل تک پہنچانے کی کوشش اور قسموں پر قسمیں ہیں جس کی ضرورت وہ کبھی نہیں محسوس کرتا جو حقیقت میں سچا ہو اور جس کے ایمان و محبت میں کسی قسم کا کھوٹ نہ ہو۔

وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ط وَاللَّهُ لَا

[۱] - لصحيحة علي بن جعفر عن اخيه الكاظم عليه السلام (البلاغی)

[۲] - لمن اتقى النساء والصبید كما هو المشهور بين الامامية (البلاغی)

[۳] - من لم يتيقها فلا يجوز له النفر الاوّل (مجمع البيان)

[۴] - الا للصفة مشبهة نحو اعمى العين واعورها ای شديد الخصومة (البلاغی) شديد العداوة (صافی)

[۵] - قال ابن عباس نزلت الآيت الثلاث في المرأی لانه يظهر خلاف ما يبطن وهو المروى عن الصادق عليه السلام (مجمع البيان)

[۶] - يشمل عامة المنافقين وان نزلت خاصة (البلاغی)

مُجِبُّ الْفَسَادِ ۵۵

”اور جب وہ براقدر ہوگا تو دنیا بھر میں دوڑتا پھرے گا کہ اس میں فساد برپا کرے اور کھیتی اور نسل کو برباد کر دے“ [۱] اور اللہ فساد کو دوست نہیں رکھتا۔“

تولی کے معنی بعض مفسرین منہ پھرانے کے کہتے ہیں [۲] اور بعض مترجمین نے بھی اس کے مطابق ترجمہ کیا ہے [۳] مگر ہم دوسری تشریح کو زیادہ درست سمجھتے ہیں کہ یہ تولی ولایت سے مشتق ہے جس کے معنی حکومت اور اقتدار کے ہیں [۴] اسی لئے ہم نے ترجمہ یہ کیا ہے کہ جب وہ برسر اقتدار ہوگا۔“

جو نتائج اس شخص کے کردار کے بیان ہوئے ہیں کہ وہ فساد فی الارض اور زراعتوں کی بربادی اور نسل کشی کی صورتیں اختیار کرتا ہے یہ کسی بے اسم و رسم گمنام اور بے اثر شخصیت کے افعال نہیں بلکہ ایسوں ہی کے ہو سکتے ہیں جو وسیع ذرائع رکھتے ہوں اور زمانہ اقتدار کے مالک ہوں۔

وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ ۖ وَلَبِئْسَ

الْبِهَادُ ۵۶

”اور جب اس سے کہا جائے کہ اللہ کے غضب سے بچو [۵] تو غرور اس سے گناہ پر اصرار کرتا ہے [۶] ایسے کے لئے دوزخ ہی بس کافی ہے اور وہ بہت برا ٹھکانا ہے۔“

یہ اس ریاکار اور منافق کے کردار کے ہی نقشہ کا ایک جزء ہے کہ وہ برسر اقتدار ہو کر جو فساد اور خونریزی میں مصروف ہے اور اگر کوئی داعی حق فرض شناسی سے کام لے کر اور ہمت کر کے اسے اس کے غلط اعمال اور خمیشت افعال پر ٹوکتا اور غضب الہی سے ڈرانا چاہتا ہے تو اس سے متاثر ہونے کے بجائے اپنی خود پسندی کے غرور اور جہالت سے زیادہ اپنے غلط کردار میں اضافہ کر دیتا ہے اور بسا اوقات خود اس داعی حق کی جان لینے کے درپے ہو جاتا ہے۔ قرآن کہتا ہے کہ ایسے کے لئے دوزخ ہی بس کافی ہے یعنی دنیا میں اس کی اصلاح ممکن نہیں ہے اس کے لئے بس وہ ابدی عذاب درکار ہے جس کا کبھی اختتام نہیں ہے۔

[۱]۔ تمس نہیں کر دے کھیتی اور چوپائے (تاج العلماء)

[۲]۔ اعرض عن الحسن (مجمع البیان)

[۳]۔ اور جب چلا جاتا ہے (عماد الدین) اور جہاں (تمھاری محبت سے) منہ پھیرا (فرمان علی صاحب)

[۴]۔ ملک الامر و صار والیا (صافی) بان تصیر له ولا یة و تسلط (البلاغی)

[۵]۔ الا تقآء طلب السلامة بما یحجز عن المخافة و اتقآء الله انما هو اتقآء عذابه (مجمع البیان)

[۶]۔ حملة الانفة و حمیة الجاهلیة علی الاثم الذی یؤمر باتقآءه (صافی)

دوزخ کو کہا گیا ہے لبئس المهاد۔ مهاد کے معنی تو بچھونے کے ہیں [۱] مگر چوں کے بچھونا ایک طرح انسان کی قرار گاہ ہوتا ہے اس لئے یہاں اس کا استعمال محل و مستقر کے معنی میں کیا گیا ہے [۲] جیسا کہ دوسری آیت میں اس محل پر لبئس القرار کہا گیا ہے۔

وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ ط وَاللَّهُ رَءُوفٌ بِالْعِبَادِ ﴿۴۷﴾
 ”اور آدمیوں ہی میں وہ بھی ہے جو اپنی جان بیچ ڈالتا ہے [۳] اللہ کی مرضی کی طلب میں اور اللہ بندوں پر بڑا شفیق ہے۔“

شب ہجرت حضرت علی علیہ السلام کا کردار:

کثیر التعداد شیعہ اور سنی روایات سے ثابت ہوتا ہے کہ یہ آیت امیر المؤمنین علی بن ابی طالب علیہ السلام کی شان میں نازل ہوئی ہے شب ہجرت کے بعد جس میں پیغمبر اسلام صلی اللہ علیہ وسلم بستر پر آرام کی نیند سوائے تھے۔

بیچنے میں کیا ہوتا ہے؟ انسان اپنے پاس کی چیز دوسرے کو دیتا ہے اور اس کے بالمقابل قیمت حاصل کرتا ہے۔ یوں ہی راہ خدا میں جان کی قربانی پیش کرنے والا اپنی جان کو مرضی مولا کی خاطر خطرہ میں ڈال دیتا ہے اس لئے اسے بیچنے کے لفظ سے تعبیر کیا گیا ہے [۴]۔

آخری ٹکڑا کہ اللہ اپنے بندوں پر بڑا شفیق ہے ایک لطیف پیرایہ میں ان کی قربانی کی قبولیت اور اس پر اپنی بہترین خوشنودی کا اعلان ہے کہ جب وہ ہماری راہ میں اس طرح جان دیتا ہے تو ہم بھلا اس کو اپنی رحمتوں اور رضوانِ سرمدی کی بارشوں سے محروم کریں گے! اب جتنی قربانی زیادہ عظیم ہوگی اس کی شفقت و مہربانی کے تقاضے اس کے بالمقابل زیادہ نمودار ہوں گے۔

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً ۖ وَلَا تَتَّبِعُوا خُطُوَاتِ الشَّيْطَانِ ط

إِنَّهُ لَكُمْ عَدُوٌّ مُّبِينٌ ﴿۴۸﴾

”اے ایمان والو سب کے سب امن و صلح کے احاطہ میں داخل ہو جاؤ اور شیطان کے قدم بہ قدم نہ چلو یقیناً وہ تمہارا کھلا ہوا دشمن ہے۔“

مسلمانوں کو انتباہ اور دعوت اتحاد و التقیاء:

آیت کے الفاظ سے خود ظاہر ہے کہ یہ مسلمانوں کو باہمی اختلاف و نزاع سے بچانے اور باہم صلح و سلامتی اور یک جہتی قائم رکھنے کی

[۱]۔ اور کیا برا بستر ہے (عماد الدین)

[۲]۔ المهاد ای القرار کالوطاء فی الثبوت علیہ (مجمع البیان)

[۳]۔ یشری بیبع (صانی) فی التیبان شری باغ (البلاغی)

[۴]۔ ائما اطلق علیہ اسم البیع لانه ائما فعل ما فعل لطلب رضاء اللہ (مجمع البیان)

دعوت ہے اس لیسلم کی تفسیر اسلام کے ساتھ قرین قیاس نہیں ہے بلکہ سلم سے مراد امن و صلح ہے۔ جو جنگ کے مقابل ہوتی ہے [۱] اور ظاہر ہے کہ سب سے اہم نزاع جو اس کے بعد مسلمانوں کے درمیان پیدا ہونے والی تھی وہ مسئلہ خلافت میں تھی۔ لہذا بہت قرین قیاس یہی ہے کہ اس بارے میں مسلمانوں کو انتباہ مقصود ہو اور انہیں یک جہتی کے ساتھ خدا اور رسول کے احکام کی پیروی کی دعوت دینا مقصود ہو [۲] اور سلم کے معنی اسلام کے بھی لئے جائیں تو چون کہ اسلام کا عملی تقاضا خدا اور رسول کے فیصلہ کے سامنے سر جھکانا ہے اس لئے خدا اور رسول کی طرف سے اس اعلان کے بعد کہ پیغمبر کے بعد ولی امر کون ہے مسلمانوں کو پھر خود رائی سے روکنا اور اس فیصلہ باری پر یک جہتی کے ساتھ عمل کرنا اس کے بعد بھی مقصود ہو سکتا ہے [۳]۔

فَإِنْ زَلَلْتُمْ مِنْ بَعْدِ مَا جَاءَتْكُمْ الْبَيِّنَاتُ فَأَعْلَمُوا أَنَّ اللَّهَ عَزِيزٌ حَكِيمٌ ﴿۶۹﴾

”اب اگر اس کے بعد کہ کھلے ہوئے احکام تمہارے پاس آچکے پھر بھی تم ڈمگ گئے تو جانے رہو کہ اللہ بہت بڑا زبردست سمجھ بوجھ والا ہے۔“

سیاق قرآن سے ظاہر ہے کہ البینات یعنی کھلے ہوئے دلائل وہی ہو سکتے ہیں جو مسلمانوں کے سامنے ان کے باہمی اختلافات کے بارے میں واضح طور پر آچکے ہوں اور اس سے صاف ظاہر ہے کہ ان مسائل کو خالق نے مسلمانوں کی ذاتی مرضی اجماع یا شوری پر نہیں چھوڑا تھا بلکہ خود اس سلسلہ میں واضح احکام دے دیئے تھے اور یہی وہ نصوص ہیں جو امامت حضرت علی بن ابی طالب کے باب میں متفقہ طور پر کتب اسلامیہ میں موجود ہیں جیسے دعوتِ عثیرہ کا اعلان اور غدیر خم کا خطبہ۔

هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ وَالْمَلَائِكَةُ وَقُضِيَ الْأَمْرُ ط

وَإِلَى اللَّهِ تُرْجَعُ الْأُمُورُ ﴿۷۱﴾

”انہیں کیا انتظار ہے سوا اس کے کہ خود اللہ ان کے پاس آئے سفید بادلوں کے سائے میں اور فرشتے اور ہر بات کا پورا فیصلہ ہو گیا ہو آخر میں تو سب چیزوں کی رجوع اللہ ہی کی طرف ہونا ہے۔“

اگر یہ آیت ترتیب نزول میں اسی محل کی ہے تو مطلب یہ ہے کہ رسول کی زبان سے تو ہر طرح اس پیغام کی تبلیغ ہوگئی مگر یہ نہیں مانتے تو کیا اب اس کا انتظار ہے کہ خالق خود ملائکہ کی صفوں کے ساتھ آئے اور پھر یہ تسلیم کریں؟ اس صورت میں ان کا ایمان ایک غیر ممکن امر یعنی اللہ کے بر نفس نفیس تشریف لانے کے ساتھ وابستہ ہوتا ہے اور چون کہ اس کا بذات خود آنا ان کے سامنے غیر ممکن ہے اس لئے ان کا ایمان لانا بھی ان کے اس

[۱]۔ فیما تفحصنا من کتب اللغة السلم بکسر السین وسکون اللام الضلح والمرا دمنه الملائمة وعدم الحرب (البلاغی)

[۲]۔ عن الباقر علیه السلام فی تفسیر السلم فی الآية قال فی ولا یتنا (البلاغی)

[۳]۔ حملها علی الطاعة اعم ویدخل فیہ مارواہ اصحابنا من ان المراد الدخول فی الولاية (مجمع البیان)

انتظار کی وجہ سے غیر ممکن ہے۔

دوسرے مفسرین نے سفید بادلوں کے سائے میں اللہ کے آنے کے معنی اس کے عذاب یا اس کی طرف کے بڑے ہولناک اثنا قدرت کے ان کے سامنے آنے کے قرار دیئے ہیں جس کا ہنگام روز قیامت کہلاتا ہے اس طرح مطلب یہ ہوگا کہ اس دنیا میں ایمان نہ لائیں گے بلکہ وہ قیامت کا انتظار کر رہے ہیں ﴿﴾ جب ایمان کا عمل باقی نہ ہوگا اور درد تکلیف ختم ہو چکا ہوگا۔

سَلِّبْنِي إِسْرَائِيلَ كَمَا آتَيْنَهُمْ مِّنْ آيَةٍ بَيِّنَةٍ ۖ وَمَنْ يُبَدِّلْ نِعْمَةَ اللَّهِ مِنْ بَعْدِ

مَا جَاءَتْهُ فَإِنَّ اللَّهَ شَدِيدُ الْعِقَابِ ﴿۳۱﴾

”بنی اسرائیل سے پوچھو کہ ہم نے ان کے سامنے کتنے کھلے ہوئے معجزے پیش کیے ﴿۳۱﴾ اور جو اللہ کی نعمت کو اس کے آنے کے بعد بدل ڈالے تو یقیناً اللہ سخت سزا والا ہے۔“

جمہور کا انحراف کوئی عجیب بات نہیں:

اس میں اہم سابقہ کے انکار اور اس کے نتائج کی طرف توجہ دلائی گئی ہے کہ کاش مسلمان اس سے متاثر ہوں۔ پھر اس کے بعد والوں کا استعجاب بھی دور کرنا ہے جیسا کہ بعض سادہ لوح یا دوسروں کی سادہ لوحی سے فائدہ اٹھانے والے آج بھی کہتے ہیں کہ پیغمبر خدا کی زبانی واضح بیانات نصب خلافت کے متعلق ہو گئے ہوتے تو بھلا اس دور کے جمہور مسلمین اس سے منحرف کیوں کر ہو سکتے تھے۔ ارشاد ہو رہا ہے کہ بنی اسرائیل کی تاریخ دیکھو اور ان کی تاریخ کے واقف کاروں سے پوچھو کہ ان کے سامنے کتنے کھلے ہوئے آثار قدرت اور دلائل حقانیت ﴿۳۱﴾ آئے اور پھر انہوں نے اثر نہ لیا تو پھر اگر اس امت میں بھی ایسا ہو تو تعجب کی کون سی بات ہے؟

آخر میں یہ بھی تنبیہ ہے کہ جو اللہ کی نعمت کو پانے کے بعد بدل ڈالے یعنی اسے قبول نہ کرے اور اس کے بالمقابل خود اپنا دل بخواہ انتظام کرے تو اللہ کی سزا بہت سخت ہے۔

اب اسے اس آیت کے ساتھ دیکھئے جہاں غدیر خم کے اعلان ولایت کے بعد کہا گیا: **الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي** (مائدہ-۲) ”آج میں نے تمہارے لئے تمہارا دین مکمل کیا اور تم پر اپنی نعمت تمام کر دی“ تو اس کے بعد بات صاف ہو جائے گی پھر سن لیجئے **وَمَنْ يُبَدِّلْ نِعْمَةَ اللَّهِ مِنْ بَعْدِ مَا جَاءَتْهُ فَإِنَّ اللَّهَ شَدِيدُ الْعِقَابِ** جو اللہ کی نعمت کو اس کے آنے کے بدل ڈالے تو اللہ کی طرف سے اس کی سخت سزا ہے۔“

زُيِّنَ لِلذِّينِ كَفْرُوا الْحَيَاةِ الدُّنْيَا وَيَسْخَرُونَ مِنَ الَّذِينَ آمَنُوا وَالَّذِينَ

﴿۱﴾ ای هل ينظرون الا يوم القيامة (مجمع البيان)

﴿۲﴾ معجزة ظاهرة على ايدى انبياءهم (صافی)

﴿۳﴾ مثل الید البیضاء وقلب العصا حیة و فلق البحر و تظلیل الغمام علیہم و انزال المن و السلوی (مجمع البيان)

اتَّقُوا فَوْقَهُمْ يَوْمَ الْقِيَامَةِ ۗ وَاللَّهُ يَرْزُقُ مَنْ يَشَاءُ بِغَيْرِ حِسَابٍ ﴿۲۱﴾

”جنہوں نے کفر اختیار کیا ان کے لئے دنیا کی زندگی بڑی آراستہ بنی ہوئی ہے اور وہ ان سے کہ جنہوں نے ایمان اختیار کیا تمسخر کرتے ہیں حالانکہ جنہوں نے پرہیزگاری سے کام لیا وہ روز قیامت ان سے بڑھے چڑھے ہوں گے اور اللہ جسے چاہتا ہے بے اندازہ روزی عطا کرتا ہے۔“

”دنیا کی زندگی آراستہ بنی ہوئی ہے یہ آراستہ بنا کر نظروں کو لبھانے والے داخلی طور پر خواہشات نفس اور بیرونی طور پر شیطانی ترغیبات ہیں [۱]۔

بعض لوگوں نے اس کا فاعل اللہ کو قرار دیا ہے مگر جب قرآن نے صیغہ مجہول کے ساتھ فاعل کو مہم قرار دیا ہے تو خواہ مخواہ اس کی نسبت اللہ کی طرف قرار دے کر تاویلات تلاش کرنے کی ضرورت کیا ہے؟ اور ہو سکتا ہے کہ اس کے مفہوم میں فاعل پر نظر ہی نہ ہو بلکہ معنی یہ ہوں کہ یہ زندگی ان کفار کی نظر میں بڑی آراستہ معلوم ہوتی ہے وہ اس کی محبت میں گرفتار اور اسکی زیب وزینت کے والہ و شیدا ہیں [۲]۔ وہ مومنین کے ساتھ تمسخر کرتے ہیں ان کے عقائد ایمانیہ کے ساتھ بھی اور ان کے فقر و فاقہ اور دین حق کی راہ میں پیش آمدہ مشکلات و مصائب پر بھی [۳] حالانکہ کفار کی یہ برتری اس دنیا میں ہے جو گزران ہے اور آخرت جہان کی زندگی کو قیام و دوام ہے وہاں یہ دیکھ لیں گے کہ کون بلند درجہ رکھتا ہے! وہاں بلندی مومنین اور متقین ہی سے مخصوص ہوگی۔

**كَانَ النَّاسُ أُمَّةً وَاحِدَةً ۗ فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ ۖ وَاتَّخَذَ
مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ ۗ وَمَا اخْتَلَفَ
فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ ۗ فَهَدَى اللَّهُ
الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ بِإِذْنِهِ ۗ وَاللَّهُ يَهْدِي مَنْ يَشَاءُ إِلَى
صِرَاطٍ مُسْتَقِيمٍ ﴿۲۱﴾**

”سب آدمی اصل میں ایک ہی دین والے تھے اسی لئے اللہ نے پیغمبروں کو بھیجا ثواب و عذاب کی خبریں پہنچانے والا بنا کر اور ان کے ساتھ قانون بھیجا سچائی کے ساتھ تاکہ ان میں جو اختلاف پیدا ہوا ہو وہی قانون ان کے

[۱] - زینہا الشیطن و اہواء النفس الامارۃ (البلاغی)

[۲] - حسنت فی اعینہم و اشربت محبتہا فی قلوبہم حتی تھا لکوا علیہا (صافی)

[۳] - ممکن حملہ علی الجبیع (مجمع البیان)

درمیان فیصلہ کن ہو اور اس قانون کے بارے میں اس کے بعد کی کھلی ہوئی دلیلیں ان کے سامنے آچکی تھیں انہوں نے ہی اختلاف کیا کہ جنہیں وہ دیا گیا تھا تو اللہ نے انہیں جو ایمان لائے تھے اپنے حکم سے ان باتوں میں کہ جن میں وہ اختلاف رکھتے تھے خصوصی رہ نمائی فرمائی اور اللہ جسے چاہتا ہے اس کی سیدھے راستے کی طرف خصوصی رہ نمائی فرماتا ہے۔“

اختلاف خلق اور انبیاء کی بعثت:

یہ آیت قرآن مجید کی مشکل آیتوں میں سمجھی گئی ہے جس سے بعض لوگوں نے اس توہم کی گنجائش پیدا کی کہ لوگوں کے درمیان شروع میں کوئی اختلاف نہیں تھا۔ انبیاء و مرسلین کے آنے سے اختلافات پیدا ہوئے تو ان اختلافات کی ذمہ داری خالق پر ہوئی۔ اسی لئے بعض لوگوں نے ضرورت محسوس کی کہ درمیان میں ایک جزء کو مقدور و مخدوف مانیں اس طرح کہ سب ایک ہی دین پر تھے، پھر ان میں اختلافات پیدا ہوئے اس وقت خدا نے انبیاء بھیجے ^[۱] اب اختلافات کا پیدا ہونا انبیاء کے آنے سے قبل کی بات ہوگئی اور ذمہ داری خدا پر نہ رہی۔

ہمارے نزدیک امة واحدة کے فقرہ کا تعلق ان میں باہمی اختلاف ہونے نہ ہونے کے ساتھ ہے ہی نہیں بلکہ اس سے مقصود وہی ہے جسے دوسرے جگہ إِنَّ الدِّينَ عِنْدَ اللَّهِ الْإِسْلَامُ کے لفظوں میں کہا گیا ہے یعنی تمام خلاق کے لئے دین حقیقی اللہ کی طرف سے ایک ہی ہے یہ نہیں کہ وہ مختلف ادیان و مذاہب میں بٹ گئے ہیں تو یہ سب دین خدا کی طرف سے ہوں اور وہ ان کے اختلاف سے راضی ہو بلکہ اس کی طرف سے تو ان سب کا ایک ہی دین ہونا چاہیے۔ اب اگر ان میں اختلاف ہے تو اس میں جو اس دین حقیقی کے مطابق ہے وہ حق ہے اور جو اس سے الگ ہے وہ باطل ہے۔ وہ وہی ایک راستہ ہے جسے سورہ دہر میں تمام نوع انسانی کی طرف نسبت دے کر کہا گیا ہے کہ انا هدینہ السبیل ہم نے اس کو ایک راستے کی طرف ہدایت کی اسی اتحاد دین کو اس آیت میں امة واحده کہہ کر ظاہر کیا گیا ہے ^[۲] و انزل معہم الكتاب ان انبیاء کے ساتھ کتاب نازل کی اس میں عام طور سے کتاب کا مفہوم لکھے ہوئے مجموعہ کا لیا جاتا ہے اس لئے یہ دشواری محسوس ہوئی ہے کہ انبیاء میں سے ہر ایک کے ساتھ تو کتاب نازل نہیں ہوئی صاحب کتاب انبیاء تو معدود یعنی چند ہی ہیں۔ زیادہ تر انبیاء سابق کی نازل شدہ کتاب کے پیرو اور اس کے مبلغ ہوتے تھے۔ اس لئے یہ کہا گیا ہے کہ یہ ہمہ کی ضمیر جو معہم میں ہے کل مجموعی کے طور پر ہے کہ اس سلسلہ انبیاء کے ساتھ کتاب اتاری گئی نہ کل افرادی کے طور پر جس کے معنی یہ ہوں کہ ہر ایک کے ساتھ کتاب اتری ^[۳]

ہمارا ذوق یہ کہتا ہے کہ اس صورت میں انزل معہم الكتب جمع کے صیغہ کے ساتھ ہونا چاہیے تھا کیونکہ سب کے ساتھ ایک ہی کتاب تو نازل نہیں ہوئی تھی بلکہ متعدد کتابیں متعدد انبیاء پر نازل ہوئیں۔

اس مفرد کتاب کے لفظ سے میں تو یہ سمجھتا ہوں کہ یہ لکھا ہوا مجموعہ مراد ہی نہیں ہے جسے ہماری عرف عام میں کتاب کہتے ہیں بلکہ یہ کتاب

[۱]۔ ای اختلافوا فبعث الله (بیضاوی)

[۲]۔ ہی هنا بمعنى الملة والدين (مجمع البیان)

[۳]۔ لا یرید به انة انزل مع کل واحد کتابا یخصه (بیضاوی)

کتب سے ہے جس کے معنی فرض کے ہیں جس کے اعتبار سے کہا گیا ہے: إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا (نساء - ۱۰۳) اور اس طرح کتاب کے معنی اس آیت میں قانون الہی کے ہیں۔ بعض دوسری آیات قرآن میں بھی ایسے شواہد ہیں جن سے پتہ چلتا ہے کہ کتاب کا استعمال متعدد جگہ قرآن مجید میں قانون کے معنی میں ہوا ہے اور اس آیت میں بھی یہی معنی مراد ہیں جیسا کہ میں نے ترجمہ کیا ہے کہ ان کے ساتھ قانون بھیجا اور قانون الہی درحقیقت سب انبیاء کے ساتھ والا ایک ہی تھا یہ اور بات ہے کہ اس کے بعض اور دفعات میں باختلاف حالات ظرف زمان و مکان کچھ تبدیلیاں ہوتی رہی ہوں۔

أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ ط
مَسْتَهْمُهُمُ الْبِئْسَاءُ وَالضَّرَّاءُ وَزُلْزَلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ
مَتَى نَصُرَ اللَّهُ ۗ أَلَا إِنَّ نَصْرَ اللَّهِ قَرِيبٌ ﴿۱۴۳﴾

”کیا تم سمجھتے ہو [۱] کہ تم بہشت میں چلے جاؤ گے حالانکہ ابھی تمہیں تم سے پہلے گزرے ہوئے لوگوں کی سی صورتیں پیش نہیں آئیں کہ انہیں فقر و فاقہ اور سختیاں درپیش ہوئیں اور انہیں ہچکولے دیے گئے یہاں تک پیغمبر اور ان کے ساتھ کے ایمان لانے والے کہنے لگے کہ آخر اللہ کی مدد کب آئے گی خبردار رہو کہ بلاشبہ اللہ کی مدد نزدیک ہی ہے۔“

قرآن مجید میں متعدد آیات کے آغاز ام حسبتم ان تدخلوا الجنة سے ہوا ہے معلوم ہوتا ہے کہ اس وقت بھی ایک جماعت تھی جو بہشت میں جانے کو بالکل آسان سمجھتی تھی اور آج بھی مسلمان عوام نے بہشت کو بس کچھ دعاؤں اور کچھ اٹھی سیدھی نمازوں اور رسمی عبادتوں سے وابستہ سمجھ لیا ہے۔ قرآن مجید نے یہ کہہ کر کہ کیا تم سمجھتے ہو کہ تم بہشت میں چلے جاؤ گے انہی خام خیالیوں کی رد کی ہے دوسری جگہ ارشاد ہوا ہے: أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَلُوا مِنْكُمْ وَيَعْلَمَ الضَّالِّينَ (آل عمران - ۱۴۲) کیا تم سمجھتے ہو کہ بہشت میں داخل ہو جاؤ گے حالانکہ ابھی یہ ثابت ہی نہیں ہوا کہ تم میں سے جہاد کرنے والے اور ثابت قدم رہنے والے کون ہیں، اور یہاں کہا جا رہا ہے کہ آخر تمہارے پہلے انبیاء کی امتیں بھی تو ان انبیاء پر ایمان لا کے بہشت کی منتظر رہنے کا حق رکھتی تھیں مگر دیکھو تو ان کی کیسی کیسی آزمائشیں ہونیں پھر تم لوگ بلا کسی آزمائش کے بسہولت جنت میں جانے کے کیوں متوقع ہو؟

گزشتہ امتوں پر ایسی ایسی سختیاں پڑی تھیں کہ ان کے رسول اور ایمان لانے والے رفقاء رسول بھی گھبرا کر کہتے تھے کہ آخر خدا کی مدد کب آئے گی؟ یہ کب بطور اعتراض نہیں ہوتا تھا بلکہ بطور اظہار تمننا ہوا کرتا تھا [۲]۔

یہ اس صورت میں ہے کہ جب یہ متی نصر اللہ بھی رسول ہی کا کلام ہوا اور اگر بعض مفسرین کے خیال کے مطابق یہ سمجھا جائے کہ یہ

[۱] - ام منقطعة ومعنى الهزيمة فيها الا انكار (بيضاوی)

[۲] - قال له الرسول استبطاء للتصبر على جهة التمني (مجمع البيان)

رسول اور مومنین کی باہمی گفتگو کا بیان ہے کہ مومنین گھبرا کر کہتے تھے کہ متی نصر اللہ اور پیغمبرؐ جواب دیتے تھے الا ان نصر اللہ قریب گھبراؤ نہیں خدا کی مدد نزدیک ہے تو مطلب بالکل صاف ہے۔ اس صورت میں آیت کے الفاظ لفظ و نشر غیر مرتب کے قبیل سے ہوں گے کہ بات چیت کرنے والوں کے ذکر میں تو رسولؐ کا ذکر مقدم اور الذین امنوا کا موخر ہے اور ان کی گفتگو کا جب ذکر ہو تو الذی امنوا کا قول پہلے بیان ہو گیا اور رسولؐ کا بعد کو۔ اور بلاغت اس عکس ترتیب کی متقاضی اس طرح معلوم ہوتی ہے کہ گفتگو کرنے والوں کے ذکر میں رسولؐ کو تقدم بلحاظ شرف تھا اور نیز اس لئے کہ امنوا کے ساتھ معہ یعنی اس رسولؐ کے ساتھ ہونے کا ذکر کرنا تھا ضمیر کے ساتھ جس کے لئے مرجع کا تقدم لازم تھا اور گفتگو کے محل پر مومنین کا قول سوال ہے جس کا درجہ باعتبار رتبہ و بلحاظ وقت مقدم ہوتا ہی ہے اور رسولؐ کا قول اس کا جواب ہے جو طبعاً لازمی طور پر موخر ہی ہوا کرتا ہے۔

يَسْأَلُونَكَ مَاذَا يُنْفِقُونَ ۗ قُلْ مَا أَنْفَقْتُمْ مِنْ خَيْرٍ فَلِلَّهِ وَاللَّذِينَ وَالْأَقْرَبِينَ

وَالْيَتَامَىٰ وَالْمَسْكِينِ وَالْبَنِينَ السَّبِيلِ ۗ وَمَا تَفْعَلُوا مِنْ خَيْرٍ فَإِنَّ اللَّهَ بِهِ

عَلِيمٌ ﴿٢١٥﴾

”لوگ آپ سے پوچھتے ہیں کہ وہ کیا خیرات کریں؟ کہہ دیجئے کہ جو مال بھی تم صرف کرنا چاہو ماں، باپ، عزیزوں، یتیموں اور غریبوں اور مسافروں کا حق اور جو بھی نیک کام کرو اللہ اس سے باخبر ہے۔“

مستحقین خیرات:

الفاظ آیت سے تو پتہ چلتا ہے کہ سوال یہ تھا کہ کیا خیرات کریں اور جواب میں یہ بتایا گیا کہ کس کس پر صرف کریں مگر شان نزول سے معلوم ہوتا ہے کہ سوال میں دونوں جزء تھے یہ بھی کیا خیرات کریں اور یہ بھی کہ کس کس کو دیں [۱] بے شک جواب میں پہلے جز کو ہم چھوڑ دیا گیا یہ کہہ کر کہ ما انفقتکم من خیر جو مال [۲] بھی تم صرف کرو۔ اس کا مطلب یہ ہے کہ اس بارے میں کوئی پابندی نہیں ہے۔ ہاں لحاظ کی ضرورت اس کی ہے کہ جو دیا جائے، وہ کن لوگوں کو دیا جائے [۳] کہ مصرف صحیح میں صرف ہو۔ اس کو تفصیل سے بیان کیا جا رہا ہے۔ معلوم ہوتا ہے کہ یہ سوال اس مقدار مقرر کے علاوہ انفاق کے لئے تھا جو بطور زکوٰۃ ہر مسلمان پر واجب ہے [۴] اس لئے اس میں مقدار خیرات کو دینے والے کی مرضی پر چھوڑا ہے اور مستحقین میں والدین کا ذکر کیا ہے حالانکہ زکوٰۃ واجب کا اپنے والدین کو دینا شرعاً جائز نہیں ہے۔

[۱] - نزلت فی عمرو بن الجموح وکان شیخاً کبیراً اذا مال کثیر فقال یا رسول اللہ ﷺ ما اذا تصدق وعلی من اتصدق (مجمع البیان)

[۲] - من خیر من مال (صانی)

[۳] - سئل عن المنفق واجیب ببیان المصرف (لانه اهم) (صانی)

[۴] - لیس فی الایة ما ینافی فرض الزکوٰۃ (صانی)

كُتِبَ عَلَيْكُمُ الْقِتَالُ وَهُوَ كُرْهٌ لَّكُمْ ۖ وَعَسَىٰ أَنْ تَكْرَهُوا شَيْئًا وَهُوَ خَيْرٌ
لَّكُمْ ۖ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ ۗ وَاللَّهُ يَعْلَمُ وَأَنْتُمْ لَا
تَعْلَمُونَ ﴿٢١٦﴾

”تم پر جنگ کرنا فرض کیا گیا ہے کہ حالانکہ وہ تمہیں شاق و ناگوار ہے [۱] اور بہت ممکن ہے کسی چیز کو تم ناپسند کرتے ہو حالانکہ وہ تمہارے لئے اچھی ہے اور بہت ممکن ہے کسی چیز کو تم پسند کرتے ہو حالانکہ وہ تمہارے لئے بری ہے بات یہ ہے کہ اللہ علم رکھتا ہے اور تم علم نہیں رکھتے۔“

حکم جہاد بصورت قتال:

اس آیت میں صاف صاف شریعت اسلام میں جہاد کے فرض ہونے کا قتال کے لفظ کے ساتھ اعلان ہوا ہے جو قتل سے باب مفاعلہ کا مصدر ہے جس سے غیر کے ساتھ مقابلہ کا مفہوم پیدا ہوتا ہے۔ قتل کے معنی مار ڈالنے کے ہیں تو قتال کے معنی کیا ہوئے؟ دوسروں کے مقابلہ میں مرنا مارنا۔ اس سے ان لوگوں کے تصورات کا خاتمہ ہو جاتا ہے جو اسلامی تعلیمات کو مطلق عدم تشدد کے ساتھ سازگار بنانے کے لئے لفظ جہاد کے لغوی معنی سے جو جہد یعنی کوشش سے ماخوذ ہیں فائدہ اٹھا کر اسے مقاومت مجہول وغیرہ پر منطبق کرنیکی کوشش کرتے ہیں۔

آخر میں جو کہا گیا ہے کہ بہت ممکن ہے کسی چیز کو تم ناپسند کرتے ہو حالانکہ وہ تمہارے لئے اچھی ہے اور بہت ممکن ہے تم کسی چیز کو پسند کرتے ہو حالانکہ وہ تمہارے لئے بری ہے اور اس کے بعد آخر میں یہ کہنا کہ وَاللَّهُ يَعْلَمُ وَأَنْتُمْ لَا تَعْلَمُونَ اللہ جانتا ہے اور تم نہیں جانتے ہو۔ اس سے ثابت ہوتا ہے کہ اچھائی اور برائی ایک واقعیت ہے جو اشیاء میں بذات خود مضمحل ہے اور اسی کی بناء پر احکام الہیہ ہوتے ہیں یہ اور بات ہے کہ ناقص العقل افراد انسان کو اس کی خبر نہ ہو [۲] یہی عدلیہ کا مسلک ہے جو قرآن مجید کے بالکل مطابق ہے۔

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ ۖ قُلْ قِتَالٌ فِيهِ كَبِيرٌ ۗ وَصَدٌّ عَنِ
سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ ۖ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ ۗ
وَالْفِتْنَةُ أَكْبَرُ مِنَ الْقَتْلِ ۗ وَلَا يَزَالُونَ يُقَاتِلُونَكُمْ حَتَّىٰ يَرُدُّوكُمْ عَنِ
دِينِكُمْ إِنِ اسْتَطَاعُوا ۗ وَمَنْ يَرْتَدِدْ مِنْكُمْ عَنِ دِينِهِ فِيمَتٍ وَهُوَ كَافِرٌ

[۱] - شاق علیکم مکر وہ طبعاً (صافی)

[۲] - فیہ دلیل علی ان الاحکام تتبع المصالح الرأیحة وان لم تعرف عینہا (بیضاوی)

فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ ۖ وَأُولَٰئِكَ أَصْحَابُ النَّارِ ۗ هُمْ

فِيهَا خَالِدُونَ ﴿٢١٥﴾

”آپ سے لوگ حرمت والے مہینے میں جنگ کے متعلق دریافت کرتے ہیں کہہ دیجئے کہ اس میں جنگ بڑا جرم ہے [۱] اور اللہ کی راہ سے روکنا اور اس کا انکار اور مسجد حرام کا اور اس کے باشندوں کا وہاں سے نکالنا اللہ کے نزدیک اس سے بڑا گناہ ہے اور فتنہ و فساد قتل سے بھی بری چیز اور وہ لوگ تم لوگوں سے برابر لڑتے رہیں گے یہاں تک کہ اگر ان سے ہو سکے تو وہ تمہیں تمہارے دین سے پلٹا دیں اور جو تم میں سے اپنے دین سے پھر کر کفر کی حالت میں دنیا سے جائے تو یہ وہ ہوں گے جن کے اعمال دنیا و آخرت میں اکارت ہو گئے اور یہ دوزخ والے ہیں جو اس میں ہمیشہ ہمیشہ رہیں گے۔“

اس واقعہ کے متعلق ایک آیت میں پہلے والفتنة اشد من القتل کے الفاظ میں اشارہ ہو چکا ہے۔ کچھ مسلمانوں نے رجب کی پہلی تاریخ یہ سمجھ کر کہ ابھی چاند نہیں ہوا ہے مشرکین کے کسی گروہ پر جو لوٹ مار کے لئے مدینہ کی اطراف میں آیا تھا حملہ کر کے کسی ایک کو قتل کر دیا۔ اس پر مشرکین نے ایک طوفان برپا کر دیا کہ مسلمان محترم مہینوں کا احترام نہیں کرتے اور بظاہر خود مسلمانوں کے بھی ایک طبقہ میں بے چینی پیدا ہوئی اور وہ آ کر رسول سے اس سے متعلق دریافت کرنے لگے۔ قرآن نے اس کے جواب میں مسلمانوں کو کہا ہے کہ تمہیں اس کا اقرار کر لینا چاہیے کہ ماہ حرام میں جنگ گناہ ہے مگر اس کے ساتھ مشرکین کو ان کے کردار پر بھی تو متنبہ کرو کہ وہ ایسے جرائم کے مرتکب ہیں جو اس سے بہت زیادہ بڑے گناہ ہیں لہذا ان کی زبان سے تو اس پر اعتراض کچھ اچھا معلوم نہیں ہوتا ان کے جرائم کیا کیا ہیں؟

پہلے صد عن سبیل اللہ خدا کی راہ یعنی قبول اسلام سے لوگوں کو روکنا جس کے شروع سے برابر وہ مرتکب رہے ہیں۔ دوسرے کفر بہ اس دین خدا سے انکار و انحراف رکھنا۔“

تیسرے والمسجد الحرام یہ لفظی حیثیت سے کفر بہ کے قریب ہے اس لئے صاف یہ معنی ہوتے ہیں کہ اور مسجد حرام کے ساتھ کفر، یعنی اس کی حرمت کا انکار مگر اس عام نحوی اصول نے کہ ضمیر جار پر بغیر اعادہ حرف پر جر عطف نہیں ہونا چاہیے [۲] بعض مفسرین کو مجبور کر دیا ہے کہ عطف سبیل اللہ پر لیا جائے یعنی مسلمانوں کو مسجد حرام سے روکنا مگر اس عطف میں معطوف علیہ اور معطوف کے درمیان ایک اجنبی کا فصل جو پیدا ہوتا ہے یعنی صد عن سبیل اللہ کے بعد کفر بہ آگیا اور اس کے بعد اب جو والمسجد الحرام آیا تو اس کا عطف درمیان کفر بہ کے فقرہ کو چھوڑ کر اس کے قبل والے سبیل اللہ پر ہو جائے یہ خالی ارتکاف نہیں ہے جس کی دوسری نظیر یعنی آیہ وضو میں فاغسلوا وجوهکم وایدیکم الی المرافق کے بعد و امسجوا آگیا اور اس کے بعد جو و ارجلکم کا لفظ آیا تو اسے رء و سکم پر عطف نہ لیا جائے جس

[۱] کبیر ای ذنب کبیر (بیضاوی)

[۲] لا یجوز حملہ علی الباء فی قوله و کفر بہ لانه لا یعطف علی الضمیر المجرور الا باعادة الجار الا فی ضرورة شعر (مجمع البیان) ۲۔

سے پیروں کا مسح ثابت ہو بلکہ اس کے قبل وجوہ کمہ پر عطف قرار دیا جائے جس سے پیروں کا وضو میں دھونا ثابت ہو جائے۔ یہ ہمارے لئے بالا جماع قابل قبول نہیں مانا گیا اور بعض مصنف مزاج مفسرین اہل سنت نے بھی اس بارے میں ہم سے اتفاق کیا ہے اور ار جلعکم کا عطف رءوسکم ہی پر لیا جو کہ قریب ہے اور جس کا مسح لازم ہے تو ویسا ہی بالکل یہاں ہے اس کو کیوں قبول کیا جائے بلکہ کفر بہہ کے تحت میں اس کو لینا چاہے اور اگر ضمیر مجرور پر عطف بغیر اعادہ جار بالکل ہی غیر ممکن معلوم ہو تو اس معطوف میں جار کو مقدر مان لیا جائے [۱] جس سے نحوی قاعدہ کی مخالفت دور ہو جائے گی میں اسے بہتر سمجھتا ہوں، اسی لئے میں نے ترجمہ اسی کے مطابق کیا ہے۔

چوتھے: مسجد حرام کے جواہل و مستحق ہیں یعنی رسول اور ان کے ساتھ مومنین ان کو مسجد حرام اور مکہ معظمہ سے جلا وطن ہونے پر مجبور کرنا یہ سب باتیں بہت بڑا جرم ہیں۔

اور پھر پانچویں خاص اس معاملہ یہ شورش کا طوفان اٹھانا جو پوری قوم کے امن کو غارت کرنے کا سبب ہے۔ یہ ان دو ایک آدمیوں کے قتل سے زیادہ بڑا جرم ہے۔

اس کے بعد مسلمانوں کو مخاطب بنا کر کہا گیا ہے کہ ان کفار سے جنگ کوئی وقتی چیز تھوڑی ہے۔ یہ تو ایک مستقل جنگ ہے جسے یہ جب تک ان کے دم میں دم ہے جاری رکھیں گئے یا اس وقت چین لیں گے جب تم اس دین سے منحرف ہو کر شرک و کفر میں ان کے ہم نوا بن جاؤ۔ ختم کلام پر مسلمانوں سے یہ مخاطب بتلاتا ہے کہ آ کر سوال کرنے والے مسلمان ہی تھے [۲] اور اس لئے آخر میں توشہ دیدانتہا کیا گیا ہے کہ اگر تم ایسے وساوس میں مبتلا ہو کر دین سے منحرف ہو گئے تو اپنی شدید ترین ہلاکت کا سامان کرو گے اور اب تک کے اپنے سب کئے کرائے اعمال خیر پر پانی پھیر دو گے اور پھر تم میں ان کفار و مشرکین میں انجام کے اعتبار سے کوئی بھی فرق نہیں رہے گا بلکہ تم انہی کی طرف مخلد فی النار ہو گے۔

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ

رَحْمَتَ اللَّهِ وَاللَّهُ غَفُورٌ رَّحِيمٌ ﴿۲۸﴾

”بلاشبہ جو ایمان لائے اور جنہوں نے ہجرت کی اور اللہ کی راہ میں جہاد کیا اور اللہ کی رحمت کے امیدوار ہیں اور اللہ بخشنے والا مہربان ہے۔“

چوں کہ اسم موصول الذین دو دفعہ لایا گیا ہے، ایک دفعہ ایمان لانے کی صفت کے ساتھ الذین امنوا اور پھر ہجرت و جہاد کے وصف کے ساتھ: والذین ہاجروا و جاہدوا اس لئے ہو سکتا ہے کہ جو ایمان لائے ان سے مراد وہ مکہ معظمہ میں باقی ماندہ اہل ایمان ہوں جنہوں نے ابھی ہجرت نہیں کی ہے اور بعد کے اوصاف میں مہاجرین مراد ہوں اور ہو سکتا ہے کہ ایک ہی جماعت مراد ہو اور الذین کی تکرار ہر

[۱] - وبالمسجد الحرام علی تقدیر الباء (صانی)

[۲] - فیہ مناسبتہ لان یکنوا ہم السائلین (البلاغی)

وصف کے مستقل طور پر باعثِ رحمت الہی ہونے کے اظہار کے لئے ہو [۱۱]۔

اس ایمان اور ہجرت و جہاد کے بعد بھی یہ نہیں کہا جا رہا ہے کہ انہیں رحمت الہی کا یقین ہے بلکہ امید کا لفظ استعمال کیا گیا ہے جو اندیشہ خلاف کا پتہ دیتا ہے اس لئے کہ ایمان وغیرہ کے بعد بھی انہیں اپنے اعمال کی کمزوری کا تصور اور اس لئے سزا کا دھڑکا لگا رہتا ہے جس پر تفضل الہی سے مغفرت کے امیدوار رہتے ہیں [۱۲] یہی امید و بیم ایمان کا خاص جوہر ہیں [۱۳]۔

يَسْأَلُونَكَ عَنِ الْخُبْرِ وَالْمَيْسِرِ ط قُلْ فِيهِمَا إِثْمٌ كَبِيرٌ وَمَنْفَعٌ
لِلنَّاسِ نَوَاطِلُهُمَا أَكْبَرُ مِنْ نَفْعِهِمَا ط وَيَسْأَلُونَكَ مَاذَا يُنْفِقُونَ ط قُلِ
الْعَفْوُ ط كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿٢١٩﴾ فِي الدُّنْيَا
وَالْآخِرَةِ ط وَيَسْأَلُونَكَ عَنِ الْيَتَامَى ط قُلْ إِصْلَاحٌ لَهُمْ خَيْرٌ ط وَإِنْ تُخَالِطُوهُمْ
فَاِخْوَانُكُمْ ط وَاللَّهُ يَعْلَمُ الْمُفْسِدَ مِنَ الْمَصْلِحِ ط وَلَوْ شَاءَ اللَّهُ لَأَعْنَتَكُمْ ط إِنَّ
اللَّهَ عَزِيزٌ حَكِيمٌ ﴿٢٢٠﴾

”آپ سے شراب اور جوئے کے بارے میں پوچھتے ہیں۔ کہہ دیجئے کہ ان میں بڑا گناہ ہے اور لوگوں کے لئے کچھ فائدہ بھی ہیں مگر ان کا گناہ ان فائدوں سے بڑا ہے اور یہ پوچھتے ہیں کہ کیا خیرات کریں؟ کہیے کہ جتنا فاضل ہو۔ اس طرح اللہ اپنی ہدایتیں تمہارے لئے بیان کرتا ہے شاید کہ تم دنیا اور آخرت کے بارے میں غور و فکر سے کام لو۔ اور آپ سے پوچھتے ہیں یتیموں کے متعلق کہہ دیجئے کہ ان کے لئے بندوبست کرنا بہتر ہے اور اگر ان سے مل کر رہو تو وہ تمہارے بھائی ہی تو ہیں اور اللہ خرابی کرنے والے اور درست کرنے والے کے فرق کو خوب جانتا ہے اور اگر وہ چاہتا تو تمہیں مشکل میں ڈال دیتا یقیناً اللہ بڑا زبردست ہے بڑا سوجھ بوجھ والا۔“

قرآن مجید کے متداول نسخوں میں تتفكرون اور فی الدنيا والاخرة کے درمیان آیت کا گول نشان بنا ہوا ہے جس کی وجہ سے یہ دو آیتیں ہو گئی ہیں جو قاریان کوفہ کے مسلک کے مطابق ہے مگر دوسرے تمام قاری اس سب کو ایک آیت مانتے ہیں [۱۴] اور معنوی طور پر بھی بلاشبہ

[۱]۔ کزر لفظ الذین للعناية بهجرتهم وجهادهم (البلاغی)

[۲]۔ یرجون رحمة الله فی غفران معاصیهم (مجمع البیان)

[۳]۔ من الواجب علی المؤمنین ان لا یبأس من رحمة ولا یأمن من عقوبته (مجمع)

[۴]۔ ایعان فی الکوفی و آية واحدة فیما عدا الکوفی (مجمع البیان)

فی الدنیا والاخرۃ کا جزء تفتکرون سے متعلق ہے۔ اسی لئے ہم نے اس سب کی یکجا تفسیر لکھنا ضروری سمجھا۔ بہر حال یہ ایک آیت ہو یا دو آیتیں اس محل پر چند احکام شریعت کا بیان ہوا ہے۔

(۱) خمر کے متعلق سوال ہوا خمر کے لغوی معنی چھپانے کے ہیں اسی لئے سر پر ڈالی جانے والی اوڑھنی کو خمر کہتے ہیں اور اسی مناسبت سے اس پینے کی نشہ والی چیز کو جو عقل پر پردہ ڈال دیتی ہے خمر کہا جانے لگا [۱]۔

زمانہ جاہلیت میں شراب کا عام رواج تھا۔ اسلام کے شرعی احکام چوں کہ تدریجی طور پر آئے اس لئے شروع شروع اس بارے میں پیغمبر خدا خاموش رہے۔ صرف وہ جو خدا کی طرف سے بصیرت ایمانی کے حامل بنائے گئے تھے اس سے الگ تھے۔ غالباً خالق کریم کو انتظار تھا کہ افراد جمہور میں خود اپنا شعور پیدا ہو کہ ان کا ضمیر اس فعل سے خلش محسوس کرنے لگے چنانچہ وہی ہوا کہ بعض مسلمانوں کو خود اس کے متعلق ایک طرح کی ذہنی بے چینی پیدا ہوئی اور انہوں نے پیغمبر خدا ﷺ کے پاس آ کر کہا کہ یہ شراب جو انسان کو بے عقل بنا دیتی ہے کیا جائز ہے؟

(۲) میسر یہ کیا ہے؟ قمار یعنی جوا۔ اس کی بھی یہی شکل ہے شراب کے ساتھ ساتھ آ کر قمار کے متعلق بھی دریافت کیا گیا کہ یہ بہت سوں کو مالی حیثیت سے تباہ کر دینے والی چیز ہے۔ اس کا قانون الہی میں کیا حکم ہے؟ انہی دونوں سوالوں کے جواب میں یہ آیت نازل ہوئی [۲]۔

میسر چاہیے ابتدا میں کسی خاص قسم کے کھیل کا نام ہو لیکن حکم شرعی کے لحاظ سے ہر قسم کا جو اس کے تحت میں ہے [۳] چنانچہ لائٹری اور گھوڑ دوڑ میں شرکت کرنا بھی اسی میں داخل ہے۔

چوں کہ ابھی کچھ لوگوں کی نظر اس کے مضرات پر گئی تھی اور بہت سے ابھی اس کی خوش آئند لذتوں اور مفت کی دولت کے حصول کی تمناؤں کا تصور رکھتے تھے اس لئے قرآن مجید نے حکیمانہ انداز بیان اختیار کرتے ہوئے اس مجمع کے بھی تصورات کو سامنے رکھا جو اس کے خوش آئند پہلوؤں کا گرویدہ ہے اور دوا کی اس پہلی خوراک میں ہلکی تحریک انہیں پیدا کرنا چاہی کہ وہ ذرا چونک کر اس کے تاریک پہلوؤں پر بھی متوجہ ہو سکیں، تو ارشاد کیا کہ ان دونوں میں بڑا گناہ ہے۔ ہاں عام لوگوں کے لحاظ سے کچھ فائدے بھی ہیں مگر گناہ کی اہمیت ان فائدوں سے زیادہ ہے لہذا عقلی معیار پر وہ ناقابل ارتکاب عمل ہوگا کیوں کہ چھوٹا فائدہ جب بڑی مضرت کے ساتھ ہو تو وہ فائدہ نظر انداز کر دینے کے قابل ہوا کرتا ہے اور اس لئے سمجھنے والوں کے لئے یہی آیت حرمت شراب ثابت کر دینے کے لئے کافی تھی مگر اس کے بعد پھر اس بارے میں رفتہ رفتہ زیادہ واضح آیتیں نازل ہوئیں جن کا بیان اپنے اپنے محل پر آئے گا۔

خیرات کی مقدار:

(۳) وہی سوال جو پہلے ہو چکا تھا: ماذا ینفقون ”کیا صرف کریں؟“ وہاں ہم نے کہا تھا کہ دو سوال ہوئے تھے۔ ایک یہ کہ کیا خیرات کریں؟ دوسرے کن کو دیں؟ چوں کہ پہلے جزء کے متعلق کوئی خاص بات کہنا نہ تھی اس لئے اس کا مبہم طور پر من خیر کی لفظ سے جواب دے دیا

[۱]۔ ہی کل شراب مُسکر محالط للعقل مغط علیہ (مجمع البیان)

[۲]۔ اتوا رسول اللہ ﷺ فقالوا افتنا فی الخمر والمیسر فانہا مذہبۃ للعقل مسلبة للمال فنزلت الایۃ. (مجمع)

[۳]۔ هو القبار کلہ وهو البروی عن ائمتنا علیہم السلام (مجمع البیان)

تھا کہ جو بھی مال خیرات میں دو یعنی اس میں اختیار ہے مگر وہ دو کسے؟ اسے تفصیل کے ساتھ بیان کیا۔ اس کے بعد معلوم ہوتا ہے کہ مسائل پہلے جو جزء کے بارے میں اس ابہام کے مفاد کو نہیں سمجھے اور اب اس جزء کو خاص طور پر پھر پوچھا کہ یہ تو بتائیے کہ کیا خیرات کریں؟ تو اب اس کا جواب پھر ایک لفظ سے دیا گیا کہ العفو یعنی اس کا پوچھنا کیا ہے جتنا تمہارے روزمرہ کی ضروریات سے فاضل بچے [۱] اور یہی وہ ہے جسے انسان بلا زحمت دے سکتا ہے جو العفو دوسرے معنی ہیں [۲]۔

اب چوں کہ اس کا خود شارع کی طرف سے بہ طور حکم نہ آتا بلکہ لوگوں کے بار بار سوال پر بیان کیا جانا خود اس کا قرینہ ہے کہ وہ کوئی لازمی قانون نہیں بلکہ خوشنودی باری تعالیٰ کی خاطر بخوشی خیرات سے متعلق ہے جسے صدقہ مستحبی کہتے ہیں اس لئے احکام زکوٰۃ سے اسے منسوخ سمجھنے کی کوئی ضرورت معلوم نہیں ہوتی۔ بے شک اس بارے میں ایک روایت بھی وارد ہوئی ہے [۳] مگر اس کی سند ایسی نہیں ہے کہ اس کا ماننا لازم ہو۔

اب چوں کہ العفو کے مفہوم میں یہ تھا کہ جو روزمرہ کی ضروریات سے فاضل ہو وہ راہ خدا میں دو یہ روزمرہ کی ضروریات کا لحاظ شارع کی طرف سے مفاد دنیا کا تحفظ ہے اور فاضل کو راہ خدا میں دینے کا حکم اخروی مفاد کی خاطر ہے اس لئے اس کے بعد ارشاد ہوا ہے **ذٰلِكَ يُبَيِّنُ اللّٰهُ لَكُمْ الْاٰيٰتِ لَعَلَّكُمْ تَتَفَكَّرُوْنَ** ﴿۱۰﴾ **فِي الدُّنْيَا وَالْاٰخِرَةِ** • یعنی اللہ نے ایسے احکام تمہارے لئے نافذ کیے ہیں جن پر غور کرو تو معلوم ہوگا کہ دنیا اور آخرت دونوں کا مفاد کس طرح محفوظ رکھا گیا ہے اور یہ درحقیقت شریعت اسلام کے حکیمانہ نظام کی وہ خصوصیت ہے جو اس کی ابدیت کی ذمہ دار ہے۔

یتیموں کی بہبودی:

(۴) ایام کے بارے میں یہ سوال کب کیا گیا اس کا موجودہ ترتیب قرآن سے کہاں پتہ چل سکتا ہے؟ روایت بتاتی ہے کہ جب سورہ نساء کی یہ آیت اتری کہ **اِنَّ الدّٰنِیْنَ یَاکْفُوْنَ اَمْوَالَ الِیْتِیْمِ ظُلْمًا اِنَّمَا یَاکْفُوْنَ فِی بُطُوْنِهِمْ نَارًا وَّ سَیَصْلُوْنَ سَعِیْرًا** جو یتیموں کے اموال ناحق کھاتے ہیں وہ اپنے شکموں میں آگ بھرتے ہیں اور عنقریب اس کی گرمی کا مزہ چکھیں گے تو جن جن لوگوں نے کچھ ایام کی سرپرستی اختیار کر رکھی تھی ان میں اس وعید الہی سے یہ تاثر پیدا ہوا کہ انہوں نے سوچا اس خطرہ عذاب سے بچنے کیلئے بہتر تو یہ ہے کہ ایام سے کوئی رابطہ ہی نہ رکھا جائے ان کو اپنے یہاں رکھنا ہی خطرناک ہے اور اسے آکر پیغمبرؐ سے پوچھنا شروع کیا چنانچہ اس غیر معتدل رجحان کو متوازن بنانے کے لئے یہ آیت نازل ہوئی مطلب یہ ہے کہ ان کے اموال کو ناحق کھانے سے منع کیا گیا ہے۔ نہ یہ کہ ان کے حالات کو سدھارنے اور ان کی پرورش کرنے کے لئے جو تم حسن سلوک کرتے ہو [۴] اس سے باز آ جاؤ۔ یہ ہرگز کوئی اچھی بات نہیں ہوگی اور پھر ایام کوئی اور انہیں تمہارے بھائی ہی تو ہیں۔ بھائی کے معاملات سے انسان کو وابستگی ہونا چاہیے [۵] ہاں تمہاری نیت بخیر اور تمہارا عمل ایام کی بہبودی کو پیش نظر رکھتے ہوئے ہونا چاہیے اور اس کا دیکھنے

[۱] العفو ما خود من الزیادة (مجمع البیان)

[۲] العفو نقیض الجھد و هو ان ینفق ما تیسر له بذله ولا یتبلغ به الی الجھد (بیضاوی صانی)

[۳] العفو ما فضل عن قوت السنۃ عن ابی جعفرؑ الباقرؑ قال ونسخ ذلك بأیة الزکوٰۃ (مجمع)

[۴] بتولی امرهم وحفظ اموالهم والانفاق علیهم منها و تربیتهم وتادیبهم وتعلیبهم (البلاغی)

[۵] ای انہم اخوانکم فی الدین ومن حق الاخ ان یخالط (بیضاوی)

والا خالق عالم خود ہے وہ خود جانتا ہے کہ کون اس لئے ایثار کو اپنے ساتھ رکھتا ہے کہ ان کی کم سنی نادانی اور بے چارگی سے فائدہ اٹھا کر ان کے اموال کو خورد برد کرے اور کون انہیں اس لئے رکھتا ہے کہ ان کے اموال کی حفاظت اور ان کی پرورش کا سامان کرے۔ اور خالق حکیم جو رؤف و رحیم بھی ہے اس کا تو طریق عمل یہی ہے کہ وہ بغیر زحمت و مشقت میں ڈالے ہوئے چاہتا ہے کہ جو بلند مقاصد ہیں ان کو صدمہ نہ پہنچے۔

ولو شاء الله لا عنتكم یعنی خالق اگر صرف اپنی شان حاکمیت سے کام لے کر تمہارے لئے ہی پابندی عائد کر دیتا کہ تمہیں ایثار کے اموال میں ہاتھ لگانا اور ان اموال کے ساتھ ان کی آمیزش کرنا حرام ہے [۱] مگر ایثار کی کفالت اور ان کے اموال کی حفاظت تم پر واجب ہے۔ اگر وہ یہ کر دیتا تو تمہیں اس کی پابندی لازم ہوتی مگر وہ تو خود تمہارے لئے سہولت پسندی سے کام لیا ہے اور تمہیں زحمت میں ڈالنا نہیں چاہتا اس لئے تمہیں ان کے ساتھ آمیزش سے منع نہیں کرتا ہاں یہ شرط ہے کہ ان کے نقصان کے درپے نہ ہو۔

آخری دو الفاظ عزیز اور حکیم ان دونوں مثبت اور منفی پہلوؤں سے متعلق ہیں اللہ عزیز یعنی غالب و قاہر ہے لہذا اگر وہ چاہتا تو مشقت میں ڈال سکتا تھا اور وہ حکیم ہے لہذا وہ اپنی مشیت کو حکمت و مصلحت کے خلاف کبھی جاری نہیں کرتا اور مشقت میں ڈالنا اس کی شان حکمت کے خلاف ہے [۲]۔

وَلَا تَنْكِحُوا الْمُشْرِكِ حَتَّىٰ يُؤْمِنَ ۖ وَلَا مَلَآمَةً مُؤْمِنَةً خَيْرٌ مِّنْ مُّشْرِكَةٍ وَلَا

أَعَجِبْتُمْ ۗ وَلَا تَنْكِحُوا الْمُشْرِكِينَ حَتَّىٰ يُؤْمِنُوا ۖ وَلَعَبْدٌ مُّؤْمِنٌ خَيْرٌ مِّنْ

مُشْرِكٍ وَلَا تُعْجِبُكُمْ ۖ أُولَٰئِكَ يُدْعُونَ إِلَى النَّارِ ۗ وَاللَّهُ يَدْعُوا إِلَى الْجَنَّةِ

وَالْمَغْفِرَةِ بَإِذْنِهِ ۗ وَيُبَيِّنُ آيَاتِهِ لِلنَّاسِ لَعَلَّهُمْ يَتَذَكَّرُونَ ﴿۳۲﴾

”اور مشرک عورتوں سے نکاح نہ کرو جب تک وہ ایمان نہ لے آئیں اور یقیناً با ایمان کنیز مشرک بیوی [۳] سے بہتر ہے چاہے وہ تمہیں پسند بھی ہو اور مشرک مردوں کے نکاح میں نہ دو جب تک کہ وہ ایمان نہ لے آئیں یقیناً مسلمان غلام مشرک شوہر [۴] سے بہتر ہے چاہے وہ تمہیں پسند بھی ہو، یہ لوگ آگ کی طرف بلا تے ہیں اور اللہ تمہیں بہشت اور بخشش کی طرف اپنے حکم سے بلاتا ہے اور اپنے احکام لوگوں کے لئے واضح طور پر بیان کرتا ہے شاید کہ وہ اتر لیں۔“

[۱] - لِحکْمکم علی العنت وہی المشقة ولم یجوز لکم مداخلتہ (صافی)

[۲] - عزیز غالب یقدر علی الاعنات حکیم یحکم ما یقتضیہ الحکمة ویتسع له الطاقته (بیضاوی)

[۳] - حرّة (صافی)

[۴] - حرّ (صافی)

غیر مسلموں سے شادی بیاہ کی ممانعت:

یہ آیت اس حکم شرعی کا قطعی طور پر ثبوت ہے کہ غیر مسلمین کے ساتھ شادی بیاہ کرنا اسلام میں حرام ہے بے شک سورہ مائدہ میں ایک جگہ اہل کتاب کی عورتوں سے تعلقات ازدواجی کا ذکر ہے اس طرح کہ: **وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ** مگر اس میں یہ فقرہ موجود ہے کہ **إِذَا آتَيْتُمُوهُنَّ أُجُورَهُنَّ** ”جب تم ان کی اجرتیں دے دو“۔ اس سے معلوم ہوتا ہے کہ وہ نکاح متعہ سے متعلق ہے جو وقت ضرورت عارضی طور پر ہوا کرتا ہے۔ اس میں یہ وسعت دی گئی ہے کہ جب مسلمان عورتیں ایسی موجود نہ ہوں تو اس عارضی صورت میں بھی بت پرست عورتوں کی طرف رخ کرنا قطعاً جائز نہیں ہے پھر اگر توجہ کر دو تو اہل کتاب عورتوں کی طرف مگر نکاح دائمی ان سے بھی جائز نہیں ہے جسے ایک اور آیت میں ان الفاظ میں منع کیا گیا ہے **وَلَا تُمْسِكُوا بِعِصَمِ الْكُوفِرِ** [۱] اس آیت میں کافر کا لفظ ہے یعنی کافر عورتیں۔ اس میں اتنی بھی گنجائش اہل کتاب کے اخراج کی نہیں ہے جتنی کہ مشرکین کے لفظ میں خیال کی جاسکتی ہے۔

آخر میں اس ممانعت کا فلسفہ بیان کیا گیا ہے کہ یہ لوگ [۲] آتش جہنم کی طرف دعوت دیتے ہیں [۳] یعنی شوہر اور زوجہ ایک دوسرے پر اثر انداز ہونے کی صلاحیت رکھتے ہیں اس لئے اگرچہ یہ امکان ہے کہ مسلمان فریق ہی اپنے دوسرے ساتھی کو متاثر بنا دے مگر اس نفع مشکوک کے بجائے امکانی خطرہ سے تحفظ زیادہ ضروری ہے کہ کہیں وہ دوسرا فریق اثر انداز نہ ہو جائے جو ہلاکت ابدی کا سبب ہوگا۔

اب چوں کہ مرد نسبتاً زیادہ طاقتور ہے اور اثر انداز ہونے کی صلاحیت رکھتا ہے اس لئے فرقہ اسلامی میں عورت کے لئے مرد کے انتخاب میں زیادہ سختی برتی گئی ہے۔ عورت کے انتخاب میں اتنی اہمیت نہیں سمجھی گئی اس لئے متعہ کی بحالت ضرورت جو اجازت ہے وہ بھی مسلمان مرد کے لئے ہے وہ کتابی عورت سے متعہ کر سکتا ہے مگر مسلمان عورت کے لئے کسی نوع کے بھی تعلقات ازدواجی قائم کرنے کی کسی بھی طبقہ کے غیر مسلم مرد سے اجازت نہیں دی گئی ہے۔

وَيَسْأَلُونَكَ عَنِ الْمَحِيضِ ۗ قُلْ هُوَ أَدْنَىٰ ۖ فَاعْتَزِلُوا النِّسَاءَ فِي الْمَحِيضِ ۖ وَلَا

تَقْرَبُوهُنَّ حَتَّىٰ يَطْهُرْنَ ۖ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ ۗ إِنَّ

اللَّهُ يُحِبُّ التَّوَّابِينَ وَيُحِبُّ الْمُتَطَهِّرِينَ [۳۷]

”اور آپ سے حیض کے بارے میں دریافت کرتے ہیں کہہ دیجئے کہ یہ ایک گندگی ہے [۴] لہذا تم حالت حیض میں عورتوں سے الگ رہو اور جب تک وہ پاک نہ وہ جائیں ان کے نزدیک نہ جاؤ ہاں جب وہ طہارت کر لیں تو ان

[۱]۔ ممتحنۃ۔ ۱۰۔

[۲]۔ اشارة الى المشرکین والمشرکات (صافی)

[۳]۔ یعنی الى الکفر والمعاصی الّتی هی سبب دخول النار (مجمع البیان)

[۴]۔ جگہ کو دے نجاست است (شاہ ولی اللہ)

کے پاس جاؤ جس صورت سے اللہ نے تمہیں حکم دیا ہے۔ یقیناً اللہ تو بہ کرنے والوں کو دوست رکھتا ہے۔ اور طہارت کرنے والوں کو دوست رکھتا ہے۔“

ایام میں مقاربت کی ممانعت:

چوں کہ حیض کے بارے میں شرائع سابقہ میں بھی احکام موجود تھے اس لئے لوگ اس کے متعلق پیغمبر اسلام ﷺ سے بھی دریافت کرتے تھے اس آیت میں اس حالت کے احکام میں اہمیت کے ساتھ اس حکم کا بیان ہوا ہے کہ مردوں کے لئے ہم بستری کرنا اس حالت میں ناجائز ہے۔

”جب تک پاک نہ ہو جائیں [۱] یعنی حیض موقوف نہ ہو جائے اگرچہ ابھی غسل نہ کیا ہو یہی یطہرن کے لفظ کا تقاضا ہے [۲] ہاں اگر یہاں پر یطہرن ہوتا تو یہ معنی پیدا ہوتے کہ جب تک طہارت نہ کر لیں۔ اس کا مطلب ہوتا کہ جب تک غسل نہ کر لیں ان سے مقاربت ناجائز ہے [۳] مگر یہ قرأت شاذ ہے اور اس کا اعتبار نہیں ہے۔

جب پاک ہو جائیں تو کہا جا رہا ہے کہ اب ان کے پاس جاؤ جس صورت سے اللہ نے تمہیں حکم دیا ہے مطلب یہ ہے کہ یہ پابندی حیض والی برطرف ہوگئی۔ اب جو عام قانون شروع ہوا اس کے مطابق تعلقات ازدواجی سے کام لو۔

اب پہلی جگہ ممانعت کی حد تو حیض موقوف ہونے کو قرار دیا گیا مگر اس کے بعد صراحتاً جو اجازت دی گئی اُسے متفقہ قرأت میں طہارت نہیں، بلکہ تطہر سے وابستہ کیا گیا ہے جس کے معنی غسل کے ہیں۔ اس کا مطلب یہ ہے کہ درمیانی وقت یعنی وہ موقع کہ جب حیض موقوف ہو چکا اور غسل ابھی نہ کیا ہو اس آیت میں مسکوت عنہ ہے یعنی وہ گزشتہ حرمت کے دائرہ سے بھی خارج ہے اور اس اجازت کی صراحت میں بھی داخل نہیں ہے اس سے ذہن میں کچھ آتا ہے کہ اس حالت میں مقاربت مکروہ ہے اسی لئے گزشتہ حرمت کے دائرہ سے تو خارج کر دیا مگر اجازت کی تصریح نہیں کی جیسا کہ بعض احادیث سے بھی استفادہ ہوتا ہے [۴]۔

نِسَاءُكُمْ حَرَّتْ لَكُمْ ۖ فَاتُوا حَرَثَكُمْ أَىٰ شِئْتُمْ ۖ وَقَدِّمُوا لِأَنفُسِكُمْ ۖ

وَاتَّقُوا اللَّهَ وَاعْلَمُوا أَنَّكُمْ مُّلْقَوَةٌ ۖ وَبَشِّرِ الْمُؤْمِنِينَ ﴿۲۳﴾

[۱] تا آن کہ پاک شوئند (شاہ ولی اللہ) یہاں تک کہ پاک ہوں (شاہ فریح الدین)

[۲] -تنخفيف الطاء كما هو المرسوم في المصاحف الهند اولة بين المسلمين يد اعن يديو عليه قراءتهم ولا عبرة بما خرج عن ذلك من بعض القرأت (البلاغی)

[۳] -من قرأ يطهتر فاما هو من يتطهترن ای یغتسلن (صافی)

[۴] -فی روایة اخری والغسل احب الی (صافی)

”تمہاری عورتیں تمہاری کھیتی ہیں لہذا اپنی کھیتی میں جس طرف سے چاہو آؤ^[۱] اور اپنے مستقبل کے لئے سامان کر رکھو اور اللہ کے غضب سے بچو اور جانتے رہو کہ تمہیں اس کے سامنے جانا ہے اور مبارک باد دیجئے^[۲] انہیں جو ایمان لائے ہیں۔

اس میں پہلا جزء عام حالات میں عورتوں سے مقاربت کے جواز کے لئے ہے کہ شریعت اسلام میں اس کی حامی کبھی نہیں ہو سکتی کہ عورتوں سے تعلقات ازدواجی تم ختم ہی کرو۔ اس لئے کہ یہ اس مقصد اجتماعی کو صدمہ پہنچانا ہے جس کے لئے خالق نے اس صنف کو تمہارے لئے پیدا کیا ہے مگر ہاں اس دنیوی مفاد کے لئے آخرت کو بھول نہ جاؤ۔

دوسرا جزء کہ اپنے لئے سامان آخرت مہیا کرو اور اللہ کے غضب سے بچو، یہ ان صورتوں میں کہ جو ممنوع ہیں اس عمل سے روکنے کی تاکید ہے یعنی دنیا کا مفاد کیسا ہی سہی مگر تمہیں اپنے آخرت کے بنانے اور فرائض الہیہ کی پابندی کرنے کا خیال بہر حال ضروری ہے^[۳]۔ عمل کی پابندی کا مطالبہ کرتے ہوئے یہ کہہ کر کہ تمہیں معلوم ہونا چاہیے کہ تمہیں اللہ کو منہ دکھانا ہے، آخر میں یہ کہنا کہ وبشر ا لمومنین ”یعنی مبارک باد کے قابل ہیں وہ جو ایمان لائے“ اس حقیقت کا اظہار ہے کہ اس جماعت میں بھی جو اپنے کو مسلم و مومن کہتی ہو بہت سے واقعتاً اس کا یقین نہیں رکھتے کہ کوئی روز حشر و نشر ہے اور خدا کو منہ دکھانا ہے ورنہ ان کا کردار یہ ہوتا ہی نہ جو اس وقت ہے۔

وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا بَيْنَ النَّاسِ ط

وَاللَّهُ سَمِيعٌ عَلِيمٌ ﴿۲۳۷﴾

”اور اللہ کو اپنی قسموں کا تختہ مشق نہ بناؤ^[۴] تاکہ تم نیکیوں کا راور پرہیزگار بنو اور لوگوں میں صلح کرا سکو^[۵] اور اللہ سننے والا جانے والا ہے۔“

بات بات پر قسم کھانے کی ممانعت:

بعض لوگ بات بات پر قسمیں کھاتے ہیں اور زیادہ تروتق جاذبات کی رو میں اور یہ اکثر نیک کاموں کے ترک سے بھی متعلق ہوتی ہیں مثلاً کسی سے بگڑ گئے تو کہہ دیا بخدا اب میں اس کے ساتھ کوئی نیک سلوک نہ کروں گا یا کسی سے رنجش ہوئی اور کہہ دیا خدا کی قسم اب میں اس سے کبھی

[۱] - من ای جهة شئتم (بیضاوی) ہر روش کہ خواہید (شاہ ولی اللہ)

[۲] - بشر یا رسول اللہ ﷺ (البلاغی)

[۳] - ای واتقوا عقاب اللہ بترك مکاوزه الحد فیما بینکم (مجمع البیان)

[۴] - ای نصباً لها (جلالین) العرصة ما تکثر ملاقة ومصادفة كما يقال الا نسان عرضة للبلاء (البلاغی)

مت کرو اللہ کو نشانہ واسطے قسموں اپنی کے (شاہ رفیع الدین)

[۵] - ان تبروا موضعة جز مجذف اللام عن الخلیل (مجمع البیان)

بات نہ کروں گا۔ اس وقت انسان ایسا جذبات کی رو میں کہتا ہے اور پھر اس کام کو دل چاہتا ہے تو قسم کی پابندی سدرہ محسوس ہوتی ہے۔ خالق اس طرح کی قسموں سے منع کر رہا ہے اور ارشاد ہو رہا ہے کہ اس طرح کی قسمیں نہ کھایا کرو تا کہ نیک کاموں میں کوئی رکاوٹ نہ ہو اور خلق کے درمیان رنجش و نزاع دیر پا نہ ہو بلکہ صلح کی صورتیں پیدا ہو سکیں۔ چون کہ قسمیں کلام سے تعلق رکھتی ہیں اس لئے آخر میں کہا ہے کہ اللہ سننے والا ہے۔ یعنی تم جو قسمیں کھاؤ ان سے وہ بے خبر نہیں ہے اور جاننے والا ہے یعنی ان قسموں سے جو تم کو نقصان پہنچتا ہے اس سے بھی خوب واقف ہے اور اسی لئے وہ تم کو اس سے روکنا چاہتا ہے [۱]۔

لَا يَأْخُذُكُمْ اللَّهُ بِاللَّغْوِ فِي أَيْمَانِكُمْ وَلَكِنْ يُؤْخِذُكُمْ بِمَا كَسَبَتْ قُلُوبُكُمْ ط

وَاللَّهُ غَفُورٌ حَلِيمٌ ﴿۲۳۵﴾

”اللہ تمہاری لایعنی قسموں پر تم سے مواخذہ نہیں کرے گا مگر جو تم دل سے کرو گے اس کا مواخذہ کرے گا اور اللہ بڑا بخشنے والا ہے برداشت کرنے والا ہے۔“

پہلے جو کہا گیا تھا کہ خالق کو تخیل مشق اپنی قسموں کا نہ بناؤ اس سے ایسی قسموں کی ممانعت تو ہو ہی چکی مگر اب خیال ہوتا تھا کہ غصہ میں یا بطور تکیہ کلام ایسی قسمیں جو کھائی گئیں تو پابندی تو ان قسموں کی لازم ہو ہی گئی۔ اس آیت میں اسی خیال کی رد کی جا رہی ہے اور کہا جا رہا ہے کہ ایسی لایعنی [۲] قسموں کی پابندی بھی ضروری نہیں ہے۔ نہ اس کا کوئی محاسبہ تم سے ہوگا اور نہ کفارہ لازم ہوگا [۳]۔

آخری الفاظ کہ ”اللہ بخشنے والا ہے برداشت کرنے والا“ اس فعل کے مذموم اور لائق سزا ہونے کی طرف اشارہ ہے مطلب یہ ہے کہ یہ فعل تمہارا یقیناً برا ہے مگر یہ اللہ کی بخشش اور اس کا حلم ہے کہ وہ تم سے اس پر درگزر کرتا ہے اور سزا نہیں دیتا۔

لِلَّذِينَ يُؤْلُونَ مِنْ نِسَائِهِمْ تَرَبُّصُ أَرْبَعَةِ أَشْهُرٍ ۚ فَإِنْ فَاءُوا فَإِنَّ اللَّهَ غَفُورٌ

رَحِيمٌ ﴿۲۳۶﴾

”ان کے لئے جو اپنی عورتوں سے الگ رہنے کی قسم کھا لیتے ہیں چار مہینے کی مہلت ہے۔ اور اس کے بعد اگر وہ رجوع کریں [۴] تو بلاشبہ اللہ بخشنے والا ہے بڑا مہربان“

[۱]۔ سمیع ایمانکم علیکم باحوالکم وما یصلحکم (البلاغی)

[۲]۔ اللغو ما لم یقصد به عقد الیمن بل یجری علی اللسان تو کما فی الکلام (البلاغی) هو المرؤی عن ابی جعفر رضی اللہ عنہ و ابی عبد اللہ رضی اللہ عنہ (مجمع البیان)

[۳]۔ لا یؤخذ کم اللہ بالعقوبة والکفارة (صافی)

[۴]۔ رجعو فی الیمن بالحنث (بیضاوی)

ایلا کے احکام:

اس میں ایلاء کا حکم بیان کیا گیا ہے جس کی تفصیل کتب فقہ میں درج ہے۔ ایلاء یہ ہے کہ مرد قسم شرعی کھالے اور وہ بھی جوش غضب میں تکیہ کلام کے طور پر نہیں بلکہ سمجھی بوجھی قسم [۱] کہ وہ اپنی زوجہ سے مباشرت نہیں کرے گا [۲] اسے بتایا گیا ہے کہ چار مہینے تک تو انہیں اس قسم پر قائم رہنے کا حق ہے کیوں کہ چار مہینے تک تو یوں بھی انسان کو ترک مباشرت کا حق ہے لیکن چار مہینے کے بعد زوجہ کو مطالبہ کا حق ہے اور اس صورت میں انہیں کفارہ دے کر [۳] اس قسم کو توڑ دینا چاہیے یا طلاق دیدینا چاہیے جو اس کے بعد کی آیت میں مذکور ہے [۴] اب قسم کے توڑنے کا جو گناہ ہے اسے کہا جا رہا ہے کہ خدا معاف کر دے گا [۵] اور یہ اس کی رحمت ورافت کا تقاضا ہے جسے صرف تفضل کہا جاسکتا ہے۔

وَإِنْ عَزَمُوا الطَّلَاقَ فَإِنَّ اللَّهَ سَمِيعٌ عَلِيمٌ ﴿۳۷﴾

”اور اگر وہ طلاق دینا طے کر لیں [۶] تو بلاشبہ اللہ سننے والا ہے جاننے والا ہے“

مطلب یہ ہے کہ چار مہینے کے بعد اگر عورت کا مطالبہ تعلقات ازدواجی کے متعلق ہے تو پھر (دو صورتوں میں انحصار ہے: یا تو قسم کو توڑ دیں اور اس کا کفارہ ادا کریں [۷] اور یا پورے شعور اور ارادہ کے ساتھ طلاق دے دیں۔ بیچوں بیچ معلق چھوڑنا جائز نہیں ہے۔ طلاق کے ساتھ عزم کے لفظ کا استعمال جو شعور اور ارادہ کی قوت کا پتہ دیتا ہے اس کا ثبوت ہے کہ طلاق کے لئے صرف الفاظ جاری کر دینا خواہ بلا ارادہ ہو یا نمائشی طور پر ہو کافی نہیں ہے بلکہ اس کے ساتھ قصد انشاء اور پورے شعور کا ہونا ضروری ہے جو مطابق تعلیم اہل بیت علیہم السلام مسلک امامیہ ہے اور چونکہ اس میں دو جزء میں ایک دل سے متعلق اور قصد انشاء اور دوسرا زبان سے متعلق اور وہ صیغہ طلاق اس لئے تمتہ آیت میں دو لفظ صرف ہوئے سمیع اور علیم خدا سننے والا ہے یہ سننے والا الفاظ سے متعلق ہے اور جاننے والا دل کے اندورنی قصد سے متعلق ہے۔

وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ ۗ وَلَا يَحِلُّ لَهُنَّ أَنْ يَكْتُمْنَ مَا

خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنْنَ بِاللَّهِ وَالْيَوْمِ الْآخِرِ ۗ وَبُعُولَتُهُنَّ أَحَقُّ

[۱]۔ علی وجدیقع موقع اللغو (مجمع البیان)

[۲]۔ انه الحلف علی ترک الزوجة (البلاغی)

[۳]۔ یجب علی الفائی عندنا الکفارة ولا عقوبة علیه (مجمع)

[۴]۔ لمعنی لیس لهم بعد

[۵]۔ لا یتبع بعقوبة (صافی) یدل علی عدم العقاب

[۶]۔ وان حتموا قصدا (بیضاوی) و اگر قصد کردند جدائی را (شاہ ولی اللہ) اور اگر قصد کریں طلاق کی (شاہ رفیع الدین) طلاق ہی کی ٹھان لیں (فرمان علی صاحب)

[۷]۔ المذکورۃ فی سورۃ المائدۃ فی تسعة وثمانین (البلاغی)

بَرِّدْهُنَّ فِي ذَلِكَ إِنْ أَرَادُوا إِصْلَاحًا وَلَهُنَّ مِثْلُ الَّذِي عَلَيْهِنَّ بِالْمَعْرُوفِ

وَلِلرِّجَالِ جِالٍ عَلَيْهِنَّ دَرَجَةً وَاللَّهُ عَزِيزٌ حَكِيمٌ

”اور جن عورتوں کو طلاق دی جائے وہ اپنے کورویں گی، تین دفعہ ایام سے پاک ہونے تک اور انہیں جائز نہیں ہے کہ وہ چھپائیں اسے جو اللہ نے ان کے شکموں میں پیدا کیا ہے، اگر وہ اللہ اور روز آخرت پر ایمان رکھتی ہیں اور ان کے شوہر اُس دوران اُن کے واپس بلا لینے کے زیادہ حق دار ہیں اگر وہ تعلقات درست رکھنا چاہیں اور ان عورتوں کا حق بھی ویسا ہی ہے جیسا اُن پر بھلائی کرنے کا فرض ہے۔ ہاں مردوں کو اُن پر ایک درجہ فوقیت ہے [۱] اور اللہ زبردست ہے بڑا سوجھ بوجھ رکھنے والا۔“

عدۃ طلاق:

اس میں عدۃ طلاق کا بیان ہے جب کسی عورت کو اس کا شوہر طلاق دے تو طلاق کے بعد ہی فوراً اسے کسی دوسرے مرد سے عقد جائز نہیں ہوگا۔ بلکہ عدۃ کے گزرنے کا انتظار کرنا ہوگا۔ اسی عدۃ کو یہاں بیان کیا جا رہا ہے اور ابتداء میں المطلقۃ کی لفظ، اگرچہ عام ہے، مگر دوسرے دلائل سے ثابت ہو گیا ہے کہ یہ حکم انہی مطلقات سے مخصوص ہے جنہیں بعد دخول طلاق دیا گیا ہو اور انہیں ایام ہوتے ہوں، یعنی یا نسہ اور غیر مدخول بہا کا یہ حکم نہیں ہے [۲]۔

اس نظیر کو یاد رکھنا چاہیے اور اس کے بعد اگر احکام میراث میں آیت قرآن ولهن الربع مما ترکتھن کی تشریح میں کچھ دلائل کی بناء پر کہا جائے کہ یہ حکم زوجہ کا ہے جائداد منقولہ کے متعلق اور غیر منقولہ میں سے بالکل یا کسی حد تک زوجہ محروم ہے تو یہ نہ کہا جائے کہ یہ نص قرآن کے خلاف ہے۔ یاد رکھنا چاہیے کہ عموم کی تخصیص یا اطلاق کی تقمید کا نام مخالفت نہیں ہے جس کے ثبوت کے لئے یہی محل کافی ہے کہ آیت لفظ المطلقات کے ساتھ وارد ہوئی ہے مگر حکم وہ کچھ خاص طرح کے مطلقات سے مخصوص مانا جاتا ہے سب کے لئے تسلیم نہیں کیا جاتا۔

اس مدت تک کہا گیا ہے کہ اپنے کورویں گی یہ الفاظ ظاہر خبر ہیں مگر اس سے مقصود یہ کہنا ہے کہ انہیں اتنی مدت تک ضرور بالضرور اپنے کو روکنا چاہیے [۳]۔

اب یہ مدت کیا ہے تین قرو۔ قرو کے دونوں معنی ہیں ایام بھی اور ایام سے پاک ہونا بھی [۴] مگر ہمارے یہاں اس کی تفسیر تین طہر سے

[۱] - درجۃ زیادۃ فی الحق وفضیلۃ (نیٹا پوری)

[۲] - المطلقات یرید بہا المدخول بہن من ذوات الاقراء (بیضاوی)

[۳] - خبر فی معنی الامر للتأکید (صافی)

[۴] - هذا الحرف من الاضداد (مجمع البیان) جمع قرع بفتح القاف وهو الظہر قولان (جلالین)

ہی ہوئی ہے جس کا مطلب تین دفعہ ایام سے پاک ہونے کی مدت [۱]۔

بعض ائمہ اہل سنت بھی اس متفق ہیں [۲]۔

یہ مطلقات اسے چھپائیں نہیں جو اللہ نے اللہ کے شکموں میں پیدا کیا ہے۔ یعنی اگر انہیں حمل ہے جس کا شوہر کو بوقت طلاق علم نہیں تھا یا ممکن ہے خود اس عورت کو بھی علم نہ ہو اور اب زمانہ عدہ میں معلوم ہو جائے تو انہیں لازم ہے کہ شوہر کو اس کی اطلاع دے دیں، چھپانے کی کوشش نہ کریں اور بعض روایات میں اس کے معنی یہ لئے گئے ہیں کہ جو ان کی کیفیت ہو طہر ہو یا حیض ہو یا حمل اسے صاف بتادیں مخفی نہ کریں تاکہ ناواقفیت کی وجہ سے شوہر نہ غلط کاری میں مبتلا ہو سکے اور نہ جو خالق کی طرف سے اسے عدہ میں رجوع کا حق ہے وہ ضائع ہو سکے [۳]۔

اس عدہ کے دوران شوہر کو بغیر کسی عقد کے اسی سابق زوجیت کے حق سے دوبارہ تعلقات ازدواجی قائم کر لینا جائز ہیں جس میں زوجہ کی مرضی کا کوئی دخل نہیں ہے [۴]۔

ان ارادوا اصلاحاً۔ اب یہ شوہروں کو ہدایت ہے کہ اس رجوع سے تمہارا مقصد صرف اس بچاری عورت کو پریشان کرنا نہ ہونا چاہیے بلکہ واقعی اگر اب نباہ کرنا ہو تو ایسا کرو [۵]۔

آخر میں عورتوں کو جو ایک بالکل بے جان مخلوق یا حیوان یا مثل اثاث البیت سمجھ کر ایسا تصور تھا اور اب بھی شاید بہت سے جاہل مردوں کو ہوتا ہے کہ حقوق سب شوہر کے ہیں اور بیوی کا کام تو بس اطاعت کرنا ہے اس کو ختم کرنے کے لئے ارشاد ہوا ہے کہ ایسا نہ سمجھنا مرد اور عورت کا رشتہ ایک طرح سے برابر کا رشتہ ہے لہذا جس طرح عورتوں پر فرائض ہیں جن کے مطالبہ کا حق مردوں کو ہے اسی طرح ان کے حقوق بھی ہیں جن کا ادا کرنا مردوں کے فرائض میں داخل [۶] اس مطلب کو قرآن نے اس مختصر جملہ میں سمودیا ہے کہ لِهِنَّ مِثْلُ الَّذِي عَلَيْهِنَّ بِالْمَعْرُوفِ [۷]

ہاں اسلام کا نقطہ اعتدال چوں کہ مرد اور عورت کی بحیثیت صنف کلی مساوات کے نظریہ کے ساتھ بھی متفق نہیں ہے جو مغربی تصورات کی بناء پر آج کل تعلیم یافتہ دماغوں پر شدت سے مسلط ہے اس لئے قرآن نے تبادله حقوق و فرائض کے بیان کے بعد ایک جملہ میں ارشاد کیا کہ وَلِلرِّجَالِ مِثْلُ مَا عَلَى النِّسَاءِ دَرَجَاتٌ۔ ہاں مردوں کو ان پر ایک درجہ فوقیت ہے۔“

چوں کہ مرد فطری خصوصیات میں ان سے بالاتر ہیں اس لئے شارع نے جو خالق فطرت بھی ہے انہیں طبقہ خواتین کی عزت و ناموس کا محافظ اور نان و نفقہ کا کفیل بنایا ہے اس کا لحاظ عورتوں کو رکھنا لازم ہے جس کا اسلام کا حکیمانہ نظام تشریح اور تقسیم حقوق میں بھی لحاظ کیا گیا ہے۔

[۱]۔ المراد بالقروء الاطهار عندنا (مجمع) علیہ اجماع الامامية و حدیثہم (البلاغی)

[۲]۔ ذهب الشافعی الی انحصار الاطهار (نیثاپوری)

[۳]۔ وهذا القول اعم فالأخذ به اولی (مجمع البیان)

[۴]۔ لا یحتاج فی ذلك الی رضا المرأة ولا الی عقد جدید و اشہاد (مجمع)

[۵]۔ اصلاحاً لہا بینہن ولم یریدوا مضار تہن (صافی)

[۶]۔ ای ولهن حقوق علی الرجال مثل حقوقہم علیہن فی الوجوب و استحقاق المطالبة علیہا (بیضاوی)

[۷]۔ هذا من الفوائد العجیبة الجامعة للفوائد الجمیة (مجمع البیان)

آخر میں واللہ عزیز حکیم کے الفاظ میں حاکمانہ اور حکیمانہ دونوں پہلوؤں کا امتزاج ہے۔
چوں کہ تقسیم حقوق و فرائض میں مرد اور عورت دونوں پر جو پابندیاں عائد کی گئی ہیں وہ دونوں کو اکثر ناگوار ہوتی ہیں اور وہ ان کی مخالفت کرنے پر آمادہ ہو جاتے ہیں اور تعمیل سے گریز کرتے ہیں، تو عزیز کہہ کے انہیں عذاب الہی کا تصور پیدا کیا گیا ہے کہ اس کی مخالفت کر کے تم اس کے عذاب سے بچ نہیں سکتے کہ وہ زبردست ہے اس کے مقابلہ میں کوئی غالب نہیں آسکتا اور پھر انہیں بطور ناصح سمجھایا ہے کہ اس نے جو پابندیاں عاید کی ہیں وہ تمہاری بھلائی ہی کے لئے ہیں کیوں کہ وہ ”حکیم“ ہے۔

اس کا کوئی حکم اور مصالح سے خالی نہیں ہوتا [۱] اور اس میں بھول چوک اور غلطی کا بھی کوئی امکان نہیں ہے [۲]۔

الطَّلَاقُ مَرَّتَيْنِ ۖ فَاِمْسَاكٌ بِمَعْرُوفٍ ۙ اَوْ تَسْرِيْحٌ بِاِحْسَانٍ ۙ وَلَا يَجِلُّ لَكُمْ اَنْ
تَاْخُذُوْا مِنْهَا اَتَيْتُمُوْهِنَّ شَيْئًا اِلَّا اَنْ يَّخَافَا اَلَّا يُقِيْمَا حُدُوْدَ اللّٰهِ ۙ فَاِنْ خِفْتُمْ
اَلَّا يُقِيْمَا حُدُوْدَ اللّٰهِ ۙ فَلَا جُنَاحَ عَلَيْهِمَا فِيمَا افْتَدَتْ بِهٖ ۙ تِلْكَ حُدُوْدُ اللّٰهِ فَلَا

تَعْتَدُوْهَا ۗ وَمَنْ يَتَعَدَّ حُدُوْدَ اللّٰهِ فَاُولٰٓئِكَ هُمُ الظَّالِمُوْنَ ﴿۲۰﴾

”ایسی طلاق [۱] بس دو دفعہ ہو سکتی ہے اس کے بعد پھر یا ٹھیک طور پر رکھے یا مناسب طور پر روانہ کر دے اور تمہارے لئے جائز نہیں ہے کہ جو کچھ تم نے انہیں دیا ہے اس میں سے کچھ لے لو مگر یہ کہ ان دونوں کو یہ اندیشہ ہو کہ وہ خدا کی مقرر کردہ حدوں کو قائم نہیں رکھ سکیں گے۔ تو اگر تمہیں یہ اندیشہ ہو کہ وہ حدود الہیہ کو قائم نہیں رکھیں گے تو جو کچھ وہ عورت معاوضہ دینا چاہے اس میں ان دونوں پر کوئی گناہ نہیں۔ یہ اللہ کی مقرر کردہ حدیں ہیں۔ ان سے قدم آگے نہ بڑھاؤ اور جو اللہ کی حدود سے قدم آگے بڑھائے تو یہی وہ ہوتے ہیں جو ظالم ہیں۔“

طلاق بائن کا حکم اور اس کا معیار:

اس میں پہلے طلاق بائن کا حکم بتایا گیا ہے اور پھر خلع کا حکم بیان کیا گیا ہے۔
طلاق بائن یعنی جس شوہر کو عدہ میں رجوع کا حق حاصل نہیں ہے یہ کیوں کر ہوتی ہے ایک دفعہ طلاق دی پھر عدہ کے اندر رجوع کر لیا۔
اس کے بعد پھر طلاق دیا اور پھر عدہ کے اندر رجوع کر لیا اس کے بعد تیسری دفعہ پھر طلاق دیا تو یہ طلاق بائن ہوگی۔

[۱] - عزیز یقدر علی الانتقام ممن خالف الاحکام حکیم شرعها الحکم و مصالح (بیضاوی)

[۲] - مصیب فی افعاله واحکامه لا یتطرق الیہا احتمال العیب والشفہ والغلط والباطل (نیشاپوری)

[۳] - یعنی الطلاق الذی یملک الرجعة عقبہ مَرَّتَانِ (معالم التنزیل بغوی) طلاق رجعی دو بار است (شاہ ولی اللہ) یہ طلاق دو بار ہے (شاہ فریح

سیاق اور الفاظ قرآن صاف اسی صورت کا پتہ دے رہے ہیں۔ چوں کہ اس کے پہلے کی آیت میں اس کا بیان ہوا تھا کہ عدہ کے اندر اگر شوہر رجوع کر لے تو اس کے لئے جائز ہے اس آیت میں اسی کو کہا جا رہا ہے کہ اس طرح کی طلاق بس دو دفعہ ہو سکتی ہے اس کے بعد ایسا نہیں ہو سکتا لہذا اب مختتم طور پر طے کر کے طلاق نہیں دینا ہے تو بس یکسوئی اور حسن معاشرت کے ساتھ اب رشتہ ازدواجی پر قائم رہے۔ یہی امساک بمعروف [۱]۔

اور یا بس اب مختتم طور پر سلسلہ ہی قطع کر لے یعنی ایسی طلاق دے جس کے بعد رجوع نہیں ہوگی ۳۔ یہ ہوگی طلاق بائن جس کے بعد یہ رشتہ بالکل منقطع ہو گیا اور عدہ کے اندر رجوع کا حق نہیں رہا۔

اہل سنت عموماً ایک نشست میں تین دفعہ الفاظ طلاق جاری کر دینے کو بھی طلاق بائن سمجھتے ہیں مگر قرآن مجید کی دونوں آیتوں پر ایک ساتھ غور کرنے کے بعد اس تصور کی گنجائش نہیں رہتی۔

ہم نے الطلاق کا جو ترجمہ کیا ہے ’ایسی طلاق بس دو ہی دفعہ ہو سکتی ہے‘ اس کا مطلب یہ ہے کہ الطلاق میں الف لام عہد کا ہے اور اس سے اشارہ ہے گزشتہ آیت کے مضمون کی طرف کہ طلاق دے کر عدہ کے اندر رجوع کر لی جائے۔ اگر یہ مفہوم نہ ہو اور الف لام جنس کا لیا جائے جس کے بعد یہ معنی ہوں گے کہ طلاق بس دو ہی دفعہ ہوتی ہے تو یہ مطلب بالکل درست نہیں ہے اس لئے کہ طلاق تو وہ بھی ہے جو تیسری دفعہ ہوتی ہے جس کے بعد رجوع نہیں ہے۔

پھر عقلاً بھی دیکھئے تو طلاق کی حقیقت اس کی متقاضی ہے کہ اس کے پہلے رشتہ زوجیت قائم تھا اور اسے اب قطع کیا جا رہا ہے ایک نشست میں تین دفعہ کیا ہزار دفعہ الفاظ طلاق زبان پر جاری کر دینے تو سوال یہ ہے کہ پہلی دفعہ کے صیغہ طلاق سے وہ عورت زوجیت سے خارج ہوئی یا نہیں۔ اگر خارج ہوگئی تو اب وہ زوجہ ہی نہیں ہے۔ پھر بعد کے یہ الفاظ طلاق کا مصداق کیوں کر قرار پاسکتے ہیں اور اگر پہلی دفعہ الفاظ سے خارج نہیں ہوئی بعد کے الفاظ سے خارج ہوتی ہے تو اس کا مطلب یہ ہوا کہ ان تمام الفاظ کے مجموعہ سے طلاق حاصل ہوئی لہذا وہ تین طلاق کہاں ہوئے ایک ہی طلاق ہوئی۔

اسی لئے مذہب اہل بیت علیہم السلام یہ ہے کہ تین دفعہ الفاظ طلاق جاری کرنے کے بعد وہ ایک ہی طلاق سمجھی جاسکتی ہے تین طلاقوں کا حکم اس میں جاری نہیں ہوتا [۲]۔

دوسرا حکم یہ بیان کیا گیا ہے کہ طلاق دینے پر جو کچھ تم نے دیا ہے یعنی مہر [۳] اس کے کل یا کسی جزء کی واپسی کا حکم نہیں ہے یہ تمہید ہے حکم خلع کے بیان کی کہ مہر تو سابق زوجیت کی بناء پر ثابت ہو چکا۔ اب اس کے واپس لینے کا کوئی حق نہیں ہے۔ ہاں اگر زوجہ خود طلاق چاہتی ہو اور وہ

[۱]۔ بمعروف ای علی وجہ جمیل سائغ فی الشریعة لا علی وجہ الاضرار (مجمع البیان) ما يعرف فی الشرع من اداء حقوق النکاح وحسن الصحبة (بغوی) ۳۔ بان لا یراجعها حتی تبین منه (صانی)

[۲]۔ علیہ مذہب اہل بیت واجماع الامامیة ومذہب ابن عباس (البلاغی) هذا هو الا قیس واختارة کثیر من علماء اہل بیت (نیشاپوری)

[۳]۔ حنا ایتموهنن ای اعطیتموهنن من المہر (مجمع البیان)

طلاق کے معاوضہ میں اپنے مہر کو معاف کرے یا اگر لے چکی ہے تو واپس تو دینے پر تیار ہو تو کوئی مضائقہ نہیں ہے۔ اسی طلاق کو جو معاوضہ کے ساتھ ہوتی ہے طلاقِ خلعی کہا جاتا ہے۔

اسے یوں کہا گیا ہے کہ جب ان دونوں کو اندیشہ ہو کہ حدود الہیہ کو قائم نہ رکھ سکیں گے یعنی تعلقات اتنے ناخوش گوار ہوں کہ شوہر اور زوجہ دونوں ہی اب نباہ ہونے سے مایوس ہو گئے ہوں تو اس صورت میں گزشتہ حکم نہیں رہے گا۔ اب جب کہ ایسا ہو ”ایسا ہو“ کو قرآن میں اب یوں کہا گیا ہے کہ ”لیکن اگر تم لوگوں کو یہ اندیشہ ہو، یہ تم لوگ کون؟ اس سے صنعت التفات کے طور پر شوہر اور زوجہ کے مراد ہونے کا امکان تو ہے مگر یہ بھی ہو سکتا ہے کہ اس سے بااثر اور معقول اشخاص مومنین مراد ہوں جو صلح کی کوشش کر سکتے ہیں اور اس صورت میں اس تغیر اسلوب کے اندر یہ مفہوم مضر ہے کہ اگر انہیں اندیشہ بھی پیدا ہوا ہو تو دوسرے لوگوں کو چاہیے کہ وہ بیچ میں پڑ کر اصلاح حال کی کوشش کریں۔ جب یہ بھی کوشش میں ناکام ہو کر مایوس ہو جائیں تو اب خلع کی معاملت ہو جائے تو بہتر ہے ”یہاں کہا گیا کہ کوئی حرج نہیں“ دونوں کے لئے اس کا مطلب یہ ہے کہ اب بھی کوئی پابندی نہیں ہے بلکہ اختیار ہے۔ زوجہ کو تو اختیار ہے کہ وہ کچھ معاوضہ کی پیش کش کر کے طلاق مانگے اور پھر شوہر کو یہ اختیار ہے کہ وہ اس پیش کش کو چاہے تو منظور کرے۔

فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّى تَنْكِحَ زَوْجًا غَيْرَهُ ۖ فَإِنْ طَلَّقَهَا فَلَا

جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ ۖ وَتِلْكَ حُدُودُ اللَّهِ

يُذَكِّرُنَهَا لِقَوْمٍ يَعْلَمُونَ ﴿۲۳﴾

”اب اگر وہ طلاق دے تو اس کے بعد اس کے لئے حلال نہیں ہوگی جب تک وہ اس کے علاوہ کسی شوہر سے شادی نہ کر لے۔ اب جب وہ اسے طلاق دے دے تو اگر ان دونوں کا خیال ہو کہ وہ اب اللہ کی حدود کو برقرار رکھیں گے تو ان کے لئے کوئی گناہ نہیں کہ وہ آپس میں پھر شادی کر لیں۔

”اور یہ اللہ کی مقرر کردہ حدیں ہیں جنہیں وہ بیان کرتا ہے ان لوگوں کے لئے جو جانتا چاہیں۔“

یہ گزشتہ آیت کے مضمون کا تتمہ ہے۔ یہ پہلے کہا جا چکا ہے کہ دودفعہ کے بعد اب شوہر کو مختتم طور پر دوباتوں میں ایک کو طے کر لینا چاہے یا تو وہ ٹھیک طور پر رہے اور رشتہ ازدواجی کو برقرار رکھے یعنی، اب کبھی طلاق نہ دے اور یا اب وہ اس سے بالکل قطع تعلق کر لینا طے کر لے۔

اب اگر اس نے دوسری شق اختیار کر لی تو اس کا حکم اس آیت میں بیان ہو رہا ہے کہ اگر اس نے اب تیسری بار طلاق دی تو پھر اسے عدۃ کے اندر رجوع کا حق حاصل نہیں ہے۔ اس طلاق کو طلاقِ بائن کہتے ہیں۔

اب وہ اس کے لئے اُس وقت تک حلال نہیں ہو سکتی جب تک ایک دوسرے شوہر سے اس کا عقد نہ ہو جائے اور وہ اس سے مباشرت نہ

کر لے [۱] اور یہ بھی ایک مثال ہے اس کی کہ الفاظ قرآن مطلق ہیں مگر حکم ایک قید کے ساتھ مقید ہے [۲] ہاں! جب یہ شوہر اپنی مرضی سے طلاق دے دے تو اگر وہ دونوں یعنی سابق کے میاں بیوی سمجھیں کہ اب زوجیت کے فرائض ادا کرتے رہیں گے، تو عدہ گزرنے کے بعد پھر دوبارہ باہم عقد کر کے رشتہ زوجیت میں منسلک ہو سکتے ہیں [۳]۔ یہ تمام پابندیاں اس لئے ہیں کہ وہ رشتہ زوجیت کو ایک کھیل اور مذاق نہ سمجھیں اور اس کی اہمیت کو محسوس کریں۔

وَإِذَا طَلَقْتُمُ النِّسَاءَ فَبَلَّغْنَ أَجَلَهُنَّ فَأُمْسِكُوهُنَّ بِمَعْرُوفٍ أَوْ سِرِّ حَوْهِنَّ
بِمَعْرُوفٍ ۖ وَلَا تُمْسِكُوهُنَّ ضِرَارًا لِّتَعْتَدُوا ۗ وَمَنْ يَفْعَلْ ذَلِكَ فَقَدْ ظَلَمَ
نَفْسَهُ ۖ وَلَا تَتَّخِذُوا آيَاتِ اللَّهِ هُزُوًا ۚ وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ
عَلَيْكُمْ مِنَ الْكِتَابِ وَالْحِكْمَةِ يَعِظُكُمْ بِهِ ۖ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ
شَيْءٍ عَلِيمٌ ﴿۲۳﴾

”اور جب تم عورتوں کو طلاق دو اور وہ اپنی میعاد پوری کرنے لگیں [۴] تو یا تو اب ٹھیک طور پر انہیں رکھو یا اچھے طور پر انہیں رخصت کر دو [۵] اور نقصان رسانی کے طور پر انہیں نہ روکو کہ تعدی سے کام لو اور جو ایسا کرے گا اس نے خود اپنے اوپر ستم ڈھایا اور اللہ کے احکام کو مذاق نہ بناؤ [۶] اور یاد کرو اللہ کا احسان جو تم پر ہے اور اس نے تم پر کتاب اور حکمت اتاری ہے۔ اس کے ذریعہ سے تمہیں نصیحت کرتا ہے اور اللہ کے غضب سے بچو اور سمجھو کہ بلاشبہ اللہ ہر چیز کا جاننے والا ہے۔“

یہ طلاق رجعی کے متعلق کہا جا رہا ہے جس میں عدہ کے اندر رجوع کا حق ہوتا ہے کہ عدہ پورا ہونے کے پہلے ایک دفعہ طے کر لو کہ تمہیں واقعہ نباہ کرنا ہے یا نہیں۔ اگر صحیح طور پر یعنی ادائے حقوق کے ساتھ [۷] نباہ کرنا ہے تو عدہ کے اندر رجوع کر لو ورنہ عدہ گزر جانے دو اور پھر انہیں

[۱]۔ حتیٰ تزوج زوجا غیرہا وبجاء معھا (مجمع البیان) اسے فی الجمهور علی انه لا بد من الاصابة (بیضاوی)

[۲]۔ فالایة مطلقة قییدتھا السنّة (بیضاوی) وتطأھا كما فی الحدیث رواه الشیخان (جلالین)

[۳]۔ فذکر النکاح بلفظ التراجع (مجمع البیان)

[۴]۔ البلوغ ههنا بلوغ مقاربتہ ایقارب انقضاء العدة (مجمع البیان)

[۵]۔ یا جانے دو انہیں اچھی طرح (تاج العلماء)

[۶]۔ نہ بناؤ تم ہماری آیتوں کو ہنسی ٹھٹھا (تاج العلماء)

[۷]۔ المراد بالمعروف ههنا ان یمسکھا علی الوجه الذی اباحه الله من القیام بما یجب لها من النفقة وحسن العشرة (مجمع البیان)

رخصت کر دو کہ اب وہ جا کر چاہیں تو عقد ثانی کر لیں۔

بعض شوہر صرف پریشان کرنے کے لئے کہ وہ دوسرا نکاح نہ کر سکے عدہ میں رجوع کر لیتے ہیں۔ ایسا اب بھی ہوتا ہے اور زمانہ جاہلیت میں تو ایسا بہت کیا جاتا تھا [۱] اسے پہلے ”بالمعروف“ ٹھیک طریقہ پر کہہ کر اشارہ روکا تھا۔ اور پھر صراحتاً بھی کہہ دیا کہ صرف ضرر رسانی کے لئے ایسا نہ کرو ورنہ یہ تمہارا ایک ظلم ہوگا جس سے تم خدا کے یہاں نتیجہ اپنا نقصان کرو گے یعنی تم سے اس کا مواخذہ ہوگا [۲]۔

یہ طلاق اور رجوع وغیرہ کے احکام نظام معاشرتی کی اصلاح کے لئے حکیمانہ مصالح پر مبنی ہے ”انہیں مذاق نہ بناؤ“ [۳]۔
یہ عملی مذاق احکام الہیہ کے ساتھ ان سب ہی افراد کے کردار میں ہے جو ایمان کے دعوے کے ساتھ پھر بھی اطاعت احکام سے گریز کرتے ہیں [۴]۔

آخر میں تہدید میں کہا گیا ہے: ”اللہ ہر چیز کا جاننے والا ہے یعنی صرف اس کا خیال نہ رہنا چاہیے کہ ہمارے عمل کو لوگ برانہ کہیں یا عام افراد خلاق کو اس کی برائی کا احساس نہ ہو۔ تمہیں تو اپنے عمل کو مابین خود خدا درست رکھنا چاہیے کیوں کہ لوگوں کو خبر ہونے سے تو ہر بات کا علم ہے [۵]۔“

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ

إِذَا تَرَاضُوا بَيْنَهُمْ بِالْمَعْرُوفِ ۗ ذَلِكَ يُؤْخَذُ بِهِ مَنْ كَانَ مِنْكُمْ يُؤْمِنُ بِاللَّهِ

وَالْيَوْمِ الْآخِرِ ۗ ذَلِكَمْ أَزْكَىٰ لَكُمْ وَأَظْهَرُ ۗ وَاللَّهُ يَعْلَمُ وَأَنْتُمْ لَا تَعْلَمُونَ ﴿۳۳﴾

”اور جب تم عورتوں کو طلاق دے دو اور وہ اپنی میعار پوری کر لیں [۶] تو انہیں اپنے شوہروں سے نکاح کرنے سے نہ روکو جب کہ وہ مناسب صورت پر [۷] آپس میں طے کر لیں۔ اس سے نصیحت لے گا تم میں وہ شخص جو اللہ اور روز آخرت پر ایمان رکھتا ہو یہ تمہارے لئے زیادہ ستھرا اور پاک صاف رکھنے والا طریقہ ہے اور اللہ علم رکھتا ہے اور تم علم نہیں رکھتے۔“

[۱]۔ كانوا يفعلون في الجاهلية اكثر هذه الافعال رجاء ان تختلع المرأة منه بما لها (نیشاپوری)

[۲]۔ ظلم نفسه بتعريضها للعقاب (بیضاوی)

[۳]۔ لا تستخفوا بأوامرنا ونواهيها (صافی)

[۴]۔ من خالف امر الشرع فهو متخذ آيات الله هزوا (بغوی)

[۵]۔ تاكيد و تهديد (بیضاوی و صافی)

[۶]۔ بلوغ الاجل ههنا على الحقيقة (نیشاپوری)

[۷]۔ بما يحسن في الدين والبروة من الشرائع۔

اس میں یہ حکم شرعی بتایا گیا ہے کہ طلاق رجعی میں جہاں عدہ کے اندر رجوع کی اجازت ہوتی ہے اگر عدہ گزر جائے تو پھر رجوع کا حق نہیں رہتا۔ اس کے بعد وہ شادی کرنا چاہیں تو اس میں کسی کی مزاحمت کا حق نہیں ہے۔

”اپنے شوہروں سے“ یعنی اپنے پسند کے شوہروں سے [۱] یا اپنے مطلوب مناسب شوہروں سے [۲] اس صورت میں یہ مانع ہونے والے پہلے شوہر بھی ہو سکتے ہیں کہ خود طلاق دے چکے، اب وہ جہاں نکاح کرنا چاہتی ہیں اس میں وہ مختلف صورتوں سے سدراہ ہوتے ہیں اور یہ عورت کے اہل خاندان سے سماج کے دوسرے افراد بھی ہو سکتے ہیں جو کسی غلط رسم و رواج وغیرہ کی بناء پر اس کو عقد ثانی سے مانع ہوں اور یہ بھی ہو سکتے ہیں کہ اپنے پہلے شوہروں سے [۳] اگر اسے رجوع کرنا چاہیں تو دوسرے لوگوں کو اس میں مزاحمت درست نہیں ہے۔

آخری الفاظ بھی اس کا پتہ دیتے ہیں کہ یہ دوسرے افراد خاندان اور افراد ملت کے طرز عمل پر انتباہ ہے کہ اکثر وہ کسی مفروضہ معیار شرافت کے تصور سے عورت کو اس کی مرضی کرنے سے روکتے ہیں۔ اس کے نتیجہ میں ہو سکتا ہے کہ نفسانی خواہش اس سے کوئی ایسا عمل کرادے کے حقیقی معنی میں دامن شرافت داغدار ہی نہیں بلکہ تارتار ہو جائے تو کہا جا رہا ہے کہ ان کو ان کی مرضی کے شوہروں سے عقد کرنے میں مانع نہ ہو“

ذَلِكُمْ اَزْكٰى لَكُمْ وَاَطْهَرُ یعنی یہ اخلاقی پاکیزگی اور تمہارے دامن شرافت کے پاس صاف رکھنے کے لئے زیادہ بہتر طریقہ ہے اس سے عمومی طور پر ان بے زبان ناکتھڑاڑکیوں کے بزرگ بھی انتباہ حاصل کر سکتے ہیں جو ان پر ان کی مرضی کے خلاف اپنی مرضی کو مسلط کرنے میں ان کی رواجی خاموشی یا رسمی اظہار رضامندی سے فائدہ اٹھاتے ہیں۔

وَالْوَالِدَاتُ يُرْضِعْنَ اَوْلَادَهُنَّ حَوْلَيْنِ كَامِلَيْنِ لِمَنْ اَرَادَ اَنْ يُتِمَّ الرَّضَاعَةَ ط
وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ ط لَا تُكَلَّفُ نَفْسٌ وَّلَا
وُسْعَهَا ۙ لَوْ تَضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ ۗ وَعَلَى الْوَارِثِ مِثْلُ
ذٰلِكَ ۗ فَاِنْ اَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا ط وَاِنْ
اَرَدْتُمْ اَنْ تَسْتَرْضِعُوْا اَوْلَادَكُمْ فَلَا جُنَاحَ عَلَيْكُمْ اِذَا سَلَّمْتُمْ مَّا اَتَيْتُمْ
بِالْمَعْرُوفِ ط وَاتَّقُوا اللّٰهَ وَاَعْلَمُوْا اَنَّ اللّٰهَ بِمَا تَعْمَلُوْنَ بَصِيْرٌ ﴿۳۳﴾

”اور مائیں اپنے بچوں کو کامل دو برس تک دودھ پلائیں گی اس کے لئے جو پوری مدت تک دودھ پلوانا چاہے اور

[۱] - ای من رضین بہن ازواج لہن (مجمع البیان)

[۲] - الذین یرغبن فیہم ویصلحون لہن (نیثاپوری)

[۳] - قبیل الذین کانوا ازواج لہن من قبل (مجمع)

بچے کے باپ [۱] پر ان کا کھانا، کپڑا مناسب طور پر لازم ہے [۲] کسی بھی تنفس کو اس کی طاقت سے زیادہ حکم نہیں دیا جاتا۔ نہ ماں کو درپے آزاد ہونا چاہیے اپنے بچے کے لئے اور باپ کو اپنے بچے کے لئے [۳] اور وارث پر بھی ایسا ہی لازم ہے ہاں اگر وہ دونوں دودھ بڑھائی کرنا چاہیں آپ کی رضامندی اور باہمی رائے مشورہ سے تو ان پر کوئی گناہ نہیں اور اگر چاہتے ہو کہ اپنی اولاد کو خود دودھ پلواو [۴] تو تمہیں کوئی گناہ نہیں ہے جب کہ جو کچھ تمہیں دینا ہے [۵] ٹھیک طور پر حوالے کر دو اور اللہ کے غضب سے بچو اور جانے رہو کہ بلاشبہ اللہ جو کچھ تم کرتے ہو اس کا دیکھنے والا ہے۔“

”مائیں اپنے بچوں کو کامل دو برس دودھ پلائیں گی“ یعنی ”نہیں ضرور پلانا چاہیے [۶] مگر یہ ضرور پلانا چاہیے“، استحقاق کا اظہار ہے، نہ یہ کہ ان کا فریضہ ہے کہ وہ ضرور پلائیں [۷] ایسا نہیں ہے۔ اسی لیے انہیں شوہروں سے اجرت کے مطالبہ کا حق ہے [۸] اور قرآن مجید کہہ رہا ہے وَإِنْ تَعَاَسَرْتَ تُمْ فَسَنْتُزِعُ لَهُ الْاُخْرٰى ”اگر تم نے اجرت کے دینے میں تکلف کیا تو پھر کوئی دوسری عورت دودھ پلائے گی۔“

اس رضاعت کی مدت دو برس بتائی گئی ہے اور اسی لئے وہ مدت ہے جس میں رضاع ہو تو رضاعت کے شرعی احکام مرتب ہوتے ہیں۔ ورنہ نہیں اور اسی کے بیان کے لئے اس مدت کا اظہار کیا ہے۔ چنانچہ بعد میں کہا ہے لَعَلَّ اَرَادَ اَنْ يُتَحَرَّرَ الرَّضَاعَةُ۔ اس کے لئے جو پوری مدت تک دودھ پلوانا چاہئے۔ اس سے ظاہر ہے کہ اس مدت تک رضاعت واجب نہیں ہے۔ اگر کوئی نہیں چاہتا تو پہلے ہی دودھ بڑھایا جاسکتا ہے [۹]۔ اب اگر وہ ماں جو دودھ پلا رہی ہے اپنے شوہر یعنی اس بچے کے باپ کے حوالہ عقد میں ہے تو اس کا نان و نفقہ تو بہ تقاضائے زوجیت شوہر پر ہے ہی لیکن اگر یہ طلاق دے چکا ہے تو عام حالات میں تو عہدہ کے بعد اب اس کے نان و نفقہ کہ ذمہ داری اس پر نہ تھی لیکن اگر یہ اس سے اپنے بچے کو دودھ پلوا رہا ہے تو اب اس کا فرض ہے کہ وہ اس مدت رضاعت میں اس عورت کے طعام و لباس کا کفیل رہے [۱۰] [۱۱]۔

احکام رضاعت:

- [۱]۔ المولود له ای الاب (جلالین)
- [۲]۔ اس پر لازم ہے کہ کھانا کپڑا اس کا واجب (تاج العلماء)
- [۳]۔ والدہ اپنے بیٹے کا اور والد اپنے بیٹے کا ضرر نہ چاہیں (عماد الدین)
- [۴]۔ اگر تم (اے مردو!) یہ چاہو کہ اپنی اولاد کو (غیر عورت کا) دودھ پلواؤ (عماد الدین)
- [۵]۔ ما ارددتم ایتاء ایتاهن وشرطنم لهن (صافی)
- [۶]۔ خیر فی معنی الامر المؤکد (صافی)
- [۷]۔ امر استیجاب لامر ایجاب (مجمع البیان)
- [۸]۔ لو وجب علیها الرضاع لم تستحق الاجرة (نیشاپوری)
- [۹]۔ ای هذا منتہی الرضاعة ولبس ما دون ذلك حد محدود واما هو علی مقدار اصلاح الصبغ وما یعیش به (معالم التنزیل)
- [۱۰] [۱۱]۔ ذلك فی المطلقة (مجمع البیان)

اب اس میں ماں کا کام یہ ہوا کہ وہ بچہ کو دودھ پلائے اور باپ کا یہ کہ وہ اس کی ضروریات کا تکفیل رہے۔ عام بشری کمزوریوں کی بناء پر طلاق کے بعد دونوں طرف جذبات کام کر سکتے ہیں۔ ایک طرف ہو سکتا ہے عورت شوہر کی ضد میں یہ کہے کہ اپنے بچہ کو دودھ پلو الو، مجھے اب صورت نہیں ہے کہ میں اس زحمت میں مبتلا ہوں اور دوسری طرف ہو سکتا ہے کہ مرد اس غیظ و غضب سے کہ جو اسے عورت کے خلاف ہے یہ کہے کہ میں اس سے دودھ بھی پلوانا نہیں چاہتا۔ پیسہ دینا ہے تو کسی اور کو دوں گا۔ قرآن ان دونوں ہی معاندانہ جذبات کے خلاف انہیں بچہ کے مفاد کی طرف متوجہ کرتا ہے کہ تم دونوں آپس میں کیسی ہی ایک دوسرے سے نفرت رکھتے ہو مگر بچہ تو تم دونوں ہی کا ہے۔ اس کا مفاد تم دونوں کے پیش نظر رہنا چاہیے نہ عورت ہی کو زیبا ہے کہ وہ اپنے بچہ کے نقصان کے درپے ہو اور نہ مرد ہی کو کہ وہ اپنے بچہ کو نقصان پہنچانے کا باعث ہو۔ اس سے ضمناً یہ ایک بات نکلتی ہے کہ بچہ کے لئے خود اس ماں کی رضاعت جتنی مناسب و صلح ہے کسی دوسرے کی نہیں [۱] اور اس سے ان لوگوں کی آنکھیں کھلنا چاہئیں جو بلاوجہ بھی صرف شان ریاست میں یا راحت طلبی میں اپنے بچوں کو اناؤں سے دودھ پلواتے ہیں۔

اس محل پر قرآن میں ولد کے لفظ کی تکرار (لَا تُضَارُّ وَالِدَهُ بِوَلَدِهَا وَلَا مَوْلُودُهُ لَهَا) اسی لئے کی گئی ہے کہ پہلی جگہ اس کی اضافت ماں کی طرف دینا تھی اور دوسری جگہ باپ کی طرف اور اس اضافت ہی میں ان کے جذبہ ترحم کا بچہ کی نسبت پیدا کرنا مضمر ہے۔ اور یہ انداز خود بتاتا ہے کہ یہ ارشاد حاکمانہ نہیں ہے بلکہ فرمائش حکیمانہ ہے اور اس لئے اگر وہ مخالفت کریں تو قانون انہیں کچھ سزا نہ دے گا مگر اس کے خراب نتائج کا انہیں منتظر رہنا چاہیے۔ اب اگر اتفاق سے طلاق دینے کے بعد باپ کا انتقال ہو گیا تو قرآن کہہ رہا ہے کہ اس کے وارث [۲] کو بھی ایسا ہی کرنا چاہیے۔

یہ کہ حکم گذشتہ کہ اس عورت کو دودھ پلانا اور باپ کو اسی ماں سے دودھ پلوانا چاہیے کوئی حکم و جوبی نہیں ہے بلکہ اولاد کی بہتری کے خیال سے ہے اسے پھر بعد میں نمایاں کیا جا رہا ہے اس طرح کہ اگر دونوں باہمی رضامندی اور باہمی مشورے سے مناسب یہی سمجھیں۔ یعنی بچہ کے لئے اسی کو بہتر محسوس کریں [۳] کہ بچہ کا دودھ دو برس سے پہلے ہی بڑھادیں [۴] مثلاً ماں کی صحت اچھی نہیں ہے اور اس کے دودھ سے بچہ کے بیمار ہوجانے کا اندیشہ ہے تو کوئی حرج نہیں ہے کہ پہلے ہی دودھ چھڑادیں۔ اب اگر کسی اور عورت سے دودھ پلوانا چاہو [۵] تو ان دوسری عورتوں سے جو مناسب اُجرت ملے کرو۔ اُس کے دینے کے بعد ان سے دودھ پلوا سکتے ہو آخر میں کہا گیا ہے کہ اللہ کے غضب سے بچو اور جانے رہو کہ اللہ تمہارے اعمال کا دیکھنے والا ہے، مطلب یہ ہے کہ بالکل سچائی کے ساتھ جو کچھ کرو بچہ کے حق میں اچھا کرو اور اس میں جذبات سے کام لو اور نہ دوسرے کے ساتھ چال بازی کرنے کی کوشش کرو بلکہ معاملہ صاف ستھرا رکھو کہ بچہ کی صحیح پرورش بھی ہو جائے اور کسی کا حق بھی مارا جائے۔

[۱] - فعن النبي ﷺ ليس للضبي لبن خبير من امة وفي الكافي والفقيه عن امير المؤمنين عليه السلام ما من لبن رضع به الضبي اعظم بركة عليه من لبن امة (صافى)

[۲] - المراد بالوارث الاب (بيضاوى)

[۳] - اما شرط تراضيها وتشاورهما مصلحة للولد (مجمع البيان)

[۴] - فصلا لاى فطا ما قبل الحولين (جلالين) از شیر بازگردانند یعنی پیش از دو سال (شاه ولی اللہ)

[۵] - ای لا اولاد کم مر اضع غیر امہا یمہم لا رضاعہم (معالم التنزیل)

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ
وَعَشْرًا ۖ فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ
بِالْمَعْرُوفِ ۗ وَاللَّهُ بِمَا تَعْمَلُونَ خَبِيرٌ ﴿۳۳﴾

”اور جو تم میں مرجائیں اور بیویاں چھوڑ گئے ہوں تو یہ چار مہینے دس دن اپنے کور و کیں جب اتنی مدت پوری کر لیں تو وہ جو اپنے حق میں مناسب طور پر کریں اس میں تم پر کوئی گناہ نہ ہوگا اور جو کچھ تم کرتے ہو اللہ اس سے باخبر ہے۔“

عدہ وفات:

اس میں عدہ وفات کا بیان ہے اور اس عدہ وفات کے بعد عقد بیوگان کی اجازت ہے توفی کے اصل معنی تو پورا پورا لینے کے ہیں [۱] اور اس لئے حضرت عیسیٰ کے لئے زندہ ہونے کے باوجود اس دنیا میں قیام کی مدت پوری ہو جانے کے لئے قرآن میں توفی کی لفظ کا استعمال ہوا ہے مگر چونکہ عموماً یہ مدت کا پورا ہونا بصورت موت ہوتا ہے اس لئے اکثر موت کیلئے بھی توفی کے لفظ کا استعمال ہوتا ہے جیسا کہ اس آیت میں ہے کہ یہاں عدہ وفات کا بیان مقصود ہے اور وہ یہ ہے کہ اگر شوہر کا انتقال ہو جائے اور زوجہ موجود ہو تو وہ چار مہینے دس دن عدہ رکھے۔ یہاں بھی الفاظ قرآنی اگرچہ مطلق ہیں مگر حکم مقید ہے ان ہی عورتوں کے ساتھ جنہیں حمل نہ ہو۔ حاملہ کے لئے عدہ کا تعلق متعلق علیہ طور پر وضع حمل کے ساتھ ہے اس مدت کے گزرنے کے ساتھ نہیں [۲]۔

جب یہ عدہ گزر جائے تو قرآن کہہ رہا ہے کہ تمہارا کوئی حرج نہیں ہے کہ وہ نیکی کے ساتھ یعنی شرعی طریقہ پر اپنے بارے میں جو چاہیں کریں یعنی جن سے چاہیں عقد کریں۔ انداز بیان بتا رہا ہے کہ اس میں مخاطب وہ لوگ ہیں جو عقد بیوگان کو نفرت کی نگاہ سے دیکھتے ہیں اور اگر عورت ایسا کرنا چاہیے تو اس پر رسم و رواج یا مزمومہ شرافت کا دباؤ ڈالتے ہیں۔ آخری الفاظ کہ اللہ تمہارے اعمال سے باخبر ہے انہی لوگوں کے لئے انتباہ ہے کہ تم کس کس عورت کو اس بارے میں متاثر کرتے ہو خدا خوب جانتا ہے۔ اس میں وہ برتاؤ بھی داخل ہے جو عقد ثانی کر لینے والی بیواؤں کے ساتھ کیا جاتا ہے جو پھر دوسری بیواؤں کو ایسے اقدام سے باز رکھنے کا ذریعہ ہے جس سے ان کا مستقبل تاریک ہو جاتا ہے۔ قرآن صاف سمجھا رہا ہے کہ یہ تمہارا طرز عمل خدا کا ناپسند ہے۔

وَلَا جُنَاحَ عَلَيْكُمْ فِيمَا عَرَّضْتُمْ بِهِ مِنْ خِطْبَةِ النِّسَاءِ أَوْ أَكْنُتُمْ فِي
أَنْفُسِكُمْ ۗ عَلِمَ اللَّهُ أَنَّكُمْ سَتَذْكُرُونَهُنَّ وَلَكِنَّ لَكُمْ أَعْيُنًا لَا تُبْصِرُ إِلَّا أَنْ

[۱] - اصل التوفی اخذ الشیخ کاملاً وافیاً (غرائب القرآن) معنی التوفی لهذا الشیء وافیاً (معالم التنزیل)

[۲] - هذا فی غیر الحوامل فعدتہن ان یضعن حملہن (جلالین)

تَقُولُوا قَوْلًا مَّعْرُوفًا ۖ وَلَا تَعْزِمُوا عُقْدَةَ النِّكَاحِ حَتَّىٰ يَبْلُغَ الْكِتَابَ أَجَلَهُ ۗ
وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ ۗ وَاعْلَمُوا أَنَّ اللَّهَ غَفُورٌ

حَلِيمٌ ۝۲۳۵

”اور تم پر کچھ گناہ نہیں اس میں کہ تم اشارہ کنایہ ان عورتوں کی خواست گاری کرو یا اپنے دلوں میں چھپا رکھو۔ اللہ کو معلوم ہے کہ تمہیں وہ جلدی یاد آئیں گی مگر ان سے خفیہ طور پر قول و قرار نہ کرو سواں کے کہ اچھے عنوان سے کوئی بات اور عقد نکاح اس وقت تک نہ کرو جب تک مقررہ معیاد پوری نہ ہو جائے اور جانے رہو کہ اللہ تمہارے دلوں کے اندر کی بات جانتا ہے تو اس سے ڈرتے رہو اور سمجھ لو کہ اللہ بڑا بخشنے والا ہے برداشت کرنے والا [۱]۔“

زمانہ عدہ کے بعض احکام:

یہ ان افراد کو نصیحت ہے جو بیوہ عورتوں سے عدہ گزرنے کے بعد نکاح کرنا چاہتے ہیں کہ تمہیں عدہ کے اندر اس بارے میں صراحتہ کوئی قول قرار کرنا نہیں چاہیے مگر اشارہ کنایہ اگر اس کا اظہار کر دو کہ تم ان کے طلب گار ہو [۲] تو کوئی حرج نہیں ہے۔ اس کی نوعیت یہ ہے کہ مثلاً اس عورت کے سامنے اس کا تذکرہ کرے کہ میرا ارادہ عقد کرنے کا ہے اور اگر ایسی عورت مل جائے جس میں یہ اوصاف ہوں تو کیا کہنا اور اوصاف جو ذکر کیے ایسے ہوں جو اس عورت میں پائے جاتے ہیں [۳]۔ یا یہ کہ اس سے باتوں باتوں میں کہے کہ تمہاری طبیعت میرے بہت موافق مزاج ہے اور تمہارے عادات و خصائل وغیرہ مجھے بہت پسند ہیں۔ اب تقدیر دیکھئے میرا ساتھ دیتی ہے یا نہیں [۴]۔ بس اس کے علاوہ خود اس سے کوئی وعدہ حاصل کرنے کی کوشش نہ کرے، ظاہر بظاہر اور نہ خفیہ طور پر جس کی بعد میں صراحتہ ممانعت کی گئی ہے۔ اس صورت میں پادری عماد الدین کا یہ ترجمہ کتنا غلط ہے کہ ”تم پر کچھ گناہ نہیں کہ عورت کو نکاح کا پیغام خفیہ دو یا اپنے دل میں چھپا رکھو“۔ خدا جانتا ہے کہ تم ان سے کہو گے مگر تم خفیہ وعدہ نہ کر بیٹھو، حسب دستور کوئی بات بول دو، جب بعد میں یہ ہے کہ ”خفیہ وعدہ نہ کر بیٹھو تو شروع میں یہ کیسا کہ عورت کو نکاح کا خفیہ پیغام بھیجو“ وہاں خفیہ اور ظاہر کا تو کوئی ذکر ہی نہیں۔ وہاں تو یہ ہے کہ الفاظ پیغام کے نہ ہوں بلکہ ایسے ہوں جن سے خیال یہ پیدا ہوتا ہو کہ یہ اس کو پیغام دینے کا ارادہ رکھتا ہے۔ ایسے الفاظ چاہے مجمع میں بھی کہے جائیں تو قرآن نہیں روکتا اور پیغام خفیہ بھی بھیجا جائے تو قرآن اس کی ممانعت کر رہا ہے۔

اور عقد کرنا تو عدہ کے پہلے حرام ہے ہی جسے کہا گیا ہے کہ وَلَا تَعْزِمُوا عُقْدَةَ النِّكَاحِ حَتَّىٰ يَبْلُغَ الْكِتَابَ أَجَلَهُ عقد نکاح اس

[۱]۔ بخشنے والا تجل والا ہے (شاہ رفیع الدین)

[۲]۔ بان تعرضوا بالخطبة ولا تصر حوہا (صافی)

[۳]۔ عن ابن عباس (مجمع البیان) عن القاسم بن محمد والشعبی (مجمع)

[۴]۔ عن القاسم بن محمد والشعبی (مجمع)

وقت تک استوار نہ کرو جب تک مقررہ میعاد پوری نہ ہو جائے یعنی عدہ کی مدت گزر نہ جائے [۱]۔

آخر میں جو کہا گیا ہے کہ ’اللہ برداشت کرنے والا ہے‘ اس برداشت کا مطلب یہ ہے کہ وہ سزا دینے میں جلدی نہیں کرتا بلکہ پوری حجت تمام ہو لینے دیتا ہے اور اس کے لئے برابر مہلت پر مہلت دیئے چلا جاتا ہے [۲] جو اس کی حکمت کا تقاضا ہے۔

لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ

فَرِيضَةً ۖ وَمَتَّعُوهُنَّ ۖ عَلَى الْمَوْسِعِ قَدْرَهُ وَعَلَى الْمُقْتِرِ قَدْرَهُ ۖ مَتَاعًا

بِالْمَعْرُوفِ ۖ حَقًّا عَلَى الْمُحْسِنِينَ ﴿۳۳﴾

”تم پر کوئی بار نہیں ہے [۳] اگر تم عورتوں کو طلاق دو جب تک کہ انہیں ہاتھ نہ لگا یا ہو یا ان کے لئے کوئی مہر مقرر نہ کیا ہو [۴] ہاں انہیں خرچ کو دو، خوش حال اپنی حیثیت کے مطابق اور غریب اپنی حیثیت کے موافق کچھ مناسب خرچ جو نیک اعمال لوگوں کے ذمہ ایک حق ہے۔“

مہر وغیرہ جو ادا کرنا ہوگا:

یہ اس صورت کے حکم شرعی کا بیان ہے کہ جب بیوی کو کسی وجہ سے مباشرت کے پہلے ہی [۵] طلاق دیدے یہاں اگر کوئی مہر مقرر تھا تو نصف مہر دینا ہوگا جس کا اس کے بعد ذکر ہوگا لیکن بوقت عقد کوئی مہر بھی مقرر نہ تھا تو اس صورت میں کہا جا رہا ہے کہ تم پر کوئی بار نہیں ہے یعنی اس صورت میں کسی خاص مقررہ رقم کی پابندی نہیں ہے بلکہ جو کچھ مناسب ہو حسب حیثیت اسے دیدو۔ یہ حسن عمل رکھنے والوں کے لئے ایک لازم الادا حق ہے، یعنی اس حق کا ادا کرنا حسن عمل کا لازمی تقاضا ہے۔

وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَرِيضَةً فَرِيضَةً

مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بَيْنَهُمَا عَقْدًا النَّكَاحِ ۖ وَأَنْ تَعْفُوا

أَقْرَبُ لِلتَّقْوَى ۖ وَلَا تَنْسُوا الْفَضْلَ بَيْنَكُمْ ۖ إِنَّ اللَّهَ بِمَا تَعْمَلُونَ بَصِيرٌ ﴿۳۴﴾

[۱]۔ حتیٰ ينتهي ما كتب من العدة (بیضاوی)

[۲]۔ حلیم بتاخير العقوبة عن مستحقها (جلالین)

[۳]۔ لا تبعة عليكم من مهر او وزد (صافی)

[۴]۔ المراد بالفريضة الصداق بلا خلاف (مجمع البیان)

[۵]۔ ما لم تمسوهن ای تجامعوهن (بیضاوی)

”اور اگر تم ان عورتوں کو ہاتھ لگانے سے پہلے طلاق دو جب کہ تم ان کے لئے کچھ مہر مقرر کر چکے ہو تو تم کو جو تم نے مقرر کیا ہو اس کا ادھالازم ہوگا، مگر یہ کہ وہ معاف کر دیں یا جس کے قبضہ میں نکاح کا معاہدہ ہے“ [۱]۔

وہ درگزر کرے اور اگر تم لوگ درگزر سے کام لو تو پھر ہیزگاری سے زیادہ قریب ہے اور آپس میں لطف و کرم کو نہ بھولو۔ بلاشبہ اللہ اس کا جو کچھ تم کرتے تو دیکھنے والا ہے۔“

اب اگر طلاق قبل دخول [۲] ہو مگر مہر مقرر ہو تو یہاں نصف مہر کا دینا شوہر کو لازم ہوگا۔ یہ اور بات ہے کہ زوجہ اگر وہ بالغ ہے اور اگر نابالغ ہو تو اس کا ولی جو باپ دادا ہوتا ہے [۳] معاف کر دے۔

ایک دوسری تفسیر یہ ہے کہ جس کے قبضہ میں نکاح کا معاہدہ ہے اس سے مراد شوہر ہے مطلب یہ ہے کہ زوجہ معاف کر دے کہ وہ کچھ نہ لے یا شوہر درگزر سے کام لے، بایں معنی کہ اسے حق تو تھا آدھے مہر کے رُوک لینے کا مگر وہ پورا ہی دینے کے لئے آمادہ ہو جائے [۴] مگر عفو سے زیادہ تر جو معنی سمجھ میں آتے ہیں وہ اپنے حق سے درگزر کرنے ہی کے ہوتے ہیں دوسرے کو اس کے حق سے زیادہ دینے کے نہیں اس لئے پہلی تفسیر الفاظ قرآن سے زیادہ مطابقت رکھتی ہے۔

بہر حال اس معافی یا درگزر کی قرآن نے یہ کہہ کر ترغیب بھی دی ہے کہ جہاں تک ہو سکے آپس میں تفضل اور احسان سے کام لینا نہ بھولو“ یہ پرہیزگاری سے زیادہ قریب ہے، اس کا مطلب یہ ہے کہ جو اپنے حق سے ذرا درگزر کرنے پر تیار ہو جائے اس کے لئے یہ اندیشہ نہیں ہو سکتا کہ اس کے ذمہ دوسرے کا حق کچھ بھی رہ جائے۔ لیکن اگر کوئی اپنے حق سے ایک پائی چھوڑنے کے لئے تیار نہیں اس کے لئے بہت ممکن ہے کہ کچھ اپنے حق سے زائد بھی دانستہ یا نادانستہ وصول کر لے۔ اس لئے ایک احساس فرض رکھنے والے کے لئے پہلی ہی صورت اختیار کرنا بہت بہتر ہے۔

حِفْظُوا عَلَى الصَّلَوَاتِ وَالصَّلَاةِ الْوَسْطَىٰ ۖ وَتَقَوْمُوا لِلَّهِ قِنْدَيْنَ ﴿۳۸﴾

”پابندی کرو [۵] نمازوں کی اور بیچ والی نماز کی اور اللہ کے سامنے قنوت پڑھتے ہوئے کھڑے ہو۔“

نماز وسطیٰ:

درمیانی نماز کی تعیین میں روایات و اقوال مختلف ہیں [۶] مگر احادیث اہل بیت علیہم السلام کے رُوسے اس خیال کو قنوت ہے کہ اس سے ظہر کی

[۱]۔ یا وہ شخص کہ جس کے ہاتھ عقد باندھنا ہے (تاج العلماء)

[۲]۔ المراد بالمس المذکور فی الآية الجماع (بخاری)

[۳]۔ الذی بیدة عقدة النکاح قبیل ہوا ولی، وهو المروى عن ابی جعفر و ابی عبد اللہ (مجمع البیان) عن ابن عباس ہوا ولی اذ کانت محجورة (جلالین)

[۴]۔ کسیکہ بدست اور عقد نکاح است یعنی نوج حق خود گزاشتہ تمام دہد (شاہ ولی اللہ)

[۵]۔ دا و موا علیہا فی مواقیبہا باداء ارکانہا (صافی) تفتیح کنید برہم نماز ہا (شاہ ولی اللہ)

[۶]۔ فی الصلوة الوسطی سبعة اقوال (نیشاپوری)

نماز مراد [۱] ہے بلکہ ہمارے معصومین علیہ السلام کی صحیح و معتبر احادیث کی بناء پر اس کو یقینی سمجھنا چاہیے [۲]۔

چوں کہ صحابہ رسول اللہ کے ساتھ دوسری نمازوں کی جماعت میں کثرت کے ساتھ شریک ہوتے ہیں مگر ظہر کی نماز میں وقت گرم ہونے کی وجہ سے کم لوگ شریک ہوتے تھے، اس لئے اس آیت میں نمازوں کی عام پابندی کے ساتھ خصوصیت سے نماز ظہر کی پابندی کا حکم ہوا اور اسے وسطیٰ اس اعتبار سے کہا گیا ہے کہ دن کی نمازیں تین ہیں۔ ان میں پہلے صبح آخر میں عصر اور بیچ میں نماز ظہر واقع ہوتی ہے بعض روایات و اقوال اہل سنت بھی اسے متفق ہیں [۳]۔

قانتین کا لفظ قنوت سے ہے جو نماز کا ایک خاص جزء ہے جو واجب نہ سہی مگر اس کا بڑا تاکید حکم ہے اسی لئے ہم نے ترجمہ میں اس لفظ کو بعینہ رکھ دیا ہے۔ یہ قنوت کیا ہوتا ہے؟ بارگاہ الہی میں دعا جس کا خصوصی طور پر نماز کی دوسری رکعت میں سوروں کی تلاوت کے بعد حکم ہے۔ روایات اہل سنت میں بھی اس کی تائید موجود ہے [۴] مگر سواد اعظم کے عام فقہاء چون کہ قنوت کی اہمیت نہیں سمجھتے اس لئے ان میں اس قنوت کے معنی اطاعت کے [۵] اور کبھی چپ رہنے کے [۶] کہے جاتے ہیں ظاہر ہے کہ ہمارا نقطہ نظر اس بارے میں زیادہ واضح ہے اور ہمارے درمیان اس کے بارے میں کوئی انتشار و افتراق بھی نہیں ہے۔

ایک حدیث صحیح سے ثابت ہوتا ہے کہ نماز میں قنوت کی تشریح اسی آیت سے ہوئی ہے [۷]۔

فَإِنْ خِفْتُمْ فَرِجَالًا أَوْ رُكْبَانًا ۖ فَإِذَا أَمْنْتُمْ فَاذْكُرُوا اللَّهَ كَمَا عَلَّمَكُمْ مَا

لَمْ تَكُونُوا تَعْلَمُونَ ﴿۳۹﴾

”ہاں اگر تم خوف میں ہو تو پھر پیادے اور سواری کے عالم میں جیسا ہو [۸] پھر جب تمہیں اطمینان ہو تو ذکر خدا کا کرو

جیسا کہ اس نے تمہیں وہ باتیں سکھائی ہیں جو تم نہیں جانتے تھے۔“

چوں کہ اس کے پہلے کہا گیا تھا کہ نماز میں کھڑے ہو تو اس آیت میں استثنائی صورت کو بیان کیا گیا ہے کہ اگر کسی خوف و خطر کی وجہ سے

[۱] - ہو المروى عن ابى جعفر عليه السلام و ابى عبد الله عليه السلام ويدل عليه سبب نزول هذه الآية (مجمع البيان)

[۲] - عن الخلاف ان عليه اجماع الفرقة والمروى في احاديثنا (البلاغى)

[۳] - يروى عن عمرو و زيد بن ابى بكر و ابى سعيد الخدرى و اسامة بن زيد و هو قول ابى حنيفة و اصحابه (نيشاپورى)

[۴] - عن ابن عباس ان القنوت هو الدعاء (نيشاپورى) دليله ما روى عن ابى عباس قال قنوت رسول الله صلى الله عليه وسلم شهر امتنا بعباد عوا على

احياء من بنى سليمان على واذكر ان وعصية (بخارى)

[۵] - بایسہ برائے خدا فرمان بردار شدہ (شاہ ولی اللہ)

[۶] - کھڑے ہو واسطے اللہ کے چپکے (شاہ رفیع الدین)

[۷] - فی صحیحہ زرارة عن الباقر نزلت هذه الآية في يوم الجمعة و رسول الله صلى الله عليه وسلم في سفره فقننت فيها (البلاغى)

[۸] - فصلوا راجلين ورا كبين (بينادى)

باطمینان کھڑے ہو کر عبادت ممکن نہ ہو تو پھر جس طرح ممکن ہو اسی طرح نماز پڑھو^[۱] یہاں تک کہ بعض صورتوں میں صرف ایماہ و اشارہ سے نماز ہوگی^[۲] لیکن ہر حال میں نماز کا بجلا نا ضروری ہے۔ جنگ کی حالت میں نماز کی خاص صورت شرع میں وارد ہوئی ہے جسے نماز خوف کہتے ہیں کتب فقہ میں اس کے احکام تفصیل کے ساتھ موجود ہیں۔ آخر میں بتا دیا گیا ہے کہ یہ اضطراری حکم ہے، لہذا جب عذر زائل ہو جائے، یعنی امن و سکون ہو جائے تو پھر جس طرح عام طور پر نماز کی تعلیم دی گئی ہے^[۳] اس طرح ادا کرنا لازم ہوگا۔ نماز کو ذرا سی طرح کہا گیا ہے جیسے نماز جمعہ کے حکم میں ارشاد ہوا ہے اِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ (یعنی) جب روز جمعہ کی منادی ہو جائے تو فوراً ذکر الہی کی طرف دوڑ پڑو یعنی نماز کے لئے روانہ ہو جاؤ۔

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا ۖ وَصِيَّةً لِّأَزْوَاجِهِمْ مَّتَاعًا إِلَىٰ
الْحَوْلِ غَيْرِ إِخْرَاجٍ ۚ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ

مِنْ مَعْرُوفٍ ۗ وَاللَّهُ عَزِيزٌ حَكِيمٌ ﴿۲۴۰﴾

”اور جو تم میں سے دنیا سے جا رہے ہوں^[۴] اور بیویوں کو چھوڑ رہے ہوں تو انہیں اپنی بیویوں کے لئے وصیت کر جانا چاہیے^[۵] کہ سال بھر تک بغیر گھر سے نکالے ہوئے انہیں خرچ دیا جاتا ہے ہاں اگر وہ نکل جائیں تو جو کچھ اپنے بارے میں وہ مناسب طور پر کریں اس میں تم پر کوئی گناہ نہیں اور اللہ زبردست ہے بڑی سوجھ بوجھ رکھنے والا۔“

عدۃ وفات کا قدیم حکم جو منسوخ ہو گیا:

اس آیت سے تو بعض مفسرین نے یہ نتیجہ نکالا ہے کہ عدۃ وفات ابتدائے اسلام میں ایک سال تھا اور اس صورت میں بعد میں جو یہ ہے کہ اگر وہ چلی جائیں اس کا مطلب یہ ہے کہ جب ایک سال ہو جائے اور عدۃ پورا ہو جائے تو اب انہیں اختیار ہے کہ وہ اپنا عقد ثانی کر لیں^[۶] مگر ظاہر جو آیت سے سمجھ میں آتا ہے وہ یہ ہے کہ سال بھر تک انہیں شوہر کے گھر میں رہنے کا حق ہے اور ورثہ کو اس مدت کے اندر انہیں نکالنا جائز نہیں ہے اور شوہر کے مال سے اس دوران میں انہیں نان و نفقہ ملے گا جس کے لئے موقع ملے تو شوہر کو وصیت کر دینا چاہیے لیکن وہ اپنے اس حق سے فائدہ

[۱]۔ عنی بہ صلوة الخوف (مجمع البیان)

[۲]۔ فی الکافی عن الصادقؑ سئل عن ہذہ الایۃ فقال اذا خاف من سبع اولص یکبر ویوحی ایماہ (صافی)

[۳]۔ من صلاۃ الامن (نیشاپوری)

[۴]۔ ای الذین یقاربون منکم الوفاۃ لان المتوفی لا یأمر ولا ینہی (مجمع البیان)

[۵]۔ فلیو صوا وصیۃ لها (مجمع)

[۶]۔ قبل ان المراد اذا خرجن بعد مضي الحول وقد مضت العدة وان بمعنى اذا (مجمع البیان)

نہ اٹھانا چاہیں اور اس درمیان میں چلی جائیں [۱] تو پھر ان کا نان و نفقہ ساقط ہو جائے گا اور اب وہ عقد ثانی کر لیں تو کسی مزاحمت کا حق نہیں ہے۔ اس سے عدہ کے بارے میں مسلمہ عدہ وفات یعنی چار مہینے دس دن کے خلاف کوئی حکم ثابت نہیں ہوتا۔ زیادہ سے زیادہ کہ اس میں عدہ کی صراحت نہیں کی گئی کہ وہ نکلنے کے بعد پھر عقد کب کر سکتی ہے اس کی تشریح دوسری آیت سے ثابت ہو جائے گی۔

اب اس آیت میں اگر عدہ وفات کا بیان ہے کہ اس کی مدت ایک سال ہے تو بھی اس پر مسلمانوں کا عمل نہیں ہے بلکہ گزشتہ آیت پر عمل ہے جس میں کہا گیا تھا: وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا لَا تَرْتَبِصْنَ بَأَنْفُسِهِنَّ أَرْبَعَةَ أَشْهُرٍ وَعَشْرًا اس کے معنی یہ ہیں کہ ایک سال والی آیت منسوخ ہے اور وہ چار مہینے دس دن والی ناخ ہے اور ظاہر ہے کہ اصل تنزیل میں حکم منسوخ مقدم ہوتا ہے اور حکم ناخ موخر مگر موجودہ ترتیب قرآن میں چار مہینے دس دن والی آیت پہلے ہے جس کی تفسیر سابق میں لکھی گئی اور یہ ایک سال والی آیت بعد ہے جس کی تفسیر اب لکھی جا رہی ہے۔ اس سے واضح طور پر یہ ثابت ہوتا ہے کہ ترتیب قرآن مطابق تنزیل نہیں ہے جو ایک قطعی حقیقت ہے [۲]۔

اور اگر اس میں عدہ کا بیان نہ سمجھا جائے تب بھی یہ حکم کہ سال بھرتک ورثہ کو لازم ہے کہ اسے گھر میں رہنے کا حق دیں اور اس ایک سال تک اس کا نان و نفقہ لازم ہے۔ یہ بھی فقہ اسلامی میں معمول بنی ہے لہذا اس صورت میں بھی اس آیت کو منسوخ ہی تسلیم کرنا پڑے گا [۳]۔

وَلِلْمُطَلَّقاتِ مَتَاعٌ بِالْمَعْرُوفِ ۖ حَقًّا عَلَى الْمُتَّقِينَ ﴿۳۱﴾

”اور طلاق دی ہوئی عورتوں کو مناسب طور پر خرچ دینا لازم ہے یہ پرہیزگاروں کے ذمہ ایک حق ہے۔“

ترتیب نزول کو مفادات قرآنی سمجھنے میں خاص اہمیت تھی۔ اس سے انکار ممکن ہی نہیں چنانچہ یہ آیت کب کی اتری ہوئی ہے اس کے معلوم نہ ہونے سے کچھ نہیں کہا جا سکتا کہ اس میں خرچ سے جو مطلقات کو دیا جائے کیا مراد ہے؟

بعض مفسرین کا خیال ہے کہ یہ آیت اس وقت کی ہے جب مہر کا حکم نہیں آیا تھا یا اس صورت کی ہے جب ایک سال کا عدہ تھا اور سال بھرتک ان کا نان و نفقہ لازم الیٰ اللہ تھا۔ بہر حال اب جو فقہ اسلامی میں مسلم ہے وہ یہ ہے کہ اگر عورت کا مہر بوقت نکاح کچھ مقرر کر دیا گیا تھا اور تعلقات ازدواجی بھی قائم ہوئے اس کے بعد طلاق دی گئی تھی تو اس صورت میں اس کا پورے واجب الیٰ اللہ ہوگا۔ اس کے علاوہ اور کچھ دینے دلانے کی ضرورت نہیں ہے اور اگر مہر مقرر ہو چکا تھا اور بغیر تصرفات ازدواجی طلاق ہو گئی تو نصف مہر کا اسے استحقاق ہوگا۔ اس کے علاوہ اور کچھ ضرورت نہیں اور اگر مہر کچھ مقرر نہیں ہوا تھا اور ازدواجی تعلقات بھی قائم نہیں ہوئے کہ طلاق ہو گئی تو اس صورت میں بس حسب حیثیت کچھ روپیہ پیسہ دے کر اسے رخصت کر دے۔ اس روپے کو جو اس صورت میں دیا جائے فقہ میں متاع اور متعہ کی لفظ ہی سے تعبیر کرتے ہیں ہو سکتا ہے کہ متاع

[۱] - خرجن بأنفسهنّ قبل الحول من غیر ان یخرجهنّ الورثة (مجمع)

[۲] - كان ذلك في الاول الا سلام ثم نسخت المدة بقوله اربعة اشهر وعشرا وهو وان كان مقدما في التلاوة فهو متأخر في النزول (بیاضی) تلك الایة متأخرة عن هذه باجماع المفسرین (نیثاپوری) نسخ عدۃ الحول باربعة اشهر وعشرا (معالم التنزیل للبغوی)

[۳] - اتفق العلماء علی ان هذه الایة منسوخة (مجمع البیان) الوصیة المذکورة منسوخة بالیته المبراث وترتّب الحول بأیة اربعة اشهر وعشر السابقة المتأخرة في النزول (جلالین)

بالمعروف کا اجمال اس پوری تفصیل پر حاوی ہو [۱]۔

اور یہ بھی ہو سکتا ہے کہ متاع سے مراد علاوہ مہر کے کچھ دینا بھی ہو اور اسے عام بھی قرار دیں کہ جس میں تمام مطلقات داخل ہو جائیں مگر اس حکم کو وجوبی نہ سمجھا جائے بلکہ استحباب پر محمول کیا جائے اور یہ احادیث سے ثابت ہے کہ مال و متاع دے کر رخصت کرنے کا استحباب طلاق کے بعد بہر صورت ہے [۲]۔

كَذٰلِكَ يُبَيِّنُ اللّٰهُ لَكُمْ اٰيٰتِهٖ لَعَلَّكُمْ تَعْقِلُوْنَ ﴿۳۳﴾

”اس طرح اللہ تمہارے لئے اپنے احکام واضح طور پر بیان کرتا ہے شاید کہ تم سمجھو۔“

آیات کا لفظ قرآن مجید میں اکثر معجزات کے معنی میں آیا ہے اور کبھی مصنوعات قدرت کے معنی میں اور کبھی خود قرآن کی آیات کے معنی ہیں اور ان سب کے علاوہ کبھی احکام کے بارے میں اس لئے کہ وہ بھی ایسے حکیمانہ ہیں جو مثل معجزات کے نبی کی سچائی اور اس شریعت کی حقانیت کا ثبوت ہیں۔ چنانچہ یہاں اور اس کے قبل کا بھی بعض آیتوں میں جن کی تفسیر گزر چکی ہے۔ یہ لفظ احکام ہی کے لئے صرف ہوا ہے [۳]۔

لعلکم تعقلون میں عقل سے کام لینے کے ہیں [۴] اس لئے کہ اگر عقل کے مطابق عمل نہیں کرتا تو وہ نتیجہ بے عقل کے مثل ہے۔

اَلَمْ تَرَ اِلَى الَّذِيْنَ خَرَجُوْا مِنْ دِيَارِهِمْ وَهُمْ اَلُوْفٌ حٰذِرَ الْمَوْتِ فَقَالَ لَهُمُ

اللّٰهُ مُؤْتُوْا نَفْسَكُمْ اَحْيَاهُمْ ۗ اِنَّ اللّٰهَ لَذُوْ فَضْلٍ عَلٰى النَّاسِ وَلٰكِنَّ اَكْثَرَ

النَّاسِ لَا يَشْكُرُوْنَ ﴿۳۴﴾

”کیا نہیں دیکھا تم نے ان کو جو مرنے کے ڈر سے اپنے گھروں سے نکلے ہزاروں کی تعداد میں تو کہا انہیں اللہ نے مر جاؤ پھر انہیں زندہ کیا بلاشبہ اللہ بڑا لطف و کرم والا ہے انسانوں پر لیکن اکثر آدمی شکر گزار نہیں ہیں۔“

وہ جماعت جو مر کر زندہ کی گئی:

”کیا نہیں دیکھا“ یعنی کیا تمہیں خبر نہیں [۵] یا خبر ہے اور تم نے اس واقعہ پر غور نہیں کیا اور یہ مخاطب کوئی خاص رسول سے نہیں ہے بلکہ

[۱]۔ عندنا لا یجب المتعة الا المطلقة التي لم یدخل بها ولم یقرض لها مهر (مجمع البیان)

[۲]۔ فی الاخبار ایضاً ما یدل علی التعمیم _____ وذلک محمول علی الاستحباب (سانی)

[۳]۔ یبین اللہ لکم آیتہ ہذیہ احکام (مجمع البیان)

[۴]۔ المراد به استعمال العقل مع العمل به (مجمع)

[۵]۔ الرویة هنا بمعنی العلم (مجمع البیان)

مطلق طور پر سننے والے کو متوجہ کیا جا رہا ہے [۱]۔

بعض لوگوں نے ہر ایسے صیغہ مفرد کا مخاطب رسولؐ ہی کی جانب قرار دینا ضروری سمجھا ہے چنانچہ یہاں بھی یوں ہی ترجمہ کیا ہے [۲] مگر میں اس درست نہیں سمجھتا۔

اب قرآن نے بالا جمال یہ تذکرہ کیا ہے کہ ایک قوم موت کے خوف سے نکلی مگر ایک دم اسے موت آگئی اس ایک دم موت کی تعبیر ان الفاظ سے کی گئی ہے ’اللہ نے کہا مر جاؤ وہ مر گئے‘ [۳]

یہ مر جاؤ کوئی خاص لفظی ارشاد نہیں ہے۔ یہ وہی کن فی کون ہے جس کی عمومی تعبیر کی گئی تو کہیں کہا گیا اور خصوصیت مقام کے لحاظ سے تعبیر کی گئی تو کہیں زمین اور آسمان کے لئے کہا: **وَلَوْلَا رِزْقُ اللَّهِ لَأَزْتَضَوْا وَلَسَاءَ لَكُمْ مَقِيلًا** [۴] کبھی طوفان نوح کے بعد کہا **وَقِيلَ يَا رِجْسُ ابْلِجِ مَاءَكَ وَيَسْمَأْءُ أَقْلِيحِ** [۵] کبھی جناب ابراہیمؑ پر آگ کے گلزار بنانے کے موقع پر ارشاد ہوا: **فَلَمَّا يَتَارَكُوكُنِي بَرْدًا وَسَلَامًا عَلَىٰ إِبْرَاهِيمَ** [۶] مراد سب سے تعلق ارادہ ہے اس شے کے ساتھ جو بلا توقف وقوع میں آنے والے ہے، یہاں چوں کہ ارادہ ان سب کے ایک دم مرجانے سے متعلق ہوا جو بغیر کچھ ظاہری اسباب کے تھا لہذا اس کی تعبیر لفظ **موت** کے ساتھ ہوئی [۷]۔

اب یہ جماعت تھی کون اور اس کا واقعہ کیا تھا؟ اسے جب قرآن نے یہ تفصیل بیان نہیں کیا تو ہم اس کے متعلق یقینی طور پر کیا کہہ سکتے ہیں:۔ روایتیں مختلف میں کوئی کہتا ہے یہ بنی اسرائیل کے کچھ لوگ تھے جو طاعون کے خوف سے نکلے تھے کوئی کہتا ہے جہاد کے خوف سے بھاگے تھے۔ تیسرا قول یہ ہے کہ یہ جناب موسیٰ کے تیسرے جانشین خرقیل کے وقت کی بات ہے۔ کہا جاتا ہے کہ انہیں خرقیل کو ذوالکفل بھی کہتے ہیں۔

بہر حال انسانی تدابیر کی ناکامی اور قدرت الہی کی کار فرمائی کی حقیقت جسے پیش کرنا قرآن کا نصب العین ہے اس میں ان خصوصیات کا کوئی دخل نہیں ہے اور قرآن کے ان واقعات کو اس اجمالی انداز پر ٹال دینے ہی سے یہ ظاہر ہے کہ مقصد قرآن تاریخ نگاری نہیں ہے بلکہ ان واقعات کے نتیجہ پر دنیا کو توجہ دلانا ہے۔

وَقَاتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿۳۳﴾

”اور اللہ کی راہ میں جنگ کرو اور جانے رہو کہ اللہ سننے والا ہے جاننے والا۔“

[۱]۔ آیا ندیدہ ای اے بیندہ (شاہ ولی اللہ)

[۲]۔ کیا تو نے (اے محمد ﷺ) وہ لوگ نہیں دیکھے (عماد الدین)

[۳]۔ ای اما تمہم اللہ (صافی)

[۴]۔ سورۃ النجم السجدہ-۱۱

[۵]۔ سورۃ ہود-۴۴

[۶]۔ سورۃ انبیاء-۶۹

[۷]۔ المعنی انہم ماتوا میتة رجل واحد من غیر علة بامر اللہ ومشیئة (بیضاوی) ولا امر ولا قول کہا فی قوله سبحانه اذا قضی امرنا فانما یقول له کن فیکون (نیشاپوری) فعبر عن ارادته التکرر ینبئہ بالامر بالموت (البلاغی)

اگر یہ آیت تنزیل میں گذشتہ آیت کے بعد ہی کی ہے تو یہ سیاق سابقہ آیت کے متعلق اس قول کو تقویت دیتا ہے کہ وہ لوگ موت کے ڈر سے جہاد کے فریضہ سے جان بچا کر نکلے تھے۔ جب ہی ان کا ذکر کیا گیا کہ وہ فرار کے بعد بھی نچ نہ سکے بلکہ ایک دم مار ڈالے گئے اور پھر زندہ کیے گئے تاکہ انہیں تنبیہ ہو کہ جان بچا کر بھاگنا تقدیر الہی کو نال نہیں سکتا اور اب اس کے نتیجے کے طور پر مسلمانوں کو دعوت جہاد دی گئی کہ اس فریضہ کے ادا کرنے میں موت کی پروہ نہ کرو [۱]۔

لیکن چون کہ ترتیب قرآن مطابق تنزیل نہیں ہے اس لئے اس آیت کا گذشتہ آیت سے متعلق ہونا ضروری نہیں ہے۔
آخری جملہ: اللہ سننے والا ہے جاننے والا بتاتا ہے کہ اس موقع پر کچھ باہمی چرچے تھے اور کچھ دلوں میں اندیشے تھے اس لئے کہا گیا کہ وہ سمیع یعنی سننے والا ہے ان باہمی چرچوں کا اور علیم یعنی جاننے والا ہے ان دلوں کے اندیشوں کا [۲]۔

مَنْ ذَا الَّذِي يُقرِضُ اللَّهَ قَرْضًا حَسَنًا فَيُضِعْفَهُ لَهُ أَضْعَافًا كَثِيرَةً وَاللَّهُ

يَقْبِضُ وَيَبْصُطُ ۗ وَالْيَهُ تَرْجَعُونَ ﴿۳۳۵﴾

”کون ہے ایسا جو اللہ کو قرض حسنہ دے [۳] تاکہ وہ اسے بہت گناز یادہ کر کے ادا کرے اور اللہ ہی تنگی کرتا اور کشادگی دیتا ہے [۴] اور اسی کی طرف تم سب کو پلٹ کر جانا ہے۔“

قرض حسنہ:

جہاد میں جان اور مال دونوں کا کام ہوتا ہے۔ موت کے ڈر کو بے بنیاد قرار دے کر تو جان کی قربانی کے لئے قدم آگے بڑھائے اور اب مال کی قربانی کے لئے آمادہ کیا جا رہا ہے یہ کہہ کر کہ جو مال تم صرف کر رہے ہو اسے یہ نہ سمجھو کہ وہ ہمیشہ کے لئے ہاتھ سے جا رہا ہے بلکہ وہ تو ایک قرضہ ہے جو تم اللہ کو دے رہے ہو اور وہ اس کے بعد بہت بڑھا کر تمہیں واپس کرے گا۔ اب یہ واپس کرنا دنیا میں بھی ہو سکتا ہے جس کے لئے کہا جا رہا ہے کہ وَاللَّهُ يُقْبِضُ وَيَبْصُطُ یعنی تمہارے مال و دولت کی کمی یا زیادتی اللہ ہی کے تو ہاتھ میں ہے کسی اور کے اختیار میں تھوڑی ہے [۵]۔
لہذا وہ چاہیے تو اسی دنیا میں اس کے بعد اس سے بہت زیادہ تمہیں عطا کر دے اور اگر دنیا سے چلے گئے تو آخرت میں بصورت ثواب اس سے بہت زیادہ عطا ہوگا۔ اس لئے کہا گیا والیہ تَرْجَعُونَ یعنی مرنے کے بعد بھی تو اسی کی طرف پلٹ کر جاؤ گے تو وہیں تمہیں بدرجہ زیادہ مل جائے گا۔

[۱] - فان الفرار عن الموت غير مخلص عنه (صائغ) وان الموت اذا لم ينفع منه الفرار فالولى ان يكون في سبيل الله (نیشاپوری)

[۲] - سمیع بما یقول المنافق علیہ بما یجئہ (مجمع البیان)

[۳] - اُدھار دے کر خود خدا کو اچھا اُدھار (تاج العلماء)

[۴] - خدا ہی تنگ کرتا ہے روزی اور وہی کشادگی دیتا ہے (تاج العلماء)

[۵] - یقتر علی بعض ویبتوسع علی بعضا اقتضت حکمة (بیضاوی)

أَلَمْ تَرَ إِلَى الْمَلَإِ مِنْ بَنِي إِسْرَائِيلَ مِنْ بَعْدِ مُوسَى إِذْ قَالُوا لِنَبِيِّ لَهُمْ ابْعَثْ
لَنَا مَلِكًا نُقَاتِلَ فِي سَبِيلِ اللَّهِ ط قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ
أَلَّا تُقَاتِلُوا ط قَالُوا وَمَا لَنَا أَلَّا نُقَاتِلَ فِي سَبِيلِ اللَّهِ وَقَدْ أُخْرِجْنَا مِنْ دِيَارِنَا
وَأَبْنَاؤُنَا ط فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِّنْهُمْ ط وَاللَّهُ عَلِيمٌ

بِالظَّالِمِينَ ﴿٢٢٦﴾

”کیا تم نے نہیں دیکھا موسیٰ کے بعد اسرائیل کے معززین کو [۱] جب انہوں نے اپنے ایک نبی سے کہا کہ ہمارے لئے ایک بادشاہ مقرر کر دیجئے کہ ہم راہ خدا میں جنگ کریں۔ انہوں نے کہا کہیں ایسا تو نہ ہو کہ جب تم پر جنگ کا فرض عائد کیا جائے تو پھر تم جنگ نہ کرو۔ انہوں نے کہا بھلا ہمیں کیا ہو جائے گا [۲] کہ ہم خدا کی راہ میں جنگ نہ کریں جب کہ ہم اپنے گھروں اور بال بچوں سے چھڑائے جا چکے ہوں گے۔ مگر جب ان پر جنگ کا فریضہ عائد کیا گیا تو سو امان کے تھوڑے سے آدمیوں کے سب نے پیٹھ پھیر لی اور اللہ ظالموں سے خوب واقف ہے۔“

قصہ طاوت و جالوت:

یہ نبی کون تھے اور یہ جماعت کون سی تھی جس کا یہ واقعہ ہے؟ اس کی تفصیل بعض روایات میں وارد ہوئی ہے لیکن اگر وہ پایہ تکمیل کو نہ بھی پہنچے تو اس واقعہ کے بیان کرنے کا جو مقصد ہے اس پر کچھ اثر نہیں پڑتا [۳]۔ وہ مقصد ہے مسلمانوں کے لئے انتباہ کا سرمایہ بہم پہنچانا۔ یہ بصیرت کے بہت سے پہلو ہیں جو اس پورے واقعہ میں جس کا سلسلہ چند آیتوں تک برابر چلتا رہے گا رفتہ رفتہ نظروں کے سامنے آئیں گے چنانچہ اس پہلی آیت میں ایک خاص پہلو قابل توجہ یہ ہے کہ قوم دشمنان دین کے مقابلہ میں جہاد کے لئے بے چین ہے مگر نبی سے عرضداشت پیش کرتی ہے کہ ایک حاکم مقرر کیجئے۔ معلوم ہوتا ہے کہ جہاد شرعی بغیر اس حاکم کی اجازت کے جو منصوب من اللہ ہو نہیں ہو سکتا اس کے بغیر جو جنگ ہوگی وہ دنیوی جنگ ہو سکتی ہے دینی جہاد نہیں ہو سکتا۔

نبی نے بھی یہ نہیں کہا کہ تمہیں لڑنا ہے تو لڑو اور کسی کو اپنا سردار مقرر کر لو۔ اس کے معنی یہ ہیں کہ ان کا خیال دینی حیثیت سے بالکل درست تھا جس کا خدا اور رسول کی طرف سے امضا کیا گیا اور اسے جب قرآن میں مثالی طور پر پیش کیا گیا تو اس کے معنی یہ ہیں کہ اسلام میں بھی وہ اصول قائم

[۱]۔ الملائم الاشراف والاعیان (البلاغی) ایک ذی رتبہ جتنے کو اسرائیل کے لڑکے بالوں میں سے (تاج العلماء)

[۲]۔ ای ای غرض لنا فی ترک القتال (بیضاوی)

[۳]۔ لعمریہ یحصل العلم بذلک النبی و باولئک الملائم الخیر التواترو خیر الواحد لا یفید الا الظن لکن المقصود حاصل (نیثا پوری)

ہے۔

دوسری بات یہ ہے کہ امم سابقہ میں بھی ظاہری طور پر ایمان لانے والی جماعت میں جو مسلمان کہلاتی ہے ایک اقلیت ہی ہوا کرتی ہے جو تعلیم رسول پر قائم و برقرار ہے، ورنہ اکثریت زیادہ تر راہ راست سے منحرف ہو جاتا کرتی ہے جس کا ایمان بس نمائشی رہا ہے اور آزمائشی موقع پر ہمیشہ وہ ناقص ثابت ہوتی ہے۔

وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا ط قَالُوا أَنَّى يَكُونُ لَهُ
الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْمَالِ ط قَالَ إِنَّ
اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ط وَاللَّهُ يُؤْتِي مُلْكَهُ مَنْ
يُشَاءُ ط وَاللَّهُ وَاسِعٌ عَلِيمٌ ﴿۳۴﴾

”اور ان سے ان کے پیغمبر نے کہا کہ اللہ نے تمہارے لئے طالوت کو بادشاہ مقرر کیا ہے۔ انہوں نے کہا اس کے لئے ہم پر بادشاہت کا حق کہاں سے ہو سکتا ہے [۱] ہم اس سے زیادہ بادشاہت کے حق دار ہیں۔ اسے مال و دولت میں کچھ وسعت تو ملی ہی نہیں ہے۔ پیغمبر نے کہا کہ اللہ نے اسے تم پر ترجیح دی ہے اور اسے علم اور جسمانی طاقت میں زیادتی عطا کی ہے اور اللہ اپنی بادشاہت جسے چاہتا ہے عطا کرتا ہے اور اللہ بڑا وسعت رکھنے والا ہے ”علم والا۔“

باوجود یہ کہ خود التجا کی تھی کہ ہمارے لئے ایک بادشاہت مقرر کیا جائے مگر جب اللہ کی طرف سے بادشاہ کا تقرر ہوا تو اس کے انتخاب پر وہ اعتراض کرنے لگے اور اپنی اہلیت کو پیش کرنے لگے۔ اب اگر انتخاب الہی کے مقابلہ میں حق جمہور کوئی چیز ہوتا تو اس فیصلہ کو واپس ہو جانا چاہیے تھا۔ مگر ایسا نہیں ہوا بلکہ بنی نے انتخاب الہی کو ان کے مقابلہ میں بطور حجت پیش کیا [۲] اس سے مسلمانوں کو انتہا ہونا چاہیے کہ منصب حکومت کے بارے میں ان کا مسلک جمہوریت پر گامزن ہو ان سنت الہیہ کی مخالفت ہے۔ ان کا یہ کہنا کہ انہیں مال و دولت تو ملا ہی نہیں ہے ویسی ہی عوامی ذہنیت کا اظہار تھا جیسا کہ پیغمبر اسلام صلی اللہ علیہ وسلم کے مقابلہ میں جمہور مشرکین کی آواز تھی لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقُرَيْتَيْنِ عَظِيمٍ [۳] (یعنی) یہ قرآن آخر مکہ اور مدینہ کے کسی بڑے آدمی پر کیوں نہ اترا؟ اسی طرح پیغمبر خدا صلی اللہ علیہ وسلم کے بعد حضرت علی بن ابی طالب کے خلاف یہ آواز اٹھی کہ ان کی عمر زیادہ نہیں ہے مگر خالق کی نظر میں معیار بزرگی نہ مال و دولت ہے اور نہ سن و سال اصل چیز انتخاب ربانی ہے اور اس آیت میں اس کے لئے وجہ استحقاق بتایا گیا ہے علم و جسم میں وسعت کا ہونا معلوم ہوا کہ جو ہر علم اور قوت شجاعت میں جس کی فوقیت ثابت ہو جائے

[۱] - من این یكون له الملك ويستاهل (صانی) کیف ومن این یصح ویصلح له الملك علینا (نیشاپوری)

[۲] - رد علیہم اولا بان العمدۃ فیہ اصطفی اللہ وقد اختارہ علیکم وهو اعلم بالصالح منکم (بیضاوی) امرہ علیکم ولا اعتراض
لا حد علی حکم اللہ (نیشاپوری)

[۳] - زخرف۔ ۳۱

وہ خداوند عالم کی نظر میں سرداری کا مستحق ہوگا [۱] اس انتخاب کے مقابلہ میں پھر کسی کو چون و چرا کا حق نہیں ہے۔
آخر میں خالق کے مقابلہ میں جمہوریت کی پوری عمارت کو یہ کہہ کر مسمار کر دیا گیا ہے کہ واللہ یوتی ملک من یشاء یعنی اصل مالک ملک خدا ہے لہذا وہ اپنی طرف سے جسے چاہے مقرر کر دے۔ کسی کو اس میں مداخلت کا حق نہیں ہے [۲]۔
آخر میں جو کہا گیا ہے کہ خدا واسع ہے اور علیم اس میں وسعت سے مراد اقتدار ہے کہ وہ جو چاہے اس فیصلہ کے نافذ کرنے سے عاجز نہیں اور علیم ہے یعنی جانتا ہے کہ کون اس لائق ہے کہ اسے مقرر کیا جائے [۳]۔

وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ ۗ إِنَّ فِي ذَلِكَ لَآيَةً لِّكُمْ إِن كُنْتُمْ مُّؤْمِنِينَ ﴿۲۴۷﴾

”اور ان سے ان کے نبی نے کہا کہ اس کی بادشاہت کی پہچان یہ ہے کہ تمہارے پاس وہ صندوق [۴] آجائے گا جس میں تمہارے پروردگار کی طرف سے سکون کا سرمایہ ہے [۵]۔ اور موسیٰ اور ہارون کے گھرانے کے کچھ باقی ماندہ متروکات ہیں [۶]۔ اسے فرشتے اٹھائے ہوئے ہونگے۔ ضرور اس میں تمہارے لئے نشانی ہے اگر تم ایمان لانے کے لئے تیار ہو۔“

غور کیا جائے تو اس سے اس حقیقت کا پتہ چلتا ہے جو ہمارے یہاں مسلم ہے کہ معجزہ کا ضروری ہونا صرف نبی اور رسول ہی کے لئے نہیں ہے بلکہ خداوند عالم کی طرف کا جو منصب بھی ہو اس کے ثبوت کے لئے معجزہ ہوتا ہے۔ چنانچہ طالوت نبی یا رسول نہ تھے۔ صرف جہاد کے لئے سردار مقرر ہوئے تھے مگر چون کہ ان کی سرداری خدا کی طرف سے تھی لہذا اس کے ثبوت میں معجزہ پیش ہوا اور وہ تابوت سکینہ تھا جو عرصہ نبی

[۱]۔ انہی کان اعلم بنی اسرائیل فی وقتہ (بنوی) فیہ دلالة علی ان من شرط الامام ان یکون اعلم من رعیتہ واکمل وافضل فی خصال الفضل والشجاعة (مجمع البیان)

[۲]۔ انہ تعالیٰ مالک الملک علی الاطلاق فلہ ان یرتہ من یشاء (بیضاوی)

[۳]۔ علیم بنم هو اهل له (جلالین)

[۴]۔ التابوت الصندوق (بیضاوی)

[۵]۔ الضمیر له بیان ای فی اتیانہ سکون لکم وطمأنیة او التابوت ای مودع فیہ ما تسکتون الیہ (بیضاوی) اس میں تمہاری ڈھارس ہوگی (تاج العلماء)

[۶]۔ اور بچی کچی گھر چن ہوگی اس کی جو کچھ چھوڑ گئے تھے موسیٰ اور ہارون کے گھروالے (تاج العلماء)

اسرائیل کی نگاہوں سے گم تھا۔ اب اس کا غیر معمولی طریقہ سے آنا^[۱] جسے نبی نے یوں کہا ہے کہ ملائکہ اپنے ہاتھوں میں اٹھا کر لارہے ہو گئے ان کی حقانیت کا نشان تھا۔ اسی بناء پر ہمارے یہاں آئمہ معصومین علیہم السلام میں سے ہر ایک کے حالات میں ایک باب معجزات کا بھی ملتا ہے جن کا انکار وہی کر سکتے ہیں جو انبیاء و مرسلین کے معجزات کو بھی تسلیم نہیں کرتے اور ان معجزات کا انکار بغیر انکار قرآن کے نہیں ہو سکتا یہ اور بات ہے کہ اس انکار کو تاویلات بعیدہ کے پردہ میں جیسا کہ نیاز صاحب فتح پوری کیا کرتے ہیں، پوشیدہ کر کے ظاہری اسلام کو سنبھالنے کی کوشش کی جائے مثلاً ایک مسلمان کے اختیار میں سچائی کے ساتھ اگر زیادہ سے زیادہ ہو سکتا ہے تو وہ یہ ہے کہ وہ سکینہ کی تفسیر میں جو روایات میں مثلاً یہ کہ وہ جنت کی ہوا کے جھونکے تھے جو اس تابوت کے ساتھ ساتھ چلتے تھے^[۲]۔

یادہ کوئی خاص حیوانی شکل کی مخلوق تھا، زمرہ کا بنا ہوا، انہیں ضعف سند وغیرہ کی بناء پر قبول نہ کرے مگر قرآن جو اسے آیت یعنی معجزہ کہہ کے یہ بتا رہا ہے کہ اس میں ایک سکون و اطمینان^[۳] کا سرمایہ موجود تھا اسے اجمالی طور پر کیوں کر قبول نہ کرے گا؟

دوسری چیز یہ بتائی گئی ہے کہ اس تابوت میں موسیٰ اور ہارون کے خاندانی متروکات تھے۔ روایات میں ہے کہ ان میں عصائے موسیٰ اور الواح توریت بھی تھے اور کیا شبہ کہ متروکات آل موسیٰ ہارون میں یہ خاص اہمیت کے حامل اشیاء ہیں۔ اس کے علاوہ قرآن نے کہا ہے کہ اسے فرشتے اٹھائے ہوئے ہوں گے۔ جب قرآن پر ایمان لانے والے کو اسے ماننا ضروری ہے تو اگر روایت یہ کہتی ہے کہ بنی اسرائیل نے آنکھوں سے دیکھا کہ زمین و آسمان کے درمیان فرشتے اٹھائے ہوئے ہیں تو اس کے انکار کی کی معقول وجہ ہو سکتی ہے بلکہ غور کیا جائے تو جب نبی نے پہلے سے جس معجزہ کی خبر دی ہے اس کا جز یہ ہے کہ ملائکہ اٹھائے ہوئے ہوں گے تو اگر یہ چیز ان کے مشاہدہ میں نہ آجائے تو جہت اعجاز مکمل ہی نہیں ہوتی۔

آخر میں کہا گیا ہے کہ اس معجزہ کے بعد اگر تم نیک نیتی کے ساتھ ماننے کے لئے تیار ہو تو اب کوئی وجہ تامل باقی نہیں رہتی^[۴]۔ ہاں یہ اور بات ہے کہ کوئی شخص طے کیے ہوئے ہو کہ نہ مانے گا تو اس کے لئے تمام معجزات لاحاصل ہیں جیسا کہ انبیاء و مرسلین کے سامنے ایک بڑی اکثریت ہمیشہ ایسی رہی جو معجزات کو دیکھتی تھی پھر بھی ایمان نہ لاتی تھی۔

فَلَمَّا فَصَلَ طَالُوتُ بِالْجُنُودِ ۖ قَالَ إِنَّ اللَّهَ مُبْتَلِيكُمْ بِنَهَرٍ ۖ فَمَنْ شَرِبَ مِنْهُ
فَلَيْسَ مِنِّي ۖ وَمَنْ لَّمْ يَطْعَمْهُ فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ ۖ فَشَرِبُوا

[۱]۔ ان صحیحی التابوت لا بد ان يقع على وجه يكون خار قال للعادة حتى يصح ان يكون معجزة وأية من عند الله دالة على صدق تلك الدعوى (نیشاپوری)

[۲]۔ ریح هفافة من الجنة لها وجه كوجه الانسان (مجمع البيان)

[۳]۔ طمانينة لقلوبكم (جلالین)

[۴]۔ امامن تمام كلام النبی او خطاب من الله (صافی)

مِنْهُ إِلَّا قَلِيلًا مِّنْهُمْ ط فَلَمَّا جَاوَزَهُ هُوَ وَالَّذِينَ آمَنُوا مَعَهُ ۖ قَالُوا لَا طَاقَةَ

لَنَا الْيَوْمَ بِجَالُوتَ وَجُنُودِهِ ط قَالَ الَّذِينَ يَظُنُّونَ أَنَّهُمْ مُّلقُوا اللّٰهَ ۖ كَم مِّن

فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللّٰهِ ط وَاللّٰهُ مَعَ الصّٰبِرِينَ ﴿۳۹﴾

”اب جو طالوت افواج کو لے کر روانہ ہوئے^[۱] تو کہا کہ اللہ تم لوگوں کی آزمائش کرنے والا ہے ایک نہر کے ساتھ تو جو اس میں سے پانی پی لے گا وہ مجھ سے کچھ واسطہ نہیں رکھتا^[۲]۔ اور جو اسے چکھے گا بھی نہیں^[۳] وہ مجھ سے تعلق رکھتا ہوگا مگر وہ جو بس چلو میں پانی لے لے^[۴] تو سب نے اس سے پانی پی لیا سو ان میں سے تھوڑے سے لوگوں کے۔ اب جب وہ اور ان کے ساتھ کے وہ ایمان لانے والے^[۵] وہاں سے آگے بڑھے تو وہ لوگ^[۶] کہنے لگے کہ ہم میں آج جالوت اور اس کے افواج کے مقابلہ کی طاقت نہیں ہے۔ ان لوگوں نے جنہیں پورا پورا خیال تھا^[۷] کہ وہ خدا کو منہ دکھائیں گے کہا کہ کتنی چھوٹی جماعتیں ہیں جو بڑی جماعتوں پر غالب آجاتی ہیں اللہ کے حکم سے اور اللہ صبر کرنے والوں کے ساتھ ہے۔“

گزشتہ اجمال کی کہ جب جہاد ہوا تو سو ایک اقلیت کے باقی سب نے منہ پھیر لیا اب اس آیت میں تفصیل ہے۔

طالوت روانہ ہوئے اور ان کے ساتھ والی جمعیت جس کی کثرت کو جنود کی لفظ ظاہر کر رہی ہے یعنی ان کی حیثیت فوج نہیں بلکہ افواج کی

تھی۔ روایتوں میں ان کی تعداد ستر اسی ہزار بتائی گئی ہے۔ اب ان کی ایک آزمائش ہو رہی ہے اور وہ یہ ہے کہ پانی سامنے ہو اور لب تر نہ کیے جائیں جب کہ وَمَنْ لَّمْ يَطْعَمْهُ فَالْفَاظُ سے ظاہر ہے کہ پانی کو چکھے بھی نہیں مگر اس کے بعد جو فقرہ ہے: إِلَّا مَنْ اغْتَرَفَ غُرْفَةً بِيَدِهِ ؕ اس کے معنی سب مترجمین اور مفسرین نے یہ لئے ہیں کہ ایک چلو پی لے تو کوئی حرج نہیں۔ مگر چون کہ حدیث معصومہ اس بارے میں کوئی نہیں ہے اس لئے ہمیں اس کے خلاف سوچنے کا حق ہے اور سمجھ میں یہ آتا ہے کہ اگر ایک آدھ چلو کی اجازت دینا ہوتی تو یہ لفظ نہ کہا گیا ہوتا کہ جو چکھے بھی نہ وہ مجھ سے تعلق رکھتا ہے کیوں کہ ایک چلو تو چکھنے سے بہت زیادہ ہوا پھر چکھنے کی نفی سے اس کے استثناء کا کیا مطلب؟

[۱]۔ اصلہ فصل نفسہ ولكن لما كثر حذف مفعوله صار كاللازم (بيناوى) پس چون جدا شد یعنی از وطن (شاہ ولی اللہ)

[۲]۔ فليس من تبعي و اشياعى (صافى)

[۳]۔ ومن لم يذقه من طعم الشئى اذا ذاقه (نیشاپورى)

[۴]۔ جو بھرے ایک چلو اپنے ہاتھ سے (تاج العلماء)

[۵]۔ يعنى القليل (بغوى)

[۶]۔ يعنى الذين شربوا و خالفوا مر الله و كانوا اهل شك و نفاق (بغوى)

[۷]۔ يظنون يوقنون (جلالين)

ہم سمجھتے ہیں کہ قرآن میں چلو ہاتھ میں لینے کا ذکر ہر پینے کا ذکر ہی نہیں۔ کیوں نہ سمجھا جائے کہ چلو ہاتھ میں لے کر پھینک دینا مراد ہے جس کی نظیر آخرین میں نہر فرات اور ابوالفضل العباس بن علی اور لب تر نہ کرنے اور چلو میں پانی پھینک دینے کی واقعیت کی شکل میں موجود ہے۔ پکھنے کی ممانعت کرتے ہوئے ایسے ہی عمل کی اجازت دی جا رہی ہے پینے کی بالکل نہیں نتیجہ یہ ہوا کہ سو ایک اقلیت کے باقی سب نے عدول حکمی سے کام لیا۔ اس سے نتیجہ ظاہر ہوتا ہے کہ جو ادائے فرض اتنی سختی برداشت نہ کر سکیں وہ تلوار کی آج کیا برداشت کریں گے! چنانچہ دشمن کے سامنے پہنچ کر بھی انہوں نے جی چھوڑ دیا اور نبی اور نبی نے پہلے ہی جو خطرہ ظاہر کیا تھا کہ کہیں ایسا نہ ہو کہ جب جہاد کا فرض عائد ہو جائے تو تم جہاد نہ کرو، وہ واقعیت کی شکل میں سامنے آ گیا۔

ان تمام قرآنی الفاظ میں یہ انتہا مضمحل ہے کہ اکثریت سے کبھی مرعوب نہ ہونا اور اس کے رویہ کہ ہمیشہ حق ہی نہ سمجھنا۔ اکثر ایسا ہی ہوا ہے کہ حق اقلیت میں ہوا اور ایسی اقلیت میں جو نسبتاً بہت کم ہوا اور اکثریت غلط راہ پر جا رہی ہو [۱]۔

وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا افرغ عَلَيْنَا صَبْرًا وَتَبَّتْ اَقْدَامُنَا

وَاَنْصُرْنَا عَلَى الْقَوْمِ الْكَافِرِينَ ۝۲۵

”اور جب جالوت اور اس کے افواج کے سامنے باہر نکلے [۲] تو کہا پروردگار! ہم پر صبر کی طاقت انڈیل دے [۳] اور ہمارے قدموں کو جمادے اور کافر جماعت کے مقابلہ ہماری مدد فرما۔“
یہ اسی اقلیت کی آواز ہے [۴] جو خدا کو منہ دکھانے کا تصور رکھتی تھی اور جس نے دوسرے لوگوں کو مایوسی سے منع کیا تھا۔

فَهَزَمُوهُمْ بِاِذْنِ اللّٰهِ وَقَتَلَ دَاوُدُ جَالُوتَ وَاتَّهَ اللّٰهُ الْمَلِكَ وَالْحِجْمَةَ
وَعَلَّيْهِ مِمَّا يَشَاءُ ۝ وَلَوْ لَا دَفَعُ اللّٰهُ النَّاسَ بَعْضَهُمُ بِبَعْضٍ لَّفَسَدَتِ

الْاَرْضُ وَلَكِنَّ اللّٰهَ ذُو فَضْلٍ عَلَى الْعَالَمِينَ ۝۲۶

”اب انہوں نے ان لوگوں کو اللہ کے حکم سے شکست دے دی اور داؤد نے جالوت کو مار ڈالا اور اللہ نے انہیں سلطنت اور حکمت عطا کی اور جس جس چیز کا چاہا علم دیا اور اگر اللہ بعض کا بعض کے ذریعہ سے دفعیہ نہ کرتا رہے تو

[۱]۔ وان اهل الحق اعز من العنقاء واعوز من الكمياء (غرائب القرآن، نیشاپوری)

[۲]۔ آنگاہ کہ بسیدان آمدند (شاہ ولی اللہ)

[۳]۔ الافراغ اخلاء الاناء بما فيه وانما يخلو بصب كل ما فيه فيغيد المبالغة (نیشاپوری) لئذ هادے ہم پر صبر (تاج العلماء) ہمیں پورا صبر دے (عماد الدین)

[۴]۔ ایں صالحان گفتند (شاہ ولی اللہ)

زمین تباہ و برباد ہو جائے، لیکن اللہ تمام جہان والوں پر بڑا احسان والا ہے۔“

اجازت دفاع کا حکیمانہ پہلو:

آیت کے آخری حصہ میں مطلق عدم تشدد کے خلاف اسلام کے معتدل نقطہ نظر یعنی اجازت دفاع کے حکیمانہ پہلو پر تبصرہ ہے کہ اگر یہ دفاع کی صورت نہ ہوتی تو سرکشوں اور شرارت پسندوں کی ہمتیں بڑھتی جاتیں اور پھر عالم میں تباہی و بربادی پھیل جاتی مگر خدا نے ایسے طاقت وروں کی سرکوبی کے لئے قانونِ دفاع جاری فرمایا ہے جو اس کا خلق پر ایک بڑا احسان ہے۔

تِلْكَ آيَةُ اللَّهِ نَتَلُوها عَلَيْكَ بِالْحَقِّ ۗ وَإِنَّكَ لَمِنَ الْمُرْسَلِينَ ﴿۲۵۱﴾

”یہ قدرتِ الہی کی نشانیاں ہیں جنہیں ہم آپ سے سچائی کے ساتھ بیان کرتے ہیں [۱] اور بلاشبہ آپ پیغمبروں میں سے ہیں۔“

یعنی ان واقعات کی خبر آپ کو اللہ کی طرف سے اسی لئے دی جا رہی ہے کہ آپ اس کے سچے رسول ہیں ضرورت ہے کہ آپ کے ذریعے سے خلق خدا تک یہ پیغام پہنچائے جائیں جو ان کے انتباہ کا ذریعہ ہوں اور ان واقعات کا آپ کی زبان سے بیان ہونا جب کہ آپ نے کبھی ان اطلاعات کو اکتسابی طور پر حاصل نہیں کیا خود آپ کے مرسل من اللہ ہونے کی دلیل ہے [۲]۔

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِّنْهُمْ مَّنْ كَلَّمَ اللَّهُ وَرَفَعَ بَعْضَهُمْ

دَرَجَاتٍ ۗ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ ۗ وَلَوْ

شَاءَ اللَّهُ مَا اقْتَتَلَ الَّذِينَ مِن بَعْدِهِمْ مِّنْ بَعْدِ مَا جَاءَتْهُمْ الْبَيِّنَاتُ وَلَكِن

اِخْتَلَفُوا فَمِنْهُمْ مَّنْ آمَنَ وَمِنْهُمْ مَّنْ كَفَرَ ۗ وَلَوْ شَاءَ اللَّهُ مَا اقْتَتَلُوا ۗ وَلَكِن

اللَّهُ يَفْعَلُ مَا يُرِيدُ ﴿۲۵۲﴾

”یہ پیغمبر ہے [۳] ان میں سے بعض کو بعض پر ہم نے فضیلت دی [۴] ان میں سے وہ بھی ہیں جن سے اللہ نے کلام کیا

[۱] - نقصہا (جلالین)

[۲] - حیث تخبر بہا من غیر تعزف واستماع (سانی)

[۳] - تلك بمعنى اولئك (مجمع البیان)

[۴] - تلك مبتدأ الرسل صفت والخبر فضلنا بعضهم على بعض (جلالین)

اور ان میں کسی کو کئی درجے اونچا کیا اور دیئے ہم نے عیسیٰ فرزند مریم کو کئی معجزے [۱] اور انہیں روح القدس کے ساتھ [۲] تقویت پہنچائی اور اگر اللہ چاہتا تو وہ لوگ جو ان کے بعد تھے اپنے پاس کھلی ہوئی نشانیاں آپکنے کے بعد آپس میں نہ لڑتے مگر ان میں آپس میں اختلاف ہو گیا تو ان میں سے کچھ ایمان لائے اور کچھ نے کفر اختیار کیا اور اگر اللہ چاہتا تو وہ آپس میں نہ لڑتے لیکن اللہ کرتا ہے جو چاہتا ہے۔“

چوں کہ خالق کی طرف سے پاروں کی تقسیم نہیں تھی، بس سوروں کی تقسیم تھی۔ اس لئے اکثر ایک ہی مضمون دو پاروں میں بٹ گیا ہے کہ آدھا جز قبل کے پارے میں آیا اور آدھا بعد کے پارے میں جو پاروں کی تقسیم کرنے والے کے سلیقہ کا آئینہ بردار سے ہے چنانچہ اس پارے میں بھی یہی صورت ہے کہ یہ پیغمبر جن کی طرف اشارہ ہے: تلك الرسل ہے: یہ پیغمبر اس کے مشابہ الیہ انبیاء و مرسلین کا ذکر اس کے قبل والے پارے میں ہے ان کے متعلق جو مضمون ہے اس سے یہ پارہ شروع ہو رہا ہے [۳]۔

پیغمبروں میں بعض کی بعض پر فضیلت:

پیغمبروں میں سے بعض کی بعض پر فضیلت کا پہلے جمل طور پر اظہار کیا گیا ہے، یعنی یہ نہ سمجھنا چاہیے کہ سب پیغمبر ہم رتبہ ہیں اور یکساں حیثیت رکھتے ہیں بلکہ باوجود نفس نبوت یا رسالت میں اشتراک کے ان میں مختلف وجوہ سے کچھ کو امتیاز ہوتا ہے۔ اس کے ذیل میں بطور مثال کچھ خاص امتیازات کا ذکر کیا گیا ہے جس سے یہ نہ سمجھنا چاہیے کہ امتیاز کے وجوہ انہی امور میں منحصر ہیں۔ چنانچہ ایک وہ امتیاز یہ بتائی گئی کہ ان میں سے بعض کو خالق نے شرف کلام سے سرفراز فرمایا۔

یوں تو اللہ کے کلام کی بہت سی صوتیں ہیں جن کا ذکر قرآن مجید (شوریٰ ۵۱) میں ہے کہ وَمَا كَانَ لِنَبِيٍّ أَنْ يَكْتُمَ إِلَهُ إِلَّا وَحْيًا أَوْ مِنْ وَرَآئِهِ حِجَابٍ أَوْ يُرْسِلَ رَسُولًا فَيُوحِيَ بَأْذَنِهِ مَا يَشَاءُ کسی آدمی کے لئے یہ بات حاصل نہیں کہ اللہ اس سے کلام کرے سوا اس کے کہ یا تو (بغیر تو وسط ملک و وحی) (یعنی القاء) ہو یا پردہ کے پیچھے سے کلام ہو یا وہ ایک قاصد بھیجے جو اس کے حکم سے جو وہ چاہتا ہے اس وحی کو پہنچائے۔

اس میں پہلی قسم یعنی القاء کو بھی ایک نوع کلام قرار دینے سے اب کوئی پیغمبر ایسا نہیں سمجھا جاسکتا جس سے کسی نہ کسی طرح کلام نہ ہوتا ہو مگر نمایاں طور پر اللہ سے ہم کلامی کا امتیاز جناب موسیٰ کو عطا ہوا جس کی بناء پر ان کا لقب کلیم اللہ ہو گیا اور قرآن مجید میں ارشاد کیا گیا: وَكَلَّمَ اللَّهُ مُوسَىٰ تَكْلِيمًا (یعنی) اللہ نے موسیٰ سے کلام کیا اس طرح جو حق ہے کلام کرنے کا اس کی نوعیت خاص طور پر یہ تھی کہ منجانب اللہ آواز کر کے انہیں مخاطب بنایا تھا اور ہمارے رسول سے معراج میں کلام کیا گیا، اس طرح کہ پردہ کے پیچھے سے آواز آئی اور آپ کو مخاطب کیا گیا [۴]۔

[۱] - معجزہ ہا (شاہ ولی اللہ) ای الدلالات کابیر آء الاکمہ والایرض واحیاء الموقنی الخ (مجمع)

[۲] - پاک روح سے (تاج العلماء)

[۳] - اشارة الى الجماعة الذکورة في السورة (صافی)

[۴] - کلمہ اللہ من غیر سفیر کمونسی لیلۃ الحیرة فی الطور ومحمد ﷺ فی المعراج (صافی)

ہمارے پیغمبر کی متعدد وجوہ سے دیگر انبیاء کے مقابلہ میں بلندی:

یہاں کلام سے یہی خصوصی صورت مراد ہے اس لئے اس کو کچھ خاص مرسلین کی خصوصی فضیلت کے طور پر بیان کیا گیا ہے۔ اس کے بعد پھر جو ارشاد کیا کہ ”بعض کو کئی درجے اونچا کیا گیا۔“ اس سے مراد ہمارے رسولؐ ہیں جن کو متعدد وجوہ سے گزشتہ انبیاء کے مقابلہ میں خصوصیت حاصل ہوئی۔ علامہ طبریؒ مجمع البیان میں لکھتے ہیں:

قال مجاهد اراد به محمد ﷺ فإنه تعالى فضله على جميع انبيائه بأن بعثه الى جميع المكلفين من الجن والانس وبأن اعطاه جميع الايات التي اعطاها من قبله من الانبياء وبأن خصه بالقران الذي لم يعطه غيره و هو المعجزة القائمة الى يوم القيامة بخلاف سائر المعجزات فانها قد مضت و بأن جعله خاتم النبیین وحكمة تقتضى تأخير اشرف الرسل لا عظم الامور (مجمع البیان)

مجاہد نے کہا ہے کہ اس سے حضرت محمد مصطفیٰ ﷺ مراد ہیں کہا اللہ سبحانہ نے آپ کو تمام انبیاء پر فضیلت عطا کی اس حیثیت سے بھی کہ آپ کو انس و جن سب پر مبعوث کیا اور اس اعتبار سے بھی کہ آپ کو تمام وہ معجزے عطا کیے جو آپ کے قبل دوسرے انبیاء کو متفرق طور پر عطا ہوئے تھے اور پھر یہ کہ آپ کو قرآن کے ساتھ مخصوص کیا جس کے مثل کسی کو آپ کے پہلے معجزہ عطا نہیں ہوا تھا اور وہ ایسا معجزہ ہے جو روز قیامت تک قائم و برقرار ہے برخلاف دیگر معجزات کے جو وقت کے ساتھ گزر گئے اور یہ کہ آپ کو خاتم الانبیاء قرار دیا اور حکمت متقاضی ہے کہ سب سے بڑی مہم کے لئے آخر میں وہی ذات بھیجی جائے جو شرف میں سب سے بالاتر ہو۔

اسی کو علامہ فخر الدین رازی نے تفسیر کبیر میں اور پھر اس کی تلخیص کے طور پر نیشاپوری نے بھی غرائب القرآن میں زیادہ پھیلا کر بیان کیا ہے۔ خاص طور پر قابل غور آیت کا آخری جز ہے اس لئے کہ یہ اور اس سے ملتی جلتی چند آیتیں قرآن مجید کی ہیں جن کے معنی کے سمجھنے میں عقل اور معصوم رہنماؤں کا دامن چھوڑ دینے کی وجہ سے ایک طبقہ گمراہی میں مبتلا ہوا ہے اور ایسا سمجھا ہے کہ باہمی جنگ اللہ کی مشیت سے ہوئی ہے اور کچھ کا ایمان لانا اور کچھ کا کفر اختیار کرنا اسی کی مشیت کا نتیجہ ہے۔ خصوصاً جب کہ یہاں آخر میں یہ ہے کہ اللہ جو ارادہ اس کا ہوتا ہے وہ کرتا ہے۔ اور ظاہر ہے کہ اللہ کے ارادہ کے خلاف کچھ ہو ہی نہیں سکتا تو پھر جب کہ ارادہ ہی یہ تھا کہ کچھ ایمان لائیں اور کچھ کافر ہوں تو اللہ کا ایمان بھی ضروری و لازم الوقوع تھا جس کے خلاف ہو ہی نہیں سکتا اور ان کا کفر بھی ضروری الحصول تھا جس کے خلاف ممکن نہیں [۱]۔

تو ہم جبر کا دفعیہ:

مگر کیا واقعی قرآن مجید کا یہی مطلب ہے؟ کیا اسلام کی تعلیم یہی ہے؟ ہرگز نہیں اگر ایسا ہوتا تو پھر مومن کو اس کے ایمان کی جزاء اور کافر کو اس کے کفر کی سزا کیوں دی جاتی یا حشر و نشر کس لئے ہوتا اور روز حساب کی کیا ضرورت تھی؟ پھر قرآن یہ کیوں کہتا کہ: **فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ** ۝

[۱]۔ فی الایة دلالة علی صحة مسألة خلق الاعمال _____ وان الكل بقضاء الله وقدره ولان الدواعی تستند لا محالة الى داعية بخلقها الله عز وجل فی العبد (نیشاپوری)

جو چاہے ایمان لائے اور جو چاہے کفر اختیار کرے۔ (کہف-۲۹)
 وہ کیوں کہتا کہ: مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا
 جو نیک کام کرتا ہے وہ اپنے لئے کرتا ہے اور جو برا کام کرتا ہے اس سے نقصان اسی کو ہوتا ہے (جاثیہ-۱۵)
 جب کہ قرآن کی آیات میں اختلاف بیان ہونا بھی ناممکن ہے۔ اختلاف کو تو قرآن نے غیر اللہ کی طرف سے ہونے کی نشانی بتائی ہے۔
 وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا
 وہ اگر اللہ کے سوا کسی اور کا کلام ہوتا تو یہ لوگ اس میں بہت زیادہ اختلاف پاتے۔ (نساء-۸۲)
 مگر قرآن مجید تو حقیقتاً اللہ کا کلام ہے، پھر اس میں اختلاف کیوں کر ہو سکتا ہے؟ اس سے صاف ظاہر ہے کہ یہ سطحی نظر والے آیت قرآن
 کا مفہوم نہیں سمجھتے۔

یہ آیت اور اس کے مثل جو دوسری آیتیں ہیں جیسے:
 وَلَوْ شَاءَ رَبُّكَ لَأَمَنَّ الْمَنَ فِي الْأَرْضِ كُلُّهُمْ جَمِيعًا
 اگر تمہارا پروردگار چاہتا تو روئے زمین پر جتنے ہیں سب کلیۃً ایمان لے آتے (یونس-۹۹)
 اس سب کا مطلب یہ ہے کہ خالق اگر اپنی جبری طاقت کو صرف کرتا تو کافر کا وجود نہ رہتا۔ اگر جبری طاقت صرف کرتا تو سب ایمان لے
 آتے۔ اگر جبر سے کام لیتا تو ان میں باہم اختلاف نہ ہوتا۔ اگر جبر کو صرف کرتا تو ان میں باہم جدال و قتال نہ ہوتا۔ مگر جبر کرنا تو اس کے نظام عدل
 کے خلاف ہے [۱]۔

اگر نظام جبر کا فرما ہوتا تو اس سال رسل اور انزال کتب بے کار ہوتا اور پھر کارگاہ قیامت کی کوئی ضرورت نہ تھی۔ اس لئے اس کا تو ارادہ یہ
 ہے کہ یہ لوگ اپنے اختیار سے کام لیں اور جب اپنے اختیار سے کام لیتے ہیں تو باختیار خود کوئی مؤمن ہوتا ہے اور کوئی کافر جو اللہ کے اس ارادہ کے
 بالکل مطابق ہے کہ ان پر جبر سے کام نہ لیا جائے اور یہ اپنے اختیار سے کام لے کر جدھر چاہیے جائیں تاکہ مستوجب ثواب یا مستحق عذاب ہوں۔

يَأْتِيهَا الَّذِينَ آمَنُوا أَنفِقُوا مِمَّا رَزَقْنَاكُمْ مِّن قَبْلِ أَنْ يَأْتِيَكُمْ يَوْمٌ لَا بَيْعَ فِيهِ وَلَا

خُلَّةٌ وَلَا شَفَاعَةٌ ۗ وَالْكَافِرُونَ هُمُ الظَّالِمُونَ ﴿۵۳﴾

”اے ایمان لانے والو جو کچھ ہم نے تم کو روزی دی ہے اس میں سے خیرات کرو اس سے پہلے کہ وہ دن آئے جس
 میں نہ کوئی بکری ہوگی اور نہ دوستی اور نہ سعی سفارش اور کافر لوگ خود ہی ظلم کرنے والے ہیں۔“
 اس دن سے مراد قیامت ہو سکتی ہے [۲] اس دن ”کوئی بکری نہیں ہوگی“ یعنی دنیا میں خرید اور فروخت کے ذریعے سے انسان کچھ دولت

[۱] - لو شاء الله لم يقتل الذين من بعد الا نبياء بان يلجئهم الى الايمان ويمنعهم من الكفر الا انه لم يد جهمهم الى ذلك لان التكليف لا يحسن مع الضرورة (مجمع البيان)

[۲] - اى يوم القيامة (مجمع البيان)

کما لیتا ہے۔ وہاں کسی ایسی آسانی کی صورت نہیں ہو سکتی اور منفعت حاصل نہیں کی جاسکتی اور نہ یہ ممکن ہوگا کہ کوئی دولت صرف کر کے اپنے کو عذاب سے بچالے، جسے دوسری جگہ قرآن میں یوں کہا گیا ہے کہ وہاں فدیہ کا کوئی امکان نہ ہوگا [۱]۔

اور اس میں یہ پہلو بھی مضمحل ہو سکتا ہے کہ اس دنیا میں جو کما کجا رہے ہو اسی میں سے خیرات کر کے ذخیرہ آخرت فراہم کر لو اگر موقع کو تم نے ہاتھ سے جانے دیا اور آخرت کی گھڑی سر پر آگئی تو اس دن کچھ کمانے کجانے کا امکان نہیں ہے۔

”اور نہ دوستی“ یعنی دوستیاں اس دن قطع ہو جائیں گی اور دنیا والے آپس کے دوست سب وہاں آپس میں دشمن ہوں گے جیسا کہ قرآن میں ہے۔

الْأَخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ

دوست اس دن ایک دوسرے کے دشمن ہوں گے (زخرف - ۶۷)

اور یہ بھی مطلب ہو سکتا ہے کہ دوستی اس دن کام نہ آئے گی اور اس لئے کہ ہر ایک کو خود اپنی پڑی ہوگی۔

دوسرے کے کام کون آئے گا [۲]۔

اور اس دن سے مراد موت کا دن بھی ہو سکتا ہے کہ اسی وقت دنیاوی رشتے سب ختم ہو جاتے ہیں [۳]۔

سفارش کی نفی کے متعلق اس کے پہلے بیان ہو چکا ہے کہ اس کا مطلب یہ ہے کہ خدا پر کسی کا دباؤ نہیں ہے جو کوئی سفارش کرے گا وہ بھی

اس کی اجازت سے کرے گا جیسا کہ آیۃ الکرسی میں جو اس کے بعد ارشاد ہوا ہے:

مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ

کون ہے جو اس کے یہاں سفارش کرے مگر اس کی اجازت سے۔

اس آیت کو سامنے رکھنے کے بعد یہاں جو سفارش کی نفی ہو رہی ہے تو اس سے وہی سفارش مراد ہو سکتی ہے جو بغیر اس کی اجازت

کے ہو [۴]۔

اب اس تہدید کے ساتھ جو خیرات کا حکم ہوا ہے اس سے کیا مراد ہے؟ جناب تاج العلماء تحریر فرماتے ہیں:

”حکم یا خاص زکوٰۃ کا ہے اخیر میں وعید اور تہدید کے ذکر کی دلیل سے یا عام خیرات کا ہے۔“ (حواشی ترجمہ قرآن)

بعید نہیں ہے کہ عام لیا جائے اور جب عمومی خیرات کا کلیہ ترک ہوگا تو اس ترک کے دائرہ میں وہ حقوق الناس بھی آجائیں گے جن کا ادا

کرنا ضروری ہے اور اس طرح وعید اور تہدید کی زد میں آنا ظاہر ہے۔ آخر میں جو کہا گیا ہے کہ ”کافر لوگ ہی تو ظالم ہیں۔“ اس سے بعض نے یہ نتیجہ

نکالا کہ اس سے مراد وہی ہیں جو اصطلاحی طور پر کافر ہیں یعنی غیر مسلم اور اسی بناء پر ایک صاحب اس آیت کو پڑھ کر بڑے خوش ہو کر فرمانے لگے کہ

[۱]۔ لا بیع فیہ فیحزون ما تنفقو نہ او تفتدون بہ من العذاب (صافی)

[۲]۔ وقیل لان شغلہ بنفسہ یمنعہ من صداقة غیرہ (مجمع البیان)

[۳]۔ یحتمل ان یکون المراد بہ یوم الموت۔ وهو اظهر (صافی)

[۴]۔ ولا شفاعة بغیر اذنه (جلالین)

شکر خدا کا کہ اس نے یہ کہا کہ کافر لوگ ہی ظالم نہیں یہ نہیں فرمایا کہ الظالمون ہم الکافرون جس کے یہ معنی ہوتے کہ ظالم لوگ ہی کافر ہیں ﴿۱۱۱﴾۔ اس میں یہ تلخ احساس مضمون تھا کہ اپنی جماعت میں جو مسلمانوں کی ہے ظالم بہت سے ہیں۔ اگر کہیں آیت یوں ہوتی کہ ظالم ہی کافر ہیں تو یہ سب لوگ دائرہ اسلام سے خارج ہو جائیں گے۔ مگر ہم سمجھتے ہیں کہ آیت کے آغاز میں ایمان لانے والوں کو مخاطب کر کے یہ حکم دینا کہ خیرات کرو اس دن سے پہلے جب نہ کوئی تجارت ہو سکے گی اور نہ دوستی کام آئے گی اور نہ سعی سفارش۔ پھر مسلمانوں کو چھوڑ کر کسی دوسری جماعت کو کہنا کہ کافر لوگ ظالم ہیں مضمون آیت کو دو لخت بنا دیا ہے جس میں دنیا کا اول سے کوئی ارتباط باقی نہیں رہتا اس لئے میں تو یہ سمجھتا ہوں کہ جیسے حج کا حکم دیتے ہوئے جو ارشاد کیا:-

وَاللَّهُ عَلَى النَّاسِ حُجُّ الْبَيْتِ مَنِ اسْتَطَاعَ إِلَيْهِ سَبِيلًا .

اللہ کے لئے لوگوں پر خانہ کعبہ کا حج ہے اس پر جو اس کی استطاعت رکھتا ہے۔ (آل عمران - ۹۷)

اور پھر کہا:

وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ اور جو کفر کرے تو اللہ تمام جہانوں سے بے نیاز ہے۔ اس سے علماء یہی معنی سمجھتے ہیں کہ خود ترک حج کو خالق نے یہاں کفر سے تعبیر کیا ہے اسی طرح خیرات دینے کے حکم کے بعد یہ کہنا کہ ”کافر لوگ ہی تو ظالم ہیں“ اس مفہوم کا حامل ہے کہ یہ خیرات نہ دینا ہی ایک طرح کا ”کافر“ ہونا ہے۔ یہ اور بات ہے کہ اسے ”کفر“ سے مشتق نہ لیا جائے ”کفران“ سے مشتق لیا جائے جس کے معنی ناشکرے پن کے ہیں اور اس میں کیا شبہ کہ واجب خیرات سے گریز کرنا اللہ کی نعمت کا عملی کفران ہے اور اس سے انسان بلاشبہ بمقابلہ ”شاکرین“ کافرین میں داخل ہوتا ہے۔

اللَّهُ لَا إِلَهَ إِلَّا هُوَ ۖ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمٰوٰتِ

وَمَا فِي الْأَرْضِ ۚ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۚ يَعْلَمُ مَا بَيْنَ أَيْدِيهِمْ

وَمَا خَلْفَهُمْ ۚ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۚ وَسِعَ كُرْسِيُّهُ

السَّمٰوٰتِ وَالْأَرْضَ ۚ وَلَا يَئُودُهُ حِفْظُهُمَا ۚ وَهُوَ الْعَلِيُّ الْعَظِيمُ ﴿۲۵۵﴾

”اللہ! نہیں کوئی خدا سوا اُس کے جو زندہ ہے، بند و بست کرنے والا، اس پر نہ غنودگی غالب ہوتی ہے اور نہ نیند۔ اس کا ہے جو کچھ آسمانوں میں ہے اور جو کچھ زمین میں ہے۔ کون ہے وہ جو بغیر اس کی اجازت کے اس کے یہاں سفارش کرے؟ وہ جانتا ہے اسے جو اُن کے سامنے ہے اور جو اُن کے پیچھے ہے اور وہ اُس کے علم میں سے ذرا بھر بھی حاوی نہیں ہیں مگر وہ جتنا چاہے۔ اسی کی کرسی آسمان اور زمین کو گھیرے ہوئے ہے ان دونوں کی حفاظت

اسے گراں نہیں گزرتی ﴿۱﴾ اور وہ اونچا ہے بہت بڑا ﴿۲﴾۔

آیۃ الکرسی:

یہ پوری ایک آیت ہے جو ”آیۃ الکرسی“ کے نام سے مشہور و معروف ہے ﴿۳﴾ اور اس کی بڑی فضیلت ہے ﴿۴﴾ اور خاص خاص محل پر اس کے پڑھنے کا ثواب وارد ہوا ہے۔

حی و قیوم کے معنی:

خدا کو جو ”زندہ“ کہا گیا ہے اس کے معنی یہ نہیں کہ وہاں جسم و جان ہے بلکہ حیات کا جو تقاضا ہے علم و ارادہ وہ اس کی ذات کے لئے ثابت ہے اس لئے اسے حی کہا جاتا ہے ﴿۵﴾۔ القیوم کے معنی میں اختلاف ہے۔ ایک احتمال یہ ہے کہ وہ قائم ہی کی لفظ میں مبالغہ ہے تو یہ معنی ہوئے کہ وہ زندہ ہے برقرار رہنے والا ﴿۶﴾ اور دوسرے یہ کہ وہ کائنات کے نظام کو برقرار رکھنے والا ہے ﴿۷﴾ بعض مفسرین نے دونوں باتوں کو جمع کر دیا ہے ﴿۸﴾۔

اس پر غنودگی اور نیند طاری ہونے کی نفی کسی غلط مزعومہ کی رد ہی کے لئے ہو سکتی ہے چنانچہ امام جعفر صادق علیہ السلام کا ارشاد ہے کہ یہود کا یہ تصور تھا کہ خالق آسمان و زمین کے پیدا کرنے کے بعد تھکن کی وجہ سے کرسی پر ایک خاص انداز میں ٹیک لگا کر بیٹھ گیا اور آرام کرنے لگا۔ قرآن مجید میں دوسری جگہ غالباً اسی مزعومہ کو پیش نظر رکھ کر تھکن کی نفی کی گئی ہے۔
وَمَا مَسَّنَا مِنْ لُغُوبٍ۔ اور ہمیں تھکن کچھ بھی نہیں ہوئی (ذاریات۔ ۳۸)

غنودگی کے بعد نیند کی نفی کا مطلب:

غنودگی نیند کا ادنیٰ درجہ ہے اور نوم پورے طور پر سو جانا۔ یہاں غنودگی کے بعد مقام نفی میں جو نیند کا ذکر کیا گیا ہے وہ اس بناء پر ہے کہ یہ تو

﴿۱﴾۔ (لا ثقیلہ) (صافی)

﴿۲﴾۔ بلند مرتبہ و بزرگ ہے (تاج العلماء) ۵۔ الحی العلیم القدیر (صافی)

﴿۳﴾۔ آیۃ واحده عندہم غیر عد البصری الحی القیوم آیۃ (مجمع البیان)

﴿۴﴾۔ فی الخصال عن النبی صلی اللہ علیہ وسلم ان اعظم آیۃ فی القرآن آیۃ الکرسی (صافی) وعن ابی عبد اللہ علیہ السلام قال ان لكل شیء ذرۃ وذرة القرآن آیۃ الکرسی (مجمع)

﴿۵﴾۔ وہ زندہ ہے ہمیشہ رہنے والا (شاہ فہم الدین)

﴿۶﴾۔ سدا برقرار ہے گا (تاج العلماء)

﴿۷﴾۔ زندہ و تدبر کنندہ عالم (شاہ ولی اللہ) لمبالغ فی القیام بتدبیر خلقہ (جلالین)

﴿۸﴾۔ الدائم القائم بتدبیر الخلق و حفظہ من قام بہ اذا حفظہ (صافی) النظر لجمیع هذه الوجوه محتمل (مجمع البیان)

توت ارادی کی کسی شخص میں بہت کمی ہے کہ وہ جاگنے میں بھی غنودگی میں مبتلا ہو کر کام سے غافل ہو جایا کرے مگر نیند وہ چیز ہے جو تقریباً ہر ایک ہی کو کسی نہ کسی وقت کام سے بے خبر بنا دیتی ہے۔ خالق کے لئے اونگھنا نہیں ہے اور اس سے بالاتر یہ ہے کہ وہ کبھی سوتا بھی نہیں، نیند بھی اس کے لئے نہیں ہے جو انتظام خلق سے غافل بنا دے۔

شفاعت کی نفی میں یہاں صرف ”إِلَّا بِإِذْنِهِ“ کا استثناء موجود ہے۔ پھر معلوم نہیں مسلمانوں میں سے بعض لوگ مطلق شفاعت کا انکار کس لئے کرتے ہیں؟

ثبوت شفاعت علم غیب بمشیت الہی:

اسی طرح خالق کے علم پر بشر کے حاوی نہ ہونے کے بیان میں ”إِلَّا بِمَا نَشَاءُ“ کا استثناء موجود ہے [۱] جس کے بعد انبیاء اور اولیاء سے علم غیب کی مطلق نفی کا کوئی ثبوت باقی نہیں رہتا۔

جن ہستیوں کو ہم شفیق مانتے ہیں وہ وہی ہوں گے جو اللہ کے اذن سے شفاعت فرمائیں اور انبیاء اور آئمہ نے علم غیب کی جو خبریں دی وہی ہیں جن کا اللہ نے اپنی مشیت سے انہیں علم عطا فرمایا تھا۔

”وہ جانتا ہے جو ان کے سامنے ہے اور جو ان کے پیچھے ہے۔“ اس سے پیش پس باعتبار مکان بھی مراد ہو سکتا ہے۔ چون کہ خود انہیں عموماً اپنے پیچھے کی چیز کا علم نہیں ہوا کرتا مگر اللہ کو اس سب کا علم ہے اور یہ بھی ہو سکتا ہے کہ پیش و پس سے مراد ماضی اور مستقبل ہو [۲]۔

کرسی کے معنی میں اختلاف ہے۔ کئی حدیثوں میں اس کے معنی علم کے قرار دیے گئے ہیں [۳] نیز عالم اعلیٰ میں سب سے بلند مرکز عرش سے موسوم ہے اور اس کے نیچے جو ہے اسے کرسی کہا جاتا ہے [۴] مگر واقعہ یہ ہے کہ پوری حقیقت سے نہ عرش ہی کی ہم واقف ہو سکتے ہیں اور نہ کرسی ہی کو ہم پورے طور پر سمجھ یا سمجھا سکتے ہیں۔ بہر حال اصل مقصود یہاں اللہ کے احاطہ علمی کا بیان ہے جسے معصومین علیہم السلام نے بتایا ہے [۵]۔

لَا إِكْرَاهَ فِي الدِّينِ ۚ قَدْ تَبَيَّنَ الرُّشْدُ مِنَ الْغَيِّ ۚ فَمَنْ يَكْفُرْ بِالطَّاغُوتِ

وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ ۚ لَا انفِصَامَ لَهَا ۗ وَاللَّهُ سَمِيعٌ

[۱]۔ یعنی ماشاء ان يعلمهم ويطلعهم عليه (مجمع البيان)

[۲]۔ ماضی و ماہوات (البلاغی)

[۳]۔ علمہ کذا فی التوحید عن الصادق علیہ السلام (سانی) وهو المروى عن ابی جعفر علیہ السلام و ابی عبد اللہ علیہ السلام (مجمع)

[۴]۔ سر یردون العرش و قدم روی عن ابی عبد اللہ علیہ السلام (مجمع البيان)

[۵]۔ شاء ان یتبن احاطة علمه واسطة تدبیرة بجمیع ما هو له و ملکہ فناسب التقرب لا را کنا القاصر بالتمثیل بالجسمانیات المألوفة لنا (البلاغی) و قیال لمقصود من کلام تصویر عظمة الله و کبريائه ولا کرسی ثم ولا قعود ولا قاعدوا اختاره جمع من المحققين كاتفال والز مخشری (نیشاپوری)

عَلَيْكُمْ ﴿٢٥٦﴾

”دین میں کوئی زبردستی نہیں ہے۔ ہدایت گمراہی سے الگ ہو کر نمایاں ہو چکی ہے۔ اس کے بعد جو باطل کی طاقت کے ماننے سے انکار کرتے ﴿٢٥٦﴾ اور اللہ پر ایمان لائے اس نے مضبوط رسی ﴿٢٥٧﴾ تھام لی جس کے ٹوٹنے کا کوئی امکان نہیں ﴿٢٥٨﴾ اور اللہ سننے والا ہے خوب جاننے والا۔“

دین میں جبر نہیں:

روایات شان نزول میں اگرچہ مختلف ہیں کوئی کہتا ہے کہ کچھ انصار مسلمان ہو گئے تھے اور ان کی اولاد میں بعض مسلمان نہیں ہوئے تھے۔ وہ ان پر جبر سے کام لے کر زبردستی مسلمان بنانا چاہتے تھے (جلالین) کوئی یہ کہ کسی انصاری کا حبشی غلام تھا جسے وہ اسلام پر مجبور کرنا چاہتا تھا (مجمع البیان) اور دوسری روایتیں بھی ہیں مگر سب کا مشترک نتیجہ یہ ہے کہ قرآن نے زبردستی مسلمان بنانے سے روکا ہے اس سے ان مخالفین اسلام کی زبان بندی ہو جانا چاہیے جو کہتے ہیں کہ اسلام تلوار سے پھیلا یا گیا۔

حقیقت میں دین کا تعلق انسان کے دل و دماغ سے ہے۔ وہ چیزیں ہی کب ہوگی جو تلوار کے دباؤ سے اختیار کی گئی ہو۔ جب کہ قرآن نے صاف اعلان کر دیا اور اصحاب رسول صلی اللہ علیہ وسلم کہ فہمائش کر دی کہ دین کے معاملہ میں جبر سے کام نہ لو تو اس کے بعد اگر کبھی مسلمانوں نے ایسا کیا بھی ہو تو اس کی ذمہ داری اسلام پر عائد نہیں ہو سکتی۔

اللَّهُ وَلِيُّ الَّذِينَ آمَنُوا ۖ يُخْرِجُهُم مِّنَ الظُّلُمَاتِ إِلَى النُّورِ ۗ وَالَّذِينَ كَفَرُوا
أُولَئِكَ لَهُمُ الطَّاغُوتُ ۖ يُخْرِجُونَهُم مِّنَ النُّورِ إِلَى الظُّلُمَاتِ ۗ أُولَئِكَ أَصْحَابُ
النَّارِ ۗ هُمْ فِيهَا خَالِدُونَ ﴿٢٥٦﴾

”اللہ سرپرست ہے ﴿٢٥٦﴾ ان کا جو ایمان لائے وہ انہیں اندھیرے سے روشنی کی طرف نکالتا ہے اور جنہوں نے کفر اختیار کیا ان کی سرپرست باطل کی طاقتیں ہیں ﴿٢٥٧﴾ کہ وہ انہیں روشنی سے اندھیروں کی طرف لے جاتی ہیں۔ یہ ہیں آگ میں جانے والے، وہ اس میں ہمیشہ ہمیشہ رہیں گے۔“

﴿١﴾- الشيطان كما في المجمع عن الصادق عليه اقول ويتم كل عبد من دون الله (صافي)

﴿٢﴾- كفر وانكار كما سر كش (تاج العلماء)

﴿٣﴾- اس کا ہاتھ ایسے مضبوط بندھن پر پڑا (تاج)

﴿٤﴾- جس میں ٹوٹ جانے کی کبھی گنجائش ہی نہیں (تاج)

﴿٥﴾- متولی امور ہم (صافی)

﴿٦﴾- الطواغبت (صافی) واحدا ريد المجمع (مجمع البیان)

مفہوم و حالات:

وَلِي كَالْفَرْسِ كَاتِرْجَمِہِمْ نَے ”سرپرست“ کر دیا ہے حقیقتاً اتنا جامع لفظ ہے جس کا پورا مفہوم اردو کے کسی لفظ سے ادا ہونا مشکل ہے۔ علامہ طبری رحمہ اللہ نے اس لفظ کی تحقیق بڑی بالغ نظری سے کی ہے جس کا آغاز اس طرح ہے:

الْوَلِيُّ مِنَ الْوَالِي وَهُوَ الْقَرَبُ مِنْ غَيْرِ فَصْلٍ وَهُوَ الَّذِي يَكُونُ أُولَىٰ مِنْ غَيْرِهِ وَاحِقٌ بِنَدْبِيرِهِ

وَلِي كَالْفَرْسِ كَاتِرْجَمِہِمْ سے مشتق ہے اور اس کے معنی ہیں ایسی نزدیکی جس میں کوئی فاصلہ نہ ہو اور ولی وہ ہے جو اپنے غیر کے ساتھ اولیٰ ہو اور اس کے انتظام کا زیادہ حقدار ہو۔

اس کے بعد انہوں نے ان تمام الفاظ کو جو ان حروف (ول ی) سے مشتق ہیں پیش کر کے اس خصوصیت کا ثبوت دیا ہے جن میں سے بعض الفاظ ہماری اردو زبان میں بھی موجود ہیں جن کے خصوصیات پر ہر ایک غور کر سکتا ہے مثلاً ولی بمعنی حاکم۔ ولی جو نابالغ کے معاملات میں صاحب اختیار ہوتا ہے متولی جو اوقاف کے انصرام و انتظام کا ذمہ دار ہوتا ہے وغیرہ وغیرہ۔

اللہ اہل ایمان کو اندھیروں سے روشنی کی طرف نکالتا ہے اور طاغوت کافروں کی روشنی سے اندھیروں کی طرف لے جاتے ہیں۔ یہ نکالنا اور لے جانا دونوں کو مجبور کرنے کے معنی میں نہیں ہے، ورنہ ان مومنین کو جزا اور ان کافروں کو سزا کا استحقاق نہ ہوتا بلکہ محرکات مہیا کرنے کے معنی میں ہے۔ اس کے بعد بھی اچھے یا بُرے راستے پر جانے کی ذمہ داری جانے والے ہی پر رہتی ہے۔ ایک اور بات قابل توجہ یہ ہے کہ مومنین کے لئے جو کہا گیا ہے کہ اللہ انہیں ظلمتوں سے نور کی طرف نکالتا ہے اور کافروں کے لئے یہ کہ ”طاغوت“ انہیں نور سے ظلمتوں کی طرف لے جاتے ہیں، اس سے یہ نہیں سمجھنا چاہئے کہ مومنین لازماً پہلے ظلمتوں میں تھے اور کفار لازماً پہلے نور کے اندر تھے بلکہ مطلب یہ ہے کہ اللہ نے انہیں ظلمتوں میں گرفتار ہونے سے بچایا اور طاغوت نے انہیں نور حاصل نہ کرنے دیا۔ علامہ طبری نے اس کی مثال محاورہ عرب سے یہ دی ہے کہ کہا جاتا ہے: اخرجہ والدہ عن میراثہ ”اسے اس کے باپ نے اپنی میراث سے نکال دیا“ یعنی محروم کر دیا۔ اس کا مطلب یہی ہے کہ میراث ملنے نہ دی اور قرآن سے مثال یہ ہے جو حضرت یوسفؑ کی زبانی ہے:

إِنِّي تَرَكْتُ مِلَّةَ قَوْمٍ لَا يُؤْمِنُونَ.

میں نے چھوڑ دی ملت اس قوم کی جو ایمان نہیں رکھتی۔

اس کا مطلب نہیں کہ (معاذ اللہ) وہ اس ملت پر تھے بس اسی طرح یہاں کہا گیا ہے۔

علامہ نیشاپوری نے اس پر کچھ زیادہ روشنی ڈالی ہے وہ لکھتے ہیں:

والاخراج بشمل الكافر اذا امن المومن الاصلى ولا يبعد ان يقال بخرجه الى النور من الظلمات وان لم يكونوا في الظلمة الميتة فان العبد لو خلا من توفيق الله تعالى لحظة لوقع في ظلمات الجهالات والضلالات قصار توفيقه تعالى سبباً لدفع تلك الظلمات عنه وبين الدفع والرفع تشابه ومثله قوله وكنتم على شفا حفرة من النار فانقذكم عنها ومعلوم انهم ما كانوا في النار ويروى انه سمع انسانا قال اشهد ان لا اله الا الله فقال على الفطرة فلما قال اشهد ان محمدا رسول الله قال خرج من النار ومن المعلوم انه ما كان فيها (غرائب القرآن)

نکلنے کے لفظ میں داخل ہے کافر بھی جو بعد میں ایمان لے آئے اور اصلی مومن بھی اور یہ کہنا کہ انہیں ظلمتوں سے نور کی طرف نکالتا ہے کوئی بعید نہیں ہے چاہے وہ ظلمت میں اس کے پہلے قطعاً نہ ہوں اس لئے کہ بندہ اگر ایک لمحہ کے لئے بھی توفیق ربانی سے محروم ہو جائے تو وہ جہالتوں اور گمراہیوں کی تاریکی میں پڑ جائے گا توفیق الہی بس وہ ہوتی ہے جو ان ظلمتوں کے دفعیہ کا سبب ہوتی ہے اور دفع (آتی ہوئی چیز کو روک دینا) اور دفع (آئی ہوئی چیز کو ہٹا دینا) دونوں ایک طرح ہی کی باتیں ہیں اور اس کی مثال قرآن سے یہ ہے کہ ”ارشاد ہوا ہے تم آتش دوزخ کے گڑھے کے کنارے پر تھے تو اس نے تم کو اس سے چھٹکارا دیدیا“۔ اور ظاہر ہے کہ وہ اس آگ کے اندر تھے نہیں اور روایت میں ہے کہ پیغمبر خدا نے ایک آدمی کو سنا کر وہ کہتا ہے میں گواہی دیتا ہوں کہ کوئی خدا نہیں سوا اللہ کے۔ فرمایا یہ فطرت کے تقاضے پر قائم ہے، پھر جب اس نے کہا میں گواہی دیتا ہوں کہ حضرت محمد اللہ کے پیغمبر ہیں، فرمایا بس یہ آگ سے نکل آیا اور یہ ظاہر ہے کہ وہ آگ کے اندر نہیں تھا۔

اب ان نظیروں سے آیہ تطہیر میں بھی جو کہا گیا ہے: لیذهب عنکم الرجس، اس کی نوعیت آسانی سے سمجھ میں آجاتی ہے۔ یعنی اس سے یہ نتیجہ نکلتا کہ ان اہل بیت میں (معاذ اللہ) کوئی نجاست پہلے موجود تھی بلکہ مطلب یہ ہے کہ اللہ نے نجاست کا گزر ان تک ہونے ہی نہ دیا اور وہ بدو فطرت سے پاک وہ پاکیزہ رہے۔

أَلَمْ تَرَ إِلَى الَّذِي حَاجَّ إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ إِذْ قَالَ إِبْرَاهِيمُ رَبِّي

الَّذِي يُحْيِي وَيُمِيتُ ۖ قَالَ أَنَا أُحْيِي وَأُمِيتُ ۗ قَالَ إِبْرَاهِيمُ فَإِنَّ اللَّهَ يَأْتِي

بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ ۗ وَاللَّهُ لَا

يَهْدِي الْقَوْمَ الظَّالِمِينَ ﴿۲۵۸﴾

”کیا نہیں دیکھا تم نے اسے جس نے ابراہیم سے ان کے پروردگار کے بارے میں تکرار کی اس بناء پر [۱] کہ اللہ نے اسے سلطنت دے رکھتی تھی جب کہا ابراہیم نے کہ میرا پروردگار وہ ہے جو جلاتا اور مارتا ہے اس نے کہا میں جلاتا اور مارتا ہوں تو کہا ابراہیم نے کہ اللہ سورج کو مشرق سے نکالتا ہے تو اسے مغرب سے نکال دے اس پر وہ کافر مہوت ہو گیا [۲] اور اللہ ظالموں کو منزل مقصد تک نہیں پہنچایا کرتا۔“

حضرت ابراہیم علیہ السلام کی گفتگو نمرود سے:

یہ نمرود وہ تھا جو اپنے اقتدار ملکی کے گھمنڈ میں اپنی خدائی کا علم بلند کیے ہوئے تھا اور جناب ابراہیم سے بحث کرنے چلا تھا [۳] اور در

[۱] - لان آتاه الله الملك (جلالین) ابطره ایتاؤه الملك وحمله على المحاجة (صانی) اس برتے پر کہ خدا نے اسے دنیا کا راج دیا تھا (تاج العلماء)

[۲] - بھو چکا ہو گیا وہ جو کافر تھا (شاہ رفیع الدین) وہ کافر ہکا بارہ گیا (فرمان علی صاحب) بالکل بھو چک ہو گیا (تاج العلماء)

[۳] - هو نمرود بن کنعان وهو اول من تجبروا دعی الربوبية (مجمع البیان)

حقیقت حضرت ابراہیمؑ کا پہلا ہی استدلال لاجواب تھا مگر اس نے حقیقت کو مجاز پر ڈھال کر حیا و موت کو اپنے ہاتھ کا کام اس طرح بتایا کہ ایک سزائے موت سنائے ہوئے مجرم کی جان بخشی کر دی۔ یہ گویا مردے کو جلا دیا اور ایک بے قصور کی جان لے لی۔ اس طرح زندہ کو مار دیا۔ ہو سکتا تھا کہ حضرت ابراہیمؑ اپنی پہلی ہی دلیل پر زور دیتے کہ جلا نا اور مارنا یہ نہیں ہے مگر یہ ایک دور کا راستہ ہوتا۔ اس لئے انہوں نے دوسری دلیل پیش کی جس میں اس طرح کی دھاندلی بھی نہ چل سکے [۱] جناب شیخ جواد بلاغی فرماتے ہیں کہ اسے علی بن ابراہیمؑ نے اپنی تفسیر میں درج کیا ہے مگر کسی معصوم سے منقول نہیں اور درمنثور میں اس کی نسبت جناب ابن عباس کی طرف رہی ہے مگر جہاں تک قرآن مجید کے بیان سے ظاہر ہوتا ہے کہ نمرود اللہ کا قاتل ہوتے ہوئے اپنے کو اس کا شریک قرار نہیں دیتا تھا تا کہ وہ کہتا کہ میں بھی اسی صورت سے جلاتا اور مارتا ہوں اور اس طرح وہ اس مجاز سے کام لیتا بلکہ وہ تو منکر خدا ہوتے ہوئے خود اپنے کو خدا کہتا تھا۔ لہذا اس کے کہنے کا مطلب یہ معلوم ہوتا ہے کہ وہی زندگی اور موت جسے تم فعل الہی بتاتے ہو اس کا نہیں میرا ہی کام ہے۔ یہ اس کا ایک بلا وجہ کا بے بنیاد دعویٰ تھا مگر ایسا جس کے بطان کا کوئی ثبوت عالم مشاہدہ میں پیش نہیں کیا جاسکتا۔ لہذا جناب ابراہیمؑ نے اس سے اس پر بحث بے کار سمجھتے ہوئے ایک ایسا مطالبہ کر لیا جس پر وہ کچھ دھاندلی سے کام لے ہی نہیں سکتا تھا اور اسی لئے اسے لاجواب ہونا پڑا [۲]۔

آخری فقرہ میں جو ظالمین کی ہدایت کی نفی کی گئی ہے یہ وہ ہدایت با معنی رہ نمائی نہیں ہے جس کے ذریعہ سے اتمام حجت ہونا بلکہ یہ خصوصی رہ نمائی ہے جو منزل تک پہنچانے کی ضامن ہے جس کے لئے خود انسان کا ذوق طلب اور اسکی جدوجہد درکار ہے جیسا کہ ارشاد ہوا ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا

جو ہماری راہ میں جدوجہد کرتے ہیں ہم انہیں اپنے راستوں پر لگا دیتے ہیں (عنکبوت- ۶۹)

اس ہدایت خاص سے ظالمین اپنے ظلم و ستم کی بدولت محروم رہتے ہیں اور وہ ظالم و ستم یہی کیا کم ہے کہ داعی حق کی بات کو سنجیدگی کے ساتھ سنیں نہیں، مذاق اڑادیں یا غلط قسم کی دھاندلیوں سے کام لیتے ہوئے اس کے تسلیم کرنے سے گریز کریں [۳]۔

أَوْ كَالَّذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا ۗ قَالَ أَنَّى يُحْيِي هَذِهِ اللَّهُ بَعْدَ

مَوْتِهَا ۗ فَأَمَاتَهُ اللَّهُ مِائَةً عَامٍ ثُمَّ بَعَثَهُ ۗ قَالَ كَمْ لَبِثْتُ ۗ قَالَ لَبِثْتُ يَوْمًا

أَوْ بَعْضَ يَوْمٍ ۗ قَالَ بَلْ لَبِثْتُ مِائَةً عَامٍ فَانظُرْ إِلَى طَعَامِكَ وَشَرِّابِكَ لَمْ

[۱] - فنقلنا الى حجة او وضع منها (جلالین) دفعا للمشاغبة وهو في الحقيقة عدول عن مثال خفي الى مثال حلي... لا عن حصة الى اخرى (صانی)

[۲] - قوله انا احمي واميت مصادر جزافية يريدها الأبناء والهوف الذين قالها ابراهيم فاراد ابراهيم ان سيد باب المصادران بالدعاوى السخيفة (آلاء الرحمن)

[۳] - لايهدى اي لا يوفق ولا يوصل بلطفه (البلاغی)

يَتَسَنَّنَهُ ۖ وَانْظُرْ إِلَى حِمَارِكَ وَلِنَجْعَلَكَ آيَةً لِلنَّاسِ وَانْظُرْ إِلَى الْعِظَامِ كَيْفَ
نُنشِرُهَا ثُمَّ نَكْسُوهَا لَحْمًا ۖ فَلَمَّا تَبَيَّنَ لَهُ ۖ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ

قَدِيرٌ ﴿٢٥٩﴾

”یا جیسے وہ آدمی [۱] جو گزرا ایک گاؤں کی طرف سے جس کے دیوار و در کا ملبہ گرمی ہوئی چھتوں پر آچکا تھا [۲] کہا کیوں کر زندہ کرے گا [۳] اسے اللہ اس موت کے بعد۔ تو سے اللہ نے سو برس تک کے لئے مردہ کر دیا پھر اسے اٹھایا کہا: کتنے عرصے تک تم اس طرح رہے؟ کہا: رہا میں اس طرح ایک دن یا دن کے کچھ حصہ میں۔ کہا بلکہ تم سو برس پڑے رہے ہو تو اب دیکھو اپنے کھانے پینے کی چیزوں کو کہ وہ خراب نہیں ہوئی ہیں اور پھر اپنے گدھے کو دیکھو [۴] اور یہ اس لئے [۵] کہ تمہیں ہم نشانی قرار دیں لوگوں کے لئے اور تم دیکھو ہڈیوں کو کہ کس طرح ہم انہیں کھڑا کرتے ہیں [۶] پھر ان پر گوشت چڑھاتے ہیں۔ جب اس پر یہ ثابت ہو گیا تو کہا میں یقینی طور پر جانتا ہوں کہ اللہ ہر بات پر قادر ہے۔“

عزیر یا ارمیا کا واقعہ:

اس آدمی کے نام میں اختلاف ہے کہ یہ عزیز نبی تھے یا ارمیا نبی اور چوں کہ روایتیں دونوں طرح کی وارد ہیں اس لئے ان میں جمع کی یہ صورت پیدا کی گئی ہے کہ شاید اس طرح کہ واقعہ دومرتبہ ہوا ہو [۱]۔
اس آیت کا تعلق سابقہ آیت سے علامہ بلاغی نے اس طرح قرار دیا ہے کہ پہلے ایسے شخص کا تذکرہ تھا جس نے اللہ سے سرکشی کی اور بطور عناد یہ باتیں کیں اور دوسرے اس کا ذکر ہے جس نے غلطی اور غفلت نے ایک بے محل جملہ کہہ دیا۔ امت محمدی کو تنبیہ کیا جا رہا ہے کہ تم نویسے ہونا اور

[۱]۔ ای ہل رايت كالذی (مجمع البیان)

[۲]۔ ڈھا گیا تھا اپنی چھتوں پر (تاج العلماء) ساقطة حیطا نہا علی سقوفها (صانی) کان حیطانہا كانت قائمة وقد تہدمت سقوفها ثم تقعر تالحيطان من قواعدها فتساقطت علی السقوف المتهد (نیشاپوری)

[۳]۔ کیف یحی او مٹی یحی (صانی)

[۴]۔ کیف تفرقت عظامہ ونخرت وتفتنت (صانی)

[۵]۔ ای وفعلنا ذالک لنجعلک آية (صانی)

[۶]۔ نرفع بعضها علی بعض للترکیب (صانی)

[۷]۔ هو ارمیا النبی وقیل عزیز النبی ويمكن التوفیق بالقول بوقوع هذه القضية مرتین (صانی)

نہ ایسے [۱]۔

مذکورہ بالا دونوں قولوں کی تائید میں احادیث موجود ہیں لیکن ان کے بالمقابل صاحب کشف نے بلاوجہ یہ رائے اختیار کر لی ہے کہ یہ شخص جس کا قصہ بیان ہوا ہے کوئی کافر تھا۔ ظاہر ہے کہ ان کا یہ قول خلاف نصوص ہونے کی بناء پر ناقابل قبول ہے [۲]۔

وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ ۖ قَالَ أَوَلَمْ تُؤْمِنْ ۖ قَالَ بَلَىٰ
وَلَكِن لِّيَطْمَئِنَّ قَلْبِي ۖ قَالَ فَنَخْذُ أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ اجْعَلْ
عَلَىٰ كُلِّ جَبَلٍ مِّنْهُنَّ جُزْءًا ثُمَّ ادْعُهُنَّ يَأْتِينَكَ سَعْيًا ۖ وَاعْلَمْ أَنَّ اللَّهَ عَزِيزٌ
حَكِيمٌ ﴿۳۱۰﴾

”اور جب کہا ابراہیم نے اے پروردگار مجھے دکھا کہ کیوں کرتو مردوں کو زندہ کرتا ہے؟ اس نے کہا کیا تمہیں ایمان نہیں ہے۔ کہا کیوں نہیں مگر اس لئے کہ میرے دل کو قرار آئے، کہا تو لے لو چار پرندے اور انہیں اکٹھا کر لو اپنے پاس پھر رکھ دو ہر پہاڑ پر اس کا ایک ٹکڑا۔ پھر پکارو انہیں تو وہ آئیں گے تمہاری طرف دوڑتے ہوئے اور جانے رہو کہ اللہ زبردست ہے حکمت والا۔“

حضرت ابراہیم کی خالق سے التجا اور اس کا نتیجہ:

جناب ابراہیم نے بارگاہ الہی میں قدرت کی ایک نشانی دیکھنے کی تمنا کی تھی۔ خود الفاظ حضرت ابراہیم بتاتے ہیں اصل حقیقت کے وقوع میں کوئی شک نہیں ہے۔ صرف کیفیت کا مشاہدہ اپنی آنکھ سے مطلوب ہے [۳] خالق نے اس حقیقت کو سوال و جواب سے نمایاں کر دیا [۴]۔ یہ دل کا قرار پڑنا سے جناب ابراہیم نے کہ ”لیطمئن قلبی“ اشتیاق کی بے چینی دور ہونا ہے نہ کہ شک و شبہ کا دفع ہونا جو استحکام ایمانی کے منافی ہو۔ اس کے علاوہ ”بلی“ ”کیوں نہیں“ کی لفظ کے ساتھ لیطمئن قلبی ”تا کہ میرے دل میں سکون و طمانیت پیدا ہو صاف ظاہر کرتا ہے کہ اطمینان و یقین کا وہ مرتبہ جو ایمان کے لئے ضروری ہے حاصل تھا۔ مگر یقین و اطمینان کے بھی مراتب ہیں اور یقین میں اضافہ کی خواہش شان نبوت و رسالت کے ہرگز منافی نہیں ہے۔ اس لئے کہ جب امام رضاً سے کسی نے پوچھا:

اكان في قلبه شك كما ان كان في قلبه شك تھا

[۱] فان من الناس من يكون في عنادة وضلاله ومكابرة للحق الواضح كهذا او يكون في غفلة عمما يعتقد في ايمانه (آلاء الرحمن)

[۲] - لا مسأغ لصاحب الكشاف في اختياره ان صاحب الفتنه كافر (البلاغ)

[۳] - انه احب ان يعلم ذلك علم عيان بعد ان كان عالما من جهة الاستدلال والبرهان ولهذا اقوى الوجوه (مجمع البيان)

[۴] - ساله مع علمه بايمانه بذالك ليحييه بما ساله فيعلم السامعون غرضه (جلالين)

تو حضرت نے فرمایا:

لا كان على يقين ولكنه اراد من الله الزيادة في يقينه نہیں وہ یقین کے مرتبہ پر فائز تھے لیکن انہوں نے اللہ کی جانب سے اپنے یقین میں زیادتی کی خواہش کی تھی“ (صافی)

یہ زیادتی کسی بھی رسول کی شان کے خلاف نہیں ہے یہاں تک کہ خاتم النبیین وفضل المرسلین صلی اللہ علیہ وسلم تک کی زبانی قرآن مجید میں ہے:

رب زدني علماً: پروردگار! میرے علم میں اضافہ فرما

جناب تاج العلماء لکھتے ہیں: ”مطمئن ہو جائے میرا دل کہ تو نے مجھے اپنا دوست بنایا یا نہیں۔“

اس کے بعد سوال خلیل کے پورا کرنے کے سلسلہ میں جو ارشاد ہوا چار پرندے لے کر انہیں اپنے پاس اکٹھا کر لو اس میں یہ مفہوم مضمحل ہے کہ انہیں ذبح کر کے ان کے گوشت و استخوان اور پروبال سب کو خلط ملط کر دو تا کہ پھر جب وہ زندہ ہو کر آئیں تو احیائے موتی کی صورت میں خالق کی صنعت آفرینی کا مشاہدہ ہو۔

دوسرا مفہوم اس کا یہ قرار دیا گیا ہے انہیں قریب سے خود دیکھ بھال کے پہچان رکھو (تاج العلماء) پھر یہ کہ یہ سوال مشاہدہ کس بناء پر تھا؟ اس کے متعلق جناب تاج العلماء لکھتے ہیں:

مطلب استفہام تھا نہ انکار کہ جو خلاف ایمان تھا اور نہ جانچ کا حاصل کرنا کہ جو موجب تشخیص تھا کہ سب خلاف عصمت ہے بلکہ ضرور حضرت ابراہیم مقرر تھے اس کے اور اسے باور بھی کر چکے تھے اجمالی تصور پر مگر انہوں نے چاہا کہ تفصیل وارا سے بہ چشم خود دیکھ کر تفصیلی علم اس کا حاصل کر لیں اور ایسا تفصیلی علم شرعاً از بسکہ کچھ ضرور نہ تھا اور علم اجمالی اذعان کے لئے کافی تھا تو از خود خدا نے انہیں یہ علم نہ دیا تھا یہاں تک کہ ان کی درخواست پر وہ راز فاش کیا گیا“ (حواشی قرآن)

بعض لوگوں نے اسے قبل کے واقعہ سے مرتبط کیا ہے کہ چونکہ انہوں نے نمرود سے بحث میں کہا تھا کہ میرا پروردگار زندہ کرتا ہے اور مارتا ہے اور اس نے یہ کہا میں ایسا کرتا ہوں تو انہوں نے چاہا کہ قدرت الہی سے مردہ زندہ کرنے کا نمونہ اس کی آنکھوں کے سامنے پیش کر دیں اور اس صورت میں اطمینان کے معنی یہ ہیں کہ دشمن کے مقابلہ میں بحث میں نمایاں کامیابی ہو جانے سے میرے دل کو سکون حاصل ہو [۱]۔

مگر جب کہ یہ سوال و جواب نمرود کے دربار میں نہیں ہوا ہے جیسا کہ صورت واقعہ سے ظاہر ہے تو اس مشاہدہ سے نمرود پر کیا اثر پڑ سکتا ہے؟ اس لئے یہ توجیہ کوئی وزن رکھتی معلوم نہیں ہوتی۔

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ

سَنَابِلَ فِي كُلِّ سُنْبُلَةٍ مِائَةٌ حَبَّةٌ ۗ وَاللَّهُ يُضْعِفُ لِمَنْ يَشَاءُ ۗ وَاللَّهُ وَاسِعٌ

عَلَيْهِمْ ۝ (۲۶۱)

[۱]۔ لیکشف هذه المسئلة عند نمرود واتباعه ويزول الافكار عن قلوبهم (نیشاپوری)

”مثال ان لوگوں کی جو اپنے مال اللہ کی راہ میں خرچ کرتے ہیں مثل اس ایک دانے کے ہے جس نے سات بالیاں اگائیں کہ ہر بالی میں سودانے ہوں۔ اور اللہ جس کے لئے چاہتا ہے اور بڑھاتا ہے [۱] اور اللہ بڑی سمائی والا ہے بڑا جاننے والا۔“

راہ خدا میں خیرات کی نتیجہ خیزی اور اس کی مثال:

”اللہ کی راہ میں“ یعنی کسی بھی کار خیر میں جس سے اللہ کی خوشنودی حاصل ہو [۲]

یہ ارشاد کہ ہر بالی میں سودانے ہوں اس کے لئے یہ ضروری ہے کہ عام طور پر گیہوں کی بالیوں میں سودانے ہوتے بھی ہوں بلکہ اس برکت کے غیر معمولی ہونے کا اظہار اس طرح ہو سکتا ہے کہ اس کی تمثیل اس عام واقعاتی نشوونما جو حد و مشاہدہ کے اندر ہے کسی چیز سے ہو ہی نہیں سکتی بلکہ اس کی تمثیل کے لئے مفروضات سے مدد لینے کی ضروری ہے [۳]۔

پھر یہ کہ وہ بالکل فرضی چیز ہے بھی نہیں کیوں کہ قرآن مجید میں گیہوں کی تخصیص نہیں ہے بلکہ دوسری جنس کے غلے بھی داخل ہیں اور مختلف غلوں میں بالیوں اور بالیوں کے اندر کے دانوں کی تعداد مختلف ہوا کرتی ہے بعض اجناس میں سو کے لگ بھگ تعداد دانوں کی مشاہدہ میں آیا کرتی ہے [۴]۔

”اللہ جس کے لئے چاہتا ہے اور بڑھاتا ہے۔“ یہ چاہنا بلا وجہ نہیں ہوتا بلکہ کچھ خلوص قلب کی نوعیت کچھ موقع محل کی نزاکت کچھ اس انفاق کے نتائج کا دور رس ہونا۔ اس اعتبار سے اس جزاء میں بیش از بیش اضافہ کا استحقاق ہوتا ہے [۵]۔

اسی بناء پر آخری میں دو الفاظ کہے گئے واسع اور علیم واسع کا مطلب یہ ہے کہ خدا کے خزانہ میں کمی نہیں ہے۔ وہ جتنا چاہے بڑھانے پر قادر ہے اور علیم کا مطلب یہ ہے کہ وہ درجہ استحقاق سے واقف ہے اور جانتا ہے کہ کس کا انفاق کتنے اضافہ کا حق دار ہے [۶]۔

الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتْبِعُونَ مَا أَنْفَقُوا مَمْنًا وَلَا

أَذَى ۗ لَهُمْ أَجْرُهُمْ عِنْدَ رَبِّهِمْ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۳۷﴾

[۱] - يضاعف اكثر من ذلك (جلالین)

[۲] - الجهاد وغيره من ابواب البر كلها وهو المروي عن ابي عبد الله (مجمع البيان)

[۳] - متي قيل هل رأى في سنبله مائة حبة حتى يضرب المثل بها فجرأ به ان ذلك متصور وان لم ير (مجمع)

[۴] - ليس ذلك فرضاً موهوماً كإينات الاغوال بل هو كثير مشاهد مروي وان كان قليلاً (البلاغی) قد يوجد في الجادرس وللذرة وغيرها مثل ذلك (نیشاپوری)

[۵] - على حسب حال المنفق من إخلاصه وتعبه وهال المصروف وغير ذلك. (صافی)

[۶] - واسع لا يضيق عليه ما يتفضل به من الزيادة عليهم بنية المتفق وقدر انفاقه (صافی) عليهم بما يستحق الزيادة (مجمع البيان)

”وہ جو اپنے مال کو راہِ خدا میں صرف کرتے ہیں پھر اس صرف کرنے کے بعد نہ احسان جتاتے ہیں اور نہ ایذا پہنچاتے ہیں ان کیلئے ان کا اجر ہے ان کے پروردگار کے یہاں اور انہیں کوئی کھٹکانہیں ہے اور نہ انہیں افسوس ہوگا۔“

خیرات کے باعث ثواب ہونے کی شرطیں:

اس میں انفاق کی ان خرابیوں کی طرف اشارہ ہے جن سے ثواب اس انفاق کا ختم ہو جاتا ہے اور یہ وہ بلائیں ہیں جن سے کم خیرات کرنے والے محفوظ رہتے ہیں۔

پہلی چیز ہے احسان جتنا، یعنی اس وقت تو کسی کا کام نکال دیا اور پھر دوسرے وقت اس کے منہ پر کہہ دیا کہ تمہارے کیسے وقت پر ہم کام آئے [۱] یہ وہ آگ ہوگی جو خرمن احسان کو جلا کر خال کر دے۔

دوسری صورت یہ ہے کہ بعد میں اس کے دل دکھانے کا سامان کرنے لگے مثلاً ایسے لوگوں سے اس کا ذکر کر رہا ہے جن پر وہ اپنی حالت کا ظاہر ہونا پسند نہیں کرتا یا اپنا تفوق قائم کرتے ہوئے اس سے حقارت آمیز برتاؤ کر رہا ہے [۲] اور ایسے ہی دل آزاد طرح کی باتیں [۳]۔

یہ چیز بھی اس احسان کو رایگاں کرنے کا سبب ہو سکتی ہے۔ اس لئے اجر و ثواب کے وعدہ میں شرط عاید کی گئی ہے کہ راہِ خدا میں صرف کرے اور پھر اس قسم کی باتیں نہ کرے جو اس خیرات کو بے کار بنانے والی ہیں۔

قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا أَذَى ط وَاللَّهُ غَنِيٌّ حَلِيمٌ ﴿۳۳﴾

”اچھے عنوان سے بات کہہ دینا اور بخش دینا [۴] بہتر ہے ایسی خیرات سے جس کے بعد ایذا پہنچانا ہو اور اللہ بے نیاز ہے برداشت سے کام لینے والا۔“

مطلب یہ ہے کہ یہ اس کی ضرورت پوری نہ کرتا۔ مناسب الفاظ میں معذرت کر دیتا اور سوال کرنے میں وہ سختی و درشتی اور اصرار بے جا سے جو کام لے رہا تھا یہ اسے برداشت کر کے درگزر کر دیتا [۵] تو وہ اس حاجت برآری سے بہتر تھا جس کے بعد یہ اس کا دل دکھائے ”بخشش“ کے ایک معنی یہ بھی کہے گئے ہیں کہ یہ اچھے عنوان سے معذرت کرتا جو اللہ کی جانب سے خود اس شخص کی مغفرت کا باعث ہوتا وہ اس احسان سے بہتر تھا جو اس کی ایذا رسانی سے اکارت ہو جائے۔

اس صورت میں قَوْلٌ مَّعْرُوفٌ وَمَغْفِرَةٌ خَيْرٌ کا ترجمہ یہ ہوگا کہ ”اچھے عنوان سے بات کہنا“ اور بخشنا جانا بہتر ہے ایسی خیرات

[۱] - المن ان يعتد باحسانه على من احسن اليه (صانی)

[۲] - ان يتناول عليه بسبب ما انعم عليه (صانی)

[۳] - ان يقول ارضى الله منك ومن ابتلائي بك (مجمع البيان)

[۴] - بھلی بات اور بخشش (تاج العلماء)

[۵] - كلام حسن ورد على المسائل جميل ومغفرة لد في الخاصة (جلالین) مغفرة لما يصدر منه من الحاف او اعاج في المسئلة (البلاغی)

سے [۱] مگر یہ معنی بظاہر بعید میں۔ ”اللہ بے نیاز ہے“، یعنی اسے ایسی خیرات کی ضرورت نہیں ہے جس کے بعد سائل کا دل دکھایا جائے لہذا وہ ایسی خیرات کو قبول نہیں کرے گا۔ یہ اور بات ہے کہ وہ حلیم برداشت سے کام لینے والا ہے اس لئے تمہیں فوراً سزا نہیں دیتا [۲]۔

اس میں یہ ارشاد بھی مضمحل ہے کہ خالقِ حلیم سے کام لے کر تمہاری غلطیوں سے درگزر کرتا ہے تو تمہیں بھی ان سائلوں کی تلخ کلامی وغیرہ سے درگزر کرنا چاہیے [۳]۔

بعض لوگوں نے سمجھا ہے کہ یہ بات مستحی خیرات ہی سے متعلق ہو سکتی ہے کہ اس کا نہ دینا بہتر ہے اس قسم کے دینے سے جس کے ساتھ یہ طرز عمل اختیار کیا جائے کیوں کہ اگر زکوٰۃ واجب ہے تو اس کا دینا بہر حال لازم ہے مگر اس کے جواب میں یہ کہا گیا ہے کہ واجب زکوٰۃ میں بھی یہ ہو سکتا ہے کہ اس کو نہ دے، کسی دوسرے کو دیدے [۴]۔

میں سمجھتا ہوں کہ از اول خیرات میں ثواب کے اس بڑھانے کا اعلان اور اتنی ترغیب و تحریریں یہ سب مستحی خیرات ہی سے تعلق کا پتہ دیتی ہے اس لئے کہ جو شے قانون شرع کے لحاظ سے ضروری و لازم ہے اس کے ترک کی صورت میں عذاب اور غضب الہی کا اعلان ہی کافی ہوتا ہے۔ اجر و ثواب کی زیادتی بیان کر کے اس پر آمادہ کرنے کی ضرورت نہیں ہوتی۔

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ ۖ كَالَّذِي يُنْفِقُ مَالَهُ
رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ ۖ فَمَثَلُهُ كَمَثَلِ صَفْوَانَ عَلَيْهِ
تُرَابٌ فَأَصَابَهُ وَابِلٌ فَتَرَكَهُ صَلْدًا ۖ لَا يَقْدِرُونَ عَلَىٰ شَيْءٍ ۖ هُمَّا كَسَبُوا ۗ وَاللَّهُ
لَا يَهْدِي الْقَوْمَ الْكَافِرِينَ ﴿۳۳﴾

”اسے ایمان لانے والو! اپنی خیرات کو اکارت نہ کرو [۵] احسان جتانے اور ایذا پہنچانے سے اس شخص کی طرح جو اپنے مال کو خیرات کرتا ہے لوگوں کو دکھانے کے لئے اور اللہ اور روزِ آخرت پر ایمان نہیں رکھتا تو اس کی مثال اس چکنے پتھر [۶] کی سی ہے جس پر کچھ خاک پڑی ہو اور پھر اس پر بڑی بڑی بوندوں کا مینہ برس جائے اور اسے صاف چکنا کر ڈالے (ایسے ہی) وہ جو کچھ ان کے اعمال ہیں ان سے کچھ ان کے پلے نہ پڑے گا اور اللہ کافر لوگوں

[۱]۔ تجاوز عن السائل المحاجة ونييل مغفرة من الله يسبب الرد الجميل (صافي)

[۲]۔ لا يعاجلكم بالعقوبة (مجمع البيان)

[۳]۔ فعلكم بالعبادة بالحلم والغفران لما يندر من السائل (بلاغي)

[۴]۔ رد بان الواجب قد يعدل به عن السائل الى مسائل وعن فقير الى فقير (بلاغي)

[۵]۔ زمناؤ (تاج العلماء)

[۶]۔ صفا چٹ چٹان (تاج العلماء)

کوراہ پر نہیں لگاتا۔

اس میں تاکید کی طور پر اس بات کے دہرانے کے ساتھ کہ احسان جتانے اور ایذا پہنچانے سے خیرات رائیگاں ہو جاتی ہے پھر خیرات کو باطل کرنے والی ایک تیسری چیز کا پتہ دیا گیا ہے اور وہ لوگوں کے دکھانے کی نیت ہے۔

دکھاوے کے قصد کے ساتھ یہ الفاظ کہ ”وہ اللہ اور روز آخرت پر ایمان نہیں رکھتا“ اس سے یہ نہیں سمجھنا چاہیے کہ وہ غیر مسلموں کی خیرات کا ذکر ہے بلکہ یہ اضافہ اس حقیقت کے اظہار کے لئے ہے کہ ریاکاری خود ایمان کے تقاضے کے خلاف ہے [۱] اس لئے کہ اگر یہ شخص خدا اور روز آخرت کا صحیح تصور رکھتا تو یہ مقصد اتنا اہم ہے کہ اس کے مقابلہ میں وہ کسی دوسرے مقصد کو سامنے رکھ ہی نہیں سکتا تھا۔

تشبیہ کے محل میں ”پتھر پر کا غبار“ وہ دکھاوے کا عمل ہے اور بارش سے اس کا صفا چٹ ہو جانا روز آخرت کی حقیقت پاش ساعت کا سامنے کا آجانا اور ریاکاری کے نمائشی کردار کا ایک دم غائب ہو جانا ہے۔

ریا کاری سے خیرات کے باطل ہونے کی مثال:

اب وہ اعمال کا ذخیرہ جس پر یہ لوگ آسرا لگائے تھے ان کے ہاتھ نہیں آسکتا اور نہ کام آسکتا ہے اسے کہا گیا ہے کہ انہیں اپنے اعمال میں سے کچھ پلے نہیں پڑے گا [۲]۔

وَمَثَلُ الَّذِينَ يُنْفِقُونَ أَمْوَالَهُمُ ابْتِغَاءَ مَرْضَاتِ اللَّهِ وَتَثْبِيتًا مِّنْ أَنْفُسِهِمْ

كَمَثَلِ جَنَّةٍ بِرَبْوَةٍ أَصَابَهَا وَابِلٌ فَآتَتْ أُكُلَهَا ضِعْفَيْنِ ۗ فَإِن لَّمْ يُصِبْهَا وَابِلٌ

فَطَلَّ ۗ وَاللَّهُ بِمَا تَعْمَلُونَ بَصِيرٌ ﴿۳۵﴾

”اور مثال ان کی جو خرچ کرتے ہیں اپنے مال خوشنودی خدا کی خاطر اور اپنے کو ثابت قدم رکھتے ہوئے [۳] مثل اس گھنے باغ کے ہے جو کسی اونچی جگہ ہو، جس پر بڑی بڑی بوندوں والا مینہ برسا تو وہ اپنے پھل دونوں لایا اور اگر بڑی بوندوں والا مینہ نہ بھی ہو تو پھو ہا رہی اور جو تم لوگ کرتے ہو اللہ اس کا دیکھنے والا ہے۔“

قابل قبول خیرات کی مثال:

”اپنے کو ثابت قدم رکھتے ہوئے یعنی اپنی قوت ارادی کو مرتکز کرتے ہیں اس بات پر کہ وہ احسان کے ساتھ کوئی ایسی بات نہ کریں گے جس سے وہ رائیگاں چلا جائے گا۔ مثلاً احسان جتنا یا اس شخص کے مقابلہ میں تفوق برت کر، یا اور کسی طرح کو آزار پہنچانا یا اسے دوسروں کے دکھانے

[۱] - فیہ تعریض بان الریاء والمن والاذی علی الانفاق من صفات الکفار (صافی) وکل مرء کافر او منافق (مجمع البیان)

[۲] - لا ینفقون بما فعل ولا یجدون ثوابہ (صافی)

[۳] - لان ثبتوا انفسهم علی طاعة الله وطلب رضاہ (البلاغی)

کے واسطے عمل میں لانا [۱]۔

اور یہ بھی مفہوم ہو سکتا ہے کہ ان کی محرک اس عمل پر ان کی دینی بصیرت اور ضمیر کو قوت ہے [۲]۔

اور ایک مفہوم یہ قرار دیا گیا ہے کہ وہ ایسا اس لئے بھی کرتے ہیں کہ اہل ایمان کے سامنے اپنے ایمان کا ثبوت پیش کریں [۳]۔

مگر میرے خیال میں پھر اس کی بھی نوعیت ایک طرح کی نمائش کی ہو جائے گی حالانکہ قرآن مجید سابق کی آیت میں جو ریا کاری والی خیرات کا ذکر ہے اس کے مقابلہ میں اس کردار کو پیش کر رہا ہے جو خالصہً لوجه اللہ ہے اور اس لئے اس سے بہتر مجھے ایک اور قول معلوم ہوتا ہے کہ اس کے معنی یہ ہیں کہ وہ ایسا کرتے ہیں اپنے ضمیر کو مطمئن بنانے کے لئے [۴]۔

مثال میں باغ کے لئے اونچے پر ہونے کا ذکر اس لئے ہے کہ وہ باغ زیادہ لطیف اور شاداب ہوتا ہے [۵]۔

”بڑے بوندوں والا مینہ اور اگر یہ نہ ہو تو ہلکی پھو ہا رہی“ اس سے خیرات کی زیادتی اور کمی مراد ہو سکتی ہے یعنی اگر انہوں نے خیرات زیادہ مقدار میں کی ہے تو وہ تو بڑی بوندوں والے مینہ کی طرح ہے جس سے پیداوار بہت ہونا لازم ہے اور اگر کم بھی دیا ہے تو بھی بے کار نہیں۔ صدق دل سے ہے تو نتیجہ اس کا بھی نفع اخروی کی صورت میں سامنے آئے گا [۶]۔

أَيُّدٌ أَحَدُكُمْ أَنْ تَكُونَ لَهُ جَنَّةٌ مِّنْ مَّخِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ ۝

لَهُ فِيهَا مِنْ كُلِّ الثَّمَرَاتِ ۝ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ ۝ فَأَصَابَهَا

إِعْصَارٌ فِيهِ نَارٌ فَاحْتَرَقَتْ ۝ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ

تَتَفَكَّرُونَ ﴿۳۶﴾

”کیا تم میں سے کوئی چاہے گا اس کا گھنا باغ ہو کھجور اور انگور کا جس کے نیچے سے نہریں جاری ہوں اور اس کے لئے اس میں سب طرح کے پھل موجود ہوں اور اسے بڑھا پاگھیر لے اس حال میں کہ اس کے بے تاب و توان اولاد ہو

[۱]۔ یعنی یو طنون انفسہم علی حفظ ہذا الطاعة وترك اتباعها بما يفسدها من المن والاذى والسبعة الریاء والعجب ونحوها (صافی)

[۲]۔ بقوة اليقين والبصيرة في الدين (مجمع البيان) اپنی ثابت قدمی کی وجہ سے (تاج العلماء)

[۳]۔ قيل تشبیتاً من انفسهم عند المؤمنین انہا صادقة فی الایمان مخلصۃ فیہ (نیشاپوری)

[۴]۔ وقيل انه اذا انفق لاجل مودية الحق فنهنا اطمان قلبه (نیشاپوری)

[۵]۔ لانہا تكون از کی شجر او احسن ثمر او انقى هواء (بلائی)

[۶]۔ يجوز ان يكون التمثيل حالهم عند الله تعالى بالجنة على الربو ونفقاتهم الكثيرة والقليلة بالوابل والطل (صافی)

اور اس (باغ) کو اپنی لپیٹ میں لے لے ایک گولا [۱] جس میں آگ ہو جس سے وہ جل جائے۔ اس طرح اللہ تمہارے لئے اپنے احکام صاف صاف بیان کرتا ہے۔ شاید تم غور کرو۔“

مطلب یہ ہے کہ اعمال کے پودے زندگی کی سر زمین پر اس لئے لگائے جاتے ہیں کہ ضرورت کے وقت اور وہ ضرورت کا وقت آخرت کا ہنگام ہے انسان کے کام آئیں لیکن اگر وہ ریا کاری کی خیرات ہے یا وہ احسان ہے جس کے بعد اس نے احسان جتایا ہے یا دل آزاری کی ہے تو یہ بذل و سخا خوب اپنی بہار دکھاتا رہا کہ تعریفیں ہوں نام پھیلا شہرت ہوئی مگر جب اصل ضرورت کا ہنگام آیا تو اس وقت یہ پورا باغ جلا ہوا خاکستر نظر آئے گا اور ذرہ بھر بھی اس سے فائدہ حاصل نہ ہوگا [۲]۔

يَا أَيُّهَا الَّذِينَ آمَنُوا أَنْفِقُوا مِنْ طِبِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ

الْأَرْضِ ۖ وَلَا تَيَسَّمُوا الْحَبِيثَ مِنْهُ تُنْفِقُونَ وَلَسْتُمْ بِأَخِيذِهِ إِلَّا أَنْ

تُغْبِضُوا فِيهِ ۗ وَاعْلَمُوا أَنَّ اللَّهَ غَنِيٌّ حَمِيدٌ ﴿۳۵﴾

”اے ایمان والو! خیرات کرو اپنی کمائی کی اچھی پاک و حلال چیزوں سے [۳] اور اس سے جو ہم نے تمہارے لئے زمین سے برآمد کیا ہے اور قصداً [۴] خراب چیز خیرات میں نہ دو در انحالیکہ تم خود اسے لینے پر آمادہ نہیں ہو گے سوا اس صورت کے کہ جب اپنی آنکھیں اس کے بارے میں (کسی وجہ سے) بند کر لو [۵] اور جانے رہو کہ اللہ بے نیاز ہے قابل تعریف و اوصاف والا۔“

خیرات کے دو اہم اصول:

اس میں پہلا اصول یہ بتایا گیا ہے کہ مال حلال سے خیرات کرو حرام کمائی سے نہ ہو کافی کی حدیث میں امام جعفر صادق سے اس کی شان نزول منقول ہے کہ زمانہ جاہلیت میں کچھ لوگوں نے ناجائز ذرائع سے اموال حاصل کیے تھے۔ اب اسلام کے بعد انہوں نے ان اموال کو خیرات

[۱]۔ ریح عاصفة تنعكس من الارض الى السماء مستديرة كعمود (صافی) غبار يلتف بين السماء والارض كالتفات الثوب في العصر (مجمع البيان)

[۲]۔ هذا تمثيل لنقطة المرائي المان في ذهابها وعدم نفعها احوج ما يكون اليها في الآخرة (جلالين) عن الصادق عليه السلام من انفق ماله ابتغاء مرضات الله ثم امتن على من تصدق عليه كان كمن قال الله ايود احدكم الآية (صافی) اذا كان احدكم لا يود ذلك فلما اذا يسلط نار المن والاذى في النبيصار جهله ويحرق بها انفاقه (بلاغی)

[۳]۔ المراد من الطيب هو غير الردى في ذاته او بجرمته (بلاغی)

[۴]۔ التيسم التعمد (مجمع البيان)

[۵]۔ الا ان تتسامحوا فيه حجاز من اغمض بصره عن بعض حقه اذا غمضه (صافی) التغبيض للعين اطباق الجفن (مجمع)

میں دینا چاہتا تو اس سے ممانعت آئی اور بتایا گیا کہ خیرات مال حلال سے ہونا چاہیے۔

طیبات کے ساتھ جو مَا كَسَبْتُمْ کا لفظ ہے جس سے کمائی کا مفہوم پیدا ہوا ہے اس سے ضمناً یہ بات مستفاد ہونا بعید نہیں ہے کہ مال حلال بھی اگر اپنی کمائی کا نہیں ہے تو اس سے خیرات کی اتنی فضیلت نہیں ہے جتنی خود اپنے قوت بازو سے حاصل کرو مال سے خیرات کرنے کی فضیلت ہے [۱]۔

دوسرا اصول یہ ہے کہ یہ غلط ہے کہ جو بری چیز ہو اور اپنے کو ناپسند ہو قصداً راہ خدا میں دے جب وہ چیز ایسی ہے کہ خود تمہیں کوئی دینا تو تم خود اس کے لینے پر عام حالات میں آمادہ نہ ہوتے تو اسے زکوٰۃ خیرات دینا بھی صحیح نہ سمجھو۔
کافی اور تفسیر عیاشی میں متعدد حدیثیں ہیں کہ رسالت مآب ﷺ کے ساتھ ایسا کیا جاتا تھا کہ زکوٰۃ میں جو انتہائی خراب کھجوریں ہیں وہ حاضر کر دی جاتی تھیں۔ یہی بات ہے جس سے اس آیت میں ممانعت ہوئی ہے۔

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۗ وَاللَّهُ يَعِدُكُمْ مَّا وَعَدَكُمْ مَغْفِرَةً مِّنْهُ

وَفَضْلًا ۗ وَاللَّهُ وَاسِعٌ عَلِيمٌ ﴿۳۶﴾

”شیطان ڈراتا ہے [۲] تمہیں رنگ دستی سے اور تمہیں غلط کاری پر آمادہ کرتا ہے اور اللہ تم سے وعدہ کرتا ہے اپنی طرف سے بخشش اور کرم کا اور اللہ سائے والا ہے بڑا جاننے والا۔“

تنگ دستی سے ڈرانا خیرات سے مانع ہونا ہے۔ یہ خیال پیدا کر کے کہ ہم اسے کارہائے خیر میں صرف کر دیں تو خود تنگ دستی کا شکار ہو جائیں گے اور غلط کاری پر آمادہ کرنے سے بھی خود بخجل پر آمادہ کرنا مراد ہو سکتا ہے [۳] اس صورت میں یہ پہلے ہی فقرہ کی دوسری تعبیر ہوگی اور یہ بھی مراد ہو سکتا ہے کہ مال حرام یا خراب چیزوں کے دینے کی تحریک کرتا ہے [۴] یہ سب شیطان کی طرف سے ہوتا ہے اور خدا کا اس خیرات پر وعدہ یہ ہے کہ وہ دنیا میں بھی اس کی وجہ سے مال پر برکت عطا کرے گا اور آخرت میں بھی مغفرت سے نوازے گا [۵]۔

گویا انسان کو جودل میں اس کے تصورات آتے ہیں ان کے بارے میں پہچان بتائی جا رہی ہے کہ کون شیطان کی طرف سے ہوتے

[۱]۔ فیہ دلالة علی ان ثواب الصدقة من الحلال المكتسب اعظم منه من الحلال الغير المكتسب وانا كان ذلك لانه يكون اشق عليه (مجمع البیان)

[۲]۔ يخوفكم به (جلالین و بلاغی) و اوعد مستعمل فی الخیر و الشر (صافی) الوعد يصلح بالتقييد للخیر و البشر غیر انه اذا طلق اختص بالخیر (مجمع البیان)

[۳]۔ و العرب تسبى النجيل فاحشاً (صافی)

[۴]۔ بالفحشاء ای بالمعاصی ترك الطاعات (مجمع)

[۵]۔ فالمغفرة اشارة الى منافع الاخرة و الفضل اشارة الى ما يحصل فی الدنيا (غیشاپوری)

ہیں، لہذا ان پر عمل کرنے سے پرہیز کرو اور کون خدا کی طرف سے ان پر عمل پیرا ہو [۱]۔

شیطان کو کہا کہ وہ برائی کی دعوت دیتا ہے اس سے ظاہر ہے کہ برائی کو خود ضمیر انسانی بعض چیزوں میں محسوس کرتا ہے اور جب ان باتوں کو دل چاہے تو خود سمجھ سکتے ہو کہ یہ شیطان کی تحریک ہے اور یہ بھی کہ وہ تمہارا کتنا بڑا دشمن ہے تو پھر خیرات میں جو تصورات وہ پیدا کرے ان میں تم کیوں آؤ اور خیرات سے ہاتھ کیوں روکو [۲]۔

يُؤْتِي الْحِكْمَةَ مَنْ يَشَاءُ ۚ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ۗ وَمَا

يَذَّكَّرُ إِلَّا أُولُو الْأَلْبَابِ ﴿۳۶﴾

”جسے ہو چاہتا ہے حکمت عطا کرتا ہے اور جسے حکمت عطا ہوئی اسے بہت بڑی دولت [۳] مل گئی اور نصیحت قبول نہیں کرتے مگر عقل والے“۔

فضیلت حکمت:

حکمت عقل نظری اور عقل علمی دونوں کے کمال پر حاوی ہے۔ اس لئے اس سے نظر اور عمل دونوں کی صحت حاصل ہوگی [۴] اور ایک انسان کی رفعت انسانی انہی دونوں سے وابستہ ہے تو اس سے بڑھ کر دولت کیا ہو سکتی ہے؟

احادیث جو حکمت کی تفسیر میں وارد ہوئی ہیں وہ ان دونوں شعبوں کا پتہ دیتی ہیں چنانچہ کافی اور عیاشی میں امام جعفر صادق علیہ السلام سے حکمت کی تفسیر وارد ہوئی ہے: طاعة الله و معرفة الامام ”اللہ کی اطاعت اور امام کی معرفت“۔ دوسری حدیث میں ہے:

معرفة الامام و اجتناب الكبائر التي اوجب الله عليها النار

امام کی معرفت اور ان کبیرہ گناہوں سے بچنا جن پر اللہ نے آتش دوزخ کا مستوجب گردانا ہے۔ تیسری حدیث میں ہے:

الحكمة المعرفة والفقہ في الدين فمن فقه منكم فهو حكيم:

حکمت معرفت ہے اور دینی سمجھ، تو جو شخص تم میں سے فہم دینی کا حامل ہو جائے وہ حکیم ہے ایسی ہی اور حدیثیں ہیں۔ ”عقل والے“ یعنی جو عقل سے کام لیتے ہیں اور عقل کو ”لب“ اس لئے کہتے ہیں کہ وہ انسان کا اصل مغز ہے اور اس کے علاوہ جو کچھ

[۱]۔ جب یہ خیال آئے کہ خیرات سے گناہ بخشے جاویں گے اور اللہ مجھے نہیں چاہے گا اور دے گا تو جان لے کہ اللہ کی طرف سے آیا (موضح القرآن)

[۲]۔ لا یخفی علیکم کونہا فحشاء فاعرفوا بہذا عداوتہ لکم وخبثہ و خدا عہ فیما یعد کم و یخوفکم بہ (بلاغی)

[۳]۔ بڑی جملائی (تاج العلماء)

[۴]۔ الحکمة تحقیق العلم و اتقان العمل (صافی)

انسان ہے وہ بس چھلکا ہے [۱]۔

وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهُ ۗ وَمَا لِلظَّالِمِينَ

مِنْ أَنْصَارٍ ۝۴۰

”اور جو کچھ تم خیرات کرو یا منت مانو یقیناً اللہ سے جانتا ہے اور نہیں ہوں گے ظالمین کے لئے کوئی مددگار۔“
 ”اللہ سے جانتا ہے، یعنی اس کی جزا ضرور ملے گی [۲] یہ تو عمل کا روشن رخ ہے جو خیرات کرنے اور نذر کی وفا کرنے سے متعلق ہے۔
 اب دوسرا تار یک پہلو یعنی جو زکوٰۃ واجب کرو کے یا غلط کاموں میں روپیہ صرف کرے یا غلط نذریں کرے یا صحیح نذروں کو پورا نہ کرے ان سب لوگوں کو ظالمین کے لفظ سے یاد کیا ہے [۳]۔

یہ اس کی گرفت سے نہیں نکل سکتے اور سزا سے بچ نہیں سکتے، اس نہ بچ سکنے کو یوں کہا ہے کہ ان کے کوئی مددگار نہیں ہوں گے۔“ یہ ان کی اس جتنے بندی پر چوٹ ہے جو وہ دنیا میں کیے ہوئے ہیں اور اس زعم میں مبتلا ہیں کہ کوئی بات ہوئی اور پارٹی مدد کے لئے دوڑ پڑی۔ وہاں یہ پارٹی والے سب اپنے اپنے حال میں گرفتار ہوں گے اور کسی اپنے رفیق کو بچانے کے لئے نہ آسکیں گے۔

إِنْ تَبَدُّوا الصَّدَقَاتِ فَنِعِمَّا هِيَ ۗ وَإِنْ تُخْفُوهَا وَتُوتُوهَا الْفُقَرَاءَ فَهُوَ خَيْرٌ

لَكُمْ ۗ وَيُكَفِّرْ عَنْكُمْ مِنْ سَيِّئَاتِكُمْ ۗ وَاللَّهُ بِمَا تَعْمَلُونَ خَبِيرٌ ۝۴۱

”اگر تم ظاہر کر خیرات کو تو یہ بھی اچھا ہے اور اگر اسے پوشیدہ رکھو اور محتاجوں کو دیدو تو وہ بہتر ہے تمہارے لئے اور تمہارے کچھ گناہوں کا کفارہ ہو جائے گا اور اللہ تمہارے اعمال سے باخبر ہے۔“

خیرات کا خفیہ دینا بہتر اعلانیہ:

”ظاہر کرو“ کے معنی یہ نہیں ہیں کہ مقصد ہی خیرات کا لوگوں کو دکھانا ہو اسے تو پہلے ہی کہا جا چکا ہے کہ یہ خیرات کے ثواب ہی کو ختم کر دیتا ہے بلکہ ”ظاہر کرو“ سے مطلب یہ ہے کہ خیرات ہوئی تو خوشنودی خدا ہی کے لئے مگر خاص طور پر اسے چھپانے کی طرف توجہ نہیں کی گئی۔ اس طرح

[۱]۔ لانہ انفس ما فی الانسان کما ان لب الشجرة انفس ما فیها (مجمع البیان)

[۲]۔ معناه یجازی علیہ (مجمع البیان)

[۳]۔ للظالمین بمنع الزکوٰۃ والنذور (جلالین) الذین ینفقون فی المعاصی وینذرون فیها ویمنعون الصدقات ولا یوفون با لنذور (صافی) تو بری نذر نہ کرو ناجائز چیزوں کی یا ان کے لیے جیسے بت اور کفر و نفاق کے پیشوا اور بھلی نذر کرو جیسے خدا کی اور پیغمبروں اور اماموں اور دوستان خدا کی (تاج العلماء)

دیا گیا کہ سب کو معلوم ہے یہ بھی اچھا ہے یعنی خیرات کا ثواب پھر بھی قائم رہے گا [۱] لیکن دوسری صورت زیادہ بہتر ہے۔
شاہ عبدالقادر نے اپنے حاشیہ میں لکھا ہے کہ:

”اگر نیت دکھاوے کی نہ ہو تو خیرات کے لئے یہی بہتر ہے کہ اوروں کو شوق بڑھے اور چھپے بھی بہتر ہے کہ لینے والا نہ شرمادے۔“

اول تو بہتر جو زیادہ اچھے ہونے کا پتہ دیتا ہے اس میں عقلاً یہ ذہن میں آنے والی بات نہیں کہ دو باتیں ہوں اور ہر ایک بہتر ہو بلکہ یقیناً جب ایک چیز بہتر ہوگی تو دوسری اس کے مقابلے میں کمتر ہوگی۔ پھر یہ سیاق قرآنی کے بھی خلاف ہے قرآن کے ساق کلام سے ظاہر ہے یہی ہوتا ہے کہ دوسری صورت زیادہ بہتر ہے [۲] چنانچہ سنتی خیرات میں یہ حکم قطعی طور پر ثابت ہے لیکن واجب زکوٰۃ کے لئے اظہار افضل ہے تاکہ دوسرے لوگ بھی پیروی کریں اور اس شخص پر ترک واجب کی تہمت عائد نہ ہو سکے جیسا کہ نماز میں بھی سنتی اور واجب میں یہ تفریق ثابت ہے۔

احادیث معصومینؑ میں بھی زکوٰۃ کے بارے میں یہ تفریق موجود ہے [۳] بلکہ ایک حدیث میں تو اس آیت کے دونوں جملوں کو ان دونوں زکوٰتوں کے فرق ہی پر محمول کیا گیا ہے کہ یہ جو ارشاد ہوا کہ: **اِنْ تُبْدُ الصَّدَقَاتِ فَنِعِمَّا هِيَ** اگر ظاہر کرو تو بہت اچھا ہے، یہ صدقہ واجب یعنی زکوٰۃ مفروضہ سے متعلق ہے اور دوسرا جزء کہ **اِنْ تُخْفُوها وَتُؤْتُوها الْفُقَرَاءَ فَهِيَ خَيْرٌ لَّكُمْ** ”اگر چھپاؤ اور فقیروں کو دیدو تو یہ تمہارے لئے بہتر ہے“ یہ زکوٰۃ سنتی سے متعلق ہے [۴]۔

اس کا مطلب یہ ہے کہ قرآن مجید کی آیت کا مفہوم یہ ہے کہ بعض صورتوں میں صدقات کا ظاہر کرنا بہتر آتا ہے اور بعض صورتوں میں مخفی کرنا۔

**لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ ۗ وَمَا تُنْفِقُوا مِنْ خَيْرٍ
فَلَا نُنْفِقُكُمْ ۗ وَمَا تُنْفِقُونَ إِلَّا ابْتِغَاءَ وَجْهِ اللَّهِ ۗ وَمَا تُنْفِقُوا مِنْ خَيْرٍ يُّوفَّ
إِلَيْكُمْ وَأَنْتُمْ لَا تَظْلَمُونَ ﴿۲۷﴾**

[۱] - ای فان الصدقة نعم شيئاً هي في ذاتها ولا يذهب الا بداء لها بفضلها اذالم يعرض عليها بسببه شئ من الرياء او اذى المتصدق عليه (بلغی)

[۲] - خیر لکم من ابداءها (جلالین)

[۳] - علی بن ابراہیم باسناده عن الصادقؑ قال الزکوٰۃ المفروضه تخرج علانية _____ و غیر الزکوٰۃ ان عہ سزا فهو افضل (مجمع البیان)

[۴] - فی الکافی عن الصادقؑ فی قوله تعالی وان تخفوها قال هی سوی الزکوٰۃ فان الزکوٰۃ علانية غیر سر وعنه قال کل ما فرض الله عليك فاعلانه افضل من اسراره وما كان تطوعاً اسراره افضل من اعلانه (صافی)

شاہ ولی اللہ نے ترجمہ کیا ہے:

”لازم نیست برائے تو اے محمد ہدایت ایشان و لیکن خدا ہدایت می کند پر کہ امی خواہد۔“

اور شاہ رفیع الدین نے اسی کو اس زمانہ کی اردو میں کہہ دیا ہے کہ:

”نہیں اوپر تیرے ہدایت کرنا ان کا اور لیکن اللہ ہدایت کرتا ہے جس کو چاہتا ہے۔“

تو اس سے بھلا انسان کیا سمجھے جب کہ وہ جانتا ہے کہ رسول کا کام ہدایت کرنا ہے اور کام دوسرا ہے ہی کیا جس کے لئے رسول بھیجے گئے ہوں مگر دوسرے مقامات پر تو شاہ ولی اللہ یا ان کے فرزند شاہ عبدالقادر حاشیہ پر مختصر تشریح کرتے بھی ہیں اور اس محل پر باپ بیٹے صاف کترا جاتے ہیں صرف اس لئے کہ جب اپنا ہی ذہن اس معاملہ میں صاف نہیں ہے تو دوسروں کی تشفی کیا کی جائے؟

اس کے بعد خطاب قرآنی کا رخ خود ان کی طرف ہو گیا جنہیں خیرات دینے کی دعوت دی جاتی تھی کہ تم جیسے یہ سمجھتے ہو کہ تمہیں جو اس کی دعوت دی جاتی ہے وہ کچھ اپنے فائدے کے لئے ہے۔ ایسا نہیں ہے تم دو گے تو اپنا ہی بھلا کرو گے اور کہیں جائے گا نہیں بلکہ خدا اسے پورا پورا تمہیں بے باق کر دے گا۔ یعنی اس کا شایان شان ثواب تمہیں مل جائے گا اور یہ نہیں ہوگا کہ تمہارے ساتھ ذرہ بھرنا انصافی ہو

اب ذہن میں بس یہ ایک جستجو باقی رہتی ہے کہ خیرات کے ذکر میں آخر یہ ہدایت کے بحث کیوں چھڑ گئی؟ اس کا جواب شان نزول سے ملتا ہے جو کافی اہمیت رکھتی ہے۔

یہ سوال آج بھی ہے اور ہمیشہ رہا ہے کہ غیر مذہب کا آدمی جو ہم سے سوال کرتا ہے اسے دینا از روئے مذہب کیسا ہے؟ بعض لوگ یہ محسوس کرتے ہیں کہ اگر کسی غیر مومن یا غیر مسلم کو ہم نے دیا تو وہ کھاری کنویں میں گیا یہ سوال زمانہ حضرت پیغمبر خدا صلی اللہ علیہ وسلم میں پیدا ہوا اور اسی کے جواب میں یہ آیت اتری ^[۱] اور خالق نے ارشاد فرمایا کہ تمہیں خیرات دیتے وقت یہ نہیں دیکھنا چاہیے کہ وہ مسلمان ہے یا کافر تمہیں تو بس یہ دیکھنا چاہیے کہ ایک انسان ہے اور وہ تمہاری امداد کا محتاج ہے لہذا تم امداد کرو اور یہ حقیقت میں خود اپنی مدد ہے کہ تمہیں اس کا اجر ملے گا ^[۲] اور وہ کہیں جائے گا نہیں بلکہ خدا اسے پورا پورا تمہیں بے باق کر دے گا اور یہ نہ ہوگا کہ ذرہ بھر بھی تمہارے ساتھ نا انصافی ہو۔

یہ ہے وہ وسعت نظر جو دین حق اپنے پرستاروں میں پیدا کرنا چاہتا ہے۔ وہ دین کی روح سے بے بہرہ ہیں جو اس وسعت نظر کے حامل نہیں ہیں۔

لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي

الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ ۖ تَعْرِفُهُمْ بِسِيْنِهِمْ ۖ لَا

يَسْأَلُونَ النَّاسَ إِحْفَاطًا ۖ وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ ﴿۶۲﴾

[۱]۔ كان المسلمون يمتنعون عن الصدقة على غير اهل دينهم فانزل الله تعالى هذه الآية (مجمع البيان)

[۲]۔ فلا يصتركم كفرهم (نیشاپوری)

”ان تنگ دست افراد کا حق ہے [۱] جو اللہ کی راہ میں بے چارہ و تدبیر ہو گئے ہیں [۲] اس طرح کہ روئے زمین پر سفر نہیں کر سکتے [۳] ناواقف انہیں رکھ رکھاؤ کی وجہ سے [۴] مال دار سمجھے گا تم انہیں ان کے قیام سے پہچان سکتے ہو [۵] وہ لوگوں سے لپٹ کر سوال نہیں کرتے [۶] اور جو کچھ مال و دولت تم خرچ کرو تو بلاشبہ اللہ اس کا جاننے والا ہے۔“

فقراء میں ترجیح کا معیار:

مستحقین زکوٰۃ کی عام طور پر جو فہرست ہے وہ تو دوسری جگہ بیان کر دی گئی ہے۔ یہاں گذشتہ آیات کے نازل ہونے کے موقع پر جن لوگوں کی امداد کی طرف متوجہ کیا جا رہا تھا ان کے خصوصی اوصاف کا تذکرہ ہے [۱]۔

بے شک جن اوصاف کو یہاں ان اشخاص کے لئے وجہ استحقاق کے طور پر بیان کیا گیا ہے ایسے اوصاف کسی اور زمانہ میں جن فقراء میں پائے جاتے ہوں ان کو عام فقراء پر ترجیح ہوگی جو ان اوصاف کے حامل نہیں ہیں مثلاً ایک شخص ہے جو سفر کر کے کسب معاش کر سکتا ہے اس پر اسے ترجیح ہوگی جو بے دست و پا ہے کہیں جا بھی نہیں سکتا۔

اسی طرح جو خودداری کی وجہ سے اظہار فقر و فاقہ کرنا عار سمجھتا ہے اسے ترجیح ہوگی اس پر جو ہر ایک سے اپنا حال کہہ کے اظہار استحقاق کر سکتا ہے۔

جہاں تک میں محسوس کرتا ہوں یہ آیت گذشتہ آیت کے مضمون کے ساتھ کوئی ربط نہیں رکھتی۔ غالباً جمع قرآن کے وقت یہ دیکھ کر کہ اس میں بھی انفاق یعنی خیرات کا ذکر ہے اور اس میں بھی انفاق ہی کا ذکر ملتا ہے ان دونوں آیتوں کو اس طرح جوڑ دیا گیا ہے لیکن معنوی تسلسل ان دونوں آیتوں میں کوئی نہیں ہے۔

بہت ممکن ہے سلسلہ تزیل کے اعتبار سے یہ آیت اس آیت کے قبل کی دونوں آیتوں سے متعلق ہو کہ

(۱) وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهُ. وَمَا لِلظَّالِمِينَ مِنْ أَنْصَارٍ ﴿بقرۃ﴾
(۲) إِنْ تُبْدُوا الصَّدَقَاتِ فَنِعِمَّا هِيَ ۚ وَإِنْ تُخْفُوهَا وَتُؤْتُوهَا الْفُقَرَاءَ فَهِيَ خَيْرٌ لَكُمْ ۗ وَيُكَفِّرُ عَنْكُمْ مِنْ سَيِّئَاتِكُمْ ۗ وَاللَّهُ بِمَا تَعْمَلُونَ خَبِيرٌ ﴿بقرۃ﴾

[۱]۔ تقدیرہ النفقة للفقراء (مجمع البیان) اعمدوا للفقراء او صدقاتکم للفقراء (صافی) واما تعلیق الحار و لمجرور بکلمة وما تنفقوا فی الاول فلا یصح لان الانفاق یعدی یعلی لا بالکرم (بلاغی)

[۲]۔ احصرهم الجهاد (صافی) کے پڑے ہیں راہ خدا میں (تاج العلماء)

[۳]۔ ای الزموا انفسهم الجهاد فی سبیل اللہ فلا یقع منهم للتصرف لغيره و لیس معناہ انہم لا یقدرون علیہ (مجمع)

[۴]۔ کم سختی کی وجہ سے (تاج العلماء) ای امتناع من السؤال والتجمل فی اللباس والستر لہما ہم فیہ من الفقر و سوء الحال (مجمع)

[۵]۔ جنہیں تاڑتا ہے تو ان کی پیشانیوں سے (تاج العلماء)

[۶]۔ معناہ انہم لا یسئلون الناس اصلاً و لیس معناہ انہم یسئلون من غیر الحاف (مجمع)

[۷]۔ قال ابو جعفر علیہ السلام نزلت الایة فی اصحاب الصقة (مجمع البیان)

اور پھر (۳) للفقراء الذين احصر وافي سبيل الله الخ اور بیچ میں جو غیر مسلم کی خیرات کے متعلق آیت ہے وہ کسی اور موقع کی ہو۔

الَّذِينَ يَنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ

رَبِّهِمْ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۴﴾

”وہ جو اپنے اموال رات اور دن میں خفیہ اور اعلانیہ خیرات میں دیتے ہیں ان کے لئے ان کا اجر ہے ان کے پروردگار کے یہاں اور انہیں کوئی کھٹکا نہیں ہوگا اور نہ افسوس ہوگا۔“

جناب ابن عباسؓ اور دیگر محدثین نے بیان کیا ہے اور آئمہ معصومین علیہم السلام کے ارشادات سے بھی تصدیق ہوتی ہے کہ یہ آیت حضرت علی ابن طالبؓ کی شان میں نازل ہوئی کہ آپ نے ان چاروں طریقوں سے راہ خدا میں خیرات دی۔ اسی کی مدح قرآن مجید میں ان الفاظ سے ہوئی ہے [۱]۔

علامہ بلاغی نے اس سلسلہ میں شیعہ و سنی طرق سے کثیر التعداد روایات کی طرف تفصیلی اشارہ فرمایا ہے ان میں سے بعض روایات کو علامہ نیشاپوری نے بھی غرائب القرآن میں درج کیا ہے مگر اس کے مفہوم کی وسعت بقدر مرتبہ ہر اس شخص کو اپنے دامن میں لے سکتی ہے جو ان طریقوں سے راہ خدا میں خیرات کرے [۲]۔

الَّذِينَ يَأْكُلُونَ الرِّبَا أَلَّا يَقُومُوا إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ

الْمَسِّ ۚ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا ۗ وَأَحَلَّ اللَّهُ الْبَيْعَ وَحَرَّمَ

الرِّبَا ۗ فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ ۗ وَأَمْرٌ إِلَى اللَّهِ

وَمَنْ عَادَ فَأُولَٰئِكَ أَصْحَابُ النَّارِ ۖ هُمْ فِيهَا خَالِدُونَ ﴿۲۵﴾

”وہ کہ جو سود [۳] کھاتے ہیں نہیں اٹھیں گے مگر جس طرح اٹھے وہ کہ جسے شیطان نے اپنے آسیب سے بدحواس بنا دیا ہو [۴] یہ اس لئے کہ وہ اس کے قائل ہیں کہ تجارت سود ہی کی طرح ہے حالانکہ اللہ نے تجارت کو حلال کیا ہے اور سود کو

[۱]۔ قال ابن عباسؓ نزلت الآية في عليؓ وهو المروى عن ابي عبد اللهؓ وابي جعفرؓ (مجمع البيان)

[۲]۔ حکمہ سائر فی کل من فعل مثل فعله وله فضل السبق الى ذلك (مجمع البيان) والایة اذا نزلت فی شق فیہ منزلة فی کل ما یجری فیہ (صافی)

[۳]۔ بیاز (تاج العلماء)

[۴]۔ جسے بولا دیا ہو شیطان نے اپنے چھو جانے کی وجہ سے (تاج العلماء)

حرام کیا ہے تو جس کے پاس اس کے پروردگار کی طرف سے فہمائش آئی اور وہ باز آ گیا تو جو پہلے ہو چکا وہ اس کا ہے اور اس کا معاملہ اللہ کے سپرد ہے اور جو پھر ایسا کرے تو یہ جہنم والے ہیں کہ وہ اس میں ہمیشہ ہمیشہ رہیں گے۔“

سود خواروں کی مذمت:

یہ سود خواروں کے عذاب کا ذکر ہے اور سود کے ساتھ کھانے کا لفظ ہماری معلومہ تمام زبانوں میں بطور محاورہ ہوتی ہے جس کا مطلب ہوتا ہے ”سود لینا“ اب خواہ لے کر اسے کھایا جائے یا کوئی اور تصرف کیا جائے یا جمع کر دیا جائے [۱]۔

سود کی حرمت:

”وہ نہیں اٹھیں گے مگر اس طرح“، یعنی قبروں سے جو اٹھیں گے وہ اس طرح اٹھیں گے [۲] قیامت میں اس طرح کھڑے ہوں گے [۳]۔ ان کا قول یہ تھا کہ تجارت بھی تو سود ہی کی طرح ہے یعنی نفع اس میں بھی لیا جاتا ہے لہذا دونوں کا حکم یکساں ہونا چاہیے حالانکہ اصل میں انہیں کہنا یہ ہے کہ سود بھی بیع کی طرح ہے یعنی بے ضرر چیز ہے مگر اس بات میں زور پیدا کرنے کے لئے ادھر سے کہا گیا ہے کہ بیع بھی سود ہی کی طرح کی چیز ہے [۴]۔

یہ ان کی عقل ناقص کا فیصلہ تھا مگر خالق نے اس کی رد کی ہے وہ دونوں یکساں کیوں کر ہو سکتے ہیں۔ ان میں فرق تو اسی سے ظاہر ہے کہ بیع کو اللہ نے حلال قرار دیا ہے اور ربو کو حرام قرار دیا ہے۔ یہ عقل کے فیصلہ کے مقابلہ میں شرع کو پیش کرنا نہیں ہے بلکہ ان کی عقل کے نقصان کا اظہار ہے کہ وہ مزید غور کریں تو انہیں دونوں میں فرق خود سمجھ میں آجائے۔

”جو کچھ پہلے ہو چکا ہے“ اس کے یہ معنی تو ظاہری ہیں کہ اسلام میں حرمت ربو کا حکم آنے سے پہلے جو اس نے سود لیا ہے وہ اس کا ہے مگر اس کے ساتھ احادیث معصومین علیہم السلام سے ظاہر ہوتا ہے کہ حکم شریعت وارد ہونے کے بعد بھی اگر کوئی لاعلمی کی وجہ سے سود لیتا ہے مگر حکم شرع معلوم ہونے کے بعد اس سے تائب ہو جاتا ہے تو وہ بھی اس میں داخل ہے [۵]۔

”وہ اس کے لئے ہے“ اس کا مطلب پہلی نظر میں تو یہ سمجھ میں آتا ہے کہ نہ اس پر کوئی گناہ ہوگا اور نہ واپس لیا جائے گا [۶] مگر بعد کا فقرہ: وامرۃ الی اللہ ”اور اس کا معاملہ اللہ کے سپرد ہے“ یہ بتاتا ہے کہ پہلے کا تعلق صرف اس مال سے ہے وہ وصول کر چکا ہے مگر اس سے گزشتہ فعل کا

[۱]۔ الوعید فی الایۃ متوجہ الی کل من اربہ وان لم یاکلہ (مجمع البیان) الا انه غیر عن الشئی بمعظم مقاصدہ (نیشاپوری)

[۲]۔ لا یقومون اذا بعثوا من قبورہم (صافی)

[۳]۔ لا یقومون یوم القیامۃ (مجمع البیان) وهو ظاہر للضام (بلاغی)

[۴]۔ ہذا من عکس التشبیہ مبالغۃ (جلالین) قاسوا احدہما بالآخر (صافی)

[۵]۔ فی التہذیب عن الباقرؓ والعیاشی عنہما قال ابو عظۃ التوبۃ وفی کافی والفقہیہ عن الصادقؓ کل ما اکلہ الناس بجهالة ثم تابوا فانه یقبل منهم وفی معناه اخبار کثیرۃ (صافی)

[۶]۔ لا یؤاخذ بما مضی منه ولا یسترد منه (صافی)

مواخذہ ہونا نہ ہونا خالق کے اختیار سے وابستہ ہے چاہے گا وہ سزا دے گا اور چاہے گا معاف کر دے گا۔ اکثر علماء ہمارے اس خیال سے کہ لہ ماسلف کا تعلق اس مال کے ساتھ ہے جو پہلے لیا گیا ہے متفق ہیں مگر علامہ بلاغی کو اس سے شدید اختلاف ہے اور وہ فرماتے ہیں کہ لہ ماسلف کا تعلق اس عمل سے ہے کہ وہ معاف ہو جائے گا نہ یہ کہ وہ مال جو وہ لے چکا ہے اس کے لئے حلال ہے۔ اس پر ممدوح نے کافی بسیط بحث کی ہے جو ہمارے نزدیک الفاظ قرآنی کے خلاف ہے۔ اور اگر فلہ ماسلف کے معنی یہ ہو گئے جیسا کہ ممدوح نے تحریر فرمایا ہے: ای ان الله يتوب عليه ويغفر له (یعنی اس کی توبہ قبول کرے گا اور اسے معاف کر دے گا) تو پھر یہ فقرہ بعد کا ہے بے جوڑ معلوم ہوتا ہے کہ و امرہ الی اللہ اور معاملہ اس کا اللہ کے ہاتھ میں ہے جب اعلان معافی کا ہو گیا تو پھر اس کہنے کا کیا مطلب؟ آخر میں جو سود کی سزا کا بیان ہے وہ اس بناء پر ہے کہ اگر سود کو حلال سمجھتا ہے یا وجود یہ کہ حکم الہی کا علم اسے ہو گیا تو وہ حقیقتہً دائرہ اسلام سے خارج اور کفار کے زمرہ میں داخل ہے جیسا کہ تمام ضروریات دین کا حکم ہے منکران کا کافر ہے [۱]۔

يَمْحَقُ اللَّهُ الرِّبَا وَيُزِيلُ الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ ﴿۲۷﴾
 ”لمیامیٹ کر دیتا ہے اللہ سود کو اور بڑھاتا ہے خیر خیرات کو اور جتنے بہت ناشکرے ہیں [۲] گنہگار اللہ انہیں دوست نہیں رکھتا۔“

سود اسی لئے تو انسان لیتا ہے کہ اس کی دولت میں اضافہ ہو خالق کریم انسان کی اس توقع کو غلط قرار دیتے ہوئے اطلاع دیتا ہے کہ سود کے اموال میں برکت نہیں ہے [۳]۔ اور راہ خدا میں جو خرچ کرو گے تو ظاہر میں تو اس سے مال میں کمی ہوگی خداوند عالم اس کی وجہ سے مال میں ایسی برکت عطا فرمائے گا کہ اس میں اور فراوانی ہوگی۔

سود خوار کی انجام میں بربادی:

اور اگر دنیا میں ایسا نہ بھی ہو تو اس کا اثر قیامت میں تو یقیناً رونما ہوگا کہ اس سود خوار کو وہاں ایسی بربادی ہوگی کہ اس دنیا کے تمام منافع اس کے لئے وبال جان ہو جائیں گے اور خیرات کا ثواب اتنا زیادہ ملے گا جس کے مقابلہ میں یہ اتنی مالی قربانی کوئی ناگوار چیز نہیں رہ سکتی چنانچہ کافی اور من لاسخضر میں ہے کہ کسی نے امام جعفر صادق سے اس آیت کے بارے میں دریافت کیا اور کہا ہمارا مشاہدہ تو یہ ہے کہ بعض سود خوار دنیا میں بڑے دولت مند ہو جاتے ہیں اور ان کی دولت آخرت تک ضائع نہیں ہوتی۔ آپ نے فرمایا کہ کون مٹا اس سے زیادہ ہو سکتا ہے کہ سود کی ایک

[۱] - ومن عاد الی تحلیل الربوا والا ستخفاف بہ بعد ان تبین لہ تحریمہ فی الفقہیہ والعیون عن الرضاؑ ہی کثیرۃ بعد البیان قال والا ستخفاف بذلک دخول فی الکفر (صانی) ومن عاد الی تعاطی الربوا متحللاً لہ. او الی الاعتراض علی الشریعۃ (البلاغی)

[۲] - الاطهران المراد هنا هو کفر النعمۃ وعدم الاکتفاء بما انعم الله علیه من الحلال حتی یقتہم ما حرم الله علیه من الربا (البلاغی)

[۳] - یمحق اللہ الربوا ینہب برکتہ ویہلک المال الذی یدخل فیہ (صانی)

معمولی رقم ملنے سے اس کا دین برباد ہو جاتا ہے اور آخرت تباہ ہو جاتی ہے [۱]۔

پھر دنیا میں بھی دولت کا زوال چاہے نہ ہو مگر سود خوار کے لئے اور برے نتائج میں جو ایک حدیث نبوی میں اس طرح بیان ہوئے ہیں:

الرِّبَاُ وَانْ كَثُرَ اِلَى قَلْبٍ وَذَلِكَ لِدَعَاءِ النَّاسِ عَلَيْهِ وَبَعْضُهُمْ اَيَاكُهُمْ لَسَقُوتِ عَدَالَةٍ وَشَهْرٍ تَهْ بِالْفِسْقِ وَ

الْعَدْوَانِ وَرَبِّمَا يَطِيعُ الظُّلْمَةَ فِي مَالِهِ عُلَمَاءُ مِنْهُمْ اِنْ الْمَالِ فِي الْحَقِيقَةِ لَيْسَ لَهُ (نیشاپوری)

سود چاہے بہت زیادہ ہو مگر نتیجتاً اس سے بڑی کمی پیدا ہوتی ہے وہ اس لئے کہ لوگ اس کے لئے بددعا کرتے ہیں اور اس سے نفرت کرتے ہیں اور عدالت اس کی مجروح ہو جاتی ہے اور وہ بد اعمالی کے ساتھ مشہور ہو جاتا ہے اور اکثر دوسرے ظالم افراد اس کے مال کو ہتھیانے کا منصوبہ بناتے ہیں اس یقین کے ساتھ کہ وہ مال حقیقت میں اس کا نہیں ہے۔

اِنَّ الَّذِيْنَ اٰمَنُوْا وَعَمِلُوا الصَّٰلِحٰتِ وَاَقَامُوا الصَّلٰوةَ وَآتَوْا الزَّكٰوةَ لَهُمْ

اَجْرُهُمْ عِنْدَ رَبِّهِمْ ۗ وَلَا خَوْفٌ عَلَيْهِمْ وَلَا هُمْ يَحْزَنُوْنَ ﴿۱۷۷﴾

”بلاشبہ وہ جنہوں نے ایمان اختیار کیا اور اچھے اعمال کیے اور نماز ادا کی اور زکوٰۃ دی ان کے لئے ان کا اجر ہے ان کے پروردگار کے یہاں اور انہیں کوئی کھٹکا نہیں نہ انہیں کوئی افسوس ہوگا۔“

”اچھے اعمال“ میں نماز اور زکوٰۃ دونوں داخل ہیں۔ مگر اس اجمال کے بعد یہ تفصیل ان دونوں شعبوں کی اہمیت کے لحاظ سے ہے [۲] جیسے مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ جُوشِئَ اللّٰهِ اور اس کے فرشتوں اور اس کے پیغمبروں کا دشمن ہو ”کہہ دینے کے بعد پھر“ وہ جرائیل و میکائیل کہنا جو صرف ان دونوں فرشتوں کی اہمیت کے اظہار کے لئے ہے اور نہ ظاہر ہے کہ فرشتوں میں یہ بھی داخل ہیں۔

ترتیب اجر و ثواب باعتبار اعمال:

اجر کا ذکر جہاں جہاں قرآن مجید میں ہے اکثر جگہ اسی طرح اضافت کے ساتھ ہے کہ لھم اجرهم ”ان کے لئے ان کا اجر ہے“ اس اضافت میں یہ حقیقت مضمّن ہے کہ ثواب آخرت ایک منضبط و متعین شکل میں نہیں ہے کہ ہر صاحب ایمان بس دائرہ ایمان میں داخل ہوتے ہی اس کا مستحق ہو جائے بلکہ یہ ان اعمال خیر کے تناسب سے ہے جو ہر شخص انجام دے گا لہذا جس کا جیسا عمل ہو اسی لحاظ سے اسے اجر ملے گا۔ اس سے ظاہر ہے کہ ایمان شرط ترتیب اجر ہے مگر معیار میزان اجر کے اعمال صالحہ ہی ہیں۔

اس مقام پر ایک اور نکتہ ہے وہ یہ کہ اجر کے ساتھ عند ربہم کہا جاتا ہے کہ ”ان کے پروردگار کے یہاں“ ان کا اجر ہے۔ یہ نہیں کہ علی رہہم اجرهم یعنی ”ان کے پروردگار کے ذمہ ان کا اجر ہے“ کیوں کہ پہلے الفاظ سے یہ معلوم ہوتا ہے کہ وہ اجر و ثواب موجود ہے خالق کے پاس یہ بطور امانت جس کے لئے بس تمہارے اس کے پاس پہنچنے کی دیر ہے۔ لیکن یہ الفاظ کہ اس کے ذمہ تمہارا اجر ہے اس مفہوم کا پتہ نہ دیتے

[۱]۔ قیل للصادق عليه السلام وقد يربى الرجل فيكثر ماله فقال يحق الله دينه وان كثر ماله (مجمع البيان)

[۲]۔ النصّ عليهما ابالذکر تعظيماً لسانهما وان كانا من نوع الاعمال الصالحة (البلاغی)

کیوں کہ ذمہ پر تو اس کے پاس بھی ہوتا ہے جو قرض لے اور ابھی ادائیگی پر قادر نہ ہو۔ خالق کے یہاں کا ثواب یہ نوعیت نہیں رکھتا [۱]۔

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴿۲۸﴾

”اے ایمان لانے والو! اللہ کے غضب سے بچو اور جو کچھ سودرہ گیا ہوا سے چھوڑ دو [۲] اگر تم ایمان والے ہو۔“

”ایمان لانے والو!“ کہہ کے مخاطب تو ان سب ہی سے ہوتا ہے جنہوں نے ایمان کا اقرار کیا یعنی مسلمان ہوئے۔ اب ان میں سے کون واقعی مومن ہے اور کون نہیں یہ اس کا عمل بتائے گا۔ اس لئے ”ایمان لانے والو“ کہہ کے مخاطب ہونے کے باوجود آخر میں کہا ہے اگر مومن ہو یعنی اگر تمہارا دعویٰ ایمان کا سچا ہے اور تم واقعی مومن ہو [۳] تو تمہارا کردار بھی ویسا ہی ہونا چاہیے اور اس کا تقاضا یہ ہے کہ جو سود تمہارا لوگوں کے ذمہ رہ گیا ہے اس کا مطالبہ ترک کر دو اس لئے کہ وہ جائز مطالبہ نہیں ہے [۴]۔

بعض احادیث سے ثابت ہوتا ہے کہ یہ آیت خالد بن الولید کے بارے میں نازل ہوئی تھی جب خالد نے اسلام لانے کے بعد اپنے باپ ولید بن مغیرہ کے سودی قرضوں کا مطالبہ شروع کیا [۵] اس کے علاوہ بھی بعض دوسرے لوگوں کے نام لئے گئے ہیں کہ یہ آیت ان کے بارے میں نازل ہوئی جس کے معنی آیت کے سمجھنے میں کوئی اہمیت نہیں ہے۔

فَإِنْ لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ ۗ وَإِنْ تُبْتُمْ فَلَكُمْ رُءُوسُ

أَمْوَالِكُمْ ۗ لَا تَظْلِمُونَ وَلَا تُظْلَمُونَ ﴿۲۹﴾

”اب اگر تم نے ایسا نہ کیا تو تمہیں خبردار رہنا چاہے [۶] اللہ اور رسول کی جنگ سے اور اگر تم توبہ کر لو تو تمہیں اپنے اصل مال کا استحقاق ہوگا۔ اس طرح نہ تم کسی پر ظلم کرو گے اور نہ تم پر کوئی ظلم ہوگا۔“

العظمتہ للہ! یہ اعلان جنگ ان سے ہے جو اسلام قبول کر چکے ہیں [۷] اور یہ ہے حقوق الناس کی اہمیت کہ ان کے نظر انداز کرنے سے اللہ بندہ کے مقابلہ میں برسر جنگ ہو جاتا ہے۔

”نہ تم کسی پر ظلم کرو گے اور نہ تم پر کوئی ظلم ہوگا یعنی یہ کہا جاتا ہے کہ اب تمہارا اصل مال بھی نہ ملے تو یہ تم پر ظلم ہوتا اور اب چڑھے ہوئے

[۱]۔ الاول بيجري هجري ما اذا باع بالثقد (نیشاپوری)

[۲]۔ جانے ہی دو اس بیاز کو کہ جو باقی رہ گیا (تاج العلماء)

[۳]۔ ان كنتم مؤمنين صادقين في ايمانكم (جلالین) ان كنتم مؤمنين بقلوبكم فان دليله امثال ما امرتم به (صافی) مومنین علی حقیقۃ الایمان (البلاغی)

[۴]۔ اتر کوا بقایا ما شرتتم علی الناس من الربوا (صافی) یعنی آگے جو سود لیا وہ لیا اب اگلا چڑھا ہوا نہ مانگو (حواشی تاج العلماء)

[۵]۔ روی عن ابی جعفر الباقر (مجمع البیان)

[۶]۔ کان دهر کن لو (تاج العلماء) فاعلموا بها من اذن بالشئ اذا علم به (صافی) کانہ ما خود من العلم بواسطة السمع بالاذن (بلاغی)

[۷]۔ لانه خطاب مع قوم تقدم ذکرهم وما هم الا المخاطبون بقوله یا ایہا الذین آمنوا (نیشاپوری)

سود کا تم مطالبہ کرو تو یہ تمہارا ظلم ہے۔ عادل شریعت نہ اس کی روادار ہے نہ اس کی [۱۱]۔

وَإِنْ كَانَ دُوْ عُسْرَةً فَنَظِرَةٌ إِلَىٰ مَيْسَرَةٍ ۗ وَأَنْ تَصَدَّقُوا خَيْرٌ لَّكُمْ إِنْ كُنْتُمْ

تَعْلَمُونَ ﴿۳۸﴾

”اور اگر تنگ دست آدمی ہو [۱۲] تو مہلت دینا ہوگی [۱۳] خوش حالی تک اور اگر خیرات کرو تو تمہارے لئے بہتر ہے اگر تم جانو۔“

یعنی جو تمہارا مقروض ہے وہ اگر تنگ دست ہے سر دست نہیں دے سکتا تو اصل مال کے مطالبہ میں بھی سختی نہیں کرنا چاہیے بلکہ اس مہلت دینا چاہیے اس وقت تک کہ اسے کشاکش ہو اور اگر خیرات کرو یعنی قرضہ معاف ہی کر دو تو بہتر ہے [۱۴] کشاکش میں یہ بھی ہے کہ خود اس کے پاس پیشہ ہو اور یہ بھی ہے کہ اس صورت میں کہ جب حکومت شرعیہ قائم ہو اس کی اطلاع حاکم شرع تک پہنچے اور وہ بیت المال سے زکوٰۃ کی جو مد قرض داروں کے لئے ہے اس سے اس قرضہ کو ادا کر دیں بشرطیکہ وہ قرضہ جائز مصرف کے سلسلہ میں ہو جس کی احادیث اہل بیت میں تصریح ہے [۱۵]۔

وَاتَّقُوا يَوْمًا تُرْجَعُونَ فِيهِ إِلَىٰ اللَّهِ ۖ ثُمَّ تُوَفَّىٰ كُلُّ نَفْسٍ مَّا كَسَبَتْ وَهُمْ لَا

يُظْلَمُونَ ﴿۳۹﴾

”اور بچاؤ کی فکر کرو اس دن سے جس میں اللہ کی طرف پلٹائے جاؤ گے پھر ہر ایک نے جو کچھ کمایا ہے وہ اسے پورا پورا پہنچا دیا جائے گا اور ان کی حق تلفی نہیں ہوگی۔“

”اس دن سے بچاؤ کی فکر کرو“ یعنی اس دن کے اُن خطرات سے جو بد اعمال لوگوں کو درپیش ہوں گے۔ اور وہ بچاؤ کی فکر یہی ہے کہ انسان حسن عمل کا پابند رہے [۱۶]۔

”اس دن ہر ایک نے جو کمایا ہے وہ اسے پورا پورا پہنچا دیا جائے گا“ براہ راست تو انسان جو کماتا ہے یعنی جو ذخیرہ فراہم کرتا ہے وہ اعمال کا ہے اس صورت میں ”وہ پورا پہنچا دیا جائے گا“ کے معنی یہ ہیں کہ اس کی جزایا سزا سے پہنچا دی جائے گی اور بالواسطہ اس جزا سزا کو خود

[۱] - لا تظلمون بأخذ الزيادة على راس المال ولا تظلمون بانقصان من راس المال (مجمع البيان)

[۲] - كان هي التي تسبى تأمة بمعنى وجد الشئى (نیشاپوری) ان وقع في غر مائكم ذوا عسار (صافی)

[۳] - ای فالذی تعاملون به نظرة الى ميسرة (مجمع) والتقدير فالحكم او فالامر نظرة (نیشاپوری)

[۴] - تصدقوا عليه بما لكم عليه (صافی) اگر خیرات میں وہ فرض اسی کو دے ڈالو تو بہتر ہے (تاج العلماء)

[۵] - من الميسرة ان يصل خيرة الى الامام فيضي عنه من سهم الغارمين اذا كان انفق الذين بالمعروف كما اسند في الكافي عن الرضاء عليه السلام وارسله في مجمع البيان عن الباقر عليه السلام (بلاغی)

[۶] - المراد اتقاء ما يحدث فيه من الشدائد والاهوال قاتقاء ذلك لا يمكن الا بالاجتناب المعاصي (نیشاپوری)

اپنے اعمال کے ذریعہ سے انسان اپنے لئے کماتا ہے تو وہ روز قیامت اسے پوری پہنچ جائے گی۔ اس میں ذرہ بھر کی نہیں ہوگی [۱۱۱]۔

يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ آجَلٍ مَّسَمًّىٰ فَاكْتُبُوهُ ۗ وَلْيَكْتُبَ
بَيْنَكُمْ كَاتِبٌ بِالْعَدْلِ ۚ وَلَا يَأْب كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ ۚ
وَلْيَمْلِكِ الَّذِي عَلَيْهِ الْحَقُّ وَلْيَتَّقِ اللَّهَ رَبَّهُ وَلَا يَبْخَسْ مِنْهُ شَيْئًا ۚ فَإِنْ كَانَ
الَّذِي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْتَطِيعُ أَنْ يُمِلَّ هُوَ فَلْيَمْلِكْ وَلِيَّهُ
بِالْعَدْلِ ۚ وَاسْتَشْهِدُوا شَهِيدَيْنِ مِنْ رِجَالِكُمْ ۚ فَإِنْ لَمْ يَكُونَا رَجُلَيْنِ
فَرَجُلٌ وَامْرَأَتٌ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدُ
هُمَا الْأُخْرَىٰ ۚ وَلَا يَأْب الشُّهَدَاءُ إِذَا مَا دُعُوا ۚ وَلَا تَسْمَعُوا أَنْ تَكْتُبُوهُ
صَغِيرًا أَوْ كَبِيرًا إِلَىٰ آجَلِهِ ۚ ذَلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا
تَرْتَابُوا إِلَّا أَنْ تَكُونَ تِجَارَةً حَاضِرَةً تُدِيرُومَهَا بَيْنَكُمْ فَلَيْسَ عَلَيْكُمْ
جُنَاحٌ أَلَّا تَكْتُبُوهَا ۚ وَأَشْهِدُوا إِذَا تَبَايَعْتُمْ ۚ وَلَا يُضَارَّ كَاتِبٌ وَلَا
شَهِيدٌ ۚ وَإِنْ تَفَعَّلُوا فَإِنَّهُ فَسُوقٌ بِكُمْ ۚ وَاتَّقُوا اللَّهَ ۚ وَيَعْلَمُ اللَّهُ ۚ وَاللَّهُ

بِكُلِّ شَيْءٍ عَلِيمٌ ﴿۱۱۱﴾

”اے ایمان لانے والو! جب کسی مقررہ مدت کے لئے آپس میں قرض کا لین دین کرو [۱۱۱] تو اسے تحریر میں لے آیا کرو اور چاہئے کہ کوئی لکھنے والا تمہارے درمیان منصفانہ شرائط کی تحریر لکھے اور کسی کاتب کو جیسے کہ اللہ نے علم کی دولت سے عنایت کی ہے [۱۱۲] لکھنے سے انکار نہ کرنا چاہیے لہذا چاہیے کہ وہ لکھ دے اور جس کے اوپر قرضہ سے حق

[۱۱۱]۔ قبیل فیہ وجہان احدہما توفی جزاء ما کسبت من الاعمال والثانی توفی ما کسبت من الثواب والعقاب (مجمع البیان) توفیتہ با

عتبار توفیۃ جزائہ من ثواب او عقاب (البلاغی)

[۱۱۲]۔ ای تعاملتم وداین بعضکم بعضاً (مجمع البیان)

[۱۱۳]۔ مثل ما علمہ اللہ من کتبہ الوثائق (صافی) جیسا کہ خدا نے اسے سکھایا ہے (تاج العلماء) ولا یأب ان ینفع الناس بکتابہ کما تفعہ اللہ

بتعلیمہ (صافی)

عائد ہو رہا ہے اسے چاہیے کہ مضمون تحریر لکھوادے^[۱] اور اپنے پروردگار کا خوف دل میں رکھے اور اس میں سے کچھ کم نہ کرے۔ اب اگر وہ شخص جس پر حق عائد ہو رہا ہے کم عقل ہو یا کمزور یا یہ کہ وہ خود نہیں لکھوا سکتا تو جو اس کا ولی ہو وہ انصاف کے ساتھ مضمون لکھوائے اور اپنی جماعت کے مردوں میں سے دو گواہوں کی گواہی کرا لو۔ اگر دو مرد ورنہ ہوں تو ایک مرد اور دو عورتیں ان گواہوں میں سے جو تمہاری نظر میں درست ہوں^[۲] تاکہ ان دونوں میں سے ایک اگر بھولے تو ان میں سے ایک دوسرے کو یاد دلا دے اور گواہوں کو جب بلا یا جائے تو وہ انکار نہ کریں اور چھوٹا یا بڑا کوئی بھی معاملہ ہو جس میں کوئی میعاد مقرر ہو اس کے لکھنے سے انکار نہیں یہ اللہ کے نزدیک زیادہ انصاف کی صورت ہے اور گواہی کے لئے زیادہ ٹھیک انتظام ہے اور اس کا زیادہ سامان ہے کہ شک و شبہ میں نہ پڑو^[۳] سوا اس صورت کے کہ کوئی نقد خرید و فروخت ہو^[۴] جسے تم اپنے درمیان وقتاً فوقتاً کرتے ہو تو اس صورت میں کوئی حرج نہیں کہ اسے نہ لکھو اور جب کوئی خرید و فروخت کر دو گواہ کرا لو اور کا تب یا گواہ کو کوئی نقصان پہنچا یا جاننا نہ چاہیے اور اگر تم نے ایسا کیا تو وہ تمہارا نافرمانی کرنا ہوگا اور اللہ سے ڈرو اور اللہ تمہیں سکھاتا ہے اور اللہ ہر چیز کا جاننے والا ہے۔“

معاملات باہمی کے متعلق احکام:

قرآن مجید خالق کا کلام ہے۔ خالق کی حیثیت فقط حاکم کی تو نہیں بلکہ حقیقی مربی کی حیثیت ہے۔ اس لئے اس کی طرف کے احکام سب قانونی پابندیوں کی حیثیت سے نہیں ہوا کرتے بلکہ حکیمانہ فہمائشوں کے طریقہ پر بھی ہوتے ہیں یہ کبھی انداز کلام سے اور کبھی دوسرے دلائل سے پتہ چلتا ہے کہ ان احکام کی حیثیت کیا ہے۔ چنانچہ یہاں پر جو احکام ہیں وہ زیادہ تر ایسی ہی حیثیت رکھتے ہیں۔ ان احکام کی خاصیت یہ ہوتی ہے کہ ان کی مخالفت سے بس نقصان کا اندیشہ ہے لیکن گناہ کوئی بھی نہیں۔

حاکمانہ اور حکیمانہ دو قسم کے احکام:

مثلاً ان احکام میں پہلا ہی یہ حکم ہے کہ اگر کوئی قرضہ کی لین دین کر دو تو اسے لکھ لو۔ اگر یہ حاکمانہ حکم ہوتا تو اس کا نتیجہ یہ ہوتا ہے کہ غیر تحریری قرض کی معاملت باطل ہوتی اور ترک تحریر پر انسان گناہ گار ہوتا مگر یہاں ایسا نہیں ہے۔ بڑے سے بڑا قرضہ آدمی آپس کے اعتبار پر دے دے یا لے لے کچھ لکھا پڑھی نہ کرے تو باوجودیکہ اس حکم قرآنی کی مخالفت ہے پھر بھی یہ نہیں کہا جاسکتا کہ وہ معاملت باطل یا ناجائز ہے۔ بے

[۱] - ٹھیک ٹھیک مطلب لکھا جائے (تاج العلماء)

[۲] - من الحق او جئا علی علیہ (صافی)

[۳] - یعنی جن ترضون دینہ و امانتہ و صلاحہ و عفتہ و تیقظہ فیما یشہد بہ (صافی)

[۴] - اقرب ان لا تشکوا (صافی)

[۵] - حالۃ یدا بید (مجمع البیان)

شک نقصان کا اندیشہ ضرور ہے [۱]۔ اگر بعد میں آپس میں جھگڑا ہو گیا اور محکمہ عدالت میں بات بچتی تو بہت ممکن ہے وہاں ثبوت بہم نہ پہنچے اس طرح وہ قرضہ سوخت ہو جائے اور انسان کو اس حکم پر عمل نہ کرے سے اتنا بڑا نقصان اٹھانا پڑ جائے۔ یہ اس وقت نہ ہوتا جب تحریر ہوتی اور گواہیاں ہوتیں جس کا قرآن نے حکم دیا تھا۔

ان احکام میں بعض ایسے ہیں کہ موجودہ دور میں ایسا معلوم ہوگا کہ یہ تو کوئی خاص کہنے کی بات نہیں مگر یہ ہم اپنے اس وقت کے معیار تمدن اور سطح ذہنی کے لحاظ سے کہتے ہیں۔ اس وقت کے معاشرہ پر غور کیجئے جب عوام زیادہ تر لکھنے پڑھنے سے بے بہرہ تھے۔ اب بھی دیہاتوں میں دیکھئے یا بے چاری ان پڑھ عورتوں کے یہاں دیکھئے ہو سکتا ہے کہ صاحب معاملہ لکھنے کو کچھ کہے اور کاتب اپنے مفاد سے اس میں کچھ گھٹا بڑھا دے۔ اس کے علاوہ دوسری صورت یہ ہے کہ کاتب صاحب نازنخرے کریں کہ میں تو نہیں لکھتا تو اس کے لئے کہا جا رہا ہے کہ یہ کتابت کا علم حاصل ہونا بھی تو اللہ کی ایک نعمت ہے۔ اس نعمت کی قدر یہی ہے کہ دوسروں کے کام میں صرف ہولہذا سے لکھنے سے انکار نہیں کرنا چاہیے۔ بے شک یہ بھی ایک نصیحت ہی ہے کوئی حکم لزومی نہیں ہے کہ اس پر لکھنا واجب ہی ہو اور انکار حرام ہو [۲]۔

مگر یہ جو ہدایت ہے کہ وہ اسی طرح لکھے جس طرح اسے بتایا جا رہا ہے یہ بس اخلاقی ہدایت ہی نہیں ہے بلکہ یہ دوسرے اذالہ کے ماتحت حاکمانہ پابندی ہے کہ اسے ایسا جائز نہیں ہوگا کیوں کہ یہ تو خیانت اور کسی ایک کے ساتھ ظلم ہے لہذا اس سے پرہیز حکماً واجب ہے۔ دستاویز کے مضمون کو وہ بولے جس پر حق عائد ہو رہا ہے یعنی جو قرض لے رہا ہے [۳] اب یہ پھر حکیمانہ ہدایتیں شروع ہو گئیں۔ وہ بولے اس لئے کہ دستاویز سے پابند تو وہی بنایا جا رہا ہے۔ پھر یہ کہ گواہ زبان سے اس کا اقرار سن لیں گے تو انہیں گواہی دینے میں آسانی ہوگی۔

اب وہ اگر اس سے قاصر ہے۔ یہاں قرآن نے تین الفاظ صرف کی ہیں۔ ۱۔ سفیہ، ۲۔ ضعیف اور ۳۔ وہ کہ جو خود مضمون بول کر نہ لکھوا سکے۔ یہ اس لئے ہے کہ یا تو اس شخص میں فطری یا عارضی بہر حال قدرتی مجبوری کوئی نہیں ہے مگر اپنی حماقت سے وہ ایسا ہے کہ مال کے بارے میں اس کی سوجھ بوجھ کچھ نہیں ہے اور یا وہ قدرۃً مجبور ہے۔ اب یہ مجبوری یا تو یہ ہے کہ اس میں عقل و ہوش نہیں ہے جیسے صغیر یا سٹھیا یا ہوا بوڑھا اور یا سمجھ بوجھ کی کمی نہیں، ہوش و حواس کا فقدان نہیں مگر لکھوا سے وہ معذور ہے جسمانی کمزوری سے کہ وہ بول نہیں سکتا یا اس لئے نہیں لکھوا سکتا کہ وہ زبان سے واقف نہیں ہے وغیرہ وغیرہ [۴]۔

گواہوں میں پہلے تو ”اپنی جماعت کے مردوں سے“ کہہ کر اسلام کو معتبر قرار دیا ہے اور پھر آخر میں یہ کہا کہ ”ان گواہوں میں سے جو

[۱]۔ یہ پہلی شرط ہے، احتیاط کے لیے نہ کہ وجوب شرعی کے طور پر (حواشی تاج العلماء)

[۲]۔ النہی ہناللکراہۃ (البلاغی)

[۳]۔ یعنی المدیون یقر علی نفسہ بلسانہ لیعلم ما علیہ (مجمع البیان)

[۴]۔ سفیہاً مبذراً _____ او ضعیفاً لصغراً و کبراً ولا یتستطیع _____ لِحباس او جہل باللغة ونحو ذلك (جلالین) فی التہذیب عن الصادق علیہ السلام الذی یشر الذرہم باضعافہ والضعیف الابلہ (صافی) مثلاً سہرا بہتر اور سٹھیا یا ہوا یا گونگا تو تھلا یا قیدی ہو کہ لکھنے والے کے پاس نہ آسکے (تاج العلماء)

تمہاری نظر میں درست ہوں، اس سے ان کے وصف وثاقت وعدالت کی طرف اشارہ ہے [۱]۔

”ایک مرد کے مقابلہ میں دو عورتوں کا حکم دیتے ہوئے اس کی جو حکمت بتائی ہے کہ اگر ان میں کوئی ایک بھولے تو دوسری یاد دلا دے“ یہ کھلا ہوا اشارہ عورتوں کے نقصان عقل کی طرف ہے کہ ان کے دھوکا کھانے اور بھولنے کا زیادہ امکان ہے [۲]۔

اب یہ عصر حاضر کے ترقی پسند افراد کو کتنا ہی ناپسند ہو مگر کیا کیا جائے کہ وہ حدیث نہیں ہے جسے ضعیف کہہ کر ٹال دیا جائے بلکہ قرآن کی آیت ہے جس کا انکار بغیر انکار اسلام کے ممکن نہیں ہے۔

ایک صاحب عجیب دور کی کوڑی لائے ہیں کہ انہوں نے فنڈ کر کے لفظ کو ذکر بمعنی یاد سے نہیں بلکہ ذکر سے لیا ہے جو مرد کے معنی ہیں ہے۔ اس طرح فَتَنًا كَيْدًا اِحْدًا اٰهْمًا الْاُخْرٰى کے معنی یہ ہوں گے کہ ان دونوں کا ایک دوسرے کے ساتھ ملنا انہیں مذکر یعنی مرد بنا دے مطلب وہی ہوگا کہ دونوں مل کر ایک مرد کی قائم مقام ہو جائیں مگر یہ معنی اس لفظ کے سننے سے اس مقام پر ذہن میں آتے نہیں ہیں [۳]۔

لکھنے کی تاکید کے ساتھ تین فقرے ارشاد ہوئے ہیں: یہ اللہ کے نزدیک زیادہ انصاف کی صورت ہے۔

”گواہی کے لئے زیادہ ٹھیک انتظام ہے“ اور ”اس کا زیادہ سامان ہے کہ شک و شبہ میں نہ پڑو“ اس میں کتابت کے تین فوائد کا ذکر ہے۔ پہلے دینی فائدہ کہ اس طرح اللہ کے یہاں تمہاری بری الذمہ ہونے کا زیادہ امکان ہے، تو اس کے یہاں کی جواب دہی سے محفوظ رہو گے۔ دوسرے دینی فائدہ اجتماعی اعتبار سے کہ جب باہمی نزاع ہو تو ثبوت موجود ہوگا اور رفع نزاع ہو جائے گی۔ تیسرے شخصی فائدہ بجائے خود اپنے ذہن کے لئے سکون کی صورت سے کہ بعض وقت بعد میں خود انسان بھول جاتا ہے کہ کتنا قرضہ تھا تو اگر کم دیتا ہے تو اس کے بعد میں فرض شناس ذہن میں یہ بے چینی رہتی ہے کہ ہم ابھی دیندار تو نہیں ہیں واراگر زیادہ دے دیا تو یہ کوفت رہتی ہے کہ کہیں وہ زیادہ تو نہیں لے گیا۔ یہ بات اس وقت نہ ہوگی جب لکھا ہوا موجود ہو [۴]۔

چھوٹی چھوٹی چیزوں کی نقد خرید و فروخت جہاں ایک ہاتھ کا دینا اور ایک ہاتھ کا لینا ہوتا ہے وہاں لکھنے پڑھنے کی ضرورت نہیں مگر یہیں پھر کہا ہے کہ اگر کوئی بیع و شراء کرو تو گواہیاں کرالو۔ اس کا مطلب یہ ہے کہ کوئی بڑی چیز جیسے مکان اور زمین وغیرہ کی معاملت ہو تو چاہے نقد ہو اس میں دستاویز ہو جانا مناسب ہے تاکہ بعد میں جھگڑا نہ ہو۔

آخر میں جو دو الفاظ ہیں: وَاتَّقُوا اللَّهَ وَيُعَلِّمُكُمُ اللَّهُ۔ یہ ہمارے خیال میں دونوں قسم کے احکام کے لحاظ سے ہیں۔ ”اللہ سے ڈرو“ یہ ان احکام کے لحاظ سے ہے جو حاکمانہ ہیں جیسے یہ کہ کاتب لکھنے میں خیانت نہ کرے دوسرے لوگ کاتب اور گواہ پر دباؤ نہ ڈالیں اور ضرر رسانی کے لئے تیار نہ ہوں وغیرہ اور اللہ تمہیں سکھاتا ہے یہ دوسرے احکام کے لحاظ سے ہے جو حکیمانہ ہیں [۵]۔

ہمارے مشہور قدیم مفسر علی بن ابراہیم قتی نے تحریر فرمایا ہے کہ سورہ بقرہ میں پانچ سو احکام ہیں اور پندرہ حکم صرف اس ایک آیت میں

[۱]۔ ای من یرضاهم النوع فی الشہادۃ ویرکن الی شہادۃ ہم لاجل اتصافہم بالصلاح والعدالۃ (البلاغی)

[۲]۔ لان نوع النساء ابعدهن ضبط هذه الامور من نوع الرجال (البلاغی)

[۳]۔ لا یخفی ما فیہ من التعسف (نیشاپوری)

[۴]۔ فما احسن هذه الفوائد وما ادخلها فی الضبط والترتیب (نیشاپوری)

[۵]۔ اتقوا اللہ فی مخالفة امرہ ونہیہ و یعلمکم اللہ احکامہ المتصنفة لصالحکم (صافی)

ہیں (مجمع البیان)

یہ آیت قرآن مجید کی سب سے طولانی آیت ہے اور مختصر ترین سورہ رحمن میں مدہا متان ہے جو صرف ایک لفظ کی ایک آیت ہے۔

وَأَنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنَ مَقْبُوضَةً ۖ فَإِنْ أَصَابَكُمْ
بَعْضًا فَلْيُؤَدِّ الَّذِي أُؤْتِمِنَ أَمَانَتَهُ وَلْيَتَّقِ اللَّهَ رَبَّهُ ۖ وَلَا تَكْتُمُوا الشَّهَادَةَ ۗ
وَمَنْ يَكْتُمْهَا فَإِنَّهُ آثَمُ قَلْبًا ۗ وَاللَّهُ بِمَا تَعْمَلُونَ عَلِيمٌ ۙ

”اور اگر تم سفر میں ہو اور تمہیں کوئی لکھنے والا نہ ملے تو رہن با قبضہ رکھو [۱] اگر تمہیں ایک دوسرے کا اعتبار ہو تو پھر جس کا اعتبار کیا گیا ہو اسے اپنی امانت داری کا فرض ادا کرنا چاہیے اور اپنے پروردگار کے غضب سے بچنا چاہیے اور گواہی کو نہ چھپاؤ اور جو اسے چھپائے گا تو بلاشبہ اس کا دل گنہگار ہے اور جو کچھ تم کرتے ہو اللہ اس کا جاننے والا ہے۔“

رہن کا حکم:

واضح ہونا چاہیے کہ رہن بغیر سفر کے یوں اپنے شہر میں رہ کر بھی درست ہے۔ یہاں جو کہا جا رہا ہے کہ اگر تم سفر میں ہو اس کا مطلب رہن کے اصول کو کہ وہ سفر ہی میں ہوتا ہے بیان کرنا نہیں ہے بلکہ کتابت جو ایک باعث اطمینان شے تھی جس صورت میں دشوار ہے اس کا بیان کرتے ہوئے اب ایک دوسرے اطمینان کے ذریعہ کو بتایا جا رہا ہے لہذا یہ اطمینان کا ذریعہ اگر کوئی حالت حضر میں اختیار کرنا چاہیے تو بھی کوئی مضائقہ نہیں [۲]۔

اس کی نظیر قرآن مجید میں دوسری جگہ یہ ہے کہ:-

وَإِذَا صَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ ۖ إِنَّ خِفَتُمْ أَنْ يُفْتِنَكُمْ الَّذِينَ
كَفَرُوا ۗ

اور جب سفر کرو تو تمہارا کوئی حرج تو نہیں ہے کہ تم نماز میں قصر کیا کرو اگر تمہیں خوف ہے کہ کافر لوگ تمہیں نقصان پہنچائیں گے۔ (نساء۔ ۱۰۱)

یہاں قصر کا باعث پہلے سفر کو بتایا ہے۔ پھر خوف کا ذکر کیا ہے مگر اس سے یہ نتیجہ نہیں نکلتا کہ وہ سفر جس میں خوف نہ ہو باعث قصر نہیں ہے بلکہ ان دونوں چیزوں میں سے ہر ایک ہی قصر کا موجب ہے خواہ سفر ہو اور خواہ خوف [۳]۔

[۱]۔ بیئنت لسنة جواز الرهن في الحضر ووجود الكاتب والتقيد بما ذكر لان التوثيق فيه اشد (جلالین)

[۲]۔ ليس الغرض تخصيص الارتهان بهال السفر بل لما كانت مظنة اعواز الكتب والشهاد وامر المسافر بان يقيم الارتهان مقام الكاتب والشهاد على سبيل الارشاد الى حفظ المال (صافی)

[۳]۔ وليس الخوف من شرط جواز القصر (نیشاپوری)

اس کے بعد رہن میں جو قبضہ کی قید لگائی ہے اس سے بظاہر تو یہی نتیجہ نکلتا ہے کہ رہن کی صحت میں قبضہ ضروری چیز ہے۔ ہمارے یہاں حدیث معصومہ بھی اس کی تائید میں ہے اور علماء کے اجماع کا دعویٰ بھی ہوا ہے [۱] مگر بعض علماء کا یہ خیال ہے کہ یہاں قبضہ کا تذکرہ اس لئے ہے کہ حالت سفر میں جب تحریر ممکن نہیں ہے تو قبضہ ہی اطمینان کا ذریعہ ہے۔ اس کے یہ معنی نہیں کہ رہن بغیر قبضہ درست نہیں ہے۔ بہر حال یہ مسئلہ کسی حد تک اختلافی ہے جس کا علم فقہ سے تعلق ہے۔

اب اگر اعتبار رکھتا ہے ایک دوسرے پر جس کا نتیجہ یہ ہے کہ کسی شے کے رہن کی ضرورت محسوس نہیں کی اور یوں ہی اعتبار پر قرض دے دیا تو اب اس شخص کا جس پر اعتبار کیا گیا دینی اور اخلاقی فریضہ ہے کہ وہ اس اعتبار سے ناجائز فائدہ نہ اٹھائے اور بددیانتی سے کام نہ لے۔ یہ ہے جو آخر میں کہا گیا ہے کہ جس کا اعتبار کیا گیا ہے اسے اپنی دیانت داری کا فرض ادا کرنا چاہے۔ ورنہ وہ دنیا میں چاہے اپنے قرضہ کا ثبوت پیش نہ کر سکنے کی وجہ سے شکست کھا جائے اور یہ اسے چکمہ دے کر نکل جائے اور محفوظ رہے مگر اللہ کو تو اپنے علم میں کسی دستاویز کی ضرورت نہیں ہے وہ تو جانتا ہی ہے کہ کس نے کیا کیا لہذا اسے عذاب الہی سے ڈرتے رہنا لازم ہے۔

لِلّٰهِ مَا فِي السَّمٰوٰتِ وَمَا فِي الْاَرْضِ ۗ وَاِنْ تَبَدُّوْا مَا فِيْ اَنْفُسِكُمْ اَوْ تَخْفَوْهُ
يَحْسِبُكُمْ بِهٖ اللّٰهُ ۗ فَيَغْفِرُ لِمَنْ يَّشَآءُ وَيُعَذِّبُ مَنْ يَّشَآءُ ۗ وَاللّٰهُ عَلٰى كُلِّ شَيْءٍ
قَدِيْرٌ ﴿۲۸۷﴾

”اللہ سے مخصوص ہے [۲] جو کچھ آسمانوں میں ہے اور جو زمین میں ہے اور چاہے تم ظاہر کرو اسے جو تمہارے دلوں میں ہے اسے چھپاؤ اللہ اس کا تم سے حساب لے لے گا اور پھر جسے چاہے گا بخشے گا اور جسے چاہے گا سزا دے گا اور اللہ ہر چیز پر قادر ہے۔“

دل کی بات پر مواخذہ یہاں قصد و ارادہ عمل کے معاف ہونے نہ ہونے کی بحث ہے جس پر جناب شیخ مرتضیٰ انصاری نے رسائل میں بسط و تصریح فرمایا ہے اور آخر میں نتیجہ یہ نکالا ہے کہ بعض صورتوں میں نیت پر عذاب ہے اور بعض میں نہیں ہے۔ بعض مفسرین بھی اس آیت کے ذیل ہیں اس پہلو کی طرف متوجہ ہوئے ہیں [۳]۔

ممکن ہے یہ ارشاد الہی کہ جسے چاہے گا بخش دے گا اور جسے چاہے گا سزا دے گا اسی تفریق پر منطبق ہو اس لئے کہ یہ پہلے بھی ہم ایک جگہ واضح کر چکے ہیں کہ اللہ کا کوئی چاہنا بلا وجہ نہیں ہوتا۔ وہ جسے بخشنا چاہتا ہے اس میں کوئی وجہ استحقاق مراعات کی ہوتی ہے اور جسے بخشنا نہیں چاہتا وہ اس کی عدم اہلیت کی وجہ سے ہوتا ہے لہذا وہ تمہارے دل کی باتوں کا حساب لے گا یعنی ان کی نوعیت دیکھے گا کہ کون بخشنے کے لائق ہیں اور کون نہیں ہیں اور پھر جسے چاہے گا بخش دے گا۔ یہ وہی اقسام نیت کے ہیں جن کے متعلق دوسرے دلائل سے ثابت ہوتا ہے کہ وہ معفو قرار دیے گئے

[۱] - فی الکافی عن الصادق علیہ السلام لا رهن الا مقبوضا (صانی) فان لم يقبض لم ينعد الرهن بالا جماع (مجمع البیان)

[۲] - خلقا وملکا (صانی) اللام لام الملك (مجمع البیان)

[۳] - فی نهج البلاغه و بما فی الصدور یجازی العباد اقول لا یدخل فیما یخفیہ الانسان الوسوس و حدیث النفس _____ ولكن ما اعتقد و عزم علیہ (صانی)

ہیں اور جسے چاہیے گا سزا دے گا یہ وہ اقسام نیت کے ہیں جن میں مواخذہ اخروی ثابت ہے۔

أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ ۗ كُلٌّ آمِنٌ بِاللَّهِ وَمَلَكِهِ
وَكُتُبِهِ وَرُسُلِهِ ۗ لَا نُفَرِّقُ بَيْنَ أَحَدٍ مِّن رُّسُلِهِ ۗ وَقَالُوا سَمِعْنَا وَأَطَعْنَا ۗ
غُفْرَانَكَ رَبَّنَا وَإِلَيْكَ الْمَصِيرُ ﴿٣٨﴾

”ایمان لائے ہیں پیغمبر اس پر کہ جو ان پر ان کے پروردگار کی طرف سے اتارا گیا اور مومنین سب، ہر ایک ایمان رکھتا ہے، اللہ اس کے فرشتوں اس کی کتابوں اور اس کے پیغمبروں پر [۱] ہم اس کے پیغمبروں میں سے کسی میں تفریق نہیں کرتے اور ان کا قول ہے کہ سنا ہم نے اور مانا ہم نے تیری بخشش درکار ہے [۲] اے ہمارے پروردگار اور تیری ہی طرف رجوع ہونا ہے۔“

یہود حضرت موسیٰ تک مانتے ہیں حضرت عیسیٰ کو نہیں مانتے اور نصاریٰ نے حضرت عیسیٰ تک مانا اور حضرت محمد صلی اللہ علیہ وسلم کو نہ مانا مگر مسلمانوں کی شان یہ ہے کہ:

وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ

یہ اس رسول پر جو کچھ نازل ہوا سے بھی مانتے ہیں اور جو کچھ پہلے نازل ہوا سے بھی مانتے ہیں۔

ان کے یہاں یہ نہیں ہے کہ بعض کو مانیں اور بعض کو نہ مانیں اسی کو کہا جا رہا ہے کہ ہم مسلمین میں تفریق کے مرتکب نہیں ہوتے [۳]۔

لَا يَكْلِفُ اللَّهُ نَفْسًا إِلَّا وُسْعَهَا ۗ لَهَا مَا كَسَبَتْ وَعَلَيْهَا مَا كَسَبَتْ ۗ رَبَّنَا
لَا تُؤَاخِذْنَا إِنْ نَسِينَا أَوْ أَخْطَأْنَا ۗ رَبَّنَا وَلَا تَحْمِلْ عَلَيْنَا إصْرًا كَمَا حَمَلْتَهُ عَلَى
الَّذِينَ مِنْ قَبْلِنَا ۗ رَبَّنَا وَلَا تُحِيزْنَا إِلَى طَاقَةٍ لَّنَا بِهِ ۗ وَاعْفُ عَنَّا ۗ وَاعْفِرْ
لَنَا ۗ إِنَّكَ عَلِيمٌ بِذُنُوبِنَا ۗ أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ ﴿٣٩﴾

”اللہ کسی پر ذمہ داری عائد نہیں کرتا مگر اس کی وسعت کے اندر [۴] اسے نفع ہوگا اس کا جو وہ کرے اور اسے نقصان

[۱]۔ ای یقولون (مجمع البیان)

[۲]۔ اغفر غفرانك او نطلب غفرانك (صافی) نسألك غفرانك (مجمع البیان)

[۳]۔ فنؤمن ببعض ونكفر ببعض كما فعل اليهود والنصارى (جلالین)

[۴]۔ الوسع مادون الطاقة (مجمع البیان) ما يسعه قدرتها (صافی) اس کے بوتے بھر (تاج العلماء)

پہنچے گا اس کا جو وہ کرے، پروردگارا! ہماری گرفت نہ کرنا اگر بھول جائیں ہم یا چوک جائیں ہم، پروردگارا! اور ہم پر ویسا بوجھ نہ ڈالنا جیسا اُن پر ڈالا تھا جو ہم سے پہلے تھے اور پروردگارا! ہم پر ایسا بار نہ رکھنا جس کے اٹھانے کی ہم میں طاقت نہیں اور ہمیں معاف کر اور ہمیں بخش دے اور ہم پر رحم کر تو ہمارا مالک ہے تو کافروں کے مقابلہ ہماری مدد فرما۔“

شریعت اسلامی کی خصوصیت:

خالق نے اس امت پر یہ کرم فرمایا ہے کہ اسے شریعت سہلہ کے ساتھ مکلف فرمایا ہے جس میں بہت رعایتیں موجود ہیں۔ اس لئے بصورت دعا جن چیزوں کو پیش فرمایا ہے وہ خالق کے کیے ہوئے فیصلہ کو اپنے دل کی آواز بنانا ہے جو مقتضائے عبودیت ہے [۱]۔

نہ کر یہ باتیں حاصل نہیں ہیں اور اب دعا کر کے ان کے حصول کی کوشش کی جا رہی ہے [۲]۔

ہاں بعض احادیث میں جو معصومین علیہم السلام سے منقول ہیں یہ ہے کہ یہ سب التجائیں ہمارے پیغمبرؐ نے معراج میں بارگاہ الہی میں پیش کی تھیں اور یہ ان دعاؤں کی قبولیت ہے جو شریعت سہلہ کی صورت ہمارے سامنے ہے۔

اس آیت میں مولیٰ کے معنی صاف آقا و مالک کے ہیں مگر من کنت مولا کی بحث خلاف امیر المؤمنینؑ کے نص کو مشکوک بنانے کے لئے مولیٰ کے معنی دوست کے جو قرار دیے گئے تو وہ ذہن میں اتنا رس بس گئے کہ شاہ رفیع الدین صاحب نے یہاں بھی ترجمہ کر دیا تو ہے دوست دار ہمارا حالانکہ خود ان کے والد شاہ ولی اللہ صاحب یہ ترجمہ کر چکے تھے کہ توئی خداوند ما اور جلالین میں ہے۔

مولا ناسیدنا و متولی امورنا: تو ہمارا سردار اور ہمارے امور کا ذمہ ہے۔

اور یہی معنی بالکل درست و مناسب ہیں۔

[۱] - انه على سبيل التعبد وان كان تعالى لا يكلف ولا يحتمل احدا مالا يطيقه (مجمع البيان)

[۲] - فسئواله اعتراف بنعمة الله (جلالین)

سُورَةُ آلِ عِمْرَانَ

مدنیہ-----۲۰۰ آیات

آغاز سورہ آل عمران:

چون کہ آل عمران کا ذکر خصوصیت کے ساتھ اس سورہ میں ہے جو یہاں سے شروع ہوتا ہے کہ:

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ ﴿۳۹﴾ ذُرِّيَّةً بَعْضُهَا مِنْ بَعْضٍ وَاللَّهُ سَمِيعٌ عَلِيمٌ ﴿۴۰﴾ إِذْ قَالَتِ امْرَأَتُ عِمْرَانَ رَبِّ إِنِّي نَدَّيْتُ لَكَ مَا فِي بَطْنِي مُحَرَّرًا فَتَقَبَّلْ مِنِّي ۖ إِنَّكَ أَنْتَ السَّمِيعُ الْعَلِيمُ ﴿۴۱﴾

پھر یہ سلسلہ کئی آیتوں تک چلا گیا ہے اس لئے اس سورہ کا نام ”آل عمران“ ہوا۔ اس کے علاوہ اس سورہ میں جو خاص مضامین ہیں وہ حسب ذیل ہیں:

اس سورہ کے خاص مضامین:

- ۱----- آیات قرآن میں حکمت و منشا بہات کی تفریق۔
- ۲----- رانخین فی العلم کا امتیاز۔
- ۳----- جنگ بدر کی روئداد۔
- ۴----- عدالت کا اصول دین میں ہونا۔
- ۵----- دین حقیقی اللہ کے نزدیک صرف اسلام ہے۔
- ۶----- حکم تفسیر۔
- ۷----- محبت الہی اور اتباع رسول۔
- ۸----- جناب مریمؑ کی ولادت وغیرہ کے حالات۔
- ۹----- جناب زکریاؑ کی دعا اور اس کی قبولیت۔
- ۱۰----- حضرت عیسیٰؑ کی ولادت اور ان کے معجزات۔
- ۱۱----- حواریین عیسیٰؑ کا تذکرہ۔
- ۱۲----- جناب عیسیٰؑ کا آسمان پر اٹھایا جانا اور ان کے تبعین کا غلبہ۔
- ۱۳----- عیسیٰؑ کے ابن اللہ ہونے کی رد

- ۱۴-----مباہلہ
- ۱۵-----اہل کتاب کو مشترکہ اصول پر متحد ہونے کی دعوت
- ۱۶-----دین ابراہیمی کی تشریح
- ۱۷-----یہود و نصاریٰ کا کردار
- ۱۸-----پہنچنے والوں سے عہد و پیمانہ
- ۱۹-----اسلام میں نجات کا انحصار
- ۲۰-----قبولیت خیرات کی شرط
- ۲۱-----خانہ کعبہ کا امتیاز
- ۲۲-----مقام ابراہیمؑ
- ۲۳-----فرضیت حج
- ۲۴-----مخالفت نص کرنے والوں کا انجام
- ۲۵-----خیر امت
- ۲۶-----یہود کے متعلق پیشین گوئی
- ۲۷-----بعد وفات رسول اُردا اختیار کرنے پر انتہا
- ۲۸-----غزوہ اُحد کا عبرت ناک موقع
- ۲۹-----حیات شہداء اور اس کے تفصیلات
- ۳۰-----مالعین زکوٰۃ کا عذاب وغیرہ وغیرہ
- ایک روایت یہ ہے کہ سورہ آل عمران کا ابتدائی حصہ آیہ مباہلہ تک پورا جو اسی آیتوں سے زیادہ پر مشتمل ہے، نصاریٰ نے نجران سے جو تحقیق مذہب اسلام اور پیغمبر خدا صلی اللہ علیہ وسلم سے بحث کے لئے آئے تھے، بحث و مباحثہ کے سلسلہ میں اترے ہیں۔^[۱]

بِسْمِ اللّٰهِ الرَّحْمٰنِ الرَّحِیْمِ

”سہارا اللہ کے نام کا جو سب کو فیض پہنچانے والا بڑا مہربان ہے“

اللَّهُ لَا إِلَهَ إِلَّا هُوَ ۖ الْحَيُّ الْقَيُّومُ ۗ نَزَّلَ عَلَيْكَ الْكِتَابَ بِالْحَقِّ مُصَدِّقًا

[۱] - نقل المفسرون انه قدم على رسول الله ﷺ وقد نجران فانزل الله في ذلك اول سورة آل عمران الى بصنع وثمانين آية منها آية المباہلہ (نیشاپوری)

لِمَا بَيْنَ يَدَيْهِ وَأَنْزَلَ التَّوْرَةَ وَالْإِنْجِيلَ ﴿٣٠﴾ مِنْ قَبْلِ هُدَى لِلنَّاسِ وَأَنْزَلَ
الْفُرْقَانَ ۗ إِنَّ الَّذِينَ كَفَرُوا بِآيَاتِ اللَّهِ لَهُمْ عَذَابٌ شَدِيدٌ ۗ وَاللَّهُ عَزِيزٌ ذُو

اِنْتِقَامٍ ﴿٣١﴾

”الف لام۔ میم۔ اللہ، نہیں کوئی خدا سوا اس کے جو زندہ ہے بندوبست کرنے والا ﴿٣١﴾۔

اس نے آپ پر یہ کتاب اتاری ﴿٣١﴾ حق کے ساتھ تصدیق کرتی ہوئی اس کی جو اسکے پہلے سے موجود ہے اور اس نے اتاری تو ریت اور انجیل اس کے پہلے سراسر ہدایت بنا کر لوگوں کے لئے، اور اتارا فیصلہ کن کلام ﴿٣٢﴾ بلاشبہ جنہوں نے اللہ کی نشانیوں کے ساتھ کفر اختیار کیا ان کے لئے بڑا سخت عذاب ہے اور اللہ زبردست ہے بڑی سخت مکافات والا ہے ﴿٣٣﴾۔“

شروع میں جو حروف میں وہی سورہ بقرہ کی ابتداء والے جنہیں مقطعات قرآنیہ کہتے ہیں اور وہاں ان کے متعلق لکھا جا چکا ہے کہ یہ قدرت کے راز ہیں جنہیں سوا اللہ اور راسخین فی العلم کے کوئی اور نہیں جانتا ﴿٣٤﴾۔

اس کے بعد کی آیت وہ ہے جس سے اسی پارے کے ابتدائی حصہ میں آیہ الکرسی کا آغاز ہوا ہے۔ اس کی شرح وہاں ہو چکی ہے۔

”یہ کتاب اس کی جو اس کے پہلے تھا تصدیق کرنے والی ہے، اس معنی سے بھی کہ پہلے کی کتابوں میں اس رسول اور اس شریعت کی خوش خبری دی گئی تھی لہذا اب اس رسول اور اس شریعت کا آجانا ان سب کی مسیحائی کا ثبوت ہے اور اس معنی سے بھی کہ اصول دین تمام انبیاء کے تعلیمات میں مشترک ہیں لہذا یہ کتاب وہی بتا رہی ہے جو آدم سے لے کر اب تک تمام انبیاء بتاتے رہے اور اس لحاظ سے بھی کہ اس کی تعلیم یہ ہے کہ گزشتہ تمام انبیاء پر ایمان لانا ضروری ہے اور جب ان انبیاء کی تصدیق لازم ہوئی تو ان کتب و شرائع کی بھی تصدیق ہوگئی جو ان انبیاء پر نازل ہوئے تھے۔“

مابین یدییہ یعنی جو اس سے پہلے تھا اس میں اصل تو ریت اور انجیل بھی داخل تھی مگر ان دو کا خصوصیت کے ساتھ ذکر ہو گیا اس لئے کہ مدینہ اور اس کے اطراف میں ان کے ماننے والوں کا دور دورہ تھا۔ پھر جیسا کہ پہلے بیان ہوا بعض روایات کے مطابق اس سورہ کے شروع والے بڑے حصہ کی تزییل ہی جماعت تصدیق سے مذہبی بحث و مباحثہ کے سلسلہ میں ہوئی تھی تو ان کی مسلمہ کتابوں کا خصوصیت کے ساتھ تذکرہ مقتضائے حال کے عین مطابق تھا۔

﴿٣١﴾۔ سدا برقرار ہے (تاج العلماء)

﴿٣٢﴾۔ یعنی القرآن (مجمع البیان)

﴿٣٣﴾۔ ما یفرق بہ بین الحق والباطل (صافی)

﴿٣٤﴾۔ انتقام شدید لا یقدر علی مثله منتقم (صافی)

﴿٣٥﴾۔ اللہ اعلم بمرادہ بذلک (جلالین) علمہا عند اللہ وامتآء وجہ (البلاغی)

اس کتاب کے ساتھ نزل کا لفظ تشدید کے ساتھ اور توریت اور انجیل کے لئے انزل کا لفظ آیا ہے اس سے یہ معنی نکالے گئے ہیں کہ قرآن تدریجی طور پر اتارا گیا ہے اور توریت اور انجیل ہر ایک یکجائی طور پر اتاری گئی تھیں [۱]۔ مگر مجھے ابھی تک تنزیل اور انزال کے مصدروں میں خاصیت کے اعتبار سے اس تفرقہ کے ہونے پر اطمینان نہیں ہے جب تک کہ علمائے صرف کی تصریح نہ ملے یا شواہد سے پورے طور پر یہ امتیاز نمایاں نہ ہو حالانکہ بعض جگہ قرآن مجید میں خود اس کتاب کے لئے انزل کا لفظ بھی موجود ہے۔

فرقان کے معنی:

اس کے بعد کہا ہے کہ اس نے فرقان اتارا۔ قرآن مجید میں دوسری جگہ الفرقان کا لفظ خاص قرآن مجید کے لئے آیا ہے جیسے:

تَنْزِيلَ الْفُرْقَانِ عَلَى عَبْدِهِ لِيَكُونَ لِلْعَالَمِينَ نَذِيرًا

مگر وہ قرآن کا نام نہیں ہے بلکہ وصف ہے کہ وہ حق و باطل میں تفرقہ کا ذریعہ ہے اس لئے دوسرے پارے میں جس کی تفسیر ہو چکی ہے، حکم صوم کے ذیل میں ارشاد ہوا ہے:

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى وَالْفُرْقَانِ -

اب زیر تشریح آیت میں قرآن مجید کا ذکر اگر پہلے نہ ہو چکا ہوتا تو ہم یہ سمجھتے کہ الفرقان سے قرآن ہی مراد ہے مگر چونکہ الکتاب کے لفظ سے قرآن کا ذکر توریت و انجیل کے پہلے ہو چکا ہے، اس لئے اس الفرقان یعنی تفرقہ حق و باطل کی تشریح معجزہ کے ساتھ کی گئی ہے [۲] اور توریت و انجیل کے علاوہ پہلے تمام آسمانی کتابوں کے ساتھ بھی یعنی خصوصیت کے ساتھ قرآن اور توریت و انجیل کا ذکر کر کے خالق کا ارشاد ہے کہ کتابیں بھی ہم نے اتاریں جو امتیاز حق و باطل کا ذریعہ تھیں [۳]۔

مگر احادیث اہل بیت علیہم السلام سے ظاہر ہوتا ہے کہ الفرقان اسی الکتاب یعنی قرآن کا وہ حصہ ہے جو حکمت کی حیثیت رکھتا ہے اور جسے اصول و قواعد دین کا ماخذ قرار دیا گیا ہے [۴]۔

اسی کو دوسری آیت میں جو عنقریب آئے گی ام الکتاب کہا گیا ہے۔ اس صورت میں الکتاب کے بعد اس کا ذکر ویسا ہی بلحاظ اہمیت و خصوصیت ہے جیسے ماہین یدیہ اس کے پہلے والی چیزوں کے کہنے کے بعد پھر انزل التورۃ والانجیل کے الفاظ میں دو کتابوں کا خصوصیت کے ساتھ ذکر کیا گیا۔

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ۗ

[۱] - نزول عليك الكتب القرآن نجومًا _____ وانزل التورته والانجيل جملة (صاني)

[۲] - فرود آورد معجزه را (شاه ولی اللہ)

[۳] - ذکر بعد ذکر الثلثه ليعلم ما عداها (جلالین)

[۴] - فی الکافی عن الصادق علیہ السلام القرآن جملة الکتب والفرقان المحکم الواجب العمل به وفي الجوامع عنه الفرقان کل ایه محکمة فی الکتب والقیمی والعیاشی عنه الفرقان هو کل امر محکم والکتب هو جملة القرآن (صانی)

”بلاشبہ اللہ وہ ہے کہ نہیں پوشیدہ ہے اس پر کوئی چیز زمین میں اور نہ آسمان میں۔“

باعتماد واقعیت زمین اور آسمان کے کوئی خصوصیت نہیں ہے بلکہ مراد یہ ہے کہ کائنات کی کوئی شے اس سے چھپی ہوئی نہیں ہے مگر چوں کہ انسان مشاہدہ میں آسمان اور زمین ہی محیط کل ہیں اس لئے وسعت علم کو دکھانے کے لئے ان کا ذکر کیا گیا۔

هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ ۗ لَآ إِلَهَ إِلَّا هُوَ الْعَزِيزُ الْحَكِيمُ ①

”وہ وہ ہے جو ماں کے پیٹ میں تمہاری صورتیں بناتا ہے جیسی چاہتا ہے، کوئی خدا نہیں سوا اس کے کہ جو زبردست ہے بڑی سوجھ بوجھ والا۔“

یہ صورت گری جو کئی کئی تاریک جابوں کے اندر ہوتی ہے قدیم اور جدید ارباب تشریح کی تحقیقات کا مرکز رہی ہے اور اب تک اس کے تمام رموز و اسرار منکشف نہیں ہوئے ہیں جس کا ایک بہت ہی سطحی مگر حیرت انگیز پہلو یہ ہے کہ ابتدائے خلقت انسان سے اب تک ہر دور کی مردم شناری دیکھئے اور سب کی میزان لگائیے تو وہ اتنا بڑا عدد ہوگا جس کا اظہار شاید ہم اپنے اعداد کے ناموں سے نہ کر سکیں۔

ان بے شمار انسانوں کے چہرے ہاتھ اور پاؤں سب محدود و متعین اعضاء ہیں مگر ان سب کی شکل و صورت اور پھر ہر ایک کے اندر جو نقوش ہیں ان میں کوئی نقش دوسرے سے بالکل متحد نہیں ہے اور چہرے اور تمام اعضاء کے باہمی امتیاز کا کیا ذکر صرف ایک چھوٹے سے جزء یعنی انگوٹھے کے نقوش ایک کے دوسرے سے نہیں ملتے کیا یہ صورت گری حدود امکان سے باہر کسی قدرت کاملہ کا ثبوت نہیں دیتی؟

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ

مُتَشَابِهَةٌ ۗ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ

الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ

يَقُولُونَ آمَنَّا بِهِ ۗ كُلٌّ مِنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ ②

”وہ وہ ہے جس نے آپ پر یہ کتاب اتاری، اس میں سے کچھ محکم آیتیں ہیں جو کتاب میں بنیادی حیثیت رکھتی ہیں اور کچھ متشابہ ہیں جن لوگوں کے دلوں میں کجی ہے وہ اس کے پیچھے لگے رہتے ہیں جو اس میں متشابہ ہے گمراہ

①- عبر عن العالم بهما لان الحسن لا يتجاوزهما (صافی)

②- گھیلوں میں (تاج العلماء)

③- اصله المعتبر عليه في الاحكام (جلالین) اصله الذي يرد اليه غيرهما (صافی)

کرنے کی خاطر [۱] اور اس کے دل بخواہ معنی بنانے کی خاطر [۲] حالانکہ اس کے اصل معنی کوئی نہیں جانتا سوا اللہ اور ان کے جو علم میں جمع ہوئے ہیں [۳] کہتے ہیں کہ ہم اس پر ایمان لائے ہر ایک ہمارے پروردگار کی طرف سے ہے اور نصیحت کا اثر نہیں لیتے مگر عقل والے۔“

آیات قرآن کی دو قسمیں: محکمات اور متشابہات

محکم و متشابہ اور تفسیر و تاویل پر مبسوط تبصرہ تو ہم نے مقدمہ تفسیر میں کیا ہے۔ اس محل پر اختصار کے ساتھ اس کا خلاصہ درج کیا جاتا ہے۔ یہاں صاف یہ بتایا جا رہا ہے کہ اس قرآن میں کچھ محکم آیتیں ہیں اور کچھ متشابہ ہیں مگر دوسری جگہ قرآن میں پورے قرآن کے لئے کہا گیا ہے:-

احکمت ایاتہ: اس کی آیتیں محکم ہیں (ہود-۱)

اور ایک جگہ پوری کتاب کو ”متشابہ“ کہا گیا ہے:-

كِتَابًا مُّتَشَابِهًا مَّعَانِي. تَفْشَعِرُ مِنْهُ جُلُودَ الَّذِينَ يَخْشَوْنَ رَبَّهُمْ.

متشابہ کتاب بطور مثالی جس سے روگئے کھڑے ہو جاتے ہیں ان کے جسم پر جو اپنے پروردگار سے ڈرتے ہیں۔ (زمر-۲۳) یہ الفاظ مختلف حیثیتوں سے صرف کیے گئے ہیں۔ یہاں جو محکمات اور متشابہات کی تفریق کی گئی ہے وہ الفاظ اور ان کے معنی کے لحاظ سے ہے کہ کچھ آیتیں وہ ہیں جن کے بس ایک ہی معنی ہوتے ہیں جنہیں ہر واقف زبان کے ذہن میں آ جانا چاہیے اور کچھ آیتیں ہیں جن کے لغت و عرف کے لحاظ سے کئی کئی معنی ہوتے ہیں یا جو معنی اس لفظ کے عام طور پر ہوتے ہیں وہ کسی وجہ سے مراد نہیں لئے جاسکتے اور اس کے علاوہ دوسرے معنی متعدد جگہ ہو سکتے ہیں یا یہ کہ ان الفاظ کے کوئی معنی عام طور پر سمجھ ہی میں نہیں آتے جیسے مقطعات قرآنیہ۔

اور وہ جو محکم کہا گیا ہے وہ دلائل حقانیت کے اعتبار سے ہے کہ اس میں کوئی کمزوری نہیں ہے جو اس کے الہی کلام ہونے کے اعتقاد میں رخنہ پیدا کرے [۴] اور وہ جو متشابہ کہا ہے وہ اس لحاظ سے کہ وہ پورا کلام اس مرتبہ پر ہے جو اس کے عجائز کے شایان شان ہے اور اس اعتبار سے اس کے تمام اجزاء یکساں اور ایک دوسرے سے ملتے جلتے ہیں ان میں فرق نہیں ہے [۵]۔

الراسخون فی العلم اور علم تاویل قرآن:

ہمارے یہاں کی زیادہ تر احادیث سے یہ ثابت ہوتا ہے کہ الراسخون فی العلم سے مراد معصومین ہیں اور اس کا عطف الا کے

[۱]- طلب ان یفتنوا الناس عن دینہم لتشکیک والتلبیس (صافی)

[۲]- طلب ان یا لود علی ما یشہونہ (صافی) اس خیال سے کہ انہیں اپنے مطلب پر ڈھال لے جائیں (تاج العلماء)

[۳]- الذین ثبتوا وتمکنوا فیہ (صافی) ثابت قدمان علم (شاہ ولی اللہ) مضبوط لوگ بیچ علم کے (شاہ فہم الدین) ثابت قدم لوگ ہیں (تاج العلماء)

[۴]- بمعنی انہ لیس فیہ عیب (جلالین)

[۵]- یشبہ بعضہ ببعضاً فی الحسن والصدق (جلالین)

تحت میں کلمہ اللہ پر ہے جس کے معنی ہوتے ہیں کہ اس کی تاویل بس اللہ جانتا ہے اور وہ جو علم میں جمے ہوئے ہیں۔ اس پر علامہ شیخ جواد بلاغی طاب ثراہ نے عقلی و نقلی حیثیت سے بڑی سیر حاصل بحث فرمائی ہے جس میں طرق اہل سنت سے بھی وہ اخبار آحاد درج فرمائے ہیں جن سے پتہ چلتا ہے کہ تاویل قرآن کا علم اللہ کے خاص بندوں کو حاصل ہوتا ہے اور یہی بندگان خاص وہ ہو سکتے ہیں جو راسخین فی العلم ہیں [۱]۔
علامہ نیشاپوری نے لکھا ہے:

هذا قول مجاهد والربيع بن انس واكثر المتكلمين وقدير وي عن ابن عباس ايضا [۲]

یہ مجاہد اور ربیع بن انس اور زیادہ تر متکلمین کا قول ہے اور ایک روایت میں ابن عباسؓ کی طرف بھی اس کی نسبت دی گئی ہے۔ یہاں چند احادیث اہل بیت علیہم السلام کے جنہیں صاحب تفسیر صافی نے درج کیا ہے نقل کیے جاتے ہیں:

(۱) فی الکافی والعیاشی عن الصادق نحن الراسخون فی العلم ونحن نعلم تاویلہ

کافی اور عیاشی میں امام جعفر صادق سے روایت ہے فرمایا کہ ہم ہیں راسخین فی العلم اور ہم اس کی تاویل جانتے ہیں۔ دوسری روایت میں اس کے ساتھ ہے:

(۲) فرسول الله افضل الراسخين في العلم قد علم الله عزوجل جميع ما انزل عليه من التنزيل و

التاويل وما كان الله لينزل عليه شيئا لم يعلم تاويله واوصياؤه من بعده يعلمونه كله۔

تو راسخین فی العلم میں سب سے افضل رسول خدا صلی اللہ علیہ وسلم ہیں جنہیں اللہ نے خود علم عطا فرمایا تمام ان چیزوں کا جو آپ پر نازل کی ہیں تنزیل اور تاویل دونوں قسم میں سے اور اللہ ایسا نہیں کہ کوئی شے آپ پر اتارے اور آپ کو اس کی تاویل نہ بتائے اور آپ کے اوصیاء آپ کے بعد اس تمام علم کے حامل ہیں۔

اس حدیث کو علامہ طبرسی نے بھی مجمع البیان میں درج کیا ہے۔

تیسری روایت:-

(۳) فی الکافی عن الباقرؑ والر اسخون فی العلم من لا یختلف فی علمہ۔

کافی میں امام محمد باقر علیہ السلام کا ارشاد ہے کہ راسخین فی العلم وہ ہیں جن کے درمیان اس کے علم میں اختلاف نہیں ہوتا (۴) احتجاج طبرسی میں امیر المؤمنین علیہ السلام کی ایک حدیث میں کلام الہی کے تین اقسام قرار دیے ہیں ایک جسے عوام اور خواص سب ہی سمجھ لیتے ہیں اور دوسری قسم جسے بس ذہین افراد ذہانت سے سمجھ لیتے ہیں اور اس کے بعد:-

قسما لا يعرفه الا الله و انبياءه والر اسخون فی العلم

ایک قسم ہے جسے اللہ جانتا ہے اور اس کے پیغمبر اور وہ جو علم میں راسخ ہیں۔

بے شک نوح البلاغہ میں امیر المؤمنین کے کلام میں چند فقرات ہیں جن سے ایسا محسوس ہوتا ہے کہ لا یعلم تاویلہ الا اللہ یہ جملہ ختم

[۱] - آلاء الرحمن ص ۲۵۷، ۲۵۸۔

[۲] - غرائب القرآن ج ۱۔

ہو گیا ہے اور والراسخون فی العلم کا تعلق بعد والے الفاظ سے ہے اور مدح اسی کی ہے کہ وہ مشابہات کے معنی سمجھنے کے درپے نہیں ہوتے اور کہتے ہیں کہ ہمارا کام بس ایمان لانا ہے۔ محکم اور متشابہ دونوں ہمارے پروردگار کی طرف سے ہیں اور خالق نے ان کے اس اعتراف عجز ہی کو رسوخ فی العلم سے تعبیر کیا ہے۔ یہ فقرات حسب ذیل ہیں:

اعلم ان الراسخين في العلم هم الذين اغناهم عن اقتحام السدد المضروبتة دون الغيوب الاقرار
بجملة ما جهلوا تفسيرة من الغيب المحجوب فمدح الله اعترافهم بالعجز عن تناول ما لم يحيطوا به علما وسمى
ترکہم التعمق فيما لم يكفهم البحث عن كنهه رسوخا.

معلوم ہونا چاہیے کہ علم میں راسخ وہی لوگ ہیں جنہیں غیب کے پردوں میں دراز نہ گھسنے سے بے نیاز بنا دیا ہے ان کے اجمالی طور پر اقرار نے ان تمام باتوں کے ساتھ جن کے غیب کے پردہ میں چھپے ہوئے تفصیلات وہ نہیں جانتے تو اللہ نے ان کی مدح کی ہے اس بات پر کہ وہ جن چیزوں کے علم پر حاوی نہیں ہیں ان تک رسائی سے اپنی عاجزی کا اقرار کرتے ہیں اور جس چیز کی حقیقت کی کھوج پر انہیں مامور نہیں کیا ہے اس میں گہرائی تک پہنچنے کی کوشش نہ کرنے ہی کا نام اللہ نے علم میں راسخ ہونا قرار دیا ہے۔

تعب ہے کہ ملائسن فیض نے تفسیر صافی میں اس کلام کو تفسیر عمیاشی کے حوالہ سے نقل کرتے ہوئے اسے گزشتہ احادیث کے سلسلہ ہی میں درج کر دیا ہے جیسے کہ وہ مضمون میں ان احادیث سے بالکل متحد ہے اور اس پر کوئی بحث نہیں کی ہے۔

بہر صورت نوح البلاغہ کی درج شدہ عبارت کی حیثیت فنی حیثیت سے ایک خبر مرسل کی ہے جس کے مقابلہ میں مستند احادیث زیادہ تعداد میں موجود ہیں۔

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً ۗ إِنَّكَ أَنْتَ

الْوَهَّابُ ﴿۸﴾

”اے ہمارے مالک! اس کے بعد کہ تو ہمیں سیدھی راہ پر لگا چکا اب ہمارے دلوں کو گم نہ ہونے دے اور ہمیں

اپنی طرف سے رحمت کے ساتھ مالا مال فرما! یقیناً تو بڑا عطا کرنے والا ہے۔“

دلوں کو گم نہ ہونے دے یعنی اپنے توفیقات خاصہ ہمارے شامل حال رکھ کہ ہمارے دل راہ راست سے گم نہ ہو جائیں ﴿۸﴾۔

”اس کے بعد کہ تو ہمیں سیدھی راہ پر لگا چکا یعنی توفیق شامل حال رکھی کہ ہم نے راہ راست پر چلنا اختیار کیا اور یہی وہ رحمت ہے جس کی

آئندہ کے لئے بھی طلب ہے ﴿۸﴾۔

﴿۸﴾۔ انما اضیف الزیغ الی اللہ لانه مسبب عن امتحانه وخذلانه (صافی) وهذا دعاء للتثبت علی الهدایة والامداد بالالطاف والتوفیقات ویجری مجری قولهم اللهم لا تسلط علینا من لایر حمنا والمعنی لا تخل بنینا و بین بنینا من لایر حمنا لیتسلط علینا (مجمع البیان)

﴿۸﴾۔ رحمة بالتوفیق والمعونه (صافی) ای من عندك لطفان توصل به الی الثبات علی الایمان (مجمع البیان)

دوسری جگہ قرآن مجید میں بتایا گیا ہے کہ یہ کج ہونے دینا یعنی توفیقات خاصہ کو سلب کرنا خود انسان کی کج روی کے نتیجے میں ہوتا ہے۔

ارشاد ہوتا ہے:

مَا زَاغُوا أَزَاغَ اللَّهُ قُلُوبَهُمْ

جب وہ کج ہوئے تو اللہ نے ان کے دلوں کو کج ہو جانے دیا (الصف - ۵)

اس کے بعد اس میں جبر کے تصور کی کوئی گنجائش باقی نہیں رہتی۔

رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ ۗ إِنَّ اللَّهَ لَا يُخْلِفُ الْمِيعَادَ ۝

”اے ہمارے پروردگار! بلاشبہ تو ہے سب لوگوں کا اکٹھا کرنے والا [۱] اس دن [۲] جس میں کہ کوئی شک نہیں ہے بلاشبہ اللہ وعدہ خلافی نہیں کیا کرتا۔“

یہ آخری ٹکڑا بلاشبہ اللہ وعدہ خلافی نہیں کرتا اگر اس دعا کا جزء مانا جائے تو وہ صنعت التفات کے طور پر ہے التفات کے معنی یہ ہیں کہ کسی کے متعلق ایک انداز میں مثلاً بطور غائب کلام ہوتے دوسرے انداز میں بطور مخاطب کلام ہونے لگے جیسے سورہ حمد میں: **الْحَمْدُ لِلَّهِ رَبِّ الْعَالَمِينَ ۝ الرَّحْمَنُ الرَّحِيمُ ۝ مَلِكُ يَوْمِ الدِّينِ ۝** کے بعد مخاطب کا انداز ہو جانا کہ: **إِنَّا نَعْبُدُكَ وَإِنَّا نَسْتَعِينُكَ ۝** یہاں اس کا عکس ہے کہ بطور مخاطب کلام ہو رہا تھا رہنا رہنا کہہ کر اور اب آگیا بصورت غائب کہ اللہ وعدہ خلافی نہیں کرتا۔ ضمیر تو کے بجائے یہ کہنا کہ ان اللہ لا یخلف المیعاد اس میں اس کا اظہار مضمحل ہے کہ وعدہ خلافی شان الوہیت کے خلاف ہے۔ بھلا اللہ اور وعدہ خلافی کرے؟ ناممکن [۳]۔

اور ہو سکتا ہے کہ یہ دعا ختم کے بعد خالق کی طرف سے اس کا جواب ہو کہ یہ تو اللہ کا وعدہ ہے جو پورا ہو کر رہے گا۔ اللہ وعدہ خلاف تھوڑی ہے [۴]۔

إِنَّ الَّذِينَ كَفَرُوا لَنْ تُغْنِي عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا ۗ

وَأُولَئِكَ هُمْ وَقُودُ النَّارِ ۝

”بلاشبہ جنہوں نے کفر اختیار کیا ہرگز انہیں کچھ فائدہ نہیں پہنچا سکتے ان کے مال اور اولاد اللہ کے مقابلہ میں اور یہی

[۱]۔ بٹورنے والا (تاج العلماء)

[۲]۔ اللام فی قولہ لیوم لاریب فیہ معناه فی یوم (مجمع)

[۳]۔ فکانہ احتجاج علی عدم الخلف للمیعاد بمعنی ان الالہ یجل عن ذلک فلنا الیقین (البلاغی) معناه ان الالہیة تنافی خلف المیعاد (نیٹا پوری)

[۴]۔ التفات عن الخطاب و یحتمل ان یکون من کلامہ تعالیٰ (جلالین)

لوگ آتش دوزخ کا بندھن ہیں“

علامہ طبریؒ لکھتے ہیں کہ من اللہ میں جو من کا لفظ ہے اس کے معنی میں اختلاف ہے۔ ایک ممتاز ادیب ابو عبیدہ کا یہ قول ہے کہ وہ عند کے معنی میں ہے۔ اس صورت میں ترجمہ یہ ہوگا کہ ان کے مال اور اولاد اللہ کے یہاں انہیں کچھ فائدہ نہیں پہنچائیں گے۔ مبرد کا قول ہے کہ اس کے معنی ابتداء کے ہیں یعنی اللہ کی طرف سے ان کا کوئی مددگار نہیں۔ تیسرا قول یہ ہے کہ تعنی کے معنی میں بچانے کا مفہوم ہے اور اللہ سے یعنی اس کے عذاب سے ہمارے بعض مترجمین نے اس کے مطابق ترجمہ کیا ہے [۱]۔

ایک چوتھا تصور یہ ہے کہ من بدلے کے معنی میں ہے یعنی اللہ کے بجائے ان کے اموال اور اولاد ان کے کام نہیں آئیں گے [۲]۔ علامہ بلاغیؒ نے اس بحث میں بہت تفصیل سے کام لیا ہے کہ جس کا نتیجہ وہی ہے جو ہم نے ترجمہ میں مد نظر رکھا ہے اور بعض اکابر نے بھی ترجمہ اسی کے مطابق کیا ہے [۳]۔

كَدَّابِ آلِ فِرْعَوْنَ ۝ وَالَّذِينَ مِنْ قَبْلِهِمْ ۝ كَذَّبُوا بِآيَاتِنَا ۝ فَآخَذَهُمُ اللَّهُ

بِذُنُوبِهِمْ ۝ وَاللَّهُ شَدِيدُ الْعِقَابِ ۝

”جیسا فرعونؑ اور ان کے پہلوں کا حال ہوا [۴] کہ انہوں نے ہماری نشانیوں کو جھٹلایا تو اللہ نے ان کے گناہوں کی بدولت ان کو گرفت میں لے لیا اور اللہ سخت سزا والا ہے۔

قُلْ لِلَّذِينَ كَفَرُوا سَتُغْلَبُونَ وَتُحْشَرُونَ إِلَىٰ جَهَنَّمَ ۝ وَبِئْسَ الْمِهَادُ ۝

”کافروں سے کہدو کہ بہت جلد تم مغلوب ہو گے اور سمیٹ کے لے جائے جاؤ گے دوزخ کی طرف اور وہ کیا بری آرام گاہ ہے“ دوزخ کو آرام گاہ طنزیہ طور پر کہا گیا ہے [۵]۔

اب یہ اعلان جو بہ طور اطلاع کافروں سے مخاطب ہو کر کیا گیا ہے اس میں یہ بھی ہو سکتا ہے کہ یہ دو باتوں کی اطلاع ہو تم مغلوب ہو گے یعنی رسول سے جو تم مقابلہ کر رہے ہو اس میں شکست بھی تمہاری ہوگی [۶] اور دوزخ کی طرف بھیجے جاؤ گے یعنی آخرت میں عذاب الہی میں بھی

[۱]۔ ان کو خدا کے عذاب سے نہ ان کے مال ہی کچھ بچائیں گے، نہ ان کی اولاد (فرمان علی صاحب)

[۲]۔ للبدل مثله في قوله ان الظن لا يعنى من الحق شيئا اى بدله والمضاف محذوف تقديره لان تغنى عنهم بدل رحمة الله او طاعة شيئا (نیشاپوری)

[۳]۔ ان کے نہ آئیں گے ان کے مال اور نہ بال بچے (تاج العلماء)

[۴]۔ کشانہم (صافی) الذاب العادة (مجمع البيان)

[۵]۔ المهاد ما يمهده الانسان لاستراحة وعبر عن جهنم بالمهاد تهكما بهم (البلاغی)

[۶]۔ ستغلبون في الدنيا بالقتل والا سر وضرب الجزية وقد وقع ذلك (جلالین) وقد فعل الله ذلك وعدة بقتل بنى قريظة واجلاء بنى النضر (صافی) وقد فعل الله ذلك فاليهود غلبوا ويوضع الجزية عليهم والمشركون غلبوا بالسيف (مجمع البيان)

گرفتار ہو گے۔ اور یہ بھی ہو سکتا ہے کہ پہلا ٹکڑا دوسرے ہی کا اجمال ہو یعنی دنیا میں چاہے تم کتنی ہی کامیابیاں حاصل کر لو مگر آخر میں اللہ کے مقابلہ میں تم بے بس ہو جاؤ گے اور وہ تمہیں آتش جہنم میں پہنچا دے گا۔

اس طرح یہ حکم کسی جماعت کفار سے مخصوص نہیں ہے بلکہ عام ہے جس میں سب کافر داخل ہیں۔

تہا اگر اس آیت کو دیکھا جائے تو یہ دوسرا مفہوم کچھ زیادہ قرآنی الفاظ سے قریب تر معلوم ہوتا ہے کیونکہ پہلے معنی کی صورت میں سنگلیوں ثم تحشرون ہوتا یعنی مغلوب ہو گے۔ پھر تمہیں دوزخ کی طرف بھیجا جائے گا و اعطفہ بتلاتا ہے کہ دونوں باتیں آخرت ہی سے متعلق ہیں لیکن آیات کا سلسلہ اگر ترتیب نزول کے مطابق مانا جائے تو پہلے ہی معنی کو قوت ہو جاتی ہے۔ کیوں کہ اس کے بعد قد کان لکم آیتہ ”تمہارے لئے اس واقعہ میں نشانی ہے“ کہہ کر انہیں ایک جنگ کے انجام کی طرف توجہ دلائی ہے کہ دیکھو کس طرح رسول کو فتح حاصل ہوئی ہذا سنگلیوں کا وہی مطلب ہوگا کہ تم رسول کے مقابلہ میں مغلوب ہو کر رہو گے۔ فتح کے توقعات تمہارے ہرگز پورے نہیں ہو سکتے اور پھر آخرت میں عذاب میں بھی گرفتار ہو گے۔

قَدْ كَانَ لَكُمْ آيَةٌ فِي فِئَتَيْنِ الْتَقَتَا ۖ فِئَةٌ تُقَاتِلُ فِي سَبِيلِ اللَّهِ وَأُخْرَى كَافِرَةٌ ۗ

يُرَوْنَهُمْ مِّثْلَيْهِمْ رَأَى الْعَيْنِ ۗ وَاللَّهُ يُؤَيِّدُ بِنَصْرِهِ مَن يَشَاءُ ۗ إِنَّ فِي ذَٰلِكَ

لَعِبْرَةً لِّأُولِي الْأَبْصَارِ ﴿۱۳﴾

”تم لوگوں کے لئے ایک معجزہ تھا ﴿۱۳﴾ ان دونوں گروہوں میں جن کی ٹڈبھیڑ ہوئی تھی ﴿۱۳﴾ ایک گروہ اللہ کی راہ میں جنگ کر رہا تھا اور دوسرا کافر تھا وہ آنکھوں سے دیکھ رہے تھے کہ وہ ان سے دُونے ہیں اور اللہ اپنی مدد سے جسے چاہتا ہے تقویت دیتا ہے۔ اس میں عبرت ہے نگاہ والوں کے لئے ﴿۱۳﴾۔“

جنگ بدر کی مختصر روداد:

یہ جنگ بدر کی مختصر روداد ہے کہ دیکھو کس طرح یہاں اہل ایمان اور کافروں کا مقابلہ ہوا اور کفار تعداد میں ان سے زیادہ تھے مگر انہیں شکست ہوئی اور اہل ایمان غالب ہوئے جو صرف نصرت الہی کا نتیجہ تھا۔ اس کے بعد کافروں کو کبھی اپنی کثرت تعداد پر نازاں نہ ہونا چاہیے کیوں کہ خدا جب چاہے گا اپنی غیبی تائید سے اقلیت کو ان پر فتح دے دے گا جس کا مشاہدہ سب کو ہو چکا۔

”وہ آنکھوں سے دیکھ رہے تھے کہ وہ ان سے دُونے ہیں“ اس میں دو احتمال ہیں ایک یہ کہ ”وہ مشرکین ان سے یعنی مسلمانوں سے دُونے ہیں“ یہ واقعیت کا اظہار ہے کہ مشرکین کی تعداد ایک ہزار تھی اور مسلمانوں کی تین سو تیرہ تو وہ ان سے دُونے کیا تگنے سے بھی زیادہ تھے مگر اللہ

﴿۱﴾ - دلالة معجزة علي صدق محمد ﷺ (سانی) ای حجة ومعجزة (مجمع البيان)

﴿۲﴾ - آپس میں جٹ گئے (تاج العلماء)

﴿۳﴾ - اُن لوگوں کے لیے جو منہ پر آنکھیں رکھتے ہوں (تاج العلماء)

اپنی مدد سے جسے چاہتا ہے تقویت دیتا ہے۔ اس صورت میں اعجاز کا تعلق باوجود قلت تعداد مسلمانوں کے اس فتح و غلبہ سے ہے۔ دوسرے یہ کہ مشرکین کی آنکھوں کو مسلمان ان سے دُونے نظر آ رہے تھے حالانکہ وہ ان سے بہت کم تھے۔ اس صورت میں اعجاز کا تعلق خود اس تاثر سے ہوگا اور بعد کا فتح و غلبہ مسلمانوں کا اس معجزہ کا نتیجہ قرار پائے گا [۱]۔

علامہ بلاغی رحمۃ اللہ علیہ کا خیال یہ ہے کہ مراد یہ ہے کہ، مسلمان انہیں بس اپنے سے دُونادیکھ رہے تھے حالانکہ حقیقت میں وہ ان سے تگنے تھے دُونے نہ تھے مگر یہ حکمت الہی تھی کہ یہ انہیں جو ان کی اصل تعداد ہے اس کے مطابق محسوس نہ کریں تاکہ اہمیت ہار نہ جائیں اور پھر بھی اپنے سے کم یا برابر بھی نہ دیکھیں تاکہ ایسا نہ ہو کہ ان کی ہمت محسوس نہ کریں اور جنگ میں تساہل سے کام لیں (آلاء الرحمن)

علامہ نیشاپوری نے ”يَزُودُهُمْ مِثْلَهُمْ“ وہ ”انہیں ان سے دُونادیکھ رہے تھے“ اس میں یہ ”وہ“ اور ”انہیں“ اور ”ان“ کی جو ایک دم تین ضمیریں ہیں ان کے مرجع کے لحاظ سے چار احتمال قرار دیے ہیں۔

پہلے کہ وہ یعنی کافر انہیں یعنی مسلمانوں کو اپنے سے دُونا یعنی دو ہزار محسوس کر رہے تھے۔ اس طرح پہلی اور تیسری ضمیر مشرکین کی طرف اور بیچ کی ضمیر مسلمانوں کی طرف راجع ہے۔

دوسرے وہ یعنی مشرکین انہیں ان سے دُونادیکھ رہے تھے یعنی مسلمان حقیقت میں تو تین سو تیرہ تھے مگر وہ انہیں چھ سو سے زیادہ نظر آ رہے تھے تاکہ انہیں اپنی تعداد کی بہ نسبت بہت زیادہ کم محسوس نہ کریں۔ اس طرح پہلی ضمیر مشرکین کی طرف اور بعد کی دونوں ضمیریں مسلمانوں کی طرف عائد ہیں۔

تیسرے یہ کہ مسلمان انہیں اپنے سے دُونادیکھ رہے تھے (حالانکہ وہ تگنے تھے) یہ وہی احتمال ہے جسے علامہ بلاغی نے تقویت دی ہے نیشاپوری نے اس کو مزید تقویت یوں دی ہے کہ دُونے تک کے مقابلہ کے لئے تو وہ اس آیت سے کہ:

فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ. وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ. وَاللَّهُ مَعَ

الضَّابِرِينَ ﴿۶۵﴾

اگر تم میں سو صبر کا جو ہر رکھنے والے ہوں تو دو سو پر غالب آئیں اور اگر تم میں ہزار ہوں تو دو ہزار پر غالب ہوں اللہ کے حکم سے اور اللہ صبر کرنے والوں کے ساتھ ہے، (انفال)

تیار ہو ہی چکے تھے لیکن وہ انہیں اپنے سے تگنا محسوس کر لیتے تو دہشت میں مبتلا ہو جاتے۔

ہمارے خیال میں اس توجیہ کے ساتھ یہ استشہاد اس لئے درست نہیں کہ اصل میں مطالبہ تو مسلمانوں سے دس گنے کے مقابلہ کا ہوا تھا چنانچہ علامہ نیشاپوری نے اگرچہ کہا یہ ہے کہ مطالبہ ان سے دُونے کا ہوا لیکن نادانستہ طور پر انہوں نے اس کے شاہد میں جو آیت پیش کی ہے وہ یہ کہ:-

الْقِتَالِ ۚ إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتَيْنِ ۚ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ (انفال. ۶۵)

[۱]۔ یوم المشرق کون المسلمین مثل عدد المشرکین (جلالین)

اگر تم میں میں صبر کرنے والے ہوں تو دو سو پر غالب آئیں اور اگر تم سے سو ایسے ہوں تو ایک ہزار کافروں پر غالب آئیں اس وجہ سے کہ وہ ایسے لوگ ہیں جو دین کی سمجھ نہیں رکھتے۔

یہ تو ہم نے جناب نیشاپوری کی ترجمانی میں معقولیت پیدا کرنے کے لئے اس سے پہلے وہی آیت درج کی جس میں دونوں کے مقابلہ کی دعوت ہے۔

پھر یہ کہ وہاں سیاق قرآنی یہ بتاتا ہے کہ دس گنے کے مقابلہ کی دعوت کے بعد کوئی معرکہ پیش آیا جس میں مسلمان ناکام ہوئے تب دو گنے کے مقابلہ کی دعوت دی گئی یہ کہہ کر کہ:-

الَّذِينَ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا

اب اللہ نے تم سے تخفیف کر دی اور معلوم ہو گیا کہ تم میں کمزوری ہے (انفال - ۶۶)

اور ظاہر ہے کہ معرکہ پہلا جو پیش آیا ہے وہ بدر ہی کا ہے تو اگر اس سے پہلے یہ دوسری آیت نازل ہو چکی ہوتی تو مسلمانوں کی کمزوری کا ظہور ہی کہاں ہوتا۔ لہذا یہ ماننا پڑے گا کہ بدر کے پہلے جو مطالبہ تھا وہ تو دس گنے ہی سے مقابلہ کا تھا تو پھر وہ تگنا نہیں دیکھتے بھی تو انہیں ہمت نہیں ہارنا چاہی تھی۔

چوتھا احتمال جسے خود انہوں نے رد کر دیا ہے یہ ہے کہ وہ یعنی مسلمان انہیں یعنی مشرکین کو ان کی یعنی مشرکین ہی کی جو تعداد تھی اس سے بھی دو نادرے تھے یعنی تھے تو وہ ایک ہزار مگر یہ انہیں دو ہزار محسوس کر رہے تھے۔

وہ کہتے ہیں کہ یہ نہیں ہو سکتا اس لئے کہ یہ تو اور زیادہ خالق کی طرف سے مسلمانوں کو خوف زدہ کرنا ہوگا، کیوں کہ ایک ہزار ہوتے ہوئے واقعا وہ مسلمانوں سے تنگ تھے ہی اب اللہ انہیں چھ گنا دکھلا کر اور دہشت زدہ کرے، آخر اس میں کیا معقولیت ہو سکتی ہے؟

میں کہتا ہوں کہ یہ تو اس وقت ہوگا جب اس دکھلانے کو اللہ کا عمل قرار دیا جائے مگر یہاں خالق نے یہ تو نہیں کہا ہے کہ ہم ان کی تعداد انہیں دوئی دکھا رہے تھے۔ ممکن ہے کہ یہ مسلمانوں کی نفسیاتی حالت کا اظہار ہو کہ وہ بولتے تھے ہی ان سے زیادہ مگر یہ انتہائی خوف و دہشت کی وجہ سے جتنے وہ تھے اس سے بھی دو نادرے محسوس کر رہے تھے۔ اس کے باوجود یہ خالق کی تائید غیبی اور کچھ نفوس مطمئنہ کا عزم و ثبات تھا کہ اس نے انہیں کی تعداد اور پھر اس نفسیاتی کیفیت کے باوجود فتح و نصرت عطا فرمائی۔

بہر حال ایسی آیتوں میں جو مفسرین کی بے بسی اور پریشانی نظر آتی ہے وہ بڑی شدت کے ساتھ حَسْبُنَا كِتَابُ اللَّهِ کے نعرے کا کھوکھلا پن ظاہر کرتی ہے اور شارحین و معلمین کی ضرورت آفتاب نیم روز کے طور پر نمایاں ہو جاتی ہے۔

یہ اور بات ہے کہ ذرائع کی کوتاہی یا تاریخی علل و اسباب سے حالات کی ناسازگاری کا نتیجہ ہو کہ حقیقی معلمین کی زبان سے اکثر آیات کی واضح تشریح ہم تک بھی نہ پہنچ سکی یا ہمارے راویوں کو ان کے دریافت کرنے کا موقع نہیں ملا جس کی وجہ سے ہم بھی عملی طور پر اکثریت کے ساتھ صرف اپنی ذہنی کاوشوں ہی میں گرفتار ہیں اور معیض طور پر ہم بھی نہیں کہہ سکتے کہ اصل مراد الہی اس محل پر کیا ہے؟

زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ

الذَّهَبِ وَالْفِضَّةِ وَالْخَيْلِ الْمَسْوُومَةِ وَالْأَنْعَامِ وَالْحَرْثِ ۗ ذَٰلِكَ مَتَاعُ الْحَيَاةِ

الدُّنْيَا ۗ وَاللَّهُ عِنْدَهُ حُسْنُ الْمَبَٰئِ ۝۱۴

”لوگوں کے لئے دل آویز بنائی گئی ہے لہذا اند نفس کی محبت جیسے عورتیں، بچے، سونے اور چاندی کے جمع کیے ہوئے ذخیرے [۱] نشان لگائے ہوئے گھوڑے [۲] مویشی اور کھیتی باڑی یہ ہے اٹاٹا اس دنیاوی زندگی کا اور انجام کی بہتری اللہ کے یہاں ہے۔“

محبت آل و مال بری چیز نہیں مگر فکر مال مقدم:

اس کا مطلب یہ ہے کہ اس دنیوی ساز و سامان کی محبت بھی بجائے خود کوئی بری چیز نہیں ہے بلکہ وہ انسانی طبیعت کا ایک فطری تقاضا ہے [۱] مگر جب اس دنیوی مفاد اور آخرت کے مفاد میں تصادم ہو تو ایمان کا تقاضا یہ ہے کہ اللہ کا بندہ آخرت کے مفاد کو دنیا پر ترجیح دے [۲]۔ اس صورت میں اس دل آویز بنانے کا فاعل اللہ کو بھی سمجھا جائے تو کوئی حرج نہیں، اس لئے کہ فطرت انسانی میں ان چیزوں کی خواہش و ودیعت کرنا اجتماعی اور تمدنی مفادات کے حصول کا ذریعہ ہے [۳]۔

ہاں اس دل آویزی سے اتنا مغلوب ہو جائے کہ آخرت کے مفاد کو نظر انداز کر دے یہ شیطانی کام ہوگا۔

قُلْ أَوْ نَبِّئُكُمْ بِمَخْبِرٍ مِّنْ ذٰلِكُمْ ۖ لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ

تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ ۗ وَاللَّهُ بَصِيرٌ

بِالْعِبَادِ ۝۱۵

”کیسے کہ کیا میں تمہیں اس سے بہتر چیز بتاؤں؟ جنہوں نے پرہیزگاری سے کام لیا، ان کے لئے ان کے پروردگار کے یہاں وہ بہشت ہیں جن کے نیچے سے نہریں بہتی ہیں وہ اس میں ہمیشہ رہیں گے اور پاک و پاکیزہ بیویاں اور

[۱]۔ چنے ہوئے توڑے اور سونے چاندی کے گچھے (تاج العلماء) القنطار صلۃ مسک نور ذہباً (صافی) جمع قنطار وهو المال الكثير العظیم (مجمع البیان)

[۲]۔ المعلّمۃ او المرعبۃ (صافی) دغیلے فاصون (تاج العلماء)

[۳]۔ ہی ضروریۃ فینا لا علینا دفعها عن نفوسنا (مجمع البیان)

[۴]۔ هو تحریص علی استبدال ما عندنا من اللذات الحقیقۃ الابدیۃ بالشہوات المخذجۃ الفانیۃ (صافی)

[۵]۔ لم یرد کر فی ہذا ما هو محرر العنوان _____ فلا مانع من ان یکون اللہ تبارک اسم هو المزمین (البلاغی)

بہت بڑی اللہ کی خوشنودی ﴿۱﴾ اور اللہ خوب دیکھنے والا ہے بندوں کا“

وہ دنیا کی نعمتیں بھی اگر بطور جائز ہوں تو اللہ کی رحمت کا مظہر ہیں مگر نعم الہیہ کے مراتب ہوتے ہیں اور اسی لحاظ سے انسانی رجحانات کے مراتب پیدا ہوتے ہیں ﴿۲﴾۔

ادنیٰ درجہ دنیوی نعمتوں کا ہے اور اس سے بالاتر جنت ہے جو نعم اخروی کا مجموعہ ہے اور ان سب سے بالاتر ہے رضائے الہی جس کے لئے دوسری جگہ ارشاد ہوا ہے:

وَرَضْوَانٌ مِّنَ اللَّهِ أَكْبَرُ: ”اللہ کی ذرا سی بھی خوشنودی بڑی سے بڑی چیز ہے۔“

بلند ترین نفوس وہ ہیں جو جنت کو بھی مطمع نظر نہیں بناتے بلکہ اصل مقاصد رضائے خالق کو قرار دیتے ہیں پھر رضائے خالق کے نتیجے میں جنت تو لازماً حاصل ہوئے گی اور بہت ممکن ہے وہ سب دنیوی نعمتیں بھی حاصل ہو جائیں لیکن چونکہ اصل نصب العین رضائے خالق ہے لہذا جب بھی خدا کی خوشنودی ان دنیوی چیزوں کی قربانی سے وابستہ ہو جائے گی انسان اس کی راہ میں بڑی سے بڑی قربانی پیش کرنے کے لئے تیار رہے گا اور ذرا بھی قدم اس راہ سے پیچھے نہیں ہٹائے گا۔

الَّذِينَ يَقُولُونَ رَبَّنَا إِنَّنَا أَمْنَا فَأَغْفِرْ لَنَا ذُنُوبَنَا وَقِنَا عَذَابَ النَّارِ ﴿۱۵﴾

”جن کا قول یہ ہے کہ ہمارے پروردگار! بلاشبہ ہم ایمان لائے اب تو ہمارے گناہوں کو بخش دے اور بچا ہمیں

آتش دوزخ کے عذاب سے۔“

موجودہ ترتیب آیات کے لحاظ سے یہ وصف ہے ان ”پرہیزگاروں“ کا جن کا ذکر اس کے قبل کی آیت میں آچکا ہے کہ لِلَّذِينَ اتَّقَوْا عِندَ رَبِّهِمْ جَنَّاتٌ ﴿۱۴﴾ اس طرح یہ تصور بے بنیاد ثابت ہوتا ہے کہ اس مقام پر صرف ایمان کو دعائیں پیش کرنا بتاتا ہے کہ فلاح آخرت کے لئے ایمان کافی ہے۔ اگر عمل صالح بھی جزء لازم ہوتا تو اس کا بھی ایمان کے ساتھ اس دعائیں ذکر ہوتا ﴿۱۴﴾۔

یہ تصور اس لئے غلط ہے کہ ان کے حسن عمل کا ثبوت تو خالق نے خود ”الم تقيين“ کے لفظ سے دے ہی دیا ہے مگر چونکہ اعمال کی صحت و قبولیت کے لئے ایمان شرط لازم ہے اس لئے اعمال خیر کی پابندی کے ہوتے ہوئے وہ قبولیت کی دعا کیلئے اپنے ایمان کو پیش کر رہے ہیں اور اگر ایمان کے ساتھ بر بنائے اعمال استحقاق عذاب ہوتا ہی نہ تو وہ اپنے ایمان کو پیش کرنے کے ساتھ مغفرت ذنوب اور پھر عذاب النار سے بچائے جانے کی دعائیں کیوں کرتے؟

ظاہر ہے کہ ”ذنوب“ سے عملی کوتاہیاں ہی مراد ہیں جن کی مغفرت کی ایمان کے ساتھ گنجائش پیدا ہوتی ہے۔ بغیر ایمان نہیں۔

﴿۱﴾۔ ای رضیٰ کبیر (جلالین)

﴿۲﴾۔ قبیل قد نبتہ بہذہ الایۃ علی مراتب نعمہ فادناہا متاع الدنیا واعلاہا رضوان اللہ _____ واوسطہا الجنة ونعیمہا (صافی)

﴿۳﴾۔ وصف المتقین الذین سبق ذکرہم (مجمع البیان) بیان الصفات الذین اتقوا (البلاغی)

﴿۴﴾۔ تو سلوا بمجرد الايمان الى طلب المغفرة (نیثا پوری)

الصَّابِرِينَ وَالصَّادِقِينَ وَالْقَنِتَّةِينَ وَالْمُنْفِقِينَ وَالْمُسْتَغْفِرِينَ بِالْأَسْحَارِ ۝۱۶

”جو صبر کرنے والے [۱۶] ہیں اور راست باز ہیں اور اطاعت گزار [۱۶] ہیں اور جو خیرات کرنے والے ہیں اور راتوں کو پچھلے پہر مغفرت کی دعائیں کرنے والے ہیں۔“

سحر خیزی کی تعریف:

”سحر خیزی“ بڑا مدوح وصف ہے اور اس وقت نماز تہجد بڑی خاص عبادت ہے اور اس وقت کے استغفار میں توجہ قلبی بدرجہ اتم حاصل ہونے کی وجہ سے قبولیت کا اور پھر مظاہرہ عبودیت کے خلوص کی وجہ سے بھی مراحم ربانی کے مورد ہونے کا زیادہ امکان ہے [۱۶]۔

شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ ۗ لَا إِلَهَ إِلَّا

هُوَ الْعَزِيزُ الْحَكِيمُ ۝۱۸

”گواہی دی ہے اللہ نے کہ سوا اُس کے کوئی خدا نہیں اور فرشتوں نے اور صاحبان علم نے اس صورت سے کہ وہ پوری پوری عدالت کے ساتھ برقرار ہے کوئی خدا نہیں سوا اس کے کہ جو زبردست ہے، ٹھیک ٹھیک کام کرنے والا“

اوصاف الہی میں وحدت کے ساتھ عدل کی اہمیت:

”اللہ نے اس کی گواہی دی ہے“ یعنی اپنے تجلیات قدرت سے خود اس نے اس کا ثبوت پیش کیا ہے [۱۸] اور آیات حکمت سے اس کے دلائل کو خلق کے ذہن نشین کیا [۱۸]۔

”اور فرشتوں نے گواہی دی“ یہ بھی ان کارگزاروں کے ساتھ جنہیں یہ حکم الہی وہ نظم عالم میں انجام دیتے ہیں جن کا مظہر آثار قدرت ہیں اور ان کلام الہی کی آیتوں کے ساتھ بھی جو ان کے ذریعہ سے انبیاء پر نازل ہوئیں [۱۸]۔

اور اہل علم یہ انبیاء و اولیائے الہی اور راسخ الاعتقاد اہل ایمان ہیں جن کی گواہی اپنے اقوال سے بھی ہے اور اپنے اعمال اور

[۱] - جمیل جانے والے (تاج العلماء)

[۲] - قبل المطيعين الله فتأدق قیل الدائمین علی الطاعة والعبادة عن الزجاج وقیل القائمین بالوجبات عن القاضي (مجمع البیان)

[۳] - قیل تخصیص الاسحار لان الدعاء فیها اقرب الی الاجابة لان العبادة اشق والنفس امضى والروح اجمع (صافی) وبعدها عن مداخلة الزیاء (البلاغی)

[۴] - گواہی داد یعنی آشکارا ساخت (شاہ ولی اللہ) بین لخلقہ باللائل والایات (جلالین)

[۵] - بین وحدانية لقوم بظهوره فی کل شیء ولقوم بنصب الدلائل ولقوم بانزال الايات الناطقة بها (صافی)

[۶] - الملئكة بالاقرار ذاتا لقوم وفعلا لقوم وقولا لقوم (صافی)

ثبات واستقلال کے مظاہرات اور اس کی راہ میں قربانیوں سے بھی [۱]۔

لا الہ الاہو تو حید الہی کا اعلان ہے اور شہد اللہ کا جملہ اپنے شاہدین اللہ، ملائکہ اور اولو العلم اور مشہور دہ یعنی جس کی گواہی دی جا رہی ہے اس کے ذکر کے ساتھ کہ لا الہ الاہو بظاہر اولو العلم پر ختم ہو گیا جس کا مطلب یہ ہوا کہ اللہ، ملائکہ اور صاحبان علم اس کے گواہ ہیں کہ سو اس کے کوئی خدا نہیں مگر متکلم قرآنی نے اس جملہ کے ساتھ اضافہ ضروری سمجھا کہ قائمًا بالقسط اس صورت سے کہ وہ یعنی خدا پوری پوری عدالت کے ساتھ قائم ہے [۲]۔

توحید کے ساتھ عدل اصول دین کا لازمی جزء:

اس سے ظاہر ہے کہ توحید کے ساتھ عدل اصول دین کا لازمی جزء ہے اور ان دونوں چیزوں کو پھر تتمہ آیت میں دہرایا۔ توحید کو لا الہ الاہو کے لفظوں کے ساتھ اور قائمًا بالقسط کو العزیز الحکیم کے لفظوں میں اس لئے کہ حکمت مطلقہ ربانی عدالت کے ساتھ دست و گریبان ہے۔ جو عدل کو اس کے لئے ضروری نہ سمجھے وہ پھر حکمت مطلقہ کا بھی عمومی طور پر قائل نہیں ہو سکتا۔

عام طور سے قسط کا ترجمہ عدالت ہی کے ساتھ کیا جاتا ہے [۳] مگر علامہ بلاغی نے لفظی اور معنوی دلائل و شواہد سے ثابت کیا ہے کہ قسط عدالت کے بالکل ہم معنی نہیں ہے بلکہ اس کا عالم سطح سے بالاتر مرتبہ ہے جیسے ظلم و جور بالکل مترادف نہیں ہیں بلکہ جور کا درجہ ظلم سے کچھ شدید تر ہے۔ حضرت امام مہدی علیہ السلام کے متعلق فریقین کے احادیث میں متواتر یہ جملہ آیا ہے کہ: **يَمْلَأُ الارض قسطا و عدلا كما ملئت ظلما و جورا** اس سے کچھ اندازہ ہوتا ہے کہ عدل جور کے مقابل میں ہے اور قسط ظلم کے مقابلہ میں ہے اور سورہ حجرات میں ہے: **فَأَصْلِحُوا بَيْنَهُمَا بِالْعَدْلِ وَأَقْسِطُوا** ”صلح کرو عدالت کے ساتھ اور قسط سے کام لو“۔ یہاں عدالت کے بعد پھر قسط کا حکم ہے اسی بناء پر ہم نے اس کا ترجمہ ”پوری پوری عدالت“ کے ساتھ کیا ہے۔

علامہ نیشاپوری نے قائمًا کی ترکیب نحوی میں کئی احتمال درج کرتے ہوئے اسے اوجہ (زیادہ مناسب) قرار دیا ہے کہ وہ لا الہ الاہو میں جو ضمیر ہوگی ہے! اس کا حال ہے جو اس کے معنی میں زور پیدا کرنے کے لئے آیا ہے وہ کہتے ہیں:-

ليكون الالهية والتفرد بها مقتضيا للعدالة۔

اس کا نتیجہ یہ ہے کہ اس کی خدائی اور وحدانیت بذات خود عدالت کی متقاضی ہے۔

پھر اس پر حقیقت پسندانہ بحث کرتے ہوئے تحریر کرتے ہیں:

اعلم ان وجوب الوجود يلزمه الغنى المطلق والعلم التام والفيض العام والحكمة الكاملة ورحمة الشاملة وعدم الانقسام بجهة من الجهات وعدم الاقتصار بوجه من الوجوه الى شئ من الاشياء وعدم التقص والنقص في شئ من الافعال والاحكام الى غير ذلك من الاسماء الحسنی والتصفیات العلیا ومركز في العقل؛

[۱]۔ فی العیاشی عن الباقر علیہ السلام ان اولی العلم الانبیاء والاصیاء (صافی)

[۲]۔ انصاف کی بنیاد قائم کرنے والا ہے (تاج العلماء)

[۳]۔ بالقسط ای بالعدل (جلالین) القسط العدل الذی قامت به السہوت والارض (مجمع البیان)

لسلیم من لهذا شأنه لا یصدر منه شیء الاعلیٰ وفق العدالة وقضیة السویة ورعاية الاصلاح عموماً او خصوصاً فكل ما یخیل الی المكلف انه خارج عن قانون العدالة او یشبه الجور والقبیح وجب ان ینسب ذلك الی قصور فهم وعدم احاطته التامة بسلسلة الاسباب والمسببات والمبادئ والغایات.

معلوم ہونا چاہیے کہ واجب الوجود ہونے کا لازمہ ہے مطلق استغناء اور کامل علم اور ہمہ گیر فیض اور پوری پوری سوجھ بوجھ اور عمومی رحمت اور کسی رخ سے بھی اس کی تقسیم کا ممکن نہ ہونا اور کسی حیثیت سے بھی اس کا محتاج نہ ہونا کسی بھی چیز کی طرف اور اس کے افعال اور احکام میں تضاد اور کسی کمی کا نہ ہونا اور اس کے علاوہ جتنے اس کے اسماء حسنیٰ اور بلند صفات ہیں سب (ذات سے الگ نہیں ہیں بلکہ خود اس کے واجب الوجود ہونے کے لازمی تقاضے ہیں) اور عقل سلیم میں یہ بات راسخ ہے کہ جو اس شان کی ذات ہو اس سے کوئی شے ایسی نہیں ہو سکتی جو عدالت اور مساوات اور زیادہ سے زیادہ مصلحت کے لحاظ سے نہ ہو خواہ وہ مصلحت عمومی ہو یا کسی موقع خاص سے تعلق رکھتی ہو تو اگر انسان کو سوسہ بھی پیدا ہو اور ایسا خیال ہو اس کے کسی کام میں کہ وہ عدالت کے خلاف ہے یا ظلم و ستم یا برائی سے ملتا جلتا ہوا ہے تو اسے اپنی سمجھ کا پھیر قرار دے اور یہ کہ وہ اسباب اور ذرائع اور نتائج کے تمام پہلوؤں پر حاوی نہیں ہے۔ اس لئے اس کو ایسا غلط تصور ہو رہا ہے۔

یاد رکھنا چاہئے کہ ایسے ہی غلط تصورات کو ختم کرنے کے لئے فرقہ شیعہ نے توحید کے ساتھ ساتھ عدل کو صراحتاً اصول دین میں درج کرنا ضروری سمجھا ہے۔

إِنَّ الدِّينَ عِنْدَ اللَّهِ الْإِسْلَامُ ۗ وَمَا اخْتَلَفَ الَّذِينَ أُوْتُوا الْكِتَابَ إِلَّا مِنْ بَعْدِ

مَا جَاءَهُمُ الْعِلْمُ بَغْيًا بَيْنَهُمْ ۗ وَمَنْ يَكْفُرْ بِاللَّهِ فَإِنَّ اللَّهَ سَرِيعٌ

الحِسَابِ ۱۹

”بلاشبہ حقیقی دین [۱] اللہ کے نزدیک اسلام ہے اور جنہیں کتاب ملی تھی انہوں نے اختلاف نہیں کیا مگر اپنے پاس علم آجانے کے بعد صرف اپنے درمیان پھیلی ہوئی ناحق کوشی سے [۲] اور جس نے اللہ کی آیتوں کا انکار کیا تو بلاشبہ اللہ بڑی تیزی سے حساب لینے والا ہے۔“

اصل دین صرف اسلام:

یہ ”ناحق کوشی“ جان بوجھ کر صرف حسد و عداوت کی بناء پر تھی [۳] جیسے مشرکین کو یہ تعصب تھا کہ یہ قرآن کسی امیر اور صاحب دولت پر کیوں نہ اترا اور بنی اسرائیل کو یہ کہ یہ منصب اولاد اسماعیل میں کیوں چلا گیا؟

[۱] - الدین المرصی (جلالین) دین معتبر (شاہ ولی اللہ) لا دین مرضی عند اللہ سوی الاسلام (صافی)

[۲] - بغیاً حاصل بینہم علی الحق و تمرد علی ما یعلمون (البلاغی)

[۳] - حسدا و طلبا للریاسة (صافی) محض آپس کے بیر کی وجہ سے (تاج العلماء)

گزشہ آیت کے ربط سے علاقہ نیشاپوری نے اس آیت کے تحت میں جو مفہوم لکھا ہے وہ بھی مسلمانوں کی کثرت کے لئے سرمہ چشم ہونا چاہیے وہ لکھتے ہیں:-

فیه ایذان بان الدین هو العدل والتوحید اضرار التوحید فان یعلم ان الله تعالی لا شریک له ولا نظیر فی الذات ولا فی صفة من الصفات کہا شہد ہو بہ واما العدل فهو ان یعلم ان کل ما خلق وامر المکلف به ونہاہ عنه فانه عدل و صواب وفیہ حکم و مصالح۔

اس سے اس بات پر روشنی پڑی ہے کہ اصل دین عدل اور توحید ہی ہے۔ توحید یہ ہے کہ یہ یقین کر کے کہ اللہ کا کوئی شریک نہیں ہے اور نظیر نہیں نہ ذات میں اور نہ صفات میں جس کی گواہی اس نے خود دی ہے اور عدل یہ ہے کہ وہ یقین کرے کہ جو کچھ اللہ نے پیدا کیا اور جو اس نے اوامر اور نواہی جاری کیے سب عین مقتضائے عدالت اور درست ہیں اور ان میں حکمتیں اور مصلحتیں پائی جاتی ہیں۔

وہ فرماتے ہیں کہ پہلے جو کہا گیا کہ شَهِدَ اللهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ جس میں دو جزء پھیلا کر رکھے گئے تھے کہ اللہ کی گواہی ہے کہ اس کے سوا کوئی خدا نہیں اور وہ عدالت کے ساتھ قائم ہے اب ان دونوں جزوں کو سمیٹ کر یوں کہہ دیا گیا کہ إِنَّ الدِّينَ عِنْدَ اللَّهِ الْإِسْلَامُ جس کا مطلب یہ ہوا کہ اللہ کی گواہی یہ ہے کہ اصل دین صحیح اسلام ہے یعنی وہی توحید و عدل کا اقرار جو پہلی گواہی میں صراحتاً بیان ہوا تھا [۱]۔

اب اس کے بعد ہر شخص یہ فیصلہ کر سکتا ہے کہ عدل بھی مثل توحید کے ”اصول دین“ میں داخل ہوا یا نہیں:

فَإِنْ حَاجُّوكَ فَقُلْ أَسَلَّمْتُ وَجْهِي لِلَّهِ وَمَنِ اتَّبَعَنِ ط وَقُلْ لِلَّذِينَ أُوتُوا
الْكِتَابَ وَالْأُمِّيِّينَ ءَأَسَلَّمْتُمْ ط فَإِنْ أَسَلَّمُوا فَقَدْ اهْتَدَوْا ؕ وَإِنْ تَوَلَّوْا فَإِنَّمَا
عَلَيْكَ الْبَلْغُ ط وَاللَّهُ بِصِيْرَتِكُمْ بِالْعِبَادَةِ ٥٠

”اب اگر وہ لوگ آپ سے کچھ ججتی کریں تو آپ یہ کہہ دیجئے کہ میں نے تو سراسر اپنے کو سپرد کر دیا ہے اللہ کے [۲] اور انہوں نے بھی جنہوں نے میری پیروی کی ہے اور کہیے ان سے جنہیں کتاب ملی اور جو کسی کتاب کے پڑھنے والے نہیں ہیں [۳] کہ کیا تم نے بھی اسلام اختیار کیا تو اگر وہ بھی اسلام کا اقرار کر لیں تو ٹھیک راستہ پا گئے اور اگر انہوں نے منہ پھرا تو آپ کا فرض تو بس پہنچا دینا ہے اور اللہ بندوں کا دیکھنے والا ہے۔“

حقیقت اسلام:

[۱] - غراب القرآن

[۲] - معنی وجہی نفسی (مجمع البیان) انقدت له انا (جلالین)

[۳] - ای الذین لا کتاب لہم (مجمع البیان) ان پڑھتے تھے عرب کے لوگوں کو کہ ان کے پاس اگلے پیغمبروں کا علم نہ تھا (موضح القرآن)

أَسْلَمْتُ وَجْهِيَ لِلَّهِ كَمَا لَفِظِي مَعْنَى تَوَيْتُ هُوَ أَنْ يَكُونَ حِوَالَةَ مَنْ دَرِيءُ اللَّهُ كَمَا مَرَّ بِهِ مَجَاوِرَهُ كَمَا طُورَ بِهِ - مراد اس سے ہوتا ہے کہ اپنے کو بالکل حوالے کرنا۔ چونکہ منہ کو خصوصیت حاصل ہے اس لئے عرب مجاورہ میں اس کا نام لیا جاتا ہے [۱] اور مجاوروں کے ترجمہ میں لفظی ترجمہ کرنا غلط ہوتا ہے۔ اس لئے ہم نے ”سراسر اپنے کو“ حوالے کرنے سے ترجمہ کیا ہے۔

اس میں اسلام کے پیغام کی اصل حقیقت کا اظہار ہے کہ یہ ”اسلام“ کوئی اعزازی لقب نہیں ہے۔ بلکہ ایک وصف ہے جو اس کے معنی لغوی کی مطابقت سے ہے یعنی اپنے کو بالکل اللہ کے سپرد کر دینا۔

اگر یہ چیز مسلمانوں کے پیش نظر رہے تو اقتدار و اختیار الہی کے مقابلہ میں ”جمہوریت“ وغیرہ کا نام لینا بالکل غلط سمجھیں۔

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بِغَيْرِ حَقٍّ ۖ وَيَقْتُلُونَ الَّذِينَ

يَأْمُرُونَ بِالْقِسْطِ مِنَ النَّاسِ ۖ فَبَشِّرْهُمْ بِعَذَابٍ أَلِيمٍ ﴿۳۱﴾

”جو لوگ اللہ کی نشانیوں کا انکار کرتے اور پیغمبروں کا ناحق قتل کرتے اور انہیں کہ جو انصاف کی ہدایت کریں قتل

کرتے ہیں انہیں دردناک عذاب کا مزدہ سناؤ۔“

”مزدہ“ کیا لفظ طنزیہ انداز میں ہے چونکہ دنیا میں وہ اپنے کو بڑا کامیاب سمجھتے تھے تو جو کامیابی انہیں حاصل ہو رہی ہے وہ ان کے سامنے

پیش کرو [۲]۔

یہ ”مزدہ“ کن کے لئے ہے؟ ان کے لئے ہے جو پیغمبروں کو قتل کریں اور انہیں قتل کریں کہ جو انصاف کی ہدایت یعنی نیک کاموں کی تبلیغ کرتے ہیں اس سے ظاہر ہے کہ انبیاء کے قتل کا جیسا گناہ ہے ویسا ہی نیک راستوں پر چلنے کی تحریک کرنے والوں کے قاتل کا گناہ ہے [۳] چاہے یہ قاتل اسلام کا نام اختیار کیے ہوئے اور مسلمانوں کے بھیس میں ہوں اور بالکل ایک ہی طرح کا عذاب ہے جس کی متحدہ الفاظ میں دونوں کو خبر دی گئی ہے۔

قرآن کے اس اعلان کو پیش نظر رکھا جائے تو یزید اور ابن زیادہ وغیرہ کے لئے پر بنائے نام اسلام جو مغفرت کے پہلو تلاش کیے جاتے

ہیں کی قرآن کے اس اعلان کے بعد کوئی گنجائش محسوس نہ ہو۔

أُولَئِكَ الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ ۖ وَمَأْوَاهُمْ مِنَ النَّارِ ﴿۳۲﴾

[۱] - اضافة الاسلام الى لوجه لان وجه الشئ اشرف ما فيه (مجمع البيان)

[۲] - انما قال بشرهم على طريق الاتساع والا ستعارة والبشارة تكون في الخير دون الشر لان ذلك لهم مكان البشارة للمؤمنين (مجمع البيان)

[۳] - عن الحسن ان في الآية دلالة على ان الامر بالمعروف والنهي عن المنكر يعني منزلة عند الله منزلة الانبياء فلماذا ذكرهم عقبهم وروى ان رجلا قام الى رسول الله ﷺ فقال اي الجهاد افضل فقال افضل الجهاد كلمة حق عند سلطان جائر (نیشاپوری)

”یہ وہ ہیں جن کے اعمال دنیا و آخرت میں اکارت ہو گئے اور ان کے مددگار کوئی نہیں ہیں [۱]۔“

”اکارت“ ہونے کا تعلق ایسے ہی افعال سے ہو سکتا ہے جو اگر صحیح طور پر وقوع میں آئیں تو ان سے دنیا میں مدح و ثناء اور آخرت میں جزاء و ثواب کا استحقاق ہوگا۔ وہ مورد آیت میں نمایاں طور پر یہ ہے کہ یہ لوگ اہل کتاب تھے جو کچھ سچے انبیاء کے ماننے والے تھے اور ظاہر ہے کہ ان انبیاء پر ایمان اور ان کی تعلیمات پر عمل اگر صحیح طریقہ سے ہوتا تو وہ دنیا و آخرت میں سعادت کا باعث ہونا ہی چاہیے [۲]۔

نیز خیرات ایثار اور رفاه عام کے جو کام جو غیر مذاہب کے لوگ اکثر انجام دیتے ہیں [۳]۔

مگر وہ اول تو ان انبیاء کے اصل تعلیمات سے دور ہو کر ایمان و عمل کے صحیح معیار پر قائم نہ رہے اور دوسرے بعد میں آنے والے سچے نبی حضرت خاتم الانبیاء کی رسالت کے منکر ہو کر کفار میں داخل ہو گئے اور ایمان صحیح کے جوہر سے جو صحت اعمال کی بھی شرط ہے محروم ہو گئے۔ اس لئے اب ان کا وہ ایمان بھی جو گزشتہ انبیاء اور کتب پر تھا نتیجہ خیز نہ رہا اور عبادات و اعمال کا بھی کوئی حاصل نہ رہا یہی ہے جسے قرآن مجید نے کہا ہے:

حَبِطَتْ أَشْمَالُهُمْ لِعَنَىٰ انْ كَالْعَمَلِ الْاَكَارَتِ هُوَ كُنَّ [۴]۔

دنیا میں اس طرح اکارت گئے کہ وہ کسی تعریف اور نیک نامی کے مستحق نہ ہوئے اور نہ ان دنیوی مفادات ہی برقرار رہے [۵] اور آخرت

میں اس لئے کہ ان پر کوئی ثواب نہ ملا بلکہ وہ مبتلائے عذاب ابدی ہوئے [۶]۔

اَلَمْ تَرَ اِلَى الَّذِيْنَ اُوْتُوْا نَصِيْبًا مِّنَ الْكِتٰبِ يُدْعَوْنَ اِلَى الْكِتٰبِ لِیَحْكُمَ

بَيْنَهُمْ ثُمَّ يَتَوَلَّوْا فَرِیْقًا مِّنْهُمْ وَهُمْ مُّعْرِضُوْنَ ﴿۳۳﴾

”کیا تم نے نہیں دیکھا انہیں جن کو کتاب کا کچھ علم ملا ہے [۷] کہ انہیں دعوت دی جاتی ہے اللہ کی کتاب کی طرف کہ وہ ان کے درمیان فیصلہ کر دے۔ اس پر ایک بڑا گروہ ان میں کا بے اعتنائی کرتے ہوئے روگردانی اختیار کر لیتا ہے۔“

یہ یہود کا ذکر ہے اور کتاب سے مراد یہاں توریت ہے اور یہ کہ انہیں کتاب کا کچھ علم ملا ہے اس لئے کہا گیا ہے کہ اب جو کتاب ان کے پاس موجود تھی اس میں بڑی آمیزش تھی لیکن کچھ حصہ پاشاں طریقہ پر اصل کتاب الہی کا بھی موجود ہے [۸] وہ بھی بہت سے حقائق کا حامل ہے اور

[۱] نہیں ہیں ان کے لئے حمایتی (تاج العلماء)

[۲] - یرید باعمالہم ماہم علیہ من اذعائہم التمسک بالتورہ و اقامة شریعة موسیٰ (مجمع البیان)

[۳] - اعمالہم التي فیہا حسن کلا احسان الی الفقه و المعانی و نحو ذلک (البلاغی)

[۴] - حبوط العمل عبارة عن وقوعه علی خلاف الوجه الذی یرتفع علیہ الثواب (مجمع)

[۵] - اذلم یرالوا بها المدح و النساء ولم تحقن و صاعہم و اموالہم (صانی)

[۶] - اذلم یرستحقوا بها ماثوبہ فصارت کان لم تکن (مجمع)

[۷] - وادہ شدہ اندیک پارہ از علم کتاب (شاه ولی اللہ) ایک جرگہ (تاج العلماء)

[۸] - کانوا یعلمون بعض ما فیہ (مجمع البیان) ان التورہ و الانجیل قد حرّفا و بدلا فی اکثرهما (البلاغی)

حجت تمام ہونے کے لئے کافی ہے۔ لہذا انہیں دعوت دی جاتی ہے کہ وہ اپنی کتاب ہی کی رو سے رسالت مآب ﷺ کی رسالت اور ان کے پیغام پر غور کر لیں مگر وہ اس کے لئے تیار نہیں ہوتے اور ردگردانی اختیار کرتے ہیں۔

بعض روایات میں شان نزول یہ وارد ہوئی ہے کہ دو یہود کا مقدمہ جو زنا کے مرتکب ہوئے تھے رسولؐ کے سامنے پیش ہوا اور آپ نے شریعت موسوی کے مطابق ان کو سزا دینا چاہی تو وہ بگڑ کر چلے گئے۔ اسی کا اس آیت میں ذکر ہے [۱]۔

بعض دوسری روایات میں ہے کہ حضرتؐ نے ایک جماعت کو یہود میں سے دین حق کی دعوت دی تو انہوں نے پوچھا آپ کس دین پر ہیں؟ حضرتؐ نے فرمایا ”ملت ابراہیمی پر“ انہوں نے کہا ابراہیمؑ تو خود یہودی تھے۔ آپ نے فرمایا کہ تو ریت لے آؤ، اس سے اس کا فیصلہ ہو جائے مگر انہوں نے اس سے انکار کیا [۲]۔

ان دونوں روایتوں کا نتیجہ یہ ہے کہ ”انہیں دعوت دی جاتی ہے اللہ کی کتاب کی طرف“ اس میں کتاب سے تو ریت مراد ہے مگر علامہ بلاغیؒ کو اس سے اختلاف ہے۔ وہ ان روایتوں کو ناقابل قبول قرار دیتے ہیں، اس بناء پر کہ تو ریت جب کہ تحریف شدہ ہے تو پیغمبر خداؐ اس کی طرف کیوں کر دعوت دے سکتے تھے؟ پھر یہ کہ اس تو ریت میں وہ باتیں ہیں بھی نہیں جن کے لئے ان روایتوں میں بطور استشہاد اس کی طرف دعوت کا ذکر کیا گیا ہے اس لئے ان کا خیال ہے کہ کتاب اللہ سے مراد اس جملہ میں قرآن ہے جس کی حقانیت خود ان کی کتابوں سے ثابت تھی [۳]۔ جناب ابن عباسؓ کی روایت سے علامہ بلاغیؒ کی تائید ہوتی ہے [۴]۔

ذٰلِكَ بِاَنَّهُمْ قَالُوْا لَنْ نَّمَسَّنَا الْعَارُ اِلَّا اَيَّامًا مَّعْدُوْدَةٍۭ ۭ وَغَرَّهٖمْ فِىْ دِيْنِهِمْ

مَا كَانُوْا يَفْتَرُوْنَ ﴿۲۳﴾

”یہ اس وجہ سے ہے کہ ان کا قول یہ رہا ہے کہ ہمیں تو آتش جہنم چھوئے گی بھی نہیں سوا چند گنتی کے دنوں کے اور جو انہوں نے جھوٹ بنا رکھے تھے انہوں نے ان کو دین کے بارے میں بتلائے غفلت کر رکھا ہے“ [۵]۔

یہود کے اس مزعومہ کا ذکر پہلے پارے میں ہو چکا ہے۔

”جو انہوں نے جھوٹ بنا رکھے ہیں“ ان میں سے ایک تو یہی کہ ہمیں بس اتنے دن سزا ملے گی جتنے دن ہمارے بزرگوں نے گوسالہ پرستی کی۔

اس کے علاوہ یہ کہ ہمارے آباؤ اجداد جو تمام انبیاء مرسلین کی حیثیت رکھتے ہیں وہ ہمارے بچانے کے لئے کافی ہیں یا جیسے نصاریٰ نے یہ تصور کیا کہ مسیحؑ سولی پر چڑھ گئے تو بس ہمارے گناہوں کا کفارہ ہو گئے اور انہوں نے ہمیشہ کے واسطے عذاب سے چھٹکارا دے دیا غرض ایسی ہی

[۱]۔ جلالین و مجمع البیان بحوالہ ابن عباسؓ

[۲]۔ صافی لمآحسن فیض کاشانیؒ

[۳]۔ هو القرآن الذی قامت علیہم الحجۃ بانہ کتاب اللہ بدلائل اعجازہ وبشری کتبہم (البلاغی)

[۴]۔ عن ابن عباسؓ انہ القرآن ولیس ببعید لانہم دعوا الیہ بعد قیام الحجج علی انہ کتاب من عند اللہ (نیشاپوری)

[۵]۔ مغرور کرد یا تھا (تاج العلماء)

غلط اندیشیاں جو جزا و سزا کی اہمیت کو کم کریں [۱۱]۔

اب اگر مسلمان سب یا ان میں سے کوئی طبقہ اس قسم کے تصورات قائم کر لے تو جو بات قرآن نے ان یہود و نصاریٰ کے بارے میں کہی ہے وہی ان کے بارے میں صادق آئے گی۔

اصل اصول یہ ہے کہ ہر شخص کو فرائض کا احساس اور سزائے اخروی کا اندیشہ قائم رکھنا چاہیے اور کسی ایسے غلط تصور کو ذہن میں جگہ نہیں دینا چاہتے جو انسان کا محاسبہ الہی سے غافل بنا دے۔

فَكَيْفَ إِذَا جُمِعْتُمْ لِيَوْمٍ لَا رَيْبَ فِيهِ ۗ وَوُفِّيَتْ كُلُّ نَفْسٍ مَّا كَسَبَتْ

وَهُمْ لَا يُظْلَمُونَ ﴿۲۵﴾

”اس کے بعد کیا ہوگا [۱۲] اس وقت جب ہم انہیں اکٹھا کریں گے اس دن کے لئے جس میں کوئی شبہ نہیں اور ہر ایک کو جو کچھ اس نے کمایا ہے پورا پورا ادا کر دیا جائے گا اور ان پر کچھ بھی ظلم نہیں ہوگا۔“

یعنی یہاں یہ ان مزعمات سے دل بہلا لیں مگر جب قیامت کا دن آجائے گا اور حساب کا وقت سامنے ہوگا تو اس دن یہ خیالات ان کے کچھ کام نہ آئیں گے۔

”جب ہم اکٹھا کریں گے اس دن کے لئے“، بعض مفسرین نے کہا ہے کہ یہاں لام کے معنی فی کے ہیں۔ معنی یہ ہیں کہ ”جب ہم اکٹھا کریں گے اس دن [۱۳]۔“

مگر علامہ طبرسی اس سے متفق نہیں ہیں۔ وہ کہتے ہیں کہ اس دن جمع کریں گے اس سے یہ معنی پیدا نہیں ہوتے کہ اس دن کسی خاص ضرورت سے جمع کیا جا رہا ہے مگر ”اکٹھا کریں گے اس دن کے لئے“ اس سے یہ معنی پیدا ہوتے ہیں کہ اس دن کوئی خاص اہم مقصد ہے جس کے لئے اکٹھا کرنا ضروری ہے اور وہ اس مقام پر جزاء و سزا جو بمقتضائے عدل لازم ہے [۱۴]۔

قُلِ اللَّهُمَّ مَلِكُ الْمَلِكِ نُورِي الْمَلِكِ مَنْ تَشَاءُ وَتَنْزِعُ الْمَلِكَ مِنْ

تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ ۗ بِيَدِكَ الْخَيْرُ ۗ إِنَّكَ عَلَىٰ كُلِّ شَيْءٍ

قَدِيرٌ ﴿۳۱﴾ تَوَلَّجَ اللَّيْلَ فِي النَّهَارِ وَتَوَلَّجَ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيتِ

[۱]۔ عن ان النار لن تمسهم الا اياما تلائل وان اباهم الانبياء يشفعون لهم او انه تعالى وعد يعقوب ان لا يعذب اولاده (صافى) قولهم نحن ابناؤه واحباءه عن قتادة (مجمع البيان)

[۲]۔ کیا حال ہوگا (تاج العلماء)

[۳]۔ لیوم ای فی یوم (جلالین)

[۴]۔ ای الجزاء لیوم۔۔۔ ولو قال جمعناهم فی یوم لم یدل علی الجزاء واللام یدل علی ذلك (مجمع البيان)

وَتُخْرِجُ الْمَيِّتَ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ﴿١٥﴾

”کہو اسے خدا، سلطنت کے مالک! جسے تو چاہتا ہے سلطنت دیتا ہے اور جس سے چاہتا ہے سلطنت سلب کر لیتا ہے اور جسے چاہتا ہے تو عزت دیتا ہے اور جسے چاہتا ہے ذلت نصیب کرتا ہے تیرے قبضہ میں بھلائی ہے بلاشبہ تو ہر چیز پر قادر ہے۔ تو رات کو دن میں داخل کرتا اور دن کو رات میں داخل کرتا ہے اور تو جاندار کو نکالتا ہے بے جان سے اور بے جان کو نکالتا ہے جان دار سے اور جسے چاہتا ہے بے سان و گمان کے روزی عطا کرنا ہے۔“

نیرنگ زمانہ سے اللہ کی قدرت کا ظہور:

دن رات میں داخل کرنا اور رات کا دن میں داخل کرنا محسوس طریقہ پر گرمی اور جاڑے میں رات اور دن کی زیادتی کمی کی شکل میں سامنے آتا ہے [۱] مگر اس کا تذکرہ یہاں انقلابات روزگار کی طرف ذہن کو منتقل کرنے کے لئے ہے جیسے ہماری زبان میں بھی ایک محاورہ یہ ہے کہ کبھی کے دن بڑے اور کبھی کی راتیں وہی مفہوم یہاں بھی ان الفاظ سے برآمد ہوتا ہے۔

”جاندار کو بے جان سے اور بے جان کو جاندار سے نکالنا ہے“ اس کا ایک محسوس مشاہدہ ہے انڈے کا برآمد ہونا طائر سے اور طائر کے بچے کا نکالنا انڈے سے اور جاندار کا پیدا ہونا نطفہ سے اور نطفہ کا باہر آنا جاندار سے اور اس کی تشریح احادیث میں ہوئی ہے کہ کافر کی اولاد میں سے مومن نکل آتا ہے اور کبھی مومن کی اولاد میں کافر پیدا ہو جاتا ہے [۲]۔

نظم قرآنی کو مرضی الہی کے مطابق سمجھنے والے جو آیات میں ربط قائم کرتے ہیں انہوں نے ان آیات کا تعلق گزشتہ آیات سے قائم کرنے کے لئے اس کی تشریح یوں کی ہے کہ:

”یہود جانتے ہیں کہ جو اول ہم میں بزرگی تھی وہی ہمیشہ رہے گی اللہ کی قدرت سے غافل ہیں۔ وہ جس کو چاہیے عزیز کرے اور سلطنت دیوے جس کو چاہیے چھین لیوے اور ذلیل کرے اور جاہلوں سے کامل پیدا کرے اور کاملوں سے جاہل اور جس کو دیا ہے رزق بے حساب دیوے“ (موضح القرآن)

ہم ترتیب قرآن کے مطابق تنزیل نہ ہونے کی بناء پر یقین کے ساتھ نہیں کہہ سکتے ہیں کہ یہ آیتیں یہود سے تعلق رکھتی ہیں بہر حال ان الفاظ کے عام مفہوم کے تحت میں بھی یہود کے لئے جو نتیجہ برآمد کیا گیا ہے وہ درست ہے۔

اللہ کی جانب سے سلطنت عطا ہونے کے ایک معنی تو یہ ہیں کہ وہ کسی کو اہل جانتے ہوئے اپنی جانب سے سلطنت کا حق دار قرار دے اس طرح کا عطائے ملک اس کی جانب سے انبیاء و مرسلین اور ائمہ دین کے لئے ہوتا ہے اس معنی سے اس جملہ کا استعمال قرآن مجید میں طالوت کے واقعہ میں ہوا ہے جب قوم نے کہا:

[۱] - ای تنقص من اللیل و تجعل ذلك النقصان زیادة فی النهار و تنقص من النهار و تجعل ذلك النقصان زیادة فی اللیل (صافی)

[۲] - روی ذلك عن ابی جعفر عليه السلام و ابی عبد الله عليه السلام (مجمع البیان) وفي المعانی عن الصادق عليه السلام ان المؤمن اذا مات لم يكن ميتا وان الميت هو الكافر ثم فسر الاية بما ذكر (صافی)

أَلَىٰ يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةَ مِنَ الْمَالِ ۝

اسے ہم پر سلطنت کا حق کہاں سے ہو سکتا ہے حالانکہ ہم اس سے زیادہ سلطنت کے حق دار ہیں اور اسے مال میں وسعت تو ملی ہی نہیں ہے (بقرہ: ۲۴۷)

تو نبیؐ نے جواب دیا:

إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ۝ وَاللَّهُ يُؤْتِي مُلْكَهُ مَنْ يَشَاءُ ۝

بلاشبہ اللہ نے اسے تم پر برگزیدہ کیا ہے اور اسے علم اور جسمانی طاقت میں زیادتی دی ہے اور اللہ اپنی طرف کی سلطنت جسے چاہے دیتا ہے۔

اس عطاءے ملک کا لازمہ ہے کہ حقانیت مگر اس کے ساتھ یہ ضروری نہیں کہ قوم سر تسلیم خم کر دے جیسا کہ قصہ طالوت میں باوجود یہ کہ اللہ نے حاکم بنا دیا تھا پھر بھی قوم نے تو پہلے اس کی تسلیم ہی کرنے میں چون و چرا کی اور پھر بادل ناخواستہ اس فوج میں شامل بھی ہوئے تو اطاعت نہیں کی بلکہ عدول حکمی سے کام لیا۔

دوسرے معنی عطاءے سلطنت کے یہ ہیں کہ عالم اسباب کے نظام کے ماتحت اپنی تدابیر یا کچھ لوگوں کی منصوبہ سازی یا قوم کے انتخاب یا قہر و غلبہ سے کوئی بادشاہ بن جائے اور خالق اپنی قوت قاہرہ کو اس کے حصول میں سدراہ نہ کرے۔ اس طرح کے عطاءے سلطنت سے حقانیت ثابت نہیں ہوتی چنانچہ اس طرح عطاء کی اضافت قرآن مجید میں فرعون کے لئے بھی آئی ہے جب حضرت موسیٰؑ نے بارگاہ الہی میں عرض کیا:

رَبَّنَا إِنَّكَ آتَيْتَ فِرْعَوْنَ وَمَلَئَهُ زِينَةً وَأَمْوَالًا فِي الْحَيَاةِ الدُّنْيَا

پروردگارا! تو نے فرعون اور اس کے ارکان و عمائد سلطنت کو اپنی طرف سے سامان آرائش اور بڑے اموال اس دنیوی زندگی میں عطا کیے ہیں (یونس - ۸۸)

اور اکثر مفسرین کی تفسیر کے مطابق نمرود کے لئے بھی:

أَلَمْ تَرَ إِلَى الَّذِينَ حَاجَّوْا بَرَّهْمَ فِي رِيَّةٍ أَنْ آتَاهُ اللَّهُ الْمُلْكَ

کیا تم نے نہیں دیکھا اسے جس نے ابراہیمؑ سے ان کے پروردگار کے بارے میں بحث و تکرار کی اس بنا پر کہ اللہ نے اسے سلطنت دے رکھی تھی (بقرہ: ۲۵۸)

یہاں عطاء کے یہ معنی نہیں ہیں کہ اللہ نے فرعون اور نمرود کو اس منصب پر مقرر کیا تھا بلکہ یہی ہیں کہ اس نے اپنی قدرت و طاقت کے باوجود ان کے حصول اقتدار میں رکاوٹ پیدا نہیں کی۔

یہاں بظاہر اس جملہ سے کہ جسے تو چاہتا ہے سلطنت دیتا ہے اور جس سے چاہتا ہے سلطنت سلب کر لیتا ہے اسی معنی کا عطاءے سلطنت مراد ہے اور اس صورت میں عزت اور ذلت سے مراد بھی دنیوی اسباب عزت و ذلت کا حاصل ہونا ہے۔ کیوں کہ حقیقی عزت حالات دنیا سے وابستہ نہیں بلکہ صفات شخصی سے وابستہ ہے جیسا کہ ارشاد ہوا ہے:

وَاللَّهُ الْعِزَّةُ وَلِرَسُولِهِ وَلِلْمُؤْمِنِينَ .

عزت بس اللہ کے لئے ہے اور اس کے پیغمبر کے لئے اور صاحبان ایمان و علم کے لئے (منافقون - ۸)
انقلابات زمانہ کی آئینہ بردار جو عزت و ذلت ہے پہلے ہی معنی کے اعتبار سے ہے [۱]۔

لَا يَتَّخِذِ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ ۗ وَمَنْ يَفْعَلْ ذَلِكَ
فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتُوا ۗ وَيُحَذِّرُكُمْ اللَّهُ نَفْسَهُ ط
وَإِلَى اللَّهِ الْمَصِيرُ ﴿۳۸﴾

”مسلمانوں کو نہ چاہیے کہ وہ مسلمانوں کو چھوڑ کر کافروں کو دوست بنائیں اور جو ایسا کرے گا وہ اللہ سے کوئی سروکار نہیں رکھتا [۲] سو اس صورت کے کہ جب ان سے کسی طرح تقیہ کرنا [۳] ہو اور اللہ تمہیں اپنے سے ڈرانا چاہتا ہے اور اللہ ہی کی طرف پلٹ کر جانا ہے۔“

حکم تقیہ:

دوست بنائیں کا مطلب یہ ہے کہ کس امر باطل میں ان کے ساتھ عملی یا قولی کسی طرح کا تعاون کریں اور ان کی ہاں میں ہاں ملائیں۔ اس سے استثناء صورت تقیہ کا ہے جہاں دل انسان کا حقانیت میں مطمئن ہوتا ہے اور زبان یا عمل سے کسی غلط بات کا ارتکاب کرتا ہے۔ اس کی بخش قرآن اجازت ہے اس لئے کہ خود مسلمان کا جان و مال اور آبرو بھی اللہ کے نزدیک قابل حفاظت ہے لہذا جب اور جہاں ان چیزوں کو خطرہ ہو وہاں کا حکم عام حالات سے مختلف ہوگا۔

یہ دل اور زبان کا اختلاف جھوٹ نہیں ہے کہ جس پر اللہ کی لعنت کا استحقاق ہوتا ہے بلکہ وہ ایک فریضہ کا ادا کرنا ہے جو خوف کی بناء پر ہے۔ تفسیر جلالین میں ہے:

تقاة مصدر تقى اى تخافوا مخافة فلکم موالا بهم باللسان دون القلب وهذا قبل عزة الاسلام و یجری

فی بلد لیس قویاً.

تقاة یہ تقیہ کا مصدر ہے یعنی تم کسی طرح کا خوف محسوس کرتے ہو تو تمہیں زبان سے ان کے ساتھ اتحاد کا اظہار جائز ہے نہ کہ دل کے ساتھ یہ اسلام کے طاقت ور ہونے سے پہلے کی بات ہے اور اب بھی جس شہر میں اسلام طاقت ور نہ ہو وہاں یہ حکم جاری ہے۔ یہ کہ اس حکم کا تعلق آغاز اسلام سے تھا مجاہد کی طرف نسبت رکھتا ہے اور وہ اس اعتبار سے درست ہے کہ وہ حالات جن سے اس حکم کا

[۱] - بان تجعل كله من الفريقين بحسب سير التقدير الجارى بحكمتك في نظام العالم يتسببك الاسباب وتصيرة في حالة تعدد عزا
واخرى تعددلا (البلاغی)

[۲] - یعنی انه منسلخ عن ولاية الله رأسا (نیشاپوری)

[۳] - مگر آن کہ دفع شرایبان کند بنوعی از حد کردن (شاہ ولی اللہ)

تعلق ہے آغاز اسلام میں زیادہ تھے۔ نہ یہ کہ اصل حکم جو ان حالات سے تعلق رکھتا ہے وہ کسی خاص زمانہ سے مخصوص ہے چنانچہ خود اس عبادت میں بھی آخر میں موجود ہے کہ اس کے بعد بھی جہاں حالات ایسے ہوں کہ اظہار حق میں خطرہ ہے وہاں یہ حکم ہوگا علامہ نیشاپوری صراحت کے ساتھ لکھتے ہیں:

روى عن الحسن انه قال التقية جائزة الى يوم القيامة وهذا ارجح عند الائمة. (غرائب القرآن)
عوف نے حسن بصری سے روایت کی ہے انہوں نے کہا کہ تقیہ روز قیامت تک جائز ہے اور اکابر علماء کے نزدیک زیادہ ترجیح اسی کو ہے۔

آخر کا فقرہ کہ ”اللہ تمہیں اپنے سے ڈرانا چاہتا ہے“ یہ احساس پیدا کرنے کے لئے ہے کہ تقیہ سمجھ بوجھ کر کرو بے محل اس کا استعمال نہ کرو ورنہ غضب الہی کے مستوجب ہوگے [۱]۔

قُلْ إِنْ تَخَفُوا مَا فِي صُدُورِكُمْ أَوْ تُبْدُوهُ يُعَلِّمَهُ اللَّهُ ۖ وَيَعْلَمُ مَا فِي السُّبُوتِ

وَمَا فِي الْأَرْضِ ۗ وَاللَّهُ عَلَىٰ كُلِّ شَيْءٍ قَدِيرٌ ﴿۲۹﴾

”کہہ دیجئے [۲] کہ چاہے تم چھپاؤ اسے جو تمہارے سینوں میں ہے یا اسے ظاہر کرو، بہر حال اللہ اسے جان لے گا اور جو کچھ آسمانوں میں اور زمین میں ہے وہ اس سب ہی کو جانتا ہے اور اللہ ہر چیز پر قادر ہے۔“

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا ۖ وَمَا عَمِلَتْ مِنْ سُوءٍ ۖ تَوَدُّ لَوْ

أَنَّ بَيْنَهَا وَبَيْنَهُ أَمَدًا بَعِيدًا ۗ وَيُحَذِّرُكُمُ اللَّهُ نَفْسَهُ ۗ وَاللَّهُ رَءُوفٌ بِالْعِبَادِ ﴿۳۰﴾

”اس دن [۳] کہ جب ہر شخص جو کچھ اس نے بھلائی کی ہے اسے بھی اپنے سامنے موجود پائے گا اور جو کچھ برائی کی ہے اس نے اسے بھی وہ خواہش رکھے گا کہ کاش اس کے اور اس موقع کے درمیان [۴] بڑا فاصلہ ہوتا اور اللہ تمہیں اپنے سے ڈراتا ہے اور اللہ بندوں پر بڑا مہربان ہے۔“

جو کچھ کیا ہے اسے موجود پائے گا یعنی اس کے ذکر کو نامہ اعمال میں اپنے سامنے پائے گا [۵] یا اس کے نتیجہ کو جزاء و سزا کی صورت میں [۶]۔

[۱] - لا تسترسلوا في ذلك وتجاوزوا به مقدار الضرورة ____ فان امر الدين عظيم فاحذروا اذن من غضب الله وعقابه (البلاغی)

[۲] - قل يا رسول الله ﷺ محذرا (البلاغی)

[۳] - الاظهر ان العامل فيه يوم (نیشاپوری)

[۴] - بينها وبين ذلك اليوم وهو له (صافی)

[۵] - معنی کون العمل محض احوال ان یكون ما کتب فيه العمل من الصحائف حاضر (نیشاپوری)

[۶] - ای جزاء ما عملت (بلاغی)

بعد کا جملہ ”خواہش رکھے گا کہ کاش اس کے اور اس موقع کے درمیان بڑا فاصلہ ہوتا“ یعنی ”کاش یہ منزل اس کے سامنے نہ آتی۔“ یہ انہی سے متعلق ہے جن کا نتیجہ عمل حسرت ناک ہو، ایک دوسرا احتمال یہ ہے کہ بینہ کی ضمیر سُورۃ یعنی برائی ہی کی طرف راجع ہو [۱]۔

آخر میں جو ارشاد ہوا کہ ”اللہ بندوں پر بڑا مہربان ہے“۔ اس کا مطلب یہ ہے کہ اس کا اپنے سے خوف دلانا اس کے لطف و مہربانی کا نتیجہ ہے کہ یہی خوف تمہاری تعمیر حال و استقبال کا ذمہ دار ہے [۲]۔

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ۗ وَاللَّهُ

غَفُورٌ رَّحِيمٌ ﴿۳۱﴾

”کہہ دیجئے کہ اگر تم اللہ سے محبت رکھے ہو تو میری پیروی کرو اللہ بھی تمہیں دوست رکھے گا اور تمہارے گناہوں کو معاف کرے گا اور اللہ بڑا بخشنے والا ہے مہربان۔“

معیارِ محبتِ الہی اتباعِ رسول:

دنیاۓ محبت میں اس سے بڑھ کر بلندی کیا ہوگی کہ مرکز اس رشتہ کا وہ ذات ہو جائے جو مرکز ہر خیر و کمال ہے مگر محبت کا زبانی دعویٰ کافی نہیں ہے جب تک عمل اس کا گواہ نہ ہو اور سب سے بڑھ کر عملی تقاضا محبت کا یہ ہے کہ جس سے محبت ہو انسان اس کی پسند کی باتوں کو پسند کرے اور ناپسند باتوں سے پرہیز کرے۔ اب خدا بذات خود ہمارے مشاہدہ میں نہیں آسکتا اور نہ ہم براہ راست اس کی پسند و ناپسند کو معلوم کر سکتے ہیں لہذا اس کی پسند و ناپسند کا آئینہ اس ذات کا عمل ہو سکتا ہے جو اسے محبوب ہے اور تمام کائنات میں محبوبیت الہی کے اعلیٰ نقطہ پر جو ذات تھی وہ حضرت ختم المرسلین محمد مصطفیٰ صلی اللہ علیہ وسلم کی ذات گرامی تھی اس لئے محبت الہی کے دعویداروں سے اتباع رسول صلی اللہ علیہ وسلم کا مطالبہ ہوا [۳]۔

مولانا فرمان علی صاحب نے بالکل صحیح لکھا ہے کہ:-

”خداوند عالم نے اپنی محبت کی کسوٹی حضرت رسول کی پیروی کو قرار دیا ہے پس محض دعویٰ محبت خدا اور رسول کا کسی طرح کافی نہیں ہو سکتا جب تک اپنی کارگزاریوں سے ثابت نہ کر دے کہ وہ رسول کا سچا پیرو ہے۔ اسی طرح شیعہ علیؑ ہونے کا دعویٰ اس وقت زیبا ہے جب اپنے افعال، اعمال، رفتار و گفتار سے یہ کر دکھائے کہ جو کام جناب امیر جس طرح کرتے تھے اسی طرح وہ بھی کر گزرے۔ فقط نام کا شیعہ مومن ہونا کافی نہیں ہے۔“

ملا محسن فیض کا شانی نے باوجود یکہ تفسیر میں عموماً کافی اختصار سے کام لیا ہے مگر اس آیت کی تفسیر میں محبت اور اتباع کے تعلق باہمی پر اچھا

[۱]۔ بینہا ای معصیتہا (مجمع البیان) اس کے اور اس بدی کے درمیان میں (تاج العلماء)

[۲]۔ اشارة الى انه تعالى ائمانهاهم وحذرهم رافة بهم ومراعاة اصلاصهم (صافی)

[۳]۔ قال الحسن وابن جریر زعم اقوام علی عهد رسول اللہ ﷺ انهم یحبون اللہ فقالوا یا محمد ﷺ انا یحب ربنا فانزل اللہ ہذہ الایة (غیشا پوری)

خاصہ سیر حاصل تبصرہ فرمادیا ہے وہ لکھتے ہیں:

فی الکافی والعیاشی عن الصادق علیه السلام اهل الذین الا الحب ثم تلا هذه الایة اقول المحبة من العبد میل النفس الی شیء الکیمال ادرکتہ فیہ بحیث یحملها علی ما یقرّبها الیہ ومن اللہ رجاء من العبد وکشف الحجاب عن قلبه والعبد اذا علم ان الکیمال الحقیقی لیس الا اللہ وان کل ما یراه کمالا من نفسه او غیره فهو من اللہ وباللہ والی اللہ لم یکن حبّه الا اللہ وفی اللہ وذلك یقتضی ارادة طاعته والرغبة فیما یقرّبه الیہ فعلا مة المحبة ارادة الطاعة والعبادة والا جتهاد البلیغ فی الاتباع من کان وسیله الی معرفة اللہ تعالیٰ ومحبة من کان عارفا باللہ محبا ایّاه محبوبا له فانّ من هذه صفاته انما قال هذه الصفات بالطاعة علی الوجه المخصوص وهو رسول اللہ صلی اللہ علیہ وسلم ومن یحذو خذوه فمن احب اللہ لا بد له من اتباع الرسول فی عبادته وسیرته واخلقه قاحواله حتی یحبّه اللہ فان بذلك یحصل التقرب الی اللہ وبالتقرب یحصل محبة اللہ تعالیٰ ایّاه کما قال تعالیٰ وان العبد لیتقرّب الی بالنوافل حتی احبّه وایضا لما کان الرسول حبیب اللہ فکل من یدعی محبة اللہ لزمه محبة الرسول لان محبوب المحبوب محبوب ومحبة الرسول انما تكون بمتابعته وسلوک سبیلہ قولا وعملا وخلقاً وحالاً وسیرة وعقیدة ولا یتمشی دعوی محبة اللہ الا بهذا فانه قطب المحبة ومظهرها فمن لم یکن له من متابعة نصیب لم یکن له من المحبة نصیب ومن تابعه حق المتابعة ناسب باطنه وسرّه وقلبه ونفسه باطن الرسول وسرّه وقلبه ونفسه وهو مظهر محبة اللہ فلزم بهذه المناسبة ان یكون محبة اللہ بقدر نصیبه من المتابعة فیلقى اللہ محبة علیه ویسری من باطن روح الرسول صلی اللہ علیہ وسلم نور تلك المحبة الیہ فیكون محبوباً للہ محبّاله ومن لم یتابعه خالف باطنه بالاطاعة الرسول فبعد عن وصف المحبوبة وزال المحبة عن قلبه اسرع ما یكون اذا لو یحبّه اللہ لم یکن محبّاله وفی حکم الرسول من امر اللہ والرسول بحبّه واتباعه وهم الائمة والاصیاء فی الکافی الصادق علیه السلام فی حدیث من سرّه ان یعلم ان اللہ یحبّه فلیعمل بطاعة اللہ وله تبعنا لم تسبح قول اللہ عزّوجلّ لنبیہ قل ان کنتم تحبون اللہ فاتبعونی یحبکم اللہ ویغفر لکم ذنوبکم واللہ لا یطیع اللہ عبداً بدا الا ادخل اللہ علیہ فی طاعة اتباعنا ولا ولا واللہ لا یتبعنا عبداً بدا الا احبّه اللہ ولا واللہ لا یدع احد اتباعنا ابداً الا ابغضنا ولا واللہ لا یبغضنا احد ابداً الا عصی اللہ ومن مات عاصی اللہ اخزاه اللہ واکب علی وجهه فی النار (صافی)

”کافی اور تفسیر عیاشی میں امام جعفر صادق سے روایت ہے آپ نے فرمایا کہ دین کیا محبت کے سوا کچھ اور ہے؟ پھر حضرت نے اس آیت کی تلاوت فرمائی۔ میں کہتا ہوں کہ محبت بندہ کی طرف سے نفس کا راغب ہونا ہے کسی چیز کی طرف اس کمال کی وجہ سے جسے اس نے شے میں محسوس کیا ہے اس طرح کہ وہ رغبت متقاضی ہوتی ہے اس کی کہ یہ وہ باتیں انجام دے جو اس سے نزدیک ہونے کا باعث ہوں اور اللہ کی طرف سے محبت کے معنی اس کا خوش ہونا ہے بندہ سے اور پردہ کا ہٹا دینا ہے اس کے دل سے اور بندہ نے جب یہ جان لیا کہ حقیقی کمال سوا اللہ کے کسی کے لئے نہیں ہے اور جو چیز از قبیل کمال نظر آتی ہے خواہ اپنے میں یا کسی دوسرے میں وہ اللہ ہی کی طرف سے ہے اور اللہ کے سبب سے ہے اور اللہ کی

طرف راجع ہے تو اس کی محبت بس اللہ کے لئے ہوگی اور اللہ کے بارے میں ہوگی اور اس کا تقاضا یہ ہے کہ یہ اس کی اطاعت کو خواہش مند ہو اور ان چیزوں کی طرف راغب ہو جو اس سے قریب ہونے کی باعث ہیں تو محبت کی پہچان خواہش مند ہونا ہے اطاعت اور عبادت کا اور پوری پوری کوشش اس ذات کی پیروی میں جو اس کا وسیلہ ہے اللہ کی معرفت کی طرف اور اس کی محبت ہے جو اللہ کا عارف اور اس کا محب اور محبوب ہے اس لئے کہ جس کی یہ صفتیں ہیں اس نے یہ اوصاف خاص طور پر اطاعت الہی سے ہی پائے ہیں اور وہ رسول خدا اور ان کے نائب افراد ہیں جو اللہ کا دوست ہوگا اس کے لئے ضروری ہے کہ وہ رسول کی پیروی کرے ان کی عبادت، سیرت، اخلاق اور حالات میں تاکہ اللہ بھی اسے دوست رکھے کیونکہ اس طرح اللہ سے تقرب حاصل ہوگا اور تقرب کے ساتھ اللہ کو اس سے محبت ہوگی جیسا کہ ارشاد الہی ہے کہ بندہ نوافل کے ذریعہ سے مجھ سے قرب حاصل کرتا ہے یہاں تک کہ میں اسے محبوب رکھنے لگتا ہوں اور نیز چوں کہ رسول ﷺ محبوب خدا ہیں لہذا جو محبت خدا کا دعویٰ رکھتا ہو اسے رسول کی محبت لازم ہے اس لئے کہ محبوب کا محبوب محبوب ہوتا ہے اور رسول کی محبت کے معنی یہ ہیں کہ وہ ان کی پیروی کرے اور ان کے راستے پر چلے گفتار، کردار، اخلاق، حالات، سیرت اور عقیدہ میں اور بغیر اس کے اللہ کی محبت کا دعویٰ صحیح نہیں ہو سکتا اس لئے کہ یہی محبت کا اصل محور اور اس کا مظہر ہے۔ تو جسے آپ کی متابعت کا کوئی حصہ نصیب نہیں، اس کا محبت میں کوئی حصہ نہیں ہو سکتا اور جو آپ کی پورے طور پر پیروی کرے گا اس کا باطن، ضمیر، دل اور نفس رسول کے باطن، ضمیر، دل اور نفس سے ہم آہنگ ہو جائے گا اور آپ محبت الہی کا مرکز ہیں تو اس سے ہم آہنگی کی وجہ سے لازم ہوگا کہ اس پیرو کے لئے ایک حصہ محبت الہی میں ہو جائے اس مقدار کے لحاظ سے جتنی پیروی کی ہے تو اللہ اپنی محبت اس پر مبذول فرماتا ہے اور رسول نے ضمیر کے اندر سے اس محبت کی روشنی اس کی طرف پہنچتی ہے تو یہ اللہ کا محبوب بھی ہو جاتا ہے اور محب بھی اور آپ کی پیروی نہیں کرتا اس کا ضمیر رسول کے ضمیر سے مختلف ہوتا ہے تو وہ محبوب ہونے کے معیار سے ہٹ جاتا ہے اور محبت انتہائی تیزی کے ساتھ اس کے دل سے دور ہو جاتی ہے اس لئے کہ اگر اللہ کو اس سے محبت نہ ہو تو یہ اس کا محب ہو ہی نہیں سکتا۔ اور رسول ہی کے حکم میں وہ ہستیاں ہیں جن کی محبت اور پیروی کا اللہ اور رسول نے حکم دیا ہے اور وہ آئمہ دین اور اوصیائے رسول ہیں۔ کافی میں امام جعفر صادق سے ایک حدیث کے ذیل میں ہے کہ جو اس بات کے جاننے سے خوش ہو کہ اللہ اسے دوست رکھتا ہے تو اسے اللہ کی اطاعت پر عمل کرنا چاہیے اور ہماری پیروی کرنا چاہیے۔ کیا تم نے ارشاد الہی نہیں سنا جو اس نے اپنے رسول سے فرمایا کہ کہہ دیجئے کہ اگر تم اللہ سے محبت رکھتے ہو تو میری پیروی کرو اللہ بھی تمہیں دوست رکھے گا اور تمہارے گناہوں کو معاف کرے گا، بخدا کبھی بندہ اللہ کی اطاعت نہیں کرے گا مگر یہ کہ اللہ اس کے لئے اپنی اطاعت میں ہماری پیروی بھی داخل کرتا ہے اور بہ خدا کوئی بندہ ہماری پیروی نہیں کرے گا مگر یہ کہ اللہ اسے دوست رکھے گا اور بہ خدا ہماری پیروی کوئی کبھی نہیں چھوڑے گا مگر یہ کہ وہ ہمارا دشمن ہوگا اور بخدا کوئی ہمارا کبھی دشمن نہیں ہوگا مگر یہ کہ وہ اللہ کا نافرمان ہوگا اور جو دنیا سے اٹھے اس عالم میں کہ وہ اللہ کا نافرمان ہو اسے اللہ رسوا کرے گا اور منہ کے بل اسے دوزخ میں ڈال دے گا۔

اس میں تمام اہم اور ضروری پہلو اتنی تفصیل کے ساتھ آگئے ہیں کہ اس پر نہ کسی تبصرہ کی ضرورت ہے۔ نہ اس کے آگے کچھ کہنے کی مزید

حاجت ہے۔

قُلْ أَطِيعُوا اللَّهَ وَالرَّسُولَ ۚ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴿۳۲﴾

”کہہ دیجئے کہ فرماں برداری کرو اللہ اور پیغمبر کی، اب اگر تم رد گردانی کرتے ہو تو بلاشبہ اللہ کا فروع کو دوست نہیں

رکھتا۔“

بعید نہیں ہے کہ اس آیت کا تعلق اس کے پہلے ہی والی آیت سے ہو یعنی محبت خدا کے دعویداروں سے یہ کہلوا یا گیا کہ وہ رسول کا اتباع کریں اور انہی سے یہ بھی کہا جا رہا ہے کہ اگر اللہ سے محبت رکھتے ہو تو پھر اللہ اور رسول کی اطاعت کرو یعنی ان کے احکام کی تعمیل کرو اس لئے کہ محبت کی سچائی اطاعت ہی سے وابستہ ہے [۱]۔

چوں کہ محبت کا تقاضا یہ ہے کہ وہ محبوب بھی اس سے دل بستگی محسوس کرے۔ اس لئے گزشتہ آیت میں حکم اتباع دینے کے بعد یہ کہا تھا کہ **يُحِبُّبِكُمُ اللَّهُ** یعنی ایسا ہوا تو اللہ تم سے محبت رکھے گا جو کہ تمہاری سچی محبت کا نتیجہ ہونا چاہیے۔ اس کے مقابلے میں ادھر یہ کہا جا رہا ہے کہ **إِنْ تَوَلَّوْا فَإِنَّ اللَّهَ لَا يُحِبُّ الْكٰفِرِيْنَ**۔

تولو کا لفظ ماضی بھی ہو سکتا ہے۔ اس صورت میں یہ معنی ہوں گے کہ اگر وہ رد گردانی کریں [۲] اور مضارع بھی ہو سکتا ہے۔ اس طرح یہ معنی ہوں گے کہ اگر تم رد گردانی کرو [۳]۔

پہلی صورت میں رسول کا مقولہ جس کے کہنے کا حکم ہوا ہے: **اطيعوا الله و الرسول** پر ختم ہو جاتا ہے اور فان تولوا یہ خود خالق کا ارشاد ہے اور دوسری صورت میں فان تولوا بھی جز مقولہ رسول صلی اللہ علیہ وسلم ہے یعنی جو بات رسول کے کہلوائی گئی ہے اس میں یہ ہے کہ اگر تم روگردانی کرو تو معلوم ہونا چاہیے کہ اللہ کا فروں کو دوست نہیں رکھتا۔

چوں کہ اس میں تسلسل کے ساتھ روانی زیادہ محسوس ہوتی ہے اس لئے میں اسی کے مطابق ترجمہ کیا ہے۔

اب مطلب یہ ہے کہ اگر تم نے اطاعت سے انحراف عام کیا تو عملاً یہ کفر ہے۔ ایمان کا تقاضا یہ ہرگز نہیں ہو سکتا اور اللہ کا فروں کو دوست نہیں رکھتا لہذا اب وہ محبت کا نتیجہ جو محبوبکم اللہ کی صورت میں تھام سے متعلق نہیں ہو سکتا اور اس کے معنی یہ ہیں کہ تمہارا دعویٰ محبت بے حقیقت اور بے سود ہے۔

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرٰهِيْمَ وَآلَ عِمْرٰنَ عَلَى الْعٰلَمِيْنَ ﴿۳۳﴾ ذُرِّيَّةً

بَعْضَهَا مِنْ بَعْضٍ ۗ وَاللَّهُ سَمِيْعٌ عَلِيْمٌ ﴿۳۴﴾

”بلاشبہ اللہ نے منتخب کیا آدم، نوح، خاندان ابراہیم اور خاندان عمران کو تمام جہانوں پر ایک مسلسل نسل کی صورت میں جن کے بعض بعض سے ہیں [۴] اور اللہ سننے والا ہے بڑا جاننے والا۔“

[۱]۔ یعنی بندے کی محبت یہی ہے کہ شوق سے اللہ کے حکم پر دوڑے (موضح القرآن) معنایہ ان کنتم تحبون الله كما تدعون فاطهروا دلالة ضدقاتکم بطاعة الله وطاعة رسوله (مجمع البیان)

[۲]۔ پس اگر رد گردانیدند (شاہ ولی اللہ) اعرضوا عن الطاعة (جلالین) فان اعرضوا عن طاعة الله ورسوله (مجمع البیان) اس پر بھی روگردانی کریں (تاج العلماء)

[۳]۔ پس اگر پھر جاؤ (شاہ رفیع الدین) یحتمل المعنی والمضارعة بمعنی فان تتولوا (صافی)

[۴]۔ یعنی انہم ذرئیة واحدة متسلسلة بعضها متشعب من بعض (صافی)

آل عمران کون ہیں؟:

خاندان عمران میں حضرت موسیٰ اور ہارونؑ بھی ہیں کہ جو ابن عمران تھے اور جناب عیسیٰؑ بھی ہیں کہ جو مریمؑ بنت عمران کے فرزند ہیں اور یہ عمران جس کی طرف موسیٰ اور ہارونؑ اور پھر جناب عیسیٰؑ کی نسبت ہے ایک ہی شخص کا نام نہیں ہے بلکہ وہ عمران جن کے فرزند موسیٰ و ہارونؑ تھے بہت مقدم تھے ان عمران سے جن کی دختر جناب مریمؑ تھیں [۱]۔

اس سے ظاہر ہے کہ یہاں لفظ عمران بطور علم مستعمل نہیں ہے جس کا مدلول جزئی حقیقی ہو، ورنہ ان میں سے ایک ہی شخص مراد ہو سکتا ہے دونوں ایک ساتھ مراد نہیں ہو سکتے بلکہ عمران کا لفظ بمعنی ”مسمی بہ عمران“ مجازی تصرف کے ساتھ استعمال ہوا ہے لہذا اگر عالم انساب میں کوئی تیسری مسمیٰ بعمران ہے تو اس کی نسل بھی اس آل عمران کے عنوان میں داخل ہو سکتی ہے اور اب بعض روایات سے جو یہ ثابت ہوتا ہے کہ جناب ابو طالبؑ کا نام عمران ہے اور آل عمران میں حضرت علی ابن ابوطالبؑ کی فضیلت بھی مضمحل ہے یہ اس پہلی تفسیر کے لحاظ سے بھی کوئی غلط چیز نہیں ہے اور اس کے بغیر بھی محمد و آل محمدؑ آل ابراہیمؑ کی فرد اکمل ہونے کے اعتبار سے اس اصطفاء کا مرکز ہیں اور وہ ”آل ابراہیمؑ“ کے نام سے موسوم ہونے کے اس لئے زیادہ حق دار ہوئے کہ وہ ملت ابراہیمؑ ہی کے مبلغ ہو کر دنیا میں تشریف لائے تھے [۲]۔

اسی لئے عیاشی کی روایت میں امام محمد باقرؑ سے ہے کہ آپ نے اس آیت کی تلاوت کر کے ارشاد فرمایا کہ:

نحن منهم و نحن بقية تلك العترة.

ہم ان میں سے ہیں اور ہم اس نسل طاہر کے باقی رہنے والے افراد ہیں۔

ایک روایت میں ہے کہ روز عاشورہ حضرت امام حسینؑ نے اس آیت کی تلاوت فرمائی اور آل محمد کی فضیلت کے ثبوت میں اسے پیش فرمایا [۳]۔

تیسری حدیث میں ہے کہ امام رضاؑ نے مامون الرشید کے سوال پر عترت نبوی کی فضیلت میں اس آیت کو پیش فرمایا۔ جب کہ ایک لفظ اصطفاء ہے جس کے متعلقات ہی کی آخری کڑی ”آل ابراہیمؑ“ ہیں جن میں افضل کائنات محمد مصطفیٰ صلی اللہ علیہ وسلم اور ان کے آل طاہرین علیہم السلام بھی ہیں تو اب تمام عالمین میں پورے احاطہ و استغراق کے ساتھ اس برگزیدگی کا اعلان بالکل صحیح ہے اور اس کی کوئی ضرورت معلوم نہیں ہوتی کہ اس اصطفاء کو کسی ایک دور کے عالمین سے مخصوص کیا جائے جس کی بعض لوگوں نے بلا ضرورت احتیاط برتی ہے [۴]۔ اس کی ضرورت تو اس وقت ہوتی کہ جب اس کا تعلق صرف آدمؑ اور نوحؑ وغیرہ ہوتے جن سے افضل ہستیاں بعد میں پیدا ہو گئیں لیکن جب اس سلسلہ میں حضرت محمد مصطفیٰ صلی اللہ علیہ وسلم بھی داخل ہو گئے تو اب وہ کون سا دور ہے جو اس فضیلت کے دائرہ سے باہر ہو جسے فی زمانہ کہہ کر

[۱]۔ بین العبرانین الف وثمان مائة سنة کذا قيل (صافی)

[۲]۔ قد دخل فی آل ابراہیم نبینا و اهل بیتہ (صافی)

[۳]۔ فی المجالس عن الصادقؑ قال قال محمد بن اشعث بن قیس الکندی للحسینؑ یا حسین بن فاطمة اية حرمة لك من رسول الله لیست یغرك قتلا الحسین هذه الایة (صافی)

[۴]۔ ای علی عالمی زمانہ (مجمع البیان)

خارج کرنے کی ضرورت محسوس کی جائے؟

اس سلسلہ میں آخری فقرہ کہ ”اللہ سننے والا ہے، بڑا جاننے والا“ اس حقیقت کی طرف اشارہ کرتا ہے کہ یہ اصطفاء بلا وجہ نہیں ہے بلکہ یہ ان افراد اور ان جماعتوں کے امتیازی گفتار و کردار کی بناء پر ہے جس سے خدا خوب واقف ہے [۱]۔

پھر یہ بھی کہ ان بعض کے انتخاب سے کسی معروضہ اور دعا کا بھی تعلق تھا جیسے حضرت ابراہیم علیہ السلام کی آواز: وَمَنْ ذَرِيَّتِي اَوْ مِيرِي اَوْلَادِ مِيْنَ سَبِيْحِي اِمَامٍ مُّقَرَّرِ كَيْفِيْ جَائِيْنَ۔“ مگر اس کی قبولیت کا انحصار ان افراد کی ذاتی اہلیت پر ہے جس کا اللہ جاننے والا ہے [۲]۔

اِذْ قَالَتِ امْرَاَتُ عِمْرَانَ رَبِّ اِنِّيْ نَذَرْتُ لَكَ مَا فِيْ بَطْنِيْ مُحَرَّرًا فَتَقَبَّلْ مِنِّيْ ۗ
 اِنَّكَ اَنْتَ السَّمِيْعُ الْعَلِيْمُ ﴿۳۵﴾ فَلَمَّا وَضَعَتْهَا قَالَتْ رَبِّ اِنِّيْ وَضَعْتُهَا اُنْثٰى ط
 وَاللّٰهُ اَعْلَمُ بِمَا وَضَعْتَ ط وَلَيْسَ الذَّكَرُ كَالْاُنْثٰى ۗ وَاِنِّيْ سَمَّيْتُهَا مَرْيَمَ ۗ وَاِنِّيْ
 اَعِيْذُهَا بِكَ وَذَرِيَّتَهَا مِنَ الشَّيْطٰنِ الرَّجِيْمِ ﴿۳۶﴾ فَتَقَبَّلَهَا رَبُّهَا بِقَبُوْلٍ حَسَنٍ
 وَاَنْبَتَهَا نَبَاتًا حَسَنًا ۗ وَكَفَّلَهَا زَكَرِيَّا ۗ كُلَّمَا دَخَلَ عَلَيْهَا زَكَرِيَّا الْمِحْرَابَ ۗ
 وَجَدَ عِنْدَهَا رِزْقًا ۗ قَالَ يَمْرِؤُْمِ اِنِّيْ لَكَ هٰذَا ط قَالَتْ هُوَ مِنْ عِنْدِ اللّٰهِ ط اِنَّ اللّٰهَ
 يَرْزُقُ مَنْ يَّشَاءُ بِغَيْرِ حِسَابٍ ﴿۳۷﴾

”جب کہا عمران کی بیوی نے کہا اے میرے پروردگار! میں منت مانتی ہوں کہ جو میرے پیٹ میں ہے وہ (تیری بارگاہ میں) نذر ہوگا [۳] تو مجھ سے قبول کر یقیناً تو بڑا سننے والا ہے، جاننے والا اب جب ان کے یہاں وہ پیدا ہوئی تو انہوں نے کہا اے میرے پروردگار! یہ تو میرے یہاں لڑکی پیدا ہوئی اور اللہ تو خود ہی خوب جانتا ہے کہ کیا ان کے یہاں پیدا ہوا؟ اور لڑکا، لڑکی یکساں نہیں ہوتے اور میں نے اس کا نام مریم رکھا اور میں اسے اور اس کی اولاد کو شیطان مردود سے تیری پناہ میں دیتی ہوں تو اللہ نے اس لڑکی کو بحسن و خوبی قبول کر لیا اور اسے بڑی اچھی نشوونما دی [۴] اور

[۱] - واللہ سمیع باقوال الناس علیہم بأعمالہم فیصطفی من کان مستقیم القول والعمل (صانی)

[۲] - سمیع الدعاء الداعین علیہم بما تقتضیہ المصلحة (البلائی)

[۳] - معتقدا لخدمة بیت المقدس لا اشغله بشئی (صانی)

[۴] - بہت اچھی باڑھا اور پھپھک دی اُسے (تاج العلماء)

اسے زکریا کی کفالت میں دیا [۱] جب اس کے پاس زکریا محراب عبادت [۲] میں آتے تھے تو اس کے پاس کوئی کھانے کی چیز دیکھتے تھے۔ انہوں نے کہا اے مریم! یہ تمہارے پاس کہاں سے آیا کہ اس نے کہا وہ اللہ کی یہاں سے ہے۔ یقیناً اللہ جسے چاہتا ہے بے سان و گمان کے روزی عطا کرتا ہے۔“

جناب مریم سلام اللہ علیہا کی ولادت اور نشوونما:

مادر جناب مریم کی دعا کے ذیل میں درمیان کا ایک فقرہ ”اللہ تو خود ہی خوب جانتا ہے کہ ان کے یہاں کیا ہوا“ یہ نقل قول کرتے ہوئے خود ناقل یعنی حضرت احدیت کی طرف سے اس پر ایک تبصرہ ہے جس کے بعد پھر ان خاتون معظّمہ کی مناجات کا ترجمہ درج ہوا ہے [۳]۔
مولانا فرمان علی صاحب مرحوم نے یہاں بلاوجہ اپنے ترجمہ میں جملوں کی ترتیب کو بدل دیا ہے:-

(۱)---قَالَتْ رَبِّ إِنِّي وَضَعْتُهَا أُنْثَىٰ

(۲)---وَاللَّهُ أَعْلَمُ بِمَا وَضَعَتْ

(۳)---وَلَيْسَ الذَّكَرُ كَالْأُنْثَىٰ

انہوں نے اس کا ترجمہ یوں کیا ہے:

”کہنے لگیں اے میرے پروردگار! (اب میں کیا کروں) میں تو یہ لڑکی جنی ہوں“ (یہ جملہ نمبر ۱ کا ترجمہ ہوا) اور لڑکا لڑکی کے ایسا گیا گزرا نہیں ہوتا“ (یہ جملہ نمبر ۳ کا ترجمہ ہے)

حالانکہ (اس کے کہنے کی ضرورت کیا تھی) جو وہ جنی تھیں خدا اس کے (شان و مرتبہ) سے خوب وقف تھا (یہ جملہ نمبر ۲ کا ترجمہ ہے) مذکورہ جملوں کے ترجموں میں علاوہ اختلاف ترتیب کے بریکٹ کے الفاظ (گیا گزرا) اور (شان و مرتبہ) مقصود مشکلم کے مطابق معلوم نہیں ہوتے۔ مادر جناب مریم کا مطلب تو یہ معلوم ہوتا ہے کہ مسجد کی خدمت مرد جس طرح کر سکتا ہے عورت نہیں کر سکتی۔ اس میں ”شان و مرتبہ“ ”لڑکی کے گئے گزرا ہونے“ کا کوئی تصور مضمّن نہیں ہے۔

جناب زکریا علیہ السلام محراب عبادت میں جب مریم کے پاس جاتے تھے تو ان کے پاس کچھ کھانے کی چیز پاتے تھے۔ روایات میں اس کی تفصیل یہ درج ہے کہ ان کے پاس پھل رکھے ہوئے ملتے تھے اور وہ بھی بے فصل کے میوے یعنی جاڑوں میں وہ پھل جو گرمی میں ہوا کرتے ہیں اور گرمی میں وہ کہ جو جاڑے میں ہوتے ہیں [۴]۔

اور یہ ہونا بھی چاہیے تھا اس لئے کہ اگر عام پھل ہوتے تو یہ شبہ ہوتا کہ کوئی آدمی دے گیا ہے اور اس طرح پاک دامنی جناب مریم پر

[۱]۔ اور سونپ دی وہ زکریا کو (شاہ رفیع الدین)

[۲]۔ المحراب المسجد (البلاغی)

[۳]۔ جملة اعتراض من كلامه تعالى (جلالین)

[۴]۔ فيحد عندها فاكهة الشتاء في الصيف وفاكهة الصيف في الشتاء (جلالین) العياشي عن الباقر عليه السلام (صان)

دھبہ آتا لیکن جب کہ وہ غیر فصل کے پھل ہیں تو اس سے مریمؑ کے اس جواب کی تصدیق ہوتی تھی کہ ہو من عند اللہ، وہ اللہ کی طرف کے ہیں، ہم نے ”بغیر حساب“ کا ترجمہ تقریباً ہر جگہ یہی کیا ہے کہ ”بے سان و گمان کے“ اس بنیاد پر کہ یہ حساب کا لفظ حسب حسب والے حساب سے ماخوذ ہے جس کے معنی فارسی میں کہے جاتے ہیں ”پندرہ آشتین“ اور اردو میں ہوئے سمجھنا اور خیال کرنا۔

اس صورت میں کل شئی عندہ کا بمقدار سے جس کے معنی یہ ہیں کہ ہر چیز اس کے یہاں ایک مقدار مقرر کے مطابق ہوتی ہے اس کے ٹکراؤ کا سوال پیدا نہیں ہوتا لیکن اکثر مفسرین حساب کو مقدار معین اور پیمانے ہی والے حساب کے معنی میں لیتے ہیں اور اس کا مطلب یہ لیتے ہیں کہ اس کی عطا عام اندازوں کی پابند نہیں ہے نہ اسے اپنے خزانہ کی کمی کا اندیشہ ہے کہ وہ ناپ جوک کر دے۔^[۱]

هٰنَالِكَ دَعَا زَكَرِيَّا رَبَّهُ ۖ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ۗ إِنَّكَ سَمِيعُ

الدُّعَاءِ ﴿۳۸﴾

”اسی موقع پر دعا کی زکریا نے اپنے پروردگار سے کہا میرے پروردگار مجھے عطا کر اپنی طرف سے پاک و پاکیزہ نسل یقیناً تو دعا کا سننے والا ہے۔“^[۲]

جناب زکریا علیہ السلام کی ولادت فرزند کے لئے دعا:

بہت سی باتیں آدمی کو معلوم ہوتی ہیں لیکن کسی ایک مشاہدہ سے معلوم بات کا تصور اتنا شدید ہو جاتا ہے کہ گویا وہ بات ابھی معلوم ہوئی یہاں یہ صورت حال ایسی ہی ہے۔

جناب زکریا علیہ السلام بہت کبیرا سن ہو چکے تھے اور ان کے اولاد نہ تھی۔ قرآن کہ یہ الفاظ کہ اسی موقع پر اسی پس منظر کے مطابق ہیں جو احادیث میں ہے کہ مریمؑ کے پاس بے فصل کے میوے نظر آتے تھے۔ اس کو دیکھ کر زکریا کے دل میں ایک تمنانے کروٹ لی اور ذہن میں یہ تصور قوت کے ساتھ پیدا ہوا کہ وہ خالق جو بے فصل کے میوے دے سکتا ہے اولاد کے عطا کرنے میں بھی عمر خاص کا پابند نہیں ہے۔ وہ بے فصل کے پھل دیتا ہے تو پیری میں مجھے اولاد بھی دے دے تو اس کی قدرت سے بعید نہیں۔^[۳]

فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ ۗ أَنَّ اللَّهَ يُبَشِّرُكَ بِيحْيَى

[۱] - بغیر حساب لا فی الجریان علی العادة ولا علی مقدار الضرورة (البلاغی)

[۲] - صاف ستھری (تاج العلماء)

[۳] - فی ذلك المكان او الوقت (صافی) ای عند ذلك الذی رأى من فاكهة الصیف الشتاء و فاكهة الشتاء فی الصیف (مجمع البیان) علم ان القادر علی الاتیان بالشیئی فی غیر حینہ قادر علی الاتیان بالولد علی الکبر (جلالین) زکریا جو ساری عمر اولاد سے ناامید تھے اب امیدوار ہوئے کہ شاید وہ بے موسم مجھ کو بھی ملے (موضح القرآن)

مُصَدِّقًا بِكَلِمَةٍ مِّنَ اللَّهِ وَسَيِّدًا وَأَحْصُورًا وَنَبِيًّا مِّنَ الصَّالِحِينَ ﴿٣٩﴾

”تو انہیں فرشتوں نے آواز دی اس حالت میں کہ وہ کھڑے ہوئے حُراب میں نماز پڑھ رہے تھے کہ اللہ آپ کو یحییٰ علیہ السلام کی خوشخبری دیتا ہے جو تصدیق کرنے والا ہوگا اللہ کے ایک کلمہ کی اور سردار ہوگا اور انتہائی ضبط نفس رکھنے والا اور نبی ہوگا نیکو کار جماعت میں سے۔“

ولادت یحییٰ علیہ السلام کی بشارت:

”فرشتوں“ یعنی فرشتوں کی جنس، نہ یہ کہ وہ ندا دینے والے بہت سے فرشتے تھے، ایک نہ تھا [۱]۔

بشارت میں بچے کے نام کا درج ہو جانا، اس کے معنی یہ ہیں کہ یہ نام اس بچے کا خالق نے رکھ دیا ہے [۲] یہ شرف اولین میں فقط جناب یحییٰ علیہ السلام اور حضرت عیسیٰ علیہ السلام سے مختص معلوم ہوتا ہے اور آخرین میں خمسہ نجباء بلکہ ہمارے معصومین اس شرف کے حامل ہیں۔

اللہ کے کلمہ سے مراد جناب عیسیٰ ہیں جن کی بشارت دینے کے لئے جناب یحییٰ علیہ السلام بھیجے جا رہے تھے اور ان کا وصف جو حضور ہونے کے ساتھ کیا گیا ہے اس کے عام معنی جو ضبط نفس کرنے والے کے ہیں وہ تو ہر رسول میں پائے جاتے ہیں کیوں کہ ہر رسول معصوم ہوتا ہے۔ لہذا بلاشبہ منہیات سے اپنے نفس کو روکنے والا ہوتا ہے اور دوسرے معنی اس کے وارد ہوئے ہیں عورتوں سے بے تعلق رہنے والا تو اس صورت میں وہ ایک خصوصی کردار کا اظہار ہے جو اس وقت کے حالات کی بناء پر ممدوح تھا لیکن اس میں ہمہ گیری اور عمومیت نہ تھی [۳]۔ ورنہ ان کے علاوہ دوسرے انبیاء جن میں متعدد ایسے ہیں جو بلاشبہ حضرت یحییٰ علیہ السلام سے برتر تھے اس کردار کو اختیار کرنے اور ان کے لئے وہ ممدوح و مستحسن ہوتا۔ حالانکہ ایسا نہیں ہے بلکہ سوا جناب یحییٰ علیہ السلام اور جناب عیسیٰ علیہ السلام کے ان کے قبل اور بعد ان سے بالاتر ہستیوں نے تعلقات ازدواجی کا اختیار کرنا ضروری سمجھا اور حضرت خاتم الانبیاء نے تو صاف اعلان فرمایا کہ لا رهبانیت فی الاسلام اور اس سے زیادہ صراحت کے ساتھ یہ کہ:-

النکاح من سنتی فمن رغب عن سنتی فلیس منی: نکاح میرے طریق کا جزء ہے تو جو میرے طریق سے منحرف ہو وہ مجھ سے کوئی سروکار نہیں رکھتا۔

اس کے بعد عقیف ہونا تو ممدوح رہا مگر حضور ہونا اس معنی میں کوئی قابل تعریف صفت نہیں رہا۔

قَالَ رَبِّ اَنۡیۡ یَّکُوۡنُ لِیۡ غُلَمًاۙ وَوَقَدۡ بَلَغَۡنِیۡ الْکِبَرَۙ وَاَمْرًاۙۤ اِنۡیۡ عَاقِرٌ ط قَالَ کَذٰلِکَ

[۱] - ای نوعہم کہا یقال قتله الجن (البلاغی)

[۲] - سماہ اللہ بہذا الاسم قبل مولدہ (مجمع البیان)

[۳] - حضورا مبالغاً فی حصر النفس عن الشهوات والملاہی، وعن الصادق علیہ السلام هو الذی لا یأتی النساء (صافی) فیہ دلیل علی ان ترک النکاح کان افضل فی تلك الشریعة (نیشاپوری) شریعتہ ورجحانہ ومدحہ مختص بہ اذ لم تعهد شریعتہ ورجحانہ بنحو نوعی فی شریعتہ الہیة (البلاغی)

اللَّهُ يَفْعَلُ مَا يَشَاءُ ﴿٥٠﴾

”کہا اے پروردگار میرے! میرے یہاں لڑکا کہاں سے [۱] ہوگا درنحالیکہ میری کبر سنی کا دور آ گیا ہے اور میری بیوی بھی بانجھ ہے۔ کہا اسی طرح اللہ جو چاہتا ہے کرتا ہے۔“

یہ انسان امید و بیم کا ایک مرتع ہے جو الفاظ سے نمایاں ہو رہا ہے کہ خود ہی تو اللہ کی قدرت کے اس کرشمہ کو دیکھ کر کہ گرمی میں جاڑے اور جاڑے میں گرمی کا میوہ آ رہا ہے اولاد کے امیدوار ہوئے تھے اور اب جو اللہ کی طرف سے قبولیت دعا کی فرشتے کی زبانی بشارت ملی تو نگاہ طبعی موانع کی طرف جارہی ہے [۲] کہ یہ کیونکر ہو سکتا ہے اور یہ ایک مزید حصول اطمینان کی کوشش اور مضطرب دل کو سکون پیدا ہونے کی خواہش ہے کہ ان موانع کے ہوتے ہوئے پھر خداوند عالم کی جانب سے صراحت ہو جائے کہ ہم تمہارے لئے نظام عادت کو شکستہ کریں گے اور ممکن ہے کہ اس سے نوعیت بھی سمجھنا ہو کہ اسی حالت میں اولاد ہوگی یا ہم دونوں میں کوئی تبدیلی ہوگی کہ ہم جوان اور صحیح و توانا بنا دیے جائیں گے [۳]۔

اس انداز سوال و جواب کو دیکھیں وہ جو معجزات انبیاء کے منکر ہیں اس خیال سے کہ نظام و دستور عادت شکستہ نہیں ہوتا۔ وہ محسوس کریں کہ اگر عادت یہ امر ناممکن نہ ہوتا تو جناب زکریا علیہ السلام نوید ملنے کے بعد بھی کیوں اسے اتنا امر بعید جیسے کہ اس کے باور کرنے کے لئے وہ تیار نہیں ہیں۔ یہ انداز بیان خود اس واقعہ کے خلاف عادت ہونے کا قطعی ثبوت ہے۔

خالق نے بھی جواب میں یہ ارشاد نہیں فرمایا کہ نہیں تم بھی اتنے کبرالسن نہیں ہوئے کہ اولاد نہ ہو سکے اور تمہاری بیوی بانجھ نہیں ہے بلکہ سب باتوں کے ہوتے ہوئے اس کے بارے میں بس اللہ کی قدرت کا ملکہ کا حوالہ دیا گیا کہ وہ اسی طرح جو چاہتا ہے کرتا ہے یعنی اس کی قدرت کے مقابلہ میں موانع عادی کوئی چیز نہیں ہیں [۴]۔

اس سے صاف ظاہر ہے کہ جب حکمت الہی معترضی ہو تو قدرت ربانی کا ظہور نظام اسباب کو توڑنے ہی کی شکل میں ہوا کرتا ہے۔ اسی کا نام ”معجزہ“ یا ”کرامت“ ہوتا ہے جو قرآن مجید سے بلا کسی گنجائش تاویل کے محقق و ثابت ہے۔

اور بھی تو وہ ہمیں جناب زکریا کے اس سوال کی بیان ہوئی ہیں جن میں سب سے زیادہ غلط یہ تو ہم ہے کہ جناب زکریا کے دل میں معاذ اللہ یہ وسوسہ پیدا ہوا کہ یہ فرشتے ہیں جو بشارت دے رہے ہیں یا شیطان ہے جو مجھے خواہ مخواہ پریشان کرنا چاہتا ہے۔ یہ تصور ہمارے نزدیک شان نبوت کے خلاف ہے اس لئے یقیناً باطل ہے [۵]۔

[۱] - من ابن یكون و قبیل کیف یكون (مجمع البیان)

[۲] - استبعاد عادتی و استفہام (صافی)

[۳] - قبیل انما ذلك علی سبیل التعرف عن کیفیت حصول الولد اعطها الله ایاہ و هما علی ما كانا علیہ من الشیب ام یصر فهما الی حال الشباب (مجمع البیان)

[۴] - یفعل الله ما یشاء من العجائب الخارقة للعادة (صافی)

[۵] - ان الانبیاء لا یعرفوا الفرق بین کلام الملک و وسوسة الشیطان ولا یجوز ان تیلعب الشیطان بہم تحیلط علیہم طریق الافہام (مجمع البیان)

قَالَ رَبِّ اجْعَلْ لِي آيَةً ۖ قَالَ آيَتُكَ إِلَّا تُكَلِّمَ النَّاسَ ثَلَاثَةَ أَيَّامٍ إِلَّا رَمْرًا ۖ

وَإِذْ كُرِّمَتْكَ كَثِيرًا وَسَبِّحَ بِالعَشِيِّ وَالْإِبْكَارِ ﴿٣١﴾

”کہا اے پروردگار میرے! میرے لئے کوئی نشانی قرار دے، کہا تمہاری نشانی یہ ہے کہ تین دن رات [۱] سوا اشارہ کے لوگوں سے بات نہ کرو گے اور اپنے پروردگار کو بہت یاد کرو اور شام و سحر اپنے پروردگار کی تعریف کے ساتھ تسبیح کرتے رہو۔“

جناب زکریا کو یہ معلوم ہونے کے بعد کہ ایسا بہر حال ہوگا اور یہ کہ ان کی کبرسنی کی حالت اور ان کی زوجہ کے بانجھ ہونے کی کیفیت بھی اس میں سدراہ نہ ہوگی، پھر بھی انتہائے شوق سے ایک بے قراری ہے اور وہ معروضہ پیش کرتے ہیں کہ تیرا وعدہ حق مگر جب اس وعدہ کی تکمیل ہونے لگے تو کوئی ایسی علامت مجھے بتلا دے کہ میں سمجھوں کہ اب مشیت ربانی اس اعجاز کو دکھا رہی ہے یعنی حمل قائم ہو گیا ہے تاکہ میرے قلب کو سکون حاصل ہو اور میں تیرے شکر کا فریضہ ادا کروں [۲]۔ تو ارشاد ربانی ہوا کہ اس کی علامت یہ ہوگی کہ ایسا ہونے پر تین دن خود بخود خلق خدا سے کلام کی طرف سے تمہاری زبان بند ہو جائے گی اور سوایا دالہی کے تمہارا کوئی مشغلہ نہ رہے گا [۳] اور یہ یاد الہی زبان سے ہوگی اس لئے کہ یہ اور زیادہ خدا کی قدرت کی نشانی ہے کہ زبان کوئی نقص نہیں کہ وہ تلفظ نہ کر سکے مگر اس زبان سے سوا ذرا الہی کے کوئی دوسرا کلام نہ ہو سکے [۴]۔

وَإِذْ قَالَتِ الْمَلَكَةُ يَا مَرْيَمُ إِنَّ اللَّهَ اصْطَفَاكِ وَطَهَّرَكِ وَاصْطَفَاكِ عَلَى نِسَاءٍ

الْعَالَمِينَ ﴿٣٢﴾ يَا مَرْيَمُ اقْنُتِي لِرَبِّكِ وَاسْجُدِي وَارْكَعِي مَعَ الرَّاكِعِينَ ﴿٣٣﴾

”اور جب فرشتوں نے کہا اے مریم! بلاشبہ اللہ نے تمہیں منتخب کیا ہے اور تمہیں پاک و پاکیزہ بنایا ہے اور تمہیں تمام جہانوں کی عورتوں سے منتخب قرار دیا ہے۔ اے مریم! اپنے پروردگار کی اطاعت کرو، سجدہ کرو اور رکوع کرنے والوں کے ساتھ رکوع کرتی رہو۔“

جناب مریم سلام اللہ علیہا کی فضیلت و عصمت:

جناب مریم سلام اللہ علیہا کے لئے اصطفاء یعنی انتخاب کا لفظ بتاتا ہے کہ حضرت مریم خواتین کے طبقہ کے لئے کسی خاص منصب رہبری کی حامل قرادی گئی تھیں اور تطہیر کا لفظ ان کے عصمت کردار کے جوہر کو ظاہر کرتا ہے جو منصب ہدایت کے لئے اصطفاء و انتخاب کی شرط لازم ہے اور

[۱]۔ ای بلیا لیہا ولہذا ذکر فی سورۃ المریم ثلاث لیلال (نیشاپوری)

[۲]۔ علامۃ یعرف بہا وقت حمل امرأتہ لیزید فی العبادۃ شکر (مجمع البیان)

[۳]۔ لا تقدر علی تکلیم الناس ثلاثا (صافی) نہ بول سکے گا تو ان سے (تاج العلماء)

[۴]۔ القدرۃ علی التکلم بالتسبیح والذکر مع العجز عن التکلم بکلام البشر (نیشاپوری)

آخرت میں جو نساء عالمین پر اصطفاء کا ذکر ہے وہ ان کی افضلیت کا آئینہ دار ہے کہ جب تک یہ افضلیت متحقق نہ ہو اس وقت تک منصب الہی کا استحقاق حاصل نہیں ہوتا۔

جب کہ طبقہ خواتین کے لئے جو رہنمائی کے منصب پر فائز ہو اس کے لئے یہ دونوں باتیں لازم ہیں کہ معصوم ہو اور اپنے دور کے آدمیوں میں افضل ہو تو اس معیار کو ہر منصب ربانی کے لئے پیش نظر رکھنا چاہیے اور اس لئے امامت جو منصب ربانی کی حیثیت رکھتی ہے، اس کے لئے بھی عصمت و افضلیت ضروری چیز قرار پاتی ہے۔

حضرت فاطمہ زہرا سلام اللہ علیہا کی رفعت:

اس کے علاوہ جب اولین میں جہاں شریعت کا اختتام نہیں ہوتا تھا طبقہ خواتین کے لئے ایک صاحب منصب معصوم خاتون کا وجود نظر قدرت میں لازم ہوا تو اس امت مرحومہ میں جس کی ہدایت کلی پر دین کے کامل کرنے اور نعمت کے تمام کرنے کی مہر ثبت ہونے والی ہے کیوں کر طبقہ خواتین کی بغیر کسی ایسے رہنمائے کامل کے جو عملی حیثیت سے اس طبقہ کے لئے مثال ہو خالی رکھا جاسکتا ہے۔ اس کے لئے خالق نے اپنے رسولؐ کو وہ بیٹی کرامت فرمائی جسے سیدۃ النساء العالمین اور سیدۃ نساء اہل الجنة قرار دیا گیا اور جو آیہ تطہیر کا مورد ہوئی۔ اور چوں کہ اس امت کی ہدایت کا معیار اونچا ہے اس لئے جب اس امت کا رسول افضل المرسلین ہے تو یہ خاتون معظمہ بھی اسی تناسب سے مریم بنت عمران اور دوسری ایسی مثالی خواتین سے افضل وارفع ہوں گی۔ اس لئے رسولؐ نے جب اپنی بیٹی کو سیدۃ نساء العالمین فرمایا تو اس کی تشریح فرمادی کہ جناب مریمؑ اپنے زمانہ کی عورتوں کی سردار تھیں لیکن فاطمہ زہراؑ اولین و آخرین سب کی سردار ہیں۔ اس سے ظاہر ہوتا ہے کہ جناب مریمؑ کو جو اصطفا علی نساء العالمین کہا گیا ہے اس میں العالمین کا لفظ شمول مکانی کا حامل ہے یعنی اس دور میں [۱] تمام عالم کی عورتوں میں کوئی ان کے مثل نہیں تھی۔ شمول زمانی کی حامی نہیں ہے [۲] اس لئے اس کے بعد کوئی خاتون ان سے افضل ہو سکتی ہے لیکن حضرت فاطمہ زہرا سلام اللہ علیہا کے لئے جو سیدۃ نساء العالمین کہا گیا اس کا دائرہ وہی ہے جو اس کے پہلے ان کے پدر بزرگوار کے لئے: **وَمَا أَرْسَلْنَاكَ إِلَّا رَحْمَةً لِّلْعَالَمِينَ** کا اور وہ وہی ہے جو وسعت ربوبیت کے مقام میں الحمد للہ رب العالمین کا ہے جس سے کوئی مخلوق باہر نہیں ہے۔

یہ اس وقت ہے جب اصطفاء کا لفظ ”سرداری“ کو بتاتا بھی ہو مگر علامہ بلاغی رحمۃ اللہ اس سے متفق نہیں ہیں۔ وہ فرماتے ہیں کہ اصطفاء کے معنی ہیں بس کسی بات میں اختصاص مضمحل ہے۔ یہاں خصوصیت مقام کی بناء پر پہلی دفعہ جو اصطفاء کا لفظ ہے وہ اس کے اظہار کے لئے کہ لڑکی ہوتے ہوئے بھی اللہ نے ان کو خدمت بیت المقدس کے لئے قبول کر لیا اور دوسری دفعہ جو تمام دنیا جہاں کی عورتوں کے مقابلہ میں اصطفاء ہے وہ بغیر شوہر کے اولاد ہونے کی حیثیت سے ہے۔ اس سے سیادت ثابت نہیں ہوتی۔ بے شک اپنے اہل زمانہ پر ان کی سیادت حدیث سے ثابت ہوئی

[۱] - نساء العالمین ای اہل زمانک (جلالین) وهو قول ابی جعفر علیہ السلام (مجمع البیان)

[۲] - ترجیح دی اُن پر جو اُن کے زمانہ میں تھیں۔ حضرت فاطمہؑ کو ساری خدائی کی اگلی پچھلی عورتوں پر (حواشی تاج العلماء)

ہے مگر متفق علیہ احادیث ہی نے حضرت فاطمہؑ ذہرا کو نہ صرف سیدۃ نساء العالمین بلکہ سیدۃ نساء اہل الجحہ بتایا ہے [۱] اور ظاہر ہے کہ اہل الجحہ کے عموم میں جناب مریمؑ بھی داخل ہیں۔ اس لئے حضرت فاطمہؑ ذہرا کی سرداری میں وہ بھی داخل ہیں (آلاء الرحمن)۔

علامہ بلاغی کی جلالیت قدر مسلم مگر ان کے کسی ارشاد کے ساتھ لب کشائی کا حق تو سلب نہیں ہو سکتا۔ اصل یہ ہے کہ آیت میں اصطفاک کا لفظ دو دفعہ ہے۔ یہ نہیں ہو سکتا کہ وہ دونوں جگہ ایک ہی مفہوم کا حامل ہو [۲] اس لئے یہ سمجھ میں آتا ہے کہ پہلی جگہ کا اصطفا تو بجائے خاص انفرادی امتیاز کا مظہر ہے اور وہ وہی ہے جسے علامہ بلاغی نے بیان فرمایا ہے۔ مگر دوسری دفعہ پھر جو اصطفاک کا لفظ ہے نساء العالمین کے مقابلہ میں ”علی“ کے ساتھ یہ فوقیت بحیثیت منصب کی حامل ہے جس کی دوسری ”سیادت“ ہے اور جب کہ ان کی سیادت کے حدیث سے ثابت ہونے کا تذکرہ مدروح نے خود فرمایا ہے تو قرآن کے اس جملہ کو اس معنی کا حامل ماننے میں حرج کیا ہے جس کے بعد بھی جیسا کہ موصوف نے خود تحریر فرمایا ہے حضرت فاطمہؑ ذہرا کی افضلیت بر بنائے حدیث پھر بھی محفوظ رہتی ہے۔

”رکوع کرنے والوں کے ساتھ رکوع کرتی رہو۔“ اس ”ساتھ“ کے معنی معیت عمل کے ہیں یعنی جیسے اور اللہ کے مخلص بندے رکوع کرتے ہیں، اسی طرح رکوع و سجود بجالاتی رہو، معیت زمانی و مکانی مراد نہیں جس کا نتیجہ یہ ہو کہ تم باہر نکل کر نمازیوں کی صف میں شامل ہو کر نماز ادا کرو [۳]۔

اس مثال کو سامنے رکھا جائے تو سورہ بقرہ میں جو وارکوعوا مع الراکعین ہے، اس سے نماز جماعت کے حکم کا استفادہ مشکل ثابت ہوگا۔ یہ اور بات ہے کہ وہاں حدیث معصوم کے رو سے یہی تفسیر ثابت ہو جائے۔

ہاں ایک اور بات سنئے: کہ جناب مریمؑ کے بارے میں ان الفاظ سے ظاہر ہوتا ہے کہ قبل اسلام دور موسوی میں جو نماز تھی اس میں بھی رکوع و سجود موجود تھا اور یہ صرف دعا والی نماز جو عیسائی پڑھتے ہیں بعد کی ایجاد ہے۔ یہ غلط فہمی نہ ہونا چاہے کہ آیت میں سجدہ پہلے اور رکوع بعد کو ہے لہذا وہ کوئی نئی نماز تھی۔ ایسا نہیں ہے اس لئے کہ واؤ جو حرف عطف ہے اس میں ترتیب کے معنی پائے نہیں جاتے [۴]۔

ذٰلِكَ مِنْ اَنْبَاءِ الْغَيْبِ نُوحِيْهِ اِلَيْكَ ۗ وَمَا كُنْتَ لَدَيْهِمْ اِذْ يُلْقُوْنَ اَقْلَامَهُمْ

[۱]۔ رواہ احمد و البخاری و مسلم و الترمذی و النسائی و ابن ماجہ و ابن حبان فی صحیح و ابن ابی شیبہ و الحاکم و ابو یعلیٰ و الروایان العقیلی و الطبرانی و ابن عساکر و صاحب الاستیعاب و غیر ہم عن حذیفۃ و ابی الحدادی و ابن عباس و عائشہ و فاطمہ عن رسول اللہ ﷺ (آلاء الرحمن)

[۲]۔ لا یجوز ان یکون الا صطفاء بمعنی واحد للتکرار الصرّف (نیثاپوری)

[۳]۔ ای کن لی فی عدادہم امرت بالصلوۃ تذکرار کا نہا (صافی) لا ان یکون ذلک امرها بان تعمل السجود رکوع معہم فی الجماعۃ (مجمع البیان) ای و کن لی فی زمرة المصلّین الكثير الصلوۃ ولا ینحصر المعنی بصلوۃ الجماعۃ (البلاغی)

[۴]۔ لا یوجب الترتیب و انما یوجب الجمع و الاشتراک (مجمع البیان)

إِيَّهُمْ يَكْفُلُ مَرْيَمَ ۖ وَمَا كُنْتَ لَدَيْهِمْ إِذْ يَخْتَصِمُونَ ﴿۳۷﴾

”یہ غیب کی خبروں سے ایک ہے جس کی آپ کی طرف ہم وحی بھیج رہے ہیں اور آپ ان کے پاس نہ تھے جب وہ لوگ اپنے قرعے ڈال رہے تھے کہ ان میں سے کون مریم کی کفالت کا ذمہ دار ہو اور آپ ان کے پاس نہ تھے جب وہ آپس میں بحث کر رہے تھے۔“

جناب زکریا کی دعا اور یحییٰ علیہ السلام کی پیدائش کا قصہ تو حضرت مریم کے واقعہ کے ذیل میں بمناسبت آ گیا تھا کہ ان پھلوں کو دیکھ کر ہی حضرت زکریا کو یہ احساس پیدا ہوا تھا اور انہوں نے یہ دعا کی تھی جسے اللہ نے یوں قبول کیا تھا ورنہ اصل بات تو حضرت مریم ہی کی ہو رہی تھی اور اسی کو کہا جا رہا ہے کہ یہ غیب سے ہم آپ کو اطلاعیں دے رہے ہیں ورنہ آپ ان واقعات کو آنکھوں سے تھوڑے ہی دیکھ رہے تھے۔

قرآن کا اعجازی پہلو بحیثیت بیان واقعات:

اس طرح امم سابقہ کے ان حالات کے متعلق جو قرآن میں پیش کیے گئے ہیں اعجاز کے ایک پہلو کو نمایاں کیا گیا ہے کہ رسول کے لئے کوئی ظاہری ذریعہ ان حالات پر براہ راست مطلع ہونے کا نہیں ہے اور یہ اس بناء پر کہ اہل کتاب کے علماء اپنی مذہبی معلومات کو بطور راز اپنے سینوں میں رکھا کرتے تھے اور اپنی کتابوں کی اشاعت بھی انہوں نے چھوڑ رکھی تھی، اس لئے کہ دوسرے لوگ علم حاصل نہ کر لیں اور اس سے ان کی مرجعیت کو نقصان نہ پہنچ جائے۔ اس کے علاوہ یہ معلومات خود انہیں مسخ شدہ شکل میں حاصل تھیں لہذا ان معلومات کو ان کی اصل شکل میں پیش کرنا یہ فیض ربانی اور وحی آسمانی کا نتیجہ نہیں تو اور کیا ہے؟

بحیثیت واقعہ یہ جزء جو یہاں بیان ہوا ہے گزشتہ بہت سے واقعات سے مقدم ہے۔ یہ اس وقت کا ذکر ہے کہ جناب مریم پیدا ہوئی ہیں اور اسکے بعد بلافاصلہ جو ذکر آتا ہے وہ جناب مریم کے پورے طور پر کمال شباب کی منزل کا ہے کہ ملائکہ نے ان کو جناب عیسیٰ کی بشارت دی ممکن ہے یہاں ترتیب میں تنزیل کے لحاظ سے کچھ مقدم و موخر ہو گیا ہے اور اصل ترتیب آیات کے نازل ہونے کی کچھ اور ہو جسے پورے طور پر قائم کرنا ہمارے بس کی بات نہیں ہے۔

یلقون اقلامہمہ کے معنی لفظی ہیں ”اپنے قلم پھینک رہے تھے۔“ یہ قرعہ ڈالنے کا اس وقت کا عام طریقہ تھا یا ممکن ہے خاص طور پر اختیار کیا گیا ہو۔ اس لئے ہم نے ترجمہ یہ کیا کہ وہ ”قرعے ڈال رہے تھے۔“ مگر تفصیل اس کی قرآن مجید میں مذکورہ نہیں اور بعض کتب تفسیر میں جو تفصیلات درج ہیں وہ مستند نہیں ہیں [۱]

إِذْ قَالَتِ الْمَلِكَةُ لِمَرْيَمَ إِنَّ اللَّهَ يُبَشِّرُكِ بِكَلِمَةٍ مِّنْهُ ۖ اسْمُهُ الْمَسِيحُ عِيسَى

ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ ﴿۳۷﴾

[۱] - قدروی فی الدر المنثور وغیرہ فی القاء الاقلام و کیفیتہ روایات لا تنہض حجة (البلاغی)

”جب کہا فرشتوں نے اے مریم! بلاشبہ اللہ آپ کو خوش خبری دیتا ہے اپنی طرف کے ایک کلمہ کی جس کا نام مسیح عیسیٰ بن مریم ہے جو دنیا و آخرت میں آبرودار ﴿۱﴾ ہوگا اور بارگاہ الہی میں رسوخ رکھنے والوں میں۔“

ولادت عیسیٰ علیہ السلام کی بشارت:

جناب عیسیٰ علیہ السلام کے نام میں ماں کی نسبت کو شریک کر کے اسی وقت اس کا پتہ دے دیا تھا کہ یہ بے باپ کے پیدا ہوگا ورنہ باپ کی نسبت دی جاتی ﴿۲﴾۔

اس کے علاوہ ابن مریم کہنے سے ابن اللہ ہونے کی رد بھی تھی جو بعد میں نصاریٰ کا مزعومہ ہونے والا تھا ﴿۳﴾۔ انہیں کلمۃ اللہ کہا جانا اس اعتبار سے ہے کہ وہ اسباب فطری کے نظام کے صرف اشارہ قدرت سے جس کی تعبیر کلمہ کن سے ہوتی ہے عالم وجود میں آئیں گے ﴿۴﴾۔

جیسا کہ اس کے قبل بھی آیت مجملہ بیان ہوا۔ یہ بات کہنے والا ایک فرشتہ تھا ﴿۵﴾ مگر ابہام کے موقع پر جب نام لینا منظور نہ ہو تو جیسے فارسی میں ”گفتہ شد“ کے بجائے ”گفتند“ کہہ دیتے ہیں جس کا لفظی مفہوم یہ معلوم ہوتا ہے کہ لوگوں نے کہا ”ویسے عربی محاورہ میں بھی ایک کی بات کی نسبت اس جماعت کی طرف دے دی جاتی ہے جس کا وہ فرد ہے۔ اس لئے قرآن نے کہا فرشتوں نے کہا اگر اس نظیر کو سامنے رکھا جائے تو آیہ ولایت میں بحث کے صیغہ سب جمع کے ہیں:

الَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ زَاكِعُونَ (مائدہ..۵۵)
تو انہیں فرد واحد (جناب امیرؑ) سے متعلق کیوں سمجھا جاتا ہے؟ دور از کار ثابت ہوگی۔

وَيَكَلِّمُهُمُ النَّاسُ فِي الْمَهْدِ وَكَهْلًا وَمِنَ الصَّالِحِينَ ﴿۳۶﴾

”وہ باتیں کرے گا آدمیوں سے گہوارے میں اور پوری عمر تک پہنچ کے ﴿۶﴾ اور نیکو کاروں میں سے ہوگا۔“
”پوری عمر تک پہنچ کے“ کلام کوئی غیر معمولی بات نہیں ہے لیکن اس کے ساتھ المہد کے جوڑ سے یہ مفہوم پیدا کیا ہے کہ گہوارہ میں

﴿۱﴾۔ القمی ذو وجہ و جاہ (سانی) با آبرو (شاہ ولی اللہ)

﴿۲﴾۔ خاطبہا بنسبۃ الیہا تنبہا علی انہا تلدہ بلا اب (جلالین)

﴿۳﴾۔ نسبہ الی ائمہ رد اعلیٰ النصاری و قولہم ائہ ابن اللہ (مجمع البیان)

﴿۴﴾۔ یعنی محض خدا کی ایک بات یعنی کن۔۔۔ سے بنایا تھا (تاج العلماء)

﴿۵﴾۔ یعنی جبرئیل (نیشاپوری)

﴿۶﴾۔ الکھل فی اللغۃ الذی اجتمع قوتہ و کمل شبابہ من قولہم اکھل البنات ای قوی روی ان عمرہ بلغ ثلاثا و ثلاثین ثم رفع الی السماء (نیشاپوری)

اور پوری عمر پر پہنچنے کے دونوں عالم میں یکساں کلام کرے گا۔ اب یہ دونوں باتیں مل کر ایک خاص چیز بن گئی [۱]۔
اس کے علاوہ ہو سکتا ہے کہ کلام کی نوعیت کا اتحاد مراد ہو کہ جو بات وہ گہوارہ میں کہے گا کہ میں اللہ کا بندہ ہوں اور مجھے کتاب دی ہے اور مجھے نبی قرار دیا ہے وہی بات اس کی آخر تک رہے گی۔ اس میں فرق نہ ہوگا [۲]۔
اس طرح ذیل میں نصاریٰ کی رد بھی ہو جاتی ہے کہ وہ جو انہیں خدا اور خدا کا بیٹا کہتے ہیں یہ بالکل جناب عیسیٰ کی تعلیم کے خلاف ہے۔

قَالَتْ رَبِّ اَنْتَ يَكُونُ لِىْ وَلَدًا وَلَمْ يَمَسِّنِىْ بَشَرًا ۗ قَالَ كَذٰلِكَ اَللّٰهُ يَخْلُقُ مَا

يَشَاءُ ۗ اِذَا قَضٰى اَمْرًا فَاِمَّا يَقُوْلُ لَهُ كُنْ فَيَكُوْنُ ﴿۳۷﴾

”انہوں نے کہا اے میرے پروردگار! میرے یہاں کہاں سے ہوگا! حالانکہ مجھے کسی آدمی نے ہاتھ نہیں لگایا ہے [۳] فرمایا کہ یونہی اللہ چاہتا ہے پیدا کرتا ہے۔ جب وہ کسی چیز کا فیصلہ کرتا ہے تو اس کو کہتا ہے کہ ہو جا تو بس وہ ہو جاتی ہے۔“

جناب زکریا کے سوال پر کہ میرے یہاں اولاد کہاں سے ہوگی جو جواب ملا تھا اس میں یہ جملہ تھا کہ ”یونہی اللہ جو چاہتا ہے کرتا ہے“ کیوں کہ وہاں جو اولاد عالم وجود میں آنے والی تھی وہ اپنی نوعیت میں کوئی عجوبہ حیثیت نہیں رکھتی تھی بلکہ عام نظام طبیعت کے ماتحت ماں اور باپ سے پیدا ہونے والا بچہ تھا۔ صرف وہ حالات جن میں وہ پیدا ہوگا غیر معمولی ہیں۔ لہذا کہا کہ اللہ جو چاہتا ہے کرتا ہے۔ یعنی جن حالات میں چاہیے بچہ کو متولد کر دے اور یہاں خود وہ بچہ جو پیدا ہونے والا تھا عجیب حیثیت رکھتا تھا کہ وہ کسی مرد کے نطفہ سے پیدا نہیں ہو رہا تھا۔ اس لئے ارشاد ہوا ہے کہ اللہ جو چاہتا ہے پیدا کرتا ہے۔ چاہے ایسا بچہ خلق کرے جو نطفہ سے تدریجی طور پر جنین اور پھر طفل کی صورت میں آئے اور چاہیے ایسا بچہ جو بغیر کسی نطفہ کے ایک دم جنین کی شکل میں آگیا ہو [۴]۔

یہ الفاظ قرآنی ان تمام تصورات کا قلع قمع کر دینے کے لئے کافی ہیں جو نیاز صاحب فتح پوری وغیرہ ایسے اشخاص کسی طرح ان تمام واقعات کو کھینچ تان کر عام نظام طبیعت اور اسباب فطرت پر منطبق کرنے کی کوشش میں قائم کرتے ہیں۔

وَيُعَلِّمُهُ الْكِتٰبَ وَالْحِكْمَةَ وَالتَّوْرٰةَ وَالْاِنْجِيْلَ ﴿۳۸﴾ وَرَسُوْلًا اِلٰى بَنِي

اِسْرٰءِيْلَ ۗ اِنِّىْ قَدْ جِئْتُكُمْ بِاٰيَةٍ مِّنْ رَّبِّكُمْ ۗ اِنِّىْ اَخْلَقْتُ لَكُمْ مِّنَ الظُّلُمٰنِ

[۱] - قال ابو مسلم معناه انه يتكلم حال كونه في المهد وحال كونه كهلا على حد واحد وصفة واحدة (نیشاپوری)

[۲] - يكلم الناس كلام الانبياء في المهد حال كونه طفلا وكهلا من غير تفاوت (نیشاپوری)

[۳] - چھو بھی نہیں گیا مجھے کوئی بشر (تاج العلماء)

[۴] - عبر عن الفعل ههنا لخلق لان القدرة ههنا امم وهو تخليق مولود بغير اب (نیشاپوری)

كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ ۗ وَأُبْرِيءُ الْأَكْمَةَ وَالْأَبْرَصَ
وَأُحْيِي الْمَوْتَى بِإِذْنِ اللَّهِ ۗ وَأَنْبِئُكُمْ بِمَا تَأْكُلُونَ وَمَا تَدَّخِرُونَ ۗ ﴿فِي بُيُوتِكُمْ ۗ ط
إِنَّ فِي ذَلِكَ لَآيَةً لِّكُمْ إِنْ كُنْتُمْ مُؤْمِنِينَ ﴿٣٩﴾

”اور وہ اسے سکھائے گا کتاب اور حکمت اور توریت اور انجیل اور پیغمبر بنی اسرائیل کی طرف کہ میں تمہارے پروردگار کی طرف سے خاص معجزہ ﴿٣٩﴾ لے کر آیا ہوں کہ میں تمہارے لئے مٹی سے پرند کی صورت بناتا ہوں پھر اس میں پھونک مارتا ہوں تو وہ بحکم خدا پرند بناتا ہے اور پیدائشی اندھے ﴿٤٢﴾ اور کوڑھی کو شفاء دیتا ہوں اور اللہ کے حکم سے مردوں کو زندہ کرتا ہوں اور تمہیں بتاتا ہوں جو کچھ تم کھاتے ہو اور جو کچھ اپنے گھروں میں سینت کر رکھتے ہو بلاشبہ اس میں بہت بڑی نشانی ہے تمہارے لئے اگر تم ایمان لانے کے لئے تیار ہو۔“

معجزات حضرت عیسیٰ علیہ السلام:

یہاں ترتیب آیات میں معنوی حیثیت سے تسلسل نہیں ہے۔ اس کے پہلے کی آیت میں جناب مریمؑ کا اظہار تعجب اور اس فرشتہ کا جواب کہ اس میں تعجب کی کوئی بات نہیں یہ ایک مستقل چیز ہے جو درمیان میں آگئی ہے۔ اب اس کے پہلے جو بیان تھا کہ فرشتوں نے مریمؑ سے کہا کہ إِنَّ اللَّهَ يُكَلِّمُكَ بِكَلِمَاتٍ مِّنْهُ ۗ اسْمُهُ الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمَقَرَّبِينَ (آل عمران ۴۵) اللہ تمہیں مژدہ دیتا ہے اپنے ایک کلمہ کا جس کا نام عیسیٰ الصالحین ”اور وہ لوگوں سے بات کرے گا گوارہ میں اور کمال عمر کی منزل پر پہنچ کر اور وہ نیکو کاروں میں سے ہوگا“ اب اسی سلسلہ کی یہ کڑی آتی ہے کہ ”اور اللہ سے کتاب اور حکمت اور توریت اور انجیل کی تعلیم دے گا“ اور پھر پہلے جو لفظ آیا تھا وجیہا فی الدنیا والآخرۃ دنیا اور آخرت میں آبرو دار اس پر عطف کے ساتھ یہ لفظ کہ رَسُوْلًا اِلٰیٰ بَنِيۡ اِسْرٰٓءِیْلَ اور پیغمبر بنی اسرائیل کی طرف جس کا پیغام یہ ہوگا جو بعد میں مذکور ہے ﴿٣٩﴾۔

”اسے کتاب اور حکمت اور توریت اور انجیل سکھائے گا۔“

اس میں توریت اور انجیل کا ذکر چوں کہ بعد کو ہے، اس لئے پہلے جو لفظ کتاب آیا اس سے بظاہر قوانین الہیہ کا علم مراد ہے۔ اس طرح کتاب کے معنی ہیں قانون ربانی جس کا حامل بن کر ہر نبی آیا ہے اور بعض لوگوں نے اسے عام کتب آسمانی کے معنی میں لیا ہے اور کہا ہے کہ توریت و انجیل کا ذکر بنظر اہمیت بعد میں خاص طور پر دیا گیا ہے ﴿٣٩﴾ اور بعض نے فن کتاب یا توریت و انجیل کے علاوہ کوئی دوسری کتاب ہونے کا شبہ بھی ظاہر

[١]۔ المراد بالآية الجنس لا الفرد لانه عدد الواعا من الايات (نیشاپوری)

[٢]۔ صور (تاج العلماء)

[٣]۔ عطفاً علی وجیہا وما بعدہ (نیشاپوری)

[٤]۔ خدا کو (تمام) کتب آسمانی اور عقل کی باتیں اور (خاص کر) توریت و انجیل سکھائے گا (فرمان علی صاحب)

کیا ہے [۱] اور بعض نے اسی کو ظاہر کلام الہی کے مطابق قرار دیا ہے [۲]۔
 رسولاً کے لفظ کے ساتھ آل و بنی اسرائیل کی قید اس کا ثبوت ہے کہ جناب عیسیٰ کی رسالت صرف خاندان اسرائیل سے مخصوص تھی جو
 بائبل سے بھی ظاہر ہوتا ہے اور بعض احادیث معصومین علیہم السلام سے بھی اس کی تصریح کرتے ہیں [۳] مگر علامہ بلاغی اس سے متفق نہیں ہیں اس لئے
 انہوں نے رسولاً بنی اسرائیل کا مطلب یہ لیا ہے کہ ابتدائی مخاطب ان کے بنی اسرائیل تھے [۴]۔
 الفاظ قرآنی کے لحاظ سے یہ مفہوم غلط تو نہیں ہے جیسا کہ ہمارے رسول کے بارے میں ارشاد ہوا ہے: **وَلْيُنذِرَ رَأْفَهُ الْقُرَىٰ وَمَنْ
 حَوْلَهَا: آيَاتِ الْقُرَىٰ (مکہ) اور اس کے گرد و پیش والوں کو عذاب سے ڈرائیں (انعام- ۹۲)**
 مگر آپ کا دائرہ رسالت اتنے میں محدود نہیں تھا بلکہ تمام عالمین کے لئے تھا جو قرآن مجید کی دوسری آیتوں سے ثابت ہے۔ لیکن یہ اس
 وقت ہے جب کہ دائرہ رسالت عیسوی کا عام ہونا دوسرے دلائل سے ثابت ہوگا ہمارے خیال میں ایسا نہیں ہے بلکہ دوسرے دلائل سے بھی ان کی
 رسالت کا بنی اسرائیل میں محدود ہونا ہی ثابت ہوتا ہے۔

اس کے بعد معجزات جناب عیسیٰ کا ذکر ہے اور وہ اتنے صاف الفاظ میں ہے کہ ان میں کسی تاویل کی گنجائش نہیں ہے۔
 ان خاص امراض کو شفا دینا یا بنیائی پیدا کرنا، چاہے اس وقت کے اطباء کے دست رس سے باہر ہو لیکن ہے وہ اسی جنس کی شے جو اطباء کیا
 کرتے ہیں لہذا اس میں باذن اللہ کے لفظ کے لانے کی ضرورت محسوس نہیں کی گئی مگر پرند کے مجسمے میں روح پھونک کر جاندار بنانا اور مردہ کو زندہ کرنا
 خدا کی شان کے کام ہیں م اس لئے ان دونوں میں باذن اللہ کی قید لگائی کہ یہ عیسیٰ کا بذات خود کام نہ تھا بلکہ اللہ کا کام تھا جو ان کے ہاتھ پر ظاہر کیا گیا
 تھا [۵]۔

وَمَصَدِّقًا لِّمَا بَيْنَ يَدَيْهِ مِنَ التَّوْرَةِ وَلَا جِلَّ لَكُمْ بِعُضِّ الذِّمِّي حُرْمَةً عَلَيْكُمْ

وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا ۝۵

”اور تصدیق کرتا ہوا اس توریت کی جو میرے آگے ہے [۶] اور اس لئے کہ حلال کروں تمہارے لئے بعض وہ
 چیزیں جو تم پر حرام تھیں اور آیا ہوں تمہارے پروردگار کی طرف کے اعجاز کے ساتھ تو اللہ کے غضب سے بچو اور میرا
 کہنا مانو۔“

[۱] - ارادہ الکتبۃ عن ابن جریر۔ وقیل ارادہ بعض الکتب الی انزلہا اللہ علی انبیاء سوی التورۃ والانجیل (صافی)

[۲] - هو البیق بالظاہر (مجمع البیان)

[۳] - عن الباقر رضی اللہ عنہ انه ارسل الی بنی اسرائیل خاصۃ وکانت بنو تہ بیت المقدس (صافی)

[۴] - باعتبار ابتداء خطابہم فی الدعوة (آلاء الرحمن)

[۵] - کثر باذن اللہ دفعا لوہم الالوہیۃ فان الاحیاء لیس من جنس افعال البشر (صافی)

[۶] - جو میرے سامنے موجود ہے یعنی توریت (تاج العلماء)

”جو چیزیں تم پر حرام کی گئی تھیں ان میں سے بعض کو میں حلال کر دوں، اس سے ظاہر ہے کہ شریعت عیسوی میں کچھ احکام شریعت موسوی کے منسوخ کیے گئے تھے [۱] اور یہ پہلے فقرہ سے کہ میں تو ریت کی تصدیق کرتا ہوں، کوئی منافی چیز نہیں ہے۔ اس لئے کہ تصدیق کے معنی تو یہ ہیں کہ وہ شریعت من جانب اللہ نازل ہوئی تھی لیکن اللہ کی طرف سے خود مصالح کی تبدیلی کی وجہ سے اب کچھ اس کے احکام بدل دیے گئے جسے قرآن تمام سابق کتب کی تصدیق کرنے والا ہے مگر بہت سے احکام اس میں منسوخ کر دیے گئے ہیں [۲]۔

إِنَّ اللَّهَ رَبِّي وَرَبُّكُمْ فَأَعْبُدُوهُ ۖ هَذَا صِرَاطٌ مُسْتَقِيمٌ ﴿۵۱﴾

”یقیناً اللہ میرا پروردگار ہے اور تمہارا بھی پروردگار ہے تو اس کی عبادت کرو، یہ سیدھا راستہ ہے۔“

اس میں جناب عیسیٰ کے جس پیغام کا ذکر ہوا ہے، اس کا مقصد یہ ہے کہ حضرت عیسیٰ کا پیغام وہی اسلامی پیغام تھا جو تمام انبیاء الہی دیتے رہے تھے اور جو اب محمد مصطفیٰ ﷺ کی زبان سے پیش ہو رہا ہے اور جو عقیدہ نصاریٰ نے ان کے متعلق قائم کر رکھا ہے کہ وہ خدا یا خدا کے بیٹے ہیں یہ خود حضرت عیسیٰ کی تعلیم کے خلاف ہے [۳]۔

فَلَمَّا أَحَسَّ عِيسَى مِنْهُمُ الْكُفْرَ قَالَ مَنْ أَنْصَارِي إِلَى اللَّهِ ۗ قَالَ الْحَوَارِيُّونَ

نَحْنُ أَنْصَارُ اللَّهِ ۖ آمَنَّا بِاللَّهِ ۖ وَاشْهَدْ بِأَنَّا مُسْلِمُونَ ﴿۵۲﴾

”تو جب عیسیٰ نے ان کی طرف سے انکار محسوس کیا [۴] تو کہا کہ اللہ کی سمت (جانے میں) کون ہیں جو میرے مددگار ہوں [۵] حواریوں نے کہا ہم اللہ کے مددگار ہیں ہم اللہ پر ایمان لائے ہیں اور گواہ رہیں گے کہ ہم ”مسلم“ ہیں۔

حواریین عیسیٰ علیہ السلام کا تذکرہ:

حواری کا لفظ حضرت عیسیٰ علیہ السلام کے مخصوصین کے لئے استعمال ہوتا ہے۔ ملائسن فیض فرماتے ہیں کہ حور کے لغوی معنی خالص سفیدی کے ہیں۔ اس مناسبت سے خالص و مخلص افراد کو اس لفظ سے بیان کیا جاتا ہے۔

عیون اخبار ”الرضا“ کی روایت میں ہے کہ عوام کا تصور تو یہ ہے کہ چوں کہ یہ لوگ کپڑے دھوتے اور صاف کرتے تھے اس لئے حواری کہلائے مگر ہمارے نزدیک حقیقت یہ ہے کہ وہ خود بھی خالص لوگ تھے اور دوسروں کو بھی گناہ کی آلائش سے وعظ و نصیحت کے ذریعہ سے صاف

[۱] ۲۔ كالشعوم والشبك و لحوم الابل والعبل بالسبت كذا قيل (صانی)

[۲] ذلك لان النسخ في الحقيقة بيان لانتفاء فالنسخ الحكم و تخصيص في الازمان (صانی) مدة فالنسخ والمنسوخ كلاهما حق في وقته (نیشاپوری)

[۳] انما قال ذلك ليكون حجة على النصارى في قولهم المسيح ابن الله (مجمع البيان)

[۴] لهما سمع وراى انهم يكفرون كذا روى القمى عن الصادق عليه السلام (صانی) جازع ليا عيسى نے ان کا کفر (تاج العلماء)

[۵] من اعوانى الى سبيله (صانی) اى فى الدعوة اليه (البلاغى)

کرنے میں کوشاں رہتے تھے۔

کتاب التوحید کی روایت میں ہے کہ ان کی تعداد بارہ تھی (صافی)

ایک نبی کی زبان سے قرآن کے یہ الفاظ کہ کون میرے مددگار ہیں؟ اس تصور کے قلع قمع کرنے کے لئے کافی ہونا چاہیے کہ غیر اللہ سے امداد طلب کرنا یا اسے کسی بھی حیثیت سے مددگار سمجھنا ایک قسم کا شرک ہے۔ یہ تصور عقل و فطرت کے بھی خلاف ہے اور قرآن مجید کے بکثرت تصریحات کے بھی جن میں سے ایک مقام یہ ہے:

رَبَّنَا آمَنَّا بِمَا آتَيْتَنَا وَاتَّبَعْنَا رِسْوْلًا فَاكْتُبْنَا مَعَ الشَّاهِدِينَ ﴿۵۳﴾

”اے ہمارے پروردگار! ہم ایمان لائے اس پر جو تو نے اتارا اور ہم نے اس پیغمبر کی پیروی اختیار کی اب تو ہمیں گواہوں کی فہرست میں درج فرما۔“

گواہی دینا کیا ہے؟ ان اصول دین کا اقرار کرنا جن سے انسان ملت حقہ میں مندرج ہوتا ہے [۱]۔ اس طرح یہ ارشاد کہ فاكتبنا مع الشاهدين ایسا ہے جیسے کہا جائے کہ فاكتبنا مع المسلمین ”ہمیں اسلام لانے والوں میں محسوب فرمایا“ فاكتبنا مع المومنین ہمارا اہل ایمان میں شمار فرما۔“

اب مع کے معنی یہ ہوں گے کہ اس صف میں ہمیں داخل قرار دینا [۲] لیکن ہو سکتا ہے کہ مع کے معنی ”ساتھ“ ہی کے ہوں [۳] اور الشاہدین سے کوئی وہ گروہ مراد ہو جس کا کام ہی گواہ ہونا ہے جیسا کہ ارشاد ہوا:

لَتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ

تم لوگ تمام لوگوں پر گواہ ہو اور رسول تم پر گواہ ہوں۔ (بقرہ- ۱۴۳)

یہ امت محمدیہ کے وہ بلند مرتبہ نفوس ہوں گے جن کے ساتھ ہونا امم سابقہ کے مومنین مخلصین کے لئے باعث سعادت ہو سکتا ہے [۴]۔

وَمَكْرُؤٌ وَاْمَكْرُ اللّٰهُ وَاللّٰهُ خَيْرٌ الْمَكْرِيْنَ ﴿۵۴﴾

”انہوں نے اپنی ترکیب کی اور اللہ نے اپنی ترکیب کی اور اللہ سب سے بہتر ترکیب کرنے والا ہے۔“

مکر کیا لفظ کا اطلاق جواب مکر یہ کس طرح ہوا ہے، اس کی تشریح پہلے پارے میں اللہ یستمزی بھہر کی تفسیر میں ہو چکا ہے۔ یوں بے ڈھکر مکر کی لفظ کا انتساب اللہ کی طرف بظاہر ضرور نامناسب معلوم ہوتا ہے مگر جس صورت سے قرآن مجید نے اس کا استعمال کیا ہے یہاں

[۱] - مع الشاہدین لك بالواحدانية و لرسولك بالصدق (جلالین)

[۲] - ای فی جملة الشاہین بجميع ما انزلت (مجمع البیان)

[۳] - لکھ لے ہمیں گواہوں کے ساتھ (تاج العلماء)

[۴] - وهذا يقتضى ان يكون للشاهدين فضل يزيد على فضل الحوارين (نیشاپوری)

سیاق کلام خود مقابلہ مکر کا اظہار کر رہا ہے [۱] اور آخر کا فقرہ اس کے مقابلہ میں دنیا والوں کی ترکیبوں کی ناکامی کا اعلان ہے کہ اللہ کے مقابلہ میں کسی کا مکر چل نہیں سکتا ہے۔

خداوند عالم کی طرف مکر کی نسبت اور اس کا مفہوم:

صورت واقعہ بھی اس مفہوم کو تقویت پہنچاتی ہے۔ دشمنوں نے ترکیب کی تھی جناب عیسیٰؑ کو ہلاک کرنے کی اور اللہ نے اس کے مقابلہ میں ترکیب یہ کی کہ انہیں آسمان پر اٹھا لیا اور اس ترکیب کی لطافت اس قدر بڑھ گئی کہ وہ لوگ اسی گمان باطل میں رہے کہ انہوں نے عیسیٰؑ کو ہلاک کر دیا ہے۔

اکثر مفسرین کا تصور یہی ہے مگر علامہ بلاغی طاب ثراہ کو اس سے اختلاف ہے۔ وہ فرماتے ہیں کہ لفظ مکر میں ذم کا پہلو ہمارے غلط استعمال کا نتیجہ ہے۔ ورنہ اس کے اصل معنی فریق مخالف کے مقابلہ میں ایسی باریک صورت سے اقدام کئے ہیں جسے وہ سمجھ نہ سکے۔ اور اس لئے اس کے بے جھجک انتساب میں بھی خداوند عالم کی طرف کوئی خرابی نہیں ہے چنانچہ قرآن مجید میں اس کا استعمال اس طرح ہوا ہے جیسے:

فَأَمِنُوا مَكْرَ اللَّهِ ۗ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ

کیا وہ اپنے خلاف اللہ کی کارروائی سے مطمئن ہیں تو اللہ کی اپنی خلاف کارروائی سے مطمئن نہیں ہوتے مگر وہی جو گھانا اٹھانے والے ہوں (اعراف ۹۹)

اور دعا میں اللہ سے خطاب کر کے یہ وارد ہوا ہے کہ:

لَا تَمْكُرْ بِحِيلَتِكَ

اپنی تدابیر میں میرے خلاف کوئی کارروائی نہ کر۔

قرآن مجید اسی سورہ اور پھر سورہ انفال میں آیا ہے۔

وَاللَّهُ خَبِيرُ الْمَكْرِينَ

اللہ بہتر مکر کرنے والا ہے (آل عمران ۵۴) (انفال ۳۰)

جس میں اللہ اور دوسرے اشخاص پر یکساں طور سے الما کرین کا لفظ استعمال کیا گیا ہے اور یہ ظاہر ہے کہ ایک ہی استعمال ہیں مختلف افراد کے لحاظ سے مکر کے معنی میں کوئی فرق پیدا نہیں ہو سکتا۔

علامہ موصوف کا خیال ہے کہ قرآن مجید کے ان شواہد کی موجودگی میں وہ روایت قبول نہیں جو امام رضاؑ کی زبانی وارد ہے کہ اللہ مکر نہیں کرتا بلکہ مکر کی سزا دیتا ہے یہ روایت ضعیف السند ہے اور بر فرض صحت یہاں اس عوامی معنی والے لے مکر کے نفی ہے لیکن زیادہ رجحان اسی کو ہے کہ امام علیہ السلام کا ایسا ارشاد ہو ہی نہیں سکتا جو قرآن مجید کی تصریحات کے خلاف ہو۔

[۱] لا یسند الی اللہ تعالیٰ الاعلیٰ سبیل المقابلتا والازدواج او بمعنی المجازاة وانما اضاف اللہ المکر الی نفسه علی مزاجۃ الکلام کما قال فمن اعتدی علیکم فاعتدوا علیہ بمثل ما اعتدی علیکم والثانی لیس باعتداء (مجمع البیان)

إِذْ قَالَ اللَّهُ يُعِيسَى ابْنُ مَرْيَمَ بَرِّئُوا لِي وَالَّذِينَ كَفَرُوا
وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَى يَوْمِ الْقِيَامَةِ ۗ ثُمَّ إِنِّي
مَرَّجَعُكُمْ فَأَحْكُمُ بَيْنَكُمْ فَبِمَا كُنْتُمْ فِيهِ تَخْتَلِفُونَ ﴿٥٥﴾

”جب اللہ نے کہا اے عیسیٰ! میں تمہاری مدت پوری کرتا ہوں [۱] اور تمہیں اپنی جانب اٹھاتا ہوں اور تمہیں ان کافروں سے پاک کرتا ہوں اور انہیں جو تمہاری پیروی کریں گے ان سے کہ جنہوں نے تمہارا انکار کیا روز قیامت تک اونچا رکھوں گا۔ پھر تم سب کا پلٹنا میری طرف ہوگا تو میں تمہارے درمیان فیصلہ کروں گا اس کے بارے میں جس میں تمہارا اختلاف رہا کیا۔“

غیبت جناب عیسیٰ علیہ السلام اور غیبت امام مہدی علیہ السلام:

”ان کافروں سے پاک کرتا ہوں“ کا مطلب یہ ہے کہ یہ تمہارے ساتھ رہنے کے لائق نہیں ہیں ان کا ساتھ تمہارے لئے آلائش ہے [۲] تمہاری شان اس سے بالاتر ہے کہ تم ان میں رہو۔ اس لئے تمہیں زندہ اپنی طرف اٹھائے لیتا ہوں [۳]۔ یہ سلسلہ ہادیان سلف کی آخری فرد کی غیبت تھی جس پر جمہور مسلمین متفق ہیں۔ یہاں نہ طول عمر کی بخشش پیدا ہوتی ہیں نہ وجود کی افادیت پر کوئی تکرار ہوتی ہے۔ اب اگر یہ سنت الہیہ اس امت میں بھی جاری ہو اور حکمت الہی اپنی طرف کے ہادی کو گویا مُطَهَّرٌ لَكَ مِنَ الَّذِينَ كَفَرُوا کا پیغام پہنچائے کہ یہ کافرین امت اب اس لائق نہیں ہیں کہ تم ان کے اندر رہو۔ اس لئے غیبت کا پردہ ڈال کر اسے ان سے الگ کر دیا جائے تو اس میں قرآن کے ماننے والے عذر و تکرار کیوں کریں جب کہ یہ حدیث بھی صحاح ستہ میں موجود ہے کہ جو کچھ بنی اسرائیل میں ہوا ہے وہ اس امت میں بھی ضرور ہوگا۔

دائمی طور پر قوم یہود کی پستی کا اعلان:

جنہوں نے جناب عیسیٰ کا انکار کیا یہود ہیں۔ ان کے مقابلہ میں عیسیٰ کے ماننے والے اب مسلمان ہیں اور نصاریٰ، قرآن نے قیامت تک کے لئے یہ خبر دی ہے کہ یہود پست ہوں گے اور نصاریٰ اور مسلمانوں کو ہمیشہ ان کے مقابلہ میں فوقیت رہے گی [۴]۔

[۱] - مستوفی اهلك اوقا بضعك من الارض (صافی) من بریگرنده توام (شاہ ولی اللہ) میں لینے والا ہوں تجھ کو (شاہ فہج الدین) ای اخذك من بین الناس من عالم الارض (البلاغی)

[۲] - جعل مقامہ فیما بینہم کملاقاة النجاسة (مجمع البیان)

[۳] - رافعك الى من الدنیا من غیر موت (جلالین)

[۴] - جاعل الذین اتبعوك من المسلمین والنصارى فوق الذین کفروا من الیہود (صافی)

اب اگر خود نصاریٰ کے رحم و کرم سے ان کی کوئی حکومت بھی قائم ہوگئی تو وہ اس فوقیت کے منافی نہیں ہے۔
یہ کہ ان کی برائے نام بھی کوئی سلطنت قائم نہیں ہوگی قرآن مجید میں مذکور نہیں ہے بلکہ اسی لفظ فوق سے استفادہ کیا گیا ہے [۱]۔
اور پھر دوسری جگہ قرآن کا یہ اعلان کہ ان پر ذلت لکھدی گئی ہے اس سے مشاہدہ کی بناء پر ذلت کا معیار یہی سمجھ لیا گیا کہ ان کی سلطنت قائم نہیں ہوگی [۲]۔
لیکن برائے نام کوئی حکومت قائم ہو جائے اور وہ دوسروں کی زیرسیادت یا ان کی ہر طرح محتاج ہو تب بھی تو دوسروں کا تفوق یہود پر جو قرآن مجید میں ہے وہ تو صادق ہی رہے گا۔

فَأَمَّا الَّذِينَ كَفَرُوا فَاعْزِدْهُمْ عَذَابًا شَدِيدًا فِي الدُّنْيَا وَالْآخِرَةِ وَمَا لَهُمْ

مِّنْ نُصْرَةٍ ۝۶۱

”تو جنہوں نے انکار کیا! انہیں میں دنیا اور آخرت میں سخت سزا دوں گا اور ان کے کوئی مددگار نہیں ہوں گے۔“
دنیا میں یہود جن سختیوں میں ہمیشہ مبتلا رہے وہ تو تاریخ میں آنکھوں کے سامنے ہیں [۳] اور آخرت کی منزل وہ ابھی پردہ غیب میں ہے۔
وہ بھی کبھی مشاہدہ میں آجائے گی۔

وَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ ۗ وَاللَّهُ لَا يُحِبُّ

الظَّالِمِينَ ۝۶۲

”اور جنہوں نے ایمان قبول کیا اور نیک اعمال کرتے رہے انہیں وہ پورے پورے ان کے صلے دے گا [۴] اور اللہ ظالموں کو دوست نہیں رکھتا۔“
یہاں آخری فقرہ کہ ”اللہ ظالموں کو دوست نہیں رکھتا“ خود اللہ کے افعال میں ظلم و ستم کی نفی کے لئے آیا ہے یعنی جب وہ ظالموں کو دوست نہیں رکھتا تو خود اس کے افعال میں ظلم کا شائبہ کہاں ہو سکتا ہے۔

ذَلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ۝۶۳

”یہ ہے جو ہم آپ کے سامنے پیش کرتے ہیں آیتوں اور حکیمانہ یادداشت کے قبیل سے۔“

[۱] - قال الجبائی فیہ دلالة علی انه لا یكون لليهود مملكة الى يوم القيامة (مجمع البیان)

[۲] - لعبری انه كذالك فلا يرى ملك يهودی فی الدنيا ولا بلد لهم مستقل (نیشاپوری)

[۳] - اذلالهم بالقتل والاسرو السبى والحنف والحزبية فكل ما فعل بهم علی وجه الاستخفاف والاهانة (مجمع البیان)

[۴] - بھر پور دوں گا انہیں ان کی مزدوریاں (تاج العلماء)

حکیم کے لفظ عموماً حکمت سے مشتق ہوتی ہے۔ اسی کے اعتبار سے ہم نے ترجمہ کیا ہے [۱] اگر بعض مترجمین اور مفسرین نے اسے محکم یعنی مضبوط و مستحکم کے معنی میں لیا ہے [۲]۔

بعض مفسرین نے دونوں احتمال برابر سے ذکر کیے ہیں [۳] اور بعض نے دونوں کو سمو دیا ہے [۴] بعض نے ایک تیسرا احتمال یہ بیان کیا ہے کہ حکیم کے معنی حاکم کے ہوں یعنی وہ احکام الہی پر مشتمل ہے [۵]۔

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ط خَلَقَهُ مِنْ تُرَابٍ ثُمَّ قَالَ لَهُ كُنْ

فَيَكُونُ ﴿۵۹﴾

بلاشبہ عیسیٰ کی مثال اللہ کے نزدیک آدم کی سی ہے، انہیں تو مٹی سے پیدا کیا پھر اس سے کہا کہ ہو جا اور بس وہ ہو جاتے ہیں، [۶]۔

نصارائے نجران سے بحث کی آخری کڑی حضرت عیسیٰ علیہ السلام کے ابن اللہ ہونے نہ ہونے کی بحث میں حضرت آدم کی مثال:

یہ آیت اس موقع کی ہے بلکہ جیسا کہ پہلے آچکا ہے بعض کے نزدیک شروع سے یہ سورہ ہی اس موقع پر نازل ہوا ہے کہ جب نصارائے نجران رسول کے پاس بحث کے لئے آئے تھے۔

انہوں نے الوہیت عیسیٰ اور ان کے فرزند خدا ہونے پر یہ دلیل کی کہ وہ بغیر کسی باپ کے پیدا ہوئے تھے تو ان کے جواب میں یہ آیت اتری کہ اس کے پہلے آدم تو بغیر ماں باپ کے وجود میں آئے تھے۔ پھر اس سے وہ خدا یا خدا کے بیٹے نہ ہوئے تو عیسیٰ کیوں ہو جائیں گے؟ مولانا فرمان علی صاحب نے اپنے حاشیہ میں خوب بات لکھی ہے کہ:

حضرت عیسیٰ کے بارے میں یہود نصاریٰ دونوں شبہ میں پڑے ہوئے تھے۔ یہود تو آپ کی نسبت یہودہ بدگمانی کرتے تھے اور نصاریٰ خدا کا بیٹا کہتے تھے۔ خداوند عالم نے حضرت آدم کی مثال دے کر دونوں کی تشفی کر دی۔ یہود کی اس طرح کہ جب خدا میں یہ قدرت ہے کہ آدم کو

[۱] نصیحت حکمت والی (شاہ رفیع الدین)

[۲] الحکیم المحکم (جلالین) کتاب محکم (شاہ ولی اللہ) مضبوط یادداشتوں میں سے (تاج العلماء)

[۳] الحکیم المشتمل علی الحکم او المحکم الممنوع من تطرق الخلل الیہ (صافی)

[۴] القرآن المحکم وانما وصفه بانہ حکیم لانه بما فیہ من الحکمة کانه ینطق بالحکمة (مجمع البیان)

[۵] ہو معنی الحاکم کالعلیم بمعنی ان الاحکام تستفاد منه (نیشاپوری)

[۶] فیکون ای فکان فی الحال علی ما اراد (مجمع البیان) وانالم یقل فکان اما لانه حکایة حال ماضیة واما تصویر لتلك الحالة

العجیبة (نیشاپوری)

بے ماں باپ کے فقط مٹی سے بنا دیا تو عیسیٰ کو ماں سے پیدا کرنا کیا تعجب کی بات ہے اور نصاریٰ کی اس طرح کی اگر عیسیٰ کا بے باپ کے پیدا ہونا خدا یا خدا کا بیٹا ہونے کی دلیل ہے تو آدم کے ماں باپ دونوں نہ تھے۔ پھر ان کو خدا یا خدا کا بیٹا بدرجہ اولیٰ ہونا چاہے۔“
اس کو علامہ بلاغی رحمہ اللہ نے بھی اپنے انداز میں تحریر کیا ہے اس طرح کہ:

احتج علی الفریقین بما یعرفونہ و یعترفون بہ من خلقہ ادم فماذا یقول الیہود فی ادم و ما ذا یقول
النصارى فیہ (آلاء الرحمن)

دونوں فرقوں کے خلاف اس نے استدلال کیا ہے ایسی چیز سے کہ جس کو وہ جانتے تھے اور جس کو وہ اقرار رکھتے تھے یعنی آدم کی تخلیق تو اب آدم کے بارے میں یہود کیا کہیں گے اور ان کے بارے میں عیسائی کیا کہیں گے؟

الْحَقُّ مِنْ رَبِّكَ فَلَا تَكُنْ مِنَ الْمُمْتَرِينَ ﴿۱۵﴾

”یہ حق بات ہے [۱] تمہارے پروردگار کی طرف سے تو تم شک کرنے والوں میں سے نہ ہو۔“

فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا
وَأَبْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ
لَعْنَتَ اللَّهِ عَلَى الْكٰذِبِينَ ﴿۱۶﴾

”اب جو شخص اس بارے میں آپ نے کچھ جھٹی کرے اس کے بعد یہ علمی دلائل [۲] آپ کے پاس آگئے تو کہہ دیجئے کہ آؤ! ہم بلائیں اپنے بیٹوں کو اور تمہارے بیٹوں کو اپنی عورتوں کو اور تمہاری عورتوں کو اور اپنے نفسوں کو اور تمہارے نفسوں کو پھر التجا کریں [۳] اور اللہ کی لعنت قرار دیں جھوٹوں پر۔“

واقعہ مباہلہ:

یہ مشہور و معروف آیہ مباہلہ ہے جس میں نصارائے نجران کو دلائل کے پیش ہونے اور ان کے برابر بحث کئے جانے کے بعد روحانی مقابلہ کی دعوت دی گئی اور اس کے لئے حضرت تشریف لے گئے اس طرح کہ آپ کے ساتھ بیٹوں کی جگہ حسن و حسینؑ تھے اور عورتوں میں خاتون جنت جناب فاطمہ زہراؑ اور انفس کی منزل پر حضرت علی بن ابی طالبؑ نے ارشاد فرمایا کہ جب میں دعا کروں تو تم سب آمین کہنا نتیجہ یہ ہوا کہ نصاریٰ نے مباہلہ سے پہلو تہی کی اور جزیہ دینے پر تیار ہو گئے۔

[۱] - خبر مبتداء محذوف (نیشاپوری) ای ہذا هو الحق من ربك (مجمع البیان) ای الاخبار بأحوال المسيح هو الحق (البلاغی)

[۲] - من البرهان الواضح (مجمع البیان) البینات الموجبة للعلم (صافی)

[۳] - ای نتعنن فی الدعاء (مجمع)

”انفسنا“ کے معنی:

یہ واقعہ فریقین کے درمیان متفق علیہ ہے [[شیخ ابن تیمیہ ایسے متعصب نے بھی اپنی مشہور کتاب ”منہاج السنہ“ میں جو ردِ شیعہ کیلئے لکھی گئی ہے اس واقعہ کی صحت اور الفاظ قرآن کے مصداق میں کہ وہ یہی ہستیاں ہیں کسی شک و شبہ کا اظہار نہیں کیا ہے مگر انہوں نے حضرت علی بن ابی طالب کی بلندی و رفعت کے اظہار میں انفسنا کا لفظ کی اہمیت کو گھٹانا چاہا ہے کہ اس سے عموماً اپنے ہم قوم افراد مراد ہوتے ہیں جس میں کسی بلندی اوصاف کا لحاظ نہیں ہوتا جیسا کہ قرآن میں ہے:

فَأَقْتُلُوا أَنْفُسَكُمْ: اپنے نفوس کو قتل کرتے ہو اور وَلَا تُخْرِجُوا أَنْفُسَكُمْ مِنْ دِيَارِكُمْ: تم اپنے نفوس کو اپنے گھروں سے نہ

نکالو

مگر اس کا جواب علامہ بلاغی نے آلاء الرحمن میں بالکل صحیح دیا ہے کہ نفس کا لفظ جو دوسرے اعزاء و اقارب کا تذکرہ کے ساتھ الگ سے بولا جائے تو وہاں ہم قوم افراد تھوڑی مراد ہوں گے بلکہ اس وقت تو خود اپنی ذات مراد ہوں گی جیسے سورہ تحریم ہے۔

قَوْلَا أَنْفُسَكُمْ وَأَهْلِيكُمْ نَارًا.

اپنے نفوس کو اور اپنے عزیز و اقارب کو آگ سے بچاؤ اور سورہ زمر اور شوریٰ میں ہے:

الَّذِينَ خَسِرُوا أَنْفُسَهُمْ وَأَهْلِيَهُمْ

جنہوں نے نفوس اور عزیز اقارب کو خسارہ میں مبتلا کیا۔

یہاں ایسا ہی ہے کہ ابناء اور نساء نا کے بعد لگ سے انفسنا آیا ہے تو اب اسے عام ہم قوم کہاں مراد ہو سکتے ہیں؟ یہاں تو جسے انفسنا کہا جائے وہ اس خصوصیت خاص کا حامل ہوگا کہ وہ منکلم کی ذات کا درجہ رکھتا ہو۔

خود ابن تیمیہ کو اپنے بیان کردہ مفہوم میں ایک کمزوری محسوس ہو رہی ہے کہ اگر ہم قوم مراد ہیں تو پھر چچا عباسؓ اور دوسرے نبی ہاشم کیوں اس منزل پر لائے نہیں گئے؟ اس کے جواب میں انہیں مجبوراً یہ کہنا پڑا ہے کہ عباسؓ کو اسلام میں وہ سبقت حاصل تھی جو علیؓ کو تھی اور دوسرے نبی ہاشم ان میں بھی علیؓ کا ایسا کوئی دوسرا نہ تھا۔

دیکھا آپ نے؟ سیاد کس طرح اپنے دام میں آیا ہے؟! آخر میں نتیجہ کیا نکلا؟ یہی تو کہ انفسنا کہنا اوصاف کی کچھ خاص بلندی اور رسول خدا سے خاص قرب کی بنا پر ہے یعنی ایسی منزلت جو دوسروں کو حاصل نہ تھی۔

اس آیت کی یہ دلالت بھی بلاشبہ مسلم ہے کہ اس میں حسنینؓ کو جو نواسے تھے فرزند رسول کہا گیا ہے چنانچہ علامہ نیشاپوری لکھتے ہیں:

[[فی العیون عن کاظم رضی اللہ عنہ ان تاویل قوله عز وجل ابناءنا الحسن رضی اللہ عنہ والحسین رضی اللہ عنہ ونساءنا فاطمة رضی اللہ عنہا وانفسنا علی بن ابی طالب رضی اللہ عنہ (صافی) قد نجران لذلك وقد كرج ومعه الحسن رضی اللہ عنہ والحسین رضی اللہ عنہ وفاطمة رضی اللہ عنہا وعلی رضی اللہ عنہ وقال لهم اذا دعوت فامنوا فابوا ان بلا عنوه وصالحوه علی التجزیه رواه ابو نعیم فی دلائل النبوة (جلالین) حضرت آپ حضرت فاطمہؓ اور امام حسنؓ اور امام حسینؓ اور حضرت علیؓ کو لے کر گئے (موضح القرآن)

وفي الآية دلالة على ان الحسن عليه السلام و الحسين عليه السلام وهما ابنا بنت يصح ان يقال انهما ابنا رسول الله صلی اللہ علیہ وسلم لانه و عدان يدعوا ابناء ثم جاء بهما (غرائب القرآن)

حسین کا فرزند رسول صلی اللہ علیہ وسلم ہونا:

یہ آیت اس بات کی دلیل ہے کہ حسن و حسین جو رسول کی بیٹی کے فرزند تھے انہیں فرزند رسول خدا کہنا درست ہے اس لئے کہ آپ نے اعلان فرمایا کہ آپ اپنے بیٹوں کو لائیں گے پھر ان دونوں کو لے کر تشریف لائے۔

إِنَّ هَذَا لَهُوَ الْقَصَصُ الْحَقُّ ۚ وَمَا مِنْ إِلَهٍ إِلَّا اللَّهُ ۗ وَإِنَّ اللَّهَ لَهُوَ الْعَزِيزُ

الْحَكِيمُ ﴿۱۳۱﴾ فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ﴿۱۳۲﴾

”بلاشبہ یہی ہے سچا بیان اور کوئی خدا نہیں سوا اللہ کے اور بلاشبہ اللہ زبردست ہے ہر کام ٹھیک کرنے والا اب وہ منہ موڑیں تو بلاشبہ اللہ تباہ کاروں سے خوب واقف ہے۔“

نفی الوہیت غیر اور توحید باری کے اعلان کے ساتھی یہ الفاظ کہ ”اللہ زبردست ہے ہر کام ٹھیک کرنے والا“ اس استدلال پر مشتمل ہیں کہ شریک کی ضرورت یا قوت کی کمی سے ہوتی ہے یا علم کی کمی سے یعنی سہارا دوسرے کی جسمانی طاقت کا لیا جاتا ہے اور اس کے دماغی قوت کا اور اللہ کی نہ طاقت میں نقص ہے اور نہ علم میں پھر وہ اپنا شریک کس لئے بنائے گا [۱]؟

آخر میں یہ کہ اللہ تباہ کاروں سے خوب واقف ہے اس سے یہ پتہ دیا گیا ہے کہ خود شرک بہت بڑی تباہ کاری ہے جس سے ارتقائے انسانی کو بڑا دھچکا لگتا ہے اور ذہنیت کی پستی کے ساتھ ہر طرح کی عملی پستی پیدا ہو جاتی ہے جس کا نتیجہ نوح انسانی کی مکمل تباہی کی طرف منجر ہوتا ہے [۲]۔

اسی لئے دوسری جگہ کہا گیا ہے کہ:

إِنَّ الشِّرْكَ لَظُلْمٌ عَظِيمٌ

شرک بہت بڑا ظلم ہے (لقمان - ۱۳)

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا

نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِّنْ دُونِ اللَّهِ ۗ فَإِنْ تَوَلَّوْا

[۱] - لا احد سوا ايسا و يه في القدرة التامة والحكمة البالغة ليشاركه في الالهية (صافي)

[۲] - الاعراض عن التوحيد افساد للدين ويؤدى الى افساد النفس بل والى افساد العالم (صافي)

فَقُولُوا الشُّهُدُوا بِأَنَّا مُسْلِمُونَ ﴿٣٥﴾

”کہیے کہ اے کتاب والو! آؤ ایک ایسی بات کی طرف جو ہمارے اور تمہارے درمیان یکساں ہے [۱] کہ ہم عبادت نہ کریں اللہ کے سوا کسی کی اور اسی کا کسی شے کو شریک نہ بنائیں اور ہم میں کے کچھ لوگ کچھ کو اللہ کے سوا مالک و مختار نہ سمجھ لیں۔ اب اگر یہ لوگ منہ پھرائیں تو تم لوگ کہو کہ گواہ رہنا کہ ہم مسلم ہیں۔“

مخالفین کو روادانہ دعوت اتحاد:

اس میں یہود و نصاریٰ کو اس حقیقت کی طرف توجہ دلائی ہے کہ اصول اسلام خود ان کی کتابوں کے رو سے بھی قابل تسلیم ہیں اور مشرکین کے مقابلہ میں تو ان سب کو یک دست ہونا چاہیے مگر وہ صرف تعصب کی بناء پر مسلمانوں کے مقابلہ میں فریق بنتے ہیں اور اس طرح مسلم کا لفظ جو ان سب میں مشترک ہونا چاہیے ان کے تعصب و عناد کی وجہ سے صرف اس جماعت میں محدود ہو گیا جو کہ اپنے مسلم ہونے کا اعلان کر رہی ہے اور مسلم ہی کہے جانے پر فخر رکھتی ہے۔

نئی شرک کے بعد یہ کہ کچھ لوگ کچھ کو اللہ کے سوا اپنا مالک و مختار نہ مانیں۔“ اس سے پتہ چلتا ہے کہ یہ مالک و مختار سمجھنا بحیثیت عبادت نہیں کسی اور اعتبار سے ہے اور یہ وہ ہے جسے دوسری جگہ کہا گیا ہے:

إِتَّخَذُوا أَحْبَابَهُمْ وَرُهْبَانَهُمْ أَرْبَابًا مِنْ دُونِ اللَّهِ

انہوں نے اپنے پادریوں اور راہبوں کو اللہ کے سوا مالک و مختار سمجھ لیا ہے۔ (توبہ۔ ۳۱)

اس کا مطلب یہ ہے کہ انہوں نے شریعت میں حلال اور حرام مقرر کرنے کا انہیں ٹھیکہ دار سمجھ لیا ہے چنانچہ حدیث میں ہے کہ جب یہ آیت نازل ہوئی تو عدی بن حاتم نے جو مسلمان ہو چکے تھے کہا: یا رسول اللہ! ہم ان کی عبادت تو نہیں کرتے تھے حضرت نے فرمایا:

الیس کالوا یجلون لکم و یجرمون فتأخذون بقولہم

کیا ایسا نہ تھا کہ وہ تمہارے لئے حلال و حرام مقرر کرتے تھے تو تم ان کے قول پر عمل کرتے تھے؟ انہوں نے کہا ہاں ایسا تو تھا حضرت نے فرمایا:

هو ذاك ”بس یہی وہ ہے جسے قرآن میں اس طرح کہا گیا ہے (صافی)

اسلام میں فقہاء اور مجتہدین کو شریعت سازی کا اختیار نہیں:

اسلام میں حلال و حرام مقرر کرنے کا حق کسی کے لئے نہیں مانا جاتا۔ اسی لئے فقہائے امت کو مجتہد کہا جاتا ہے یعنی ان کا کام ہے حلال اور حرام معلوم کرنے کی کوشش کرنا اور دلائل سے پتہ لگانا کہ کیا حلال ہے اور کیا حرام؟ نہ یہ کہ اپنے دل سے ان احکام کی تشکیل کرنا۔

[۱]۔ بیانید بسوئے مسلم سختی میان ما و شما (شاہ ولی اللہ) ای عادلۃ لا میل لها _____ وقیل معناہ کلمۃ مستر بہ بیننا و بینک (مجمع البیان) برابر برابر ہے ہمارے اور تمہارے درمیان میں (تاج العلماء)

آخر میں یہ الفاظ کہ ”گواہ رہنا کہ ہم مسلم ہیں“ اس کا مطلب یہ ہے کہ جب ہمارا مسلک وہ ہے جس کی حقانیت پر تمہاری بھی کتابیں متفق ہیں اور ہم تمہیں بھی عملاً اس پر قائم رہنے کی دعوت دیتے ہیں۔ اب اگر تم اس پر عملاً قائم نہیں رہے تو خود تمہارے ضمیر کو اس کا گواہ ہونا چاہیے کہ اس دین اسلام پر جو تمہارے اسلاف ابراہیمؑ اسماعیلؑ اور اسحاقؑ کا راستہ تھا ہم قائم ہیں اس لئے ہم مسلم ہیں اب اس کا دوسرا رخ یہ ہے کہ تمہیں اعتراف کرنا چاہیے کہ تم کافر ہو جب کہ اس راہ سے جو اسلام کی ہے تم صاف صاف انحراف اختیار کر رہے ہو [۱]۔

قرآنی تہذیب یا رواداری:

مگر قرآن نے پہلے جزء پر اکتفا کیا اور اس جزء کو جس کے اظہار میں تلخی زیادہ تھی بیان نہیں کیا جسے ایک قرآنی تہذیب سمجھنا چاہیے جس کے نمونے کلام الہی میں اور بھی موجود ہیں اور جسے ”رواداری“ کے سوا اور کچھ نہیں کہا جاسکتا۔

يَا أَهْلَ الْكِتَابِ لِمَ تُحَاجُّونَ فِيْ اِبْرٰهِيْمَ وَمَا اُنزِلَتْ التَّوْرَةُ وَالْاِنْجِيْلُ اِلَّا مِنْ

بَعْدِهٖ ؕ اَفَلَا تَعْقِلُوْنَ ﴿۶۵﴾

”اے کتاب والو! ابراہیم کے بارے میں کیوں خواہ مخواہ تکرار کرتے ہو؟ [۲] حالانکہ توریت اور انجیل دونوں نہیں اتریں مگر ان کے بعد تو کیا تم عقل سے کام نہیں لو گے [۳]؟“

حضرت ابراہیم علیہ السلام کس دین پر تھے:

یہودی کہتے تھے کہ حضرت ابراہیمؑ ہمارے دین پر تھے اور نصاریٰ کہتے تھے کہ وہ ہمارے دین پر تھے بعض روایتوں میں یہ ہے کہ ان دونوں فرقوں کے آدمیوں نے حضرت کا ثالث بنا لیا [۴]۔

قرآن کہتا ہے کہ تم بلاوجہ بحثیں کیوں کرتے ہو؟ تمہارے خصوصیات امتیازی جو توریت اور انجیل سے وابستہ ہیں حضرت ابراہیمؑ میں کیوں کر ہو سکتے ہیں؟! یہ کتابیں تو ان کے بعد نازل ہوئی ہیں لہذا جناب ابراہیمؑ میں وہی مشترک جو ہر توحید تھا جو اسلام کا طرہ امتیاز ہے لہذا انہیں بسم مسلم کہنا صحیح ہے۔ یہودی یا نصرانی کچھ بھی کہنا بے معنی ہے۔

علامہ طبرسی نے ایک بہت ضروری سوال اٹھا کر اس کا جواب دیا ہے۔ وہ یہ کہ جب توریت اور انجیل کا جناب ابراہیمؑ کے بعد نازل ہونا اس کی دلیل ہے کہ وہ یہودی اور نصرانی نہ تھے تو پھر قرآن تو اس کے بھی بعد نازل ہوا ہے۔ ایسی صورت میں انہیں مسلم کیوں کہا جاتا ہے؟ اس کا جواب یہ ہے کہ یہودیت توریت اور نصرانیت انجیل سے وابستہ ہے لیکن اسلام کو خود قرآن نے بتایا ہے کہ وہ ازل سے دین الہی

[۱]۔ معناه اعترفوا بانکم کافرون حیث اعرضتم عن الحق بعد ما تبیین (نیشاپوری)

[۲]۔ کیوں جھانسیں جھانسیں کرتے ہو (تاج العلماء)

[۳]۔ کیا تمہیں اتنی بھی عقل نہیں (تاج)

[۴]۔ قبیل نزلت الیہود والنصارى فی ابراہیم۔ فترا فاعوا الی رسول اللہ ﷺ فنزلت (صافی)

ہے اور اس کی بنیاد توحید پر ہے لہذا وہ نزول قرآن سے وابستہ نہیں ہے۔
یہ بھی سمجھ لینا چاہیے کہ حضرت ابراہیمؑ کو مسلم کہنا باعتبار اصل اصول دین ہے۔ اس سے یہ ضروری نہیں ہے کہ وہ اس شریعت پر کلیدیہ عامل ہوں جو حضرت محمد مصطفیٰ صلی اللہ علیہ وسلم پر نازل ہوئی [۱]۔

هَآأَنْتُمْ هُوَآءِ حَآجَجْتُمْ فِيمَا لَكُمْ بِهِ عِلْمٌ فَلِمَ تُحَآجُّونَ فِيمَا لَيْسَ لَكُمْ بِهِ

عِلْمٌ ط وَاللَّهُ يَعْلَمُ وَأَنْتُمْ لَا تَعْلَمُونَ ﴿۱۶﴾ مَا كَانَ إِبْرَاهِيمَ يَهُودِيًّا وَلَا نَصْرَانِيًّا

وَلَكِنْ كَانَ حَنِيفًا مُّسْلِمًا ط وَمَا كَانَ مِنَ الْمُشْرِكِينَ ﴿۱۷﴾

”اچھا! اب تک تو تم ان سے ایسی باتوں میں جھگڑ کر رہے تھے جن کا تمہیں کچھ علم ہے [۲] اب کیوں تم ان باتوں میں جھگڑ کرتے ہو جن سے تمہیں کوئی بھی واقفیت نہیں ہے اللہ علم رکھتا ہے اور تم علم نہیں رکھتے۔ ابراہیمؑ نہ تو یہودی تھے اور نہ نصرانی بلکہ وہ تونزے کھرے مسلم تھے [۳] اور وہ مشرکین میں سے نہیں تھے۔“

اس سے آگے بڑھ کر خود بخود نتیجہ ذہن میں آ جانا چاہیے کہ حضرت موسیٰؑ بھی موسائی یعنی یہودی نہ تھے، اور حضرت عیسیٰؑ یعنی نصرانی نہ تھے اس لئے کہ دین حقیقی جس کی تبلیغ کے لئے تمام سچے انبیاء آئے اسلام ہی ہے لہذا حضرت موسیٰؑ بھی اسلام ہی کے مبلغ تھے اور عیسیٰؑ بھی اسلام ہی کے معلم تھے جو دین ان کی طرف منسوب کر دیئے گئے ان سے خود ان کا کوئی تعلق نہ تھا [۴]۔

آخر کے فقرہ میں کہ ”وہ مشرکین میں سے نہ تھے“ اس کی طرف اشارہ ہے کہ یہ دین جو یہودیت اور نصرانیت سے موسوم ہیں ان میں تو شرک داخل ہو گیا ہے [۵] اور انبیاء الہی سب توحید کے علم بردار رہے ہیں۔

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ

الْمُؤْمِنِينَ ﴿۱۸﴾

[۱]۔ اذا لاسلام عبارة عن الدين دون احكام الشريعة (مجمع البيان)

[۲]۔ اے لو، تم وہی تو ہو جو جھگڑتے تھے اس میں جس کا یقین تھا (تاج العلماء)

[۳]۔ فان الدين عند الله الاسلام واليهودية ملة محرقة عن شرع موسى ﷺ والنصرانية ملة محرقة عن شرع عيسى ﷺ (مجمع البيان)

[۴]۔ قيل ان لهذا يتضمن كون اليهودية والنصرانية شركاء وقيل ان معناه لم يكن مشركا على ما يدعيه مشركوا العرب (مجمع)

[۵]۔ في الكافي عن الصادق ﷺ خالصا مخلصا ليس فيه شيء من عبادة الاوثان (صانئ) حنيفا في ماثلا عن الاديان كلها الى دين الاسلام وقيل معناه مستقيما في دينه (مجمع البيان) موخدا بحقيقة التوحيد (البلاغى)

”بلاشبہ تمام لوگوں میں ابراہیم سے زیادہ تعلق رکھنے والے [۱] وہ ہیں جنہوں نے ان کی پیروی کی ہے اور یہ پیغمبر اور وہ جو ایمان لائے ہیں اور اللہ اہل ایمان کا سرپرست ہے۔“

”جنہوں نے ان کی پیروی کی“ یعنی جنہوں نے ان کی تعلیم کو اپنایا اور اس پر عمل پیرا ہے۔ اس سے عامہ مفسرین نے ان کے زمانہ والوں کو مراد لیا ہے [۲] کہ وہ اس وقت کے سچے مسلمان تھے۔ مگر ہمارے نزدیک اس تخصیص کی ضرورت نہیں ہے بلکہ جناب محمد مصطفیٰ ﷺ کے مبعوث ہونے تک جتنے ملت حنفیہ کے پرستار رہے [۳] جن میں فردا کمل ہمارے رسول کے آبا و اجداد تھے وہ سب اس میں داخل ہیں، اور اب یہ رسول اور اس رسول پر ایمان لانے والے مسلمان، یہ حقیقی معنی میں جناب ابراہیم کی تعلیمات کے ورثہ دار ہیں [۴]۔

اور یہ تعلق جو انہیں حضرت ابراہیم کے ساتھ ہے وہ حقیقت ان کی ذات کے ساتھ تھوڑی ہے۔ اسلام کی تو خصوصیت یہ ہے کہ یہاں بنیادی اہمیت کسی انسان کی نہیں ہے بلکہ یہ تعلق درحقیقت ذات خالق کے ساتھ ہے۔ اس لئے آخر میں کہا گیا: **وَاللّٰهُ وَلِيُّ الْمُؤْمِنِينَ** ”اللہ اصلی مالک و سرپرست مومنین کا ہے“ اور ان سب کا جن میں خود حضرت ابراہیم بھی داخل ہیں تعلق اس کی ذات سے ہے۔

وَدَّتْ طَّائِفَةٌ مِّنْ أَهْلِ الْكِتَابِ لَوْ يُضِلُّوكُمْ ۖ وَمَا يُضِلُّونَ إِلَّا أَنفُسَهُمْ ۖ وَمَا

يَشْعُرُونَ ﴿١٩﴾

”اہل کتاب میں کے ایک بڑے گروہ کی خواہش ہے [۵] کہ کاش وہ تمہیں بہکا لیں حالانکہ وہ نہیں بہکاتے مگر خود اپنے ہی کو اور انہیں شعور نہیں۔“

چوں کہ اس بہکانے کی کوشش سے وہ دنیا میں ناکامی اور آخرت میں عذاب کے مستحق بنتے ہیں اور اس طرح مسلمانوں کا کچھ نہیں بگڑتا کیوں کہ یہ ان کے بہکانے میں آتے نہیں جو نقصان ہوتا ہے وہ خود انہی کا ہوتا ہے کہ اس لئے کہا گیا کہ ”وہ نہیں بہکاتے مگر خود اپنے ہی“ کو یعنی اس سے نقصان خود ہی اٹھاتے ہیں [۶]۔

يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَأَنْتُمْ تَشْهَدُونَ ﴿٢٠﴾

[۱] - احقہم بأبراهیم (جلالین) نزدیک ترین مردم با ابراہیم (شاہ ولی اللہ) اخصتہم واقربہم منہ من الولی وهو القرب (صانی) ابراہیم سے زیادہ خصوصیت انہی لوگوں کو ہے (تاج العلماء)

[۲] - الذین اتبعواہ فی زمانہ (جلالین) پیروی اوکردند یعنی دوزمان او (شاہ ولی اللہ)

[۳] - من الانبیاء والموحدین الصالحین من الناس (البلاغی)

[۴] - ای ہم الذین ینبغی لہم ان یقولوا انا علی دین ابراہیم ﷺ (مجمع البیان)

[۵] - بہت چاہا ایک جرگے نے کتاب والوں کے (تاج العلماء)

[۶] - لان اثم ضلالہم علیہم والمؤمنون لا یطیعونہم (جلالین) ای لا یرجع وبال اضلالہم الاعلی انفسہم (مجمع البیان)

”اے اہل کتاب! کیوں آیات الہی کا انکار کرتے ہو؟ حالانکہ تم خود گواہ ہو [۱]۔“

علمائے اہل کتاب کے لئے سرمایہ انتباہات:

اہل کتاب سے علمائے یہود و نصاریٰ مراد ہیں۔ یہ لوگ خود جانتے تھے کہ ان کی کتابوں میں پیغمبر اسلام ﷺ کا ذکر اور ان کی علامات صاف طریقہ پر موجود ہیں۔ اس لئے انہیں ضمیر کی رہ نمائی سے خود اس کی گواہی دینا چاہے مگر وہ بجائے اس کی شہادت دینے کے اپنے ذاتی اغراض کے بناء پر خود اس کا انکار کر رہے ہیں۔

اس صورت میں آیات الہی سے مراد خود ان کی کتابوں کے مندرجہ مضامین ہوں گے۔

اس کے علاوہ مفسرین نے دو معنی اور بھی لکھے ہیں:

ایک یہ کہ آیات اللہ سے آیات قرآن مراد ہیں اور مطلب یہ ہے کہ تمہارا دل گواہی دیتا ہے کہ ان کا مضمون کتب سابقہ کے مطابق ہے

پھر بھی انکار کرتے ہو [۲]۔

دوسرے یہ کہ آیات سے مراد معجزات ہوں یعنی تم معجزات دیکھ رہے ہو اور جانتے ہو کہ یہ معجزے ہیں پھر بھی مانتے نہیں۔

يَا أَهْلَ الْكِتَابِ لِمَ تَلْبِسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ ۝۴

”اے کتاب والو! کیوں حق کو باطل کے ساتھ غلط ملط کرتے ہو [۳] اور (اصلی) حق کو چھپاتے ہو حالانکہ تم جانتے ہو۔“

جیسا کہ ایک جگہ حضرت علی بن ابی طالبؑ نے فرمایا کہ:

فلوان الباطل خالص من مزاج الحق لم يخف على المرء تا دين ولو ان الحق خالص من لبس الباطل

انقطعت عنه ألسن المعاندین ولكن یوخذ من هذا ضغث ومن هذا ضغث فیبرز جان فهنا لك یستولی

الشیطان علی اولیائہ.

”اگر باطل حق کی آمیزش سے الگ ہو جاتا تو طلب گاروں پر پوشیدہ نہ ہوتا اور اگر حق باطل کی ملاوٹ سے خالی ہو جاتا تو معترضین کی

زبانیں بالکل ہی بند ہو جاتیں مگر ہوتا یہ ہے کہ ایک مٹھی اس کی لی جاتی ہے اور ایک مٹھی اس کی اور پھر دونوں کو ملا دیا جاتا ہے اب شیطان کو موقع مل

جاتا ہے اور وہ اپنے دوستوں پر غالب آجاتا ہے۔“

چابک دست حامیان باطل کا رویہ یہی رہتا ہے کہ باطل کے ساتھ کچھ حق کی آمیزش رکھتے ہیں تاکہ آدمی موٹی نگاہ سے اس کی غلطی پر

متنبہ نہ ہو یہی صورت علمائے اہل کتاب کرتے تھے۔

اس طرح کی آیت پہلے آچکی ہے جس کی تفسیر میں تشریح کے ساتھ ہم نے اس کی مثالیں پیش کی ہیں۔

[۱]۔ تشہدوں انہما آیات اللہ (صافی) کیوں تم منکر ہوتے ہو حالانکہ تم انہیں اپنی آنکھوں سے دیکھا کرتے ہو (تاج العلماء)

[۲]۔ آیات اللہ یعنی القرآن (مجمع البیان)

[۳]۔ کیوں گھپتے ہو تم حق کو باطل سے (تاج العلماء)

وَقَالَتْ طَآئِفَةٌ مِّنْ أَهْلِ الْكِتَابِ آمِنُوا بِالَّذِي أُنزِلَ عَلَى الَّذِينَ آمَنُوا وَجْهَ
النَّهَارِ وَانكُفِرُوا آخِرَهُ لَعَلَّهُمْ يَرْجِعُونَ ﴿٤٦﴾ وَلَا تَتَّبِعُوا إِلَّا مَن تَبِعَ دِينَكُمْ ط
قُلْ إِنَّ الْهُدَىٰ هُدَىٰ اللَّهِ ۖ أَنْ يُؤْتَىٰ أَحَدٌ مِّثْلَ مَا أُوتِيْتُمْ أَوْ يُحَاجُّوكُمْ عِنْدَ
رَبِّكُمْ ط قُلْ إِنَّ الْفَضْلَ بِيَدِ اللَّهِ ۖ يُؤْتِيهِ مَن يَشَاءُ ط وَاللَّهُ وَاسِعٌ عَلِيمٌ ﴿٤٧﴾
يَخْتَصُّ بِرَحْمَتِهِ مَن يَشَاءُ ط وَاللَّهُ ذُو الْفَضْلِ الْعَظِيمِ ﴿٤٨﴾

”اور اہل کتاب میں سے ایک گروہ کا قول یہ ہے کہ ایمان لے آؤ اس پر جو مسلمانوں پر نازل ہوا ہے دن کے ابتدائی حصہ میں اور اس کے آخر کے حصہ میں انکار کر دو ﴿٤٦﴾ ممکن ہے وہ بھی پلٹ آئیں اور مانو نہیں مگر اسی کی کہ جو تمہارے دین کی پیروی کرے۔ کہیے کہ اصل ہدایت اللہ کی ہدایت ہے کہ کسی کو مل جائے ویسی ہی چیز جیسی تمہارے پاس تھی یا وہ دلیل و حجت میں تمہارے پروردگار کے یہاں تم پر فوقیت لے جائیں کہہ دیجئے کہ بلاشبہ نعمت و احسان اللہ کے ہاتھ میں ہے جسے چاہتا ہے عطا کرتا ہے اور اللہ گنجائش والا ہے بڑا جاننے والا۔ اپنی رحمت سے جسے چاہتا ہے مخصوص کرتا ہے اور اللہ بڑے فضل و کرم والا ہے۔“

پرستارِ باطل کا ایک منصوبہ:

اس آیت کے فقرات کی ساخت سمجھنے میں مترجمین کو بڑا دھوکا ہوا ہے اور مفسرین نے بھی دشواری محسوس کی ہے یہاں تک کہ ملاحسن فیض نے کہا ہے کہ:

ہی من المتشابهات التي لم يصل اليها من اهل البيت ﷺ فيها شي (صافى)
یہ آیت متشابهات میں سے ہے جن کے بارے میں ہم تک اہل بیت رسولؐ سے کچھ نہیں پہنچا۔
اور علامہ نیشاپوری نے لکھا ہے:

عدت الایة من المواضع المشکلة (غرائب القرآن)

اس آیت کا مشکل مقامات میں شمار کیا گیا ہے۔ مگر ہم ہر جملہ کی مختصر تشریح جو بفضل الہی ہم سمجھتے ہیں درج کرتے ہیں جس میں کوئی پیچیدگی معلوم نہیں ہوتی۔

اہل کتاب یعنی یہود و نصاریٰ کے ایک گروہ نے کہا یہ کوئی قول لفظی نہیں ہے بلکہ ان کا طرز عمل زاویہ نظر اور ان کی ذہنیت جو ہے اس کا

﴿٤٨﴾۔ مان لو _____ سویرے اور مکر جاؤ جھٹٹے وقت (تاج العلماء)

اظہار ہے اسی لئے ہم نے ”کہا“ یا ”کہتا“ ہے ترجمہ نہیں کیا بلکہ ترجمہ کیا ہے کہ ایک گروہ کا قول ہے۔ اور یہ بھی سمجھا جاسکتا ہے کہ ان جو شاطری سیاست داں لیڈر تھے وہ اپنے کچھ خاص افراد کو اس طرح کے طرز عمل اختیار کرنے کی فہمائش بھی کرتے ہوں گے [۱]۔

وہ کیا قول ہے؟ ایک سیاسی منصوبہ کہ اگر بالکل دو ٹوک مسلمانوں کی مخالفت کی جائے تب تو وہ تم سے بھڑک ہی جائیں گے۔ پھر تمہاری بات قبول کیا کریں گے۔ اس لئے ضرورت ہے کہ انہیں مانوس بناؤ اور پھر اپنا مطلب حاصل کرو۔

اس کی شکل یہ ہے کہ پہلے جا کر ان کی جماعت میں شامل ہو ایمان لے آؤ یعنی بظاہر اقرار ایمان کر لو جس کی وجہ سے وہ اپنا آدمی سمجھ لیں پھر کچھ دن رہ کر اور ان کے ساتھ مانوس ہو کر حقائق ایمانی کے متعلق شکوک و شبہات ظاہر کرنا شروع کرو جس سے کچھ نہ کچھ وہ بھی اپنے استحکام ایمانی میں متزلزل ہوں اور پھر حجت کر کے انکار کرنے لگو تو بہت سے ان سے تمہارے ساتھ کھینچ کر اس راستے سے منحرف ہو جائیں گے اور تمہارا مطلب حاصل ہو جائے گا [۲]۔

یہ ہو اس کا مطلب کہ دن کے ابتدائی حصہ میں ایمانی لاؤ اور آخری حصہ میں کافر ہو جاؤ شاید وہ بھی پلٹ آئیں۔ جیسا کہ علامہ طبرسی نے لکھا ہے اس کی شان نزول بھی یہ بتائی گئی ہے کہ کچھ لوگوں نے ایسا ہی منصوبہ بنایا تھا کہ صبح کو ایمان لاؤ اور شام کو پھر کافر ہو جاؤ یہ کہہ کر کہ ہم نے خوب دیکھ لیا۔ یہ وہ پیغمبر نہیں ہیں جن کی ہماری کتابوں میں پیشین گوئی ہے [۳]۔ اب اس سیاست والوں کو یہ اندیشہ پیدا ہوتا ہے کہ کہیں یہ اس جماعت میں جا کر شامل ہونے والے واقعی ایمان لے ہی نہ آئیں۔ اس لئے کہ وہ ان کی حمیت قومی کو بیدار کرتے ہیں کہ تمہارا آبائی ایک دین ہے۔ یہ لوگ اس دین کو چھوڑ کر الگ ہوئے تو ان کے ساتھ واقعی تمہیں متحد نہیں ہونا چاہیے۔ تمہیں تو ان کی بات ماننا چاہیے جو تمہارے دین پر ہیں۔

ایک معنی اس کے جو میرے نزدیک بعید ہیں یہ کہے گئے ہیں کہ دیکھو خبردار! ایمان کا اظہار نہ کرو یعنی اپنی کتابوں سے ایسے اوصاف آخری رسول کے جو اس پیغمبر پر منطبق ہوتے ہیں بیان نہ کرو مگر اپنے ہی مذہب کے کسی قابل اعتماد آدمی سے جو اسے دوسروں سے نہ کہے [۴]۔

یہاں تک ان باطل کیشوں کی سیاسی تلقین تھی [۵]

اس کا جواب خالق دلوں کو ہے اپنے رسول کی زبانی:

قُلْ إِنَّ الْهُدَىٰ هُدَىٰ اللَّهِ

[۱] - الظاهر انهم من اليهود قالوا البعض قومهم تعلبنا لهم بمخاوعة المؤمنين (بلاغی)

[۲] - لعلهم يرجعون یشکون فی دینہم ظننا بانکم قدر جمعتم لخلل ظہرکم (سانی)

[۳] - فاذا فعلتم ذلك شك اصحابه في دينه وقالوا انهم اهل الكتاب وهم اعلم به متنا في رجوع عن مالى دينكم (مجمع البيان)

[۴] - اى ولا تبدوا ايمانكم ولا تعترفوا بذلك الا لمن تبع دينكم وكان منكم فانه يخفيه كما يخفيه (بلاغی)

[۵] - فيكون هذا كله من كلام اليهود (مجمع البيان) اتفق المفسرون على انه من بقية كلام اهل الكتاب (نیشاپوری)

کہہ دیجئے کہ اصل ہدایت اللہ کی ہدایت ہے [۱]۔

یعنی جو اہل ایمان خدا کی طرف سے ہدایت یافتہ ہیں تمہاری ان کارستانیوں سے متزلزل نہیں ہو سکتے اور اسی میں ان کے اس قومی احساس کا جواب ہے کہ دین حق اور ہدایت ربانی کسی قوم و ملت کی ملکیت نہیں ہے۔ ہدایت اللہ کی طرف کی چیز ہے لہذا اس میں تمہارا کوئی اجارہ نہیں ہے کہ وہ کسی دوسرے کو وہی نعمت دیدے جو تمہیں ملی تھی یعنی کتاب آسمانی تمہیں عطا ہوئی تھی۔ اسی پر تمہیں فخر تھا۔ اب اللہ کی کتاب کسی دوسرے خاندان اولاد اسماعیل کو عطا ہو جائے تو تم اسے کہاں روک سکتے ہو۔ یہ ہے کہ اس جملہ کا مفہوم کہ **أَنْ يُؤْتِيَ أَحَدًا مِّثْلَ مَا أُوتِيْتُمْ** [۲] اور اب تک خدا کے یہاں نجات کے حق دار اور کامیاب و کامران تم تھے یہ اب جب کہ دوسری کتاب اور شریعت آگئی تو یہ دوسرے لوگ اب پیش خدا حجت و دلیل میں تم پر غالب آجائیں یہ ہیں اس فقرہ کے معنی کہ **أَوْ يُحَاجُّوْكُمْ عِنْدَ رَبِّكُمْ** اور اسی کا تہہ ایک اصول اور ایک کلیہ کی صورت میں آخر میں کہلوا یا کہ:

قُلْ إِنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ

کہہ دیجئے کہ فضل و کرم اللہ کے ہاتھوں میں ہے وہ جسے چاہتا ہے دیتا ہے۔

اس طرح پوری سطح کلام کی ہموار معلوم ہوتی ہے مگر دوسرے لوگوں نے **أَمْ نُوَا بِالَّذِي أَنْزَلَ عَلَى الَّذِينَ آمَنُوا وَجَهَ النَّهَارِ وَ أَكْفَرُوا وَ آخِرَةَ لَعَلَّهُمْ يَرْجِعُونَ** [۳] وَلَا تُؤْمِنُوا إِلَّا لِمَنْ تَبِعَ دِينَكُمْ کو ان اہل کتاب کا قول قرار دے کر بیچ میں صرف **قُلْ إِنَّ الْهُدَىٰ هُدَىٰ اللَّهِ** کے جملہ کو اس کا جواب مانا ہے جو خالق کی طرف سے ہے۔

اس کے بعد پھر **أَنْ يُؤْتِيَ أَحَدًا مِّثْلَ مَا أُوتِيْتُمْ** اور **أَوْ يُحَاجُّوْكُمْ** کو مشرکین کے کلام کا تہہ قرار دیا ہے اور پھر **قُلْ إِنَّ الْفَضْلَ بِيَدِ اللَّهِ** سے آخر تک اس کا جواب قرار دیا ہے اس طرح ترجمہ میں بڑی گڑبڑ ہوئی ہے مثلاً شاہ ولی اللہ نے **قُلْ إِنَّ الْهُدَىٰ هُدَىٰ اللَّهِ** کے ترجمہ کے بعد

”کہہ بگو یا محمدؐ ہر آئینہ ہدایت ہمانست کہ ہدایت خداست کا پے و گفتند باور مکنید آنکہ دادہ شود بہیچ

کس مانند آنچه دادہ شدہ اید“

اس میں ”گفتند“ ہی نہیں بلکہ اس کے ساتھ ”باور مکنید“ بھی ایسا اضافہ ہے جس کے ہم معنی لفظ قرآن میں یہاں پر نہیں ہے۔ انہوں نے تتبع بظاہر تفسیر جلالین کا کیا جس کے الفاظ یہ ہیں:

المعنى لا تقروا بان احدا يؤتى ذلك الا من تبع دينكم

معنی یہ ہیں کہ یہ تسلیم نہ کرو کہ کسی کو ایسی چیز مل سکتی ہے سو اس کے جو تمہارے مذہب کی پیروی کرے۔

مولانا فرمان علی صاحب مرحوم نے بھی اس کی پیروی کی ہے۔

تجب ہے کہ علامہ بلاغی بھی اگرچہ بیچ میں قالو وغیرہ کا اضافہ نہیں فرماتے مگر وہ بھی بیچ کے جملہ کو معترضہ قرار دیتے ہوئے اس کے بعد

[۱] - اتفقوا على ان قوله قل ان الهدى هدى الله و كذا قوله قل ان الفضل بيد الله الى اخرها كلام الله (نیشاپوری)

[۲] - يعنى من العلم والحكمة والكتاب والحجة (صانئ) فلا تجحدوا اليها اليهود ان يؤتى احد مثل ما او تيتتم من النبوة (مجمع)

کے ان یوقی احد الخ کو مشرکین ہی کے قول کا تتمہ قرار دیتے ہیں اور فرماتے ہیں:-

ای ولا تؤمنوا لغير من اتبع دينكم بان يوقى احد من غيركم مثل ما اوتيتم باعتبار انبيائكم و كتبكم من النبوة والرسالة والكتاب والشرعية او تؤمنوا لهم بائهم بما جؤكم عند ربكم و ان لهم عليكم الحجة عند الله بما تعرفونه من الحق.

یعنی اور سو اس کے جو تمہارے دین کا پیرو ہو اور کسی کے لئے یہ تسلیم نہ کرو کہ کسی کو ویسی چیز ملے گی جیسی تمہارے انبیاء اور تمہاری کتابوں کے لحاظ سے نبوت اور رسالت اور کتاب اور شریعت کی نعمت تمہیں عطا ہوئی ہے اور نہ دوسروں کے لئے تم یہ مانو کہ وہ تمہارے پروردگار کے یہاں تم پر حجت میں غالب آئیں گے اور یہ کہ انکی تم پر اللہ کے یہاں اس حق کے لحاظ سے جو تم پہنچاتے ہو حجت تمام ہوگی۔ اور زیادہ حیرت کی بات یہ ہے کہ ان کا ذہن اس مفہوم سے نزدیک پہنچتا ہے جو ہم نے قرار دیا ہے، چنانچہ فرماتے ہیں:-

وان النبي قال ان لا هدى هدى الله بان يوقى احد الى اخره تكون جملة ان يوقى متعلقه بما امر الله رسوله

ان يقوله.

یا یہ کہ پیغمبر نے ان سے یہ کہا کہ ہدایت اللہ کی ہدایت ہے کہ کسی کو ویسی ہی چیز جیسی تمہیں ملی تھی مل جائے تو یہ جملہ اسی مقولہ سے متعلق ہوگا جس کے کہنے کا ان سے اللہ نے اپنے رسول کو حکم دیا تھا۔ مگر پھر لکھ دیتے ہیں:-

والاظهر هو الوجه الاول.

پہلی صورت زیادہ واضح ہے

مجھے علامہ موصوف کے سلامت ذوق سے اگر کہیں پر شدید شکایت پیدا ہوئی ہے تو وہ یہ موقع ہے کہ ایک ہموار اور متوازن مفہوم کے مقابلہ میں جس میں قطعاً کوئی پیچیدگی نہیں وہ اس مفہوم کو اظہر فرماتے ہیں، جو الفاظ قرآنی سے ذہن میں بلا زحمت و تکلف ہرگز نہیں آسکتا۔

وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدُّ إِلَيْكَ ۖ وَمِنْهُمْ مَنْ إِنْ تَأْمَنَهُ

بِدِينَارٍ لَّا يُؤَدُّ إِلَيْكَ إِلَّا مَا دُمْتَ عَلَيْهِ قَائِمًا ۗ ذٰلِكَ بِأَنَّهُمْ قَالُوا لَيْسَ

عَلَيْنَا فِي الْأَمِّينَ سَبِيلٌ ۗ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٤٥﴾ بَلَى

مَنْ أَوْفَى بِعَهْدِهِ وَاتَّقَى فَإِنَّ اللَّهَ يُحِبُّ الْمُتَّقِينَ ﴿٤٦﴾

”اور اہل کتاب میں کوئی تو ایسا ہے کہ اگر اس کے پاس ڈھیر بھر بھی روپیہ تم امانت رکھو اور ﴿٤٥﴾ تو وہ اسے تمہیں ادا کر

دے گا اور ان میں کوئی ایسا ہے کہ ایک سکہ بھی سونے کا [۱] امانت رکھو تو وہ اسے بھی ادا نہ کرے گا مگر جب تک کہ تم اس کے سر پر کھڑے نہ رہو [۲] یہ اس لئے ہے کہ ان کا قول یہ ہے کہ ہم پر غیر اہل کتاب کے بارے میں کوئی پابندی نہیں ہے اور وہ اللہ پر جھوٹ منڈھتے ہیں حالانکہ وہ جانتے ہیں کیوں نہیں! جو اپنے عہد کو پورا کرے اور پرہیزگاری سے کام لے تو بلاشبہ اللہ پرہیزگاروں کے ساتھ ہے۔“

جماعت اہل کتاب کی بد معاملگی:

اہل کتاب میں سے کچھ اچھے کردار کے ہیں اور کچھ ایسے ہیں کہ انہیں امانت داری کا بالکل خیال نہیں ہے اور غیر مذاہب کے اموال کو تو وہ کافر کا مال سمجھ کر ہضم کر لینا جائز جانتے ہیں [۳] اسی کو ان الفاظ میں ظاہر کیا گیا ہے کہ ہم پر غیر اہل کتاب کے بارے میں کوئی پابندی نہیں ہے۔ خالق نے اس کی رد فرمائی ہے اور اس رد کا حاصل یہ ہے کہ جو بات اصول شرافت و انسانیت کے لحاظ سے غلط ہے وہ ہر جماعت کے ساتھ غلط ہے۔ اللہ سے کسی کے ساتھ بھی پسند نہیں کرے گا۔

امانت و دیانت کا لحاظ ہر جماعت کے ساتھ لازم:

چونکہ اصول اصول ہی ہے لہذا اس سے مسلمانوں کو بھی سمجھنا چاہیے کہ وہ بھی اگر یہ خیال کر لیں کہ کافروں کے مقابلہ میں ہم پر کوئی اخلاقی ذمہ داری نہیں ہے تو یہ خیال غلط ہے۔ امانت و دیانت کا لحاظ ہر جماعت کے ساتھ معاملات میں ضروری ہے خواہ وہ مسلمانوں کی جماعت ہو یا غیر مسلمین کی۔

حدیث میں ہے کہ جناب رسالت مآب ﷺ نے اس آیت کے پڑھنے کے بعد فرمایا:

ما من شیء کان فی الجاہلیۃ الا ہو تحت قدھی الا الامانة فانہا مؤداة الی البرو الفاجر (صافی و مجمع

البیان)

جو بات بھی زمانہ جاہلیت کی تھی وہ میرے قدموں کے نیچے پامال ہے سو امانت داری کے کہ اس فریضہ کو نیک اور بد ہر آدمی کے مقابلہ میں انجام دینا ضروری ہے۔

اس حدیث کو علامہ نیشاپوری نے بھی درج کیا ہے اور پھر جناب ابن عباسؓ کے متعلق نقل کیا ہے کہ ان سے کسی نے کہا کہ ہمیں دوسرے اہل مذاہب کی بکریاں وغیرہ کبھی مل جاتی ہیں۔ انہوں نے پوچھا پھر تم کیا کہتے ہو؟ اس نے کہا ہم سمجھتے ہیں کہ اس میں ہمارے لئے کوئی حرج نہیں ہے۔ انہوں نے کہا یہ تو ویسا ہی ہوا جیسے کافر کہتے تھے: لیس علینا فی الامین سبیل: ہم پر ان لوگوں کا جو غیر اہل کتاب ہیں مال کھانے

[۱]۔ ایک اشرفی (تاج العلماء) والمراد تجعله امیناً علی قلیل من المال (مجمع البیان)

[۲]۔ الامانة دوامك علی راسه تطالبه بالعنف (صافی) مگر تا وقتیکہ باش بر سر او ایستادہ (شاہ ولی اللہ)

[۳]۔ سبیل ای امر لا ستحلا لظلم من خالف دینہم (جلالین) ای لیس علینا فی شان من لیسوا من اهل الكتاب ولم یكونوا علی دیننا عقاب وذم (صافی) اس لئے کہ غیر مذاہب کا مال کھا جانا درست ہے (حواشی تاج العلماء)

میں کوئی الزام نہیں ہے“ (غرائب القرآن)

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي
الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ ۗ وَلَهُمْ
عَذَابٌ أَلِيمٌ ﴿٤٤﴾

”بلاشبہ جو اللہ کے عہد و پیمان اور اپنی قسموں کے عوض میں تھوڑے سے دام وصول کرتے ہیں یہ وہ ہیں کہ ان کا
آخرت میں کوئی حصہ نہیں اللہ روز قیامت ان سے بات بھی نہیں کرے گا اور ان پر نظر بھی نہیں ڈالے گا ﴿٤٤﴾ قیامت
کے دن اور نہ انہیں بری قرار دے گا اور ان کے لئے دردناک عذاب ہے۔“

”اللہ کے عہد و پیمان“ کے یہ معنی ہو سکتے ہیں کہ اللہ نے اس رسول پر ایمان اور اس کی نصرت و اطاعت وغیرہ کا جو عہد لیا تھا ﴿٤٤﴾ اور یہ بھی کہ یہ
اللہ سے جو عہد کرتے ہیں ﴿٤٤﴾۔ بعد میں قسموں کا ذکر اس مفہوم سے زیادہ مناسبت رکھتا ہے۔ اس عہد و پیمان اور قسموں کے عوض تھوڑے سے دام وصول
کرنے کا یہ مطلب ہے کہ وہ تھوڑی سی جاہ دنیا کی خاطر رشوت لے کر ان فرائض کو ترک کر دیتے ہیں۔ لایُزَكِّيهِمْ کے معنی زیادہ تر یہ قرار دیے جاتے
ہیں کہ انہیں پاک نہیں کرے گا ﴿٤٤﴾ مگر ہم نے ترجمہ کیا ہے ”بری نہیں قرار دے گا“ جس معنی میں ایک جگہ اور قرآن مجید میں یہ لفظ ہے اس طرح:-

أَلَمْ تَرَ إِلَى الَّذِينَ يَزُكُّونَ أَنْفُسَهُمْ ۖ بَلِ اللَّهُ يُزَكِّي مَن يَشَاءُ (نساء ۴۹)

کیا تم نے ان لوگوں کو نہیں دیکھا جو اپنے کو بری سمجھتے ہیں بلکہ اللہ جسے چاہتا ہے بری قرار دیتا ہے۔
تفسیر میں اس کے مطابق قول موجود ہے ﴿٤٥﴾۔

وَأَنَّ مِنْهُمْ لَفِرِيقًا يُلُونُ أَلْسِنَتَهُمُ بِالْكِتَابِ لِتَحْسَبُوهُ مِنَ الْكِتَابِ وَمَا
هُوَ مِنَ الْكِتَابِ ۗ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ ۗ وَيَقُولُونَ
عَلَىٰ اللَّهِ الْكَذِبُ وَهُمْ يَعْلَمُونَ ﴿٤٥﴾

﴿٤٥﴾ انہیں نظر بھر کے نہیں دیکھے گا (تاج العلماء)

﴿٤٦﴾ - يعهد الله اليهم بالآيمان بالتبلي والاداء الامانة (جلالين) ای بامر اللہ و ما یلز مهمم الوقاء به (مجمع البیان)

﴿٤٧﴾ - بما عاهدوا عليه الله (بلاغی) عوض پیمانی کہ بخدا بستند (شاہ ولی اللہ) ای بعهدهم مع الله (بلاغی)

﴿٤٨﴾ - لا یطهرکم (جلالین) پاک نسا زدایشاں را (شاہ ولی اللہ) نہ پاک کرے گا ان کو (شاہ فریح الدین)

﴿٤٩﴾ - قیل لا یحکم بائهم از کیاء ولا یسمیهم بذلك بل یحکم بائهم کفره فجرة (مجمع البیان) قیل ولا شئ علیهم (صافی)

”اور بلاشبہ ان میں ایک گروہ ایسا ہے جو اپنی زبان کو کتاب کے پڑھنے میں مروڑ دیتا ہے [۱]۔ تاکہ تم اسے کتاب کا جزء سمجھو حالانکہ وہ کتاب میں سے نہیں ہوتا اور کہتا ہے کہ وہ اللہ کی طرف سے ہے حالانکہ وہ اللہ کی طرف سے نہیں ہے اور وہ اللہ پر دیدہ و دانستہ جھوٹ باندھتا ہے۔“

توریت میں تحریف کا وقوع:

کتاب سے مراد توریت ہے اور ”زبان کو مروڑنے“ کا مطلب یہ ہے کہ وہ اصل کتاب کے الفاظ سے اپنی زبان کو ہٹا کر اپنے ان مصنوعی فقرات کو پڑھنے لگتے ہیں [۲]۔ بہر صورت یہ آیت توریت اور کتب مقدسہ میں علمائے اہل کتاب کے لفظی طور پر تحریف کرنے کی دلیل ہے جو شک و شبہ سے بالاتر ایک حقیقت ہے۔ اس کے بعد قرآن کی ان آیات کو جن میں کتب سابقہ کی تصدیق ہے اسی اصل کتاب سے متعلق ماننا ضروری ہے نہ وہ جو اہل کتاب میں توریت وغیرہ کے نام سے چیز مروج ہو گئی ہے۔

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحِكْمَ وَالنُّبُوَّةَ ثُمَّ يَقُولَ لِلنَّاسِ
كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّانِيِّنَ بِمَا كُنْتُمْ تُعَلِّمُونَ
الْكِتَابَ وَمِمَّا كُنْتُمْ تُدْرُسُونَ ﴿۹۹﴾ وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّينَ
أَرْبَابًا ۗ أَيَأْمُرُكُمْ بِالْكُفْرِ بَعْدَ إِذْ أَنْتُمْ مُسْلِمُونَ ﴿۱۰۰﴾

”کسی انسان کے لئے یہ بات نہیں ہو سکتی کہ اللہ اسے کتاب، اپنی طرف کا اقتدار [۳] اور نبوت عطا فرمائے اور پھر وہ لوگوں سے یہ کہے کہ تم میرے بندے بن جاؤ، نہ اللہ کے بلکہ وہ یہی کہے گا کہ [۴] تم اللہ والے ہو جاؤ۔ اس بناء پر کہ تم کتاب کی تعلیم دیا کیے ہو اور اسے پڑھتے رہے ہو اور نہ وہ تمہیں یہ حکم دے گا کہ تم فرشتوں اور پیغمبروں کو پروردگار سمجھ لو، کیا وہ تمہیں کفر کا حکم دے گا اس کے بعد کہ تم مسلمان ہو۔“

یہ ان جماعتوں کو تنبیہ ہے جو کسی نبی کی پیروی ہونے کی مدعی ہیں جیسے یہود حضرت موسیٰ کے اور نصاریٰ حضرت عیسیٰ کے اور پھر کسی قسم کے شرک میں مبتلا ہیں خواہ خود اسی پیغمبر کو انہوں نے خدا یا خدا کا بیٹا قرار دے لیا ہو جیسے نصاریٰ یا کسی اور نبی کو جیسے یہود عزیر کو خدا کا بیٹا کہتے ہیں یا فرشتوں کو جیسا

[۱]۔ لپیٹ سپیٹ سے زیادہ دبا کر لکھا ہوا پڑھتے ہیں (تاج العلماء)

[۲]۔ ای یعطونہا بقرءتہ عن المنزل الی ما حرّفوه (جلالین) یقتلون السننہم ویجر فونہا فی قراءتہم الی ما لیس فیہ (بلانی)

[۳]۔ فی مجمع البیان ای العلم وفی الکشاف الحکمة ولكن کلّ منها بعید عن اللفظ فالظاہر انه سيطرة الرسالة والدعوة والارشاد (بلانی)

[۴]۔ فیہ حذف ای لا ینبغی لهذا التّبیّ ان یقول للناس اعبدونی ولکنّہ ینبغی ان یقول لہم کونوا ربّانیین (مجمع البیان)

کہ صائبین کا قول تھا [۱]۔ انہیں سمجھایا جا رہا ہے کہ جب ایسی ہستیوں کے پیرو ہونے کے دعوے دار ہو جو اللہ کے سچے رسول ہیں تو خود غور کرو کہ ان رسولوں نے کیا یہی تعلیم دی تھی کہ تم انہیں خود خدا بنا لو یا کسی اور نبی یا فرشتے کو خدا سمجھ لو؟ وہ تو اللہ کے بھیجے ہوئے تھے اس لئے انہوں نے خدا ہی کی پرستش کی دعوت دی تھی۔ کسی اور کی تھوڑی لہذا اگر تم ان کے پیرو ہو تو ان شرک کی باتوں کو چھوڑو اور جو ان کی اصل تعلیم تھی اور وہ اسلام ہے اس کو اختیار کرو۔

عصمت انبیاء:

ایک روایت ہے کہ کچھ لوگوں نے ہمارے پیغمبر کے پاس آ کر یہ عرض کیا کہ کیا آپ چاہتے ہیں کہ آپ کو ہم اپنا معبود بنا لیں؟ آپ نے فرمایا پناہ بخدا کہ ہم اپنی عبادت کے لئے کہیں۔ اس پر یہ آیت نازل ہوئی [۲]۔

علامہ بلاغی نے بشر کے ساتھ ان اوصاف کے انضمام سے جو آیت میں مذکور ہیں خوب نتیجہ نکالا ہے کہ اس آیت میں ایک ساتھ دو باتوں کا اظہار ہے۔ ایک یہ کہ بشر اور اس کے ساتھ باعتبار تخلیق جو نقائص وابستہ ہیں وہ الوہیت سے مانع ہیں اس لئے کسی بھی بشر کے لئے الوہیت کا دعویٰ درست نہیں ہے۔ دوسرے یہ کہ عام بشر چاہے غلط طور پر اپنے لئے دعویٰ کرے مگر وہ بشر جسے اللہ نے نبوت وغیرہ عطا کی ہے، اس قسم کا دعویٰ ہرگز نہ کرے گا کیوں کہ وہ معصوم ہوتا ہے اور یہ دعویٰ ہوگا جھوٹ اور معصوم جھوٹا دعویٰ نہیں کر سکتا۔ اس لئے انجیل وغیرہ میں اگر خود عیسیٰ یا کسی نبی کی طرف نسبت دے کر ایسے الفاظ مذکور ہیں جن سے خود اپنے متعلق الوہیت کا دعویٰ نکلتا ہو تو سمجھ لو کہ اس کی نسبت ان انبیاء کی طرف درست نہیں ہے۔

اس مقام پر علامہ نیشاپوری نے بڑی تکتہ رسی کا ثبوت دیا ہے۔ وہ کہتے ہیں کہ یہ کوئی ممانعت یا عدم بھی جواز کا اظہار نہیں ہے کہ کسی کو جسے اللہ نے نبوت عطا کی تھی ایسا کہنا جائز نہیں یا درست نہیں تھا کیوں کہ یہ کہنا ناجائز اور نادرست تو سب ہی کے لئے بلکہ یہ عدم امکان کا اظہار ہے مطلب یہ ہے کہ جسے اللہ نے وحی اور کتاب کے لائق سمجھا وہ بندہ ایسے صفات کا حامل ہوتا ہے کہ اس سے اس قسم کے ادعاء کا تصور ہی نہیں ہو سکتا (ملاحظہ ہو غرائب القرآن) اسی کو علم کلام کی زبان میں ہم یوں کہتے ہیں کہ انبیاء اور آئمہ معصومہ ہیں اور عصمت کی بناء پر ان سے صدور گناہ کا امکان ہی نہیں ہے۔ یہ عدم امکان عجز کی بناء پر نہیں ہے جو نقص ہو بلکہ یہ ان کے صفات کی برتری کا تقاضا ہے جو کہ کمال ہے۔ یہ اسی طرح یہ جیسے اس کے پہلے اللہ کے صفات میں ہم عادل ہونے کے قائل ہیں جس کے معنی ہیں قباح و شر اور ظلم و عبث سے بری ہونا۔ اس کا مطلب یہ بھی نہیں ہے کہ وہ ان باتوں کے کرنے سے عاجز ہے بلکہ یہ کہ اس کا کمال ذات اور استغنائے مطلق ان باتوں سے صدور سے مانع ہے۔

علامہ نیشاپوری نے اس کی نظیر میں قرآن کی یہ آیت پیش کی ہے: مَا كَانَ لِلَّهِ أَنْ يَتَّخِذَ مِنْ وَاكِلٍ

اللہ کے لئے یہ بات نہیں ہو سکتی کہ اس کے کوئی اولاد ہو بس ویسا ہی یہاں ہے۔ (مریم۔ ۳۵)

ماکان لبشر (یعنی) اس طرح کے بشر کے لئے یہ بات ممکن ہی نہیں کہ وہ خود اپنی خدائی کے منوانے کے درپے ہو۔

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ

[۱]۔ كما اتخذت الضائبة الملكة واليهود عزيزا والنصارى عيسى (جلالین)

[۲]۔ قيل ان ابا رافع الفرصى من اليهودي رئيس وفد نجران قال يا محمد اتريد ان نعبدك وننخذك الها فقال معاذ الله ان اعبد غير الله او امر بعبادة غير الله ما بذلك بعثني ولا بذلك امرني فانزل الله الاية (مجمع البيان)

رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ۗ قَالَ أَأَقْرَرْتُمْ وَأَخَذْتُمْ
عَلَىٰ ذُلِّكُمْ إِصْرِي ۗ قَالُوا أَأَقْرَرْنَا ۗ قَالَ فَاشْهَدُوا ۗ وَأَنَا مَعَكُمْ مِنَ
الشُّهَدَاءِ ۗ ۝۸۱ فَمَنْ تَوَلَّىٰ بَعْدَ ذَلِكَ فَأُولَٰئِكَ هُمُ الْفَاسِقُونَ ۝۸۲

”اور جب اللہ نے پیغمبروں سے اقرار لیا کہ میں نے جو تمہیں کتاب اور حکمت عطا کی ہے اس کے بعد ایک رسول تمہاری طرف آئے جو تمہاری پاس کی چیزوں کی تصدیق کر رہا ہو تو تم اس پر ضرور ایمان لاؤ گے اور ضرور اس کی مدد کرو گے۔ اس نے کہا کیا تم نے اس کا اقرار کیا اور اس پر میرے عہد و پیمانہ کو تم نے قبول کیا؟ انہوں نے کہا ”ہاں ہم نے اقرار کیا“ اس نے کہا کہ اچھا تو گواہ رہنا اور میں بھی تمہارے ساتھ گواہوں میں ہوں۔ اب جو اس کے بعد منہ پھرائے گا تو یہ لوگ وہی ہوں گے جو بد اعمال ہیں۔“

آیت کے الفاظ سے یہی سمجھ میں آتا ہے کہ تمام انبیاء سے یہ عہد و پیمانہ لیا گیا اور یہ متعدد احادیث سے بھی جو اس کی تفسیر میں وارد ہوئے ہیں ظاہر ہوتا ہے۔

تمام پیغمبروں سے ہمارے رسول صلی اللہ علیہ وسلم کی نصرت کا عہد:

اب جب انبیاء سے عہد و پیمانہ ہو گیا تو ان انبیاء کی بشارتوں کے ذریعہ سے یہ اطلاع ان کی امتوں میں بھی پہنچتی رہی بلکہ خود اس آیت میں **أَقْرَرْتُمْ وَأَخَذْتُمْ عَلَىٰ ذُلِّكُمْ إِصْرِي** کا ایک مفہوم یہ ہو سکتا ہے کہ تم نے میرے اس عہد کو دوسروں سے بھی لیا۔ پاس لئے بعد میں جو تنبیہ ہے وہ امتوں کے لئے ہے کہ جو اس کے بعد منہ پھرائے گا تو یہ فاسق لوگ ہوں گے۔ بلکہ دو ایک حدیثیں ایسی ہیں جن میں ہے کہ پیغمبروں سے اقرار کا مطلب ہی یہ ہے کہ ان کی امتوں سے اقرار لیا گیا۔ مگر پہلے احادیث چون کہ الفاظ قرآن سے زیادہ مطابقت رکھتی ہیں اس لئے وہی قابل ترجیح ہیں۔

أَفْغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا

[۱]۔ اصری ای عہدی (صافی) معنایہ و قبلتم علی ذلک عہدی (مجمع البیان) اٹھایا تم نے اس بات پر جو میرے عہد کا (تاج العلماء)

[۲]۔ ایسے ہی تو نافرمان و بدچلن ہوتے ہیں (تاج العلماء)

[۳]۔ روى عن علي بن ابي طالب انه قال لم يبعث الله نبيا ادم ومن بعده الا اخذ عليه العهد لئن بعث الله محمداً ﷺ وهو حتى ليؤمنن به ولينصرته (مجمع البیان)

[۴]۔ عن امير المؤمنين عليه السلام قال اقررتهم واخذتم العهد بذلك علي احمكم (صافی)

[۵]۔ فی المجمع عن الصادق عليه السلام ان معناه واذا اخذ الله ميثاق امم النبيين والعياشي عن الباقر عليه السلام صافي معناه مبسوطا (صافی)

وَأَلَيْهِ يُرْجَعُونَ ﴿٨٣﴾

”تو کیا وہ اللہ کے دین کے سوا اور کسی دین کو تلاش کرتے ہیں حالانکہ اس کے لئے خوش، اور ناخوش، اسلام پر عمل پیرا ہیں ﴿٨٣﴾ جتنے آسمان اور زمین میں ہیں اور اسی کی طرف انہیں رجوع ہونا ہے۔“

اسلام قانونِ فطرت ہے:

اسلام قانونِ الہی کے سامنے سر جھکانا ہے ﴿٨٣﴾ اسی کو کہا گیا ہے: ان الدین عند اللہ الا سلام اب اسے چھوڑ کر کوئی دوسرا راستہ اختیار کرنا تمام کائنات کے دین سے انحراف ہے کیوں کہ تم کائنات اس کے سامنے سر جھکائے ہوئے ہے۔ یہ اور بات ہے کہ انسان کے علاوہ دوسری چیزوں کا سر جھکانا تسخیری طور پر ہے۔ تسخیری اسلام کا فرد ملحد پر بھی حاوی ہے مگر دین اسلام کا مطالبہ یہ ہے کہ انسان اختیاری طور پر بھی اسی راستے پر گامزن ہو جائے جس پر ہواضطراری طور پر بہر حال گامزن ہے تاکہ شرف انسانی نمودار ہو اور یہ اس کی بناء پر اجر کا حق دار ہو۔

قُلْ اٰمَنَّا بِاللّٰهِ وَمَا اُنزِلَ عَلَيْنَا وَمَا اُنزِلَ عَلٰى اِبْرٰهِيْمَ وَاِسْمٰعِيْلَ وَاِسْحٰقَ

وَيَعْقُوْبَ وَاَلْسَباطِ وَمَا اُوْتِيَ مُوسٰى وَعِيسٰى وَالنَّبِيُّوْنَ مِنْ رَبِّهِمْ ۗ لَا

نُفَرِّقُ بَيْنَ اَحَدٍ مِّنْهُمْ ۗ وَنَحْنُ لَهُ مُسْلِمُوْنَ ﴿٨٤﴾

”کہہ دیجئے کہ ہم ایمان لائے اللہ پر اور اس پر کہ جو اتارا گیا ہم پر اور جو ابراہیم، اسماعیل، اسحاق، یعقوب اور اسباط پر اتارا گیا تھا اور جو موسیٰ اور عیسیٰ اور دوسرے پیغمبروں کو ان کے پروردگار کی طرف سے عطا ہوا تھا ہم ان میں سے کسی میں تفریق نہیں کرتے اور ہم اس کے لئے اسلام اختیار کیے ہوئے ہیں۔“

بالکل اسی مضمون کی آیت پہلے پارے کے اواخر میں آچکی ہے۔ وہاں ابتداء قولوا سے ہے یعنی تمام مسلمانوں سے خطاب کیا گیا ہے کہ تم کہو۔ یہاں قل سے ابتداء ہے یعنی اے رسول! آپ کہہ دیجئے اور یہ کہنا سب کے نمائندہ کی حیثیت سے ہے ﴿٨٤﴾ وہاں انزل الینا ہے ہماری طرف نازل ہوا اور یہاں انزل علینا ہے کہ ہم پر نازل ہوا۔ اس کے علاوہ بعد میں یہاں ایک لفظ اوتی عطا کیا گیا ساتھ موسیٰ و عیسیٰ اور النبیون کو بطور نائب فاعل ذکر کر دیا ہے اور وہاں موسیٰ و عیسیٰ کے بعد پھر وما اوتی کی تکرار کے ساتھ النبیون کو نائب فاعل قرار دیا ہے۔ بہر حال دونوں آیتوں کے مطلب میں کوئی فرق نہیں ہے۔ اس لئے اب اس کی تفسیر کے لئے اسی آیت کا حوالہ دے دینا کافی معلوم ہوتا ہے۔

﴿٨٤﴾ اس کے سامنے گردنیں ڈال دی ہیں _____ خوش خوش یا زبردستی (تاج العلماء)

﴿٨٥﴾ فی التوحید والعیاشی عن الصادقؑ ہو تو حید ہم اللہ عزوجل (صافی)

﴿٨٦﴾ امر الرسول بان یخبر عن نفسه ومتابعیه بالایمان (صافی) کہا یخطب رئیس القوم بان یقول عن نفسه وعن رعیة (مجمع البیان)

مزید کچھ لکھنے کی ضرورت نہیں ہے۔

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ ۗ وَهُوَ فِي الْآخِرَةِ مِنَ

الْخَسِرِينَ ﴿٨٥﴾

”اور جو اسلام کے علاوہ کوئی دین تلاش کرے وہ اس سے ہرگز قبول نہ ہوگا اور وہ آخرت میں گھانا اٹھانے والوں میں ہوگا۔“

اسلام کے بغیر نجات کا تصور غلط:

یہ آیت صاف و صریح طور پر اس کا اظہار کرتی ہے کہ اسلام کے مقابلہ میں کسی دوسرے دین کے اختیار کرنے والے کے لئے نجات نہیں ہے۔ یہ تصور کہ دوسرے مذاہب کے افراد اگر اپنے معیار پر نیکو کار ہوں تو وہ نجات کے حق دار ہوں گے قرآن کی رو سے درست نہیں ہے۔

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَاهَدُوا أَنَّ الرَّسُولَ حَقٌّ

وَجَاءَهُمُ الْبَيِّنَاتُ ۗ وَاللَّهُ لَا يَهْدِي الْقَوْمَ الظَّالِمِينَ ﴿٨٦﴾ أُولَٰئِكَ جَزَاءُ وَّهُمْ أَنَّ

عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿٨٥﴾ خَلِيدِينَ فِيهَا ۗ لَا يُخَفَّفُ

عَنْهُمْ الْعَذَابُ وَلَا هُمْ يُنظَرُونَ ﴿٨٦﴾

”کیونکہ اللہ منزل مقصود پر پہنچائے [۱] ان لوگوں کو جو ایمان اختیار کرنے کے بعد پھر کافر ہو جائیں حالانکہ [۲] وہ گواہی دے چکے کہ پیغمبر سچا ہے اور ان کے پاس کھلی ہوئی دلیلیں آچکیں اور اللہ انہیں کہ جو ظلم و تعدی سے کام لیں منزل مقصود تک نہیں پہنچایا کرتا۔ ان کی سزا یہ ہے کہ عذاب ہلکا کیا جائے گا اور نہ انہیں مہلت دی جائے گی۔“

”کیوں کہ اللہ منزل مقصود پر پہنچائے یہ قدرت کی کمی کی بناء پر مجبوری کا اظہار نہیں ہے بلکہ حکمت کے اقتضاء کی بناء پر ہے کہ اسے جبر کرنا نہیں ہے تو ہدایت کا تمام سامان ہو جانے اور حق کو خود جاننے پہنچانے اور اقرار کر لینے کے بعد بھی جو لوگ منحرف ہو جائیں ان کے ساتھ اللہ کیا کرے؟ بس وہ یہی کر سکتا ہے اسکے بعد کہ انہیں مورد لعنت قرار دے اور ان کے جرم کی سزا جو ان کے استحقاق کے لحاظ سے صحیح و مناسب ہے انہیں دے۔ اور ہدایت کے دوسرے معنی بھی ہو سکتے ہیں جس کے لحاظ سے مطلب یہ ہوگا کہ وہ اپنی توفیق خاص راہ راست پر آنے کی ان کے شامل

[۱]۔ راہ پر لائے گا (تاج العلماء)

[۲]۔ عطف علی ما فی ایمانہم من معنی الفعل او حال باضمار قد (صانی)

حال کیوں کر کرے جب کہ یہ اپنے غلط کردار سے اس کے مستحق ہی نہیں رہے ہیں [۱۱]۔

إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا إِنَّ اللَّهَ غَفُورٌ رَحِيمٌ ﴿۹۸﴾

”مگر وہ جنہوں نے اس کے بعد توبہ کر لی اور عمل کی اصلاح کر لی تو بلاشبہ اللہ بخشنے والا ہے بڑا مہربان۔“
یعنی پھر تو ان کا معاف ہو جانا لازمی ہے۔ اس لئے کہ اللہ کی شان ہی یہی ہے کہ وہ ایسے مجرموں کو معاف فرمادے [۱۲]۔

إِنَّ الَّذِينَ كَفَرُوا بَعْدَ إِيمَانِهِمْ ثُمَّ اِزْدَادُوا كُفْرًا لَنْ تُقْبَلَ تَوْبَتُهُمْ ۗ

وَأُولَئِكَ هُمُ الضَّالُّونَ ﴿۹۹﴾

”یقیناً وہ لوگ جو ایمان لانے کے بعد کافر ہوئے پھر کفر میں اور زیادتی کر لی ان کی توبہ ہرگز قبول نہیں ہوگی اور یہ بالکل گمراہ ہیں۔“

اگر سیاق سے الگ کر کے اس آیت کو دیکھا جائے تو وہ مرتد کے بارے میں بھی ہو سکتی ہے بلکہ پہلے جو ذہن میں معنی آتے ہیں وہ ہیں اس صورت میں وہ اس حکم کی دلیل ہوگی جو مسلم ہے کہ مرتد فطری کی توبہ قبول نہیں ہے مگر سیاق چوں کہ اہل کتاب سے متعلق ہے اس لئے مفسرین [۱۳] اس کا مطلب یہ کہتے ہیں کہ جو ایمان لانے کے بعد کافر ہوئے یعنی حضرت موسیٰ علیہ السلام کو مانا اس طرح مومن ہوئے اور پھر جب عیسیٰ علیہ السلام آئے تو ان کا انکار کر دیا اس طرح کافر ہوئے اور اب حضرت محمد مصطفیٰ صلی اللہ علیہ وسلم کا انکار کر کے مزید کفر اختیار کر رہے ہیں [۱۴]۔ اس صورت میں ’ان کی توبہ قبول نہیں ہوگی‘ یہ کسی اصول شرعی کا اعلان نہیں ہے بلکہ علم الہی کا اظہار ہے کہ یہ لوگ صدق دل سے توبہ کریں گے ہی نہیں کہ ان کی توبہ قبول ہو بلکہ ان کا اصرار و انکار ایسا ہے کہ وہ توبہ کریں گے بھی توبہ مجبوری ایسے حالات میں کہ جب اس توبہ کو قبول ہونا ہی نہ چاہیے [۱۵]۔

إِنَّ الَّذِينَ كَفَرُوا وَمَاتُوا وَهُمْ كُفَّارٌ فَلَنْ يُقْبَلَ مِنْ أَحَدِهِمْ مِلْءُ الْأَرْضِ

ذَهَبًا وَلَوْ افْتَدَى بِهِ ۗ أُولَئِكَ لَهُمْ عَذَابٌ أَلِيمٌ ۖ وَمَا لَهُمْ مِنْ نَاصِرِينَ ﴿۱۰۱﴾

”بلاشبہ جنہوں نے کفر اختیار کیا اور کفر ہی کی حالت میں مر گئے [۱۶] ان میں سے کسی ایک سے پورے روئے زمین بھر کا سونا اگر وہ معاوضہ میں دینا چاہے تو ہرگز قبول نہیں ہوگا۔ یہ وہ ہیں جن کے لئے دردناک عذاب ہے اور ان کے کوئی مددگار نہیں ہوں گے۔“

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۗ وَمَا تُنْفِقُوا مِنْ شَيْءٍ فَإِنَّ اللَّهَ بِهِ

[۱]۔ فَإِنَّ هُوَ لَدَىٰ ذُنُوبِهِمْ لَدُونٌ مِمَّا كَفَرُوا ۗ وَالَّذِينَ اسْتَفْتَوْا رَسُولَ اللَّهِ فَقَالَ اللَّهُ كُفْرًا فَكَفَرُوا ۗ (البلاغ)

[۲]۔ إِنَّ هَذِهِ بَغْفَرَةٌ لِيَسْتَجِيرَ بِهَا رَجُلٌ مِنْهُمْ يَخْفَىٰ بِهِ مِنَ الْمُؤْمِنِينَ فَتَجِدُوهُ فِي يَوْمٍ ذُو بَأْسٍ وَكَبِيرٍ ۗ (البلاغ)

عَلَيْهِمْ ۹۲

”ہرگز تم بھلائی کا درجہ حاصل نہیں کرو گے [۱] جب تک خیرات نہ کرو اس میں سے جو تمہیں پسند ہے اور جو چیز تم خیرات میں دو گے یقیناً اس سے خوب واقف ہے“

یعنی سلف ما جماع کردہ اندوآں بدون رضائے خدا منعقد نمی شود (فتح الرحمن)

خیرات کے متعلق ضروری ہدایت

بہت سے اشخاص ایسے ہیں کہ جو چیز انہیں خود ناپسند ہوئی، وہ انہوں نے خیرات میں دیدی، اسے کہا گیا ہے کہ یہ خیرات فضیلت نہیں رکھتی۔ خیرات تو وہی فضیلت رکھتی ہے کہ تم اپنے پسند کی چیز راہ خدا میں دو چنانچہ جناب امیر علیہ السلام کے بارے میں وارد ہوا ہے کہ حضرت نے ایک پیرا ہن خرید فرمایا جو آپ کو اچھا معلوم ہوا تو اسے آپ نے راہ خدا میں دیدیا (مجمع البیان)

كُلُّ الطَّعَامِ كَانَ جَلًا لِّبَنِي إِسْرَائِيلَ إِلَّا مَا حَرَّمَ إِسْرَائِيلُ عَلَى نَفْسِهِ مِنْ قَبْلِ أَنْ تُنَزَّلَ التَّوْرَةُ ۗ قُلْ فَأْتُوا بِالتَّوْرَةِ فَاتْلُوهَا إِنْ كُنْتُمْ صَادِقِينَ ﴿۹۲﴾ فَمَنْ افْتَرَىٰ عَلَىٰ

اللَّهِ الْكُذِبَ مِنْ بَعْدِ ذَلِكَ فَأُولَٰئِكَ هُمُ الظَّالِمُونَ ﴿۹۳﴾ وَقَفَّ جِبْرَائِيلُ عَلَيْهِ السَّلَامُ

”سب کھانے بنی اسرائیل کے لئے حلال تھے سوا ان کے جو اسرائیل نے خود اپنے اوپر حرام کر لئے تھے [۲] توریت اترنے سے پہلے کہیے کہ توریت لا کر اسے پڑھو، اگر تم سچے ہو، تو جو اس کے بعد اللہ پر جھوٹ باندھے تو یہ بڑے ظالم لوگ ہوں گے۔“

اگر شان نزول کی کسی روایت سے رہ نمائی نہ ہو تو اس آیت کے مضمون سے ایسا ظاہر ہوتا ہے کہ توریت نازل ہونے کے پہلے غذاؤں میں حلال اور حرام کی تفریق من جانب اللہ نہ ہوئی تھی۔ ہاں جناب یعقوب علیہ السلام نے جن کا لقب اسرائیل ہے، کچھ چیزوں کے ترک کی اپنی مرضی سے پابندی کر لی تھی۔ بعض احادیث سے ظاہر ہوتا ہے کہ یہ اونٹ کا گوشت تھا جو طبی حیثیت سے جناب یعقوب علیہ السلام کو مضر تھا اس لئے انہوں نے ترک کر دیا تھا [۳]۔ اب یہود جو بعض چیزوں کو دل بخواہ حرام کیے ہوئے ہیں، اس کا ماخذ کوئی بھی نہیں ہے، اسی کو کہا گیا ہے کہ اگر سچے ہو تو توریت لا کر پڑھو، دیکھ لو کہ ان کی حرمت کا پتہ کہاں لگتا ہے؟

[۱] لن تبغوا حقيقة ولا تكونوا ابرار (صافی) ای لن تدر کو ابواللہ تعالیٰ باہل طاعنتہ (مجمع البیان)

[۲] حرام کردہ بود یعقوب برخواستن (شاہ ولی اللہ)

[۳] فی الکافی والعیاش عن الصادق ان اسرائیل کان اذا اکل من لحمه الابل صحیح علیہ و صحیح الخاصرة فخرم علی نفسه لحم الابل (صافی)

مگر علامہ مطہریؒ نے جوشان نزول لکھی ہے، وہ یہ ہے کہ یہودیوں نے حضرت پیغمبر خداؐ پر یہ اعتراض کیا کہ انہوں نے اونٹ کے گوشت کو حلال کر دیا ہے تو اس کا جواب دیا گیا ہے کہ شرعاً تو وہ کبھی بھی حرام نہیں تھا۔ اسے تو جناب یعقوب علیہ السلام نے شخصی طور پر اپنے لئے حرام قرار دیا تھا۔ اس پر کسی حکم شرعی کی بنیاد قائم نہیں ہو سکتی۔^[۱]

قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا ۖ وَمَا كَانَ مِنَ الْمُبْتَدِعِينَ ۙ^[۲]
 ”کیسے کہ اللہ نے سچ بتا دیا ہے لہذا تم بس ابراہیم کے دین کی، جو غلط راستے کو چھوڑ کر سیدھے راستے پر قائم تھے، پیروی کرو اور وہ مشرکوں میں سے نہیں تھے۔“

حنیف کے معنی لغت میں ہٹنے اور مڑنے کے ہیں، اس لئے جناب ابراہیم علیہ السلام کو جو حنیف کہا گیا ہے، اس میں دوسری غلط راہوں سے ہٹنے کا مفہوم پیدا ہوا ہے۔^[۳] دوسری جگہ حنیفاً کے ساتھ مسلماً کی لفظ کہہ کر اثنیاتی پہلو نمایاں کیا گیا ہے۔

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًىٰ لِلْعَالَمِينَ ۙ فِيهِ آيَاتٌ بَيِّنَاتٌ مِّمَّا قَامَ إِبْرَاهِيمَ ۖ وَمَنْ دَخَلَهُ كَانَ آمِنًا ۗ وَاللَّهُ عَلَى النَّاسِ حَجُّ الْبَيْتِ

مَنْ اسْتَطَاعَ إِلَيْهِ سَبِيلًا ۗ وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ۙ^[۴]
 ”یقیناً سب سے پہلا گھر جو تمام لوگوں کے لئے مقرر ہوا، وہی ہے جو مکہ میں ہے، بابرکت اور سرمایہ ہدایت تمام جہانوں کے لئے۔ اس میں کھلی ہوئی نشانیاں ہیں، (خصوصیت سے) مقام ابراہیم اور جو اس کے اندر پہنچ جائے وہ امن میں ہے اور اللہ کے لئے تمام لوگوں کے ذمہ خانہ کعبہ کا حج ہے، جو وہاں تک پہنچنے کی استطاعت رکھتا ہو^[۵] اور جو کفر اختیار کرے اللہ تمام جہانوں سے بے نیاز ہے۔“

و جو حج اور اس کی شرط لازم استطاعت، خانہ کعبہ سرزمین مکہ اور مقام ابراہیم علیہ السلام
 ”پہلا گھر جو لوگوں کے لئے مقرر ہوا“ یعنی جسے عبادت گاہ خلأق قرار دیا گیا ہے^[۶] اور دوسرا قول یہ ہے کہ سب سے پہلا گھر جو دنیا کے اندر وجود میں آیا، وہ یہی تھا اور ہمیں سے خلقت زمین کا آغاز ہوا۔^[۷]

[۱] انکر الیہود تحلیل النبی لحرم الابل فقال کل ذلک کان حلالا براہیم (مجمع البیان)

[۲] ما تلعن کل دین الاسلام (جلالین) اصل الحنف الاستقامہ... حنیفاً ای مستقیماً علی الدین (مجمع)

[۳] ہر کہ توانائی دار در فتن بسوئی آن از جہت اسباب راہ (شاہ ولی اللہ)

[۴] وضع للناس لیكون متعبدا لهم (صافی)

[۵] ای بنی الناس ژلمہ بین قبلہ بیت مبنی وائماد و حیت الارض من تحتها (مجمع البیان)

بکہ اور مکہ صرف تلفظ کے فرق کے ساتھ ایک ہی جگہ کے نام ہیں [۱] اور ایک روایت ہے کہ پورے شہر کا نام مکہ ہے اور بکہ خاص وہ جگہ ہے، جہاں پر کعبہ ہے [۲] لیکن زیادہ حدیثیں اس کی تائید میں ہیں کہ مکہ اور بکہ ایک چیز ہے۔

”مقام ابراہیم“ وہ جگہ ہے جہاں کھڑے ہو کر حضرت ابراہیم علیہ السلام نے خانہ کعبہ کی دیواریں اونچی کی تھیں اور پتھر میں آپ کے قدم کا نشان ہو گیا تھا۔ [۳]

مرکز عبادت کے تعارف میں اس کا خصوصیت کے ساتھ تذکرہ کرنا اس کی دلیل ہے کہ اولیائے الہی کی یاد اور اس کی یاد کے مراسم کا قیام منافی تو حیدر بانی نہیں ہے۔

فریضہ حج ”استطاعت“ کے ساتھ مخصوص ہے جس کے حدود و قیود کتب فقہیہ سے معلوم ہو سکتے ہیں۔

قُلْ يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ ۗ وَاللَّهُ شَهِيدٌ عَلَىٰ مَا تَعْمَلُونَ ﴿۹۸﴾ قُلْ

يَا أَهْلَ الْكِتَابِ لِمَ تَصُدُّونَ عَن سَبِيلِ اللَّهِ مَنِ آمَنَ تَبْغُونَهَا عِوَجًا وَأَنتُمْ

شُهَدَاءُ ۗ وَمَا اللَّهُ بِغَافِلٍ عَمَّا تَعْمَلُونَ ﴿۹۹﴾

”کہیے کہ اے اہل کتاب! اللہ کی آیتوں کا کیوں انکار کرتے ہو حالانکہ اللہ تمہارے اعمال کا گواہ ہے۔ کہیے کہ اے اہل کتاب! اللہ کے راستے سے اس کو جو ایمان لانا چاہے کیوں روکتے ہو؟ تم اسے ٹیڑھا بنانے کے درپے ہو [۴] حالانکہ تم خود گواہ ہو اور جو کچھ تم کرتے ہو، اللہ اس سے بے خبر نہیں ہے۔“

اہل کتاب کو تنبیہی تازیانی

”اسے ٹیڑھا بنانے کے درپے ہو“ یعنی اس کے بارے میں طرح طرح کے غلط اعتراضات اور نکتہ چینیاں کر کے چاہتے ہو کہ راہ راست کو سمجھنے والے دھوکے میں پڑ جائیں، وہ اسے کج سمجھنے لگیں اور اس طرح سے منحرف ہو جائیں۔ [۵]

ایک دوسرے معنی یہ ہو سکتے ہیں کہ تم اسے کج روی سے حاصل کرنا چاہتے ہو یعنی طلب حق کی کوشش کے جو صحیح راستے ہیں انہیں اختیار نہیں کرتے ہو۔ [۶]

[۱] بكة لغة في مكة (جلالین)

[۲] عنه موضع البيت بكة والقربة مكة (صافی)

[۳] مقام ابراہیم حیث قام علی الحجر فاثرت فیہ قدماء (صافی)

[۴] تطلبون السبیل عوجا (جلالین)

[۵] طالبین الہا عوجا جابان تلبسوا علی الناس و توہموا ان فیہ عوجا عن الحق (صافی)

[۶] قیل معناه تطلبون ذلك السبیل لاعلی وجه الاستقامة او علی غیر الوجه الذی ینبغی ان یطلب (مجمع البیان)

يَا أَيُّهَا الَّذِينَ آمَنُوا إِن تَطِيعُوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ

إِيمَانِكُمْ كُفْرِينَ ﴿١٠﴾

”اے ایمان لانے والو! اگر اہل کتاب میں سے ایک گروہ کی بات مانو گے تو یہ تمہیں ایمان کے بعد کفر کی طرف پلٹادیں گے۔“

مسلمانوں کے لئے سامانِ انتباہ

مطلب یہ ہے کہ اہل کتاب میں سے بہت ایسے ہیں کہ اگر ان کا کہنا مانو گے تو یہ تمہیں گمراہ کر دیں گے۔ ورنہ کچھ اہل کتاب جو انصاف پسند تھے، انہوں نے سچے دل سے اسلام قبول ہی کر لیا۔ ممکن ہے کہ جو ابھی مسلمان نہیں ہوئے ہیں، ان میں بھی کچھ اسلام کی حقیقتوں کو محسوس کر کے گوگلو کے عالم میں ہوں اور ان کی قوتِ ارادی اظہارِ حق کے لئے ساتھ نہ دے رہی ہو مگر وہ اپنی اس کمزوری پر اپنی جگہ منفعیل ہوں لیکن ان کے علاوہ ایک طبقہ ایسا ہے جو دیدہ دانستہ تعصب و عناد سے اسلام کی راہ سے الگ اور ہٹ دھرمی گویا اس پر مفتخر بھی ہے۔ وہ دوسروں کو بھی حق کی طرف آنے سے مانع ہوتا ہے اور وہ مسلمانوں کو بھی ناحق مشفق کے بھیس میں آ کر ورغلانے کی کوشش کرتا ہے، انہیں کہا جا رہا ہے کہ مسلمان اگر ان کے کہنے پر چلیں تو وہ انہیں بھی کفر یہ باتیں سکھا کر گمراہ کر دیں گے۔

اس انتباہ کی ضرورت قرآن کو کیوں محسوس ہوئی؟ صاف ظاہر ہے کہ مسلمانوں کا ایک طبقہ علمائے یہود کی بخیاں خودِ علیست سے مرعوب ہوتے ہوئے ان کا گرویدہ ہو رہا تھا ممکن ہے کہ اس طبقہ کے کچھ افراد قبولِ اسلام کا نقاب ڈال کر خود مسلمانوں میں شامل ہو گئے ہوں جیسے عبداللہ بن سلام اور کعب الاخبار وغیرہ اور انہیں محسوس ہے کہ مسلمانوں کے برسرِ اقتدار جماعت نے صرف اہل بیت رسول کے معارف و علوم سے بے نیاز ہونے کے لئے جنہیں وہ اپنا ”حزب مخالف“ سمجھتے تھے، ان نو مسلم یہودیوں کو اپنا علمی مرکز بنا لیا جس کی وجہ سے ”اسرائیلیات“ کا بڑا ذخیرہ اسلامی لٹریچر میں شامل ہو گیا جس میں بہت سی باتیں اسلامی روح کے بالکل منافی ہیں۔

وَ كَيْفَ تَكْفُرُونَ وَأَنْتُمْ تُتْلَىٰ عَلَيْكُمْ آيَاتُ اللَّهِ وَفِيكُمْ رَسُولُهُ ۗ وَمَنْ

يَعْتَصِم بِاللَّهِ فَقَدْ هُدِيَ إِلَىٰ صِرَاطٍ مُّسْتَقِيمٍ ﴿١١﴾

”اور کیوں کفر اختیار کرو گے درآں حالیکہ تم میں خداوندی آیتوں کی تلاوت ہوتی اور تم میں اس کا پیغمبر موجود ہے اور جو اللہ سے مضبوطی کے ساتھ وابستہ ہوا ^[۱۱] وہ بے شک سیدھے راستے پر لگا دیا گیا ہے۔“

”کیوں کر“ کے معنی نفی قدرت کے نہیں، بلکہ عدم استحسان کے ہیں، یعنی ہدایت کے تمام اسباب ہوتے ہوئے، پھر گمراہی کو اختیار کر لینا

[۱۱]۔ چنگ استوار کرد بخدا (شاہ ولی اللہ)

ایسی بات ہے جو ہرگز نہیں ہونا چاہیے۔^[۱]

اور یوں تو کفر ہر حالت میں غیر مستحسن ہے مگر ہدایت کے اس ماحول میں ہوتے ہوئے کفر اختیار کرنے کی برائی اور بھی زیادہ شدید ہے۔^[۲]

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿۱۳۲﴾

”اے ایمان والو! اللہ کے غضب سے بچو، جو حق ہے بچنے کا اور دنیا سے نہ اٹھو مگر اس حالت میں کہ تم مسلمان ہو۔“
”جو حق ہے بچنے کا.....“ اس کی تشریح امام جعفر صادق علیہ السلام نے اس طرح فرمائی کہ:

یطاع ولا يعصى ويزد كر فلا ينسى ويشكر فلا يكفر (صافی)
اس کی اطاعت کی جائے، نافرمانی نہ کی جائے اور اسے یاد رکھا جائے، فراموش نہ کیا جائے اور اس کا شکر یہ کیا جائے، ناشکر اپن نہ کیا جائے۔

دنیا سے اٹھنا، نہ اٹھنا تو ظاہر ہے، انسان کے اختیار میں نہیں ہے لیکن یہ ایک عام محاورہ ہے جس کا مطلب یہ ہے کہ تم دین اسلام سے کسی وقت بھی منحرف نہ ہونا کہ جب بھی دنیا سے اٹھو، دین حق پر قائم و برقرار ہونے ہی کی حالت میں اٹھو۔^[۳]

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۚ وَاذْكُرُوا نِعْمَتَ اللَّهِ عَلَيْكُمْ إِذْ

كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا ۚ وَكُنْتُمْ عَلَى

شَفَا حُفْرَةٍ مِنَ النَّارِ فَأَنْقَذَكُمْ مِنْهَا ۗ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ

تَهْتَدُونَ ﴿۱۳۳﴾

”اور اللہ کی رسی کو سب مل کر مضبوطی سے تھامو اور تتر بتر نہ ہو اور یاد کرو اللہ کا احسان جو تم پر ہے جب کہ تم آپس میں دشمن تھے تو اس نے تمہارے دلوں میں الفت پیدا کی تو اس کے فضل و کرم سے تم بھائی بھائی ہو گئے اور تم آگ کے گڑھے کی بالکل گھر پر تھے تو اس نے تمہیں اس سے چھٹکارا دیا۔^[۴] اس طرح اللہ اپنی نشانیاں تمہارے لئے ظاہر کرتا ہے، شاید کہ تم سیدھے راستے پر لگ جاؤ۔“

[۱] انکار و تعجب لکفر ہم فی حال اجتماع لهم الاسباب الداعية الى الايمان الصارفة عن الكفر (صافی)

[۲] والكفر وان كان قطعياً في كل حال فهو في مثل هذا الحالة اقطع (مجمع البيان)

[۳] انما النهي في الحقيقة عن ترك الاسلام (مجمع البيان)

[۴] على طرف حفرة من جهنم لم يكن بينها وبينكم الاموت (مجمع البيان)

اتحاد اور اتفاق باہمی کی تاکید

”اللہ کی رسی کو تھامنے“ کے معنی ہیں سب کا اس نظام پر قائم رہنا جو اللہ کا قائم کردہ ہے۔ اسی نظام کا نام ”دین“ ہے اسی نظام کا دستور العمل قرآن ہے اور اسی نظام کے رہبر اور عملی نمونہ رسول اور امام ہیں۔ اس طرح احادیث میں جو جہل اللہ کی تفسیر ”دین اسلام“ سے ہوئی ہے اور کتاب الہی سے ہوئی ہے اور آل محمد علیہ السلام یا خصوصیت کے ساتھ حضرت علی بن ابی طالب کے ساتھ ہوئی ہے، ان سب کا حاصل ایک ہی قرار پاتا ہے۔^[۱]

حدیث ثقلین کے بعض طرق میں یہ الفاظ وارد ہوئے ہیں کہ:-

ایہا الناس انی قد ترک فیکم حبلین ان اخذتم بہما لن تضلوا بعدی.^[۲]
میں تم میں دو رسیاں چھوڑتا ہوں اگر تم انہیں تھامے رہو گے تو کبھی میرے بعد گمراہ نہیں ہو گے۔
اس جہل اللہ کے اس جامع مفہوم کی تائید ہوتی ہے۔

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ

الْمُنْكَرِ وَأُولَئِكَ هُمُ الْمُفْلِحُونَ ﴿۱۰۴﴾

”اور تم میں سے ایک جماعت ایسی ہونا چاہیے جو بھلائی کی دعوت دیتی ہو، نیک کاموں کی ہدایت کرتی ہو اور بری باتوں سے منع کرتی ہو اور یہی وہ ہیں جو ہر طرح کی بھلائی حاصل کرنے والے ہیں۔“

امر بالمعروف اور نہی عن المنکر کا حکم

”تم میں سے ایک جماعت الہی ہونا چاہیے“ اس سے ظاہر ہوتا ہے کہ دعوت و ہدایت اور امر بالمعروف و نہی عن المنکر فرض عین نہیں ہے بلکہ واجب کفائی کی حیثیت رکھتا ہے کچھ لوگ جب اس کام کو انجام دیدیں تو باقی لوگوں پر فرض نہ رہے گا۔ پھر یہ کہ جامعہ اسلامی کا ہر فرد اس کا اہل بھی نہیں ہے۔ اس لئے کہ بہت سے وہ ہیں جو ضروری مسائل سے خود ہی ناواقف ہیں۔ وہ دوسروں کی ہدایت کیوں کر کریں گے؟ اس لئے ہمیشہ اس کے انجام دہی کرنے والے مجموعہ امت کے کچھ ہی افراد ہوں گے۔ سب نہیں^[۳] چنانچہ کافی میں ہے کہ امام جعفر صادق علیہ السلام سے پوچھا گیا کہ امر بالمعروف اور نہی عن المنکر کیا تمام امت پر واجب ہے؟

حضرت نے فرمایا: نہیں۔

پوچھا کیوں؟ آپ نے فرمایا:

[۱]۔ ما لکل واحد (صافی)

[۲]۔ رواہ ابوسعید الخدری عن النبی ﷺ (مجمع)

[۳]۔ من اللتبعض لان ما ذکر فرض کفایة لایلزم کل الامة ولا یلیق بکل احد کالجاہل (جلالین)

امَّا هُوَ عَلَى الْقَوَى الْمَطَاعِ الْعَالَمِ بِالْمَعْرُوفِ مِنَ الْمُنْكَرِ لِأَعْلَى الضَّعْفَةِ الَّذِينَ لَا يَهْدُونَ سَبِيلًا إِنِّي أَيْ
من ای یقول الی الحق من الباطل۔

ارے ایہ فریضہ تو اس پر عائد ہو سکتا ہے جو اتنی قوت رکھتا ہو، جس کی بات کا وزن لوگ مانیں جو اچھائی اور برائی کے امتیاز سے واقف ہو، نہ وہ بے چارے جنہیں خود پتہ نہیں کہ وہ کدھر سے کدھر جا رہے ہیں یعنی انہیں احساس نہ ہو کہ وہ خود حق سے باطل کی طرف قدم بڑھا رہے ہیں۔

اس کے بعد آپؐ نے اسی آیت قرآن سے استشہاد فرمایا اور پھر دوسری آیت پیش فرمائی کہ:

وَمِنْ قَوْمٍ مُّؤْمِنِينَ يُحَدِّثُونَ بِالْحَقِّ وَهُمْ يَعْتَدُونَ ﴿١٥٩﴾ ﴿الأعراف: ١٥٩﴾

مومنوں کی پوری قوم میں سے ایک جماعت ایسی ہے جو حق کا راستہ دکھاتی ہے اور اسی کے ساتھ منصفانہ فیصلہ کرتی ہے۔

اس کے بعد ظاہر ہے کہ بدرجہ اتم ان کاموں کو جو دعوت الی الحق اور امر بالمعروف اور نہی عن المنکر کے ہیں، انجام دینے والے وہی ہو سکتے ہیں جن کی نظر کبھی بھلائی اور برائی کے امتیاز میں چوکے نہیں اور معصومین کے ذوات مقدسہ ہوتے ہیں۔ اس لئے بعض روایات میں ہے کہ امد کی تفسیر تنزیلی ائمہ ہے یعنی تم میں ایسے اماموں کو ہمیشہ ہونا چاہیے اس صورت میں یہ ”چاہیے“ حکم تکلفی نہ ہوگا بلکہ ضرورت عقلی کا اظہار ہوگا کہ تمہارے لئے مناسب واصلح ہے کہ ایسے امام موجود ہوں لہذا خداوند عالم ان کے وجود کا ذمہ دار ہے۔

وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ ط

وَأُولَئِكَ لَهُمْ عَذَابٌ عَظِيمٌ ﴿١٥٩﴾ يَوْمَ تَبْيَضُّ وُجُوهٌ وَتَسْوَدُّ وُجُوهٌ فَأَمَّا

الَّذِينَ اسْوَدَّتْ وُجُوهُهُمْ تَفَرَّقُوا فَذُوقُوا الْعَذَابَ بِمَا

كُنْتُمْ تَكْفُرُونَ ﴿١٦٠﴾ وَأَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ ط هُمْ فِيهَا

خَالِدُونَ ﴿١٦١﴾ تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ ط وَمَا اللَّهُ يُرِيدُ ظُلْمًا

لِّلْغَالِبِينَ ﴿١٦٢﴾

”اور ان لوگوں کے ایسے نہ ہونا جو تفرقہ میں پڑ گئے اور کھلی ہوئی دلیلوں کے آنے کے بعد اختلافات میں مبتلا ہو گئے اور یہ وہ ہیں جن کے لئے بڑا عذاب ہے، اس دن کے جب کچھ چہرے نورانی ہوں گے اور کچھ چہرے سیاہ

ہوں گے تو جن کے چہرے سیاہ ہوں گے [۱] ارے! تم ایمان لانے کے بعد کافر ہو گئے؟ اچھا تو اب عذاب کا مزہ چکھو، اس کی سزا میں کہ تم نے کفر اختیار کیا اور جن کے چہرے نورانی ہوں گے، وہ اللہ کی رحمت میں ہوں گے، وہ اس میں ہمیشہ رہیں گے، یہ اللہ کی آیتیں ہیں جنہیں ہم آپ کے سامنے سچائی کے ساتھ پیش کر رہے ہیں اور اللہ جہان والوں پر ظلم کرنا نہیں چاہتا ہے۔“

مسلمانوں کو تنبیہی تازیانے

آیت جن الفاظ میں مسلمانوں کو انتباہ کر رہی ہے، وہ صاف پتہ دیتے ہیں کہ یہ خطرہ سامنے آنے والا ہے کہ جیسے یہود و نصاریٰ کھلے ہوئے دلائل کے بعد تفرقہ میں پڑ گئے اور اختلافات میں مبتلا ہو گئے اسی طرح یہ امت بھی اختلافات میں مبتلا ہو جائے۔ نیز یہ بھی اس آیت سے ظاہر ہے کہ جس چیز میں ان کا اختلاف ہوگا وہ ایسی نہیں ہے کہ اس میں خالق کی طرف سے کوئی ہدایت نہ ہوئی ہو بلکہ اس بارے میں ”نص“ موجود ہوتے ہوئے یہ لوگ اختلافات میں مبتلا ہوں گے۔ اسی لئے کہا گیا ہے کہ:

مِنْ بَعْدِ مَا جَاءَتْهُمْ الْبَيِّنَاتُ. ﴿البینة: ۲﴾

کھلی ہوئی دلیلوں کے آنے کے بعد

اب جب پیغمبر خدا صلی اللہ علیہ وسلم کے بعد ہم مسلمانوں کے اختلافات کا نقطہ مرکزی تلاش کرتے ہیں صاف پتہ ہے کہ وہ ”زعامت کبریٰ“ یعنی جانشینی رسول کا مسئلہ ہے جس میں مسلمانوں کے درمیان تفرقہ ہو اور آج تک قائم ہے۔

قرآن مجید صاف کہہ رہا ہے کہ یہ اختلاف ”کھلے ہوئے دلائل“ کے آنے کے بعد ہے۔ اس کے معنی یہ ہیں کہ جو جماعت ان دلائل کا اقرار کرے اور نص کو تنبیہ سمجھے وہ صراط مستقیم پر ہے اور جو ان نصوص کا انکار کرتے ہوں، وہ اس تفرقہ اور اختلاف کے ذمہ دار ہیں اور ان کے لئے قرآن میں خالق کی طرف سے سخت الفاظ میں وعید ہوا ہے کہ:

وَأُولَٰئِكَ لَهُمْ عَذَابٌ عَظِيمٌ. ﴿آل عمران: ۱۰﴾

ان کے لئے بہت بڑا عذاب ہے۔

پھر عذاب کے تفصیلات بیان ہوئے ہیں اور اس میں انہیں کہ جو بتلائے عذاب میں ہیں، صاف کہا گیا ہے کہ یہ اس وجہ سے ہوا کہ وہ ایمان لائیکے بعد کافر ہو گئے۔ اس سے صاف ہے کہ یہ نقطہ اختلاف کوئی فروعی مسئلہ نہیں ہے بلکہ اصول دین کا جز ہے جو معیار ایمان و کفر قرار پاتا ہے۔ قرآن کے ان تصریحات کے باوجود یہ کتنی افسوس ناک بات ہے کہ کچھ مسلمان مسئلہ خلافت کو ”فروعی“ چیز قرار دیتے ہیں یا اب ”روشن خیالی“ کے زمانہ میں صرف ”تاریخی بحث“ یا ”سیاسی مسئلہ“ قرار دے کر اس کی دینی اہمیت گھٹائی جاتی ہے۔

اب ایک طرف بلاغت قرآنی کی روشنی میں یہ دیکھا جاسکتا ہے کہ صرف ایک ”مفروضہ“ خطرہ کے بارے میں جس کا وقوع نہ ہو، اتنا تفصیلی بیان نہیں کیا جاسکتا کہ جو تم میں سے مانیں گے، ان کے لئے یہ ہوگا اور جو نہ مانیں گے ان کے لئے یہ ہوگا اور جو چہرے روشن ہوں گے وہ

[۱] علی ارادة القول ای فیقال لهم اکفرتم والهبة للتبویخ والعجب مره حالهم (صافی) بدیشاں گفتہ شود آیا کہ کافر شدید بعد از اسلام خویش (شاہ ولی اللہ) جو لوگ کہالے ہوئے منان کے، کیا کافر ہوئے تم پیچھے ایمان اپنے کے (شاہ رفیع الدین)

ایسے ہوں گے اور جو چہرہ سیاہ ہونگے وہ ایسے ہوں گے۔ اس انداز بیان سے خود ظاہر ہوگا کہ کچھ واقعی ہوں گے، یہ سیاہ چہرہ والے اور وہ کھلے ہوئے کفار و مشرکین نہیں ہیں، وہ یہود و نصاریٰ نہیں ہیں۔ وہ اس امت کے افراد ہیں جس سے کہا گیا تھا کہ:

وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ. ﴿آل عمران: ۱۰۴﴾

تم میں ایک گروہ ایسا ہونا چاہیے جو خیر کی طرف دعوت دے اور امر بالمعروف کرے اور نہی عن المنکر کرے۔

اس کی مخاطب مسلمان کہلانے والی عام امت ہے اور اسی مسلمان میں سے یہ گروہ پیدا ہوا ہے جسے کہا جا رہا ہے کہ ”تم نے ایمان کے بعد کفر اختیار کیا، اب عذاب کا مزہ چکھو۔“

پھر آخر میں تو یہ آیت کہ ”یہ اللہ کی آیتیں ہیں جنہیں ہم آپ کے سامنے صاف بیان کرتے ہیں۔“ اس کا اعلان ہے کہ یہ بالکل مستقبل قریب میں ہونے والے واقعات میں جنہیں بطور اخبار بالغیب خالق ان انتخابات کے انداز میں پیش فرما رہا ہے۔

اس کے بعد بھی مسلمانوں کی آنکھیں نہ کھلیں اور وہ حق اور باطل کا امتیاز نہ کریں تو اس کا علاج کیا ہے؟ پھر جو کچھ ہو اس پر ”شکوہ“ نہ کریں کہ ”برق گرتی ہے تو بیچارے مسلمانوں پر.....“ وہ اپنے افعال و اعمال کا نتیجہ ہے جسے خالق کہہ رہا ہے:

وَمَا اللَّهُ يُرِيدُ ظُلْمًا لِّلْعَالَمِينَ

”اللہ لوگوں پر ظلم نہیں کیا کرتا۔“

مفسرین جمہور کی بوکھلاہٹ ان آیات کی تفسیر میں بہت قابل رحم ہے۔ تفسیر جلالین میں ہے:-

لَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَ حُكْمَ الْبَيِّنَاتِ

ان لوگوں کی طرح نہ ہو جو تفرقہ اور اختلاف میں پڑ گئے کھلی ہوئی دلیلوں ہونے کی ممانعت ہوئی ہے؟ لکھا ہے:

وَهُمُ الْيَهُودُ وَالنَّصَارَى

وہ لوگ یہود و نصاریٰ ہیں۔

تو اب یہ کون ہے جن سے کہا جا رہا ہے کہ ان کی طرح نہ ہو؟ یہ بلاشبہ مسلمان ہیں مگر جب نورانی چہروں اور سیاہ چہروں کی بات آئی تو وہاں اُمَّةَ الَّذِينَ اسْوَدَّتْ وُجُوهُهُمْ کو انہوں نے لکھ دیا۔

وَهُمُ الْكَافِرُونَ فَيَلْقَوْنَ فِي النَّارِ

وہ سیاہ چہروں والے (کافر ہوں گے اور اس لئے آتش جہنم میں ڈال دیے جائیں گے۔

اس طرح انہوں نے مسلم جماعت کو اس وعید کی زد سے بچا لیا، اب جو آیا:

أَكْفَرْتُمْ بَعْدَ إِيمَانِكُمْ

ارے! تم ایمان لانے کے بعد کافر ہو گئے۔

تو انہیں اس کی تشریح کے لئے لکھنا پڑا: ”یوم اخذ الميثاق“ یعنی یہ ایمان اس دنیا کا نہ تھا۔ عالم ذریں جو الست برکلم کہا گیا تھا اور اس کا جواب سب نے بلبلی کہہ کر دیا تھا، یہ اس روز الست والے ایمان کا ذکر ہے کہ تم ایمان لانے کے بعد کافر ہو گئے۔ حالانکہ اصطلاح قرآنی

کے جاننے والے واقف ہیں کہ اس دن کے معاملہ کو قرآن اقرار سے تعبیر کرتا ہے، ایمان سے نہیں، ایمان اور کفر تو دار تکلیف کی چیزیں ہیں۔ اس لئے قرآن کفر بعد الایمان کا الزام ایک تو منافقین پر لگاتا ہے کہ وہ زبان سے ایمان ظاہر کرنے کے باوجود دل سے کافر رہے۔ یہاں ”بعد“ کی لفظ باعتبار زمانہ نہیں بلکہ باعتبار رتبہ ہوتی ہے کہ یہ کفر جو بعنوان نفاق ہے، مرتب ہوتا ہے اس اقرار اسلام پر جو زبان سے کہا گیا ہے اور دوسرے یہ الزام مرتدین پر ہوتا ہے کہ انہوں نے پہلے اسلام اختیار کیا اور پھر اس سے انحراف کیا۔ کفار اصلی سے کبھی یہ نہیں کہا جاسکتا کہ تم ایمان کے بعد کافر ہو گئے چنانچہ شاہ عبدالقادر صاحب اس سے متفق نہیں ہیں۔ وہ نورانی اور سیاہ چہروں کے بیان والی آیتوں پر حاشیہ میں لکھتے ہیں:

”معلوم ہوتا ہے کہ سیاہ منہ ان کے ہیں جو مسلمانی میں کفر کرتے ہیں، یعنی منہ سے کلمہ اسلام کہتے ہیں اور عقیدہ خلاف اسلام کے رکھتے ہیں، سب فرنے گمراہ یہی حکم رکھتے ہیں (موضح القرآن)

الحمد للہ کہ یہ کلمہ حق موصوف کے قلم سے نکل گیا ہے، بس اتنا اور رہ گیا کہ شاہ صاحب اس جز پر غور فرما لیتے کہ یہ ”مسلمانی میں کفر“ وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ کی تشریح کے مطابق ”نص“ کا انکار کر کے تفرقہ اور اختلاف کی بنیاد قائم کرنے سے ہوا ہے لہذا روشن چہروں والے وہ ہوں گے جو ”نص“ کو مانیں، اور اس کے خلاف کسی اجماع و شورئی وغیرہ کو تسلیم نہ کریں اور جو انکار نص کا راستہ اختیار کر کے امور دین میں کوئی جمہوریت وغیرہ کا اصول اختیار کریں وہ کفر تہ بعد ایمان کفر کا مصداق ہوں گے اور ”فرق باطلہ“ میں داخل ہوں گے۔

انکار نص کے نتیجہ میں افتراق اور اس کا انجام

یہ آیتیں تمام فرق اسلامیہ کو صحیح نقطہ حق کی تلاش میں مشعل راہ بننے کے لئے کافی و دافی ہیں۔ علامہ ثعلبی نے اس نکتہ کو کہ یہ اسی امت میں سے مرتد ہو جانے والوں کا تذکرہ ہے سمجھ لیا ہے جو اس آیت کے ذیل میں انہوں نے پیغمبرؐ کی متفق علیہ ”حدیث حوض“ کو جسے ہم ”حدیث ارتداد“ بھی کہہ سکتے ہیں۔^[۱] پیش کیا ہے۔ اور یہی مجمل پر حضرت علی بن ابی طالب علیہ السلام نے بھی اس آیت کی تشریح فرمائی ہے کہ:

هم اهل البدع والاهواء والاراء الباطلة من هذه الامة (مجمع البيان)

یہ اسی امت میں کی وہ جماعتیں ہیں جنہوں نے بدعتیں ایجاد کیں، دل بخواہ راستے اور غلط اعتقادات اختیار کیے۔

تفسیر علی بن ابراہیم قمی میں جناب ابوذر غفاری رضوان اللہ علیہ کی زبانی اس گمراہ اکثریت کی تشریح اور روز قیامت اس کے ورود کا منظر بڑی تفصیل سے وارد ہوا ہے جو جمہور کی حدیث ارتداد کے بالکل مطابق ہے اور اس کی تشریح و تفصیل کی حیثیت رکھتا ہے اور اسے ملا محسن فیض نے تفسیر صافی میں درج کیا ہے۔

وَاللَّهُ مَا فِي السَّمٰوٰتِ وَمَا فِي الْاَرْضِ ط وَاللَّهُ تَرْجِعُ الْاُمُوْرَ ۙ

اور اللہ کا ہے جو آسمانوں میں ہے اور جو زمین میں ہے اور اللہ ہی کی طرف تمام باتوں کی رجوع ہے۔“

یہ آیت بھی اگر مقام تنزیل میں اسی سلسلہ کی آیت ہے اور محسوس ایسا ہو رہا ہے کہ ایسا ہی ہے، اس میں بڑا صاف یہ رخ نظر آ رہا ہے کہ یہ

[۱] تفصیل کے لئے ملاحظہ ہو ہمارا رسالہ ”حدیث حوض“ شائع کردہ امامیہ مشن لکھنؤ۔

سب اختیار الہی کے مقابلہ میں خود رائی، خود مختاری اور حق خود ارادی کے تصورات اور جمہوریت کے تخیلات کو ختم کرنے ہی کی باتیں ہو رہی ہیں۔
یعنی تمہارا جو کچھ حق خود ارادی ہو سکتا ہے وہ اپنے ایسے دوسرے انسانوں کے مقابلہ میں ہو سکتا ہے، خالق کے مقابلہ میں تھوڑی جس کا آسمان وزمین میں سب کچھ ہے [۱] اور تم خود اس کے مملوک ہو اور جتنی باتیں ہیں سب کا فیصلہ تکوینی طور پر اس کے ارادہ و اقتدار سے متعلق ہے لہذا اختیاری طور پر بھی تم اپنے معاملہ کو اسی کے نص و انتخاب سے وابستہ کرو تو یہی تمہارے ایمان باللہ کا ثبوت ہوگا۔

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ

وَتُؤْمِنُونَ بِاللَّهِ ۗ وَلَوْ آمَنَ أَهْلُ الْكِتَابِ لَكَانَ خَيْرًا لَهُمْ ۗ مِنْهُمْ الْمُؤْمِنُونَ

وَأَكْثَرُهُمُ الْفَاسِقُونَ ﴿۱۰﴾

”تم ایک بہترین جماعت ہو [۲] جو تمام خلق کے فائدہ کے لئے سامنے لائی گئی ہے۔ [۳] نیک باتوں کا حکم دیتے ہو اور بری باتوں سے روکتے ہو اور اللہ پر ایمان رکھتے ہو اور اگر اہل کتاب بھی ایمان لے آتے تو ان کے لئے بہتر ہوتا ہے۔ ان میں سے کچھ ایمان لائے ہیں اور اکثر بد اعمال ہیں۔“

بہترین امت کون ہے

یہ پوری امت سے خطاب ہو نہیں سکتا، اس لئے کہ پہلے آچکا ہے: ولتكن منكم امة يدعون الى الخير ويأمرون بالمعروف وينهون عن المنكر (یعنی) تم سے کچھ لوگ ایسے ہونا ہیں جو دعوت خیر دیں اور امر بالمعروف و نہی عن المنکر کریں، اس سے ظاہر ہے کہ یہ دعوت پوری امت کو انتہا کیا چا چکا ہے کہ تم اختلاف نہ کرنا اور تفرقہ میں پڑنا اور یہ کہ کچھ منہ نوری ہوں گے اور کچھ چہرے سیاہ ہوں گے اور انہیں عذاب ہو رہا ہوگا لہذا یہ ماننا ناگزیر ہے کہ اب جو خطاب ہوا ہے: کنتم خیر امة اخرجت للناس تو یہ مجموعہ امت کے اس گروہ سے ہے جس کے وجود کی امت کے اندر گذشتہ آیت میں فلتکن منکم امة يدعون الى الخير کہہ کے خبر دی گئی تھی اور اسی لئے بعض روایات میں خیر امتہ کو کہا گیا ہے کہ یہ خیر ائمتہ کیوں کر ہو سکتی ہے جبکہ اسی امت نے امام برحق امیر المؤمنین علی بن ابی طالب اور حسن و حسینؑ فرزند ان رسول مظلوم قتل کیا۔

ایک دوسری حدیث میں ہے:

هم ال محمد خیر امت آل رسول ہیں

تیسری حدیث میں ہے:

[۱]۔ ملکا و خلقا (جمع البیان و صافی)

[۲]۔ ال کون فیہا یعبہ الازمنة غیر متخصص بالماضی کقولہ تعالیٰ وکان اللہ غفوراً رحیماً (صافی)

[۳]۔ اخر جت اظہرت (صافی)

اٹھانزلت هذا الآية على محمد فيه وفي الاوصياء خاصة۔
یہ آیت مخصوص طور پر حضرت پیغمبر خدا اور ان کے اوصیاء کے بارے میں نازل ہوئی ہے۔
چوتھی روایت ہے:

یعنی الامۃ التي وجبت لها دعوة ابراهيم۔

اس سے مراد وہ گروہ جن کے بارے میں حضرت ابراہیم علیہ السلام کی دعا (ومن ذریعتی) مستجاب ہوئی۔
اس کا مطلب یہ ہے کہ جنہیں منجانب اللہ امامت کا منصب عطا ہوا۔
یہ تمام احادیث ملاحسن فیض کا شانی نے تفسیر صافی میں درج کیے ہیں۔

لَنْ يَنْصُرُوَكُمْ إِلَّا أَدَىٰ ۖ وَإِنْ يُقَاتِلُوا كُمْ يُولُوكُمْ الْأَدْبَارَ ثُمَّ لَا يَنْصُرُونَ ﴿١١١﴾
ضَرَبَتْ عَلَيْهِمُ الذِّلَّةَ أَيْنَ مَا تَقِفُوا إِلَّا بِحَبْلٍ مِنَ اللَّهِ وَحَبْلٍ مِنَ النَّاسِ
وَبَاءٌ وَبَغْضٍ مِنَ اللَّهِ وَضَرَبَتْ عَلَيْهِمُ الْمَسْكَنَةَ ۖ ذَلِكَ بِأَنَّهُمْ كَانُوا
يَكْفُرُونَ بِآيَاتِ اللَّهِ وَيَقْتُلُونَ الْأَنْبِيَاءَ بِغَيْرِ حَقٍّ ۖ ذَلِكَ بِمَا عَصَوْا وَكَانُوا
يَعْتَدُونَ ﴿١١٢﴾

”ہرگز یہ تمہیں کوئی نقصان نہیں پہنچا سکتے سوا معمولی اذیت کے [۱] اور اگر تم سے یہ جنگ کریں گے تو تمہارے
سامنے سے بیٹھ پھرا کر بھاگیں گے، پھر انہیں کہیں سے مدد نہیں ملے گی۔ ان کے نصیب میں ذلت لکھ دی گئی ہے،
جہاں بھی یہ پائے جائیں، سوا اللہ کی طرف کے کسی معاہدہ کے یا آدمیوں کے کسی سہارے کے [۲] اور یہ اللہ کے
غضب میں گرفتار ہیں اور ان پر محتاجی لکھ دی گئی ہے۔ یہ اس لئے کہ وہ آیت الہی کے ساتھ کفر کرتے رہے اور
پیغمبروں کو ناحق قتل کرتے رہے۔ یہ اس کی سزا ہے کہ انہوں نے نافرمانی کی اور ہمیشہ ظلم و تعدی سے کام لیتے
رہے۔“

یہود کے متعلق قرآنی پیش گوئی اور حالات حاضرہ

اس آیت میں یہود پر ذلت لکھے جانے کے اعلان کے ساتھ الا بحبل من اللہ و حبل من الناس کا استثناء تمام ان اعتراضات
کا جواب ہے جو آج تقریباً چودہ سو برس کے بعد انگلستان اور امریکیوں کے دستکاری سے اسرائیلی سلطنت کے قیام کی وجہ سے زبانوں پر آنے لگے

[۱]۔ ضررا یسیرا کطعن و تہدید (صافی)

[۲]۔ مگر بدستنا ویزی از خدا و دستاویزی از مردمان (شاہ ولی اللہ) مگر ساتھ پناہ اللہ کے اور پناہ لوگوں کی (شاہ رفیع الدین)

ہیں کہ قرآن نے کہا تھا کہ ان پر ذلت لکھ دی گئی ہے جس کی وجہ سے مسلمانوں میں مشہور تھا کہ یہودیوں کی کوئی سلطنت دنیا میں نہیں ہو سکتی۔ پھر یہ آج ان کی سلطنت کیوں قائم ہوگئی؟ مگر قرآن نے صاف خود استثناء کر دیا ہے کہ وہ خود اپنی طاقت کے بل بوتے پر اس ذلت سے کبھی نہیں نکل سکتے، ہاں اللہ کی طرف سے کوئی معاہدہ ہو یعنی جزیرہ دے کر وہ اسلام کی پناہ میں آجائیں یا کچھ اور لوگوں کے سہارے کبھی قوت حاصل کر لیں تو اور بات ہے۔ اب دنیا خود یہ فیصلہ کرے کہ یہ اسرائیل حکومت دوسروں کے سہارے سے قائم ہوئی ہے یا نہیں؟

اب بھی کیا دنیا اعجاز قرآن کا انکار کرے گی؟

وَتَمَّتْ كَلِمَتُ رَبِّكَ صِدْقًا وَعَدْلًا ۗ لَا مُبَدِّلَ لِكَلِمَاتِهِ (انعام۔ ۱۱۵)

لَيْسُوا سَوَاءً ۗ مِنْ أَهْلِ الْكِتَابِ أُمَّةٌ قَابِلَةٌ يَتْلُونَ آيَاتِ اللَّهِ أَنْاءً أَلِيلٍ وَهُمْ

يَسْجُدُونَ ﴿۱۱۳﴾ يَوْمَئِذٍ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ

الْمُنْكَرِ وَيُسَارِعُونَ فِي الْخَيْرَاتِ ۗ وَأُولَئِكَ مِنَ الصَّالِحِينَ ﴿۱۱۴﴾ وَمَا يَفْعَلُوا مِنْ

خَيْرٍ فَلَنْ يُكْفَرُوا ۗ وَاللَّهُ عَلِيمٌ بِالْمُتَّقِينَ ﴿۱۱۵﴾

”وہ سب برابر نہیں ہیں، اہل کتاب میں ایک ثابت قدم جماعت بھی ہے [۱] جو رات کے مختلف اوقات میں آیات الہی کی تلاوت کرتی ہے اور وہ سجدے بجالاتی ہے۔ اللہ اور روز آخرت پر ایمان رکھتے ہیں اور اچھی باتوں کی ہدایت کرتے اور بری باتوں سے ممانعت کرتے ہیں اور نیک کاموں میں تیزی کرتے ہیں اور یہ لوگ نیکو کاروں میں ہیں اور وہ جو نیک کام کریں گے اس کی نافرمانی [۲] ہرگز نہیں ہوگی اور اللہ پر ہمیزگاروں سے خوب واقف ہے۔“

جن کے اوصاف یہ بیان ہوئے ہیں، اہل کتاب میں کے وہ افراد ہیں جنہوں نے صدق دل سے اسلام قبول کر لیا۔ ان کے کردار میں وہ جو ہر تھے جن سے جماعت یہود عموماً محروم ہے۔ [۳]

إِنَّ الَّذِينَ كَفَرُوا لَنْ تُغْنِي عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا ۗ

وَأُولَئِكَ أَصْحَابُ النَّارِ ۗ هُمْ فِيهَا خَالِدُونَ ﴿۱۱۶﴾ مَثَلُ مَا يُنْفِقُونَ فِي هَذِهِ الْحَيَاةِ

[۱] قائمہ علی الحق (صافی)

[۲] فلن يضيع ولا ينقص ثوابه (صافی) وسمی منع الجزاء کفر اعلی الاتساع لانه بمنزلة المجدو السوا (جمع البیان)

[۳] وصفهم بصفات لیست فی الیہود (صافی)

الدُّنْيَا كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنفُسَهُمْ فَأَهْلَكَتْهُ ط

وَمَا ظَلَمَهُمُ اللَّهُ وَلَكِنْ أَنفُسُهُمْ يَظْلِمُونَ ﴿١١٥﴾

”بلاشبہ وہ جو کافر ہیں، انہیں ان کے اموال اور اولاد اللہ (کے عذاب) سے کچھ بھی بچا نہیں سکتے اور یہ دوزخ والے ہیں، وہ اس میں ہمیشہ ہمیشہ رہیں گے، مثال کے اس کے جو وہ اس دنیوی زندگی میں صرف کرتے ہیں، اس ہو کی سی ہے جس میں پالا تھا [۱] جو چلی ایک ایسی جماعت کی کھیتی پر جو اپنے اوپر ظلم کرتی رہی تھی [۲] تو اسے برباد کر دیا اور اللہ نے ان پر ظلم نہیں کیا بلکہ وہ خود اپنے اوپر ظلم کرتے رہے تھے۔“

”مال اور اولاد“ وہ ہوتے ہیں جن پر ہر انسان بھروسا کرتا ہے کہ یہ آڑے وقت میں کام آئیں گے، اس لئے ان کو کہا گیا ہے کہ یہ اللہ کے عذاب سے نہیں بچا سکتے [۳] ورنہ ان کی خصوصیت نہیں، اس سے تو کوئی بھی نہیں بچا سکتا۔

آخر میں جو مثال دی گئی ہے، اس کا مطلب یہ ہے کہ جس طرح وہ کھیتی برباد ہو جاتی ہے، اسی طرح ان کے یہ اللے تلے جو مصارف دنیا میں ہیں، اس وقت تو آنکھوں کو بہت بھلے لگتے ہیں مگر نتیجہ میں سب اکارت ہوں گے اور انہیں ان سے کچھ حاصل نہ ہوگا۔

يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّنْ دُونِكُمْ لَا يَأْلُونَكُمْ خَبَالًا ط وَذُؤَامَا

عَيْنْتُمْ ؕ قَدْ بَدَتِ الْبَغْضَاءُ مِنْ أَفْوَاهِهِمْ ؕ وَمَا تُخْفِي صُدُورُهُمْ أَكْبَرُ ط قَدْ

بَيَّنَّا لَكُمْ الْآيَاتِ إِن كُنْتُمْ تَعْقِلُونَ ﴿١١٦﴾

”اے ایمان لانے والو! اپنے علاوہ دوسرے ایسے لوگوں کو جو تمہیں نقصان پہنچانے میں کوئی کمی نہیں کریں گے، اپنا جگری دوست [۴] نہ بناؤ، وہ تمہیں زحمت ہی پہنچنے کے متمنی ہیں۔ دشمنی ان کے دہنوں سے بھی ظاہر ہو ہی جاتی ہے اور جو کچھ ان کے سینوں میں چھپا رہتا ہے، وہ اور سبھی بڑھ کر ہے۔ ہم نے تمہارے لئے واضح نشانیاں [۵] پیش کر دی ہیں اگر تم عقل سے کام لو۔“

یہ مومنین کو نصیحت ہے کہ وہ مخالفین دین کو اپنا رازدار اور جگری دوست نہ بنائیں، اس لئے کہ وہ تمہارے حقیقی دوست کبھی نہیں ہو سکتے۔

[۱]۔ البرد الشدید (مجمع البیان)

[۲]۔ بالكفر والمعصية (صافی)

[۳]۔ ائخاص الاموال والاولاد بالذاکر لان هذا من معتمله الخلق (مجمع البیان)

[۴]۔ البطانة خاصة الرجل الذي يسنتبونه امر وماخوذ من بطانة الذي يلبى البدن لقربه منه (مجمع البیان)

[۵]۔ الدلالات على شأنهم (البلاغی)

هَأَنْتُمْ أَوْلَاءِ تُحِبُّونَهُمْ وَلَا يُحِبُّونَكُمْ وَتُؤْمِنُونَ بِالْكِتَابِ كُلِّهِ ۗ وَإِذَا لَقُوكُمْ

قَالُوا آمَنَّا ۗ وَإِذَا خَلَوْا عَضُّوا عَلَيْكُمُ الْأَنَامِلَ مِنَ الْغَيْظِ ۗ قُلْ مُؤْتُوا

بِغَيْظِكُمْ ۗ إِنَّ اللَّهَ عَلِيمٌ بِذَاتِ الصُّدُورِ ﴿١١٩﴾

”اب تمہارا یہ عالم ہے کہ تم تو ان سے محبت کرتے ہو اور وہ تم سے محبت نہیں کرتے اور تم ہر کتاب پر ایمان لائے ہوئے ہو اور وہ جب تم سے ملتے ہیں تو کہتے ہیں کہ ہم ایمان لائے اور جب تخلیہ ہوتا ہے تو تمہارے خلاف غیظ و غضب سے اپنی بوٹیاں کاٹتے ہیں [۱] کہو کہ مر جاؤ تم لوگ اپنے غم و غصہ سے ”یقیناً اللہ سینوں کے اندرونی باتوں کا جاننے والا ہے۔“

یہ ان ہی مسلمانوں سے مخاطب ہے جو مسلمانوں کو چھوڑ کر کافروں سے دوستی کے پیٹنگ بڑھاتے تھے۔ [۲] ہم نے تو منون بالکتاب کلمہ کا یہ ترجمہ کیا ہے کہ ”تم ہر کتاب پر ایمان لائے ہوئے ہو۔“ یعنی تم تو ان کی توریت کو بھی جو واقعی تھی، مانتے ہو اور ان کی انجیل کو بھی جو حقیقی تھی، مانتے ہو مگر یہ تمہارے قرآن کو نہیں مانتے۔ اس صورت میں الکتاب سے جنس کتاب مراد ہے اور کلمہ اس کے اشخاص یعنی توریت و انجیل وغیرہ کے اعتبار سے ہے [۳] لیکن اس کی ایک تفسیر یہ کی گئی ہے کہ الکتاب سے مراد قرآن ہی ہے اور مقصود یہ ہے کہ تم پورے قرآن پر ایمان لائے ہو تو اسی قرآن میں تو وہ آیتیں بھی ہیں جو ظالمین کا سہارا لینے اور کافروں کو دوست بنانے کی ممانعت میں ہیں، پھر تم انہیں اپنا دوست کیوں بناتے ہے [۴] مگر مجھے پہلے معنی الفاظ آیت کے سیاق و سباق کے لحاظ سے زیادہ درست معلوم ہوتے ہیں۔

إِنْ تَمَسَّسْكُمُ حَسَنَةٌ تَسُوهُمْ نَوَّانٍ تُصَبِّكُمُ سَيِّئَةً يَفْرَحُوا بِهَا ۗ وَإِنْ

تَصْبِرُوا وَاتَّقُوا أَلَا يَضُرُّكُمْ كَيْدُهُمْ شَيْئًا ۗ إِنَّ اللَّهَ بِمَا يَعْمَلُونَ مُحِيطٌ ﴿١٢٠﴾

”اگر تمہیں کوئی بھلائی چھو بھی جائے تو انہیں باعث رنج ہوگی اور اگر تمہیں کوئی برائی پہنچے تو وہ اس سے خوش ہوں

[۱] تم پر (غصہ کے مارے) انگلیاں کاٹتے ہیں۔ (حاشیہ) اس (الانامل) کے اصلی معنی پوروں کے ہیں مگر چونکہ اردو کا محاورہ میں پوروں کا کاٹنا نہیں بولتے اور غصہ میں انگلیاں کاٹنا بولتے ہیں، اس وجہ سے یہ ترجمہ کیا گیا ہے (مولانا فرمان علی صاحب) مگر حقیقت یہ ہے کہ اردو میں تو انگلیاں کاٹنے کا بھی محاورہ نہیں ہے، اس لئے ہم نے ترجمہ بوٹیاں کاٹنے کے ساتھ کیا ہے۔

[۲] ہا انتم اولاً الخاطئون فی موالاة الکفار (صافی)

[۳] تو منون بما انزل علی ابراہیم و موسیٰ و عیسیٰ و محمد ﷺ و ہم لایصدقون بکتبکم (مجمع البیان) تو منون بجنس الکتاب کلمہ کتابکم و کتابہم وغیرہما (صافی)

[۴] هل یسوغ و یحسن منکم ایہا المؤمنون بالکتاب کلمہ لن تحبوا لمن لایبہ اللہ لاجل شرہ (البلاغی)

گے اور اگر تم برداشت سے کام لو اور بچتے رہو ﴿۱﴾ تو تمہیں ان کی ترکیبیں کچھ نقصان نہیں پہنچائیں گی۔ بلاشبہ اللہ ان کے تمام اعمال پر حاوی ہے۔“

یہ منافقین کی خیانت نفس کا حال اور اس کی پاداش کا ذکر ہے جس میں بھلائی کے ساتھ تمسکم کی لفظ ہے، جس کے معنی ہیں چھو جائے اور یہی ہم نے ترجمہ کیا ہے ”کوئی بھلائی چھو بھی جائے“ اور برائی کے ساتھ تصبکم کا لفظ جو اصابة سے ہے اور اصابة وہی مصدر ہے جس سے ”مصیبت“ کا لفظ ہے اس میں یہ مفہوم مضمحل معلوم ہوتا ہے کہ تمہارے لئے بھلائی کا کم سے کم حصہ بھی جسے چھونے کا مصداق سمجھا جائے۔“ ﴿۲﴾ وہ بھی انہیں گوارا نہیں اور برائی میں صرف امکانات یا خطرات سے بھی انہیں اطمینان نہیں ہوتا بلکہ وہ اس وقت تک خوش نہیں ہوتے، جب تک کہ وہ برائی پورے طور سے بطور ایک مصیبت کے تم پر اثر انداز نہ ہو جائے۔ ﴿۳﴾

وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقَاعِدَ لِلْقِتَالِ ۗ وَاللَّهُ سَمِيعٌ

عَلِيمٌ ﴿۱۳﴾ إِذْ هَمَّتْ طَّائِفَتٌ مِنْكُمْ أَنْ تَفْشَلَا ۗ وَاللَّهُ وَلِيَّهُمَا ۗ وَعَلَى اللَّهِ

فَلْيَتَوَكَّلِ الْمُؤْمِنُونَ ﴿۱۴﴾

”اور وہ موقع جب آپ سویرے اپنے گھر بار سے نکلے، اس طرح کے مسلمانوں کو جنگ کے لئے مناسب مورچوں پر جگہ دے رہے تھے ﴿۱۳﴾ اور اللہ سننے والا ہے، بڑا جاننے والا۔ جب تم میں سے دو گروہوں نے (پہلے سے) ارادہ کر لیا تھا کہ وہ سستی دکھائیں گے، حالانکہ اللہ ان دونوں کا مالک و سرپرست ہے اور اللہ ہی پر ایمان والوں کو بھروسہ کرنا چاہیے۔“

غزوہ احد کے لئے روانگی کے وقت کا تذکرہ

اکثر آیات قرآن مجید از سے شروع ہوئے ہیں یعنی جب یہ ہوا۔ ان میں کبھی تو اس ”جب“ کا مرکز تعلق مذکور ہوتا ہے جب ایسا ہوتا تو اس وقت یہ ہوا اور بہت جگہ اس کا کوئی ذکر نہیں ہوتا۔ ایسے موقعوں پر اس کا متعلق محذوف ماننا پڑتا ہے اور مطلب یہ ہوتا ہے کہ یہ موقع یاد رکھنے کے قابل ہے چنانچہ یہاں بھی ایسا ہی ہے۔ ﴿۱۵﴾

یہ کس مہم پر نکلنے کا ذکر ہے؟ اس کی تصریح آیت میں مذکور نہیں ہے اور ایسے بھی محل وہ ہیں جو اس دعوے کو کہ قرآن فہمی کے لئے حدیث و

﴿۱﴾۔ تصبروا علی عداوتہم و تتقوا مولاہم (صافی)

﴿۲﴾۔ کنایۃ عن قلة اعمالکم (البلاغی)

﴿۳﴾۔ بمعنی تصیبکم فادحة اصابة لا بمجرد المسیر (البلاغی)

﴿۴﴾۔ تہییئ لہم مقاعد للقتال ”مواقف و اماکن لہ (صافی)

﴿۵﴾۔ العامل فی ”اذ“ محذوف و التقدير ”واذکر“ (مجمع البیان)

تفسیر کی ضرورت نہیں ہے، غلط ثابت کرتے ہیں۔

تفسیر سے معلوم ہوتا ہے کہ یہ غزوہ احد میں روانگی کا تذکرہ ہے۔ [۱] اور اس کے بعد اس کا مطلب سمجھ میں آتا ہے کہ آپ مومنین کو مناسب مورچوں پر جگہ دے رہے تھے جب ایک جگہ تو پوری فوج کا مستقر بنائی گئی اور ایک جماعت کو اس ہدایت کے ساتھ کہ ہمیں فتح ہو یا شکست، بہر صورت تم اس جگہ سے حرکت نہ کرنا، درہ کوہ کے اس تنگ راستے پر مقرر کر دیا گیا، جدھر سے آنے پر مسلمانوں کو محاصرہ میں لیا جاسکتا تھا۔

اس کے تذکرہ کی اس موقع پر ضرورت اس لئے تھی کہ بعد میں رسول کی مقرر کردہ جگہ سے ہٹنا ہی مسلمانوں کے لئے اس عظیم تباہی کے خطرہ سے دوچار ہونے کا باعث ہوا جس نے سوا کا دکا مجاہدین کے باقی تمام جماعت کے قدموں میں تزلزل پیدا کر کے رو بہ فرار بنا دیا۔ قرآن مجید کا اس صورت حال کو اتنی اہمیت کے ساتھ بیان کرنا یہ کہہ کر کہ وہ یاد رکھنے کا موقع ہے، بعض علمائے جمہور کے اس رجحان کو غلط قرار دیتا ہے کہ دور رسول کے مسلمان چونکہ صحابہ کے معزز گروہ سے تعلق رکھتے ہیں لہذا اس دور کے واقعات پر ایسا تبصرہ نہیں چاہیے جو کردار کے کسی پہلو کو نمایاں کرتا ہو، اگر افراد کا احترام اس حق پوشی کا متقاضی ہوتا اور خالق کا یہ منشا ہوتا تو قرآن مجید میں ان واقعات کی یاد ایسے چونکا نے والے الفاظ کے ساتھ محفوظ نہ کی جاتی۔

صحابہ کے واقعات پر تبصرہ کو روکنا منشاء قرآنی کے خلاف ہے

چونکہ رسول اسلام ﷺ کے اس حکم کی مخالفت ہوتی جس سے نقصان اٹھانا پڑا، اس لئے آخر میں تہدید کی انداز میں کہا گیا ہے کہ ”اللہ سننے والا ہے“ یعنی جو کچھ ان سے کہا سنا گیا تھا، اس سے بھی خوب واقف ہے اور ”جاننے والا ہے“ یعنی جو کچھ ان کا کردار پھر وقوع میں آیا، وہ بھی اس کے علم میں ہے۔

”جب تم سے دو گروہوں نے سستی دکھانا چاہی“ پھر روایت کی ضرورت۔ یہ ”دو گروہ“ کون ہیں؟ قرآن سے کیوں کر معلوم ہو؟ ہاں حدیث میں ہے جو طرق اہل سنت سے سبھی ہے اور مسلم و بخاری دونوں نے اسے درج کیا ہے اور علامہ طبرسی نے امام محمد باقر علیہ السلام اور امام جعفر صادق علیہ السلام کی طرف نسبت کیسا تھ بھی اس کا ذکر کیا ہے کہ یہ دونوں گروہ بنو سلمہ اور بنو حارثہ الانصار میں سے ہیں [۲] اور یہی دونوں فوج کے دونوں بازوؤں کی حیثیت میں تھے۔ [۳]

دوسری روایت جو تفسیر قمی میں ہے یہ ہے کہ اس سے مراد عبداللہ بن ابی اور اس کے ساتھی ہیں۔

علامہ بلاغی نے پہلے قول کو ترجیح دی ہے، اس بنا پر قرآن کہہ رہا ہے کہ ان دونوں گروہوں نے سستی دکھانا چاہی یعنی دکھائی نہیں اور پھر یہ ارشاد ہوا کہ ”اللہ ان کا مالک و سرپرست ہے“ اس کا مطلب یہ ہے کہ اس نے انہیں اس کمزوری سے محفوظ رکھا اور عبداللہ بن ابی اور اس کے ساتھی تو کھلے ہوئے منافق تھے اور وہ ہمیشہ ہی کمزوری دکھاتے تھے، پھر وہ کیوں کر مراد ہو سکتے ہیں؟

[۱] عن ابن عباس وهو المروى عن ابى جعفر يعنى الباقر عليه السلام (البلاغى)

[۲] هما بنو سلمة و بنو حارثه حبان من الانصار (مجمع البيان)

[۳] وكانا جناحى العسكر (صافى)

ہم سمجھتے ہیں کہ جنگ احد کا جو انجام بعد میں سامنے آیا، اس کی بنا پر یہ کہنا کہ انہوں نے کمزوری دکھانا چاہی تھی مگر نہیں دکھائی، محتاج ثبوت ہے۔ اس لئے کہ بہت ممکن ہے کہ جب درہ کوہ سے خالد بن الولید نے حملہ کیا تو سب سے پہلے دونوں بازو ہی فوج کے پسپا ہونے ہوں، جس کے بعد تمام فوج منتشر ہوگئی۔ اس لئے قرآن نے ان دو کا خصوصیت کے ساتھ تذکرہ کیا اور اس حقیقت کا انکشاف کہ یہ ان دونوں گروہوں کی وقتی طور پر کوئی اضطراری حرکت نہ تھی بلکہ پہلے سے آپس میں طے کی ہوئی بات تھی کہ کوئی صورت گرگوں ہوئی تو سب سے پہلے ہم میدان سے ہٹیں گے۔

رہ گیا یہ کہنا کہ اللہ ان کا مالک و سرپرست ہے تو یہ اس ارادہ کی مذمت کا اظہار ہے کہ انہیں اپنے مالک کے مقصد کے خلاف ایسا منصوبہ بنانا نہیں چاہیے تھا، پھر دوسرے مسلمانوں کو یہ انتباہ ہے کہ یہ دونوں کمزوری دکھاتے کبھی تو دوسرے مسلمانوں کو ان کے سہارے تو نہیں رہنا چاہیے تھا، انہیں تو اللہ پر بھروسہ رکھنا چاہیے تھا لہذا ان کے میدان سے ہٹنے کے بعد بھی دوسرے مسلمانوں کو ہمت نہیں ہار دینا چاہیے تھی اور خدا پر بھروسہ رکھنا چاہیے تھا۔

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۖ فَاتَّقُوا اللَّهَ لَعَلَّكُمْ تَشْكُرُونَ ﴿۱۴۳﴾

”اور بلاشبہ اللہ نے تمہاری مدد کی بدر میں جب کہ تم کمزور تھے لہذا اللہ کی ناراضگی سے بچنے رہو، شاید کہ تم شکر گزار ثابت ہو۔“

جنگ بدر کا حال اور مدد الہی

مادی حیثیت سے جب فریق مخالف کو عددی بھی قوت ہو اور اسلحہ کے لحاظ سے بھی اس کی طاقت زیادہ ہو اور اس کے مقابلہ میں مسلمانوں کی بے سروسامانی اس حد پر کہ ”بے سروسامانی“ کی لفظ سے اتنی ”بے سامانی“ سمجھ میں نہ آسکتی ہو یعنی تین سو تیرہ آدمیوں میں [۱] صرف ۱۳ عدد تلواریں اور صرف دو گھوڑے، یہی بے سروسامانی ہے جسے قرآن نے ایک لفظ: وَأَنْتُمْ أَذِلَّةٌ سے ظاہر کیا ہے جس کا ترجمہ ہم نے کیا ہے کہ ”تم کمزور تھے“۔ [۲]

إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُبَدِّكُمْ رَبُّكُمْ بِثَلَاثَةِ آلْفٍ مِّنَ

الْمَلَائِكَةِ مُنَزَّلِينَ ﴿۱۴۴﴾ بَلَىٰ ۖ إِنْ تَصْبِرُوا وَتَتَّقُوا وَيَأْتُوكُم مِّن فَوْرِهِمْ هَذَا

يُمِدُّكُمْ رَبُّكُمْ بِخَمْسَةِ آلْفٍ مِّنَ الْمَلَائِكَةِ مُسَوِّمِينَ ﴿۱۴۵﴾

”جب آپ مسلمانوں سے کہہ رہے تھے کہ کیا تمہارے لئے یہ بات کافی نہ ہوگی کہ تمہارا پروردگار تمہاری مدد کرے تین ہزار فرشتوں سے جو اتارے گئے ہوں؟ کیوں نہیں، اگر صبر و برداشت اور پرہیزگاری سے کام لو اور

[۱] فی غیر واحد من الاخبار الموسومة ان عدتهم كانت ثلاثمائة وثلاث عشر (صافی)

[۲] لم یجر جوابا ہبة حرب الاعزة محارب (البلاغی)

وہ تم پر اسی دم فوری طور پر [۱] حملہ آور ہو جائیں تو تمہارا پروردگار تمہاری امداد پانچ ہزار فرشتوں سے کرے گا جو نشان زدہ ہوں گے۔ [۲]

فرشتوں کا مدد کے لئے آنا

یہ اسی جنگ بدر کا تذکرہ اور امدادِ غیبی کے واقعہ کی تفصیل ہے۔

”کیا تمہارے لئے یہ کافی نہیں ہے؟“ یعنی اس عظیم نصرت و امدادِ ربانی کے بعد بھی پھر کیا تمہیں پریشان ہونا چاہیے اور دشمنوں کے مقابلہ میں کمزوری دکھانا چاہیے۔ [۳]

وعدہ میں پہلے تین ہزار اور پھر پانچ ہزار کا جو تذکرہ ہے، اس میں مفسرین کو الجھن پیدا ہوئی ہے کہ اصل تعداد ملائکہ کی کیا تھی؟ بعض نے کہا ہے کہ تین ہزار کے بعد پانچ ہزار کے ذکر کا یہ مطلب ہے مزید دو ہزار بھیج کر پوری تعداد پانچ ہزار کر دی جائے گی۔ [۴]

دوسرا قول یہ ہے کہ ان تین ہزار کے علاوہ پانچ ہزار بھیجے جائیں گے تو مجموعاً آٹھ ہزار ہو جائیں گے۔ [۵] چونکہ الفاظ آیت دونوں صورتوں میں درست ہوتے ہیں، اس لئے اس بحث کا فیصلہ بغیر معصوم سے وارد شدہ تفسیر کے جواب تک نظر سے نہیں گزری مشکل ہے۔

وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ ۗ وَمَا النَّصْرُ إِلَّا مِنْ

عِنْدِ اللَّهِ الْعَزِيزِ الْحَكِيمِ ﴿۱۶﴾ لِيَقْطَعَ طَرَفًا مِّنَ الَّذِينَ كَفَرُوا أَوْ يَكْبِتَهُمْ

فَيَنْقَلِبُوا خَائِبِينَ ﴿۱۷﴾

”اور نہیں قرار دیا ہے اسے اللہ نے مگر خوش خبری تمہارے لئے [۶] اور اس لئے کہ تمہارے دلوں کو اس سے سکون و اطمینان ہو جائے اور نہیں ہے امدادِ مگر اللہ کی طرف سے جو بڑا زبردست ہے، سو جھ بوجھ والا، تاکہ کافروں کے ایک بڑے حصہ کا قلع قمع کر دے یا انہیں شکست دیدے جس سے وہ ناکام ہو کر واپس جائیں۔“

مطلب یہ ہے کہ اللہ کو فتح و ظفر عطا کرنے کے لئے فرشتوں کے بھیجنے کی بھی ضرورت نہ تھی مگر چونکہ یہ پہلے پہل کی لڑائی تھی اور مسلمانوں میں بہت سے کمزور دل اور عقیدہ کے

[۱] - من ساعتہم ہذا (صافی) ای من وقتہم ہذا القریب (البلاغی)

[۲] - معلّمین من السویم معنی اظہار سماء الشئی (صافی)

[۳] - الن یکفیکم فی الثبات والاطمئنان بالنصر (البلاغی)

[۴] - فمعناہ یمدد کم ربکم بخمسة الاف (مجمع البیان)

[۵] - فمعناہ بخمسة الاف اخر (مجمع)

[۶] - بشارۃ لکم (صافی) لتستبشروا (مجمع البیان)

بھی لوگ تھے، اس لئے اللہ نے چاہا کہ نفسیاتی طور پر ان کے دل کو اس مشاہدے سے مضبوط بنا دے کہ جب ضرورت ہوگی تو خدا فرشتے بھی ہماری مدد کے لئے بھیج دے گا^[۱] اور یوں اصل فتح دینے والا اللہ ہے، خواہ وہ فرشتوں کے ذریعہ سے فتح دے یا ایسے کسی انسان کے ذریعہ سے جو اس کا پسندیدہ ہے چنانچہ احد میں پھر اسلامی جمعیت کے منتشر ہونے اور شکست کھانے کے بعد جو فتح عطا ہوئی وہ صرف ایک فرد بشر یعنی حضرت علی بن ابی طالبؓ کی تلوار سے جس کے سر خالق نے اس فتح کا سہرا باندھ دیا اور پھر خیبر میں قلعہ کی فتح کو انہی کے پائے نام رکھا جس کا حضرت پیغمبر خدا نے اپنی حدیث میں پہلے سے اعلان فرما دیا تھا ان الفاظ میں کہ یفتح الله علی یدیہ اسی کے ہاتھ پر اللہ اس قلعہ کو فتح کرے گا۔“

فرشتوں کے بھیجنے کی مصلحت

آخر میں امداد الہی کے نتیجہ میں دو صورتیں جو بتائی ہیں، ایک یہ کہ دشمنوں کا قلعہ فتح ہو جائے اور ایک یہ کہ وہ شکست کھا کر واپس چلے جائیں، اس سے پتہ چلتا ہے کہ یہ نتیجہ مطلق امداد الہی سے تعلق رکھتا ہے، نہ یہ کہ خاص جنگ بدر والی امداد سے۔ ورنہ تعین کے ساتھ پہلی ہی صورت بیان کی جاتی۔ دو شکلیں اسی لئے بیان ہوئی ہیں کہ بعض جگہ قلعہ فتح ہوا یعنی بہت سے دشمن قتل ہوئے جیسے بدر اور خیبر وغیرہ میں اور بعض جگہ وہ ایک ہی دو مقابلوں کے بعد شکست کھا کر واپس چلے گئے جیسے جنگ خندق میں۔^[۲]

اب اللہ کی طرف سے اس بشارت عملی اور اس سکون و اطمینان پیدا کرنے کے اہتمام کے بعد بھی اگر مسلمانوں نے کمزوری دکھائی جیسا کہ احد میں ہوا تو وہ اللہ کے غضب کا باعث ہوگی اور وہ ناشکر ثابت ہوں گے کہ انہوں نے اللہ کے احسان خاص کے بعد خود تعمیل فر ائض میں کوتاہی کی۔

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ﴿۱۲۸﴾

”آپ کو کوئی اختیار نہیں ہے، وہ چاہے ان کی توبہ قبول کرے اور چاہے انہیں سزا دے، بہر حال یہ ظالم لوگ ہیں۔“

عموماً ان ظالموں کا مرجع انہی کفار کو لیا گیا یعنی اللہ چاہے تو ان کی توبہ قبول کرے جب کہ وہ کفر سے توبہ کر لیں اور اسلام لے آئیں اور چاہے تو وہ انہیں سزا دے جب کہ وہ کفر پر قائم رہیں^[۳] کیونکہ اس صورت میں وہ خود ظالم ہوں گے۔ اللہ ان کے ظلم کی سزا دے گا۔ علامہ طبرسی نے جو متعدد اقوال آیت کے معنی میں تحریر کیے ہیں، ان سب کا مشترک نقطہ بھی یہی ہے کہ وہ مشرکین کے بارے میں ہے مگر چونکہ ان میں سے کوئی بھی

[۱] - فیہ تبییہ علی انه لا حاجة الی مدد وانما امدہم ووعدہ لهم بشارۃ لهم و بطاعۃ علی قلوبہم من حیث ان نظر العامۃ الی الاسباب اکبر (صافی)

[۲]

[۳] - یتوب علیہم ان اسلموا و یعذبہم ان اصروا (صافی)

قول معصومین کی طرف استناد نہیں رکھتا اور اتنے اقوال کا ہونا خود بتا رہا ہے کہ کوئی ایسا بیان آیت کی تشریح کے متعلق ان لوگوں تک نہیں پہنچا ہے جس کے سامنے یہ سب سر تسلیم خم کرنے پر مجبور ہوتے ہیں لہذا ہمیں حق معلوم ہوتا ہے کہ ان اقوال سے ہٹ کر خود سیاق آیت، اصول مسلمہ دین اور عقل سلیم کے ماتحت اس پر غور کریں چنانچہ میرا ذہن اس سے کہ وہ مشرکین کے متعلق ہو، بالکل مطمئن نہیں ہے۔

خالق ارشاد فرما رہا ہے کہ ان کا معاملہ آپ کے ہاتھ میں نہیں ہے، ہمارے اختیار میں ہے۔ اللہ خواہ ان کی توبہ قبول کرے۔ اب چونکہ یہ ثابت ہے کہ مشرک کی بحالت شرک توبہ قبول ہونے کے کوئی معنی نہیں اس لئے ان لوگوں کو قید لگانا پڑی: ان اسلموا ”اگر وہ اسلام لائیں“ اس کے معنی یہ ہیں کہ یہ شق ایک گروہ سے متعلق ہے اور پھر ”خواہ ان کی توبہ قبول نہ کرے۔“ اب چونکہ اسلام قبل کے جرائم کے نظر انداز ہونے کا قطعی ضامن ہے تو انہیں یہاں یہ قید لگانا پڑی کہ ان صر و اگر وہ کفر قائم رہیں، اس کے معنی یہ ہیں کہ یہ شق دوسرے گروہ سے متعلق ہے مگر قرآن میں نہ تو دونوں گروہوں کا الگ الگ ذکر ہے اور نہ

ان دونوں قیدوں کا کوئی پتہ ہے اور ظاہر آیت یہ ہے کہ پوری جماعت میں یہ دونوں شقیں ہیں اور یہ دو شقیں ہمیشہ انہی جرائم میں ہوتی ہیں جو بحالت اسلام سرزد ہوں۔

پھر آخر میں یہ فقرہ فأنہم ظالمون آخر یہ ضمیر کن کی طرف راجع ہے؟ اگر کہا جائے کہ دوسرے گروہ کی طرف تو اس دوسرے گروہ کا الگ تو کوئی ذکر ہے نہیں اور اگر پوری جماعت کی طرف ہو جس کا قبل میں ذکر ہے تو ان میں کا ایک گروہ جو اسلام لے آیا، ظالم کیوں کر ہے؟

لہذا میں تو سمجھتا ہوں کہ اس کے پہلے مسلمانوں کو مخاطب کر کے جو تنبیہ تھی کہ بدر میں اللہ نے اس طرح فرشتوں سے تمہاری مدد کی تو کیا یہ بھی تمہیں ہرگز ہرگز کافی نہیں ہوگی۔ اس ”لن یکفیکم“ کے زور کو جسے ہم ”ہرگز ہرگز“ سے ظاہر کر رہے ہیں، ایسے امکانی تصور پر محمول نہیں کیا جاسکتا جس کا وقوع ہونے والا نہ ہو۔ اس کے اندیشہ کو لفظ لن کے ساتھ جو تاکید کے لئے ہے، ظاہر کرنے کی ضرورت نہ تھی معلوم ہوتا ہے کہ اگرچہ ماضی میں بطور سوال اسے پوچھا گیا تھا لیکن بعد کے حال میں وہ خطرہ واقعہ کی شکل میں سامنے آ گیا یعنی اللہ کی وہ امداد مسلمانوں میں سکون و اطمینان پیدا کرنے کے لئے کافی نہیں ہوئی اور احد کے میدان میں یہ حقیقت سامنے آگئی تو اب یہ آیت جو تصریح مفسرین احد میں نازل ہوئی ہے، انہی مسلمانوں کے اس جرم سے متعلق کیوں نہ سمجھی جائے وراں اس کا مضمون اس تصور سے بہت مطابقت رکھتا ہے، اس لئے کہ رسول خدا ﷺ جنہوں نے مشرکین تک کے لئے بددعا نہیں کی بلکہ یہ کہا کہ: رب اهد قومی فأنہم لا یعلمون“ پروردگار! میری قوم کو ہدایت فرما کہ یہ جانتے نہیں ہیں تو بھلا مسلمانوں کے لئے وہ کیوں کر نہ چاہتے کہ ان کی سزائیں معاف ہو جائیں، خالق نے آپ کی اس رافت و رحمت کو نمایاں کرنے کے ساتھ ان جہاد میں کمزوری دکھانے والوں کے کردار پر سرزنش کا یہ انداز اختیار فرمایا کہ گویا خود حضرت پیغمبر خدا کو ایک طرح تنبیہ کی جا رہی ہے کہ آپ سے ان کے معاملہ کا کوئی تعلق نہیں ہے اور ان کی معافی یا سزا آپ کے ہاتھ میں نہیں ہے۔^[۱]

اس صورت میں آخر میں قرآن کا کلمہ تحقیق کے ساتھ انہم ظالمون کہنا، عدالت مطلق صحابہ کے عقیدہ کو بے بنیاد ثابت کرنے کے لئے کافی ہے، اس لئے کہ یہ جن کا ذکر ہے دور پیغمبر خدا کے مسلمان ہیں جو صحابہ کے زمرہ میں داخل ہیں۔ اگر صحابی ہونا عدالت کی ضمانت ہوتا تو قرآن انہیں ”ظالمون“ کیوں کہتا؟“

[۱] فانك بشر مخلوق و انما الارض في ذالك الله (البلاغی)

وَاللَّهُ مَا فِي السَّمَوَاتِ وَمَا فِي الْأَرْضِ ط يَغْفِرُ لِمَن يَشَاءُ وَيُعَذِّبُ مَن يَشَاءُ ط

وَاللَّهُ غَفُورٌ رَّحِيمٌ ﴿١٣٩﴾

”اور اللہ کا ہے جو کچھ آسمانوں میں ہے اور جو زمین میں ہے، وہ جسے چاہتا ہے بخش دیتا ہے اور جسے چاہتا ہے سزا دیتا ہے اور اللہ بڑا بخشنے والا ہے، مہربان۔“

”جسے چاہتا ہے بخشا اور جسے چاہتا ہے سزا دیتا ہے۔“ یہ اس کے اقتدار کا اظہار ہے اس کا یہ مطلب نہیں ہے کہ اس کا چاہنا بغیر کسی معیار اور اصول کے ہوتا ہے۔

درحقیقت یہ انسان کے مراتب استحقاق باعتبار نوعیت اعمال ہی میں ہیں کہ کوئی تفضلاً بخش دیا جائے، کسی کے لئے شفاعت وغیرہ کی ضرورت ہو اور کوئی بد نصیب کسی صورت سے بخشے جانے کا مستحق نہ ہو، بہر حال یہ بخشا اور نہ بخشا ہے فعل خالق ہی کا جس میں کسی دوسرے کا دخل نہیں ہے۔ اس سے بندہ میں خوف اور رجاء کی مخلوط کیفیت پیدا ہوتی ہے جو جوہر ایمان ہے۔

يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً ۖ وَاتَّقُوا اللَّهَ لَعَلَّكُمْ

تُفْلِحُونَ ﴿١٤٠﴾ وَاتَّقُوا النَّارَ الَّتِي أُعِدَّتْ لِلْكَافِرِينَ ﴿١٤١﴾ وَأَطِيعُوا اللَّهَ وَالرَّسُولَ

لَعَلَّكُمْ تُرْحَمُونَ ﴿١٤٢﴾

”اے ایمان لانے والو! یہ دونا، چوگنا سود نہ کھایا کرو اور اللہ کے غضب سے بچو، شاید کہ ہر طرح کی بہتری حاصل کرو اور بچو اس آگ سے جو کافروں کے لئے تیار اور اللہ اور رسول کی فرماں برداری کرو، شاید کہ تم رحمت کے مستحق ہو جاؤ۔“

سود کھانے کی ممانعت

”دونا چوگنا“ قید کی حیثیت سے نہیں ہے جس کا مطلب یہ ہو کہ اگر دونا چوگنا نہ ہو تو سود جائز ہوگا بلکہ واقعہ یہی تھا کہ اس وقت دونا چوگنا سود کھایا جا رہا تھا [۱] اس لئے اس فعل کی رکعت کو ظاہر کرنے کے لئے ممانعت میں اسے نمایاں کیا گیا۔

اس قسم کے قید کی مثالیں جو حقیقت میں کوئی قید نہیں ہیں، قرآن مجید میں بہت ہیں جیسے ”لا تشر و ابايت اللہ ثمنا قليلا“ آیت الہی کو تھوڑی سی قیمت پر فروخت نہ کرو۔“ اس سے یہ مراد نہیں ہے کہ بہت سی قیمت ملے تو فروخت کرو۔ والذین يقتلون النبیین بغیر حق“ وہ جو پیغمبروں کو ناحق قتل کرتے ہیں۔“ اس کا مقصد یہ نہیں ہے حق کے ساتھ قتل کریں تو ٹھیک ہے کیوں کہ انبیاء کا قتل حق کے

[۱] قبیل کان الرجل منهم یربی الی اجل ثم یرید فیہ الی اخر جنی یرید فیرقی بقلیلہ حال المدیون (صافی) ساتھ ہونا تو ممکن ہی نہیں ہے۔ وہ تو بہر حال ناحق ہوگا۔ یہی صورت یہاں ہے۔

ساتھ ہونا تو ممکن ہی نہیں ہے۔ وہ تو بہر حال ناحق ہی ہوگا۔ یہی صورت یہاں ہے۔

پھر یہ کہ اضعا فاضعا مفہ سے خود سود کے عدم جواز کی اصل حکمت کا بھی اظہار ہے کہ اس طرح ایک شخص نے دوسرے کو جتنا قرضہ دیا ہے اس سے دونا چوگنا وصول کر لیتا ہے [۱] جو کسی طرح انصاف کے مطابق نہیں ہے اور اس سے معاشی عدم توازن پیدا ہوتا ہے، اس لئے یہ قانون حرمت ربوا کا قرار دیا گیا ہے لیکن جب کہ یہ قانون نافذ ہو گیا تو اب دونا چوگنے کی کوئی خصوصیت نہیں ہے۔ اگر کوئی اس سے کم ہی سود لے تب بھی وہ اس قانون کی مخالفت کی بنا پر فعل حرام ہوگا۔

جن مصالح یا مفاسد عامہ کی بنا پر کئی قوانین نافذ ہوتے ہیں، ان میں یہ اصول عام ہے کہ اگر کسی خاص محل میں وہ مصلحت یا مفسد مرتب نہ بھی ہو، تب بھی قانون کے عموم کی بنا پر وہ حکم و جوہر یا حرمت کا قائم رہے گا۔

”اس آگ سے بچو“ یعنی ان افعال سے بچو جو اس آگ میں لے جانے والے ہیں۔ [۲]

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَوَاتُ وَالْأَرْضُ ۖ أُعِدَّتْ

لِلْمُتَّقِينَ ﴿۳۳﴾

”اور تیزی کرو اپنے پروردگار کی طرف سے بخشش اور اس بہشت کی طرف جس کی چوڑائی تمام آسمانوں اور زمین کے برابر ہے وہ تیار ہے پرہیزگاروں کے لئے۔“

پرہیزگاروں کے اوصاف حمیدہ کا ایک سلسلہ

بخشش اللہ کا کام ہے، بندہ کا اس کی طرف تیزی کرنا ان اعمال کو جلد سے جلد انجام دینا ہے، جو انہیں مغفرت الہی کا مستحق بنا میں۔ [۳]
جنت کی وسعت کا تذکرہ انسان کو اس امر کی اطمینان دہانی کے لئے ہے کہ وہاں اس کے لئے کسی چیز کی کمی نہیں ہو سکتی۔ [۴]

الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكُظَيْبِ وَالْغِيظِ وَالْعَافِيْنَ عَنِ

النَّاسِ ۗ وَاللَّهُ يُحِبُّ الْمُحْسِنِينَ ﴿۳۴﴾

”جو خیرات کرتے ہیں خوش حالی اور پریشانی (دونوں حالتوں) میں اور غصہ کو ضبط کرتے ہیں اور لوگوں کو معاف کرتے ہیں اور اللہ بھلائی کرنے والوں کو دوست رکھتا ہے۔“

[۱]۔ لهذا بيان لنحو من جهات المفسدة فيه و ذلك انه يحسب طبعه و جورا يتهلك اموال المديون (البلاغي)

[۲]۔ ای اتقوا الافعال الموحبة لدخول النار (مجمع البيان)

[۳]۔ الى اسباب المغفرة في المجمع عن الامير المومنين الى اداء الفرائض (صافي)

[۴]۔ ذكرت مستعة الجنة يطهأ الانسان بان له فيها ما تشهيه نفسه من المحل الواسع (البلاغي)

یہ پرہیز گاروں کے اوصاف حمیدہ کا ایک سلسلہ ہے، جو فرض شناس افراد ہیں وہ غصہ سے کبھی کام لیتے ہیں مگر صرف غصہ کی زد میں نہیں بلکہ محل کو دیکھ کر یہاں مرضی الہی اسی اقدام سے وابستہ ہے، اس لئے وہ اقدام جذباتی طور پر غصہ کا نتیجہ نہیں ہوتا اور جب تک کسی بلند مقصد کی خاطر اور منشاء قدرت کی تکمیل کے لئے سزا دینا ضروری نہیں ہوتا، وہ ہمیشہ مجرم سے عفو و درگزر ہی سے کام لیتے ہیں بلکہ اس سے بڑھ کر اس کے ساتھ بھلائی کرنے کے لئے تیار رہتے ہیں۔

یوں تو آخر کا جملہ کہ ”اللہ بھلائی کرنے والوں کو دوست رکھتا ہے“ اس کا مطلب یہ بھی ہو سکتا ہے کہ یہ سابق الذکر کردار ہی ”بھلائی“ ہے اور ممکن ہے کہ اس غصہ کے ضبط کرنے اور معاف کرنے کے علاوہ مزید بھلائی کی فضیلت کا اظہار ہو رہا ہو۔^[۱] اس کی تائید اس روایت سے ہوتی ہے جس میں کنیز کے غلطی کرنے پر اس فقرہ کے پڑھنے سے کہ: ”واکاظمین الغیظ“ حضرت نے فرمایا: کظمت غیظی ”میں نے اپنے غصہ کو ضبط کیا“ حضرت نے فرمایا: ”عفوت عنک“ ”میں نے تجھے معاف کر دیا“ اور اس جز کے پڑھنے پر کہ ”واللہ یحیئ المحسنین“ حضرت نے فرمایا ”میں نے تجھے راہ خدا میں آزاد کیا۔“

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ ۖ وَمَنْ يَغْفِرُ اللَّهُ ۖ وَلَا إِلَهَ إِلَّا اللَّهُ ۚ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ﴿۱۳۵﴾

”اور وہ کہ جب وہ کوئی بڑا برا کام کر ڈالتے ہیں یا اپنے اوپر ظلم کرتے ہیں تو اللہ کو یاد کر کے اپنے گناہوں پر استغفار کرتے ہیں اور سوا اللہ کے ہے کون جو گناہوں کو معاف کرے اور وہ اپنے کیے ہوئے پر جان بوجھ کر اصرار نہیں کرتے۔“

آیات کے سیاق سے پہلا تصور یہ ہوتا ہے کہ یہ بھی متقین کا وصف ہے، حالانکہ جو متقین ہوں گے وہ ایسے بڑے بڑے کام کا ارتکاب ہی کیوں کریں گے۔^[۲] اس لئے ممکن ہے کہ اس سیاق کو تسلیم کرتے ہوئے بھی متقین کا وصف بس پہلا ہی مانا جائے اور گزشتہ آیت کے آخر میں جو واللہ یحب المحسنین ہے اس میں ”المحسنین“ کے لفظ پر اس سلسلہ اوصاف کا عطف مانا جائے یعنی اللہ حسن عمل پر قائم رہنے والوں کو دوست رکھتا ہے اور (نہیں تو پھر) ایسے لوگوں جو پہلے اگر برے اعمال کر چکے ہیں تو بھی اب ان پر تائب ہوں اور یہ بھی ممکن ہے کہ یہ کسی اور موقع کی نازل شدہ آیت ہو جسے ترتیب دیتے وقت یہاں چسپاں کر دیا گیا ہو۔

فاحشہ یعنی ”بڑے بڑے کام“^[۳] کے بعد جو کہا گیا ”یا اپنے اوپر ظلم کرتے ہیں“ اس سے ہمارے خیال میں تو معمولی درجہ کے گناہ مراد

[۱] ای من فعل ذالک فهو محسن... و یحتمل ان یکون الاحسان شرطا مضمومآلی هذا الشرائط (مجمع البیان)

[۲] فیہ نوع اشکال واللہ العالم (البلاغی)

[۳] فی النہایة: الفاحشہ کل ما اشتد قبحہ من الذنوب والمعاصی (البلاغی) سیئة بالغة فی القبح کانونا (صافی)

ہیں جو فاحشہ کے درجہ پر نہ ہوں۔ علامہ طبرسی نے جو اقوال نقل کیے ہیں، وہ اس کے مطابق ہیں مگر بعض لوگوں نے ایسا سمجھا ہے کہ وہ فاحشہ سے بھی بدتر قسم کے گناہ ہیں۔^[۱]

اور اس ذیل میں ایک طویل روایت شان نزول کی حیثیت سے درج کی گئی ہے جس میں ایک جوان کا قصہ ہے کہ وہ قبروں سے مردوں کو نکال کر ان کے کفن اتارتا تھا اور اسی سلسلہ میں اس نے ایک خاتون کی لاش کی بے حرمتی کی اور اس سے زنا کا ارتکاب کیا۔ پھر اس کا ضمیر بیدار ہوا اور اس نے توبہ کی۔ کہا گیا ہے کہ اسی واقعہ کے متعلق یہ آیت نازل ہوئی مگر یہ شان نزول مسلم حیثیت نہیں رکھتی اور علامہ طبرسی نے شان نزول میں جو دو روایتیں درج کی ہیں، وہ پہلے ہی تصور کے مطابق ہیں۔

أُولَئِكَ جَزَاؤُهُمْ مَغْفِرَةٌ مِّن رَّبِّهِمْ وَجَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ

فِيهَا ۖ وَنِعْمَ أَجْرُ الْعَمَلِينَ ۝^[۱۳۶]

”یہ وہ ہیں جن کی جزا ان کے پروردگار کی طرف سے بخشش ہے اور وہ بہشت جن کے نیچے سے نہریں رواں ہیں،

وہ ان میں ہمیشہ رہیں گے اور کتنا اچھا ہوتا ہے باعمل افراد کا صلہ۔“

یہ خالق کا تفضل ہے کہ گناہ کے بعد توبہ و انابت سے وہ فقط اس سزا ہی کو ختم نہیں کرتا جو اس گناہ پر مترتب ہو۔ بلکہ اس توبہ و استغفار کو خود ایک قابل معاوضہ عمل قرار دے کر اس کا اجر و ثواب بھی عطا فرماتا ہے۔

قَدْ خَلَتْ مِنْ قَبْلِكُمْ سُنَنٌ ۖ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ

الْمُكذِّبِينَ ۝^[۱۳۷]

”تمہارے پہلے بہت قسم کے نمونے گزر چکے ہیں^[۱] تو زمین میں سیر کر کے دیکھ لو کہ جھٹلانے والوں کا انجام کیا

ہوا؟“

عقل و ہوش کا تقاضا یہ ہے کہ انسان سابقہ واقعات سے سبق لے اور عبرت حاصل کرے۔

افعال اور ان کے نتائج پر غور کے دو انداز ہو سکتے ہیں: ایک یہ کہ عقلی طور پر خود ان افعال کے حسن و قبح پر غور کرے اور پھر ان کے نتائج کا اندازہ کرے۔ دوسرے یہ کہ مختلف افعال کے جو نتائج وقوع میں آچکے ہیں، انہیں دیکھے اور ان سے ان افعال کے حسن و قبح کے متعلق رائے قائم کرے۔ پہلا طریقہ بالغ نظر افراد کے لئے مناسب ہے اور دوسرا طریقہ عوام کے لئے چنانچہ یہاں عامہ ناس کو اس دوسرے طریقہ کی طرف توجہ دلائی جا رہی ہے۔

[۱] بان اذنبوا اعظم من الزنا (صافی)

[۲] وقایع سنہا اللہ تعالیٰ فی الامم المذنبہ (صافی) سنن من اللہ فی الامم السابقہ... وقیل سنن امثال (مجمع البیان)

هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ ﴿١٣٨﴾

”یہ تمام لوگوں کے لیے واضح تذکرہ اور پرہیزگاروں کے لئے ہدایت اور نصیحت کا ذریعہ ہے۔“
چونکہ ترتیب معلوم نہیں ہے اس لئے ”یہ“ کا اشارہ معین طور پر بتایا نہیں جاسکتا کہ کا ہے کی طرف ہے؟ ہو سکتا ہے کہ جنگ بدر کے جو حالات بیان ہوئے ہیں، ان کی طرف اشارہ ہو [۱] اور ممکن ہے کہ پورے قرآنی کی طرف اشارہ ہو۔ [۲]
یہ ”بیان ہے لوگوں کے لئے“، یعنی حقیقت حال پر اطلاع اس سے ہر ایک کو ہو سکتی ہے، چاہے کوئی اثر لے یا نہ لے مگر ہدایت و موعظہ پرہیزگاروں کے لئے ہے [۳] کیوں کہ اس سے اثر وہی لوگ لیتے ہیں جنہیں درستی اعمال اور نجات آخر کی فکر ہو۔ [۴]

وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴿١٣٩﴾

”اور کمزوری نہ دکھاؤ اور رنجیدہ نہ ہو اور تم برتری رکھتے ہو اگر تم ایمان رکھتے ہو۔“

جنگ احد کی عسکری شکست پر تنبیہیں اور تسلیاں

عام طور پر برتری ”کے معنی“ فتح و کامرانی“ کے سمجھے گئے ہیں یعنی اگر تم ایمان رکھتے ہو تو اطمینان رکھو کہ اگر ظاہری طور پر دشمنوں کے خیال میں تمہارا بالکل قلع قمع ہو جائے اور تم تباہ و برباد بھی ہو جاؤ، تب بھی نتیجہ میں فتح تمہاری ہوگی [۵] شرط یہ ہے کہ ایمان کے تقاضوں پر قائم و برقرار رہو۔

چونکہ جنگ احد میں مسلمانوں کو بڑا جسمانی ہی نہیں بلکہ ذہنی دھچکا بھی پہنچا تھا اس لئے اس طرح تسلی دی جا رہی ہے۔ [۶]
اور آخری فقرہ میں ایک طرح کا انتباہ بھی ہے کہ جو شکست اور پسپائی تمہیں نصیب ہوئی وہ تمہارے ہی ایمان کی کمزوری سے تھی۔ اس کے بعد اگر ایمان مضبوط رکھو گے تو تمہاری فتح یقینی ہے۔

اور یہ بھی مفہوم ہو سکتا ہے کہ اگر تم ایمان کا جوہر رکھتے ہو تو بہر حال تمہیں بلندی حاصل ہے، چاہے جنگ میں تم بظاہر شکست بھی کھاؤ کیوں کہ تم حق پر ہو اور تمہارا مخالف باطل پر ہے تو اپنا دل کیوں تھوڑا کرتے ہو۔ [۷]

[۱] الظاهر ان لآیات من قوله تعالى "واذغوث" الى هنا سابقه على هذا الآية في نسق التنزيل (البلاغی)

[۲] هذا اشارة الى القرآن (مجمع البيان)

[۳] بيان للناس عامة وهدى و موعظة للمتقين خاصة (صافی)

[۴] لان المتقين هم المنصورون به (مجمع)

[۵] ای الظافرون المنصورون والغالبون عليهم في العاقبة (مجمع البيان)

[۶] تسيلته لهم عما اصابهم (صافی)

[۷] انكم على منهن شاننا على الحق وقتلكم الله وقتلاكم في الجنة (صافی)

إِنْ يَمَسُّكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ ۖ وَتِلْكَ الْأَيَّامُ نَدَاؤِهَا

بَيْنَ النَّاسِ ۗ وَلِيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ ۗ وَاللَّهُ لَا

يُحِبُّ الظَّالِمِينَ ﴿١٣٠﴾ وَلِيَمَّحَصَّ اللَّهُ الَّذِينَ آمَنُوا وَيَمْحَقَ الْكٰفِرِينَ ﴿١٣١﴾

’اگر تمہیں کچھ صدمہ پہنچ گیا تو ان لوگوں کو بھی تو ویسی ہی تکلیف پیش آئی ہے اور یہ دنیا کا غلبہ ہے جسے باری باری لوگوں میں ہم ادا لیتے رہتے ہیں اور اس لئے کہ اللہ ایمان والوں کو جان لے اور تم میں سے کچھ کو مثالی حیثیت والا بنائے اور اللہ ظالموں کو دوست نہیں رکھتا اور اس لئے کہ اللہ ایمان والوں کو نکھار دے اور کافروں کو رفتہ رفتہ [۱] نیست و نابود کر دے۔“

یہ آیت بھی اسی احد کے واقعہ سے تعلق رکھتی ہے کہ تمہیں اگر اس جنگ میں نقصانات برداشت کرنا پڑے تو مایوس ہونے کی ضرورت نہیں ہے۔ آخر مشرکین کو بھی تو پہلے جان و مال کا نقصان درپیش ہوا ہے اور اس جنگ میں بھی یہ نہیں کہ ان کا کوئی نقصان ہی نہ ہوا ہو، اس لئے ان نقصانات سے مراد جنگ بدر والے نقصانات بھی ہو سکتے ہیں [۲] اور خود اس جنگ میں احد میں جوان کے نقصانات ہوئے وہ بھی ہو سکتے ہیں۔ علامہ بلاغی نے دوسرے قول کو ترجیح دی ہے۔ [۳]

مگر ہمارے خیال میں اس کے بعد کا فقرہ کہ: تِلْكَ الْاَيَّامُ نَدَاؤِهَا بَيْنَ النَّاسِ پہلے خیال سے زیادہ مناسبت رکھتا ہے۔ مطلب یہ ہے کہ یہ تو دنیا ہے۔ یہاں ہمیشہ ایک ہی صورت ہی نہیں رہتی۔ اس کو ہمارے اردو محاورہ میں یوں ادا کیا جاسکتا ہے کہ اس دنیا میں کبھی کے دن بڑے اور کبھی کی راتیں۔

یہ تو عام اصول فطرت کا حوالہ تھا کہ دنیا میں ہوتا یہی ہے کہ کسی کو یہ نہیں سمجھنا چاہیے کہ فتح ہمیشہ وہی پائیگا۔

اس کے بعد خصوصی طور پر جو یہاں اس صورت حال میں ابتلاؤ آزمائش کی حکمت تھی اسے بیان کیا جا رہا ہے کہ حالات اگر سازگار ہی رہیں تو سب ہی مدعیان اسلام یکساں طور پر فتح کا سہرا اپنے سر باندھیں اور پتہ کیوں کر چلے کہ اصل جان نثار اور وفادار کون ہے؟

آزمائش کا نتیجہ اصل جان نثار کا تعارف

اس نص قرآنی سے ظاہر ہے کہ جو آج ثابت قدم نہی رہے، وہ سچے معنی میں ایمان کے جوہر سے معمور نہیں ہیں۔ آج کی وفاداری وہ کسوٹی ہے جس سے ثابت ہوتا ہے کہ سچے مومن کون ہیں اور ان وفاداری کرنے والوں میں جو کمال منزل ثبات میں ہوں، وہی ”شہداء علی الناس“ یعنی تمام خلق کے لئے مثالی افراد ہو سکتے ہیں، جن کو اس آیت میں جس کی تفسیر دوسرے پارے کے آغاز میں لکھی جا چکی ہے، ”امت

[۱] - المحقق نقص الشيء قليلا قليلا (صافی)

[۲] - هو الموعود عن الحسن البصرى (البلاغى)

[۳] - الاظهر والانسب للمقام واسلوبه وتسلية وتشجيعه ان يراد ما اصاب المشركين يوم احد (البلاغى)

وسط“ کہا گیا ہے اور ان کے لئے ارشاد ہوا ہے: ”لَتَكُونُوا شُهَدَاءَ عَلَى النَّاسِ: اور حقیقت امر یہ ہے کہ جنگ احد کے اختتام کی منزل تک جو مثالی ہستیاں نظر آتی ہیں، وہ بس خود رسول اللہ ﷺ ہیں، اور حضرت علی بن ابی طالب ؑ اور کوئی تیسرا نہیں ہے۔

پھر تیسری بات یہ ہے کہ جو مومنین ابھی خام کار ہیں، وہ اس زحمت و شدت کے بعد اگر اس وقت قدم کو لغزش ہو بھی گئی تو پھر اس غلطی کو محسوس ہونے سے اگر ندامت پیدا ہوئی تو وہ ذرا نکھر جائیں گے اور ان کی خامی دور ہو جائے گی اور جو واقعی دل سے کافر اور صرف نمائشی اسلام لائے ہیں، ان کی قلبی بالکل ہی کھل جائے گی اور طلسم باطل ہو جائے گا۔

پھر یہ بھی کہ خدا اولہا بین الناس میں جو دونوں رخ ہیں کہ دنیاوی غلبہ کبھی مسلمانوں کو ہوتا ہے اور کبھی کافروں کو، اس میں پہلے تو درمیان میں واللہ لا یحب الظالمین ”اللہ ظالموں کو دوست نہیں رکھتا“ کہہ کر یہ بتایا گیا کہ کافروں کو جو اقتدار حاصل ہوتا ہے وہ کوئی اللہ کی مہربانی کا ثبوت نہیں ہے بلکہ وہ اتمام حجت کے طور پر ہوتا ہے جس سے وہ اور زیادہ مستحق عذاب بنتے ہیں اور اہل ایمان کے لئے باعث امتحان ہوتا ہے۔ [۱]

پھر آخر میں شکست کے دونوں پہلوؤں کی حکمت الگ الگ بیان کی ہے۔ مسلمانوں کو جب شکست ہوتی ہے تو وہ اس لئے کہ ”لیمحص الله الذین امنوا“ اللہ ایمان والوں کو نکھاردے، [۲] اور کافروں کو شکست ہوتی ہے تو وہ اس لئے کہ ان کے زور کو توڑ دے اور رفتہ رفتہ ان کا قلع قمع کر دے۔ [۳]

أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ

الصَّابِرِينَ ﴿۱۳۲﴾

”کیا تم سمجھتے ہو کہ تم بہشت میں چلے جاؤ گے حالانکہ ابھی اللہ نے معلوم نہیں کیا تم میں واقعی مجاہد کون ہیں اور نہ یہ معلوم کیا کہ ثابت قدم کون ہیں“

اس طرح کی آیت کہ ”کیا تم سمجھتے ہو کہ جنت میں چلے جاؤ گے؟“ پہلے بھی آچکی ہے۔ اس کے ساتھ کا مضمون مختلف آیتوں میں الگ الگ ہے مگر سب کا مشترک نتیجہ یہ ہے کہ صرف مسلمانوں کی فہرست میں داخل ہو جانا جنت میں لے جانے کے لئے کافی نہیں ہے بلکہ کردار سے ایسا ثبوت فراہم ہونا چاہیے جو استحقاق جنت کا ضامن ہو۔

یہاں جہاد کا ذکر ہے، اس لئے کردار کے اس پہلو کو بیان کیا ہے اور اس سے ظاہر ہے کہ میدان جہاد میں نظر آنے والے سب مسلمان حقیقی مجاہد نہیں ہیں یہ تو وقت آنے پر حقیقت نمایاں ہوگی کہ کون واقعی مجاہد ہیں اور یہی وہ ہوں گے جن کے لئے اللہ کو معلوم ہوگا کہ یہ ہیں حقیقی مجاہد۔

[۱] - اعتراض فیہ تنبیہ علی انه لا ینصر ہم فی الحقیقة واما یدیل لهم احياناً استدر راجا لهم و ابتلاء للمؤمنین (صافی) انه

لا یمکن الظالمین منهم لمحبة لهم (مجمع البیان)

[۲] - لیطهر ہم ویصفیہم من الذنوب ان کانت الدولة علیہم (صافی)

[۳] - یہلکهم ان کانت علیہم (صافی)

علم اللہ کو بنائے واقعہ ہوتا ہے۔ اس لئے اگر یہ واقعہ ظہور پذیر ہو ہی نہ تو اللہ کو اس کا علم بھی کیوں ہوگا۔
علم الہی میں مجاہدین وہی ہوں گے جن سے عمل جہاد وقوع میں بھی آئے [۱] لیکن زمانہ کے اعتبار سے وہ اس وقوع سے موخر نہیں بلکہ ازل سے حاصل ہے۔ [۲]

**وَلَقَدْ كُنْتُمْ تَمَتُّونَ الْمَوْتَ مِنْ قَبْلِ أَنْ تَلْقَوْهُ ۖ فَقَدْ رَأَيْتُمُوهُ وَأَنْتُمْ
تَنْظُرُونَ ﴿۳۳﴾**

”اور تم تو ان کا سامنا ہونے سے پہلے [۳] مرنے کے آرزو مند رہا کرتے تھے۔ اب تو تم نے اپنی آنکھوں سے اس کا سماں دیکھ لیا۔“

فرار ہونے والوں پر شدید طنز

یہ میدان جہاد سے فرار کرنے والوں پر بڑا شدید طنز ہے کہ مسلمانوں کا تو قول یہ ہے کہ کافروں سے جنگ کر کے مر گئے تو شہید اور بیچ گئے تو غازی اس لئے وہ ہمیشہ شہادت ۴ کے آرزو مند رہتے ہیں مگر جب شہادت کا موقع سامنے آیا تو وہ فرار کے گوشے تلاش کرنے لگے۔
یہی علی بن ابراہیمؓ نے امام جعفر صادقؑ سے اس آیت کی تفسیر میں روایت درج کی ہے کہ مسلمانوں کے سامنے جب جنگ بدر کے شہداء کے مراتب بیان ہوئے تو انہوں نے کہا کہ کاش اب کوئی معرکہ پھر پیش آئے تو ہم اس مرتبہ کو حاصل کریں مگر جب احد کا معرکہ پیش ہوا تو سوا اقل قلیل کے کوئی بھی ثابت قدم نہ رہا۔ اسی کے متعلق یہ آیات نازل ہوئی ہے (صافی)

**وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۗ أَفَأَبْرَأُ مِنَ الَّذِينَ قَاتَلُوا
أَنْفُسَهُمْ فِي سَبِيلِ اللَّهِ الَّذِينَ هُمْ عَدُوٌّ لِلَّهِ وَاللَّهُ شَدِيدُ الْعِقَابِ ﴿۳۴﴾**

”اور محمدؐ نہیں ہیں مگر ایک پیغمبر جن کے پہلے سب ہی پیغمبر گزر چکے ہیں تو کیا یہ مرجائیں یا مار ڈالے جائیں تو تم
الٹے پاؤں پلٹ جاؤ گے اور جو الٹے پاؤں پلٹ جائے تو وہ اللہ کو ہرگز کوئی نقصان نہ پہنچائے گا اور وہ وقت قریب
ہے جب کہ اللہ شکر گزاروں کو صلہ عنایت کرے گا۔“

[۱] ذکر علم اللہ لانه لازم للوقوع (البلاغی) ای ولما یجاءد المجاہدون منکم فیعلم جہادہم لانه لو کان لعلمہ (مجمع البیان)

[۲] الہاء فی تلقونہ ورایتہمہ وراجعة الی الموت ای من قبل ان تلقوا اسباب الموت (مجمع البیان)

[۳] المراد من الموت المتہمی ہی الشہادۃ (البلاغی)

مستقبل کے خطرہ پر توجہ دہانی

”نہیں ہیں مگر ایک پیغمبر“ یعنی خدا نہیں ہیں جسے موت نہیں ہے۔ یہ تو عقلی پہلو ہے اور ”جن کے پہلے سب پیغمبر گزر چکے ہیں۔“ یہ واقعاتی پہلو ہے، رسالت اگر دار دنیا میں بقاء کی ضامن ہوتی تو پہلے کے رسول دنیا سے کیوں اٹھتے!؟

ہم نے ”سب پیغمبر جو ترجمہ کیا ہے، یہ الرسل کے الف لام کی وجہ سے ہے جو استغراق کا فائدہ دیتا ہے اور اس طرح ان الفاظ سے ختم نبوت بھی ثابت ہوتا ہے یعنی سب پیغمبران کے پہلے گزر چکے ہیں، یہ آخری رسول ہیں اس لئے تمام انبیاء میں جو سنت الہیہ رہی ہے وہ مکمل طور پر آنکھوں کے سامنے آچکی ہے۔ بعض لوگوں نے جو یہ ترجمہ کیا ہے کہ ”ان کے پہلے بہت رسول گزر چکے ہیں۔“ اس وقت درست ہوتا جب رسل تنوین کے ساتھ ہوتا۔

قرآن مجید نے الرسل کے ساتھ خلت کی لفظ صرف کی ہے کہ ”گزر چکے ہیں“ مات کہا ہے کہ ”مر چکے ہیں۔“ لہذا حضرت عیسیٰؑ کے آسمان پر زندہ ہونے یا خضرؑ والیاسؑ کی حیات پر اس سے کوئی اثر نہیں پڑتا۔ اس دار دنیا کی اس عام زندگی کے ایک لحاظ سے جو ان کے دور حضور میں تھی ہمارے رسول کی نسبت سے وہ سب گزرے ہوئے انبیاء میں داخل ہیں۔

اس آیت کا جنگ احد کے واقعہ سے تعلق یہ ہے کہ اس آواز ہی سے قتل محمدؐ رسول قتل ہو گئے، مسلمانوں میں اور زیادہ بھگدڑ پڑ گئی تھی اور بالکل قدم اٹھ گئے تھے کہ جب رسولؐ ہی نہ رہے تو ہم جنگ کر کے کیا کریں؟

صاف ظاہر ہے کہ یہ خطرہ اسی جماعت سے ہے جس کے قدم میدان احد سے اٹھے تھے۔ اب اگر رسولؐ کے دنیا سے اٹھ جانے کے بعد یہ خطرہ واقعیت کے لباس میں سامنے آجائیں تو بعد کے مسلمانوں کو راہ صواب کی تلاش میں کن افراد پر نظر کرنا چاہیے؟ انہی پر جو احد کی منزل میں ثابت قدم رہے ہوں۔

رسولؐ کی وفات کے بعد پیدا ہو جانے والے تفرقہ میں اگر ایک طالب حق حق کو معلوم کرنا چاہے تو یہ ایک آیت ہی اس کی مکمل رہ نمائی کے لئے کافی ہے۔

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُّوجَّلاً ۖ وَمَنْ يُرِدْ ثَوَابَ

الدُّنْيَا نُؤْتِهِ مِنْهَا ۖ وَمَنْ يُرِدْ ثَوَابَ الْآخِرَةِ نُؤْتِهِ مِنْهَا ۖ وَسَنَجْزِي

الشُّكْرِينَ ﴿١٢٥﴾

اور کوئی ذی روح دنیا سے جا ہی نہیں سکتا مگر اللہ کے حکم سے نوشتہ کے طور پر مقررہ میعاد کی قید کے ساتھ اور جو دنیا میں صلہ چاہتا ہے، اسے اسی دنیا میں ہم دے دیتے ہیں اور جو آخرت کا صلہ چاہتا ہے اسے وہاں دیتے ہیں اور وہ دور قریب ہے جب ہم شکر گزاروں کو صلہ دیں گے۔“

موت کا وقت مقرر ہے

میدان جہاد سے فرار کیوں کیا جاتا ہے؟ موت کے ڈر سے اس لئے کہا جا رہا ہے کہ موت کا تو دن مقرر ہے [۱] اس کے پہلے کوئی نہیں مر سکتا اور اگر وہ دن آ گیا ہے تو بھاگ کر بھی موت سے بچنا ممکن نہیں ہے۔

دنیا میں جو کام آدمی کرتا ہے، اس کا صلہ بہر حال ملتا ہے لیکن دنیا طلبیوں کو دنیا ملتی ہے جیسا کہ احد میں مسلمانوں کی اکثریت مال غنیمت پر ٹوٹ پڑی تو انہیں پھر آخرت کی جزا سے سروکار نہیں رکھنا چاہیے [۲] اور آخرت کے طلب گاروں کو اخروی ثواب ملتا ہے۔

اس کے بعد دنیا کے تخت و تاج اور قہر و غلبہ کو درگاہ الہی میں مقبولیت اور آخرت کی کامیابی کی ضمانت نہیں سمجھنا چاہیے بلکہ یہ خطرہ محسوس کرنا چاہیے کہ کہیں یہ کچھ اعمال کی دنیا میں بدلا دینا تو نہیں ہے جس کے بعد آخرت میں کوئی حصہ ہی نہ رہ گیا ہو۔

اس کے پہلے والی آیت میں خاتمہ کا فقرہ یہی تھا کہ: وسجری اللہ الشاکرین ”بہت جلد اللہ شکر گزاروں کو صلہ عطا فرمائے گا“ اور اس آیت میں پھر اختتام اسی پر ہے کہ: سنجزی الشاکرین ”بہت جلد ہم شکر گزاروں کو صلہ عطا کریں گے۔“

شان نزول اور حضرت علیؑ کا کردار

یہ بار بار اس کا کہنا ضرور ذہن کو متوجہ کرتا ہے کہ اس کا کسی واقعہ سے تعلق ہے۔

علامہ طبرسیؒ نے اس بارے میں امام محمد باقرؑ کی ایک حدیث نقل کی ہے جس میں ان دونوں آیتوں کی شان نزول کا ذکر ہے اور وہ یہ کہ حضرت علیؑ کے جسم پر میدان احد میں ساتھ زخم لگے تھے۔ اس وقت تو وہ جوش ایمانی اور پھر رسولؐ کے زخموں کو دیکھ کر ان کے تاثر سے، جیسے ان زخموں سے ذرا بھی متاثر معلوم نہیں ہوتے تھے مگر بعد میں جب مہم ختم ہو گئی تو ان زخموں کے اثر سے آپ کی کیفیت ایسی تھی کہ حضرت رسول خدا صلی اللہ علیہ وسلم اور تمام مسلمان گروہ آپ کی عیادت کر رہے تھے اور حضرت علیؑ اس موقع پر بار بار یہ کہتے تھے کہ یہ زخم تو کچھ نہیں ہیں میں تو شکر خدا اس پر جتنا ادا کروں کم ہے کہ میرے قدم میں تزلزل نہیں ہو اور میں نے میدان نہیں چھوڑا۔ ان کے اس ادائے شکر کی ادا خالق کے نزدیک اتنی پسندیدہ تھی کہ دو دفعہ شاکرین کے لفظ کے ساتھ آپ کے کردار کا تذکرہ کیا گیا۔ [۳]

وَكَأَيِّن مِّن نَّبِيٍّ قُتِلَ مَعَهُ رِبِّيُّونَ كَثِيرٌ ۖ فَمَا وَهَنُوا لِمَا أَصَابَهُمْ فِي سَبِيلِ

اللَّهِ وَمَا ضَعُفُوا وَمَا اسْتَكَانُوا ۗ وَاللَّهُ يُحِبُّ الصَّابِرِينَ ﴿۱۳۶﴾

”اور بہت سے نبی ہوئے ہیں جن کے ساتھ مل کر بہت سے اللہ والوں نے [۴] جنگ کی تو جو انہیں اللہ کی راہ میں

[۱]۔ فیہ تحریر و تشجیع علی القتال (صافی)

[۲]۔ تعریض بہن شغلة الغنائم یوم احد (صافی)

[۳]۔ فاشکر اللہ لہ ذلک فی موضعین (مجمع البیان)

[۴]۔ فی الکشاف ان الربی کالر بانی هو المنسوب الی الرب (البلاغی)

مصائب پیش آئے، ان پر وہ سست نہ ہوئے اور نہ انہوں نے کمزوری دکھائی اور نہ عاجزی سے کام لیا اور اللہ صبر و تحمل رکھنے والوں کو دوست رکھتا ہے۔“

اس آیت کے متعلق ہم نے اپنے ان بیانات میں بسیط روشنی ڈالی ہے جو امامیہ مشن سے رسالہ کی صورت میں شائع ہوئے ہیں، جس کا نام ہے ”شجاعت کے مثالی کارنامے“

حقیقت یہ ہے کہ پیغمبروں کے دور میں جن معرکوں کو تفصیل حدیث یا تاریخ ہی نہیں بلکہ قرآن مجید میں بھی آئی ہے، ان میں ہمیں وہ جماعت نظر نہیں آتی جن کا مثالی کردار قرآن مجید کی اس آیت میں پیش کیا گیا ہے۔

انبیاء کے ساتھیوں کا کردار اور ساتھ ہونے کا معیار

لیکن اگر کسی دور تاریخ میں یہ مثالی کردار کسی جماعت میں جیتے جاگتے مرتع کی شکل میں سامنے آ گیا ہو تو کوئی وجہ نہیں کہ ہم اس جماعت کو پیغمبروں کا حقیقی ساتھی نہ سمجھیں! چاہے جسمانی طور کوئی پیغمبر ان میں نظر نہ آتا ہو، اس لئے کہ معیت جسمانی کا کوئی اعتبار نہیں جب کہ صفات و کردار میں معیت کا جلوہ نہ ہو اور اگر صفت و کردار اتحاد و عمل کا پتہ دے رہا ہے تو وہ معیت کے جوہر کا حقیقی ثبوت ہے۔

اس پہلو کو اس معہ میں بھی سامنے رکھنے کی ضرورت ہے اور محمد رسول اللہ والذین معہ اشداء علی الکفار رحماء بینہم میں بھی جس پر اس آیت کے ذیل میں جو ابھی بہت دور ہے انشاء اللہ تبصرہ کیا جائے گا۔

وَمَا كَانَ قَوْلَهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ

أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿۱۳۷﴾ فَآتَاهُمُ اللَّهُ ثَوَابَ الدُّنْيَا وَحُسْنَ

ثَوَابِ الْآخِرَةِ ۗ وَاللَّهُ يُحِبُّ الْمُحْسِنِينَ ﴿۱۳۸﴾

”اور نہیں تھا ان کا کوئی قول سوا اس کے کہ وہ کہا کرتے تھے، اے ہمارے پروردگار! ہماری خاطر بخش دے ہمارے گناہوں کو اور خود ہمارے معاملہ میں ہماری فضول کاری کو اور ہمیں ثابت قدم رکھ اور کافر گروہ کے مقابلہ میں ہماری مدد فرما، تو اللہ نے دنیا میں بھی انہیں صلہ عطا کیا اور آخرت کے ثواب کی بہتری بھی اور اللہ نیک اعمال افراد کو دوست رکھتا ہے۔“

حسن کردار کے ساتھ شانِ عبودیت کا اظہار

یعنی باوجود راہِ خدا میں اس استقامت کے وہ کبھی اپنے اعمال پر نازاں نہیں رہے بلکہ ہمیشہ اپنے کو خطا و ارتقار دیتے ہوئے بارگاہِ الہی میں عفو کے متوجی رہے۔ [۱]

[۱]۔ وما كان قولهم مع ثباتهم في الدين و كونهم ربانيين الا ان قالوا (صافی)

یہ انداز عبودیت حسن عمل میں چار چاند لگا دینے والا ہوتا ہے جس کی معراج ”صحیفہ سجادیہ“ کی ایسی معصومین کی دعاؤں میں نظر آتی ہے جہاں کامل معصوم ہستی بارگاہ الہی میں اس طرح تڑپ کے فریادیں کرتی اور اپنے عنفوقصور کے لئے التجائیں کرتی ہے جنہیں پڑھ یا سن کر واقعی مجرموں کی روح میں بھی خوف الہی سے ارتعاش پیدا ہو جائے۔

يَا أَيُّهَا الَّذِينَ آمَنُوا إِن تَطِيعُوا اللَّهَ وَالَّذِينَ كَفَرُوا يَرُدُّكُمْ عَلَىٰ أَعْقَابِكُمْ

فَتَنقَلِبُوكُمْ خَسِرِينَ ﴿١٥٩﴾ بَلِ اللَّهُ مَوْلَاكُمْ ۖ وَهُوَ خَيْرُ النَّصِيرِينَ ﴿١٦٠﴾

”اے ایمان لانے والو! اگر کافروں کا کہنا مانو گے تو وہ تمہیں بچھلے پیروں پلٹا دیں گے تو تم بڑا خسار اٹھا کے واپس ہو گے بلکہ تمہارا حامی و سرپرست اللہ ہے اور وہ تمام مددگاروں میں سب سے بہتر ہے۔“

آیت کے مضمون سے ظاہر ہے کہ اس کا کسی خاص شان نزول سے تعلق ہے۔ یوں تو ظاہر ہے کہ مسلمانوں کو کافروں کا کہنا ہر بات میں نہیں ماننا چاہیے، ورنہ وہ تو یہی چاہیں گے کہ یہ انہی کی طرح کفر کا راستہ اختیار کر لیں مگر آخر اس کہنے کی ضرورت کیا پیش آئی؟ روایتیں اس بارے میں مختلف ہیں اور وہ بھی مستند طریقہ پر وارد نہیں ہوئی ہیں۔ اس لئے یقین کے ساتھ نہیں کہا جاسکتا کہ اس کا واقعہ کیا ہے؟ مگر چونکہ اس کے پہلے جنگ احد ہی کا ذکر چلا آ رہا ہے، اس لئے یہ روایت قابل قبول معلوم ہوتی ہے جو معصوم ذات کی طرف نسبت کے ساتھ وارد ہوئی ہے [۱] کہ احد کی شکست کے بعد منافقین دوسرے مسلمانوں سے کہنے لگے کہ بس اب اس دین سے کنارہ کشی کرو اور مشرکین کا کیش اختیار کر لو۔ نجات کی یہی صورت ہے۔

نفسیاتی طریقہ پر بزدل اور پھر کمزور عقیدہ والے لوگ ایسی ہنگامی مصیبتوں میں ایسے ہی رنجوں پر سوچا کرتے ہیں، اس لئے یہ روایت درایت کے بھی مطابق ہے۔

سَنُلْقِي فِي قُلُوبِ الَّذِينَ كَفَرُوا الرُّعْبَ بِمَا أَشْرَكُوا بِاللَّهِ مَا لَهُمْ يَنْزِيلٌ بِهِ

سُلْطَنًا ۖ وَمَأْوَاهُمُ النَّارُ ۖ وَبِئْسَ مَثْوَى الظَّالِمِينَ ﴿١٦١﴾

”عنقریب ہم رعب ڈال دیں گے ان کے دلوں میں کہ جنہوں نے کفر اختیار کیا، اس لئے کہ انہوں نے اللہ کا شریک کیا ہے ایسی چیزوں کو جس کے لئے کوئی دلیل [۲] اس نے نہیں اتاری ہے اور ان کا ٹھکانا دوزخ میں ہے اور ظالموں کا کیا برا ٹھکانا ہے۔“

چونکہ اسلام کے مقابلہ میں اس وقت زیادہ منکرین خدا نہ تھے بلکہ مشرکین تھے، مشرک کا خود مطلب یہ ہے کہ ایک خدائے بزرگ کی

[۱] - عن علیؑ (مجمع البیان)

[۲] - السلطان هنا مضاهة الجنة والبرهان (مجمع البیان)

ہستی تو مسلم ہے جس کا نام ”خدا“ ہے گردوسری شخصیتوں کو معبود مانا جا رہا ہے، خواہ اس کا بیٹا قرار دے کر یا اس کا اوتار سمجھ کر [۱] اس لئے قرآن مجید اس طرح سے ان کے مقابلہ میں استدلال پیش کر رہا ہے اگر یہ اس کے کسی رخ سے بھی شریک ہوتے تو اللہ کی طرف سے ان کے اس منصب کا کوئی ثبوت اتارا جاتا جیسے ہم جنہیں انبیاء مرسلین کی حیثیت سے ماننے ہیں تو اللہ ان کی نبوت کے

ثبوت کے لئے معجزات ظاہر کرتا ہے لیکن جب ایسا نہیں ہے تو یہ اس سمجھنے کے لئے کافی ہے کہ تمہارا عقیدہ ان کی نسبت غلط ہے اور چونکہ ان مشرکین کو خود بھی اپنے دعویٰ کا کوئی ثبوت نظر نہیں آیا، اس لئے ان کے ضمیر میں کمزوری ہے اور یہی ضمیر کی کمزوری ہے جو انہیں اپنی فتح و ظفر پر اعتماد نہیں پیدا کر سکتی اور وہ مسلمانوں کے مقابلہ میں مرعوب ہیں، یہ مرعوبیت صرف اس لئے ہے کہ وہ حقانیت کے جوہر سے محروم ہیں۔

جنگ احد میں مسلمان تو اپنے کردار سے شکست کھا چکے تھے، اب جو مشرکین پھر پسپا ہوئے تو یہ اللہ ہی کی طرف سے ان کے دلوں میں ڈالا ہوا رعب تھا، جس نے انہیں واپس جانے پر مجبور کیا۔ [۲]

یہ اور بات ہے کہ اس رعب کا ظاہری سبب خالق نے اپنے ایک بندہ کو بنا دیا جس کی تلوار آخر تک مشرکین کے قلع قمع میں مصروف رہی اور وہ وہی تلوار ہے جس کا ملک کو کلمہ پڑھنا پڑا (الاسیف الاذوالفقار)

وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُمْ بِآيَاتِهِ ۗ حَتَّىٰ إِذَا فَشِلْتُمْ وَتَنَازَعْتُمْ

فِي الْأَمْرِ وَعَصَيْتُمْ مِمَّنْ بَعْدَ مَا أَرْكُم مَّا تُحِبُّونَ ۖ مِنْكُمْ مَّنْ يُرِيدُ الدُّنْيَا

وَمِنْكُمْ مَّنْ يُرِيدُ الْآخِرَةَ ۗ ثُمَّ صَرَّفَكُمْ عَنْهُمْ لِيَبْتَلِيَكُمْ ۗ وَلَقَدْ عَفَا

عَنْكُمْ ۖ وَاللَّهُ ذُو فَضْلٍ عَلَى الْمُؤْمِنِينَ ﴿۱۵۶﴾

”اور بلاشبہ اللہ نے اپنا وعدہ سچ تو کر دکھایا اس وقت جب تم اس کے حکم سے ان کا قلع قمع کر رہے تھے، یہاں تک کہ جب تم نے بے عملی سے کام لیا اور آپس میں طرز عمل کے بارے میں جھگڑنے لگے اور تم نے عدول حکمی کی، اس کے بعد کہ اس نے جو تم چاہتے تھے، وہ آنکھوں سے دکھا دیا۔ تم میں کوئی دنیا کا طالب تھا اور تم میں کوئی وہ تھا جو آخرت کا طلب گار ہے تو پھر اس نے تمہیں ان کے مقابلہ میں شکست دے دی [۳] تاکہ تمہاری آزمائش کرے اور اب تمہیں معاف کر دیا ہے اور اللہ ایمان والوں پر بڑے فضل و کرم والا ہے۔“

[۱] - يحسب ما صورة لهما ضلالهم من الدلالة من الله او تنزلات الالهية (البلاغي)

[۲] - هو ما قذف في قلوبهم من الخوف يوم احد حتى تر كوا القتال ورجعوا (صافي)

[۳] - كفكم عنهم حين غلبوكم (صافي)

فتح، اس کے بعد شکست اور اس کے اسباب

یہ جنگ احد کا تذکرہ ہے۔ اس میں شروع میں مسلمانوں کو فتح ہوئی اور دشمنوں نے فرار کیا مگر مسلمان مال غنیمت پر ٹوٹ پڑے اور وہ لوگ جو درہ کوہ پر معین ہوئے تھے اس فرمان کے ساتھ کہ چاہے فتح ہو اور چاہے شکست، وہ اس جگہ سے نہ ہٹیں، انہیں بھی مال غنیمت کا شوق پیدا ہو گیا اور باوجود یہ کہ ان کے سردار بن جبیر نے بہت سمجھایا، انہوں نے کہنا نہ مانا اور وہاں سے ہٹ گئے۔

نتیجہ یہ ہوا کہ بنی ہوئی لڑائی بگڑ گئی، اس درہ کوہ سے خالد بن ولید نے حملہ کر دیا اور ادھر مسلمان جھکے ہوئے غنیمت کا مال اٹھا رہے تھے اور ادھر سے ان کے سروں پر تلواریں پڑنے لگیں جس کی وہ تاب نہ لاسکے اور انہوں نے میدان جنگ سے فرار اختیار کیا، بس اسی واقعہ کو موثر ترین الفاظ میں اس موقع پر قرآن مجید نے پیش کیا ہے اور پھر یاد کر لینے کی یہ چیز ہے کہ اگر خالق کو صرف ”صحابہ“ رسول کے نام کی لاج رکھنے کے لئے یہ مد نظر ہوتا کہ ان کے افعال پر کبھی کوئی نقد و تبصرہ نہ ہو تو وہ ابد تک باقی رکھے جانے والے قرآن میں ان کے ان افعال کا ذکر اور ان پر تبصرہ درج فرمانا ضروری نہ سمجھتا۔

شروع کے یہ الفاظ کہ ”اللہ نے اپنا وعدہ تو اس وقت پورا کر دیا جب تم ان کا قلع قمع [۱] کر رہے تھے۔“ اس شروع والی فتح کا پتہ دے رہے ہیں جو مال غنیمت پر ٹوٹے اور درہ کوہ سے ہٹنے کے پہلے ہوئی تھی [۲] اور یہ فتح چونکہ مادی اسباب سے پیدا شدہ تو قعات کے خلاف تھی، اس لئے کہ کفار کی تعداد اس جنگ میں بھی مسلمانوں کی چوگنی تو تھی ہی، اس لئے اسے حکم الہی سے وابستہ کیا ہے کہ ”تم اس کے حکم سے، ان کا قلع قمع کر رہے تھے۔“ یہ فتح تو خدا کے فضل و کرم کا نتیجہ تھی اور اس کے بعد جو شکست ہوئی وہ تمہارے کرتوت کا نتیجہ ہے۔

صحابہ کے ایک طبقہ کی نبض قرآن دنیا طلبی

اب یہی صحابہ کرام کی ”مقدس“ جماعت ہے جس میں قرآن مجید یہ تفریق کر رہا ہے کہ تم میں بعض دنیا طلب تھے، ظاہر ہے کہ یہ وہی ہو سکتے ہیں جو مال غنیمت پر ٹوٹ پڑے اور پھر تلواروں کے سر پر آنے کے بعد میدان خالی کر کے چھوڑ گئے اور بعض وہیں جو آخرت کے طلب گار ہیں۔

اب قرآن کے لفظوں نے تو مجملاً دو حصے کر دیے ہیں مگر اسے میدان احد بتائے گا کہ اکثریت کس گروہ کی تھی اور اقلیت میں کون گروہ تھا اور اگر پھر انجام اسی آغاز کے تناسب سے کوئی ایسا کردار پیش کر دے جہاں کسی عارف کو کہنا پڑے ”چوں صحابہ جب دنیا داشتند“ یا ”اہل دنیا کا دنیا سے ساختند“ اور اس حب دنیا کا عملی نتیجہ کیا سامنے آیا؟ یہ کہ ”مصطفیٰ“ راہ کفن بگذاشتند تو پھر حق کو اسی اقلیت سے وابستہ ماننا پڑے گا جو دنیا کو ٹھکرا رہی ہو اور رسول کے تجہیز و تکفین کو حصول اقتدار کی کوشش پر مقدم کرے اور زیادہ غور سے نظر ڈالئے تو یہ وفات کے بعد رسول کی لاش کو نہ چھوڑنے والا وہی ہے جس نے رسول کی زندگی کے نازک لمحہ میں احد کے میدان میں رسول کو نہیں چھوڑا تھا۔

[۱] فی التبیان الحس هو القتل علی وجه الاستئصال (البلاغی)

[۲] کان كذلك حتی خالف الرماة (صافی)

إِذْ تُصْعِدُونَ وَلَا تَلُونَ عَلَىٰ أَحَدٍ وَالرَّسُولُ يَدْعُكُمْ فِي أَخْرَابِكُمْ فَأَتَابَكُمْ
 غَمًّا بِغَمٍّ لِّكَيْلًا تَحْزَنُوا عَلَىٰ مَا فَاتَكُمْ وَلَا مَا آصَابَكُمْ ۗ وَاللَّهُ خَبِيرٌ بِمَا
 تَعْمَلُونَ ﴿١٥٣﴾

”جب تم بے تماشیا چلے جا رہے تھے ^[۱] اور کسی طرف مڑ کر بھی نہیں دیکھتے تھے ^[۲] اور پیغمبر تمہارے پیچھے سے تمہیں آواز دے رہے تھے ^[۳] تو اللہ نے تمہیں ثواب کے بدلے میں ^[۴] رنج پر رنج پہنچایا ^[۵] تاکہ تمہیں صدمہ نہ ہو اس کا جو تمہارے ہاتھ سے نکل گیا اور نہ اس کا جو درپیش ہوا اور اللہ تمہارے اعمال سے باخبر ہے۔“

جنگ احد سے فرار کا عبرت ناک منظر

آخری فقرہ کا مطلب یہ معلوم ہوتا ہے کہ انسان کو کوئی خسارہ بلا وجہ سامنے آئے اور کوئی مصیبت از خود درپیش ہو جائے تو اسے صدمہ ہونا چاہیے کہ ہم آخر کیوں اس مصیبت سے دوچار ہوئے مگر جب خود اپنے ہاتھوں ایسا ہوا ہے اور اپنے کیے کی سزا ہے تو اب اسے بس ندامت اور پشیمانی اپنے کردار پر ہونا چاہیے، اس منفعت کے ہاتھ سے جانے اور مصیبت کے درپیش ہونے کا کوئی صدمہ نہ ہونا چاہیے۔ دوسرے معنی یہ کہے گئے ہیں کہ اب اس ابتلاء سے تم میں صبر کی عادت پیدا ہو اور آئندہ جو مصیبت آئے اسے برداشت کر سکو۔ میں سمجھتا ہوں کہ یہ معنی اس کے قبل کے مضمون سے کہ یہ بطور سزا تھا اور بعد کے فقرہ کے مضمون سے کہ اللہ تمہارے اعمال سے باخبر ہے، مناسبت نہیں رکھتے۔ اس لئے مجھے پہلی ہی تشریح مناسب معلوم ہوتی ہے۔

ثُمَّ أَنْزَلَ عَلَيْكُمْ مِّنْ بَعْدِ الْغَمِّ أَمَنَةً نُّعَاسًا يَغْشَىٰ طَآئِفَةً مِّنْكُمْ ۖ وَطَآئِفَةٌ
 قَدْ أَهَمَّتْهُمْ أَنفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ ۗ يَقُولُونَ هَلْ لَّنَا
 مِنَ الْأَمْرِ مِن شَيْءٍ ۗ قُلْ إِنَّ الْأَمْرَ كُلَّهُ لِلَّهِ ۗ يُخْفُونَ فِي أَنفُسِهِم مَّا لَا يُبْدُونَ

[۱] - الاصعاد الذهب في الارض (صافی) الفرق بين المعاد والاصعاد في مستبر من الارض والصعود في الارتفاع (مجمع

البيان)

[۲] - لا يقف احدا لحد ولا ينظره (صافی)

[۳] - ای ینادیکم من ورائکم (مجمع)

[۴] - جعل مکان ما تر جونه من الثواب (مجمع)

[۵] - غمًا متصلا بغم (مجمع البيان)

لَكَ ۖ يَقُولُونَ لَوْ كَانَ لَنَا مِنَ الْأَمْرِ شَيْءٌ مَّا قَتَلْنَا هَهُنَا ۖ قُلْ لَوْ كُنْتُمْ فِي
 بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَىٰ مَضَاجِعِهِمْ ۗ وَلِيَبْتَلِيَ اللَّهُ مَا
 فِي صُدُورِكُمْ وَلِيُبَحِّصَ مَا فِي قُلُوبِكُمْ ۗ وَاللَّهُ عَلِيمٌ بِذَاتِ الصُّدُورِ ﴿١٥٣﴾

”پھر اس نے رنج و غم کے بعد تم پر سکون و اطمینان اتارا نیند کی صورت سے جو تم میں سے ایک گروہ پر طاری ہو رہی تھی اور ایک گروہ ایسا تھا جسے اپنی جانوں کی فکر تھی۔ وہ اللہ کے ساتھ ناحق زمانہ جاہلیت کی سی بدگمانی کر رہے تھے، کہہ رہے تھے کہ کیا ہمیں بھی کچھ اختیار حاصل ہے؟ کہہ دیجیے کہ اختیار پورا اللہ کو ہے۔ یہ اپنے دل میں ایسی باتیں چھپائے ہیں جنہیں آپ سے ظاہر نہیں کرتے۔ وہ کہتے ہیں کہ اگر ہمارے ہاتھ میں کچھ اختیار ہوتا تو ہم یہاں قتل نہ ہوتے کہہ دیجیے کہ اگر تم لوگ اپنے گھروں میں بھی ہوتے، تب بھی جن کے لئے قتل ہونا لکھا جا چکا تھا، وہ اپنے قتل کی طرف نکل کر جاتے اور اس لئے کہ اللہ آزمائے اسے جو تمہارے سینوں کے اندر ہے اور نکھار کر سامنے لائے اسے جو تمہارے دلوں میں ہے اور اللہ سینوں کے اندر کی باتوں کا جاننے والا ہے۔“

بعد کی کیفیت اور چہ میگوئیاں

یہ فراری جماعت کے اندر دو قسم کے لوگوں کا ذکر ہے، کچھ ایسے تھے جو ایک دفعہ میدان چھوڑنے کے بعد دوبارہ واپس آگئے اور اب وہ اپنے فرار پر احساس ندامت کی وجہ سے ایسے غوطہ میں ہو گئے تھے کہ اب انہیں میدان جنگ کے خطرے محسوس نہیں ہو رہے تھے جیسے کہ وہ نیند کے عالم میں ہوں۔^[۱]

بعض مفسرین لکھتے ہیں کہ جو مومنین ثابت قدم رہے تھے ان پر واقعی اللہ کی جانب سے عین عالم جنگ میں نیند کا غلبہ ہو گیا تھا^[۲] مگر ہمارے نزدیک یہ درست نہیں ہے، اس لئے کہ لڑائی کے بگڑنے کے عالم میں ثابت قدم تھے ہی کے آدمی اور جو دو ایک تھے، وہ ہمتن جنگ میں مصروف تھے اور زخموں سے چوران کے لئے یہ موقع کب تھا کہ ان پر نیند طاری ہو۔

تیسرا مفہوم جسے بعض مفسرین نے اختیار کیا ہے، یہ ہے کہ یہ عین موقع جنگ کا ذکر ہے ہی نہیں، بلکہ جنگ کے ختم ہونے کے بعد جب شہر کی طرف واپسی ہوئی تو مشرکین نے چونکہ یہ دھمکی دی تھی کہ ہم ابھی پھر واپس آئیں گے تو مسلمان گویا ان کے دوبارہ حملہ کا دھڑکا لئے ہوئے تھے، اس وقت جو سچے مومن تھے، ان کے دل میں کوئی دغدغہ نہ تھا، اس لئے اللہ کی طرف سے انہیں ایسا اطمینان حاصل تھا کہ وہ چین سے سو رہے

[۱] - عراہم فی جملة غمومہم غم المعصية بالفرار (البلاغی)

[۲] - ہم المومنون حقار وی انہم غشیہم النعاس فی المصاف حتی کان السیف یسقط عن ید احدہما خذہ ثم یسقط فی اخذ (صافی)

تھے اور جو کمزور دل اور ایمان والے تھے، انہیں اپنی جان کی فکر تھی، اس لئے انہیں نیند کہاں آسکتی تھی۔ وہ اس طرح چرچے کر رہے تھے۔ [۱]

ان کے لئے قرآن یہ انکشاف کر رہا ہے کہ ان کے عقائد بھی متزلزل ہو گئے تھے اور خدا رسول کے بارے میں میں کفریہ خیالات ان کے ذہن میں گردش کرنے لگے تھے۔

پھر ان کی اس وقت کی جو چمی گویاں تھیں، وہ قرآن نے درج کی ہیں کہ وہ کہہ رہے تھے کہ ہر بات میں بس اللہ اور رسول اپنا حکم چلاتے ہیں، ہمیں تو بس اپنی رائے سے کام لینے کا موقع دیا ہی نہیں جاتا۔ اگر ہمیں اپنی رائے کے مطابق عمل کرنے کا موقع ملتا تو یہ روز بدو بکھنا نصیب نہ ہوتا۔ [۲]

معلوم ہوتا ہے کہ خدا اور رسول کے مقابلہ میں حق خود ارادی کا مطالبہ ایک جماعت کا شروع سے تھا۔ یہی بعد رسول نص خدا اور رسول کے مقابلہ میں اجماع دشوری وغیرہ کی شکل میں ظاہر ہوا۔

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ ۖ إِنَّمَا اسْتَزَلَّهُمُ الشَّيْطَانُ بِبَعْضِ

مَا كَسَبُوا ۗ وَلَقَدْ عَفَا اللَّهُ عَنْهُمْ ۗ إِنَّ اللَّهَ غَفُورٌ حَلِيمٌ ﴿۱۵۵﴾

”بلاشبہ تم میں سے وہ جنہوں نے دونوں جماعتوں کی ٹڈبھڑ کے دن پیڑھے پھرائی، انہیں غلطی میں مبتلا کیا شیطان نے صرف ان کی کچھ بد اعمالیوں کے نتیجے میں اور بے شک اللہ نے انہیں معاف کر دیا ہے۔ بلاشبہ اللہ بخشنے والا ہے، بڑا مہربان۔“

شیطان انسانوں کو جو بہکانے میں کامیاب ہو جاتا ہے، وہ درحقیقت خود انسان کی قوت ارادی کی کمی اور فرائض میں اختیاری کوتاہی کے نتیجے میں جس کی وجہ سے انسان کی جرأت بڑھتی جاتی ہے اور وہ بڑے سے بڑا گناہ بھی کر گزرتا ہے۔ اگر یہ پہلے ہی دن تحریک گناہ کے جذبہ کا مضبوطی سے مقابلہ کر لے تو اس کے نفس کی مقاومت خواہش سے زیادہ طاقت حاصل کر لیتی ہے اور وہ اب قوی محرک سے بھی متاثر نہیں ہوتا یہ ہے شیطان کی شکست۔

اسی حقیقت کو ان الفاظ میں ظاہر کیا گیا ہے کہ ”انہیں غلطی میں مبتلا کیا شیطان نے صرف ان کی کچھ بد اعمالیوں کے نتیجے میں۔“ [۳]

اس لئے گندگار کو یہ حق نہیں ہے کہ وہ شیطان کو ذمہ دار قرار دے کر خود اپنے کو بے قصور ثابت کرے۔ یہاں پہلے یہ بد اعمالی ہوئی کہ مجاہدین اسلام نے شروع شروع دشمن کو شکست دینے کے ساتھ ہی مال غنیمت پر بلہ بول دیا اور دشمن کی نقل و حرکت سے بالکل بے پرواہ ہو گئے۔ پھر اس کے نتیجے میں درہ کوہ پر متعین افراد کی اکثریت نے حکم رسول کی مخالفت کی اور وہاں سے ہٹ گئے، جس کے نتیجے میں یہ ہوا کہ دشمن کے پس پشت سے حملہ کر دینے کے بعد جہاد سے فرار کے ایسے بڑے جرم میں مبتلا ہو گئے تو اس جرم عظیم میں ابتلاء اپنی ہی بد اعمالی کا نتیجہ نہیں تھا تو

[۱] ذکر سبحنہ ان تلك الامة لم تكن عامۃ بل كانت لاهل الاخلاص وبقی لاهل النفاق الخوف والسهر (مجمع البيان)

[۲] لم یزح من المدینة بل اقمنا فیہا کما کان رأی ابن ابی وغیرہ (صافی)

[۳] ہما کسبوہ من الذنوب التي سهلت له استنزالهم بمثل هذا الذنب الكبير (البلاغی)

کیا تھا۔^[۱]

يَا أَيُّهَا الَّذِينَ آمَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي
الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا ۗ لِيَجْعَلَ اللَّهُ ذَلِكِ
حَسْرَةً فِي قُلُوبِهِمْ ۗ وَاللَّهُ يُحْيِي وَيُمِيتُ ۗ وَاللَّهُ بِمَا تَعْمَلُونَ بَصِيرٌ ﴿۱۵۶﴾

”اے ایمان لانے والو! تم ان کی طرح نہ بلو جنہوں نے کفر اختیار کیا اور اپنے بھائی بندوں کے لئے^[۱] جب انہوں نے سفر کیا یا جنگ پر گئے، یہ کہنے لگے کہ اگر وہ ہمارے پاس ہوتے تو نہ مرتے اور نہ مارے جاتے، تاکہ اللہ ان کے دل میں اس رنج و حسرت کو رکھ دے اور اللہ زندہ رکھتا ہے اور مارتا ہے اور اللہ جو کچھ تم کرتے ہو، اسے دیکھنے والا ہے۔“

”تاکہ اللہ اس رنج و حسرت کو ان کے دلوں میں رکھ دے“ یہاں اکثر مفسرین کا خیال ہے کہ یہ ”تاکہ“ مقصد کو نہیں بلکہ نتیجہ کو ظاہر کرتا ہے جیسے زوجہ فرعون نے جو جناب موسیٰ کو تربیت کے لئے رکھ لیا تو قرآن نے کہا ہے: لیکون لہم عدواً و احزناً“ تاکہ یہ ان کے لئے دشمن جان اور سبب رنج و ملال ثابت ہوں۔“ حالانکہ ان کا مقصد یہ نہ تھا مگر ہوا ایسا ہی، اس لئے یوں کہا گیا۔ اسی طرح یہاں ہے کہ ان کی اس گفتگو کے بعد اب صورت پیدا ہوئی کہ مومنین کو فتح حاصل ہوئی تو ان کے دل بتلائے رنج و حسرت کہ ہم بھی کیوں نہ گئے تاکہ اس کامیابی میں شریک ہوتے اور مال غنیمت میں ہمیں بھی حصہ ملتا۔^[۲]

اس صورت میں فی قلوبہم کی ضمیر ان کے کہنے والوں کی طرف راجع ہے مگر میں سمجھتا ہوں کہ کیوں نہ اس ضمیر کو انہم کی طرف عائد سمجھا جائے یعنی وہ یہ سب اس لئے کہتے ہیں کہ مومنین کی جماعت کے دلوں میں ایک غم و غصہ پیدا ہو جائے کہ واقعی ہم کیوں جہاد کو گئے۔ اس صورت میں یہ لام مقصد ہی کے اظہار کے لئے ہوگا۔

بہر صورت یہ ان کا خیال غلط ہے۔ مرنا ہوتا تو وہ گھر پر بیٹھے ہوئے مرجاتے اور پچھتاہے تو سفر میں یا جہاد میں جا کر بھی بچ جائیں گے۔^[۳]

وَلَئِنْ قُتِلْتُمْ فِي سَبِيلِ اللَّهِ أَوْ مُتْتُمْ لِمَغْفِرَةٍ مِّنَ اللَّهِ وَرَحْمَةٍ خَيْرٌ مِّمَّا

[۱] استنزلهم الشيطان جعلهم على الذلة ببعض ما كسبوا من معصيتهم النبي ﷺ بترك المركز والحرص على الغنيمه وغيره ذلك (صافی)

[۲] لاخوانہم ای فی شان اخوانہم (البلاغی)

[۳] خرجوا ونالوا العز والغنيمه فصار حسرة في قلوبہم (مجمع البيان) اللام للعاقبة مثلها في لیکون لہم عدواً و احزناً (صافی) انجام ان کی ایسی گفتگو کا یہ ہے (عمدة البيان)

[۴] هو المحي والميت لا الاقامة والسفر فانه تعالى قديحي المسافر والغازی ويميت المقيم والقاعد (صافی)

يَجْمَعُونَ ﴿١٥٤﴾ وَلَئِنْ مُتُّمْ أَوْ قُتِلْتُمْ لَإِلَى اللَّهِ تُحْشَرُونَ ﴿١٥٥﴾

”اور اگر تم اللہ کی راہ میں مارے جاتے یا مرتے ﴿١٥٤﴾ تو اللہ کی طرف کی بخشش اور عنایت اس سے جو وہ لوگ جمع کرتے ہیں زیادہ بہتر تھی اور اگر تم مرو یا مارے جاؤ تو بلاشبہ اللہ ہی کی طرف محشور ہو گے۔“

شہادت میں خسارہ نہیں

اس دار دنیا کی زندگی میں انسان کی بڑی کامیابی یہ سمجھی جاتی ہے کہ وہ کوئی بڑی دولت جمع کر جائے مگر یہ جمع کردہ اندوختہ تو بہر حال فانی ہے۔ ان کے لئے آخرت کی نعمتیں جو اللہ کی راہ میں مارے جانے کی صورت میں ہیں، وہ بلاشبہ اس سے کہ جو یہ دنیا میں جمع کرتے ہیں بہتر ہیں۔ اگرچہ حقیقت میں اس اندوختہ دنیا میں بمقابلہ دنیا و آخرت کوئی خیر ہے ہی نہیں لیکن چونکہ دنیا والے اس میں بڑی بہتری کا تصور کرتے ہیں، اس لئے اس کے مقابلہ میں آخرت کی نعمتوں کو کہا گیا ہے کہ وہ ان سب سے جس میں تم خیر سمجھتے ہو بہتر ہیں۔ ﴿١٥٥﴾

”اور اگر تم مرتے۔“ یہ ”تم“ کے مخاطب چونکہ مومنین ہیں تو چونکہ وہ واقعی مومن ہیں، اگر وہ فرس خواب پر بھی مرے تو اللہ کی رضامندی کی دولت لئے ہوئے دنیا سے جائیں گے اور اگر قتل ہوں تو یہ قتل بھی راہ خدا میں ہوں گے تو پھر اسی اللہ کی طرف محشور ہونا ہے جس کی راہ میں جان دی ہے تو بلاشبہ وہ اس کا بہتر سے بہتر صلہ عطا کرے گا۔

فَبِمَا رَحْمَةٍ مِّنَ اللَّهِ لِنْتَ لَهُمْ ۗ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ

حَوْلِكَ ۗ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ ۗ فَإِذَا عَزَمْتَ

فَتَوَكَّلْ عَلَى اللَّهِ ۗ إِنَّ اللَّهَ يُحِبُّ الْمُتَوَكِّلِينَ ﴿١٥٦﴾

”تو یہ اللہ کی طرف کی بہت بڑی مہربانی ہے ﴿١٥٦﴾ جس سے آپ ان کے لئے اتنے نرم ہیں اور اگر آپ سخت طبیعت، درشت مزاج ہوتے تو یہ سب آپ کے گرد پیش سے تتر بتر ہو جاتے تو انہیں معاف کر دیا کیجیے اور ان کے لئے دعائے مغفرت بھی کر دیجیے اور معاملات میں ان سے مشورہ بھی لے لیا کیجیے، مگر جب حتمی ارادہ کر لیجیے تو اللہ پر بھروسہ کیجیے۔ یقیناً اللہ بھروسہ کرنے والوں کو دوست رکھتا ہے۔“

﴿١﴾۔ اومتہم فی سبیلہ (صافی)

﴿٢﴾۔ ان الناس یوثرون الدنیا علی الاخرة حتی انہم یتزکون الجہاد فی سبیل اللہ محبة للاستکبار من الدنیا ز ایشار المقام فیہا معنی هذا اجاز ذلك (مجمع البیان)

﴿٣﴾۔ مامعنا ہاتفتہم قدر الرحمتہ التی لان بہالہم (البلاغی) مانریدۃ للتوکید (صافی) جاءت مأمو کدة للكلام ودخولها باحسن النظم (مجمع البیان)

رسولؐ کی رواداری: عام مسلمانوں کے لئے دعائے مغفرت کا حکم

اصول جمہوریت و شوری کی حقانیت کے لئے بڑے زور و شور سے یہ آیت قرآن پیش کی جاتی ہے کہ خدا کا ارشاد ہے: و شاورہم فی الامر جیسے کہ یہ کوئی مستقل و منفرد آیت ہے جو نظام امت کا اصول بتلانے کے لئے نازل ہوئی ہے۔

یہ استدلال پیش کرنے والے اگر اس سیاق کو بھی دیکھ لیتے ہیں جس کے ماتحت یہ فقرہ آیا ہے جو اب مذکورہ آیت اور اس کے ترجمہ میں سب ہی کے سامنے موجود ہے تو اسے پیش کرتے ہوئے یقیناً انہیں شرم آنا چاہیے۔

وہ تو ناقص الایمان اور عمل کے میدان سے پیچھے ہٹنے والے مسلمانوں کے لئے تازیانے ہیں جو گزشتہ آیات میں برابر لگائے گئے ہیں اور وہی سلسلہ اس آیت میں بھی جاری ہے۔

ارشاد ہو رہا ہے کہ ”یہ اللہ ہی کی طرف کی بڑی رحمت ہے جس سے آپ ان کے ساتھ اتنے نرم ہیں۔“ مطلب یہ ہے کہ ان کا جرم تو اتنا سخت تھا کہ عام آدمی، کوئی امیر فوج یا سردار قوم ان کے ساتھ نرمی برت ہی نہیں سکتا تھا مگر یہ غیر معمولی آپ کا عفو و کرم ہے اور یہ اللہ ہی کی طرف کی قوت برداشت ہے کہ آپ نے ان کے ساتھ ان کی اس عدول حکمی اور بے وفائی کے باوجود نرمی اختیار کی۔^[۱]

اور اس ذیل میں ہے کہ یہ آپ کی اتنی خوش اخلاقی اور مروت داری ہی ہے جو یہ پھر بھی آپ کے گرد پیش نظر آتے ہیں اور جو نرم کی سختی نہ اٹھا سکے وہ بزم میں آپ کے پہلو میں بیٹھے رہا کرتے ہیں لیکن اگر کہیں آپ ان سے سختی سے پیش آئیں تو پھر بزم میں بھی سناٹا ہی سناٹا نظر آئے، لیکن چارہ کار کیا ہے، اس لئے کہ انہیں ناقص مسلمانوں کی جم غفیر کی پرورش کر کے ان کے اندر سے اس اقلیت کو پیدا کرنا ہے جو ایمان دار اور مخلص ہو لہذا یہ غلطیاں کریں، آپ انہیں معاف کیجئے اگر اس غلطی کا تعلق آپ کی ذات سے ہو اور خدا سے ان کے لئے طلب مغفرت بھی کیجئے اگر اس کا تعلق حقوق اللہ سے ہو^[۲] اور معاملات میں ان سے مشورہ بھی لے لیا کیجئے^[۳] مگر اپنے اقدامات کا انحصار ان کے مشورہ پر نہ رکھیے بلکہ جس طرح عمل کو صحیح سمجھ لیجئے، چاہے وہ ان کے مشورہ کے خلاف ہو تو کر گزریے، اللہ پر بھروسہ کیجئے۔

یہ کیا کوئی جمہوریت کا اصول ہے؟

شوری بطور تالیف قلب و اتمام حجت نہ بلحاظ حقانیت

گزشتہ آیات کے سلسلہ کو سامنے رکھ کر تو میں ایسا محسوس کرتا ہوں جیسے گزشتہ فرار کے موقع پر جو ان کے پے در پے دو فقرے نقل ہوئے تھے۔ ایک یقولون هل لنا من الامر من شئی وہ کہتے ہیں آخر معاملات میں کچھ ہمارا بھی اختیار ہے؟“ پھر یہ فقرہ لو کان لنا من الامر شئی ما قتلنا لھنما ”اگر ہمارے ہاتھ میں کچھ اختیار ہوتا تو ہم اس طرح قتل نہ ہوتے۔“ اس سے پتہ چلتا ہے کہ احد میں اسی کو اکثریت نے اپنے فرار کے حجت بنایا کہ ہم سے رائے توی ہی نہیں جاتی۔ اگر ہم سے رائے لی جاتی اور اس پر عمل ہوتا تو اس طرح شکست نہ ہوتی۔ اس کے

[۱]۔ بعد ان کے واپس آنے کے تو نے ان کے ساتھ سختی نہ کی، باوجود ایسے گناہ سخت کرنے کے تجھ کو وہ دشمنوں میں اکیلا چھوڑ کر بھاگ گئے تھے۔ (عمدة البیان)

[۲]۔ فاعف عنہم فیما یختص بک و استغفر لھم فیما للہ (صافی)

[۳]۔ واستمل قلوبہم بالمشاورة لانہم یضیونہ سدادا و علماء (البلاغی)

جواب میں پہلے تو خالق نے اصول کا اعلان فرما دیا جو اس غلط جمہوریت کے تصور کا خاتمہ کرنے والا ہے کہ: ان الامر كله لله ”اختیار جو کچھ ہے وہ اللہ کو ہے۔“ تم کیا چیز ہو؟“..... پھر ان کی اس غلط اندیشی کو کہ اگر ہماری رائے پر عمل ہوتا تو یہ روز بددیکھنا نصیب نہ ہوتا“ دور کیا یہ کہہ کر: ”لو كنتم في بيوتكم لبرز الذين كتب عليهم القتل الى مضاجعهم“ اگر تم گھروں کے اندر بھی ہوتے تو جنہیں قتل ہونا تھا، وہ قتل میں پہنچ جاتے۔“

اس کے بعد ان کی انہی باتوں کے مقابلہ میں کہ: هل لنا من الامر من شيء اور لو كان لنا من الامر شيء..... یہ کہا جا رہا ہے کہ وشاورهم في الامر یعنی یہ باتیں تو خیر، ان کی غلط ہیں اور یہ کہ کرداران کا بہر صورت ایک گناہ جس پر ان تاویلوں اور توجیہوں کا کوئی اثر نہیں ہوتا۔ مگر اے رسول! آپ آئندہ سے ”دروغ گورا تا درخانہ بایدرسانید“ کے اصول پر اتمام حجت کے لئے ان سے رائے بھی لے لیا کیجیے اور جہاں تک کہ اس پر عمل کرنے میں کوئی بڑا نقصان نہ ہوتا ہو، اس پر عمل بھی کر لیا کیجیے تاکہ ان کی یہ حجت بھی ختم ہو جائی۔ پھر بھی یہ غلط فہمی نہ ہونا چاہیے کہ عمل کا انحصار ان کی رائے پر ہے بلکہ اصل دار و مدار خدا کے حکم پر رہے گا اور اسی پر بھروسہ کرنا چاہیے۔ خواہ جماعت ساتھ دے یا نہ دے۔

إِنْ يَنْصُرْكُمْ اللَّهُ فَلَا غَالِبَ لَكُمْ ۖ وَإِنْ يَخْذِلْكُمْ فَمَنْ ذَا الَّذِي يَنْصُرْكُمْ مِنْ

بَعْدِهِ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٦﴾

”اگر اللہ تمہاری مدد کرے تو کوئی تم پر غالب آنے والا نہیں اور اگر وہ تمہاری مدد نہ کرے تو پھر وہ کون ہے جو اس کے بعد تمہاری مدد کرے اور صرف خدا پر بھروسہ کرنا چاہیے ایمان لانے والوں کو۔“

یہ بھی ان کی اسی بات کی رد کا تہمتہ ہے کہ اگر ہماری رائے پر عمل ہوتا تو شکست نہ ہوتی، ہماری بات پر عمل ہوتا تو ہمیں یوں قتل ہونا نہ پڑتا۔ اس کی رد میں اب یہ کہا جا رہا ہے کہ فتح و ظفر اصل اللہ کی طرف سے ہوتی ہے۔ بغیر اس کی مدد کے کون ہے جو فتح و ظفر حاصل کر سکے۔

اس سے بھی ظاہر ہے کہ درمیان میں جو یہ تھا کہ ان کی رائے پر عمل کر لیا کیجیے۔ یہ صرف ان کی خاطر داری اور ان پر اتمام حجت کے لئے تھا۔ نہ یہ کہ ان کی اس بات کو تسلیم کر لیا گیا کہ انہیں معاملات میں مداخلت کا حق ہے اور یہ کہ ان کی رائے پر عمل کسی صحیح نتیجے تک پہنچانے کا ضامن ہے۔

وَمَا كَانَ لِنَبِيِّ أَنْ يَغْلُ ۗ وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ۖ ثُمَّ تُوَفَّى كُلُّ

نَفْسٍ مَّا كَسَبَتْ وَهُمْ لَا يُظْلَمُونَ ﴿١٧﴾

”اور کسی پیغمبر سے یہ نہیں ہو سکتا [۱] کہ وہ مال غنیمت میں بددیانتی کرے [۲] اور جو بددیانتی کرے گا، اسے وہ چیز جس کے بارے میں بددیانتی کی ہے، روز قیامت لانا ہوگی، پھر ہر ایک کو جو اس نے کیا ہے، اس کا پورا پورا بدلہ دیا

[۱] ای لا یجتمع النبوة والحیانة (مجمع البیان)

[۲] فان النبوة تنافي الحیانة (صافی) الغول هو الحیانة فی الغنیمة (جلالین)

جائے گا اور ان پر ظلم نہیں ہوگا۔“

مسلمانوں کی رسولؐ سے بدگمانی اور اس پر تشبیہ

شان نزول کے بارے میں جو روایتیں سنی اور شیعہ طرق سے آئی ہیں کہ روز بدر کے مال غنیمت میں سے ایک سرخ رنگ کی چادر غائب ہوگئی تو بعض آدمیوں نے کہا کہ وہ خود رسول اللہؐ کے اپنے لئے الگ کر لی ہے، اس پر یہ آیت نازل ہوئی۔

یا یہ کہ کسی نے اصحاب میں سے خواہش کی کہ مجھے مال غنیمت میں دوسروں سے زیادہ حصہ ملے، اس پر یہ آیت اتری۔

ان روایات کے روای ضعیف اور مجہول سہی مگر یہ خود الفاظ آیت سے ظاہر ہے کہ یہ کسی واقعہ سے متعلق ہے اور وہ واقعہ کچھ اسی قسم کا ہو سکتا ہے۔

الفاظ آیت شان نزول کے پہلے واقعہ سے زیادہ مناسبت رکھتے ہیں اور ظاہر ہے کہ پیغمبر خداؐ کے متعلق اس قسم کا خیال ظاہر کرنے والے کفار و مشرکین نہیں ہو سکتے۔ یہ بجائے خود نوعیت الزام سے بھی ظاہر ہے اور قرآن مجید کے جواب سے بھی اس لئے کہ اس الزام کے لگانے والے جماعت کفار میں سے ہوتے ہیں تو اس جواب کا کوئی محل نہ ہوتا کہ بھلا جو نبی ہو، وہ اس طرح کا کام کیا کرے گا! اس جواب سے ظاہر ہے کہ مخاطب وہ لوگ ہیں جو نبی ہونے کا اقرار کر چکے ہیں یعنی یہ الزام لگانے والے اس وقت کے معزز مسلمانوں ہی میں ہوں گے جو بلا استثناء صحابہ کی لفظ سے یاد کیے جاتے ہیں اور ان کا عالم یہ ہے کہ اس ذات پر جسے کفار و مشرکین تک امین کی لفظ سے یاد کیا گئے، وہ معاذ اللہ خیانت کا الزام لگا رہے ہیں جس کے جواب میں قرآن انہیں ان کے اقرار رسالت کو یاد دلا رہا ہے کہ تم نے جب انہیں نبی مان لیا ہے تو پھر اس طرح کا تو ہم کیوں کرتے ہو؟ جو نبی ہوگا، وہ تو کبھی اس طرح کی حرکت نہیں کر سکتا۔

أَمَّنِ اتَّبَعَ رِضْوَانَ اللَّهِ كَمَنْ بَاءَ بِسَخِطِ مِّنَ اللَّهِ وَمَأْوَهُ جَهَنَّمُ ۗ وَبِئْسَ

الْمَصِيرُ ﴿١٣٢﴾

”تو کیا جو اللہ کی خوشنودی کا در پے رہے، وہ اس کے مثل ہے کہ جو اللہ کی ناراضگی میں گرفتار ہو اور جس کا ٹھکانا دوزخ ہو وہ کیا بری منزل ہے۔“

ہر آیت میں شان نزول کی تفنگی محسوس ہوتی ہے کہ یہ آخر کہنے کی ضرورت کیوں محسوس ہوئی تھی؟ مگر جب کہ زمانہ کی دست برد نے ہمیں اس علم سے محروم کر دیا ہے تو بس جو آیت کے الفاظ اور جو ان سے نتیجہ برآمد ہوتا ہے، اسی کو سمجھنے اور کہنے کا ہمیں حق رہ گیا۔ اس کے آگے کچھ نہیں۔ یہ آیت اور ایسی ہی بہت سی آیتیں ہیں جو اسلاف کے ساتھ حسن ظن کے اس تصور کو کہ ان کے بارے میں نقد و بحث سے بالکل کام نہ لو، بس یہ سمجھ لو کہ وہ بڑے بزرگ لوگ تھے، اس کے آگے ان کے افعال و اعمال پر نظر کرنے کی ضرورت نہیں ہے، غلط قرار دیتی ہیں۔

هُمُ دَرَجَاتٌ عِندَ اللَّهِ ۗ وَاللَّهُ بَصِيرٌۢ بِمَا يَعْمَلُونَ ﴿١٣٣﴾

”ان کے اللہ کے یہاں درجے ہیں [۱] اور اللہ جو کچھ وہ کرتے ہیں، اس کا دیکھنے والا ہے۔“

صحابہ کے درمیان اچھے اور برے میں امتیاز کی ضرورت

ان دونوں آیتوں کو ملائیے تو صاف منشا یہ معلوم ہوتا ہے کہ اچھے برے کا فرق کرو اور اتنا ہی نہیں بلکہ اچھوں میں بھی بہت سے درجے ہیں، ان میں بھی سمجھنے کی کوشش کرو کہ کون بلند تر درجہ رکھتا اور اچھے کے مقابلہ میں برے اور افضل کے مقابلہ میں غیر افضل کو بھی یکساں درجہ پر نہ رکھو [۲]۔ چہ جائیکہ دوسرے کو مقدم قرار دینا اور اسے اپنا سربراہ بنا لینا اور جو افضل ہو، اسے نذر تغافل کر دینا، یہ کتنا بڑا ظلم ہے۔ اسی بنا پر کافی اور تفسیر عیاشی کی ایک روایت میں امام جعفر صادق علیہ السلام سے ہے کہ:

ان الذین اتبعوا رضوان اللہ ہم الائمة صلی اللہ علیہ وسلم

مکمل طور پر خوشنودی الہی کے درجے پر رہنے والے آئمہ معصومین علیہم السلام ہیں۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا
عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ، وَإِنْ كَانُوا مِن قَبْلُ لَفِي

ضَلَالٍ مُّبِينٍ ﴿۱۳۳﴾

”اللہ نے احسان کیا ہے ایمان لانے والوں پر جب کہ اس نے ان میں ایک پیغمبر بھیجا انہی میں سے جو ان کے سامنے آیات الہی کی تلاوت کرتا، ان کی اصلاح کرتا [۳] اور انہیں کتاب و حکمت [۴] کی تعلیم دیتا ہے، اگرچہ وہ اس کے پہلے کھلی ہوئی گمراہی میں تھے۔“

جس طرح قرآن مجید کو ہدی للمتقین ”پرہیزگاروں کے لئے ہدایت اس اعتبار سے کہا گیا ہے کہ اس کی ہدایت سے فائدہ اٹھانے والے یہی ہیں۔ ورنہ وہ نازل ہوا ہے سب کی ہدایت کے لئے جیسا کہ دوسری جگہ اسے ”ہدی للناس“ کہا گیا ہے، اسی طرح یہاں اس احسان کے ذکر میں مومنین کا نام لیا گیا ہے۔ اس لئے کہ اثر اس احسان کا انہی میں ظاہر ہوا ہے [۵] ورنہ مقصود تو رسول کی بعثت سے سب ہی کو اس طرح پر لانا تھا مگر جنہوں نے فیض حاصل ہی نہیں کیا، انہیں اس احسان کا احساس ہی نہیں ہو سکتا تو ان کا ذکر ہی کیوں کیا جائے۔ اور بھیجنے کے ذکر میں انہیں مومن کہنا اس لحاظ سے ہے کہ وہ اب پیغمبر کی دعوت پر لبیک کہہ کے مومن ہوں گے جیسے:

[۱] ای ہم خود درجات (مجمع البیان)

[۲] ہم صلوات اللہ علیہم فی هذا الایہ اظہر الافراد و اعلاہم درجۃ (البلاغی)

[۳] یظہر ہم من سوء العقائد و الاخلاق و الاعمال (صافی)

[۴] القرآن و السنة (صافی)

[۵] لاہتدائم بہ و انتفاعہم ببیانہ و نظیر ذلك ما تقدم من قوله ہدی للمتقین (مجمع البیان)

من قتل قتيلاً فله سلبه: جو کسی مقتول کو قتل کرے اس کا لباس وغیرہ اس کا حق ہے۔
 ورنہ ظاہر ہے کہ جب رسولؐ کو بھیجا گیا ہے، اس وقت تک اس معنی میں مومن اور کافر کی تفریق ہی موجود نہ تھی۔
 چونکہ دوسری جگہ قرآن مجید میں اس کا ذکر ہے کہ مسلمانوں میں کچھ ایسا تصور کرتے تھے کہ ہم نے جو ایمان اختیار کیا، یہ کوئی ہمارا احسان ہے، قرآن نے انہیں متنبہ کیا کہ:

لَا تَمُنُّوا عَلٰیٰ اِسْلَامِكُمْ بَلِ اللّٰهُ يَمُنُّ عَلَيْكُمْ اَنْ هَدٰكُمْ لِلاٰيْمٰنِ

”تم اپنے اسلام اختیار کرنے کا مجھ پر احسان نہ رکھو، بلکہ اللہ کو تم پر احسان جتانے کا حق ہے کہ اس نے ایمان کی طرف تمہاری ہدایت کی“ اس لئے بھی یہاں پیغمبرؐ کی بعثت کو اللہ کی طرف کے احسان کی صورت میں مومنین کے مقابلہ میں پیش کیا جا رہا ہے۔
 بے شک یہاں ایک سوال پیدا ہوتا ہے کہ علم کلام کی کتابوں میں لکھا جاتا ہے کہ انبیاء کا بھیجنا خداوند عالم پر واجب ہے۔ پھر جب یہ واجب ہے اور خداوند عالم انبیاء کو بھیج کر اس امر واجب کی تکمیل فرماتا ہے تو احسان کیا ہوا؟

مگر یہ سوال لفظ واجب کے اصل معنی پر غور نہ کرنے کا نتیجہ ہے، خدا پر واجب کے معنی یہ تھوڑی ہی ہیں کہ کسی اور حاکم نے اس پر یہ فرض قرار دیا ہے یا معاذ اللہ کسی کا اس پر دباؤ ہے، بلکہ مطلب یہ ہے کہ خالق عالم کے شانِ اسیا ہی ہے لہذا بالکل درست ہے کہ کوئی فعل بندوں پر ایک لطف و کرم اور احسان ہو اور وہ لطف و کرم اور احسان ہی چونکہ اس کی ربوبیت کی شان کے لائق ہے، اس لئے اسے واجب بھی کہا جائے۔ ان دونوں باتوں میں باہم کوئی منافات نہیں ہے۔

مولانا عمار علی صاحب یہاں لکھتے ہیں:

”جیسے کہ آدمی پر زکوٰۃ واجب ہوتی ہے اور جب کسی دوسرے کو دیتا ہے تو اس پر اس کا احسان ہوتا ہے، ایسے خدائے تعالیٰ پر پیغمبر کا بھیجنا واجب ہے اور جس وقت اس کو بھیجا اور مومنین نے اس سے فائدہ حاصل کیا تو خدائے تعالیٰ کا ان پر احسان ہو۔“ (عمدۃ البیان)
 مگر یہ وجوب دوسری نوعیت کا ہے۔ اس لئے یہ مثال اس محل پر محل نظر ہے۔

اَوْلٰٓئِآ اَصَابَتْكُمْ مُّصِیْبَةٌ قَدْ اَصَبْتُمْ مِثْلِهَا ۗ قُلْتُمْ اِنّٰی هٰذَا ط قُلْ هُوَ مِنْ

عِنْدِ اَنْفُسِكُمْ ۗ اِنَّ اللّٰهَ عَلٰیٰ كُلِّ شَيْءٍ قَدِیْرٌ ﴿۱۶۵﴾

”کیا جب بھی تم کو کوئی ایسا گزند پہنچ جائے جس سے دو نام پہنچا چکے ہو، تو تم کہو گے کہ یہ کہاں سے ہوا؟ کہہ دیجیے کہ وہ خود تمہارے ہاتھوں ہوا۔ یقیناً اللہ ہر بات پر قادر ہے۔“

احد کی شکست اپنے ہاتھوں

مسلمان بدر میں دشمنوں کو شکست دے چکے اور احد میں بھی شروع میں انہوں نے شکست دی پھر جب رسولؐ کی عدول حکمی کی اور لڑائی بگڑی تو انہیں شکست ہوئی اور اب بہت سے مسلمان قتل ہوئے پھر بھی ان کے مقتولین کی تعداد ان مشرکین کی نصف تھی جو بدر واحد میں ان کے

ہاتھوں قتل یا اسیر ہو چکے تھے [۱] مگر اپنے مقتولین دیکھ کر بہت سے مسلمان چیخ اٹھے اور گویا حقانیت اسلام میں شک کرنے لگے کہ جب ہم سچے دین پر ہیں تو ہمیں ہر معرکہ میں بس فتح ہی پانا چاہیے۔ [۲]

شکوہ اور جواب شکوہ

اس جواب میں کہا گیا ہے کہ یہ شکست تمہیں تمہارے ہاتھوں نصیب ہوئی ہے۔ نہ تم عدول حکمی کرتے اور نہ شکست اٹھاتے۔ اس کے بعد بھی اگر کوئی مسلمان کبھی ”شکوہ“ کرے کہ یہ کیا کہ ہم دین حق کی خدمت گزار اور پھر ”برق گرتی ہے تو بے چارے مسلمانوں پر“

تو ”جواب شکوہ“ کے لئے قرآن کا یہ مختصر نذرہ کافی ہوگا کہ: هُوَ مِنْ عِنْدِ أَنْفُسِكُمْ ”یہ خود تمہارے ہی ہاتھوں ہے“ تم خود اپنے گریبان میں منہ ڈالو اور دیکھو کہ تمہارے کیا کرتوت ہیں۔

وَمَا أَصَابَكُمْ يَوْمَ التَّقِي الْجَمْعِ فَبِأَذْنِ اللَّهِ وَلِيَعْلَمَ الْمُؤْمِنِينَ ﴿۱۶۷﴾ وَلِيَعْلَمَ
الَّذِينَ نَافَقُوا ۗ وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْ ادْفَعُوا ۗ قَالُوا لَوْ
نَعَلْنَا قِتَالًا لَّا اتَّبَعْنَاكُمْ ۗ هُمْ لِلْكَفْرِ يَوْمَئِذٍ أَقْرَبُ مِنْهُمْ لِلْإِيمَانِ ۗ
يَقُولُونَ بِأَفْوَاهِهِمْ مَّا لَيْسَ فِي قُلُوبِهِمْ ۗ وَاللَّهُ أَعْلَمُ بِمَا يَكْتُمُونَ ﴿۱۶۸﴾ الَّذِينَ
قَالُوا الْإِحْوَانِ هُمْ وَقَعَدُوا لَوْ أَطَاعُوا مَا قَتَلُوا ۗ قُلْ فَادْرَءُوا عَنْ أَنْفُسِكُمْ
الْمَوْتَ إِنْ كُنْتُمْ صَادِقِينَ ﴿۱۶۹﴾

”اور جو کچھ اس دن کہ جب دونوں جماعتوں کی ٹڈ بھڑ ہوئی [۱۶۷] تمہیں مصیبت آئی، وہ اللہ کی مشیت کے مطابق تھی [۱۶۸] اور اس لئے کہ وہ مومنین کو جانے اور انہیں بھی جان لے جنہوں نے نفاق سے کام لیا اور جن سے کہا گیا کہ آؤ! اللہ کی راہ میں جنگ کرو یا دفعیہ کرو تو انہوں نے کہا ”ہم جنگ جانتے تو تمہارے پیچھے آتے؟ وہ اس دن

[۱] العیاشی عن الصادق علیہ السلام کان المسلمون قد اصابوا بیدر مائة واربعین رجلا قتلوا سبعین رجلا واسروا سبعین فلما کان یوم احد اصیب من المسلمین سبعون رجلا فاعتمو الذلک فنزلت (صافی)

[۲] من ای وجه اصابنا هذا ونحن مسلمون وفینا رسول الله وینزل علیہ الوحی (مجمع البیان)

[۳] یعنی یوم احد (صافی)

[۴] کائن بقضائه یتخلیه الکفار (صافی) یعنی ساتھ علم خدا کے تھا (عمدة البیان)

ایمان سے زیادہ کفر کے نزدیک ہیں۔ اپنے منہ سے کہتے ہیں وہ جوان کے دلوں میں نہیں ہے اور اللہ جو کچھ یہ چھپاتے ہیں، اسے خوب جانتا ہے وہ کہ جو خود تو بیٹھے رہے اور اپنے دوسرے بھائیوں کے لئے [۱] کہا کہ اگر یہ ہمارا کہنا مانتے تو مارے نہ جاتے۔ کہیے کہ اچھا، اب تم اپنے سے موٹ کو ہٹانا اگر تم سچے ہو۔“

خیر القرون کے مسلمان اور کفر کے نزدیک

”اس لئے کہ اللہ مومنین کو جان لے اور جنہوں نے نفاق سے کام لیا، انہیں بھی جان لے،“ اس طرح کی آیتیں پہلے بھی آچکی ہیں اور لکھا جا چکا ہے کہ اس کا مطلب یہ ہوتا ہے کہ یہ امتیاز وقوع میں آجائے کیوں کہ علم تو نام ہی اس کا ہے کہ جو مطابق واقعہ ہو [۲] لہذا اگر کوئی شے وقوع میں آنے والی ہو، یہی نہیں تو وہ علم میں کیوں ہوگی؟

اس کا مطلب یہ نہیں ہے کہ باعتبار زمانہ اللہ کو علم اس وقت ہوگا جب کہ واقعہ عالم خارج میں ظاہر ہو جائے علم تو ازل سے ہے مگر ہے وہ اسی بنا پر کہ یہ شے اپنے وقت پر وقوع میں آئے گی۔

منافقین کا کردار اور ان کے حیلے حوالے

اس کے بعد منافقین کے کردار کی نشان دہی کی گئی ہے جس میں ذرا تفصیل سے کام لیا گیا۔ یہ فرائض کے ادا کرنے میں جھوٹ موٹ کے حیلوں سے کام لیتے ہیں، ان سے کہا جاتا ہے کہ اللہ کی راہ میں جہاد کرو، ”یا دشمنوں کو دفع کرو“ یعنی اللہ کی راہ میں جہاد کا جذبہ نہیں بھی ہے تو دشمنوں نے جب حملہ کر ہی دیا ہے کہ تو اپنی قوم اپنی املاک اور اپنے وطن سے ان کی مدافعت ہی کی نیت سے آگے بڑھو [۳] تو وہ کہتے ہیں کہ ہم جنگ جانتے یعنی واقف ہوتے کہ جنگ ہونے والی ہے تو اس کے لئے تیار ہوتے اور تمہارے ساتھ چلتے مگر اب جب ہم پہلے سے اس سے واقف ہی نہ تھے تو اب ہم کیوں کر چل سکتے ہیں؟

دوسرے معنی اس جملہ کے یہ کہے گئے ہیں کہ:-

”اگر جانتے ہم لڑنا اور لڑائی کے فن، ہم کو معلوم ہوتے“ (عمدة البیان)

مگر میرے خیال میں یہ معنی ”لو نعرف قتالا“ کے ہوتے ہیں۔ ”لو نعلم قتالا“ سے پہلا ہی مفہوم ذہن میں زیادہ آتا ہے۔ ایک اور مطلب اس فقرہ کا یہ کہا گیا ہے کہ انہوں نے کہا ”ہم اگر اسے جنگ سمجھیں تو تمہارے پیچھے آئیں“ مطلب یہ ہے کہ جو تم کر رہے ہو، اسے ہم جنگ سمجھتے ہی نہیں، کیوں کہ جنگ کے لئے طاقتوں کے درمیان تناسب کی ضرورت ہے بلکہ اسے ہم جان دینا سمجھتے ہیں لہذا ہم تمہارے ساتھ اس مہلکہ میں پڑنے سے مجبور ہیں۔ [۴]

[۱]۔ لاجلہم و فیہم یرید من قتل منہم یوم احد (صافی)

[۲]۔ اجری علی المعلوم لفظ العلم حجاز ای لیظہر المعلوم من المومن والمنافق (جمع البیان) لیتتمیز الفریقان بظہور ایمان ہولاء (صافی)

[۳]۔ ادفعوا عن قومکم وبلادکم وحفائظکم ان لکم تکن لکم رغبة فی الجہاد فی سبیل اللہ (البلاغی)

[۴]۔ قالوا دغلا واسهوا لزمہم ان ما یفعلونہ لیس یقتال بل القاء بالنفس الی التہلکة (صافی)

بعد کافر کہ انہوں نے بعد میں اپنے دوسرے بھائیوں کے لئے جو شہید ہوئے کہا کہ اگر ہمارا یہ کہنا مانتے تو مارے نہ جاتے، اس مفہوم کے بعد خالق کا یہ قول کہ:-

هُم لِّلْكَفْرِ يَوْمَئِذٍ أَقْرَبُ مِنْهُمْ لِّلْإِيمَانِ.

وہ اس دن ایمان سے زیادہ کفر کے نزدیک ہیں۔

یہ بھی اس مفہوم کے ساتھ زیادہ مرتبہ معلوم ہوتا ہے، کیوں کہ ان کا یہ کہنا کہ ”ہم پہلے سے واقف نہ تھے کہ جنگ ہوگی“ یا یہ کہ ”ہم فن جنگ سے واقف نہیں ہیں“ اس میں تو سچ اور جھوٹ کا سوال پیدا ہوتا ہے براہ راست کفر اور ایمان کا نہیں لیکن یہ کہ ”ہم اسے جنگ نہیں سمجھتے یہ تو صراحتہً جان دینا ہے ہم اس میں کیوں کر شریک ہوں۔“ اس میں ایک طرف اللہ کو بھولنا ہے کہ اس کی نصرت و تائید کوئی چیز ہی نہیں، جو کچھ ہیں، وہ بس مادی اسباب ہیں، پھر یہ کہ حکم جہاد جو اس کی طرف سے ہو رہا ہے، اسے غلط قرار دینا ہے۔ اس لئے یہ بالکل ایمان اور کفر کا سوال بن جاتا ہے اور وہ اپنے اس قول سے یہ ثابت کرتے ہیں کہ وہ ایمان سے دور اور کفر سے قریب ہیں اور اس لئے ارشاد ہوا کہ ”یہ اپنے منہ سے وہ کہتے ہیں جو ان کے دل میں نہیں“ یعنی ایمان ان کا بس زبانی ہے، دل سے ایمان لائے ہوتے تو یہ اس طرح کی بات نہ کہتے۔ یہی وہ مفہوم ہے جو امام جعفر صادق علیہ السلام کی اس حدیث سے بھی ظاہر ہوتا ہے جو مصباح الشریعتہ میں ہے کہ حضرت نے اپنے ایک کلام کے ذیل میں فرمایا:

من ضعف يقينه تعلق بالاسباب ورخص لنفسه بذلك واتبع العادات واقاويل الناس بغير حقيقتة والسعي في امور الدنيا وجمعها و امساكها يقتر باللسان انه لا مانع ولا معطي الا الله وان العبد لا يصيب الا ما رزق وقسم له و الجهد لا يزيد في الرزق وينكر ذلك بفعله وقبله قال الله تعالى: يقولون بافواههم ما ليس في قلوبهم.

جس کا یقین کمزور ہے، وہ اسباب ظاہری سے وابستہ ہوتا ہے اور اس کی بنا پر فرائض سے جی چراتا ہے اور عام طور پر جو ذریعہ ہوا کرتے ہیں انہی پر تمام دنیا کے کاموں میں دار و مدار رکھتا ہے حالانکہ زبان سے یہ اقرار کرتا ہے کہ کوئی روکنے والا اور دینے والا سوا اللہ کے نہیں ہے اور یہ کہ بندہ کو بس وہی ملتا ہے جو اس کا رزق مقسوم ہے اور کوشش سے رزق میں اضافہ نہیں ہوتا مگر اپنے عمل اور دل سے اس کا منکر ہے جیسا کہ ارشاد ہوا ہے کہ یہ اپنے منہ سے وہ باتیں کہتے ہیں جو ان کے دل میں نہیں ہیں۔

امام علیہ السلام نے جس محل پر اس آیت سے استشہاد فرمایا ہے، وہ زیر بحث آیت کی صورت محال سے مطابق ہے کہ وہ لوگ اسباب دنیا پر پورا دار و مدار قرار دے کر ہی یہ کہہ رہے تھے کہ یہ تو صراحتہً جان دینا ہے۔ اگر وہ اللہ کی قدرت و قوت اور نیز علم و حکمت کے صرف زبانی نہیں بلکہ دل سے قائل ہوتے تو وہ اس کی طرف سے حکم جہاد ہونے کے بعد ایسا نہ کہتے۔

پھر وہ اپنے لئے عذر پیش کرنے کے موقع پر ہی یہ نہیں کہتے کہ اس فرض کے دور کرنے سے کوتاہی پر یہ منافق نازاں بھی رہتے ہیں اور ان لوگوں کو جنہوں نے خلوص کے ساتھ اداے فرائض میں حصہ لیا، یہ توقف سمجھتے ہیں اور راہ خدا میں جان دینے والوں کو مورد الزام قرار دے کر کہتے ہیں کہ انہوں نے ایسا ہی کیا ہوتا جیسا ہم نے کیا تو ان کی جان کیوں جاتی!؟

قرآن نے اس کے جواب میں یہ کہا ہے کہ تم جنگ سے جان بچا کر گھر میں بیٹھے رہے تو ہم جب جانیں کہ جب تم اب موت سے اپنے کو

محفوظ کر لو۔

مگر ایسا نہیں ہے، جب موت کو آنا ہوگا تو تم سات پردوں میں بھی بیٹھو گے تو موت آ کر رہے گی۔ پھر جب عارفِ ار کے بعد بھی کبھی نہ کبھی مرنا ہی ہے تو اگر یہ موت ایک فرض کی ادائیگی کی راہ میں، ایک بلند مقصد کی خاطر اور اپنے ملک کی رضا کے لئے آئے، جہاں جان جائے تو اس کی خاطر جائے جو حقیقی اس جان کا مالک ہے۔ جہاں جان دینے والا یہ کہہ سکے کہ:-

جان دی، دی ہوئی اسی کی تھی

حق تو یہ ہے کہ حق ادا نہ ہوا

تو یہ کون سا ایسا خسارہ ہے جس سے بچنے پر تمہیں خوشی ہو اور جس پر ان لوگوں کو جنہوں نے جانیں دی ہیں تم مورد ملامت قرار دو۔

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ

يُرْزُقُونَ ﴿۳۹﴾ فَرِحِينَ بِمَا آتَاهُمُ اللَّهُ مِنْ فَضْلِهِ ۗ وَيَسْتَبْشِرُونَ بِالَّذِينَ لَمْ

يَلْحَقُوا بِهِمْ مِنْ خَلْفِهِمْ ۗ أَلَا خَوْفٌ عَلَيْهِمْ وَلَا هُمْ يَحْزَنُونَ ﴿۴۰﴾ يَسْتَبْشِرُونَ

بِنِعْمَةٍ مِنَ اللَّهِ وَفَضْلٍ ۗ وَأَنَّ اللَّهَ لَا يُضِيعُ أَجْرَ الْمُؤْمِنِينَ ﴿۴۱﴾

”اور انہیں جو اللہ کی راہ میں مارے گئے ہیں ہرگز مردہ نہ سمجھو بلکہ وہ زندہ ہیں، اپنے پروردگار کے یہاں رزق پاتے ہیں، خوش خوش اس پر جو اللہ نے اپنے فضل و کرم سے انہیں دیا اور اپنے پسماندگان کے حال سے جوان کے پاس نہیں پہنچے ہیں، وہ خوش ہوتے ہیں کہ انہیں کوئی خوف نہیں ہے اور نہ کوئی انہیں افسوس ہونے والا ہے۔ اللہ کی بڑی عنایت اور کرم سے خوش ہوتے ہیں اور اس سے کہ اللہ ایمان والوں کے ثواب کو برباد نہیں کرتا۔“

حیات شہدائے

بظاہر یہ گزشتہ آیات کے مضمون ہی کا تتمہ ہے کہ وہ منافقین راہِ خدا میں جان دینے والوں کے حال پر گویا تاسف کرتے ہیں کہ افسوس انہوں نے ہمارا کہنا نہیں مانا اور نہ ان کی جان کیوں مگر یہ منافقین میدانِ جہاد سے فرار کرنے کے بعد کیا مرنے سے بچ جائیں گے، پھر انہیں جو موت آئے گی، وہ تو حقیقت میں موت ہی ہوگی اور یہ جان دینے والے جو راہِ خدا میں دنیا سے گئے ہیں، انہیں حقیقت میں مردہ سمجھنا ہی غلط ہے بلکہ یہ تو زندہ ہیں۔

اب فقط ”زندہ“ کہہ کر قرآن خاموش ہو جاتا تو یہ سمجھا جاسکتا کہ یہ ”زندہ“ کہنا نتائج کے لحاظ سے مجازی طور پر ہے مثلاً اس اعتبار سے کہ ”نام لگو گزاشت“ یا اس لحاظ سے کہ ”دلش زندہ شد بعشق“ اور ”ثبت است بر جریدہ عالم دوام ما“ مگر قرآن نے بات کو ”زندہ“ کہہ دینے پر ختم نہیں

کیا ہے بلکہ کیفیات زندگی کو تفصیل سے بیان کیا ہے، جس سے ثابت ہے کہ وہ حقیقت میں ایک خاص طرح کی زندگی ہے جو ”بقائے روح“ یا اس ”حیات برزخی“ کے علاوہ ہے جو قائلین معاد کے نزدیک سب ہی کے لئے ثابت ہے۔

یہ اور بات ہے کہ ہم اس زندگی کی پوری نوعیت سمجھ نہ سکیں جبکہ ہم خود اس زندگی سے محروم ہیں۔
سونے والے نے خواب کے عالم میں بیداری کو کب سمجھا ہے جو ہم اس خواب بیداری میں اس حیات کی نوعیت سمجھ سکیں جو راہ خدا میں آنکھ بند ہو کر حاصل ہوگی۔

اپنے پیمانندگان کے حالات سے جو شہدائے راہ خدا کو مسرت ہوتی ہے، اس ذیل میں یہ فقرہ کہ الا خوف علیہم ولا ہم یحزنون ”ان پر نہ کوئی خوف ہے اور نہ انہیں افسوس ہونے والا ہے“..... اس سے ظاہر ہوتا ہے کہ انہیں ان کے دنیا کے حالات سے کوئی سروکار نہیں ہے کیوں کہ دنیا میں تو اہل ایمان کو خوف بھی ہوتا ہے اور اکثر رنج بھی اٹھانا پڑتے ہیں بلکہ انہیں ان کے حسن انجام کا جو علم ہوتا ہے کہ یہ پیمانندگان ایمان اور عمل میں پختہ ہیں، جس کی وجہ سے ان کی آخرت پر امن ہے، اس پر انہیں مسرت حاصل ہوتی ہے۔ [۱]
ملاحسن فیض نے اس آیت کے ذیل میں ایک عجب توسعہ کیا ہے جس کے بعد اس کا تعلق صرف شہدائے جنگ سے رہتا ہی نہیں بلکہ ہر ”مومن نیکوکار“ کو وہ شامل ہو جاتی ہے، وہ یہ ہے کہ:

تشتمل کل من قتل فی سبیل من سبیل اللہ عزوجل سواء کان قتله بالجهاد الا صغر و بذل النفس طلباً لرضاء اللہ او بالجهاد الا کبر و کسر الناس وقع الہدی بالریاضة (صافی)
وہ حاوی ہے ہر اس شخص پر جو اللہ کے راستوں میں سے کسی میں بھی قتل ہو، خواہ وہ جہاد اصغر میں اور جان دینے کے ساتھ رضائے الہی کی خاطر قتل ہو یا جہاد کبر اور نفس کشی اور ریاضت کے ساتھ اپنی خواہش نفس کو مارنے کی صورت سے قتل ہو۔
مگر میرے خیال میں ان کا یہ تصور ان کے متصوفانہ رجحان کا نتیجہ ہے جو ہم ”اہل ظاہر“ کے یہاں درخود اعتناء نہیں ہے۔
وہ اس پر خوش ہوتے ہیں کہ ”اللہ ایمان والوں کے ثواب کو برباد نہیں کرتا“..... یہ جانتے تو وہ دنیا ہی میں تھے، اس لئے کہ عدل الہی ایمان رکھتے تھے مگر ”شہیدہ کے بودمانند دیدہ“ اب اسے آنکھ سے بھی دیکھ لیا۔ [۲]

الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا اَصَابَهُمُ الْقَرْحُ؛ لِلَّذِينَ

احْسَنُوا مِنْهُمْ وَاتَّقُوا اَجْرًا عَظِيْمًا ﴿۱۶۱﴾

”وہ جنہوں نے زخم کھانے کے بعد بھی [۱] اللہ اور رسول کی آواز پر لبیک کہی، ان میں سے جنہوں نے حسن عمل سے کام لیا اور پختہ رہے، ان کے لئے بڑا ثواب ہے۔“

[۱] ای یستبشر ان سعادتهم بصلاحتهم (البلاغی)

[۲] لانہم یعلمونہ بعد الموت ضرورۃ وانما یعلم ذلك فی دار التکلیف استدلالاً (مجمع البیان)

[۳] ای فالہم الجراح یوم احد (مجمع البیان) پیچھے اس سے کہ پیچھے تھے ان کے زخم (عمدة البیان)

غزوہ حمراء الاسد کے مجاہدین کی توصیف

روایات سے معلوم ہوتا ہے کہ یہ ”حمراء الاسد“ کے مجاہدین کے بارے میں ہے جس کا واقعہ یہ تھا کہ جب جنگ احد کے بعد رسالت مآبؐ واپس ہوئے تو مشرکین کو چونکہ اس شکست کی وجہ سے مسلمانوں کی کمزوری کا احساس اور اپنی قوت کا ذرا غرہ ہو گیا تو مقام رجاہ میں ٹھہر کر انہوں نے یہ ارادہ کیا کہ وہ پھر پلٹ کر دوبارہ مدینہ پر بلہ کر دیں۔ خالق کو معلوم تھا کہ یہ ان کا حملہ کا ارادہ تو صرف اس تصور میں ہے کہ مسلمانوں میں نفسیاتی طور پر اخلاقی کمزوری پیدا ہوگئی ہے لہذا اگر اس وقت یہ ثابت کر دیا جائے کہ مسلمان ہمت نہیں ہارے ہیں تو بس اتنے ہی سے کفار کے حوصلے پست ہو جائیں گے لہذا پیغمبر اسلام صلی اللہ علیہ وسلم نے جو کچھ مسلمانوں کی جمعیت کے ساتھ جن میں سے اکثر زخمی تھے مقام حمراء الاسد میں ٹھہرے ہوئے تھے، انہی مسلمانوں کو جو زخمی حالت تھے حکم دیا کہ چلو، چل کر کفار کا تعاقب کریں۔^[۱]

حالانکہ بھاگنے والوں کا تعاقب کرنا یا خود سے حملہ کرنا آپ کے اصول میں داخل نہ تھا مگر یہ صرف ایک نفسیاتی مظاہرہ تھا ان کی ہمت کے پست نہ ہونے کا کہ ہم میں ابھی مدافعت کیا، پہل کرنے کی جرأت بھی موجود ہے اور یہ کہ زخمیوں کو حکم ہوا، جو صحیح و سالم تھے، انہیں نہیں اور جہاں تک میں محسوس کرتا ہوں، یہ صحیح و سالم افراد کے ضمیر پر تازیا نہ تھا، اس لئے کہ احد کی نازک صورت حال کے پیش نظر میدان جنگ میں رہ گئے، یہ ممکن ہی نہ تھا کہ کوئی گزند سے محفوظ رہے لہذا یہ جو بال بال محفوظ تھے، یہ وہی ہو سکتے ہیں جنہوں نے میدان چھوڑنے کے بعد پھر مڑ کر بھی نہیں دیکھا کہ رسولؐ پر کیا گزر رہی ہے۔ وہ تو بعد میں جب رسولؐ مظفر منصور واپس جا رہے تھے تو واپس آ کر مراجعت میں اس جمعیت کے ساتھ شریک ہو گئے تاکہ مدینہ جب واپس جائیں تو فاتحین کے ساتھ ہماری صورت بھی نظر آ رہی ہو، تو خالق کی طرف سے ان کے خلاف اس کا مظاہرہ ہوا کہ ان سے رسولؐ کی امید قطع ہو چکی ہے اور اب انہیں اس جہاد میں کوئی زحمت دینا منظور نہیں ہے لہذا جو زخمی تھے بس انہیں کو چلنے کا حکم ہوا اور یہ اب اس جماعت کی اطاعت گزاری تھی کہ باوجود زخمی ہونے کے پھر چلنے کے لئے تیار ہو گئے۔

اسی کا اس آیت میں ذکر ہو رہا ہے، ان کی مدح ہو رہی ہے اور انہیں بشارت ثواب دی جا رہی ہے مگر اس میں ایک خاص پہلو دیکھنے کا ہے اور وہ یہ کہ جمہور اہل اسلام نے ایک حدیث بطور مسلمات قرار دے لی ہے کہ وہ صحابہ کرام جو بدر میں شریک ہوئے، ان سے کہہ دیا گیا ہے کہ اب تم چاہے جو بھی کرو، یہ بدر کی شرکت تمہارے حسن خاتمہ کی ضامن ہے۔ یہ حدیث ان کے آئندہ کے افعال پر نقد و جرح کی زبان بندی کے لئے دلیل قاطع سمجھ لی گئی ہے مگر قرآن کو دیکھیے، کیا کہہ رہا ہے؟

وہ ان کے مقابلہ میں جنہوں نے احد میں کوتاہی کی، ان مومنین کا تذکرہ کرتے ہوئے جنہوں نے اللہ اور رسولؐ کی آواز پر لبیک کہی، پھر بھی حسن انجام کی ضمانت نہیں کرتا^[۲] بلکہ کہتا ہے کہ آئندہ زندگی کو بھی دیکھنا ہے کہ حسن عمل اور منہا ہی سے پرہیز قائم رہا یا نہیں۔ اگر آخر تک زندگی ٹھیک راستے پر ہی ہے، تب بے شک اجر عظیم کا اسحقاق ہے۔ اس لئے افعال و اعمال پر نقد و تبصرہ سے نہ اہل بدر کو مستثنیٰ سمجھو اور نہ اہل احد کو ہر ایک کی پوری زندگی کو سامنے رکھ کر نتیجہ پر حکم لگاؤ۔ یا پھر ایسی ہستیاں ہوں جن کی عصمت پر دلیل قطعی قائم ہوگئی ہے جس کے بعد خطا و گناہ کا سوال ہی پیدا

[۱] القمی ان النبی ﷺ المادخل المدينة من وقعة احد نزل عليه جبرئيل فقال يا محمد صلى الله عليه واله وسلم ان الله يامرک ان

تخرج في اثر القوم ولا يخرج معک الا من به جراحة (صافی)

[۲] لم یجر شکر الاستجابة والوعد بالاجر لجمیعهم (البلاخی)

نہیں ہوتا۔

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ
إِيمَانًا ۖ وَقَالُوا حَسْبُنَا اللَّهُ وَنِعْمَ الْوَكِيلُ ﴿١٤٢﴾ فَأَنْقَلَبُوا بِنِعْمَةٍ مِّنَ اللَّهِ
وَفَضْلٍ لَّمْ يَمَسَّ لَهُمُ سُوءٌ ۖ وَاتَّبَعُوا رِضْوَانَ اللَّهِ ۗ وَاللَّهُ ذُو فَضْلٍ عَظِيمٍ ﴿١٤٣﴾

”وہ کہ جن سے لوگوں نے کہا کہ لوگوں نے تمہارے مقابلہ کے لئے بڑا لشکر جمع کیا ہے، ان سے ڈرو تو اس سے ان کے ایمان میں اور اضافہ ہوا اور انہوں نے کہا کہ ہمارے لئے اللہ کافی ہے اور بڑا اچھا کارساز۔ تو وہ پھرے اللہ کی عنایت اور فضل (کیساتھ) اس طرح کہ انہیں کوئی برائی چھو بھی نہیں گئی اور وہ اللہ کی خوشنودی کے درپے رہے اور اللہ بڑے فضل و کرم والا ہے۔“

ایک روایت کے مطابق یہ تہمہ ہے اسی سابق یعنی حراء الاسد جانے والے لوگوں کا کہ جب ابوسفیان کو رسول کے بڑھنے کا اپنی طرف علم ہوا تو اس نے اس جماعت کی اخلاقی قوت کے آزمانے کو ایک شخص^[۱] بھیجا کہ وہ انہیں دشمنوں کی کثرت سے مرعوب بنا کر دیکھے کہ اثر ہوتا ہے یا نہیں چنانچہ اس نے آکر ان مسلمانوں سے کہا کہ ارے تم لوگ کہاں جا رہے ہو۔ وہاں تو تمہارے مقابلہ کے لئے تم سے بدرجہا زیادہ جمعیت تیار ہے اور بروایت درمنشور یہ کسی اور گروہ کا ذکر ہے کہ جو حضرت علی بن ابی طالب علیہ السلام کی سرکردگی میں بہت تھوڑی تعداد میں گیا تھا اور اسے راستے میں کسی نے ڈرایا کہ تم اتنے سے آدمی جا رہے ہو اور وہاں تو بڑی فوج جمع ہے مگر انہوں نے کہا کہ حَسْبُنَا اللَّهُ وَنِعْمَ الْوَكِيلُ۔ اسی کی تعریف میں یہ آیتیں نازل ہوئی ہیں۔

ہمارے ہاں امام محمد باقر علیہ السلام سے یہ روایت وارد ہوئی ہے کہ یہ غزوہ بدر صغریٰ بات ہے۔ اسے ملائسن فیض نے مجمع البیان کے حوالہ سے درج کیا ہے۔^[۲] مگر مجھے مجمع البیان میں یہ نہیں ملا۔ ہاں اس نے کہا تمہارے مقابلہ کے لئے لوگوں نے بڑا لشکر جمع کیا ہے، اس کہنے والے کے سلسلہ میں انہوں نے کہا ایک قول درج کیا ہے کہ یہ کہنے والا نعیم بن مسعود رضی اللہ عنہ تھا اور اسے امام محمد باقر علیہ السلام اور امام جعفر صادق علیہ السلام کی طرف منسوب کیا ہے۔^[۳]

خالق نے اس وحشت ناک خبر کو سن کر جو حَسْبُنَا اللَّهُ وَنِعْمَ الْوَكِيلُ کہنے کی مدح فرمائی ہے، اس کے تحت میں آداب اسلامی میں یہ بھی ایک چیز ہے کہ جب کسی کو کوئی عظیم مہم درپیش ہو تو وہ یہ الفاظ زبان پر جاری کرے۔^[۴]

[۱]۔ وہ نعیم بن مسعود یا عبدالقیس تھا (عمدة البیان)

[۲]۔ فی الجمع عن الباقر رضی اللہ عنہ نزلت فی غزوة بدر الصغریٰ (صافی)

[۳]۔ هو قول ابی جعفر و ابی عبد اللہ رضی اللہ عنہما (مجمع البیان)

[۴]۔ صحت الروایة عن الصادق رضی اللہ عنہ (مجمع)

إِنَّمَا ذَلِكُمُ الشَّيْطَانُ يُخَوِّفُ أَوْلِيَاءَهُ ۖ فَلَا تَخَافُوهُم ۖ وَخَافُونَ إِنْ كُنْتُمْ

مُؤْمِنِينَ ﴿١٤٥﴾

”یہ تو شیطان ہے جو اپنے حوالی موالی کو ڈراتا ہے، تو تم ان سے نہ ڈرو، صرف مجھ سے ڈرو، اگر واقعی مومن ہو۔“
ہم نے جو ترجمہ کیا ہے، اس سے مطلب یہ نکلتا ہے کہ یہ کفار سے خوف دلانے کی کوشش والی شیطانی حرکت جو کسی نے کی تھی، اس سے ڈرتے تو وہ ڈرتے جو سچے مومن نہیں ہیں، چاہے وہ مسلمانوں کی جماعت کے اندر ہوں۔ وہ وہ ہیں جو خود شیطانی تصورات رکھتے ہیں، اس لئے شیطان کے حوالی موالی ہیں اور تم اگر واقعی مومن ہو تو تمہیں شیطان کے ڈرانے پر ان کافروں سے نہیں ڈرنا چاہیے۔
عام طور پر اکثر مفسرین و مترجمین نے اسی صورت سے تفسیر لکھی ہے اور ترجمہ کیا ہے [۱] مگر ایک معنی اس آیت کے دوسرے قرار دیے گئے ہیں، جس کی بنا پر ترجمہ یہ ہوتا ہے کہ یہ شیطان جو اپنے حوالی موالی سے ڈرایا کرتا ہے۔ [۲]
اس صورت میں حوالی موالی سے مراد وہی کفار ہیں جن سے اس شخص نے آکر ڈرایا تھا۔

میں نے جہاں تک غور کیا ہے، صرف پہلا فقرہ: ذَلِكُمُ الشَّيْطَانُ يُخَوِّفُ أَوْلِيَاءَهُ، اس سے بلاغور و فکر جلد جو مفہوم ذہن میں آتا ہے، وہ تو پہلا ہی ہے کہ جنہیں شیطان ڈراتا ہے یعنی اس کے ڈرانے کا اثر جن پر ہوتا ہے وہ اس کے حوالی موالی ہیں مگر اس صورت میں بعد میں: فَلَا تَخَافُوهُمْ ”تم ان سے نہ ڈرو“ کی ضمیر ”ان“ یہ اولیاء کی طرف سے عائد نہیں ہوگی بلکہ اس کا مرجع اس کلام سے خارج ہوگا اور وہ کفار ہیں جن سے کہ شیطان ڈرا رہا تھا۔ یہ ذرا الفاظ کے ظاہری معنی سے بعید معلوم ہوتا ہے، اس ضمیر کا ظاہری مفہوم یہی ہے کہ وہ اولیاء کی طرف سے راجع ہے یعنی تم شیطان کے حوالی موالی سے نہ ڈرو۔ اب جب اس کا یہ مفہوم قرار پا گیا تو پہلے جملہ میں لازماً وہ دوسرے معنی ماننا پڑیں گے کہ شیطان اپنے حوالی موالی سے ڈراتا ہے۔

بہر حال یہ وہ منزل ہے جہاں اب تک میں کوئی فیصلہ نہیں کر سکا ہوں۔ چونکہ ترجمہ کچھ نہ کچھ ہی تھا، اس لئے میں نے پہلے معنی کے مطابق ترجمہ کر دیا ہے لیکن دوسرا احتمال بھی بہت قریب ہے۔

وَلَا يَجْزِيكَ الَّذِينَ يُسَارِعُونَ فِي الْكُفْرِ ۖ إِنَّهُمْ لَنْ يَصُرُوا اللَّهَ شَيْئًا طَرِيدٌ

اللَّهُ أَلَّا يَجْعَلَ لَهُمْ حَظًّا فِي الْآخِرَةِ ۖ وَلَهُمْ عَذَابٌ عَظِيمٌ ﴿١٤٦﴾

”اور یہ لوگ جو کفر میں تیزی کرتے ہیں، آپ کے رنج کا باعث نہ ہوں۔ یہ اللہ کو ہرگز کچھ نقصان نہیں پہنچائیں گے۔ اللہ نے طے کر لیا ہے کہ آخرت میں ان کا کوئی حصہ وہ قرار نہیں دے گا اور ان کے لئے بہت بڑا عذاب

[۱] - يخوف اولياءه القاعدین من الخروج مع الرسول (صافی) ڈرتا ہے دوستوں اپنے کو کہ وہ منافقین ہیں (عمدة البیان)

[۲] - قال الزجاج و ابو علی الفارسی وغیرهما ان تقدیرہ و یخوہ فکم اولیاءہ ای من اولیاء (جمع البیان) وقد یخوف المفعول الاول کما تقول خوف عمر والکلب و کمائی الایة نہی کما اذا قیل یخوفکم اولیاءہ (البلاغی)

ہے۔“

یہ رسولؐ سے خطاب ہے۔ وہ پیغمبر جنہیں کفار و مشرکین کے ایمان نہ لانے سے اتنا صدمہ ہوتا تھا کہ خالق نے ارشاد کیا۔

فَلَعَلَّكَ بَاخِعٌ نَّفْسَكَ عَلَىٰ آثَارِهِمْ إِنْ لَمْ يُؤْمِنُوا بِهَذَا الْحَدِيثِ أَسَفًا ﴿الکھف: ۶﴾

معلوم ہوتا ہے کہ جیسے آپ ان کے پیچھے جان دے دیں گے اس افسوس میں کہ یہ ایمان نہیں لاتے۔

انہیں خود مسلمانوں میں سے ان اشخاص کے کفر یہ اقوال و افعال کا جو اسلامی تقاضوں کے خلاف ہیں جتنا صدمہ ہوتا کم تھا اور جیسا علامہ طبریؒ نے لکھا ہے کبھی کبھی بمقتضائے عبودیت اپنی جگہ یہ فکر پیدا ہوتی تھی کہ کہیں میری جانب سے تو کوئی کمی نہیں ہے جس کی وجہ سے کسی طرح ایمان ان کے دل میں راسخ نہیں ہوتا^[۱] اسی کا اس آیت میں اظہار کیا گیا ہے۔

یہ کفر میں تیزی کرنے والے کافر تھوڑی ہیں۔ یہ وہ ہیں جو اپنے کو مومن کہہ رہے تھے^[۲] مگر تگ و تازان کی کفر کے میدان میں تھی جس کا قرآن ابدی گواہ ہے۔

إِنَّ الَّذِينَ اشْتَرُوا الْكُفْرَ بِالْإِيمَانِ لَنْ يَصُورُوا اللَّهُ شَيْئًا ۖ وَلَهُمْ عَذَابٌ

الِيمٌ ﴿۱۷۷﴾

یقیناً وہ جنہوں نے ایمان کے بدلے کفر مول لیا، ہرگز اللہ کو کچھ نقصان نہیں پہنچائیں گے اور ان کے لئے دردناک

عذاب ہے۔“

اس طرح کے الفاظ منافقین کے لئے سورہ بقرہ کے شروع میں آچکے ہیں کہ:

أُولَٰئِكَ الَّذِينَ اشْتَرُوا الضَّلٰةَ بِالْهُدٰى (بقرہ ۵-۱۶ اور ۱۷۷)

وہ ہیں جنہوں نے ہدایت کے بدلے گمراہی مول لی۔

وہاں اس مول لینے کی تفریح ہو چکی ہے کہ انکے لئے اسباب ہدایت سب فراہم ہو گئے تھے پیغمبر خداؐ کی خدمت میں پہنچ گئے، حلقہ اسلام میں داخل ہو گئے تو اس طرح گویا ہدایت ان کے ہاتھ آگئی مگر پھر بھی انہوں نے دل میں کفر کو چھپا کر اور منافقانہ چالیں اختیار کر کے گمراہی اختیار کر لی۔ بس اسی معنی سے یہاں کہا جا رہا ہے کہ انہوں نے ایمان کے بدلے کفر مول لے لیا۔

وَلَا يَحْسَبَنَّ الَّذِينَ كَفَرُوا أَنَّمَا نُمِّلِي لَهُمْ

لِيَزِدُوا إِيمَانًا ۖ وَلَهُمْ عَذَابٌ مُّهِينٌ ﴿۱۷۸﴾

[۱] لا يبعد انه ربما كان يخطر بباله ان مسار عتھم الى الكفر و امتناعھم عن الايمان لتفريط حصل من قبله فامنہ الله من ذلك

(مجمع البيان)

[۲] هم المنافقون من المتخلفين (صافي)

”اور یہ کافر ایسا نہ سمجھیں کہ ہم جو ان کی رسی دراز رکھتے ہیں لہذا یہ ان کے لئے کوئی اچھی بات ہے۔ ہم تو صرف اس لئے ان کی رسی دراز رکھتے ہیں کہ وہ اور زیادہ گناہ کر لیں اور ان کے لئے ذلیل کرنے والا عذاب ہے۔“

کفار منافقین کو مہلت دیے جانے کی وجہ

ترتیب آیات کے لحاظ سے جو سیاق ہے، اگر تزیل میں بھی یہ آیت اسی محل کی ہے، جیسا کہ مضمون آیات کے تسلسل اور روانی سے ظاہر ہے تو یہ کافر وہ نرے کھرے کافر نہیں ہیں جو مشرکین یا اہل کتاب ہیں بلکہ یہ کافر معزز طبقہ والے اقراری مسلمان ہیں جنہیں ان کے اعتقاد و عمل کے لحاظ سے قرآن کافر کہہ رہا ہے۔

ان کو ڈھیل دینا سب سے بڑا یہ تھا کہ نام بنام ان کے کفر کا اظہار کر کے ان کو اپنی محفل سے نکال نہیں دیا گیا۔ یہ اس پر بڑے خوش ہیں، سمجھتے ہیں کہ یہ ہماری سیاست کی کامیابی ہے مگر خالق کا ارشاد ہے کہ یہ ان کے لئے کوئی اچھی بات نہیں ہے بلکہ یہ تو صرف اس لئے ہے کہ یہ اپنے منافقانہ درجات اور زیادہ کر لیں اور اس کے بعد جو عذاب انہیں ہونے والا ہے، وہ تو ہے ہی۔

بہر حال محل درود آیت چاہے منافقین ہوں مگر حکم تمام کافروں کو عام ہے۔ کافروں کو سب ہی کو ڈھیل ملتی ہے اور وہ یہ ہے کہ ان پر نعمتوں کی فراوانی ہوتی ہے۔ اموال و اولاد میں خوب کثرت ہوتی ہے۔ سامان عیش و عشرت کی ریل پیل ہوتی ہے۔ اسی طرح خوب کھل کھیلنے کا موقع دیا جاتا اور وہ یہ سمجھتے ہیں کہ ہماری قسمت زوروں پر ہے اور خدا یہ سب ہمارے لئے جو کر رہا ہے، یہ سب ہمارے بخت کی یادری ہے مگر حقیقت ہے کہ میدان ان کے لئے کوئی اچھی بات نہیں ہے بلکہ اس سے ان پر زیادہ سے زیادہ خدا کی حجت تمام ہوتی ہے اور ان کے عذاب و وبال میں اضافہ ہوتا ہے، جس کے نتیجے میں تباہی اور مکمل تباہی ہے۔ خواہ اس دنیا ہی میں تا کہ دوسروں کے لئے سرمایہ عبرت ہو جائے اور خواہ صرف آخرت کی منزل میں جو اصل جزا و سزا کا محل ہے۔

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ

الطَّيِّبِ ۗ وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِيٰ مِنْ رُسُلِهِ مَنْ

يَشَاءُ ۗ فَاٰمِنُوْا بِاللّٰهِ وَرُسُلِهِ ۗ وَاِنْ تُوْمِنُوْا وَتَتَّقُوْا فَلَكُمْ اَجْرٌ عَظِيْمٌ ﴿١٤٩﴾

”اللہ مسلمانوں کی جماعت کو یوں جیسے تم ہو چھوڑنے والا نہیں ہے، جب تک کہ ناپاک کا پاک سے امتیاز نہ کرے اور اللہ تمہیں غیب کی خبر دینے کا بھی نہیں ہے لیکن اللہ اپنے پیغمبروں میں جسے چاہتا ہے، منتخب کرتا ہے تو اللہ اور اس کے پیغمبروں پر ایمان لاؤ اور اگر تم ایمان رکھو اور بچتے رہو تو تمہارے لئے بڑا ثواب ہے۔“

ثبوت علم غیب بعطائے الہی

لیجیے! اس آیت سے صاف فیصلہ ہو جاتا ہے کہ اس دور یعنی قرن اول، خیر القرون کے مسلمانوں میں پاک بھی تھے اور ناپاک بھی۔ یہ بھی معلوم ہو گیا کہ ایسی صورتیں پیدا ہوں گی کہ ان کے درمیان امتیاز ہو جائے۔^[۱]

اگر خالق کو یہ منظور ہوتا اور مقصد ربانی اس کا متقاضی ہوتا کہ اس دور کے معزز گروہ میں سب کو ایک لکڑی سے ہانکا جائے، سب ہی ”حضرت“، سب ہی ”رضی اللہ عنہ“، سب ہی عدول، سب ہی کی اقتدار باعث نجات تو آخر خالق کو اس خمیٹ و طیب میں امتیاز پیدا کرنے کا درپے ہی کیوں ہونا چاہیے!؟

پھر بھی یہ اعلان ہو گیا کہ اس امتیاز کے یہ معنی نہیں ہیں کہ صاف صاف ان آدمیوں کے ناموں کا عوام کے لئے اعلان ہو جائے: مَا كَانَ اللَّهُ لِيُظِلَّكُمْ عَلَى الْغَيْبِ، یعنی یہ امید نہ رکھو کہ خدا تم کو غیب پر مطلع کر دیگا تو پھر یہ امتیاز کیوں کر ہوگا؟ اسی طرح جیسے جنگ احد میں سختی پیش آئی اور دو قسم کے کردار سامنے آ گئے، بس یوں ہی اس کے بعد بھی دور رسولؐ میں اور پھر رسولؐ کے بعد ایسے امتحانی مواقع پیش آتے رہیں گے جن میں کردار کے فرق سے یہ امتیاز ہوتا رہے گا کہ کون خمیٹ ہے اور کون طیب ہے؟ تو اب مقصد الہی جو اس امتیاز خمیٹ و طیب سے وابستہ ہے، کیا اس کی تکمیل یوں ہوگی کہ ہم یہ کہہ دیں کہ صدر اسلام کے واقعات پر اب تبصرہ نہ ہونا چاہیے تاکہ کہیں کچھ ”مقدس“ افراد سے سوء ظن پیدا نہ ہو جائے یا یوں ہوگی کہ خوب قرآن و سنت اور عقل کی روشنی میں پھٹک پھٹک کر پوری فراخ حوصلگی اور اللہ کی دی ہوئی بصارت و بصیرت کے ساتھ دور اول کے واقعات پر بار بار نظر ڈالی جائے اور کردار کے جو موقع سامنے آتے جائیں، انہی سے یہ امتیاز محسوس کرنے کی کوشش کی جائے کہ کون اتباع کے مستحق ہیں اور کون بچنے کے لائق اور یہی بچنا یعنی ان لوگوں کے اتباع کے خطرات کو پیش نظر رکھنا اس محل پر وہ ہے جسے کہا جا رہا ہے کہ تم ایمان پر قائم رہو اور پتھے رہو، تب تمہیں اجر عظیم یعنی آخرت کی کامیابی حاصل ہوگی۔ بغیر اس کے نہیں۔

پھر کہا گیا ہے کہ خالق تمہیں براہ راست غیب پر اطلاع دینے والا نہیں ہے۔ ہاں پیغمبروں میں سے جسے وہ چاہتا ہے اس کے لئے منتخب کرتا ہے۔^[۲]

یہ انتخاب بحیثیت رسالت نہیں ہے تاکہ کہا جائے کہ پیغمبر سب ہی اس کے منتخب کردہ ہوتے ہیں بلکہ یہ انتخاب در انتخاب ہے جو مراتب رسالت کی رفعتوں کے لحاظ سے ہے، جس کی دوسری جگہ تصریح کی گئی ہے کہ تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ یعنی پیغمبروں میں بعض، بعض سے افضل ہیں اور اسی لحاظ سے مراتب علم میں بھی اللہ کی طرف سے فرق ہوتا ہے۔ اب جو افضل المرسلین ہوگا، وہ یقیناً اس علم غیب کے بھی بلند سے بلند مرتبہ پر فائز ہونے کا حق دار ہوگا۔

اس کا مطلب یہ ہے کہ اس خمیٹ و طیب کے امتیاز میں رسولؐ کے ارشادات پر نظر رکھنے کی ضرورت ہے جو آپ نے اپنے گرد و پیش کے مختلف افراد کے بارے میں وقتاً فوقتاً ارشاد فرمائے ہیں۔

اور یہ جو کہا جا رہا ہے کہ ”اللہ اور اس کے پیغمبروں پر ایمان رکھو“..... اس ایمان کا یہ تقاضا ہے کہ جس کے بارے میں پیغمبرؐ جو ارشاد فرمائیں، اسے اللہ کے دیے ہوئے علم کا نتیجہ سمجھو۔ رشتہ کی محبت یا دلی رضا و غضب کا اسے نتیجہ قرار نہ دو۔

[۱] - حتی یتمیز المنافع من المخلص (صافی)

[۲] - فیوحي اليه ويخبره ببعض المغيبات (صافی)

مذکورہ بالا ہدایت ربانی کا تقاضا عمل میں اسی وقت آسکتا ہے جب تاریخ بھی سامنے رہے اور حدیث بھی تب ہمیں اچھوں اور بروں میں امتیاز کرنے والی بصیرت کا سرمایہ فراہم ہوگا اور ہم غلط رہبروں سے بچ سکیں گے۔

وَلَا يَحْسَبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرًا لَّهُمْ ۚ بَلْ هُوَ شَرٌّ لَّهُمْ ۚ سَيُطَوَّقُونَ مَا بَخُلُوا بِهِ يَوْمَ الْقِيَامَةِ ۗ وَاللَّهُ مِيرَاثُ السَّمَوَاتِ
وَالْأَرْضِ ۗ وَاللَّهُ بِمَا تَعْمَلُونَ خَبِيرٌ ﴿۱۸﴾

”اور وہ کہ جو بخل کرتے ہیں اس کے ساتھ جو اللہ نے انہیں اپنے فضل و کرم سے دیا ہے، یہ نہ سمجھیں کہ یہ ان کے لئے کوئی اچھی بات ہے بلکہ یہ ان کے لئے بڑی خرابی ہے بہت قریب ہے وہ وقت کہ انہیں اسی کے جس کے ساتھ انہوں نے بخل کیا ہے، روز قیامت طوق پہنائے جائیں گے اور اللہ کے لئے آسمانوں اور زمین کا ترکہ ہے اور اللہ جو کچھ وہ کرتے ہیں، اس سے خوب واقف ہے۔“

ادائے حقوق واجب نہ کرنے اور بخل سے کام لینے کی مذمت اور اس کا عذاب

بہت دیر کے بعد یہاں آکر سلسلہ کلام بدلا ہے، وہ ان کے فرار اور اس کے بعد کے واقعات، منافقین کے کیفیات، ان کے اقوال اور ان کے جوابات اور خالق کے تنبیہات کا سلسلہ تھا جو اب ختم ہوا اور اب یقیناً دوسری بات شروع ہوئی ہے جس کا وقت نزول بھی یہ ضروری نہیں کہ بلا فاصلہ اس کے بعد ہی کا ہو بلکہ یہ ممکن ہے کہ ان واقعات کے پہلے ہو اور ممکن ہے کہ اس کے بعد ہو۔

یوں جناب مولوی حمید الدین فراہی ایسے ترتیبی نظم قرآن پر ایمان والے تو کھینچ تان کر اس کا کچھ نہ کچھ ربط سابق آیات سے ملائیں ہی گئے مگر جب ترتیب مطابق تنزیل نہیں ہے اور متفق علیہ طور پر نہیں ہے تو نظم قرآن بحیثیت ترتیب کو اہمیت دینے اور اس کو معنوی حیثیتوں میں دلیل قرار دینے کی کوئی معقول وجہ معلوم نہیں ہوتی۔

یہ بخل کیا ہے جو ان کے حقوق واجبہ مثلاً زکوٰۃ وغیرہ کا روکنا جسے اللہ نے اموال میں فرض قرار دیا ہے [۱] اور اس تعبیر میں کہ ”جو اللہ نے اپنے فضل و کرم سے انہیں دیا ہے“ عقلی طور پر ان کے عمل کی رکاکت کا اظہار ہے [۲] کہ یہ اموال ذاتی طور پر خود ان کا حق ہوتے تو خیر، کوئی وجہ بھی ہوتی کہ وہ ان میں بخل سے کام لیں مگر خدا کے دیے ہوئے اموال اور خدا ہی کے عائد کردہ فرائض سے بخل! یہ فقرہ کہ ”ان اموال کے طوق ان کی گردن میں ڈالے جائیں گے۔“ بلاشبہ کسی خاص نوعیت کے ہولناک عذاب کی طرف اشارہ ہے۔

[۱] فَتَنَّا ذَٰلِكَ بِمَنَعِ الزَّكَاةِ (ابلاغی) هو المروى عن ابى جعفر عليه السلام (مجمع البيان)

[۲] فى ذلك احتجاج على الباخلين بما فرضه الله بان ما يبخلون به انما هو من عطاء الله (البلاغى) فما لهؤلاء القوم يبخلون عليه بما له ولا ينفقونه (صافى)

اب خواہ ان اموال کے طوق بنا کر ڈالے جائیں [۱] یا ایک آتشیں [۲] اژدہا ان کے گلے کا احاطہ کیے ہوئے ہو جو برابر انہیں ایذا پہنچاتا رہے جیسا کہ بعض احادیث میں ہے۔

ہم اپنی اس دنیا کے مشاہدات میں گھری ہوئی عقل سے وہاں کی کسی چیز کی اصل نوعیت کب سمجھ سکے ہیں جو اس اژدہے کی پوری نوعیت محسوس کر سکیں۔ بس اس کی شدت سمجھنے کے لئے کافی ہے کہ وہ ابدی عذاب کا ایک طریقہ ہے جو غضب پرودگار کا نتیجہ اور اس کی نافرمانی کی سزا ہے۔
نعوذ باللہ من ذلك۔

”اللہ کے لئے آسمان اور زمین کا ترکہ ہے“، یعنی جس مال کے ساتھ یہ لوگ بخل کرتے ہیں، یہ ان کے پاس رہ بھی تو نہیں جائے گا۔ ایک وقت میں یہ رکھارہ جائے گا اور یہ اسے چھوڑ کر چلے جائیں گے اور آخر یہ سب مالک جب اٹھ جائیں گے تو آخر میں تمام اموال پر جس کا قبضہ ہوگا وہ وہی ذات ہے جو سب کے بعد باقی رہنے والی ہے اور وہ بس خالق کی ذات ہے جس کو فنا نہیں..... تو آخر میں یہ سب اموال اس کے ہو جائیں گے [۳] مگر اس وقت یہ اسے جبری طور پر پہنچیں گے، اس لئے انہیں ان کے کسی معاوضہ کا بھی حق نہ ہوگا لیکن اگر یہ اختیاری طور پر اس کے فرمان کی تعمیل میں ان اموال کا کچھ حصہ دے دیں تو صرف اتنا ہی نہیں کہ یہ عذاب اخروی سے محفوظ رہیں گے بلکہ وہ انہیں ان اموال فانی کا بہترین معاوضہ نعیم باقی کی شکل میں عطا فرمانے کا ذمہ دار ہے۔

لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ ۖ سَنَكْتُبُ مَا

قَالُوا وَقَتْلَهُمُ الْأُنْبِيَاءَ بِغَيْرِ حَقٍّ ۖ وَنَقُولُ ذُوقُوا عَذَابَ الْحَرِيقِ ﴿۸۷﴾ ذَلِكَ بِمَا

قَدَّمْتُمْ آيْدِيكُمْ ۖ وَ أَنَّ اللَّهَ لَيْسَ بِظَلَّامٍ لِّلْعَبِيدِ ﴿۸۸﴾

”اللہ نے سن لیا ہے ان کا کہا، جنہوں نے کہا کہ اللہ محتاج ہے اور ہم مالدار ہیں، جو انہوں نے کہا کہ وہ ہم قلم بند کر لیں گے اور ان پیغمبروں کا ناحق قتل کرنا بھی اور کہیں گے کہ چکھو آتش جہنم کا مزہ۔ یہ اس کی بدولت ہے جو تم اپنے ہاتھوں کر چکے ہو اور بلاشبہ اللہ بندوں پر ظلم کرنے والا نہیں ہے۔“

یہودیوں کی نکتہ چینیوں پر اللہ کا غضب

خود آیت کے مضمون سے بھی ظاہر ہے اور تفسیری روایات سے بھی معلوم ہوتا ہے کہ اب یہ یہودیوں کا ذکر آ گیا لیکن یہ انہوں نے کب اور کیوں کہا؟ اس کا پتہ قرآن مجید سے نہیں چلتا۔ ہاں روایت میں ہے کہ جب وہ آیت اتری ہے کہ:
مَنْ ذَا الَّذِي يُقرِّضُ اللَّهَ قَرْضًا حَسَنًا: کون ہے جو اللہ کو قرضہ حسنہ دے

[۱]۔ وہ مال کہ جن کی زکوٰۃ وغیرہ تمام حقوق ادا نہیں کیے ہیں، وہ مال طوق کر کے ان کی گردن میں ڈالے جائیں گے (عمدة البیان)

[۲]۔ فی الکافی عن الباقر الصادق (صافی)

[۳]۔ يموت من في السموت والارض ويبقى هو جل جلاله لمد يزل ولا يزال فيبطل ملك كل مالك الاملكه (جميع البيان)

اس وقت بطور نکتہ چینی یہودیوں نے یہ کہا کہ لیجیے! مسلمانوں کا اللہ (معاذ اللہ) مفلس ہے اور آدمی مالدار ہیں جب ہی تو وہ ان سے قرض کا خواستگار ہے [۱] حالانکہ وہ قرض کس مفہوم سے کہا گیا تھا اور اس کا مطلب کیا تھا؟ اس کا بیان اس آیت کے ذیل میں ہو چکا ہے اور علمائے یہود بھی اسے خوب سمجھتے تھے مگر معترض کو کوئی غرض اعتراض سے ہوتی ہے اور اپنے عوام کو بے وقوف بنا کر انہیں کیا جاتا ہے کہ کیا خوب نکتہ پیدا کیا۔ [۲]

اعتراض برائے اعتراض کا جواب نہیں دیا جاتا

اس طرح لفظوں کے معنی بدل کر گرفت کی جائے تو کلام الہی میں بھی اس کی گنجائش نکل آتی ہے اور ایسے ہی وہ اعتراض ہوتے ہیں جن کا جواب دینا بے کار ہوتا ہے چنانچہ بلاغت قرآنی نے بھی ان کے اعتراض کا جواب نہیں دیا ہے بلکہ اسے ان کی سرکشی اور عناد کا نتیجہ قرار دے کر اس پر اور اس کے پہلے کے ان کے طغیان و عناد پر جو قتل انبیاء کی صورت میں ظاہر ہوتا رہا ہے، اللہ کے عذاب کا اعلان کر دیا ہے۔
جواب تو اس وقت دیا جائے جب معترض واقعی سمجھے ہوئے نہ ہو اور جب وہ اصل مطلب سمجھے ہونے کے باوجود صرف بغرض اعتراض، اعتراض کر رہا ہے تو اس کا جواب دے کر اسے سمجھانا بے کار ہوتا ہے بلکہ اس کا جواب اپنی جگہ یہ کہہ لینا ہے کہ ”خدا سمجھے“..... اور اس کے بعد خاموشی اختیار کر لینا ہے۔

الَّذِينَ قَالُوا إِنَّ اللَّهَ عٰهَدَ اِلَيْنَا اَلَّا نُوْمِنَ لِرَسُوْلٍ حَتّٰى يَأْتِيَنَا بِقُرْبٰنٍ تَاْكُلُهٗ

النَّارُ قُلْ قَدْ جَاءَكُمْ رُسُلٌ مِّنْ قَبْلِيْ بِالْبَيِّنٰتِ وَبِالذِّمٰى قُلْتُمْ فَلِمَ

قَتَلْتُمُوهُمْ اِنْ كُنْتُمْ صٰدِقِيْنَ ﴿۸۳﴾

”اور وہ جن کا کہنا یہ ہے کہ اللہ نے ہمیں ہدایت کی ہے [۳] کہ ہم کسی پیغمبر پر اس وقت تک ایمان نہ لائیں جب تک کہ وہ ایک قربانی پیش نہ کرے جسے آگ آ کر کھالے کہیے کہ میرے پہلے بہت سے رسول تمہارے پاس معجزے اور جو تم کہتے ہو، یہی لے کر آئے تو انہیں تم نے کیوں قتل کر دیا، اگر تم سچے ہو۔“
معجزہ کی طلب جو واقعی حقیقت نہی کے لئے ہو قابل احترام ہے اور ایسے موقعوں پر معجزات پیش کیے گئے ہیں مگر خواہ مخواہ عناد یا تمسخر کے طور پر جو معجزہ کی فرمائش ہو، اس کا پورا کرنا ضروری نہیں ہے چنانچہ ایسے ہی موقعوں پر قرآن مجید میں انکار کر دیا گیا ہے کہ بس جتنے معجزے پیش ہو چکے ہیں، وہ کافی ہیں۔ یہ کوئی مذاق نہیں ہے جو بے کار ہوا کرے۔

[۱] قاله اليهود الماسمعو امن الذي يقرض الله قرضاً حسناً (صافی)

[۲] ائما قالوه تلبیاً علی اعوامهم (مجمع البیان)

[۳] ای امرنا و قبیل او صانافی کتبہ و علی السن رسله (مجمع البیان)

بلاوجہ دل بخواہ معجزہ کی فرمائش پر قرآن کا جواب

یہ یہودیوں کا قول بھی اس طرح کا تھا اور بالکل غلط تھا۔ یعنی ایسا کبھی کبھی ہوا تو ہے جیسا کہ خود قرآن نے اقرار کیا ہے کہ قبل کے مرسلین نے یہ معجزہ بھی پیش کیا ہے اور قصہ قابل و بائبل کے بیان میں بھی احادیث میں ہے کہ اس وقت قاعدہ تھا کہ جس کی قربانی قبول ہوتی تھی، ایک آگ آسمان سے آتی تھی جو اس قربانی کو جلا دیتی تھی مگر یہ کوئی عام اصول نہ تھا کہ ہر نبی کو یہ معجزہ ضرور پیش کرنا چاہیے اور یہ ان کا قول بھی غلط تھا کہ اس صورت میں وہ ایمان ضرور قبول کریں گے۔

قرآن کہہ رہا ہے کہ اگر ایمان اس کے بعد ضروری ہوا کرے تو ان انبیاء کو کیوں نہیں مانا گیا اور کیوں قتل کر دیا گیا جنہوں نے یہ معجزہ پیش کیا تھا۔

درحقیقت یہ نہ ماننے کے بہانے ہیں، اور کچھ بھی نہیں۔

فَإِنْ كَذَّبُوكَ فَقَدْ كَذَّبَ رَسُولٌ مِّن قَبْلِكَ جَاءُوا بِالْبَيِّنَاتِ وَالزُّبُرِ وَالْكِتَابِ

الْمُنِيرِ ﴿۱۸۳﴾

”اب اگر انہوں نے آپ کو جھٹلایا تو آپ کے پہلے والے بہت پیغمبر جھٹلائے گئے جو معجزے، کتابیں اور روشن آئین حیات لے کر آئے تھے۔“

پیغمبر خدا ﷺ کو جو مشرکین کے انکار کی وجہ سے دکھ ہوتا تھا، اس کے لئے رسول کو قرآن مجید میں تسلی کے مختلف انداز اختیار کیے گئے ہیں جو اس آیت سے پہلے اور اس کے بعد ان آیت کے ذیل میں آپ کی نظر سے گزرے ہوں گے اور آئندہ گزریں گے، یہاں تسلی اس طرح سے دی گئی ہے کہ یہ کوئی نئی بات نہیں ہے کہ آپ کو جھٹلایا جا رہا ہے یہی اس کے پہلے ہمیشہ ہوتا آیا ہے۔

گزشتہ انبیاء جو آتے رہے وہ ”بینات“ لے کر آئے اور جیسا کہ ہم نے ”مقدمہ تفسیر“ میں لکھا ہے یہ اصطلاح قرآن ”آیات“ اور ”بینات“ معجزات ہی کو کہا جاتا ہے، اسی لئے ہم نے یہاں ”بینات“ کا ترجمہ کیا ہے۔ ”معجزات“^[۱] اور ”زبر“ اس کا ترجمہ ہے ”کتابیں“۔^[۲]

اور ”الکتاب المنیر“ اس سے مراد تحریری نوشتہ نہیں ہے، ورنہ وہ تو کسی نبی کو ملتا تھا اور کسی کو نہیں ملتا تھا اور جنہیں ملا ان میں سے ہر ایک کو الگ ملتا تھا۔ اس لئے ”زبر“ کو بصیغہ جمع لایا گیا یعنی کتابیں مگر یہاں ”الکتاب المنیر“ کا لفظ مفرد لایا گیا۔

کتب کا لفظ قرآن مجید میں لازمی یا تاکیدی ہدایت عمل اور قانون کے لئے آتا ہے جیسے نماز کو کہا گیا: إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا۔ اور روزہ، قصاص اور وصیت کے لئے کتب کی لفظ استعمال کی گئی ہے۔ اس لئے یہاں ”الکتاب المنیر“ کا ترجمہ ہم

[۱]۔ بالبینات ای المعجزات الباهرات (مجمع البیان)

[۲]۔ الکتب التي فيها الحكم والزواجر (مجمع)

نے ”آئین حیات“ کے ساتھ کیا ہے جو بلا استثناء کے لئے مقرر تھا ﴿۱۸۸﴾ خواہ وہ پہلے نبی کی شریعت ہو اور خواہ وہ شریعت جو خود ان پر نازل ہوئی ہے۔

كُلُّ نَفْسٍ ذَائِقَةُ الْمَوْتِ ۗ وَإِنَّمَا تُوَفَّوْنَ أَجُورَكُمْ يَوْمَ الْقِيَامَةِ ۗ فَمَن زُحِرَ

عَنِ النَّارِ وَأُدْخِلَ الْجَنَّةَ فَقَدْ فَازَ ۗ وَمَا الْحَيَاةُ الدُّنْيَا إِلَّا لَمَتَاعٌ الْعُرُورِ ﴿۱۸۹﴾

”ہر ذی روح موت کا مزہ چکھنے والا ہے اور جو کچھ تمہارا بدلہ ہے، وہ پورا پورا قیامت ہی کے دن ملے گا جسے دوزخ سے چھٹکارا دیدیا جائے اور بہشت میں بھیج دیا جائے وہ کامیاب ہے اور دنیوی زندگی تو سرمایہ فریب کے سوا کچھ نہیں ہے۔“

یہ آیت گزشتہ مضمون سے مرتبط بتائی جاسکتی ہے مگر کہا نہیں جاسکتا کہ وہ اسی سلسلہ میں نازل ہوئی ہے یا نہیں۔ دنیا والے اس دنیا کی کامرانی کو کامرانی سمجھے۔ اس کے خلاف یہ ہے کہ یہ عبوری دور ہے۔ اصل زندگی اس کے بعد کی ہے اور جو وہاں کامیاب ہے وہ درحقیقت کامیاب ہے۔ اسی حقیقت کا اس آیت میں تذکرہ ہے۔ دنیاوی زندگی ”سرمایہ فریب“ کے سوا کچھ نہیں ہے اس کا مطلب یہ ہے کہ عیش و عشرت کو لوگ دھوکے سے اصل کامیابی سمجھ لیتے ہیں ﴿۱۹۰﴾ جو حقیقت کے خلاف ہے۔ نہ کہ اس معنی سے جو غالب نے کہا کہ: ”دنیا تمام حلقہ دام خیال ہے“ یہ ”سوفسطائیت“ کا تصور ہے جسے واقعیت سے کوئی تعلق نہیں ہے۔

لَتُبْلَوْنَ فِيْ أَمْوَالِكُمْ وَأَنْفُسِكُمْ ۖ وَلَتَسْمَعَنَّ مِنَ الَّذِينَ أُوتُوا الْكِتَابَ مِنْ

قَبْلِكُمْ وَمِنَ الَّذِينَ أَشْرَكُوا أَذًى كَثِيْرًا ۗ وَإِنْ تَصْبِرُوا وَتَتَّقُوا فَإِنَّ ذَلِكَ

مِنْ عَزْمِ الْأُمُورِ ﴿۱۹۱﴾

یقیناً ضرور ضرور تمہاری آزمائش ہوگی تمہارے اموال اور نفوس کے بارے میں اور تمہیں سننا پڑیں گی ان سے کہ جنہیں تم سے پہلے کتاب ملی تھی اور ان سے جنہوں نے شرک کیا ہے بڑی دل آزار باتیں ﴿۱۹۱﴾ اور اگر تم ضبط و تحمل سے کام لوگے اور خود پر ہیز گار ہوگے تو یقیناً یہ مضبوطی کا کردار ہوگا۔“

[۱]۔ المشتمل علی الشرائع والاحکام (صافی)

[۲]۔ ای متاع زائل یفتربہ المفترون (البلاغی) الغرور مصدر اوجع غار (صافی) منعة متعکبوا الغرور والخداع المصلح لانکم

المفترون ثم نها تعود علیکم بالرزایا (مجمع البیان)

[۳]۔ وہ باتیں کہ جو باعث آزار اور رنج کی ہیں بہ نسبت پیغمبر کے اور بہ نسبت تمہارے (عمدة البیان)

”ضرورت تمہاری آزمائش ہوگی“ جہاد اور خیرات میں جان و مال کی قربانی کے احکام کی صورت میں بھی اور راہ خدا میں پیش آمدہ جالی اور مالی مصائب کی شکل میں بھی [۱] ”پرہیزگار ہو گے۔“ ان کے طعن و تشیع اور استہزا و تمسخر کی پروا کیے بغیر احکام الہیہ کی پابندی کے ساتھ بھی [۲] اور یوں بھی کہ مخالفین کی پست کرداری، بد اخلاقی اور بدزبانی کے مقابلہ میں تم ویسی ہی باتوں پر اتر نہ آؤ۔ [۳]

”یہ مضبوطی کا کردار ہوگا“ یعنی ایسا کردار جو مضبوط عزم و ارادہ کے جوہر کا تقاضا ہے یا یہ کہ جس پر عزم و ہمت کے پورے استحکام کے ساتھ قائم رہنا چاہیے۔ [۴]

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا ۖ فَبَسَّ مَا يَشْتَرُونَ ﴿۱۸۷﴾

”اور جب کہ اللہ نے ان سے جنہیں کتاب دی گئی تھی، عہد و پیمان لیا تھا کہ تم ضرور لوگوں کے لئے واضح طور پر پیش کرتے رہو گے اور اسے چھپاؤ گے نہیں تو انہوں نے اسے اپنے پس پشت ڈال دیا اور اس کے عوض میں ذرا سی قیمت وصول کر لی تو کیا بری ہے وہ معاملت جو انہوں نے کی۔“

یہ عہد و پیمان ہر صاحب علم سے اس علم کے لئے ہے جو اسے عطا کیا گیا ہے [۵] حق پوشی جرم ہے اور خصوصاً جب اس حق پوشی سے پوری دنیا کا خسارہ جیسے اہل کتاب جو اس رسول کی حقانیت کو جو ابدی صلاح و فلاح کا پیغام لے کر آیا تھا، چھپا رہے تھے اور اس طرح خلق خدا کی ابدی ہلاکت کا سبب بن رہے تھے اور وہ بھی وقتی ہنگامی ذرا سے نفع کی خاطر جو بحیثیت مقدار زیادہ سے زیادہ بھی ہو تو مفاد آخرت کے مقابلہ میں بہت کم ہی ہے۔ اس لئے اسے ”ثمن قلیل“ سے تعبیر کیا گیا ہے جو ان کے عمل کی عدم معقولیت کا اظہار ہے۔

لَا تَحْسَبَنَّ الَّذِينَ يَفْرَحُونَ بِمَا آتَوْا وَيُحِبُّونَ أَنْ يُحْمَدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ ۖ وَلَهُمْ عَذَابٌ أَلِيمٌ ﴿۱۸۸﴾

[۱] فی العلل من الرضاء فی اموالکم باخراج الزکوٰۃ و فی انفسکم بالتوطن علی الصبر (صافی)

[۲] تنقوا مخالفة امر الله (صافی)

[۳] - پرہیز کر دو تم ان کے بدل لینے سے (عمدة البیان)

[۴] - ای مما بان برشده و صوابه و وجب علی العاقل العزم علیہ (مجمع البیان)

[۵] - عن نجم الجزار قال سمعت علی بن ابی طالب رضی اللہ عنہ یقول ما اخذ الله علی اهل الجہل ان یتعلموا حتی اخذ علی اهل العلم یتعلموا (مجمع البیان) حضرت علی بن ابی طالب سے روایت کرتے فرمایا کہ حق تعالیٰ نے جاہلوں سے عہد نہ لیا کہ علم دین کو سیکھو، یہاں تک کہ علماء سے عہد لیا کہ جاہلوں کو تم کردار سکھلاؤ (عمدة البیان)

”ہرگز نہ سمجھو انہیں جو اترائے جاتے ہیں اس پر جو انہوں نے کیا اور چاہتے ہیں کہ جو کچھ نہیں کیا، اس کے ساتھ بھی ان کی تعریف ہو تو ہاں۔ انہیں ہرگز یہ نہ سمجھو کہ وہ عذاب سے بچے ہوئے ہیں [۱] ان کے لئے دردناک عذاب ہے۔“

پندار خود کی کیفیت اور مذمت

اگر اس کا سابق کے مضمون سے تعلق پیدا کرنا ضروری نہ سمجھا جائے تو یہ ایک خاص قسم کے آدمیوں کا کردار ہے جس کا نمونہ ہر دور میں دیکھا جاسکتا ہے۔

”پندار خودی“ اتنا کہ جو انہوں نے کیا ہو، وہ ان کے نزدیک ایک کارنامہ ہی ہے اور دوسروں سے اس کے طلب گار کہ ان کی تعریفیں کریں، چاہے ایسے کارناموں کے ساتھ جو انہوں نے نہ بھی کیے ہوں۔ یہ ان تعریفوں پر بڑے خوش ہوتے ہیں۔ اب چاہے وہ عذاب جس کا تذکرہ ہے، اس بنا پر ہو کہ وہ جماعت جس کے کردار کو بیان کرنے کے محل پر آیت نازل ہوئی ہے، کفار کی تھی اور مطلب یہ ہے کہ اس دنیا میں کتنی ہی غلط تعریفیں کرا لیں اور کتنے اپنے کارناموں پر خوش ہوں مگر آخرت میں یہ اس عذاب میں ہوں گے جو کہ ان کے کفر اور شرک کا نتیجہ ہے مگر یہ کردار خود اپنی جگہ بھی مذموم ضرور ہے۔ یہ اور بات ہے کہ اگر اس کے ساتھ کوئی عملی گناہ شریک نہیں ہے تو صرف وہ ذہنیت باعث عذاب نہ ہو۔

اگر آیت کا تعلق سابق مضمون سے سمجھا جائے تو پھر یہ اسی جماعت یہود کا ذکر ہے جو پہلے سے چل رہا ہے [۲] کہ یہ جو کچھ کیا اس پر خوش ہیں اور جو نہیں کیا، اس کے نہ کرنے کو اپنا کارنامہ سمجھتے ہیں کہ اس پر ان کی تعریف ہو۔

کیا کیا؟ وہ ہیں جس کا اس کے قبل کی آیت میں ذکر ہے: فَتَبَيَّنُوا وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا: یعنی کتمان حق کر کے منافع دنیوی حاصل کیے۔

اور جو نہیں کیا، وہ کیا؟ وہ جو عہد و میثاق لیا گیا تھا کہ لا تکتُمونہ اس حقیقت کو چھپانا نہیں اس عہد و میثاق پر انہوں نے عمل نہیں کیا، اس پر وہ بہت خوش ہیں۔ [۳]

مگر یہاں خوش ہو لیں، آخرت میں ان کے لئے اس پر سخت عذاب ہے۔

وَاللَّهُ مُلْكُ السَّمٰوٰتِ وَالْاَرْضِ وَاللَّهُ عَلَىٰ كُلِّ شَيْءٍ قَدِيْرٌ ﴿۱۸۹﴾

”اور اللہ ہی کے لئے ہے آسمانوں اور زمین کی سلطنت اور اللہ ہر چیز پر قادر ہے۔“

[۱] فسر المفازة... بالنجاة و ذکر اللغويون في معاني الفوز النجاة (البلاغی)

[۲] نزلت في اليهود (مجمع البيان)

[۳] يعجبون بما فعلوا من الله ليس و كتمان الحق... يحمدوا بما لم يفعلوا من الوفاء الميثاق و اظهار الحق (صافي) یعنی پوشیدہ کیا ہے انہوں نے وصف تیرے... نہیں کیا ہے یعنی عہد کو وفا نہیں کیا ہے (عمدة البيان)

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِأُولِي
 الْأَلْبَابِ ﴿٩٥﴾ الَّذِينَ يَذْكُرُونَ اللَّهَ قِيَمًا وَقَعُودًا وَعَلَىٰ جُنُوبِهِمْ وَيَتَفَكَّرُونَ فِي
 خَلْقِ السَّمَوَاتِ وَالْأَرْضِ ۖ رَبَّنَا مَا خَلَقْتَ هَذَا بَاطِلًا ۖ سُبْحٰنَكَ فَقِنَا عَذَابَ
 النَّارِ ﴿٩٦﴾ رَبَّنَا إِنَّكَ مَنْ تُدْخِلِ النَّارَ فَقَدْ أَخْزَيْتَهُ ۗ وَمَا لِلظَّالِمِينَ مِنْ
 أَنْصَارٍ ﴿٩٧﴾ رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا ۗ
 رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ ﴿٩٨﴾ رَبَّنَا وَآتِنَا

مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَمَةِ ۗ إِنَّكَ لَا تُخْلِفُ الْوَعْدَ ۝

”یقیناً آسمانوں اور زمین کی تخلیق اور رات اور دن کی ادل بدل میں نشانیاں ہیں صاحبان عقل کے لئے، جو اللہ کو
 کھڑے، بیٹھے اور کروٹ میں یاد کرتے رہتے ہیں اور آسمانوں اور زمین کی تخلیق میں غور و فکر کرتے رہتے ہیں۔
 اے ہمارے پالنے والے! تو نے اس سب کو بے کار نہیں پیدا کیا ہے۔ تیری ذات ہر برائی سے بری، اب تو ہمیں
 دوزخ کے عذاب سے بچا۔ اے ہمارے پالنے والے یقیناً جسے دوزخ کے اندر ڈالا، اسے تو نے رسوا کر دیا اور
 ظالموں کے کوئی بھی مددگار [۱] نہ ہوں گے۔ اے ہمارے پالنے والے! اب تو ہمارے لئے ہمارے گناہوں کو
 بخش دے اور ہماری غلطیوں کی تلافی کرادے [۲] اور نیکو کاروں کی جماعت کے ساتھ ہمارا خاتمہ کر، اے ہمارے
 پالنے والے! اور ہمیں عطا کرو کہ جو تو نے ہم سے اپنے پیغمبروں کی زبانی وعدہ کیا ہے اور ہمیں قیامت کے دن رسوا
 نہ کر۔ یقیناً تو وعدہ خلافی کبھی نہیں کرتا۔“

ان آیات کا پہلا جز اور زیادہ تفصیل کے ساتھ پہلے آچکا ہے۔

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا
 أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ ۗ وَتَصْرِيفِ الرِّيحِ وَالسَّحَابِ
 الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِّقَوْمٍ يَعْقِلُونَ ﴿٩٩﴾ ﴿البقرة﴾

[۱] - نصرت سے مراد یہ ہے کہ اپنے غلبہ سے عذاب کو دفع کریں اور شفاعت عاجزی اور خوشامد سے ہوتی ہے (عمدة البیان)

[۲] - مٹادے ہم سے بدیاں ہماری کہ وہ گناہان صغیرہ ہیں اور یا یہ کہ بخش تو ہمارے گناہوں کو جن کی توبہ ہم نے نہیں کی اور مٹادے تو بدیاں ہماری بعد ہونے کے جن کی ہم
 نے توبہ کی ہے (عمدہ)

وہاں ان کی پوری تفسیر درج ہو چکی ہے۔

یہاں جو اضافہ ہے وہ ان صاحبان عقل کے حالات اور ان کی واردات قلبی کی ترجمانی کا ہے جو ان آیات قدرت پر غور کرتے رہتے اور ان سے اپنی معرفت الہی کی قوت پہنچاتے رہتے ہیں۔

”کھڑے، بیٹھے، کروٹ میں“ یہ بظاہر ہر حال میں یاد الہی کے قائم رکھنے کی تعمیر ہے۔^[۱]

مگر اس کی ایک صورت وہ بھی ہے جس کا ذکر بعض احادیث میں اس آیت کی تفسیر وارد ہوا ہے کہ انسان اگر صحیح ہے تو کھڑے ہو کر نماز پڑھے گا، بیمار ہے تو بیٹھ کر، اس سے بھی زیادہ بیمار ہے تو لیٹ کر۔ غرض ہر حال میں نماز واجب ہے۔^[۲]

جو کچھ بارگاہ الہی میں خطاب کر کے بعد میں بصورت مناجات ان بندوں کے معروضے ذکر ہوئے ہیں، ان کے پہلے کوئی لفظ یتولون کی طرح کی نہیں ہے کہ ”وہ یہ کہتے ہیں“ لہذا یہ ضروری نہیں ہے کہ یہ الفاظ ان کی زبان پر آتے ہوں بلکہ ان کے تصورات و تفکرات اس طرح کے ہوتے ہیں، جن کے خالق نے ان کی طرف سے ترجمانی فرمائی ہے۔

بے شک چونکہ خالق کا ان الفاظ میں انہیں جز قرآن بنا کر پیش کرنا اس کا ثبوت ہے کہ یہ معیاری تصورات ہیں جو ایک بندہ کے اپنے خالق کی بارگاہ میں مناجات کی صورت سے ہونا چاہیے اور یہ الفاظ اکثر ان تصورات کے پیدا کرنے کا ذریعہ ہوتے ہیں، اس لئے احادیث میں بعض نمازوں کے قوت یا اور حالات میں سورہ آل عمران کے ان آیات کے پڑھنے کی ہدایت ہوئی ہے اور اس کے ثواب وارد ہوئے ہیں مگر پڑھنا پورے طور پر کارآمد اسی وقت ہے کہ جب یہ تصورات ذہن میں بھی ہوں۔^[۳]

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّمَّنْ ذَكَرِ أَوْ أُنْثِي ۖ

بَعْضُكُمْ مِّنْ بَعْضٍ ۖ فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُودُوا فِي

سَبِيلِي وَقَتِلُوا وَقَتِلُوا لَا كُفِّرَنَّ عَنْهُمْ سَيِّئَاتِهِمْ وَلَا دُخِلَتْهُمْ جَنَّاتٍ تَجْرِي

مِنْ تَحْتِهَا الْأَنْهَارُ ۖ ثَوَابًا مِّنْ عِنْدِ اللَّهِ ۗ وَاللَّهُ عِنْدَهُ حُسْنُ الثَّوَابِ ﴿۱۹۵﴾

”تو قبول کی ان کی دعا ان کے پروردگار نے کہ میں تم میں سے کسی عمل کرنے والے کے عمل کو، خواہ مرد ہو یا عورت، برباد نہ کروں گا، تم ایک دوسرے کی جنس ہی سے تو ہو تو جنہوں نے ہجرت کی ہو اور اپنے گھروں سے نکالے گئے ہوں اور میری راہ میں انہیں ایذا نہیں دی گئی ہوں اور جنگ کریں اور مارے جائیں تو ان کی غلطیوں کی میں تلافی

[۱] المراد من ذلك بيان بعض المصاديق (البلاغی) ای فی سائر الاحوال (مجمع البيان)

[۲] العیاشی عن الباقر علیه السلام... قال الصحیح یصلی قائماً والمریض یصلی جالساً وعلی جنوبہم الذی یکون اضعف من المریض الذی یصلی جالساً (صافی)

[۳] قد اشتهرت الروایة عن النبی لما نزلت هذه الایات قال: ویل لمن لا کھا بین فکیه ولہ یتامل ما فیہا (مجمع البيان)

کروں گا اور انہیں بہشتوں میں داخل کروں گا جن کے نیچے سے نہریں جاری ہیں، اللہ کی طرف سے ثواب کے طور پر اور اللہ کے پاس ثواب کا اچھے سے اچھا سامان ہے۔“

ان تمام تصورات، تفکرات اور دعاؤں مناجات کے بعد بھی خالق کی طرف سے قبولیت کا جو اعلان ہے، اس میں اسے صاف کر دیا جاتا ہے کہ آخرت کا بہتر سے بہتر صلہ جو تم چاہو، وہ موجود ہے مگر یہ فقط دعاؤں سے نہ ہوگا بلکہ عمل سے حاصل ہوگا۔

بے شک عمل جتنا ہوگا، اس کا صلہ کبھی برباد نہیں ہو سکتا اور اس میں یہ نہیں دیکھا جائے گا کہ مرد ہے یا عورت کیوں کہ مرد اور عورت کوئی الگ الگ جنس تھوڑی ہیں۔ یہ تو ایک دوسرے کا جز ہیں [۱]۔ معلوم ہوتا ہے کہ یہ غلط نہیں مستقل طور پر سامنے ہے کہ عورت نوع انسانی کا کوئی جز نہیں ہے بلکہ یہ کوئی الگ مخلوق ہے جس کے ذمہ بس فرائض ہیں، اس کے حقوق کچھ نہیں ہیں۔ قرآن اس کا دفعیہ ہر ممکن و مناسب موقع پر کرنا ضروری سمجھتا ہے۔

لَا يَعْزُبُ عَنْكَ تَقَلُّبُ الَّذِينَ كَفَرُوا فِي الْبِلَادِ ۗ مَتَاعٌ قَلِيلٌ ۖ ثُمَّ مَا أُوبَهُمْ

جَهَنَّمَ ۗ وَبِئْسَ الْبِهَادُ ۝۱۹۷

”کافروں کا مختلف ممالک میں دندناتے پھرنا [۲] تمہیں [۳] ہرگز دھوکا نہ دے۔ یہ چند دن کی چاندنی ہے۔ [۴] پھر ان کا ٹھکانا دوزخ ہے اور وہ کیا بری منزل ہے۔“

غلبہ و اقتدار کو دلیل حقاقت سمجھنا غلط

غلبہ و اقتدار کو حقاقت کی دلیل سمجھنے والے اس آیت کو آنکھ کھول کر دیکھیں۔ یہ چیز تو کافروں کو بھی حاصل ہو جاتی ہے اگر کچھ بد اعمال مسلمانوں کو بھی مل جائے تو وہ ان کے ٹیکو کار اور پسندیدہ پروردگار ہونے کی دلیل تھوڑی ہے۔

لَكِنَّ الَّذِينَ اتَّقَوْا رَبَّهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا

نُزُلًا مِّنْ عِنْدِ اللَّهِ ۗ وَمَا عِنْدَ اللَّهِ خَيْرٌ لِّلَّذَّابِرِينَ ۝۱۹۸

[۱]۔ روى ان امر سلمة رضي الله عنه قالت يا رسول الله صلى الله عليه وسلم ما بال الرجال يذكرون في الهجرة دون النساء فانزل الله هذه الآية (مجمع البيان) امر سلمة نے جب رسول خدا سے عرض کی یا رسول خدا! حق تعالیٰ ہجرت اور جہاد کے ثواب میں مردوں کا ذکر کرتا ہے اور عورتوں کا ذکر نہیں ہے۔ حق تعالیٰ نے یہ آیت نازل کی (عمدة البیان)

[۲]۔ سالمین غائمین غیر مواخذین باجر امهم (مجمع البیان) تبسطهم فی مکاسبهم و متاجرهم و مزارعهم و سعتهم فی عیشهم (صافی) متمتعین بالصحة و الامهال (البلاغی)

[۳]۔ الخطاب لكل واحد اولی رضي الله عنه (صافی)

[۴]۔ ای یتمتعون بذلك قليلا ثم يزول (مجمع)

مگر وہ جو اپنے پروردگار کی ناراضگی سے بچتے رہے، ان کے لئے بہشت ہیں جن کے نیچے سے نہریں جاری ہیں کہ وہ ان میں ہمیشہ رہیں گے، اللہ کی طرف سے سامانِ ضیافت ^[۱] کے طور پر اور جو اللہ کے یہاں ہے، وہ نیوکاروں کے لئے بہت اچھا ہے۔ ^[۲]

انقاء کے اصل معنی بچنے ہی کے ہیں اور جب قرآن میں یہ لفظ آتی ہے تو اس کے معنی ہوتے ہیں عذاب سے بچنا یا غضبِ خدا سے بچنا مگر چونکہ یہ بچاؤ معاصی سے پرہیز کی شکل میں ہوتا ہے، اس لئے متقی کے معنی ”پرہیزگار“ کے قرار دیئے جاتے ہیں جو لازم معنی ہونے کے اعتبار سے درست ہیں مگر جب

اس انقاء کے ساتھ مفعول آجاتا ہے تو پھر بچنے ہی کے ساتھ ترجمہ کرنے سے مفہوم درست ہو سکتا ہے پرہیزگاری کو اب درمیان میں لا کر ترجمہ کرنے سے اردو عبارت بننا مشکل ہے۔

وَأَنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنزِلَ إِلَيْكُمْ وَمَا أُنزِلَ إِلَيْهِمْ
خُشِعِينَ لِلَّهِ لَا يَشْتَرُونَ بِآيَاتِ اللَّهِ ثَمَنًا قَلِيلًا ۗ أُولَٰئِكَ لَهُمْ أَجْرُهُمْ عِنْدَ
رَبِّهِمْ ۗ إِنَّ اللَّهَ سَرِيعُ الْحِسَابِ ۝۱۹۹

”اور یقیناً اہل کتاب میں سے کچھ ایسے ہیں جو اللہ اور ان باتوں پر جو تمہاری طرف اتاری گئی ہیں اور جو ان پر اتاری گئی تھیں، ایمان رکھتے ہیں، اللہ کے سامنے دل سے جھکے ہوئے ہیں، آیت الہیہ کے عوض میں تھوڑے سی قیمت وصول نہیں کرتے، یہ وہ ہیں کہ ان کے لئے ان کے پروردگار کے یہاں ان کا اجر ہے۔ یقیناً اللہ بڑا تیزی سے حساب لینے والا ہے۔“

یہ ان لوگوں کا ذکر ہے جو جماعتِ یہود و نصاریٰ میں سے سچے دل سے مسلمان ہو گئے۔

بعض روایات میں ہے نجاشی بادشاہ حبشہ کے لئے رسولؐ نے غائبانہ نماز جنازہ پڑھی اور اس پر کچھ لوگ معترض ہوئے ان کے جواب میں یہ آیت اتری ہے۔ ^[۳]

يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا ۚ وَاتَّقُوا اللَّهَ لَعَلَّكُمْ

[۱] - النزل بضمبتین ماعد اللضيف واکرامه من قری ومنزل (البلاغی)

[۲] - انس سے روایت ہے کہ ایک روز جناب سید المرسلینؐ حتما کے پتوں کے بورے پر استراحت فرماتے تھے کہ اصحاب حاضر ہوئے اور جس وقت بیدار ہوئے تو نقش پتوں کا کمر پر اور پشت مبارک پر نمایاں تھا۔ ایک شخص اصحاب میں سے رویا اور کہا کہ یا رسول خدا! کسری اور قیصر تو ریشمی پتوں پر آرام کریں اور آپ اس بورے پر فرمایا کچھ ڈنڈیں، ان کے واسطے دنیا ہے اور ہمارے واسطے آخرت ہے (عمدة البیان)

[۳] - عن جابر بن عبد الله و ابن عباس و انس وقتادة (مجمع البیان)

تَفْلِحُونَ ﴿١٠٠﴾

”اے ایمان والو! ضبط و تحمل سے کام لو اور دوسروں کے مقابلہ میں پامردی کا ثبوت دو [۱] اور سرحدوں پر مورچے مضبوط رکھو اور اللہ کی ناراضگی سے بچنے کا خیال رکھو۔ شاید کہ تم دین و دنیا کی بہتری حاصل کر لو۔“

اصبروا وصابروا کے جو دو الفاظ استعمال ہوئے ہیں، ان کی تشریح میں عبارت و روایات مختلف ہیں [۲] اور اس لئے مجبوراً ہمیں خود ان دونوں لفظوں کی ساخت کے لحاظ سے مناسب انتخاب کرنے کا حق ہے۔

ہماری سمجھ میں آتا ہے کہ صبر کا جو مفہوم ہے، اس میں اگرچہ میدان مقابلہ کی پامردی بھی داخل ہے جیسا کہ دوسرے مقام پر اس معنی میں ارشاد ہوا ہے:

إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتَيْنِ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا ﴿١٠٠﴾ (الأنفال: ١٠٠)

”اگر تم میں بیس صبر رکھنے والے ہوں تو دوسو پر غالب آئیں اور سو صبر کا جو ہر رکھنے والے ہوں تو ایک ہزار کافروں پر غالب آئیں۔“

پھر:

أَلَنْ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ. (انفال: ١٠١)

”اب اللہ نے تم سے بارہکا کر دیا اور جان لیا تم میں کمزوری ہے تو اب اگر تم میں سو صبر رکھنے والے ہوں تو دوسو پر غالب آئیں۔“

یہاں صبر سے میدان جہاد کا ثبات ہی مراد ہے مگر چونکہ مفہوم صبر عام ہے، اس سے زیادہ تر انفرادی طور سے اپنے اوپر جو مصائب پڑتے ہیں، انہی کے برداشت کرنے کی طرف ذہن جاتا ہے اس لئے میدان جہاد کے ثبات کو دوسرے لفظ صابروا کے ساتھ زیادہ واضح کر کے نمایاں کر دیا گیا ہے، جس کی ساخت میں دوسرے سے مقابلہ مضمحل معلوم ہوتا ہے۔

کتب فقہیہ میں کتاب الجہاد میں مرابط اور رباط کا خاص عنوان قائم کیا گیا ہے اور اس کے احکام بیان ہوئے ہیں۔ اسی لئے ہم نے یہ ترجمہ کیا کہ ”سرحدوں پر مورچے مضبوط رکھو“ جو اس کے قبل کے حکم سے کہ ”مقابلہ میں پامردی کا ثبوت دو“ تناسب بھی رکھتا ہے مگر ہو سکتا ہے کہ اس کا لغوی معنی کے اعتبار سے یہ مطلب ہو کہ اپنے فرائض کی ادائیگی پر ہمیشہ تلے رہو۔ [۳]

مرابطہ کا حکم اور اسکے معنی

بلکہ جیسا کہ جہاد کے لفظ جہاد اصغر اور جہاد اکبر دونوں کو شامل ہے اور اس لئے باعتبار موقع محل جہاد کی شکلیں مختلف ہوتی ہیں، اسی طرح

[۱] من باب المفاعلة مقابلة الصبر بالصبر و يفهم من المقام زيادة الصبر في مقام المقابلة (بلاغی)

[۲] اختلف في معناه على وجوه (مجمع البيان)

[۳] بمعنى اثبتوا واطنوا ولازموا (البلاغی) تیار ہو تم دشمنان دین سے لڑنے کے واسطے اور یا یہ کہ منتظر ہو نمازوں کے ایک کے بعد دوسری کے اور یا یہ کہ رباط کرو تم ائمہ معصومین علیہم السلام کے ساتھ اور مشہور اس کے معنی میں یہ ہے کہ آمادہ اور تیار ہو تم دشمنان دین سے لڑنے پر اور گھوڑوں اور ہتھیاروں سے موجود ہو اور گھوڑے اپنے سرحدوں پر باندھ دو کہ کوئی کافر ادھر کا قصد نہ کرے (عمدة البيان)

یہ سمجھنا بالکل درست ہے کہ رباط کا مفہوم بھی وسعت رکھتا۔ جس وقت فریضہ جہاد بالسیف کا ہو، اس وقت سرحدوں پر مورچہ مادی اور جسمانی حیثیت رکھتا ہے اور وہ کتب فقہ والا رباط ہے..... اور جہاں فریضہ خاموشی کا ہو تو باوجود انتہائی ناگوار یوں کے اپنے کو اس موقف پر برقرار رکھنا بھی مرابطہ ہے۔ اس طرح بعد رسولؐ جو حالات پیدا ہوئے، ان میں بے پناہ اکثریت کے خلاف ائمہ حق کی معرفت اور ان کے اعتقاد پر باقی رہنا بہت بڑا مرابطہ قرار پاتا ہے۔ اس کے بعد ان متعدد احادیث کا مطلب سمجھ میں آ جاتا ہے جو ملاحسن فیض نے اس آیت کی تفسیر میں درج کیے ہیں:-

القی عنه (الصادقؑ) اصبروا على المصائب وصابروا على الفرائض و رابطوا على الائمة.
علی بن ابراہیم قمی کی روایت ہے امام جعفر صادقؑ سے کہ (اس آیت کے معنی یہ ہیں کہ) صبر کرو مصیبتوں پر اور فرائض کی انجام دہی میں بڑھ چڑھ کر ثابت قدم رہو اور ائمہ کی موالات پر مرابطہ کرو۔

فی المعانی عن الصادقؑ اصبروا على المصائب وصابروا على الفتنة و رابطوا على من تقتدون.
معانی الاخبار کی روایت ہے امام جعفر صادقؑ سے صبر کرو مصیبتوں پر اور فتنہ کی صورت میں دوسروں سے ثبات قدم میں مقابلہ کرو اور ان ہستیوں پر جن کی پیروی لازم سمجھتے ہو مرابطہ کرو۔

فی روایة: اصبروا على دينكم وصابروا عدوكم من يخالفكم و رابطوا امامكم.
ایک روایت ہے کہ اپنے دین کے تقاضوں پر صبر کے ساتھ قائم رہو اور تمہارے خلاف جو جماعت ہے ان میں سے اپنے دشمنوں کے مقابلہ میں برداشت سے کام لو اور اپنے امام پر مرابطہ کرو۔

فی المجمع عن امیر المومنین رابطوا الصلوة قال انتظر وها واحدة بعد واحدة
مجمع البیان میں روایت ہے جناب امیرؑ سے کہ اس کا مطلب یہ ہے کہ نماز کے لئے مرابطہ کرو یعنی ایک کے بعد دوسری نماز کا انتظار کیا کرو

عن النبی ﷺ من الرباط انتظار الصلوة بعد الصلوة
پیغمبر خدا سے مروی ہے فرمایا کہ من جملہ رباط نماز کے بعد پھر دوسری نماز کا انتظار کرنا ہے۔
آخر میں ”فلاح“ یعنی دین و دنیا کی بہتری کے ساتھ ”شاید“ کی لفظ کہنا اس بنا پر ہے کہ سب کچھ کرنے کے بعد بھی فلاح اس سے وابستہ ہے کہ آخری سانس تک ایمان و عمل میں صراط مستقیم پر برقرار رہے۔ [۱]

[۱] قبیل لعلکم لان الفلاح غیر لازم بل شرط الاستمرار علیہا مع الایمان الصحیح الی الموت (البلاغیؒ)

سُورَةُ النِّسَاءِ

”عورتوں کا سورہ“

مدنیہ --- ۱۷۴ آیات

چونکہ اس سورہ مبارکہ میں زیادہ تر طبقہ خواتین سے متعلق احکام بیان ہوئے ہیں، اس لئے اس سورہ کا نام اسی طبقہ کی نسبت سے معین ہوا اور یہ قرآنی حیثیت سے اس طبقہ کی اہمیت کا ثبوت ہے کہ کوئی سورہ بحیثیت صنف مردوں کے نام سے موسوم نہیں ہو کہ سورۃ الرجال کہا جاتا لیکن یہ ایک سورہ مستقل طور پر عورتوں کی طرف نسبت دے کر اس نام سے موسوم کر دیا گیا۔ اسی لئے کہ اس طبقہ کے حقوق زیادہ تر نذر تغافل رہے اور خود اس کو بھی اور دوسروں کو بھی اس کے صحیح مقام و مرتبہ کا تصور بہت کم رہا۔

سورہ نساء کے خاص خاص مضامین

- ۱۔۔۔۔۔ تعداد ازواج کا قانون
- ۲۔۔۔۔۔ ترکہ کی تقسیم
- ۳۔۔۔۔۔ زنا کا مرد و عورت کی سزا
- ۴۔۔۔۔۔ حرام عورتوں کا بیان
- ۵۔۔۔۔۔ متعہ کا حکم
- ۶۔۔۔۔۔ عورت اور مرد میں تبادلہ حقوق
- ۷۔۔۔۔۔ مرد کی فضیلت اور ذمہ داری
- ۸۔۔۔۔۔ غسل کا حکم
- ۹۔۔۔۔۔ وضو کی ترکیب
- ۱۰۔۔۔۔۔ اولی الامر کی اطاعت
- ۱۱۔۔۔۔۔ جواب سلام کا قانون
- ۱۲۔۔۔۔۔ ہجرت کا حکم
- ۱۳۔۔۔۔۔ قصر نماز
- ۱۴۔۔۔۔۔ حضرت عیسیٰ علیہ السلام کا قصہ وغیرہ وغیرہ

بِسْمِ اللّٰهِ الرَّحْمٰنِ الرَّحِیْمِ

”سہارا اللہ کے نام کا جو سب کو فیض پہنچانے والا بڑا مہربان ہے۔“

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا
زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ

وَالْأَرْحَامَ ۗ إِنَّ اللَّهَ كَانَ عَلَيْكُمْ رَقِيبًا ۝۱

”اے انسانو! لحاظ کرو اپنے اس پروردگار کا جس نے تمہیں پیدا کیا ایک تنفس سے اور اسی سے اس کی رفیقہ حیات کو پیدا کیا اور انہی دونوں سے بہت سے مردوں اور بہت سی عورتوں کو پھیلا دیا اور پاس و لحاظ کرو اللہ کا جس کا واسطہ دے کر تم ایک دوسرے سے سوال کرتے ہو [۱] اور رشتوں کا [۲] یقیناً اللہ تم پر حاضر و ناظر ہے“ [۳]

عالم گیر اخوت کا اعلان

اس آیت میں متعدد مقاصد مضمیر ہیں:

- 1- علم گیر اخوت کہ تمام نوع انسانی ایک برادری میں منسلک ہے اس لئے بھی کہ ان سب کا پیدا کرنے والا ایک ہے اور اس لئے بھی کہ وہ ایک ہی ماں باپ سے پیدا ہوئی ہے۔ یہ باپ جیسے نفس واحدہ سے تعبیر کیا گیا ہے، حضرت آدم علیہ السلام ہیں اور ماں جناب ’حواء‘ ہیں۔ [۴]
- 2- عورتوں کا حقیقت نوعیہ میں مردوں سے متحد ہونا جس پر اس کے پہلے سورہ آل عمران کے آخر میں مِنْ ذَكَرٍ أَوْ اُنْثَىٰ بَعْضُكُمْ مِنْ بَعْضٍ کی لفظوں میں روشنی ڈالی گئی ہے۔ یہاں بھی اس غلط فہمی کو کہ عورت نوع انسانی سے خارج ہے، یہ کہہ کر دور کیا گیا ہے کہ ”خَلَقَ مِنْهَا زَوْجَهَا“ اسی نفس واحدہ سے اس کی شریک حیات کو پیدا کیا۔

عورت کی مرد سے تخلیق کا مطلب

اس کی کیا صورت تھی؟ ہمارے احادیث میں یہ ہے کہ جناب حوا اسی مٹی سے پیدا کی گئیں جو جناب آدم علیہ السلام کی خلقت سے بچ

[۱] ای یسأل بعضکم بعضاً فیقول أسألك بالله (صافی) یعنی اس کی قسم کھا کر بعض تم میں سے بعض کو کہتا ہے کہ میں سوال کرتا ہوں تجھ سے بحق خدا (عمدة البیان)

[۲] واتقوا الارحام ان تقطعوها (صافی)

[۳] یکون الرقیب فعیلاً بمعنی الفاعل وهو الحافظ الذی لا یغیب عنه شیء (مجمع البیان)

[۴] نفس واحدة وهی ادم زوجهای حوا (صافی)

گئی تھی۔^[۱]

3- حقوق انسانی کے متعلق انتباہ کہ جب تم ایک برادری کے ہو تو تم سب کے آپس میں ایک دوسرے پر حقوق بھی ہیں جن کا لحاظ کرنا ضروری ہے۔

حقوق انسانی کی اہمیت

اور یہ رشتوں کے حقوق کی اہمیت ہے کہ جس طرح ایک جگہ قرآن میں احسان والدین کو عبادت الہی کے ساتھ بالکل ایک انداز میں پیش کیا ہے، اسی طرح یہاں حقوق قرابت کا لحاظ کرنے کے لئے کہا: ”وَ اتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ“ یعنی اللہ کی مخالفت سے بچو اور رشتوں کے تقاضوں کی مخالفت سے۔ یہ اس شعبہ کی اہمیت کے لئے کافی ہے۔^[۲]

وَاتُوا الْيَتْمَىٰ أَمْوَالَهُمْ وَلَا تَتَبَدَّلُوا الْخَبِيثَ بِالطَّيِّبِ وَلَا تَأْكُلُوا أَمْوَالَهُمْ

إِلَىٰ أَمْوَالِكُمْ ۗ إِنَّهُ كَانَ حُوبًا كَبِيرًا ﴿۲۷﴾

”اور یتیموں کو ان کے مال سپرد کرو اور پاک کے بدلے میں ناپاک حاصل نہ کرو“^[۳] اور ان کے مال اپنے مال سے ملا کر نہ کھاؤ۔ یہ بلاشبہ بہت بڑا گناہ ہے۔“

”یتیموں کو ان کے مال سپرد کرو، یعنی جو یتیم تمہاری نگرانی میں تھے اور ان کے اموال بھی تمہارے پاس بطور امانت تھے، اب جب کہ وہ یتیم بالغ اور سمجھ دار ہو گئے“^[۴] تو اب ان کے اموال ان کے سپرد کر دو۔

انہیں یتیم باعتبار اس حالت کے کہا گیا ہے، جو انکی اب تک تھی^[۵] اور نہ بلوغ کے بعد پھر انسان یتیم نہیں کہلاتا۔ ”پاک کے بدلے میں ناپاک حاصل نہ کرو“ اس کا مطلب یہ ہے کہ تمہارا خود اپنا مال چاہے جنس کے اعتبار سے برا ہو مگر وہ تمہارے لئے پاک و حلال ہے لیکن اگر تم نے اسے مال یتیم میں شامل کر دیا اور یتیم کے اموال میں سے عمدہ قسم کا مال خود لے لیا تو وہ تمہارے لئے ناپاک و حرام ہے^[۶] اب کون سی حماقت ہے کہ اپنے پاک کو چھوڑ کر آدمی ناپاک حاصل کرے۔^[۷]

[۱] روى عن ابى جعفر الباقر عليه السلام ان الله تعالى خلق حواء من فضل الطينة التي خلق منها ادم (مجمع البيان) العياشى عن الباقر عليه السلام: وفضل فضله من طين فخلق منها حواء وفي العلل عنه خلق الله عز وجل ادم من طين ومن فضلة وبقية فلقت حواء (صافى)

[۲] واتقوا الارحام ان تقطعوها... وهو المروى عن ابى جعفر عليه السلام (مجمع البيان) فى الكافى والعياشى عن الصادق عليه السلام هى ارحام الناس ان الله عز وجل امر بصلتها وعظها الا ترى انه جعلها معه احوال يعنى قونها باسمه فى الامر يا لتتقوى (صافى)

[۳] نہ بدل کر لو تم ناپاک مال کو ساتھ پاک مال کے (عمدة البيان)

[۴] يعنى اذا بلغوا وانتم منہم رشدا كما فى الاية اخرى (صافى)

[۵] سماهم یتامی بعد البلوغ حجازا (مجمع البيان)

[۶] قيل كانوا يأخذون الرفيع من اموالهم ويجعلون مكانه الخسيس فهنوا عنه (صافى)

[۷] لا تستبدلوا ما حرمه الله تعالى عليكم من اموال الیتامی بما احله الله لكم من اموالکم (مجمع)

یتیموں کے مال کا تحفظ

اور یہ بھی مطلب ہو سکتا ہے کہ تم اس وقت جلدی بازی سے کام لے کر یتیموں کے اموال سے اپنی ضرورت پوری کرتے ہو جو حرام ہے حالانکہ اگر تم صبر سے کام لیتے تو اللہ تمہیں بذریعہ حلال اتنا ہی مال عطا کر دیتا۔ پھر تم اسے چھوڑ کر اس حرام مال کو کیوں اختیار کرتے ہو۔^[۱]

وَأَنْ خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ مِمَّا مَلَكَتْ أَيْمَانُكُمْ ۖ ذَلِكُمْ أَزْوَاجٌ طَيِّبَاتٌ لَّيْسَ فِيهِنَّ مَحْلَةٌ ۚ فَانكِحُوا مِنْهُنَّ مَا طَابَ لَكُمْ مِنْهُنَّ ۚ وَأَتُوا النِّسَاءَ صَدُقَاتِهِنَّ نِحْلَةً ۚ فَإِنْ طِبَّنَ لَكُمْ عَنْ شَيْءٍ مِّنْهُ نَفْسًا فَكُلُوهُ هَنِيئًا مَّرِيئًا ۝۴

”اور اگر تمہیں اندیشہ ہو کہ یتیموں کے بارے میں یوں انصاف نہ کرو گے تو نکاح کر لو، ان عورتوں سے جو تمہیں پسند ہوں، دو تین، چار سے اور اگر تمہیں اندیشہ ہو کہ انصاف نہ کرو گے تو ایک سے یا جو تمہاری ملکیت میں ہوں، اس میں زیادہ امکان ہے اس کا کہ کج روی نہ کرو^[۲] اور عورتوں کو ان کا مہر فراخ حوصلگی سے ادا کرو^[۳] اب اگر وہ خوشی سے اس میں سے کچھ تمہیں بخش دیں^[۴] تو اسے مزے سے نوش جان کرو۔“

تعداد ازواج

اس میں یتیموں کے اموال کے ربط سے ضمناً تعداد ازواج کا ذکر آ گیا ہے۔ اسے بعض مفسرین اس طرح سمجھتے ہیں کہ مطلب یہ ہے کہ یتیموں کے ساتھ حسن سلوک کی ایک صورت یہ ہے کہ اگر وہ صنف اناث سے ہیں تو تم ان کے ساتھ شادی کر لو لیکن اس کے بعد بھی اگر سمجھتے ہو کہ ان کے ادائے حق میں کمی ہوگی تو پھر یتیم لڑکیوں سے شادی نہ کرو بلکہ اور عورتوں سے جو پسند آئیں شادی کرو^[۵] مگر میرے خیال میں اس صورت میں جو کڑی محذوف ماننا پڑتی ہے یعنی یہ کہ ”حسن سلوک کی خاطر یتیم لڑکی سے شادی کرو۔“ یہ سلسلہ کلام سے کسی طرح سمجھ میں نہیں آتی۔ اس سے بہتر یہ مطلب ہے کہ تمہیں یتیموں کی خبر گیری یوں ہی کرنا چاہیے لیکن اگر یوں تمہیں اپنے میں کمزوری محسوس ہوتی ہے کہ منصفانہ صورت سے ان کی خبر گیری

[۱] - بَانَ تَتَعَجَّلُوا الْحَرَامَ مِنْ أَمْوَالِهِمْ قَبْلَ أَنْ يَأْتِيَكُمْ الرِّزْقُ الْحَلَالَ الَّذِي قَدَّرَ لَكُمْ (صافی)

[۲] - اقْرَبْ مِنْ أَنْ لَا تُتِمِّلُوا (صافی)

[۳] - نِحْلَةَ الْقَمِي أَيْ هِبَةٌ وَقِيلَ عَطِيَّةٌ مِنَ اللَّهِ وَتَفَضُّلاً مِنْهُ عَلَيْهِمْ (صافی)

[۴] - وَهَبْنِ لَكُمْ عَنْ طَيِّبِ نَفْسٍ (صافی)

[۵] - یعنی اس صورت میں یتیم عورتوں سے نکاح مت کرو اور سوائے ان کے جس عورت سے چاہو نکاح کرو (عمدۃ البیان) اگر تم کو اندیشہ ہو کہ نکاح کر کے تم یتیم لڑکیوں کی رکھ رکھاؤ میں انصاف نہ کر سکو گے اور عورتوں سے اپنی مرضی کے مطابق دو دو اور تین تین اور چار چار نکاح کرو۔ (مولانا فرمان علی صاحب)

نہ کر سکو گے تو عورتوں سے یعنی ان یتیموں کی بیوہ ماؤں سے نکاح بھی کر سکتے ہو۔

اب یہ ذکر آیا تو خالق نے چاہا کہ یہاں تعدد ازواج کا اصول بتایا جائے کہ اس میں کہاں تک گنجائش ہے تو کہا کہ یہ بس چار کی تعداد تک ہو سکتا ہے۔

اب یہ ذکر اگرچہ یتیموں کے حسن سلوک کے ذیل میں آیا ہے لیکن اس کے احکام جو بیان ہو رہے ہیں، وہ یتیموں سے مخصوص نہیں ہیں بلکہ جب بھی تعدد ازواج کی ضرورت پیدا ہو تو یہ اصول ہے کہ وہ چار تک ہو سکتا ہے۔ چار سے زیادہ نہیں اور وہ بھی جب ان چار میں عدالت کر سکے یعنی سب کے حقوق ازواجی ادا کر سکے اور اگر سب کے حقوق ادا نہ کر سکے تو پھر ایک ہی کرے یا زیادہ کی ضرورت محسوس ہو تو اپنی مملوکہ کنیزوں سے کام لے کر ان میں تعدد کی قید نہیں ہے۔

جب کہ اصل موضوع بیان اس آیت کا اقسام نکاح نہیں ہیں بلکہ ضمناً یہ تذکرہ آیا ہے تو یہ سوال پیدا نہیں ہوتا کہ متعہ اگر شریعت اسلام میں جائز ہوتا تو اس کا بھی تذکرہ یہاں کیوں نہیں کیا گیا جب کہ اسی سورہ میں آگے چل کر اس کا حکم موجود ہے۔

مولانا عمار علی صاحب سونپتی اعلیٰ اللہ مقامہ نے اس کی یہ توجیہ کی ہے کہ:

”یہاں ان عورتوں کا ذکر ہے کہ جن سے انتظام خانہ داری کا تعلق ہے اور وہ یا تو زوجہ دائمی ہوتی ہے اور یا لونڈی ہوتی ہے اور زن ممتوعہ ایسی نہیں ہوتی بلکہ وہ فقط رفع حاجت کے لئے ہوتی ہے۔ اس واسطے اس کا ذکر یہاں نہیں کیا گیا۔“ (عمدة البیان)

جب شادی کا ذکر آ گیا تو پھر ضمناً مہر کا بھی بیان کر دیا گیا کہ مہر کا دینا لازم ہے۔ ہاں عورت کل یا جز معاف کر دے تو اور بات ہے۔ یہ اس کا ثبوت ہے جس پر پہلے روشنی ڈالی گئی ہے کہ اس آیت کا ہر مضمون یتیموں سے مخصوص نہیں ہے تو جیسے مہر کا حکم جو بیان ہوا ہے، وہ بلاشبہ ہر نکاح میں ہے، ویسے ہی تعدد ازواج کا جو قانون بیان ہوا ہے، وہ بھی یتیموں سے مخصوص نہیں ہے۔

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا وَارْزُقُوهُمْ فِيهَا

وَإِكْسُوهُمْ وَقُولُوا لَهُمْ قَوْلًا مَعْرُوفًا ۝

”اور بد عقلوں کو اپنے پاس کے مال جنہیں اللہ نے تمہارے حالات کی درستی کا ذریعہ قرار دیا ہے [۱] نہ دو انہیں

آزوقہ پہنچاؤ اور کپڑے بنوادو اور ان سے اچھی گفتگو کرو۔“

اموالکم جس کا ترجمہ ہم نے کیا ہے ”اپنے پاس کے اموال“ اس کے مطلب میں اختلاف ہے۔ ایک مطلب اس کا یہ کہا گیا ہے کہ ان خفیف العقل اشخاص کے جو مال تمہارے قبضہ میں ہیں [۲] مگر وہ خود ان کو صحیح طور پر صرف کرنے کا شعور نہیں رکھتے، انہیں ان کے سپرد نہ کرو۔ اس صورت میں یہ نابالغوں کی جائداد کو جو کورٹ ہوتی ہے، شرعی حکم ہے جو دینی اصول پر حکومت شرعیہ سے متعلق ہے۔

[۱] سمي ما به القيام قياماً للبالغه (ما فی)

[۲] یعنی مال ان کے جو تمہارے تحت تصرف میں ہیں (عمدة البیان)

نابالغوں کی جائداد کی کورٹ ہونے کا حکم

دوسرا مطلب اس کا یہ کہا گیا ہے کہ:-

”اپنے وہ مال جن پر خدا نے تمہاری گزران قرار دی ہے، بے وقوفوں (ناسمجھ یتیم) کو نہ دے بیٹھنا، ہاں اس میں سے انہیں کھلاؤ اور ان کو پہناؤ (تو مضاقتہ نہیں) اور ان سے (شوق سے) اچھی طرح بات کرو۔“ (مولانا فرمان علی صاحب مرحوم)

اس کی تشریح جناب ابن عباسؓ نے یہ کی ہے کہ اگر انسان جانتا ہو کہ اس کی بیوی احمق ہے، مال کا انتظام صحیح طریقہ پر نہیں کر سکتی ہے یا اس کا لڑکا لابلابل ہے، مال کو تباہ کر دے گا تو انہیں مال سپرد نہ کرے بلکہ خود ان کی ضروریات کا انتظام کر دے۔

اس کی تائید میں معصوم کی حدیث بھی بیان کی گئی ہے [۱] لیکن اگر آیات کی ترتیب جو اس وقت ہے مطابق تزیل ہو جیسا کہ اس مقام پر مفہوم آیات کے لحاظ سے ذہن کے لئے قابل قبول ہے تو سیاق کلام سے پہلے ہی مفہوم کو تقویت پہنچتی ہے کیوں کہ اس کے بعد کی آیت میں مسلماً خود انکے مال ان کے حوالہ کرنے یعنی کورٹ ختم ہونے کا ذکر ہے تو اس آیت میں بھی ان کے اموال سے خود ان ہی کے اموال کا مراد لینا زیادہ مناسب ہوگا۔

وَابْتَلُوا الْيَتِيمَ حَتَّىٰ إِذَا بَلَغُوا النِّكَاحَ ۖ فَإِنْ أَنْسَتُمْ مِّنْهُمْ رُّشْدًا فَادْفَعُوا
إِلَيْهِمْ أَمْوَالَهُمْ ۖ وَلَا تَأْكُلُوهَا إِسْرَافًا وَبِدَارًا أَن يَكْبَرُوا ۗ وَمَنْ كَانَ غَنِيًّا
فَلْيَسْتَعْفِفْ ۖ وَمَنْ كَانَ فَقِيرًا فَلْيَأْكُلْ بِالْمَعْرُوفِ ۗ فَإِذَا دَفَعْتُمْ إِلَيْهِمْ
أَمْوَالَهُمْ فَأَشْهِدُوا عَلَيْهِمْ ۗ وَكَفَىٰ بِاللَّهِ حَسِيبًا ⑥

”اور یتیموں کی جانچ کرو یہاں تک کہ جب وہ تعلقات ازدواجی کے قابل ہو جائیں [۲] تو اگر ان میں سمجھ داری بھی پاؤ تو انہیں ان کے مال سپرد کر دو اور فضول خرچی سے کام لے کر اور اس جلدی میں کہ کہیں یہ بڑے نہ ہو جائیں، ان کے مال خورد برد نہ کرو اور جو مال دار ہو اسے تو پرہیز ہی کرنا چاہیے اور جو محتاج ہو، وہ مناسب حد تک اپنی خوراک حاصل کر لے تو جب ان کے مال کے سپرد کرو تو ان پر گواہی حاصل کر لو اور یوں تو اللہ ہی حساب کیلئے کافی ہے۔“

یہ اب یتیموں کے اموال کے کورٹ ختم ہونے کی حد ہے کہ جب وہ بالغ و راشد ہو جائیں تو بس اب انہیں ان کے اموال سپرد کر دیے

جائیں۔

[۱] رواہ ابوالجبار و دعن ابی جعفرؓ (مجمع البیان)

[۲] لغو احد اتیانی منہم النکاح (صافی)

کورٹ ختم ہونے کی حد

بلوغ کا تعلق تو عمر کے ساتھ ہے جو لڑکے میں 15 برس اور لڑکی میں 9 برس ہے یا خاص کیفیات جو علامت بلوغ کی حیثیت سے معتبر ہیں اور رشد کا تعلق عقل و شعور یعنی اچھے برے کی تمیز سے ہے، غالباً جانچ کرنے کا جو حکم دیا گیا ہے، اس کا تعلق اس رشد کی صفت کے ساتھ ہے۔^[۱]

مگر بعض مفسرین نے اسے بلوغ ہی سے متعلق کیا ہے یعنی قرآن اور حالات سے ان کے بلوغ کا اندازہ کرو۔^[۲]

اب کورٹ کے زمانہ سے متعلق یہ ہدایت ہے کہ اس دوران میں تم ان کے اموال کی حفاظت کے ذمہ دار ہو۔ وہ تمہارے لئے حلال و جائز نہیں ہیں مگر چونکہ شریعت فطری طور پر سب ہی کے ضروریات کی کفیل ہے، اس لئے یہ نگرانی اگر خود تنگ دست ہے تو پھر اسے اس نگرانی کا معاوضہ ملنا چاہیے اور وہ اتنا ہے کہ اس میں سے وہ اپنی خوراک حاصل کر لے مگر اس میں قید لگائی ہے۔ بالمعروف یعنی یہ حق نہیں ہے کہ اجازت مل گئی تو وہ اندھا دھند اس میں سے کھانا شروع کر دے۔ نہیں بلکہ مینہ و بین اللہ جتنی کہ واقعی اسے ضرورت ہے اتنا لے لیکن اگر یہ مالدار ہے تو اسے مفت نگرانی کرنا چاہیے۔ اس لئے کہا ہے: فلیستعفف یعنی اسے اپنے کور و کنا چاہیے۔^[۳]

اب یہ حکیمانہ ہدایت ہے کہ جب ان کے اموال سپرد کرو تو گواہی حاصل کر لو تا کہ بعد میں جھگڑا نہ ہو۔ یہ جا کمانہ حکم نہیں ہے، اس کی طرف آخر کے فقرہ سے اشارہ ہو جاتا ہے کہ ”یوں تو اللہ حساب کے لئے کافی ہے۔“ یعنی اگر تم نے گواہی نہیں بھی حاصل کی اور اس کا مال اس کے سپرد کر دیا تو آخرت میں کوئی جواب دہی نہیں ہوگی اس لئے کہ خدا تو جانتا ہی ہے کہ تم نے امانت داری سے کام لیا ہے مگر دنیا میں ممکن ہے کہ وہ لے کر انکار کر دیں اور تم عام نگاہوں میں بے ایمان سمجھے جاؤ یا اگر وہ عدالت میں دعویٰ کریں تو چاہے وہ محکمہ عدالت شرعی ہو بلکہ خواہ معصوم حاکم کے یہاں دعویٰ ہو، تب بھی اصول قضاء کے ماتحت تم ہی سے ثبوت طلب کیا جائے گا کہ تم نے ان کے اموال ان کے سپرد کر دیئے اور اگر تم ثبوت نہ دے سکتے تو تمہارے خلاف فیصلہ ہوگا اور تمہیں پھر دوبارہ ان اموال کا معاوضہ دینا پڑے گا لہذا مناسب یہی ہے کہ گواہی حاصل کر لو تا کہ بوقت ضرورت کام آئے۔

لِلرِّجَالِ نَصِيبٌ مِّمَّا تَرَكَ الْوَالِدِينَ وَالْأَقْرَبُونَ ۚ وَلِلنِّسَاءِ نَصِيبٌ مِّمَّا تَرَكَ

الْوَالِدِينَ وَالْأَقْرَبُونَ مِمَّا قَلَّ مِنْهُ أَوْ كَثُرَ ۖ نَصِيبًا مَّفْرُوضًا ④

”مردوں کا بھی حصہ ہے اس میں سے جو ماں باپ اور دوسرے عزیز تر کہ چھوڑ جائیں اور عورتوں کا بھی حصہ ہے اس میں سے جو ماں باپ اور دوسرے عزیز تر کہ چھوڑ جائیں، چاہے وہ کم ہو یا زیادہ لازمی طور پر مقرر کیا ہوا“^[۴]
حصہ۔

[۱] امر هم الله بان يختبروا عقول البتاهي (مجمع البيان)

[۲] اختبر وهم قبل البلوغ يتتبع احوالهم (صافي)

[۳] لا يأخذ لنفسه منه قليلا ولا كثيرا (مجمع البيان) فليستعفف من اكلها (صافي) بدن عوض اس کے مال کی نگہبانی کرے (عمدة البيان)

[۴] الفرق بين الفرض والوجوب ان الفرض يقتضى فارضا فرضه وليس كذلك الوجوب لانه يجب الشئى فى نفسه (مجمع البيان)

لڑکیوں کو استحقاق میراث

اتنی تصریح کے ساتھ اس حکم کے بیان کرنے کی کیا ضرورت تھی صرف یہ ہے کہ جاہلیت میں لڑکیوں کو حصہ نہیں دیا جاتا تھا، خواہ یہی کہہ کر لڑکیوں کا حصہ نہیں ہے [۱] اور خواہ یہ اصول قرار دے کر کہ ترکہ ان کا ہے جو نیزہ و شمشیر سے دشمنوں کا مقابلہ کرتے ہیں [۲] بہر حال جس لباس میں بھی یہ تصور ہو قرآن مجید نے اسے رد کیا ہے۔

اس کے بعد یہ کتنے افسوس کی بات ہے کہ مسلمانوں میں بھی بعض جگہ لڑکیوں کو حصہ نہ دینے کا رواج اب تک قائم ہے۔

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَارْزُقُوهُمْ مِّنْهُ وَقُولُوا

لَهُمْ قَوْلًا مَّعْرُوفًا ۝۸

”اور جب تقسیم کے موقع پر اعزاء اور یتیم اور غریب موجود ہوں تو انہیں بھی اس میں سے کچھ دے دو اور مناسب طریقہ پر ان سے بات کرو۔“

محبوب الارث عزیزوں کے ساتھ سلوک اور ہمدردی

پہلے تو ان حصوں کا ذکر تھا جو بطور فریضہ مقرر ہیں۔ اب ان وارثوں کو ایک استنباطی حکم ہے جو ان کی انسانیت کا تقاضا ہے [۳] وہ یہ ہے کہ جائداد جو ورثہ کو ملی ہے، یہ کوئی ان کی محنت و مشقت کو کمسوبہ تو ہے نہیں۔ یہ تو ایک مفت کی دولت ہے جو انہیں مل رہی ہے تو اب اگر کچھ اور عزیز ایسے جو میراث میں حق نہیں رکھتے [۴] مگر حاجت مند ہیں۔ یا عزیز نہیں، غیر ہیں اور یتیم یا مسکین کی حیثیت رکھتے ہیں تو یہ ورثہ اس موقع پر ان کے پیٹ بھرنے کا بھی کچھ سامان کر دیں تو بہت اچھا ہے مگر اس طرح نہیں کہ انکی دل آزاری ہو بلکہ مناسب بات چیت کے ساتھ جس سے ان کی دل شکستگی نہ ہو۔ [۵]

بعض روایات بتاتے ہیں کہ یہ حکم صدر اسلام میں بطور وجوب تھا جو احکام میراث کے آنے کے بعد منسوخ ہو گیا اس کے بعد یہ معنی نہیں کہ حکم استنباطی بھی برطرف ہو گیا وہ اب بھی باقی ہے اور عمل کرنا اس پر بہتر ہے۔ [۶]

[۱] قبیل كانت العرب في الجاهلية يورثون الذكور دون الاناث فرد الله سبحانه عليهم (صافی)

[۲] قبیل كانوا الا يورثون الا من طاعن بالرياح و زاد عن الحریم و المال (مجمع البيان)

[۳] المخاطب بذلك الورثة بن ابن عباس و ابن الزبير و الحسن و سعيد بن جبیر و اكثر المفسرين (مجمع البيان)

[۴] اولو القربى ممن لا يرث (صافی)

[۵] تطفو لهم في القول و اعتذروا اليهم و استقلوا اما تعطونهم و لا تمنوا بذلك عليهم (صافی) ان کو دیدیں تو احسان اپنا ان پر نہ رکھیں (عمدة البيان)

[۶] عن الباقر عليه السلام انه سئل امنوخته هي قال لا اذا حضر و ك فاعظهم اقول نسخ لاجوب لا ينافي بقا الجواز و الاستحباب (صافی)

وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعْفًا خَافُوا عَلَيْهِمْ ۖ فَلْيَتَّقُوا

اللَّهَ وَلْيَقُولُوا قَوْلًا سَدِيدًا ①

”اور ڈرنا چاہیے انہیں کہ جو اگر اپنے بعد بے ہاتھ پیر کے بچے چھوڑ جائیں تو انہیں ان کی فکر ہوگی لہذا وہ اللہ سے ڈریں اور صحیح طریقہ پر گفتگو کریں۔“

سیاق آیات سے جو سمجھ میں آتا ہے، یہ ہے کہ ان ایتام کی خبر گیری کے لئے جن کا میراث میں حصہ نہیں ہے، وارثوں کو متوجہ کرنے کے لئے انکے انسانی ضمیر کو بیدار کیا جا رہا ہے کہ آخر تمہیں بھی تو یہ صورت پیش آسکتی ہے کہ تم چھوٹے چھوٹے بچے چھوڑ جاؤ اور ان کی خبر گیری کرنے والا کوئی نہ ہو تو اس کا خیال کرو اور اب جو دوسرے کے ایتام ہوں ان کی جہاں تک ہو سکے خبر گیری کرو اور کم از کم دل دکھانے والی باتیں نہ کرو۔

اب جب کہ یہ دوسرے غیر یتیموں کے لئے حکم ہے تو اگر اس ہیئت کی صلبی اولاد ہو اور اسی مرنے والے کے پوتے پوتیاں یا نواسے نواسیاں ہوں جو محبوب ہو گئی ہیں یعنی ان کے باپ یا ماں کا انتقال ان کے دادا یا نانا کے پہلے ہو گیا، اس لئے ترکہ میں ان کا حصہ نہیں رہا جیسا کہ شریعت اسلام کا حکم ہے تو ان چچاؤں یا ماموؤں یا پھوپھیوں یا خالاؤں کو جو وارث ہیں، ان پوتے پوتیوں وغیرہ کے ساتھ جہاں تک ممکن ہو حسن سلوک تو ضروری ہی کرنا چاہیے اور یہ نہیں کہنا چاہیے کہ تمہارے ماں باپ کا تو پہلے ہی انتقال ہو گیا اب تمہارا اس ترکہ میں حق ہی کیا رہا۔ مگر تفسیروں میں مذکورہ بالا تشریح کے علاوہ دو قول ملتے ہیں:-

ایک یہ کہ صدر اسلام میں جب کسی مؤمن کا وقت وفات قریب آتا تھا تو صحابہ آکر گھیر لیتے تھے اور اس سے کہتے تھے کہ قیامت میں یہ اولاد تمہارے کام نہیں آئے گی لہذا اپنی زندگی میں آخرت کا سامان اپنے لئے کر لو تو وہ اپنی تمام املاک کی دوسرے مسلمانوں کے لئے وصیت کر دیتا تھا اور اس طرح وارث بالکل محروم ہو جاتے تھے۔ قرآن نے اس آیت میں اس طرز عمل کی مخالفت کی ہے اور مطلب یہ ہے کہ مرنے والے کو اپنی اولاد کا بھی خیال کرنا چاہیے اور دوسرے لوگوں کو اس کے خلاف وعظ و نصیحت نہیں کرنا چاہیے۔

دوسرا قول یہ ہے کہ یہ ان لوگوں کے لئے انتباہ ہے جن کی نگرانی میں یتیموں کے اموال ہیں کہ وہ ان میں خورد برد نہ کریں اور کہا ہے کہ تم دوسرے کے یتیم کے مال میں بے دردی سے کام لیتے ہو اور یہ تصور نہیں کرتے کہ کہیں تمہاری اولاد تمہارے بعد کسی سہمی کے عالم میں مبتلا نہ ہو۔ اس کے مطابق امام موسیٰ کاظمؑ کی حدیث ہے اور اس سے پتہ چلتا ہے کہ خالق نے ان لوگوں کو اس طرز عمل کی بنا پر قدرت کی جانب سے ایک طرح کے انتقام سے ڈرایا ہے کہ تمہارے اس طرز عمل کے نتیجے میں ہو سکتا ہے کہ خالق تمہیں سزا دے کہ تمہارے یتیموں کا یہی انجام ہو۔^[1]

اس کے بعد آیت کا مضمون اس تفسیر کو ذہن سے قریب لاتا ہے کیوں کہ اس میں جیسا کہ ابھی آئے گا، یتیموں کے اموال کھانے ہی کی اخروی سزا کا ذکر ہے۔

[1] - روی عن موسیٰ بن جعفر رضی اللہ عنہ قال ان الله او عد في مال اليتيم عقوبتين اننتين اما احدهما فعقوبة الدنيا قوله: وليخش الذين لو تركوا الية يعني بذلك ليخش في ذرية كما صبح بهنولاء البيتاحي (مجمع البيان)

إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا ۖ
وَسَيَصْلُونَ سَعِيرًا ۝١٠

”یقیناً وہ جو یتیموں کے مال ناحق کھاتے ہیں، وہ اپنے شکموں میں صرف آگ ہے کہ جو بھرتے ہیں اور بہت جلد ایک بڑی آگ کی گرمی کا مزہ چکھیں گے۔“

یتیموں کے مال میں خود برد کرنے والوں کی سزا

یہ ان افراد کی بدکرداری پر تشبیہ ہے جو اس جرم عظیم کے مرتکب ہیں کہ بجائے اپنے پاس سے ایثار کی اعانت کرنے کے خود یتیموں کے اموال بھی خورد برد کرتے ہیں۔ انہیں آخرت کے عذاب کی خبر دی گئی ہے جو ان کے اس گناہ کا نتیجہ ہے اور یہ لقمہ ہائے تر جو وہ نوش جان کرتے ہیں چونکہ سب قطعی آگ میں جلنے کا ہیں اس لئے ان کے انجام پر نظر کرتے ہوئے یہ تعبیر کی گئی ہے کہ یہ لقمہ ہائے تر نہیں بلکہ سمجھو آگ ہے جسے وہ اپنے پیٹ میں بھرتے ہیں مگر یہ اس کا احساس ابھی نہیں کرتے۔ جب وہ آگ مستقبل قریب میں ان کے سامنے آئے گی، تب وہ اس کی گرمی کو محسوس کریں گے۔

يُوصِيكُمُ اللَّهُ فِي أَوْلَادِكُمْ ۖ لِلذَّكَرِ مِثْلُ حَظِّ الْأُنثِيَيْنِ ۗ فَإِن كُنَّ نِسَاءً
فَوْقَ اثْنَتَيْنِ فَلَهُنَّ ثُلُثَا مَا تَرَكَ ۗ وَإِن كَانَتْ وَاحِدَةً فَلَهَا النِّصْفُ ۖ
وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِن كَانَ لَهُ وَلَدٌ ۗ فَإِن لَّمْ يَكُنْ
لَّهُ وَلَدٌ وَوَرِثَهُ أَبُوهُ فَلِلْمِثْلِ ۗ فَإِن كَانَ لَهُ إِخْوَةٌ فَلِلْمِثْلِ السُّدُسُ مِمَّنْ
بَعْدِ وَصِيَّةٍ يُوصِي بِهَا أَوْ دَيْنٍ ۖ وَأَبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ
لَكُمْ نَفْعًا ۖ فَرِيضَةٌ مِّنَ اللَّهِ ۗ إِنَّ اللَّهَ كَانَ عَلِيمًا حَكِيمًا ۝١١

”ہدایت کرتا ہے تمہیں اللہ [۱] تمہاری اولاد کے بارے میں کہ لڑکے کا حصہ دو لڑکیوں کے برابر ہوگا۔ اب اگر لڑکیاں ہی ہوں دو سے اوپر تو ان کے لئے دو تہائی ترکہ ہوگا اور اگر ایک ہو تو اس کے لئے آدھا ہوگا اور اس (میت) کے ماں باپ کے لئے ہر ایک کے لئے ان میں سے چھٹا حصہ ہوگا مگر وہ اگر اس کے اولاد ہو۔ اب اگر

[۱]۔ یوصیکم اللہ ای یا مریکم ویفرض علیکم (مجمع البیان)

اس کے اولاد نہیں ہے اور ماں باپ اس کے وارث ہیں تو ماں کو تہائی ملے گا لیکن اگر اس کے بھائی ہوں تو اس کی ماں کو چھٹا حصہ ملے گا، بعد اس وصیت کے جو اس نے کی ہو یا قرضہ کے تمہارے باپ ماں اور تمہاری اولاد، تم نہیں سمجھ سکتے کہ ان میں کون تمہارے لئے زیادہ فائدہ رساں ہے۔ یہ اللہ کی طرف کا مقررہ فریضہ ہے یقیناً اللہ بڑا جاننے والا ہے، بڑا سوچ بوجھ والا۔“

ماں باپ اور اولاد کی میراث اور ان کے حصوں کی تعیین

کوئی مر جائے تو شریعت اسلام نے اس کے متروکہ کو اس کے قرابت داروں کے لئے قرار دیا ہے اب قرابت داروں کے تین طبقے ہیں جن میں سب سے پہلے طبقہ میں ماں باپ اور اولاد ہیں۔ اس آیت میں انہی کے حصوں کا بیان ہے جس میں حسب ذیل مسائل الفاظ قرآنی سے مستفاد ہوتے ہیں:-

(۱) اگر میت نے اولاد چھوڑی ہے جو صنف میں مختلف ہے مثلاً ایک لڑکا ہے اور ایک لڑکی تو لڑکے کو لڑکی کا دو ناملے گا لہذا مال کے تین حصہ ہوں گے۔ دو لڑکے کو دیدیے جائیں گے اور ایک لڑکی کو۔ اسی طرح اگر متعدد ہوں تو اصول یہی ہے کہ ہر لڑکے کے دو حصے مانے جائیں گی اور ہر لڑکی کا ایک حصہ اور اتنے حصے لگا کر دو حصے لڑکیوں کو دیدیے جائیں گے اور ایک ایک حصہ لڑکیوں کو مثلاً دو لڑکے اور دو لڑکیاں ہوں تو چار حصے لڑکوں کے اور دو لڑکیوں کے۔ سب چھ حصے ہوں گے اور اگر دو لڑکے ہیں اور ایک لڑکی تو پانچ حصے اور اگر ایک لڑکا ہو اور دو لڑکیاں تو چار حصے۔ اسی طرح جتنی بھی تعداد ہو، اسی اصول پر حساب لگایا جاسکتا ہے۔

(۲) اگر میت نے صرف لڑکیاں چھوڑی ہیں، لڑکا کوئی نہیں ہے تو یہاں الفاظ قرآنی یہ ہیں کہ اگر وہ فوق الثنتين یعنی دو سے اوپر ہیں، اس سے سمجھ میں یہ آتا ہے کہ دو سے زیادہ ہوں مثلاً تین چار یا اور زیادہ ہوں تو ان کے لئے الثلثین یعنی متروکہ کے دو تہائی حصے ہوں گے لہذا اگر وہ صرف دو ہوں تو یہ حکم نہیں ہونا چاہیے مگر اجماع امت اس پر ہے کہ دو ہوں یا دو سے زیادہ ہوں، بہر صورت، جب ایک سے زائد ہوں تو یہ حکم ثابت ہے کہ ان کو دو تہائی ملے گا۔^[۱]

اب ہم جو احکام کے ماخذ کو قرآن میں منحصر نہیں سمجھتے بلکہ سنت کو بھی قرآن کے ساتھ ماخذ مانتے ہیں^[۲] ہمارے لئے تو آسان ہے مگر کوئی پرویز یا پرویزی جو ماخذ احکام کو قرآن میں منحصر سمجھتا ہے، وہ اسے الفاظ قرآن سے کس طرح سمجھے گا؟ یہ وہی بتا سکتا ہے۔

(۳) اگر میت نے صرف ایک لڑکی چھوڑی ہے تو اسے نصف ترکہ ملے گا۔

(۴) کسی نے اگر ماں باپ دونوں چھوڑے اور اولاد بھی موجود ہو تو ماں باپ کو سدسین یعنی ہر ایک کو چھٹا حصہ ملے گا۔

(۵) اگر ماں باپ دونوں ہیں، اولاد نہیں ہے، نہ میت کے بھائی موجود ہیں تو اس صورت میں ماں کو ثلث یعنی تہائی ترکہ ملے گا۔ اب

[۱] ظاہر هذا الكلام مقتضى ان البننتين لا تستحقان الثلثين لكن الامة اجتمعت على ان حكم البننتين حكم ما زاد عليهما من البنات (مجمع البيان)

[۲] بين اهل البيت ذلك كله على احسن وجه... وهذا كما في سائر الايات القرآنية المجملة فانها انما يادلها الراسخون في العلم منهم ولا يتفرق احد الثقلين عن الاخر (صافي)

باپ کو کیا ملے گا؟ اس کا ذکر قرآن مجید میں نہیں ہے مگر چونکہ یہ کہہ دیا گیا ہے کہ: ورثہ ابواہ 'اس کے ماں باپ دونوں وارث ہوئے ہیں' اور پھر ماں کے لئے کہہ دیا گیا کہ اسے ثلث مل جائے گا تو اس سے عقل ایسا سمجھتی ہے کہ ثلث کے بعد جو باقی رہے وہ سب باپ کو مل جائے گا۔ اجماع علمائے بھی اسی کے مطابق ہے۔^[۱]

(۶) اگر اولاد نہیں ہے اور ماں باپ ہیں مگر میت کے بھائی موجود ہیں تو اگرچہ ماں باپ کی موجودگی میں بھائیوں کو ترکہ ملنا نہیں ہے مگر ماں کو ثلث یعنی تہائی کے ملنے سے وہ سدراہ ہو جائیں گے۔ اسے اس صورت میں بس چھٹا حصہ ملے گا۔

اب یہاں قرآن مجید میں تو لفظ اخوة آئی ہے جو جمع ہے اس لئے دو سے زیادہ پر اسے دلالت کرنا چاہیے مگر اکثر عربی میں بھی ایک سے زیادہ پر جمع کا اطلاق کیا جاتا ہے^[۲] چنانچہ اس موقع پر بھی حکم یہی ثابت ہے کہ اگر صرف دو بھائی ہوں تو بھی ماں کو ثلث نہیں ملے گا۔

اب یہاں نبض قرآن جو حصے ثابت ہوئے، وہ حسب ذیل ہیں:-

(۱) ثلثین یعنی دو تہائی جو متعدد لڑکیوں کا ہے، جب ان کے ساتھ لڑکا نہ ہو۔

(۲) سُدُس یعنی چھٹا حصہ، یہ اولاد کے ساتھ ماں باپ میں سے ہر ایک کا ہے۔ نیز تہا ماں کا جب اولاد میت کی نہ ہو مگر بھائی موجود

ہوں۔

(۳) ثلث یعنی تہائی۔ یہ اولاد اور بھائیوں کے نہ ہونے کی صورت میں ماں کا حصہ ہے۔

ان حصوں کو جو قرآن مجید سے بالنص ثابت ہیں فُرُوض کہا جاتا ہے اور ان اشخاص کو جن کے یہ حصے مقرر ہیں 'اصحاب الفروض' کہتے ہیں۔

کہا جاتا ہے کہ وہ 'بِالْقَرَابَةِ' ملتا ہے۔ ظاہر ہے کہ اس کا تعین از روئے قرآن نہیں ہوتا۔ اس کے لئے پھر سنت ہی کا دامن تھامنے کی ضرورت ہے۔

وہ حسب ذیل صورتیں ہیں:-

(۱) دو یا اس سے زیادہ لڑکیاں ہیں میت کی، بس تو دو تہائی از روئے قرآن ان کو مل گئے۔ اب باقی ایک تہائی کیا ہوگا؟ اس کا قرآن مجید میں کوئی ذکر نہیں ہے لہذا یہ انہیں از روئے قرابت مل جائے گا۔ اس لئے کہ دوسرے ورثہ ان کے مقابلہ میں دور کے ہوں گے۔ ان کے ہوتے ہوئے انہیں میراث کے کسی جز کا بھی حق نہیں ہے۔

(۲) لڑکی بس ایک ہے تو نصف یعنی آدھا از روئے قرآن ملے گا اور باقی آدھا از روئے قرابت۔

(۳) جب اولاد نہ ہو اور ماں باپ ہوں اور بھائی موجود نہ ہوں تو ماں کو ایک ثلث بصورت فرض مل گیا۔ باپ کو کیا ملے گا؟ اس کا ذکر قرآن میں نہیں مگر ہے وہ طبقہ اولیٰ میں ماں کے برابر ہی کا وارث لہذا ماں کو ثلث دینے کے بعد باقی دو تہائی مال پورا باپ کو دے دیا جائے گا بر بنائے قرابت۔

[۱] ظاہرہ الہذا ایڈل علی ان الباقی لاب و فیہ اجماع (مجمع البیان)

[۲] العرب تسمی الاثنین بلفظ الجمع فی کثیر من کلامہم (مجمع البیان)

(۴) جب ماں باپ ہیں، اولاد نہیں ہے مگر میت کے بھائی موجود ہیں تو اب ماں کو ایک سدس ملتا ہے سدس سے زیادہ جتنا ہے وہ باپ کو مل جائے گا۔

(۵) ماں باپ ہیں اور ان کے ساتھ اولاد لڑکے اور لڑکیاں ہیں تو ماں باپ کے لئے سدسین ہیں اور باقی لڑکوں اور لڑکیوں پر اس طرح تقسیم ہو جائے گا کہ لڑکے کو دہرا اور لڑکی کو اکہرا دے دیا جائے گا۔ اسی طرح اگر ماں کے ساتھ فقط لڑکے یا ایک لڑکا ہے تو وہاں بھی باقی سب اس لڑکے یا ان لڑکوں کو مل جاتا ہے۔ یہ بھی بر بنائے قرابت ہے کیوں کہ لڑکے کا کوئی خاص حصہ قرآن نے مقرر نہیں کیا ہے۔

(۶) ماں باپ کے ساتھ دو لڑکیاں ہوں، تب تو بچنے کا کوئی سوال ہی نہیں، اس لئے کہ ایک ایک سدس ماں باپ کو مل گیا جس کا مجموعہ ایک تہائی ہو اور ثلثین یعنی دو تہائیاں لڑکیوں کو مل گئیں لیکن اگر ماں باپ کے ساتھ ایک لڑکی ہو تو چھ میں سے دو سدس یعنی ایک ایک تو ماں باپ کو مل گیا اور نصف یعنی تین لڑکیوں کو مل گئے۔ اب ایک بچے گیا یہ کیا ہو؟ یہ انہی لوگوں پر ان کے حصص کے اعتبار سے تقسیم ہونا چاہیے یعنی پانچ حصے کر کے ایک ایک والدین کو دے دیا جائے اور تین لڑکیوں کو یہ بر بنائے قرابت ہے۔ فرض جواز روئے قرآن ثابت ہیں، ان میں شیعہ سنی کے درمیان کوئی اختلاف نہیں ہے مگر یہ صورتیں جن میں فرض کے بعد کچھ مقدار بچتی ہے اور وہ بر بنائے قرابت دی جاتی ہے، ان میں فقہی حیثیت سے فرقہ جعفریہ اور دوسرے فرقہ کے درمیان اختلاف ہے مگر چونکہ یہ اختلاف مندرجہ قرآن مضامین سے متعلق نہیں ہے، اس کا طے کرنا تفسیر قرآن کے موضوع سے خارج ہے۔ فقہ کی استدلالی کتابوں میں طے کرنے کا ہے۔ اس لئے اس بحث کو یہاں درج کرنا صحیح معلوم نہیں ہوتا۔

”تم نہیں سمجھ سکتے کہ ان میں کون تمہارے لئے زیادہ فائدہ رسا ہے“ اس سے میری تو سمجھ میں یہ آتا ہے کہ چونکہ اس کے پہلے اولاد اور پھر ماں باپ، ان دونوں کی میراث کا ذکر ہے۔ اس لئے یہ فقرہ خود ان کے وارث ہونے سے متعلق ہے اور اس سے ایک بات تو یہ ظاہر ہوتی ہے کہ والدین اور اولاد ایک طبقہ میں ہیں اور یہ حیثیت استحقاق مساوی الدرجہ ہیں۔ دوسرے یہ کہ مقدار حصہ میں جو ان کے فرق قرار دیا گیا ہے کہ اولاد ایک لڑکی ہو تو وہ نصف ضرور پاجاتی ہے اور دو سے زیادہ ہوں تو دو تہائی اور لڑکے لڑکیاں دونوں ہوں تو ماں باپ کو دے کر جتنا ہے، سب انہیں مل جائے گا اور ماں باپ دو چھ حصوں ہی کے مستحق ہیں، اس کے فلسفہ کی طرف اشارہ ہے کہ دین اور دنیا کے فوائد اس شخص کے جتنے بعد کی نسل سے وابستہ ہیں، اتنے پیش رووں سے وابستہ نہیں ہیں، اس لئے ان میں خالق نے یہ فرق قرار دیا ہے۔

اللہ ان میں جو فرق ہے، اس سے واقف ہے کیوں کہ وہ علیم ہے اور اسی کے مطابق حکم شرعی میں فرق قرار دیتا ہے کیوں کہ وہ حکیم ہے۔ مولانا عمار علی صاحب مرحوم نے اسے تمام ورثہ سے متعلق قرار دے کر یوں تشریح کی ہے کہ ”تم نہیں جانتے کہ وارثوں میں سے وہ کون سا ہے کہ جس کا نفع دنیا اور آخرت میں تم کو زیادہ پہنچتا ہے اور ہم جانتے ہیں، اس واسطے ہم نے حصوں میں تفریق کی ہے کہ کسی کو زیادہ پہنچایا ہے اور کسی کو کم پہنچایا ہے۔“..... (عمدة البیان)

اس میں بھی کوئی حرج معلوم نہیں ہوتا مگر ملا محسن فیض نے اس کے مضمون کو پھیلا کر عجیب پیچیدہ طریقہ سے وراثت اور وصیت دونوں پر حاوی قرار دیتے ہوئے یوں تشریح کی ہے کہ:

یعنی لا تعلمون من انفع لكم من اصولكم وفروعكم و عاجلكم و اجلکم من يورثکم و يرثکم امن اوصى منهم فعزّضکم للتوابع بامضاء وصية امن لم يوص فوقر عليكم ماله او من اوصيتم له فوفر تم عليه

ام من لہ توصوالہ فخر متبوعہ (صافی)

مقصد یہ ہے کہ تم نہیں جانتے کہ تمہارے اصول (ماں باپ وغیرہ) اور فروغ (اولاد) میں سے جن کی میراث تم پاتے ہو اور جو تمہاری پاتے ہیں یا ان میں جو وصیت کر جاتے ہیں اور تمہیں اس وصیت کو پورا کرنے سے ثوابِ آخرت فراہم کرتے ہیں یا جنہوں نے وصیت نہیں کی اور اس طرح تمہارے لئے مالِ آزادی سے استعمال کے لئے چھوڑ دیا یا جس کے لئے تم نے وصیت کی تو مال اس کے لئے فراہم کر دیا یا تم نے اس کے لئے وصیت نہیں کی تو وہ محروم ہو گیا۔

یہ طویل الذیل تفصیل الفاظ قرآنی سے میرے ذہن میں نہیں آتی۔ ہاں اگر کوئی حدیث بتا دیتی کہ اس سے یہ مقصود ہے تو سر تسلیم خم ہو جاتا مگر یہاں صاحب تفسیر صافی نے حدیث کوئی پیش نہیں کی ہے۔

علامہ طبرسی کے بیان سے پتا چلتا ہے کہ یہ جملہ ہمیشہ آماجگاہِ نظر بنا رہا ہے چنانچہ قدیم مفسرین کے پانچ قول انہوں نے اس کے متعلق بیان کیے ہیں مگر ان میں سے کوئی بھی کسی معصوم کی طرف نسبت نہیں رکھتا تا کہ اس کا وزن محسوس ہو۔

وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ ۖ فَإِنْ كَانَ لَهُنَّ وَلَدٌ
فَلَكُمْ الرُّبْعُ مِمَّا تَرَكْنَ مِنْ بَعْدِ وَصِيَّتِ يَوْصِيْنَ بِهَا أَوْ دَيْنٍ ۖ وَلَهُنَّ الرُّبْعُ مِمَّا
تَرَكَتُمْ إِنْ لَمْ يَكُنْ لَكُمْ وَلَدٌ ۖ فَإِنْ كَانَ لَكُمْ وَلَدٌ فَلَهُنَّ الثُّمْنُ مِمَّا تَرَكَتُمْ
مِنْ بَعْدِ وَصِيَّتِ تَوْصُونَ بِهَا أَوْ دَيْنٍ ۖ وَإِنْ كَانَ رَجُلٌ يُورَثُ كَلَلَةً أَوْ امْرَأَةً وَوَلَّهُ
أَخٌ أَوْ أُخْتٌ فَلِكُلِّ وَاحِدٍ مِّنْهُمَا السُّدُسُ ۖ فَإِنْ كَانُوا أَكْثَرَ مِنْ ذَلِكَ فَهُمْ
شُرَكَاءُ فِي الثُّلُثِ مِنْ بَعْدِ وَصِيَّتِ يَوْصِي بِهَا أَوْ دَيْنٍ ۖ غَيْرَ مُضَارٍّ ۖ وَصِيَّةٌ مِّنَ
اللَّهِ ۖ وَاللَّهُ عَلِيمٌ حَلِيمٌ ١٤

”اور تمہارے لئے آدھا ہوگا اس متروکہ کا جو تمہاری بیویاں چھوڑ جائیں اگر ان کے اولاد نہ ہو لیکن اگر ان کے اولاد ہو تو تمہارے لئے ان کے متروکہ کا چوتھائی ہوگا، بعد اس وصیت کے جو انہوں نے کی ہو یا قرضہ کے اور ان کے لئے چوتھائی ہوگا تمہارے متروکہ سے اگر تمہارے اولاد نہ ہو اور اگر تمہارے اولاد ہو تو ان کے لئے تمہارے متروکہ کا آٹھواں حصہ ہوگا، اس لئے وصیت کے بعد جو تم نے کی ہو یا قرضہ کے اور اگر کسی مرد یا عورت کے وارثِ مادری بھائی بہن ہوں تو ان میں جو کوئی ایک ہو، اسے چھٹا حصے ملے گا اور اگر ایک سے زیادہ ہوں تو وہ تہائی متروکہ میں برابر کے حصہ دار ہوں گے، بعد اس وصیت کے جو کی گئی ہو یا قرضہ کے در انحالیکہ نقصان پہنچانے کا درپے نہ

ہو۔ یہ اللہ کی طرف کی لازمی ہدایت ہے اور اللہ بڑا جاننے والا ہے، برداشت سے کام لینے والا۔“

شوہر اور زوجہ کی میراث

سابقہ فرائض سے ماوراء اس آیت میں بھی فرائض کا بیان ہے جن میں ایک قسم سہمی ہے یعنی ازدواجی تعلق سے جو رشتہ پیدا ہوتا ہے اور دوسری قسم نسبی ہے یعنی خون کا رشتہ۔ پہلی قسم میں چار مسئلے ہیں:-

- (۱) زوجہ مر جائے اور اس کے کوئی اولاد لڑکا یا لڑکی نہ ہو تو شوہر کو نصف متروکہ ملے گا۔
- (۲) زوجہ کا انتقال ہو اور اس کے کوئی اولاد نہ ہو، نہ لڑکا نہ لڑکی، نہ اس شوہر سے، نہ کسی پہلے شوہر سے تو اس صورت میں شوہر کو چوتھائی ملے گا۔

(۳) شوہر مر جائے اور اس کے کوئی اولاد، لڑکا یا لڑکی موجود نہ ہو۔ نہ اس بیوی سے، نہ کسی اور سے تو، بیوی کو چوتھائی ملے گا۔

(۴) شوہر کا انتقال ہو اور اس کے اولاد ہو، خواہ کسی اور بیوی سے تو اس صورت میں بیوی کو آٹھواں حصہ ملے گا۔

اب یہاں ایک چیز فقہ امامیہ کے منفردات میں سے ہے اور وہ یہ کہ زوجہ کو زمین میں سے بالکل حصہ نہ ملے گا اور زمین کے علاوہ جائداد غیر منقولہ جیسے عمارت اور اشجار وغیرہ، اس میں بھی اصل جائداد سے حصہ نہیں ملے گا مگر قیمت کا حساب لگا کر اس کا چوتھا یا آٹھواں حصہ دیا جائے گا۔ بے شک نقد یا جنس، اشیائے منقولہ جتنے ہوں، اس میں حصہ پائے گی۔

میراث ازواج میں بحث طلب مسئلہ

یہ تفصیل قرآن سے نہیں، سنت یعنی احادیث سے ثابت ہے۔ دوسرے حلقوں سے کہا جاتا ہے کہ یہ حکم قرآن کے خلاف ہے اور یہ مسلم اصول ہے کہ احادیث قرآن کے خلاف کسی بات کے بارے میں مستند نہیں سمجھے جاسکتے مگر ہم کہتے ہیں کہ بکثرت نظائر کو چھوڑتے ہوئے ذرا صرف گزشتہ آیت میں جو باتیں باجماع امت سنت کے رو سے ثابت ہیں، انہیں ملاحظہ فرمائیے، ان کی کیا نوعیت ہے؟

(۱) قرآن کہہ رہا ہے کہ اگر لڑکیاں دو سے زیادہ ہوں تو ان کے لئے دو تہائی ترکہ ہوگا، اجماع امت یہ ہے کہ اگر دو ہیں تو بھی یہی حکم ہے۔

(۲) قرآن کہہ رہا ہے کہ لڑکیوں کو اگر کئی ہوں تو ثلثین ملیں گے؟ باقی ثلث کیا ہوگا؟ قرآن اُسے نہیں بتاتا۔ ہم یہ کہتے ہیں کہ وہ ثلث بھی انہی لڑکیوں پر بطور قرابت رد ہو جائے گا۔ جہور کہتے ہیں کہ میت کے عصبہ یعنی باپ کے رشتہ داروں کو جو نصف ذکر سے ہوں، وہ دے دیا جائے گا۔ قرآن میں صراحتاً نہ اس کا ذکر ہے، نہ اس کا۔

(۳) اسی طرح جب ایک لڑکی ہو تو قرآن کہہ رہا ہے کہ نصف ملے گا، نصف کیا ہوگا؟ اسے کچھ نہیں بتاتا ہم کہتے ہیں کہ اسی لڑکی کو بطور مدد ملے گا۔ دوسرے کہتے ہیں کہ عصبہ کو مل جائے گا۔

(۴) اگر ماں باپ ہوں اور اولاد موجود نہ ہو تو قرآن بس اتنا کہہ رہا ہے کہ ماں کو تہائی ملے گا۔ باپ کا کوئی ذکر نہیں، اجماع امت کہتا

ہے کہ باقی جتنا ہے، وہ سب باپ کو ملے گا۔ اسی طرح اگر بھائی موجود ہوں تو قرآن میں ہے کہ ماں کو چھٹا حصہ ملے گا اور باپ کو کیا؟ کوئی ذکر نہیں، اجماع امت یہ ہے کہ باقی سب باپ کو مل جائے گا۔

تو یہ سب احکام کیا خلاف قرآن ہیں؟

حقیقت یہ ہے کہ مخالفت کے معنی یہ ہوتے ہیں کہ کوئی حکم قرآن میں مذکور ہو اور حدیث اس کے خلاف بتلائے تو یہ حدیث قابل قبول نہیں ہے، رد کردی جائے گی لیکن کسی چیز کا قرآن میں ذکر نہیں اور حدیث نے اس کا حکم بتا دیا یا قرآن میں اجمالی ذکر ہے اور حدیث نے اس کے قیود و شرائط تفصیل کے ساتھ بیان کر دیئے، اس کو مخالفت نہیں کہتے اور حدیثوں کو جو ہم قرآن کے ساتھ ماخذ احکام ماننے ہیں، وہ اسی صورت سے مذکورہ بالا تمام احکام کی نوعیت یہی ہے۔

مثلاً قرآن نے اگر یہ کہا ہوتا کہ لڑکیاں دو ہوں، اس سے زیادہ نہ ہوں تو انہیں ٹئشین نہیں ملیں گے تب یہ حکم دو کو بھی ٹئشین ملیں گے، قرآن کے خلاف ہوتا مگر قرآن نے کہا کہ ایک ہو تو نصف ملے گا اور دو سے اوپر ہوں تو ٹئشین ملیں گے۔ اس کا مطلب یہ ہے کہ دو کا حکم مسکوت عنہ رہ گیا یعنی اس کے لئے قرآن کی لفظوں نے بظاہر کچھ نہیں کہا۔ حدیث نے اسے بتا دیا کہ دو کا بھی حکم وہی ہے جو دو سے زیادہ کا ہے۔ اسی طرح لڑکیوں کو ٹئشین دینے کے بعد باقی ٹئشین اور ایک لڑکی کو نصف دینے کے بعد باقی نصف اور ماں کے ٹئشین یا سدرس کے بعد باپ کا حصہ، قرآن میں مسکوت عنہ ہے لہذا حدیث سے اس کے حکم کا استفادہ ہو سکتا ہے اور ہونا چاہیے۔ اسے قرآن کی مخالفت نہیں سمجھ سکتے۔

اسی طرح یہ ہے کہ اگر قرآن نے کہہ دیا ہوتا کہ زوجہ کو ہر طرح کے مال سے چاہے وہ منقولہ ہو یا غیر منقولہ، یہ حصہ ملے گا تو اب کسی حدیث کے رو سے کسی مسلمان میں دم نہیں تھا کہ وہ اس حکم کے خلاف کوئی فتویٰ دے سکتا مگر قرآن مجید کو یہاں حصے بیان کرنا ہیں۔ اس کا بیان کرنا نہیں ہے کہ کس کس طرح کے مال میں زوجہ کا حصہ ہوگا۔

بے شک جہاں بھی اس کا حصہ ہے، وہ یہی ہوگا جسے قرآن نے بیان کیا ہے مگر یہ کہ کن صورتوں میں اس کا حصہ ہے؟ اس کو قرآن نے مجمل چھوڑ دیا ہے۔ احادیث نے اس کی تشریح کر دی کہ یہ حصہ جائیداد منقولہ میں ہوتا ہے۔ غیر منقولہ میں نہیں ہوتا۔ تو اسے اجمال قرآن کی تفصیل سمجھنا چاہیے۔ مخالف قرآن سمجھنا اس کو غلط ہے۔

دوسری قسم کا حکم جو نسبی رشتہ سے متعلق اس آیت میں بیان ہوا ہے، وہ کلالہ کا ہے کلالہ کی لفظ قرآن مجید میں دوسری جگہ حقیقی (جن کے ماں باپ دونوں ایک ہوں) ان دونوں قسم کے بھائیوں کے لئے آئی ہے مگر یہاں جو حکم مذکور ہے، وہ معصومین کی تشریح کی بنا پر اخیانی بھائی بہنوں کا ہے یعنی وہ سوتیلے بھائی بہن جن کی ماں ایک ہو اور باپ الگ الگ ہوں۔^[۱]

حقیقت یہ ہے کہ کہلاتے یہ سب کلالہ ہیں، صرف اضافت سے ان کا فرق نمایاں ہوتا ہے۔ ایک کو کہیں گے الكلالۃ للابویں، ایک کو کہتے ہیں للاب اور ایک کو کہتے ہیں للامہ۔

اب یہاں اضافتوں کی تعین کہ کس جگہ کون سے کلالہ مراد ہیں بیان حاملین قرآن سے ہوتی ہے، ورنہ صرف الفاظ قرآنی پر کوئی دار و مدار

[۱]۔ فسرت فی الکافی عن الصادق علیہ السلام بمن لیس بولد ولا والد ای القریب من جهة العرض لا الطول والمراد بها هنا الاخوة والاخوات من الام خاصة و فی الایة الاخری من الاب والام او الاب فقط کذا عن المعصومین (صافی)

رکھے تو دونوں جگہ کے بیان شدہ حکموں میں معاذ اللہ اختلاف نظر آئے۔

بہر صورت اس آیت میں حکم جو بیان ہوا ہے، وہ کلالۃ الایمہ کا ہے کہ اگر ایک ہو تو سوس ملے گا اور ایک سے زیادہ ہوں تو ثلث ملے گا، اس طرح کہ مرد اور عورت کی کوئی تفریق نہ ہوگی بلکہ ایک ثلث سب پر برابر سے تقسیم کر دیا جائے گا۔

وصیت و قرض میراث سے مقدم

گزشتہ آیات میں جو حصے بیان ہوئے اور اس آیات میں جو حصے، ان سب میں یہ قید لگائی ہے کہ یہ حصے وصیت یا قرض کے بعد ہوں گے۔

اب یہاں بھی قرآن نے لفظ وصیۃ مجمل کہی ہے۔ احادیث سے اس کی تفصیل معلوم ہوئی ہے کہ وصیت ثلث تک اگر ہو تو اس میں ورثہ کو کوئی اختیار نہیں ہے لیکن اگر ثلث سے زیادہ ہو تو وہ رضائے ورثہ پر موقوف ہوگی۔

اس آیت میں وصیت اور قرضہ کے حکم کے ساتھ جو ایک قید ہے کہ ”وہ وصیت نقصان پہنچانے والی نہ ہو۔“ اس سے مجملاً یہ پتہ چلتا ہے کہ بعض وصیتیں ناقابل قبول ہوتی ہیں۔ اب اس اجمال کو اس تفصیل پر بھی منطبق کر سکتے ہیں کہ ثلث سے زیادہ جو وصیت ہو، وہ چونکہ حقوق ورثہ کو بہت نقصان پہنچاتی ہے لہذا ناقابل قبول ہے اور اس کے علاوہ خاص طور پر ورثہ کو ضرر پہنچانے والی کوئی دوسری وصیت ہو۔ وہ بھی مراد ہو سکتی ہے۔ [۱]

وصیۃ من اللہ اسے نحوی قواعد کے لحاظ سے ان تمام سابق احکام میراث کے بیان سے بھی متعلق کیا جاسکتا ہے اور خاص حکم وصیت سے بھی اور آخر میں اس کے اس جز سے بھی کہ نقصان پہنچانے کا سبب نہ ہو۔

یہ اللہ کی طرف کی وصیت یعنی ہدایت ہے۔ [۲]

اب یہ ہدایتیں خالق کی چونکہ الزامی حیثیت رکھتی ہیں یعنی ان کی مخالفت جائز نہیں ہے، اس لئے تتمہ آیت میں ایک لفظ رکھ دی جو در صورت مخالفت ان کے غضب الہی کے مستوجب ہونے کی طرف اشارہ کرتی ہے اور وہ یہ کہ اللہ سب جانتا ہے مگر وہ حلیم یعنی برداشت سے کام لینے والا ہے۔ [۳]

حلم یعنی برداشت کی لفظ اسی چیز کے ماقبلہ میں صرف ہوتی ہے جس میں تقاضا ناراضگی اور سزا کا موجود ہو۔

تِلْكَ حُدُودُ اللَّهِ ۖ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا

الْأَنْهَارُ خَالِدِينَ فِيهَا ۗ وَذَلِكَ الْفَوْزُ الْعَظِيمُ ﴿۱۳﴾ وَمَنْ يَعْصِ اللَّهَ وَرَسُولَهُ

[۱]۔ غیر مضار للورثة بالزيادة على الثلث او ان يقصد الاضرار بها (صافی)

[۲]۔ وصیۃ نصب علی المصدر ای یوصیکم اللہ بذلك وصیۃ (جمع البیان)

[۳]۔ علیہ بالمضار وغیرہ حلیم لایعاجل بعقوبة (صافی)

وَيَتَعَدَّ حُدُودَهُ يُدْخِلُهُ نَارًا خَالِدًا فِيهَا وَلَهُ عَذَابٌ مُّهِينٌ ﴿١٤﴾

”یہ اللہ کی طرف کی حدیں ہیں اور جو اللہ اور اس کے رسول کی اطاعت کرے تو وہ اسے ان بہشتوں میں داخل کرے گا جن کے نیچے سے نہریں جاری ہیں، جن میں وہ ہمیشہ رہیں گے اور یہ بڑی کامیابی ہے اور جو اللہ اور اس کے رسول کی نافرمانی کرے گا اور اس کی مقرر کردہ حدوں سے قدم آگے بڑھائے گا، اسے وہ بڑی ہولناک آگ میں داخل کرے گا جس میں وہ ہمیشہ رہے گا اور اس کے لئے ذلیل کرنے والا عذاب ہوگا۔“

ان دو آیتوں میں جو وعدہ وعید ہے، ان میں وعدہ ان مومنین کے لئے ہے جو اطاعت گزار ہیں۔ اب اس کے مقابلہ میں جو وعید ہے وہ کافروں کے لئے اگر ہو تو بالکل صاف ہے کہ کافر و مشرک بیشک مخلد فی النار ہیں لیکن الفاظ آیت یہ ہیں کہ جو اللہ اور اس کے رسول کی نافرمانی اور اس کے حدود سے تجاوز کرے، جو مطلق گناہ پر صادق ہیں، ایسے گناہوں پر جن کی سزا خلود جہنم نہیں ہے۔

اس بنا پر جیسا کہ دوسرے آیات و احادیث سے ثابت ہے، اس میں یہ قید سمجھنا ناگزیر ہے کہ ان حدود سے تجاوز کرے جن کی مخالفت کی سزا آتش جہنم اور خلود فی النار ہے تو اس کے لئے یہ سزا ہوگی ورنہ جس درجہ تک حد الہی سے تجاوز کرے گا اس درجہ کی سزا پائے گا یا پھر حد سے تجاوز کو عمل کے علاوہ اعتقاد پر حاوی قرار دیا جائے جو انکار ما نزل اللہ میں داخل ہو اور کفر قرار پائے۔^[۱]

ایک تیسرا پہلو یہ پیدا کیا گیا ہے کہ من یتعد حدودہ جو اس کے حدود سے تجاوز کرے، اس میں حدود کے لفظ جمع ہے اور اضافت کے ساتھ جمع استغراق کے معنی پیدا ہوتے ہیں یعنی اللہ کی تمام حدوں سے تجاوز کرے اور ایسا شخص کافر ہی ہو سکتا ہے۔ مومن نہیں ہو سکتا۔^[۲]

وَالَّتِي يَأْتِيَنَّ الْفَاحِشَةَ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةٌ مِّنْكُمْ ۖ

فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّىٰ يَتَوَفَّاهِنَّ الْمَوْتُ أَوْ يَجْعَلَ اللَّهُ

لَهُنَّ سَبِيلًا ﴿١٥﴾

”اور تمہاری عورتوں میں سے جو بدکاری کریں^[۱] تو ان پر اپنوں سے چار کی گواہی حاصل کرو، اگر وہ گواہی دے دیں تو انہیں گھروں میں روک رکھو اس وقت تک کہ موت ان کی عمر کو پورا کرے یا ان کے لئے اللہ کوئی صورت پیدا کرے۔“

ہر دعوے کا ثبوت دو گواہوں سے ہوتا ہے مگر یہ ناموس کا معاملہ اور بد چلنی کا الزام اتنا سخت ہے کہ بغیر چار گواہوں کے ثابت نہیں ہوتا۔

[۱]۔ اگر حلال کو حرام جانتا ہے اور حرام کو حلال جانتا ہے (عمدۃ البیان)

[۲]۔ المراد به من تعدی جمیع حدود اللہ و ہذا صفة الکفار (مجمع البیان)

[۳]۔ اجمعوا علی ان المراد بالفاحشة هنا الزنا (مجمع البیان)

جنسی جرم کے ثبوت کے لئے چار گواہوں کی ضرورت

ظاہر ہے کہ اس عورت کی بدچلنی اور بے باکی کی حد ہی نہیں اور وہ سماج کے لئے کیسی زہر قاتل ہے جو ایسے جرم کا ارتکاب اتنے آدمیوں کے سامنے کرے کہ چار چشم دید گواہ اور وہ بھی عادل، اس کے جرم کے ثبوت میں پیش ہو سکیں۔ پھر ایسی عورت کو بد اخلاقی سے روکنے یا کم از کم سماج کو اس کے اثرات سے بچانے کے لئے اگر یہ سختی کی جائے تو کیا وہ بے محل سمجھی جاسکتی ہے؟

احادیث معصومین علیہم السلام سے ثابت ہوتا ہے کہ زانیہ کے لئے یہ قید عمری اور اس کے بعد کی آیت والی سزا ابتدائے اسلام میں رکھی گئی تھی مگر بعد میں جب وہ آیت نازل ہو گئی کہ:

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍۗ

زنا کار عورت اور زنا کار مرد، ان میں سے ہر ایک کو سو کوڑے لگاؤ۔

تو وہ پہلا حکم جو آئینہ کی آیت میں مذکور ہے، منسوخ قرار پا گیا اور اس کے بعد یہی سو سو کوڑے مارنے کا حکم ہو گیا بشرطیکہ زنائے محصنہ نہ ہو [۱] اور زنائے محصنہ کی صورت میں سنگسار کرنے کا قانون جاری ہو گیا جس کا حکم قرآن میں ظاہر موجود نہیں مگر باجماع امت ثابت ہے۔

ایک دوسرا تصور یہ ہے کہ اس دوسرے قانون کے نفاذ کے بعد بھی پہلی آیتوں کو منسوخ سمجھنا ضروری نہیں ہے۔ اس لئے کہ پہلے یہ گھروں میں روکنے کا جو حکم دیا گیا ہے کہ وہ دائمی کب ہے؟ اس میں تو یہ حد بندی ہے کہ ان کی زندگی کا خاتمہ ہو جائے یا اللہ ان کے لئے کوئی دوسری صورت پیدا کرے۔ وہ دوسری صورت یہاں بیان نہیں کی گئی۔ وہ اس کے بعد معلوم ہوئی جب اس جرم کی حد شرعی کو بیان کر دیا گیا۔

ظاہر ہے کہ اس حد شرعی کے بعد انکے بند رکھے جانے کا سوال ختم ہو جاتا ہے تو ناسخ اور منسوخ تو وہاں ہوتا ہے جہاں دونوں حکم ایک دوسرے کے خلاف ہوں اور یہاں ایسا نہیں ہے بلکہ ایک حکم کے اجمال کی تشریح دوسرے حکم سے ہو جاتی ہے تو اسے نسخ کے تحت میں کیوں داخل کیا جاتا ہے۔ [۲]

وَالَّذِينَ يَأْتِيَنَهَا مِنْكُمْ فَادُّوهُمَا ۚ فَإِنْ تَابَا وَأَصْلَحَا فَأَعْرِضُوا عَنْهُمَا ۗ إِنَّ اللَّهَ

كَانَ تَوَّابًا رَّحِيمًا ﴿۱۶﴾

”اور وہ دو شخص تم میں سے جو ایسا کریں تو انہیں تکلیف پہنچاؤ۔ اب اگر وہ توبہ کریں اور اپنے عمل کو ٹھیک کر لیں تو انہیں چھوڑ دو۔ یقیناً اللہ توبہ قبول کرنے والا ہے، بڑا مہربان۔“

یہ ان مرد اور عورت کا حکم ہے جو غیر شادی شدہ ہوں یعنی کوئی بھی ان میں کا زنائے محصنہ کا مرتکب نہ ہو جو جس کی شرعی سزا ہے سنگسار کیا جانا لیکن اگر مرد ایسا ہے کہ اس کے کوئی بیوی نہیں ہے اور عورت بھی ایسی ہے کہ اس کا کوئی شوہر نہیں ہے تو اس کے سنگسار کیے جانے کا حکم نہیں

[۱] هذا الاية والتي بعدها منسوختان بآية الزانية والزاني (صافي)

[۲] قال بعضهم انه غير منسوخ لان الحبس لم يكن مويدا بل كان مستندا الى غابة فلا يكون بيان الغابة نسخا (جمع البيان)

ہے۔ انہیں بس تکلیف پہنچانا چاہیے۔ تکلیف کا مطلب لیا گیا ہے لعنت ملامت کرنا کہ انہیں احساس جرم پیدا ہوا۔ اس لئے اس آیت کو بھی منسوخ قرار دیا گیا ہے اس معین حد شرعی کی وجہ سے جو اس کے بعد سورہ نور میں وارد ہوئی جس میں زانی عورت اور مرد دونوں کو یکساں حکم یہ ہے کہ:-

فَاَجْلِدُوا كُلَّ وَاحِدٍ مِّنْهُمَا مِائَةً جَلْدَةٍ:

ان میں سے ہر ایک کو سو کوڑے لگاؤ۔

مگر یہاں بھی یہ کہہ سکتے ہیں کہ قرآن نے یہاں ایذا کا حکم مجمل دیا ہے اور اس ایذا کی تفصیل و تعیین سورہ نور میں ہوئی ہے تو یہ بھی نسخ میں داخل نہیں ہے۔

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ

فَأُولَئِكَ يَتُوبُ اللَّهُ عَلَيْهِمْ ۖ وَكَانَ اللَّهُ عَلِيمًا حَكِيمًا ﴿١٥﴾ وَلَيْسَتِ التَّوْبَةُ

لِلَّذِينَ يَعْمَلُونَ السَّيِّئَاتِ ۗ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ اللَّهَ

وَلَا الَّذِينَ يَمُوتُونَ وَهُمْ كُفَّارًا ۖ أُولَئِكَ أَعْتَدْنَا لَهُمْ عَذَابًا أَلِيمًا ﴿١٦﴾

”توبہ کا قبول کرنا اللہ کے ذمہ بس ان کے لئے ہے جو برائی کرتے ہیں نادانی سے ﴿١٥﴾ پھر جلدی ہی توبہ کر لیتے ہیں۔ یہ ہوتے ہیں جن کی توبہ اللہ قبول کرتا ہے اور اللہ بڑا جاننے والا ہے، صحیح کام کرنے والا اور ان کے لئے توبہ نہیں ہے جو برائیاں کرتے رہتے ہیں۔ یہاں تک کہ جب ان میں سے کسی ایک کے سر پر موت آ کے کھڑی ہوتی ہے تو وہ کہتا ہے کہ اس وقت میں توبہ کرتا ہوں اور نہ ان کے لئے جو مرتے ہیں اس حالت میں کہ وہ کافر ہیں۔ یہ وہ ہیں جن کے لئے دردناک عذاب مہیا کر رکھا ہے۔“

وہ جن کی توبہ قبول نہیں

یہ آیتیں بڑی ہمت شکن ہیں۔ وہ کہ جو کفر کی حالت میں دنیا سے جائیں، ان کی توبہ قبول نہیں، یہ تو بالکل مطابق توقع ہے، اس لئے کہ ایمان ہر عمل کی قبولیت کی لازمی شرط ہے اور توبہ بھی ایک عمل ہے لہذا کافر کفر سے توبہ کرے تو پھر وہ کافر ہی کہاں رہے گا اور قرآن یہ کہہ رہا ہے کہ وہ حالت کفر میں دنیا سے جا رہے ہیں۔ اس کا مطلب یہ ہے کہ کفر سے وہ توبہ کرتے نہیں۔ کچھ اور غلطیوں اور گناہوں سے توبہ کرتے ہیں تو اس توبہ سے کوئی فائدہ ہونا ہی نہ چاہیے مگر اسے تو قرآن مجید نے صراحتاً الگ سے ذکر کیا تو اس کے پہلے جنہیں کہا گیا ہے کہ توبہ قبول نہیں، وہ وہ ہیں جو دائرہ اسلام و ایمان میں داخل ہیں، اس کے باوجود جب انہوں نے

﴿١٦﴾۔ متبلسین بہا سفہا فان ارتکاب الذنب والمعصية سفه وتجاهل (صافی) هو البروی عن ابی عبد اللہ فانہ قال کل ذنب عملہ العبد وان کان عالماً فہو جاهل حین خاطر بنفسہ فی معصیۃ ربہ (مجمع البیان)

بالکل آخر وقت توبہ کی تو قرآن کہہ رہا ہے کہ ان کی توبہ قبول نہیں۔ [۱] نعوذ باللہ من ذلك
بعض مفسرین نے بس ایک گنجائش نکالی ہے اور وہ جمع بین الادلہ کے لحاظ سے شاید بعید نہ ہو کہ یہاں جس چیز کی نفی کی جا رہی ہے وہ
قبول توبہ کا وجوب ہے جو علی اللہ کے لفظ سے ظاہر ہوتا ہے یعنی ”توبہ کا قبول کرنا اللہ کے ذمہ بس ان کے لئے۔“..... ”ذمہ“ کا مطلب ہے لازماً
توبہ قبول کرنا۔ اسے کہا گیا ہے کہ یہ بس ان کے لئے ہے جو جلدی توبہ کر لیں۔ اس سے یہ لازم نہیں آتا کہ دوسری صورت میں تفضلاً بھی توبہ قبول کرنا
غیر ممکن ہو بلکہ اللہ کا فضل و کرم شامل حال ہو تو وہ آخر وقت بھی توبہ کر سکتا ہے۔ اس کے رحم و کرم پر کوئی پابندی نہیں ہے۔ [۲]

يَا أَيُّهَا الَّذِينَ آمَنُوا لَا يَجِلُّ لَكُمْ أَنْ تَرِثُوا النِّسَاءَ كَرِهًا ط وَلَا تَعْضَلُوهُنَّ
لِتَذْهَبُوا بِبَعْضِ مَا اتَّيْتُمُوهُنَّ إِلَّا أَنْ يَأْتِيَنَّ بِفَاحِشَةٍ مُّبِينَةٍ ؕ وَعَاشِرُوهُنَّ
بِالْمَعْرُوفِ ؕ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا
كَثِيرًا ۝۱۹

اے ایمان لانے والو! تمہارے لئے یہ جائز نہیں ہے کہ تم زبردستی عورتوں کے وارث بناو نہ ان پر سختی کر دنا تم
کچھ حصہ اس کا جو تم نے انہیں دیا ہے، لے اڑو سو اس صورت کے جب وہ کھلی ہوئی غلط کاری کریں اور ان کے
ساتھ زندگی گزارو بھلائی کے ساتھ۔ اگر تم انہیں ناپسند بھی کرتے ہو تو بہت ممکن ہے کہ تم کسی چیز کو ناپسند کرتے ہو اور
اللہ اس میں بہت بھلائی قرار دے۔“

زمانہ جاہلیت کے ایک رسم کی ممانعت

آیت کا مضمون صاف بول رہا ہے کہ اس کی کوئی خاص شان نزول ہے۔ اس شان نزول سے یہ پتہ چل سکے گا کہ زبردستی وارث بننے
سے مقصود کیا ہے؟ یہ سختی کرنا کیا ہے جس سے غرض یہ ہے کہ کچھ حصہ جو انہیں دیا ہے، اسے لے اڑے اور یہ ناپسندیدگی کون سی ہے جس میں ممکن ہے
کہ اللہ نے بھلائی مضمون کی ہو؟

روایت سے ظاہر ہوتا ہے کہ یہ زمانہ جاہلیت میں رواج تھا کہ کسی شخص کے انتقال کے بعد اگر اس کی بیوہ ہے اور کوئی دوسرا وارث ہو خواہ
وہ بیٹا ہو تو وارث اس عورت کی میراث کی طمع میں شوہر کے بعد خود اس کے سر پر کپڑا ڈال دیتا تھا کہ یہ اب میری زوجہ ہے اور اس طرح اسے اپنی
بیوی کہہ کر اسے گھر میں بند کر کے رکھتا تھا اور خود اس کے لئے کوئی مہر بھی معین نہیں کرتا تھا بلکہ جو مہر اس مورث نے دیا تھا، اسی میں اس کے دیگر

[۱] اس آخر وقت میں توبہ اس واسطے قبول نہیں ہوتی کہ جس وقت روح گلے میں پہنچتی ہے، اس وقت وہ تکلیف شرع سے باہر ہو جاتا ہے اور آخرت میں قدم رکھتا ہے۔

(عمدة البیان)

[۲] وجوب القبول غیر التفضل بہ (صافی)

مترکہ کے مثل یہ اس عورت کا وارث بھی قرار پا جاتا تھا۔ اسی کو اس آیت میں روکا ہے۔^[۱]
ایک روایت میں یہ ہے کہ خود دور اسلام میں ایسا واقعہ پیش آیا۔ ابوقیس بن اسلت ایک صحابی کے انتقال کے بعد اور اس شان نزول کی روایت بھی معصوم سے وارد ہوئی ہے۔^[۲]

اب اس کے بعد جو ہے: وَلَا تَعْضَلُوهُنَّ لِتَذْهَبُوا بِبَعْضِ مَا آتَيْتُمُوهُنَّ“ اور ان پر سختی کرو، تاکہ کچھ حصہ اس کا جو تم نے انہیں دیا ہے لے اڑو، اسے بعض لوگوں نے اس حکم کا تتمہ قرار دیا ہے اور اس صورت میں سختی کرنے سے مراد ان کو عقد ثانی سے روکنا ہے مگر ذہن سے زیادہ قریب یہ چیز ہے اور وہ معصوم سے مروی بھی ہے کہ آیت کا پہلا جز تو اسی صورت سے متعلق ہے اور دوسرا جز، وہ شوہروں کو خود ان کی بیویوں کے متعلق ہدایت ہے اور اب لَا تَعْضَلُوهُنَّ کا مطلب یہ ہے کہ ان پر سختی نہ کرو کہ وہ اس مہر کو جو تم نے انہیں دیا ہے، کل یا جز تمہارے سپرد کر دیں۔^[۳]

اس کے بعد الا ان یأتین بفا حشنتہ مبینة اس صورت کے کہ جب وہ کھلی ہوئی غلط کاری کریں، جو کہا گیا ہے، اس اک مہر سے تعلق نہیں ہے بلکہ سختی کرنے سے جو ممانعت ہوتی ہے، بظاہر یہ اس سے استثناء ہے کہ واپس لینے کے لئے تو سختی نہ کرو۔ ہاں اگر وہ غلط کاری کی مرتکب ہوں تو سختی کرو جس کا حق اس کے قبل کی ایک آیت میں بھی دیا جا چکا ہے۔

پھر عام شوہروں کے لئے ہدایت ہے کہ جب عورت میں کوئی بدچلنی والی صورت نہیں ہے تو ان سے اچھے عنوان اور حسن سلوک کے ساتھ^[۴] زندگی گزاروں۔ اگر تمہارا دل ان سے نہیں بھی ملتا ہے، تب بھی اس کا اثر بدسلوکی کی شکل میں نمودار نہیں ہونا چاہیے اور نہ طلاق دے کر چھٹکارا حاصل کرنا کوئی اچھی بات ہے اس لئے کہ ممکن ہے اللہ نے ان میں تمہارے لئے بڑی بھلائی رکھی ہو جس کا نمایاں پہلو یہ ہے کہ اللہ نے انہی سے تمہارے لئے اولاد صالح مقدر فرمائی ہو۔

وَإِنْ أَرَدْتُمْ اسْتِبْدَالَ زَوْجٍ مَّكَّانٍ زَوْجٍ ۖ وَآتَيْتُمْ إِحْدَهُنَّ قِنْطَارًا فَلَا

تَأْخُذُوا مِنْهُ شَيْئًا ۚ أَتَأْخُذُونَهُ بُهْتَانًا وَإِثْمًا مُّبِينًا ۚ ۝۲۰ وَكَيْفَ تَأْخُذُونَهُ وَقَدْ

أَفْضَىٰ بَعْضُكُمْ إِلَىٰ بَعْضٍ ۖ وَأَخَذْنٰ مِنْكُمْ مِّمَّا تَخْلِفُونَ ۚ ۝۲۱

”اور اگر تم ایک بیوی بدل کر اس کی جگہ دوسری بیوی کرنا چاہو^[۵] اور تم نے ان میں سے ایک کو بڑی رقم بھی دے

[۱]۔ القمی عن الباقرؑ کان فی الجاہلیة اذا مات حمیم الرجل وله امرأة القی الرجال ثوبه علیہا فورث نکاحها بصدائق حمیمہ الذی کان اصداقہا یرث نکاحها کہا یرث مالہ (صافی)

[۲]۔ عن مقاتل وهو المروی عن ابی جعفرؑ (مجمع البیان)

[۳]۔ العیاشی من الصادق قال الرجل تکون له امرأة فیصر بہا حتی تفتدی منه فنبہی اللہ عن ذلک (صافی)

[۴]۔ بالانصاف فی الفعل والاجمال فی القول (صافی)

[۵]۔ تطبیق امرأة وتزوج اخری (صافی)

دی ہوگا تو اُس میں سے کچھ لو نہیں کیا تم اُسے لوگے جھوٹا الزام لگا کر اور کھلے ہوئے گناہ کے طور پر؟ اور کیوں کرتے
اسے لوگے جب کہ تم میں سے ایک دوسرے کی مقاربت سے لطف اندوز بھی ہو چکا ہے [۲] اور وہ تم سے پورا پورا
عہد و پیمان لے چکی ہیں۔“

یہ بھی ایک دور جاہلیت کی حرکت تھی کہ کسی شوہر نے ایک خوبصورت عورت کو دیکھ لیا اور اس کا دل اس پر آ گیا تو اب وہ اپنی زوجہ پر
بدکاری کا الزام لگا دیتا تھا اور اسے اتنا ستاتا تھا کہ وہ اپنا مہر چھوڑ دے اور یہ اسے طلاق دے دے۔ اس کو روکتے ہوئے ارشاد ہو رہا ہے کہ ایک
عورت کو طلاق دیدینے کا تمہیں حق ہے مگر مہر اس کا چاہے، بہت زیادہ بھی ہو، وہ اسے دینا بہر حال لازم ہے۔ اس کے ہتھیانے کی کوشش غلط ہے
اور بہت بڑا گناہ ہے۔ اگر مباشرت نہ ہو اور طلاق دیا جائے تو مہر اس صورت میں آدھا رہ جاتا ہے لیکن جب مباشرت ہو جائے، تب تو ایک ایک
پائی مہر ادا ہونا ضروری ہے اور اب اس میں شوہر کی طرف سے کمی کی کوئی گنجائش ہی نہیں۔ اسی کو قرآن مجید نے کہا ہے کہ معاہدہ پورا ہو چکا یعنی عقد
ہو اور اس کے بعد مباشرت بھی واقع ہوگئی [۳] تو اب تم مہر کا کوئی ایک جز بھی نہیں روک سکتے۔

وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ ۗ إِنَّهُ كَانَ فَاحِشَةً

وَمَقْتًا ۗ وَسَاءَ سَبِيلًا ﴿۲۲﴾

”اور عورتوں میں سے ان سے شادی نہ کرو جن میں تمہارے باپ دادا تصرف ازدواجی کر چکے ہوں، سو اس کے جو
پہلے ہو چکا۔ یہ بڑا ہی سخت گناہ ہے اور ناراضگی کی بات اور بہت برا طریقہ ہے۔“

سوتیلی ماؤں کی حرمت

یہ سوتیلی ماؤں سے عقد کی ممانعت ہے جو زمانہ جاہلیت میں رائج تھا۔
”سو اس کے جو پہلے ہو چکا“ کا یہ مطلب نہیں ہے کہ وہ عقد جو پہلے ہو چکا، اب بھی قائم رہے گا بلکہ مطلب یہ ہے کہ پہلے جو ہوا وہ ہوا۔
وہ تو اب خارج از بحث ہے لیکن اب ایسا نہیں ہونا چاہیے۔ [۴]
اور اس کا بتانا بھی مقصود ہو سکتا ہے کہ جو پہلے یعنی زمانہ جاہلیت میں اسلام لانے کے پہلے ہو چکا ہے، اس کی سزا اب نہیں ہوگی [۵] کیوں
کہ الاسلام مجیب ما قبلہ اسلام پہلے کے سب گناہوں کو ختم کر دیتا ہے۔ یہ از سر نو ایک زندگی ہے جو انسان کو ملتی ہے جس میں اب اپنے
فرائض کا خیال رکھنا لازمی ہے۔

[۱]۔ ای مالا کثیرا (مجمع البیان)

[۲]۔ القمی الافضاء المباشرة (صافی)

[۳]۔ فی الکافی والعیاشی عنہ الميثاق هی الکلمة التي عقد بها النکاح والغلیظ هو ماء الرجل یفیضه الیہا (صافی)

[۴]۔ الا ما قد سلف استثناء منقطع ہے، اس واسطے کہ استثناء ماضی کا مستقبل سے جائز نہیں ہے (عمدة البیان)

[۵]۔ استثناء من لازم النہی فکانہ قبل تستحقون العقاب بذلک الا ما قد سلف فی الجاہلیة فانکم معذورون فیہ (صافی)

حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعُمَّتُكُمْ وَخَالَاتُكُمْ وَبَنَاتُ
 الْأَخِ وَبَنَاتُ الْأَخْتِ وَأُمَّهَاتُكُمُ اللَّاتِي أَرْضَعْنَكُمْ وَأَخَوَاتُكُم مِّنَ الرَّضَاعَةِ
 وَأُمَّهُتِ نِسَائِكُمْ وَرَبَائِبُكُمُ اللَّاتِي فِي حُجُورِكُمْ مِّن نِّسَائِكُمُ اللَّاتِي دَخَلْتُم
 بِهِنَّ فَإِن لَّمْ تَكُونُوا دَخَلْتُم بِهِنَّ فَلَا جُنَاحَ عَلَيْكُمْ ذَلِيلٌ أَبْنَائِكُمُ
 الَّذِينَ مِنْ أَصْلَابِكُمْ ۖ وَأَن تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ ۗ إِنَّ اللَّهَ

كَانَ غَفُورًا رَّحِيمًا ﴿٣٤﴾

”تم پر حرام کی گئی ہیں تمہاری مائیں اور تمہاری بیٹیاں اور تمہاری بہنیں اور تمہاری پھوپھیاں اور تمہاری خلائیں اور
 بھتیجیاں اور بھانجیاں اور وہ تمہاری مائیں جنہوں نے تمہیں دودھ پلایا ہے اور تمہاری دودھ شریک بہنیں اور
 تمہاری خوشدامنیں اور تمہاری پرورش میں آنے والی تمہاری ان بیویوں کی لڑکیاں جن سے تم نے مقاربت کی ہے
 لیکن اگر ان کے ساتھ تم نے مقاربت نہیں کی ہے تو تم پر کوئی گناہ نہیں ہے اور بیویاں تمہاری صلیبی اولاد کی اور یہ کہ تم
 دو بہنوں کو اکٹھا کرو مگر جو ہو چکا۔ یقیناً اللہ بخشنے والا ہے، بڑا مہربان۔“

کن عورتوں سے شادی کرنا حرام ہے

اس میں محرم عورتوں کی فہرست ہے جن سے کبھی شادی نہیں ہو سکتی۔ اس کے ساتھ ایک دوسرا حکم ”جمع بین الاختین“ کا بھی ضمناً
 بتا دیا گیا ہے یعنی ایک وقت میں دو بہنوں کے ساتھ تعلقات ازدواجی قائم نہیں کیے جاسکتے۔ ہاں جب ایک بہن کا انتقال ہو جائے یا اسے طلاق
 دیدے، تب عدہ کے بعد دوسری سے نکاح کر سکتا ہے اس لئے یہ سالی محرم نہیں ہے، کیوں کہ محرم تو وہ ہے جس کے ساتھ کبھی شادی نہ ہو سکے۔
 جمع بین الاختین کی ممانعت کے ساتھ جو ہے:- الا ما قد سلف ”مگر جو ہو چکا“ اس کا مفہوم بھی وہی ہے جو سو تیلی ماؤں کے ساتھ نکاح
 کی ممانعت کے ذیل میں بیان ہوا یعنی قبل اسلام جو ہوا، اس کی سزا اب نہیں ملے گی۔ نہ یہ کہ وہ عقد اب بھی برقرار رہے گا۔^[۱]

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ ۖ كِتَابَ اللَّهِ عَلَيْكُمْ ۚ
 وَأَجَلٌ لَّكُمْ مَّا وَرَاءَ ذَلِكَ أَن تَبْتَغُوا بِأَمْوَالِكُمْ مُحْصِنِينَ غَيْرَ مُسْفِحِينَ ۗ

[۱]۔ فانہ مغفور (صافی) ولیس المراد به ان ما سلف حال النهی يجوز استدامة بلا خلاف (مجمع البیان)

فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً ۖ وَلَا جُنَاحَ عَلَيْكُمْ

فِيمَا تَرَضَيْتُمْ بِهِ مِنْ بَعْدِ الْفَرِيضَةِ ۗ إِنَّ اللَّهَ كَانَ عَلِيمًا حَكِيمًا ۝

”اور عورتوں میں جو شوہر دار ہوں، سو اس کے جو تمہاری ملکیت میں آتی ہوں۔ یہ اللہ کی طرف کی تم پر لازمی پابندی ہے اور اس کے علاوہ تم پر حلال ہیں کہ تم اپنے اموال سے ان کے ساتھ شادی کر لو پاک دامنی قائم رکھتے اور بدکاری سے بچتے ہوئے تو ان میں سے جس کے ساتھ تم متعہ کرو تو ان کی اجرتیں جو مقرر ہوں ادا کرو اور کوئی حرج نہیں کہ اسے مقررہ مقدار کے بعد پھر تم آپس میں کوئی سمجھوتہ کرو، یقیناً اللہ جاننے والا ہے صحیح کام کرنے والا۔“

جن عورتوں کے ساتھ نکاح حرام ہے، ان میں پہلی فہرست جو تھی وہ محرم عورتوں کی تھی، ان کے ساتھ ابدی طور پر شادی کا امکان نہیں۔ اب اس ذیل میں نامحرم عورتوں میں سے جن کے ساتھ اس وقت عقد نہیں ہو سکتا، ان کا ذکر شروع ہوا۔

اس میں ایک ”جمع بین الاختین“ کی صورت تھی اور اب یہ دوسری صورت ہے کہ وہ عورت کسی دوسرے شخص کے جبالہ زوجیت میں داخل ہے تو اس حالت میں جب تک کہ وہ اس کی زوجیت سے خارج نہ ہو جائے، دوسرا آدمی اس سے عقد نہیں کر سکتا۔

اب اس میں استثناء جو کیا گیا ہے: إِلَّا مَا مَلَكَتْ أَيْمَانُكُمْ، اس کا یہ مطلب نہیں ہے کہ اپنی کنیز کا کسی سے عقد کر دے تو شوہر دار ہونے کے باوجود اس کے ساتھ خود بھی تعلقات ازدواجی قائم کرے۔ ایسا نہیں ہے بلکہ اس کا مطلب ایک یہ ہے کہ بحالت کفر وہ کسی کی زوجیت میں تھیں [۱] اور اب وہ شوہر دار کنیزیں مال غنیمت میں آ کر کسی مسلمان کی ملکیت میں داخل ہوئیں تو ان کے ساتھ استبراء یعنی اس عدہ کے گزرنے کے ساتھ جو کنیز کے لئے مقرر ہے، تعلق ازدواجی قائم کرنا درست ہوگا۔ اسی لئے ہم نے یہ ترجمہ نہیں کیا کہ ”مگر جو تمہاری ملکیت میں ہوں“ بلکہ یہ ترجمہ کیا کہ ”جو تمہاری ملکیت میں آئی ہوں اور دوسری یہ بھی صورت ہو سکتی ہے کہ اپنی ہی کنیز کا عقد اس نے خود اپنے ہی غلام سے کیا ہو تو اسے یہ حق ہے کہ یہ ان دونوں میں تفریق کر دے اور پھر استبراء یعنی مقررہ مدت جو عدہ کی نوعیت رکھتی ہے گزار کر اس میں خود تصرف کرے۔ [۲]

اب اس پورے سلسلہ کو سامنے رکھ کر جو چوتھے پارہ کی آخری آیت اور اس پارہ کی پہلی آیت دونوں کو ملا کر پڑھنے سے معلوم ہوا، یہ ارشاد ہو رہا ہے کہ ان کے علاوہ جو ہیں وہ تمہارے لئے حلال ہیں۔ ان کے ساتھ تم اپنے مال میں سے مہر ادا کر کے باقاعدہ عقد کے ساتھ، نہ کہ بے ضابطہ طور پر جو سفاح یعنی زنا کاری میں داخل ہو تعلقات ازدواجی قائم کر سکتے ہو۔

باضابطہ ازدواجی تعلقات کی ایک صورت تو عقد دائمی کی ہے۔ وہ سب ہی کو معلوم ہے۔

دوسری صورت متعہ کی ہے یعنی ایک مقررہ مدت تک کے ازدواج کا معاہدہ جس کے مہر کو اصطلاحاً ”اجرت“ کہتے ہیں، اس کا ذکر اس طرح ہوا ہے کہ:

فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً.

[۱] ماملکت ایمانکم من سبی ماکان لہا زوج (بیتان) وان کان لہن ازواج فی دار الحرب (جلالین)

[۲] یعنی امۃ الرجل اذا کان قد زوجھا عبدہ ثم اراد نکاحھا فرق بینھا واستبراء (علی بن ابراہیم)

حکم متعہ

مترجمین اہل سنت جو متعہ کے قائل نہیں ہیں، وہ استمتاع کو لذت حاصل کرنے کے معنی میں لیتے ہیں، اور اسے نکاح دائمی ہی سے متعلق کرتے ہیں مگر یہ ظاہر قرآن نیز سنت کے خلاف ہے جس کی تفصیل سیر حاصل طور پر ہماری کتاب ”متعہ اور اسلام“ (شائع کردہ امامیہ مشن لکھنؤ) میں دیکھی جاسکتی ہے۔

جناب شیخ طوسی نے اس امر پر کہ اس سے مراد متعہ ہی ہے، نہ کہ نکاح دائمی ایک نہایت لطیف استدلال کیا ہے اور وہ یہ کہ یہاں کہا گیا ہے کہ عقد کے بعد ہی ان کی اجرتیں انہیں دیدو، اس کے معنی یہ ہیں کہ ایجاب و قبول کے ساتھ ہی پورا مہر ادا کرنا واجب ہو جاتا ہے۔ یہ متعہ ہی میں ہوتا ہے۔ نکاح دائمی میں جب تک کہ مباشرت نہ ہو جائے پورا مہر واجب الادا نہیں ہوتا بلکہ اگر قبل مباشرت طلاق دے دیا جائے تو نصف مہر واجب الادا ہوتا ہے جس کی قرآن میں دوسری جگہ صراحت ہے۔ یہ عقد کے بعد پورے مہر کے ادا کرنے کا حکم بتاتا ہے کہ اس سے مراد عقد منقطع ہی ہے جسے ”متعہ“ کہتے ہیں۔ [۱]

وَمَنْ لَّمْ يَسْتَطِعْ مِنْكُمْ طَوْلًا أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مَّا
مَلَكَتْ أَيْمَانُكُمْ مِّنْ فَتْيَاتِكُمُ الْمُؤْمِنَاتِ ۖ وَاللَّهُ أَعْلَمُ بِأَيْمَانِكُمْ ۖ بَعْضُكُمْ
مِّنْ بَعْضٍ ۖ فَإِنْ كُفُوهُنَّ بِأَذْنِ أَهْلِهِنَّ وَآتُوهُنَّ أُجُورَهُنَّ بِالْمَعْرُوفِ
مُحْصَنَاتٍ غَيْرِ مُسْفِحَةٍ وَلَا مَتَّخِذَاتِ أَخْدَانٍ ۖ فَإِذَا أُحْصِنَ فَإِنَّ أَتَيْنَ
بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ ۗ ذَٰلِكَ لِمَنْ خَشِيَ
الْعَنَتَ مِنْكُمْ ۖ وَأَنْ تَصْبِرُوا خَيْرٌ لَّكُمْ ۖ وَاللَّهُ غَفُورٌ رَّحِيمٌ ۝۲۵

”اور جس کی حیثیت [۲] تم میں سے اس قابل نہ ہو کہ وہ مسلمان بیویوں [۳] سے نکاح کر سکے تو پھر اپنی مسلمان لونڈیاں سے [۴] جو تم لوگوں کی ملکیت میں ہوں اور اللہ ہی تمہارے ایمان کو خوب جانتا ہے تم میں سے ایک دوسرے کا جز ہے لہذا ان سے ان کے مالکوں کی اجازت سے شادی کرو اور انہیں بھلائی کے ساتھ ان کے مہر دیدو،

[۱]۔ اٹماجیب الاجر بکمالہ فی عقد المتعہ (تبیان)

[۲]۔ الطول الغنی (مجمع البیان) وهو المروى عن ابى جعفر عليه السلام (تبیان)

[۳]۔ ای الحرائر المؤمنات (مجمع)

[۴]۔ الفتاة الامة وان كانت عجوزا (تبیان)

اس صورت سے کہ وہ پاک دامن رہیں، نہ بدکاری کرنے والی اور نہ اپنے لئے آشنا بنانے والی توجہ کہ وہ مسلمان ہو چکی ہیں^[۱] اب اگر وہ بدکاری کریں تو ان کے لئے آزاد عورتوں کی آدھی سزا ہوگی۔ یہ اس کے لئے ہے جو تم میں سے حرام کاری کا اندیشہ محسوس کرے اور اگر ضبط کر دو تمہارے لئے بہتر ہے اور اللہ بخشنے والا ہے بڑا مہربان۔“

کنیزوں کے ساتھ نکاح کا حکم

کنیز کے ساتھ عقد میں ”المومنات“ کی قید لگانا اس کا ثبوت ہے کہ غیر مسلم عورتوں کے ساتھ عقد درست نہیں ہے، چاہے وہ اہل کتاب یعنی یہود و نصاریٰ میں داخل ہوں۔ اس طرح بعض علمائے کے اس تصور کی کہ زن کتابیہ کے ساتھ عقد جائز ہے، رد ہو جاتی ہے۔^[۲] پھر اس سلسلہ میں یہ فقرہ کہ ”اللہ ہی تمہارے ایمان کو خوب جانتا ہے۔“ اس شبہ کا دفعیہ ہے کہ یہ کنیزیں پہلے تو کافر تھیں۔ اب مسلمانوں کی ملکیت میں آ کر وہ انظار اسلام بھی کرتی ہیں تو اس کا کیا اعتبار! بہت ممکن ہے کہ یہ مالکوں کے دباؤ سے یا انہیں خوش کرنے کے لئے ہو تو اس کا جواب دیا جا رہا ہے کہ تمہیں تو ظاہر پر عمل کرنا چاہیے۔ باطنی حقیقت سے تمہیں کیا سروکار۔ اس کا علم تو اللہ ہی کو ہو سکتا ہے۔^[۳] دوسرا امر جو اس میں مانع ہو سکتا ہے، وہ اپنی بلندی اور ان کی پستی کا احساس کہ کہاں ہم اور کہاں یہ کنیزیں! اس کی رد کے لئے یہ فقرہ ہے کہ بعضکم من بعض یعنی اصل حقیقت نوعیہ میں تو تمہارے اور ان کنیزوں کے درمیان کوئی فرق نہیں ہے لہذا تمہیں اس میں کسر نشان محسوس نہ کرنا چاہیے۔^[۴]

اس کے بعد جو یہ فقرہ ہے کہ ”اُن سے ان کے مالکوں کی اجازت سے عقد کرو۔“..... یہ پتہ دیتا ہے کہ پہلے جو کنیزوں کو کہا گیا ہے: مما ملکت ایمانکم ”جو تمہاری ملکیت میں ہیں“ اس میں ”تم“ سے مراد خود یہ اشخاص نہیں ہیں۔ جو نکاح کرنا چاہتے ہیں بلکہ تمام مسلمان سے مراد ہیں یعنی ان کنیزوں سے نکاح کرو جو تم مسلمانوں کی ملکیت میں داخل ہیں^[۵] اور اس صورت میں انہیں مہر دینے کا مطلب ہے ان کے مالکوں کو اس مہر کا دینا جو ان سے طے ہوا ہو۔^[۶]

یہ جو کہا گیا ہے کہ: محصنت غیر مسفحت ولا متخذات اخدان ”اس صورت سے کہ وہ پاک دامن رہیں، نہ بدکاری کرنے والی اور نہ اپنے لئے آشنا بنانے والی“..... اس کا مطلب یہ ہے کہ ان سے تعلقات جو قائم کرو وہ بطور نکاح جائز کے ہوں^[۷] جس میں نہ وہ زنا کاری کی مرتکب قرار پاتی ہوں اور نہ چوری چھپے ناجائز تعلقات قائم کرنے والی۔^[۸]

[۱] معناه اسلمن... وهو الاولی لانه لا خلاف انه یجب علیہا نصف الحد اذا ذرت وان لم تکن ذات زوج (تبیان)

[۲] لان کتابیة لاتسبی مومنة (تبیان)

[۳] فا کفتوا بظاہرہ وکلوا السرائر الیہ (جلالین)

[۴] فلا تستنکفوا امن نکاح الاماء فانہا من جنسکم کا الحرائر (مجمع البیان)

[۵] المراد بہ اماء الغیر لانه لا یجوز ان یتزوج الرجل بامۃ نفسه بالاجماع (مجمع)

[۶] لان مہر الامۃ لسیدھا (تبیان)

[۷] یعنی بالعقد علیہن (تبیان)

[۸] مسفحت زانیات جہرا ولا متخذات اخدان اخلاء یزنون بہا سرا (جلالین)

پھر یہ بتایا ہے کہ بیویوں کے نہ مل سکنے کی صورت میں یہ کنیزوں سے عقد اس لئے ہے کہ تم حرام کاری میں مبتلا نہ ہو جاؤ اور اگر ایسا اندیشہ نہ ہو اور تم صبر و تحمل سے کام لو تو کوئی ضروری نہیں ہے کہ تم کنیزوں سے عقد کر ہی لو۔

پھر جب کہ آیت کے اس فقرہ سے ظاہر ہے کہ یہ حکم مجبوری کی صورت میں ہے یعنی بیوی کے نہ ہونے کی وجہ سے توفیقہ کا یہ مسئلہ کہ بیوی کی موجودگی میں کنیز سے عقد کرنا بغیر بیوی کی اجازت کے جائز نہیں، از روئے قرآن بھی بالکل درست معلوم ہوتا ہے۔^[۱]

يُرِيدُ اللَّهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ ط

وَاللَّهُ عَلِيمٌ حَكِيمٌ ﴿۳۶﴾

”اللہ تو چاہتا ہے کہ تمہارے لئے صاف صاف بیان کر دے اور تمہیں تمہارے پہلے والے لوگوں کے طریقہ کار پر لگا دے اور تم پر نظر رحمت مبذول رکھے اور اللہ بڑا جاننے والا ہے، صحیح کام کرنے والا۔“

اس آیت سے اس حقیقت کا اظہار ہوتا ہے کہ مذکورہ بالا احکام جو ان عورتوں کے بارے میں ہیں جن سے تعلقات ازدواجی حرام ہیں، شریعت اسلام سے مخصوص نہیں ہیں بلکہ اس کے پہلے بھی انبیاء کی شریعتوں میں یہ احکام آچکے ہیں^[۲] مگر وہ دور جاہلیت میں زینت طاق نسیان بن گئے تھے۔ قرآن مجید میں انہی کو ذرا تفصیل کے ساتھ بیان کر دیا گیا اور ان کی تجدید و توشیح کر دی گئی۔

بے شک وہ احکام جب اس شریعت میں داخل ہو گئے تو اب وہ شریعت اسلام کے احکام ہیں جس کی پیروی ہم پر واجب ہے۔ نہ کہ اس شریعت کے جواب منسوخ ہو گئی ہے۔ یہ اور بات ہے کہ اثر اس منسوخی کا نمایاں وہیں ہوگا جہاں احکام میں فرق پیدا ہو گیا ہے۔ اور یہ بھی ہو سکتا ہے کہ یہ ”پہلے والوں کے طریقہ پر“ لگانا صرف حلال و حرام کے امتیاز کے عام پہلو کے لحاظ سے ہو جس میں یہ ضروری نہیں ہے کہ حلال و حرام کی حد بندی بالکل وہی ہو جو شرائع سابقہ میں تھی۔^[۳]

وَاللَّهُ يُرِيدُ أَنْ يَتُوبَ عَلَيْكُمْ ۖ وَيُرِيدُ الَّذِينَ يَتَّبِعُونَ الشَّهْوَاتِ أَنْ تَمِيلُوا

مَيْلًا عَظِيمًا ﴿۳۷﴾ يُرِيدُ اللَّهُ أَنْ يُخَفِّفَ عَنْكُمْ ۗ وَخُلِقَ الْإِنْسَانُ ضَعِيفًا ﴿۳۸﴾

”اور اللہ یہ چاہتا ہے کہ تمہاری توبہ قبول کرے^[۴] اور جو نفسانی خواہشوں کے پیرو ہیں، وہ چاہتے ہیں کہ تم بہت زیادہ کجی اختیار کر لو۔ اللہ چاہتا ہے کہ تمہارا بوجھ ہلکا کرے اور پیدا کیا گیا ہے آدمی کمزور۔“

بندہ توبہ کرتا ہے، بایں معنی کہ اس کے ضمیر میں بیداری پیدا ہوتی ہے، تب خدا اس کی توبہ قبول کرتا ہے یعنی سابق کی اس کی غلطیوں کو نظر

[۱] من شرط صحة العقد على الامة عندا كثر الفقهاء لا يكون عندا حرّة وهكذا عندنا الا ان ترضى الحرّة (تبيين)

[۲] طرائق الذين من قبلكم من الانبياء في التحليل والتحرير (جلالين)

[۳] قال الرماني لا يدل ذلك على انفاق التريعة وان كنا على طريقهم في الحلال والحرام (بيتان)

[۴] يقبل توبتهم عما سلف من اثمهم (تبيان)

انداز کر دیتا ہے لیکن اگر انسان نافرمانی پر نازاں ہو گیا تو گناہ پر اسے شرمندگی پیدا نہ ہوگی اور اس لئے وہ اس سے باز آنے پر آمادہ نہ ہوگا تو اب خداوند عالم کی طرف سے توبہ قبول کرنے کا سوال پیدا نہیں ہوتا۔ ”مھیلا عظیماً“ بہت زیادہ کچی“ سے یہی مراد ہے [۱] اور نفسانی خواہشوں کے پیرو یعنی باطل پرست افراد یہی چاہتے ہیں کہ ضمیر میں کبھی زندگی پیدا نہ ہو اور انسان غلط راستوں پر بے محابا چلتے رہیں۔ دوسری آیت میں اس حقیقت کا اظہار ہے کہ شریعت اسلام کے احکام میں خود انسانی کمزوریوں کی بڑی مراعات کی گئی ہے۔ اس کے بعد بد نصیبی نہیں تو کیا ہے کہ پھر بھی انسان ان احکام کی پابندی نہ کرے۔

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً

عَنْ تَرَاضٍ مِّنْكُمْ ۖ وَلَا تَقْتُلُوا أَنْفُسَكُمْ ۗ إِنَّ اللَّهَ كَانَ بِكُمْ رَحِيمًا ﴿۲۹﴾ وَمَنْ

يَفْعَلْ ذَلِكَ عَدْوَانًا وَظُلْمًا فَسَوْفَ نُصَلِّيْهِ نَارًا ۗ وَكَانَ ذَلِكَ عَلَى اللَّهِ يَسِيرًا ﴿۳۰﴾

”اے ایمان لانے والو! اپنے آپس کے مال ناحق نہ کھاؤ، وہاں مگر [۲] یہ کہ تم لوگوں کی باہمی رضامندی سے کوئی تجارتی معاملت ہو اور اپنی جانوں کو تلف نہ کرو، بلاشبہ اللہ تم پر مہربان ہے اور جو ظلم و تعدی سے ایسا کرے گا تو اسے ہم آتش جہنم کی گرمی کا مزہ چکھائیں گے اور یہ اللہ کے لئے بالکل آسان بات ہے“

مال غیر کو ناحق کھانے کی ممانعت

اس آیت کا پہلا جز پہلے آچکا ہے جس کی تفسیر پہلے لکھی جا چکی ہے مگر یہاں اس میں اضافہ کیا گیا ہے الا ان تکون تجارة عن تراض منكم ”سوا اس صورت کے جب باہمی رضامندی سے کوئی تجارتی معاملت ہو۔“..... یہ ”الا“ جس کا ترجمہ ”سوا“ ہوتا ہے، یہاں استثناء متصل کی حیثیت سے نہیں ہو سکتا جس سے قبل والے عام حکم سے کسی ایسے فرد کو خارج کیا جاتا ہے جو بغیر اس استثناء کے اس میں داخل ہو جاتی۔ یہاں یہ صورت نہیں بلکہ ”باہمی رضامندی سے تجارت“ جو ہو، وہ ”اکل مال بالباطل“ میں داخل ہی نہیں ہے۔ یہ کلام عرب میں استثناء کی ایک دوسری قسم ہوتی ہے جسے ”استثناء منقطع“ کہتے ہیں۔ یہ استثناء حقیقت میں پہلے ہی حکم کی ایک قسم کی تشریح کی حیثیت رکھتا ہے یعنی ”اکل بالباطل“ تو کسی صورت میں بھی درست نہیں ہے۔ ہاں جو ”اکل بالباطل“ نہ ہو اور وہ باہمی رضامندی والا تجارتی معاملہ ہے، یہ جائز ہے۔ ”اپنی جانوں کو تلف نہ کرو“ اس سے خودکشی بھی مراد ہو سکتی ہے اور دوسروں کا قتل کرنا بھی [۳] وارد ہوا ہے کہ غزوات میں بعض مسلمان جوش جہاد میں یا خیال خود ایک کارنامہ انجام دینے اور اپنے سرسہرا باندھنے کے شوق میں بغیر اجازت رسول

[۱] ای تعتدلوا عن الاستقامة عدولا بيننا بالاستكبار من المعصية (مجمع البيان)

[۲] الا لکن (جلالین)

[۳] ومغله قوله: اذا دخلتم بيوت افسلموا على انفسكم (تبيان)

جا کر مشرکین سے بھڑجاتے تھے، اس آیت میں روکا گیا ہے۔^[۱]

إِنْ تَجْتَنِبُوا كِبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ

مُدْخَلًا كَرِيمًا ﴿۳۱﴾

”اگر تم ان چیزوں میں سے کہ جن سے تمہیں منع کیا جاتا ہے، کبیرہ گناہوں سے پرہیز کرو تو تمہارے اور برے کاموں کی ہم تلافی کر دیں گے اور تمہیں معزز مقام میں پہنچا دیں گے۔“

چونکہ ”سیئات“ کی لفظ جس کا ترجمہ ہم نے ”برے کام“ کیا ”الفاظ قرآنی میں ”کبائر“ کے مقابلہ میں صرف ہوئی ہے، اس لئے اس کی تعبیر گناہان صغیرہ کیساتھ درست معلوم ہوتی ہے۔ اس صورت میں آیت کا مفہوم صاف یہ ہوتا ہے کہ اگر تم کبیرہ گناہوں سے پرہیز کرو تو ہم وعدہ کرتے ہیں کہ تمہارے صغیرہ گناہوں کو معاف کر دیں گے۔

نوح البلاغہ کے ایک خطبہ میں امیر المؤمنین کا کلام جس میں گناہوں کے اقسام میں ارشاد ہوا ہے:

مَنْ كَبِيرٍ أَوْ عَدَا عَلَيَّ زَيْرَانَهُ، أَوْ صَغِيرٍ أَوْ صَدَلَهُ عَفْرَانَهُ.

کوئی بڑا ہے جس پر اس نے دوزخ کا اعلان کیا ہے اور کوئی چھوٹا ہے جس پر اس نے اپنی بخشش کی امید دلائی ہے۔

بالکل اسی آیت کی طرف ناظر معلوم ہوتا ہے۔

پھر اسی طرح کی آیت سورہ النجم میں آئے گی: الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ إِنَّ رَبَّكَ وَاسِعُ

الْمَغْفِرَةِ.

گناہوں میں کبیرہ اور صغیرہ کی تفریق

اسی بنا پر اصطلاح اہل شریعت میں بھی گناہان کبیرہ اور صغیرہ کی دو لفظ شائع و ذائع ہو گئے ہیں مگر قرآن مجید نے ”گناہ کبیرہ“ کی کوئی خاص تعریف یا تحدید نہیں بتائی ہے۔ نہ اس کی نوعیت ظاہر کرنے کے لئے کچھ گناہوں کے نام لئے ہیں۔ علمائے بلا تفریق فرقہ اس کا ایک معیار یہ بتایا ہے کہ گناہ کبیرہ وہ ہے جس پر قرآن مجید میں عذاب کی خبر دی گئی ہو^[۲] ہمارے یہاں کی قدیم تفسیر جو حدیث پر مبنی ہے، اس کے مطابق ہے۔^[۳]

باقی جن منہیات پر قرآن میں وعید نہیں ہے، وہ صغیرہ میں داخل ہیں مگر گناہ صغیرہ بھی اصرار کی صورت میں کبیرہ بن جاتا ہے اس لئے فقہ میں عدالت کی تعریف میں آیا ہے کہ کبائر کا ارتکاب نہ ہو اور صغائر پر اصرار نہ ہو۔ اس کے معنی یہ ہیں کہ گناہ صغیرہ جس کی تلافی کا اعلان ہے، وہی

[۱]۔ فقہی اللہ ان یقتل نفسه من غیر امر رسول اللہ (علی بن ابراہیم)

[۲]۔ ہی ماورد علیہا وعید کالقتل والزنا والسرقة (جلالین)

[۳]۔ قال ہی سبعة: الکفر وقتل النفس و عقوق الوالدین و اکل مال الیتیم و اکل الربوا و الفرار من الزحف و التعرب بعد الهجرة و کلباء و عد اللہ فی القرآن علیہ النار فهو من الكبائر (علی بن ابراہیم)

ہے جو اتفاقی طور پر ہو گیا ہے کچھ احادیث میں خاص خاص گناہوں کا نام لے کر کبار کی فہرست بتائی گئی ہے مگر ان احادیث میں کافی حد تک اختلاف ہے۔

ایک خیال یہ ہے کہ کبیرہ اور صغیرہ کی کوئی محدود معین فہرست مرتب ہونا ہی نہیں چاہیے بلکہ یہ بالکل اضافی چیز ہے۔ ہر گناہ کسی دوسرے گناہ کے اعتبار سے کبیرہ ہو سکتا ہے اور کسی کے لحاظ سے صغیرہ اور خالق کو بھی یہ منظور نہ تھا کہ کبیرہ گناہوں کا نام معین کرے ورنہ دوسرے گناہوں کو آدمی سبک سمجھ لیتا۔ جناب شیخ الطائفہ کا نظریہ یہی ہے۔^[۱]

ہمارے بزرگوں میں جناب ”تاج العلماء“ فرماتے ہیں کہ یہ احادیث جن میں کبار کا بیان ہے آپس میں اتنا شدید اختلاف رکھتے ہیں کہ ان میں جمع انتہائی دشوار ہے اور گویا یہ اس کا قرینہ ہے کہ کبار کے سلسلہ میں کوئی خاص شرعی اصطلاح نہیں ہے لہذا اسے لغوی معنی ”بڑے گناہ“ پر محمول کرنا بہتر ہے اور جو بھی بڑا گناہ معلوم ہو خواہ اس بنا پر کہ قرآن وحدیث میں اس پر وعید اور تحریف و تہدید ہوئی ہے یا عقلاً و عرفاً وہ بہت بڑا گناہ محسوس ہوتا ہے جیسے کہ ایک درہم کی چوری ایسے شخص کے پاس سے جس کے پاس اس کے علاوہ کوئی پیسہ ہے، ہی نہیں جس کے بعد وہ بھوک سے تلف ہو جائے یا شدید زحمت میں مبتلا ہو جائے یا جیسے مردہ لاشوں کے ساتھ بد فعلی کرنا۔ اس کو کبیرہ سمجھنا چاہیے اور باقی گناہوں کو صغیرہ میں داخل سمجھنا چاہیے۔

موصوف کے نزدیک اسی قول کو ترجیح بھی ہے اور فرماتے ہیں کہ کم از کم زیادہ موافق احتیاط تو وہ ضرور ہے۔^[۲] چونکہ اصلاً یہ بحث فقہ کے محث عدالت اور کتاب القضاء والشہادات سے تعلق رکھتی ہے، اس لئے یہاں اتنے پر اکتفاء مناسب ہے۔ اس سے زیادہ بسط و تفصیل اور تنقیح و تحقیق سے کام لینا تفسیری معیار کے خلاف ہے۔

وَلَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ ۗ لِلرِّجَالِ نَصِيبٌ مِّمَّا

اَكْتَسَبُوا ۗ وَلِلنِّسَاءِ نَصِيبٌ مِّمَّا اَكْتَسَبْنَ ۗ وَسَأَلُوا اللَّهَ مِنْ فَضْلِهِ ۗ إِنَّ اللَّهَ

كَانَ بِكُلِّ شَيْءٍ عَلِيمًا ﴿۳۳﴾

”اور جو اللہ نے تم میں سے کسی کو دوسرے پر زیادتی عطا کی ہے، اس کی آرزو نہ کرو۔ مردوں کو حصہ ملتا ہے اس کا جو وہ حاصل کریں اور عورتوں کو حصہ ملتا ہے اس کا جو وہ حاصل کریں اور اللہ سے سوال کرو اس کے فضل و کرم سے

یقیناً اللہ ہر چیز کا جاننے والا ہے۔“

”زیادتی“ عام ہے اس سے کہ مال و متاع دنیا میں ہو یا فضائل و مراتب میں اور آرزو جس سے روکا گیا ہے وہ ہے جو بصورت حسد ہو

[۱] لم يعين الكبائر التي اذا اجتنبها كفر ما عداها لانه او فعل ذلك لكان فيه اغراء بما عداها و ذلك لا يجوز في حكمة تعالى (تبیان)

[۲] هذا وان لم نقل بكونه اظهر فلا اقل من كونه احوله (حویرة عزیزة)

یعنی انسان دوسرے سے اس زیادتی کی وجہ سے جلنے لگے اور چاہے کہ وہ اس مرتبہ پر نہ رہے۔ نیز یہ کہ آدمی بس تمنائیں کرتا رہے کہ ہائے میں اس مرتبہ پر نہ ہوا اور جب کہ وہ مرتبہ کسی عملی جدوجہد سے وابستہ ہو تو وہ اسباب فراہم نہ کرے جو اسے بھی اس مرتبہ تک پہنچادیں۔

حسد کی ممانعت

بعد کا یہ ”فقہہ کہ ”مردوں کو حصہ ملتا ہے اس کا جو وہ حاصل کریں اور عورتوں کو حصہ ملتا ہے اس کا جو وہ حاصل کریں“ اس دوسرے پہلو سے تناسب رکھتا ہے۔ مطلب یہ ہے کہ اگر اس فضیلت و بزرگی کے آرزو مند ہو تو اسے کام کرو اور پھر خدا سے سوال کرو کہ اس کا فضل و کرم شامل حاصل ہو۔

آخر میں جو ہے کہ ”اللہ ہر بات کا جاننے والا ہے۔“ اس میں یہ معنی مضمحل ہیں کہ اللہ بلا وجہ کسی کو زیادتی تھوڑی عطا کرتا ہے۔ وہ جانتا ہے کہ کون اس کا مستحق ہے اور جو کچھ انسان جدوجہد کرے، اس سے بھی واقف ہے اور جو اس سے سوال کرے، اس پر بھی مطلع ہے۔^[۱] یہ فقرہ اس کا ثبوت ہے کہ افعال الہی میں عدالت و حکمت کا فرما ہے۔ صرف قدرت و طاقت نہیں کہ بلا وجہ جسے جتنا چاہا دے دیا۔ بے شک جسے جتنا چاہے، وہ دیتا مگر یہ چاہنا اس کا کسی مصلحت و حکمت کی بنیاد پر ہوتا ہے، بلا وجہ نہیں ہوتا۔

وَلِكُلِّ جَعَلْنَا مَوَالِيَهُمَا تَرَكَ الْوَالِدِينَ وَالْأَقْرَبُونَ ط وَالَّذِينَ عَقَدَتْ

أَيْمَانُكُمْ فَأَتَوْهُمْ نَصِيْبَهُمْ ط إِنَّ اللَّهَ كَانَ عَلَىٰ كُلِّ شَيْءٍ شَهِيدًا ﴿۳۳﴾

”اور ہر ایک کے ہم نے وارث قرار دیے ہیں اس میں جو چھوڑا ہے ماں باپ اور دوسرے قریب ترین اعزائے اور جنہیں تمہاری قسموں نے وابستہ کیا ہے تو اس میں ان کا حصہ دے دو، یقیناً اللہ ہر بات پر حاضر و ناظر ہے۔“ لکل ”ہر ایک کے“ اس کی تشریح میں اختلاف ہے جس کا اندازہ اس سے ہو سکتا ہے کہ شاہ ولی اللہ صاحب لکھتے ہیں:-

”مقرر کردہ ایم وارثان برای ہر چیزے از انچہ گزاشتہ اند پدر و مادرا ایشان“
یعنی ”ہر ایک“ کا مطلب ہے ترکہ میں سے ہر چیز مگر ان کے بیٹے شاہ فہم الدین صاحب تحریر کرتے ہیں:
”اور واسطے ہر شخص کے مقرر کیے ہیں ہم نے وارث اس چیز سے کہ چھوڑ گئے ماں باپ اور قرابتی“
ہمارے مفسرین اسی دوسرے ترجمہ سے متفق ہیں۔^[۲]

”جنہیں تمہاری قسموں نے وابستہ کیا ہے“ یعنی جاہلیت کے زمانہ میں جو یہ رسم جاری ہوئی تھی کہ مختلف قبائل اور افراد آپس میں حلیف ہوتے تھے، اس حلیف ہونے سے میراث کا استحقاق پیدا نہیں ہوتا بلکہ جو تمہارے حلیف ہیں، ان کے بھی وارث مقرر ہیں لہذا میراث تمہیں نہیں، انہی وارثوں کو ملے گی۔^[۳]

[۱]۔ کان بکل شئی علیہا ومنہ محل الفضل وسواکم (جلالین)

[۲]۔ لعلکم جعلنا ورثہ (تبیان) لکل واحد من الرجال والنساء جعلنا موالی وورثہ (جمع البیان)

[۳]۔ لہم ورثہ اولیٰ ممیراہم (جمع)

مگر اس کے برخلاف ایک خیال یہ ہے کہ اس آیت میں حلیفوں کو میراث میں حصہ دینے ہی کا حکم ہے جس کا زمانہ جاہلیت سے راجح چلا آ رہا ہے مگر بعد میں اس آیت سے کہ:

وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ

”جس کا مطلب یہ ہے کہ میراث میں استحقاق بس قرابت ہی سے وابستہ ہے یہ حکم منسوخ ہو گیا۔

دوسرے بعض علماء کا یہ تصور ہے کہ: وَالَّذِينَ عَقَدْتَ أَيْمَانَكُمْ فَأَتَوْهُم نَصِيبَهُمْ ایک مستقل جملہ ہے۔ مطلب یہ ہے کہ جن لوگوں کو تم نے اپنا حلیف بنا لیا، انہیں ان کا حصہ ادا کرو یعنی اس معاہدہ حلفی کا جو تقاضا ہو مثلاً وقت ضرورت کا آنا دشمنوں کے مقابلہ میں مدد کرنا، اسے پورا کرو لیکن میراث کا استحقاق انہیں نہیں ہے۔^[۱]

الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَىٰ بَعْضٍ وَبِمَا أَنْفَقُوا

مِنْ أَمْوَالِهِمْ ۖ فَالصَّلِحَةُ قُنْتُمْ حِفْظًا لِلْغَيْبِ بِمَا حَفِظَ اللَّهُ ۗ وَالَّتِي

تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاصْرَبُوهُنَّ ۗ فَإِنْ

أَطَعْنَكُمْ فَلَا تَبْغُوا عَلَيْهِنَّ سَبِيلًا ۗ إِنَّ اللَّهَ كَانَ عَلِيمًا كَبِيرًا ۝۳۷

”مرد عورتوں کے انتظامات و اصلاحات کے ذمہ دار ہیں^[۲] اس بنا پر کہ ان میں سے ایک کو دوسرے پر اللہ نے فضیلت دی ہے اور اس کی وجہ سے جو یہ اپنے مال سے خرچ کرتے ہیں تو نیک عورتیں اطاعت گزار ہوتی ہیں^[۳] اور پیٹھ پیچھے بھی جس طرح خدا نے ان کی حفاظت و کفالت کا انتظار کیا ہے^[۴] وہ حفاظت کرتی ہیں اور جن عورتوں سے سرکشی کے آثار تم کو محسوس ہوں^[۵] انہیں سمجھاؤ اور چھوڑ دو انہیں ان کی خواب گاہوں میں اور مارو بھی اس کے بعد اگر وہ تمہاری اطاعت کرنے لگیں تو پھر ان کے خلاف کسی اقدام کے راستے نہ ڈھونڈو^[۶] یقیناً اللہ برتر ہے، بہت بڑا۔“

مردوں کی سیادت و فوقیت کے ساتھ ذمہ داری اور عورتوں کی جنسی بے راہ روی کی صورت میں تا دیب کا حق

[۱] - فعلیٰ هذا الاية غير منسوخته (تبیان)

[۲] - قوامون علی النساء بالتادیب والتدبیر (تبیان)

[۳] - مطیعات لازواجہن (مجمع البیان)

[۴] - ای بما حفظهن اللہ فی مہورهن والزام الزوج النفقة علیہن (تبیان)

[۵] - تخافون نشوزهن بظہور اسبابہ و اماراتہ (مجمع)

[۶] - فلا تطلبوا العلل فی خربہن و سوء معاشرتہن (تبیان)

آخری فقرہ شوہروں کو تنبیہ کی حیثیت رکھتا ہے کہ خدانے تمہیں جو یہ اختیارات دیئے ہیں، ان کے صرف میں پھونک پھونک کر قدم رکھنا، اس لئے کہ تم عورتوں کے مقابلہ میں برتر سہی، مگر اللہ جو تمام کے حقوق کا نگہبان ہے، وہ سب سے برتر اور بزرگ تر ہے لہذا اُس سے ہمیشہ ڈرتے رہو اور حد سے قدم آگے نہ بڑھاؤ۔^[۱]

وَإِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا ۗ إِنَّ

يُرِيدُ إِصْلَاحًا يُّوفِّقِ اللَّهُ بَيْنَهُمَا ۗ إِنَّ اللَّهَ كَانَ عَلِيمًا خَبِيرًا ﴿۳۵﴾

”اور اگر تم لوگوں کو ان دونوں میں پھوٹ کے آثار نظر آئیں تو ایک ثالث اُس کے والوں میں سے اور ایک ثالث اس کے والوں میں سے مقرر کرو۔ اگر وہ دونوں میل کرانا چاہیں گے تو اللہ ان دونوں میں موافقت کی صورت پیدا کر دے گا۔ یقیناً اللہ جاننے والا ہے، بڑا باخبر۔“

یہ خطاب چاہے سماج کے عام لوگوں سے ہو مگر نفاذ اس کا حاکم شرعی کی طرف سے ہوگا۔^[۲]

نزاع کی صورت میں دو ثالث مقرر کرنے کا حکم

اختلاف باہمی کی صورت میں ایک ثالث مرد والوں میں سے اور ایک عورت والوں میں سے مقرر ہوگا وہ دونوں معاملات کو سلجھانے کی کوشش کریں۔

اللہ دونوں میں موافقت کی صورت پیدا کرے گا یعنی شوہر اور زوجہ میں۔^[۳]

اور یہ بھی ہو سکتا ہے کہ ان دونوں آدمیوں میں جو ثالث مقرر ہوئے ہیں۔^[۴]

وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ

وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ

السَّبِيلِ ۗ وَمَا مَلَكَتْ أَيْمَانُكُمْ ۗ إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا ﴿۳۶﴾

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ

[۱] - فاحذروہ ان يعاقبكم ان ظلمتوهن (جلالین)

[۲] - هو الظاهر في الاخبار عن الصادقين وقيل الزوجان او اهل الزوجين (مجمع البيان)

[۳] - بين الزوجين (جلالین)

[۴] - الضمير في "بينهما" عائد الى الحكيمين (تبيان)

فَضْلِهِ ۝ وَأَعْتَدْنَا لِلْكَافِرِينَ عَذَابًا مُّهِينًا ۝

”اور اللہ کی عبادت کرو، کسی چیز کو اس کا شریک نہ کرو اور ماں باپ کے ساتھ نیکی کرو [۱] اور قربت داروں، یتیموں، وہ پڑوسی جو عزیز ہو اور وہ پڑوسی بھی جو غیر ہو اور پہلو بہ پہلو رہنے والے ساتھی [۲] اور مسافر اور ان کے ساتھ جو تمہاری ملکیت میں ہیں۔ یقیناً اللہ تعالیٰ اُسے دوست نہیں رکھتا کہ جو گھمنڈ رکھنے والا، شیخی بگھارنے والا ہو۔ جو کنجوسی سے کام لیتے ہیں اور لوگوں کو بھی کنجوسی کی ہدایت کرتے ہیں اور جو اللہ نے انہیں اپنے فضل و کرم سے دیا ہے، اُسے چھپاتے ہیں اور ہم نے ناشکروں کے لئے ذلت دینے والا عذاب مہیا کر رکھا ہے۔“

چونکہ ان لوگوں کے لئے عذاب آخرت کی خبر دی گئی ہے، اس لئے ماننا پڑے گا کہ کنجوسی سے مراد ”حقوق واجبہ“ کو روکنا ہے، اس لئے کہ واجبات کو ادا کرنے کے ساتھ کوئی کتنا ہی کنجوس ہو، وہ چاہے مورد مذمت قرار پاتا ہو لیکن مستوجب عذاب نہیں ہو سکتا۔ [۳] یہاں انہیں مستحق عذاب ہی نہیں بتایا گیا ہے بلکہ کافرین کی لفظ سے تعبیر کیا گیا ہے جو ”کفران“ سے بھی ہو سکتا ہے جس کے لحاظ سے ہم نے ترجمہ کیا ہے ”ناشکروں کے لئے“..... چونکہ مال اور جو نعمت الہی ہے، اُس کا شکر یہی ہے کہ اُسے اللہ کی مرضی کے مطابق خرچ کیا جائے اور ”کفر“ سے بھی ہو سکتا ہے جیسا کہ حج کے حکم کے بعد کہا گیا ہے:-

ومن كفر فان الله غني عن العالمين۔

اور جو کفر اختیار کرے تو اللہ تمام جہانوں سے بے نیاز ہے۔ یہاں ترک حج کو کفر سے تعبیر کیا گیا جو گناہ کی اہمیت ثابت کرنے کا ایک انداز ہے تو منع زکوٰۃ کو بھی جو یہاں ”بخل“ کی لفظ کا مطلب ہے اگر کفر سے تعبیر کیا جائے تو کوئی عجیب بات نہیں ہے۔ [۴]

وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ

الْآخِرِ ۝ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ۝

”اور جو اپنے مال خیرات میں صرف کرتے ہیں لوگوں کے دکھانے کے لئے اور اللہ پر ایمان نہیں رکھتے اور نہ روز آخرت پر اور جس کا ہدم شیطان ہو، اس کا بہت بُرا ہدم ہے۔“

پہلے ان لوگوں کی مذمت ہوئی تھی جو بخل سے کام لیتے ہیں اور راہ خدا میں خرچ کرتے ہی نہیں اور اب ان کی مذمت ہو رہی ہے جو خرچ کرتے تو ہیں مگر لوگوں کے دکھانے کی خاطر۔ اس کے معنی یہ ہیں کہ یہ خیرات کرنا نہ کرنا دونوں برابر ہی ہیں۔ ایسی خیرات کا کوئی حاصل نہیں

[۱]۔ نصب علی المصدر و تقدیرہ: واحسنوا الی الوالدین احساناً (تبیان)

[۲]۔ الرفیق فی سفر او صناعة و قبیل الزوجة (جلالین)

[۳]۔ ذلك لا یلیق الا بمنع الواجب (تبیان)

[۴]۔ فسمی البخیل کافراً (علی بن ابراہیم)

ہے۔ [۱]

وَمَا ذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَأَنْفَقُوا مِمَّا رَزَقَهُمُ اللَّهُ ط وَكَانَ

اللَّهُ بِهِمْ عَلِيمًا ۝۳۹

”اور ان کا کیا نقصان تھا اگر یہ ایمان لاتے اللہ اور روزِ آخرت پر اور جو اللہ نے انہیں روزی عطا کی، اُس میں سے

خیرات کرتے اور اللہ ان سے خوب واقف ہے۔“

”ان کا کیا نقصان تھا؟“ استفہام انکاری ہے۔ مطلب یہ ہے کہ اگر ایسا کرتے کوئی ان کا نقصان نہ تھا بلکہ نقصان تو اس کے خلاف

صورت اختیار کرنے سے ہے۔ [۲]

قرآن مجید میں یہاں اور بہت سے مقامات پر جو انسان کے کسی خاص رویہ پر اس طرح کی سرزنش کی گئی ہے، وہ ثبوتِ قطعی ہے اس امر

کہ انسان اپنے افعال کا خود ذمہ دار ہے۔

اور خالق کی طرف سے اُس کے افعال میں کوئی جبر نہیں ہے ورنہ اس طرح کی سرزنش کے کوئی معنی ہی نہ ہوتے۔ [۳]

إِنَّ اللَّهَ لَا يَظْلِمُ مِثْقَالَ ذَرَّةٍ ۖ وَإِنْ تَكَ حَسَنَةً يُّضَعِفْهَا وَيُؤْتِ مِنْ لَدُنْهُ

أَجْرًا عَظِيمًا ۝۴۰

”یقیناً اللہ ذرہ برابر بھی ظلم نہیں کرتا اور اگر وہ نیکی ہو [۴] تو اسے بدرجہا بڑھا دیتا ہے [۵] اور اپنی جانب سے بہت

بڑا اجر عطا فرماتا ہے۔“

خدا کی طرف سے ہر قسم کی ظلم کی نفی

انسانی افعال دو قسم کے ہوتے ہیں: حسنات اور سننات یعنی نیکیاں اور برائیاں۔ ان کے مقابل میں اللہ کی طرف سے دو چیزیں ہیں

ثواب اور عذاب۔

اب مقامِ تصور میں خدا کی طرف سے جو ثواب اور عذاب ملے، اُس کی ہر ایک میں تین صورتیں ہیں:

حسنات کے مقابلہ میں:

[۱] جمع اللہ سبحانہ فی الذم والوعید بین من ینفق ماله بالراء والسمعة ومن لم ینفق اصلاح (مجمع البیان)

[۲] لا ضرر فیہ واما الضرر فیما ہم علیہ (جلالین)

[۳] لو کانوا غیر قادرین لکان فیہ اوضع العذر لهم ولما جاز ان یقال: وماذا علیہم (تبیان)

[۴] معناه ان تلك زنة الذرة حسنة او ان تلك فعله حسنة (تبیان)

[۵] یجعلها اضعافا کثیرة وقلیل یجعلها اضعفین (مجمع البیان)

(۱) ثواب درجہ استحقاق سے کم یا بالکل نہیں

(۲) درجہ استحقاق پھر

(۳) درجہ استحقاق سے زیادہ

سینات کے مقابلہ میں:

(۱) عذاب درجہ استحقاق سے کم یا بالکل نہیں

(۲) درجہ استحقاق بھر

(۳) درجہ استحقاق سے زیادہ

عقلی طور پر حسنات میں پہلی قسم اور سیات میں تیسری قسم داخل ظلم ہے اس لئے آیت قرآن کے پہلے فقرہ سے (إِنَّ اللَّهَ لَا يَظْلِمُ مِثْقَالَ ذَرَّةٍ) ان دونوں کی نفی ہو جاتی ہے لیکن دونوں میں وسطی قسم یعنی ثواب بمقدار درجہ استحقاق اور عذاب بمقدار استحقاق، یہ بمقتضائے عدل صحیح اور حسنات میں تیسری قسم یعنی ثواب درجہ استحقاق سے زیادہ اور سیات میں پہلی قسم یعنی عذاب درجہ استحقاق سے کم یا بالکل نہیں، یہ دونوں مقتضائے تفضل ہیں جو لازم نہیں ہیں مگر مشیت الہی کی صورت میں مستحسن ہیں چنانچہ خالق کی طرف سے حسنات میں تو یہ عام اعلان ہو گیا ہے کہ وہ اُن کی جزا اصل عمل سے بہت زیادہ عطا کرتا ہے جس کا اس آیت کے بھی دوسرے فقرہ میں ذکر ہے اور دوسری آیتوں میں تو اور زیادہ اس جزا کے اضافہ کا اعلان ہے اور سیات میں بھی اُس حد تک کہ خلق خدا میں احساس سزا بالکل ختم نہ ہو جائے اور خوف کا عنصر باقی رہے، جا بجا خاص شرائط و قیود کے ساتھ تفضل کی کارفرمائی کا اعلان ہوا ہے جس کا دوسری آیتوں میں جا بجا قرآن مجید میں تذکرہ موجود ہے۔

یہ کہنا کہ ”اللہ ظلم نہیں کرتا“ جیسا کہ اس آیت میں ہے اور قرآن میں دوسرے مقامات پر بھی، اس کا ثبوت ہے کہ کچھ کام ایسے ہیں کہ اگر وہ اللہ سے (معاذ اللہ) صادر ہوں تو وہ ظلم قرار پائیں گے جو عدلیہ کا نقطہ نظر ہے۔
عدل کے جو منکر ہیں، اُن کا تصور یہ ہے کہ اللہ حاکم مطلق ہے۔ وہ جو بھی کرے، ٹھیک ہے۔ یہ قرآنی تصریحات کی بنا پر درست نہیں ہے۔

اس کے ساتھ یہ بھی معلوم ہوتا ہے کہ اللہ سے نفی ظلم کا مطلب یہ نہیں ہے کہ وہ ظلم پر قادر نہیں ہے کیونکہ قادر نہ ہوتے ہوئے کسی چیز کا ترک کرنا کوئی تعریف نہیں ہے بلکہ ظلم پر قادر ہوتے ہوئے وہ اپنے کمال ذات، علم و حکمت اور استغناء کی بناء پر ظلم سے بری ہے۔^[۱]

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا ۗ

”تو کیا ہوگا اس وقت جب ہم ہر امت میں سے ایک گواہ لائیں اور آپ کو اُن پر گواہ بنا کر لائیں گے۔“

ترتیب مطابق تزییل نہیں ہے، اس لئے ”تو کیا ہوگا“ کا تعلق ما قبل سے کیا ہے؟ اسے وثوق کے ساتھ بتایا نہیں جاسکتا۔

ہم جو معنی اس کے سمجھتے ہیں وہ یہ ہیں کہ ہر امت کا گواہ اُس کا پیغمبر ہوگا^[۲] اور ان لوگوں کے گواہ ہمارے رسول۔ اس سے ہمارے پیغمبر

[۱] - فیہ ایضاً دلالة علی انه قادر علی الظلم... غیر انه کان قادراً علیہ فانہ لا یفعلہ لعلہ بقبحہ دلانہ غنی عنہ (تبیان)

[۲] - شہد یشہد علیہا بعملہا و هو نبیہا (جلالین)

کی فضیلت تمام انبیاء کے مقابلہ میں نمایاں ہوتی ہے کہ آپ کے اُن انبیاء سے وہ نسبت ہے۔ جو اُن انبیاء کو اپنی امتوں سے ہے۔ اسی طرح بعد رسول بھی ہر دور کا امام اپنے عہد کے افراد پر گواہ ہے اور ان گواہوں کے گواہ بھی رسول ہیں^[۱] جیسا کہ اس کے پہلے دوسرے پارہ کے ابتدائی حصہ میں آچکا ہے۔

لَتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا

تم لوگ تمام انسانوں پر گواہ ہو اور پیغمبر تم لوگوں پر گواہ ہوں۔

جس سے حضرت پیغمبر خدا صلی اللہ علیہ وسلم کی فضیلت ان ائمہ معصومین علیہم السلام کے مقابلہ میں بھی ظاہر ہے۔

مگر عام طور پر مفسرین اس کا یہ مطلب لیتے ہیں کہ ہم ہر امت کا ایک گواہ لائیں گے اور آپ کو ان لوگوں (یعنی اس امت کے افراد) پر گواہ بنا کر لائیں گے۔^[۲]

اس طرح حضرت کی کوئی خاص خصوصیت اس آیت سے ثابت نہ ہوگی۔

يَوْمَئِذٍ يَوَدُّ الَّذِينَ كَفَرُوا وَعَصُوا الرَّسُولَ لَوْ تُسَوَّى بِهِمُ الْأَرْضُ ۗ وَلَا

يَكْتُمُونَ اللَّهَ حَدِيثًا ﴿۳﴾

”اُس دن اُن لوگوں کا جنہوں نے کفر اختیار کیا تھا اور پیغمبر کی بات نہیں مانی تھی، دل چاہے گا کہ کاش وہ زمین کے برابر کر دیئے جاتے اور وہ (اب) اللہ سے کوئی بات چھپانہ سکیں گے۔“

”تُسَوَّى بِهِمُ الْأَرْضُ“ کا مطلب یہ کہا گیا ہے کہ وہ اُس دن آرزو کریں گے کہ وہ اپنی نوعیت وجود میں کاش انسان نہ ہوتے بلکہ زمین کے برابر ہوتے جیسا کہ دوسری جگہ کافروں کی تمنا مذکور ہے کہ

يَالَيْتَنِي كُنْتُ تُرَابًا۔

کاش میں خاک ہوتا^[۳]

دوسرے معنی یہ کہے گئے ہیں کہ ”کاش (وہ بیوند خاک ہو جاتے اور) اُن کے اوپر سے زمین برابر کر دی جاتی“ (ترجمہ مولانا فرمان علی

صاحب مرحوم)

مجھے معتبر تفاسیر میں ابھی تک اس کی موافقت نہیں ملی۔

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّىٰ تَعْلَمُوا مَا تَقُولُونَ

[۱]۔ فرسول اللہ یشہد علی الایمة وهم شہداء علی الناس (علی بن ابراہیم)

[۲]۔ علی ہولاء یعنی علی امة (تبیان) علی قومہ (مجمع البیان) بیباوریم تر گواہ بر این امت (شاکولی اللہ)

[۳]۔ بان یکونوا ترابا مثلها (جلالین) یودون انہم لم یبعثوا وانہم کانوا والارض سواء (مجمع البیان)

وَلَا جُنُبًا إِلَّا عَابِرِي سَبِيلٍ حَتَّى تَغْتَسِلُوا ۗ وَإِنْ كُنْتُمْ مَرْضَىٰ أَوْ عَلَىٰ سَفَرٍ
 أَوْ جَاءَ أَحَدٌ مِّنْكُمْ مِنَ الْغَايِبِ أَوْ لَمْ تُسَلِّمُوا النَّسَاءَ فَلَمْ تَجِدُوا مَاءً فَتَيَمَّمُوا
 صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ ۗ إِنَّ اللَّهَ كَانَ عَفُورًا ﴿٣١﴾

”اے ایمان لانے والو! نماز کے پاس نہ جاؤ اس حالت میں کہ تم نشہ میں ہو جب تک تمہیں اتنا ہوش نہ ہو کہ تم کیا کہہ رہے ہو اور نہ جنابت کی حالت میں جب تک غسل نہ کر لو، سو اس صورت کے کہ تم سفر میں ہو اور اگر تم بیمار ہو یا سفر میں ہو یا پانچاٹھانہ سے ہو کے آئے ہو یا عورتوں سے مقاربت کی ہے اور پانی دست یاب نہ ہو تو پاک مٹی سے تیمم کر لو، اس طرح کہ اس سے اپنے منہ اور ہاتھوں کا مسح کرو۔ یقیناً اللہ انصاف کرنے والا ہے، بہت بخشنے والا۔“

غسل جنابت کا حکم اور تیمم کی ترکیب

یہ آیت شراب کی صریحی ممانعت کے قبل نازل ہوئی تھی اور گویا تمہید تھی شراب کی مطلق ممانعت کے لئے۔ اس میں بس اتنا بتایا گیا تھا کہ نشہ کی حالت میں نماز درست نہیں ہو سکتی۔ جب دوا کی اتنی خوراک حلق سے اتر گئی تو پھر رفتہ رفتہ شراب کی مطلق ممانعت وارد ہوئی۔

حالت جنابت میں نماز کے قریب جانے سے یہ استثناء کہ: ”إِلَّا عَابِرِي سَبِيلٍ“ ”مگر حالت سفر میں“ اس لئے ہے کہ سفر کی حالت کا حکم بیماری کے ساتھ ساتھ بعد میں ہوا ہے کہ اس صورت میں تیمم کیا جائے گا۔

ایک دوسری تفسیر اس کی یہ ہوئی ہے کہ ”نماز کے قریب نہ جاؤ“ اس سے مراد مساجد میں داخل ہونا ہے اور مساجد میں عموماً حالت جنابت میں جو داخلہ ممنوع ہے، وہ بٹھرنے کی صورت میں لیکن اگر ایک دروازہ سے داخل ہو اور دوسرے دروازے سے نکل جائے تو اس کی ممانعت نہیں ہے۔ اس حکم کو بیان کیا جا رہا ہے۔

جناب شیخ الطائفہ نے اسی تفسیر کو ترجیح دی ہے۔

مگر میرے نزدیک پہلے معنی زیادہ درست معلوم ہوتے ہیں، اس بنا پر کہ وہ عام مساجد کا حکم ہے کہ ان میں ٹھہرنا ناجائز ہے اور گزرنا جائز ہے لیکن مسجدین یعنی مسجد مکہ و مدینہ میں تو گزرنا بھی حرام ہے اور ظاہر ہے کہ وقت نزول آیت قریب محل نماز کا جو ذہن میں آسکتا تھا، وہ یہی مسجدین ہیں لہذا یہ کیونکر ممکن ہے کہ عام الفاظ صرف کر کے ایسا حکم بیان کیا جائے جو ان دونوں مسجدوں پر منطبق نہ ہو۔

یہاں بھی احکام فقہ پر نظر کی جائے تو ہر ہر جز میں پتہ چلے گا کہ ان احکام میں قرآن کے ساتھ احادیث کے تشریحات ہی بنیادی حیثیت رکھتے ہیں۔ مثلاً بیمار ہو، اس کے ساتھ یہ قید ہے کہ ایسی بیماری جس میں نہانا نقصان کرتا ہو۔ مسافر ہو، اس کے ساتھ یہ قید لازمی ہے کہ مسافر ہونے کی وجہ سے پانی دستیاب نہ ہوتا ہو اور اب اصل سفر نہیں رہا بلکہ پانی کا دست یاب نہ ہونا اصل معیار بن گیا۔ اس لئے اگر حضر میں بھی پانی نہ ملے تو تیمم کا حکم ہوگا۔ اور اگر سفر ہے مگر پانی کا استعمال ممکن ہے تو غسل لازم ہے، تیمم درست نہیں ہے۔

پھر پانی نہ ملنے کے حدود کیا ہیں؟ کتنی دور تک تلاش کرنا لازم ہے؟ بغیر اس تلاش کے تیمم درست نہیں ہے اور جب اتنی تلاش کے بعد نہ

ملے تو تیمم صحیح ہوگا۔

پانی مل رہا ہے مگر غصی ہے تو کیا حکم ہوگا؟
پانی ملتا ہے مگر اتنی قیمت پر جو اس کے لئے تباہی کا باعث ہے، تو کیا ہوگا؟
غرض ایسے ہی کتنے تفصیلات ہیں جو بغیر بیان معصومین کے معلوم نہیں ہوتے اور کبھی دوسرے قواعد شرعیہ پر نظر کرنے کی ضرورت ہوتی ہے اور ان کے اجتماع سے نتیجہ نکالا جاتا ہے جو حقیقتاً مجتہد کا کام ہے اور اس سب سے جو نتیجہ برآمد ہو، وہ علم فقہ کا جز بنتا ہے۔
اسی طرح تیمم میں منہ اور ہاتھوں کی کتنی مقدار پر مسح کیا جائے؟ اس کا بھی بیان احادیث ہی کے ذمے ہے۔ صرف قرآن مجید سے ان احکام قرآنی پر عمل ناممکن ہے۔

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُشْتَرُونَ الضَّلَالَةَ وَيُرِيدُونَ أَن تَضَلُّوا السَّبِيلَ ۗ وَاللَّهُ أَعْلَمُ بِأَعْدَابِكُمْ ۗ وَكَفَى بِاللَّهِ وَلِيًّا ۚ وَكَفَى بِاللَّهِ

نَصِيرًا ﴿۳۵﴾

”کیا تم نے نہیں دیکھا ان کو جنہیں کتاب کا کچھ حصہ ملا ہے کہ یہ گمراہی مول لیتے ہیں اور چاہتے ہیں کہ تم بھی سیدھے راستے سے بہک جاؤ اور اللہ تمہارے دشمنوں کو خوب جانتا ہے اور اللہ سے بڑھ کر کوئی سرپرست اور اللہ سے بڑھ کر کوئی مددگار نہیں ہو سکتا۔“ [۱]

آیت کے مضمون کا ظاہری نگاہ میں کوئی تناسب قبل والے مضمون سے معلوم نہیں ہوتا اور ہمارے نزدیک اس کی ضرورت بھی نہیں ہے جب کہ یہ معلوم ہے کہ ترتیب مطابق تنزیل نہیں ہے بلکہ ہم تو سمجھتے ہیں کہ جہاں پر مطابق تنزیل ہو، وہاں بھی یہ ضروری نہیں ہے جب کہ آیات قرآن بحیثیت ایک تصنیف کے مسلسل اجزاء کے آئے ہی نہیں ہیں بلکہ مختلف واقعات کی مناسبت سے اترے ہیں تو اگر دو واقعے دونوعیتوں کے ہوئے ہوں مثلاً کسی دن ایک صحابی کو غسل کی ضرورت ہوئی اور پانی موجود نہ تھا لہذا ضرورت تھی کہ تیمم کا حکم بتایا جائے اور اسی دن اُس کے بعد ہی کسی یہودی نے تھوڑی سی رقم لے کر کسی حقیقت کا انکار کیا اور کچھ مسلمانوں کو بہکانے کی کوشش کی اور اس لئے یہ آیت اُتری۔ کوئی کاتب آیا، پیغمبر خدا صلی اللہ علیہ وسلم نے دونوں آیتیں یکے بعد دیگرے لکھوا دیں۔ اس طرح کتابت میں اُس وقت یہ دونوں آیتیں مسلسل درج ہو گئیں تو اب بعد کے مفسرین کے لئے کیا معقولیت ہے کہ ان دونوں آیتوں کے مضمون میں تناسب کی تلاش کریں اور اگر آسانی سے تناسب پیدا نہ ہو تو کھینچ تان کر کچھ نہ کچھ ربط ضرور قائم کر دیا جائے جو ہمارے ہندوستان کے قریبی دور کے ایک صاحب قلم جناب حمید الدین فراہی صاحب کا پوری تفسیر کا مرکزی نقطہ نظر ہے جس کی وجہ سے نام ہی انہوں نے اپنی تفسیر کا ”نظام القرآن“ رکھ دیا ہے اور تعجب ہے کہ ہمارے اکابر مفسرین نے بھی بلاوجہ یہ کوشش

[۱]۔ خدا دوست بس است و خدا یاری دھندہ بس است (شأ ولی اللہ)

کر ڈالی ہے [۱] جس کی ہمارے نزدیک کوئی معقول بنیاد نہیں ہے۔

مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ وَيَقُولُونَ سَمِعْنَا وَعَصَيْنَا
وَأَسْمَعُ غَيْرَ مُسْمِعٍ وَرَاعِنَا لَيًّا بِالسِّنِّهِمْ وَطَعْنَا فِي الدِّينِ ۖ وَلَوْ أَنَّهُمْ قَالُوا
سَمِعْنَا وَأَطَعْنَا وَأَسْمَعُ وَانظُرْنَا لَكَانَ خَيْرًا لَّهُمْ وَأَقْوَمًا ۗ وَلَكِنْ لَعَنَهُمُ اللَّهُ
بِكُفْرِهِمْ فَلَا يُؤْمِنُونَ إِلَّا قَلِيلًا ﴿۳۶﴾

یہودیوں میں ایسے ہیں جو جملوں کو اُن کے محل سے تحریف کر کے ہٹا دیتے ہیں اور کہتے ہیں ہم نے سنا اور مانا نہیں اور سنو، تمہاری بات نہ سنی جائے [۲] اور راعنا اپنی زبان میں دوسرے معنی لے کر [۳] اور دین پر اعتراض کرتے ہوئے اور اگر وہ یوں کہتے کہ ہم نے سنا اور مانا اور سنیے اور ہماری طرف دیکھے تو ان کے لئے بہتر اور زیادہ صحیح ہوتا مگر اللہ نے ان کے کفر کی بدولت ان پر لعنت کی ہے تو یہ ایمان لائیں گے نہیں مگر بہت کم۔

ہرزبان کے محاورہ کے لحاظ سے جس کے شواہد قرآن مجید میں بھی موجود ہیں قول یعنی کہنے کے لئے یہ ضروری نہیں ہے کہ وہ زبان ہی سے ہو بلکہ بسا اوقات دل میں جو کہا جائے، اسے بھی کہنے کی لفظ سے ظاہر کیا جاتا ہے۔

یہودیوں کی جس جماعت کا ذکر ہے، وہ اگر کھلم کھلا معاندانہ رویہ اختیار کرنا چاہتی تو اُسے رسول کے پاس آ کر اس طرح کے الفاظ کہنے کی ضرورت ہی کیا تھی؟!

بظاہر تو یہ لوگ ایسے ہی تھے جو منافقانہ رویہ اختیار کئے ہوئے تھے۔ پھر زبان سے وہ بیغمیرگی بارگاہ میں اس طرح کی بات کیوں کر کر سکتے تھے کہ سمعنا و اطعنا کے بجائے سمعنا و عصینا کہیں اور آپ کی شان میں گستاخی کرتے ہوئے ایک طرح کی بددعائیں کہنے و اسع غیر مسمع (سنیے، خدا کرے آپ کی بات نہ سنی جائے) وغیرہ وغیرہ..... بلکہ یہ معلوم ہوتا ہے کہ یہ باتیں کچھ وہ دل میں کہتے تھے جن کا خالق نے انکشاف کیا ہے اور کچھ باتیں زبان سے کہتے تھے اور ان کا مطلب کچھ دوسرا لیتے تھے چنانچہ جب آپ کوئی حکم دیتے تھے تو ممکن ہے زبان سے کہہ دیتے ہوں: سمعنا ”جی ہم نے سن لیا“ مگر اس کے ساتھ دل میں اُن کے یہ ہوتا تھا کہ: و عصینا، یعنی ”ہمیں ماننا سے تھوڑی ہے“ ”ہم عدول حکمی کر کے رہیں گے“ اسی طرح آپ کو متوجہ کرتے تھے کہ و اسمع ”سنیے ہماری بات“ اور دل میں آپ کی شان میں یہ کہتے تھے کہ غیر مسمع

[۱] وجہ اتصال هذه الآية بأقبلها التأكيد للاحكام التي يجب العمل بها بالتحذير عن يدعوا الى خلافها (تبيين)

[۲] غير مسمع حال بمعنى الدعاء اى لا سمعت (جلالين)

[۳] راعنا پيچ دے کر اپنی زبان کو (شاه رفيع الدين)

”خدا کرے آپ کی بات نہ سنی جائے“۔^[۱]

بے شک اس معنی میں کہ ہمارا خیال کیجئے ”راعنا“ ایک ایسی لفظ کہتے تھے جس کے معنی برے لیتے تھے۔ اس بنا پر اس کے پہلے سورہ بقرہ میں راعنا کہنے سے منع کیا گیا ہے۔

بعض مفسرین ان تمام الفاظ کو کہتے ہیں کہ وہ زبان سے کہتے تھے اور وہ ذومعینین ہوتے تھے حالانکہ سمعنا و عصینا اور اسمع غیر مسموع کے برے معنی اتنے نمایاں ہیں کہ اچھے معنی کسی طرح پیدا نہیں ہوتے بلکہ اچھے معنی کے پیدا کرنے کی کوشش مضحکہ خیز طور پر غلط معلوم ہوتی ہے لہذا انہیں ذومعینین کسی طرح نہیں سمجھا جاسکتا جس کے بعد ان کا زبان سے ان الفاظ کو کہنا بالکل خلاف عقل قرار پاتا ہے۔

يَا أَيُّهَا الَّذِينَ آمَنُوا الْكِتَابِ آمِنُوا بِمَا نَزَّلْنَا مُصَدِّقًا لِمَا مَعَكُمْ مِّنْ قَبْلِ أَنْ

تَطِيسَ وُجُوهاً فَتَرُدَّهَا عَلَىٰ أَدْبَارِهَا أَوْ نَلْعَنَهُمْ كَمَا لَعَنَّآ أَصْحَابَ السَّبْتِ ط

وَكَانَ أَمْرُ اللَّهِ مَفْعُولًا ﴿۴۵﴾

”اے اہل کتاب! ایمان لاؤ اس پر جو ہم نے اتارا ہے تصدیق کرتا ہو اس کی جو تمہارے پاس ہے، اس سے پہلے کہ ہم بگاڑ دیں کچھ چہروں کو اور انہیں پیٹھ کی طرف پھیر دیں، یا ان پر اس طرح لعنت برسائیں جس طرح ہم نے ہفتہ کے دن والوں پر لعنت برسائی تھی اور اللہ کی بات ہو کر رہتی ہے۔“

فَتَرُدَّهَا عَلَىٰ أَدْبَارِهَا کا جو مفہوم ظاہری صورت سے سمجھ میں آتا ہے، وہ وہی ہے جس کے لحاظ سے ہم نے ترجمہ کیا ہے کہ: ”انہیں پیٹھ کی طرف پھیر دیں“ اور بعض مترجمین نے پہلے بھی ایسا ترجمہ کیا ہے^[۲] اور اس صورت میں قبل کے فقرہ سے اس کا تعلق یوں ہے کہ جب منہ پیٹھ کی طرف ہو جائے گا تو ظاہر ہے کہ اس کا حسن و جمال محسوس نہیں ہو سکتا جو سامنے کی طرف ہونے میں ہے۔ اس لئے وہ اس کا مٹ جانا ہی ہے لیکن مٹانے کا دوسرا مفہوم جو اس لفظ سے زیادہ مطابقت رکھتا ہے، یہ ہے کہ ان کے چہروں کے خط و خال اور آنکھ ناک کا امتیاز بالکل مٹ جائے۔ اس کی مطابقت سے دوسرے فقرہ کا ترجمہ یوں کیا گیا ہے کہ ”ہم انہیں ان کی پیٹھ کی طرح کا بنا دیں“ یعنی چہرہ اور پیٹھ میں کوئی امتیاز نہ رہے^[۳] بعض تفاسیر بھی اسکے موافق ہیں۔^[۴]

لیکن یہ مفہوم فَتَرُدَّهَا عَلَىٰ أَدْبَارِهَا کے الفاظ کے جو لغوی معنی ہیں، ان سے بہت دور ہے۔ ان الفاظ کے تو معنی یہی ہوتے ہیں کہ انہیں ان کی پشت پر پھر ادیں یا پلٹا دیں۔

[۱] یعنی اليهود یقرلون سمعنا قولک یا محمد ویقولون سر اعصینا (تبیان) یقولون بالسنتہم سمعنا وفی قلوبہم عصینا (مجمع

البیان)

[۲] پس پھیر دیں ان کی اوپر پیٹھ ان کی (شاہ رفیع الدین)

[۳] پس بگردانیمش بر شکل پشت رویہا (شاہ ولی اللہ)

[۴] فجعلہا کلا فقاء لواحوا احد (جلالین)

”اصحاب سبت“، یعنی ہفتہ والے دن کے لوگوں کا تذکرہ دوسری جگہ قرآن مجید میں ہے کہ وہ بندروں کی صورت میں مسخ ہو گئے تھے۔ یہ مسخ چونکہ رحمت خدا سے دور ہونے کا ایک مشاہدہ میں آنے والا ثبوت تھا، اس لئے اس کو لعنت کی لفظ سے یاد کیا گیا ہے۔ نہ یہ کہ لعنت کے معنی مسخ کے ہیں، جیسا کہ بعض تفاسیر سے شبہ ہو سکتا ہے۔^[۱]

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ

بِاللَّهِ فَقَدْ افْتَرَىٰ إِثْمًا عَظِيمًا ﴿۳۸﴾

”یقیناً اللہ اسے نہیں بخشتا کہ اس کے ساتھ شرک کیا جائے اور اس کے سوا ہر بات کو بخش دیتا ہے جس کے لئے چاہتا ہے اور جو اللہ کے ساتھ شرک کرے، اس نے بہت بڑے گناہ کے ساتھ بہتان باندھا“^[۲]

شرک ناقابل معافی، باقی ہر گناہ کی معافی کا امکان

اس آیت سے اہل ایمان کے لئے چاہے کتنے ہی گناہ گار ہوں، مغفرت کی امید پیدا کی گئی ہے، پھر مشیت کے ساتھ وابستہ کر کے خوف کی آمیزش کر دی گئی ہے تاکہ خوف ورجا کے دونوں پلے جو ایمان کے لئے ضروری ہیں، برابر ہو جائیں۔ یہ بخشش جس کا امکان شرک کے علاوہ ہر گناہ میں بتایا جا رہا ہے صرف عنفو وکرم کے نتیجہ میں ہے جب کہ بندہ نے اس گناہ سے آخر وقت تک توبہ بھی نہ کی ہو، کیونکہ توبہ کی صورت میں تو شرک بھی معاف ہو جاتا ہے۔ شرک میں جو قطعی اعلان عدم مغفرت کا ہے، وہ توبہ نہ کرنے کی صورت میں ہے^[۳] تو اس کے بالمقابل دوسرے گناہوں میں جو مغفرت کا تصور پیدا کیا گیا ہے وہ بھی اسی صورت سے متعلق ہوگا اور نہ اس استثناء کے کوئی معنی نہ ہوں گے۔^[۴]

أَلَمْ تَرَ إِلَى الَّذِينَ يُزَكُّونَ أَنْفُسَهُمْ ۗ بَلِ اللَّهُ يُزَكِّي مَن يَشَاءُ وَلَا يُظْلَمُونَ

فَتِيلًا ﴿۳۹﴾

”کیا تم نے نہیں دیکھا انہیں جو خود اپنی تعریفیں کرتے ہیں^[۵] بلکہ اللہ جس کی چاہے تعریف کرے اور ان پر ایک سوت برابر بھی ظلم نہیں ہوگا“^[۶]

مطلب یہ ہے کہ اپنے منہ میاں مٹھو بننے سے کیا حاصل! تعریف تو وہ ہے جو اللہ کسی کی تعریف کرے۔ اب یہ تعریف قرآن اور حدیث

[۱] نلعنہم بمسخہم قردۃ کمالعنا مسخنا (جلالین)

[۲] ہر آئینہ افترا کر دہ گناہ بزرگ (شاشا ولی اللہ)

[۳] نفی ان یغفر من غیر توبہ لان الامۃ اجتمعت علی ان اللہ یغفرہ بالتوبہ (مجمع البیان)

[۴] ہذا الایۃ من اکد ما دل علی ان اللہ تعالیٰ یعفو عن المذنبین من غیر توبۃ (تبیان)

[۵] ای بمدحہا ویصفوہا بالزکوۃ والطہارۃ (مجمع البیان)

[۶] ستم کردہ نخواستہ ہند شد بمقدار رشتہ (ولی اللہ) نہ ظلم کیے جائیں گے ایک تائے برابر (رفع الدین)

کی زبان سے بھی ہو سکتی ہے اور یوں بھی کہ انسان کے افعال و اعمال ایسے ہوں کہ اللہ اس کی تعریف زبان خلق پر جاری کرادے۔ اور یہ تعریف خود اس کے حسن کردار سے ان کے افعال کا نتیجہ ہوتی ہے، اس لئے ارشاد ہوا ہے کہ ”ان پر ذرا بھی ظلم نہیں ہوگا“ یعنی جو تعریف کا مستحق ہوتا ہے خدا ضرور اس کی تعریف کرتا اور کراتا ہے۔

ہم با مناسب فقرہ اول یہی معنی سمجھتے ہیں لیکن بعض حضرات نے دوسرے فقرہ میں تزکیہ کے معنی پاک کرنے کے قرار دیئے ہیں یعنی کسی نفس کو پاک بنانا اللہ کا کام ہے۔^[۱]

اس میں تاویل کی بھی ضرورت ہے، جب کہ قرآن مجید میں خود دوسری جگہ ارشاد ہوا ہے:

قد افلح من زكّٰهٖ: فلاح پائی اس نے جس نے خود اپنے نفس کو پاک کیا۔

اور پھر پہلے جملہ سے مناسبت بھی زحمت طلب ہے۔

أَنْظُرْ كَيْفَ يَفْتَرُونَ عَلَى اللَّهِ الْكَذِبَ ط وَكَفَىٰ بِهِ إِثْمًا مُّبِينًا ۝

”دیکھو یہ کس طرح اللہ پر جھوٹی تہمت لگاتے ہیں اور اس سے بڑھ کر کھلا ہوا گناہ کیا ہوگا۔“

اس جھوٹی تہمت سے مراد کتاب اللہ کی تحریف بھی ہو سکتی ہے لیکن اگر یہ آیت مقام تنزیل میں بھی سابق آیت کے بعد ہی ہو تو اس کی مناسبت سے یہ سمجھ میں آتا ہے کہ اپنی تعریفوں کا جو ذکر تھا اس میں جماعت یہود و نصاریٰ کے اس قسم کے دعادی پیش نظر تھے کہ:

نَحْنُ أَبْنَاءُ اللَّهِ وَأَحِبَّاؤُهُ.

ہم اللہ کے بیٹے اور اس کے چہیتے ہیں

اور:

لَنْ يَدْخُلَ الْجَنَّةَ إِلَّا مَن كَانَ هُودًا أَوْ نَصْرِي.

جنت میں نہیں داخل ہوگا کوئی سوا اس کے جو یہودی یا عیسائی ہو۔

ان تمام خود ستائیوں میں اللہ کی جانب ایک غلط چیز کی نسبت مضمحل ہے وہ ہمارا باپ ہے، وہ ہم سے محبت کرتا ہے یا وہ ہم ہی کو جنت میں بھیجے گا۔ اس لئے کہا جا رہا ہے کہ یہ سب خالق پر غلط تہمتیں ہی یہ لوگ لگا رہے ہیں^[۲] اور کوئی بھی جھوٹ بولنا گناہ ہے اور کسی پر تہمت لگانا معصیت ہے۔ چہ جائیکہ وہ جھوٹ جس میں اللہ پر غلط تہمت لگائی جائے۔ اس سے بڑھ کر کھلا ہوا گناہ کیا ہوگا۔

الْمُ تَرِ إِلَى الَّذِينَ أَوْتُوا نَصِيبًا مِّنَ الْكِتَابِ يُؤْمِنُونَ بِالْحُبَّتِ وَالطَّاغُوتِ

وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ آمَنُوا سَبِيلًا ۝ أُولَٰئِكَ

[۱] ای يطهر من الذنب من يشاء (مجمع البيان)

[۲] المراد به تزكيتهم بانفسهم بانها ابناء الله واحباؤه وان له لن يدخل الجنة الا من كان هودا او نصارى (تبيان)

الَّذِينَ لَعَنَهُمُ اللَّهُ ۖ وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا ﴿٥٩﴾

”کیا تم نے نہیں دیکھا انہیں کہ جن کو کتاب کا کچھ حصہ دیا گیا کہ وہ جبت اور طاغوت کے معتقد ہوتے ہیں اور کافروں کو کہتے ہیں کہ یہ اہل ایمان سے زیادہ ٹھیک راستے پر ہیں۔ یہ وہ ہیں جن پر اللہ نے لعنت کی ہے اور جس پر اللہ لعنت کرے، اس پر ہرگز کوئی مددگار تم نہ پاؤ گے۔“

جبت اور طاغوت کی تشریح میں تعبیرات کا بہت اختلاف پایا جاتا ہے مثلاً شاہ ولی اللہ لکھتے ہیں:-

”معتقد می شو ند بت را دمعبود باطل را“ (فتح الرحمن)

ان کے صاحبزادے لکھتے ہیں:-

”یقین لاتے ہیں ساتھ سحر کے اور بتوں کے“ (شاہ رفیع الدین)

تیسرا قول یہ ہے کہ یہ دونوں دو بتوں کے نام ہیں:-

صنمان لقریش (جلالین)

مولانا فرمان علی صاحب مرحوم نے ترجمہ تو یہ کیا ہے کہ

”شیطان اور بتوں کا کلمہ پڑھنے لگے“

مگر حاشیہ پریشان نزول جو لکھی ہے، اس سے جلالین کی تائید ہوتی ہے۔ لکھا ہے کہ:-

”احد کی لڑائی کے بعد کعب بن اشرف ستر سواروں کے ساتھ رسول اللہ سے عہد شکنی کر کے کفار قریش کو آپ کے مقابلہ پر آمادہ کرنے کے واسطے کہ میں آیا۔ ابوسفیان نے اس سے کہا کہ تم اور محمد دونوں اہل کتاب ہو۔ جب تک تم ہمارے بتوں کو سجدہ نہ کرو گے ہم کو تم دونوں میں سے کسی کا اعتبار نہیں۔ آخر کعب نے جبت و طاغوت کو سجدہ کیا۔“

علامہ طبری بھی اس کے موید ہیں اس طرح کہ:-

یعنی ہما صنمین الذین کا نالقریش و سجد الہما کعب بن الاشرف (مجمع البیان)

جناب شیخ الطائف نے جبت اور طاغوت کی تشریح میں پانچ قول نقل کیے ہیں جن کے تحت میں یہ تمام تشریحات آجاتے ہیں اور پھر ایک قول یہ نقل کیا ہے کہ:

ہما کل معبود من دون الله (تبیان)

اللہ کے سوا جس کی بھی عبادت کی جائے، وہ جبت و طاغوت ہے۔

اس کا مطلب یہ ہوتا ہے کہ ان دونوں لفظوں کو الگ الگ نہیں دیکھنا چاہئے بلکہ یہ دونوں ایک ساتھ استعمال ہو کر ایک ہی معنی کو بتاتی ہیں جسے کہیں تنہا لفظ طاغوت سے ظاہر کیا جاتا ہے اور کہیں دونوں لفظوں کو ملا کر ان کے مجموعہ سے جس کی نظریں ہرزبان کے محاوروں میں مثل ”جدو جہد“ کے کثرت سے پائی جاتی ہیں۔

اب مجموعی حیثیت سے آیت کے مضمون پر نظر ڈالئے۔

اصولاً ہر شخص سمجھ سکتا ہے کہ مشرکین یعنی وہ جو خدا کی وحدت اور نظام رسالت و شریعت ہی کے قائل ہی نہیں ہیں، جس طرح مسلمانوں کے حریف مقابل ہیں، اسی طرح یہود اور نصاریٰ کے بھی جو کسی نہ کسی حد تک ان باتوں کو مانتے ہیں لہذا یہود و نصاریٰ کو مسلمانوں کے ساتھ مل کر ایک محاذ بنا لینا چاہئے تھا جو مشرکین سے برسر مقابلہ ہوتا مگر کتنے غضب کی بات ہے کہ اس جماعت نے بجائے مسلمانوں کا ساتھ دینے کے مشرکین کا ساتھ دیا اور مشرکین پر ترجیح دیتے ہیں۔ اسی کو قرآن نے کہا ہے کہ ”کافروں کو کہتے ہیں کہ یہ اہل ایمان سے زیادہ ٹھیک راستے پر ہیں۔“ یوں تو ”اہل ایمان“ کے مقابلہ میں جس سے مراد یہاں مسلمان ہیں، یہود و نصاریٰ بھی کفار کے زمرہ میں داخل ہیں، مگر چونکہ وہ یعنی یہود و نصاریٰ جن باتوں پر اصول حق میں سے ایمان رکھتے ہیں جیسے وحدت خالق اور نبوت و شریعت، انہیں بھی مشرکین تسلیم نہیں کرتے تو اہل کتاب کے مقابلہ میں مشرکین ”کافر“ کے لقب سے نامزد ہیں۔ اس لئے کہ ”کافر“ گالی کے طور پر کوئی انتقامی لفظ نہیں ہے بلکہ وہ ایک واقعیت کا اظہار ہے کہ اس بات کو کون مانتا ہے کہ اور کون نہیں مانتا چنانچہ رسالت حضرت محمد مصطفیٰ ﷺ کو یہود و نصاریٰ نہیں مانتے تو اس حقیقت کے اعتبار سے وہ کافر ہیں اور اصل نظام شریعت کو جسے یہ سب مانتے ہیں، مشرکین نہیں مانتے تو ان سب کے مقابلہ میں وہ کافر ہیں۔ اسی اعتبار سے یہاں اہل کتاب کا نام لگ لیا گیا ہے اور ”الذین کفروا“ یعنی کافروں کا الگ اور پھر: ”الذین امنوا“ کی لفظ کے ساتھ مسلمانوں کا الگ۔

أَمْ لَهُمْ نَصِيبٌ مِّنَ الْمَلِكِ فَإِذَا لَا يُؤْتُونَ النَّاسَ نَقِيرًا ﴿۵۳﴾

”کیا اقتدار سلطنت میں ان کا کوئی موروثی حصہ ہے؟ پھر تو یہ لوگوں کو ذرا سا بھی [۱] منہ دیں گے۔“

یہ استفہام انکاری حیثیت رکھتا ہے۔ مطلب یہ ہے کہ سلطنت و اقتدار کسی کا موروثی حصہ نہیں ہے کہ یہ دوسرے تک ذرا سا بھی اس کے پہنچنے کے روادار نہ ہوں۔ [۲]

أَمْ يَحْسُدُونَ النَّاسَ عَلَى مَا آتَاهُمُ اللَّهُ مِنْ فَضْلِهِ ۗ فَقَدْ آتَيْنَا آلَ إِبْرَاهِيمَ

الْكِتَابَ وَالْحِكْمَةَ وَآتَيْنَاهُمْ مُلْكًا عَظِيمًا ﴿۵۴﴾

”یا وہ لوگوں پر رشک و حسد کرتے ہیں اُس پر جو انہیں اللہ نے اپنے فضل و کرم سے دیا تھا (اچھا، پھر سن لیں کہ) ہم نے نسل ابراہیمی کو کتاب اور حکمت عطا کی ہے۔ [۳] اور انہیں بہت بڑا شاہانہ اقتدار عطا کیا ہے۔“

رسول اور آل رسول علیہم السلام کا محسود خلق ہونا

پہلا استفہام انکاری تھا اور یہ استفہام اقراری ہے [۴] یعنی ان کی مخالفت کا سبب یا تو یہ ہے کہ اقتدار سلطنت ان کا موروثی حق ہے لہذا

[۱]۔ شیئا فیما قدر البقرة فی ظہر النواة (جلالین) کجور کے شگاف کے برابر (شاہ رفیع الدین) بھوی بھر بھی نہ دیں گے (مولانا فرمان علی صاحب)

[۲]۔ هذا استفہام ومعناه الانکار (جمع البیان)

[۳]۔ تحقیق دی ہم نے اولاد ابراہیم کو کتاب اور حکمت (شاہ رفیع الدین)

[۴]۔ معناه بل یحسدون الناس (جمع البیان)

یہ کسی دوسرے کو اس کے ملنے کے روادار نہیں ہو سکتے تو یہ بات تو غلط ہے۔ حکومت و اقتدار کسی کی ملکیت نہیں ہے اور یا پھر یہ سبب ہے اور جب پہلا غلط ہے تو یقیناً بس یہی سبب ہے کہ یہ رشک و حسد کی وجہ سے کسی دوسرے پر اللہ کے فضل و کرم کی بارش نہیں دیکھ سکتے تو اگر یہ ہے اور واقعی یہی ہے تو پھر یہ جلتے رہیں۔ ان کے جلنے سے اللہ کی نعمت کا دروازہ کسی پر بند نہیں ہو جائے گا اور اب یہ خوب جلیں کہ ہم قطعی اعلان کیے دیتے ہیں کہ ہم نے اولاد ابراہیمؑ کو جس کا اب مصداق نسل اسمعیلؑ میں حضرت محمد مصطفیٰ صلی اللہ علیہ وسلم اور ان کی آل طاہرینؑ کی شکل میں نمودار ہوا ہے [۱] اپنی طرف سے کتاب اور حکمت عطا کی ہے اور انہیں عالم گیر حکومت کے منصب پر بھی فائز کر دیا ہے [۲] جو کسی کے جلنے سے سلب نہیں ہو سکتی اور یہ وہ حکومت ہے جو تاج و تخت سے وابستہ نہیں ہے۔ ہاں تاج و تخت بھی اس کا حق ہے لہذا اگر کوئی تاج و تخت پر قبضہ کر کے حاکم بن جائے تو وہ غاصب ہوگا مگر یہ حکومت جس کے پائے نام ہے، اس کے لئے برقرار رہے گی۔

فَمِنْهُمْ مَّنْ أَمَنَ بِهِ وَمِنْهُمْ مَّنْ صَدَّ عَنْهُ ۗ وَكَفَىٰ بِجَهَنَّمَ سَعِيرًا ﴿۵۴﴾

”تو ان میں سے کوئی اس پر ایمان لایا اور ان میں سے کوئی اس سے روگردان ہو گیا اور دوزخ سے بڑھ کر کون آگ ہوگی۔“

”ان میں سے“ یہ ضمیر ان کی طرف ہے جنہیں کہا گیا تھا کہ ”کیا اقتدار سلطنت میں ان کا کوئی موروثی حصہ ہے یا وہ لوگوں پر رشک و حسد کرتے ہیں“..... مطلب یہ ہے کہ خدا جسے اقتدار عطا کرتا ہے اس میں اس کا لحاظ نہیں ہوتا کہ کون مانتا ہے اور کون نہیں مانتا چنانچہ آل ابراہیمؑ کو خدا نے اپنی طرف سے اقتدار عطا کیا ہے۔ اب یہ لوگوں پر ہے کہ کوئی مانتا ہے اور کوئی نہیں مانتا۔ جس نے نہیں مانا، اس کے نہ ماننے سے ان کے اقتدار پر کوئی حرف نہیں آیا۔ اسی کی آخرت میں بربادی ہوئی کہ آتش دوزخ کا مستحق ہو گیا، جسے آخر آیت میں ان لفظوں میں ظاہر کیا گیا ہے کہ ”دوزخ سے بڑھ کر کون آگ ہو سکتی ہے۔“

إِنَّ الَّذِينَ كَفَرُوا بِآيَاتِنَا سَوْفَ نُصَلِّيهِمْ نَارًا ۗ كُلَّمَا نَضِجَتْ جُلُودُهُمْ بَدًّا

لَهُمْ جُلُودًا غَيْرَهَا لِيَذُوقُوا الْعَذَابَ ۗ إِنَّ اللَّهَ كَانَ عَزِيزًا حَكِيمًا ﴿۵۵﴾ وَالَّذِينَ

آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ

فِيهَا أَبَدًا ۗ لَهُمْ فِيهَا أَزْوَاجٌ مُّطَهَّرَةٌ ۗ وَوَدَّخُلُهُمْ ظِلًّا ظَلِيلًا ﴿۵۶﴾

”بلاشبہ وہ جنہوں نے ہماری آیتوں کا انکار کر دیا، انہیں ہم جلد ہی آگ کا مزہ چکھائیں گے جب ان کی پہلی کھالیں گل جائیں گی تو ان پر ہم دوسری کھالیں بدل کر چڑھادیں گے تاکہ وہ عذاب کا مزہ چکھتے رہیں۔ یقیناً اللہ

[۱]۔ انہ النبی ﷺ وهو قول ابی جعفر وزاد فیہ والہ (تبیان)

[۲]۔ قال مجاهد والحسن انه النبوة وقال ابو جعفر انه الخلافة من اطاعهم اطاع الله ومن عصاهم عصی الله (تبیان)

زبردست ہے، ٹھیک ٹھیک کام کرنے والا اور وہ جنہوں نے ایمان اختیار کیا اور نیک اعمال کیے، انہیں ہم بہت جلد ان بہشتوں میں پہنچادیں گے جن کے نیچے سے نہریں جاری ہوں گی، وہ ان میں ہمیشہ ہمیشہ رہیں گے ان کے لئے وہاں پاک و پاکیزہ بیویاں ہوں گی اور انہیں ہم محفوظ سایہ میں جگہ دیں گے۔^[۱]

بدلنا ہم جلودا غیرہا کا ظاہری مفہوم یہی ہے جس کے ساتھ ہم نے ترجمہ کیا ہے۔ بعض لوگوں نے اس میں عقلی حیثیت سے خواہ مخواہ کی مینیں نکالی ہیں کہ گناہ تو پہلی کھال نے کیے تھے۔ اس دوسری کھال کو سزا دینے کا کیا عمل ہے مگر حقیقت یہ ہے کہ گناہ اس آدمی نے کیے تھے۔ اسی کو جلا یا گیا اور اسی کو جلا یا جا رہا ہے اور اسی کو اذیت پہنچانے کے لئے ایک کھال کے کہنہ ہو کر بے حس ہو جانے پر دوسری تازہ کھال کا لباس پہنا یا جا رہا ہے تاکہ اس کی تکلیف قائم رہے۔ کھال کو سزا نہیں مل رہی ہے۔ وہ اس آدمی کو سزا کی تکلیف کا ذریعہ ہے۔^[۲]

اسی کو قرآن میں کہا گیا ہے: لِيَذُوقُوا الْعَذَابَ، جس کا ترجمہ میں نے کیا ہے ”تاکہ وہ عذاب کا مزہ چکھتے رہیں“، وہ، کون؟ کھالیں نہیں بلکہ وہ اشخاص جن پر پرانی کھالوں کے بدلے نئی کھالیں چڑھائی گئی ہیں، وہی اصل مجرم ہیں۔ نہ کہ وہ کھالیں جو ان پر چڑھی ہوئی تھیں بلکہ دوسری جگہ قرآن نے بتایا ہے کہ وہ کھالیں، ان کے خلاف اللہ کی طرف سے گواہی دیں گی اور وہ ان کھالوں سے شاکہ ہوں گے کہ تم نے ہمارے خلاف کیوں گواہی دی؟

وَقَالُوا لَئِن لَّمْ يَشْهَدُوا عَلَيْنَا قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَالْيَوْمَ تَرْجَعُونَ.

اور وہ اپنی کھالوں سے کہیں گے کہ تم نے ہمارے خلاف کیوں گواہی دی؟ وہ کہیں گی کہ ہمیں گواہی دی اس نے کہ جو ہر شے کو گواہی دیتا ہے اور وہ تو خود ہی جانتا ہے اسے جو تم کرتے تھے۔ اس سے بہت ہی نمایاں طور پر ظاہر ہے کہ جرائم کا ارتکاب کرنے والے اور ہیں، نہ کہ یہ کھالیں جو ان کے خلاف اللہ کی طرف کی گواہی ہوئی ہیں۔

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا ۖ وَإِذَا حَكَمْتُمْ بَيْنَ النَّاسِ أَنْ

تَحْكُمُوا بِالْعَدْلِ ۗ إِنَّ اللَّهَ نِعِمَّا يَعِظُكُمْ بِهِ ۗ إِنَّ اللَّهَ كَانَ سَمِيعًا بَصِيرًا ﴿۵۹﴾

”بلاشبہ اللہ کا حکم تمہیں ہے کہ امانتیں ان کے حق کو ادا کرو اور جب لوگوں کے درمیان فیصلہ کرو تو انصاف کے ساتھ فیصلہ کرو۔ یقیناً اللہ تمہیں بہت اچھی ہدایتیں کرتا ہے۔ یقیناً اللہ خوب سننے والا ہے، دیکھنے والا۔“

امانتوں میں اموال بھی ہیں جو مالک بنظر حفاظت دوسروں کے پاس رکھتا ہے اور وہ ذمہ داریاں بھی ہیں جو کسی معاہدہ یا ذاتی حق سے کسی دوسرے کے لئے اپنے اوپر عائد ہوں، جن میں سب سے اہم اللہ کی طرف کے احکام یعنی اوامر و نواہی کی تعمیل ہے۔ اس سے عہدہ برآ ہونا امانت

[۱] - الظلیل هو الكنین لانہ لاشمس فیہ ولا سموم (تبیان)

[۲] - اثمہوشی یصل بہ الالم الی المستحق له (تبیان)

داری کا بہت اہم جز ہے۔^[۱]

اور پھر اسی کے عام دائرہ میں داخل ہے حکمرانوں کی ذمہ داری جو خلق خدا کی بہبودی کے پاس و لحاظ کی ان پر عائد ہوتی ہے۔^[۲]

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ ۚ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ
الْآخِرِ ۗ ذَلِكَ خَيْرٌ وَأَحْسَنُ تَأْوِيلًا ۝۵۹

”اے ایمان لانے والو! فرماں برداری کرو اللہ کی اور فرماں برداری کرو رسول کی اور ان کی جو تم میں فرماں روائی کے حق دار ہیں لہذا اگر کسی بات میں تم جھگڑا ہو تو اسے اللہ اور رسول کی طرف پلٹاؤ اگر تم اللہ اور روز آخرت پر ایمان رکھتے ہو۔ یہی اچھا ہے اور انجام کے لحاظ سے بہتر ہے۔“^[۳]

آیہ اولی الامر

اولی الامر کے معنی ”حکومت کا حق رکھنے والے“ ہی اس لفظ کا مقتضا ہے، اس لئے کہ غاصب صاحب مال نہیں کہلایا جاسکتا۔ اسی طرح حکومت پر ناجائز تصرف رکھنے والے کو اولی الامر میں سمجھنا بھی غلط ہے۔

اس سے جمہور کے اس خیال کا غلط ہونا ظاہر ہوتا ہے کہ انہوں نے اولی الامر کے تحت میں دنیوی بادشاہوں کی اطاعت کو فرض قرار دے لیا ہے، حالانکہ ان بادشاہوں کے احکام تو اکثر احکام خدا اور رسول سے متضاد بھی ہو جاتے ہیں تو پھر ان کا حکم اطاعت، خدا اور رسول کی اطاعت کے حکم سے ٹکرا جائے گا اور کلام الہی میں تضاد پیدا ہو جائے گا جو کسی صورت سے صحیح نہیں ہے اور اسی سے جمہور کی دوسری تفسیر بھی کہ اولی الامر سے مراد علماء ہیں غلط قرار پائے گی، اگر علماء سے عام علماء مراد ہوں اور اگر علمائے حقیقی یعنی معصومین علیہم السلام مراد ہوں تو ہمارے نزدیک وہ پہلے معنی یعنی حق حکومت کے اعتبار سے بھی اولی الامر ہوں گے۔

لا يجوز ان يوجب الله طاعته احد على الاطلاق الامن ثبت عصيته و علم ان باطنه كظاهرة و امن منه الغلط والامر بالقبيح وليس ذلك بمحصل في الامر آء ولا العلماء سواهم جل الله ان يامر بطاعة من يعصيه او بالانقياد للمخالفين في القول والفعل لانه محال ان يطاع المختلفون كما انه محال ان يجتمع ما اختلفوا فيه. (مجمع البيان)

ممکن نہیں ہے کہ اللہ کسی کی بھی اطاعت بلا قید واجب کرے سو اس کے کہ جس کا معصوم ہونا ثابت ہو اور معلوم ہو کہ اس کا باطن اسکے

[۱]۔ هو المروى عن ابى جعفر و ابى عبد الله (مجمع البيان)

[۲]۔ رواه اصحابنا عن ابى جعفر الباقر و ابى عبد الله الصادق (مجمع)

[۳]۔ تاويلاً ملاً (جلالين) اى احمد عاقبة (مجمع البيان)

ظاہر سے بالکل متفق ہے اور جس سے غلطی اور کسی غلط کام کے حکم دینے کا خطرہ نہ ہو اور یہ بات نہ امراء کے لئے ہے اور نہ معصومین کے علاوہ دوسرے علماء کے لئے بالاتر ہے اللہ اس سے کہ وہ ایسے کی اطاعت کا حکم دے جو خود اس کا نافرمان ہو یا ان لوگوں کی بیروی کا حکم دے جن کے قول اور عمل میں اختلاف ہو۔ اس لئے کہ کئی کی اطاعت جو آپس میں اختلاف رکھتے ہوں ممکن نہیں ہے، جیسے کہ یہ ناممکن ہے کہ جن باتوں میں وہ اختلاف رکھتے ہیں، وہ ایک ساتھ سب صحیح ہوں۔

اس کو اس سے پہلے اس سے زیادہ مختصر لفظوں میں شیخ الطائفہ تحریر فرما چکے ہیں، اس طرح:-

ولا يجوز ايجاب طاعته احد مطلقا الا من كان معصوما مامونا منها لسهوا والغلط وليس ذلك بحاصل في الامر آء ولا العلماء وانما هو واجب في الائمة الذين دلت الادلة على عصمتهم وطهائرتهم (تبیان)
جائز نہیں ہے کسی کی بلا قید اطاعت سوا اس کے جو معصوم ہو اور جس سے بھولنے اور غلطی کرنے کا خطرہ نہ ہو اور یہ بات امراء اور عام علماء میں نہیں ہے اور یہ ضروری ہے بس ان ائمہ میں جن کی عصمت و طہارت ثابت ہو گئی ہے۔

اللہ اور رسول کے ساتھ اولی الامر کی اطاعت کے حکم کے بعد جو کہا گیا ہے کہ تم میں اگر اختلاف ہو تو اللہ اور رسول سے الگ نہیں لیا گیا ہے اس بنا پر کہ رسول کی موجودگی میں اولی الامر کا مصداق بھی آپ ہی ہیں لہذا آپ ہی کی اطاعت رسول و اولی الامر دونوں کی اطاعتوں کا مصداق ہے لیکن جب پیغمبر گزریا سے اٹھ جائیں تو آپ کی نیابت میں جس دور میں جو اولی الامر کا مصداق ہو، وہ مرکز اطاعت ہوگا۔

أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا نُزِّلَ إِلَيْكَ وَمَا نُزِّلَ مِنْ قَبْلِكَ

يُرِيدُونَ أَنْ يُتَّخَذَ كُفْرًا إِلَى الظَّالِمِينَ وَقَدْ أُمِرُوا أَنْ يَكْفُرُوا بِهِ ط وَيُرِيدُ

الشَّيْطَانُ أَنْ يُضِلَّهُمْ ضَلَالًا بَعِيدًا ﴿٦٥﴾

”کیا آپ نے نہیں دیکھا انہیں جن کا دعویٰ یہ ہے کہ وہ ایمان لائے اور اس پر بھی جو آپ پر اتارا گیا ہے اور اس پر بھی جو آپ کے پہلے اتارا گیا تھا۔ پھر بھی وہ چاہتے ہیں کہ حکومت باطل [۱] کے پاس وہ مقدمے لے جائیں۔ حالانکہ انہیں حکم یہ ہے کہ وہ اس کا انکار کریں اور شیطان چاہتا ہے کہ انہیں گمراہی میں مبتلا کرے۔“

عدالت غیر شرعی میں مقدمہ لے جانے کی ممانعت

اس آیت سے اس حکم فقہی کا ثبوت ملتا ہے کہ عدالت جو میں مقدمہ لے جانا ممنوع ہے۔

اس کے علاوہ ایک اصولی حکم جس کی اس آیت میں صراحت ہے، وہ یہ ہے کہ ”حکومت باطل“ کا انکار لازم ہے۔ انکار کے معنی ہیں اس کے باطل ہونے کا اعتقاد اور حسب مواقع اظہار۔

اصل اصول تبرائیہ ہی ہے جسے عوام نے اپنے عمل سے بدنام بنا دیا ہے۔

[۱] روى عن ابى جعفر و ابى عبد الله ان الایة فی کل من يتخاکم الی من یحکم بخلاف الحق (تبیان)

وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ رَأَيْتِ الْمُنَافِقِينَ

يَصُدُّونَ عَنْكَ صُدُودًا ۝٦١

”اور جب ان سے کہا جائے کہ آؤ اس کی طرف حوالہ اللہ نے اتارا ہے اور پیغمبر کی طرف تو منافقین کو دیکھیے گا کہ وہ آپ سے شدت کے ساتھ [۱] روگردانی کریں گے۔“

”جو اللہ نے اتارا ہے“ یعنی قرآن، اس کی طرف آؤ یعنی کتاب خدا پر عمل کرو اور رسول کی طرف آؤ یعنی سنت پر عمل کرو تو منافقین کی علامت یہ ہے کہ وہ آپ سے روگردانی کریں گے۔ یعنی کتاب پر عمل کا چاہے اقرار کر لیں مگر ”سنت“ اور اقوال و اعمال پیغمبر کے قبول کرنے میں انہیں عذر ہوگا جس کے ثبوت میں ایک آواز پہلے آئی تھی: حسبنا کتاب اللہ اور اب پرویز صاحب کا مستقل مشن یہ ہے کہ کتاب کو بہ حیثیت ماخذ قبول کیا جائے اور سنت کو نہیں۔ قرآن پہلے سے اس کردار کا موقع محفوظ کیے ہوئے ہے۔

فَكَيْفَ إِذَا آصَابَتْهُمُ مُصِيبَةٌ بِمَا قَدَّمَتْ أَيْدِيهِمْ ثُمَّ جَاءُوكَ يَحْلِفُونَ ۝٦٢

بِاللَّهِ إِنْ أَرَدْنَا إِلَّا إِحْسَانًا وَتَوْفِيقًا ۝٦٢

”تو کیسا ہوگا [۲] اس وقت جب انہیں ان گزشتہ اعمال کی وجہ سے کوئی مصیبت درپیش ہوگی اور پھر وہ آپ کے پاس آئیں گے خدا کی قسمیں کھاتے ہوئے کہ ہمیں تو بھلائی و موافقت [۳] کے سوا کچھ مد نظر نہ تھا۔“

توفیق جس کا ترجمہ ہم نے ”موافقت“ سے کیا ہے، اس کے دوسرے معنی یہ کہے گئے ہیں کہ منافقین جو باطل حکام کے پاس مقدمے لے جاتے ہیں تو وہ بعد میں اس کی تاویلیں کریں گے کہ ہم چاہتے تھے کہ فریقین میں صلح کرادیں اور اتفاق باہمی پیدا کریں۔ [۴] لفظ ”توفیق“ کے ساتھ دونوں ہی معنی سازگار ہیں اور دونوں توجیہ ہیں عقلاً بھی درست ہیں، اور قدیم مفسرین نے بھی بس دونوں قولوں کے نقل کر دینے ہی پر اکتفا کی ہے۔ [۵] اس لئے کسی ایک قول کو ترجیح دینا مشکل ہے۔

أُولَٰئِكَ الَّذِينَ يَعْلَمُ اللَّهُ مَا فِي قُلُوبِهِمْ ۗ فَأَعْرِضْ عَنْهُمْ وَعِظْهُمْ وَقُلْ لَهُمْ

فِي أَنفُسِهِمْ قَوْلًا بَلِيغًا ۝٦٣

[۱] - يصدون عنك صدودا عظيما - (تبیان)

[۲] - موضع كيف رفع بانه خبر مبتدأ محذوف والتقدير فكيف صنعهم (مجمع البيان)

[۳] - فحواسته بودیم مگر نیکو کاری و موافقت کردن (شاه ولی اللہ) نہ چاہا ہم نے مگر احسان یعنی بھلائی اور موافقت کرنا (رفع الدین)

[۴] - تالیف ابین الخضمین (جلالین) اراد بالتوفیق الجمع والتالیف (مجمع البيان)

[۵] - قيل فيه قولان احدهما ای ما اردنا... الا احسانا الینا وما وافق الحق فی امرنا... الثانی [إلا توفيقاً بین الخصوم (تبیان)

”یہ وہ ہیں کہ اللہ خوب جانتا ہے جو ان کے دلوں میں ہے لہذا آپ ان کی باتوں کا خیال نہ کیجئے اور انہیں نصیحت کرتے رہیے اور ایسی باتیں ان سے کہتے رہیے جو زیادہ سے زیادہ ان کے دلوں میں اثر پیدا کر سکیں“۔^[۱]

فاعرض عنہم کے معنی اگر یہ ہوتے کہ ان سے منہ پھیر لیجئے جیسا کہ بعض نے ترجمہ کیا ہے^[۲] تو پھر بعد کے جملوں کا کہ ”انہیں نصیحت کرتے رہیے“ اور ”ایسی باتیں کہتے رہیے جو زیادہ سے زیادہ موثر ہو سکیں“ کوئی محل نہ ہوتا۔ اس لئے ہم نے یہ ترجمہ کیا کہ ”ان کی باتوں کا خیال نہ کیجئے“۔^[۳]

”یہ وہ ہیں کہ اللہ خوب جانتا ہے جو ان کے دلوں میں ہے“..... اللہ تو سب ہی کے دل میں جو ہے، اسے جانتا ہے مگر جوڑے کھرے آدمی ہیں، ان کے دلوں میں سوا اس کے جو وہ ظاہر کرتے ہیں۔ اور کچھ ہوتا نہیں لیکن منافقین کے دلوں میں ان کی زبان کے اظہار کے علاوہ اور کچھ ہوتا ہے۔ اس لئے یہ ارشاد ہوا، جس کا مطلب یہ ہوا کہ وہ ان کی منافقت سے خوب واقف ہے۔

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنفُسَهُمْ

جَاءُواكَ فَاسْتُغْفِرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿۳۷﴾

”اور کوئی پیغمبر ہم نے نہیں بھیجا مگر اس کے لئے کہ اللہ کے حکم سے اس کی اطاعت کی جائے اور اگر جب انہوں نے اپنے اوپر زیادتی کی تھی تو آپ کے پاس آتے اور پھر اللہ سے بخشش کے طلب گار ہوتے اور پیغمبران کے لئے دعائے مغفرت کرتے تو اللہ کو پاتے بڑا توبہ قبول کرنے والا، بڑا مہربان“۔

”اپنے اوپر زیادتی“ کے معنی گناہوں کے ارتکاب کے ہیں جس سے وہ اپنے نفوس کو انجام کے لحاظ سے نقصان پہنچاتے ہیں۔^[۴]

توسل کی اہمیت

یہ آیت توسل کی اہمیت کو ظاہر کرتی ہے۔ استغفار ایک دعا ہی ہے، اس کے لئے براہ راست اللہ سے دعا کافی ہونا چاہئے مگر اس کا طریقہ کار یہ بتایا گیا ہے کہ وہ پیغمبر کے پاس آگے استغفار کریں اور پیغمبران کے لئے خدا کی بارگاہ میں دعائے مغفرت کریں۔ بس یہی ہے ہر اس دعا کا مطلب جو کسی مقرب الہی کے روضہ پر جا کر کی جاتی ہے۔ دعا کا قبول کرنے والا اصل میں خدا ہی ہے مگر اس شخص کا جو کوئی دینی اہمیت رکھتا ہے، وسیلہ اختیار کرنا اس دعا کو قبولیت کی منزل سے قریب کرنے کا باعث ہوتا ہے۔

[۱]۔ یبلغ من نفوسہم کل مبلغ (مجمع البیان)

[۲]۔ پس منہ پھیر لئے ان سے (شاہ رفیع الدین)

[۳]۔ ای لاتعاقبہم (مجمع البیان)

[۴]۔ فحسوها حقها بأدخال الضرر علیها بفعل المعصية من استحقاق العقاب وتقویت الشواب بفعل الطاعة (تبیان)

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ﴿٦٥﴾

”تو نہیں، قسم آپ کے پروردگاری، وہ مومن نہیں ہو سکتے جب تک ان جھگڑوں میں جو ان کے درمیان ہوں، آپ کو حکم نہ مانیں، پھر جو کچھ آپ فیصلہ کریں، اس سے اپنے دل میں تنگی محسوس نہ کریں اور پوری طرح تسلیم کریں۔“

اس میں صاف حکم رسول کے مقابلہ میں مسلمان کو بالکل ”سپردگی“ اختیار کرنے دعوت دی گئی ہے اور صاف صاف کہہ دیا گیا ہے کہ یہ ایمان کا لازمی تقاضا ہے جس کے بغیر یہ مومن سمجھے ہی نہیں جاسکتے۔^[۱]

اس کے بعد فیصلہ خدا اور رسول کو چھوڑ کر کسی اجماع یا شوریٰ کی کوئی گنجائش باقی نہیں رہتی۔

جب آپ فیصلہ کر دیں تو ”اپنے دل میں تنگی محسوس نہ کریں“..... یعنی بے چینی اور اضطراب جو شک و شبہ کا لازمی نتیجہ ہوتا ہے۔^[۲] اور یہی پوری طرح اس کا تسلیم کرنا ہے کہ اس کی صحت کے بارے میں انسان کسی شک اور اس کی تعمیل کے متعلق کسی تذبذب میں مبتلا نہ

ہو۔^[۳]

وَلَوْ أَنَّا كَتَبْنَا عَلَيْهِمْ أَنْ اقْتُلُوا أَنْفُسَكُمْ أَوْ ائْخْرُجُوا مِنْ دِيَارِكُمْ مَا فَعَلُوا

إِلَّا قَلِيلٌ مِّنْهُمْ ۗ وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَّهُمْ وَأَشَدَّ

تَثْبِيثًا ﴿٦٦﴾ وَإِذَا لَأَتَيْنَهُمْ مِّن لَّدُنَّا أَجْرًا عَظِيمًا ﴿٦٧﴾ وَلَهَدَيْنَهُمْ صِرَاطًا

مُسْتَقِيمًا ﴿٦٨﴾

”اور اگر کہیں ہم ان پر یہ فرض عائد کر دیتے کہ خود اپنوں کو قتل کرو یا اپنے گھروں سے نکل جاؤ تو سوا کم لوگوں کے یہ سب اسے عمل میں نہ لاتے اور اگر یہ کرتے وہی جو انہیں ہدایت کی جاتی ہے تو یہ ان کے لئے بہتر ہوتا اور ثابت قدمی کا زیادہ سبب ہوتا^[۴] اس وقت میں ہم انہیں اپنے پاس سے بڑا اجر عظیم^[۵] دے دیتے اور انہیں سیدھے راستے پر چلنے کی

[۱]۔ ایشان مسلمان نباشند تا آنکہ حاکم کنند ترا در اختلافی کہ واقع شود میان ایشان (شاہ ولی اللہ)

[۲]۔ حر جاضیقاً او شکاً (جلالین)

[۳]۔ یسلمون من غیر شک یدخلهم فیہ (تبیان)

[۴]۔ تثبیتنا تحقیقاً لا یمانہم (جلالین) ای بصیرة فی امر الدین لان من کان علی بصیرة من امر دینہ کان ذلک ادعی له الی الثبات علیہ (مجمع البیان) محکم تر در استواری دین (شاہ ولی اللہ) اور زیادہ نہ ہوتا ثابت رکھنے میں (رفع الدین)

خصوصی توفیق کرا مت فرماتے۔“

مقصود یہ ہے کہ اس شریعت کے احکام تو آسان ہیں اور یہ عمل نہیں کرتے۔ بنی اسرائیل کو اتنے سخت احکام دیئے جاتے تھے۔ اگر کہیں انہیں ویسے سخت احکام دیئے جاتے [۱] تو کیا سوا ایک بہت چھوٹی سی اقلیت کے کوئی بھی تعمیل کرتا؟!؟

ایسے بیانات قرآنی کے بعد پھر اگر طبقہ صحابہ کو بلا استثناء آسمان پر چڑھا دیا جائے تو کیا ہنسی آنے کی بات نہیں ہے؟!؟

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ
وَالصَّٰدِقِينَ وَالشُّهَدَاءِ وَالصَّٰلِحِينَ ۗ وَحَسُنَ أُولَٰئِكَ رَفِيقًا ﴿۶۹﴾ ذٰلِكَ الْفَضْلُ

مِنَ اللَّهِ ۗ وَكَفَىٰ بِاللَّهِ عَٰلِمًا ﴿۷۰﴾

”اور جو اللہ اور رسول کی اطاعت کرے گا تو یہ لوگ ان کے ساتھ ہوں گے جنہیں اللہ نے اپنی نعمتوں سے نوازا ہے، انبیاء، صدیقین، شہیدان راہ خدا اور صالحین اور یہ بہت ہی اچھے رفیق ہیں۔ یہ ہے اللہ کی طرف کا فضل و کرم اور اللہ سے بڑھ کر کون باخبر ہوگا۔“

اطاعت کا اس سے بڑھ کر نتیجہ کیا ہو سکتا ہے کہ انسان کو ان بزرگ ترین طبقات کی معیت حاصل ہو جائے۔ اس کا یہ مطلب نہیں ہے کہ وہ اطاعت کرنے کے بعد نبی ہو جائے گا، یا ضروری صدیق ہو جائے گا یا لازماً شہید ہو جائے گا کیوں کہ یہ تو خاص خاص مرتبے ہیں جو خاص خاص افراد کو حاصل ہوتے ہیں مگر اطاعت کرنے والا اسی منزل یعنی بہشت میں ہے جہاں ان سب اصناف کے افراد ہیں۔ یہی اس کے فخر کے لئے کیا کم ہے؟!؟

اس سے معلوم ہوا کہ قادیانی جماعت کا اس آیت سے یہ نتیجہ نکالنا کہ نبوت کا دروازہ بند نہیں ہے، بالکل غلط ہے۔ اس لئے کہ اگر اطاعت کے ذریعہ سے آدمی خود انبیاء میں داخل ہو سکتا ہے تو بیچ میں مَعَ الَّذِينَ أَنْعَمَ اللَّهُ عَلَيْهِمْ کہنے کی کیا ضرورت تھی۔ صاف صاف یہ کہہ دیا جاتا کہ: أُولَٰئِكَ مَعَ النَّبِيِّينَ وَالصَّٰدِقِينَ وَالشُّهَدَاءِ یعنی ان کے ساتھ ہی ضروری سمجھا جاتا تو وہاں مع کے بجائے من آتا کہ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ ”یہ ان میں سے ہوگا۔ جنہیں اللہ نے اپنی نعمت سے نوازا ہے یعنی نبیین وغیرہ..... یہاں من کے بجائے مع کہنا اور پھر آخر میں رفیقاً کا لفظ کہنا کہ ”یہ لوگ بہتر رفیق ہیں“ صاف اس کا پتہ دیتا ہے کہ یہ شخص خود ان اصناف میں داخل نہیں ہے۔

قادیانی جماعت کا غلط استدلال اور اس کی وجہ

اس صورت میں بس بات جو غور طلب رہ جاتی ہے، وہ انبیاء اور صدیقین اور شہداء کے بعد صالحین کا لفظ ہے، اس لئے کہ اطاعت خدا اور رسول کے بعد آدمی نبی نہ ہو، صدیق نہ ہو، شہید نہ ہو مگر صالح تو ضرور ہوگا۔ پھر یہ کیوں کہا جا رہا ہے کہ وہ صالحین کی رفاقت میں ہوگا اور اگر صالحین کی رفاقت کے معنی یہ ہیں کہ وہ خود صالحین میں سے ہے تو پھر نبیین اور صدیقین اور شہداء میں بھی یہ مفہوم درست ہونا چاہئے کہ یہ شخص ان طبقات میں

[۱]۔ کہا او حیٰنا علی قوم موسیٰ (تبیان)

داخل ہو جاتا ہے۔

اس پہلو کا تحفظ قادیانی جماعت کے وجود میں آنے سے پہلے شاہ عبدالقادر دہلوی نے کیا تھا۔ وہ لکھتے ہیں:

”نبی وہ لوگ جن پر اللہ کی طرف سے وحی آئے اور صدیق وہ کہ جو وحی میں آوے، ان کا جی آپ ہی اس پر گواہی دے اور شہید وہ جن کو پیغمبر کے حکم پر ایسا یقین آیا کہ جس پر وہ جان دیتے ہیں اور نیک بخت وہ جن کی طبیعت نیکی ہی پر پیدا ہوئی تھی تو جو لوگ ایسے نہیں لیکن حکم برداری میں لگے جاتے ہیں، اللہ ان کو بھی ان کے ساتھ گئے گا۔“ (موضح القرآن)

اسے ہم اپنے لفظوں میں کہیں تو یہ مطلب ہے کہ معیاری درجہ کے وہ افراد جنہیں خالق نے ”صالحین“ کے لفظ سے مرکز معیت قرار دیا ہے، وہ ”معصومین“ ہیں اور دوسرے لوگ جو غیر معصوم ہیں مگر ان کی پیروی میں لگے رہتے ہیں، ان کی اطاعت کا صلہ یہ ہے کہ یہ ان کی رفاقت کی نعمت سے بہرہ اندوز ہوں۔ اس کے بعد قادیانی استدلال ہباء منشور ہو کر نیست و نابود ہو جاتا ہے مگر شاہ عبدالقادر صاحب کو اس تشریح کی روشنی میں ایک اور حقیقت بھی تسلیم کرنا لازم ہے اور وہ یہ ہے کہ جب یہ تمام عناوین مختلف ہیں۔ اس طرح کہ بعض افراد میں چاہے ان کا اجتماع ہو جائے مگر یہ اوصاف علیحدہ علیحدہ بھی وجود رکھتے ہیں یعنی یہ ضروری نہیں ہے کہ جو صدیق ہو، وہ نبی بھی ہو یا شہید بھی ہو اور یہ ضروری نہیں کہ جو شہید ہو، وہ صدیق یا نبی بھی لازمی طور پر ہو تو آخر میں الصالحین کا لفظ لانے سے ثابت ہوتا ہے کہ انبیاء کے طبقہ کے علاوہ بھی معصومین کا کوئی گروہ ہے جن کی معیت مثل معیت انبیاء وغیرہ کے سرمایہ سعادت ہے، ورنہ شروع میں انبیاء کا ذکر ہونے کے بعد پھر آخر میں وہ الصالحین جو بقول شاہ صاحب ”نیکی ہی پر پیدا ہوئے تھے“ کون ہو سکتے ہیں؟

شان نزول میں بھی اس آیت کے جو دو روایتیں وارد ہیں، دونوں اس کی گواہ ہیں مع سے مراد ان جماعتوں میں داخل ہو جانا نہیں ہے چنانچہ علامہ طبری لکھتے ہیں:-

قیل نزلت فی ثوبان مولی رسول اللہ وکان شدید الحب لرسول اللہ قلیل الصبر عنہ و اتاہ ذات یوم وقد تغیر لونہ ونحل جسمہ فقال یا ثوبان ما غیر لونک فقال یا رسول اللہ ما بی من مرض ولا وجع غیر انی اذالم اراک اشتقت الیک حتی القاک ثم ذکرک الاخرة فاخاف لفی لا اراک هناک لانی عرفک انک ترفع من النبین وانی ان ادخلت الجنة کنت فی منزل ادنی من منزلک ... فنزلت الایة ... وقیل ان اصحاب رسول اللہ قالوا ما ینبغی ان نفارک فانا لا نراک الا فی الدنیا فاما فی الاخرة فانک ترفع فوقنا بفخک فلا نراک فنزلت الایة (مجمع البیان)

ایک قول یہ ہے کہ وہ ثوبان غلام پیغمبر خدا کے بارے میں نازل ہوئی ہے جنہیں پیغمبر خدا سے بڑی محبت تھی اور آپ کی جدائی برداشت نہیں کر سکتے تھے تو ایک دن وہ حضرت کے پاس آئے اس عالم میں کہ رنگت متغیر تھی اور جسم زار و نزار، حضرت نے دریافت فرمایا کہ اس کا کیا سبب ہے؟ انہوں نے کہا یا رسول اللہ! مجھے کوئی بیماری یا تکلیف نہیں ہے مگر میں جب آپ کو نہیں دیکھتا تو جب تک آپ سے مل نہ لوں قرار نہیں آتا اس کے بعد مجھے آخرت کا تصور ہوا تو یہ ڈر محسوس ہوتا ہے کہ وہاں میں آپ کی زیارت نہ کر سکوں گا اس لئے کہ مجھے معلوم ہے کہ آپ کا درجہ دوسرے انبیاء سے بھی بالاتر ہوگا میں اگر بہشت میں داخل بھی کیا گیا تو آپ کی منزل سے یقیناً بہت نیچے کی منزل میں ہوں گا..... اس پر یہ آیت نازل ہوئی..... اور ایک قول یہ ہے کہ اصحاب پیغمبر خدا نے کہا کہ ہمیں آپ سے جدا نہیں ہونا چاہئے اس لئے کہ ہم تو بس دنیا میں آپ کا دیدار کر رہے ہیں۔ رہ گئی

آخرت وہاں تو آپ اپنی فضیلت کی بنا پر ہم سب سے بہت بلند ہوں گے تو وہاں آپ کو ہم کہاں دیکھیں گے۔ اس پر یہ آیت اتری۔
اس سے ظاہر ہے کہ معیت کے معنی ساتھ ہونے ہی کے ہیں۔ نہ یہ کہ یہ شخص اس مرتبہ پر فائز ہو جائے گا۔
اس کے بعد ایک حدیث کو دیکھا جائے جو ہمارے یہاں وارد ہوئی ہے کہ معصوم نے شیعوں کے لئے فرمایا:
فی درجتنا یوم القیمة۔
وہ روز قیامت ہمارے درجہ میں ہوں گے۔
تو وہ بالکل اس آیت قرآنی کے مضمون سے مطابق معلوم ہوگی۔

يَا أَيُّهَا الَّذِينَ آمَنُوا خُذُوا حِذْرَكُمْ فَانفِرُوا ثُبَاتٍ أَوْ انفِرُوا جَمِيعًا ﴿٤١﴾ وَإِنَّ
مِنْكُمْ لَمَنْ لَيُبَطِّئَنَّ ۖ فَإِنْ أَصَابَتْكُمْ مُصِيبَةٌ قَالُوا قَدْ أَنْعَمَ اللَّهُ عَلَيْنَا إِذْ لَمْ
أَكُنْ مَعَهُمْ شَهِيدًا ﴿٤٢﴾ وَلَئِنْ أَصَابَكُمْ فَضْلٌ مِنَ اللَّهِ لَيَقُولُنَّ كَأَنْ لَمْ تَكُنْ
بَيْنَكُمْ وَبَيْنَهُ مَوَدَّةٌ يَلْبِئْتَنِي كُنْتُ مَعَهُمْ فَأَفُوزَ فَوْزًا عَظِيمًا ﴿٤٣﴾

”اے ایمان لانے والو! اپنی حفاظت کا سامان مکمل رکھو [۴۱] اور پھر (جب وقت آئے تو) نکل کھڑے ہو خواہ دستہ
دستہ ہو کر الگ الگ [۴۲] اور خواہ نکلوا اکٹھا۔ اور بلاشبہ تم میں ایسے بھی ہیں جو ضرور بالضرور دیر کرتے ہیں [۴۳] تو اگر تم
پر کوئی مصیبت آئے تو کہتے ہیں مجھ پر اللہ کا بڑا احسان تھا کہ میں ان کے ساتھ موجود نہ تھا اور اگر اللہ کا فضل و کرم
تمہارے شامل حال ہو تو وہ ضرور یہ کہیں گے جیسے کہ تم میں اور ان میں کوئی محبت و الفت تھی ہی نہیں کہ کاش میں ان
کے ساتھ ہوتا تو بہت بڑی کامیابی حاصل کرتا۔“

بالکل ظاہر ہے کہ یہ کافروں کا ذکر نہیں ہے ورنہ یہ نہ کہا جاتا کہ ”تم میں ایسے ہیں“ بلکہ یہ انہی کا ذکر ہے جو بظاہر مسلمان ہیں مگر ان کے
جذبات کافرانہ ہیں۔ اس لئے کہ کوئی مسلمان مسلمانوں کے بتلائے مصیبت ہونے پر اور وہ بھی راہ حق میں، شکر خدا ادا نہیں کر سکتا کہ الحمد للہ میں ان
میں شامل نہ تھا [۴۲] ایسے ہی مسلمان نما کافروں کا نام منافقین ہوتا ہے۔

[۱] - حذوا حذرکم من عدوکم ای احتذروا منہ وتیقنطوا الہ (جلالین) خذوا اسنحتکم وهو المروی عن ابی جعفر رضی اللہ عنہ (جمع البیان)
لو بچاؤ اپنا (شاہ رفیع الدین)

[۲] - الثبات جمع ثبۃ وہی جماعات فی تفرقة ای متفرقین (تبیان)

[۳] - بعضی از شمار آنست کہ درنگ ہی کند (شاہ ولی اللہ) دیر کرتے ہیں نکلنے میں (رفیع الدین)

[۴] - قال ابو جعفر من یتمنی التأخر عن جماعة المسلمین لایکون الاکانوا (تبیان) قال الصادق علیہ السلام واللہ لو قال ہذا
الکلمۃ اهل الشرق والغرب لکانوا بہا خارجین عن الایمان ولکن اللہ قد سماہم مومنین باقرارہم (علی بن ابراہیم)

اس کے بعد یہ فقرہ کہ: كَأَن لَّمْ تَكُنْ بَيْنَكُمْ وَبَيْنَهُ مَوَدَّةٌ ”جیسے کہ تم میں اور ان میں کوئی محبت والفت تھی ہی نہیں۔“ اس کے سمجھنے میں بعض مفسرین کو دشواری پیدا ہوئی ہے۔ وہ کہتے ہیں کہ اس کا تعلق پہلے جملہ سے ہے کہ جب کوئی مصیبت آئے تو وہ اس طرح کہ جیسے تم میں اور ان میں کوئی محبت کا رشتہ تھا ہی نہیں، یہ کہتے ہیں کہ خدا کا مجھ پر بڑا احسان تھا کہ میں ان کے ساتھ موجود نہ تھا۔^[۱]

مگر ترتیب الفاظ کلام الہی اس تفسیر کے بالکل خلاف ہے۔ جب دوسرے جملہ کی شرط حرف عطف کے ساتھ آگئی کہ ”اگر تمہیں اللہ کا فضل شامل حال ہوا“ تو اب یہاں کا کوئی جزو پہلے جملہ سے مرتبط کرنا بالکل عجیب سی چیز ہے۔ ہمارے خیال میں تو یہ یہیں سے متعلق ہے^[۲] مطلب یہ ہے کہ اگر تم میں اور ان میں الفت ہوئی تو یہ تمہاری کامیابی کو اپنی کامیابی سمجھتے، مگر یہ اپنے کو تم سے بے گناہ سمجھتے ہیں، اس لئے اب جو کامیابی تمہیں حاصل ہوئی، اس پر ہاتھ ملتے ہیں کہ ہم بھی کاش ان کے ساتھ ہوتے۔^[۳]

حکم جہاد بصورت قتال

ہاں، یہاں ایک خاص پہلو سوچنے، سمجھنے اور یاد رکھنے کا ہے کہ جیسے پہلے جملہ میں انسان کا یہ قول کہ ”اللہ کا مجھ پر بڑا احسان تھا کہ میں ان کے ساتھ موجود نہ تھا“ ذاتاً کسی برائی کا حامل نہیں ہے بلکہ محل کے لحاظ سے اس میں برائی پیدا ہوئی ہے کہ راہ خدا میں مصیبت کے درپیش ہونے پر یہ الفاظ کہے گئے..... اس طرح ان الفاظ میں کہ ”میں بھی کاش ان کے ساتھ ہوتا تو بہت کامیابی حاصل کرتا، ذاتاً کوئی برائی کا پہلو نہیں ہے بلکہ اس پس منظر سے برائی پیدا ہوئی کہ راہ خدا میں مصیبت آنے پر تو وہ اپنی عدم موجودگی پر شکر خدا ادا کرتے ہیں اور جب اتفاق سے فتح ہوتی ہے اور مال غنیمت حاصل ہوتا ہے تو وہ مادی منفعت کے تصور سے کف افسوس ملتے ہیں کہ کاش ہم بھی ان کے ساتھ ہوتے۔ یہ درحقیقت ان کی مادی ذہنیت، دین اور اہل دین سے بیگانگی کی مذمت ہے جو ان دونوں موقعوں پر ان کے قول سے نمایاں ہوتی ہے لہذا اگر محل مختلف ہو جائے تو انہی دونوں قولوں یا ان کے عمل مظاہروں میں بڑی بلندی پیدا ہو جائے اور وہ اس کی بالمقابل شکلیں یہ ہیں کہ راہ خدا میں کسی قربانی کا پیغام ملنے پر شکر خدا ادا کیا جائے اور کسی آماجگاہ مصیبت اور مرکز قربانی میں عدم موجودگی پر کف حسرت ملا جائے جیسے ہم کو ہمارے ائمہ معصومین علیہم السلام نے تعلیم دی ہے کہ جب مجاہدین کر بلا کو یاد کرو تو کہو: يَا أَيُّهَا الَّذِينَ آمَنُوا كُنَّا مَعَكُمْ فَتَقَوُّوا فَوْزًا عَظِيمًا۔ اب یہ الفاظ ایک بلند ذہنیت کے ترجمان ہوں گے اس طرح کہ وہ اگر صدق دل سے کہے جا رہے ہیں تو بلاشبہ بہت بڑے جذبہ ایمانی کا قوی ترین ثبوت ہیں۔

فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ ۗ وَمَنْ يُقَاتِلْ

فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا ﴿۴۱﴾

”تو جو لوگ دنیا کی اس پست زندگی کو آخرت کے عوض فروخت کرنے پر تیار ہوں، انہیں اللہ کی راہ میں جنگ کرنا چاہئے اور جو اللہ کی راہ میں جنگ کر کے مارا جائے یا فتح پائے، اسے ہم بڑا اجر عطا کریں گے“

[۱]۔ لہذا راجع الی قوله: قد انعم الله علی اعتراض بہ بین القول ومقوله (جلالین)

[۲]۔ قبیل ان اکلام فی موضعه من غیر تقدیم ولا تاخیر (جمع البیان)

[۳]۔ اگر لوگوں کو فائدہ پہنچتا تو پہنچاتا ہے اور دشمنوں کی طرح حسد کرتا ہے (موضح القرآن)

اجر آخرت کا انحصار راہ خدا میں جنگ کے بعد دو چیزوں پر رکھا گیا ہے: ایک یہ کہ جہاد میں کام آجائے جس کا مطلب ہے شہید ہونا اور دوسرے دشمن کو بھگا کر فتح حاصل کرے جس سے حق بجانب طور پر ”غازی“ کہا جاسکے۔ ان دونوں صورتوں میں اجر ہے لیکن تیسری صورت کہ میدان جہاد میں جائے اور پھر نہ مارا جائے اور نہ دشمن کو شکست دے بلکہ خود سلامتی کے ساتھ راہ فرار اختیار کرے یا چوتھی صورت کہ دشمنوں کے سامنے ہتھیار ڈال دے، ایسا میدان میں جانا، اور حق کو کمزور کرنے کا باعث ہے، اس لئے اس پر کسی اجر و ثواب کا استحقاق نہیں ہے۔

وَمَا لَكُمْ لَا تَقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ
وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا
وَاجْعَلْ لَنَا مِنْ لَدُنْكَ وَلِيًّا ۗ وَاجْعَلْ لَنَا مِنْ لَدُنْكَ نَصِيرًا ﴿٥٥﴾

”اور تم آخر کیوں نہیں جنگ کرتے اللہ کی راہ میں اور ان کمزور مردوں، عورتوں اور بچوں کی خاطر جو کہتے ہیں کہ پروردگار! ہمیں اس بستی سے کہ جس کے باشندے ظالم ہیں، باہر نکال دے اور ہمارے لئے اپنی طرف سے کوئی سرپرست قرار دے اور اپنی جانب سے کسی کو مددگار بنا دے۔“

یہ کمزور مسلمان وہ ہیں جو کافروں کے شکنجہ ظلم سے نکلنے کے لئے بے چین تھے اور دل ہی دل میں اللہ سے دعائیں کرتے تھے کہ وہ ان کی مخلصی کی کوئی صورت پیدا کرے اور ”مردے از غیب“ کو باہر لائے جو انہیں اس مصیبت سے نجات دلائے۔ خالق کریم نے ان کی ان دلی التجاؤں کی ترجمانی کرتے ہوئے مسلمانوں کو مشرکین سے مقابلہ کی ترغیب دی ہے۔

اگر ترتیب مطابق تنزیل ہوتی تو پورے طور پر پتہ چلتا کہ یہ آیت کب نازل ہوئی؟ کیوں کہ آغاز سلسلہ جہاد کے موقع پر تو متعدد آیتیں ہیں جن سے یہ پتہ چلتا ہے کہ قتال کی اجازت مشرکین کی طرف سے آغاز حرب کے بعد ملی تھی۔ اس لئے وہاں یہ الفاظ آئے ہیں کہ

أُذِّنُ لِلَّذِينَ يُقَاتِلُونَ بِأَنَّهُمْ ظُلُمُوا (حج- ۳۹)

جن لوگوں سے جنگ کی جارہی ہے، انہیں اب مقابلہ کی اجازت دی جاتی ہے۔

اور خود اسی سورہ میں اس کے بعد آیت آئے گی جس سے معلوم ہوگا کہ مسلمانوں کی طرف سے تقاضا تھا کہ اجازت جنگ دی جائے مگر انہیں روکا گیا تھا۔

علامہ طبریؒ کے بعض اشارات سے پتہ چلتا ہے کہ صلح حدیبیہ کے بعد جب مشرکین کی عہد شکنی کے بعد دوبارہ حکم جہاد ملا ہے جس کے نتیجے میں ”فتح مکہ“ واقع ہوئی، اس وقت کی آیت میں اول تو یہ کہ انہوں نے ان کمزور مسلمانوں کے ذیل میں جو نام لئے ہیں، ان میں ایک ابو جندل ابن سہیل کا نام ہے جس کے متعلق یہ تاریخی حقیقت ہے کہ وہ حدیبیہ کے موقع پر تھکڑیاں، بیڑیاں پہنے ہوئے رسول خدا کے پاس آ کر چاہتا تھا کہ آپ اسے اپنے ساتھ لے جائیں مگر اس کے باپ نے معاہدہ کے شرائط کا حوالہ دیتے ہوئے اسے آپ کے ساتھ جانے سے باز رکھا اور

پھر گھسیٹتا ہوا اپنے ساتھ لے گیا۔ چونکہ اس معاہدہ میں ایک شرط یہ تھی کہ مشرکین میں سے جو مسلمان ہو کر رسولؐ کے پاس آئیں، رسولؐ کو انہیں واپس کرنا ہوگا، آپ نے اس شرط کی بنا پر ابو جندل کی مدد سے معذوری ظاہر فرمائی اور اس طرح جتنے مسلمان کافروں کے ہاتھ میں ظلم و تشدد کا شکار بنے ہوئے تھے، انہیں اب اپنی تخلصی کی کوئی صورت نظر نہ آتی تھی لہذا وہ تڑپ تڑپ کر اللہ سے فریاد کرتے تھے۔

آخر میں ان کی اس دعا کے ذیل میں کہ ”ہمارے لئے اپنی جانب سے کسی کو سرپرست اور مددگار بنادے“ علامہ طبرسی نے لکھا ہے:-

فاستجاب الله دعاءهم فلما فتح رسول الله مكة جعل الله نبيهم لهم ولياً (مجمع البيان)

تو اللہ نے ان کی دعا کو قبول کیا اور جب پیغمبر خدا نے مکہ فتح کیا تو خداوند عالم نے اپنے پیغمبر کو ان کا مددگار بنایا۔

اس تشریح کو اس لئے پیش نظر رکھنے کی ضرورت ہے کہ اس آیت کو جہاد اسلامی کا پس منظر دکھانے کے لئے کبھی پیش نہ کیا جائے کہ مسلمانوں کو حملہ کے لئے آمادہ کیا گیا ہے، ان مسلمانوں کو نجات دلانے کے واسطے جو بعد ہجرت مکہ معظمہ میں رہ گئے تھے۔

ایسا ہرگز نہیں ہے۔ ہجرت کے بعد آغاز جہاد سے اس آیت کا قطعاً کوئی تعلق نہیں ہے۔

الَّذِينَ آمَنُوا يُقَاتِلُونَ فِي سَبِيلِ اللَّهِ ۗ وَالَّذِينَ كَفَرُوا يُقَاتِلُونَ فِي سَبِيلِ

الطَّاغُوتِ فَقاتِلُوا أَوْلِيَاءَ الشَّيْطَانِ ۗ إِنَّ كَيْدَ الشَّيْطَانِ كَانَ ضَعِيفًا ﴿٤٥﴾

”جنہوں نے ایمان قبول کیا، وہ اللہ کی راہ میں جنگ کرتے ہیں اور جنہوں نے کفر اختیار کیا وہ اقتدار باطل کی راہ میں جنگ کرتے ہیں تو شیطان کے حوالی موالی سے جنگ کرو۔ یقیناً شیطان کا منصوبہ کمزور ہوا ہی کرتا ہے۔“ [۱]

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ ۗ

فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِّنْهُمْ يَخْشَوْنَ النَّاسَ كَخَشْيَةِ اللَّهِ أَوْ

أَشَدَّ خَشْيَةً ۗ وَقَالُوا رَبَّنَا لِمَ كَتَبْتَ عَلَيْنَا الْقِتَالَ ۗ لَوْلَا أَخَّرْتَنَا إِلَىٰ أَجَلٍ

قَرِيبٍ ۗ قُلْ مَتَاعُ الدُّنْيَا قَلِيلٌ ۗ وَالْآخِرَةُ خَيْرٌ لِّمَنِ اتَّقَىٰ ۗ وَلَا تُظْلَمُونَ

فَتِيلاً ﴿٤٦﴾

”کیا تم نے نہیں دیکھا ان لوگوں کو جن سے کہا گیا تھا کہ اپنے ہاتھ روکے رہو اور نماز پڑھتے رہو، زکوٰۃ ادا کرتے

[۱] ہر آئینہ حیلہ شیطان سست است (شاہ ولی اللہ) دخلت کان ہھنا مو کدة لتدل علی ان الضعف لکید الشیطان لازم فی جمیع الاوقات فیما مضی والحال والمستقبل ولیس هو عارضاً فی حال دون حال (تبیان)

رہو۔ پھر جب ان پر جنگ کرنے کا فرض عائد کیا گیا تو ایک دم ان کا یہ عالم سامنے آیا کہ ان میں کی ایک جماعت آدمیوں سے ڈرتی ہے ایسا جیسے اللہ کا ڈر ہو یا اس سے بھی زیادہ اور انہوں نے کہا پروردگار! تو نے ہم پر جنگ کرنے کا فریضہ کیوں عائد کر دیا تو نے ہم کو کچھ تھوڑے زمانے تک اور مہلت کیوں نہ دی؟ کیسے کہ دنیا کی پونجی بہت تھوڑی ہے، اور جو پرہیزگار ہو، اس کے لئے آخرت بہت بہتر ہے، اور تم پر ذرا بھی ظلم نہیں ہوگا۔“

ظاہر ہے کہ یہ کافروں کا تذکرہ نہیں ہے۔ کافروں سے کیوں یہ ہدایت ہوتی کہ ہاتھ روکے رہو، نماز پڑھتے رہو اور روزے رکھتے رہو۔ یہ مسلمان ہی ہیں اور مسلمانوں کا وہی معزز طبقہ جو پورے کا پورا بلا استثناء صحابیت رسول کے شرف سے سرفراز ہے اور اس لئے امت کی اکثریت نے ان میں سے ہر ایک فرد کے کردار کو واجب الاتباع سمجھا ہے۔ ان کا عالم قرآن پیش کر رہا ہے۔^[۱]

اور پھر اسے سمجھ لینا چاہئے کہ اگر اس طبقہ کے افعال و اعمال کے متعلق کف لسان یعنی زبان کو روکنا اور غرض بصر یعنی نظر اٹھا کر ان کے اعمال کی طرف نہ دیکھنا ضروری ہوتا تو خالق عالم قرآن ایسی ابدی کتاب میں اس پیغام کو کیوں محفوظ کر دیتا اور پھر اس سرنامہ کلام کے ساتھ کہ: ”الم تر ” کیا تم نے نہیں دیکھا“..... اس کا مطلب یہ ہے کہ خالق کسی منزل پر ہماری آنکھوں کو بند رکھنا پسند نہیں کرتا وہ تو چاہتا ہے کہ آنکھ کھولو، دیکھو اور پرکھو اور ہر ایک کے اعمال و افعال کی پوری جانچ پر تال کرو۔ خصوصاً ایسے طبقہ میں جن میں سے تمہیں اپنا پیشوا اور رہبر ڈھونڈنا ہے۔ آنکھ بند کر کے ان میں سے ہر ایک کے پیچھے ہرگز نہ چلو بلکہ دیکھو کہ کس کا کردار مرضی الہی کے مطابق رہا ہے؟ کس کو حسن عمل کی سندیں ملتی رہی ہیں اور کن پر تنبیہ و عتاب کے تازیانے پڑتے رہے ہیں۔

تلوار اٹھانا اسلام کا بنیادی نصب العین نہ تھا

یہاں قرآن آغاز جہاد اور اس کے انجام کی ایک بڑی مبسوط تاریخ اپنے دامن میں لئے ہوئے ہے اور ایسی باتیں بتا رہا ہے جو شاید راویوں نے حدیثوں میں اور اہل قلم نے تاریخوں میں محفوظ نہ بھی کی ہوں۔

اس قرآنی بیان تاریخی سے صاف ظاہر ہے کہ اسلام کا بنیادی نصب العین تلوار سے اشاعت اسلام نہ تھا۔ وہ تو کچھ مشرکین کے طرز عمل اور کچھ اپنے آدمیوں کی دانستہ یا نادانستہ بے راہ روی تھی جس سے جنگ کا فرض سر پر عائد ہو گیا۔

قرآن مجید کا انداز بیان اپنے بلاغت و ایجاز میں جو حد اعجاز تک ہے، یہ ہے کہ وہ کچھ کڑیاں واقعات کی بیان کرتا ہے اور کچھ کڑیوں کو سیاق کلام کے سمجھنے والے صاحبان عقل پر چھوڑ دیتا ہے۔ یہاں بھی یہی صورت ہے۔ قرآن مجید کے الفاظ اور سیاق سے پورا واقعہ یوں مرتب ہوتا ہے کہ ہجرت کے بعد جب رسول مدینہ میں تشریف لائے تو کچھ مسلمانوں میں بے چینی پیدا ہوئی اور تقاضے ہونے لگے کہ ان مشرکین نے ہم پر اتنے مظالم کیے ہیں، ہمیں اجازت دیجئے کہ ہم جنگ کی تیاری کریں اور ان سے انتقام لیں، مگر خالق کا حکم یہ ہوا کہ جنگ کی باتیں نہ کرو۔ انہوں نے کچھ بھی کیا ہو مگر تمہیں ان سے لڑنے کی ضرورت نہیں ہے۔ کفو ایڈیکم ”تم اپنے ہاتھوں کو روکو رہو“ واقیمو الصلوٰۃ واتوا الزکوٰۃ ”اور نمازیں پڑھتے رہو اور زکوٰۃ دیتے رہو“ یعنی جو تمہارے ذاتی فرائض ہیں، انہیں انجام دیتے رہو چنانچہ رسول کی طرف سے تمام مسلمانوں کو

[۱]۔ ہم جماعۃ من الصحابة (جلالین)

یہی ہدایت ہوگی اور خود آپ کا یہ عمل رہا کہ مدینہ میں آنے کے بعد ایک سال کی مدت گزرنے کے باوجود آپ نے نہ اسلحہ جمع کیا اور نہ کوئی دوسرا سامان جنگ فراہم کیا۔ اس لئے جب جنگ بدر ہوئی تو کل فوج اسلام میں صرف تیرہ عدد تلواریں تھیں اور کل جمع دو گھوڑے تھے۔ یہ سامان خود اس حقیقت کا بدیہی ثبوت ہے کہ خدا و رسول کا نصب العین مدینہ میں آنے کے بعد جنگ کرنا نہ تھا۔ جنگ بادل ناخواستہ مجبوراً رسول کے سر پر آگئی۔ اب یہ جنگ سر پر کس طرح آئی؟ اس کی تفصیل کا تذکرہ قرآن مجید نے نظر انداز کر دیا ہے مگر سیاق کلام سے ظاہر ہے کہ مسلمانوں نے اس نظام عمل کے خلاف کہ:- کَفُوا أَيَّدِيكُمْ وَاقِبُوا الصَّلَاةَ وَآتُوا الزَّكَاةَ وَأُتُوا بِأَيْدِيكُمْ وَرُكِبُوا رُكُوبًا وَيُقَاتِلُ فِي سَبِيلِ اللَّهِ لِيُذْخِرَ اللَّهُ لَهُمْ مِنْكُمْ صَبِيحًا مِمَّنْ يَبْغُونَ كِذْبًا عَلَيْهِمْ وَكَانَ يُدْعَىٰ لِلْحَرْبِ فِي اللَّهِ لَعْنَةُ اللَّهِ عَلَى الْكَافِرِينَ اور زکوٰۃ دیتے رہو، اصرار و احتجاج کا سلسلہ جاری رکھا، وہ اس نظام عمل پر مطمئن ثابت نہیں ہوئے اور ان کا بے چینی کے ساتھ یہ مطالبہ رہا کہ ہمیں لڑنے کی اجازت دی جائے۔

اب جنگ بدر کے آغاز کے اسباب جن کی ذمہ داری اموی سیاست نے رسول پر عائد کی ہے وہ اگر کسی حد تک درست مانی جائے تو اس کی نوعیت یہ ہو سکتی ہے کہ اسی جماعت نے جو جنگ پر مصرتھی، اپنی طرف سے مشرکین کے ساتھ چھوٹے پیمانہ پر شاید آویزش شروع کر دی۔ مگر جیسا کہ ہم نے تاریخ اسلام میں تفصیل کے ساتھ لکھا ہے، وہ حکایت ہی از سر غلط معلوم ہوتی ہے اور اسی لئے قرآن میں دوسری جگہ ہے:-

أَذِنَ لِّلَّذِينَ يُقْتَلُونَ بِأَيْدِيكُمْ ظُلْمًا.

انہیں جن سے جنگ کی جارہی ہے، اجازت دی جاتی ہے اس بنا پر کہ ان پر ظلم ہوا ہے۔

اس سے ظاہر ہے کہ ابتدائے جنگ مخالف اسلام جماعت کی طرف سے تھی اور ان کے آمادہ جنگ ہو کر آنے کے بعد مسلمانوں کو مدافعت کی اجازت ملی ہے لیکن اگر قافلوں پر حملہ کی روایت کسی حد تک درست بھی ہو تو اس کی ذمہ داری پیغمبر اسلام پر عائد کرنا، یہ زیر تحریر آیت کے مضمون کے بھی خلاف ہے۔

قرآن کہہ رہا ہے کہ خالق کا حکم تھا: كُفُّوا أَيَّدِيكُمْ ”اپنے ہاتھ روکے رہو“..... اب کیا ہاتھ روکنے کے فرمان کے بعد یہ گنجائش رہ جاتی ہے کہ رسول چھوٹے چھوٹے دستے بھیج کر مشرکین کے قافلوں کا راستہ روکائیں یا معاذ اللہ ان کے لوٹنے کا حکم دیں؟ صاف ظاہر ہے کہ اگر کچھ مسلمانوں نے اپنی ناعاقبت اندیشی سے ایسا کیا بھی ہو تو وہ خود اپنی مرضی سے خدا و رسول کے حکم کے خلاف کیا ہوگا۔ بہر صورت جب ان مسلمانوں کی ناعاقبت اندیشانہ روش سے یا مشرکین کے خود مدینہ پر حملہ کے منصوبہ سے کتب علیہم القتال کی منزل آگئی یعنی جنگ کرنے کا فریضہ عائد ہو گیا تو اب وہی جماعت جو جنگ کے تقاضے کر رہی تھی، اسی کا عالم یہ ہو گیا کہ:-

يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً

وہ آدمیوں سے ایسا ڈر رہے ہیں جیسے اللہ سے ڈریں یا اس سے بھی زیادہ۔

اب مسلمان یہ فیصلہ کر سکتے ہیں کہ جو اللہ سے زیادہ آدمیوں سے ڈرتے ہوں، کیا واقعی جو ہر ایمان کے حامل سمجھے جاسکتے ہیں؟! اب اس کے بعد ایک تصور جو ایک پیش بندی کے لئے بہت سے مفسرین نے قائم کر رکھا ہے کہ منافقین کا وجود مدینہ میں آنے کے بعد اس وقت سے ہوا کہ جب سے فتوحات شروع ہوئیں، ورنہ اس کے پہلے تو دور ابتلاء تھا۔ اس دور کے جتنے مسلمان تھے، سب خالص و مخلص مومن تھے، ان میں منافقت کا وجود نہ تھا، یہ تصور از روئے قرآن کہاں تک درست ہوتا ہے؟! کیوں کہ یہ موقع جس کا قرآن میں تذکرہ ہو رہا ہے، فتوحات سے بہت قبل، اس وقت کا ہے جب ابھی تازہ تازہ ہجرت کر کے مدینہ منورہ میں آئے ہیں۔ اس وقت مال غنیمت والے مسلمان تو نہیں

ہیں۔ خالص مہاجرین اولین اور سابق الی الدین ہیں مگر قرآن ان کے باطن و ظاہر کی پوری ترجمانی کر کے ثابت کیے دے رہا ہے کہ ان میں بھی راسخ الاعتقاد مومنین کم تھے اور اس طرح کے لوگ بہت زیادہ تھے جنہوں نے مرضی خدا اور رسول کے خلاف اصرار بیجا یا کوئی اقدام بے محل کر کے پہلے تو مسلمانوں کے سر پر جنگ کے دیو کو مسلط کیا اور جب اس صورت حال سے نپٹنے کا ہنگام آیا تو خود میدان جنگ میں کوتاہی کی اور پھر انہی کو میدان جہاد میں مہموں کو سر کرنا پڑا جن کے ہاتھ اس کے پہلے کُفُّوا آيِدِيكُمْ وَاَقِيْمُوا الصَّلٰوةَ وَاَتُوا الزَّكٰوةَ کے حکم پر مکمل طور سے عمل کرتے ہوئے باوجود انتہائی سختیوں اور باعث اشتعال حالات کے تلوار کے قبضہ سے بالکل نا آشنا رہے تھے، انہوں نے ہی اسلام کو تباہ و برباد ہونے سے بچایا، ورنہ ان مسلمانوں پر اسلام کی قسمت کا انحصار اگر رہتا تو اس نازک صورت حال میں جب کہ جنگ ایسے ہنگام میں چھڑی تھی کہ ادھر جنگ کی کوئی تیاری ہی نہ تھی، مٹھی بھر ثابت قدم مسلمانوں کا تو خاتمہ ہی ہو جاتا اور اکثریت جو رہتی، وہ خیر سے پھر اپنے سابق کردار (کفر و شرک) پر واپس چلی جاتی جسے چھوڑ کر وہ آئی تھی۔

بعض وقت تو یہ محسوس ہوتا ہے کہ کہیں ایسے مسلمانوں کا اپنے اسلام لانے میں یہی منصوبہ تو نہ تھا جسے خالق نے ملائکہ کے ذریعہ مدد دے کر اور پھر مٹھی بھر چند مسلمانوں بلکہ اس کے بعد کبھی تو ایک جان سپار خدا کا رکھنا ثابت قدمی نے شکست دے کر اسلام کو مکمل تباہی سے بچایا۔ اب ایسے نازک حالات میں اگر کسی ایک ضرب سے پورے اسلام و ایمان کی قیامت تک کے لئے بقا کا سوال وابستہ ہوا ہو تو اس ایک ضرب کو عبادت ثقلین سے بڑھ کر کہہ دیا گیا تو اس میں حیرت و استعجاب کی کیا بات ہے!؟

اَيْنَ مَا تَكُونُوا يَدْرِكِكُمُ الْمَوْتُ وَلَوْ كُنْتُمْ فِي بُرُوجٍ مُّشِيْدَةٍ ط وَإِنْ تُصِبْهُمْ
حَسَنَةٌ يَّقُولُوا هٰذِهِ مِنْ عِنْدِ اللّٰهِ ؕ وَإِنْ تُصِبْهُمْ سَيِّئَةٌ يَّقُولُوا هٰذِهِ مِنْ
عِنْدِكَ ط قُلْ كُلُّ مِّنْ عِنْدِ اللّٰهِ ط فَمَالِ هَؤُلَاءِ الْقَوْمِ لَا يَكَادُوْنَ يَفْقَهُوْنَ

حَدِيثًا ۞

”جہاں بھی تم ہو، تم تک موت پہنچے گی، چاہے تم مضبوط قلعوں میں کیوں نہ ہو اور اگر ان کے لئے کچھ بھلائی ہوتی ہے تو کہتے ہیں یہ اللہ کی طرف سے ہے اور اگر ان کے لئے کچھ برائی پیش آئی تو کہتے ہیں یہ آپ کے ہاتھوں ہوا“^[۱] کہتے کہ سب اللہ کی طرف سے ہے تو آخر ان لوگوں کو کیا ہو گیا ہے کہ جیسے ان کی سمجھ میں کوئی بات آتی ہی نہیں۔“
یہ ماشاء اللہ اس وقت کے مسلمانان کرام کا رویہ ہے پیغمبر خدا کے ساتھ کہ اگر جنگ میں فتح ہوئی تو اب رسول کی کوئی تعریف نہیں۔ کہا یہ ہمیں اللہ نے فتح دی، ہماری قسمت زوروں پر تھی اور اگر کہیں شکست ہوئی تو رسول پر نکتہ چینی شروع ہو گئی اور حضرت پر ذمہ داری عائد کر دی گئی کہ آپ نے یوں کیا، اس لئے یوں ہوا اور ہماری رائے پر عمل ہوتا تو یہ نہ ہوتا۔ یہ شکست آپ کی وجہ سے ہوئی۔
اس کے تحت میں یہ تصور مضمحل ہے جو آج تک علمائے اسلام کے ایک طبقہ میں چل رہا ہے کہ رسول کے افعال بہت سے اپنی رائے سے

[۱] - گویند یا محمد ابن از نردیک تست (شاہ ولی اللہ)

ہوتے تھے اور بحیثیت بشران میں غلطی کا امکان ہے مگر خالق اس تصور کو رد کرتا ہے۔ وہ فرماتا ہے کہ رسول کا تو ہر فعل اللہ کی طرف سے ہوتا ہے۔ اس لئے اگر تم اس شکست کا ذمہ دار رسول کے عمل کو سمجھتے ہو، تو وہ رسول کی ذات تک محدود نہیں ہے بلکہ اس کی ذمہ داری خدا پر ہے لہذا اس فتح کو اگر خدا کی طرف سے سمجھو تو اس شکست کو بھی اسی کی طرف سے سمجھنا چاہئے۔ پیغمبر پر ذاتی ذمہ داری کوئی نہیں ہے۔

بعض مفسرین نے امکانی حد تک صحابہ کرام کے ایمان کو سنبھالنے کے لئے اس آیت کو لے جا کر یہود سے متعلق کر دیا ہے اس لئے تصہیم کے بعد لکھ دیا ہے: ای الیہود ”یعنی جماعت یہود“ اور حسرتہ کے معنی میں لکھ دیا ہے: خصب وسعة ”شادابی اور کشائش“ اور سبب کے تحت لکھ دیا ہے: جذب و بلاء ”خشک سالی اور آفت“ اور من عندک ”آپ کی طرف سے ہے“ اس کے تحت میں لکھ دیا ہے: لشوک ”آپ کی نحوست سے“ (جلالین)

مگر سیاق کلام الہی اس تفسیر کے خلاف ہے۔ خود اس آیت کے شروع کے الفاظ انہی مسلمانوں سے متعلق ہیں جو جنگ سے پہلو تہی کرتے ہیں اس خیال سے کہ کہیں مارے نہ جائیں۔ انہی کے اس تصور کے خلاف یہ کہا گیا ہے کہ اگر تمہیں موت آنا ہی ہے تو گھروں میں کیا، قلعوں کے اندر بھی بند ہو کر آجائے گی۔ اس سے بھاگ کر جہاد سے پہلو تہی کرنا کیا معنی؟ [۱]

اس کے بعد بلا فاصلہ یہ ہے ”اور اگر ان کے لئے کچھ بھلائی ہوئی“ تو بالکل ظاہر ہے کہ جن کا پہلے ذکر ہو رہا تھا، انہی سے متعلق یہ بھی بات ہے کہ اس کو لے جا کر ایک دوسری قوم یہود سے متعلق کرنے میں کیا معقولیت ہو سکتی ہے؟

اسی لئے شاہ عبدالقادر صاحب کو لکھنا پڑا ہے:-

”یہ منافقوں کا ذکر ہے اگر تدبیر جنگ راست آئی اور فتح اور غنیمت ملی تو کہتے ہیں کہ اللہ کی طرف سے ہوئی یعنی اتفاقاً بن گئی۔ حضرت کی تدبیر کے قائل نہ ہوتے تھے اور اگر بگڑ گئی تو الزام رکھتے حضرت کی تدبیر کا۔ اللہ نے فرمایا کہ سب اللہ کی طرف سے ہے یعنی پیغمبر کی تدبیر اللہ کا اہام ہے۔ غلط نہیں۔“ (موخ القرآن)

مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ ۗ

وَأَرْسَلْنَاكَ لِلنَّاسِ رَسُولًا ۗ وَكَفَى بِاللَّهِ شَهِيدًا ۙ

”جو تمہارے لئے بھلائی ہو، وہ تو اللہ کی طرف سے ہے اور جو تمہیں برائی پیش آئے، وہ خود تمہارے ہاتھوں ہے اور ہم نے آپ کو لوگوں کے لئے رسول بنا کر بھیجا ہے اور اللہ سے بڑھ کر کون حاضر و ناظر ہوگا۔“

”تمہارے لئے میں جو ”تم“ کی ضمیر ہے، اس کے مخاطب رسول نہیں ہیں بلکہ ان مسلمانوں میں سے جن کا ذکر پہلے تھا، ہر شخص مخاطب

ہے۔

اس کے قبل کی آیت میں جو کہا گیا تھا کہ جو اچھائی ہو، وہ بھی اللہ کی طرف سے ہے اور جو برائی ہو وہ بھی اللہ ہی کی طرف سے ہے، وہ ان کی اس تفریق کی رد تھی کہ ”اچھائی اللہ کی طرف سے ہے اور برائی رسول کے ہاتھوں“..... اس کے جواب میں یہ کہہ دیا گیا کہ رسول کے فعل اور اللہ

[۱]۔ ان الاجال لا تخطیہم ولا تنفعہم الخشیة من القتل (تبیان)

کے فعل میں کوئی فرق نہیں ہے۔ اگر برائی رسول کی طرف سے ہے تو وہ رسول کی طرف سے نہیں ہے بلکہ خدا کی طرف سے ہے۔ اس کے بعد ایک دوسری حقیقت کا اظہار ہے کہ تمہیں جب بھی فتح نصیب ہوتی ہے تو وہ خدا اور رسول کے احکام پر عمل کرنے سے ہوتی ہے اور جو شکست ہوتی ہے تو کچھ نہ کچھ اللہ کے احکام سے سرتابی کرتے ہو جیسے احد میں کہہ دیا گیا تھا کہ اس درہ کے پاس سے نہ بٹنا مگر تم ہٹ گئے یا تمہیں حکم ہے کہ میدان جنگ سے فرار کبھی اختیار نہ کرو مگر تم کمزوری دکھاتے ہو اور راہ فرار اختیار کرتے ہو تو اب جو نقصان پہنچے وہ خدا اور رسول کے ہاتھوں نہیں ہے بلکہ خود تمہارے ہاتھوں ہے۔^[۱]

اس کے بعد پھر کلام کی توجہ اس تفریق کی طرف ہوگئی جو وہ کہتے تھے کہ یہ برائی رسول کے ہاتھوں ہوئی تو ارشاد ہوتا ہے کہ ہم نے آپ کو خلق خدا کے لئے رسول بنا کر بھیجا ہے تو آپ کے افعال کی ذمہ داری ہم پر ہے۔^[۲]

اس سے یہ نتیجہ صاف نکالا جاسکتا ہے کہ جو لوگ حضرت سرور کائنات ﷺ کے افعال میں بشریت کا تصور کر کے خطا کا تصور کرتے ہیں۔ وہ درحقیقت رسالت پر ایمان مکمل نہیں رکھتے۔

”اور اللہ سے بڑھ کر حاضر و ناظر کون ہے“..... یہ ان کی عدول حکمیوں پر تنبیہ ہے کہ تم جو احکام رسول کی مخالفت کرتے ہو، اسے اللہ خوب دیکھتا ہے اور اسی کے لحاظ سے اس کا قلم تقدیر تمہارے حق میں جاری ہوتا ہے۔

ہم نے بھلائی اور برائی کا جو مفہوم قرار دے کر مطلب بیان کیا ہے، یہ گزشتہ آیات سے بھی مرتبط ہے یعنی اب جب جہاد کا حکم ہو گیا اور چارونا چاراب یہ جہادوں میں شرکت بھی کر رہے ہیں تو ذہنیت ان کی یہ ہے کہ ذرا بھی کوئی خرابی پیدا ہوئی اور یہ اس کی ذمہ داری رسول پر عائد کرنے لگے۔

ایک دوسرا مطلب ان آیتوں کا یہ کہا گیا ہے کہ یہ بھلائی اور برائی دنیاوی نعمت اور مصیبت ہے اس کا ذکر پہلے بھی اس ذیل میں آچکا ہے کہ اس آیت کو بعض لوگوں نے جماعت یہود سے متعلق کیا ہے اور ہم اسے رد کر چکے ہیں۔ اس صورت میں ان کا یہ مقولہ اس طرح کا ہے جیسے بنی اسرائیل کے لئے دوسری جگہ وارد ہوا ہے:-

فَإِذَا جَاءَهُمُ الْحَسَنَةُ قَالُوا لَنَا هَذِهِ ۗ وَإِنْ تُصِيبَهُمْ سَيِّئَةٌ يَتَّخِذُوا بِمُوسَىٰ وَمَنْ مَعَهُ (اعراف ۱۳۱)

جب انہیں کوئی بھلائی ہوتی ہے تو وہ کہتے ہیں یہ تو ہمارا حق ہے اور اگر کوئی برائی ہوتی ہے تو وہ موسیٰ اور ان کے ساتھیوں کی نحوست قرار دیتے ہیں۔

مطلب یہ ہے کہ وہ مصیبت کو پیغمبر کی معاذ اللہ نحوست قرار دیتے تھے۔ اس صورت میں قل کل من عند اللہ کا مطلب یہ ہوگا کہ نعمت اور مصیبت دونوں بقضائے الہی ہوتی ہیں۔ اس کو رسول کی طرف منسوب کرنا غلط ہے اور پھر نعمت اور مصیبت دونوں کا فرق بیان کیا گیا ہے کہ نعمت تو اللہ کے فیض و عطا کا نتیجہ ہوتی ہے اور مصیبت آتی تو اسی طرف سے ہے مگر وہ تمہارے بد اعمالیوں کی سزا میں ہوتی ہے^[۳] جس کے لئے

[۱] قال ابن عباس والحسن والحسنة ما اصابه يوم بدر من الظفر والغنمية والسيئة ما اصابه يوم احد (تبیان)

[۲] طاعتك طاعته الله ومعصيتك معصية الله (مجمع البيان)

[۳] یعنی بہا افعال العباد التي يعاقبون عليها (علی بن ابراہیم)

تمہیں تو بہ و انا بت کی ضرورت ہے مگر واقعہ یہ ہے کہ ہمارے رسولؐ کی شان میں مخالفین نے جو گستاخیاں کی ہیں، ان کا ذکر قرآن مجید میں متعدد مقامات پر کیا گیا ہے اور حدیث و تاریخ سے بھی ثابت ہے لیکن ہمیں کہیں یہ پتہ نہیں چلتا کہ آپ کی شان میں یہ کہا گیا ہو اور معاذ اللہ آپ کے قدم منحوس ثابت ہوئے ہیں بلکہ دوست و دشمن سب کو آپ کے مبارک و میمون ہونے کا احساس تھا۔ ایسی صورت میں اس آیت میں یہ مفہوم قرار دینا جب کہ وہ سیاق کلام کے مطابق بھی نہیں ہے۔ کوئی صحیح بات معلوم نہیں ہوتی۔

مَنْ يُطِيعِ الرَّسُولَ فَقَدْ أَطَاعَ اللَّهَ ۗ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا ۝٨٥

”جس نے پیغمبر کی اطاعت کی، اس نے اللہ کی اطاعت کی، اور جس نے منہ پھیرا یا تو ہم نے آپ کو ان پر

پہریدار ^[۱] بنا کر نہیں بھیجا ہے۔“

اطاعت رسولؐ عین اطاعت خدا ہے

بات وہی اچھی چل رہی ہے کہ یہ لوگ خدا اور رسولؐ میں جو تفریق کرتے ہیں، یہ غلط ہے، خدا کا حکم رسولؐ کے حکم سے کوئی الگ نہیں ہے اور رسولؐ کی بات کو ماننا خدا کی بات کو ماننا ہے۔ اس میں غلطی کا کوئی امکان نہیں ہے۔

اب لوگ رسولؐ کا کہنا نہ مانیں تو اس میں رسولؐ کا کوئی قصور نہیں ہے۔ ان کا کام تو بس احکام کا دینا ہے۔ وہ ہر ایک کے لئے پہریدار نہیں مقرر کیے گئے ہیں کہ انہیں جبر یہ مخالفت سے روکے رہیں۔

ان آیات کے مضمون کا تسلسل میرے ذہن میں اس خیال کو مزید تقویت دیتا ہے کہ اس بھلائی اور برائی سے مراد وہی جہاد کے خوشگوار اور ناخوشگوار نتائج ہیں اور ”برائی آپ کی طرف سے ہے“ اس کا مطلب وہی ہے کہ وہ اسے رسولؐ کی معاذ اللہ غلطی کا نتیجہ قرار دیتے ہیں اور خالق جواب دے رہا ہے کہ نہیں یہ تمہاری عدول حکمی کا نتیجہ ہوتا ہے اور اسی لئے اطاعت رسولؐ پر زور دیا جا رہا ہے۔ اس کا نحوست کے تصور سے کوئی تعلق نہیں ہے۔

وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِّنْهُمْ غَيْرَ الَّذِي

تَقُولُ ۗ وَاللَّهُ يَكْتُبُ مَا يُبَيِّتُونَ ۗ فَأَعْرِضْ عَنْهُمْ ۗ وَتَوَكَّلْ عَلَى اللَّهِ ۗ وَكَفَىٰ

بِاللَّهِ وَكِيلًا ۝٨٦

”اور وہ زبان سے ”فرماں برداری“ کا لفظ کہتے ہیں اور جب آپ کے پاس سے باہر نکلتے ہیں تو ایک گروہ ان میں کا دل میں اپنے کہے کے خلاف باتیں چھپائے ہوتا ہے اور اللہ لکھتا ہے اسے جو وہ چھپاتے ہیں لہذا آپ ان کی طرف توجہ نہ کیجئے اور اللہ پر بھروسہ کیجئے اور اللہ سے بڑھ کر مددگار کون ہوگا۔“

[۱] حافظ الامام بل نذیر اور الینا امر ہمہ فنجاز بہم (جلالین)

بیات کے معنی شام کے ہیں لیکن چونکہ شام کو تار یکی ہو جاتی ہے، اس لئے خفیہ منصوبہ بنانے کے بطور کنایہ [۱] بیت سے تعبیر کیا جاتا ہے۔ اس لئے ہم نے اس کا ترجمہ ”دل میں اپنے کہے کے خلاف باتیں چھپائے ہوتا ہے“ کے ساتھ کیا۔ اس کے معنی یہ ہیں کہ جو مفہوم اب اس لفظ کا ہے، اس میں رات کے وقت کی کوئی خصوصیت نہیں ہے۔ لیکن بعض مفسرین و مترجمین اس کا یہ مفہوم قرار دیتے ہیں کہ وہ راتوں کو آپس میں اس طرح کی باتیں کرتے ہیں جو ان کے اس اقرار کے خلاف ہیں۔ [۲]

أَفَلَا يَتَذَكَّرُونَ الْقُرْآنَ ط وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا

كَثِيرًا ﴿٨٧﴾

”تو آخر یہ لوگ قرآن پر غور کیوں نہیں کرتے اور اگر وہ اللہ کے علاوہ کسی کی طرف سے ہوتا تو وہ اس میں بہت زیادہ اختلاف پاتے۔“

اختلاف تضاد کے معنی میں بھی اور دورگی کے معنی میں بھی [۳] یعنی کسی شخص کا کلام پورا ایک ہی مرتبہ کمال فصاحت پر نہیں ہو سکتا مگر یہ خالق کا کلام ہے جو ہر طرح کے اختلاف سے بری ہے۔ [۴]

قرآن پر غور کرنے کی دعوت دینا اس کا ثبوت ہے کہ قرآن کا ظاہری مفہوم ہر عربی دان کی سمجھ میں آ سکتا ہے۔ [۵]
یہ اور بات ہے کہ اس کے تفصیلات یا مشابہات کی تاویل بغیر معصومین کے معلوم نہیں ہو سکتی۔

وَإِذَا جَاءَهُمْ أَمْرٌ مِنَ الْأَمْنِ أَوْ الْخَوْفِ أَدْعَوْا بِهِ ط وَلَوْ رَدُّوهُ إِلَى الرَّسُولِ
وَإِلَى أُولِي الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ ط وَلَوْ لَا فَضْلُ اللَّهِ
عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا ﴿٨٨﴾

”اور جب ان کے سامنے کوئی بات امن و امان یا خوف و اندیشہ کی آتی ہے تو اور اسے مشہور کر دیتے ہیں، حالانکہ اگر اس میں رجوع کریں پیغمبر کی طرف اور فرمان روائی کا حق رکھنے والوں کی طرف جو ان میں سے ہوں تو اسے جان لیں وہ لوگ جو ان میں سے اس کی تہہ تک پہنچ سکتے ہیں [۶] اور اگر اللہ کا فضل و کرم تم پر نہ ہوتا اور اس کی

[۱]۔ بیت اضرو اصلہ احکام الامر لیللا (تبیان)

[۲]۔ وقت شب رائے زندقہ (شاہ ولی اللہ) ای قدر جماعة منهم لیللا (مجمع البیان)

[۳]۔ تناقضاً فی معانیہ و تنایناً فی نظہ (جلالین)

[۴]۔ کل هذه المعانی منغی عن کلام الله (مجمع البیان)

[۵]۔ یدل علی فساد مذهب من زعم ان القرآن لا یفهم معناه الا تفسیر الرسول (تبیان)

[۶]۔ انانکہ از ایشاں می تو انند بر آوردن مصلحت آن (شاہ ولی اللہ)

رحمت تو سوا تھوڑے سے آدمیوں کے تم سب شیطان کی پیروی کرتے۔“

دشمن کی نقل و حرکت یا مسلمانوں کے انتظامات جنگ یا مخالف جماعتوں کی تیاریوں کے متعلق بعض باتیں ایسی ہوتی ہیں جن کا عام طور پر مشہور ہونا مناسب نہیں ہوتا لیکن بعض لوگوں کا کردار یہ ہوتا ہے کہ ان کے پیٹ میں کوئی بات پختی ہی نہیں۔ ایسے ہی لوگوں کو یہ تشبیہ ہے اور ہدایت کی گئی ہے کہ جو خبر ہو، پہلے اسے ذمہ دار افراد کے کانوں تک پہنچانا چاہئے تاکہ وہ جو مناسب سمجھیں اس کے بارے میں طریق کار اختیار کریں۔ ذمہ دار شخصیت اس وقت خود رسولؐ کی ہے اور آپ کے بعد اولوالامر یعنی معصومین ہر دور میں ہوتے رہیں گے۔^[۱]

فَقَاتِلْ فِي سَبِيلِ اللَّهِ ۚ لَا تُكَلَّفُ إِلَّا نَفْسَكَ وَحَرِّضَ الْمُؤْمِنِينَ ۗ عَسَى اللَّهُ

أَنْ يَّكْفِكَ بِأَسَدِ الدِّينِ كَفْرًا ۗ وَاللَّهُ أَشَدُّ بَأْسًا وَأَشَدُّ تَنْكِيلًا ۝۸۶

”تو اللہ کی راہ میں جنگ کیجئے^[۲] آپ پر ذمہ داری نہیں ہے مگر آپ کی ذات کی اور ایمان لانے والوں کو بھی آمادہ کرتے رہیے، بہت ممکن ہے کہ اللہ کافروں کے زور کو توڑ دے اور اللہ کا زور و طاقت زیادہ اور اس کی طرف کی سزا سخت ہے۔“

آیت کا انداز بیان یہ بتاتا ہے کہ عام مسلمانوں کی بے وفائی سے رسولؐ کو سخت بددلی پیدا ہوئی تھی، اس پر دل جوئی کے لئے یہ آیت اتری ہے کہ آپ پر دوسروں کی ذمہ داری نہیں ہے آپ پر فقط اپنے عمل کی ذمہ داری ہے^[۳] چنانچہ بطریق اہل سنت یہ روایت ہے کہ اس کے بعد رسولؐ نے اعلان فرمادیا کہ کوئی ایک بھی میرا ساتھ نہ دے، تب بھی میں اکیلا جہاد کے لئے روانہ ہو جاؤں گا۔^[۴] یہ ان مسلمانوں کے لئے سرمہ چشم ہے جو رسولؐ کو نظام جمہوری کے ماتحت دوسرے مسلمانوں سے رائے مشورہ کا پابند بنانا چاہتے ہیں، حالانکہ حقیقت یہ ہے کہ رسولؐ کی ذات جب تمام امت کے لئے ایک مرکز کی حیثیت رکھتی ہے تو امت کو آپ کا تابع ہونا چاہئے، نہ کہ آپ کو امت کی رائے عامہ یا اکثریت کے فیصلہ یا اجماع کا۔

مَنْ يَّشْفَعُ شَفَاعَةً حَسَنَةً يَّكُنْ لَهُ نَصِيبٌ مِّنْهَا ۗ وَمَنْ يَّشْفَعُ شَفَاعَةً سَيِّئَةً

يَّكُنْ لَهُ كِفْلٌ مِّنْهَا ۗ وَكَانَ اللَّهُ عَلَىٰ كُلِّ شَيْءٍ مُّقِيتًا ۝۸۷

”جو اچھی سفارش کرے گا، اسے اس میں سے حصہ ملے گا اور جو بری سفارش کرے گا، اس کا اس میں حصہ ہوگا اور

[۱] قال ابو جعفر هم الائمة المعصومين (تبیان)

[۲] پس جنگ کن یا محمد صلی اللہ علیہ وآلہ وسلم در راہ خدا (شاہ ولی اللہ)

[۳] امرہ اللہ ان یقاتل فی سبیل اللہ و حدہ بنفسہ (مجمع البیان)

[۴] فقال صلی اللہ علیہ وسلم والذی نفسی بیدہ لا یرجن ولو و حدی (جلالین)

اللہ ہر چیز پر قادر ہے۔“ [۱]

آیت کی شان نزول معلوم نہیں۔ بہر حال مقصود یہ ہے کہ کسی امر خیر کی سفارش کرنا بہت اچھا ہے کہ اس صورت میں اس امر خیر کے ثواب میں آدمی شریک ہو جاتا ہے اور کسی کو انسان کسی برے کام پر ابھارے تو یہ بہت بری بات ہے، انسان اس صورت میں اس برے کام کی سزا میں شریک ہوگا۔ [۲]

گزشتہ آیت سے ربط اس کا یہ قائم کیا گیا ہے کہ آپ مومنین کو راہ خدا میں جہاد پر آمادہ کیجئے اور یہ خیال نہ کیجئے کہ یہ عمل نہیں کرتے تو فائدہ کیا ہے؟ کیوں کہ وہ عمل کریں یا نہ کریں، ایک اچھے کام کی ترغیب و تخریص کا اجر تو آپ کا کہیں نہیں گیا ہے۔ [۳]
مگر چونکہ ترتیب قرآن مطابق تزیل نہیں ہے، اس لئے نہیں سمجھا جاسکتا کہ یہ آیت گزشتہ آیت کے مضمون سے کوئی تعلق رکھتی ہے یا نہیں۔

وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا ۗ إِنَّ اللَّهَ كَانَ عَلَىٰ كُلِّ شَيْءٍ

حَسِيبًا ﴿۷۶﴾

”اور جب تمہیں سلام کیا جائے تو اس سے بہتر طریقہ پر تم سلام کرو یا اسی کو پلٹا دو، یقیناً اللہ ہر شے کا محاسبہ کرنے والا ہے۔“

اسلام میں خود سے سلام کرنا مستحب ہے مگر جواب سلام دینا واجب ہے اور سلام اسلامی کے کم الفاظ ”سلام علیکم“ یا ”السلام علیکم“ ہیں جن میں ہندوستانی عوام کے درمیان یہ تفریق ہوگئی ہے کہ پہلا طریقہ شیعوں سے مخصوص ہو گیا اور دوسرا سنیوں سے حالانکہ قدیم ماخذوں کے لحاظ سے یہ تفریق بالکل درست نہیں ہے۔

جواب سلام کے لئے اسلامی تعلیم

شیعوں کے یہاں زیارات میں عموماً السلام علیک اور السلام علیکم وغیرہ کے الفاظ ہیں اور یہی الفاظ نماز میں بھی ہیں اور شیعہ سنی سب کے لئے اس سے بڑھ کر کیا ہوگا کہ قرآن مجید میں اہل جنت کا جو سلام ہے وہ سلام علیکم ہی کے الفاظ میں ہے۔ نیز قدیم مفسرین و علماء بھی سلام کے تحت میں سلام علیکم ہی لکھتے ہیں۔ [۴]

[۱]۔ مقیتا ای مقتدرا (علی بن ابراہیم)

[۲]۔ کوئی محتاج کی سفارش کر کے دولت مند سے کچھ دلوا دے، یہ بھی شریک ہوا ثواب خیرات میں اور جو کافر یا مفسد کو سفارش کر کے چھڑوا دے کہ پھر وہ فساد کرے، یہ بھی شریک ہوا اس فساد میں (موضح القرآن)

[۳]۔ لما قيل لا تكلف الا نفسك عقب ذلك بان لك مع هذا في دعاء المومنين الى الحق ما للانسان في شفاعته صاحبه بخير يصل اليه (تبيان)

[۴]۔ بتحية كان قيل لكم سلام عليكم (جلالين)

جواب بہتر دینا چاہئے، اس کی صورت یہ ہے کہ اس نے سلام علیکم کہا تو جواب میں کہے: علیکم السلام ورحمة اللہ اور وہ سلام علیکم ورحمة اللہ کہے تو جواب دے۔ علیکم السلام ورحمة اللہ وبرکاتہ۔

”کم سے کم انہی الفاظ کو واپس کر دینا چاہئے“۔ اس سے ظاہر ہے کہ جواب سلام جو واجب ہے، وہ اتنے ہی الفاظ سے پورا ہو جائے گا اور اضافہ مستحب رہے گا۔

بعض نے اس کا مطلب یہ لیا ہے کہ باختلاف مخاطب اس میں تبدیلی ہوگی۔ ”اس سے بہتر الفاظ میں جواب دو“ اگر سلام کرنے والا مسلمان ہو اور ”وہی الفاظ جواب میں دہرا دو“۔ اگر وہ کافر ہو۔^[۱] مگر زیادہ قوت پہلی تشریح کو ہے۔

اللَّهُ لَا إِلَهَ إِلَّا هُوَ ۖ لَيَجْمَعَنَّكُمْ إِلَى يَوْمِ الْقِيَامَةِ لَا رَيْبَ فِيهِ ۗ وَمَنْ أَصْدَقُ

مِنَ اللَّهِ حَدِيثًا ۝

”اللہ، کوئی خدا نہیں سوا اس کے۔ بلاشبہ ضرور وہ تم سب کو اکٹھا کر کے قیامت کے دن تک پہنچائے گا۔“^[۲] جس میں کوئی شک نہیں ہے اور اللہ سے زیادہ بات میں سچا کون ہوگا۔“

فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرَّكَسَهُمْ بِمَا كَسَبُوا ۗ أَتُرِيدُونَ أَنْ

تَهْتَدُوا ۗ وَمَنْ أَضَلَّ اللَّهُ ۗ وَمَنْ يُضِلِّ اللَّهُ فَلَنْ تَجِدَ لَهُ سَبِيلًا ۝

”تو یہ کیا ہے کہ تم لوگ منافقوں کے بارے میں دو گروہوں میں بٹ گئے ہو حالانکہ اللہ نے انہیں ان کے کردار کی وجہ سے پلٹا دیا ہے۔“^[۳] کیا تم چاہتے ہو کہ جسے اللہ نے گمراہ چھوڑ دیا ہے، تم اسے راہ راست پر قرار دو^[۴] اور جسے اللہ گمراہ چھوڑ دے، اس کے لئے تم ہرگز کوئی راستہ نہیں پاسکتے۔“

اس آیت کا تعلق واضح طور پر کسی خاص شان نزول کے ساتھ ہے، بعض مفسرین کہتے ہیں کہ یہ احد سے واپسی کے بعد اتری ہے۔ جب جنگ سے فرار کرنے والوں کے باب میں اختلاف رائے تھا ایک رائے یہ تھی کہ ان سب کو قتل کر دیا جائے، دوسری رائے یہ تھی کہ نہیں، ایسا نہیں کرنا

[۱] قال قتادة وابن عباس وابن وهب فحيوا بأحسن منها أهل الإسلام وأردوها أهل الكفر (تبيين)

[۲] ای لیبعثنکم من بعد مماتکم ویحشرنکم جمیعاً الی موقف الحساب (مجمع البیان)

[۳] ای ردھم الی حکم الکفار بما اظھروا من الکفر عن ابن عباس (مجمع البیان)

[۴] تحکموا بہدایۃ من اضل اللہ ای حکم اللہ بضلالہ (مجمع)

چاہئے۔ اس کے بارے میں یہ آیت نازل ہوئی [۱] یہ قول، مشہور جامع قرآن جناب زید بن ثابت کا ہے۔ [۲]
اس صورت میں یہ چیز یاد رکھنے کی ہے کہ اس پوری فراریوں کی جماعت کو قرآن نے ”المنافقین“ کا لقب دے دیا ہے کہ یہ کبھی راہ
راست پر نہیں آئیں گے۔ اس کے بعد امت مسلمہ کے لئے کتنے شرم کی بات ہوگی کہ وہ انہی میں سے اپنی دینی و دنیاوی پیشوائی کے لئے رہبر اور
سربراہ منتخب کرے تو ایسے رہبروں کی پیروی منزل نجات تک کیوں کر لے جاسکے گی۔

مگر مجھے یہ قول درست معلوم نہیں ہوتا۔ اس لئے کہ مضمون آیت سے ظاہر ہوتا ہے کہ یہ منافقین جن کے بارے میں آیت ہے، کوئی مختصر
گروہ ہے جس کے بارے میں مسلمانوں کی اکثریت میں دو گروہ ہو گئے ہیں لیکن جنگ احد کی روئداد جو تاریخ و حدیث ہی نہیں، قرآن مجید سے بھی
ثابت ہے، وہ تو یہ ہے کہ میدان سے فرار کے جرم میں سوا معدودے چند کے جو قتل ہو گئے یا ایسے زخمی ہوئے ہوں کہ بالکل ازکار افتادہ ہو گئے ہوں
اور پھر آخر میں ایک فرد فرید کے جس نے جنگ کو سر کیا، باقی تمام ہی کے تمام اہل اسلام ملوث تھے تو آخر یہ باغیرت مسلمان کون تھے جن میں سے
ایک جماعت ان تمام فراریوں کے لئے حکم ”بزن“ کی حامی تھی اور ایک دم سے قتل عام کر دینا چاہتی تھی۔ اس لئے اس آیت کی شان نزول کا اس
احد کے واقعہ سے قطعاً تعلق نہیں ہو سکتا۔

دوسرا قول جسے صاحب مجمع البیان نے درج کیا ہے اور غالباً اسی کو مولانا فرمان علی صاحب مرحوم نے حاشیہ میں جو ”منافقوں“ کے لفظ
پر ہے، ان الفاظ میں لکھا ہے کہ:-

”کچھ لوگ مکہ سے مدینہ اپنے کو مسلمان ظاہر کر کے جا رہے تھے، راستے میں خدا جانے انہیں کیا سوچھی کہ پھر مکہ واپس آئے اپنے شرک
وکفر کا اعلان کر کے یمامہ چلے گئے۔ اب کچھ مسلمانوں کو ان سے جنگ کرنے میں تامل ہوا تو یہ آیت اتری۔“
مگر یہ قول بھی کچھ ایسا ہی سا معلوم ہوتا ہے۔ اس لئے کہ جب انہوں نے اپنے شرک و کفر کا اعلان کر دیا تو وہ منافق کہاں ہوئے، وہ تو
مرتد قرار پائے جو صریح کفار کی قسم ہے۔

اب جب کہ شان نزول میں وارد شدہ دونوں قول رد ہو گئے تو آیت کی شان نزول کے سمجھنے میں اعتراف عجز کے سوا کوئی چارہ کار نہیں ہے۔

وَدُّوا لَوْ تَكْفُرُونَ كَمَا كَفَرُوا فَتَكُونُونَ سَوَاءً فَلَا تَتَّخِذُوا مِنْهُمْ أَوْلِيَاءَ

حَتَّىٰ يُهَاجِرُوا فِي سَبِيلِ اللَّهِ فَإِنْ تَوَلَّوْا فَخُذُوهُمْ وَاقْتُلُوهُمْ حَيْثُ

وَجَدْتُمُوهُمْ ۖ وَلَا تَتَّخِذُوا مِنْهُمْ وُلِيًّا وَلَا نَصِيرًا ﴿٨٩﴾

”ان کی تو خواہش ہے کہ کاش تم بھی کافر ہو جاؤ، اسی طرح جیسے انہوں نے کفر اختیار کیا [۳] کہ تم سب برابر ہو جاؤ

[۱]۔ لہار جمع ناس من احداختلف الناس منهم فقال فریق اقتلہم وقال فریق لافنزل (جلالین)

[۲]۔ ذکر ذلک زید بن ثابت (تبیان)

[۳]۔ دوست رکھتے ہیں کاش کہ کافر ہو جاؤ تم جب کافر ہوئے وہ (شاہ فہج الدین)

لہذا ان سے اپنے حامی و سرپرست نہ بناؤ، جب تک کہ یہ اللہ کی راہ میں اپنے موجودہ مرکز سے جدائی اختیار نہ کریں، اب اگر وہ روگردانی کریں تو انہیں پکڑو اور جہاں انہیں پاؤ، انہیں مار ڈالو اور ان میں سے اپنا کوئی سرپرست نہ بناؤ اور نہ مددگار۔“

یہ نہ گزشتہ سلسلہ سے متصل آیت معلوم ہوتی ہے اور نہ یہ کفار کے متعلق کسی عام اعلان کی حیثیت رکھتی ہے بلکہ یہ کسی خاص جماعت کفار کے بارے میں ہے جن کا کردار ایسا رہا ہے جس کی سزا یہ سنائی جا رہی ہے کہ جہاں انہیں پا جاؤ، قتل کر ڈالو، اس صورت میں ان الفاظ کا کہ ان کو اپنا حامی و سرپرست نہ بناؤ، ظاہری مفہوم تو یہ نکلتا ہے کہ بحالت موجودہ جب کہ وہ کافر ہیں، انہیں اپنا حامی و سرپرست نہ بناؤ۔ لہذا اس کے بعد کافرہ کہ ”حَتَّىٰ يَهَاجِرُوا فِي سَبِيلِ اللَّهِ“ اس کے معنی یہ نہیں ہو سکتے کہ وہ راہ خدا میں ہجرت کریں، یعنی ترک وطن۔ اس لئے کہ ہجرت کا درجہ ایمان کے بعد ہے۔ جب ابھی وہ ایمان نہیں لائے ہیں تو اس کے کہنے کا کیا عمل ہے کہ وہ راہ خدا میں ہجرت کریں۔

اس لئے ہم نے یہ ترجمہ کیا کہ ”اللہ کی راہ میں وہ اپنے موجودہ مرکز سے جدائی اختیار کریں“..... اس ”مرکز سے جدائی“ میں ایمان قبول کرنا اور پھر ہجرت کرنا دونوں داخل ہیں لیکن بعض مفسرین نے ”لَا تَتَّخِذُوا مِنْهُمْ وَّلِيًّا“ کا یہ مطلب لیا ہے کہ وہ چاہے ایمان بھی اختیار کر لیں، تب بھی تم ان کو اپنا دوست نہ بناؤ، جب تک کہ وہ راہ خدا میں ہجرت نہ کریں [۱] مگر اس صورت میں اس کے بعد کا یہ فقرہ کہ: ”فان تولوا“ تو کیا وہ مسلمان جو کسی وجہ سے ہجرت نہ کریں واجب القتل ہیں؟ ایسا نہیں ہے اور یقیناً ایسا نہیں ہے تو یہ حکم یقیناً ان سے متعلق ہوگا جو ایمان اختیار نہ کریں تو پھر اس کے قبل کے فقرہ کو بھی مسلمانوں سے متعلق لینا درست نہیں ہونا چاہئے۔

اب روگردانی کرنے کے معنی جب یہ ہیں کہ وہ اپنے کفر کو ترک نہ کریں اور اسلام قبول نہ کریں یعنی اپنے موجودہ موقف پر جو کفر ہے، برقرار رہیں [۲] تو اس کے پہلے یہ ہاجروا کے معنی یہ لینا پڑیں گے کہ وہ اپنے اس موقف کو ترک نہ کریں جیسا کہ ہم نے ترجمہ کیا ہے ورنہ کلام دولت ہو جائے گا اور اول و آخر بربط قائم نہ ہوگا۔

بعض مفسرین نے غالباً قبل کی آیتوں کے سلسلہ کو دیکھتے ہوئے اس آیت کو بھی منافقین سے متعلق قرار دیا ہے [۳] مگر اس صورت میں یہ حکم کہ جہاں تم کو وہ ملیں، انہیں قتل کر دو، منافقین سے متعلق قرار پائے گا حالانکہ منافقین کے لئے اسلامی مسلک یہ ثابت ہوتا ہے کہ ان کی زبان سے لا الہ الا اللہ کہنے کا دنیاوی حقوق تک جو مسلمانوں کے لئے ثابت ہیں، احترام لازم ہے جس میں سب سے زیادہ جان و مال کا محفوظ ہونا ہے۔ اگر یہ نہ ہوتا تو مسلمانوں کی صفوں میں منافق آخر تک موجود کیوں کر رہتے، جن کا وجود آخر تک تاریخ ہی نہیں بلکہ قرآن و حدیث کی بھی مسلم حقیقت ہے۔

إِلَّا الَّذِينَ يَصِلُونَ إِلَىٰ قَوْمِ بَيْنَكُمْ وَبَيْنَهُمْ مِّيثَاقٌ أَوْ جَاءُوكُمْ حَصِرَتْ

[۱] فلا تتخذوا منهم اولياءً تو الونہم وان اظہروا الایمان حتیٰ یہا جروا فی سبیل اللہ ہجرتہ صحیحۃ (جلالین)

[۲] فان تولوا واقاموا علی ماہم علیہ (جلالین)

[۳] ودوا ای ودھوا لاء المنافقون (جمع البیان)

صُدُّورُهُمْ أَنْ يُقَاتِلُوا قَوْمَهُمْ ط وَلَوْ شَاءَ اللَّهُ لَسَلَّطَهُمْ
عَلَيْكُمْ فَلَقَاتِلُوا كُمْ ؕ فَإِنْ اعْتَزَلُوا كُمْ فَلَمْ يُقَاتِلُوا كُمْ وَالْقُوا إِلَيْكُمْ
السَّلْمَ ؕ فَمَا جَعَلَ اللَّهُ لَكُمْ عَلَيْهِمْ سَبِيلًا ۙ ﴿٩٠﴾

”سوا ان کے جو تعلق رکھتے ہیں ایک ایسی قوم سے کہ تمہارے اور ان کے درمیان معاہدہ ہے یا تمہارے سامنے آتے ہیں اس حالت میں کہ ان کے دل الجھتے ہیں اس سے کہ وہ تم سے جنگ کریں یا اپنی قوم سے جنگ کریں اور اگر اللہ چاہتا تو انہیں تم پر قابو دے دیتا اور وہ تم سے جنگ کرتے۔ اب جب وہ تم سے کنارہ کشی کر کے جنگ نہیں کرتے اور انہوں نے تمہاری طرف صلح کا ہاتھ بڑھا رکھا ہے ﴿۹۰﴾ تو اللہ نے تمہیں ان کے خلاف کوئی قدم اٹھانے کا جواز عطا نہیں کیا ہے۔“

ظاہر ایہ سب کفار ہی کی قسمیں ہیں جن کا ذکر کیا گیا ہے۔ یہ ان میں سے ایک صلح پسند گروہ کا ذکر ہے جس میں ابھی اتنی بصیرت یا جرأت پیدا تو نہیں ہوئی ہے کہ وہ مسلمان ہو جائیں گے گروہ مسلمانوں سے لڑنا نہیں چاہتے۔ قرآن نے بر بنائے امن پسندی یہ کہا ہے کہ ان لوگوں کے اس ”بین بین“ طرز عمل کا احترام ہونا چاہئے اور مسلمانوں کو ان سے کوئی تعرض نہ کرنا چاہئے۔ معصوم کی تفسیر بھی اس کے موافق ہے۔ ﴿۹۱﴾

سَتَجِدُ وَنَ الْآخِرِينَ يَرِيدُونَ أَنْ يُؤْمِنُوا كُمْ وَيَأْمَنُوا قَوْمَهُمْ ط كُلَّمَا رُدُّوا إِلَى
الْفِتْنَةِ أُرْكَسُوا فِيهَا ؕ فَإِنْ لَمْ يَعْتَزِلُوا كُمْ وَيُلْقُوا إِلَيْكُمْ السَّلْمَ وَيَكْفُرُوا
أَيْدِيَهُمْ فُخِّدُوهُمْ وَاقْتُلُوهُمْ حَيْثُ ثَقِفْتُمُوهُمْ ط وَأُولَئِكَ جَعَلْنَا لَكُمْ
عَلَيْهِمْ سُلْطَانًا مُبِينًا ۙ ﴿٩١﴾

”کچھ اور لوگ ایسے پاؤ گے جو چاہتے ہیں کہ تم سے بھی محفوظ رہیں اور اپنی جماعت سے بھی محفوظ رہیں ﴿۹۱﴾ اور جب بھی فتنہ پردازی کا دوبارہ موقع ملے تو وہ اس میں بالکل جٹ جائیں گے ﴿۹۱﴾ یہ لوگ اگر تم سے کنارہ کشی نہیں کرتے اور تمہاری طرف صلح کا ہاتھ نہیں بڑھاتے اور اپنے ہاتھ نہیں روکتے تو انہیں پکڑو اور جہاں بھی انہیں پاؤ قتل کرو۔ یہ

﴿۹۱﴾ بیگفتند بسوی شما پیغام صلح را (شاه ولی اللہ)

﴿۹۲﴾ قال ابو جعفر... هو هلال بن عويمه السلمي واثق عن قومه الاتخيف يا مجيد من اتاك ولا تخيف من اتانا (تبيين)

﴿۹۳﴾ امن من رہیں تم سے اور امن میں رہیں قوم اپنی سے (شاہ رفیع الدین)

﴿۹۴﴾ ارکسوا فیہا یعنی وقوعاً فیہا (تبيين)

وہ ہیں جن کے خلاف ہم نے تمہیں کھلی ہوئی دسترس عطا کیا ہے۔“

مذکورہ بالاتین آیتوں میں کھلے ہوئے کافروں ہی کی تین قسموں کا تذکرہ ہے۔

واضح ہونا چاہئے کہ ایک ہی عمل کے محرکات مختلف ہوتے ہیں جن کا پتہ طریق کار سے چلتا ہے۔

کافروں میں ایک گروہ تو وہ ہے جو شمشیر بکف مسلمانوں کے سامنے ہے۔ ان سے جنگ کرنا ہے اور ان سے کسی رعایت کی ضرورت نہیں۔ پہلے تو صلح جو کافر جو واقعی جنگ کو پسند نہیں کرتے مگر ان کے ضمیر میں اتنی روشنی پیدا نہیں ہوئی ہے کہ وہ ایمان اختیار کر لیں۔ وہ قلبی طور پر جنگ سے گھبراتے ہیں۔ نہ وہ مسلمانوں سے لڑنا چاہتے ہیں اور نہ اپنی قوم یعنی ان کفار سے جو برسر جنگ ہیں تصادم کرنا چاہتے ہیں۔ اس لئے مسلمانوں کے ساتھ صدق دل سے مصالحانہ رویہ اختیار کرتے ہیں۔ ان کے لئے قرآن کہتا ہے کہ ان کی اس صلح پسندی کی مسلمانوں کو قدر کرنا چاہئے اور ان کے خلاف کوئی اقدام کرنے کا انہیں ہرگز حق نہیں ہے۔

دوسرے وہ جو اس وقت جنگ تو نہیں کر رہے ہیں مگر یہ جنگ نہ کرنا ان کا واقعی صلح پسندی کی بنا پر نہیں ہے بلکہ ایک منافقانہ چال ہے۔ وہ جنگ کرنا پسند نہیں کرتے، اس لئے کہ وہ اپنے کو خطرہ میں ڈالنا نہیں چاہتے۔ ابھی جب تک کہ انہیں یہ اطمینان نہیں کہ فتح مسلمانوں کو ہوگی یا کافروں کو، وہ الگ تھلگ رہنے کا اظہار کرتے ہیں، صرف اس لئے کہ اگر مسلمانوں کو فتح ہو تو مسلمانوں کے ہاتھ سے وہ خطرہ میں مبتلا نہ ہوں اور اگر کفار کو فتح ہو تو ان کے ہاتھ سے بھی انہیں آزار نہ پہنچے، اسے قرآن مجید نے ان لفظوں میں کہا ہے کہ: **يُرِيدُونَ أَنْ يُبَادِلُوا قَوْمَهُمْ** ”وہ چاہتے ہیں تم سے بھی محفوظ رہیں اور اپنی جماعت سے بھی“..... مگر ذرا انہیں اطمینان ہو کہ مسلمان کمزور ہیں اور ان کے خلاف کوئی ہنگامہ خیزی ان کے لئے باعث نقصان نہیں ہے تو وہ ایک دم ہنگامہ کے اندر کود پڑیں گے۔ ایسے لوگ جن کا کردار یہ ظاہر ہو جائے، پھر کسی رعایت کے مستحق نہیں ہیں اور ان کی جان و مال محفوظ نہیں ہے۔

قرآن مجید کے ان تفصیلات سے ظاہر ہے کہ یہ تصور کہ اسلام میں ہر کافر کی جان و مال حلال ہے اور انسان کی بحیثیت انسان کوئی قدر و قیمت ہی نہیں، درست نہیں ہے اور یہ اقسام جو کافروں کی بیان ہوئی ہیں اور ان کے ساتھ رویہ میں جو فرق قرار دیا گیا ہے، وہ بالکل فتنائے عقل و اخلاق کے مطابق ہے۔ اس لئے وہ ہر دور میں قائم ہے اور منسوخ قرار دیئے جانے کی کوئی وجہ نہیں ہے۔

بعض لوگوں نے کہا ہے کہ بعد کے مطلق احکام جہاد سے یہ آیتیں منسوخ ہو گئیں ^[1] مگر میرے خیال میں یہ درست نہیں ہے۔

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً ۗ وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَةٌ مُسَلَّمَةٌ إِلَىٰ أَهْلِهِ إِلَّا أَنْ يَصَدَّقُوا ۗ فَإِنْ كَانَ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ ۗ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فَدِيَةٌ مُسَلَّمَةٌ إِلَىٰ أَهْلِهِ وَتَحْرِيرُ رَقَبَةٍ مُؤْمِنَةٍ ۗ فَمَنْ لَّمْ يَجِدْ فَصِيَامٌ

[1] قال قوم الآية منسوخة (تبیان)

شَهْرَيْنِ مُتَتَابِعَيْنِ تَوْبَةً مِّنَ اللَّهِ ط وَكَانَ اللَّهُ عَلِيمًا حَكِيمًا ﴿٩٦﴾

”اور کسی مسلمان کا کام نہیں ہے [۱] کہ وہ کسی مسلمان کو قتل کرے سوانا دانستہ صورت کے اور جو نادانستہ کسی مسلمان کو قتل کرے تو ایک مسلمان بندہ کو آزاد کرنا ہوگا اور ایک خون بہا اس کے وارثوں کے حوالے کرنا ہوگا، سوا اس کے کہ وہ لوگ معاف کر دیں۔ اب اگر وہ کسی ایسی جماعت میں سے ہے جو تمہاری دشمن ہے اور وہ خود مسلمان ہے تو بس ایک مسلمان بندہ کو آزاد کرنا ہے اور اگر ایسی جماعت میں سے ہے کہ تم میں اور ان میں معاہدہ ہے تو پھر وہی ایک خون بہا اس کے وارثوں کے سپرد کرنا ہے اور ایک بندہ کا آزاد کرنا۔ اب جس کے پاس یہ نہ ہو تو دو مہینے متواتر روزے رکھنا ہوں گے اللہ کی طرف سے عنایت کے طور پر [۲] اور اللہ جاننے والا ہے، ٹھیک ٹھیک کام کرنے والا۔“

قتل خطا کی سزائیں

قتل خطا کا مطلب یہ ہے کہ اس شخص کا قتل کرنے کا اس انسان کا بالکل ارادہ نہ تھا جیسے یہ تیر لگا رہا تھا کسی جانور کے شکار کے لئے اور اتفاقیہ اس کی زد میں آ گیا کوئی آدمی۔ اس میں چونکہ ایک حق اللہ ہے اور ایک حق الناس یعنی اللہ کا حکم ہے کہ کسی آدمی کو قتل نہ کیا جائے۔ یہاں اس کے ہاتھ سے ایک آدمی قتل ہو گیا۔ یہ اور بات ہے کہ جان کر اس کو قتل نہیں کیا مگر عموماً کوئی نہ کوئی کم توجہی اور روروی ہوتی ہے جس سے ایسی اتفاقی صورت پیش آتی ہے۔ اس روروی کے لئے کفارہ ہے ایک بندہ مسلم یعنی غلام یا کنیز کو آزاد کرنا اور حق الناس یعنی وارث کو جو صدمہ پہنچا ہے، اس کے لئے دیت یعنی خون بہا ہے۔ اور چونکہ یہ ان کا حق ہے تو جب وہ معاف کر دیں، یہ ساقط ہو جائے گا لیکن وہ کفارہ یعنی بندہ کو آزاد کرنا، پھر بھی قائم رہے گا۔

اب اگر اس کے عزیز و اقارب سب کافر ہیں اور وہ بھی ایسے کہ مسلمانوں سے ان سے کوئی ”ناجنگ“ معاہدہ نہیں ہے تو ایسی صورت میں یہ حق الناس ساقط ہے لہذا دیت نہیں دینا ہوگی مگر کفارہ پھر بھی برقرار ہے۔ اور اگر وہ قوم کافر ہے مگر مسلمانوں کے ساتھ اس کا معاہدہ ہے تو اس کے وہی حقوق ہیں جو مسلمانوں کے ہیں لہذا پھر دونوں باتیں ہوں گی: کفارہ بھی اور دیت بھی اور کفارہ نہ دے سکے تو دو مہینے کے روزے رکھے۔ اس کفارہ کی وجہ سے اللہ کی طرف سے معافی ہوگی جسے توبہ من اللہ کے لفظوں سے ظاہر کیا گیا ہے مگر دیت بہر حال دینا ہے یا وارثوں سے معاف کرانا ہے۔ اگر نہیں دے سکتا، تب بھی وہ ایک قرضہ ہے جو اس کے ذمے ہے۔ دیت ان روزوں کی وجہ سے ساقط نہ ہوگی۔

وَمَنْ يَقْتُلْ مُؤْمِنًا مُّتَعَبِدًا فُجْرًا وَهُوَ جَاهِلٌ بِمَا قَتَلَ فَإِنِ خُلِدًا فِيهَا وَعَضَبَ اللَّهُ عَلَيْهِ

وَلَعْنَةُ وَأَعَدَّ لَهُ عَذَابًا عَظِيمًا ﴿٩٧﴾

[۱]۔ لیس من صفة المؤمن ان يقتل مؤمناً الاخطاء (مجمع البيان)

[۲]۔ معناه رجعة من الله لكم الى التيسير عليكم (تبيان)

”اور جو کسی مسلمان کو جان بوجھ کر قتل کرے تو اس کی سزا دوزخ ہے جس میں وہ ہمیشہ ہمیشہ رہے گا اور اللہ اس پر غضب ناک ہوگا اور اس پر لعنت کرے گا اور اس کے لئے بہت بڑا عذاب مہیا کرے گا۔“
یہ سزا قتل نفس کی بالکل وہی بیان ہوئی ہے، جو کفر اور شرک کی سزا ہے یعنی عملی گناہوں میں کوئی ایسا نہیں ہے جس میں مَخْلَدٌ فِي النَّارِ ہونے کا اعلان ہوا ہو سوا قتل نفس کے کہ اس کی سزا یہ بتائی ہے کہ وہ ہمیشہ ہمیشہ دوزخ میں رہے گا۔
پھر بھی شرک اور اس میں ایک ماہ الامتياز ہے اور وہ یہ کہ شرک میں مغفرت کی گنجائش ہی نہیں ہے اعلان ہو گیا ہے۔

إِنَّ اللَّهَ لَا يَغْفِرُ أَنْ يُشْرَكَ بِهِ

يَقِينًا اللَّهُ اس جرم کو نہیں بخشتا کہ اس کے ساتھ شرک کیا جائے۔

قتل عمد کے گناہ کی اہمیت اور سزائے آخری میں شدت

مگر قتل نفس ایک گناہ ہے جس کی سزا اگر ملے تو یہی ہے لیکن یہ ہو سکتا ہے کہ معاف ہو جانے کی بنا پر سزا ملے ہی نہ، اسی آیت کے تترے کی وجہ سے کہ:-

يَغْفِرُ مَا دُونَ ذَلِكَ لِمَنْ يَشَاءُ

اس سے کم کو جس کے لئے چاہتا ہے، اللہ بخش دیتا ہے۔

اس میں قتل نفس کا گناہ بھی داخل ہے اور اعلانِ خلود فی النار اس معافی کا سدباب نہیں کرتا [۱] اس کے علاوہ آیت کی یہ تشریح بھی وارد ہوئی ہے کہ کسی مومن کو اس کے ایمان کی وجہ سے قتل کرے اور ظاہر ہے کہ ایمان کی بنا پر وہی قتل کرے گا جو خود ایمان سے خالی ہوگا۔ [۲]
اور ہمارے یہاں یہ صراحت وارد ہوئی ہے کہ نبی کا جو قاتل ہو، اس کی توبہ کبھی قابل قبول نہیں ہے۔ [۳]

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْقَى

إِلَيْكُمْ السَّلْمَ لَسْتَ مُؤْمِنًا تَبْتَغُونَ عَرَضَ الْحَيَاةِ الدُّنْيَا فَعِنْدَ اللَّهِ

مَغَانِمٌ كَثِيرَةٌ كَذَلِكَ كُنْتُمْ مِنْ قَبْلُ فَمَنَّ اللَّهُ عَلَيْكُمْ فَتَبَيَّنُوا ۗ إِنَّ اللَّهَ

كَانَ بِمَا تَعْمَلُونَ خَبِيرًا ﴿۹۳﴾

[۱]۔ هذا ما اول بمن استحلله او بان هذا جزاؤه ان جوزى ولا بدع في خلف الوعيد لقوله تعالى ويغفر ما دون ذلك لمن يشاء (جلالين)

رواه ايضا العياشي باسنادة عن ابي عبد الله عليه السلام وقد روى ايضا مرفوعا الى النبي صلى الله عليه وآله انه قال هو جزاؤه ان جازاه (مجمع البيان)

[۲]۔ قد روى اصحابنا ان الآية متوجهة الى من يقتل المؤمن لا يمانه وذلك لا يكون الا كافر (تبيان)

[۳]۔ من قتل نبيا او وصى نبى فلا توبة له (على بن ابراهيم)

”اے ایمان لانے والو! جب اللہ کی راہ میں (جہاد کے لئے) نکلو تو جانچ پڑتال کر لیا کرو [۱] اور اس سے جو تمہیں سلام کرے، یہ نہ کہو کہ تو مسلمان نہیں ہے تم دینیوی زندگی کی دولت چاہتے ہو! تو اللہ کے یہاں بڑے فائدے ہیں۔ ایسے ہی تو تم خود پہلے تھے، اس کے بعد اللہ نے تم پر احسان کیا لہذا جانچ پڑتال کر لیا کرو۔ یقیناً اللہ اس سے جو تم کرتے ہو باخبر ہے۔“

اس آیت کی شان نزول شاہ عبدالقادر دہلوی ان الفاظ میں لکھتے ہیں:

”حضرت کے وقت میں مسلمانوں کی فوج پہنچی ایک بستی پر وہاں ایک مسلمان تھا، اپنے مویشی کنارے کر کے کھڑا ہوا تھا اور مسلمانوں سے سلام علیک کہا۔ لوگوں نے سمجھا کہ غرض کو مسلمان جانتا ہے۔ اس پر یہ آیت اتری۔“ (موضح القرآن)

اس دستہ فوج کا سردار کون تھا؟ اس میں اختلاف ہے، بعض روایتیں بتاتی ہیں کہ وہ اسامہ بن زید تھے اور بعض میں دوسرے نام بتائے گئے ہیں۔

اظہار اسلام کا اعتبار

بہر صورت آیت کے آخری الفاظ صاف بتاتے ہیں کہ قتل کرنا مال غنیمت کی طمع میں تھا۔

آخر میں ارشاد ہوا کہ ایسے ہی تم پہلے تھے۔ اس کا مطلب پہلی ہی نگاہ میں جو سمجھ میں آتا ہے یہ ہے کہ اب اتنی غیرت ایمانی تم دکھاتے ہو۔ پہلے تم بھی اسلام سے خارج تھے اور بعد میں مسلمان ہو گئے۔ پھر کسی دوسرے کو یہ کیوں سمجھتے ہو کہ وہ اظہار اسلام میں سچا نہیں ہے۔ علامہ طبری کی تفسیر اس کے مطابق ہے۔ [۲]

دوسرے معنی یہ کہے گئے ہیں کہ زمانہ جاہلیت میں بھی تو یہی تھا کہ تم مال و دولت کی خاطر آدمیوں کی جان لیتے تھے [۳] پھر اگر اب بھی ایسا ہی ہوا تو تمہاری جاہلیت اور اسلام میں فرق ہی کیا ہوا؟

لَا يَسْتَوِي الْقَعْدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ
اللَّهِ بِأَمْوَالِهِمْ وَأَنْفُسِهِمْ ۖ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى
الْقَعْدِينَ دَرَجَةً ۖ وَكُلًّا وَعَدَ اللَّهُ الْحُسْنَى ۖ وَفَضَّلَ اللَّهُ الْمُجَاهِدِينَ عَلَى

[۱]۔ چون سفر کنید در راہ خدا یعنی برائے جہاد (شاہ ولی اللہ)

[۲]۔ ای میزوا بین الکافر والمؤمن (مجمع البيان)

[۳]۔ کہا کان فقدا المقتول کافر افهداہ اللہ کذلک کنتم کفار افهدا کم اللہ (مجمع البيان)

[۴]۔ تم ایسے ہی تھے پہلے یعنی غرض دنیا پر خون ناحق کرنے والے (موضح القرآن)

الْقَعِيدِينَ أَجْرًا عَظِيمًا ﴿٩٥﴾ دَرَجَاتٍ مِّنْهُ وَمَغْفِرَةً وَرَحْمَةً ۖ وَكَانَ اللَّهُ غَفُورًا

رَّحِيمًا ﴿٩٦﴾

”برابر نہیں ہیں مسلمانوں میں سے بغیر معذوری کے گھر میں بیٹھنے والے اور اپنے مالوں اور جانوں کے ساتھ اللہ کی راہ میں جہاد کرنے والے۔ اللہ نے اپنے مالوں اور جانوں سے جہاد کرنے والوں کو بیٹھے رہنے والوں پر بہت فوقیت دی ہے، اور یوں تو ہر ایک سے اس نے بھلائی کا وعدہ کیا ہے اور جہاد کرنے والوں کو پیچھے رہنے والوں پر بہت بڑے اجر کے ساتھ فضیلت عطا کی ہے۔ بڑے مرتبوں اور بخشش اور رحمت کے اعتبار سے اور اللہ بخشنے والا ہے، بڑا مہربان۔“

اس آیت کے مضمون سے یہ پتہ چلتا ہے کہ پیغمبر اسلام کے دور میں جہاد کے لئے فوج اسلامی میں جانا و جوب عین کی حیثیت نہ رکھتا تھا یعنی بھرتی نہ تھی۔ اگر ایسا ہوتا تو قاعدین کے لئے وعید عذاب ہونا چاہئے تھا حالانکہ ایسا نہیں ہے بلکہ صاف کہا گیا ہے: كَلَّا وَعَدَّ اللَّهُ الْحُسْنَى ”اللہ نے ہر ایک سے بھلائی کا وعدہ کیا ہے“ یعنی قاعدین بھی جو گھر میں بیٹھ کر عبادت اور اپنے روزمرہ کے فرائض انجام دے رہے ہیں، ان کا ثواب انہیں ملے گا مگر مجاہدین کا ثواب ان سے بہت زیادہ ہے۔ اب اگر کوئی اس ثواب کو حاصل نہیں کرتا تو یہ اس کی کم نصیبی ہے مگر اس پر وہ کسی عذاب کا مستوجب نہ ہوگا۔ ﴿٩٦﴾

ہاں جہاد میں کفار کے سامنے جا کر پھر میدان سے فرار اختیار کرنا گناہ کبیرہ ہے کہ وہ عزت و وقار اسلامی کے مجروح کرنے کا سبب ہے۔

إِنَّ الَّذِينَ تَوَفَّيْتُمُ الْمَلَائِكَةَ ظَالِمِي أَنْفُسِهِمْ قَالُوا فِيمَ كُنْتُمْ ۖ قَالُوا كُنَّا

مُسْتَضْعَفِينَ فِي الْأَرْضِ ۖ قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا

فِيهَا ۖ فَأُولَٰئِكَ مَا لَهُمْ جَهَنَّمُ ۖ وَسَاءَتْ مَصِيرًا ﴿٩٧﴾

”بلاشبہ وہ جنہیں فرشتوں نے دنیا سے اٹھایا اس عالم میں کہ وہ اپنے اوپر ظلم کے مرتکب تھے انہوں نے ان سے کہا: ﴿٩٧﴾ کہ ارے! یہ تم کس عالم میں تھے؟ انہوں نے کہا ہم دنیا میں دبے پسے ہوئے تھے، انہوں نے کہا کیا اللہ کی زمین وسیع نہ تھی کہ تم اس میں ہجرت کر جاتے! یہ ایسے لوگ ہیں کہ ان کا ٹھکانا دوزخ ہے اور وہ بڑی بری منزل ہے۔“

﴿٩٧﴾۔ يدل على ان القاعدین لم یكونوا عاصبین وان كانوا تارکین للفضل (تبیان) فی ہذا دلالة علی ان الجہاد فرض علی الکفاية لانه لو كان فرضاً علی الاعیان لَمَا استحق القاعدون بغیر عذر اجرا (تبیان)

﴿٩٧﴾۔ علی وجه التقرير لهم او التوبيخ لفعالهم (مجمع البیان)

ہجرت کے بعد کچھ مسلمان ایسے تھے جو مکہ معظمہ میں رہ گئے اور پھر جب جنگ بدر ہوئی تو وہ اپنی قوت ارادی کی کمی سے کفار کی فوج میں آکر ادھر سے قتل ہوئے۔ ان کے بارے میں یہ آیت نازل ہوئی۔
باطل ماحول میں رہ کر اگر باطل کی حمایت سے اپنا تحفظ کر سکتا ہے تو وہاں رہے۔ نہیں تو وہاں سے ہجرت واجب ہے، ورنہ وہ انجام کے لحاظ سے اس جماعت کے ساتھ محسوب رہے گا جس کا وہ شریک کار رہا ہے۔

صورت و جوب ہجرت

اس سے معلوم ہوتا ہے کہ ہجرت صرف ان حالات میں واجب ہے جب انسان کافروں کے ملک میں اپنے دینی فرائض کے انجام دینے سے قاصر ہو اور کفار و مشرکین کے ساتھ ان کی باطل پرستیوں میں شرکت پر مجبور کیا جاتا ہو۔ نہ یہ کہ ایسے ملک سے جہاں غلبہ غیر مسلم جماعت کا ہو، بہر صورت ہجرت واجب ہو۔ ایسا ہرگز نہیں ہے۔

إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ لَا يَسْتَتِيْعُونَ حِيْلَةً
وَلَا يَهْتَدُونَ سَبِيْلًا ﴿٩٨﴾ فَأُولَئِكَ عَسَى اللَّهُ أَنْ يَعْفُو عَنْهُمْ ۗ وَكَانَ اللَّهُ عَفُوًّا

عَفُوًّا ﴿٩٩﴾

”مگر مردوں، عورتوں اور بچوں میں سے وہ دبے پسے ہوئے جنہیں کوئی تدبیر ہی ممکن نہ ہو اور نہ کوئی راستہ انہیں ملتا ہو، یہ وہ ہوں گے جنہیں بہت ممکن ہے کہ اللہ معاف کر دے اور اللہ بڑا معاف کرنے والا ہے، بخشنے والا۔“
یعنی تنگ دستی یا ناتوانی یا کافروں میں گھرے ہوئے ہونے، بہر صورت کسی بھی وجہ سے ہجرت کرنا جنہیں ممکن ہی نہ ہو [۱] ان کی مجبوری ہے اور معاف کرنے سے مراد یہاں یہ ہے کہ وہ گنہگار نہیں ہیں۔ نہ یہ کہ گناہ تو ان کا ثابت ہے مگر وہ معاف کر دیئے جائیں گے اور ”بہت ممکن ہے“ کے الفاظ اس لحاظ سے ہے کہ بسا اوقات انسان واقعی معذور نہیں ہوتا اور وہ تساہل کی وجہ سے اپنے کو دھوکا دیتا اور معذوری کی سپر لیتا ہے۔ خدا ایسوں کو معاف نہیں کرے گا۔ ورنہ جو واقعی معذور ہوں، یقیناً قابل معافی ہیں۔ ”بہت ممکن ہے“ ان سے بالخصوص متعلق نہیں ہے۔
بعض مفسرین کا خیال یہ ہے کہ خالق کے کلام میں جہاں بھی عسی ”بہت ممکن ہے“ آیا ہے، اس کے معنی یہ ہوتے ہیں کہ لازماً ایسا ہوگا۔ یہ عسی کا لفظ بس ایک محاورہ کے طور پر صرف ہوتا ہے، اس سے شک کا اظہار منظور نہیں ہوتا۔ [۲]
”مستضعفین“ کا ایک دوسرا مفہوم ذہنی اعتبار سے کمزوری کے اعتبار سے ہوتا ہے یعنی یہ وہ لوگ ہیں جو اتنا شعور نہیں رکھتے کہ حق و باطل کا امتیاز کر سکیں تو جب کہ مجنون اور بے ہوش سے بالکل ہی ذمہ داریاں ہٹائی گئی ہیں تو کمی شعور میں بھی اس کے درجہ کے تناسب سے ذمہ داری کو ہلکا تو ماننا ہی پڑے گا۔

[۱] ہم الذین یعجزون عن الهجرة لا عسار ہم وقلة حیلہم (تبیان)

[۲] عسی من اللہ معناه الوجوب (تبیان)

وَمَنْ يُّهَاجِرْ فِي سَبِيلِ اللَّهِ يَجِدْ فِي الْأَرْضِ مُرْعَمًا كَثِيرًا وَسَعَةً ۗ وَمَنْ يَخْرُجْ
مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى
اللَّهِ ۗ وَكَانَ اللَّهُ غَفُورًا رَحِيمًا ۝

’اور جو اللہ کی راہ میں ترک وطن کرے، وہ زمین خدا میں بہت گھومنے پھرنے کی جگہ اور بڑی کشائش [۱] پائے گا اور جو اپنے گھر سے اللہ اور رسول کی طرف ہجرت کر کے نکلے، پھر اسے موت آجائے تو اس کا ثواب اللہ کے ذمہ ہو گیا اور اللہ بخشنے والا ہے، بڑا مہربان۔‘
جیسا کہ شاہ عبدالقادر نے لکھا ہے:-

’یعنی روزی کا ڈرنہ چاہئے کہ بہت جگہ روزی مل رہتی ہے کشائش سے اور یہ خطرہ نہ چاہئے کہ شاید راہ ہی میں مارے جاویں کہ اس میں ثواب پورا ہے‘ (موضح القرآن)

امام محمد باقر علیہ السلام کی حدیث میں اس کی شان نزول وارد ہوئی ہے کہ ضمیرہ بن عیص یا عیص بن ضمیرہ ایک بزرگوار بیمار تھے۔ انہوں نے حکم ہجرت سننے کے بعد اپنے گھر والوں سے کہا کہ وہ انہیں پیغمبر خدا صلی اللہ علیہ وسلم کے پاس لے چلیں۔ چنانچہ وہ لوگ تخت پر انہیں ڈال کر لے چلے مگر منزل تنعمیم تک کہ وہاں ان کی وفات ہو گئی۔

بعض دوسری روایتوں میں اس سلسلہ میں کچھ اور نام وارد ہوئے ہیں جن کا جناب شیخ طوسی نے تبیان میں تذکرہ فرمایا ہے۔ بہر حال شخصیت کے تعین کی اس سلسلہ میں کوئی خاص اہمیت نہیں ہے اور یہ اعلان بھی کوئی خلاف توقع اعلان نہیں ہے اس لئے کہ عام اصول یہ ہے کہ اجر و ثواب کا تعلق عزم اور سچے دل سے تمنائے عمل کے ساتھ ہوتا ہے۔

اگر انسان مقدرات کے ناگزیر موانع کی وجہ سے اس کام کو انجام نہ دے سکا تو یہ اس کے اختیار کے دائرہ سے باہر ہے۔ اس کا اجر و ثواب پراثر نہیں پڑتا جو اللہ کے عام فضل و احسان کا ایک تقاضا ہے۔

بعض احادیث میں خاص طور سے امت محمدیہ پر جو اللہ کا فضل خاص ہے، اس کا تقاضا بتایا گیا ہے کہ گناہ اس وقت نامہ عمل میں لکھا جاتا ہے جب وقوع میں آجائے اور نیک کام سچے ارادہ کے ساتھ ہی لکھا جاتا ہے۔ چاہے بعد میں وہ کسی وجہ سے عمل میں نہ آسکے۔

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ ۖ إِنَّ
خَفْتُمْ أَنْ يَفْتِنَكُمْ الَّذِينَ كَفَرُوا ۗ إِنَّ الْكُفْرِينَ كَانُوا أَلَكُمُ عَدُوًّا مُّبِينًا ۝
’اور جب تم سفر کرو تو تمہارا اس میں کوئی حرج نہیں کہ نماز میں قصر کر دو، جب کہ تمہیں ڈر ہے کہ کافر لوگ تمہیں کوئی

[۱] اقامت گاہ بسیار و فراخی معیشت (شاہ ولی اللہ)

گزند پہنچادیں گے [۱] یقیناً کافر لوگ تمہارے کھلے ہوئے دشمن ہیں۔“

قصر کرنا نماز کا یہ ہوتا ہے کہ چور کعتی نمازوں میں سے آخر کی دو کعتیں نہ پڑھی جائیں، بس نماز صبح کی طرح دو رکعت پر نماز کو ختم کر دیا جائے۔ [۲]

سفر میں انسان کو طرح طرح کے تفکرات اور ذہنی پریشانیاں ہوتی ہیں۔ انہی کی وجہ سے قصر صلوٰۃ کا حکم ہوا ہے۔ اس زمانہ میں جب آیت نازل ہوئی ہے، خاص پریشانی یہ تھی کہ کافروں کے حملہ کا ڈر لگا رہتا تھا، اس لئے اس کا ذکر کیا گیا ہے۔ ایسا نہیں ہے کہ حکم قصر اس ڈر کے ساتھ مشروط ہو۔ اس سے مفسرین اہل سنت بھی متفق ہیں اور نہ جواز قصر بھی خوف کے ساتھ مشروط ہوتا حالانکہ جواز قصر سب کے نزدیک مطلق سفر میں ثابت ہے اس سے معلوم ہوتا ہے کہ ترجمہ آیت میں یوں کہنا درست نہ ہوگا کہ:

”جب تم روئے زمین پر سفر کرو اور تم کو اس امر کا خوف ہو کہ کفار (اثنائے نماز میں) تم سے فساد برپا کریں گے۔“ (مولانا فرمان علی)

جواز قصر باجماع امت صرف سفر کے ساتھ وابستہ ہے۔ اس خوف کے ساتھ نہیں، جو کچھ اختلاف ہے وہ وجوب قصر میں ہے۔

سفر میں نماز قصر کا حکم

چونکہ حکم قصر ان الفاظ میں دیا گیا ہے کہ: لا جناح علیکم ”اس میں تمہارا کوئی حرج نہیں ہے“۔ اس لئے اکثر علمائے اہل سنت اس کے قائل ہو گئے ہیں کہ یہ رخصت ہے، عزیمت نہیں ہے یعنی اجازت ہے کہ قصر کر سکتے ہیں۔ اس کی پابندی عائد نہیں کی گئی ہے لہذا اگر پوری نماز پڑھے تو بھی درست ہے لیکن جیسا کہ پہلے آچکا ہے حج میں صفا و مروہ کی سعی کا حکم بھی انہی الفاظ میں آیا ہے کہ: فلا جناح علیہ ان یطوف بہما ”کوئی حرج نہیں ہے کہ وہ ان دونوں کا چکر لگائے“ وہاں علمائے اہل سنت بھی سعی کو واجب سمجھتے ہیں تو ان الفاظ کی وجہ سے قصر صلوٰۃ کے وجوب کا انکار کیوں کیا جائے؟

یہ الفاظ تو اس کے اظہار کے لئے صرف ہوئے ہیں کہ اصل حکم قصر کا تخفیف اور سہولت بہم پہنچانے کے لئے نافذ کیا گیا ہے لیکن جب حکم ہو گیا تو اب پابندی اس کی لازم ہے اور اسی لئے ائمہ اہل بیت علیہم السلام کی تعلیم یہی ہے کہ حالت سفر میں قصر واجب ہے اور نماز اگر پوری پڑھی جائے تو درست نہ ہوگی اور باوجود خالق کی طرف سے اس حکم کے پوری نماز پڑھنا خدا کے اس احسان کی ناقدری بھی ہے چنانچہ بعض علمائے اہل سنت بھی اس سے متفق ہیں۔ [۳]

شاہ ولی اللہ صاحب نے اپنے ترجمہ قرآن کے حاشیہ میں یہ مسلک اختیار کیا ہے کہ یہ آیت حکم قصر کے بیان کے لئے آئی ہی نہیں ہے بلکہ نماز خوف کے بیان کے لئے ہے [۴] خود انہوں نے اس مسلک کے اظہار میں ایسے الفاظ صرف کیے ہیں جن سے ایسا معلوم ہوتا ہے کہ وہ ان

[۱]۔ در بلا افگند شمارا کافران (شاہ ولی اللہ)

[۲]۔ بان تردوہا من اربع الی اثنتین (جلالین)

[۳]۔ پوری نہ پڑھے کہ اللہ کی بخشش سے بے پروائی ہوتی ہے اور سنت کا تقید سفر میں نہیں رہتا (موضح القرآن)

[۴]۔ مشہور آنست کہ ابن آیت در صلوٰۃ مسافر نازل شدہ است و خوف قید اتفاقی است و آنچه نزدیک ابن بندہ رجحان یافتہ است آنست کہ ابن آیت در صلوٰۃ خوف نازل شدہ است و سفر قید اتفاقیست (فتح الرحمن)

کے منفرد تحقیقات میں سے ہے مگر تلاش سے معلوم ہوتا ہے کہ اسے اس کے پہلے ایک جماعت علماء اختیار کر چکی ہے۔^[۱] اس صورت میں سفر کا ذکر اس میں ضمناً ہے۔ اس کا مطلب یہ ہے کہ بغیر جنگ سفر میں حکم قصر جو ہے، وہ سنت سے ثابت ہے، قرآن سے نہیں ہے۔ اس کے بعد اس ’’لا جناح‘‘ کے لفظ کا اس قصر سے تعلق ہی باقی نہیں رہتا۔ اب اگر سنت سے یہ ثابت ہے کہ سفر میں قصر ہی نماز پڑھنا چاہئے تو وہی معین ہے اور اس کے خلاف کرنا جائز نہیں ہے۔

وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ
وَلْيَأْخُذُوا آسِلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ ۖ وَلْتَأْتِ طَائِفَةٌ
أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ ۗ وَذَ
الَّذِينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْتِعَتِكُمْ فَيَمِيلُونَ عَلَيْكُمْ
مَيْلَةً وَاحِدَةً ۗ وَلَا جُنَاحَ عَلَيْكُمْ إِنْ كَانَ بِكُمْ أَدَىٰ مِنْ مَطَرٍ أَوْ كُنْتُمْ
مَرْضَىٰ أَنْ تَضَعُوا أَسْلِحَتَكُمْ ۗ وَخُذُوا حِذْرَكُمْ ۗ إِنَّ اللَّهَ أَعَدَّ لِلْكَافِرِينَ

عَذَابًا مُهِينًا ﴿۱۰﴾

’اور جب آپ ان میں ہوں اور انہیں نماز پڑھانے لگیں تو ان میں سے ایک گروہ آپ کے ساتھ کھڑا ہو اور اپنے ہتھیار لئے رہیں، جب یہ نماز پڑھ چکیں^[۲] تو یہ آپ لوگوں کی پشت پناہی کے لئے چلے جائیں اور دوسرا گروہ ان کا جس نے نماز نہیں پڑھی ہے، آجائے اور آپ کے ساتھ نماز پڑھے اور یہ بھی اپنا سامان حفاظت اور ہتھیار لئے رہیں۔ کفار کی تو آرزو یہ ہے کہ تم لوگ اپنے ہتھیاروں اور سامانوں سے غافل ہو جاؤ تو وہ تم پر ایک دم ٹوٹ پڑیں اور اگر بارش سے اذیت ہو یا تم بیمار ہو تو تمہارا کوئی حرج نہیں ہے کہ تم اپنے ہتھیاروں کو رکھ دو۔ ہاں حفاظت کا خیال رکھو۔ یقیناً اللہ نے کافروں کے لئے ذلت آمیز عذاب مہیا کر رکھا ہے۔‘

یہاں نماز خوف کی ترکیب بیان کی گئی ہے کہ فوج اسلام کے دو حصے ہو جائیں۔ ایک حصہ دشمن کے مقابلہ میں جنگ کرتا رہے اور ایک حصہ رسول کے ساتھ نماز میں شریک ہو۔ اس طرح کہ ایک رکعت پیغمبر کے ساتھ جماعت پڑھے۔ پھر رسول بیٹھے رہیں اور یہ لوگ کھڑے ہو کر اپنی دوسری رکعت بطور خود جلدی جلدی پڑھ کر چلے جائیں دشمنوں کے مقابلہ میں۔ اب وہ لوگ آئیں اور رسول اب کھڑے ہو کر ان کے ساتھ دوسری

[۱] قال قوم عنی بہذا الایة قصر صلوة الخوف... وفيہا نزلت ذہب الیہ مجاہد وغیرہ (تبیان)

[۲] فرغوا عن سجدہم (جمع البیان)

تکلیفیں پہنچتی ہیں جیسی تمہیں ہوتی ہیں اور تمہیں اللہ کے یہاں امیدوہ ہے جو انہیں نہیں ہے اور اللہ بڑا جاننے والا ہے، ٹھیک ٹھیک کام کرنے والا۔“

کفار سے مقابلہ میں مسلمانوں کو کبھی کبھی زحمتیں ضرور پیش ہوتی ہیں مگر ایسی زحمتیں تو کفار کو بھی بعض دفعہ پیش آتی ہیں اور اس کے ساتھ ان میں اور اس میں یہ فرق ہے کہ یہ جو صدمے اٹھائیں، ان پر انہیں اجر و ثواب آخرت کی امید ہے جو ان تکالیف کو قابل برداشت ہی نہیں بلکہ خوشگوار بنانے کی ضامن ہے مگر کفار اس امید سے محروم ہیں تو مسلمانوں کو تو کبھی پست ہمت ہونا ہی نہ چاہئے۔

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ ۗ وَلَا تَكُنْ

لِلْخَائِبِينَ خَصِيمًا ۗ وَاسْتَغْفِرِ اللَّهَ ۗ إِنَّ اللَّهَ كَانَ غَفُورًا رَحِيمًا ﴿۱۵﴾

”بلاشبہ ہم نے آپ پر کتاب سچائی کے ساتھ اتاری ہے تاکہ جو اللہ نے آپ پر نمایاں کر دیا ہے، اس کے مطابق

آپ لوگوں میں فیصلہ کریں اور آپ بددیانتوں کی وکالت نہ کیجئے۔^[۱]

اور اللہ سے معافی کی سفارش کیجئے۔ یقیناً اللہ بخشنے والا ہے، بڑا مہربان۔“

شاہ عبدالقادر صاحب لکھتے ہیں:-

”یہ اول و آخر کئی آیت میں ذکر ہے ایک قصہ کا حضرت کے وقت۔ ایک انصاری کی زرہ آٹے میں دھری گم ہوئی۔ صبح کو تلاش ہوئی تو آٹے کا خط دیکھا ایک شخص کے گھرتک، اس کا نام طعمہ بن ابیر تھا^[۲] وہاں جھاڑ لیا تو نہ پائی زرہ۔ خط آگے دیکھا ایک یہودی کے گھرتک، زید نام اور وہاں پائی۔ اس یہودی نے کہا کہ مجھ کو طعمہ نے سپرد کی۔ طعمہ نے کہا کہ میں بری ہوں، چور وہی ہے۔ طعمہ کی قوم نے مشورت کی کہ ہم حضرت کے پاس سب مل کر گواہی دیں گے کہ طعمہ بری ہے تو حضرت ہماری حمایت کریں گے اور یہودی چور ٹھہرے گا۔ صبح کو یہی کیا۔ اللہ تعالیٰ نے یہ آیتیں نازل فرمائیں۔ حضرت کو خبردار کر دیا فی الحقیقت چور یہی تھا طعمہ۔“ (موضح القرآن)

اب مذکورہ عبارت میں طعمہ کا نام اور اس کی قوم کا ذکر جس طرح ہے، شاید اس سے صحیح نوعیت واقعہ کی محسوس نہ ہو۔

آیت قرآن کے مضمون اور صورت واقعہ سے صاف ہے کہ یہ طعمہ یا ابو طعمہ اور اس کی قوم والے سب مسلم جماعت کے افراد تھے جو ایک یہودی کو پھانسا چاہتے تھے اور اس ”مسلم“ کے لفظ سے بھی بات شاید پوری ظاہر نہ ہو تو سمجھ لیجئے کہ یہ در رسول کے مسلم تھے یعنی جمہوری اصطلاح میں سب صحابہ کرام کی معزز جماعت کے افراد اور کردار یہ کہ واہ ہی واہ۔

چوری بھی اور پھر ایک بے گناہ کو پھنسانے کی کوشش اور اب یہ پہلو خاص طور پر قابل ملاحظہ ہے کہ وہ بے گناہ غیر مسلم تھا اور یہ صحابہ اپنے

[۱]۔ مباشر خصوصت کنندہ برائے حمایت خیانت کنندگان (شاہ ولی اللہ) مت ہونیا نت کرنے والوں کی طرف سے جھگڑنے والا (شاہ رفیع الدین)

[۲]۔ تبیان شیخ طوسی سے ثابت ہوتا ہے کہ بشر، بشیر اور شیر تینوں فرزند ان ابیرق تھے اور بشر کی کنیت ابو طعمہ تھی یہی تینوں اس چوری کے مرتکب تھے۔ اس طرح ”طعمہ بن ابیر“ کے بجائے ”ابو طعمہ ابن ابیرق“ کہنا صحیح ہوگا۔

خیال میں شاید وقار اسلامی کا تحفظ کر رہے تھے کہ آئی گئی سب ایک نامسلم اور وہ بھی یہودی پر جائے جو بنص قرآن.....
خدا و رسول کے سب سے بڑے دشمن ہیں مگر یہ خالق کریم اور شارع اسلام کی طرف سے حقوق انسانی اور عدل و مساوات کے ہمہ گیر مفاد کا تحفظ تھا کہ باوجودیکہ ظاہری قرائن یہودی کو مجرم قرار دے رہے تھے اور مسلمان اور معزز صحابی بیچ رہا تھا مگر خالق نے اس موقع پر اپنے خاص ذریعہ سے رسول کو صورت حال پر مطلع کیا اور غیر مسلم کو صاف طور پر بری کر دیا۔

یہ جمہوری مسلمانوں کے سوچنے کی بات ہے کہ اگر خالق کو صحابہ کے ناموس کے تحفظ کے لئے کف لسان کرانا منظور ہوتا تو وہ ان کے بارے میں حسن ظن کے پردہ کو چاک کرنے کی ایک ایسے موقع پر کیوں ضرورت محسوس فرماتا۔ پھر اگر ایسے مخفی کردار کو ان کے نمایاں کرنا خالق نے ضروری سمجھا تو جو صفحہ تاریخ پر نمایاں نقوش کردار کے مثبت ہیں، ان کے تذکرہ کو وہ کیوں پسند نہ فرمائے گا اور ان سے چشم پوشی کیوں ضروری قرار دے گا؟

اس ارشاد کے بعد کہ آپ بددیانتوں کی وکالت نہ کیجئے گا، یہ کہا گیا ہے کہ: واستغفر الله اس کا مطلب یہ معلوم ہوتا ہے کہ آپ ان کی طرف سے صفائی نہ پیش کیجئے۔ ہاں چونکہ مسلمان ہیں اور آپ کا کام ہی دعائے خیر کرنا ہے، اس لئے بارگاہ الہی میں ان کی معافی کی درخواست آپ کریں، یہ اور بات ہے۔ اس سے ظاہر ہے کہ اس استغفار کا تعلق خود رسول خدا کے اپنے کسی عمل سے نہیں ہے اور میں یہاں ان مفسرین سے متفق نہیں ہوں جو اس استغفار کا تعلق خود رسول کے کسی عمل یا ارادہ سے قرار دیتے ہیں۔^[۱]

نہ اس شان نزول سے متفق ہوں جسے مولانا فرما علی صاحب مرحوم نے اپنے حاشیہ میں درج کر دیا ہے جس سے خود رسول پر یہ الزام آتا ہے کہ آپ بلا وجود دوسروں کے کہنے میں آکر ایک بے گناہ پر خفا ہوئے۔

ہمارے اکابرین میں جناب شیخ الطائفہ طاب ثراہ نے بھی اس شان نزول کو ناقابل تسلیم اور شان رسول کے منافی قرار دیا ہے۔^[۲]

وَلَا تُجَادِلْ عَنِ الَّذِينَ يَخْتَلُونَ أَنفُسَهُمْ ۗ إِنَّ اللَّهَ لَا يُحِبُّ مَن كَانَ خَوَّانًا

آئیناً ﴿۱۵﴾

”اور ان کی طرف سے جو خود اپنے ساتھ غداری کرتے ہیں، آپ بحث و مباحثہ نہ کیجئے، یقیناً اللہ اسے جو گنہگار، غدار ہے دوست نہیں رکھتا۔“

اصطلاح قرآنی میں ہر گناہ اپنے ساتھ غداری ہے، اس لئے کہ خود اپنے ساتھ خیر خواہی کا تقاضا تو یہ ہے کہ اپنے کو نجات کا حق دار بنایا جائے۔ اب اگر یہ اپنے کو عذاب کا مستحق بناتا ہے تو یہ خود اپنی حق تلفی اور اپنے ساتھ ستم رانی نہیں تو اور کیا ہے۔^[۳]
پھر یہ مسلمان جن نے سرقہ تو خود کیا اور تہمت لگاتا ہے ایک غیر مسلم پر اپنی جماعت کے ساتھ بھی غدار ہے، اس لحاظ سے کہ وہ دوسروں کی

[۱]۔ امرہ بان يستغفر الله من محاصمة عن الخائن (مجمع البيان) واستغفر الله عما همت به (جلالین)

[۲]۔ المراد بذلك امة على ان لا نعلم ان ماروى في هذا الباب وقع من النبي لان طريقة الاحاد (تبيان)

[۳]۔ يخونونها بالمعاصي (جلالین) لان ضرر خيانتهم راجع اليهم لاحق بهم (مجمع البيان)

نگاہ میں اپنی پوری جماعت کے کردار کو داغدار بنا رہا ہے۔

بلکہ اس نے چونکہ یہ کوشش کی کہ پیغمبر اسلام سے ایک بے گناہ کو جو غیر مسلم ہے، سزا دلوا دے اور ظاہر ہے کہ اگر ایسا ہوتا تو اس غیر مسلم کی نگاہ میں رسول معاذ اللہ ظالم ہی قرار پاتے تو یہ درحقیقت اس مجسم خلق عظیم اور رحمۃ للعالمین پر بھی ایک ظلم ناروا تھا کہ ان کے دامن کو اپنی خود غرضی کی بدولت داغدار بنانے کی کوشش کی گئی۔

يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّنُونَ مَا لَا

يَرْضَى مِنَ الْقَوْلِ ۗ وَكَانَ اللَّهُ بِمَا يَعْمَلُونَ مُحِيطًا ﴿١٠٨﴾

”وہ آدمیوں سے تو چھپ لیں گے، اللہ سے نہیں چھپ سکتے۔ وہ تو ان کے ساتھ ہوتا ہے جب وہ راتوں کو اس کی ناپسند گفتگو کرتے ہوتے ہیں اور اللہ اس پر کہ جو یہ کرتے رہتے ہیں حاوی ہے۔“

ابو طعمہ اور اس کی قوم والوں نے یہودی پر الزام لگانے کی سازش کے لئے جو رائے مشورہ کیا تھا، اس پر سرزنش ہو رہی ہے اور وہ ہر اس فرد اور جماعت کے یاد رکھنے کی چیز ہے جو کسی جرم کو پوشیدہ طور پر کرنے کی کوشش کرے۔ وہ پوشیدہ کرنے کی جتنی بھی کوشش کرے، لوگوں سے چھپنے کا امکان ہے مگر اصل حاکم جس کا وہ درحقیقت مجرم ہے، بہر حال اسے دیکھ رہا ہے اور حساب لینے والا اور سزا دینے والا وہی ہے۔

یہ خدا کے حاضر و ناظر ہونے کا اسلامی عقیدہ ہے جو آدمیوں کے پیش نظر رہے تو ہر شعبہ حیات میں جرائم کا سدباب ہو جائے۔ بیبیٹون کا ترجمہ ہم نے جو کیا ہے کہ ”راتوں کو اس کی ناپسند گفتگو میں کرتے ہوتے ہیں“۔ یہ اس لفظ کے حقیقی معنی سے کہ اس میں بیات یعنی شب بسر کرنا داخل ہے، مطابقت رکھتا ہے [۱] لیکن بعض مفسرین نے اسے مجاز پر محمول کیا ہے اور اس کے معنی ذہن میں پوشیدہ رکھنے کے لئے ہیں [۲] مگر شان نزول کے واقعہ کو دیکھتے ہوئے اس مجاز کی کوئی ضرورت نہیں ہے۔

هَأَنْتُمْ هَؤُلَاءِ جَدَلْتُمْ عَنْهُمْ فِي الْحَيَاةِ الدُّنْيَا فَمَنْ يُجَادِلُ اللَّهَ عَنْهُمْ يَوْمَ

الْقِيَامَةِ أَمْ مَنْ يَكُونُ عَلَيْهِمْ وَكِيلًا ﴿١٠٩﴾

”اچھا! اس وقت تم لوگ ان کی طرف سے اس دنیاوی زندگی میں بحث و مباحثہ کر بھی لو تو قیامت کے دن اللہ سے ان کی جانب سے بحث کون کرے گا یا کون ان کا نمائندہ ہو سکے گا۔“

قبل کی آیتوں میں خطاب بصیغہ مفرد خاص رسول سے ہونے کے بعد کہ ”ان کی طرف سے بحث مباحثہ نہ کیجئے“ ”ان کی وکالت نہ کیجئے“ فوراً اس کے بعد خطاب کو بصیغہ جمع وارد کرنا کہ ”تم لوگ یہاں ان کی طرف لڑو، قیامت میں ان کی طرف سے کون لڑے گا“ صاف اس کا

[۱]۔ آن گاہ کہ بشب مشورت ہی کنند (شاہ ولی اللہ) جس وقت کرتے ہیں رات (رفیع الدین) ای دیدرون باللیل قولاً لا یرضاه اللہ

(مجمع البیان)

[۲]۔ بیبیٹون یضرون (جلالین)

قرینہ ہے کہ پہلا

خطاب بھی اگرچہ بظاہر خود رسولؐ سے تھا مگر اس سے مقصود دوسرے لوگوں ہی کی تنبیہ تھی جو ان مجرموں کی طرف سے صفائی پیش کرنے میں ایڑی چوٹی کا زور لگا رہے تھے۔

خالق کا ارشاد ہے کہ یہ تو دنیا ہے۔ یہاں تو ہو سکتا ہے کہ گنہگار کی بلا بے گناہ کے سر چلی جائے مگر آخرت میں یہ نہیں ہو سکتا۔ وہاں انہیں عذاب سے تم کیوں کر بچا سکتے ہوں!؟

بعض مفسرین نے جو شان نزول کچھ اس طرح درج کی ہے کہ خود حضرت رسولؐ کو بھی ان تنبیہات قرآنی کی لپیٹ میں لے لیا ہے، یہ ہمارے نزدیک شان رسولؐ کے خلاف بھی ہے اور خود قرآنی الفاظ کے مطابق بھی نہیں ہے جب کہ اس کے بعد قرآن مجید میں آیا جاتا ہے کہ:

وَلَوْلَا فَضْلُ اللَّهِ عَلَيْكَ وَرَحْمَتُهُ لَهَيَّبْتَ طَائِفَةً مِّنْهُمْ ۗ أَنْ يُضِلُّوكَ ۗ وَمَا يُضِلُّونَ إِلَّا أَنْفُسَهُمْ ۗ وَمَا يَضُرُّونَكَ مِنْ شَيْءٍ ۗ وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُن تَعْلَمُ ۗ وَكَانَ فَضْلُ اللَّهِ عَلَيْكَ عَظِيمًا ۝۱۱۳

(النساء۔ ۱۱۳)

اور اگر اللہ کا فضل و کرم آپ کے شامل حال نہ ہوتا تو ان میں کا ایک گروہ یہ چاہتا تھا کہ آپ کو گمراہ کر دے حالانکہ (اب صورت یہ ہے کہ) بس وہ خود اپنے کو گمراہ کرتے ہیں اور آپ کو کچھ نقصان نہیں پہنچا سکتے اور اللہ نے آپ پر اپنا قانون اور حکیمانہ راز، یہ سب اتار دیا ہے اور آپ کو وہ علم دیا ہے جو آپ کو از خود حاصل نہ تھا اور اللہ کا فضل و کرم آپ پر بہت بڑا ہے۔

اس سے ظاہر ہے کہ وہ لوگ رسولؐ کو اپنی باتوں میں لانا چاہتے تھے مگر نہیں لاسکے اور قرآن کہہ رہا ہے کہ نہیں لاسکتے تھے۔ آپ کی شان اس سے بلند و ارفع ہے کہ آپ ان کی باتوں میں آتے۔ پھر یہ کہنا کتنا غلط ہے کہ انہوں نے حضرت سے بھی معاذ اللہ کچھ نہ کچھ اپنے موافق کہلوایں لیا۔^[۱] استغفر اللہ

وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَّحِيمًا ۝۱۱۰

”اور جو برائی کرے یا خود اپنے اوپر ظلم کرے، پھر اللہ سے بخشش کا طالب ہو تو وہ اللہ کو بڑا بخشنے والا پائے گا،

مہربان۔“

یہاں جو دو الفاظ صرف کئے گئے ہیں، ان میں بظاہر پہلے کا تعلق دوسرے افراد کے ساتھ ہے یعنی دوسرے پر برائی کرے اور دوسرا لفظ (اپنے اوپر ظلم کرے) یہ انفرادی گناہ ہے۔

ہمارے نزدیک رجحان اسی کو ہے۔ ورنہ مفسرین کے بیان میں ان دونوں لفظوں کے فرق میں کافی اضطراب ہے۔

شاہ عبدالقادر صاحب لکھتے ہیں:-

”گناہ فرمایا کبیرہ کو اور اپنا برابر فرمایا صغیرہ کو“۔

[۱] - اسید بن عروہ، بنو بقرہ کی طرف سے وکیل بن کر قنادہ کے خلاف آپ کے پاس بحث کرنے کو آیا تھا اور آخر اس نے حضرت سے قنادہ پر کچھ خفگی کراہی دی (فرمان علی صاحب)

یہ خود الفاظ کے تحت اللفظی معنی سے تو ثابت نہیں ہوتا۔ ہاں اگر حدیث سے ثابت ہو جائے کہ اس کی تفسیر یہ ہے تو درست سمجھی جاسکتی ہے۔

علامہ طبری نے ان دونوں لفظوں کا فرق ظاہر کرنے کے لئے کئی قول نقل کیے ہیں ^[۱] مگر کسی کا بھی ثبوت حدیث سے نہیں ملتا۔ اس کے بجائے اللغۃ کے تحت میں سوء کے معنی جو لکھے ہیں:-

القبیح الذی یواجه بہ صاحبہ... ورجل سوء من شأنہ ان یواجه الناس بالمکارۃ:-
وہ برائی جو کسی کے منہ در منہ کی جائے..... اور مرد سوء وہ شخص ہے جس کا شیوہ یہ ہے کہ لوگوں کے منہ پر انہیں تکلیفیں پہنچاتا ہے۔
یہ ہمارے خیال کی تائید کرتے ہیں۔

وَمَنْ يَكْسِبْ اِثْمًا فَاِثْمًا يَكْسِبُهُ عَلٰی نَفْسِهٖ ۗ وَكَانَ اللّٰهُ عَلِيْمًا حَكِيْمًا ﴿۱۱﴾ وَمَنْ

يَكْسِبْ خَطِيْئَةً اَوْ اِثْمًا ثُمَّ يَزْمِرْ بِهٖ بَرِيْئًا فَقَدْ اِحتَمَلَ بُهْتَانًا وَاِثْمًا مُّبِيْنًا ﴿۱۲﴾

”اور جو کوئی گناہ کرتا ہے تو وہ بس اپنے ہی نقصان کا باعث ہوتا ہے اور اللہ بڑا جاننے والا ہے، ٹھیک ٹھیک کام کرنے والا اور جو کوئی غلطی یا گناہ کرے، پھر اسے کسی بے قصور کے سر منڈھ دے، اس نے افتراء اور کھلے ہوئے گناہ کا بوجھ اٹھایا“ ^[۲]

یہ سب تہدیدیں و تنبیہیں تازیانے اسی جماعت کے کردار پر ہیں جس نے ایک مسلمان کی طرف سے صفائی پیش کرنے کے لئے ایک یہودی پر تہمت لگائی تھی جس کا واقعہ پہلے بیان ہو چکا ہے۔

خطیئۃ جس کا ترجمہ ہم نے ”غلطی“ کے ساتھ کیا ہے، یہ غیر ارادی طور پر ہو سکتی ہے اور اثم جس کا ترجمہ کیا گیا ہے ”گناہ“ یہ جان بوجھ کر غلط کام کا ارتکاب ہے۔ ^[۳]

اب وہ غلطی بھی جو غیر ارادی طور پر ہو، جب اسے کسی بے گناہ کے سر منڈھنے کی کوشش کی تو وہ بجائے خود تو صرف غلطی تھی لیکن اب وہ بھی ایک جاننا بوجھنا غلط کام ہو گیا لہذا اب دونوں کا حکم یکساں ہو گیا کہ وہ بہتان بھی ہے اور اثم مبین یعنی کھلا ہوا گناہ بھی ہے۔

یہ دو الفاظ غالباً حق الناس اور حق اللہ کے لحاظ سے ہیں یعنی باعتبار اس بے گناہ آدمی کے وہ بہتان ہے اور خالق کی معصیت ہونے کے لحاظ سے ”کھلا ہوا گناہ“ ہے۔

[۱] سوء ای معصیۃ و امر اقبیحا و یظلم نفسہ بارتکاب جریمۃ و قیل یعمل سوءاً بان یسرق الدرع و یظلم نفسہ بان یرمی بہا بریئاً و قیل المراد بالسوء الشرک و بالظلم ما دون الشرک (مجمع البیان)

[۲] بر خود برداشت افتراء و گناہ ظاہر را (شاہ ولی اللہ)

[۳] الخطیئۃ قد یكون عمدا و غیر عمدا و الاثم لایكون الا عن عمد (تبیان)

وَلَوْلَا فَضْلُ اللَّهِ عَلَيْكَ وَرَحْمَتُهُ لَهَمَّتْ طَائِفَةٌ مِّنْهُمْ أَنْ يُضِلُّوكَ ۖ وَمَا يُضِلُّونَ إِلَّا أَنْفُسَهُمْ وَمَا يَصُرُّونَكَ مِنْ شَيْءٍ ۖ وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُن تَعْلَمُ ۖ وَكَانَ فَضْلُ اللَّهِ عَلَيْكَ عَظِيمًا ﴿١٣﴾

”اور اگر اللہ کا فضل و کرم آپ کے شامل حال نہ ہوتا اور اس کی مہربانی تو ان میں کا ایک گروہ یہ چاہتا کہ وہ آپ کو گمراہ کر دے۔ حالانکہ (اب صورت یہ ہے کہ) وہ خود اپنے ہی کو گمراہ کرتے ہیں اور آپ کو کچھ نقصان نہیں پہنچا سکتے اور اللہ نے آپ پر اپنے قانون کے احکام اور حکیمانہ راز اتار دیئے ہیں اور آپ کو وہ علم دیا ہے جو آپ کو خود حاصل نہ ہوتا اور اللہ کا فضل و کرم آپ پر بہت بڑا ہے۔“

اس مسلمان کی صفائی پیش کرنے میں قسمیں کھا کھا کر اور غلط گواہیاں دے دے کر چاہتے تھے کہ رسول اس یہودی کو مجرم سمجھ لیں اور اسی کو مستوجب سزا قرار دیں۔ اس طرح ایک غیر قوم کی نظر میں مسلمانوں کے کردار کے ساتھ خود رسول کے عدل و انصاف کا دامن بھی داغدار ہو جائے۔

اللہ نے غیر معمولی طریقہ پر رسول کو حقیقت حال سے اطلاع دے کر آپ کے دامن کو اس دھبے سے صاف رکھا اور ان دوست نما دشمنوں کا منصوبہ پورا نہ ہو سکا۔

لَا خَيْرَ فِي كَثِيرٍ مِّنْ نُجُوبِهِمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ النَّاسِ ۖ وَمَنْ يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا ﴿١٤﴾

”زیادہ تر ان کی سرگوشیوں میں کوئی بھلائی نہیں ہوتی۔ سو اس کے جو کسی خیر خیرات یا نیکی یا لوگوں کے درمیان صلح صفائی کرانے کی بات چیت کرے اور جو ایسا کرے اللہ کی خوشنودی حاصل کرنے کے لئے اسے ہم بڑا ثواب عطا کریں گے۔“

سازشیں اور منصوبے زیادہ تر خفیہ سرگوشیوں سے ہی بنتے ہیں چنانچہ یہ ایک مسلمان کو بچا کر یہودی کے پھنسانے کی سازش بھی اسی طرح ہوئی تھی، اس لئے سرگوشی کی مذمت کی گئی اور اس سے استثناء کر دیا گیا ان صورتوں کا جب کسی نیک کام کے لئے منصوبہ بنایا جائے اور مصلحت اسی میں ہو کہ تکمیل کے پہلے اس کی خبر پھوٹنے نہ پائے۔ اس صورت میں اتنا ہی نہیں کہ کوئی ممانعت نہیں ہے بلکہ یہ اجر و ثواب کا باعث ہوگا۔

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ ۖ وَسَاءَتْ مَصِيرًا ﴿١٥﴾

”اور جو صحیح راستہ نمایاں ہو جانے کے بعد پیغمبرؐ سے اختلاف کرے [۱] اور ایمان والوں کے راستے کے خلاف رستہ چلے، اسے جدھر وہ گیا ہے، اسی طرف ہم جانے دیں گے اور اسے دوزخ کی آگ کا مزہ چکھائیں گے اور وہ بہت بری بازگشت ہے۔“

شروع کے پہلے اور دوسرے دونوں فقروں کا حرف عطف کے ساتھ وصل دیکھئے تو صاف سمجھ میں آئے گا کہ پیغمبرؐ سے اختلاف کرنا خود ایمان والوں کے راستے کے خلاف راستہ چلنا ہے اب اگر کسی دور کے بعض یا کل مسلمان پیغمبرؐ کی راہ سے الگ اپنی راہ بنائیں تو اس کا مطلب یہ ہوگا کہ وہ نمائشی مسلمان حقیقی ایمان کے جوہر سے خالی ہیں اور ایسا راستہ اختیار کیے ہوئے ہیں جو ایمان والوں کا راستہ نہیں ہے۔ نہ یہ کہ ان مسلمانوں کا اس راستے پر چلنا اس کی ضمانت ہے کہ یہی راہ ایمان ہے۔

اتباع رسولؐ راہ اہل ایمان ہے نہ کہ اجماع امت

دوسرے لفظوں میں یوں سمجھئے کہ رسولؐ کا اتباع معیار راہ ایمان ہے۔ کچھ مسلمانوں کا کسی راستے پر چلنا معیار نہیں ہے۔ اس لئے کہ ایمان کا تقاضا خدا و رسولؐ کی پیروی اور دین کی پابندی ہے [۲] جب ایسا نہ ہو تو چلنے والے جو ہر دین سے معرا ہو سکتے ہیں۔ دین کا راستہ مشکوک و مشتبہ نہیں ہو سکتا۔

مگر تعجب ہے کہ اہل سنت کے اکثر مفسرین و متکلمین اس آیت پر پہنچ کر پہلے جز کو نظر انداز کر دیتے ہیں اور دوسرے جز کو سامنے رکھ کر اسے جمہور امت کے اجماع یا شورئ کی حقانیت پر مقام استدلال میں پیش کرتے ہیں چنانچہ شاہ عبدالقادر صاحب نے بھی اس طرح استدلال کر ڈالا ہے کہ:-

”پس جس بات پر امت کا اجماع ہو، وہی اللہ کی مرضی ہے اور منکر ہو، سو وہ دوزخی ہے۔“ (موضح القرآن)

یہ استدلال آیت کے پہلے جز کو سامنے رکھتے ہوئے بالکل پادروا ثابت ہوتا ہے۔ پھر یہ تو اس وقت ہے جب اس آیت کو تنہا دیکھا جائے اور اگر یہ ایسی واقعہ کے سلسلے کی ہے جس کے متعلقہ آیات اس کے پہلے برابر آتے رہے ہیں جیسا کہ مفسرین کا خیال ہے اور امام باقرؑ کی روایت بھی اس کے مطابق ہے [۳] تو حقیقت اور زیادہ نمایاں محسوس ہوگی، اس لئے کہ یہاں تو ہوا یہی تھا کہ مسلمانوں کی ایک جماعت نے خلاف حق اتفاق کر لیا کہ اس مسلمان کو جو واقعی مجرم ہے چھڑوادیا جائے اور اس یہودی کو جو بے قصور ہے پھنسا دیا جائے۔

اگر مسلمانوں کے ہر اجتماعی فیصلہ پر خالق کی مہر تصدیق مثبت ہوتی تو چاہئے یہ تھا کہ یہی راستہ حق ہوتا مگر خالق نے سخت الفاظ میں اس منصوبہ پر سرزنش کی اور اسی کو کہا جا رہا ہے یہ مومنین کا راستہ نہیں ہے۔ ایسا راستہ اختیار کرنا دوزخ کی طرف لے جانے والا ہے۔ اب تو حقیقت پسندی کا تقاضا یہ ہے کہ اس آیت کو کسی ایسے اجماع یا شورئ کے لئے جو نص رسولؐ کے خلاف ہو، بطلان کی دلیل سمجھا جائے۔ نہ یہ کہ اس کی حقانیت پر اس آیت سے استدلال کیا جائے۔

[۱]۔ یشاقق یخالف (جلالین) مخالف پیغمبر صلی اللہ علیہ الہ وسلم کند (شاہ ولی اللہ) جو کوئی برخلاف کرے رسولؐ کے (رنج الدین)

[۲]۔ سبیل المومنین ای طریقہم الذی ہم علیہ من الذین (جلالین) ای طریقہم الذی ہودینہم (مجمع البیان)

[۳]۔ نزلت هذه الآية في الخائبين الذين ذكروا هم الله وهو قول مجاهد وقتادة واكثر المفسرين وهو المروي عن ابي جعفر (تبیان)

نولہ ماتولی کے لفظی معنی ایک یہ ہیں کہ ”ہم اسے موڑ دیں گے جدھر وہ مڑے“، مگر جب ادھر وہ خود مڑ ہی رہا ہے تو پھر موڑنا تحصیل حاصل ہوگا۔ اس لئے یہ معنی جس کے نتیجے میں جبر کا تصور ذہن میں آتا ہے، درست نہیں ہو سکتے۔ اس لئے ہم نے یہ ترجمہ کیا ہے کہ ”جدھر وہ گیا ہے، اس طرف ہم جانے دیں گے“^[۱] یعنی ہمارا یہ کام نہیں ہے کہ ہم اسے روک دیں اور زبردستی ٹھیک راستے پر قائم رکھیں۔

اس سے یہ اللہ علی الجماعۃ اور لا یجمع اللہ امتی علی الضلالۃ کے اس مفہوم کی نفی ہو جاتی ہے کہ اس امت کے لئے یہ اللہ کی خاص ضمانت ہے کہ وہ اس کی اکثریت کو گمراہی پر مجتمع نہیں ہونے دے گا۔

پھر اس کے تحت میں یہ بھی ہے کہ مخالفت رسول کے اس منصوبہ اور اتباع غیر سبیل المؤمنین کے ذریعہ سے اگر وہ کوئی سازشی اقتدار یا ملک حاصل کر رہے ہیں تو اللہ کے ذمہ یہ بھی نہیں ہے کہ وہ اس منصوبہ کو ناکام بنائے۔

نولہ ماتولی یعنی دنیا میں تو وہ جو کرنا چاہیں کر لیں گے، ہم اس میں سدراہ نہ ہوں گے بے شک آخرت میں انہیں عذاب کا مزہ چکھائیں گے اور وہ انجام بہت برا ہوگا۔

نولہ ماتولی کے ایک دوسرے معنی یہ قرار دیئے گئے ہیں کہ ہم اسے اس والی و مددگار پر چھوڑ دیں گے جس سے اس نے تولا کی ہے یعنی جسے اس نے اپنا مددگار سمجھا ہے۔^[۲]

مطلب یہ ہے کہ ہم اس کی حمایت و تائید سے ہاتھ اٹھالیں گے۔ اور ظاہر ہے کہ جسے اس نے اپنا والی قرار دیا ہوگا، وہ خود عاجز و قاصر ہے۔ نتیجہ یہ ہے کہ اس کا کوئی والی و مددگار نہیں ہے۔

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ط وَمَنْ يُشْرِكْ

بِاللَّهِ فَقَدْ ضَلَّ ضَلَالًا بَعِيدًا ﴿۱۶﴾

”بے شک اللہ اسے نہیں بخشنے گا کہ اس کے ساتھ شرک کیا جائے اور اس سے کم جو بھی ہو، اسے جس کے لئے چاہتا ہے، بخش دیتا ہے اور جو اللہ کے ساتھ شرک اختیار کرے، وہ راہ راست سے بہت دور جا پڑا۔“^[۳]

اس آیت کی رو سے شرک وہ گناہ قرار پاتا ہے جو ناقابل مغفرت ہے۔ باقی ہر گناہ کے لئے امکان ہے مگر حتمی وعدہ نہیں ہے بلکہ لمن یشاء کی قید کے ساتھ محدود ہے۔ اس طرح ”امید و بیم“ دونوں کی آمیزش ہو جاتی ہے جو ایمان کا خاص جوہر ہے۔

متفق علیہ اسلامی تصور یہ ہے کہ غیر مسلم کے لئے امکان مغفرت نہیں ہے مگر غیر مسلم کا لفظ بظاہر عام ہے۔ قرآن مجید میں ”شرک کا ذکر ہے“۔ یہ خاص ہے۔

[۱] - فجعله والیالما تولاہ من الضلال بان فحی بینہ و بینہ (جلالین)

[۲] - معناه فجعل ناصرہ ما استنصرہ واستعان بہ (تبیان)

[۳] - زال عن قصد السبیل ذہابا بعید (تبیان) ضلالا بعید عن الحق (جلالین)

دین الہی سے انحراف بطور انکار قابل بخشش نہیں

جناب شیخ الطائفہ نے اس پر کافی میں بحث فرمائی ہے اور ثابت کیا ہے کہ جو بھی اسلام کے علاوہ کسی مذہب کا پیرو ہے، وہ ضرور کسی نہ کسی قسم کے شرک میں مبتلا ہے لہذا یہ حکم ان کے لئے ثابت ہوگا (تبیان) شاہ عبدالقادر نے لکھا ہے:-

”اوپر سے ذکر تھا منافقوں کا جو پیغمبر کے حکم پر راضی نہ ہوئے اور جدراہ چلے۔ پھر یہ آیت فرمائی کہ اللہ شرک نہیں بخشتا تو شرک فرمایا حکم میں شریک کرنے کو یعنی سوادین اسلام کے اور دین رکھے اور اس پر چلے پس جو دین ہے سوا اسلام کے شرک ہے اگرچہ پوجنے میں شرک نہ کرتے ہوں“ (موضح القرآن)

اس سے اول تو یہ سمجھ لیجئے کہ شاہ صاحب اس کے قبل والے بہت سی آیات سے لے کر یہاں تک سب آیتوں کو اسی دفعہ سے متعلق سمجھتے ہیں جس کا ذکر ہو چکا تو اب جو ہم نے گزشتہ آیت کے ذیل میں کہا تھا، اسے مزید قوت ہوگی کہ سبیل المؤمنین یعنی اہل ایمان کا راستہ جس پر چلنے کی اللہ دعوت دے رہا ہے، مسلمانوں کا اختیار کردہ راستہ نہیں ہے بلکہ رسول کا جو فیصلہ ہو، اسے تسلیم کرنا، یہی اہل ایمان کا راستہ ہے جس کی خداوند عالم نے دعوت دی تھی اور اب اسی سے انحراف کو وہ شرک کے ایسے شدید لفظ سے یاد فرما رہا ہے۔

پھر جب کہ شرک سے مراد رسول کا فیصلہ ہو گیا اور اس لئے کفر کی ہر قسم شرک بن گئی اور مغفرت سے ناامیدی کیلئے کافی ہو گئی تو اب اگر ہم کہتے ہیں کہ مغفرت ”فروع“ گناہوں میں ہوتی ہے یعنی جہاں کسی حکم خدا و رسول کا انکار نہ ہو، بس صرف عملی کوتاہی ہو لیکن اگر انحراف اعتقادی قسم کا ہے یعنی کسی حکم خدا و رسول سے انکار ہو گیا تو مغفرت و شفاعت وغیرہ کسی چیز کی گنجائش نہیں ہے اور اس لئے اگر کسی طبقہ نے اس نظام حکمرانی کو قبول نہ کیا جسے خدا و رسول نے مقرر کیا تھا اور اس ولی کی ولایت کو تسلیم نہ کیا جسے ادھر سے مولا بنایا گیا تھا تو ایمان اور اس کے ساتھ ساتھ نجات کا امکان ختم ہو گیا تو اسے قرآنی آیت کے مضمون کے خلاف نہیں سمجھا جاسکتا بلکہ وہ سیاق کلام کے لحاظ سے مضمون آیت کے بالکل مطابق ہے۔

إِنْ يَدْعُونَ مِنْ دُونِ اللَّهِ إِلَّا اِنْعَاءً ۚ وَإِنْ يَدْعُونَ إِلَّا شَيْطَانًا مَّرِيدًا ۗ لَعَنَهُ اللَّهُ ۗ
 وَقَالَ لَا تُخِذْنَ مِنْ عِبَادِكُمْ نَصِيبًا مَّفْرُوضًا ۗ وَلَا ضَلَّتْهُمْ وَلَا مَنِيتْهُمْ
 وَلَا مَرَّتْهُمْ فَلْيَبْتَئِكُنَّ اِذَانَ الْاَنْعَامِ وَلَا مَرَّتْهُمْ فَلْيَغَيِّرَنَّ خَلْقَ اللَّهِ ۗ وَ مَنْ
 يَتَّخِذِ الشَّيْطَانَ وَلِيًّا مِّنْ دُونِ اللَّهِ فَقَدْ خَسِرَ خُسْرًا مُّبِينًا ۗ يَعِدُهُمْ
 وَيُؤْمِنِيهِمْ ۗ وَمَا يَعِدُهُمُ الشَّيْطَانُ اِلَّا غُرُورًا ۗ اُولٰٓئِكَ مَا وُهِبَهُمْ جَهَنَّمَ نُوَلًا
 يَجِدُونَ عَنْهَا مَحِيصًا ۗ

”وہ اسے چھوڑ کر نہیں پکارتے مگر کچھ زمانے قسم کے نام اور نہیں پکارتے مگر اس سرکش شیطان کو جس پر اللہ نے لعنت کی تھی اور جس نے کہا تھا کہ میں تیرے بندوں میں اپنا مقررہ حصہ ضرور رکھوں گا اور ضرور انہیں گمراہ کروں گا اور انہیں سبز باغ دکھاؤں گا اور ضرور انہیں مامور کروں گا تو وہ چوپایوں کے کانوں کو شگافتہ کریں گے اور انہیں کہوں گا تو وہ اللہ کی طرف کی پیدائشی صورت کو بدلیں گے اور جو شیطان کو اپنا سرپرست بنائے گا اللہ کو چھوڑے، وہ کھلا ہوا گھانا اٹھائے گا۔ وہ انہیں طرح طرح کی امیدیں دلاتا ہے اور سبز باغ دکھاتا ہے اور انہیں انہیں امیدیں دلاتا ہے شیطان مگر دھوکے کے فریب کے طور پر۔ یہ وہ ہیں جن کا ٹھکانا دوزخ ہے اور وہ اس سے چھٹکارے کی کوئی صورت نہ پائیں گے۔“

مشرکین نے اپنے بتوں کے نام لڑکیوں کے سے رکھ چھوڑے تھے جیسے لات اور عزلی اور مناة وغیرہ اسی کو کہا گیا ہے کہ وہ خدا کو چھوڑ کر کچھ لڑکیوں کو پکارتے ہیں۔^[۱]

”پکارتے ہیں“ کا مطلب ہے، معبود قرار دے کر ان کی دہائی دینا۔^[۲]

معصوم ہستیوں کی موجودگی کا ثبوت

اور پھر وہ فرشتوں کو بھی اللہ کی لڑکیاں ہی کہتے تھے^[۳] اس کے بعد جو کہا گیا ہے کہ ”اور نہیں پکارتے مگر اس سرکش شیطان کو“۔ یہ پکارنا شعوری طور پر نہیں ہے کہ وہ قصد اس کا کرتے ہیں بلکہ یہ ان کے پہلے عمل کا لازمہ ہے یعنی وہ بتوں کی پوجا جو کرتے ہیں تو اس سے درحقیقت اس شیطان کی پوجا ہوتی ہے^[۴] جس نے خلق خدا کے گمراہ کرنے کا پہلے ہی بیڑا اٹھالیا تھا اور کہا تھا کہ ”میں تیرے بندوں میں ایک مقررہ حصہ ضرور رکھوں گا“..... اس کا تو نصب العین یہی ہو سکتا تھا، کہ وہ سب کو گمراہ کر دے مگر یہ پہلے سے معلوم تھا کہ اللہ کے کچھ ایسے بچنے، راسخ عزم والے بندے ہیں جن پر اس کی کوشش اثر انداز نہیں ہو سکتی۔ اس لئے پہلے ہی دن اس طبقہ کا استثناء ہو گیا تھا۔ اس نے کہا تھا: اِلَّا عِبَادَ اللّٰهِ الْمُخْلِصِيْنَ اور خالق نے ارشاد کیا تھا:-

اِنَّ عِبَادِيْ لَيْسَ لَكَ عَلَيْهِمْ سُلْطٰنٌ ﴿۱۷﴾ (الاسراء: ۱۷)

میرے خاص بندوں پر تیرا کچھ دسترس نہیں ہوگا۔

اور چونکہ اصطلاح قرآنی سے جیسا کہ بکثرت آیات سے ثابت ہے، یہ ظاہر ہوتا ہے کہ ہر قسم کی غلطی، یہاں تک کہ سہو و نسیان بھی کار شیطان ہے، اس لئے اس نفی مطلق سے کہ کچھ بندے ایسے ہونگے جن پر شیطان کا کچھ دسترس نہ ہوگا، یہ ثابت ہوتا ہے کہ کچھ ہستیاں ایسی معصوم ضرور ہیں کہ جن میں سہو و نسیان کا بھی گزر نہیں ہے۔

[۱]۔ اصناماً مؤنثۃ کاتلات و العزلی و مناة (جلالین) بتان را کہ بنام دختران مسلمی کرده اند (شاه ولی اللہ)

[۲]۔ یدعون یعبد المشرکون (جلالین)

[۳]۔ قالت قریش ان الملائکة هم بنات اللہ (تفسیر علی بن ابراہیم)

[۴]۔ یعبدون بعبادتها (جلالین)

یہ جماعت چونکہ پہلے سے علم باری میں تو الگ تھی ہی۔ شیطان کو بھی معلوم تھا کہ وہ اس حلقہ سے لازماً الگ رہے گی، اس لئے یہاں شیطان کے منصوبہ کا جو خلاصہ بتایا گیا ہے، اس میں کہا گیا ہے کہ میں اپنا کچھ مقررہ حصہ رکھوں گا۔

یہ مقررہ حصہ کن لوگوں کا ہے؟ جنہیں خالق نے فرمادیا تھا کہ: - **إِلَّا مَنِ اتَّبَعَكَ مِنَ الْغَايِبِينَ** (حجر - ۴۲) یعنی جو گمراہ لوگ تیری پیروی کریں گے، وہ بس تیرے قبضہ میں آئیں گے۔ اس سے ظاہر ہے کہ یہ شیطان کے قبضہ میں جانا ان کا فعل ارادی ہے، کوئی مجبوری کی بات نہیں ہے تا کہ شیطان پر ذمہ داری ڈال کر یہ اس کی سزا سے الگ ہونے کا تصور کر سکیں۔

اب شیطان نے جس قسم کی گمراہیاں دنیا میں پھیلانیں، ان کا ذکر شیطان ہی کی زبانی کیا گیا ہے۔ ان میں پہلی بات یہ ہے کہ **لا ضلّٰلہم** یعنی میں اعتقادی طور پر گمراہ کروں گا۔ اس کا مظہر تمام فرق باطلہ ہیں جو خیالات و اعتقادات کی گونا گونی سے مختلف راستوں پر لگ گئے ہیں۔

دوسرے: **لا مینہم** ”انہیں سبز باغ دکھاؤں گا“ یہ طرح طرح کے غلط توقعات ہیں جن کے ماتحت انسان فرائض الہیہ سے غافل رہتا ہے اور قسم قسم کی غلط کاریوں میں مبتلا رہتا ہے۔ اسی کے تحت میں وہ طویل اٹکل ہے جس کی مذمت احادیث میں بکثرت وارد ہے۔

انسان دوسروں کا گلا کاٹتا ہے ایسے ہی غلط توقعات سے۔ حقوق غصب کرتا ہے انہی بے جا آرزوں سے۔ چوری، ڈاکا، دنیا کے جتنے جرائم ہیں، وہ سب کرتا ہے اسی سے۔ ورنہ اگر یہ تصور قائم رہے کہ یہ چند روزہ زندگی ہے اور پھر خدا کو منہ دکھانا ہے اور آخرت کی دوامی زندگی حاصل کرنا ہے تو انسان کسی غلط کاری کے راستے پر کیوں جائے!؟

تیسرے: **ولا مرہم فلیبتکن اذان الانعام** ”میں انہیں کہوں گا تو وہ چوپایوں کے کانوں میں سوراخ کریں گے“۔ یہ مثال کے طور پر ذکر ہے ان بدعتوں کا جو دین کے نام سے رائج کی جاتی ہیں۔

عربوں نے حلال حیوانات میں کچھ کو دل بخواہ حرام سمجھ لیا تھا۔ اور ان حیوانات کو مقدس سمجھنے لگے تھے اور علامت کے طور پر ان کے کانوں میں شگاف دے دیئے تھے۔ اب وہ حیوانات ذبح نہیں ہو سکتے تھے۔^[۱]

اسی طرح اور جماعتیں ایسی ہیں جو کچھ حیوانات کو مقدس سمجھ کر چھوڑ دیتی ہیں۔ اب وہ ایک ایک کا نقصان کرتے پھریں، کھیتوں کو چرتے پھریں، سبزی اور پھلوں کی دوکانیں لوٹتے پھریں مگر کوئی ان جانوروں سے کچھ نہ بولے۔ اس لئے کہ وہ مقدس و محترم ہیں۔ یہ سب شیطانوں کی کارستانی ہے۔

چوتھے: اللہ کی طرف کی پیدائشی صورت کو بدلنا۔ اس میں دین فطرت کے خلاف ہر قسم کی تحریف داخل ہے۔^[۲] بعض علما نے اس آیت سے ڈاڑھی منڈوانے کی حرمت پر استدلال کیا ہے کہ یہ بھی اللہ کی پیدا کردہ صورت کو بدلنا ہے۔ بہر حال جب کہ دینی نصوص سے اس فعل کی حرمت ثابت ہے تو یہ بھی اس کے تحت میں داخل تو ہے ہی۔ چاہے خصوصی طور پر مقصود نہ ہو۔

وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ

[۱]۔ یہ کافروں کا دستور تھا، گائے یا بکری کا ایک بچہ بت کے نام کا کر دیا، اس کے کان میں نشان ڈالنے (موضح القرآن)

[۲]۔ فلیغیرن دین اللہ وہ قال ابرہیم و مجاہد و روی ذلک عن ابی جعفر و ابی عبد اللہ علیہما السلام (تبیان)

خُلِدِينَ فِيهَا أَبَدًا ۖ وَعَدَّ اللَّهُ حَقًّا ۖ وَمَنْ أَصْدَقُ مِنَ اللَّهِ قِيلًا ۝۱۲۲

”اور وہ جنہوں نے ایمان اختیار کیا اور نیک اعمال کیے، انہیں ہم ان بہشتوں میں داخل کریں گے جن کے نیچے سے نہریں بہتی ہوں گی، وہ ان میں ہمیشہ ہمیشہ رہیں گے۔ یہ اللہ کا سچا وعدہ ہے اور اللہ سے بڑھ کر کون بات میں زیادہ سچا ہوگا؟“

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ ۖ مَنْ يَعْمَلْ سُوءًا يُجْزَ بِهِ ۖ وَلَا يَجِدْ

لَهُ مِنْ دُونِ اللَّهِ وَلِيًّا وَلَا نَصِيرًا ۝۱۲۳

”نہ تمہارے خیالات خام سے کچھ ہوتا ہے [۱] اور نہ اہل کتاب کے خیالات خام سے۔ جو کوئی برائی کرے گا، اس کی اسے سزا دی جائے گی اور وہ اپنے لئے اللہ کو چھوڑ کر کوئی سرپرست نہیں پائے گا اور نہ کوئی مددگار۔“

تہا اس آیت کو دیکھا جائے تو صاف مخاطب مسلمان ہی معلوم ہوتے ہیں اور ایک روایت شان نزول کی اس کے مطابق ہے مگر چونکہ اس کے پہلے شیطان کے منصوبوں کے ذکر میں آچکا ہے کہ لامنینہم ”میں انہیں طرح طرح کے خیالات خام میں مبتلا کروں گا“ اور وہ باتیں مشرکین سے متعلق تھیں، اس لئے بعض مفسرین نے کہا ہے کہ اس کے مخاطب مشرکین ہیں۔ یعنی ”اے مشرک! نہ تمہارے غلط تصورات سے کچھ ہوتا ہے اور نہ اہل کتاب کے غلط تصورات سے۔“

جناب شیخ الطائف نے اسی قول کو تقویت دی ہے اور فرمایا ہے:-

ويقوى ذلك ان الله تعالى قد وعد المومنين بقوله: والذين امنوا وعملوا الصلح باذخال الجنة والخلود فيها وتلك غاية امانى المسلمين فكيف ينبغى بعد ذلك امانىهم -

اس قول کو تقویت ملتی ہے اس لئے بھی کہ ابھی اللہ نے مومنین سے وعدہ کیا ہے کہ وہ انہیں بہشت میں داخل کرے گا اور وہاں وہ ہمیشہ رہیں گے اور یہی مسلمانوں کی انتہائی آرزو ہے تو اس کے بعد اس کی آرزوؤں کو کیونکر کہا جاسکتا ہے کہ ان سے کچھ نہیں ہوتا۔

مگر میں سمجھتا ہوں بغیر یا ایہا الذین کفروا: یا ایہا المشرکون وغیرہ کے مطلق مخاطب سے ذہن میں مشرکین کا تصور پیدا ہونا مشکل ہے جب کہ بلافاصلہ ذکر اہل ایمان کا ہے۔ مشرکوں کا کوئی تذکرہ بھی نہیں ہے۔

رہ گیا شیطان کے منصوبوں کا جو تذکرہ پہلے ہے، اس کے تمام اجزاء کو بالخصوص مشرکین سے متعلق قرار دینے کی کوئی وجہ نہیں ہے، جب کہ سوا معصومین کے کسی نہ کسی حد تک شیطان کا داؤں سب ہی پر چلتا ہے۔ یہ اور بات ہے کہ زیادہ شکار اس کے مشرکین ہیں مگر غلط خیالات اور تصورات اگر مسلمانوں میں آجائیں تو وہ شیطان کے لامنینہم کے حدود میں کیوں داخل نہ ہوں!؟

[۱] لیس الامر منوطاً بامانیتکم ولا امانی اهل الکتاب بل بالعمل الصالح (جلالین)

پھر جب کہ یہاں ہمارے سامنے شیخ الطائفی علیہ السلام کا نظریہ نجات کے بارے میں معلوم ہے کہ ولایت ائمہ معصومین علیہم السلام اس کے لئے شرط لازم ہے تو اگر مسلمان بھی اس خیال خاص میں مبتلا ہیں کہ بس لا الہ الا اللہ کہہ دینا کافی ہے اور اس کے بعد نجات دم قدم کو لگی ہوئی ہے تو یہ بھی شیطان کے منصوبہ: لا مہینہم کا کرشمہ نہ ہوگا تو کیا ہوگا؟!

رہ گیا یہ کہ اللہ نے مومنین سے اس کے پہلے وعدہ کیا ہے تو وہاں تو ایمان کے ساتھ و عملو الصلحت کی قید ہے۔

اور یہاں لیس بامانیہم کے ساتھ کہا جا رہا ہے کہ: من عمل سوءا یجزیہ ”جو برائی کرے گا اس کی سزا پائے گا“ تو یہ اس وعدہ کے مقابل میں کب ہے؟ بلکہ اسی کا تمہ بھجنا چاہئے اور اگر ”امانی“ ایسے تصورات ہو سکتے ہیں کہ اب ایمان کے ساتھ ہم جیسے بھی اعمال کریں، ہمیں کوئی نقصان نہیں پہنچ سکتا جیسے کہ مسلمان عوام نے اپنی بد اعمالیوں کا جواز پیدا کرنے کے لئے طرح طرح کے ایسے خیالات قائم ہی کر لئے ہیں۔ تو یہ سب وہ ”امانی“ ہی ہیں جنہیں خالق ارشاد فرما رہا ہے:

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ

نہ تمہارے خیالات خام سے کچھ ہوتا ہے اور نہ اہل کتاب کے۔^[۱]

غور کیا جائے تو خیالات خام کا تعلق ایسی ہی جماعت کے ساتھ ہو سکتا ہے جو آخرت کا کچھ تصور رکھتی ہے مگر کسی طرح ”اندیشہ عذاب آخرت“ سے اس نے اپنے کو بے نیاز کر لیا ہے۔ رہ گئے بدنصیب مشرکین، وہ تو آخرت کے قائل ہی نہیں ہیں تو ان کے کچھ ”امانی“ ہو بھی کہاں سکتے ہیں؟

”امانی“ تو ماشاء اللہ انہی افراد کے ہو سکتے ہیں جو اپنے ”امت مرحومہ“ یا ”فرقہ ناجیہ“ ہونے کے زعم میں ہو یا اہل کتاب جو اپنے کو اولاد انبیاء قرار دے کر یا مسیح کے کفارہ ہو جانے کے تصور میں مگن ہو کر آخرت کے متعلق ”خواب شیریں“ میں مبتلا ہو گئے ہیں۔

وَمَنْ يَّعْمَلْ مِنَ الصَّالِحَاتِ مِنْ ذَكَرٍ أَوْ أَنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ

الْجَنَّةَ وَلَا يُظَلَّمُونَ نَقِيرًا ﴿۱۳۳﴾

”اور جو کوئی نیک کام انجام دے گا، خواہ مرد ہو یا عورت، درانحالیکہ وہ باایمان ہو تو یہ لوگ بہشت میں داخل ہوں گے اور ان پر ذرا بھی^[۲] ظلم نہ ہوگا۔“

”خواہ مرد ہو یا عورت“ اس تعمیم کے اظہار کی ضرورت اس وقت تک ہو ہی نہیں سکتی جب تک کہ کوئی تصور اس کے خلاف موجود نہ ہو۔ معلوم ہوتا ہے کہ جب اسلام آیا ہے تو عورت ایک غیر ذمہ داری شے سمجھی جاتی تھی کہ یہ چاہے جو کچھ کرے، اسے بہشت کے درجوں سے کیا تعلق اور یہ بھی ظاہر ہے کہ یہ تصور ان جماعتوں میں کارفرما ہوگا جو بہشت کی قائل ہیں، ورنہ جو بہشت کو مانتے ہی نہیں، ان سے اس خیال کا کیا تعلق ہو سکتا ہے؟

[۱]۔ یعنی لیس ماتمتنون انتم ولا اهل الكتب الاتعدوا بأفعالکم (تفسیر علی بن ابراہیم)

[۲]۔ نقیرا قدو نقرة النواة (جلالین) ہی النقطة التي فی النواة (علی بن ابراہیم) ہی النقطة التي فی ظهر النواة (تبیان)

ظاہر ہے کہ اس تصور کے بعد خود عورت کو بھی اپنے کردار کی بلندی اور اصلاح و ترقی نفس کا کوئی احساس قائم نہیں ہو سکتا۔ اسلام نے اس تصور کی نفی کی اور یہ بتایا کہ ایمان اور عمل صالح کی ذمہ داری بھی مرد اور عورت میں مشترک ہے اور اس کا صلہ جو بہشت کی صورت میں ہے، وہ بھی دونوں میں مشترک ہے۔ اس لئے اگر مرد پیش خدا بلند مرتبہ حاصل کرنا چاہے تو اسے اپنے نفس کو اس قابل بنانا ہے اور عورت اگر مرتبہ حاصل کرنا چاہے تو اپنے نفس کو اس کا مستحق بنانا ہے۔

یہاں یہ امر قابل لحاظ ہے کہ اصل بات کچھ اور کبھی جا رہی تھی کہ مرد اور عورت کی کوئی تفریق نہیں ہے، پھر بھی قرآن نے صرف ایمان یا صرف حسن عمل کا ذکر نہیں کیا بلکہ اعمال صالحہ کو سرنامہ حکم قرار دے کر ایمان کا بطور شرط ذکر کر دیا جس سے صاف ظاہر ہے کہ ان دونوں میں سے کوئی ایک چیز بغیر دوسرے کے کافی نہیں ہے بلکہ قرآن کی اس آیت اور بعض دوسری آیتوں کا انداز بتاتا ہے کہ آخرت کی جزاء اصل میں مراتب عمل ہی کے اعتبار سے ہوتی ہے۔ ایمان اس عمل کی صحت اور اس پر استحقاق جزا کی شرط لازم ہوا کرتی ہے یعنی ایمان نہ ہو تو اعمال پر نظر ہی نہ ڈالی جائیگی کہ وہ کیسے ہیں۔ جب ایمان ہو تو پھر اعمال دیکھے جائیں گے، اور جیسے اعمال ہوں گے، ویسی جزاء ملے گی۔

سابقہ آیت میں برائیوں پر عام سزا کا اعلان اور اس آیت میں ایمان کی شرط کے ساتھ نیک اعمال پر داخلہ جنت کی بشارت، ایک مومن کے لئے ”امید و بیم“ کی سموتی ہوئی کیفیت پیدا کر دیتی ہے جو جو ہر ایمان ہے اور جو تحریک اصلاح عمل اور احساس فرائض کے لئے لازمی شرط ہے۔^[۱]

وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ

حَنِيفًا وَاتَّخَذَ اللَّهُ إِبْرَاهِيمَ خَلِيلًا ﴿۱۳۵﴾

”اور اس سے بڑھ کر کس کا دین اچھا ہوگا کہ جو اپنے کو اللہ کے سپرد کر دے^[۲] درانحالیکہ وہ اعمال اچھے کرتا رہے اور ابراہیم حنیف کی ملت کا پیرو ہو اور اللہ نے ابراہیم کو اپنا خلیل بنایا تھا۔“

”حنیف“ کے لفظی معنی مڑنے والا اور مطلب اس کا یہ ہے کہ غلط راستوں سے ہٹ کر صراط مستقیم پر قائم رہے۔^[۳] لیکن اصطلاحی طور پر ”ملت ابراہیمی“ کا لقب سا ہو گیا ”ملت حنیفیہ“ اسی لئے ترجمہ میں ہم نے اسی لفظ کو دہرایا۔ ”اللہ نے ابراہیم کو اپنا خلیل بنایا تھا“، یعنی خاص دوست۔^[۴]

حضرت ابراہیم علیہ السلام کے لقب خلیل کے ساتھ سرفرازی

ظاہر ہے کہ ہر مومن کو اللہ کا دوست ہونا چاہئے، چہ چاہے نیک انبیاء و مرسلین، یہ سب اللہ کے دوست خالص تھے مگر ”اللہ نے انہیں خالص

[۱]۔ ليقف المؤمن بين الخوف والرجاء (مجمع البيان)

[۲]۔ انقادوا لخص عمله (جلالين)

[۳]۔ حنيفا حال اي مال عن الاديان كلها الى الدين القيم (جلالين)

[۴]۔ صغيا خالص المحبة له (جلالين)

دوست بنایا، اس کا مطلب یہ ہے کہ انہیں لقب عطا کر دیا، ”خلیل“ کا جو یقیناً عبودیت کی ایک بہت بڑی رفعت ہے۔

وَلِلّٰهِ مَا فِي السَّمٰوٰتِ وَمَا فِي الْاَرْضِ ط وَكَانَ اللّٰهُ بِكُلِّ شَيْءٍ مُّحِيطًا ﴿۳۶﴾

”اور اللہ کا ہے جو کچھ آسمانوں میں ہے اور جو زمین میں ہے اور اللہ ہر چیز پر حاوی ہے۔“

اس کا علم و قدرت، کمال ذات کے دونوں پہلو، اس حاوی ہونے میں مضمر ہیں۔^[۱]

وَيَسْتَفْتُونَكَ فِي النِّسَاءِ ط قُلِ اللّٰهُ يُفْتِيكُمْ فِيهِنَّ ؕ وَمَا يُتْلٰى عَلَيْكُمْ فِي

الْكِتٰبِ فِي يَتِمِّي النِّسَاءِ الَّتِي لَا تُوْتُوْنَهُنَّ مَا كُتِبَ لَهُنَّ وَتَرْعَبُونَ اَنْ

تَنْكِحُوْهُنَّ وَالْمُسْتَضْعَفِيْنَ مِنَ الْوُلْدَانِ ؕ وَاَنْ تَقُوْمُوْا لِلْيَتٰمٰى بِالْقِسْطِ ط

وَمَا تَفْعَلُوْا مِنْ خَيْرٍ فَاِنَّ اللّٰهَ كَانَ بِهِ عَلِيْمًا ﴿۳۷﴾

”اور آپ سے عورتوں کے بارے میں دریافت کرتے ہیں۔ کہہ دیجئے کہ اللہ ان کے بارے میں تمہیں احکام

بتلاتا ہے اور جو تم لوگوں کو پڑھ کر سنایا جاتا ہے قانون الہی میں ان یتیم عورتوں کے بارے میں ہے جنہیں تم جوان کا

حق مقرر ہے، وہ تو دیتے نہیں اور یہ چاہتے ہو کہ ان سے نکاح کر لو اور بے بس و بے کس لڑکوں کے بارے میں اور

یہ کہ تم یتیموں کے بارے میں انصاف برقرار رکھو اور جو بھلائی تم کرو گے تو اللہ اس سے یقیناً واقف ہوگا۔“

و مائتلی علیکم فی کتاب فی یتامی النساء کے نحوی ترکیب کے لحاظ سے کئی پہلو ہو سکتے ہیں:-

پہلی صورت یہ ہے کہ ”مائتلی علیکم“ مبتدا ہے اور اس کی خبر ”فی کتاب“ ہے۔ اس صورت میں ترجمہ یہ ہوگا کہ ”جو تم کو

پڑھ کر سنایا جاتا ہے، یہ قانون الہی میں ہے، ان یتیم عورتوں کے بارے میں۔“^[۲]

دوسرے یہ کہ مائتلی علیکم فی کتاب پورا مبتدا ہے اور اس کی خبر ہے ”فی یتامی النساء“ اس صورت میں وہ مفہوم ہوگا

جسے ہم نے کچھ زیادہ مناسب سمجھ کر ترجمہ اس کے مطابق کیا ہے ”جو تمہیں پڑھ کر سنایا جاتا ہے قانون الہی میں ان یتیم عورتوں کے بارے میں ہے“

اور بعض پہلے کے مترجمین نے بھی اس کے مطابق ترجمہ کیا ہے۔^[۳]

ان دونوں صورتوں میں واؤ کے بعد مائتلی علیکم جملہ مستانفہ ہے یعنی اس کا عطف ماقبل پر نہیں ہے بلکہ دونوں جز مستقل مبتدا و

خبر ہیں۔

[۱] - محیطاً علم و قدرتہ (جلالین)

[۲] - آن چه خوانده می شود بر شما در کتاب نازل شده است (شاه ولی اللہ)

[۳] - جو حکم (منای کا) قرآن میں (پہلے) سنایا جا چکا ہے، وہ حقیقتاً ان یتیم لڑکوں کے واسطے تھا (فرمان علی صاحب)

تیسری صورت یہ ہے کہ یہ سابق میں جو اللہ یفتیکم فیہن کا فقرہ آیا ہے، اس میں ”اللہ“ کا لفظ پر عطف ہے یعنی ان کے بارے میں اللہ تمہیں حکم بتاتا ہے اور وہ آیات کتاب حکم بتاتے ہیں، جو تمہیں پڑھ کر سنائے جاتے ہیں ان یتیم عورتوں کے بارے میں۔^[۱] چوتھے یہ کہ فیہن میں جو ضمیر ہے، اس پر عطف لیا جائے یعنی اللہ تمہیں حکم بتاتا ہے عورتوں کے بارے میں اور اس بارے میں جو کتاب میں سے تمہارے سامنے پیش ہوتا ہے۔^[۲]

اس کے بعد یہ جو آیا ہے کہ: ترغبون ان تنکحوهن، اس میں ترغبون کی لفظ کے معنی میں بھی اختلاف ہو گیا ہے۔ چونکہ رغبت عربی میں لغات اضداد میں سے ہے رغبت فیہ کے معنی ہیں ”اس کی طرف راغب ہوا“ اور رَغِبْتُ عَنْهُ کے معنی یہ ہیں کہ ”اس سے متنفر ہوا“..... یہاں ترغبون کے ساتھ نہ فی کا لفظ ہے، نہ عن کا۔ اس لئے ایک صورت میں معنی یہ ہیں کہ ”تم ان سے نکاح کی طرف راغب ہو“^[۳] ہم نے اسی کے مطابق ترجمہ کیا ہے۔

دوسری صورت میں یہ معنی ہوں گے کہ ”تم ان کا نکاح نہیں کرنا چاہتے“^[۴] ایک شان نزول جو بیان کی گئی ہے، وہ اس کے موافق ہے۔^[۵]

اس کے بعد جو ہے ”اور بے بس لڑکوں کے بارے میں“ اس کا محل عطف قریب تو یہ معلوم ہوتا ہے کہ یہ ”یتماھی النساء“ عطف ہو یعنی کتاب میں جو احکام تمہارے سامنے پیش ہوئے، یہ ان یتیم لڑکیوں کے بارے میں ہیں کہ ان سے یوں نکاح نہ کرو کہ ان کے مہر نہ دو اور کمزور لڑکوں کے بارے میں ہیں، اور وہ یہ کہ ان کے ساتھ انصاف سے کام لو۔

دوسرا مفہوم اس طرح کہا گیا ہے کہ یہ اس کے قبل جو یفتیکم فیہن آیا تھا کہ ”اللہ عورتوں کے بارے میں تمہیں فیصلہ سناتا ہے تو ان عورتوں کی ضمیر ”ہن“ پر عطف ہوئی ہے^[۶] یعنی ان عورتوں کے بارے میں فیصلہ سناتا ہے اور ان لڑکوں کے بارے میں۔ یہ اور اسی طرح اس کے پہلے: ”وما یتلی علیکم کا عطف اگر فیہن کی ضمیر پر لیا جائے، یہ مثالیں ہونگی اس کی ضمیر مجرور پر جو فیہن میں ہے بغیر اعادہ حرف جر عطف کیا گیا۔ اس بحث پر سورۃ البقرہ کی آیت ۲۱۷: (و کفر بہ والمسجد الحرام) کے ذیل میں مختصر تبصرہ کیا گیا ہے۔

اس طرح ”صلی اللہ علیہ وآلہ وسلم“ کے جملہ پر جو یہ اعتراض کیا جاتا ہے کہ ”علیہ“ کی ضمیر پر جو مجرور ہے بغیر اعادہ حرف جو عطف نہ ہونا چاہئے لہذا اگر آل کا ذکر ہو بھی تو ”صلی اللہ علیہ و علی آلہ“ کہنا درست ہوگا اور یہ بحث بھی ایک ایسی ہے جو بد نصیبی سے بہت سی غیر اہم

[۱] ما یتلی علیکم فی الكتاب القرآن من آية الميراث یفتیکم ایضاً (جلالین) یعنی وما یتلی علیکم فی الكتاب ایضاً یفتیکم فیہن (مجمع البیان)

[۲] قال قوم معنا یفتیکم فیہن وما یتلی علیکم (تبیان)

[۳] رغبت دارید کہ نکاح کنید با ایشان (شاه ولی اللہ) رغبت کرتے ہو کہ نکاح کرو ان کو (شاہ رفیع الدین)

[۴] ترغبون ایہا الاولیاء عن ان تنکحوهن (جلالین)

[۵] فکان جابری رغبت عن نکاحها ولا ینکحها (تبیان)

[۶] قال لفواء یجوز ان یکون موضعه جراً عطفاً علی المضمر المجرور فی فیہن (مجمع البیان)

بحثوں کی طرح شیعہ سنی فرق کا ذریعہ بن گئی ہے، اس اعتراض کا ان قرآنی آیتوں سے جواب ہوتا ہے، پھر اگر اس اختلاف کی بنیاد اس نحوی دشواری پر ہوتی تو صرف کی صلوات میں یہ فرق کیوں ہو گیا کہ شیعہ کہتے ہیں: - اللہم علی محمد وعلی آل محمد، اور سنی کہیں گے: اللہم علی محمد وعلی آل محمد..... یہاں تو ضمیر کا معاملہ نہیں تھا۔ رسول کا صریحی نام موجود تھا، پھر لفظ علی کے اعادہ کی ضرورت کیوں محسوس ہوئی؟ معلوم ہوا کہ وہاں بھی قاعدہ نحوی کا سہارا صرف بہانہ تھا جذبہ اختلاف کے اظہار کا اور اس کے علاوہ کوئی بنیاد نہ تھی۔

وَإِنِ امْرَأَةٌ خَافَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا

بَيْنَهُمَا صُلْحًا وَالصُّلْحُ خَيْرٌ وَأُحْضِرَتِ الْأَنْفُسُ الشُّحَّ وَإِنْ تُحْسِنُوا

وَتَتَّقُوا فَإِنَّ اللَّهَ كَانَ بِمَا تَعْمَلُونَ خَبِيرًا ﴿۱۸﴾

”اور اگر کوئی عورت اپنے شوہر کی طرف سے حق تلفی یا بے رخی محسوس کرے [۱] تو ان دونوں کے لئے اس میں کوئی مضائقہ نہیں کہ وہ آپس میں کسی صورت سے صلح کر لیں اور صلح تو بڑی اچھی چیز ہے اور نفوس عموماً تنگ دلی پر آمادہ رہتے ہیں، اور اگر بھلائی کر دو اور پرہیزگاری سے کام لو تو یقیناً اللہ تمہارے اعمال سے خوب باخبر ہے۔“

عام طور سے ”ناشزہ“ کا لفظ عورت کے لئے استعمال ہوتا ہے، جب وہ شوہر کی، جن باتوں میں اطاعت ضروری ہے، ان میں اطاعت نہ کرے مگر قرآن مجید نے یہاں یہ لفظ مرد کے لئے استعمال فرمایا ہے یعنی شوہر بھی ان حقوق کو ادا نہ کر کے جو شریعت نے اس پر عائد کیے ہیں مثلاً اگر نان و نفقہ ادا نہ کرے یا ازدواجی تقاضوں کے ماتحت جو عورت کے ساتھ اسے ربط رکھنا چاہئے، وہ ربط قائم نہ رکھے، تو ”ناشزہ“ ہوتا ہے۔ [۲] وہ دونوں صلح کر لیں، اس میں ”کوئی مضائقہ نہیں۔“ اس کا مطلب یہ ہے کہ حتی الامکان انہیں صلح کر لینا چاہئے اور حکم کے موقع پر یہ الفاظ کہ کوئی مضائقہ نہیں، ویسے ہی ہیں جیسے صفاء مروہ کے درمیان سعی کے لئے ارشاد ہوا: **فَلَا جُنَاحَ عَلَيْهِ أَنْ يَطَّوَّفَ بِهِمَا** (البقرۃ- ۱۵۸) اور قصر نماز کے بارے میں **لَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ (النساء- ۱۰۱)** ”شخ“ کو عموماً ”بخل“ کے ہم معنی سمجھا جاتا ہے [۳] جس کی بنا پر ہم نے اس کا ترجمہ ”تنگ دلی“ کا لفظ کے ساتھ کیا ہے مگر جناب شیخ طوسی نے ”شخ“ کے معنی بیان کیے ہیں ”زیادتی ہوس“ [۴] اور پھر تشریح جو کی ہے وہ ایک طرح کی فیاضی کے مقابل ہونے کا پتہ دیتی ہے کہ عورت تعلقات زوجیت قائم رکھنے کی خاطر اپنا کوئی حق مثلاً نان و نفقہ یا شب باشی کا حق چھوڑ دیتی ہے یا مرد ایسی عورت پر جسے وہ پسند نہیں کرتا، نان و نفقہ جاری رکھتا ہے۔ پھر ”شخ“ اور ”بخل“ میں فرق یہ بیان کیا ہے کہ ”بخل“ مال کے ساتھ مخصوص ہے اور ”شخ“ کسی اعزاز وغیرہ کے باقی رکھنے کی خواہش کو بھی کہتے ہیں۔

یہ تشریح الفاظ قرآنی کے لحاظ سے بعید معلوم نہیں ہوتی اور شاید ”تنگ دلی“ کا لفظ جو میں نے ترجمہ میں صرف کیا ہے، جناب شیخ علیہ

[۱] ای علمت وقیل ظننت (مجمع البیان)

[۲] نشوز اتر فعا علیہا بترك مضاجعتها والتقصیر فی نفقتها (جلالین)

[۳] حاضر کر دہ شدہ اند نفوس نزدیک بخل (شاہ ولی اللہ) اور حاضر کی گئیں جانیں بخیل پر (شاہ رفیع الدین)

[۴] الشخ افراط فی الحرص علی الشئ (تبیان)

الرحمہ کے تصریحات کے لحاظ سے بھی غلط نہیں ہے۔

وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَمِيلُوا كُلَّ الْمِيلِ
فَتَذَرُوهُنَّ كَالْمَعْلُوقَةِ ۖ وَإِنْ تَصْلِحُوا وَتَتَّقُوا فَإِنَّ اللَّهَ كَانَ غَفُورًا رَحِيمًا ﴿۱۴۹﴾ وَإِنْ
يَتَفَرَّقَا يُغْنِ اللَّهُ كُلًّا مِّنْ سَعَتِهِ ۖ وَكَانَ اللَّهُ وَاسِعًا حَكِيمًا ﴿۱۵۰﴾

”اور تم ہرگز عورتوں کے درمیان پوری برابری قائم نہیں رکھ سکو گے، چاہے اس کے خواہش مند بھی ہو مگر پورا پورا انحراف تو نہ کرو کہ اسے گویا بیچوں بیچ میں لٹکا ہوا چھوڑ دو اور اگر صلح پسندی اور پرہیزگاری سے کام لو تو بلاشبہ اللہ بخشنے والا ہے، بڑا مہربان۔ اور اگر دونوں ایک دوسرے سے الگ ہو جائیں تو اللہ ہر ایک کو اپنے خزانہ سے عطا کرے گا اور اللہ بڑی سمائی رکھنے والا ہے، ہر کام بالکل درست کرنے والا۔“

ایک عدل تو وہ ہے جو تعدد ازواج کی صورت میں لازمی شرط ہے جسے اس سورہ کی ابتدا میں بیان کیا گیا ہے۔ وہ عدل ہے کچھ لازمی حقوق ازدواجی میں مثلاً راتوں کی تقسیم اور نان و نفقہ کی ادائیگی وغیرہ۔ یہ عدل واجب ہے جس کے بغیر کہا گیا ہے کہ تم کئی شادیاں کرو ہی نہیں بلکہ اگر ایسا عدل نہ کرنا ہو تو بس ایک شادی کرو، لیکن یہاں جو عدل ہے، وہ محبت میں یکسانی ہے۔ [۱]

بعض مخالفین اسلام نے جو ان دونوں آیتوں میں تضاد ہونے کا اعتراض کیا تھا، اس کے جواب میں امام نے یہی تشریح فرمائی ہے جس کا ذکر ابھی آئے گا۔

بے شک محبت میں یکسانی ناممکن چیز ہے، اس لئے کہ انسان کا دل کسی ایک طرف زیادہ راغب ہوگا اور ایک طرف کم اور اس دل کے تقاضے کا اثر افعال سے ضرور نمودار ہوگا۔ اس لئے اسے کہا گیا ہے کہ تم ایسا ہرگز نہ کر سکو گے اور خالق کا یہ کہہ دینا کہ تم ایسا نہ کر سکو گے، خود اس کی دلیل ہے کہ یہ عدل واجب نہیں ہے۔ [۲]

پھر اس کے بعد یہ کہ ”مگر بالکل تو انحراف نہ کرو اور اسے بیچوں بیچ میں لٹکاؤ تو نہیں“..... اس سے ظاہر ہے کہ اس عدل نہ ہوسکنے کے بعد بھی تعدد ازواج سے ممانعت نہیں کی گئی بلکہ یہ ہے کہ کلیۃً مساوات نہیں برت سکتے تو ایسا نہ ہونے پائے کہ ایک کو تکلیفیں پہنچاؤ اور اسے بیچ ادھر میں لٹکاؤ کہ وہ نہ تو اپنی نوعیت حیات کے لحاظ سے اپنے کوشو ہر دار محسوس کرے اور نہ وہ غیر شوہر دار ہو کہ دوسرا عقد کر سکے۔ [۳]

یہ اس امر کی دلیل واضح ہے کہ یہ وہ عدل نہیں ہے جو تعدد ازواج کی شرط لازمی ہے، اس لئے بعض لوگوں کا وہاں والی آیت کی عدل والی شرط کو اس آیت کے ساتھ ملانا کہ اللہ نے کہہ دیا ہے کہ تم عدل نہ کر سکو گے اور اس سے یہ نتیجہ نکالنا کہ تعدد ازواج اسلام میں جائز نہیں ہے، بالکل

[۱]۔ تسووا بین النساء فی المحبة (جلالین)

[۲]۔ فان ذلک لیس الیکم ولا تملکونہ فلا تکلفونہ ولا تواخذون بہ (مجمع البیان)

[۳]۔ کالمعلقة التي لاھی ایہم ولا ذات بعل (جلالین) یعنی کالتی ہی لا ذات زوج ولا ایہم... وهو المروى عن ابی جعفر و ابی عبد اللہ علیہما السلام (تبیان)

غلط ہے۔

دونوں آیتوں میں غلط ملط سے غلط اندیشی صدر اسلام ہی میں پیدا ہو گئی تھی جسے ہمارے ائمہ علیہم السلام نے صاف کیا جس کا ذکر ہمارے مشہور قدیم ترین مفسر علی بن ابراہیم قمی کی تفسیر میں موجود ہے اور اسی سے علامہ طبرسی نے مجمع البیان میں نقل کیا ہے کہ ایک دہریہ نے ابو جعفر احوال (مومن الطاق) کے سامنے ان دونوں آیتوں کو پیش کر کے اعتراض کیا اور انہوں نے امام جعفر صادق علیہ السلام کے سامنے اس مسئلہ کو پیش کیا۔ حضرت علیہ السلام نے فرمایا:

اما قوله: فان خفتنم الاتعدلوا فانه عني في النفقة واما قوله: ولن تستطيعوا ان تعدلوا فانه عني في المودة فانه لا يقدر احد ان يعدل بين المرأتين في المودة۔

پہلے جو ارشاد ہوا ہے کہ اگر تمہیں اندیشہ ہو کہ عدل نہ کرو گے، تو وہاں مراد عدالت برتنا ہے نان و نفقہ میں اور یہ جو ارشاد ہوا ہے کہ تم ہرگز عدالت نہ کر سکو گے، اس سے مراد یکسانی ہے محبت میں کہ کوئی شخص اس پر قدرت نہیں رکھتا کہ دو بیویوں میں محبت کے اعتبار سے مساوات قائم رکھے۔

وَلِلَّهِ مَا فِي السَّمٰوٰتِ وَمَا فِي الْاَرْضِ ۗ وَلَقَدْ وَصَّيْنَا الَّذِيْنَ اٰتٰوْا الْكِتٰبَ مِنْ

قَبْلِكُمْ وَاِيَّاكُمْ اَنْ اتَّقُوا اللّٰهَ ۗ وَاِنْ تَكْفُرُوْا فَاِنَّ لِلّٰهِ مَا فِي السَّمٰوٰتِ وَمَا فِي

الْاَرْضِ ۗ وَكَانَ اللّٰهُ غَنِيًّا حَمِيْدًا ﴿٣١﴾ ۗ وَلِلّٰهِ مَا فِي السَّمٰوٰتِ وَمَا فِي الْاَرْضِ ۗ

وَكَفَىٰ بِاللّٰهِ وَكِيلًا ﴿٣٢﴾

”اور اللہ کا ہے جو کچھ آسمانوں میں ہے اور جو زمین میں ہے، اور ہم نے ہدایت کی ہے انہیں کہ جن کو تمہارے پہلے کتاب دی گئی تھی اور تمہیں کہ اللہ کے غضب سے بچو اور اگر تم کفر اختیار کرو گے تو اللہ کا ہے جو کچھ آسمانوں میں ہے اور جو زمین میں ہے اور اللہ بے نیاز ہے، تعریفوں کا حق دار۔ اور اللہ کا ہے جو آسمانوں میں ہے اور جو زمین میں ہے اور اللہ سے بڑھ کر کون کا رساز ہے۔“

مطلب یہ ہے کہ خدا تمہارے اسلام و ایمان کا محتاج نہیں ہے۔ یہ خود تمہاری شرافت انسانی کا تقاضا ہے کہ تم اس کے سامنے سر تسلیم خم کرو اور اس کے احکام کی تعمیل کرو۔ ورنہ تم اگر کفر اختیار کرو تو اس سے خدا کا کچھ نہ بگڑے گا [۱] وہ تو بے نیاز مطلق ہے۔

اِنْ يَّشَآءُ يُّدْهِبْكُمْ اَيُّهَا النَّاسُ وَيَاْتِ بِاٰخَرِيْنَ ۗ وَكَانَ اللّٰهُ عَلٰى ذٰلِكَ قَدِيْرًا ﴿٣٣﴾

”اگر وہ چاہے تو تمہیں اے آدمیو! ختم کر دے اور دوسروں کو لے آئے اور اللہ اس پر بالکل قادر ہے۔“

[۱] لا يضره كفر انكم وعصيانكم (مجمع البيان)

مطلب یہ ہے کہ سرتابی کر کے یہ آدمی اس کا کچھ بگاڑ نہیں سکتے بلکہ یہ اس کی حکیمانہ و حلیمانہ درگزر رہے کہ وہ ان کے ان معاصی کے باوجود انہیں باقی رکھتا ہے۔ ورنہ وہ چاہے تو ان کو ایک دم نیست و نابود کر دے۔^[۱]

ایک دوسری خلق کو وجود میں لے آئے جو اس کی اطاعت کریں اور اس کے احکام سے سرتابی نہ کریں۔

مَنْ كَانَ يُرِيدُ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ ۗ وَكَانَ اللَّهُ

سَمِيعًا بَصِيرًا ۝۱۳۷

”جو دنیاوی صلہ کا طلب گار ہو تو اللہ کے پاس دنیا اور آخرت دونوں ہی کا صلہ ہے اور اللہ سننے والا ہے، دیکھنے والا۔“

اس سے یہ مسئلہ حل ہو جاتا ہے کہ آخر بہت سے کافروں اور اللہ کے نافرمان بندوں کو اس دنیا کی نعمتیں کیوں بہت زیادہ ملی ہوئی ہیں۔ بات یہ ہے کہ وہ آخرت کا تصور ہی نہیں رکھتے لہذا ان کو جو کچھ ملنا تھا، اس دنیا میں مل گیا ہے، اب آخرت میں ان کا کوئی حصہ نہیں ہے لیکن اہل ایمان کا نصب العین ہی دنیا سے زیادہ آخرت ہے لہذا دنیاوی زندگی ان کی اگر تکالیف میں بسر ہو تو انہیں اس کا غم نہیں ہونا چاہئے، جب کہ آخرت کی منزل میں جو ان کا اصل نصب العین ہے، انہیں کامیابی نصیب ہو۔

اس کے لئے جو دنیاوی صلہ کا طلب گار ہو یعنی آخرت کا اعتقاد نہیں رکھتا، یہ جو کہا گیا کہ اللہ کے پاس دنیا اور آخرت دونوں کا صلہ ہے۔ اس میں دنیا کا صلہ تو اس کی مراد کے مطابق یہ دولت یا شہرت یا سلطنت ہے جو وہ حاصل کرنا چاہتا ہے اور آخرت کے صلہ سے مراد وہاں کا عذاب ہے جسے لفظ ثواب سے طنز کے طور پر تعبیر کیا گیا ہے۔^[۲]

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنفُسِكُمْ أَوِ

الْوَالِدِينَ وَالْأَقْرَبِينَ ۗ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا ۖ فَلَا تَتَّبِعُوا

الْهَوَىٰ أَنْ تَعْدِلُوا ۗ وَإِنْ تَلَّوْا أَوْ تُعْرَضُوا فَإِنَّ اللَّهَ كَانَ بِمَا تَعْمَلُونَ خَبِيرًا ۝۱۳۸

”اے ایمان والو! تمہیں انصاف پر استقلال کے ساتھ قائم رہنا چاہئے^[۳] اللہ کا گواہ ہوتے ہوئے، خواہ خود اپنے خلاف ہو یا ماں باپ اور عزیز اقارب کے۔ وہ چاہے ماں باپ اور چاہے تنگ دست، بہر حال اللہ ان دونوں کا زیادہ

[۱]۔ یہلککم (مجمع البيان)

[۲]۔ اماثوا به في الآخرة فنار جهنم

[۳]۔ ای دائمین علی القیام بالعدل (مجمع البيان) متعهد انصاف بأشید (شاه ولی اللہ) قائم رہنے والے ساتھ انصاف کے (شاه رفیع الدین)

بہی خواہ ہے [۱] لہذا انصاف کے موقع پر نفسانی خواہش کی پیروی نہ کرو اور اگر تم نے حقیقت کو بدلا یا چشم پوشی کی [۲]
تو یقیناً اللہ جو کچھ تم کرو گے، اس سے باخبر ہے۔“

اپنے اور پرائے ہر ایک کے معاملہ میں عدل و انصاف قائم رکھنے کا مطالبہ
”اللہ کا گواہ“ یعنی حقیقت کا ترجمان اور اظہار حق کرنے والا [۳] مطلب یہ ہے کہ انصاف اور اظہار حق میں اپنے اور بے گانہ کی تفریق نہ
ہونا چاہئے۔

معصوم نے فرمایا کہ یہ ایک مومن کا دوسرے مومن پر ایک واجب الادا حق ہے۔ [۴]
اس کے علاوہ امیر اور غریب کا امتیاز بھی نہ ہونا چاہئے اور خود اپنے خلاف گواہی یعنی ایسے حق کا اقرار جو اپنے اوپر عائد ہوتا ہو۔ [۵]
”اللہ ان دونوں کا زیادہ ہی خواہ ہے“ یعنی تم اسے ہی خواہ سمجھتے ہو کہ تم غلط طور پر اس کی طرف داری کرو، حالانکہ حقیقت میں یہ ہی خواہی
نہیں ہے۔ خدا تم سے زیادہ ان کا بھی خواہ ہے مگر وہ اسے پسند نہیں کرتا کہ تم جھوٹی گواہی دے کر انہیں فائدہ پہنچانے کی کوشش کرو۔

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ
وَالْكِتَابِ الَّذِي أَنْزَلَ مِنْ قَبْلُ ۗ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ
وَالْيَوْمِ الْأَخِيرِ فَقَدْ ضَلَّ ضَلَالًا بَعِيدًا ﴿۳۱﴾

”اے ایمان لانے والو! ایمان لاؤ اللہ اور اس کے پیغمبر اور اس کتاب پر جو اس نے اپنے پیغمبر پر اتاری ہے اور
اس کتاب پر جو پہلے اس نے اتاری تھی اور جو انکار کرے اللہ اور اس کے فرشتوں اور اس کی کتابوں اور اس کی
پیغمبروں اور روز آخرت کا وہ سخت گمراہی میں مبتلا ہوا۔“

ایمان لانے والوں کو دعوت ایمان

پہلے مخاطب فرمایا ہے ”اے ایمان لانے والو!“ اس سے ظاہر ہوتا ہے کہ وہ ایمان لا چکے ہیں، پھر ارشاد ہوتا ہے کہ ”ایمان لاؤ“ اس
سے معلوم ہوتا ہے کہ وہ بھی ایمان نہیں لائے ہیں تو اس کا ایک مطلب تو یہ ہو سکتا ہے کہ شروع میں تو ”ایمان اجمالی“ تھا۔ حقانیت اسلام کا احساس

[۱] انظر لهما من سائر الناس (مجمع) اولیٰ بہما منکم واعلم بمصالحہما (جلالین) خدا مہربان تر است برایشان (ولی اللہ)

[۲] قال مجاهد معنی ”تلووا“ تبدلوا الشہادۃ و تعرضوا ای تکتبوا و هو قول ابی جعفر ؑ (تبیان)

[۳] اظہار حق کنندگان برائے خدا (شاہ ولی اللہ)

[۴] قال ابو عبد اللہ ؑ ان للمؤمن علی المؤمن سبع حقوق فواجبها ان يقول الرجل حقاً وان کان علی نفسه او علی والدیہ فلا یمیل
لہم عن الحق (علی بن ابراہیم)

[۵] بان یکون علیہ حق لغيرہ فیقرلہ ولا یجحدہ (تبیان)

ہوا، خواہ معجزہ کو دیکھ کر، خواہ رسولؐ کی سیرت کا مطالعہ کر کے، خواہ گزشتہ انبیاء کی بشارتوں کی بنا پر۔ اس لئے رسولؐ کی خدمت میں آ کر کہا: اشهد ان لا اله الا الله و اشهد انك رسول الله، یہ تو بالا جمال ایمان ہو جس سے احکام اسلام اس شخص پر مرتب ہو گئے۔ اس کے بعد ان کو ’ایمان‘ مفصل کی تعلیم دی جا رہی ہے کہ تمہیں ان باتوں کو ماننا پڑے گا۔^[۱]

دوسرا مطلب یہ ہے کہ اور یہ زیادہ واضح ہے کہ مخاطب سے کہ ’ایمان لانے والو!‘ ظاہری مسلمان مراد ہیں اور انہیں دعوت جو دی جا رہی ہے، وہ اس کی ہے کہ وہ دل سے ان باتوں کو مان لیں تاکہ حقیقی معنی میں مومن ہو جائیں۔^[۲]

اب بعد میں جو ہے کہ: من یکفر بالله تو اس سے مراد وہ ہوں گے جو باوجود اقرار اسلام کے ان باتوں کو دل سے نہ مانیں۔ انہیں کا نام ’منافق‘ ہوتا ہے۔

جس طرح پہلی صورت میں بھی اگر انہوں نے ’ایمان مجمل‘ اختیار کیا تھا مگر اس ’ایمان مفصل‘ کو قبول نہیں کیا تو وہ منافق ہی رہیں گے۔

شاہ عبدالقادر دہلوی لکھتے ہیں:

’ایمان والے‘ فرمایا ہے ان کو جو ظاہر میں مسلمان ہیں، سو ان کو تقید ہے کہ جب تک دل سے یقین نہ لائیں گے ان سب چیزوں کا تو خدا کے یہاں مسلمان نہیں۔‘

اور بعد والے فقرہ کی تشریح میں لکھا ہے:

’یعنی ظاہر مسلمان ہے اور دل سے پہلے تو اگر آخر کو بے یقین مرے تو کافر کے برابر ہیں، ان کی بخشش نہیں اور ظاہر کی مسلمانی سے وہاں راہ نہ ملے گی‘ (موضح القرآن)

آخری فقرہ کے حاشیہ میں ان کے والد شاہ ولی اللہ نے بھی لکھا ہے:-

’ازایں جاو عید منافقان بیان می فرماید‘-

کاش علمائے جمہور اس کو سامنے رکھتے تو ’صحابت رسولؐ‘ کو ’رفعت درجات‘ کی ضمانت نہ سمجھتے، اور باہم اقتدا یتیم اہتدایتہم ’ان میں سے جس کی پیروی کر لو، راہ راست حاصل ہو جائے‘ کی روایت کو یا تو وضعی و اختراعی سمجھتے یا اسے مخصوص سمجھتے ان افراد کے ساتھ جن کی خوبی انجام پر حضرت پیغمبر خدا ﷺ کے نصوص نے مہر تصدیق ثبت کر دی تھی اور ان کے حسن کردار کی آیہ تطہیر نے ضمانت کر لی تھی۔

إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا ثُمَّ أَرَادُوا كُفْرًا لَّمْ يَكُنْ

[۱]۔ مراد آنست کہ ہر کہ در ملت اسلامیہ داخل شد ادا رہ تفصیل تصدیق این چیزها باید کر (شاہ ولی اللہ)

[۲]۔ المعتمد علیہ عندنا واللائق بمنهنا ان المعنى یا ایہا الذین امنوا فی الظاهر بالاقرار باللہ ورسولہ صدقوہما امنوا باللہ ورسولہ فی الباطن لیطابق باطنکم ظاہرکم (تبیان) یعنی یا ایہا الذین اقرؤا صدقوا (علی بن ابراہیم)

اللَّهُ لِيَغْفِرَ لَهُمْ وَلَا لِيَهْدِيَهُمْ سَبِيلًا ۝١٣٥

”بلاشبہ جو ایمان لائے، پھر کفر اختیار کیا، پھر کفر میں اپنے اور اضافہ کر دیا، اللہ ان کو بخشنے کا نہیں ہے اور نہ انہیں منزل تک پہنچانے کا ہے۔“

یہ لوگ جو ہمیشہ ایمان اور کفر کے دو عملے میں رہے، پھر انجام کار کفر میں شدت ہی اختیار کرتے گئے، بظاہر منافقین ہی ہیں جن کا ذکر پہلے ہی شروع ہو چکا ہے اور اس کے بعد بھی پارہ کے آخر تک انہی کا ذکر رہے گا۔ یہ وہ لوگ ہیں کہ ایمان لائے یعنی زبان سے اقرار ایمان کیا۔ پھر کفر اختیار کیا یعنی دل سے کافر رہے۔ پھر درمیان میں کبھی رسول کے اخلاص اور حقانیت کا دل پر اثر پڑا تو ایمان کی طرف جھکے اور پھر کیش دیرینہ سے محبت یا پہلے زمانہ کے دوست احباب نے ورغلا یا تو پھر کافر کے کافر ہی رہ گئے بلکہ اور شدت اختیار کر لی۔

یہ حضرات منافقین ہیں جو رنگ بدلتے رہتے ہیں۔ انہیں کہہ دیا گیا ہے کہ ”اللہ کبھی انہیں بخشنے نہیں۔“

یہ بھی اس بحث کا ایک شاہد ہے جو پہلے اس آیت کے ذیل میں ہو چکی ہے کہ: ان الله لا يغفر ان يشرك به يعني اللہ شرک کو نہیں بخشتا۔ یہ حکم ایمان حقیقی کے مقابلہ میں ہر قسم کے کفر کو شامل ہے جس میں نفاق بھی داخل ہے۔ اس کی بھی مغفرت نہیں ہے۔

لیکن بعض مفسرین نے اس آیت کو لے جا کر یہود سے متعلق قرار دیا ہے اور اس طرح کہ ”ایمان لائے“ یعنی موئیٰ پر ”پھر کفر اختیار کیا“، گوسالہ پرستی کر کے ”پھر ایمان لائے“، یعنی گوسالہ پرستی سے توبہ کی ”پھر کفر کیا“، یعنی عیسیٰ پر ایمان نہ لائے ”پھر کفر میں اضافہ کیا“، حضرت محمد مصطفیٰ صلی اللہ علیہ وسلم پر ایمان نہ لاکر، انہیں کہا جا رہا ہے کہ ان کی مغفرت نہیں ہے (جلالین)

مگر یہ تفسیر سیاق و سباق کے خلاف ہونے کے علاوہ الفاظ آیت سے ذہن میں بالکل نہیں آتی، بلکہ یہ اس طرح کی تشریح ہے جیسے کسی پہیلی کو بوجھا جاتا ہے۔

اس کے برخلاف پہلی تفسیر ذہن سے قریب تر ہے لہذا اسی کو صحیح سمجھنا زیادہ مناسب ہے۔ [۱]

بَشِيرِ الْمُنْفِقِينَ بِأَنَّهُمْ عَدَاوًا أَلِيمًا ۝١٣٦ الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ ۗ أَيْبَتُّغُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا ۝١٣٧ وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يُخَوِّضُوا فِي حَدِيثٍ غَيْرِهِ ۗ إِنَّكُمْ إِذَا مِثْلَهُمْ ۗ إِنَّ اللَّهَ جَامِعُ الْمُنْفِقِينَ وَالْكَافِرِينَ فِي جَهَنَّمَ جَمِيعًا ۝١٣٨ الَّذِينَ يَتَرَبَّصُّونَ بِكُمْ ۗ فَإِنْ

[۱] قال مجاهد وابن زيد يعني بذلك اهل النفاق... واقوى الاقوال عندنا قول مجاهد (تبيان)

كَانَ لَكُمْ فَتْحٌ مِّنَ اللَّهِ قَالُوا أَلَمْ نَكُنْ مَّعَكُمْ ۗ وَإِن كَانَ لِلْكَافِرِينَ نَصِيبٌ ۚ
 قَالُوا أَلَمْ نَسْتَحْوِذْ عَلَيْكُمْ وَنَمْنَعَكُمْ مِنَ الْمُؤْمِنِينَ ۖ فَاللَّهُ يَحْكُمُ بَيْنَكُمْ
 يَوْمَ الْقِيَامَةِ ۗ وَلَن يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ۝۳۱

”مژدہ سنائیے منافقوں کو کہ ان کے لئے دردناک عذاب ہے، وہ جو اہل ایمان کو چھوڑ کر کافروں کو اپنا حوالی موالی بناتے ہیں، کیا یہ ان کے پاس عزت کے طلب گار ہیں؟ عزت تو تمام و کمال اللہ کے اختیار میں ہے اور اس نے تم پر قرآن میں یہ اتار دیا ہے کہ جب سنو آیات الہی کو کہ ان کا انکار ہو رہا ہے اور ان کا مذاق اڑایا جا رہا ہے تو ان لوگوں کے پاس مت بیٹھو، جب تک کہ وہ کسی اور گفتگو میں مصروف نہ ہو جائیں۔ ورنہ تم انہی کے ایسے قرار پاؤ گے۔ بلاشبہ اللہ تمام منافقوں اور کافروں کو دوزخ میں اکٹھا کر دے گا۔ وہ جو تمہارے ساتھ موقع پر نظر رکھتے ہیں [۱] تو اگر تمہیں اللہ کی طرف سے فتح ہوگئی تو کہتے ہیں کہ کیا ہم تمہارے ساتھ نہ تھے اور اگر کافروں کو کچھ کامیابی ہوگئی تو کہتے ہیں کہ کیا ہم تم پر قابو نہ رکھتے تھے اور (پھر بھی) ہم نے مسلمانوں سے تمہاری حفاظت نہیں کی۔ اب اللہ ہی تمہارے درمیان روز قیامت فیصلہ کرے گا اور اللہ ہرگز کافروں کو مسلمان پر دسترس قرار نہیں دے گا۔“

منافقین کے کردار کی رنگارنگی اور ان کے عذاب کی شدت

”بشارت“ یعنی مژدہ اور خوش خبری خوش آئند اطلاع کو کہتے ہیں۔ خوفناک خبر کو ”انذار“ کہتے ہیں۔ یہ قرآن کی ایک طنزیہ تعبیر ہے کہ اس نے ”عذاب دردناک“ کی اطلاع کو انذار کے بجائے بشارت کے لفظ سے یاد کیا ہے اور یہاں اس ”طنزیہ“ میں نکتہ بلاغت یہ ہے کہ منافقین بظاہر ”مومنین“ کی حمایت میں داخل تھے جنہیں رسول کا کام بشارت ہی دینا ہے لہذا انہیں اپنے مظاہرہ ایمان کے زعم کی بنا پر کسی بشارت ہی کا متوقع ہونا چاہئے تو اب اس کے بجائے انہیں نفاق کی پاداش میں جو بشارت کے بجائے انذار کیا جا رہا ہے تو اسے لطافت اسلوب کلام اور حکیمانہ ظرافت سے بشارت ہی کے نام سے یاد کیا جا رہا ہے۔

نزل علیکم فی الكتاب ”تم پر قرآن میں یہ اتار دیا ہے“ کیا؟ یہ کہ ”جب آیات الہی کے ساتھ کفر اور تمسخر ہو رہا ہے تو اس محفل میں نہ بیٹھو“..... یہ تلاش کرنے پر قرآن میں سورہ انعام میں ملتا ہے [۲] جو اس کے بعد ہے۔

یہ مخملہ اور شواہد کے ایک نمایاں شاہد ہے اس کا کہ ترتیب قرآن موافق تزیل نہیں ہے۔

آخر میں جو بیان کیا گیا ہے، وہ دور نئے آدمیوں کا وہ کردار ہے جو ہمیشہ ہی نظر آتا رہتا ہے، ادھر جائیں گے، ادھر کی سی کہیں گے اور

[۱] ای ینتظرون بہم (تبیان)

[۲] فی الكتاب القرآن فی سورۃ انعام (جلالین) العنزل فی کتابہ تعالیٰ: واذا رایت الذین یخرون فی آیتنا فاعرض حتی یخوضوا فی

حدیث غیرہ (تبیان)

ادھر آئیں گے، ادھر کی سہی۔

”أَلَمْ نَسْتَحْذِذْ عَلَيْكُمْ وَمَنَعَكُمْ مِنَ الْمُؤْمِنِينَ“ کا جو ترجمہ ہم نے کیا ہے کہ ”کیا ہم تم پر قابو نہ رکھتے تھے اور (پھر بھی) ہم نے مسلمانوں سے تمہاری حفاظت کی“ یہ ایک تفسیر کے مطابق ہے [۱] جو ہمارے نزدیک ترجیح رکھتی ہے۔ دوسرے معنی یہ کہے گئے ہیں کہ ”کیا ہم تم پر غالب نہیں آئے“ یعنی تمہارا ساتھ دے کر تمہاری رائے کو نہیں بدلا اور مسلمانوں کی طرف جانے سے روکا نہیں۔ مطلب یہ ہے کہ ہم تمہارا ساتھ نہ دیتے تو تم مسلمانوں کے دباؤ میں آ کر مسلمان ہو گئے ہوتے۔ [۲]

”اللہ تمہارے درمیان فیصلہ کرے گا“ یہاں ”تمہارے“ سے مراد ہے ”تمہارے اور ان کے درمیان“..... چونکہ وہ بھی مسلمانوں کی جماعت میں بظاہر شامل تھے۔ اس لئے ”تمہارے“ کے لفظ کو دونوں پر حاوی کر دیا گیا۔ ہاں روز قیامت جب فیصلہ ہوگا تو پھر وہ الگ ہوں گے اور یہ الگ۔ [۳]

إِنَّ الْمُنْفِقِينَ يُخَدِعُونَ اللَّهَ وَهُوَ خَادِعُهُمْ ۖ وَإِذَا قَامُوا إِلَى الصَّلَاةِ قَامُوا

كَسَالَى ۖ يِرْءَاؤُونَ النَّاسَ وَلَا يَذْكُرُونَ اللَّهَ إِلَّا قَلِيلًا ۗ مَذَّ بَدَّ بَيْنَ بَيْنَ

ذَلِكَ ۗ لَا إِلَىٰ هَٰؤُلَاءِ وَلَا إِلَىٰ هَٰؤُلَاءِ ۗ وَمَنْ يُضِلِلِ اللَّهُ فَلَنْ تَجِدَ لَهُ سَبِيلًا ۗ

”بلاشبہ منافق لوگ اللہ کو دھوکا دینا چاہتے ہیں حالانکہ وہ خود انہیں دھوکے میں رکھ رہا ہے اور جب وہ نماز کے لئے کھڑے ہوتے ہیں تو اکساتے ہوئے کھڑے ہوتے ہیں وہ لوگوں کو دکھاتے ہیں اور اللہ کو یاد نہیں کرتے مگر تھوڑا سا۔ وہ بچوں بچ میں ڈانوا ڈول ہیں [۴] نہ ان کی طرف اور نہ ان کی طرف جسے اللہ بھٹکنے دے، اس کے لئے تم کوئی راستہ نکال نہیں سکتے۔“

خدا کی طرف دھوکا دینے کی نبت جو ابی طور پر ویسی ہی ہے جیسے پہلے پارے میں مذاق اڑانے کی نسبت یا دوسری جگہ ”مکر“ کی نسبت۔ چونکہ اپنے طرز عمل کی بدولت دھوکا یہ خود دکھاتے ہیں، اس طرح کی دنیا میں تو ان پر احکام اسلام جاری ہو جاتے ہیں جس سے وہ یہ سمجھتے ہیں کہ انہوں نے خدا اور رسول کو (معاذ اللہ) بے قوف بنا لیا، مگر جب آخرت میں وہ کافروں کے زمرہ میں محشور ہوں گے بلکہ کافروں سے زیادہ عذاب انہیں ہوگا، جیسا کہ اس کے بعد کی آیت سے ظاہر ہوتا ہے، تب معلوم ہوگا کہ حقیقت میں دھوکا کس نے کھا یا اور بے قوف کون بنا؟!

يَا أَيُّهَا الَّذِينَ آمَنُوا لَا تَتَّخِذُوا الْكُفْرِينَ أَوْلِيَاءَ مِنْ دُونِ الْمُؤْمِنِينَ ۗ

[۱] الم نستحوذ عليكم ونقدر على اخذكم وقتلكم فابقينا عليكم (جلالین)

[۲] الم نغليكم رأيكم بالموالاتكم ومنعكم من الدخول في زمرة المؤمنين (مجمع البيان)

[۳] يحكم بينكم وبينهم يوم القيمة بان يدخلكم الجنة ويدخلهم النار (جلالین)

[۴] متردين بين ذلك الكفر والايما (جلالین) واصل التذبذب التحرك والاضطراب (تبيان)

أَتْرِيدُونَ أَنْ تَجْعَلُوا لِلَّهِ عَلَيْكُمْ سُلْطَانًا مُبِينًا ﴿١٣٣﴾

”اے ایمان لانے والو! اہل ایمان کو چھوڑ کر کافروں کو حوالی موالی نہ بناؤ۔ کیا تم چاہتے ہو کہ اللہ کی طرف سے تم اپنے خلاف کھلا ہو الزام عائد کر لو۔“

یعنی تم نے اگر کافروں سے تعلقات قائم رکھے تو یہ تمہارے نفاق کا ثبوت ہوگا جس کے بعد یہ نمایاں ہو جائے گا کہ تم ان سزاؤں کا جو منافقین کی بتائی جا رہی ہیں، پورے طور پر استحقاق رکھتے ہو۔^[۱]

إِنَّ الْمُنْفِقِينَ فِي الدَّرَكِ الْأَسْفَلِ مِنَ النَّارِ ۖ وَلَنْ تَجِدَ لَهُمْ نَصِيرًا ﴿١٣٤﴾ إِلَّا
الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ

الْمُؤْمِنِينَ ۖ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا ﴿١٣٥﴾

”بلاشبہ منافق لوگ آتش جہنم کے سب سے نیچے والے طبقہ میں ہوں گے اور ہرگز تم ان کا کوئی مددگار نہ پاؤ گے۔ سو ان کے جنہوں نے توبہ کر لی اور اعمال درست کر لئے اور اللہ سے وابستہ ہو گئے اور اللہ کی اطاعت خلوص کے ساتھ کرنے لگے تو یہ لوگ ایمان والوں کے ساتھ ہوں گے اور اہل ایمان کو اللہ بہت بڑا اجر و ثواب عطا فرمائے گا۔“

نفاق سے توبہ کی صورت میں انجام بخیر

یعنی نفاق کا جو انجام بد بیان ہوا ہے، وہ اس وقت ہے کہ جب آخر تک قائم و برقرار رہے لیکن جس طرح کافر اگر مسلمان ہو جائے تو اس کا پہلے والا کفر نظر انداز ہو جائے گا، اسی طرح منافق اگر سچا مومن ہو جائے اب مومنین کے زمرہ میں داخل ہو جائے گا اور یہ نہ دیکھا جائے گا کہ وہ پہلے کیسا تھا۔^[۲]

مَا يَفْعَلُ اللَّهُ بِعَذَابِكُمْ إِن شَكَرْتُمْ وَآمَنْتُمْ ۖ وَكَانَ اللَّهُ شَاكِرًا عَلِيمًا ﴿١٣٦﴾

”اللہ تمہیں عذاب کر کے کیا کرے گا! اگر تم شکر گزار ہو اور ایمان اختیار کرو اور اللہ قدر دان ہے، بڑا جاننے والا۔“

یعنی تم اپنے عقائد و اعمال کی بدولت عذاب کے مستحق ہوتے ہو، ورنہ خدا کا عذاب کرنے سے کوئی فائدہ تھوڑی ہی ہے۔ وہ بے نیاز

[۱]۔ سلطناً مبیناً برهاناً بیناً علی نفاقکم (جلالین) ثابت کنید برائے خدا بر خویشتن الزام ظاہر (ولی اللہ) کردو واسطے اللہ کے اوپر اپنے غلبہ ظاہر (شاہ فہج الدین)

[۲]۔ فاستثنیٰ منهم التائبین عن نفاقہم (تبیان)

مطلق ہے [۱] اور جذبات سے بھی بری ہے اسے معاذ اللہ کوئی دل کی بھڑاس نکالنا نہیں ہے۔

لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلَمَ ط وَكَانَ اللَّهُ سَمِيعًا عَلِيمًا ﴿۱۸۹﴾

”اللہ بر ملا بدگوئی کو پسند نہیں کرتا، سو اس کے جس پر ظلم ہوا ہو۔ اور اللہ سنے والا ہے، بڑا جاننے والا۔“

مظلوم کے لئے ظلم کو برا کہنے کا حق

”بر ملا بدگوئی“، یعنی بد دعا یا غیبت جس کے معنی ہیں کسی کے عیوب کو ظاہر کرنا، یہ ناجائز ہے اور اللہ کو نا پسند ہے لیکن اس سے استثناء یہ ہے کہ جس پر ظلم ہوا ہو وہ مظلوم اپنا درد دل سنائے تو اس پر پابندی نہیں ہے، کیوں کہ اس کی زبان بندی اس کی فطرت کے ساتھ نا انصافی ہے مگر شرط یہ ہے کہ وہ بس اس ظلم کا اظہار کرے۔ یہ نہیں ہے کہ اب جذبہ مخالفت میں اس کی دوسری برائیاں بھی طشت از بام کرنے لگے۔

ہاں ظلم میں کوئی قید نہیں کہ کس درجہ کا ہو۔ یہاں تک کہ ایک روایت میں یہ ہے کہ اگر میزبان نے کسی مہمان کی خاطر داری میں، جتنی ہونا چاہئے، کمی کی ہے تو یہ اس مہمان پر ظلم ہے لہذا اس کو اس بدسلوکی کا تذکرہ کرنا درست ہے۔ [۲]

اور ایک حدیث میں ظلم کی ایک ایسی قسم کا بیان ہے جسے ظلم محسوس کرنا بڑی بلند نظری کی بات ہے اور وہ یہ کہ کوئی تمہاری تعریفیں ایسی کرے جو غلط ہیں تو یہ بھی ظلم ہے لہذا تم کو اس کی رد کرنا چاہئے اور کہنا چاہئے کہ تم غلط بیان کر رہے ہو اور دوسروں کو بتانا چاہیے کہ یہ ان کا بیان بالکل غلط ہے۔ [۳]

إِنْ تَبَدُّواْ حَيِّرًا أَوْ تَخْفُوْهُ أَوْ تَعْفُوْاْ عَنِّ سُوِّءٍ فَإِنَّ اللّٰهَ كَانَ عَفُوًّا قَدِيْرًا ﴿۱۹۰﴾

”اگر کسی نیکی کو ظاہر کر دیا اسے چھپا دیا کسی برائی سے درگزر کر تو بلاشبہ اللہ معاف کرنے والا ہے، بڑا قدرت رکھنے

والا۔“

”نیکی کو ظاہر کر دیا نہ کرو“، یعنی جس نے تمہارے ساتھ نیکی کی، اس کا چاہے تم اعلان کر دیا نہ کرو۔ یہ ایک تفسیر ہے [۴] اور دوسرے معنی یہ قرار دیئے گئے ہیں کہ تم جو نیکی کرو۔ [۵]

میرے ذہن میں یہ آتا ہے کہ کیوں نہ ہم ان دونوں پہلوؤں کو سمولیں۔ ”اگر تم نیکی کو ظاہر کر دیا اسے چھپاؤ یا برائی کو معاف کرو“..... یہ سب ہی کے کردار کے روشن پہلو معلوم ہوتے ہیں۔ اس لئے ”ظاہر کرو نیکی کو“، یعنی جو دوسرے نے تمہارے ساتھ کیا ہے یا چھپاؤ یعنی جو تم نے

[۱] لا یجتلب بعدا بکم نفعاً ولا یدفع عن نفسه ضرراً الا انہما مستحیلان علیہ (تبیان)

[۲] روى عن ابی عبد اللہ انه قال هو الضیف ینزل بالتوجل فلا یحسن ضیافة جاز ان یقول ذلک فیہ (تبیان)

[۳] فی حدیث اخر فی تفسیر هذا قال: ان جاءك رجل فقال فیك ما لیس فیك من الخیر والثناء والعمل الصالح فلا تقبله منه و كذبہ فقد ظلمك (علی بن ابراہیم)

[۴] لمن احسن الیکم شکر الہ علی انعامہ (مجمع البیان)

[۵] اگر کہلم کہلا نیکی کرتے ہو یا چھپا کر (مولانا فرمان علی صاحب)

دوسرے کے ساتھ نیکی کی ہو، یا دوسرے کی برائی کو معاف کرو، تو یہ سب بہت اچھا ہے، کیوں کہ اللہ قدرت کے باوجود معاف کرتا ہے تو تم بھی دوسرے کی برائی کے اظہار کا حق رکھتے ہوئے جو پہلی آیت میں دیا گیا ہے، اگر برائی کا اظہار نہ کرو اور معاف کر دو تو بہت اچھا ہے۔^[۱]

إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ
وَيَقُولُونَ نُوْمِنُ بِبَعْضٍ وَنَكْفُرُ بِبَعْضٍ ۗ وَيُرِيدُونَ أَنْ يَتَّخِذُوا بَيْنَ ذَلِكَ
سَبِيلًا ﴿۱۵۰﴾ أُولَٰئِكَ هُمُ الْكٰفِرُونَ حَقًّا ۗ وَاعْتَدْنَا لِلْكَٰفِرِينَ عَذَابًا مُّهِينًا ﴿۱۵۱﴾

”بلاشبہ وہ جو اللہ اور اس کے پیغمبر کا انکار کرتے ہیں اور ”اللہ اور اس کے پیغمبروں میں تفریق کرنا چاہتے ہیں اور کہتے ہیں کہ ہم کچھ پر ایمان لاتے ہیں اور کچھ کا انکار کرتے ہیں اور اس کے بیچ میں ایک راستہ اختیار کرنا چاہتے ہیں، یہ ہیں حقیقت میں کافر لوگ، اور ہم نے کافروں کے لئے توہین آمیز سزا مہیا کر رکھی ہے۔“

یہ یہود کا تذکرہ ہے کیوں کہ یہود اپنے کو خدا پرست کہتے تھے مگر انبیاء میں حضرت موسیٰ کو مانتے تھے اور حضرت عیسیٰ علیہ السلام کو تسلیم نہ کرتے تھے۔ قرآن مجید نے ان کے بارے میں ارشاد کیا ہے کہ یہ ان کا اللہ کو ماننا انہیں مومنین کی صف میں کھڑا نہیں کر سکتا جب کہ یہ پیغمبروں کو نہیں مانتے تو ان کا خدا پرستی کا اظہار بھی بے کار ہے اور یہ حقیقی معنی میں خاص الخاص کافرین کے لقب سے ملقب ہونے کے لائق و سزاوار ہیں۔

انکار رسول صلی اللہ علیہ وسلم مثل انکار خدا کے موجب کفر

اب نصاریٰ بھی اس حکم میں ہیں، اس لئے کہ وہ بھی حضرت عیسیٰ علیہ السلام کو مانتے ہیں مگر آخری رسول حضرت محمد مصطفیٰ صلی اللہ علیہ وسلم پر ایمان نہیں رکھتے لہذا تفریق بین اللہ والرسول کے جرم کے وہ بھی مرتب ہیں۔

اس سے اس دور کے ان اشخاص کے خیال کا قطعی جواب ہو جاتا ہے جو بعض جماعتوں یا بعض اشخاص کے یہاں خدا کے وجود یا اس کی وحدت کے اقرار کو دکھلا کر کہتے ہیں کہ وہ کافر کہاں رہے؟ وہ تو خدا کو مانتے ہیں۔

اس کے جواب میں قرآن کی صاف آواز ہے کہ بغیر رسالت کی تصدیق کے صرف وحدانیت کا اقرار کسی کو بھی کفر کے دائرہ سے نکال کر ایمان کے حلقہ میں داخل نہیں کر سکتا۔

ایمان باللہ کے ساتھ ایمان بالرسول ضروری چیز ہے اور منکر رسول اسی طرح کافر ہے جس طرح منکر خدا کافر ہوتا ہے۔

وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ
يُؤْتِيهِمُ أَجْرَهُمُ ط وَكَانَ اللَّهُ غَفُورًا رَّحِيمًا ﴿۱۵۱﴾

[۱]۔ فلا تجھروا له بالسوء من القول الذى اذنت لكم ان تجھروا به (مجمع البيان)

”اور وہ جو اللہ اور اس کے پیغمبروں پر ایمان لائے اور ان میں سے کسی کے درمیان تفریق نہیں کی، یہ وہ ہوں گے جنہیں وہ ان کے اجر و ثواب عطا کرے گا اور اللہ بڑا بخشنے والا ہے، بہت مہربان۔“
یہ سب پر ایمان لانے والے مسلمان ہیں، جن کی شان یہ ہے کہ: یومنون بما انزل الیک وما انزل من قبلك ”جو آپ پر اترا ہے، اس پر بھی ایمان رکھتے ہیں اور جو آپ کے پہلے اترا تھا، اس پر بھی ایمان رکھتے ہیں۔“
”انہیں ان کا اجر عطا ہوگا۔“ یعنی اب جیسے جس کے اعمال ہوں، ان کے اعمال کے اعتبار سے آخرت میں جزاء عطا ہوگی۔
اس سے پہلی حقیقت یہ نمایاں ہے کہ نجات کے لئے اسلام لازم ہے۔ یعنی انبیاء الہی میں کسی ایک کو بھی جو نہ مانتا ہو، وہ نجات کا مستحق نہیں ہے۔

دوسرے یہ کہ اعمال کا اجر اسلام کے ساتھ مشروط ہے لہذا جب تک عقائد درست نہ ہوں، حسن عمل کی کوئی قیمت نہیں ہے۔
تیسرے یہ کہ اسلام و ایمان کے بعد جزاء جو ملتی ہے، وہ بمناسبت اعمال ہوتی ہے۔ یہ نہیں ہے کہ مسلمان بلا لحاظ اعمال بلند درجات کا حق دار ہو جائے۔

يَسْأَلُكَ أَهْلُ الْكِتَابِ أَنْ تُنزِلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَىٰ
أَكْبَرَ مِنْ ذَلِكَ فَقَالُوا أَرِنَا اللَّهَ جَهْرَةً فَأَخَذَتْهُمُ الضُّعْفَةُ بِظُلْمِهِمْ ۖ ثُمَّ
اتَّخَذُوا الْعِجْلَ مِنْ بَعْدِ مَا جَاءَتْهُمْ الْبَيِّنَاتُ فَعَفَوْنَا عَن ذَٰلِكَ ۖ وَآتَيْنَا
مُوسَىٰ سُلْطٰنًا مُّبِينًا ﴿۱۵۶﴾

”آپ سے اہل کتاب یہ فرمائش کرتے ہیں کہ آپ ان پر آسمان سے لکھی لکھائی کتاب اتاریں۔ انہوں نے موسیٰ سے تو اس سے بھی بڑی چیز کی فرمائش کی تھی اور کہا تھا کہ ہمیں اللہ کو کھلم کھلا دکھا دیجئے تو ان پر ان کی اس زیادتی کی وجہ سے بجلی گری، پھر انہوں نے بعد اس کے کہ کھلی ہوئی نشانیاں ان کے پاس آئیں، گوسالہ تیار کیا تو ہم نے اس سے درگزر کیا اور موسیٰ کو ہم نے نمایاں غلبہ عطا کیا۔“
توریت مکتوبی صورت سے نازل ہوئی تھی مگر قرآن لوح محفوظ میں لکھا ہوا موجود ہوتے ہوئے رسول پر رفتہ رفتہ اترا غیر مکتوبی شکل میں۔ کتاب اس کے بعد ہوئی۔ اسے یہود نے ایمان سے انحراف کا ایک بہانہ بنایا کہ اللہ کی کتاب ہے تو وہ لکھی ہوئی شکل میں کیوں نہ اتری۔^[۱]
قرآن نے ان کے ماضی کی تاریخ یاد دلاتے ہوئے اس سوال کا جواب یہ دیا ہے کہ توریت تو لکھی ہوئی شکل میں اتری تھی، اس پر یہ سب کب ایمان لائے اور کب عقیدہ حق پر ثابت قدم رہے جو اب یقین کیا جائے کہ ان کی فرمائش پوری ہو جائے تو یہ ایمان اختیار کریں گے۔

[۱]۔ جملۃ واحده کما انزل علی موسیٰ (جلالین) کتابی از آسمان یعنی ایک دفعہ (شاہ ولی اللہ)

رہ گیا فرمائش کرنا تو ان کی فرمائشیں تو اتنی غیر معقول ہوا کرتی ہیں کہ اس کے پہلے اللہ کے دیدار کی فرمائش کر چکے ہیں۔ پھر ان کی اس فرمائش کا کیا وزن سمجھا جائے۔

بعض نے کہا ہے، ان کی فرمائش یہ تھی کہ اس قرآن کے علاوہ کوئی کتاب خاص ان کے لئے اترے۔ اور بعض کا خیال ہے کہ وہ چاہتے تھے، ان کے اکابر کے پاس پیغمبر پر ایمان لانے کے لئے خطوب اللہ کی طرف سے آئیں۔ [۱] آخر میں جو ہے کہ ”موہبی“ کہ ہم نے نمایاں غلبہ عطا کیا“ اس غلبہ سے قہر و غلبہ والا دنیاوی اقتدار مراد نہیں ہے بلکہ یہ حقانیت اور دلائل کے لحاظ سے غلبہ ہے جو ہمیشہ باطل کے مقابلہ میں حق کے لئے ہوتا ہے۔ [۲]

وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمُ ادْخُلُوا الْبَابَ سُجَّدًا وَقُلْنَا

لَهُمْ لَا تَعْدُوا فِي السَّبْتِ وَأَخَذْنَا مِنْهُمْ مِيثَاقًا غَلِيظًا ﴿۱۵۴﴾

”اور ہم نے کوہ طور کو اونچا کیا ان سے عہد لینے کے لئے اور ہم نے ان سے کہا کہ دروازہ میں سے سجدہ کرتے ہوئے داخل ہو اور ان سے ہم نے کہا کہ ہفتہ کے دن کے بارے میں قانون الہی سے تجاوز نہ کرو اور ان سے ہم نے مضبوط عہد لیا۔“

اس میں حسب ذیل امور کا تذکرہ ہے جو پہلے بیان ہو چکے ہیں: ایک طور کا ان پر بلند ہونا۔ اس کے متعلق ہم وہاں لکھ چکے ہیں کہ اس کی پوری نوعیت تو قرآن مجید سے ظاہر نہیں ہوتی کہ طور کس طرح بلند ہوا تھا مگر یہ معلوم ہوتا ہے کہ یہ کوئی عظیم مظاہرہ قدرت تھا۔ دوسرے دروازہ میں سجدہ کرتے ہوئے داخل ہونے کا حکم۔ اس کا ذکر پہلے دو جگہ تفصیل کے ساتھ آیا ہے کہ ان سے اس موقع پر کہا گیا تھا کہ حطہ کہو اور انہوں نے بدل کر دوسرا لفظ کہہ دیا۔ اس کی تشریح وہاں بقدر امکان کی گئی ہے۔ تیسرے سبت یعنی ہفتہ کے دن کے متعلق پابندی، اس کا بیان بھی پہلے ہو چکا ہے۔

فَبِمَا نَقُضِهِمْ مِيثَاقَهُمْ وَكُفْرِهِمْ بِآيَاتِ اللَّهِ وَقَتْلِهِمُ الْأَنْبِيَاءَ بِغَيْرِ حَقٍّ وَقَوْلِهِمْ قُلُوبُنَا غُلْفٌ ۖ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ﴿۱۵۵﴾

”تو ان کے اپنے عہد کو توڑنے اور آیات الہی کے ساتھ ان کے کفر اختیار کرنے اور پیغمبروں کو ناحق ان کے قتل کرنے اور ان کے اس قول کی وجہ سے کہ ہمارے دلوں پر تو غلاف چڑھے ہوئے ہیں بلکہ اللہ نے ان کے کفر کے

[۱] ذکر ذالک ابن حزم و اختارہ الطبری (تبیان)

[۲] ای حجة ظاهرة تبين عن صدقه (مجمع البيان)

سب سے مہر کر دی ہے تو وہ ایمان نہیں رکھتے مگر بہت کم۔“

یہاں سے یہود کے خلاف ”فرد قرا داد جرم“ شروع ہوا ہے۔ اس سبب سے اور اس سبب سے۔ یہ ابھی تشنہ تکمیل جملہ ہے کہ اس سبب کے سبب سے کیا ہوا؟ مگر اس کے لئے جلدی نہیں کرنا چاہئے۔ یہ اس کے بعد کی آیت میں بھی نہیں ہے اور پھر اس کے بعد کی آیت میں بھی بلکہ کافی دیر کے بعد آئے گا کہ اس سبب کے سبب سے ان کے لئے کیا ہوا؟

اب اس آیت میں ان امور میں سے جو انہوں نے کیے ہیں جن باتوں کا ذکر ہے، وہ حسب ذیل ہیں:-

(۱) عہد شکنی۔ یہ وہ عہد بھی ہے جو بمقتضائے عبودیت الہی ہر انسان کے ذمہ واجب الادا ہے اور وہ بھی جو انہوں نے اپنے دور کے پیغمبر پر ایمان لاکر اطاعت کا معاہدہ کیا ہے۔

(۲) آیات الہی کے ساتھ کفر۔ ان آیات سے مراد قدرت الہی کی نشانیاں اور حقانیت پیغمبر کے دلائل ہیں [۱] کیوں کہ یہ واقعہ ہے کہ بنی اسرائیل کے سامنے بکثرت مظاہر قدرت پیش ہوئے جو معجزات کی حیثیت رکھتے تھے مگر ان میں کے بہت سے پھر بھی راہ راست سے منحرف ہو جاتے تھے اور تسلیم نہ کرتے تھے۔ اس کے علاوہ آیات سے کتاب الہی یعنی توریت کے مندرجہ جات بھی مراد ہو سکتے ہیں۔

(۳) پیغمبروں کا ناحق قتل کرنا۔ ظاہر ہے کہ پیغمبروں کو جو قتل کیا جائے گا، وہ ناحق ہی ہوگا لہذا یہ قید کسی خصوصیت کے اظہار کے لئے نہیں ہے بلکہ اس قتل کے جرم ہونے کا سبب ظاہر کرنے کے لئے ہے یہ قتل ہمیشہ خون ناحق ہی ہوتا ہے۔

ہاں یہ ظاہر ہے کہ اس گروہ نے جو اس وقت محل مخاطب ہے، انبیاء کو قتل نہیں کیا تھا مگر چونکہ یہ نقطہ خیال میں ان قاتلوں سے متحرک ہیں، اس لئے ان کی طرف سے اس جرم کے ارتکاب کی نسبت دی جا رہی ہے۔ [۲]

(۴) ان کا یہ کہنا کہ ہمارے دلوں پر غلاف چڑھے ہوئے ہیں یعنی وہ ایمان سے انحراف کا اس طنز یہ انداز میں اعلان کرتے ہیں کہ پیغمبر کی ہدایتیں ہم پر اثر کر ہی نہیں سکتیں، اس لئے کہ ہمارے دلوں پر تو غلاف چڑھے ہوئے ہیں۔ ہم ایمان قبول کر نہیں سکتے۔ اس کا ذکر پہلے بھی ہو چکا ہے۔ یہاں قرآن نے اس کا جواب دیا ہے کہ یہ کہتے تو ٹھیک ہیں۔ ان کے دلوں پر تو غلاف کیسے، مہریں لگ چکی ہیں کہ ان میں صدائے حق کا اثر پہنچ

ہی نہیں سکتا مگر یہ خود ان کے کردار کا نتیجہ ہے کہ انہوں نے ضمیر کی آواز سے اتنی بے اعتنائی برتی کہ ضمیر مردہ ہو گیا۔ اسی بنا پر وہ اس کی وجہ سے قابل معافی نہیں قرار پاتے۔

آخر میں جو ہے کہ ”وہ ایمان نہیں رکھتے مگر بہت کم“ یہ کمی ایمان سے بھی متعلق ہو سکتی ہے کہ یہ جو بعض چیزوں کی تصدیق کرتے ہیں جیسے یہود کہ موسیٰ کی رسالت کو مانتے ہیں، وہ مقدار میں کم ہے اور اس سے زیادہ حقیقتوں کے وہ منکر ہیں تو ان کے ایمان کا پلہ کفر کے مقابلہ میں سبک ہے۔ [۳]

[۱] ای محودھم بأعلام اللہ و حججہ و ادلتہ الی احتج بہا علیہم فی صدق انبیائہ و رسلہ (تبیان)

[۲] ہولاء یقتلوا الانبیاء و انما قتلہم اجدادہم و اجداد اجدادہم فرضی ہولاء بذلک فالزمہم اللہ القتل بفعل اجدادہم فکذلک من رضی بفعل قوم فقد نومہ وان لم یفعلہ (علی بن ابراہیم)

[۳] صدقوا ببعض الانبیاء و بعض الکتب و کذبوا ببعض (تبیان)

اور دوسرے معنی یہ بھی ہو سکتے ہیں کہ یہ کمی ایمان لانے والوں کی تعداد کے لحاظ سے ہے یعنی بہت کم ان میں وہ افراد ہو سکتے ہیں جو حق کو قبول کر لیں۔ زیادہ تو ایسے ہی ہیں جن سے ان کے دانستہ انکار اور مسلسل عناد کی وجہ سے قبول حق کی صلاحیت سلب ہی ہو گئی ہے۔

وَبُكْفِرِهِمْ وَقَوْلِهِمْ عَلَىٰ مَرْيَمَ بُهْتَانًا عَظِيمًا ﴿١٥٦﴾

”اور ان کے کفر کی وجہ سے اور مریم پر بڑا اتہام لگانے کی وجہ سے۔“

بلسلسلہ سابق یہود کے جرائم میں سے پانچویں بات ہے جس کا دو الفاظ میں ذکر ہوا ہے: پہلے کفر مگر چونکہ آیات الہیہ کے ساتھ کفر کا پہلے ذکر ہو چکا ہے، اس لئے بظاہر یہ کفر کوئی الگ چیز نہیں ہے بلکہ یہ مریم پر بہتان لگانا ہی ہے جسے پہلے اجمالی طور پر کفر کے لفظ سے تعبیر کیا ہے اور پھر اس کی تشریح یہ کی ہے کہ انہوں نے مریم پر بہت بڑا اتہام لگایا۔

یوں اتہام کسی پر تو صرف ایک گناہ ہوتا ہے لیکن یہ اتہام چونکہ ایک مرسل کی ماں پر ہے ایسا جس سے اس مرسل کی حقانیت اور عظمت پر اثر پڑتا ہے، اس لئے وہ کفر قرار پاتا ہے۔

اور ایک خیال یہ ہے کہ یہ کفر حقانیت حضرت عیسیٰ ﷺ سے متعلق ہے [۱] اور پھر بہتان کا جرم جناب مریم سے متعلق ہے۔

اس صورت میں یہ دونوں الفاظ دو جرائم کا پتہ دیں گی اور ان کے لحاظ سے اب جرائم کی تعداد چھ تک پہنچے گی۔

وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ ۗ وَمَا قَتَلُوهُ وَمَا

صَلَبُوهُ وَلَكِنْ شُبِّهَ لَهُمْ ۗ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ ۗ مَا لَهُمْ

بِهِ مِنْ عِلْمٍ إِلَّا اتِّبَاعَ الظَّنِّ ۗ وَمَا قَتَلُوهُ يَقِينًا ﴿١٥٧﴾ بَلْ رَفَعَهُ اللَّهُ إِلَيْهِ ۗ وَكَانَ

اللَّهُ عَزِيزًا حَكِيمًا ﴿١٥٨﴾

”اور ان کے اس طرح کہنے سے ہم نے خدا کے پیغمبر مسیح عیسیٰ فرزند مریم کو قتل کر دیا حالانکہ انہوں نے ان کو نہ قتل کیا

اور نہ سولی پر چڑھایا بلکہ انہیں شہادت محسوس کرائی گئی [۲] اور جنہوں نے اس بارے میں اختلاف کیا، یقیناً وہ اس

کے متعلق شک میں ہیں۔ انہیں سوا گمان کی پیروی کے کوئی علم نہیں ہے اور وہ انہیں یقیناً قتل نہیں کر پائے بلکہ انہیں

اللہ نے اپنی طرف اٹھالیا اور اللہ زبردست ہے، بالکل صحیح کام کرنے والا۔“

ان کا اصل قول تو حضرت عیسیٰ ﷺ کے قتل کرنے کے بارے میں ان کے صرف نام کے ساتھ ہوگا، اس لئے کہ وہ ان کے مسیح اور رسول

خدا ہونے کے قائل نہ تھے لہذا قرآن میں جو ان کا قول درج کیا گیا ہے، وہ نقل بالمعنی کے قبیل سے ہوگا۔ یعنی خالق نے ان کی بات کو بالکل ان

[۱] - یکفر ہم ای بیحد دھولا لعیسیٰ ﷺ (مجمع البیان)

[۲] - مشتبه شد بر ایشاں (شاہ ولی اللہ) شہڈ الا گیا واسطے ان کے (رفع الدین)

کیے لفظوں میں درج نہیں کیا ہے بلکہ اس مضمون کو اپنے لفظوں میں جناب عیسیٰ علیہ السلام کے نام کے ساتھ شایان شان القاب کے اضافہ کے ساتھ درج کیا ہے۔ [۱]

اور یہ بھی ہو سکتا ہے کہ یہ الفاظ انہی کی زبان کے ہوں لیکن بطور طنز یعنی وہ جو کہتے تھے اس کا مطلب یہ تھا کہ دیکھو جو مسیح اور اللہ کے پیغمبر کہے جاتے تھے یا اپنے کو کہتے تھے انہیں کس طرح ہم نے قتل کر دیا۔

پہلی صورت میں جناب عیسیٰ علیہ السلام کے نام کے ساتھ ”مسیح“ اور ”رسول اللہ“ کے الفاظ کا خالق کی طرف سے اضافہ ان کے اس فعل کے ”جرم شدید“ ہونے کے سبب کا اظہار ہے کہ ایسی ہستی کے متعلق جو واقعا مسیح اور رسول خدا ہے، وہ فخر یہ اس کا اظہار کرتے ہیں کہ انہوں نے انہیں قتل کر دیا اور سولی پر چڑھا دیا اور اپنے حدود اختیار میں انہوں نے ایسا کرنے میں کوئی کمی بھی نہیں کی۔ یہ اور بات ہے کہ خالق نے ان کے منصوبہ کو شکست دے دی اور وہ اس طرح کہ انہی کی طرف کے اس آدمی کو جسے انہوں نے مکان کے اندر حضرت عیسیٰ علیہ السلام کے باہر نکال کر لانے کے لئے بھیجا تھا، عیسیٰ کی شبیہ بنا دیا اور انہوں نے اسے عیسیٰ سمجھتے ہوئے قتل کر دیا۔ [۲]

قرآن مجید کے بعد کے الفاظ سے ظاہر ہوتا ہے کہ خود یہودیوں کو بھی اس کا اطمینان نہیں تھا کہ انہوں نے جناب عیسیٰ علیہ السلام ہی کو قتل کیا بلکہ انہیں اس بارے میں ایک تذبذب سا تھا۔ غالباً اس لئے کہ اگر یہ عیسیٰ تھے تو وہ آدمی کہاں ہے جسے ہم نے گرفتار کرنے کے لئے بھیجا تھا۔ بعض روایات میں ہے کہ شبابہت بھی چہرہ کی تھی مگر قد و قامت عیسیٰ کا نہ تھا۔ اس لئے شک ہو رہا تھا کہ یہ کوئی دوسرا شخص تو نہیں ہے۔ [۳]

اب حقیقت میں کیا واقعہ ہوا تھا؟ اسے قرآن مجید نے ان الفاظ میں کہا ہے کہ: بل رفعہ اللہ” بلکہ اللہ نے ان کو اپنی طرف بلند کر لیا۔“ اگر تھا یہ الفاظ ہوتے یہ تصور ہو سکتا تھا کہ یہ رفعت صرف روحانی بلندی ہے اور یہ رفعت، رفعت مرتبہ جو ہر مقرب باری کے لئے بعد وفات لازم ہے لیکن چونکہ یہ رفعہ اللہ کا لفظ قتل اور صلب کی نفی کے مقابلہ میں ہے کہ انہوں نے انہیں قتل نہیں کیا اور سولی نہیں دی اور یقیناً نہیں دی۔ اس کے بعد سے ”بلکہ اللہ نے ان کو اپنی طرف بلند کر لیا۔ اس سے ظاہر ہے کہ یہ بحالت حیات جسمانی طور پر بلند کرنا ہے جو قتل اور صلب دونوں کے مقابلہ میں ہے۔ پھر اگر یہ اٹھانا وہ ہوتا جو اموات کے لئے مستعمل ہوتا ہے تو لاش تو اس عالم ارضی ہی میں، اسی مکان میں موجود ملتی جہاں وہ تھے تو وہ لوگ شبہ میں جہاں مبتلا ہوتے!؟

قرآن مجید کے اتنے اہتمام اور اتنی تاکید کے بعد کہ وہ بار بار قتل کی نفی کر رہا ہے اور پہلی دفعہ دہری دہری نفی سے کہ ”وَمَا قَتَلُوهُ وَمَا صَلَبُوهُ“ اور پھر یَقِينًا کے لفظ کے ساتھ تیسری مرتبہ ”وَمَا قَتَلُوهُ“ کہہ رہا ہے، پھر یہ انتہائی حیرت انگیز سانحہ نہیں تو اور کیا ہے کہ قرآن کے کتاب الہی ہونے کا اقرار کرنے والوں میں ایک جماعت ایسی پیدا ہو گئی جو حیات مسیح کی منکر ہے اور یہود کے اس دعوے سے کہ انہوں نے مسیح ہی کو سولی پر چڑھایا تھا، متفق ہے۔

بلاشبہ یہ لوگ خالق کے یہاں اسی عتاب و عذاب کے مستحق ہو سکتے ہیں جس کا خالق نے یہود کے لئے ذکر فرمایا ہے ان کے اس قول کی

[۱]۔ قبیل انہ من قول اللہ سبحانہ لاعلیٰ وجہ الحکایۃ عنہم و تقدیرہ الذی ہورسولی (مجمع البیان)

[۲]۔ القی اللہ علیہ شبہہ فظنواہ آیۃ (جلالین)

[۳]۔ حیث قال بعضهم لما راوا المقتول: الوجه وجه عیسیٰ ﷺ والجسد لیس بحسدہ (جلالین)

بنا پر کہ انہوں نے عیسیٰ کو سولی پر چڑھایا اور قتل کیا ہے۔ اس لئے کہ جب جرم ایک ہے تو حکم اور پاداش میں تفریق کے کوئی معنی نہیں۔

وَأَنَّ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ ۖ وَيَوْمَ الْقِيَامَةِ يَكُونُ

عَلَيْهِمْ شَهِيدًا ۝۱۵۹

”اور اہل کتاب میں کوئی نہیں ہے مگر یہ کہ وہ ضرور ان پر ان کے مرنے سے پہلے ایمان لے آئیگا۔“^[۱]

اور روز قیامت وہ ان کے خلاف گواہ ہوں گے۔“

حیات مسیح علیہ السلام

اس آیت سے بھی ظاہر ہے کہ حضرت عیسیٰ علیہ السلام کی موت ابھی واقع نہیں ہوئی ہے، کبھی بعد میں واقع ہوگی اور اس کے پہلے جتنے اہل کتاب اس وقت موجود ہوں گے، وہ ان پر ایمان لے آئیں گے۔^[۲]

یہ کب ہوگا؟ اسی وقت جب دین حقیقی کا غلبہ ہوگا اور لِيُظْهِرَ عَلَى الدِّينِ كَلِمَةً كَامِصْدَاقٍ پورا ہوگا تو چونکہ اس دین کا لازمی جز ہے یہ کہ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ (البقرہ - ۴) ”وہ اس پر بھی ایمان لاتے ہیں جو پیغمبر اسلام صلی اللہ علیہ وسلم پر اترا اور اس پر بھی کہ جو پہلے اترا چکا ہے“ اس لئے جو اس دین کو اختیار کرتے ہیں، انہیں گزشتہ انبیاء کو ماننا ضروری ہے اور ان گزشتہ انبیاء کے نمایاں افراد میں حضرت عیسیٰ علیہ السلام ہیں لہذا ان کی نبوت پر بھی ایمان لانا سب کو ضروری ہوگا۔

شاہ عبدالقادر لکھتے ہیں کہ:-

”حضرت عیسیٰ علیہ السلام زندہ ہیں۔ جب یہود میں دجال پیدا ہوگا، تب اس جہان میں آکر اس کو مارینگے اور یہود و نصاریٰ سب ان پر ایمان لائیں گے کہ یہ نہ مرے تھے“ (موضح القرآن)

مسند احادیث سے ثابت ہے کہ یہ موقع ہوگا جب پیغمبر اسلام کے بارہویں جانشین حضرت مہدی دین مجل اللہ فرجہ ظہور فرمائیں گے۔ اس وقت حضرت عیسیٰ علیہ السلام اتریں گے اور نائب خاتم الانبیاء کے معین و مددگار ہوں گے۔

اب لِيُؤْمِنَنَّ بِهِ کی ضمیر میں دو احتمال ہوئے:

ایک یہ کہ حضرت عیسیٰ علیہ السلام کی طرف راجع اور دوسرا جو شاہ عبدالقادر کے الفاظ سے ظاہر ہوتا ہے، یہ ہے کہ ضمیر اس واقعہ یعنی وَمَا قَتَلُوهُ وَمَا صَلَبُوهُ کی طرف عائد ہو کر یہود ابھی انکار کر رہے ہیں یا شک میں ہیں مگر یہ حقیقت ان پر ایک وقت میں آشکار ہو جائے گی اور اس وقت وہ بھی اس کے ماننے کے لئے مجبور ہوں گے۔

[۱]۔ ایمان آورد بعیسی علیہ السلام از موت عیسی علیہ السلام (شاه ولی اللہ)

[۲]۔ یعنی روزی کہ حاضر شوند نزول عیسی علیہ السلام البتہ ایمان آورد (شاه ولی اللہ)

حضرت عیسیٰ علیہ السلام ”ان کے خلاف گواہ ہوں گے“۔ بایں معنی کہ انہوں نے ان کی نسبت جو غلط تصورات قائم کر رکھے ہیں، ان کی نفی کر دیں گے۔ یہود جو ان کی حقانیت اور زندگی کے منکر ہیں، ان کا قول بھی ان کے زندہ دنیا میں آجانے سے باطل ہو جائے گا اور نصاریٰ جو انہیں خدا کا بیٹا کہہ رہا ہے، ان کا قول بھی غلط ہو جائے گا [۱] اس طرح کہ وہ خود اپنے بندہ خدا بلکہ پیغمبر اسلام صلی اللہ علیہ وسلم کے پیرو ہونے کا مظاہرہ کر دیں گے نایب رسول حضرت مہدی آخر الزماں علیہ السلام اللہ فرجہ کے پیچھے نماز پڑھ کر جو صحاح اہل سنت سے بھی ثابت ہے۔

شروع میں اکثر مسلمان اس غلط فہمی میں مبتلا تھے کہ: اِنَّ مِّنْ اَهْلِ الْكِتَابِ اِلَّا لَيُؤْمِنَنَّ بِهٖ قَبْلَ مَوْتِهٖ كى دوسری ضمیر جو ”موتہ“ میں ہے خود اس کتابی کی طرف عائد ہوتی ہے جس سے معنی ہوتے تھے کہ کوئی اہل کتاب میں سے ایسا نہیں جو اپنی موت سے پہلے حضرت عیسیٰ علیہ السلام پر ایمان نہ لائے۔ اس کی وجہ سے قرآن کی حقانیت کے خلاف یہ شبہ پیدا کیا جاتا تھا کہ ہمارے سامنے یہودی دنیا سے اٹھتا ہے اور وہ قطعاً ایمان اختیار نہیں کرتا تو قرآن نے یہ کیونکر کہہ دیا کہ جو بھی یہودی ہے وہ اپنی موت سے پہلے ایمان ضرور لے آئے گا۔ اس غلط فہمی کا پردہ امام محمد باقر علیہ السلام نے چاک کیا اور فرمایا کہ یہ ضمیر اس کتابی کی طرف نہیں بلکہ عیسیٰ علیہ السلام کی طرف راجع ہے یعنی عیسیٰ علیہ السلام کی موت سے پہلے کوئی ایسا نہیں ہے جو ایمان قبول نہ کرے اور یہ اسی وقت ہوگا جب وہ زمین پر اتریں گے اور حضرت مہدی آخر الزماں علیہ السلام کے پیچھے نماز پڑھیں گے۔

امام کے اس ارشاد کو سن کر مشہور دشمن اہل بیت ظالم حجاج بن یوسف نے اعتراف کیا کہ اس کی اس جواب سے تشفی ہوگئی اور اس آیت کے مضمون کی بنا پر جو ایک الجھن تھی، وہ دور ہوگئی۔ [۲]

فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنِ

سَبِيلِ اللَّهِ كَثِيرًا ﴿۱۶﴾ وَأَخَذْنَاهُمُ الرِّبَا وَقَدْ نُهُوا عَنْهُ وَأَكْلَاهُمْ أَمْوَالَ النَّاسِ

بِالْبَاطِلِ ۗ وَاعْتَدْنَا لِلْكَافِرِينَ مِنْهُمْ عَذَابًا أَلِيمًا ﴿۱۷﴾

”تو یہودیوں کے بڑے ظالمانہ رویہ کے سبب سے ہم نے ان پر وہ اچھی نعمتیں جو ان کے لئے حلال تھیں، حرام کر دیں اور ان کے روکنے کی وجہ سے بہت سوں کو اللہ کے راستے سے اور ان کے سود لینے کی وجہ سے حالانکہ انہیں اس کی ممانعت تھی اور لوگوں کے مال کو ان کے ناحق کھانے کی وجہ سے اور ہم نے ان میں سے جو کفر پر قائم

[۱] اقر علی نفسه بالعبودية (تبیان)

[۲] عن شہر بن حوشب قال قال لی الحجاج یا شہر ایتہ فی کتاب اللہ قدا عینتی فقلت ایہا الامیر ایتہ ایتہ ہی؟ فقال قولہ: وان من اهل کتاب الا لیؤمنن بہ قبل موتہ واللہ انی لامر بالیہودی والنصرانی فأضرب عنقه ثم ارمعه یعینی فما ارادہ بحرك شفתיہ حتی یحمد فقلت اصلح اللہ الامیر لیس علی ماتأولت قال کیف ہو؟ قلت ان عیسیٰ یُنزل قبل یوم القیمة الی الدنیا فلا یبقی اهل ملۃ یہودی ولا غیرہ الا امن بہ قبل موتہ ولیصلی خلف لمہدی قال ویحک انی لك هذا فقلت حدثنی بہ محمد بن علی بن الحسن بن علی بن ابی طالب فقال جئت بہ من عین صافیة (تفسیر علی بن ابراہیم)

رہیں [۱] ان کے لئے دردناک عذاب مہیا کر رکھا ہے۔“

گزشتہ جرائم پر اب جا کر حکم سنایا گیا اور چونکہ وہ سلسلہ طویل ہو گیا تھا، اس وجہ سے اور اس وجہ سے، تو پھر انہی باتوں کو گویا سمیٹ کر ایک جامع لفظ جو سب گناہوں پر حاوی ہے یعنی ”ظلم“ کا لفظ [۲] جس پر تنوین یہاں کثرت و عظمت کا اظہار کرتی ہے کہ ان کا ظلم بہت بڑا اور سخت تھا، سزا یہ بتائی گئی کہ آخرت میں جو عذاب ہے، وہ تو ہے ہی، دنیا میں یہ کیا کم و بال ہے کہ کتنی اللہ کی نعمتوں سے وہ محروم ہو گئے ہیں اور پھر اس سزا کے بعد اب ان کے مزید جرائم کا ذکر ہو گیا جو معاملات مالی سے متعلق ہیں اور پھر اس سب کے بعد عذاب آخرت کا اعلان ہو گیا ان کے لئے جو اپنے کفر اور معاصی پر آخر تک برقرار رہیں اس کا مطلب یہ ہے کہ جو مسلمان ہو جائیں اور حسن عمل اختیار کریں، انہیں ان کے گزشتہ اعمال کی سزا نہ دی جائے گی۔

یہ نعمتیں جن سے وہ محروم ہو گئے، ظاہر الفاظ قرآنی سے تو ذہن میں یہی آتا ہے کہ اس سے مراد وہ سخت شرعی احکام و قوانین ہیں جو یہودیوں کی شریعت میں خصوصی طور پر موجود ہیں، جن کا ایک اور جگہ قرآن مجید میں ذکر ہے [۳] کہ:

حَرَّمَ مَنَا عَلَيَّهِمْ شُحُوْهُمْ مَهْمًا اِلَّا مَا حَمَلْتُمْ ظُهُورَهُمْ اَوْ اَلْحَوَايَا اَوْ مَا اخْتَلَطَ بِعَظْمٍ. (انعام- ۱۳۶)

ہم نے ان پر ناخن والے سب جانور حرام کر دیئے اور گائے بیل، بھیڑ بکری کی چربی حرام کر دی یا پیٹ کے اندر کی چیزیں یا جس میں بڑی کی شرکت ہو۔

وہاں بھی ان محرکات کے ذکر کے بعد یہ جملہ ارشاد ہوا ہے کہ:-

ذٰلِكَ جَزٰٓئُهُمْ بِبَعْغِهِمْ

یہ ہم نے سزا دی ان کے ظلم کی [۴]

لہذا ذہن میں آنے والی قرابتی چیز یہی ہے کہ یہاں:-

حَرَّمَ مَنَا عَلَيَّهِمْ طَيِّبٰتٍ اُحِلَّتْ لَّهُمْ

ہم نے حرام کر دیں ان پر وہ نعمتیں جو ان پر حلال تھیں۔

اس اجمال سے وہی تفصیل مراد ہو جو وہاں درج ہے مگر بعض اہل نظر کو اس میں یہ دشواری محسوس ہوئی ہے کہ یہ احکام تو شریعت تورات میں پہلے سے موجود تھے اور جرائم جن کا ذکر ہوا ہے یعنی جناب مریم پر بہتان لگانا اور حضرت عیسیٰ علیہ السلام کی تکذیب کرنا اور ان کے قتل کا دعویٰ کرنا، یہ سب بعد کی باتیں ہیں تو انہیں ان کی سزا کیوں کر سمجھا جاسکتا ہے؟ اس لئے ”ہم نے وہ نعمتیں ان پر حرام کر دیں“ اس کے معنی یہ قرار دیئے ہیں کہ ان بد اعمالیوں کی سزا میں یہ ہوا کہ جو نعمتیں مثلاً نبوت اور سلطنت وغیرہ انہیں عطا کی گئی تھیں، انہیں ان پر حرام کر دیا یعنی ہمیشہ کے لئے سلب کر دیا۔ شاہ ولی اللہ لکھتے ہیں:-

[۱] مہیا کر دیمہ بر ای کافراں ایشاں یعنی مصران بر کفر (شاہ ولی اللہ)

[۲] لما طال الكلام اجمل تعالى ما ذكره ههنا في قوله ”فبظلم“ (تبیان)

[۳] ہی التی فی قولہ: حرمننا کل ذی ظفر الا یہ (جلالین)

[۴] فہذا البغی هو الظلم الذی ذکرہ ہهنا (تبیان)

”اين بمثابه اين است كه ضربت عليهم الذلة والمسكنة الاية: واين آيت: وحرام على قرية اهلكناها (فتح الرحمن)

مگر یہ معنی ان الفاظ کے ظاہری مفہوم سے بعید ضرور ہیں اور اس لئے ان کے فرزند شاہ عبدالقادر صاحب نے مفہوم وہی پہلا قرار دیا ہے اور یہ کہا کہ مذکورہ بالا جرائم کے لئے یہ ضروری نہیں کہ وہ ان سخت احکام سے پہلے ہی ہوئے ہوں بلکہ یہ جرائم ان اشخاص کی اس خبیث طبیعت کی نشاندہی کرنے والے ہیں جو پہلے ہی سے تھی، چاہے اس کے نتائج ان جرائم کی شکل میں سامنے بعد میں آئے ہوں، اس لئے خدا نے جو ان کی طبیعتوں کی برائی سے واقف تھا، ان کے لئے پہلے ہی سے اپنے احکام میں سختی برتی۔^[۱]

لٰكِنِ الرَّسُوْلُوْنَ فِي الْعِلْمِ مِنْهُمْ وَالْمُؤْمِنُوْنَ يُؤْمِنُوْنَ بِمَا اَنْزَلَ اِلَيْكَ وَمَا

اَنْزَلَ مِنْ قَبْلِكَ وَالْمُقِيْبِيْنَ الصَّلٰوةَ وَالْمُوْتُوْنَ الزَّكٰوةَ وَالْمُؤْمِنُوْنَ بِاللّٰهِ

وَالْيَوْمِ الْاٰخِرِ ط اُولٰٓئِكَ سَنُوْتِيْهِمْ اَجْرًا عَظِيْمًا ۝۱۳۶

”اور ان میں سے وہ جو علم میں مضبوط ہیں اور مسلمان کہ ایمان رکھتے ہیں اس پر جو آپ پر اتارا گیا اور جو آپ کے پہلے اتارا گیا تھا اور نماز کے پابندی سے ادا کرنے والے اور زکوٰۃ دینے والے اور اللہ اور روز آخرت پر یقین رکھنے والے، یہ وہ ہیں کہ ان کو ہم عطا کریں گے بہت بڑا اجر و ثواب۔“

وہ اہل کتاب جو علم میں مضبوط ہیں، وہ اسلام قبول ہی کر لیتے ہیں، اس لئے اس کے بعد وہ بھی مومنین کی جماعت میں داخل ہو جاتے ہیں۔ ان کے ساتھ جو کہا گیا ”اور مسلمان“ اس کا مطلب یہ ہے کہ انہوں نے عیسائیت کے بعد اسلام قبول نہیں کیا بلکہ شروع شروع میں جو انہوں نے اختیار کیا، وہ اسلام ہی ہے^[۲] اب خود وہ پیدائشی ہی مسلم ہوں یا بت پرستی اور لامذہبیت کے دور سے گذر کر اسلام لائے ہوں۔ اس کی نظیر پہلے دو جگہ آچکی ہے۔ جہاں ارشاد ہوا تھا: اِنَّ الَّذِيْنَ اٰمَنُوْا وَالَّذِيْنَ هَادُوْا وَالصَّبِيْئِيْنَ وَالنَّضْرٰى (حج۔ ۱۷) اور دوسری جگہ: اِنَّ الَّذِيْنَ اٰمَنُوْا وَالَّذِيْنَ هَادُوْا وَالصَّبِيْئُوْنَ وَالنَّضْرٰى (مائدة۔ ۶۹)۔

ان تمام آیتوں میں یہود اور نصاریٰ کے ساتھ جو الذین آمنوا آیا ہے، اس کا یہی مطلب ہے کہ یہ وہ ہیں جنہوں نے شروع ہی سے مذہب جو اختیار کیا وہ اسلام ہی ہے، یہودیت یا نصرانیت نہیں اور الذین ہادو وغیرہ سے مراد وہ ہیں جو پہلے ان مذاہب کو اختیار کیے ہوئے تھے اور اب مسلمان ہوئے ہیں۔

جیسا کہ پہلے بیان ہو چکا ہے، ان آیات میں سے کسی سے بھی یہ نتیجہ نہیں نکلتا کہ نجات اور ثواب آخرت کے لئے اسلام کی شرط نہیں ہے

[۱]۔ یعنی اوپر سے شرائط ان کی جو ذکر کیں، بعض پہلے ہوئیں اور بعض پیچھے لیکن مجمل یہ کہ گناہ پر دلیر تھے۔ اس واسطے ان کی شریعت سخت رکھی کہ سرکشی ٹوٹے (موضح القرآن)

[۲]۔ یعنی اصحاب النبی من غیر اہل الكتاب (مجمع البيان)

بلکہ ہر جماعت میں جو خوش عقیدہ اور نیکو کار ہوں، وہ نجات اور ثواب کے حق دار ہیں۔

یہ ہرگز درست نہیں ہے بلکہ حقیقت یہ ہے کہ ہر جماعت میں واقعاً نیک عقیدہ اور نیک عمل وہی ہونگے جو تعصبات کے پردوں کو چاک کر کے حقیقت کا جلوہ دیکھیں اور صدق دل سے حقیقتوں کو مان کر اسلام قبول کریں اور اس صالح حیات کے پابند ہوں جس کا نام ”شریعت محمدی“ ہے۔

إِنَّا أَوْحَيْنَا إِلَيْكَ كَمَا أَوْحَيْنَا إِلَىٰ نُوحٍ وَالنَّبِيِّينَ مِنْ بَعْدِهِ ۗ وَأَوْحَيْنَا إِلَىٰ
إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ ۗ وَأَيُّوبَ وَيُونُسَ
وَهَارُونَ وَسُلَيْمَانَ ۗ وَاتَّبَعُوا مَا كَتَبْنَا وَكَرِهُوا ۗ وَإِنَّا لَجُنُودٌ فَرَاتُونَ ۗ

”بلاشبہ ہم نے آپ کی طرف اسی طرح وحی بھیجی ہے جس طرح وحی بھیجی تھی نوح اور ان کے بعد والے پیغمبروں کی طرف اور وحی بھیجی تھی ابراہیم، اسماعیل، اسحاق، یعقوب اور اولاد یعقوب ^[۱] اور عیسیٰ، ایوب، یونس، ہارون اور سلیمان پر اور ہم نے داؤد کو زبور عطا کی تھی۔“

اسباط یعنی اولاد یعقوب کی طرف وحی کا ذکر ان انبیاء کے اعتبار سے ہے جو ان کی نسل میں بعد کو ہوئے۔ اس لئے کہ حضرت یعقوب کی خود صلی اولاد جو برادران یوسف تھے، نبوت کے مرتبہ پر فائز نہ تھے ^[۲] جو خود ان کے کردار سے ظاہر ہے۔

وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ ۗ
وَكَلَّمَ اللَّهُ مُوسَىٰ تَكْلِيمًا ۗ

”اور کچھ پیغمبر وہ جن کے واقعات ہم نے آپ سے اس کے پہلے بیان کر دیئے ہیں اور کچھ وہ پیغمبر جن کے حالات ہم نے آپ سے بیان نہیں کیے ہیں اور اللہ نے موسیٰ سے کلام کیا جیسا کلام کرنے کا حق تھا۔“

اس کے قبل کی آیت کے الفاظ اس طرح تھے کہ ہم نے آپ کی طرف اسی طرح وحی بھیجی جیسے نوح اور ابراہیم اور اسماعیل وغیرہ کی طرف بھیجی تھی۔ اگر اس پر لفظی حیثیت سے عطف ہوتا تو کہا جاتا کہ: وَرُسُلًا قَدْ قَصَصْنَاهُمْ عَلَيْكَ وَرُسُلًا لَمْ نَقْصُصْهُمْ عَلَيْكَ الخ یعنی اور جس طرح ان پیغمبروں کی طرف وحی بھیجی جن کے حالات بیان ہوئے ہیں اور ان پیغمبروں کی طرف جن کے حالات بیان نہیں ہوئے ہیں مگر چونکہ وحی کے مفہوم میں رسول بنا کر بھیجنا مضمحل ہے، اس لئے اس آیت میں عطف اس کے معنی کے اعتبار سے ہوا: وَرُسُلًا قَدْ قَصَصْنَاهُمْ عَلَيْكَ، اس طرح مطلب یہ ہوا کہ ”اور جس طرح ان پیغمبروں کو ہم نے بھیجا جن کے واقعات بیان ہوئے ہیں اور ان پیغمبروں کو جن کے واقعات

[۱]۔ یعقوب والاسباط اولادہ (جلالین)

[۲]۔ لیس یصح عندنا ان الاسباط الذین ہم اخوة یوسف کانوا انبیاء (تبیان)

بیان نہیں ہوئے ہیں [۱] اسی طرح ہم نے آپ کو بھیجا ہے۔

ایک احتمال یہ بھی ہے کہ رسلا کو نصب اسی فعل کی بنا پر ہوا ہو اس کے بعد ہے یعنی کچھ پیغمبروں کے ہم نے آپ سے واقعات بیان کیے ہیں اور کچھ پیغمبروں کے نہیں بیان کیے [۲] اس صورت میں کسی دوسرے فعل کے مقدر ماننے کی ضرورت نہ ہوگی اور اس صورت میں اس آیت کا کوئی ترکیبی تعلق بھی اس آیت کے قبل کی آیت سے نہ ہوگا، اس لئے ممکن ہے کہ یہ تزیل میں اس آیت کے تسلسل سے آئی ہی نہ ہو بلکہ کسی اور موقع پر مستقل یا کسی اور آیت کے ساتھ اتری ہو۔

بہت سے پیغمبر وہ ہیں جن کا ذکر قرآن میں نہیں ہے

بہر صورت اس اجمال کی تصریح نے کہ بہت سے پیغمبر ایسے ہیں جن کا ذکر پیغمبر خدا سے یعنی آپ پر نازل ہونے والے آیات کی کتاب میں [۳] اور آپ کی زبانی دنیا تک پہنچنے والے احادیث میں نہیں ہوا ہے، ان پیشوایان مذاہب کے لئے جن کے متعلق دوسرے اقوام و جی آسمانی کے دعویدار ہیں جیسے ایران میں زردشت اور ہندوستان کے وہ اشخاص جن کے نام سننے میں آتے ہیں یا جن پر کتابوں کا اثرنا بیان کیا جاتا ہے، یہ احتمال پیدا کر دیا ہے کہ ممکن ہے وہ واقعی اللہ کی طرف سے نبوت و رسالت کے منصب پر فائز ہوں۔ یہ اور بات ہے کہ ان کی تعلیم کو بعد میں مسخ کر دیا گیا ہو جیسے اہل کتاب نے توریت و انجیل وغیرہ کے ساتھ سلوک کیا یا انہیں اوتار وغیرہ فرض کر کے ان کے اصل منصب کو فراموش کر دیا گیا ہو جیسے نصاریٰ نے حضرت عیسیٰ علیہ السلام کے ساتھ کیا۔

رُسُلًا مُّبَشِّرِينَ وَمُنذِرِينَ لِيَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ ط

وَكَانَ اللَّهُ عَزِيزًا حَكِيمًا ﴿٦٥﴾

”اس شان کے پیغمبر [۴] جو مژدہ سنانے والے اور ڈرانے والے تھے تاکہ ان پیغمبروں کے بعد لوگوں کے پاس اللہ کے مقابلہ میں کوئی دلیل نہ رہے اور اللہ زبردست ہے صحیح صحیح کام کرنے والا۔“

رسول کے بھیجنے کا مقصد اتمام حجت

”بشارت“ اور ”انذار“ کی دو الفاظ قرآنی اصطلاح میں ایک پورا خاکہ ہوتی ہیں انبیاء کی ہدایتوں کا جن میں ایک مثبت پہلو ہوتا ہے اور

[۱]۔ وارسلنا رسلا قد قصصناهم عليك (جلالین) چنانکہ فرستادیم پیغمبر انی کہ قصہ ایشاں گفتہ ایم (شاکہ ولی اللہ) اور بھیجے ہم نے پیغمبر کہ تحقیق بیان کیا ہم نے ان کو (رفیع الدین)

[۲]۔ الوجه الثانی ان یکون نصباً بفعل یفسرہ ما بعدہ... و تقدیرہ و قصصنا علیک رسلا الخ (تبیان)

[۳]۔ ان اللہ سبحانہ ارسل رسلا کثیرة لعل یدکرهم فی القرآن (مجمع البیان)

[۴]۔ رسلا نصب علی الحال (تبیان)

ایک منی۔ او امر اور نواہی اور انہی دونوں کے اعتبار سے نتیجہ میں ثواب ہوتا ہے اور عذاب اور انہی سے متعلق انبیاء جو خلق خدا کو انتباہات کا سرمایہ فراہم کرتے ہیں، ان میں وعدہ ہوتا ہے اور وعید۔ وعدہ یعنی ثواب کا اعلان اور وعید یعنی عذاب سے تحویف۔ اسی وعدہ کا نام ہے ”بشارت“ اور اس کے وعید کا نام ہے ”انذار“۔

ان کے ذریعہ سے خلق خدا پر حجت تمام ہوتی ہے یعنی ان کی ناواقفیت اور غفلت کا عذر ختم ہو جاتا ہے وہ عذر جس کی ترجمانی زبان قدرت نے دوسری جگہ اس طرح کی ہے کہ وہ کہتے:-

لَوْلَا أَرْسَلْنَا إِلَيْنَا رَسُولًا فَنَتَّبِعَ آيَاتِكَ (طہ- ۱۳۳، قصص- ۴۷)

تو نے ہماری طرف کوئی پیغمبر نہیں بھیجا کہ ہم تیری تعلیمات کی پیروی کرتے۔

اس عذر پیش ہونے کی صورت میں ان سے حساب، کتاب اور جزاء و مکافات درست نہ ہوتی۔ یہ ان کے لئے عذر کی گنجائش ہی ان کی طرف کی حجت ہے جسے ختم کرنا مقصد رسالت قرار دیا جا رہا ہے، ان الفاظ میں کہ:-

لَوْلَا أَرْسَلْنَا إِلَيْنَا رَسُولًا فَنَتَّبِعَ آيَاتِكَ

ان پیغمبروں کے بعد لوگوں کے پاس اللہ کے مقابلہ میں کوئی دلیل نہ رہے۔^[۱]

اس دلیل اور بندگان خدا کے عذر ہی کو یوں بھی کہہ سکتے ہیں کہ ان کی طرف سے ذات الہی پر الزام لایا جاتا جیسا کہ اہل سنت کے بعض مستند مترجمین نے ترجمہ کیا ہے۔^[۲]

اس سے علم کلام کے محث عدل کے دو اہم مسائل ثابت ہوتے ہیں: پہلے حسن و قبح عقلی یعنی قطع نظر اس سے کہ خالق کا عمل یا حکم کیا ہے؟ خود اپنی جگہ کچھ باتیں ہیں جو عقلاً اچھی یا بری ہیں چنانچہ کچھ باتوں کو عقل یعنی انسانی ضمیر ظلم میں داخل سمجھتی ہے لہذا خالق کا ان سے بری ہونا از روئے عقل ضروری ہے۔ اس ضروری ہونے کو یوں کہا جاتا ہے کہ اللہ پر یہ واجب ہے۔

اس واجب ہونے کا یہ مطلب نہیں ہوتا کہ کسی اور بالادست طاقت نے معاذ اللہ خالق کو اس کا پابند بنا دیا ہے بلکہ اس کا مطلب یہ ہے کہ اس کی شان کمال کا تقاضا یہ ہے کہ وہ ایسا ہی کرے۔ اس کا نہ کرنا ہی وہ ہوگا جو خلق کے لئے اس کے مقابلہ میں حجت بن سکے اور چونکہ بنص قرآن ارسال رسل نہ ہونے کی صورت میں خلق کے پاس خالق کے مقابلہ میں حجت ہوتی تو اس کا مطلب یہ ہوا کہ مرسلین کا بھیجنا اس پر واجب تھا۔ دوسرے: افعال الہی کا بر بنائے غرض و غایت ہونا۔ یہ غرض وہ ”خود غرضی“ والی غرض نہیں ہوتی جس سے خدا کا غنی مطلق ہونا سدا رہا ہے بلکہ اس کے علم و حکمت کی رو سے کسی چیز کا حسن ذاتی اور عدل کے لحاظ سے ضروری ہونا، اس کے فعل کی غرض و غایت ہونے کے لئے کافی ہے۔ اسی بنا پر ارسال رسل جو فعل باری ہے، اس کی غرض و غایت بتائی جا رہی ہے کہ خلق کے پاس اللہ کے سامنے پیش کرنے کے لئے حجت نہ رہے۔

یہی غرض و غایت وہ ہوتی ہے جو اس کے افعال کو عبث اور بے مقصد ہونے سے بری قرار دیتی ہے جسے قرآن کریم میں بہت سی جگہ شان خالق کے خلاف قرار دیا ہے اور اس کی ذات کو اس سے برتر بتایا ہے کہ اس کے افعال معاذ اللہ عبث اور بے مقصد ہوں۔ چونکہ جو امر کسی ذات کی

[۱]۔ یعنی تانگو یند تقصیر مانیسٹ، ہیچ پیغمبر نہ دیک مانیا ند (شاہ ولی اللہ)

[۲]۔ تانباشد مردمان رابر خدا الزام (شاہ ولی اللہ) نہ ہو واسطے لوگوں کے اوپر اللہ کے الزام (شاہ رفیع الدین)

رفعت کے لئے ضروری اور اس کی شان کے مطابق ہو، اس کا ترک دو صورتوں سے ہوتا ہے۔ ایک مجبوری سے اور دوسرے نادانستگی سے، اس لئے خاتمہ آیت میں دو الفاظ لائے گئے: وکان اللہ عزیزاً ”وہ زبردست ہے“، یعنی اس کی قدرت محدود نہیں تاکہ بر بنائے مجبوری وہ کسی امر واجب کو ترک کرے۔ حکیم یعنی اس کی سوجھ بوجھ بھی ایسی ہے کہ وہ صحیح ہی کام کرتا ہے، غلط کام بر بنائے ناواقفیت بھی اس سے نہیں ہو سکتا۔

لَٰكِن اللّٰهُ يَشْهَدُ بِمَاۤ اَنْزَلَ اِلَيْكَ اَنْزَلَهُۥ بِعِلْمِهٖ ۗ وَالْمَلٰٓئِكَةُ يَشْهَدُوْنَ ۗ وَكَفٰى

بِاللّٰهِ شَهِيدًا ﴿١٦﴾

”مگر اللہ گواہی دے رہا ہے کہ اس کی جو اس نے آپ اتارا ہے۔ اس نے اسے اتارا ہے اپنے خاص علم کے ساتھ اور فرشتے گواہی دیتے ہیں اور اللہ سے بڑھ کر کون گواہ ہوگا۔“

چونکہ ترتیب قرآن مطابق تنزیل نہیں ہے، اس لئے نہیں کہا جاسکتا کہ یہ آیت گزشتہ سیاق آیات ہی کے ذیل میں نازل ہوئی ہے۔ اس لئے اس ”مگر“ کا ربط گزشتہ کلام کے ساتھ ہونا یقینی نہیں ہے۔ موجودہ صورت حال میں ہم جتنا سمجھ سکتے ہیں اس آیت کا مطلب، وہ یہ ہے کہ وحی تو سب انبیاء پر اتری ہے اور اسی طرح آپ پر بھی وحی اتری مگر سابق انبیاء پر نازل شدہ کتابیں اور صحیفے، ان پر بحیثیت معجزہ رسالت نہیں اترے تھے۔ ان کے دلائل نبوت دوسری قسم کے معجزات کی صورت میں ہوتے تھے لہذا اس کلام میں جو ان پر اترا تھا کوئی ایسی خاص بات نہ ہوتی تھی کہ وہ اثبات نبوت میں پیش کیا جائے مگر آپ یعنی حضرت ختمی مرتب صلی اللہ علیہ وسلم پر جو وحی بصورت قرآن اتری ہے، اس کی خصوصیت یہ ہے کہ یہ کتاب بحیثیت اعجاز نازل ہوئی ہے یعنی خود اس کلام میں ایسے خصوصیات ہیں جو اس کلام الہی اور آپ کے رسول الہی ہونے کی دلیل ہیں اور ان خصوصیات کلام کا حامل بنا کر اس کتاب کو بھیجنا ہی اللہ کا گواہی دینا ہے [۱] اور چونکہ وہ کلام بھیجا گیا جبریل امین وغیرہ فرشتوں کے ذریعے سے یعنی وہ فرشتے ان خصوصیات کے حامل کلام کو لے کر اترے تو اس لئے وہ گواہ قرار پائے کہ انہوں نے آپ کی رسالت کا ثبوت فراہم کیا مگر وہ کیا؟ وہ تو ذریعہ وحی تھے اس لئے اصل گواہی خالق ہی کی ہے لہذا آخر میں پھر اس کا تہانام لے کر کہا گیا کہ۔ وَكَفٰى بِاللّٰهِ شَهِيدًا۔ اللہ سے بڑھ کر کون گواہ ہوگا۔

اِنَّ الَّذِيْنَ كَفَرُوْا وَصَدُّوا عَنْ سَبِيْلِ اللّٰهِ قَدْ ضَلُّوا۟ ضَلًّا۟ بَعِيْدًا ﴿١٧﴾

”یقیناً جنہوں نے کفر اختیار کیا اور اللہ کی راہ سے روکا، وہ سخت گمراہی میں مبتلا ہوئے۔“

چونکہ اہل کتاب نے اپنی مقدس کتاب کو عام نہیں کیا تھا بلکہ وہ ان کے علماء کے پاس محفوظ رہتی تھیں اور عوام ان کے دست نگر تھے، اس لئے یہ علماء کی ذمہ داری تھی کہ وہ اس رسول پر خود بھی ایمان اختیار کرتے اور اپنے عوام کو بھی بتلاتے کہ ہماری کتابیں اس رسول کے آنے کی پیش گوئی کرتی رہی ہیں مگر انہوں نے خود بھی کفر اختیار کیا اور حق پوشی سے کام لے کر دوسروں کو بھی سدرہ ہوئے کہ وہ ایمان نہ لائیں۔ [۲] اس کے علاوہ ایسی

[۱] واللہ سبحانہ تبیین ما انزل علی رسولہ بنصب المعجزات (مجمع البیان) یعنی وحی ہر پیغمبر کو آتی رہی، کچھ نیا کام نہیں ہے، پر اس کلام میں اللہ نے اپنا خاص علم اتارا ہے اور اللہ اس حق کو ظاہر کر دے گا چنانچہ ظاہر ہوا کہ جس قدر ہدایت اس نبی سے ہوئی اور کسی سے نہ ہوئی (مواضع القرآن)

[۲] صدوا الناس عن سبیل اللہ یکتمہم نعت محمد ﷺ وھم الیھود (جلالین)

ایسی باتیں بھی کہیں جن سے ان کی گمراہی مستحکم ہو جائے مثلاً یہ کہ رسالت اولاد ہارون سے مخصوص ہے، باہر جا ہی نہیں سکتی۔^[۱]
اس طرح ان کی گمراہی بہ نسبت ان عوام کے زیادہ شدید اور دور رس ہے۔^[۲]

إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرَ لَهُمْ وَلَا لِيَهْدِيَهُمْ طَرِيقًا ﴿۱۸﴾

إِلَّا طَرِيقَ جَهَنَّمَ خَالِدِينَ فِيهَا أَبَدًا ۗ وَكَانَ ذَلِكَ عَلَى اللَّهِ يَسِيرًا ﴿۱۹﴾

”یقیناً جنہوں نے کفر اختیار کیا اور ظلم کیا، اللہ انہیں بخشنے کا نہیں ہے اور نہ انہیں کوئی راستہ دکھانے کا ہے، سوا دوزخ کے راستے کے جس میں ہمیشہ ہمیشہ رہیں گے اور یہ اللہ کے لئے بہت آسان ہے۔“

کفر کے ساتھ ساتھ ظلم حقیقت پر بھی ہے کہ جان بوجھ کر اس کا انکار کرتے ہیں اور حضرت محمد مصطفیٰ ﷺ پر بھی کہ انہیں سچا جانتے ہوئے سچا ماننے نہیں اور ظلم ان لوگوں پر بھی جنہیں گمراہ کرتے ہیں^[۳] اور ظلم اپنے نفس پر بھی کہ انہوں نے اس کے لئے ہلاکت ابدی کے سامان کیے ہیں۔

يَأْتِيهَا النَّاسُ قَدْ جَاءَ كُفْرًا ۚ الرُّسُولُ بِالْحَقِّ مِنْ رَبِّكُمْ فَأَمِنُوا خَيْرًا لَكُمْ ۗ وَإِنْ

تَكْفُرُوا فَإِنَّ لِلَّهِ مَا فِي السَّمَوَاتِ وَالْأَرْضِ ۗ وَكَانَ اللَّهُ عَلِيمًا حَكِيمًا ﴿۲۰﴾

”اے انسانو! وہ پیغمبر تمہارے پروردگار کی طرف سے پیغام حق کو لئے ہوئے آ گیا ہے تو ایمان لے آؤ، تمہارے لئے بہتر ہے اور اگر انکار کرو گے تو بلاشبہ اللہ کے قبضہ میں وہ سب کچھ ہے جو آسمانوں اور زمین میں ہے اور اللہ جاننے والا ہے، بالکل صحیح کام کرنے والا۔“

حضرت محمد مصطفیٰ ﷺ کے اعلان رسالت اور دعوت ایمان میں کسی ایک دفعہ بھی قوم عرب کو مخاطب نہیں بنایا گیا ہے۔ یہ اس حقیقت کا ثبوت ہے کہ آپ کی ذات شروع ہی سے کسی ایک قوم اور نسل کی اصلاح کو ملح نظر بنا کر نہیں آئی تھی۔

پھر آپ کے اعلان رسالت کو ”الرسول“ کے لفظ کے ساتھ ”معرفة“ بنا کر پیش کیا گیا ہے، اس لئے کہ دنیا کی قوموں میں پہلے سے آپ کا انتظار تھا اور آپ کے اوصاف و علامات مشہور و معروف تھے۔ اس لئے آپ کی ذات نادیدہ ہونے کے باوجود ”مکرہ“ یعنی غیر معلوم شے نہ تھی اور اسی لئے توریت میں بھی آپ کا اعلان ”وہ نبی“ کے الفاظ سے تھا اور انجیل میں بھی آپ کا تذکرہ ”وہ نبی“ کے لفظوں میں ہے اور یہی ”وہ“ کا اشارہ ہے جو ”النبی“ اور ”الرسول“ کے لفظوں الف لام عہد کے ساتھ قرآن مجید کی متعدد آیتوں میں ہے۔

[۱] ادعائوهم انه عهد اليهم ان النبوة لا تكون الا في ولد هرون ومن ذريته داود وما اشبه ذلك (تبیان)

[۲] جادوا عن قصد الطريق جوارا شديدا (تبیان)

[۳] ظلموا نبیة بتكذيبهم اياه ومقامهم على الكفر على علم منهم ظلمهم عباد الله (تبیان)

”وہ رسول“ اور ”نبی“ آپ کی آمد کا ہمہ گیر اعلان

پھر اس واقعیت کا اعلان ہے کہ جس طرح اللہ کو ماننے سے اللہ کا کوئی فائدہ نہیں ہے جیسا کہ پیغمبر اعلان فرماتے تھے کہ: قُولُوا لَا إِلَهَ إِلَّا اللَّهُ تَفْلَحُوا ”مانو کہ سوا اللہ کے کوئی خدا نہیں تمہارا ہی فائدہ ہوگا“ اسی طرح رسول کی تصدیق سے رسول کا کوئی فائدہ نہیں بلکہ خلق خدا کا فائدہ ہے۔“ اس کا اللہ نے اعلان کیا کہ: فَاْمِنُوا خَيْرًا لَّكُمْ ”ان پر ایمان لے آؤ، اس میں تمہارا ہی فائدہ ہے۔“

اس کے بعد ظاہر ہے کہ جب خدا کے ماننے سے خلق کا فائدہ ہے اور رسول کی تصدیق سے بھی خلق خدا ہی کا فائدہ ہے تو نہ ماننے اور تصدیق نہ کرنے سے نقصان بھی خدا و رسول کا نہیں بلکہ انہی کا ہے جو انکار کر کے اپنے کو ہلاکت ابدی میں گرفتار کرتے ہیں اور چونکہ رسول کی حیثیت اپنی ذاتی نہیں ہے بلکہ نمائندہ خدا ہونے کے لحاظ سے ان کا انکار، خدا کے پیغام کا انکار ہے، اس لئے انکار کی صورت میں یہ بتانے کے لئے کہ ان کا کوئی نقصان نہیں ہے، جلال و جبروت الہی کا ذکر کیا گیا ہے۔ یعنی تمہارے کفر سے ان کا کچھ بگڑ نہیں سکتا، اس لئے کہ اس کے قبضہ میں تو تمام کائنات ہے۔ تم ایک نہ مانو گے تو کیا ہوگا۔^[۱] اور یہ بھی اس کا نظام حکیمانہ ہے کہ اس نے تم کو اتنا عارضی اختیار دے رکھا ہے کہ تم اس اختیار سے ناجائز فائدہ اٹھا کر اس کے احکام کی مخالفت بھی کر لیتے ہو جو اس کے لئے کوئی خلاف توقع امر نہیں ہے جس پر اسے کوئی افسوس یا پشیمانی ہو کیوں کہ وہ تو ”علیم“ ہے۔ پہلے سے نتائج سے واقف ہے^[۲] اور ”حکیم“ ہے۔ اس نے جان بوجھ کر بر بنائے اصلاح عالم یہ نظام مقرر کیا ہے۔

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ ۗ إِنَّمَا الْمَسِيحُ

عِيسَى ابْنُ مَرْيَمَ رَسُولُ اللَّهِ وَكَلِمَتُهُ ۖ أَلْقَاهَا إِلَىٰ مَرْيَمَ وَرُوحٌ

مِّنْهُ ۖ فَآمِنُوا بِاللَّهِ وَرُسُلِهِ ۗ وَلَا تَقُولُوا ثَلَاثَةً ۗ إِنْتَهُوا خَيْرًا لَّكُمْ ۗ إِنَّمَا اللَّهُ

إِلَهُ وَاحِدٌ ۗ سُبْحٰنَهُ أَنْ يَكُونَ لَهُ وَلَدٌ ۗ لَهُ مَا فِي السَّمٰوٰتِ وَمَا فِي الْأَرْضِ ۗ

وَكَفَىٰ بِاللَّهِ وَكِيلًا ﴿١٦﴾

”اے اہل کتاب! اپنے مذہب میں غلو سے کام نہ لو اور اللہ کی طرف سوا سچ بات کے کچھ منسوب نہ کرو۔ مریم کے بیٹے عیسیٰ مسیح تو بس اللہ کے پیغمبر اور اس کا کلمہ ہیں جسے اس نے مریم کی طرف بھیجا اور اس کی طرف کی ایک روح ہیں لہذا اللہ اور اس کے پیغمبروں پر ایمان لاؤ اور تثلیث کے قائل نہ ہو۔ باز آ جاؤ، تمہارے لئے بہتر ہے۔ اللہ تو بس ایک اکیلا خدا ہے۔ پاک ہے اس کی ذات اس سے کہ اس کے کوئی اولاد ہو۔ جو آسمانوں میں ہے اور جو زمین میں، سب اسی کا ہے اور اللہ کا سازی کے لئے کافی ہے۔“

[۱] - فان ضرر ذلك يعود عليكم دون الله تعالى الذي له ملك السموات (تبیان)

[۲] - عليهما بانهم صائرون اليه من طاعة او معصية (تبیان)

غلو کے معنی ہیں کسی کے بارے میں جوش عقیدت کی بنا پر حد سے بڑھ جانا۔^[۱]

غلو کی ممانعت، عیسیٰ علیہ السلام کا صحیح تعارف رد تثلیث اور اثبات توحید

نصاری حضرت عیسیٰ علیہ السلام کے بارے میں غلو میں مبتلا ہوئے یعنی انہیں اللہ کا پیغمبر کہنے کے بجائے اللہ کا بیٹا اور تثلیث کے ذیل میں اللہ کے ساتھ ایک خدا کہنے لگے۔ اسی بنا پر انہیں انتباہ کیا جا رہا ہے اور حضرت عیسیٰ علیہ السلام کا جو صحیح مرتبہ ہے، اسے بیان کیا جا رہا ہے کہ عیسیٰ کے بارے میں اتنی باتیں ٹھیک ہیں:-

(۱) وہ حضرت مریم کے بیٹے ہیں۔ اس ماں کی طرف انتساب میں یہ بات بھی مضمحل ہے کہ ان کا کوئی باپ نہیں ہے۔^[۲]

(۲) وہ مسیح ہیں، یہ لقب حضرت عیسیٰ علیہ السلام کے لئے خاص ہے۔

(۳) وہ اللہ کے رسول ہیں لہذا جیسے سب پیغمبروں پر ایمان لانا ضروری ہے، اسی طرح حضرت عیسیٰ علیہ السلام پر بھی۔

(۴) وہ کلمۃ اللہ ہیں یعنی خالق کے حکم کن سے ان کی تخلیق ہوئی ہے۔

(۵) وہ روح اللہ ہیں۔ اس میں روح منہ [’اس کی طرف کی ایک روح‘ کہہ کے اس کا اظہار کیا گیا ہے کہ یہ ’روح‘ کہنا اس تعلق

کے اظہار کے لئے نہیں ہے جو روح کا ذی روح کے جسم سے ہوتا ہے بلکہ یہ روح اللہ کہنا اس انتساب کے اعتبار سے ہے جو باعتبار شرف خالق کے ساتھ ہے^[۳] جس کی بنا پر حضرت آدم علیہ السلام ہی کی خلقت کے موقع پر ارشاد فرمایا گیا تھا کہ:-

فَإِذَا سَمَوْتُهُ وَنَفَخْتُ فِيهِ مِنْ رُوحِي

جب میں پتلا بنا دوں اور اس میں اپنی طرف کی روح پھونک دوں۔ (ص-۷۲)

یہی روح ہے جس کا مصداق حضرت عیسیٰ علیہ السلام بھی تھے۔ بحیثیت وصف یہ بات تمام نفوس کاملہ میں عام ہے ہاں خصوصی لقب عطا ہونا

شرف خاص ہے۔ جیسا کہ تمام انبیاء کے القاب میں صفت عام ہے اور لفظ بحیثیت لقب اعزاز امتیازی کے طور پر ان کے لئے خاص ہے۔

اتنا مانا جائے تو یہ صحیح ایمان ہے جس کے بالمقابل ایک طرف یہود ہیں جو اس کو بھی نہیں مانتے اور اس طرح کفر کے مرتکب ہیں اور دوسری

طرف اس کے آگے جو ہے، وہ غلو ہے جس کے نصاریٰ مرتکب ہیں کہ عیسیٰ کو تین میں کا ایک مان لیا اور اس طرح اللہ کا ساتھ سمجھ لیا۔ اس کے مقابلہ

میں توحید کا اعلان کیا گیا ان الفاظ میں کہ اِنَّمَا اللهُ إِلَهٌ وَاحِدٌ (یعنی) اس کی وحدت خالص ہے جس میں کثرت کا شائبہ نہیں ہے۔ دوسری اس

طرح غلو کہ عیسیٰ کو اس کا بیٹا کہہ دیا۔ اس کے مقابلہ میں صحیح تصور کا اعلان کیا گیا کہ سُبْحٰنَهُ اَنْ يَّكُوْنَ لَهُ وَلَدٌ (یعنی یہ اللہ کا تصور بھی اللہ سبحانہ کی

شان جلال کے خلاف ہے۔ اب اگر ولد کے لفظ میں تاویل سے کام لیا جائے کہ جس طرح باپ اولاد کا سبب وجود اور مربی ہوتا ہے۔ اسی طرح

عیسیٰ اس کے دامن تربیت کے پرورش یافتہ ہیں، تو اس کا جواب قرآن نے اس طرح دیا ہے کہ یہ پھر عیسیٰ سے مخصوص بات نہیں ہے۔ لَهٗ مَا فِي

السَّمٰوٰتِ وَمَا فِي الْاَرْضِ (یعنی کائنات میں جو کچھ ہے، وہ سب ہی اس کا مخلوق اور اس کے زیر تربیت ہے اور وہ سب ہی کا مدبر و ساز ہے

[۱]۔ اصلا لغوی کل شی تجاوز حده (تبیان)

[۲]۔ انه ابن مریم لا ابن الله كما يزعمه النصارى ولا ابن اب كما زعمه اليهود (مجمع البيان)

[۳]۔ اضعيف اليه تشریفاله (جلالین)

لہذا اس کے معنی سے بھی عیسیٰ کو خصوصیت سے اللہ کا بیٹا کہنے کے کوئی معنی نہیں۔

آخری فقرہ: **وَكُفِيَ بِاللَّهِ وَكِيلًا** ”اللہ کا سازی کے لئے کافی ہے“ اس کا یہ مقصد ہو سکتا ہے کہ اگر یہ سمجھو کہ اس نے انتظام عالم کے لئے عیسیٰ کو اپنا ساتھی یا بیٹا قرار دے کر اپنا شریک کر لیا ہے تو یہ بھی غلط ہے۔ اس لئے کہ یہ اس وقت ہوتا جب اس کی قدرت ناقص ہوتی اور اسے کسی اور شریک کار کی ضرورت ہوتی مگر ایسا نہیں ہے۔ وہ تنہا کار سازی کے لئے کافی ہے۔ پھر اسے کسی کو اپنا ساتھی یا بیٹا بنانے کی کیا ضرورت ہے۔ [۱]

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ ط وَمَنْ
يَسْتَنْكِفَ عَنْ عِبَادَتِهِ وَيَسْتَكْبِرْ فَسَيَحْشُرُهُمْ إِلَيْهِ جَمِيعًا ﴿۶۲﴾ فَأَمَّا الَّذِينَ
آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُمْ مِنْ فَضْلِهِ ؕ وَأَمَّا
الَّذِينَ اسْتَنْكَفُوا وَاسْتَكْبَرُوا فَيَعَذِّبُهُمْ عَذَابًا أَلِيمًا ۗ وَلَا يَجِدُونَ لَهُمْ مِنْ
دُونِ اللَّهِ وَلِيًّا وَلَا نَصِيرًا ﴿۶۳﴾

”مسیح ہرگز اس کو اپنے لئے عار نہ سمجھیں گے کہ وہ اللہ کے بندے ہوں اور نہ مقرب فرشتے اور جو اس کی بندگی سے ننگ محسوس کرے گا اور غرور کرے گا تو اللہ ان سب کو جلدی ہی اپنی جانب محسوس فرمائے گا تو جس نے ایمان اختیار کیا ہوگا اور نیک اعمال کیے ہوں گے، انہیں ان کا پورا پورا صلہ دے گا اور انہیں اپنے فضل و کرم سے اور زیادہ عطا کرے گا اور جنہوں نے ننگ محسوس کیا اور غرور کیا ہوگا، انہیں وہ دردناک عذاب کی سزا دے گا اور وہ اپنے لئے اللہ کو چھوڑ کر کوئی سرپرست نہ پائیں گے اور نہ کوئی مددگار۔“

مسیح کو نصاریٰ خدا کا بیٹا سمجھتے تھے، اصل میں تو انہی کی رد ہو رہی ہے مگر چونکہ مشرکین فرشتوں کو خدا کی بیٹیاں کہتے تھے، اس لئے ضمناً ان کی بھی رد کردی گئی [۲] کہ تم ان سب کو چاہے جو کہہ دو مگر یہ سب تو اپنا فخر اسی میں محسوس کرتے ہیں کہ انہیں اللہ کی بندگی کا رتبہ حاصل ہو اور یہی آخرت میں ان کی رفعت مراتب کا ذریعہ ہوگا۔

يَا أَيُّهَا النَّاسُ قَدْ جَاءَكُمْ بُرْهَانٌ مِنْ رَبِّكُمْ وَأَنْزَلْنَا إِلَيْكُمْ نُورًا مُبِينًا ﴿۶۴﴾
”اے انسانو! تمہاری طرف تمہارے پروردگار کی طرف کا کھلا ہوا ثبوت آ گیا ہے [۳] اور ہم نے تمہاری طرف
ایک نمایاں روشنی بھیجی ہے۔“

[۱]۔ اس کو پیش کار کی حاجت نہیں۔ وہ بس ہے کام بنانے والا (موضح القرآن)

[۲]۔ لهذا من احسن الاستطراذ ذكر الرد على من زعم انها الهة او بنات الله (جلالین)

[۳]۔ ای اتاكم حجة من الله تبرهن لكم على صحة ما امركم به وهو محمد ﷺ (تبیان)

یہ حضرت محمد مصطفیٰ ﷺ کی رسالت پر ایمان لانے کی موثر انداز میں دعوت ہے کہ ذرا آنکھیں کھول کر دیکھو تو کہ تجلیاں حق کی کتنی روشن اور دلائل حقانیت کتنے آشکارا ہیں۔

فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِّنْهُ وَفَضْلٍ ۝

وَيَهْدِيهِمْ إِلَى صِرَاطٍ مُسْتَقِيمًا ۝

”تو جنہوں نے ایمان اختیار کیا اللہ کے ساتھ اور مضبوطی سے اس کا دامن تھام لیا تو وہ انہیں اپنی رحمت اور فضل و

کرم میں داخل کرے گا اور اپنی طرف پہنچانے والے سیدھے راستے پر لگا دے گا۔“

”اس کا دامن“ یہ ضمیر قرب کی بنا پر خود ”اللہ“ کی طرف بھی راجع ہو سکتی ہے، اگرچہ تمسک کا انتساب اللہ کی طرف صراحۃً کہیں نظر سے نہیں گزرا ہے۔ اس بنا پر یہ تعبیر غیر مانوس معلوم ہوتی ہے لہذا مفسرین اس ضمیر کی سابق کی آیت میں درج شدہ ”نُورًا مُبِينًا“ کی طرف راجع کرتے ہیں۔ اب مطلب یہ ہوگا کہ اللہ پر ایمان لایا اور مضبوطی سے اس کا یعنی ”نور مبین“ کا جو قرآن ہے دامن تھام لیا تو وہ رحمت الہی کا حقدار ہوگا۔ [۱] ”راستے پر لگا دے گا“ یعنی توفیقات خاصہ شامل حال کرے گا [۲] جو ان کی راہ طلب میں صحیح جدوجہد کا نتیجہ ہوں گے جیسا کہ ارشاد ہوا ہے: وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (العنكبوت: ۶۹)

يَسْتَفْتُونَكَ ۗ قُلِ اللَّهُ يُفْتِيكُمْ فِي الْكَلَالَةِ ۗ إِنِ امْرُؤٌ هَلَكَ لَيْسَ لَهُ وَلَدٌ وَلَهُ

أُخْتُ فَلَهَا نِصْفُ مَا تَرَكَ ۗ وَهُوَ يَرِيْهُمَا إِن لَّمْ يَكُنْ لَهَا وَلَدٌ فَإِن كَانَتَا

اِثْنَتَيْنِ فَلَهُمَا الشُّلْثُ مِمَّا تَرَكَ ۗ وَإِن كَانُوا إِخْوَةً رِّجَالًا وَنِسَاءً فَلِلذَّكَرِ

مِثْلُ حَظِّ الْأُنثِيَيْنِ ۗ يُبَيِّنُ اللَّهُ لَكُمْ أَن تَضِلُّوا ۗ وَاللَّهُ بِكُلِّ شَيْءٍ عَلِيمٌ ۝

”آپ سے حکم شرعی دریافت کرتے ہیں [۳] کہنے کہ اللہ تمہیں ”کلالہ“ کے بارے میں حکم شرع بتاتا ہے۔ اگر کوئی شخص ایسا مر جائے جس کے اولاد موجود نہ ہو اور اس کے ایک بہن ہو تو اس کا آدھا متروکہ ہوگا اور وہ اس کی پوری وارث ہوگی اگر اس کے اولاد نہ ہو۔ اب اگر دو بہنیں ہوں تو انہیں دو تہائی متروکہ ملے گا اور اگر بھائیوں (کی صنف) میں مرد عورت دونوں ہوں تو مرد کو دو عورتوں کے برابر ملے گا۔ اللہ تمہارے لئے صاف صاف بیان کرتا ہے کہ تم گمراہ نہ ہو اور اللہ ہر چیز کا جاننے والا ہے۔“

[۱] - تمسک بالنور الذی انزلہ الی نبیہ... قال ابن جریج الہاء فی بہ کنایۃ عن القران (تبیان)

[۲] - یوفقہم لاصابة فضله الذی تفضل بہ علی اولیائہ (تبیان)

[۳] - الاستفتاء السؤال عن الحکم (مجمع البیان)

کلالہ یعنی بھائی بہن کی میراث

اس کے پہلے نصاریٰ کی رد تھی اور ان کے الوہیت مسیح اور مسیح علیہ السلام کے ابن اللہ ہونے کے تصورات کا ابطال ہو رہا تھا اور اب یہ ایک دم میراث کا مسئلہ آ گیا جس سے ہر شخص یہ سمجھ سکتا ہے کہ یہ اس سلسلہ کی آیت نہیں ہے۔ معلوم ہوتا ہے کہ جامعین قرآن کو پورا سورہ نساء مرتب ہو جانے کے بعد یہ آیت بھی اس سورہ کی دستیاب ہو گئی تو انہوں نے آخر میں درج کر دی جس میں کوئی ترتیب یا ربطہ کا لحاظ نہ تھا۔

بے شک حمید الدین فراہی صاحب ایسے افراد جو نظم قرآنی پر بڑا زور دیتے ہیں یعنی موجودہ ترتیب قرآن میں ہر آیت کا قبل کی آیت سے کچھ نہ کچھ ربط قائم کر دیتے ہیں اور اس سے معانی پیدا کرتے ہیں، انہوں نے یہاں بھی کچھ نہ کچھ کہا ہی ہوگا مگر بے لوث ذہن جسے خاص اس پہلو کے صحیح ثابت کرنے کی دھن نہ ہو یا تفسیر میں فن کاری کا کمال نہ دکھلانا ہو، وہ فطری طور پر اس آیت کو الگ ہی سمجھے گا اور حقیقت میں وہ الگ ہے بھی۔ اس کا کوئی تعلق ما قبل سے نہیں ہے۔ اس آیت میں میراث ”کلالہ“ کا بیان ہو رہا ہے یعنی بھائی بہن کی میراث [۱] اہل سنت کے یہاں اس کی تعبیر بڑے الجھے ہوئے انداز میں ملتی ہے۔ [۲] اس ذیل میں چند مسئلے ہیں:-

(۱) کسی شخص کا انتقال ہو اور اس کے اولاد نہیں ہے۔ اب یہاں قرآن کے اطلاق میں علیحدہ سے قید لگانے کی ضرورت ہے کہ والدین بھی نہیں ہیں اور اس کی وارث بس ایک بہن ہے تو بہن کو نصف ملے گا۔

(۲) بہن کا انتقال ہو اور وارث بس بھائی ہے تو یہ بھائی اس کے پورے متروکہ کا وارث ہو جائے گا۔

(۳) دو یعنی ایک سے زیادہ بہنیں ہیں تو انہیں تُلثین ملیں گے یعنی دو تہائی ترکہ۔

(۴) اگر ورثہ میں بھائی بہن دونوں صنفیں ہیں تو میراث اس طرح ملے گی کہ بھائی کو دہرا حصہ اور بہن کو اکہرا حصہ۔

یہ احکام یہاں بیان ہوئے ”کلالہ“ کے لیکن اگر نظر پہلے کی طرف دوڑائیے تو معلوم ہوگا کہ اسی سورہ میں اس کے پہلے (چوتھے پارہ میں) جہاں والدین اور اولاد اور شوہر اور زوجہ کے حصے بیان ہوئے ہیں، وہاں بھی میراث کلالہ کا بیان ہوا تھا کہ:- **وَإِنْ كَانَ رَجُلٌ يُورَثُ كَلَالَةً أَوْ امْرَأَةٌ أَوْ أَحْتٌ فَلِكُلِّ وَاحِدٍ مِّنْهُمَا الشُّدُوسُ فَإِنْ كَانُوا أَكْثَرَ مِنْ ذَلِكَ فَهُمْ شَرَكَاءُ فِي الثُّلُثِ**، خلاصہ اس کا یہ بیان تھا کہ کلالہ اگر ایک ہے تو چھٹا حصہ ملے گا اور اگر ایک سے زیادہ ہو تو انہیں تہائی حصہ دیا جائے گا۔

حقیقت امر یہ ہے کہ وہاں جو حکم چھٹے حصہ اور تہائی والا بیان ہوا تھا، وہ کلالۃ الام کا ہے یعنی میت کے وہ بھائی بہن جن کی ماں ایک ہے اور باپ مختلف ہیں، ان کا یہ حکم ہے کہ اگر ایک ہو تو سدس اور ایک سے زیادہ ہوں تو ثلث۔ اور اب یہاں جو حکم بیان ہو رہا ہے، وہ کلالۃ الابوین اور کلالۃ الاب کا ہے یعنی سگے بھائی بہن جو ایک ماں باپ کے ہیں یا علاتی یعنی جن کا باپ ایک ہی ہے مگر مائیں مختلف ہیں کہ سگے بھائی بہن کی موجودگی میں تو ان کی میراث ملتی ہی نہیں لیکن اگر سگے نہ ہوں تو یہ ان کے قائم مقام ہوتے ہیں یعنی جو حق ان کا ہوتا، وہ اب ان کا ہوگا۔ ان کا یہ حکم ہے کہ اگر ایک بہن ہو تو نصف اور اگر ایک سے زیادہ بہنیں ہوں تو ثلثین اور اگر ایک یا کئی بھائی ہی بھائی ہوں تو کل متروکہ اور اگر بھائی بہن مخلوط ہوں تو بھائی کو دہرا اور بہن کو اکہرا۔ یہ ان بھائی بہنوں کا حکم ہے۔ یہ تفصیل فقہ اسلامی میں متفق علیہ ہے مگر سوال یہ ہے کہ یہ تفصیل معلوم کہاں سے

[۱] ہوا سم للاخوة والاخوات عن الحسن وهو المروى عن ائمتنا (جمع البیان)

[۲] لیس له ولدا ی ولاد (جلالین) فر رندش نیست یعنی ونه والد (شاه ولی اللہ)

ہوئی؟ قرآن مجید میں تو دونوں جگہ کلاۃ کی لفظ ہے۔ اس سے صاف ظاہر ہے کہ ماخذ احکام بننے کے لئے قرآن اکیلا اتارا ہی نہیں گیا تھا۔ بلکہ قرآن کے ساتھ تفصیلات کے بیان کرنے کے لئے ایک دوسرے ترجمان کو مقرر کیا گیا تھا۔ پھر اس ترجمان کو چھوڑ کر تنہا قرآن کو کبھی کافی سمجھ لیا جائے تو صحیح تعلیمات اسلام کہاں حاصل ہو سکتے ہیں!؟

سُورَةُ الْمَائِدَةِ

مدینہ..... ۱۲۰ آیات

اس سورہ کا یہ نام حضرت عیسیٰ علیہ السلام پر ماندہ آسمانی اترنے والے واقعہ کی بنا پر ہوا ہے جو اس سورہ میں مذکور ہے۔ اور کسی دوسرے سورہ میں اس کا ذکر نہیں ہے۔ اس کے علاوہ اس سورہ میں حسب ذیل اہم مضامین ہیں۔

سورہ ماندہ کے خاص خاص مضامین

- ۱----- معاهدات کی پابندی کا عموماً ضروری ہونا
- ۲----- احکام شکار
- ۳----- حالت احرام میں شکار کا شرعی حکم
- ۴----- نیک باتوں میں تعاون کا حکم اور برے کاموں میں تعاون باہمی سے ممانعت۔
- ۵----- مہینہ، خون، سوز کے گوشت اور جھٹکے وغیرہ کی حرمت۔
- ۶----- روز غدیر تبلیغ ولایت کا حکم محکم اور اکمال دین و اتمام نعمت کا اعلان۔
- ۷----- کلب معلم (شکاری کتے) سے شکار کا حکم۔
- ۸----- نکاح دائمی میں اسلام کی شرط اور زن کتابیہ سے عقد منقطع (متعہ) کی اجازت۔
- ۹----- ترکیب وضو
- ۱۰----- تیمم کا حکم اور اس کی ترکیب
- ۱۱----- دشمن قوموں کے ساتھ بھی انصاف کی تاکید
- ۱۲----- بارہ سردار
- ۱۳----- یہود و نصاریٰ کا دعویٰ کہ خدا ہمارا ہے اور اس کی رد
- ۱۴----- داخلہ فلسطین کی مہم میں قوم کا مامور کیا جانا اور اس کا انجام
- ۱۵----- واقعہ ہاتیل و قاتیل۔
- ۱۶----- قتل ناحق اور اس کا انجام
- ۱۷----- وسیلہ کا حکم

- ۱۸-----چور کی سزا
 ۱۹-----توریت میں قصاص کا حکم
 ۲۰-----ارتداد امت کا اندیشہ
 ۲۱-----آیت ولایت
 ۲۲-----یہود کا تصور کہ اللہ کے ہاتھ بندھے ہوئے ہیں اور اس کی رد۔
 ۲۳-----رد نصاریٰ اور ابطال تثلیث
 ۲۴-----یہود اور مشرکین کے بالمقابل عیسائیوں کی تعریف
 ۲۵-----قسم توڑنے کا کفارہ
 ۲۶-----شراب اور جوئے کی حرمت
 ۲۷-----گوہنی میں دو عادلوں کی ضرورت
 ۲۸-----حضرت عیسیٰ علیہ السلام کی نصاریٰ کے غلط عقائد سے برأت وغیرہ وغیرہ۔

بِسْمِ اللّٰهِ الرَّحْمٰنِ الرَّحِیْمِ

”سہارا اللہ کے نام کا جو سب کو فیض پہنچانے والا بڑا مہربان ہے۔“

يٰۤاَيُّهَا الَّذِيْنَ اٰمَنُوْا اَوْفُوْا بِالْعُقُوْدِ ؕ

”اے ایمان لانے والو! معاہدوں کو پورا کرو“

باعتبار مضمون یہ مستقل آیت ہے چنانچہ اس پر پان کی شکل کا آیت کا نشان بھی اور ”ط“ وقف مطلق کی علامت بھی ہے اور ہمارے نقطہ نظر سے چونکہ بسم اللہ والی آیت ہر سورہ کا جز ہے لہذا حقیقتاً وہ آیت نمبر ۱ ہے اور پھر یہ آیت نمبر ۲ اور اس کے بعد والی آیت نمبر ۳ مگر چونکہ قرآن مجید کی تحریر میں شروع کے روایتی رواج کی پابندی اصطلاحی طور پر ایک تعدی شکل اختیار کر گئی ہے اور عام طور سے قرآنوں میں اس پان والی شکل پر نمبر آیت کا نہیں لگاتے چنانچہ یہاں بھی نمبر ایک اس کے بعد والی آیت پر درج ہوتا ہے لہذا ہم نے بھی اسی کا نتیجہ کیا ہے۔ حالانکہ اس کی کوئی معقول وجہ معلوم نہیں ہوتی۔

”عقد کے معنی تو گرہ لگانے کے ہیں لیکن چونکہ معاہدہ دو آدمیوں کو ایک بات کا پابند بنا دیتا ہے اس لئے اسے عقد کہتے ہیں۔ نکاح وغیرہ کو بھی عقد اسی اعتبار سے کہتے ہیں کہ وہ دونوں کے درمیان کا ایک خاص معاہدہ ہے۔“

یہاں جو ”عقود“ کا لفظ ہے، وہ سب معاہدوں پر حاوی ہے [۱] وہ معاہدہ بھی جو بندوں کا اللہ کے ساتھ بتقاضائے عبودیت ہے کہ وہ اس

[۱] عن ابی عبد اللہ قولہ: اوفوا بالعقود قال: بالعہود (علی بن ابراہیم)

کے احکام کی تعمیل کریں اور وہ بھی کہ جو دوسرے بنی نوع کے ساتھ معاہدہ ہو۔^[۱]
 اس عموم کی بنا پر آیت قرآن، فقہ کے بہت سے احکام کا سرچشمہ ہوگئی اور وہ ایک اصول ہے جس سے بہت سے فروع فقہیہ کا استنباط ہوتا ہے۔
 اس سے یہ قاعدہ بن گیا ہے کہ ہر معاہدہ میں جب تک خاص طور پر اس کے قابل رد و بدل ہونے کا ثبوت نہ ہو، اصل لزوم ہے یعنی اختیار
 فسخ کے لئے خصوصی دلیل کی ضرورت ہوگی جو اس عموم سے استثناء کا سبب ہو سکے ورنہ فطری طور پر یہ معاہدہ کا بنیادی تقاضا یہ ہے کہ اس کی پابندی
 ضروری ہے اور انسان کو اس کی مخالفت جائز نہیں ہے۔

أَحَلَّتْ لَكُمْ بِهَيْبَةِ الْأَنْعَامِ إِلَّا مَا يُنْتَلَىٰ عَلَيْكُمْ غَيْرَ مُحِلِّي الصَّيْدِ وَأَنْتُمْ

حُرْمٌ ۗ إِنَّ اللَّهَ يَجْزِي مَا يُرِيدُ ①

”تمہارے لئے چوپایہ کی قسم کے مویشی عموماً حلال ہیں سو ان کے جن کا بیان تمہارے سامنے آئے گا^[۲] لیکن
 حالت احرام میں شکار کو حلال نہ سمجھنا۔ یقیناً اللہ جو چاہتا ہے، وہ احکام جاری کرتا ہے۔“

گوشت خوری کا جواز اور چوپایوں میں اصالت حلیت

اس میں پہلے تو گوشت خوری کا جواز بطور ایک عام قاعدہ کے اصول کی شکل میں بتایا ہے کہ سو ان خاص چیزوں کے جن کی حرمت کا بیان
 آئندہ آئے گا، باقی مویشی جانوروں کا گوشت حلال ہے۔ دوسرے یہ حکم بتایا گیا ہے کہ حالت احرام میں شکار ناجائز ہے اور کسی دوسرے نے شکار
 کیا ہو تو اس کا گوشت کھانا بھی ناجائز ہے۔

يَأْتِيهَا الَّذِينَ آمَنُوا لَا تَحْلُوا شَعَائِرَ اللَّهِ وَلَا الشَّهْرَ الْحَرَامَ وَلَا الْهَدْيَ وَلَا

الْقَلَائِدَ وَلَا أَمِينَ الْبَيْتِ الْحَرَامِ يَبْتَغُونَ فَضْلًا مِّن رَّبِّهِمْ وَرِضْوَانًا ۗ وَإِذَا

حَلَلْتُمْ فَاصْطَادُوا ۗ وَلَا يَجْرِمَنَّكُمْ شَنَاٰنُ قَوْمٍ أَن صَدُّوكُمْ عَنِ الْمَسْجِدِ

الْحَرَامِ أَن تَعْتَدُوا ۗ وَتَعَاوَنُوا عَلَى الْبِرِّ وَالتَّقْوَىٰ ۗ وَلَا تَعَاوَنُوا عَلَى الْإِثْمِ

وَالْعُدْوَانِ ۗ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ ②

”اے ایمان لانے والو! شعائر اللہ کی حرمت کو برباد نہ کرو اور نہ محترم مہینہ کی اور نہ قربانی کے جانور کی اور نہ گلے

[۱] - العهود المؤكدة التي بينكم وبين الله والناس (جلالین)

[۲] - وهو قوله: حرمت عليكم الميتة والدم الآية (مجمع البيان)

میں پٹے ڈالے ہوئے جانوروں کی اور نہ ان لوگوں کی حرمت کو جو مقدس گھر کی طرف رُخ کیے ہوئے اپنے پروردگار کے فضل و کرم اور خوشنودی کی طلب میں آرہے ہیں اور جب حرم سے باہر نکل جاؤ تو پھر شکار کرو اور کسی قوم سے مخالفت نہ کرو انہوں نے تم کو مسجد حرام سے روکا تھا تم کو اس پر آمادہ نہ کرے کہ تم بھی زیادتی سے کام لو اور ایک دوسرے کی نیکی اور پرہیزگاری میں مدد کرو اور گناہ اور زیادتی میں ایک دوسرے کی مدد نہ کرو اور اللہ کے غضب سے بچو۔ یقیناً اللہ سخت سزا والا ہے۔“

”شعائر اللہ“ یعنی اللہ کی نشانیاں [۱] اس میں ہر وہ چیز داخل ہے جو اللہ کی طرف نسبت رکھتی ہے، چنانچہ دوسری جگہ صراحت کے ساتھ کہا گیا ہے کہ:-

البدن من شعائر اللہ یعنی قربانی کے جانور شعائر الہیہ میں داخل ہیں لہذا یہاں جو شعائر اللہ کے لفظ کے بعد الہدی اور القلائد کا ذکر کیا گیا ہے، اسے عام لفظ کے بعد خصوصیت کے ساتھ اس میں کی بعض خاص فردوں کا نام لے کر بیان کرنے کے قبل سے سمجھنا چاہئے کیوں کہ ہدی اور قلائد دونوں اسی قسم کے جانور ہیں جنہیں قربانی کے لئے لایا گیا ہے۔ جن کی قربانی ہوگئی وہ الہدی ہیں اور جنہیں گردن میں پٹا ڈال کر ساتھ رکھا گیا ہے کہ وقت آنے پر ان کی قربانی کی جائے گی وہ القلائد ہیں۔ [۲]

شعائر الہیہ کی حرمت کے ساتھ ان انسانوں کی بھی عزت و حرمت جو رضائے الہی کے جادہ کے سالک ہوں

ان سب کی حرمت ہے اور ان کی حرمت کو برباد کرنے سے ممانعت کی جا رہی ہے اور جب کہ وہ جانور جو بغرض قربانی لے جائے جا رہے ہیں، شعائر الہیہ ہیں تو وہ انسان کیوں کر قابل حرمت نہ ہوں گے جو رضائے الہی کے جادہ پر سالک ہیں چنانچہ صراحت کے ساتھ ان جانوروں کے تذکرہ کے بعد ان انسانوں کا بھی ذکر کیا گیا ہے۔ اب اگر ان جانوروں کا احترام مطلوب باری ہے تو ان انسانوں کی تعظیم و تکریم جو اپنی پوری زندگی راہ خدا میں صرف کر دیں اور آخر میں اس کی راہ میں شہید ہو جائیں، داخل شرک کیوں کر ہو سکتی ہے؟

حُرِّمَتْ عَلَيْكُمْ الْمَيْتَةُ وَالْدَّمُ وَحُمُّ الْخِنْزِيرِ وَمَا أُهْلَ لِغَيْرِ اللَّهِ بِهِ
وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيعَةُ وَمَا أَكَلَ السَّبُعُ إِلَّا مَا
ذَكَّيْتُمْ ۗ وَمَا ذُجِحَ عَلَى النُّصَبِ ۚ وَأَنْ تَسْتَقْسِمُوا بِالْأَزْلَامِ ۗ ذَلِكُمْ فِسْقٌ ۗ
الْيَوْمَ يَبْسُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ ۗ الْيَوْمَ
أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ

[۱] جمع شعیرۃ ای معالم دینہ (جلالین) نشانہائے خدا (شاہ ولی اللہ)

[۲] التقلید فی البدن ان یعلق فی عنقہا شئی لیعلم انہا ہدی (مجمع البیان) جن کے گلے میں پٹا ڈال کر لے جاویں کعبہ کو (شاہ رفیع الدین)

دِينًا ۞ فَمَنِ اضْطُرَّ فِي مَخْمَصَةٍ غَيْرٍ مُتَجَانِفٍ لِإِثْمِهِ ۖ فَإِنَّ اللَّهَ غَفُورٌ رَحِيمٌ ۝

”تم لوگوں پر حرام کیا گیا ہے مردار اور خون اور سور کا گوشت اور جسے اللہ کے سوا کسی کا نام لیکر ذبح کیا جائے اور گلا گھوٹا ہوا اور لکڑی وغیرہ سے مارا ہوا [۱] اور بلندی پر سے گر کر مرنا اور کسی جانور کے سینگ مارنے سے ہلاک شدہ اور جسے درندہ نے کھایا ہو مگر وہ جسے تم نے ذبح کر لیا ہو اور جو بتوں پر قربانی کی جائے اور یہ کہ تم جوئے والے تیروں سے حصے نکالو [۲] یہ ایک بڑی بد کرداری ہے۔ آج کافر لوگ تمہارے دین کی طرف سے ناامید ہو گئے ہیں تو ان سے نہ ڈرو اور مجھ سے ڈرو۔ آج میں نے تمہارے دین کو کامل کر دیا اور تم پر اپنی نعمت پوری کر دی اور تمہارے لئے اسلام کو بحیثیت دین کے پسند کر لیا [۳] تو جو شخص بھوک میں لاچار ہو گیا جب کہ گناہ کا مرتکب نہ ہو تو یقیناً اللہ بخشنے والا ہے، بڑا مہربان۔“

حیوانی قسم کی حرام غذاؤں کے بیان میں آیت اکمال دین جو یقیناً اس سے الگ خاص موقع پر اتری ہے

آیت کا مضمون پڑھ جائیے، شروع میں محرمات کا بیان ہے اور آخر میں یہ ہے کہ:-

فَمَنِ اضْطُرَّ فِي مَخْمَصَةٍ غَيْرٍ مُتَجَانِفٍ لِإِثْمِهِ ۖ

مگر جو شخص بھوک میں لاچار ہو جائے جبکہ گناہ کا مرتکب نہ ہو۔ یہ ٹکڑا پہلے کے بیان کردہ احکام تحریم سے بالکل چسپاں ہے جیسا کہ اس کے پہلے پارہ دوم میں آچکا ہے۔ حُرِّمَتْ عَلَيْكُمْ الْمَيْتَةَ وَالْدَّمَ وَالْحَمَّ الْخُنْزِيرِ وَمَا أُهْلَ بِهِ لِغَيْرِ اللَّهِ فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ۗ إِنَّ اللَّهَ غَفُورٌ رَحِيمٌ ﴿۱۰۲﴾ البقرة:

بالکل ویسا ہی یہاں ہے: حُرِّمَتْ عَلَيْكُمْ الْمَيْتَةُ وَالْدَّمَ وَالْحَمَّ الْخُنْزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ ۗ وَمَا ذُجِّجَ عَلَى النُّصَبِ وَإِنْ كُنْتُمْ فِي شَكٍّ مِنْهُ لَهَا شَكٌّ ۗ

بس وہاں الْمَيْتَةُ کا ایک لفظ کہا گیا جس میں مُنْخَنِقَةُ وغیرہ سب درج ہیں اور یہاں مَيْتَةُ کے بعد ان اقسام کا صراحتاً ذکر کر دیا گیا ہے۔ اس کے بعد جیسے وہاں اس کے بعد تھا: فَمَنِ اضْطُرَّ ویسے ہی یہاں ہے: فَمَنِ اضْطُرَّ فِي مَخْمَصَةٍ وہاں اس کے بعد تھا: غَيْرٍ مُتَجَانِفٍ وَلَا عَادٍ ویسے یہاں ہے غَيْرٍ مُتَجَانِفٍ لِإِثْمِهِ وہاں آخر میں تھا: فَلَا إِثْمَ عَلَيْهِ ۗ إِنَّ اللَّهَ غَفُورٌ رَحِيمٌ یہاں آخری الفاظ ہیں فَإِنَّ اللَّهَ غَفُورٌ رَحِيمٌ ----- بالکل شروع سے آخر تک وہی مضمون ہے یا نہیں اور اوّل سے آخر بالکل چسپاں ہے یا نہیں؟ مگر یہاں نہ معلوم کیوں کر اس اوّل اور اس آخر کے درمیان الگ کا ایک مضمون اس آیت کا جز بن کر درج ہو گیا ہے کہ:-

[۱]۔ المقول ضر یا (جلالین) آنچہ سنگ یا عصا مردہ باشد (شاہ ولی اللہ)

[۲]۔ دس پانے تھے، کسی پر لکھا آدھا کسی پر پاؤ، کم یا زیادہ کوئی خالی۔ پھر بانٹنے لگتے تھے تو ہر ایک کے نام پر جو پانسا آیا، وہی حصہ اس کو ملا یا خالی نکل گیا (موضح القرآن)

[۳]۔ اختیار کر دم اسلام را دین برائے شما (شاہ ولی اللہ) پسند کیا واسطے تمہارے اسلام دین (شاہ رفیع الدین)

أَلْيَوْمَ يَيْسُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنِ ۗ الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا ۗ

آج کا فرتمہارے دین کی طرف سے ناامید ہو گئے ہیں۔ آج میں نے تمہارے دین کو کامل کیا اور تم پر اپنی نعمت تمام کی اور تمہارے لئے بحیثیت دین اسلام کو پسند کر لیا۔

اسے کاؤل و آخر سے کچھ بھی تعلق محسوس ہوتا ہے؟

اور پھر جس طرح وہ بیچوں بیچ میں کھپی ہوئی ہے، کون کہہ سکتا ہے کہ وہ مستقل آیت ہے جو کسی اور موقع پر نازل ہوئی تھی مگر اس کو کیا کیا جائے کہ خود اس کا مضمون اُس کے مستقل ہونے اعلان کر رہا ہے، اس لئے اُسے مستقل سب ہی کو ماننا پڑتا ہے چنانچہ شاہ عبدالقادر دہلوی فرماتے ہیں:-

”فائدہ یہ جو فرمایا کہ آج پورا دین، تمہارا ہو چکا، یہ آیت آخر کو اتری ہے کہ سب احکام اللہ کے نازل ہو چکے تھے، اس کے بعد تین مہینے حضرت زندہ رہے ہیں“ (موضح القرآن)

تفسیر جلالین میں محرمات والے جز کے بعد ”ذکر فسق“ پر ختم ہوتا ہے، بعد والے جز سے بیچ میں لکھا ہے:

”ونزل بعد فة حجة الوداع. اليوم بيئس الذين كفروا من دينكم“

”اور عرفہ کے دن حجۃ الوداع میں یہ آیت اتری کہ ”آج کا فرتمہارے دین سے ناامید ہو گئے، آج میں نے تمہارا دین کامل کیا“ الحج

بیچے انہوں نے تو زمانہ نزول بھی بتا دیا کہ وہ حجۃ الوداع میں اتری ہے مگر تاریخ عرفہ یعنی ۹ ذی الحجہ بتا رہے ہیں۔

اس کے بعد جب کچھ مستند احادیث اس آیت کی تاریخ نزول یہ بتلا رہے ہیں کہ وہ ۱۸ ذی الحجہ کو مقام غدیر خم میں رسولؐ نے حضرت علی بن ابی طالبؓ کو منبر پر بلند کر کے فرمایا تھا کہ: مَنْ كُنْتُ مَوْلَا فِهَذَا عَلِيٌّ مَوْلَاكَ” جس کا میں مولا ہوں اس کا یہ علیؓ مولا ہے،“ تو ان احادیث کے ماننے میں کسی کو عذر نہ ہونا چاہیے۔ چنانچہ ائمہ اہل بیت علیہم السلام سے ہمارے طرق سے تو یہ وارد ہے ہی۔^[۱] بعض علمائے اہل سنت بھی اس سے متفق ہیں۔

شکاری کتے کے شکار کی حلیت

اس کے لحاظ سے یہ سمجھ میں آتا ہے کہ دین پورے ہونے کا اعلان اس بنا پر نہیں ہے کہ سب احکام اللہ کے نازل ہو چکے تھے۔ احکام کا تعلق تو شریعت سے ہے، نہ کہ اصول دین سے بلکہ یہ اعلان اس لئے ہے کہ آج تحفظ دین کے اس نظام کا اعلان ہو گیا ہے جو رسولؐ کے بعد قائم و دائم رہے گا۔

موصوف کا یہ ارشاد کہ ”اس کے بعد تین مہینے حضرت زندہ رہے ہیں“ یہ غالباً اسی ۹ ذی الحجہ کی تاریخ کے لحاظ سے ہے۔ ورنہ صحیح حساب تو یہ ہے کہ اس کے بعد ڈھائی مہینے حضرت زندہ رہے اور بس۔

[۱]۔ روی عن ابی جعفر و ابی عبد اللہ (تبیان) عن محمد بن مسلم عن ابی جعفر قال: آخر فریضة انزلها الله الولاية ثم لم يزل بعد هاء فریضة (علی بن ابراہیم)

مگر یہ حیرت ہر ایک متحس ذہن کو بہر حال ہونا چاہیے کہ اس صورت میں یہ آیت حرام جانوروں کی حرمت اور عالم اضطرار میں ان کی حلیت، دونوں کے درمیان حدِ فاصل بن کر آخر کیوں کر وارد ہوگی؟

اور اس نظیر کے ہوتے ہوئے جب بائیسویں پارے کے شروع حصہ میں سورہ احزاب کی آیہ تطہیر کو ہم کہتے ہیں کہ وہ مستقل آیت ہے جس کے لئے بین الفرقین شان نزول کے روایات اور احادیث موجود ہیں تو سیاق و سباق کو پیش کر کے اس کا قطعی انکار کرنا کہاں درست ہو سکتا ہے؟!

يَسْأَلُونَكَ مَاذَا أَحَلَّ لَهُمْ ۖ قُلْ أَحَلَّ لَكُمْ الطَّيِّبَاتُ ۖ وَمَا عَلَّمْتُمْ مِّنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكَنَّ عَلَيْكُمْ
وَادْكُرُوا اسْمَ اللَّهِ عَلَيْهِ ۖ وَاتَّقُوا اللَّهَ ۖ إِنَّ اللَّهَ سَرِيعُ الْحِسَابِ ۝

”آپ سے پوچھتے ہیں کہ کیا کیا چیزیں ان کے لئے حلال قرار دی گئی ہیں؟ کہیے کہ سب اچھی پاک صاف چیزیں تمہارے لئے حلال ہیں اور جو تم نے شکاری کئے [۱] سدھا کے انہیں اُس ہنر سے جو اللہ نے تمہیں دیا ہے سکھایا ہو تو جسے وہ تمہارے لئے پکڑ لیں، اُس میں سے کھا سکتے ہو اور اُس پر (شکار پر چھوڑنے سے پہلے) اللہ کا نام لے لو اور اللہ کے غضب سے بچو، یقیناً اللہ تیزی کے ساتھ حساب لینے والا ہے۔“

محرمات کا بیان نام لے لے کر کرنا اور حلال چیزوں کے سوال پر اجمالی طور پر یہ کہہ دینا کہ: - احل لکم الطیبات ”جتنی اچھی پاک صاف چیزیں ہیں، سب ہی حلال ہیں“ یہ اشیا میں اصالتِ حلیت کی دلیل ہے۔ اس کا مطلب یہ ہے کہ حرمت کے لئے ثبوت کی ضرورت ہے، خواہ وہ طبعی طور سے نفرت کی چیز ہو جو خباثت میں سے ہونے کا معیار ہے اور خواہ دلیل خاص سے از روئے شرع اُس کی حرمت ثابت ہو اور جب تک ان دونوں میں سے کوئی ایک بات نہ ہو، ہر شے کو حلال ہی سمجھنا چاہیے۔

اس ذیل میں جانوروں کے بارے میں ایک طریقہ حلیت تو ابھی تک عام طور سے معلوم تھا کہ انہیں ذبح کیا جائے تو ذبیحہ ہو کر ان کا کھانا جائز ہوگا۔ یہاں ان کے حلال ہونے کا ایک اور طریقہ بتایا جا رہا ہے۔ کہ شکاری کتوں کے ذریعے سے تم نے ان کا شکار کیا ہے تو بھی وہ حلال ہوں گے۔ بے شک جیسے وہاں چھری چلاتے وقت اللہ کا نام لیتے ہو، ویسے ہی یہاں ان کتوں کو شکار پر چھوڑتے وقت اللہ کا نام لے لو اگر ایسا نہ ہوگا تو نہ وہ چھری کا مارا ہوا حلال ہوگا اور نہ جانور کا پکڑا ہوا۔

اسی تنبیہ کے لئے آخر میں اللہ کے غضب سے بچنے کی تاکید اور حسابِ آخرت کی یاد دہانی کی گئی ہے۔

الْيَوْمَ أَحَلَّ لَكُمْ الطَّيِّبَاتُ ۖ وَطَعَامُ الَّذِينَ أُوتُوا الْكِتَابَ حَلَّلَ لَكُمْ ۖ

[۱] - وادکروا اسم اللہ علیہ قبل الارسال — وقیل معناہ اذکروا اسم اللہ علی ذبح ما تذبحونہ — والقول الاول اصح (مجمع البیان)

وَطَعَامُكُمْ جُلٌّ لَهُمْ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ
 أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أُجُورَهُنَّ مُحْصِنِينَ غَيْرَ مُسْفِحِينَ
 وَلَا مُتَّخِذِي أَخْدَانٍ ۗ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ ۗ وَهُوَ فِي الْآخِرَةِ
 مِنَ الْخَسِيرِينَ ۝

”آج تمہارے لئے سب اچھی پاک صاف چیزیں حلال کی جا چکی ہیں اور اہل کتاب کا اناج [۱] تمہارت لئے
 حلال ہے اور تمہارا اناج ان کے لئے حلال ہے اور پاک دامن مسلمان عورتیں اور پاک دامن عورتیں ان میں سے
 جنہیں تمہارے پہلے کتاب ملی ہے، جب ان کی اجرتیں دے دو پاک دامن کا تحفظ کرتے ہوئے، نہ کہ بے محابا
 شہوت رانی کرتے ہوئے اور نہ خفیہ طور پر ناجائز تعلقات قائم کرتے ہوئے اور جو ایمان کے بجائے کفر اختیار
 کرے، اُس کے سب اعمال اکارت گئے اور وہ آخرت میں گھانا اٹھانے والوں میں ہوگا۔“

اہل کتاب کے ساتھ غلہ کی خرید و فروخت اور ان کی عورتوں کے ساتھ عارضی طور پر تعلق ازدواجی یعنی
 متعہ کی اجازت ہے

پہلے جو حلیت کا بیان تھا، وہ صرف کھانے کی چیزوں سے متعلق تھا، اب اس حکم کی تکرار کے ساتھ کہ آج تمہارے لئے اب اچھی پاک
 صاف چیزیں حلال ہیں اور ”آج“ کا مطلب ہے ”اس شریعت میں“ کیونکہ شرائع سابقہ میں بعض سخت احکام نافذ تھے۔ اس شریعت میں آسانی
 عطا کرتے ہوئے وہ سخت احکام برطرف کر دیے گئے۔

اس کے بعد حلیت کے دائرہ کو وسیع کرتے ہوئے اب اس کے دامن کو ”کھانے پینے سے بڑھا کر دوسری قسم کے افعال تک وسیع کر دیا
 گیا ہے جس میں پہلی چیز یہ ہے کہ اناج کی تجارت اس وقت یہودیوں کے ہاتھ میں تھی۔ مسلمانوں کو غلہ ان سے خریدنا بھی ہوتا تھا اور بعض وقت
 باہر سے لا کر ان کے ہاتھ بیچنا بھی ہوتا تھا تو کچھ لوگوں کو اس میں تردد ہوتا تھا کہ جب کفار سے ترک موالات کا حکم ہے تو یہ خرید و فروخت ان کے
 ساتھ کہاں تک جائز ہے؟ اس کے لئے یہ کہا گیا ہے کہ ان کا اناج تمہارے لئے اور تمہارا اناج ان کے لئے، دونوں باتیں حلال ہیں یعنی تم ان سے
 خرید بھی سکتے ہو اور ان کے ہاتھ فروخت بھی کر سکتے ہو۔

اس کا نجاست اہل کتاب کے مسئلہ سے کوئی تعلق نہیں ہے اور اس فقرہ سے یہ بتانا نہیں ہے کہ ان کے ہاتھ کا پکا ہوا کھانا تمہارے لئے
 جائز ہے۔ اگر یہ ہوتا تو پہلا فقرہ تو ٹھیک ہوگا کہ ان کا کھانا تمہارے لئے جائز ہے مگر دوسرا کہ تمہارا کھانا ان کے واسطے جائز ہے، اس کا کوئی محل نہ

[۱] - یختص عند اصحابنا بالحبوب. (تبیان)

ہوگا۔

چنانچہ احادیث میں لفظ طعام کی تفسیر اس آیت میں ”حبوب“ یعنی اناج کے ساتھ ہوئی۔^[۱] اور کہ حکم اہل کتاب سے مخصوص نہیں ہے مگر چونکہ مدینہ میں سابقہ تجارت میں انہی کے ساتھ تھا، اس لئے ان کا نام لیا گیا۔ شاہ ولی اللہ صاحب نے اس آیت کے ایک اور معنی قرار دیے ہیں۔ وہ کہتے ہیں:-

”یعنی آنچه براہل کتاب حلال بود شما حلال است مثل گو سفند و گاد و آنچه بر شما حلال کرده شد بر کسی کہ از ایشان مسلمان شود حلال است مثل شتر و ذی ظفر و قبیلۃ یہود و نصاریٰ را درین باب اعتبار نیست“۔ (فتح الرحمن)

اس کا مطلب یہ ہے کہ ”اہل کتاب کا کھانا“ اس کے معنی ہی ”اہل کتاب کے یہاں جو کھانا حلال ہے“ اور ”تمہارا کھانا“ یعنی ”جو کھانا تمہارے لئے حلال ہے“۔۔۔۔۔۔ اس مفہوم کو الفاظ آیت سے ہم بعید سمجھتے ہیں لیکن اس صورت میں بھی پاک اور نجس کے مسئلہ سے اس کا کوئی تعلق نہیں قرار پاتا۔

اب جب حلیت کا ذکر ما کولات سے آگے بڑھ کر معاملات تک پہنچ ہی گیا تو اس کے بعد معاملہ ازدواج کا بھی تذکرہ کر دیا گیا کہ نکاح مسلمان ہی عورتوں سے کرنا چاہیے یعنی غیر مسلم عورتوں سے نکاح جائز نہیں ہے۔ اس کے بعد مسلمان خواتین کے علاوہ اہل کتاب کی عورتوں کے ساتھ تعلق ازدواجی قائم کرنے کی اجازت دی گئی مگر اس شرط کے ساتھ کہ ان کی اجرتیں انہیں دے دو اور اجرت چونکہ عقد منقطع یعنی متعہ میں ہوتی ہے، اس لئے فقہ اہل بیت علیہم السلام میں یہ حکم ہوا کہ نکاح سوا مسلمان عورت کے کسی کے ساتھ نہیں ہو سکتا ہے کیوں کہ وہ تو محدود ضرورت کی بنا پر ہوا کرتا ہے اور اسی لئے یہ کہا گیا کہ تم ان کے ساتھ زنا کاری اور ناجائز آشنائی سے بچنے کی خاطر متعہ کر لو، نہ کہ جنسی ہوس کی رو میں۔

یہ زنا کاری وغیرہ سے بچنا اتنا اہم مقصد ہے کہ اس کے لئے عارضی ازدواج میں اہل کتاب کی حد تک اسلام کی شرط ختم ہوگئی لیکن کتنی افسوس ناک بات ہے کہ جمہور اہل اسلام نے مطلق طور پر مسلم خواتین کے ساتھ بھی عارضی ازدواج کا سدباب کر کے جنسی بے راہ روی کے سدباب کا حکیمانہ ذریعہ جو شریعت میں قرار دیا گیا تھا، اسے ہمیشہ کے واسطے بند کر کے سید کاریوں کا دروازہ پاٹوں پاٹ کھول دیا۔ ممانعت متعہ کی خرابی پر یہی تبصرہ تھا حکیم الاسلام حضرت علی بن ابی طالب علیہ السلام کا کہ:

لولا نہی عمر عن المتعۃ ما زنی الا شقی

”اگر (خليفة دوم) عمر نے متعہ سے ممانعت نہ کی ہوتی تو سوا انتہائی بد بخت شخص کے کوئی زنا نہ کرتا۔

دوسری روایت میں ہے:

ما زنی الا شقی

یعنی سوا اقل قلیل کے کوئی اس جرم کا مرتکب نہ ہوتا۔

بہت ممکن ہے کہ آخر میں جو تہدید ہے کہ:

[۱] عنی بطعامہم الحبوب والفاکھة (علی ابن ابراہیم) هو المروی عن ابی عبد اللہ (مجمع البیان)

و من یکفر بالایمان فقد حبط عمله
جو ایمان کے بجائے کفر اختیار کرے، اس کے سب اعمال اکارت گئے۔
یہ اپنے عموم کے ساتھ حکم شرعی کے اس قسم کے انکار کو بھی شامل ہو۔

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى
الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ۖ وَإِنْ كُنْتُمْ جُنُبًا
فَاظْهَرُوا ۗ وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَايِبِ أَوْ
لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا
بِوُجُوهِكُمْ وَأَيْدِيكُمْ مِنْهُ ۗ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ
يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ ﴿٥﴾

”اے ایمان لانے والو! جب تم نماز کے لئے کھڑے ہونے لگو! تو اپنے منہ اور کہنیوں تک کے ہاتھوں کو دھوؤ
اور اپنے سر میں مسح کرو اور پیروں کا گٹھوں تک! اور اگر حالت جنابت میں ہو تو غسل کرو اور اگر تم بیمار ہو یا سفر میں ہو
یا تم میں سے کوئی پیشاب پانچا نہ کر کے آیا ہے، یا عورتوں سے تم نے مقاربت کی ہے اور پانی دستیاب نہ ہو تو پاک
مٹی سے تیمم کر لو، اس طرح کہ اس سے اپنے چہروں اور ہاتھوں کو مل لو۔ اللہ یہ نہیں چاہتا کہ تم پر سختی کرے مگر یہ ضرور
چاہتا ہے کہ تمہیں پاک کرنے کا سامان کر دے اور اپنی نعمت تم پر پوری کرے، شاید کہ تم شکر گزار ہو۔“

وضو کی ترکیب اور بوقت ضرورت تیمم کا حکم

اس آیت میں وضو کی ترکیب ہے اور تیمم کی، خواہ بدل وضو ہو یا بدل غسل ہو،----- چنانچہ سب سے پہلے وضو کی ترکیب کا بیان
ہے جس کے حسب ذیل اجزاء جو واجب ہیں بیان ہوئے ہیں:

پہلے چہرے کا دھونا۔ یہاں احادیث سے جو استنفادہ ہوتا ہے وہ چہرے کے حدود کا تعین ہے، نہ کہ چہرہ میں کسی قید کا کہ وہ کہاں تک
دھویا جائے۔

دوسرے ہاتھ کا دھونا۔ اس میں جو الی المرافق ”کہنیوں تک“ کا لفظ ہے، اس سے اہل سنت کی فقہ میں دھونے کا یہ طریقہ سمجھ لیا گیا

﴿٥﴾ - مسح کر و سروں اپنوں کو اور پاؤں اپنوں کو گٹھوں تک (شاہ رفیع الدین)

کہ انگلیوں سے کہنی کی طرف ہاتھ لے جا کر الٹا دھویا جائے، مگر تفسیر اہل بیت کی بنا پر مذہب شیعہ یہ ہے [۱] اور بعض تفسیر اہل سنت سے بھی اس کی تائید ہوتی ہے [۲] کہ یہ ”الی المرافق“ ہاتھ کے اُس حصّے کی مقدار کا پتہ دینے کے لئے ہے جسے دھویا جائے مگر دھویا کس طرح جائے؟ اُسے اس لفظ میں نہیں بتا جا رہا ہے۔

”کہنی تک کے ہاتھ دھوؤ“، مگر دھوؤ کس طرح؟

اس کا فطری طریقہ یہی ہے کہ ہاتھ کہنیوں سے انگلیوں کی طرف لے جاؤ، اُلٹا نہیں۔ [۳]

تیسرے سر کا مسح۔ اس میں فقہ اہل بیت علیہم السلام کی تعلیم یہ ہے کہ سر کے آگے کے حصّے کا بقدر مسّیٰ مسح کیا جائے اور اس کی استجابی حد تین انگلیوں بھر ہے۔ اس کے لئے زرارہ نے حضرت امام جعفر صادق علیہ السلام سے پوچھا کہ یہ قرآن کے الفاظ سے کیوں کر نکلتا ہے؟ تو آپ نے فرمایا: لِمَكَانِ الْبَاءِ، یعنی بِرُؤُسِكُمْ میں جو ہے۔ مطلب یہ ہے کہ اگر پورے سر کا مسح ہوتا تو آمْسِحُوا رُؤُسَكُمْ کہا جاتا۔ ”ب“ کی ضرورت نہ تھی۔۔۔۔۔۔ ”ب“ کے آنے سے یہ مفہوم پیدا ہو گیا کہ سر کے اندر کسی جز کا مسح کرنا ہے۔ پورے کا نہیں۔

چوتھے پیروں کا مسح۔ مگر یہاں فقہائے امت میں یہ عجیب اختلاف پیدا ہو گیا کہ اکثریت پیروں کے دھونے کی قائل ہو گئی۔ یعنی انہوں نے اَزْجُلِكُمْ کا عطف بِرُؤُسِكُمْ پر لینے کے بجائے جس کے قبل مسح کا حکم ہے، لے جا کر رُؤُسِكُمْ وَاَيْدِيَكُمْ پر عطف قرار دے دیا جس سے دھونے کا حکم پیدا ہو جائے گا۔ مگر یہ اس فطری مفہوم کے بالکل خلاف ہے جو ان الفاظ قرآنی سے ہر ذہن میں آ سکتا ہے۔ وضو کی ترکیب ختم ہونے کے بعد اجمالی طور پر غسل کا حکم بیان ہوا کہ اگر جنابت کی حالت ہے تو اُس سے طہارت کا جو طریقہ ہے، وہ اختیار کرو۔

ظاہر ہے کہ یہاں بھی اگر معلم شریعت کی زبان سے غسل کی ترکیب معلوم نہ ہوتی تو الفاظ قرآن سے کوئی سمجھ نہیں سکتا تھا کہ جنابت سے پاک ہونے کا کیا طریقہ ہے؟ اس کے بعد تیمم کا حکم بیان ہوا کہ اگر تم میں کا کوئی پائخانہ جا چکا ہے یعنی حدیث اصغر ہے جس کے دور کرنے کے لئے وضو کی ضرورت ہے۔

یہاں بھی حدیث اصغر کی ایک فرد پائخانہ کا نام قرآن نے لیا اور کیا کیا چیزیں موجبات وضو ہیں؟ وہ سب سنت سے ثابت ہوئی ہیں۔ اس کے بعد ارشاد ہوا ”یا عورت سے مقاربت کی ہے“ یہ حدیث اکبر ہے جس کے دور کرنے کے لئے غسل کی ضرورت ہے۔ یہاں بھی بس ایک قسم کے حدیث اکبر یعنی جنابت اور اس کی بھی ایک صورت یعنی مقاربت کا ذکر ہوا ہے۔ یہ ہمیں دوسرے ذرائع کی بنا پر معلوم ہوا ہے کہ حدیث اکبر کے جنابت کے علاوہ بھی اقسام ہیں اور جنابت بغیر فعل مقاربت بھی ہوتی ہے۔

[۱]۔ یجب عندنا غسل الایدی من المرافق۔۔۔ والی فی الایتہ بمعنی مع کفولہ: ولا تاکلوا الی اموالہم الی امر الکم (تیبان)

[۲]۔ الی المرافق ای معہا کما بینتہ السنّۃ (جلالین)

[۳]۔ یعنی من المرافق (علی بن ابراہیم)

بہر حال ان دونوں صورتوں میں یعنی خواہ حدث اصغر کی حالت ہے جس کے دفعیہ کے لئے وضو کی ضرورت ہے اور خواہ حدث اکبر ہے کس کے دور کرنے کے لئے غسل کی ضرورت ہوتی ہے، اگر پانی موجود نہیں ہے یا بیمار ہے یا حالت سفر ہے اور سواری سے اتر کر پانی تک نہیں جاسکتا تو ان سب صورتوں میں تیمم کرے۔

تیمم کیا ہے؟ یعنی پاک مٹی کے پاس جاؤ اور اس سے چہرہ اور ہاتھوں کا مسح کر لو۔
چہرہ اور ہاتھ کتنے؟ یہ بھی یہاں تو مذکور ہے نہیں۔ ہاں معلوم ہے کہ چہرہ میں پیشانی کا مسح ہونا چاہیے ناک کے اوپر کے حصہ تک اور ہاتھوں کی پشت پر مسح ہونا چاہیے۔

ایک ہی ضرب سے یا دوضربوں سے؟ اس کا قرآن مجید میں تو ذکر ہے نہیں اور حدیثیں مختلف ہیں۔ اس لئے علماء میں بھی اختلاف ہو گیا ہے۔ قول قوی یہ ہے کہ بدل وضو میں ایک ہی دفعہ ہاتھوں کو خاک پر مار کے چہرے اور ہاتھوں کو مسح کرے اور بدل غسل میں دوضرب تیمم کرے یعنی ایک دفعہ خاک پر ہاتھ مار کے چہرہ کا اور دوسری دفعہ ہاتھ مار کے ہاتھوں کا مسح کرے۔

وَادْكُرُوا نِعْمَةَ اللَّهِ عَلَيْكُمْ وَمِيثَاقَهُ الِّذِي وَاثَقَكُمْ بِهِ إِذْ قُلْتُمْ سَمِعْنَا

وَاطَعْنَا نِ وَاتَّقُوا اللَّهَ إِنَّ اللَّهَ عَلِيمٌ بِذَاتِ الصُّدُورِ ④

”اور یاد کرو اللہ کی بڑی نوازش کو [۴] جو تمہارے لئے ہے اور اس کے اُس عہد و پیمانہ کو جو اس نے تم سے لیا ہے، جب تم نے کہا کہ ہم نے سنا اور مانا اور اللہ کے غضب سے بچو، یقیناً اللہ سینوں کے اندر کی باتوں کا جاننے والا ہے۔“

یہ عہد و پیمانہ ایک مسلمان اللہ اور رسول کے ساتھ اسی وقت کر لیتا ہے جب وہ اسلام قبول کرتا ہے کیوں کہ اطاعت و متابعت، اسلام کے معنی کا لازمی جزء ہے اور پیغمبر خدا اس مضمحل تقاضے کو عالم ظہور میں بھی لے آتے تھے اس بیعت کے ساتھ جو ہر نو مسلم سے لی جاتی تھی اور جو مسلم گھرانے میں پیدا ہوا ہے، وہ پیدائش کے ساتھ ہی اس عہد و پیمانہ میں گرفتار ہے، چاہے شعور اُسے اسی وقت ہو کہ جب وہ سن شعور کو پہنچے اور پھر وہ شعوری طور پر اسلام کی راہ کو اختیار کر کے اُسی پر قائم و برقرار رہے۔

يَا أَيُّهَا الَّذِينَ آمَنُوا كُونُوا قَوْمِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَاٰنُ

قَوْمٍ عَلَىٰ أَلَّا تَعْدِلُوا ۗ إِعْدِلُوا ۗ هُوَ أَقْرَبُ لِلتَّقْوَىٰ نِ وَاتَّقُوا اللَّهَ ۗ إِنَّ اللَّهَ

خَبِيرٌ ۗ بِمَا تَعْمَلُونَ ⑤

[۴]۔ لم يقل نعم الله لاشعار بعظم التبعة (مجمع البيان)

”اے ایمان لانے والو! تم اللہ کے عائد کردہ فرائض کی تکمیل کے ذمہ دار [۱] اور عدل و انصاف کے ساتھ گواہ رہو اور کسی قوم کی مخالفت تم کو اس پر آمادہ نہ کرے [۲] کہ تم انصاف نہ کرو، انصاف کرتے رہو، یہی پرہیزگاری سے زیادہ قریب ہے اور اللہ کے غضب سے بچو، یقیناً جو تم کرو، اللہ اس سے باخبر ہے۔“

عدل و انصاف میں مسلم اور غیر مسلم کا فرق نہیں

اس آیت سے ایک با اقتدار مسلم حکومت کی ذمہ داری غیر مسلم اقلیتوں کے ساتھ بھی نمایاں ہوتی ہے کہ اُسے حقوق و حدود کے معاملہ میں مسلم اور غیر مسلم رعایا میں امتیاز برتنا درست نہ ہوگا۔

وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ ۖ لَهُمْ مَغْفِرَةٌ وَأَجْرٌ عَظِيمٌ ⑨

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ⑩

”اللہ نے وعدہ کیا ہے اُن سے جو ایمان لائے اور نیک اعمال کرتے رہے کہ اُن کے لئے بخشش ہے اور بہت بڑا اجر و ثواب اور جنہوں نے کفر اختیار کیا اور ہماری آیتوں کو جھٹلایا، یہ دوزخ والے ہیں۔“

یہاں دو قسم کے اشخاص کا ذکر ہے:-

ایک وہ جن سے قطعی وعدہ نجات اور اجر و ثواب کا ہے۔ یہ وہ جن میں ایمان اور عمل صالح دونوں شرائط موجود ہوں۔

دوسرے وہ کافر ہیں یعنی ایمان ہی کی صفت سے معزّز ہیں۔ ان کے لئے قطعی طور پر دوزخ کا اعلان ہے۔

مگر ایک درمیانی قسم رہ جاتی ہے، وہ وہ ہیں جنہوں نے کفر و تکذیب سے کام تو نہیں لیا۔ اس کا مطلب یہ ہے ایمان کے دائرہ میں تو رہے مگر جو ایمان کے عملی تقاضے ہیں، انہیں پورا نہ کر کے عمل صالح کے جوہر سے محروم رہے۔ یہ نہ اس پہلے والے قطعی وعدہ میں داخل ہیں، نہ دوسرے قطعی وعید میں بلکہ یہ وہ ہیں کہ ان کی مغفرت کا بھی امکان ہے اور یہ بھی کہ اُن کی بد اعمالیوں کی سزا دی جائے جس کے بعد ان کو نجات حاصل ہو۔

ہاں تصوّری طور پر ذہن میں ایک چوتھی قسم بھی آتی ہے اور وہ یہ ہے کہ عمل صالح ہو بغیر ایمان کے، بادی النظر میں ایسا محسوس ہوتا ہے کہ یہ قسم بھی اُس وعدہ اور وعید دونوں سے خارج ہے مگر چونکہ اعمال کی صحت میں ایمان کی شرط ہے اور بغیر ایمان کوئی عمل قبول ہی نہیں، اس لئے حقیقت کے لحاظ سے بغیر ایمان اعمال صالحہ کا وجود ہی نہیں ہو سکتا اور مشاہدہ جس کا گواہ قرار پاسکتا ہے وہ خود عمل ہے، نہ کہ اس کی وہ صفت جو کہ اُسے ”عمل صالح“ کا مصداق قرار دے۔

پھر یہ کہ ایمان کے ساتھ تو پہلی قسم میں حرف عطف کے ساتھ عملوا الصالحات کی قید تقریباً ہر جگہ لگی ہے اور وہ یہاں بھی موجود ہے

[۱] متعہّد حق اللہ باشیّد (شاہ ولی اللہ)، ہو جاؤ تم قائم رہنے والے واسطے اللہ کے (شاہ رفیع الدین)

[۲] لا یحملکم (تبیان)

اتنے شدید اختلاف اقوال [۱] کے بعد یہ فیصلہ بہت مشکل معلوم ہوتا ہے کہ اصل شان نزول آیت کیا ہے؟ ایک اور قدیم تفسیر یہ ہے کہ یہ مشرکین کے عام رویہ کا ذکر ہے جو ہجرت مدینہ کے بعد رہا کہ وہ مسلمانوں کا قلع قمع کر دینا چاہتے تھے اور پھر صلح حدیبیہ کے ذریعے سے اللہ نے اُن کے ہاتھوں کو مسلمانوں کی ایذا رسانی سے روک دیا۔ [۲]

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ ۖ وَبَعَثْنَا مِنْهُمُ اثْنَيْ عَشَرَ نَقِيبًا ۗ
وَقَالَ اللَّهُ إِنِّي مَعَكُمْ ۗ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي
وَعَزَّزْتُمْ مَوَاهِمَهُمْ ۖ وَأَقْرَضْتُمُ اللَّهَ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ
وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ ۗ فَمَنْ كَفَرَ بَعْدَ ذَلِكَ مِنْكُمْ فَقَدْ
ضَلَّ سَوَاءَ السَّبِيلِ ﴿۱۳﴾

”اور بلاشبہ اللہ نے بنی اسرائیل سے عہد و پیمانہ لیا اور ہم نے اُن میں بارہ سردار مقرر کیے اور اللہ نے کہا کہ یقیناً میں تمہارے ساتھ ہوں اگر تم نماز قائم رکھو گے اور زکوٰۃ دیتے رہو گے اور میرے پیغمبروں پر ایمان لاؤ گے اور ان کو تقویت پہنچاؤ گے اور اللہ کو قرضہ حسنہ دو گے تو میں تمہاری غلطیوں کی تلافی کروں گا اور تمہیں داخل کروں گا اُن بہشتوں میں جن کے نیچے سے نہریں بہتی ہوں گی مگر جو تم میں سے اس کے بعد کفر اختیار کرے گا تو وہ بلاشبہ سیدھے راستے سے بھٹکا ہوا ہوگا۔“

ایک حدیث پیغمبر خدا کی جمہور امت میں مسلم ہے کہ حضرت نے فرمایا جو کچھ بنی اسرائیل میں ہوا ہے، وہ اس امت میں بھی ہوگا۔ اس لئے بنی اسرائیل کے واقعات بڑی کثرت سے قرآن مجید میں بیان ہوئے ہیں چنانچہ بنی اسرائیل میں بارہ نقیب یعنی سردار ہوئے تو رسول خدا نے فرمایا کہ میری امت میں بھی میرے بعد بارہ سردار ہوں گے۔ وہی میرے جانشین ہوں گے۔ یہ دو اذہ امام کا اعلان ہے جو تمام مسلمانوں میں منفق علیہ ہے۔ اس صورت میں حیرت ہوتی ہے کہ پوری امت نے ”اثنا عشری“ ہونے سے کیوں گریز کیا؟

اس موقع پر شاہ عبدالقادر برادر شاہ عبدالعزیز دہلوی صاحب تحفہ کا نوٹ بڑی اہمیت رکھتا ہے۔ وہ لکھتے ہیں:-
”یہ بیان فرمایا بنی اسرائیل سے عہد لیا، حضرت موسیٰ کی آخر عمر میں یہ اقرار لیتے ہیں، یہ سورت آنحضرت کی آخر عمر میں نازل ہوئی۔ شاید ہم کو سنایا اسی واسطے کہ ہم کو بھی یہی تقید ہے۔ ایک عہد اس امت سے تھا کہ رسول جو بعد میں پیدا ہوں اُن کی مدد کرو۔ اس کے بدل ہم

[۱] - اختلفوا فی الباسطین ایذیہم علی خمسۃ اقوال (تبیان)

[۲] - یعنی اہل مکہ من قبل ان فتحھا فکف ایذیہم بالصلح یوم الحدیبیہ (علی بن ابراہیم)

قَلِيلًا مِّنْهُمْ فَاعْفُ عَنْهُمْ وَاصْفَحْ ۗ إِنَّ اللَّهَ يُحِبُّ الْمُحْسِنِينَ ﴿١٣﴾

”توان کے اپنے عہد و پیمان کو توڑ دینے کی وجہ سے ہم نے ان کو مورد لعنت قرار دیا اور ان کے دلوں کو سخت کر دیا۔ وہ خداوندی کلام کو اس کے اصلی مقامات سے ہٹا دیا کرتے ہیں، اور جن چیزوں کی یاد دہانی انہیں بار بار کی گئی تھی، ان میں کا بڑا حصہ بھول گئے اور برابر آپ ان کی ایک نہ ایک بددیانتی سے واقف ہوتے رہے گا سوا ان میں کے کم آدمیوں کے لہذا ان کو معاف کیجیے اور درگزر سے کام لیجئے۔ یقیناً اللہ اچھا سلوک کرنے والوں کو دوست رکھتا ہے۔“

یہ ہے انجام اُس عہد کا جو بارہ سردار مقرر کرنے کے ساتھ بنی اسرائیل سے کیا گیا تھا اور اب کیا کہا جائے انجام اس عہد کا جو اس وقت بارہ اماموں کے مقرر کرنے کے ساتھ ہوا اور ان کی اطاعت سے منحرف ہونے کے بعد اُمت کا جو کردار قرآن نے بتایا ہے، ان کی ہر ہر بات اس اُمت میں بھی نظر آرہی ہے تو کیا یہ قرآن کی مکمل تصدیق نہیں ہے؟

شاہ عبدالقادر صاحب کو کیا اپنے گزشتہ نوٹ کے تتمہ کے طور پر اس آیت کے مضمون پر کوئی نوٹ لکھنا نہیں چاہیے تھا مگر اب معاملہ بہت ٹیڑھا تھا، اس لئے انہوں نے خاموشی ہی اختیار فرمانا مناسب سمجھی۔

اور اب بہت زیادہ کچھ طبائع میں ناگواری پیدا نہ ہو تو یہ سوال بھی پیدا تو ہوتا ہی ہے کہ بنی اسرائیل کے لئے اس عہد اطاعت کے توڑنے کی وجہ سے خالق نے کہا: **يَا لَعْنَتَاهُمْ** ”ہم نے ان کو مورد لعنت قرار دیا تو اب اس اُمت میں جو سردار مقرر کیے گئے، ان کی اطاعت کے عہد کو توڑنے والے کیا ہوئے لعنت کے مورد یا رحمت کے؟

وَمِنَ الَّذِينَ قَالُوا إِنَّا نَصْرَىٰ أَخَذْنَا مِيثَاقَهُمْ فَنَسُوا حَظًّا مِمَّا ذُكِّرُوا بِهِ ۖ

فَاغْرَيْنَا بَيْنَهُمُ الْعَدَاوَةَ وَالْبَغْضَاءَ إِلَىٰ يَوْمِ الْقِيَامَةِ ۗ وَسَوْفَ يُنَبِّئُهُمُ اللَّهُ

بِمَا كَانُوا يَصْنَعُونَ ﴿١٤﴾

”اور ان سے جو کہتے ہیں کہ ہم نصرانی ہیں، ہم نے عہد و پیمان لیا تو انہوں نے بھی ان چیزوں میں سے جن کی انہیں یاد دہانی کی گئی تھی، بڑے حصہ کو بھلا دیا تو ہم نے ان کے درمیان قیامت تک کینہ و بغض کا سامان کر دیا اور جلد آئے گا وہ وقت جب اللہ انہیں بتائے گا کہ وہ کیا کرتے تھے۔“

اب ایک اُمت میں فرقوں کے پیدا ہونے کا جن میں باہمی عداوت اور اختلاف ایسا ہے کہ:۔ کل فرقة تکفر الاخری (جلالین) ہر ایک فرقہ اُس دوسرے فرقہ کو کافر کہتا ہے۔

سب معلوم ہو گیا کہ یہ اللہ کی طرف کے عہد و پیمان کو توڑنے کا نتیجہ ہوتا ہے۔ اس کے بعد بھی مسلمانوں کی آنکھیں نہ کھلیں تو اس سے بڑھ کر افسوس ناک سانحہ کیا ہو سکتا ہے؟

مولانا فرمان علی صاحب موحوم نے اسے مسیحی ممالک کے باہمی تصادمات پر منطبق کرتے ہوئے یوں کہا ہے کہ:-
 ”یہ بھی قرآن کی ایک اعلیٰ درجہ کی پیشین گوئی ہے کہ جس کو تیرہ سو برس گزرنے پر بھی ہم اپنے زمانہ میں پاتے ہیں اور دیکھ رہے ہیں کہ اہل یورپ کل عیسائی اور دنیا کی تمام اقوام پر غالب ہیں مگر انگلستان، فرانس، اٹلی، امریکا اور آسٹریلیا میں ہر ایک دوسرے کا جانی دشمن اور خون کا پیاسا ہے فاعتبروا یا اولی الابصار“۔

مگر یہ بھی عیسائیوں سے مخصوص چیز تو نہیں ہے، مسلم ممالک آپس کے تصادم سے کب بری ہیں اور ان میں ایک دوسرے کے مقابلہ میں خونریزیوں، سفاکیوں اور ہر قسم کے غیر انسانی حرکات کی کیا کمی ہے!؟

حقیقت یہ ہے کہ قرآن نے یہودیوں اور عیسائیوں کے بارے میں جو باتیں کہی ہیں، خواہ وہ یہود کے لئے: وَصِرَ بَئْتٌ عَلَيْهِمُ الذِّلَّةُ وَالْمَسْكَنَةُ (البقرة: ۶۱) کا اعلان ہوا اور خواہ یہ عیسائیوں کے لئے: وَالْقَبِيْحَاتِ بَيْنَهُمُ الْعَدَاوَةُ وَالْبَغْضَاءُ كَافِرَانِ، وہ سب باتیں مسلمانوں کو ہوشیار رکھنے ہی کے لئے تھیں کہ تم بھی اگر ان خراب کاریوں میں مبتلا ہو گئے اور انہی جرائم کے مرتکب ہوئے جو ان قوموں نے کیے تھے تو یہی انجام سب تمہارے بھی ہونا ہے اور اب ایک ایک کر کے وہ ہر ایک انجام مسلمانوں کے سامنے ہے۔ اس پر حضرت اقبال ”شکوہ“ کرتے ہیں تو کیا کریں۔

يٰٓاَهْلَ الْكِتٰبِ قَدْ جَآءَكُمْ رَسُوْلُنَا يٰبَيِّنْ لَكُمْ كَثِيْرًا مِّمَّا كُنْتُمْ تُخْفُوْنَ مِنْ

الْكِتٰبِ وَيَعْفُوْا عَنْ كَثِيْرٍ ۗ قَدْ جَآءَكُمْ مِنَ اللّٰهِ نُوْرٌ وَّ كِتٰبٌ مُّبِيْنٌ ﴿۱۵﴾ يٰٓهٰدِيْ

بِهٖ اللّٰهُ مَنِ اتَّبَعَ رِضْوَانَهٗ سُبُلَ السَّلَامِ وَيُخْرِجُهُم مِّنَ الظُّلُمٰتِ اِلَى النُّوْرِ

بِاٰذْنِهٖ وَيَهْدِيْهِمْ اِلَى صِرٰطٍ مُّسْتَقِيْمٍ ﴿۱۶﴾

”اے اہل کتاب تمہارے پاس آ گیا ہے ہمارا پیغمبر جو تمہارے لئے صاف بیان کر رہا ہے بہت سی ان چیزوں کو کہ جو تم اس کتاب میں سے چھپاتے رہے ہو اور بہت سی باتوں کو وہ نظر انداز کر دیتا ہے [۱] تمہارے پاس آئی ہے ایک بڑی روشنی اور واضح کتاب جس سے اللہ ان لوگوں کو جو اس کی خوشنودی کے درپے ہوتے ہیں چلاتا ہے نجات کی راہوں پر اور انہیں اپنے حکم سے نکالتا ہے تاریکیوں سے روشنی کی طرف اور انہیں لگاتا ہے سیدھے راستے پر“۔

کسی تفسیر میں صراحت تو غالباً نہیں دیکھی مگر میرا ذہن ایسا محسوس کرتا ہے کہ ”تمہارے لئے صاف بیان کرتا ہے“ میں ”تمہ“ کے مخاطب اہل کتاب کے عوام ہیں اور ”تم جو کتاب میں سے چھپاتے ہو“ اس کے مخاطب ان کے علماء ہیں۔ اس لئے کہ جو لوگ جانتے ہوں اور ارادۂ چھپاتے ہوں، ان کے واسطے بیان کرنے کے کوئی معنی نہیں نکلتے۔ چونکہ عنوان خطاب یعنی ”اہل کتاب“ میں دونوں طبقے داخل ہیں، اس لئے دونوں جگہ ”تمہ“ ”تمہ“ آیا ہے لیکن دونوں جگہ کے ”تمہ“ کا مقصد الگ الگ ہے۔

[۱] يعفو عن كثير من ذلك فلا يبينه (جلالین)

”بہت سی باتوں کو نظر انداز کرتا ہے،“ یعنی وہ باتیں جن کی کوئی دینی اہمیت نہیں ہے [۱] مثلاً قصص وغیرہ میں اگر کچھ خرافات تم نے بھر دی ہے ایسی جس کا اثر دین پر نہیں پڑتا تو ان سے رسولؐ نے تعرض نہیں کیا مگر اس کا نتیجہ یہ نہیں ہونا چاہئے تھا کہ بعد میں مسلمان ان اسرائیلیات کو جزء بنا کر تفسیر قرآن اور احادیث اور تاریخ اسلام درج کر دیں۔

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ط قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَ مَنْ فِي الْأَرْضِ جَمِيعًا ط
وَاللَّهُ مُلْكُ السَّمَوَاتِ وَالْأَرْضِ وَمَا بَيْنَهُمَا ط يَخْلُقُ مَا يَشَاءُ ط وَاللَّهُ عَلَى كُلِّ شَيْءٍ قَدِيرٌ ①

”بلاشبہ کافر ہو گئے وہ لوگ جنہوں نے کہا کہ اللہ، مریم کے بیٹے مسیح ہی ہیں۔ کہہ دیجیے کہ اللہ کی طرف سے کون ہے جسے کوئی اختیار حاصل ہو اگر وہ چاہے کہ مریم کے بیٹے مسیح اور ان کی ماں اور زمین میں جتنے ہیں، سب کو فنا کر دے اور اللہ کے لئے ہے سلطنت آسمانوں اور زمین اور ان کے درمیان کی چیزوں کی۔ وہ جو چاہتا ہے پیدا کرتا ہے اور اللہ ہر چیز پر قادر ہے“

الوہیت مسیح علیہ السلام کا ابطال

مطلب یہ ہے کہ مسیح علیہ السلام اور ان کی ماں جب اسی طرح بے بس ہیں جیسے کہ دنیا کے اور سب لوگ تو پھر انہیں اللہ کے ساتھ متحد سمجھنا کہاں درست ہو سکتا ہے۔ [۲]

معلوم ہوا کہ یہ پہلا حصہ کہ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَ مَنْ فِي الْأَرْضِ جَمِيعًا ط نصاریٰ کے عقیدہ تثلیث کی رد میں ہے جس کی رو سے مسیح علیہ السلام، اللہ کے ساتھ متحد قرار دیئے جاتے ہیں۔ اس کے بعد کا جزء کہ: وَاللَّهُ مُلْكُ السَّمَوَاتِ وَالْأَرْضِ وَمَا بَيْنَهُمَا ط يَخْلُقُ مَا يَشَاءُ ط وَاللَّهُ عَلَى كُلِّ شَيْءٍ قَدِيرٌ یہ عقیدہ اہمیت مسیح کی رد ہے۔

یعنی یہ سمجھنا کہ وہ بے باپ کے پیدا ہوئے لہذا اللہ کے بیٹے ہیں، غلط ہے۔ کیوں کہ یہ تو اللہ کے ملک و قدرت کی وسعت ہے۔ آسمان اور زمین کی ہر چیز اللہ کی ہے۔ اس معنی سے مسیح علیہ السلام بھی اللہ کے ہیں اور وہ جسے جس طرح چاہتا ہے پیدا کرتا ہے، جیسے آدمؑ کو بغیر باپ کے پیدا کیا

[۱]۔ یترک کثیر الا یأخذ کم بہ ولا ینذکر لآلہ لم یؤمر بہ (تبیان) منالیس فیہ فائدة (مجمع البیان)

[۲]۔ فکیف یجوز اعتقاد الربوبیة فیہ مع انہ مستغر مر بوب مقهور (مجمع البیان) وجہ الاحتجاج بذلک انہ لو کان المسیح اتہا لقدر علی دفع امر اللہ اذا اتی باہلا کہ واهلاک غیرہ (تبیان)

اس نے مسیح کو بغیر باپ کے خلق کر دیا۔ اس سے کوئی اللہ کا بیٹا قرار نہیں پاسکتا۔^[۱]

وَقَالَتِ الْيَهُودُ وَالنَّصْرَىٰ مَحْنُ آبْنُوآ اللّٰهٖ وَآحِبَّآؤُهُ ط قُلْ فَلِمَ يُعَذِّبُكُم بِذُنُوبِكُمْ ط بَلْ أَنْتُمْ بَشَرٌ مِّمَّنْ خَلَقَ ط يَغْفِرُ لِمَن يَشَاءُ وَيُعَذِّبُ مَن يَشَاءُ ط وَاللّٰهُ

مُلْكُ السَّمٰوٰتِ وَالْاَرْضِ وَمَا بَيْنَهُمَا ن وَالْبَصِيْرُ ﴿۱۸﴾

”اور یہودیوں اور عیسائیوں کا قول ہے کہ ہم اللہ کے بیٹے اور اس کے چہیتے ہیں۔ کہو کہ پھر وہ تمہیں تمہارے گناہوں کی سزا کیوں دیتا ہے بلکہ تم بھی اس کی مخلوقات میں سے کچھ انسان ہو۔ وہ جسے چاہتا ہے بخشا ہے اور جسے چاہتا ہے، سزا دیتا ہے اور اللہ کے لئے سلطنت ہے آسمانوں کی اور زمین کی اور جو کچھ ان کے درمیان میں ہے، سب کی اور اسی کی طرف پلٹ کر جانا ہے۔“

یہود و نصاریٰ کے دعاوی باطلہ اور ان کی رد

کسی جماعت کو بحیثیت جماعت یہ زعم نہ ہونا چاہیے کہ اُسے اللہ کے ساتھ کوئی خاص رشتہ ہے جس کی بنا پر اُس کے اعمال کا محاسبہ نہ ہوگا۔ یہود اور نصاریٰ اسی زعم میں مبتلا ہو گئے تھے جس کی رد ہو رہی ہے مگر رد کا انداز دیکھنا چاہیے کتنا ملال ہے۔

ان کے جواب میں ایک ایک کر کے اُن کی سیاہ کاریوں کی فہرست پیش کی جاسکتی تھی کہ تم ایسے، تم ایسے۔ اس کے بعد بھلا تمہارا منہ ہے کہ تم کہو کہ ہم اللہ کے بیٹے اور چہیتے ہیں؟! پھر اس کے بعد کی منزل تھی، ”تم نہیں، ہم“ کی کہ کہاں تم اور کہاں ہم! ہم ایسے ہیں۔ اگر کوئی اس کا بیٹا اپنے کردار کی بنا پر ہو سکتا ہے تو وہ ہم ہو سکتے ہیں اور ہم ہی اُس کے محبوب بھی قرار پاسکتے ہیں۔

عام شتم بھٹا اور جس کا عرف عام میں نام مناظرہ ہے، اُس کے لحاظ سے یہ سب ہونا چاہیے مگر اُن کے ایسے غلط دعوے کے جواب میں قرآن مجید نے میدان گفتگو میں کیسی سبک خرامی اختیار کی ہے۔ پہلے خود ان کے ضمیر کو بیدار کرنے کے لئے ایک سوال کیا ہے جس کے عام طور پر مفسرین نے جو معنی قرار دیے ہیں، ہم نے ترجمہ اسی کے مطابق کیا ہے کہ وہ تمہیں تمہارے گناہوں کی سزا کیوں دیتا ہے؟^[۲] مگر ”اسلام کی حکیمانہ زندگی“ میں ہم نے اُس کا جو مفہوم قرار دیا ہے اور جواب بھی ہمارے ذہن میں زیادہ موزوں ہے، وہ یہ ہے کہ ”پھر بھلا وہ تمہارے گناہوں کی سزا کا ہے کو دے گا!“

اس صورت میں اس جملہ کے اندر اس ادعاء کے اثر کا اظہار مضر ہے کہ جس جماعت کو یہ تصور پیدا ہوگا، وہ پھر مواخذہ اعمال سے بالکل نڈر ہو جائے گی لہذا مسلمانوں کو بھی یہ تصور کبھی قائم نہ کرنا چاہیے۔

[۱]۔ فذل بہا علیٰ ائہ لیس فی کون المسیح من اثنیٰ بغیر ذکر دلالة علیٰ کونہ انہا (مجمع البیان)

[۲]۔ وہم یقرون بائہم یعدون — والیہود تقرّ بائہم یعدون اربعین یوما وہی عدد الايام التي عبدوا فيها العجل (تبیان) وقیل ان معناه الماضی — ای فلم عذبکم (مجمع البیان)

اس کے بعد اُن اہل کتاب سے مخاطب ہو کر بس یہ کہا گیا ہے جیسے کسی کو سبق سمجھا یا جائے کہ کسی فرد یا جماعت کو اپنے منہ سے اللہ سے اپنے لئے کسی خاص رشتہ کا تصور نہیں کرنا چاہیے۔ سب آدمی اس کی مخلوق ہیں، تم بھی اُنہی میں سے ہو۔ پھر بجائے اس کے کہ اُن کے قطعاً مستحق عذاب ہونے کا اعلان کیا جائے، ایک عام بات کہہ دی گئی کہ ”جسے وہ چاہتا ہے معاف کرتا ہے اور جسے چاہتا ہے سزا دیتا ہے اور یہ چاہنا بلاوجہ تھوڑی ہوتا ہے؟! یہ بھی خود انسان کے اعمال کی کیفیت اور گناہوں کو مقدار اور نوعیت سے وابستہ ہے اور پھر آخر میں اس کی طرف اشارہ کیا جا رہا ہے کہ اللہ کی کائنات کی وسعت کے مقابلہ میں، یہ انسان ضعیف البیان ہے، ہی کیا جو یہ ”خودی“ کے زعم میں مبتلا ہو کر ”میں“ اور ”ہم“ کی ڈینگیں مارے۔ اور جتنی باتیں اُن سے مخاطب ہو کر کہی گئی ہیں، سب عام ہیں جن میں ان سے مخاطب افراد کی خصوصیت نہیں بلکہ یہ سب باتیں خود مسلمانوں کو بھی ان تصورات کے قائم کرنے سے سدا رہا ہیں۔

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِّنَ الرَّسُلِ أَنْ

تَقُولُوا مَا جَاءَنَا مِنْ بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ ط وَاللَّهُ عَلَى

كُلِّ شَيْءٍ قَدِيرٌ ﴿١٩﴾

”اے اہل کتاب! آیا ہے تمہارے پاس ہمارا پیغمبر تمہارے لئے واضح بیانات لے کر اُس وقت کہ جب عرصہ سے پیغمبروں کا سلسلہ بند تھا ﴿﴾ کہ تم یہ نہ کہو کہ تمہارے پاس کوئی خوش خبری دینے والا اور ڈرانے والا نہیں آیا تو لو یہ ایک خوش خبری دینے والا، ڈرانے والا آیا ہے اور اللہ ہر چیز پر قادر ہے۔“
یعنی پیغمبروں کا بھیجنا ہمیشہ خلق پر اتمام حجت کے لئے ہوا کیا ہے چنانچہ اب یہ پیغمبر اُس لئے بھیجا گیا ہے کہ تم پیش خدا حجت پیش نہ کر سکو کہ ہماری ہدایت کا کوئی انتظام نہیں ہوا۔

وَإِذْ قَالَ مُوسَى لِقَوْمِهِ يُقَوْمِ ادْكُرُوا نِعْمَةَ اللَّهِ عَلَيْكُمْ إِذْ جَعَلْ فِيكُمْ

أَنْبِيَاءً وَجَعَلَ لَكُمْ مُلُوكًا ۖ وَآتَاكُمْ مَا لَمْ يُؤْتِ أَحَدًا مِّنَ الْعَالَمِينَ ﴿٢٠﴾

”اور جب کہا موسیٰ نے اپنی قوم سے اے میری قوم! یاد کرو اللہ کی نعمت کو جو تم پر ہے جب کہ اس نے تم میں پیغمبر بنائے اور تمہیں بادشاہ بنایا اور تمہیں وہ چیزیں دیں جو دنیا میں کسی کو نہیں دی تھیں۔“
یہ اختلاف تعبیر قابل لحاظ ہے کہ پیغمبروں میں کہا گیا ”تم میں پیغمبر بنائے“ اور بادشاہوں میں کہا ”تم میں پیغمبر بنائے“ اور بادشاہوں میں کہا ”تم کو بادشاہ بنایا۔ معلوم ہوتا ہے کہ پیغمبری کے لائق جو ہر کچھ خاص افراد ہی میں ہوتا ہے، سب نہیں ہوتا اور بادشاہت میں کوئی ذاتی جوہر درکار نہیں۔ وہ اسباب و ظروف پر مبنی ہے۔ ہاں وہ بادشاہت بھی جو منصب خاص کے طور پر اللہ کی جانب سے ملے جیسے طالوت کو ملی تھی، اس میں پھر

﴿﴾۔ یعنی علی انقطاع من الرسل وفيه دلالة على ان زمان الفترة لم يكن فيه نبي (تبيان)

صلاحیت فرد کی شرط ہوتی ہے۔ جس کا انتخاب خلق خدا کے ہاتھ میں نہیں ہو سکتا۔

پیغمبر یا امام بغیر خدا کے بنائے نہیں بنتا اور پھر اس میں خلق کے ماننے، نہ ماننے کا سوال پیدا نہیں ہوتا لیکن دنیوی بادشاہت امر اعتباری ہے۔ وہ دنیا والوں کے مان لینے سے وابستہ ہے اور اسی لئے جب وہ ماننا چھوڑ دیں تو وہ معزول ہو جاتا ہے مگر نبی کا معزول کرنا افراد امت کے بس سے باہر ہے۔

اور یہ جو کہا گیا ہے کہ ”تم کو وہ چیزیں دیں جو کسی کو نہ دی تھیں“ یہ ان واقعات سے ظاہر ہے جو حضرت موسیٰ علیہ السلام کے ذریعہ سے رونما ہوئے جیسے دریا کا شگافتہ ہونا اور من و سلوی کا نازل ہونا۔ یہ اور بات ہے کہ ان سب چیزوں کے ملنے پر بھی اس جماعت نے ناقدری ہی سے کام لیا اور کفرانِ نعمت کرتی رہی لہذا انہیں سزا بھی پھر بہت سخت ملی یعنی خدا کی وہ غیر معمولی عطائیں ان کے رفعت مراتب کا سبب نہ تھیں کہ وہ افضل الامم قرار پاتے بلکہ نتیجہ میں کفرانِ نعمت کی وجہ سے شاید انہیں شر الامم کا درجہ حاصل ہو گیا ہو جس کی وجہ سے وہ ہمیشہ کے لئے غضب الہی میں گرفتار ہو گئے۔

يَقَوْمِ ادْخُلُوا الْأَرْضَ الْمُقَدَّسَةَ الَّتِي كَتَبَ اللَّهُ لَكُمْ وَلَا تَرْتَدُّوا عَلَىٰ

أَدْبَارِكُمْ فَتَنْقَلِبُوا خِيسِرِينَ ﴿٢١﴾

”اے میری قوم والو! ان پاک سرزمین میں داخل ہو جاؤ جو اللہ نے تمہارے نصیب میں لکھ دی ہے اور پیٹھ دکھا کر بھاگنا نہیں کہ انجام میں گھاٹا اٹھاؤ گے۔“

سرزمین مقدس کی فتح پر ماموری، بنی اسرائیل کی عدول حکمی اور اس کا انجام

حضرت ابراہیمؑ جب نمرود اور وہاں کے دوسرے مشرکین کے عناد اور مخالفت سے مایوس ہو کر نکلے تو پھر شام کے ملک میں کنعان کے علاقے میں جا کر قیام کیا۔ یہی کنعان کا علاقہ اب فلسطین کہلاتا ہے۔ حضرت یعقوبؑ کے زمانہ تک اس خاندان کا یہاں قیام رہا۔ پھر جب جناب یوسفؑ کو ان کے بھائیوں نے کنعان سے نکالا اور کنوئیں میں پھینکا، پھر وہ بحیثیت غلام مصر کے بازار میں فروخت کیے گئے اور پھر حالات کے انقلاب سے مصر کی مسند اقتدار پر پہنچے تو انہوں نے اپنے والد حضرت یعقوبؑ کو جمع تمام افراد خاندان کے مصر میں بلوایا اور اب کنعان یعنی فلسطین پر ایک سرکش قوم کا قبضہ ہو گیا جو عمالقدہ کہلاتے ہیں۔ ادھر حضرت یوسفؑ کے بعد مصر میں رفتہ رفتہ ملکی اور غیر ملکی کا سوال ابھر اور آخر وہاں کی مقامی قوم قبط نے اقتدار حاصل کر کے بنی اسرائیل کو اپنی غلامی میں لے لیا اور اس قوم کے ارباب اقتدار نے جو فرعون کہلاتے تھے، بنی اسرائیل کو غلامی کی زندگی بسر کرنے پر مجبور کر دیا اور ان پر انتہائی مظالم کے پہاڑ توڑے تو خالق نے حضرت موسیٰؑ کو مبعوث کیا۔

حضرت موسیٰؑ نے انہیں بشارت دی کہ تم اپنے آباؤ اجداد کی سرزمین یعنی ملک کنعان میں پھر واپس جاؤ گے اور وہاں تمہیں از سر نو اقتدار حاصل ہوگا چنانچہ اس آیت میں ”ارض مقدّسہ“ (پاک سرزمین) سے وہی ابراہیمؑ و اسحاقؑ کا شہر کنعان مراد ہے۔

یہ بشارت جب تک فقط بشارت کی شکل میں تھی، قوم والے بڑے خوش تھے مگر جب بظاہر اس کی منزل قریب آگئی یعنی فرعون اور اس کے ساتھ والے غرق ہوئے اور موسیٰؑ بنی اسرائیل کو ان کے مظالم سے نجات دلا کر سرزمین فلسطین کی طرف روانہ ہوئے تو اب ان پر فرض عائد

کیا گیا کہ تم اپنی امکانی قوت عمل کا استعمال تو کرو یعنی ان عمالہ سے جو اس سر زمین پر قابض ہیں جا کر مقابلہ کرو اور اس میں کمزوری نہ دکھاؤ میدان جنگ سے پیچھے نہ پھیراؤ ورنہ گھانا اٹھاؤ گے یعنی اس بشارت کی تکمیل تم سے بہت دور ہو جائے گی تو اب کیا ہوا؟ اسے قرآن کی زبان سے سنئے اور ان سے درس لیجئے یعنی سمجھیے کہ مسلمانوں کو بھی اس غلبہ و اقتدار عالمی کی بشارت دی گئی ہے تو اس سے یہ نہیں سمجھنا چاہیے کہ اس کے ساتھ اپنی عملی ذمہ داری کوئی نہیں ہے۔

اب اگر اس بشارت کی تکمیل ہمیں دور نظر آرہی ہے تو اس میں نہ جانیں کس حد تک اپنی عملی کمزوری کا دخل ہے جو سنت الہیہ کے بالکل مطابق ہے۔

قَالُوا يَا مُوسَى إِنَّ فِيهَا قَوْمًا جَبَّارِينَ ۗ وَإِنَّا لَنَدْخُلُهَا حَتَّىٰ يَخْرُجُوا مِنْهَا ۗ
فَإِن يَخْرُجُوا مِنْهَا فَإِنَّا دُخِلُونَ ﴿٣٢﴾ قَالَ رَجُلٌ مِّنَ الَّذِينَ يَخَافُونَ أَنْعَمَ اللَّهُ
عَلَيْهِمَا ادْخُلُوا عَلَيْهِمُ الْبَابَ ۗ فَإِذَا دَخَلْتُمُوهُ فَانكُمُ غَلِبُونَ ۗ وَعَلَى اللَّهِ
فَتَوَكَّلُوا إِن كُنْتُمْ مُّؤْمِنِينَ ﴿٣٣﴾ قَالُوا يَا مُوسَى إِنَّا لَنَدْخُلُهَا أَبَدًا مَا دَامُوا
فِيهَا فَادْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ ﴿٣٤﴾ قَالَ رَبِّ إِنِّي لَا أَمْلِكُ

إِلَّا نَفْسِي وَآخِي فَأَفْرُقْ بَيْنَنَا وَبَيْنَ الْقَوْمِ الْفَاسِقِينَ ﴿٣٥﴾

”انہوں نے کہا اے موسیٰ! اس میں بڑے زبردست لوگ ہیں اور ہم ہرگز وہاں داخل نہیں ہوں گے جب تک کہ وہ اس میں سے نکل نہ جائیں۔ ہاں اگر وہ نکل جائیں اس میں سے تو ہم ضرور داخل ہو جائیں گے۔ دو اشخاص نے ان میں سے جوڑتے تھے، جنہیں اللہ نے اپنی نعمت سے سزا دیا تھا، کہا کہ ان کا مقابلہ کر کے دروازہ کے اندر داخل ہو۔ جب داخل ہو جاؤ گے تو پھر یقیناً تم غالب آؤ گے اور اللہ ہی پر بھروسہ کرو، اگر ایمان رکھتے ہو۔ انہوں نے کہا اے موسیٰ! ہم ہرگز وہاں داخل نہیں ہوں گے، کبھی جب تک کہ وہ اس میں ہیں لہذا بس آپ جائیے اور آپ کا پروردگار اور دونوں لڑ لیجیے ہم بیٹھے ہوئے ہیں۔ موسیٰ نے کہا پروردگار! میں قابو نہیں رکھتا مگر اپنے اوپر اور اپنے بھائی پر لہذا تو ہی فیصلہ کر دے ہمارے درمیان اور اس بد اعمال جماعت کے درمیان“۔

یہ ”بد اعمالی“ اگر صرف عدول حکمی کی حد تک ہوتی تو فقط ”فسق“ یعنی بد اعمالی قرار پاتی لیکن یہاں اس کے ساتھ احکام الہی سے تمسخر بھی شریک تھا جو ان کے آخری فقرہ (آپ جائیے اور آپ کا پروردگار اور دونوں مل کر جنگ کر لیجئے) سے ظاہر ہے، اس لئے وہ کفر کے دائرہ میں داخل ہے

لیکن کفر پر ”فسق“ کا اطلاق قرآن مجید میں دوسرے مقامات پر بھی موجود ہے۔ گویا وہ فسق ہی کی ایک شدید صورت ہے۔^[۱] ان کے اس دل شکن انداز سے حضرت موسیٰ علیہ السلام کا ساتھ دینے سے انکار کر دینے پر موسیٰ علیہ السلام نے اپنے بھائی ہارون کا ہاتھ اپنے ہاتھ میں لے کر کہا^[۲] کہ پروردگار! مجھے سوا اپنے بھائی کے کسی پر اختیار نہیں ہے۔ اس سے ظاہر ہے کہ سوا جناب ہارون کے تقریباً پوری جماعت کو آپ نے فاسقین کا لقب دے دیا ہے۔ جو کہ ہم نے کہا ”کافرین“ کی ایک تعبیر ہے۔ اس کے بعد کبھی اس پر حیرت نہ ہونا چاہیے کہ صرف ایک اقل قلیل جماعت حق کے جاہد پر قائم رہے اور باقی سب ہی اغراض دنیا کا شکار ہو کر اس سے منحرف ہو جائیں۔

قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً ۖ يَتِيهُونَ فِي الْأَرْضِ ۗ فَلَا تَأْسَ عَلَى

الْقَوْمِ الْفَاسِقِينَ ﴿۳۴﴾

”ارشاد ہوا کہ پھر اب وہ^[۳] ان پر چالیس برس کے لئے حرام ہے، وہ جنگل میں سرگردان پھرتے رہیں گے تو تمہیں

ان بد اعمال لوگوں پر افسوس نہ ہونا چاہیے۔“

یہ ”حرام“ وہ حرام شرعی نہیں ہے جس کی مخالفت انسان کے لئے ممکن ہو بلکہ یہ وہ فیصلہ تقدیر ہے جو ان کی بد اعمالی کی سزا کے طور پر ان کے بارے میں نافذ ہوا ہے^[۴] کہ اب ایک مدت دراز تک وہ اس ملک میں داخل ہونے سے محروم ہو گئے۔ تیبہ کے معنی ہیں حیرانی و سرگردانی کے ہیں^[۵] چنانچہ اس صحرا کا نام ہی زمین تیبہ ہو گیا۔ اس طولانی مدت کے دوران میں حضرت موسیٰ اور ہارون، دونوں کی وفات ہو گئی اور وہ وہیں صحرا میں دفن ہوئے۔ پھر بعد میں جناب یوشع بن نون جانشین حضرت موسیٰ علیہ السلام کی سرکردگی میں بنی اسرائیل فلسطین میں داخل ہو سکے اور انہوں نے جہاد کر کے وہاں اپنا تسلط قائم کیا۔

وَاتْلُ عَلَيْهِمْ نَبَأَ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقُبِّلَ مِنْ أَحَدِهِمَا وَلَمْ

يُتَقَبَّلْ مِنَ الْآخَرِ ۗ قَالَ لَأَقْتُلَنَّكَ ۗ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿۳۵﴾

لَئِنْ بَسَطْتَ إِلَيَّ يَدَكَ لِتَقْتُلَنِي مَا أَنَا بِبَاسٍ بِيَدَيْكَ لِأَقْتُلَنَّكَ ۗ إِنِّي

[۱] قال الله تعالى الا ابليس كان من الجن ففسق عن امر ربه وكان بذالك كافرا بلا خلاف (تبيان)

[۲] فأخذ موسى بيد هرون وقال (علي بن ابراهيم)

[۳] انها اى الارض المقدسة (جلالين)

[۴] قول اكثر المفسرين انه تحريم منع — وقال ابو علي بجزان يكون المراد به تحريم تعبدوا الاول هو الاظهر (تبيان)

[۵] اصل التيبه التحير الذى لا يهتدى لاجله للخروج عن الطريق الى الارض المقصودة (مجمع البيان)

أَخَافُ اللَّهَ رَبَّ الْعَالَمِينَ ﴿٢٨﴾ إِنِّي أُرِيدُ أَنْ تَبُوءَ بِإِثْمِي وَإِثْمِكَ فَتَكُونَ مِنْ

أَصْحَابِ النَّارِ ۗ وَذَلِكَ جَزَاءُ الظَّالِمِينَ ﴿٢٩﴾

”اور سنا یہ انہیں آدم کے دونوں بیٹوں کا واقعہ صحیح صحیح جب کہ ان دونوں نے قربانی پیش کی تو ان میں سے ایک کی قبول ہوئی اور دوسرے کی قبول نہیں ہوئی۔ اس نے کہا میں ضرور تمہیں مار ڈالوں گا۔ انہوں نے کہا کہ اللہ تو بس پرہیز گاروں سے قبول کرتا ہے۔ اگر تم نے میری طرف ہاتھ بڑھایا کہ مجھے قتل کر تو میں اپنا ہاتھ تمہاری طرف تمہیں قتل کرنے کے لئے نہیں بڑھاؤں گا۔ میں اللہ سے ڈرتا ہوں جو تمام جہانوں کا پروردگار ہے۔ میں چاہتا ہوں کہ تم اٹھاؤ میرا بھی گناہ اور اپنا بھی گناہ تو ہو جاؤ گے اہل دوزخ میں سے اور یہ سزا ہے ظلم ڈھانے والوں کی“۔

قصہ ہابیل و قابیل

آدم کے دونوں بیٹے یعنی ہابیل اور قابیل۔

قرآن مجید کے انداز بیان سے ظاہر ہے کہ یہ بہت قدیم واقعہ ہے اور ایسا قدیم جو ”قبل التاريخ“ کے دائرہ میں داخل ہے۔ بے شک اس کا تذکرہ ہابیل میں ہے مگر قرآن مجید سے اس کی جتنی کڑیوں کا پتہ لگتا ہے، وہ حسب ذیل ہیں:-

(۱) آدم کے دونوں فرزندوں نے قربانی پیش کی۔

(۲) ایک کی قربانی قبول ہوئی، دوسرے کی رد۔

(۳) اس پر وہ جس کی قربانی رد ہوئی تھی، اپنے اس بھائی کے قتل پر آمادہ ہو گیا۔

اس کے آگے مزید تشریحات کے لئے عقل سے مدد لینا ہوگی اور اس کے آگے ان سے جنہیں تشریح قرآن کا حق تھا اور وہ اصل تو معصومین علیہم السلام ہو سکتے ہیں، ورنہ مجبوراً دوسرے علماء کا سہارا لینا پڑے گا، جس سے صرف گمان ہو سکتا ہے، یقین نہیں ہو سکتا۔

سب سے پہلی بات یہ ہے کہ آدم کے دو فرزندوں سے کیا مراد ہے؟ یوں تو بنی آدم کا لفظ قرآن میں سب انسانوں کے لئے آیا ہے مگر بنی آدم ”آدم کے دو فرزندوں“ کے لفظ سے پہلی مرتبہ جو ذہن میں آتا ہے، وہ یہی کہ وہ بلا واسطہ آدم کے بیٹے تھے۔ ہمارے بعض مفسرین نے اسے متفق علیہ کہا ہے [۱] اور ان دونوں کا نام جو ہمارے یہاں شہرت عام رکھتا ہے، ہابیل اور قابیل ہے مگر ایک قول کا اس کے خلاف یہ پتہ چلتا ہے کہ یہ دونوں بنی اسرائیل میں کے دو بھائی تھے جن کا یہاں ذکر ہے اور انہیں آدم کا فرزند اس طرح کہا گیا ہے جیسے سب آدمی بنی آدم کہے جاتے ہیں [۲] مگر بظاہر یہ قول شاذ ہے اور قوت پہلے ہی قول کو حاصل ہے۔

دوسری بات یہ ہے کہ یہ قربانی پیش کرنے کا آخر سبب کیا تھا اور اسی سے یہ مسئلہ حل ہوگا کہ آخر قابیل کیوں اتنا مشتعل ہو گیا کہ وہ سگے

[۱]۔ اجمعوا علی انہا ابن آدم لصلبہ (مجمع البیان)

[۲]۔ قال الحسن و ابو مسلم محمد بن بحر و الزجاج ہما من بنی اسرائیل (تبیان)

مِنْ أَجْلِ ذَلِكَ كَتَبْنَا عَلَىٰ بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ
فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا ۖ وَمَنْ أَحْيَاهَا فَكَأَنَّمَا أَحْيَا
النَّاسَ جَمِيعًا ۖ وَلَقَدْ جَاءَتْهُمْ رُسُلُنَا بِالْبَيِّنَاتِ ثُمَّ إِنَّ كَثِيرًا مِّنْهُمْ بَعَدَ
ذَلِكَ فِي الْأَرْضِ لَمُسْرِفُونَ ﴿٣١﴾

”اس وجہ سے بنی اسرائیل پر ہم نے لکھ دیا ہے کہ جو کسی ایک کو قتل کرے بغیر کسی جان کے بدلے یا روئے زمین پر
فساد کرے، وہ ایسا ہے جیسے کہ اس نے تمام آدمیوں کو قتل کیا، اور جو اس کی زندگی کا سامان کرے، وہ ایسا ہے کہ جیسے
تمام آدمیوں کی زندگی کا سامان کیا، اور ان کے پاس آپکے ہیں ہمارے پیغمبر کھلے ہوئے ثبوت لے کر، پھر بھی ان
میں کے بہت سے اس کے بعد بھی روئے زمین پر ظلم و تعدی سے کام لینے والے ہیں۔“
یہ عام اصول ہے کہ:-

من سن سنة حسنة كان له اجر من عمل بها الى يوم القيامة ومن سن سنة سيئة كان عليه وزر من عمل
بها الى يوم القيامة.

جو کوئی نیک طریقہ قائم کرے، اسے ثواب ہے، ان سب کا جو قیامت تک اس پر عمل کریں اور جو کوئی برا طریقہ قائم کرے، اس پر وبال
ہے ان سب کا جو قیامت تک اس پر عمل کریں۔

لہذا بے گناہ انسان کی جان لینے کی بنا سب سے پہلے جس نے قائم کی اس پر قیامت تک کے قتل ناحق کی ذمہ داری ہے۔
اب اگر اس شاذ قول کو اختیار کیا جائے جس کا ذکر پہلے آچکا ہے کہ قتل کا واقعہ تاریخ بن اسرائیل سے متعلق ہے، تب تو اس آیت کا
مطلب زیادہ واضح طریقہ پر سمجھ میں آجائے گا لیکن قول مشہور کی بنا پر کہ یہ آدم ابوالبشر کے دور کا واقعہ ہے تو ہم اس کی توجیہ یہ سمجھتے ہیں کہ جب کہ یہ
عام اصول ہے تو اس کے لحاظ سے خصوصیت کے ساتھ بنی اسرائیل کو متنبہ کیا گیا کہ تم میں سے جو ایسی غلط کاری کرے گا، اس پر ہمیشہ کے وقوع میں
آنے والے جرائم کی ذمہ داری ہوگی۔

اس طرح ”من اجل ذلك“ کے لفظی معنی تو ہوئے کہ ”اسی وجہ سے“، مگر مطلب یہ ہوا کہ اس اصول پر جو اس قتل کے متعلق تھا، ہم نے
بنی اسرائیل پر یہ حکم نافذ کیا۔^[۱]

[۱] چون از قابیل رسم قتل پیدا شد، ہر قتلی کہ در جہاں واقع شد اور ابدان مواخذہ می کنند دھم چنیں در ہر زمانہ کسی کہ
رسم کشتن نومی کند بحکم من سن سنة سيئة كان له كفل منها در قتل کہ بعد از وی آید شرکتی پیدا می کند پس اینجا من
اجل ذلك بجائے: علی قیاس ذلك واقع شدہ است (شاہ ولی اللہ)

اور بعد میں بھی یہ بنی اسرائیل سے کوئی مخصوص بات نہیں ہے بلکہ ہر ایک کے لئے ہے جو کسی غلط بات کی بنا رکھے۔ [۱]
یہ سب اس صورت میں ہے جب مقام تنزیل میں یہ آیت اسی محل پر کی ہو مگر قرآن مجید کی ترتیب کے جو دوسرے نمونے ہمارے سامنے
ہیں انہیں دیکھتے ہوئے ہم سمجھ ہی نہیں سکتے کہ یہ آیت اصل میں ہے کہاں کی اور کس سلسلہ سے اس کا تعلق ہے؟ ممکن ہے کہ جس ذیل میں آیت
اتری ہے، وہاں یہ ”من ذالک“ (یعنی) ”اسی وجہ سے“ کا فقرہ کسی اور واضح صورت سے مرتبط ہوتا ہے۔

إِنَّمَا جَزَأُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ
يُقْتَلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ
الْأَرْضِ ۗ ذَٰلِكَ لَهُمْ خِزْمٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ﴿۳۳﴾ إِلَّا
الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ ۗ فَاعْلَمُوا أَنَّ اللَّهَ غَفُورٌ رَحِيمٌ ﴿۳۴﴾

”بلاشبہ ان لوگوں کی جو اللہ اور اس کے پیغمبر سے جنگ کرتے ہیں اور دنیا میں دوڑتے پھرتے ہیں فساد کرنے کے
لئے، بس یہ سزا ہے کہ انہیں مار ڈالا جائے یا سولی پر چڑھا دیا جائے یا الگ الگ طرفوں سے [۲] ان کے ہاتھ اور
پاؤں کاٹ دیے جائیں۔ یہ ان کے لئے رسوائی ہے دنیا میں اور آخرت میں بڑا عذاب ہے۔ سو ان کے کہ جو توبہ
کر لیں اس سے پہلے کہ تم لوگ ان پر قابو پاؤ تو جان لو کہ اللہ بخشنے والا ہے، بڑا مہربان“۔
کوئی یہ نہ سمجھے کہ یہ سخت سزائیں جن کا اعلان ہو رہا ہے، اپنی مخالف قوم کے افراد کے لئے ہیں جن سے جنگ ہو رہی ہے اور اس لئے
اسے پیش کر کے اسلام کی رواداری کو مجروح کرے۔

جی نہیں۔ یہ ”اللہ اور رسول سے جنگ کرنے والے جو کہے گئے ہیں کوئی غیر قوم نہیں ہیں۔ یہ اپنی قوم کے وہ بد نصیب اشخاص ہیں جنہوں
نے ملک کے امن و امان کو غارت کیا ہے اور بے کس و بے بس افراد کو پریشان کیا ہے اور ان کے جان و مال پر چھاپے مارے ہیں۔ یہ افراد وہ ہیں
جنہیں ”ڈاکو“ کہا جاتا ہے [۳] یہ ان کی سزا کا اعلان ہے اور اس کے بعد کوئی حیرت نہ ہونا چاہیے کہ اس میں ہاتھ اور پیروں کاٹنے تک کی شدید سزایوں کیوں
درج ہے۔

ڈاکوؤں اور فساد یوں کے لئے سخت سے سخت سزائوں کا اعلان

جب ایک معمولی چور جو ایک آدمی کا کچھ نقد و جنس، سامان چراتا ہے، اس کی سزا یہ ہے کہ اس کا ہاتھ قطع کر دیا جائے تو وہ شخص جو ڈاکو بن

[۱]۔ فللفظ الآية خاص في بنی اسرائیل ومعناه جار في الناس كلهم (علی بن ابراہیم)

[۲]۔ از جانب مخالف (شاه ولی اللہ) ہاتھ ان کے اور پاؤں ان کے مخالف طرف سے (رفیع الدین)

[۳]۔ نزلت في قطاع الطريق عن اكثر المفسرين وعليه جل الفقهاء (مجمع البيان)

چکا ہو، کیا اس سے کم سزا کا مستحق ہوگا؟

ان سزائوں پر ناک بھوں وہی چڑھاتے ہیں جنہیں مجرموں کے ساتھ ہمدردی ہے مگر یاد رکھا جائے کہ اسلامی سخت سزائیں ایک فرد یا چند افراد کو اس سخت سزا میں گرفتار کر کے پھر ان بے شمار انسانوں کے لئے باعث عافیت بنتی ہیں جو ان جرائم میں گرفتار ہوتے یا ایسے مجرموں کے مظالم کا پھر شکار ہوتے۔ اس کا جیتا جاگتا نمونہ حجاز کی سرزمین پر موجود ہے جہاں شرعی سزائوں کے نفاذ نے اس قسم کے جرائم کو تقریباً نایاب بنا دیا ہے۔

یہاں قرآن مجید نے جو کئی سزائیں یا، یا کہہ کے بیان کی ہیں تو ان میں درجوں کا فرق نمودار ہے آئمہ اہل بیت علیہم السلام کے ارشاد سے اس کی وضاحت ہوتی ہے کہ یہ کئی سزائیں جن کا بیان ہے ایک ہی سطح پر نہیں ہیں بلکہ یہ مجرم کے کردار کے مختلف درجوں کے لحاظ سے ہیں۔ جناب شیخ الطائفہ فرماتے ہیں:-

جزاء وهم على قدر الاستحقاق فان قتل قتل وان اخذ المال وقتل قتل وصلب وان اخذ المال ولم يقتل قطعت يده ورجله من خلاف وان اخذ السبيل فقط فانما عليه النفي لا غير هذا مذهبنا وهو المروى عن ابي جعفر عليه السلام وابي عبد الله عليه السلام (تبيين)

ان کی سزا ان کے استحقاق کے لحاظ سے ہوگی تو اگر وہ شخص قتل کو مرتکب ہوا ہو تو قتل کیا جائے گا اور اگر مال بھی لیا ہو اور قتل بھی کیا ہو تو قتل کیا جائے اور سولی دی جائے گی اور اگر صرف مال لیا ہو اور کسی کو قتل نہ کیا ہو تو ہاتھ پیر مختلف سمتوں سے کاٹے جائیں گے اور اگر بس راستے کو پر خطر بنایا ہو تو صرف اس علاقہ سے نکال دیا جائے گا یہی ہمارا مسلک ہے اور امام محمد باقر علیہ السلام اور امام جعفر صادق علیہ السلام سے اس کی روایت وارد ہوئی ہے۔

”ہاتھ اور پاؤں کاٹ دیے جائیں الگ الگ اطراف سے، اس کا مطلب یہ ہے کہ ایک ہی طرف کے مثلاً داہنا ہاتھ اور پاؤں قطع نہ کیے جائیں بلکہ ہاتھ داہنا کاٹا جائے اور پیر بائیں۔“^[۱]

اگر توبہ کر لیں تو ارشاد ہورہا ہے کہ ”اللہ بخشنے والا ہے، بڑا مہربان“ اس سے یہ نتیجہ نکلتا ہے کہ توبہ کے بعد حق اللہ معاف ہو جائے گا لہذا حد شرعی جاری نہ ہوگی لیکن جو حقوق الناس ہیں جیسے وہ مال جو لوٹا تھا یا کسی کی جان لی تھی، وہ معاف نہیں ہو جائے گا، جب تک صاحبان حقوق معاف نہ کریں۔

اس پہلو کو نمایاں کرتے ہوئے صاحب تفسیر جلالین نے اپنی انفرادیت کا اظہار کیا ہے۔^[۲] اس کی بنا پر اگر وہ شخص مرتکب قتل ہوا ہے تو حد شرعی کے طور پر حاکم شرع کے یہاں سے جو قتل کی سزا دی جاتی وہ توبہ کے بعد ختم ہو جائے گی لیکن ورثہ خون کا دعوے کر کے بطور قصاص اسے قتل کرا سکتے ہیں۔

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ

[۱] ای ایڈیٹم الیمنی وارجلہم الیسری (جلالین) یعنی دست راست وپای چپ (شاکہ ولی اللہ)

[۲] ان اللہ غفور رحیم عبر بذلک دون ”فلا تحذوهم“ لیفید انہ لایسقط عنہ بتوبۃ الاحد و اللہ دون حقوق الادمیین۔ کذا ظہر لی ولم ار من تعرض له (جلالین)

لَعَلَّكُمْ تَفْلِحُونَ ﴿٣٥﴾

”اے ایمان لانے والوں! اللہ کے غضب سے بچو اور اس کے یہاں کے لئے ذریعہ ڈھونڈو اور اس کی راہ میں جہاد کرو شاید تم دین و دنیا کی بہتری حاصل کرو۔“

ضرورت وسیلہ

خالق تک پہنچنے کا ذریعہ داخلی طور پر قائم رہنا ہے اس ذہنیت اور کردار پر جو اس کی رضا کا باعث ہو لیکن خارجی طور پر ذریعہ وہ ذات ہو سکتی ہے جو اس معیار سے پورے طور پر واقف ہو۔ یہ اپنے عہد میں پیغمبر ﷺ اور ان کے بعد ہر دور کی وہ معصوم ہستی ہے جسے امام کہتے ہیں اس لئے ہمارے یہاں وسیلہ کی تفسیر روایت میں امام کے ساتھ ہوئی ہے۔^[۱]

وہابی تصور کہ مطلق تو سئل شرک ہے، از روئے قرآن در خور اعتناء نہیں ہے۔ جب کہ خالق نے دعائے مغفرت کے لئے رسول کے پاس آنے اور پھر رسول کے اس کے واسطے استغفار کرنے کا طریقہ تعلیم کیا: وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿۳۵﴾ (النساء) تو یہ تو سئل کا حکم نہیں ہے تو اور کیا ہے اور اس کے بعد اگر اس آیت میں بھی ”وسیلہ“ سے مراد اپنے دور میں رسول اور ان کے بعد ان کے نائب یعنی امام معصوم کی ذات ہو جیسا کہ حدیث معصوم میں ہے تو اس میں کیا خرابی ہے؟!

إِنَّ الَّذِينَ كَفَرُوا لَوْ أَن لَّهُمْ مَا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ

مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ ۖ وَلَهُمْ عَذَابٌ أَلِيمٌ ﴿۳۶﴾ يُرِيدُونَ أَنْ

يَخْرُجُوا مِنَ النَّارِ وَمَا هُمْ بِخَارِجِينَ مِنْهَا ۖ وَلَهُمْ عَذَابٌ مُّقِيمٌ ﴿۳۷﴾

”بلاشبہ وہ جن لوگوں نے کفر اختیار کیا، اگر ان کے پاس وہ سب ہو جو زمین میں ہے اور اسی کے برابر اس کے ساتھ اور ہوتا کہ اس کے ذریعہ سے وہ روز قیامت کی سزا سے بچنے کا سامان کریں^[۲] تو وہ بھی ان سے قبول نہ ہوگا اور ان کے لئے بڑا دردناک عذاب ہے۔ وہ چاہتے ہیں کہ اس آگ سے نکل جائیں حالانکہ وہ اس سے نکلنے والے نہیں ہیں اور ان کے لئے برقرار رہنے والا عذاب ہے۔“^[۳]

عرب میں فدیہ یعنی کچھ تاوان دے کر قید و غیرہ سے رہائی حاصل کی جاتی تھی مگر آخرت کا عذاب وہ ہے کہ اگر دنیا میں جو کچھ مال و دولت

[۱] - تقریباٰ الیہ بالامام (علی بن ابراہیم)

[۲] - عوض خود دھندہ آن را در عذاب (شاه ولی اللہ)

[۳] - مقیم دائم (جلالین)

اور سامان روئے زمین کا ہے، سب کافروں کے قبضہ میں ہو اور اتنا ہی اور ہو اور یہ سب وہ اپنی جان بخشی کے لئے دینا چاہیں تو بھی بچنا ممکن نہیں ہے۔

شاہ رفیع الدین صاحب نے عجیب ترجمہ کیا ہے کہ:-

”تا کہ بدلا پائیں ساتھ اس کے عذاب دن قیامت کے سے“۔

اس سے کسی طرح وہ مفہوم ادا نہیں ہوتا۔

وَالسَّارِقِ وَالسَّارِقَةَ فَاقْتَعُوا أَيْدِيَهُمَا جَزَاءً بِمَا كَسَبَا نَكَالًا مِنَ اللَّهِ وَاللَّهُ

عَزِيزٌ حَكِيمٌ ﴿٣٨﴾ فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ

اللَّهُ غَفُورٌ رَحِيمٌ ﴿٣٩﴾

”اور چور مرد اور چور عورت ہو تو ان کے ہاتھ کاٹ دو، سزا میں اس کی جو انہوں نے کیا ہے۔ یہ اللہ کی طرف سے

ایک عبرت ناک سزا ہے [۱] اور اللہ زبردست ہے بالکل صحیح کام کرنے والا تو جو توبہ کر لے اپنے ظلم کرنے کے بعد

اور کر دار درست کر لے تو یقیناً اللہ اس کی توبہ قبول کرے گا۔ بلاشبہ اللہ بخشنے والا ہے، بڑا مہربان“۔

چوری کی حد یعنی شرعی سزا

یہاں بھی الفاظ قرآن مجمل تھے۔ احادیث نے چوری کی بھی حد مقرر کی ہے اور ہاتھ کی بھی تعیین کی ہے کہ کون سا ہاتھ اور حد بھی بتائی ہے

کہ کہاں سے قطع کیا جائے۔

اسی بنا پر فقہائے امت میں اختلاف بھی ہو گیا۔

فقہ اہل بیت کے مطابق یہ ہے کہ ایک چوتھائی دینار یا اس سے زیادہ کی جو چوری ہو، اس میں یہ حد شرعی جاری ہوتی ہے [۲] کچھ اہل

سنت بھی اس سے اتفاق رکھتے ہیں۔ [۳]

پھر یہ کہ دائیں ہاتھ کی بس چار انگلیاں قطع کی جائیں گی اور انگوٹھا اور ہاتھ کی ہتھیلی چھوڑ دی جائیگی [۴] اور دوسری مرتبہ کو چوری میں بائیں

پیر گٹے سے قطع کیا جائے گا اور ایڑی چھوڑ دی جائے گی۔ یہ اس لئے کہ نماز کے ارکان ادا کرنے سے وہ قاصر نہ ہو۔

علمائے شیعہ کے درمیان اس بارے میں کسی طرح کا اختلاف نہیں ہے۔ [۵]

[۱] نکالا عقوبۃ لها (جلالین) عبرتی از طرف خدا (شاہ ولی اللہ) عبرت خدا کی طرف سے (رفیع الدین)

[۲] النصاب الذی متعلق القطع بہ قبیل فیہ ستۃ احوال اولہ مذہبنا و هو ریع دینار (تبیان)

[۳] بیئت الستۃ ان الذی یقطع فیہ ریع دینار فصاعدا (جلالین)

[۴] هو المشہور عن علیؑ (تبیان)

[۵] اجمعت الطائفة علیہ (مجمع البیان)

أَلَمْ تَعْلَمَ أَنَّ اللَّهَ لَهُ مُلْكُ السَّمَوَاتِ وَالْأَرْضِ ۖ يُعَذِّبُ مَنْ يَشَاءُ وَيَغْفِرُ لِمَنْ

يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ﴿٣٥﴾

”کیا تم نہیں جانتے کہ اللہ کے لئے ہے بادشاہت آسمانوں کی اور زمین کی۔ جسے چاہتا ہے وہ سزا دیتا ہے اور جسے چاہتا ہے بخش دیتا ہے اور اللہ ہر چیز پر قادر ہے۔“

”کیا تم نہیں جانتے“ اس میں رسول کا مخاطب ہونا اول تو ضروری نہیں بلکہ عام محاورہ کے مطابق ہر آدمی جو اس کلام کو سنے مخاطب ہو سکتا ہے اور اگر لفظی طور پر رسول مخاطب ہوں بھی تو مقصود اس سے دوسرے لوگوں کو ہی متنبہ کرنا ہے [۱] جس کی نظیریں قرآن مجید میں بکثرت موجود ہیں۔

يَا أَيُّهَا الرَّسُولُ لَا يَحْزُنكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا

بِأَفْوَاهِهِمْ وَلَمْ تُؤْمِنْ قُلُوبُهُمْ ۗ وَمِنَ الَّذِينَ هَادُوا ۗ سَمِعُوا لِلْكَذِبِ

سَمِعُونَ لِقَوْمٍ آخَرِينَ ۗ لَمْ يَأْتُوكَ ۖ يُحَرِّفُونَ الْكَلِمَ مِنْ بَعْدِ مَوَاضِعِهِ ۗ

يَقُولُونَ إِنْ أُوتِينَا هَذَا فَخُذُوهُ وَإِنْ لَمْ تُؤْتُوهُ فَاخْذَرُوا ۗ وَمَنْ يُرِدِ اللَّهُ

فِتْنَتَهُ فَلَنْ تَمْلِكَ لَهُ مِنَ اللَّهِ شَيْئًا ۗ أُولَٰئِكَ الَّذِينَ لَمْ يُرِدِ اللَّهُ أَنْ يُطَهِّرَ

قُلُوبَهُمْ ۗ لَهُمْ فِي الدُّنْيَا خِزْيٌ ۗ وَلَهُمْ فِي الْآخِرَةِ عَذَابٌ عَظِيمٌ ﴿٣٦﴾

”اے پیغمبر! آپ کو رنج نہ ہونا چاہیے ان کا جو تیزی سے کفر راستہ اختیار کرتے ہیں، ان میں سے بھی کہ جو اپنے منہ سے تو کہتے ہیں کہ ہم ایمان لائے اور ان کے دل ایمان نہیں لائے ہیں اور ان میں سے بھی کہ جو یہودی ہیں، جو سننے والے ہیں جھوٹ کے، سننے والے ہیں دوسرے لوگوں کی جو آپ کے پاس آئے نہیں ہیں، جو الفاظ کو ہٹا دیتے ہیں بعد اس کے کہ وہ اپنی جگہوں پر تھے [۲] اور کہتے ہیں کہ اگر تمہیں یہی حکم دیا جائے تو قبول کرو [۳] اور اگر یہ نہ دیا جائے تو بچو اور جسے اللہ نے گمراہی میں چھوڑ دینا چاہا ہو، اس کے لئے پرگز آپ کا کوئی بس نہیں ہے۔ یہ

[۱] فی من یتوجه هذا الخطاب اليه قولان احدهما انه متوجه الى النبي صلى الله عليه واله والمراد به امة—والثاني انه متوجه الى

كل مكلف من الناس وتقديره الم تعلم يا انسان (تبيان)

[۲] من بعد استقراره في مواضعه (تبيان) اي من بعد ان وضعه الله مواضعه (مجمع البيان)

[۳] ا اگر دادہ شود ایس حکم محرف قبول کیند (ولی اللہ)

وہ ہیں کہ اللہ نے چاہا نہیں کہ ان کے دلوں کو پاک کرے۔ ان کے لئے دنیا میں رسوائی ہے اور ان کے لئے آخرت میں بہت بڑا عذاب ہے۔“

”سننے والے ہیں دوسرے لوگوں کی جو آپ کے پاس آئے نہیں ہیں“ یعنی احبار یہود جنہیں اپنے اغراض کی وجہ سے یا اپنی شان کے گھمنڈ میں اتنی توفیق نہیں ہوتی کہ وہ خود رسول کی خدمت میں حاضر ہوں مگر دوسروں کو بہکاتے ہیں اور وہ عام یہودی یا منافقین ان کی سنتے ہیں یعنی ان کا کہنا مانتے ہیں [۱] اور وہ ان کو تحریف شدہ احکام بتا کر کہتے ہیں کہ دیکھو رسول بھی اگر ایسا ہی حکم بتائیں تو قبول کرنا اور اگر کچھ اور بتائیں تو قبول نہ کرنا۔

بعض مفسرین نے اس کا مطلب یہ لیا ہے کہ وہ آپ کے پاس آ کر آپ کے ارشادات سنتے ہیں، دوسروں کی خاطر جو آپ کے پاس نہیں آتے ہیں [۲] مگر سماعون للكذب ”سننے والے ہیں جھوٹ کے“ اس کے ساتھ بلا فاصلہ سماعون لقوم آخرین ”سننے والے ہیں دوسری قوم کی خاطر“ اسے رسول کی باتوں کے سننے پر محمول کرنا کچھ ذوق کے مطابق معلوم نہیں ہوتا۔

لیکن بعض لوگوں نے پہلے جملہ کو بھی رسول کی باتوں کے سننے ہی سے متعلق قرار دیا ہے اور معنی یوں کہے ہیں کہ وہ آپ کی باتیں سنتے ہیں جھوٹ کے لئے یعنی اس غرض سے کہ آپ پر جھوٹی تہمتیں لگائیں اور آپ کی باتیں سنتے ہیں دوسرے لوگوں کی خاطر جو آپ کے پاس نہیں آئے ہیں یعنی ان نہ آنے والوں کے جاسوس ہیں یہ آنے والے اشخاص [۳] ہمیں یہ معنی بھی تکلف سے خالی معلوم نہیں ہوتے۔

سَمْعُونَ لِلْكَذِبِ أَكَلُونَ لِلسُّحْتِ ۖ فَإِنْ جَاءُوكَ فَاحْكُم بَيْنَهُمْ أَوْ أَعْرَضْ

عَنْهُمْ ۗ وَإِنْ تُعْرَضْ عَنْهُمْ فَلَنْ يَصُرُّوكَ شَيْئًا ۖ وَإِنْ حَكَمْتَ فَاحْكُم

بَيْنَهُمْ بِالْقِسْطِ ۗ إِنَّ اللَّهَ يُحِبُّ الْمُقْسِطِينَ ﴿۳۷﴾

”جھوٹ کے بڑے ہی سننے والے ہیں، بڑے کھانے والے مال حرم کے [۴] تو اگر وہ آپ کے پاس آئیں تو خواہ ان کے درمیان فیصلہ کیجیے اور خواہ ان سے روگردانی کیجیے اور اگر آپ ان سے روگردانی کریں تو وہ آپ کو کوئی نقصان نہیں پہنچا سکیں گے اور اگر فیصلہ کیجیے تو ان کے درمیان انصاف کے ساتھ کیجیے۔ یقیناً اللہ انصاف کرنے والوں کو دوست رکھتا ہے۔“

ہوسکتا ہے کہ یہ جناب رسالت مآب ﷺ کے لئے مخصوص ہدایات ہوں مگر بعض مفسرین انہیں عام قرار دیتے ہیں یعنی یہ اصول بتایا

[۱]۔ شنوندگان اند برای گروهی دیگران کہ هنوز پیش تو نیا مدہ اند (ولی اللہ) سننے والے واسطے قوم دوسری کے کہ نہ آئی تیرے پاس (شاہ رفیع الدین) وہ سردار یہود آپ نہ آئے، بیچ والوں کے ہاتھ بھیجتے اور کھدیتے کہ ہمارے معمول کے مطابق حکم کریں تو قبول رکھو نہیں تو نہ رکھو (موضح القرآن)

[۲]۔ سماعون منك لقوم آخرین من الیہود (جلالین)

[۳]۔ سماعون کلامک للکذب علیک سماعون کلامک لقوم آخرین لم یأتوک ای ہم عیون علیک (تبیان)

[۴]۔ روی عن علیؑ قال السحت الرشوة فی الحکم (تبیان)

جارہا ہے کہ اگر یہود و نصاریٰ اسلامی عدالت میں اپنا مقدمہ لائیں تو انہیں اختیار ہے کہ یہ خود اس کا فیصلہ اپنی شریعت کے مطابق کریں یا انہیں خود ان کے مذہبی پیشواؤں کے پاس جانے کی ہدایت کریں۔^[۱]

بعض مفسرین کا خیال ہے کہ یہ اختیار شروع اسلام میں تھا۔ بعد میں وہ منسوخ ہو گیا دوسری آیت سے جو اس کے بعد اسی سورہ میں آئے گی: **وَإِنِ احْكَمْتُمْ بَيْنَهُمْ مِمَّا آتَوْنَا اللَّهُ**۔۔۔ اس کے بعد یہ لازم ہو گیا کہ ان کے مقدمات کا فیصلہ شریعتِ حقہ ہی کے مطابق ہوا کرے۔^[۲] مگر ارشاد اہل بیت، یہ ہے کہ وہ حکم قائم ہے، منسوخ نہیں ہوا ہے۔^[۳]

وَ كَيْفَ يُحْكِمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ ثُمَّ يَتَوَلَّوْنَ مِنْ بَعْدِ

ذَلِكَ ۗ وَمَا أَوْلِيكَ بِالْمُؤْمِنِينَ ۝۳۳

’اور وہ آپ کو ثالث کیوں کر بنا رہے ہیں، حالانکہ ان کے پاس تو توریت بھی موجود ہے جس میں اللہ کا حکم درج ہے اور پھر وہ اس کے بعد بھی روگردانی اختیار کرتے ہیں اور نہیں ہیں یہ لوگ ایمان لانے والے‘۔

شان نزول ان آیتوں کی جسے علامہ طبرسی نے مجمع البیان میں بیان کیا ہے، بطور خلاصہ یہ ہے کہ یہودیوں میں سے دو اشخاص نے زنا کے محضہ کا ارتکاب کیا جس کی سزا توریت میں سنگسار کرنا تھا۔ مگر چونکہ وہ دونوں مالدار تھے، علمائے یہود نے خود توریت کے اس حکم کو ان کے لئے سخت سمجھتے ہوئے اسے دبا دیا اور انہیں پیغمبر اسلام ﷺ کے پاس بھیج دیا کہ آپ شاید ان کے لئے کچھ ہلکی تجویز فرمادیں، مگر جب آپ کے پاس آئے تو آپ نے انہیں سنگ ساری کا حکم سنایا اور جب انہوں نے چون چرا کی تو آپ نے انہی کے ایک بڑے عالم سے اقرار کرایا کہ توریت میں اس جرم عظیم کی یہی سزا ہے۔

توریت میں درج شدہ حکم کو حکم اللہ کہنا، اس کی دلیل نہیں ہے کہ وہ کتاب بحیثیت مجموعی تحریف شدہ نہیں۔ اس لئے کہ ممکن ہے یہ حکم جو اس میں اب تک تھا، اس تحریف سے بچ گیا ہو اور یہ بھی ہو سکتا ہے کہ اسے حکم الہی ان کے خیال کے مطابق کہا ہو کہ انہیں تو اسے حکم الہی سمجھنا ہی چاہیے۔^[۴]

إِنَّا أَنْزَلْنَا التَّوْرَةَ فِيهَا هُدًى وَنُورٌ ۖ يُحْكُمُ بِهَا النَّبِيُّونَ الَّذِينَ أَسْلَمُوا

[۱] یعنی اہل ذمہ اگر قضیہ خویش بامام رفع کنند، اگر خواہد حکم کنند اگر خواہد بر عمائے ایشاں نقوض نماید (شاہ ولی اللہ)

[۲] لهذا التخییر منسوخ بقولہ: ان احکم بینہم الا یہ فیجب الحکم بینہم اذا تر افعوا الینا و ہوا صحیح قولی الشافعی (جلالین)

[۳] الظاہر فی روایات اصحابنا ان لهذا التخییر ثابت فی الشرع للائمة والحکام (مجمع البیان)

[۴] لایمنع ان یکون فیہا ہذا ان الحکمان غیر متبدلین و ہور جم المحصن وجوب القودو یحتمل ان یکون المراد بذلك فیہا حکم اللہ عندہم (تبیان)

لِلَّذِينَ هَادُوا وَالرَّبَّنِيِّونَ وَالْأَحْبَارَ بِمَا اسْتَحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ ۗ فَلَا تَخْشَوُا النَّاسَ وَآخِشُونِ وَلَا تَشْتَرُوا بِآيَاتِي ثَمَنًا قَلِيلًا ط
وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ﴿٣٤﴾

”بلاشبہ ہم نے تورات کو اتارا تھا جس میں صحیح رہ نمائی اور روشنی تھی، اس کے ساتھ یہودیوں کے لئے فیصلے کرتے تھے وہ پیغمبر جو احکام الہی کے سامنے سر جھکائے تھے اور خدا والے اور یہودی علماء بھی اللہ کی اس کتاب کے ساتھ جس کی حفاظت کے وہ ذمہ دار بنائے گئے تھے [۱] اور جس کے وہ گواہ تھے تو لوگوں سے نہ ڈرو، مجھ سے ڈرو اور میری آیتوں کے عوض میں تھوڑی سی قیمت حاصل نہ کرو اور جو اللہ کے اتارے ہوئے کے مطابق فیصلہ نہ کرے، تو یہی لوگ کافر ہیں“۔

یہ خطاب کہ ”لوگوں سے نہ ڈرو، مجھ سے ڈرو“ بظاہر علمائے یہود سے ہے جو بہت سی حقیقتوں کو اپنے عوام کے ڈر سے چھپاتے تھے۔ [۲]

وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ ۖ وَالْعَيْنَ بِالْعَيْنِ ۖ وَالْأَنْفَ بِالْأَنْفِ
وَالْأُذُنَ بِالْأُذُنِ ۖ وَالسِّنَّ بِالسِّنِّ ۖ وَالْجُرُوحَ قِصَاصٌ ط فَمَنْ تَصَدَّقَ بِهِ

فَهُوَ كَفَّارَةٌ لَّهُ ط وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ ﴿٣٥﴾

”اور ہم نے ان پر قانون جاری کر دیا تھا کہ جان کے بدلے جان ہوگی اور آنکھ کے بدلے آنکھ اور ناک کے بدلے ناک اور کان کے بدلے کان اور دانت کے بدلے دانت اور زخموں میں بھی برابر کا بدلا ہوگا۔ اب جو اس میں فیاضی سے کام لے تو وہ اس کے لئے کفارہ ہوگا اور جو اللہ کے اتارے ہوئے قانون کے مطابق فیصلہ نہ کرے تو یہ لوگ وہ ہیں جو ظلم و تعدی کے مرتکب ہیں“۔

توریت میں کم قصاص کا تفصیلی بیان

یہود کے لئے توریت میں حکم قصاص بالکل اسی طرح تھا جیسے اسلام میں ہے۔ [۳]

[۱] معناه بما استودعوا (تبیان) ای استحفظهم الله ایاه (جلالین) حکم می کردند بآنچه حافظ آن گردانیده شده انداز کتاب خدا (شاه ولی الله)

[۲] ای لا تخشوا یا علماء اليهود الناس فی اظهار صفتہ النبی محمد ﷺ و امر الزّجّم (مجمع البیان)

[۳] لا خلاف فی ان ذلك ثابت فی هذا الشرع (تبیان)

ہے کہ وہ توریت کی تصدیق کرنے والے بنا کر بھیجے گئے تھے اور پھر دوبارہ جو یہ لفظ ہے، وہ انجیل کے متعلق ہے کہ اس کے اندر خود توریت کی تصدیق موجود ہے۔^[۱]

وَلِيَحْكُمَ أَهْلَ الْإِنجِيلِ بِمَا أَنْزَلَ اللَّهُ فِيهِ ۖ وَمَنْ لَّمْ يَحْكَمْ بِمَا أَنْزَلَ اللَّهُ

فَأُولَئِكَ هُمُ الْفَاسِقُونَ ﴿۳۷﴾

”اور انجیل والوں کو لازم ہے کہ وہ اس کے موافق فیصلہ کریں جو اللہ نے اس میں اتارا ہے اور جو اللہ کے اتارے ہوئے قانون کے مطابق فیصلہ نہ کرے گا تو وہ بد اعمال لوگ ہوں گے۔“

انجیل کے مندرجات کے متعلق بھی ما انزل اللہ ہونے کی تصدیق ان کی اصل کے لحاظ سے ہے اور یہ بھی ہو سکتا ہے کہ شان نزول کے اعتبار سے جس حکم کا اس وقت سوال درپیش ہو، وہ اپنی اصلی صورت میں اب تک انجیل میں موجود تھا۔

یہ امر بھی یاد رکھنے کی ضرورت ہے کہ بوقت نزول قرآن جن باتوں کا قرآن نے ان کتابوں سے حوالہ دیا ہے یا جن کے درست ہونے کی تصدیق کی ہے، وہ بھی ضروری نہیں کہ اب موجودہ زمانہ میں توریت و انجیل میں اسی صورت سے باقی ہوں کیوں کہ ہمیں معلوم ہے کہ ان کتابوں میں شروع ہی میں تبدیلیاں نہیں ہوئیں بلکہ اس کے بعد بھی مختلف ادوار میں ان میں تبدیلیاں ہوتی رہی ہیں۔

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّبًا

عَلَيْهِ فَاحْكُم بَيْنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ ۗ

لِكُلِّ جَعَلْنَا مِنْكُمْ شِرْعَةً وَمِنْهَا جَا ۗ وَلَوْ شَاءَ اللَّهُ لَجَعَلَكُمْ أُمَّةً وَاحِدَةً

وَلَكِنْ لِيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ ۗ إِلَى اللَّهِ مَرْجِعُكُمْ جَمِيعًا

فَيُنبئُكُمْ بِمَا كُنْتُمْ فِيهِ تَخْتَلِفُونَ ﴿۳۸﴾

”اور ہم نے آپ پر یہ کتاب حق کے ساتھ اتاری ہے تصدیق کرتی ہوئی اس کتاب کی جو اس کے پہلے ہے اور اس کا تحفظ کرتی ہوئی^[۲] لہذا آپ ان کے درمیان وہی فیصلہ کیجیے جو اللہ نے اتارا ہے اور جو کچھ آپ کے پاس حق آگیا ہے، اس سے ہٹ کر ان کے خیالات کی پیروی نہ کیجیے، ہم نے تم میں سے ہر ایک کے لئے ایک شریعت اور ایک راہ مقرر کی ہے اور اگر اللہ چاہتا تو سب کو ایک بنا دیتا مگر اس کا تو مقصد یہ ہے کہ جو اس نے تمہیں بتایا ہے، اس میں

[۱]۔ لیس ذلک بالتکویر (تبیان)

[۲]۔ مقرر ساختہ ایم شریعتی و راہی (شاہ ولی اللہ) واسطے ہر ایک کے کیا ہم نے تم میں گھاٹ اور راہ (رفع الدین)

تمہاری آزمائش کرے لہذا انکیوں میں ایک دوسرے سے بڑھنے کی کوشش کرو، تم سب کو اللہ کی طرف پلٹنا ہے تو وہ تمہیں اصلیت بتائے گا اس کی جس میں تم اختلاف کیا کرتے تھے۔

اس آیت کے الفاظ کا ظاہری مفہوم کافی پیچیدہ ہے جس کے لئے اصول عقلیہ، نیز دوسری آیات پر نظر ڈالنا لازم ہے۔

بہر حال یہاں جو مفہوم بلا دغدغہ درست معلوم ہوتا ہے وہ یہ ہے کہ چونکہ اس کے پہلے توریت کا ذکر ہوا پھر انجیل کا ہوا اور اس کے بعد رسولؐ سے خطاب ہوا کہ ”آپ پر یہ کتاب اتاری ہے حق کے ساتھ“ تو اس کے بعد خالق نے اہل توریت، اہل انجیل اور اہل اسلام سب کو سمو کر یہ مشترک خطاب فرمایا ہے کہ: لِكُلِّ جَعَلْنَا مِنْكُمْ شِرْعَةً وَمِنْهَا جَا ۗ ”ہم نے تم میں سے ہر ایک کے لئے، ایک ایک دور میں ایک شریعت اور ایک راستہ مقرر کیا تھا، یعنی وہ توریت والی شریعت بھی ہماری بھیجی ہوئی تھی، وہ انجیل والی تعلیم بھی ہماری ہی تھی اور اب یہ قرآنی شریعت بھی ہم ہی نے بھیجی ہے لہذا توریت کے وقت تک اس شریعت پر عمل لازم تھا اور انجیل آئی تو اس پر عمل لازم ہوا اور اب سب کو قرآن پر عمل لازم ہے کیوں کہ یہ کتاب سب سے آخر میں آئی ہے۔ [۱]

وَأَنِ احْكُم بَيْنَهُم بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ يَفْتِنُوكَ
عَنْ بَعْضِ مَا أَنْزَلَ اللَّهُ إِلَيْكَ ۖ فَإِنْ تَوَلَّوْا فَاعْلَمُوا أَنَّمَا يُرِيدُ اللَّهُ أَنْ يُصِيبَهُمْ
بِبَعْضِ ذُنُوبِهِمْ ۗ وَإِنَّ كَثِيرًا مِنَ النَّاسِ لَفَاسِقُونَ ﴿۳۹﴾

”اور یہ کہ فیصلہ کیجیے آپ ان کے درمیان اس کے ساتھ جو اللہ نے اتارا ہے اور ان کے خود ساختہ خیالات کی پیروی نہ کیجیے اور ان سے ڈریئے کہ کہیں وہ آپ کو کسی اس حکم سے جو اللہ نے آپ پر اتارا ہے، ہٹانے کی کوشش نہ کریں۔ اس کے بعد اگر انہوں نے روگردانی کی تو جان لیجیے کہ اللہ بس یہ چاہتا ہے کہ انہیں ان کے کچھ گناہوں کی سزا دے اور بلاشبہ لوگوں میں زیادہ تر بد اعمال ہیں۔“

پیغمبر خدا کو ان کے خود ساختہ خیالات کی پیروی سے روکنا اس کی دلیل ہے کہ اب یہودیت یا عیسائیت جو بھی ہو دین باطل ہے۔ اس سے گزشتہ آیت میں جو ہم نے تشریح کی ہے، اس کی تائید ہوتی ہے کہ لِكُلِّ جَعَلْنَا مِنْكُمْ شِرْعَةً وَمِنْهَا جَا ۗ ”تم میں سے ہر ایک کے لئے ہم نے ایک شریعت اور ایک راہ مقرر کی“ وہ بلحاظ وقت نفاذ شریعت تھا یعنی موسیٰ کے دور میں شریعت موسوی ہی تھی اور عیسیٰ کے دور میں شریعت عیسوی ہی درست تھی مگر اب سب کے لئے جو حق ہے، وہ شریعت محمدیؐ ہے اور اس کے مخالف جتنے تصورات ہوں، وہ اہواء یعنی باطل خیالات کی حیثیت رکھتے ہیں۔

أَفْحَكُمَ الْجَاهِلِيَّةِ يَبْغُونَ ۗ وَمَنْ أَحْسَنُ مِنَ اللَّهِ حُكْمًا لِقَوْمٍ يُوقِنُونَ ﴿۴۰﴾

[۱] الخطاب للامم الثلاثة امة موسى وامة عيسى ﷺ وامة محمد صلى الله عليه و سلم وفي هذا دلالة على جواز النسخ على وان نبينا كان متعبد بشريعة فقط (مجمع البيان)

”تو کیا یہ جاہلیت کے فیصلہ کے طلب گار ہیں؟ حالانکہ اللہ سے بڑھ کر اچھا کس کا فیصلہ ہوگا ان لوگوں کے لئے جو یقین رکھتے ہوں“۔^[۱]

”جاہلیت“ یعنی کسی قانون الہی پر عمل درآمد نہ ہونے والا دور۔ اس وقت تو ظاہر ہے کہ من مانے فیصلے ہی ہو سکتے ہیں مگر اب جب خدا کا رسول موجود ہے اور اس کے ذریعہ سے قانون الہی کا عملی طور پر نفاذ ہو رہا ہے تو اب ایسا کیوں کر ممکن ہے؟!

يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ بَعْضُهُمْ أَوْلِيَاءُ
بَعْضٍ ۗ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ ۗ إِنَّ اللَّهَ لَا يَهْدِي الْقَوْمَ
الظَّالِمِينَ ﴿٥١﴾

”اے ایمان لانے والو! یہودیوں اور عیسائیوں کو اپنا دوست نہ بناؤ، یہ لوگ آپس میں ایک دوسرے کے دوست ہیں اور جس نے تم میں سے ان سے دوستی کی تو وہ ان ہی میں سے ہے۔ یقیناً اللہ ظالموں کو منزل مقصود تک نہیں پہنچاتا“۔^[۲]

دوستی کا مطلب غلط مقاصد اور باطل منصوبوں میں ان کے ساتھ شرکت اور اس طرح ان کی پارٹی کا ممبر ہونا ہے۔ ورنہ اپنے مذہبی قوانین کی پابندی کے ساتھ معاشرتی تعلقات قائم کرنا اور جائز مقاصد میں تعاون کرنا ہر ایک کے ساتھ درست ہے۔ اس میں قوم و ملت کا کوئی سوال نہیں ہے۔

قرآن مجید میں مشرکین تک کے اس طبقہ کے ساتھ جس نے مسلمانوں کے خلاف معاندانہ اقدامات نہیں کئے ہیں اور جارحیت کے مرتکب نہیں ہوئے ہیں، حسن سلوک اور منصفانہ برتاؤ کی اجازت دی ہے اور وقت ضرورت ان کے کام آنے کی تحریک کی ہے اور خود حضرت پیغمبر خدا صلی اللہ علیہ وسلم کا عمل موجود ہے کہ شب ہجرت تک آپ کے پاس مشرکین کی امانتیں تھیں۔ معاشرتی تعلقات کا اس سے بڑھ کر اور کیا ثبوت ہو سکتا ہے؟!

فَتَرَى الَّذِينَ فِي قُلُوبِهِمْ مَرَضٌ يُسَارِعُونَ فِيهِمْ يَقُولُونَ نَخْشَىٰ أَنْ تُصِيبَنَا
دَائِرَةٌ ۗ فَعَسَىٰ اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُضْبِحُوا عَلَىٰ مَا أَسْرَوْا فِي
أَنْفُسِهِمْ نُدِيمِينَ ﴿٥٢﴾

[۱]۔ معنای عند قوم یوقنون باللہ و بحکمہ (تبیان)

[۲]۔ معنای لا یهدیہم الی طریق الجنة لکفرہم واستحقاقہم العذاب الدائم (تبیان)

”تو دیکھو گے انہیں جن کے دلوں میں بیماری ہے کہ وہ ان کے حلقوں میں تیزی سے دوڑ دھوپ کر رہے ہیں۔ کہتے ہیں ہمیں ڈر ہے کہ ہم پر کوئی آفت نہ آئے۔ اب بہت ممکن ہے کہ اللہ فتح دکھادے یا اپنی طرف سے کوئی اور صورت سامنے لائے [۱] تو پھر یہ اس پر جو انہوں نے اپنے دل میں چھپا رکھا تھا، پشیمان ہوں۔“

موالات یعنی یہود و نصاریٰ کے ساتھ گٹھ جوڑ سے ممانعت ہوئی تھی، اس کا پس منظر یہی ہے کہ منافقین جماعت یہود کے یہاں دوڑ دوڑ کر جاتے ہیں اور ان کی محفلوں میں شریک ہوتے تھے جب مسلمان ان پر اعتراض کرتے تھے تو وہ کہتے تھے کہ یہ ہم احتیاطاً کرتے ہیں کہ کہیں ایسا نہ ہو کہ انہیں غلبہ حاصل ہو جائے تو ہمارے لئے خرابی نہ پیدا ہو۔

یہی دور نے آدمیوں کا کردار ہر دور میں رہتا ہے مگر وہ دوسرے پہلو پر غور نہیں کرتے کہ اگر حالات نے پلٹا کھایا اور ادھر والی جماعت کے لئے خیر و بہتری حاصل ہوئی یا ان منافقین کا راز فاش ہو گیا [۲] تو پھر کیا ہوگا؟!

وَيَقُولُ الَّذِينَ آمَنُوا أَهْلُ الْأَذْيَانِ أَلَسُمُوا بِاللَّهِ جَهْدَ آيْمَانِهِمْ ۖ إِنَّهُمْ

لَبَعَكُمُ ۗ حَبِطَتْ أَعْمَالُهُمْ فَأَصْبَحُوا خُسِرِينَ ﴿۵۳﴾

”اور وہ جو ایمان لائے ہیں کہیں گے، ارے کیا یہی وہ ہیں جنہوں نے اپنے مقدور بھرا انتہائی سخت قسمیں کھائی تھیں کہ وہ بلاشبہ تمہارے ساتھ ہیں۔ ان کی تمام محنتیں اکارت گئیں اب وہ گھانا اٹھانے والوں میں ہیں۔“

ممکن ہے منافقین کے انجام آخرت کا عبرتناک ذکر ہو کہ وہاں جب وہ کفار کے زمرہ میں محشور ہوں گے تو اہل ایمان آپس میں یوں کہیں

گے۔ [۳]

اور ہو سکتا ہے کہ یہ گزشتہ آیت کے تعلق سے اسی دنیا میں اس وقت کا ذکر ہو جب ان منافقین کا راز فاش ہو جائے جسے **أَوْ أَهْرٍ مِّنْ عِنْدِهِ** سے تعبیر کیا گیا تھا تو اس وقت مسلمان آپس میں حیرت و استعجاب کے طور پر یہ گفتگو کریں گے۔ [۴]

اب یہ گھانا دنیا کا بھی ہے کہ جو ان کا منصوبہ تھا منافقت کا وہ شکستہ ہو گیا اور آخرت کا بھی کہ وہاں صریحی کفار سے بھی بدتر سزا کے مستحق ہوں گے۔ [۵]

[۱]۔ امر من عندہ یرید فیہ ہلا کہم (مجمع البیان)

[۲]۔ بالفتح بالنصر لنصبہ باظہار دینہ او امر من عندہ بہتک ستر المنافقین وافتضا حہم (جلالین)

[۳]۔ بگویند مومنان یعنی روز قیامت (شاہ ولی اللہ)

[۴]۔ یقول الذین آمنوا اذا هتک سترہم (جلالین) تعجیبا من نفاق المنافقین (تبیان)

[۵]۔ خاسرین الدنیا بالفضیحتہ والاخرۃ بالعقاب (جلالین) اما الدنیا فلیسو امن الانصار و امام الاخرۃ فقر بہم اللہ مع الکفار (مجمع البیان) ائما وصفہم الخسران لانہم فوتوا انفسہم الثواب واستحقوا عرضاً منہ العقاب فای خسر ان اعظم من ذلک (تبیان)

يَأْتِيهَا الَّذِينَ آمَنُوا مِنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ
وَيُحِبُّونَهُ ۗ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ ۗ يُجَاهِدُونَ فِي سَبِيلِ اللَّهِ
وَلَا يَخَافُونَ لَوْمَةَ لَائِمٍ ۗ ذَلِكَ فَضْلُ اللَّهِ يُؤْتِيهِ مَنْ يَشَاءُ ۗ وَاللَّهُ وَاسِعٌ

عَلَيْمٌ ﴿٥٧﴾

اے ایمان لانے والو! جو تم میں سے اپنے دین سے پلٹ جائے تو (کوئی بات نہیں) بہت جلد اللہ ایک جماعت کو
لائے گا جنہیں وہ دوست رکھتا ہوگا اور وہ اسے دوست رکھتے ہوں گے، وہ ایمان والوں کے سامنے نرم ہوں گے اور
کافروں کے مقابلہ میں سخت، وہ اللہ کی راہ میں جہاد کریں گے اور کسی ملامت کرنے والے کی ملامت کی پرواہ نہ
کریں گے یہ اللہ کا فضل و کرم ہے جسے چاہتا ہے، وہ عطا کرتا ہے اور اللہ بڑی سمائی والا ہے، بڑا جاننے والا۔

جمہور اہل سنت کا خیال ہے کہ یہ جماعت جس کے اوصاف بیان کیے گئے ہیں، ان کے شروع والے خلفاء اور اس دور کے مسلمانوں کی
ہے جنہوں نے روم اور فارس کے ممالک فتح کیے مگر کیا کیا جائے کہ جو اوصاف قرآن نے اس جماعت کے ذکر کئے ہیں، وہ اس جماعت کے افراد
پر منطبق نظر نہیں آتے۔

اس کے برخلاف جمہور علمائے شیعہ اس کو امیر المؤمنین اور ان کے ساتھ کے افراد پر منطبق کرتے ہیں جنہوں نے ناکشین و قاسطین و
مارقین سے جہاد کیا کہ بلکہ جناب شیخ طوسی نے تبیان میں کافی بسط اور تفصیل کے ساتھ اس پر روشنی ڈالی ہے کہ یہ اوصاف جو آیت میں مذکور ہیں
خاص امیر المؤمنین کی ذات پر منطبق ہیں جس کا شاہد یہ ہے کہ پیغمبر خدا ﷺ نے روز خیبر یہی وصف ایجاب اللہ و رسولہ و یحبہ اللہ و
رسولہ، اپنی حدیث میں حضرت علیؑ کے تعارف میں خصوصی طور اس انداز میں ارشاد فرمایا جس سے یہ ظاہر ہے کہ علم لے کر جو پہلے جا چکے ہیں، وہ
اس صفت سے متصف نہ تھے۔ اس کے بعد یہ تصور کہ آیت کے مذکورہ اوصاف کا مصداق افراد میں سے کوئی ہے، کسی طرح صحیح نہیں قرار پاسکتا۔

ایک دوسری شیعہ تفسیر یہ ہے کہ وہ حضرت امام مہدی آخر الزماں عجل اللہ فرجہ کے دور سے متعلق ہے۔^[۱]

اسے قرآنی الفاظ کی تائید یوں حاصل ہے کہ الفاظ قرآن ایسا ظاہر کر رہے ہیں کہ وہ جماعت ابھی موجود نہیں ہے۔ بعد کو آئے گی۔^[۲]
رہ گیا یہ کہ پھر یہ کیوں کر ارشاد ہوا کہ ”بہت جلد اللہ ایک جماعت کو لائے گا؟“ تو یاد رکھنا چاہیے کہ قرآن کے پیمانہ میں تو قیامت کا بھی
آنا بہت جلد ہے پھر اگر ظہور امام کو جو بہر صورت قیامت کے تو پہلے ہے، بہت جلد کہہ دیا جائے تو اس کے انکار کی کیا وجہ ہو سکتی ہے؟

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ

[۱] - نزلت فی القائم و اصحابہ (علی بن ابراہیم)

[۲] - قولہ تعالیٰ فسوف یأتی اللہ بقوم یوجب ان یکون القوم غیر موجودین فی وقت نزول الخطاب (مجمع البیان)

الزُّكُوتَةُ وَهُمْ زَكِعُونَ ﴿٥٥﴾

”تمہارا حاکم و سرپرست بس اللہ ہے اور اس کا پیغمبر اور وہ ایمان رکھنے والے جو نماز ادا کرتے ہیں اور خیرات دیتے ہیں اس حالت میں کہ وہ رکوع میں ہیں۔“

آیہ ولایت

یہ مشہور معروف آیہ ولایت ہے جو امیر المؤمنین حضرت علی بن ابی طالب علیہ السلام کی شان میں نازل ہوئی جب کہ آپ نے مسجد میں حالت رکوع میں سائل کو اگٹھی عطا فرمائی۔ چنانچہ جملہ فعلیہ: **يُؤْتُونَ الزُّكُوتَةَ** کے بعد جو واؤ کے ساتھ جملہ اسمیہ: **وَهُمْ زَكِعُونَ** آیا ہے، اس میں صاف واو حالیہ جس سے وہی مفہوم پیدا ہوتا ہے کہ ”وہ خیرات دیتے ہیں اس حالت میں وہ رکوع میں ہیں، اور اسی مفہوم سے یہ آیت شان نزول کے مطابق ہوتی ہے مگر اکثر مفسرین اہل سنت نے اس واقعہ سے آیت کو غیر متعلق بنانے کے لئے واؤ کو عطف کا لے لیا ہے۔ اس طرح یہ معنی ہوں گے کہ نماز ادا کرتے ہیں اور خیرات دیتے ہیں اور وہ رکوع کیا کرتے ہیں، حالانکہ اس صورت میں **يُقِيمُونَ الصَّلَاةَ** کے بعد آخر میں **وَهُمْ زَكِعُونَ** کے جملہ کی کوئی افادیت ہی باقی نہیں رہتی۔ [۱]

پھر یہ کہ اس آیت کا شان امیر المؤمنین علیہ السلام میں ہونا، تقاسیر اہل بیت علیہم السلام اور اجماع فرقہ شیعہ کے لحاظ سے تو یقینی ہے ہی، اہل سنت کے کچھ روایات بھی اس سے متفق ہیں جب کہ اس کے خلاف اقوال جو اہل سنت کے یہاں ہیں شاذ کی حیثیت رکھتے ہیں اور غالباً اس شان نزول کو مشتبہ بنانے کی خاص کوشش کچھ فرقہ وارانہ ذہنیت کے افراد کی طرف سے اس لئے عمل میں آئی ہے کہ اس آیت سے پیغمبر خدا صلی اللہ علیہ وسلم کے بعد بلا فاصلہ حضرت علی بن ابی طالب کی خلافت پر استدلال قوت کے ساتھ ہوتا ہے [۲] جس کے انکار کے لئے دھاندلی سے کام لینے کی ضرورت ہے۔

وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ﴿٥٦﴾

”اور جو تو لا رکھے اللہ اور اس کے پیغمبر اور ان ایمان رکھنے والوں سے تو بلاشبہ اللہ کا لشکر ہی غالب آنے والا ہے۔“

سابق کی آیت میں جن کی ولادیت کا اعلان ہوا تھا، انہی کے ساتھ تو لا کی دعوت دی جا رہی ہے۔

وہاں مولانا نہیں فرار دیا گیا تھا؟ اللہ اور رسول اور وہ ایمان والے جنہوں نے حالت رکوع میں زکوٰۃ دی ہے۔ یہ تو لا کی دعوت انہی کے لئے ہے اور ان سے تو لا رکھنے والے ہی اللہ کا لشکر ہیں جو بالآخر دنیا پر غالب آکر رہیں گے کب؟ اسی وقت کہ جب **لِيُظْهِرَهُ عَلَى الدِّينِ كُلِّهِ** اور **لِيَسْتَخْلِفَهُمْ فِي الْأَرْضِ** کے وعدے پورے ہوں گے۔

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ

[۱] - قوله: ”يُقِيمُونَ الصَّلَاةَ“ يدخل فيه الركوع فلولم يحمل قوله: ”وهم راكعون“ على انه حال من ”يؤتون الزكوة“ و حملنا على من صنعتهم الركوع كان ذلك كالتكرار غير مفيد (مجمع البيان)

[۲] - اعلم ان لهذا الآية من الأدلة الواضحة على امامة امير المؤمنين عليه السلام بعد النبي صلی اللہ علیہ وسلم بلا فصل (تبیان)

أُوتُوا الْكِتَابَ مِنْ قَبْلِكُمْ وَالْكَفَّارَ أَوْلِيَاءَ ۚ وَاتَّقُوا اللَّهَ إِنَّ كُنْتُمْ مُؤْمِنِينَ

﴿٥٨﴾ وَإِذَا نَادَيْتُمْ إِلَى الصَّلَاةِ اتَّخَذُوهَا هُزُوءًا وَلَعِبَآءَ ۚ ذَٰلِكَ بِأَنَّهُمْ قَوْمٌ لَا

يَعْقِلُونَ ﴿٥٩﴾

”اے ایمان لانے والوں! اس جماعت میں سے جنہیں تم سے پہلے کتاب عطا ہوئی ہے، ان لوگوں کو جنہوں نے تمہارے دین کو مذاق اور کھیل سمجھ رکھا ہے اور کافروں کو دوست اپنانا بناؤ اور اللہ کے غضب سے بچو اگر تم ایمان رکھتے ہو اور جب تم نماز کے لئے اذان دیتے ہو تو وہ اسے مذاق اور کھیل کا ذریعہ بنا لیتے ہیں۔ یہ اس وجہ سے ہے کہ وہ عقل سے کام نہیں لیتے۔“

پہلے آچکا ہے کہ بت پرست گروہ کو اہل کتاب کے مقابلہ میں کفار کہا جاتا ہے، اس لئے کہ اہل کتاب موسیٰ اور عیسیٰ یا صرف جناب موسیٰ ہی کو مانتے تھے اور ان میں سے کسی کو بھی نہیں مانتے تھے تو وہ ان کے مقابل میں کافر تھے لیکن اس وقت کے جو مومن تھے، ان میں سے بھی بہت سے بعد میں خاتم الانبیاء کو نہ مان کر کفار کے زمرہ میں شامل ہو گئے۔^[۱]

بہر حال خواہ وہ ہوں جو پہلے ہی سے کفار میں تھے اور خواہ یہ ہوں جو اب کافر ہو گئے ہیں اور اس کفر کا ثبوت یہ ہے کہ وہ دین حق کو مذاق اور کھیل سمجھتے ہیں یعنی اس کے ساتھ تمسخر کرتے ہیں، ان میں سے کسی کے ساتھ بھی ایک مومن کو اتحاد عمل نہ کرنا چاہئے ورنہ غضب الہی کا اندیشہ ہے جس سے بچنے کی آخر آیت میں تاکید ہوئی ہے۔

قُلْ يَا أَهْلَ الْكِتَابِ هَلْ تَنْقِمُونَ مِنِّي إِلَّا أَنْ أَمَّنَّا بِاللَّهِ وَمَا أُنزِلَ إِلَيْنَا وَمَا

أُنزِلَ مِنْ قَبْلُ ۚ وَأَنْ أَكْثَرُكُمْ فَسِقُونَ ﴿٥٩﴾

”کیسے کہ اے اہل کتاب! ہماری کس بات سے تم ناراض ہو سو اس کے کہ ہم ایمان لائے اللہ اور اس پر جو ہماری طرف نازل ہوا اور جو پہلے اترا تھا اور یہ کہ تم میں سے زیادہ تر بد اعمال ہیں۔“

حقیقت امر کے لحاظ سے تو وہ سب ہی بد اعمال تھے^[۲] اس لئے کہ کافر تھے اور کون کافر ہے جو فاسق نہیں ہے لیکن کسی جماعت کو من حیث المجموع کہا جائے کہ تم ایسے ہو تو اس میں تنخی زیادہ ہوتی ہے لیکن اگر یوں کہا جائے کہ تم میں بہت ایسے ہیں تو ہر ایک کے لئے ناگواری کم ہو جاتی ہے کیوں کہ امکان ہوتا ہے کہ یہ شخص ان بہت سے خارج ہو اور اگر ذہن میں فائدہ اٹھانے کی صلاحیت ہو تو ہر ایک کے لئے لمحہ فکریہ تو پیدا ہو ہی جاتا ہے کہ کہیں ان بہت میں وہ ایک بھی تو نہیں ہے!؟

[۱] والكفار وان وقع على جميع الاصناف فهو ظن ليس من اهل الكتاب اليق وعليه اغلب فذلك افر دبالذ كر (تبیان)

[۲] فاسقون خارجون عن امر الله طلبا للرياسة وحسد منزلة النبوة (جمع البيان)

یہ حکیمانہ انداز گفتگو ہے جسے ”رواداری“ ہی کے لفظ سے تعبیر کیا جاسکتا ہے ورنہ اصل میں کہنا یہی ہے کہ تم لوگ ہمارے صرف اس لئے دشمن ہو کہ ہم ایمان اختیار کیے ہیں اور تم کافر و بد اعمال اور بے ایمان ہو۔^[۱]

قُلْ هَلْ أُنَبِّئُكُمْ بِشَرِّ مِّنْ ذَلِكَ مَثُوبَةً عِنْدَ اللَّهِ ط مَنْ لَعَنَهُ اللَّهُ وَغَضِبَ عَلَيْهِ
وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتَ ط أُولَئِكَ شَرٌّ مَّكَانًا وَأَضَلُّ

عَنْ سَوَاءِ السَّبِيلِ ﴿۶۰﴾

”کیسے کہ کیا میں تمہیں بتاؤں کہ اس سے زیادہ انجام میں اللہ کے یہاں بدتر کون ہے؟ وہ جس پر اللہ نے لعنت کی اور جس پر وہ غضب ناک ہو اور جن میں اس نے کچھ کو بندروں اور سوروں کی شکل میں کر دیا اور جس نے معبود باطل کی پرستش کی ہو۔ یہ لوگ جگہ کے لحاظ سے بدتر اور سیدھے راستے سے زیادہ ہٹے ہوئے ہیں۔“

اگر یہ آیت تزیل میں گزشتہ آیت کے بعد ہی کی ہے تو حقیقت یہ ہے کہ جن چیزوں سے اہل کتاب ناراض تھے، وہ تو کوئی بری چیزیں تھیں نہیں لیکن اب یہ ایک خاص طرز یہ انداز میں انہیں ان کے کردار اور اس کے نتائج کا جائزہ لینے کی دعوت ہے اگر بالخصوص تمہاری ناراضگی کی بنا پر یہ سمجھ بھی لیا جائے کہ یہ باتیں بری ہیں تو اس سے زیادہ بری^[۲] تو یہ باتیں ہیں اور یہ باتیں وہ ہیں جو خود اسی جماعت میں پائی جاتی ہیں جس سے بات ہو رہی ہے مگر کھل کر یہ نہیں کہا جاتا کہ تم تو ایسے ایسے ہو یہ رواداری نہیں تو اور کیا ہے؟

یہ وہ بلیغ انداز گفتگو ہے جسے کسی کے اختیار کرنے پر سطحی نگاہ رکھنے والوں کا اسے ”عقائد و مسلمات“ پر ضرب کاری قرار دینا لازمی ہے۔

وَإِذَا جَاءُوكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ ط وَاللَّهُ

أَعْلَمُ بِمَا كَانُوا يَكْتُمُونَ ﴿۶۱﴾

”اور جب وہ تم لوگوں کے پاس آتے ہیں تو وہ کہتے ہیں کہ ہم ایمان لائے، حالانکہ وہ کفر ہی لئے ہوئے ہیں اور اسی کو لئے ہوئے باہر نکلے ہیں اور اللہ اسے جو وہ چھپاتے ہیں، خوب جانتا ہے۔“

یہ آیت گزشتہ سلسلہ سے قطعاً غیر مرتبط ہے۔ یہ منافقین کا ذکر ہے یعنی رسول کے پاس آنے اور آپ کی صحبت میں بیٹھنے کا ان پر ذرا بھی تاثر نہیں ہوتا، وہ جیسے آئے تھے، ویسے ہی یہاں سے نکل کر چلے جاتے ہیں کچھ بھی ان میں فرق پیدا نہیں ہوتا۔ صحابیت کو اسیر سمجھنے والے اس

[۱] - على التلطف للاستدعاء ومعنى الآية هل تكرر هون الايماننا و (مجمع البيان)

[۲] - بشر من ذلك الذى تنقمونه (جلالين) انما قال بشر من ذلك وان لم يكن من المؤمن شر و كذلك قوله: اولئك شر مكانا. على الانصاف فى الخطاب والمظاهرة فى الحجاج لانه الكفار يعتقدون ان هؤلاء اشرار وان ما فيهم شر فخرج على ما يعقندونه (تبيان) المعنى ان كان ذلك عندكم شر انسانا اخبركم بشر منه (مجمع البيان)

تصریح قرآنی کو غور سے ملاحظہ فرمائیں۔

وَتَرَى كَثِيرًا مِّنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ السُّحْتِ ط

لِبَيْسٍ مَّا كَانُوا يَعْمَلُونَ ﴿٣٢﴾

”اور ان میں سے بہتوں کو دیکھو گے کہ وہ گناہ اور ظلم و تعدی^[۱] اور حرام خوری میں بڑی تیزی دکھاتے ہیں۔ کتنا برا ہے وہ جو وہ کرتے ہیں۔“

یہ بہت جمہور عوام ہیں اور بعض نے کہا ہے کہ اس سے مراد رؤسا و علماء ہیں۔^[۲] مگر چوں کہ علماء کا ذکر اس کے بعد کی آیت میں ہے کہ وہ انہیں منع کیوں نہیں کرتے، اس لئے یہاں یہ تفسیر درست معلوم نہیں ہوتی۔

لَوْلَا يَنْهَاهُمُ الرَّبُّنِيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ السُّحْتِ ط

لِبَيْسٍ مَّا كَانُوا يَصْنَعُونَ ﴿٣٣﴾

”آخر کیوں نہیں منع کرتے ان کو خدا پرست لوگ اور پادری ان کے جھوٹ بولنے اور حرام کھانے سے؟ یہ یقیناً کتنا برا ہے جو وہ کرتے رہیں ہیں۔“

اس کے قبل کی آیت میں جو کہا تھا ”کتنا برا ہے وہ جو وہ کرتے ہیں۔“ وہ خود ان عوام کے عمل سے متعلق تھا اور یہ جو کہا جا رہا ہے، ان علماء کے کردار سے متعلق ہے جو امر بالمعروف اور نہی عن المنکر میں کوتاہی کرتے ہیں۔^[۳]

وَقَالَتِ الْيَهُودُ يَدُ اللَّهِ مَغْلُولَةٌ ط غُلَّتْ أَيْدِيهِمْ وَلَعْنُوا بِمَا قَالُوا مَبَلْ يَدُهُ

مَبْسُوطَتِنِ ۖ يَنْفِقُ كَيْفَ يَشَاءُ ط وَلَيَزِيدَنَّ كَثِيرًا مِّنْهُمْ مَّا أُنزِلَ إِلَيْكَ مِنْ

رَبِّكَ طُغْيَانًا وَكُفْرًا ط وَالْقَيْنَا بَيْنَهُمُ الْعِدَاوَةَ وَالْبَغْضَاءَ إِلَى يَوْمِ الْقِيَامَةِ ط

كُلَّمَا أَوْقَدُوا نَارَ الْلَحْرِبِ أَظْفَأَهَا اللَّهُ ۖ وَيَسْعَوْنَ فِي الْأَرْضِ فَسَادًا ط وَاللَّهُ لَا

يُحِبُّ الْمُفْسِدِينَ ﴿٣٤﴾

[۱]۔ الاثم المجرم کا دنیا ماکان و عدوان الظلم (تبیان)

[۲]۔ قبیل المراد بالکثیر رؤسا و علماء و هم (مجمع البیان)

[۳]۔ لبیس ماکانوا یصنعون ترک نہیہم (جلالین)

”اور یہودیوں کا قول ہے کہ اللہ کا ہاتھ بندھا ہوا ہے۔ ان کے ہاتھ بندھیں اور ان پر لعنت ہو، اس کی وجہ سے جو انہوں نے کہا بلکہ اس کے ہاتھ کھلے ہوئے ہیں، وہ جس طرح چاہتا ہے عطا کرتا ہے اور جو آپ کے پروردگار کی طرف سے آپ کی جانب اتارا گیا ہے، وہ ان میں سے بہتوں کے لئے سرکشی اور کفر میں اضافہ ہی کرے گا اور ہم نے ان کے درمیان دشمنی اور کینہ قیامت تک کے لئے ڈال دیا ہے۔ جب بھی یہ جنگ کی آگ سلگائیں گے، اللہ اسے بجا دے گا اور یہ زمین میں فساد پھیلاتے پھرتے ہیں اور اللہ فساد کرنے والوں کو دوست نہیں رکھتا۔“

یہود کے اس قول کا کہ ”اللہ کے ہاتھ بندھے ہوئے ہیں، یہ مطلب بتایا گیا ہے کہ جب اسلام کے غلبہ کی وجہ سے اور ہم سمجھتے ہیں شریعت اسلام میں سود کے حرام کیے جانے سے چونکہ یہود کے معاشیات کا انحصار سود پہ تھا، وہ مالی پریشانی میں مبتلا ہوئے تو جھنجھلا کر انہوں نے یہ کہا کہ خدا کے ہاتھ بندھ گئے ہیں۔ یعنی وہ تنگ دست ہو گیا ہے کہ اب ہمیں اس نے دینا کم کر دیا ہے [۱] اسی محل پر یہ آیت نازل ہوئی ہے۔

اس کے علاوہ درخ ان کے اس قول کے اور بتائے گئے ہیں اور وہ بھی قرین قیاس ہیں۔

ایک یہ کہ جب یہ آیت اتری کہ: **أَقْرَضُوا اللَّهَ قَرْضًا حَسَنًا** (حدید: ۱۸) ”اللہ کو قرضہ حسنہ دو“ تو اس پر تمسخر کا پہلو پیدا کرتے ہوئے انہوں نے یہ کہا کہ لو! مسلمانوں کا خدا تنگ دست ہے، اس کے پاس پیسہ نہیں ہے کہ وہ قرض مانگ رہا ہے۔

دوسرے یہ کہ مسلمانوں کی پریشان حالی کو دیکھ کر انہوں نے بطور طعن و تشنیع یہ کہا کہ اللہ تو ان پر بہت مہربان ہے، پھر یہ اس حال میں ہیں تو اس کا مطلب یہ ہے کہ وہ خود مجبور ہے کہ اپنی جماعت والوں کو اس حال میں دیکھتا ہے اور پھر کچھ نہیں کرتا [۲] اس پر یہ آیت اتری۔

اہل سنت کے تفاسیر میں جہاں تک میری نظر سے گزرا ہے سو ان اقوال کے جو مالیات سے متعلق ہیں اور کوئی آیت کا پس منظر نہیں ملا اور ہمارے بھی بہت سے مفسرین نے اسی کا تتبع کیا مگر ہمارے یہاں کی ایک قدیم تفسیر یہ ملتی ہے کہ اس کا تعلق قضاء و قدر سے ہے۔ یعنی یہود کا یہ قول کہ اللہ کے ہاتھ بندھے ہوئے ہیں، اس کا مطلب یہ تھا کہ اللہ نے جو کچھ فیصلے کرنا تھے وہ کر چکا، اب اس کے ہاتھ خود بندھ چکے ہیں۔ کچھ بھی تبدیلی وہ نہیں کر سکتا۔ اس کی قرآن نے رد کی ہے اور کہا ہے کہ اس کے فیصلے ایسے نہیں ہیں کہ وہ خود ان کے بدلنے پر قدرت نہ رکھتا ہو [۳] اس لئے دعا استغفار اور شفاعت وغیرہ کو بے اثر سمجھنا غلط ہے۔

شمیخہ اور سنی کا مشہور اختلافی بَدَا کا مسئلہ انہی دونوں تصوروں پر مبنی ہے۔

وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَا دَخَلْنَا لَهُمُ

[۱] مغلولۃ مقبوضۃ عن ادرار الارزاق علینا کنوابہ عن البخل (جلالین) مقبوضۃ عن العطاء مسکة عن الرزق فنسبواہ الی البخل عن ابن عباس (مجمع البیان)

[۲] یجوز ان ان یکونوا قالوا اذک علی وجہ الہزء حیث لم یوسع علی النبی ﷺ و علی اصحابہ (تبیان)

[۳] قالوا قد فرغ اللہ من الامر الایحدث اللہ غیر ما قد قدرہ فی التقدیر الاول فرد اللہ علیہم فقال: بل یداہ مبسوطتان ای تقدم ویؤخر ویزید وینقص لہ البداء المشیئة (علی بن ابراہیم)

جَنَّتِ النَّعِيمِ ﴿٦٥﴾

”اور اگر اہل کتاب ایمان لاتے اور پرہیزگاری اختیار کرتے تو ان کی غلطیوں کو ہم نظر انداز کر دیتے [۱] اور انہیں راحت و آرام والے بہشتوں میں جگہ دیتے“ [۲]

”ایمان لاتے“ یعنی پیغمبر آخر الزمان ﷺ کی رسالت کو تسلیم کرتے اور اب سے اپنے اعمال ٹھیک رکھتے تو پہلے کی غلطیاں کا عہد ہو جائیں یعنی ان کا کوئی مواخذہ نہ ہوتا۔ اس لئے کہ یہ عام اصول ہے کہ اسلام قبول کرنے کے بعد ہی زندگی شروع ہو جاتی ہے۔ قبل والی زندگی کا کوئی حساب نہیں ہوتا۔ یہاں تک کہ الاسلامہ یجب ماقبلہ کے اصول کے ماتحت اگر پہلے خون بھی کیا ہو تو اب اس کا قصاص نہیں لیا جائے گا۔

وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكَلُوا مِنْ فَوْقِهِمْ وَمِنْ تَحْتِ أَرْجُلِهِمْ ط مِنْهُمْ أُمَّةٌ مُّقْتَصِدَةٌ ط وَكَثِيرٌ مِّنْهُمْ سَاءَ مَا

يَعْمَلُونَ ﴿٦٦﴾

”اور اگر وہ توریت اور انجیل اور اس کو جو ان کے پاس ان کے پروردگار کی طرف سے اترا تھا [۳] ٹھیک طرح قائم رکھتے تو وہ کھاتے پیتے اپنے اوپر سے اور اپنے پیروں کے نیچے سے [۴] ان میں سے بس ایک گروہ تو اعتدال پر ہے اور زیادہ ان میں سے بڑا برا کردار رکھتے ہیں۔“

پہلے تو ان کی یہ شکایت کی گئی تھی کہ وہ اس آخری رسول پر ایمان نہیں لاتے اور اگر ایسا ہوتا تو ان کی سب غلطیاں نظر انداز ہو جاتیں اور وہ نجات اور نعمت آخرت کے حقدار ہو جاتے اور اب ان کی یہ شکایت ہے کہ ارے اس رسول پر ایمان لانا کیسا، انہوں نے خود اپنی کتابوں کے تعلیمات پر بھی عمل نہ کیا جس کی وجہ سے وہ معاشی تباہی میں مبتلا ہیں کم از کم وہ اپنے ہی یہاں کے تعلیمات پر من و عن عمل کرتے [۵] تو معاشیات کی تو ان کے لئے فراخی رہتی اور دنیا تو ان کی آرام سے کٹتی ہے۔

یاد رکھنے کی بات ہے کہ یہاں نجات آخرت کا ذکر نہیں ہے۔ کیوں کہ وہ تو بہر حال آخری پیغمبر پر ایمان اور پھر اس کی تعلیم پر عمل سے وابستہ ہے۔

[۱] ای غطأها عليهم و ازال عفا بها عنهم (تبیان)

[۲] آمنوا بمحمد (جلالین)

[۳] یعنی سائر کتب سابقہ (شاہ والی اللہ)

[۴] بان یوسع عليهم الرزق و یفیض من کل جانب (جلالین)

[۵] ای عملوا بما فیہا علی ما فیہا دون ان یحزفوا الاشیئاً منها او یغیروا (مجمع البیان)

يَأَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ فَمَا بَلَّغْتَ

رِسَالَتَهُ ۗ وَاللَّهُ يَعْصِبُكَ مِنَ النَّاسِ ۗ إِنَّ اللَّهَ لَا يَهْدِي الْقَوْمَ الْكَافِرِينَ ﴿٦٥﴾

”اے پیغمبر! جو اللہ کی طرف سے آپ پر اتارا گیا ہے، اسے پہنچا دیجیے اور اگر آپ نے ایسا نہ کیا تو اس کا کچھ پیغام پہنچایا ہی نہیں اور اللہ لوگوں سے آپ کی حفاظت کرے گا، بلاشبہ اللہ کافروں کو منزل تک نہیں پہنچایا کرتا۔“

حکم تاکید کی اعلان ولایت جناب امیر علیؑ بروز غدیر

الفاظ آیت سے ظاہر ہے کہ یہ کسی خاص اتارے ہوئے اہم حکم کی تبلیغ کے لئے تاکید ہے اور اس لئے خود آیت کے الفاظ جستجو پیدا کرتے ہیں کہ وہ کون سا اہم حکم تھا اور جب نہ شیعہ مفسرین کے یہاں بلکہ بہت سے سنی تفاسیر اور احادیث میں بھی یہ مل جاتا ہے اور ائمہ اہل بیت علیہم السلام کا ارشاد بھی اس کے مطابق موجود ہے [1] کہ یہ آیت حجۃ الوداع میں ولایت حضرت علی بن ابی طالبؑ کے حکم کی تبلیغ کے متعلق آئی ہے جس کے بعد حضرت رسول خدا صلی اللہ علیہ وسلم نے غدیر خم میں وہ تاریخی اعلان فرمایا ہے کہ مَنْ كُنْتُ مَوْلَاكَ فَهَذَا عَلِيٌّ مَوْلَاكَ جس کا میں مولا ہوں، اس کا یہ علی مولا ہے، تو آسودگی محسوس ہونے لگتی ہے اور جستجو کا سفینہ ساحل مراد تک پہنچ جاتا ہے۔

مگر کچھ مفسرین اہل سنت نے اس ”جستجو کا دروازہ بند کرنے کے لئے آیت کا مفہوم یہ قرار دیا ہے کہ جو بھی اللہ کا حکم اترے، اس کی تبلیغ کر دیجیے یعنی ایک بھی حکم ایسا نہ ہو جو جس کی تبلیغ آپ لوگوں کے خوف سے چھوڑ دیں، ورنہ پھر آپ نے رسالت کا فرض ہی انجام نہ دیا ہوگا یعنی کسی ایک کی تبلیغ نہ کرنے کا مطلب یہ ہوگا کہ آپ نے بالکل ہی تبلیغ نہیں کی۔ [2]

مگر عربی سلیقہ بیان رکھنے والے احساس کر سکتے ہیں کہ اس صورت میں بلغ کل ما انزل اليك ہونا چاہیے یا پھر بلغ ما ينزل اليك (بصیغہ تجرید و استمرار خ، نہ کہ ما انزل اليك فقط جو آپ پر اتارا گیا ہے)۔

قُلْ يَا أَهْلَ الْكِتَابِ لَسْتُمْ عَلَىٰ شَيْءٍ حَتَّىٰ تُتْفِمُوا الشُّرُوءَ وَالْإِنْجِيلَ وَمَا أُنزِلَ

إِلَيْكُمْ مِنْ رَبِّكُمْ ۗ وَلَيَزِيدَنَّ كَثِيرًا مِّنْهُمْ مَّا أُنزِلَ إِلَيْكَ مِنْ رَبِّكَ طُغْيَانًا

وَكَفْرًا ۗ فَلَا تَأْسَ عَلَى الْقَوْمِ الْكَافِرِينَ ﴿٦٨﴾

[1] قال ابو جعفر و ابو عبد الله عليهما السلام ان الله تعالى لما اوحى الى النبي عليه السلام ان يستخلف عليا كان يخاف ان يشق ذلك على جماعة من اصحابه فانزل الله تعالى هذه الآية (تبيان)

[2] بلغ جميع ما انزل اليك من ربك ولا تكتفم شيئا منه لخوف ان تنال بمكروها وان لم يفعل اي لم تبلغ جميع ما انزل اليك فما بلغت كاسالته بالافراد والجمع لان كتمان بعضها كتمان كلها (جلالين)

”کہہ دیجیے کہ اے اہل کتاب تمہاری کوئی مذہبی بنیاد ہی نہیں [۱] جب تک کہ توریت اور انجیل اور جو کچھ تم پر تمہارے پروردگار کی طرف سے اتارا گیا ہے، اس کو قائم نہ رکھو اور یقیناً ان میں سے بہتوں کو یہ جو آپ پر آپ کے پروردگار کی طرف سے اتارا گیا ہے، سرکشی اور کفر میں اضافہ کا باعث ہو جائے گا تو آپ ان کافر لوگوں پر کوئی افسوس نہ کیجیے گا“ [۲]

اہل کتاب کا مشرین سے امتیاز بس برائے نام ایک انتساب کی حد تک ہے ورنہ جب انہوں نے آسمانی کتابوں میں تحریف کردی اور عقائد و اعمال کسی بھی ان انبیاء کے تعلیمات پر قائم ہی نہیں رہے تو پھر ان کا دین و مذہب ہی کیا رہا؟ اور ان میں اور غیر اہل کتاب میں جو صریحی کافر ہیں، فرق ہی کیا باقی رہا؟

معلوم ہونا چاہیے کہ توریت اور انجیل کو ٹھیک طور پر قائم رکھنے کا لازمی نتیجہ آخر میں یہ ہے کہ وہ اب اس کتاب پر جو اتاری گئی ہے یعنی قرآن ایمان اختیار کریں اور اس طرح مسلمان ہو جائیں اور اگر ایسا نہیں ہے تو اس کا مطلب یہ ہے کہ وہ خود اپنی کتابوں پر بھی ایمان سے محروم ہیں اور اس لئے آخر میں ان پر صاف صاف ”کافرین“ کے لفظ کا اطلاق کر دیا گیا ہے۔

إِنَّ الَّذِينَ آمَنُوا وَالَّذِينَ هَادُوا وَالصَّبِئُونَ وَالتَّضَلُّي مَنْ آمَنَ بِاللَّهِ وَالْيَوْمِ
الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۳۹﴾

”یقیناً جو مسلمان ہیں ہی اور جو یہودی تھے اور صائبی اور عیسائی، جو بھی اور خدا اور روز آخرت پر ایمان اختیار کرے اور نیک اعمال کرے، ان کے لئے کوئی خوف نہیں ہے اور نہ انہیں رنج ہوگا۔“

اس طرح کی ایک آیت پہلے پارہ میں آچکی ہے۔ صرف ذرا سافرق ہے کہ وہاں نصاریٰ کا ذکر پہلے اور صائبین کا بعد کو تھا اور یہاں صائبین کا نام پہلے ہے اور نصاریٰ کا بعد کو ہے۔ بہر حال مطلب یہ ہے کہ پہلے کوئی کچھ ہو، خواہ شروع سے مسلمان ہو یا یہودی، عیسائی یا ستارہ پرست ہو، اب معیار نجات سب کے لئے ایک ہے کہ جو ان اصول و عقائد کو تسلیم کرے، جن میں اصل اصول مبداء و معاد ہے اور اس شریعت پر عامل ہو کہ اس کا نام ”عمل صالح“ ہے وہ آخرت کے خوف و رنج سے محفوظ ہے۔ [۳]

لَقَدْ أَخَذْنَا مِيثَاقَ بَنِي إِسْرَائِيلَ وَارْسَلْنَا إِلَيْهِمْ رَسُولًا قُلِّمًا جَاءَهُمْ
رَسُولٌ بِمَا لَمْ يَهْتَدُوا أَنفُسُهُمْ فَرِيقًا كَذَّبُوا وَفَرِيقًا يَقْتُلُونَ ﴿۴۰﴾

”ہم نے بنی اسرائیل سے عہد و پیمانہ لیا اور ان کی طرف بہت سے پیغمبر بھیجے، جب بھی کوئی پیغمبر ایسی باتیں لے کر

[۱] - لستم على شيء من الدين يعتد به (جلالین) على شيء من الدين الصحيح (مجمع البيان)

[۲] - قيل معناه لا تحزن على هلاكهم وعذابهم فذلك جزاؤهم بقعالهم (مجمع البيان)

[۳] - یعنی دارصل ازهر فرقة کہ باشد چون ایمان ارداز اهل نجات است و خصوصیت فرق را اعتبار نیست (شاه ولی اللہ)

آیا جو ان کی غلط خواہشوں کے موافق نہ تھیں ^[۱] تو کچھ کو انہوں نے جھٹلایا ہی اور کچھ کو وہ قتل کر دیا کرتے تھے۔“

وَحَسِبُوا أَلَّا تَكُونَ فِئْتَنَةً فَعَمُوا وَصَمُوا ثُمَّ تَابَ اللَّهُ عَلَيْهِمْ ثُمَّ عَمُوا وَصَمُوا

كثيْرٌ مِنْهُمْ ط وَاللَّهُ بَصِيْرٌ بِمَا يَعْمَلُونَ ﴿۴﴾

”اور انہوں نے سمجھا کہ کوئی سزا نہ ملے گی ^[۲] تو وہ اندھے اور بہرے ہو گئے، پھر اللہ نے انہیں معاف کیا تو اس کے بعد ان میں سے بہت سے پھر اندھے اور بہرے ہو گئے اور جو کچھ وہ کرتے ہیں اللہ اس کا خوب دیکھنے والا ہے۔“

نہیں سمجھا جاسکتا کہ یہ آیت گزشتہ آیت سے کوئی تعلق رکھتی ہے بلکہ مضمون آیت سے قرین قیاس یہ معلوم ہوتا ہے کہ یہ آیت منافقین کے متعلق کسی سلسلہ آیات کا جز ہے۔

”اندھے اور بہرے ہو گئے“ یعنی آیات حقیقت سے آنکھیں بند کر لیں اور صدائے حق کے سننے سے گریز کیا۔ پھر اللہ نے انہیں معاف کیا یعنی انہوں نے توبہ تبتلا کی اور اللہ نے توبہ قبول کی مگر پھر وہ اپنی پرانی روش پر واپس ہو گئے اور وہی اندھے بہرے پن کا رویہ اختیار کر لیا۔ ^[۳]

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيْحُ ابْنُ مَرْيَمَ ط وَقَالَ الْمَسِيْحُ بِنْتِيُّ

إِسْرَائِيْلَ اعْبُدُوا اللَّهَ رَبِّي وَرَبَّكُمْ ط إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ

الْجَنَّةَ وَمَأْوَاهُ النَّارُ ط وَمَا لِلظَّالِمِيْنَ مِنْ أَنْصَارٍ ﴿۴﴾

”کافر ہو گئے وہ جنہوں نے کہا کہ مریم کے فرزند عیسیٰ ہی اللہ ہیں اور خود مسیح نے یہ کہا تھا کہ اے بنی اسرائیل! اللہ کی پرستش کرو جو میرا بھی پروردگار ہے اور تمہارا بھی پروردگار ہے بلاشبہ جو اللہ کے ساتھ شرک کرے اللہ نے اس پر بہشت حرام کر دی ہے اور ان کا ٹھکانا آتش دوزخ میں ہے اور ظالموں کا کوئی مددگار نہیں ہے۔“

نصاری کے مختلف فرقوں کے کافر ہونے کا صریح حکم

عموماً عیسائی لوگ ظاہر بظاہر مسیح کے علاوہ ذات الہی کے منکر نہیں ہیں بلکہ انہیں ایک تو اللہ کا بیٹا کہتے ہیں پھر تثلیث کے قائل ہیں کہ باپ بیٹا اور روح القدس یہ تینوں خدا ہوتے ہوئے ایک ہیں قرآن نے بھی اس قول کو کہ عیسیٰ علیہ السلام ہی بس اللہ ہیں، صاف صاف جماعت نصاریٰ کی

[۱] - الهدى هو لطف محل الشئى من النفس مع الميل اليه بما لا ينبغى فلذلك غلب على الهوى صفة الذم (تبيان)

[۲] - الفتنة ههنا العقوبة (تبيان)

[۳] - يريدان فريقاً منهم تابوا افتاب الله عليهم ثم عموا و صموا اى عادوا بما كانوا عليه (مجمع البيان)

طرف منسوب نہیں کیا ہے بلکہ یہ کہا ہے کہ جنہوں نے یہ کہا، وہ کافر ہو گئے۔ اب تو یہ سمجھا جائے یہ نصاریٰ کا کوئی خاص فرقہ ہے جو مسیح سے علیحدہ کسی ذات کا جس کا نام اللہ ہے تصور ہی نہیں رکھتا جیسا کہ بعض مفسرین کا بیان ہے [۱] اور اس آیت کے بعد والی آیت کو اگر تنزیل میں اس سے متصل ہی مانا جائے تو اس خیال کو اس سے تقویت ہوتی ہے اس لئے کہ اس کے بعد والی آیت میں صراحۃً تثلیث کے کفر ہونے کو ظاہر کیا گیا ہے تو دونوں آیتوں کو ملا کر یہ سمجھا جاسکتا ہے کہ نصاریٰ کے ایک فرقہ کی رد میں یہ آیت ہے اور دوسرے فرقوں کی رد میں جو تثلیث کے قائل نہیں، اس کے بعد والی ہے۔

مگر ایک امکان یہ ہے کہ وہ اس آیت کے بعد والی آیت کے ساتھ مقام تنزیل میں نہ آئی ہو بلکہ کہیں اور کی ہو جسے جمع قرآن کے وقت یکسانی مضمون کی بنا پر ساتھ ساتھ درج کر دیا گیا اور یہ کہ ”وہ کہتے ہیں کہ اللہ عیسیٰ بن مریم علیہ السلام ہی ہیں، عقیدہ تثلیث ہی کی ایک دوسری تعبیر ہو اس کے لازمہ کو نمایاں کرنے کے ساتھ جب تثلیث کی رو سے اللہ عیسیٰ علیہ السلام کے ساتھ متحد ہے تو پھر وہی اللہ ہیں..... ان سے الگ کوئی نہیں جو اللہ ہو۔

لَقَدْ كَفَرَ الَّذِينَ قَالُوا إِنَّ اللَّهَ ثَلَاثَةٌ ۖ ثَلَاثَةٌ ۖ وَمَا مِنْ إِلَهٍ إِلَّا إِلَهُ وَاحِدٌ وَإِنْ

لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿۴۵﴾

”بلاشبہ کافر ہو گئے وہ جنہوں نے کہا اللہ تین میں کا ایک ہے حالانکہ کوئی خدا نہیں مگر ایک اکیلا خدا اور اگر یہ اس سے جو کہہ رہے ہیں باز نہیں آئیں گے تو جو اس کفر پر ان میں سے برقرار رہیں گے [۲] انہیں دردناک عذاب پہنچے گا۔“

یہ جو عام نصاریٰ کا عقیدہ تثلیث ہے [۳] صاف صاف اسی کی رد ہے یعنی اللہ اور مسیح اور روح القدس یا قائم ثلاثین ہوتے ہوئے ایک ہیں یہ صریح کفر و شرک ہے۔

بعض مفسرین نے قائم ثلاثین کی تشریح کی ہے: اللہ عیسیٰ علیہ السلام اور مادری عیسیٰ علیہ السلام [۴] مگر یہ غالباً عیسائیوں کے عقائد سے ناواقفیت پر مبنی ہے۔ شاہ عبدالقادر لکھتے ہیں کہ:

”نصاریٰ میں دو قول ہیں: بعض کہتے ہیں اللہ ہی تھا جو صورت مسیح میں آیا اور بعض کہتے ہیں تین حصہ ہو گیا۔ ایک اللہ رہا، ایک روح القدس اور ایک مسیح، یہ دونوں صریح کفر ہیں۔“ (موضح القرآن)

بظاہر مطلب اس کا وہی ہے جسے ہم نے موجودہ ترتیب کو مطابق تنزیل ماننے کی صورت میں اس کے قبل کی آیت میں ترجیح دی ہے کہ وہ آیت پہلی قسم کے نصاریٰ کی رو میں تھی اور یہ آیت دوسری قسم کے نصاریٰ کی رد میں ہے۔

[۱] - الذین یقولون من النصاری ان اللہ هو المسیح ابن مریم هم الی یعقوبیہ... و غیرهم یقولون ان المسیح ابن اللہ (تبیان) هذا مذاہب الی یعقوبیہ منهم لانہم قالوا ان اللہ اتحد بالمسیح اتحاد الذات (مجمع البیان)

[۲] - الذین یستمرّون علی کفرهم (تبیان)

[۳] - القائلون بهذا المقالة جمهور النصاری..... لانہم یقولون اب و ابن و روح القدس الہ واحد (تبیان)

[۴] - ثالث الہة ثلاثة هو احدھا و الآخران عیسی و ائمہ (جلالین)

أَفَلَا يَتُوبُونَ إِلَى اللَّهِ وَيَسْتَغْفِرُونَ لَهُ ۗ وَاللَّهُ غَفُورٌ رَحِيمٌ ﴿٤٤﴾

”تو کیوں نہیں یہ توبہ کرتے اللہ کی بارگاہ میں اور اس سے معافی مانگتے اور اللہ تو بخشنے والا ہے بڑا مہربان“
کفر یا شرک سے توبہ صحیح عقیدہ کو اختیار کرنا اور ایمان لے آنا ہے اور ایمان اختیار کرنے کے بعد گزشتہ زندگی کے متعلق کوئی سوال باقی نہیں رہتا کہ وہ کس طرح گزری۔ اس طرح جو کچھ پہلے تھا، وہ سب معاف ہو جاتا ہے جو اللہ کے رحم و کرم کا تقاضا ہے۔

مَا الْمَسِيحُ ابْنُ مَرْيَمَ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۗ وَأُمُّهُ صِدِّ
يْقَةٌ ۗ كَانَا يَأْكُلَنِ الطَّعَامَ ۗ أَنْظِرْ كَيْفَ نُبَيِّنُ لَهُمُ الْآيَاتِ ثُمَّ أَنْظِرْ أَنِّي

يُؤَفِّكُونَ ﴿٤٥﴾

”نہیں ہیں مریم کے بیٹے مسیح“ مگر ایک پیغمبر جن کے پہلے اور پیغمبر گزر چکے ہیں اور ان کی ماں صدیقہ (بڑی راست باز) تھیں۔ وہ دونوں کھانا کھاتے تھے۔ دیکھو ہم ان کے سامنے کس طرح واضح بیانات پیش کرتے ہیں، پھر یہ دیکھو کس طرح منحرف ہوتے ہیں۔“ [۱]

حضرت عیسیٰ علیہ السلام اور حضرت مریم سلام اللہ علیہما کی صحیح حیثیت

مسیح ابن مریم علیہ السلام کے متعلق جو صحیح تصور ہے، وہ صاف صاف پیش کر دیا گیا ہے کہ وہ خدا یا خدا کے بیٹے نہیں تھے۔ ہاں خدا کے رسول تھے اور ان کی ماں بڑی راست باز خاتون تھیں۔ اس طرح یہود کے جو خیالات جناب مریم سلام اللہ علیہا کی پاک دامنی اور جناب عیسیٰ علیہ السلام کی طیب ولادت کے خلاف ہیں، وہ بھی غلط ہیں اور عیسائیوں کے جو خیالات ان کے بارے میں الوہیت کے ہیں، وہ بھی خلاف واقع ہیں۔
”کھانا کھاتے تھے۔“ اس کا مطلب یہ ہے کہ بشر تھے، خدا نہ تھے، اس لئے کہ دوسرے انبیاء کے بارے میں کفار و مشرکین کا یہی قول قرآن میں درج ہے کہ یہ تو بشر ہے یا کل الطعام کھانا کھاتے ہے۔ بس جیسے اور انبیاء و مرسلین تھے، وہی صورت جناب عیسیٰ علیہ السلام اور ان کی والدہ کی بھی کہ وہ بیشتر کے ماوراء کوئی چیز نہ تھے۔

قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا ۗ وَاللَّهُ هُوَ السَّمِيعُ

الْعَلِيمُ ﴿٤٦﴾

”کہیے کہ کیا تم اللہ کو چھوڑ کر ایسی چیز کی پرستش کرتے ہو جو تمہارے لئے نہ کسی نقصان پہنچانے پر قابو رکھتی ہے اور

[۱] ائی کیف یؤفکون یصنّفون عن الحق مع قیام البرہان (جلالین)

نہ فائدہ پہنچانے پر اور اللہ وہی سننے والا ہے، خوب جاننے والا ہے۔“
انسان کا علم بھی محدود ہے اور قدرت بھی۔ یہ نقص اس کی نفی الوہیت کا سب سے بڑا ثبوت ہے چنانچہ پہلے ماسوی اللہ کی عاجزی دکھلا کر ان نفی قدرت کا صراحتاً ظہار کیا گیا اور پھر اللہ کے لئے یہ کہہ کر کہ ”وہی سننے والا ہے، خوب جاننے والا“ ان کے نفی علم کو ضمناً ظاہر کیا گیا۔
پھر اس کے ساتھ اس میں تہدید۔ بھی مضمحل ہے کہ تم ان معبودوں کو شریک خدا جس طرح کہتے اور جس طرح مشرکانہ افعال کرتے ہو، سب کا اللہ سننے والا اور جاننے والا ہے۔ اس لئے اس کے عذاب سے پر حذر رہو۔

قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ

ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ﴿٤٨﴾

”کیسے کہ اہل کتاب! اپنے دین میں ناحق غلو سے کام نہ لو..... اور ان لوگوں کے دل بخواہ خیالات کی پیروی نہ کرو جو پہلے گمراہ ہو چکے اور انہوں نے بہت سوں کو گمراہ کیا اور سیدھے راستے سے بھٹک گئے۔“

غلو کسی کو اس کے مرتبہ سے بڑھا دینا ہے۔ نصاریٰ نے جناب عیسیٰ علیہ السلام کو خدا یا خدا کا بیٹا کہہ دیا۔ بظاہر اس محل پر مخاطب وہی ہیں یا یہود بھی اس کے تحت میں ہوں، اس لئے کہ دوسری جگہ قرآن مجید میں ہے کہ وہ غریر کو خدا کا بیٹا کہنے لگے تھے۔
یہ بھی ہو سکتا ہے کہ دین غلو یعنی حد سے قدم آگے بڑھانا، اس غلو سے جو کسی شخص کو اس کے مرتبہ سے بڑھانے کے ساتھ ہوتا ہے، مخصوص نہ ہو بلکہ کسی کو اس کے مرتبہ سے گھٹانا بھی اس شخص کے بارے میں غلو نہ ہو مگر دینی حدود سے تجاوز کی بنا پر دین میں غلو تو ہے لہذا یہود اور نصاریٰ دونوں اس معنی میں غلو فی الدین کے مرتکب ہیں کہ وہ اللہ کے سچے انبیاء کی تکذیب کر رہے ہیں۔ یہود حضرت عیسیٰ علیہ السلام اور حضرت محمد مصطفیٰ صلی اللہ علیہ وسلم نے دونوں اور نصاریٰ کم از کم حضرت محمد مصطفیٰ صلی اللہ علیہ وسلم کی رسالت سے انکار کے مرتکب تو ہیں ہی لہذا دین کی حدود سے قدم آگے بڑھانے میں دونوں شریک ہیں۔^[۱]

ظاہر ہے کہ ان لوگوں نے جو اس وقت مخاطب ہیں یہ راستے کسی ذاتی تحقیق سے اختیار نہیں کیے ہیں بلکہ اپنے اسلاف کی پیروی کر رہے ہیں، اس لئے انہیں انتباہ کیا گیا کہ ایسے اسلاف کی پیروی نہ کرو جو خود گمراہ ہو گئے تھے۔^[۲]
تمہاری خود مدداری ہے کہ تم اس گمراہی سے بچو جس میں وہ گرفتار ہو گئے تھے۔ یہ نہیں کہ ان کے نقش قدم پر چل کر خود بھی گمراہ ہو۔

لِعَنِ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ ط

ذَلِكَ بِمَا عَصَوْا وَكَانُوا يَعْتَدُونَ ﴿٤٩﴾

[۱]۔ قال قوم المراد به اليهود و انصارى لان اليهود ايضا غلوا في تكذيب عيسى و محمد ﷺ (تبیان)

[۲]۔ قوم قد ضلوا من قبل بغلوهم وهم اسلافهم (جلالین) خطاب للذین كانوا في عصر النبی ﷺ، نهوا ان يتبعوا اسلافهم (مجمع

”بنی اسرائیل میں جنہوں نے کفر اختیار کیا ان پر لعنت ہوئی داؤد اور عیسیٰ فرزند مریم کی زبان سے۔ یہ اس لئے کہ انہوں نے نافرمانی سے کام لیا اور وہ حد سے گزر جایا کرتے تھے۔“

كَانُوا لَا يَتَنَاهَوْنَ عَنْ مُنْكَرٍ فَعَلُوهُ ۗ لَبِئْسَ مَا كَانُوا يَفْعَلُونَ ﴿٤٩﴾
 ”وہ کسی برائی سے جو وہ کرتے تھے ایک دوسرے کو روکتے نہ تھے کیا برا تھا وہ طرز عمل جو وہ اختیار کیے ہوئے تھے۔“

چاہے جرم کے مرتکب کچھ خاص لوگ ہوں لیکن دوسرے لوگوں نے اگر سکوت اختیار کیا اور ان اعمال سے چشم پوشی کی تو وہ سب ہی غضب و لعنت کے مستحق بن جاتے ہیں۔ یہی وہ چیز ہے جو زیارت امام حسینؑ ہے:

لَعْنِ اللَّهِ أُمَّةً سَمِعَتْ بِذَلِكَ فَرَضِيَتْ بِهِ.

لعنت ہوں ان لوگوں پر بھی جنہوں نے اس کو سنا اور اس پر راضی رہے۔

یہ بالکل قرآن مجید کی اس آیت کے مطابق ہے، یہاں بھی اسباب لعنت میں ظلم و تعدی کے ارتکاب کو الگ بیان کیا گیا ہے اور اسے الگ کہ وہ برائی سے مانع نہ ہوتے تھے [۱] یہ ان لوگوں کے مورد غضب ہونے کا سبب ہے جو خود جرم کے مرتکب نہ بھی ہوئے ہوں۔

دوسرے معنی لایتنا ہون کے یہ کہے گئے ہیں کہ وہ باز نہ آتے تھے یعنی اس برائی پر قائم و برقرار رہتے تھے [۲] اور بعض مترجمین نے ترجمہ اس کے مطابق کیا ہے۔ [۳]

مگر بظاہر یہ درست نہیں ہے۔ اس لئے کہ باز رہنے کے لئے انتہاء کا لفظ آتا ہے جو باب افتعال سے ہے نہ کہ تناہی جو باب تفاعل سے ہے اور جس کے معنی میں غیر کے ساتھ شرکت مضمّر ہوتی ہے۔ [۴]

تَرَى كَثِيرًا مِّنْهُمْ يَتَوَلَّوْنَ الَّذِينَ كَفَرُوا ۗ لَبِئْسَ مَا قَدَّمَتْ لَهُمْ أَنفُسُهُمْ

أَنْ سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ ﴿٥٠﴾

”دیکھو گے تم ان میں سے بہتوں کو کہ وہ کافروں سے موالات رکھتے ہیں، بہت برا ہے وہ سامان جو ان کے نفسانیتوں نے ان کے لئے رکھا ہے [۵] کہ اللہ ان پر غضب ناک ہو گیا ہے اور وہ عذاب میں ہمیشہ رہیں

[۱] لایتنا ہوں ای لایئہی بعضهم بعضاً (جلالین) یک دیگر را منع نمی کردند از ان عملی زشت کہ مرتکب آن می شدند (شاه ولی اللہ) ایک دوسرے کو منع نہ کرتے تھے اس برے کام سے کہ وہ کرتے تھے اس کو (شاه رفیع الدین)

[۲] للتناهی ہنہنا معنیان احدہما ائہ تفاعل من النہی الثانی ائہ بمعنی الانتہا ایقال تناہی عنہ اذا کف عنہ (مجمع البیان)

[۳] کسی برے کام سے جسے ان لوگوں نے کیا باز نہ آتے تھے (مولانا فرمان علی صاحب)

[۴] مثل قولک لایتضار بون ولا یترامون ولا ینتہون معنہا لایکفون (تبیان)

[۵] قدمت لهم انفسهم من العبد لمعادهم (جلالین)

”گے“

یہ پہلے بیان ہو چکا ہے کہ اہل کتاب کے مقابلہ میں جب کافروں کا لفظ آتا ہے تو اس سے مراد مشرکین ہوتے ہیں [۱] اس لئے کہ اہل کتاب تو پھر بھی کچھ انبیاء اور آسمانی کتابوں کو مانتے تھے اور مشرکین اس میں سے کچھ بھی نہ مانتے تھے۔ اسلام نے قرآن کی زبانی بار بار ان کو دعوت دی کہ تمہیں ہمارے ساتھ مل کر ان کافروں کا مقابلہ میں ایک محاذ بنانا چاہیے مگر یہ اہل کتاب بجائے مسلمانوں کے ساتھ اتحاد کرنے کے اسلام کے خلاف کافروں کے ساتھ سازشوں میں شریک ہوتے تھے یہی ان کے کرتوت کا تاریک پہلو ہے جسے قرآن یہاں نمایاں کر رہا ہے۔

وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنزِلَ إِلَيْهِ مَا اتَّخَذُوا آلِهَةً وَلَا بَنِينَ

كَثِيرًا مِّنْهُمْ فَسِقُونَ ﴿۸۱﴾

”اور اگر وہ ایمان رکھتے اللہ اور رسول اور اس پر کہ جو اس پر اترا ہے تو ان لوگوں کو اپنا حوالیٰ مولیٰ نہ بناتے مگر ان میں سے زیادہ تر افراد بد اعمال ہیں۔“

عموماً لفظ ”النبی“ یا ”الرسول“ مطلق طور پر قرآن میں آئے تو اس سے مراد یہ پیغمبر یعنی پیغمبر اسلام صلی اللہ علیہ وسلم مراد ہوتے ہیں اور جو ان پر اترا ہے، اس سے مراد قرآن اور شریعت اسلام مگر مفسرین نے اس خیال سے کہ ذکر یہودیوں کا ہے تو ان کے متعلق یہ فرض کرنے کے کیا معنی کہ وہ اس رسول اور قرآن پر ایمان لاتے، یہ خیال ظاہر کیا ہے کہ یا تو یہ عام یہودیوں کا ذکر ہے ہی نہیں بلکہ ان کا ہے جو منافقین میں داخل ہو گئے ہیں اور ”النَّبِيِّ وَمَا أُنزِلَ إِلَيْهِ“ سے حضرت موسیٰ علیہ السلام اور توریت مراد ہیں کہ اگر یہ واقعی ان پر ایمان رکھتے ہوتے تو مشرکین سے گٹھ جوڑ نہ کرتے۔ [۲]

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ وَالَّذِينَ أَشْرَكُوا ۗ وَلَتَجِدَنَّ

نَّ أَقْرَبَهُمْ مَّوَدَّةً لِلَّذِينَ آمَنُوا الَّذِينَ قَالُوا إِنَّا نَصْرِي ۗ ذٰلِكَ بِأَنَّ مِنْهُمْ

قِسِيْسِيْنَ وَرُهَبَانًا وَأَنَّهُمْ لَا يَسْتَكْبِرُونَ ﴿۸۲﴾

”یقیناً تم سخت ترین دشمن مسلمانوں کا پاؤ گے یہودیوں کو اور مشرکین کو اور سب سے زیادہ مسلمانوں سے محبت میں قریب پاؤ گے انہیں جو کہتے ہیں کہ ہم عیسائی ہیں۔ یہ اس وجہ سے ہے کہ ان میں پادری ہوتے ہیں اور دنیا سے الگ تھلک رہ کر عبارت کرنے والے [۳] اور یہ کہ وہ غرور و تکبر سے کام نہیں لیتے۔“

[۱] الذین کفروا یرید کفار مکة (مجمع البیان)

[۲] قولان احدہما انه فی المنافقین من الیہود والغانی المراد بالنبی موسیٰ علیہ السلام (تبیان)

[۳] قسیسین علماء ورهباناً عباداً (جلالین)

بت پرستوں اور یہودیوں کے مقابلہ میں عیسائیوں کی تعریف

عیسا کہ قدیم تفسیر میں وارد ہے، یہ آیت اس واقعہ کے پس منظر اتری ہے کہ مکہ معظمہ میں بہت مسلمان مشرکین کی ایذا رسانیوں کی بنا پر جب حکم رسولؐ سے ہجرت کر کے ملک حبش گئے جسے ”ہجرت اولیٰ“ کہتے تو نجاشی بادشاہ حبشہ نے حقیقت پسندی سے کام لے کر انہیں اپنے یہاں پناہ دی اور ان کے ساتھ حسن سلوک سے کام لیا۔ اسی لئے بمقابلہ مشرکین عیسائیوں کی تعریف کی گئی ہے۔^[۱]

اس سے یہ لازم نہیں آتا کہ قیامت تک ہر ملک اور ہر دور کے عیسائیوں پر یہ صادق آئے کہ وہ دوسروں سے زیادہ مسلمانوں کے خیر خواہ ہوں بلکہ دنیا کی سیاسی کروٹوں میں وہ وقت آسکتا ہے جب مسلمانوں کے دشمن نمبر ایک یہی عیسائی لوگ ہوں۔

وَإِذَا سَمِعُوا مَا أُنزِلَ إِلَى الرَّسُولِ تَرَى أَعْيُنَهُمْ تَفِيضُ مِنَ الدَّمْعِ حِمَاً عَرَفُوا
مِنَ الْحَقِّ ۖ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ ﴿۸۶﴾ وَمَا لَنَا لَا نُؤْمِنُ

بِاللَّهِ وَمَا جَاءَنَا مِنَ الْحَقِّ ۗ وَنَطْمَعُ أَنْ يُدْخِلَنَا رَبَّنَا مَعَ الْقَوْمِ الصَّالِحِينَ ﴿۸۷﴾

”اور جب وہ سنتے ہیں اسے جو پیغمبر پر اتارا گیا ہے تو تم دیکھو گے ان کی آنکھوں کو کہ لبریز ہو جاتی ہیں آنسوؤں سے، اس سے کہ جو انہوں نے حق پہچانا ہے، کہتے ہیں پروردگار! ہم ایمان لائے تو تو ہمیں گواہوں میں درج فرما اور ہمیں کیا ہے کہ ہم ایمان نہ لائیں اللہ پر اور اس حق بات پر جو ہمارے پاس آئی ہے اور پھر توقع رکھیں کہ ہمارا پروردگار ہم کو نیک لوگوں میں شامل کرے۔“

آیت کے آخری جزء وَنَطْمَعُ أَنْ يُدْخِلَنَا رَبَّنَا مَعَ الْقَوْمِ الصَّالِحِينَ نے اور ان کے تتبع میں شاہ ولی اللہ نے لائونمن والے لاکے تحت میں لیا ہے۔ اس لئے شاہ صاحب نے یہ ترجمہ کیا ہے کہ:

”وچیسٹ مارا کہ طمع نکنیم۔“

مگر انہی کے فرزند شاہ رفیع الدین نے اس نطمع کو فعل ثبوتی قرار دیا ہے اور یوں ترجمہ کیا ہے ”اور طمع رکھتے ہیں ہم یہ۔“

مجھے یہی صحیح معلوم ہوتا ہے اور میں نے اسی کے مطابق ترجمہ کیا ہے۔

فَأَنذَرْتَهُمْ اللَّهُ بِمَا قَالُوا جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ۗ وَذَلِكَ
جَزَاءُ الْمُحْسِنِينَ ﴿۸۸﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ

[۱] - کان سبب نزولها الله لما اشتدت قريش في اذى رسول الله ﷺ واصحابه الذين امنوا به بمكة قبل الهجرة امرهم رسول الله ﷺ ان يخرجوا الى حبشه (على بن ابراهيم)

الْحَجِيمِ ﴿٨١﴾

”تو اللہ نے صلہ دیا انہیں اس کا جو انہوں نے کہا ان بہشتوں کی صورت میں جن کے نیچے سے نہریں جاری ہوں گی جن میں وہ ہمیشہ رہیں گے اور یہ صلہ ہے ان کا جو اچھے کام کریں۔ اور جنہوں نے کفر اختیار کیا اور ہماری آیتوں کو جھٹلایا، یہ دوزخ والے لوگ ہیں۔“

”صلہ ہے اس کا جو انہوں نے کہا، چونکہ یہ کہنا حقیقت واقعہ کے مطابق اور دل و دماغ کی ہم آہنگی کے ساتھ تھا۔ ورنہ صرف قول کچھ قدر و قیمت نہیں رکھتا۔ اس نکتہ کی تشریح علامہ طبرسی نے فرمائی ہے، اس طرح کہ:

علق الثواب بمجرد القول لانه قد تبين من وصفهم ما يدل على اخلاصهم فيما قالوه وهو المعرفة في قوله مما عرفوا من الحق والبراءة المودن بحقيقة الاخلاص واستكانة القلب ومعرفة والقول اذا اقترن به المعرفة والاخلاص فهي الايمان الحقيقي الموعود عليه الثواب (مجمع البيان)

ثواب کو صرف ان الفاظ کے کہنے پر مرتب کیا گیا، اس لئے کہ ان کی صورت حال سے ایسے آثار نمایاں ہوئے جو ان کے خلوص کا ان کے کہنے میں پتہ دیتے ہیں اور یہی معرفت ہے جس کا اظہار اس ارشاد الہی سے ہوا ہے کہ ”اس سے جو انہوں نے حق پہچانا ہے، اور رونا جو حقیقی خلوص اور دلی تاثر اور معرفت کو ظاہر کرتا ہے اور الفاظ کا زبان سے کہنا جب معرفت اور خلوص کے ساتھ ہو گیا تو یہی حقیقی ایمان ہے جس پر ثواب کا وعدہ ہے۔“

ایک خاص پہلو قابل لحاظ یہ ہے کہ عموماً چھٹے پارہ کی آخری آیت کو جو اس کے قبل والی تفسیر کی جلد میں ہے، مستقل طور پر دیکھ کے یہ نتیجہ نکالا گیا ہے کہ اس میں بمقابلہ مشرکین و یہود و انصاری کی مدح ہے چنانچہ ہم نے بھی اس آیت کے ذیل میں اس خیال کی ترجمانی کی ہے لیکن اگر یہ تمام آیات مقام تنزیل میں ایک سلسلہ کے ہیں، جو کوئی عجیب نہیں ہے، اس لئے کہ پاروں کی تقسیم فقط صفحات یا سطور یا حروف کی تعداد کو دیکھ کر تقریباً برابر برابر حصوں میں کر دی گئی ہے۔ مضمون کا لحاظ ہی نہیں کیا گیا ہے چنانچہ اس کی نظیریں بہت ہیں کہ آدھی بات گزشتہ پارہ کے آخر میں ہے اور آدھی بعد والے پارہ کے شروع میں۔ اس صورت میں یہ بعد والے اوصاف اسی جماعت کے ہیں جس کا ذکر سابق آیت میں ان الفاظ پر ختم ہوا تھا: يَا أَيُّهَا الَّذِينَ آمَنُوا قَاتِلُوا الَّذِينَ كَفَرُوا مِنْكُمْ لَئِن لَّمْ يُدْعُوا إِلَى الْإِسْلَامِ فَانْتَحِبُوا فِي دِينِهِمْ لَئِن لَّمْ يَافُوا فِي سَبِيلِ اللَّهِ فَمَا فِيكُمْ مِنْهُمْ وَأَقْبِلُوا لَعْنَةَ اللَّهِ وَالْأُولَىٰ إِنَّ اللَّهَ لَشَدِيدُ الْعِقَابِ“ اس کے بعد بلا فاصلہ یہ ہے کہ: وَإِذْ أَسْمِعُوا مَا أُنزِلَ إِلَى الرَّسُولِ“ جب وہ سنتے ہیں آیات الہیہ تو ان کا عالم یہ ہوتا ہے: تو ایسے لوگ جن کی یہ تعریف ہے، اب انصاری کہاں ہوئے؟ وہ تو مسلمان ہو گئے جو سابق میں عیسائی تھے، جیسے جناب سلمان فارسی رضوان اللہ علیہ جب کہ اس سلسلہ میں بہشت کے ثواب کا بھی اعلان ہے تو یہ پوری تعریف اور اوصاف اس جماعت سے متعلق ہو ہی نہیں سکتے جو آخر تک عیسائیت کا دم بھرتی رہے اور کسی وقت بھی اسلام قبول نہ کرے۔

یہ تصور میں نے کافی قوت کے ساتھ پیش تو کر دیا ہے مگر ابھی پورے طور سے میں مطمئن نہیں ہوں اور یہ بات کلیۃً درست معلوم نہیں ہوتی دو وجہوں سے: ایک یہ کہ اگر گزشتہ آیت والی مدح کو ہم عیسائیوں کی اسی جماعت سے متعلق کریں جو مسلمان ہو گئی تو پھر اس کے بالمقابل مذمت ہے، اس سے یہ سمجھنا چاہیے کہ یہود اور مشرکین ایسے ہیں کہ مسلمان ہونے کے بعد بھی مسلمانوں کے شدید دشمن رہتے ہیں۔ ظاہر ہے کہ یہ بات اس

عمومیت کے ساتھ درست نہیں ہے۔

پھر یہ مدح اگر ان عیسائیوں سے متعلق ہے جو مسلمان ہو گئے تو اس مدح کا وہ جزء کہ ”ان میں پادری اور تارک الدنیا لوگ ہوتے ہیں“ چسپاں معلوم نہیں ہوتا۔

اس لئے دونوں آیتوں کو مقام تنزیل میں یا تو مرتبط مانا نہ جائے اور یہ سمجھا جائے کہ پہلی آیت تو اس وقت کی عیسائی قوم ہی کی مدح میں ہے بمقابلہ یہود و مشرکین، اور دوسری آیت کسی اور موقع پر اتری ہے ان عیسائیوں کی مدح میں جو دائرہ اسلام میں داخل ہوئے اور یا ایک ہی ساتھ نازل شدہ مان کر بھی یہ سمجھا جائے کہ گزشتہ مدح کے ذیل میں عیسائیوں کی طبیعت کی نیکی ہی کا ایک نتیجہ قرآن یہ بتا رہا ہے کہ ان میں قبول حق اور آیات الہیہ سے اثر پذیری کی صلاحیت زیادہ ہوتی ہے اور وہ اکثر ایمان بسہولت اختیار کر لیتے ہیں اور اب ایمان لانے کے بعد ان کے اچھے انجام کا تذکرہ کیا گیا ہے۔

اس طرح دونوں باتیں ٹھیک ہیں یعنی پہلی آیت کے ذیل میں جو لکھا گیا تھا کہ وہ بمقابلہ یہود و نصاریٰ من حیث القوم عیسائیوں کی مدح ہے وہ بھی درست ہے اور یہ کہ موجودہ آیت میں جو حسن انجام اور نعم جنت کا ذکر ہے، وہ ان عیسائیوں سے متعلق ہے جو صدق دل سے مسلمان ہو گئے۔

يَا أَيُّهَا الَّذِينَ آمَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا ۗ إِنَّ اللَّهَ

لَا يُحِبُّ الْمُعْتَدِينَ ﴿۸۵﴾ وَكُلُوا مِمَّا رَزَقَكُمُ اللَّهُ حَلَالًا طَيِّبًا ۗ وَاتَّقُوا اللَّهَ الَّذِي

أَنْتُمْ بِهِ مُؤْمِنُونَ ﴿۸۶﴾

”اے ایمان لانے والو! جو اچھی دل پسند چیزیں اللہ نے تمہارے لئے حلال کی ہیں، انہیں حرام قرار نہ دو اور حد سے تجاوز نہ کرو۔ یقیناً اللہ تجاوز کرنے والوں کو دوست نہیں رکھتا اور جو اللہ نے تمہیں اچھی حلال چیزیں عطا کی ہیں، ان میں سے کھاؤ پیو اور اللہ کی ناراضگی سے بچو جس پر تم ایمان رکھتے ہو۔“

پہلے یہ مضمون آچکا ہے مگر وہ یہود کے متعلق تھا جنہوں نے بہت سی پابندیاں بلا وجہ عائد کر رکھی تھیں یہاں مخاطب مسلمانوں کو بنایا گیا ہے۔^[۱] معلوم ہوتا ہے کہ کچھ اسلام لانے والوں میں بھی یہ رجحان پیدا ہو چلا تھا^[۲] کہ انہوں نے لہذا دنیا^[۳] کو اپنے اوپر حرام کرنا چاہا تھا، خواہ قسم کھا کر یا اپنے دل میں ٹھان کر، لیکن چونکہ اس سے رہبانیت کو تقویت پہنچتی ہے جسے اسلام نے ختم کرنا چاہا تھا لہذا مسلمانوں کو اس غیر معتدل رجحان سے روکا گیا۔

[۱] - هذا خطاب للمؤمنين خاصة (تبيان)

[۲] - نزل لها هم قوم من الصحابة ان يلازموا الصوم والقيام ولا يقرءوا النساء والطيب ولا ياكلوا اللحم ولا يناموا على الفراش (جلالين)

[۳] - الطيبات اللذات التي تشتهيها النفوس وتميل اليها القلوب (مجمع البيان)

صوفیا کی اکثر چلہ کشی وغیرہ کی ریاضتیں اور ترک حیوانات وغیرہ کی پابندیاں اس رجحان کی حامل ہیں جسے اسلام روکتا ہے۔
تعب ہے کہ علامہ طبرسیؒ ہی نے نہیں بلکہ شیخ طوسیؒ نے بھی مفسرین اہل سنت کے تتبع میں اس منزل پر مجملہ اور حضرات کے جن کے بارے میں کہا جاتا ہے کہ یہ آیت نازل ہوئی، حضرت علی بن ابی طالبؓ کا نام درج کر دی ہے بلکہ اس سلسلہ میں ایک مرسل حدیث بھی وارد ہو گئی ہے [۱] اور پھر آپ کے بارے میں یہ بات بہت مشہور ہے کہ آپ نے مدۃ العمر گیکہوں نوش نہیں فرمایا جسے جناب مفتی میر عباس صاحب اعلیٰ اللہ مقامہ نے خاص لطف کے ساتھ نظم بھی فرمادیا ہے۔

بظاہر حضرت علیؓ کی نسبت یہ تصور صحیح نہیں معلوم ہوتا کہ آپ صاحب علم لدنی ہونے اور آغوش وحی میں پرورش پانے کے باوجود اس طرح کی قسم کھائیں۔ پھر یہ تو قطعاً درست نہیں ہو سکتا کہ قرآن مجید کے ایسے سخت الفاظ میں تنبیہ کے باوجود آپ معاذ اللہ آخر حیات تک اس اپنے رویہ پر قائم رہیں اور پھر اسے آپ کے فضائل و مناقب میں درج کیا جاتا رہے۔

نچ البلاغہ میں درج شدہ آپ کے ارشاد کی روشنی میں جو سمجھ میں آتا ہے، وہ یہ ہے کہ آپ کی زندگی کی غیر معمولی سادگی اور لذائذ سے کنارہ کشی اس وقت نمایاں طور پر اختیار کی گئی ہے جب آپ شہنشاہ عالم اسلام مانے گئے اور دنیا کے تمام اسباب اقتدار کے ساتھ معاشی تکلیف میں شرکت کے لئے رضا کارانہ طور پر اپنے اوپر وہ سختی برداشت کی اور یہی دنیا کو ’طلاق‘ دینے کا وہ مفہوم ہے جو بحیثیت حقیقی رہنمائے اسلام کے آپ کے شایان شان ہے۔

لَا يُوَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَدْتُمُ الْأَيْمَانَ ۖ
فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ
كِسْوَتُهُمْ أَوْ تَحْرِيرُ رَقَبَةٍ ۖ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۖ ذَلِكَ كَفَّارَةُ
أَيْمَانِكُمْ إِذَا حَلَفْتُمْ ۖ وَاحْفَظُوا أَيْمَانَكُمْ ۖ كَذَلِكَ يُبَيِّنُ اللَّهُ لَكُمْ آيَاتِهِ
لَعَلَّكُمْ تَشْكُرُونَ ﴿۸۹﴾

’اللہ تمہاری لایعنی قسموں پر تم سے باز پرس نہیں کرے گا مگر وہ تم سے باز پرس کرے گا اس کی جو تم قصداً قسمیں کھاؤ [۲] تو اس کا کفارہ دس غریبوں کو کھانا کھلانا ہے اوسط حیثیت کا جو تم اپنے گھر والوں کو کھلاتے ہو یا ان کا لباس یا ایک بندہ آزاد کرنا۔ اب جس کے پاس اتنا نہ ہو [۳] تو تین دن کے روزے رکھنا۔ یہ کفارہ ہے تمہاری قسموں کا جب

[۱] ابی عن ابن ابی عمیر عن بعض رجالہ عن ابی عبد اللہ (علی بن ابراہیمؑ)

[۲] باز خواست ہی کند از شما بسبب محکم کردن سو گند با قصد (شاه ولی اللہ) بان حلفتہم عن قصد (جلالین)

[۳] فمن لم يجد واحد مما ذكر (جلالین)

تم قسم کھا لو اور اپنی قسموں کا خیال رکھو۔ اس طرح اللہ تمہارے لئے اپنے احکام صاف صاف بیان کرتا ہے، شاید کہ تم شکر گزار ہو۔“

قسم توڑنے کا کفارہ

پہلا جزء یعنی لایعنی قسموں کا اعتبار نہیں، پہلے آپکا ہے۔ ان قسموں کا کوئی گناہ بھی نہیں اور ان کی مخالفت کا کوئی کفارہ بھی نہیں مگر جو قسمیں سمجھ بوجھ کی ہوں، ان کی مخالفت کا [۱] کفارہ یہاں بیان ہو رہا ہے۔
دوسرا جزء یعنی ارادی قسموں کے خلاف عمل کرنے کا کفارہ، اس کا مجمل بیان الفاظ قرآن میں صاف موجود ہے۔ تفصیلات کتب فقہیہ میں مذکور ہیں۔

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ

عَمَلِ الشَّيْطَانِ فَاجْتَنِبُوا لَعَلَّكُمْ تَفْلِحُونَ ﴿۹۰﴾

”اے ایمان لانے والو! شراب، جوا، بت [۲] اور جوئے میں استعمال ہونے والے تیر [۳] ایک گندگی ہیں شیطان کے کاموں میں سے [۴] تو اس سے [۵] پرہیز کرو، شاید کہ تم ہر طرح کی بہتری حاصل کرو۔“

شراب اور جوئے سے بت پرستی کی طرح ممانعت

جیسا کہ جناب شیخ الطائفہ اور ان کے تتبع میں علامہ طبرسی نے تحریر فرمایا ہے، اس آیت سے شراب وغیرہ کی حرمت چار پہلوؤں سے ثابت ہوتی ہے: ایک یہ کہ اسے نجاست و گندگی کہا گیا اور نجاست سے پرہیز لازم ہے۔ دوسرے یہ کہ اسے شیطانی کام قرار دیا گیا۔ تیسرے صاف صاف اس سے پرہیز کا حکم دیا۔ چوتھے یہ کہ فلاح و نجات آخرت کو اس سے پرہیز کا نتیجہ بتایا، جس کے معنی یہ ہیں کہ ان چیزوں کا ارتکاب فلاح آخرت میں سدراہ ہے۔

کیرم وغیرہ کی حرمت

میسر جس کا ترجمہ ہم نے ”جوئے“ کے ساتھ کیا ہے، اس زمانہ میں ظاہر ہے کہ ایک شکل خاص سے ہوتا تھا لیکن اس کی حقیقت صرف

[۱]۔ فکفارته ای الیمنین اذا قسمتم (جلالین) ان الکفارة لا تجب بنفس الیمنین وانما تجب بالیمنین والحنث (مجمع البیان)

[۲]۔ الانصاب الاصنام (جلالین) نشاءہائے معبودان باطل (شأه ولی الله) قيل لها انصاب لا نها كانت تنصب للعبادة واصل الانتصاب القيام (تبیان)

[۳]۔ ہی سهام كانوا یجبلونها للقمار (مجمع البیان)

[۴]۔ از کردار شیطان (شأه ولی الله)

[۵]۔ ای الرجس المعتبر به عن هذه الاشياء (جلالین)

اس شکل سے وابستہ نہیں ہے چنانچہ قدیم تفسیر میں جو عموماً حدیث پر مبنی ہے، اس کے تحت میں نرد اور شطرنج کا نام خصوصیت سے لیا ہے اور پھر عام قانون یہ بتایا ہے کہ ہر قمار میسر میں داخل ہے [۱] چنانچہ اسی بنا پر پچھسی اور گنجیفے اور تاش وغیرہ کو ہمارے علماء نے حرام سمجھا حالانکہ یہ نام ہندوستانی ہیں اور ممکن ہے ان کی خاص ترکیب بھی ہندوستانی ہی ہو تو اگر تہذیب نو میں اس کی کچھ نئی صورتیں سامنے آئیں جن کا ماخذ یورپ کا کوئی ملک ہو جیسے کیرم وغیرہ تو ان کے حرام ہونے میں بھی تاہل کی کوئی وجہ نہیں ہے۔

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ

وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ ۖ فَهَلْ أَنْتُمْ مُنْتَهُونَ ۝۹۱

”شیطان تو بس یہ چاہتا کہ شراب اور جوئے میں مبتلا کر کے [۲] تمہارے درمیان کینہ و عداوت ڈالتا رہے اور تمہیں یاد خدا اور نماز سے باز رکھے تو کیا اب تم باز آؤ گے؟“ [۳]

اس آیت میں شراب اور جوئے کی کچھ عقلی مضرتیں جو عموماً ان پر مرتب ہوتی ہیں، بیان کی گئی ہیں کہ ان چیزوں کی وجہ سے خواہ مخواہ جھگڑے اور عداوتیں پیدا ہوتی ہیں۔

دوسرے یہ کہ انسان ان چیزوں میں پڑ کر یاد الہی سے جس کا نتیجہ احساس فرانس ہے اور جس کی بدولت نظام حیات میں بہتری پیدا ہوتی ہے [۴] اور عبادت الہی سے جس کا اہم مظہر نماز ہے، بے پرواہ ہو جاتا ہے۔

یہ وہ حکمتیں ہیں جو عمومی طور پر اس قانون کے نفاذ کا باعث ہوتی ہیں اور قانون بن جانے کے بعد اب اگر کسی خصوصی صورت میں یا خاص مقدار میں استعمال سے یہ نتائج نہ بھی مرتب ہوں، تب بھی قانون کی مخالفت حرام ہوگی۔

مثلاً شراب حرام چاہے اسی وجہ سے ہوئی ہو کہ اسے پی کر لوگ لڑنے جھگڑنے لگتے ہیں لیکن جب کہ اس حکمت کی بنا پر حرمت شراب کا قانون نافذ ہو گیا تو اب اگر کوئی شخص کسی صورت سے اس کا اہتمام کرے کہ شراب پی کر وہ لڑے گا نہیں تو بھی شراب نوشی کے قانون کی خلاف ورزی لازم آئے گی اور اس پر مواخذہ کا استحقاق ہوگا۔ اس طرح کوئی شخص خاص طور پر اس کا اہتمام کرے کہ وہ ان ناجائز تفریحات کے ساتھ نماز کی پابندی قائم رکھے گا تو بھی وہ حرمت قائم رہے گی جو عمومی طور پر نافذ ہوئی ہے ان چیزوں کے نوعاً یاد الہی اور عبادت سے غافل کرنے کی بنا پر جس کی وجہ سے ایسی چیزوں کا نام لہو ہوا ہے، اب اگر شخص طور پر ان کے اس تقاضے کو وقوع میں نہ آنے دیا جائے، تب بھی قانون کے خلاف ہونے کی بنا پر جو مواخذہ اس معصیت کا ہے، اس کا استحقاق ثابت رہے گا۔

یہ اصول تمام ان مصالح و حکم میں جاری ہے جن کی بنا پر احکام کلیہ جاری کئے گئے ہیں۔ یعنی حکم ہو جانے کے بعد اب ہمیں اپنی عقل سے

[۱] - فاما الميسر ولنردو الشطرنج وکل قمار ميسر (علی بن ابراہیم)

[۲] - بسبب خمر و قمار (شاہ ولی اللہ)

[۳] - ای انتہوا (جلالین)

[۴] - لہا فی ذلک من الدعاء الی الصلاح واستقامة الحال فی الدین الدنیا (تبیان)

یہ نہیں دیکھنا ہے کہ وہ وجہ یہاں پائی جاتی ہے یا نہیں بلکہ اب تو قانون کو دیکھنا ہے کہ ہمیں یہ حکم دیا گیا ہے لہذا ہمیں اس کی تعمیل واجب ہے۔

وَاطِيعُوا اللَّهَ وَاَطِيعُوا الرَّسُولَ وَاَحْذَرُوا ۗ فَاِنْ تَوَلَّيْتُمْ فَاَعْلَمُوْا اَنَّكُمْ عَلٰى

رَسُوْلِنَا الْبَلٰغِ الْمُبِيْنِ ﴿٩٢﴾

”اور اطاعت کرو اللہ کی اور اطاعت کرو پیغمبر کی اور ڈرتے رہو [۱] اس کے بعد اگر تم نے روگردانی کی تو تمہیں معلوم ہونا چاہیے کہ ہمارے پیغمبر کے ذمہ بس واضح طور پر پہنچا دینا ہے۔“

یعنی تمہاری روگردانی کی وجہ سے رسول خدا ﷺ سے کوئی جواب طلب نہ ہوگا۔ آخرت میں باز پرس تم ہی سے ہوگی جس باز پرس کے ذمہ دار ہم ہیں [۲] جیسا کہ رسول ﷺ کو مخاطب کر کے دوسری جگہ ارشاد کیا ہے کہ: **فَاَتَمَّ عَلٰىكَ الْبَلٰغُ وَعَلَيْنَا الْحِسَابُ** ”آپ پر تو صرف تبلیغ کرنے کی ذمہ داری ہے اور محاسبہ صرف ہمارے ذمے ہے“۔ (رعد: ۴۰)

پھر اس میں اس طرح کی تہدید بھی مضمر ہے جیسے کوئی کہے کہ ہمارا کام بتا دینا تھا ہم نے تم سے کہہ دیا اب تم جانو یعنی انجام سے اس کے تم کو ہوشیار ہونا چاہیے جس کے ذمہ دار تم خود ہو گے۔

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ قِيَمًا طَعِمُوا اِذَا مَا اتَّقَوْا

وَأَمَنُوا وَعَمِلُوا الصَّالِحَاتِ ثُمَّ اتَّقَوْا وَأَمَنُوا ثُمَّ اتَّقَوْا وَأَحْسَنُوا ۗ وَاللَّهُ يُحِبُّ

الْمُحْسِنِينَ ﴿٩٣﴾

”جو ایمان لائیں اور نیک اعمال کریں، ان پر کوئی گناہ نہیں اس میں کہ جو وہ کھائیں جب کہ وہ پرہیز کریں اور ایمان لائیں اور نیک اعمال کریں، پھر پرہیزگار رہیں اور ایمان پر قائم رہیں اور پھر پرہیز جاری رکھیں اور حسن عمل پر برقرار رہیں اور اللہ اچھے اعمال والوں کو دوست رکھتا ہے۔“

مطلب آیت کا یہ معلوم ہوتا ہے کہ اسلام ترک لذات کا طلب گار اور رہبانیت کا حامی نہیں ہے جیسے دوسرے مقامات پر بھی متعدد طریقوں سے طعام اور لباس دونوں میں بے ضرورت پابندیوں کی نفی کی گئی ہے مثلاً: **مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الزَّرْعِ** اور یہ جو بار بار کہا گیا ہے مگر جب وہ پرہیز قائم رکھیں یعنی جو منہیات شرع بالنص ثابت ہیں، ان سے علیحدہ رہیں تو پھر کسی بھی لذیذ چیز

[۱] واحذرو المعاصی (جلالین) وجزاؤ کم علینا

[۲] معناه الوعید والتهدیہ یہ کانه قال فاعملوا انکم قد استحققتم العقاب لتولیکم عما دی رسولنا من البلاغ المبین (تبیان)

کے کھانے میں کوئی گناہ نہیں ہے۔^[۱]

اس سے اشیاء میں اصالت حلیت ثابت ہوتی ہے یعنی حرام ہونے کا علم نہ ہو، اس وقت تک کسی شے کے استعمال پر مواخذہ نہیں ہوگا۔ دوسرا مطلب آیت کا یہ قرار دیا گیا ہے کہ جو مومنین ہیں اور نیکو کار ہیں، وہ پہلے یعنی حکم حرمت آنے کے قبل^[۲] کچھ کھاپی چکے ہوں تو اس کا اب مواخذہ نہیں ہوگا جبکہ وہ اس کے بعد احکام کی پابندی کریں اور پھر یعنی برابر اس پابندی کو قائم رکھیں۔^[۳] تیسرا مطلب یہ کہا گیا ہے کہ مسلمان ہونے کے پہلے اگر یہ ممنوع چیزیں کھائی ہوں تو اس کا اب گناہ نہ ہوگا۔^[۴] جناب شیخ طوسی نے شان نزول بھی اس طرح درج کی ہے جو اسے اس حکم کے اترنے کے پہلے سے متعلق قرار دیتی ہے مگر اس شان نزول کے لئے مجاہد وغیرہ متعدد ایسے مفسرین کا حوالہ دیا ہے جن کے تفسیری اقوال کو اہل سنت کے یہاں تو اہمیت حاصل ہو سکتی ہے، شیعہ نقطہ نظر سے ان کی کوئی اہمیت نہیں ہے جب کہ کوئی تفسیر معصومہ اس کی تائید میں موجود نہیں ہے۔ ہمارے نزدیک اگر آیت میں ”من قبل“ کی طرح کی کوئی لفظ ہوتی تو ان دونوں مفہوموں میں سے ایک^[۵] قرار دیا جاتا لیکن جب آیت میں اس طرح کا کوئی لفظ نہیں ہے تو یہ مطلب سمجھنے کی کوئی وجہ نہیں۔

رہ گیا طعموا کی لفظ کا بصیغہ ماضی ہونا، جس کے معنی ہیں ”کھایا“ تو یہ کوئی بات نہیں، اس لئے کہ یہاں توجتنے الفاظ آیت میں آخر تک ہیں: امنوا، اور اتقوا، اور احسنوا سب ہی صیغہ ماضی ہیں لیکن ان سب کا تعلق سب کے نزدیک حال اور مستقبل سے ہے تو طعموا کو ماضی سے وابستہ کرنے کی کیا ضرورت ہے!؟

يَا أَيُّهَا الَّذِينَ آمَنُوا لِيَبْلُوَنَّكُمْ اللَّهُ بِشَيْءٍ مِّنَ الصَّيِّدِ تَنَالَهُ آيِدِيكُمْ
وَرِمَاحُكُمْ لِيَعْلَمَ اللَّهُ مَن يَخْفَاهُ بِالْغَيْبِ ۗ فَمَنِ اعْتَدَىٰ بَعْدَ ذَلِكَ فَلَهُ
عَذَابٌ أَلِيمٌ ﴿۹۴﴾

”اے ایمان لانے والو! اللہ کو تمہاری آزمائش کرنا ہے ایک طرح کے شکار کے ساتھ^[۶] جسے تمہارے ہاتھ اور تمہارے نیزے پا جائیں تاکہ اللہ پتہ چلائے کہ کون بے دیکھے اس سے ڈرتا ہے تو جس نے اس کے بعد حد سے

[۱] فی تفسیر اهل البيت عليه السلام فيما طعموا من الحلال (مجمع البيان)

[۲] اكلوا من الخمر والميسر قبل التحريم (جلالين)

[۳] یعنی آنچه قبل از تحريم خوردند عفو است چون در تقویٰ رسوخ پیدا کنند و این سخن بدان ماند کہ کسی گوید باتوا احسان کنم و باز بتوا احسان کنم یعنی آکہ پیوستہ بتوا احسن کنم (شاه ولی اللہ)

[۴] یعنی کفر کی حالت میں اگر حرام چیز کھائی تھی (موضح القرآن)

[۵] جو کچھ کھا (پی) چکے، اس میں کچھ گناہ نہیں (مولوی فرمان علی صاحب)

[۶] ای بتحریم شئی من الصید و انما بعض لانه عنی صید البر خاصة (مجمع البيان)

تجاوز کیا، اس کے لئے دردناک عذاب ہے۔“

”پتہ چلائے“ یعنی اس امتیاز کو واقعہ کی صورت میں نمایاں کر دے [۱] اس طرح کی تعبیر پہلے آچکی ہے اور وہاں اس کی تشریح ہو چکی ہے۔

یہ تمہید ہے آئندہ آیت کے مضمون کی۔ یہاں مجمل اعلان کیا جا رہا ہے کہ شکار کے بارے میں تمہاری آزمائش ہوگی۔ یہ آزمائش کیا ہے اور کس موقع پر ہوتی ہے؟ وہ حالت احرام میں خشکی کے شکار کا حرام ہونا ہے۔ جو اس کے بعد کی آیت میں مذکور ہے۔

”نیزے“ کا لفظ جو کہا گیا ہے، اس میں خصوصیت مضمون نہیں ہے بلکہ مقصود یہ ہے کہ خود تم ہاتھ سے پکڑ کر ذبح کر دیا نیزہ وغیرہ کسی چیز سے گرا لو اور پھر ذبح کرو۔ [۲]

يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ ۖ وَمَنْ قَتَلَهُ مِنْكُمْ
مُتَعَدًّا فَجَزَاءٌ مِّثْلُ مَا قَتَلَ مِنَ النَّعْمِ يَحْكُمُ بِهِ ذَوَا عَدْلٍ مِّنْكُمْ هَدْيًا بَالِغَ
الْكُفَّةِ أَوْ كَفَّارَةٌ طَعَامٌ مَّسْكِينٍ أَوْ عَدْلٌ ذَلِكِ صِيَامًا لِّيَذُوقَ وَبَالَ أَمْرِهِ ۗ
عَفَا اللَّهُ عَمَّا سَلَفَ ۗ وَمَنْ عَادَ فَيَنْتَقِمُ اللَّهُ مِنْهُ ۗ وَاللَّهُ عَزِيزٌ ذُو انْتِقَامٍ ﴿۹۵﴾

”اے ایمان لانے والو! شکار کو نہ مارو اس حالت میں کہ تم احرام باندھے ہوئے ہو اور جو تم میں سے اسے جان بوجھ کر مارے گا تو سزا اس کی جو چوہا پاؤں میں سے [۳] ہوگی اس کے مثل جسے اس نے مارا ہے، جس کا فیصلہ کریں گے تم میں سے دو عادل شخص جو قربانی کی صورت سے کعبہ پہنچے گی یا کفارہ ہوگا کچھ مسکینوں کا کھانا یا اس کے عوض میں روزے تاکہ وہ اپنے کئے کی پاداش کا مزہ چکھ لے۔ جو ہو چکا اسے اللہ نے معاف کیا اور جو پھر ایسا کرے گا۔ تو اللہ اس سے بدلے گا اور اللہ زبردست ہے، سخت بدل لینے والا۔“

حالت احرام میں شکار کی ممانعت

حج یا عمرہ کے احرام میں جو پابندیاں عائد ہوتی ہیں، ان میں سے اکثر تو سنت سے ثابت ہیں لیکن ان میں سے وہ اہم پابندی جس کا ذکر قرآن مجید میں کیا گیا ہے، شکار کی پابندی ہے اور اگر عمداً انسان نے اس پابندی کو توڑا تو اس کی سزا کا بیان ہے جو تین چیزیں ہیں:-
پہلے جس طرح کے جانور کا اس نے شکار کیا ہے، ویسا ہی جانور کعبہ میں لے جا کر ذبح کرے۔

[۱] تاملتینز کنند خدا (شاہ ولی اللہ)

[۲] نیزہ کا نام لیا، اس میں سب ہتھیار داخل ہوئے (موضح القرآن)

[۳] قولہ من النعم یكون صفة للجزاء (تبیان)

اب یہاں ”اسی طرح“ کے جانور میں صرف جنس میں مماثلت بھی مراد ہو سکتی ہے جیسا کہ اکثر فقہائے اسلام قائل ہیں [۱] اور قیمت کے لحاظ سے بھی مماثلت مقصود ہو سکتی ہے یعنی وہ جانور اسی قیمت کا ہو جیسا کہ دوسرا قول ہے۔ [۲]

ظاہر نظر میں قرآن کا اس کے بعد یہ کہنا کہ اس کا فیصلہ [۳] دو عادل شخص کریں گے دوسرے قول کو تقویت دیتا ہے، اس لئے کہ صرف جنس میں یکساں ہونا کوئی ایسی مشتبہ یا قابل اختلاف چیز نہیں ہے، جس کے لئے کسی خاص شخص کے فیصلہ کی ضرورت ہو، بے شک قیمت میں یکساں ہے یا نہیں؟ اس میں غلطی یا دھاندلی ہو سکتی ہے جس کے لئے دو عادلوں کے فیصلہ کو قرآن نے معتبر قرار دیا ہے مگر چونکہ روایت اہل بیت علیہم السلام بھی پہلے قول کے مطابق ہے [۴] اس لئے ترجیح اسی کو ہے۔ اس صورت میں عادلوں کا فیصلہ اس کے متعلق ہوگا کہ جس جانور کا شکار کیا ہے، اس سے جنس کے لحاظ سے قریب تر کون جانور ہے؟ [۵] اس لئے کہ جسے قتل کیا ہے، وہ ممکن ہے چوپایہ نہ ہو لیکن جس کی قربانی ہوگی، اس میں چوپایہ ہونے کی شرط ہے مگر ایسا جو اس قتل کئے ہوئے جانور سے تناسب رکھتا ہو جیسے شتر مرغ ہے تو اس کی سزا میں اونٹ کی قربانی ہوگی۔ اب یہ ایسی چیز نہیں ہے جسے ہر آدمی سمجھ سکے۔

آخر میں جو کہا گیا ہے کہ ”جو ہو چکا اسے اللہ نے معاف کیا، یہ قانون میں کوئی استثناء نہیں ہے۔ یہ ویسا ہے جیسے اس کے پہلے جمع الاختین اور باپ کی منکوحہ عورتوں کی حرمت کے ساتھ آیا تھا: إِلَّا مَا قَدْ سَلَفَ“..... یعنی اس حکم کے آنے سے پہلے یا زمانہ جاہلیت میں جو ہوا وہ اب۔ اب سے ایسا نہیں ہونا چاہیے۔ وہی مطلب یہاں بھی ہے۔ [۶]

أَجَلٌ لَكُمْ صَيْدُ الْبَحْرِ وَطَعَامُهُ مَتَاعًا لَكُمْ وَلِلسَّبَّارَةِ ۖ وَحَرَّمَ عَلَيْكُمْ

صَيْدُ الْبَرِّ مَا دُمْتُمْ حُرْمًا ۗ وَاتَّقُوا اللَّهَ الَّذِي إِلَيْهِ تُحْشَرُونَ ﴿۹۱﴾

”تمہارے لئے دریا کا شکار اور اس کا کھانا جائز قرار دیا گیا ہے تاکہ تمہارے لئے اور قافلہ والوں کے لئے فائدہ کا ذریعہ ہو اور خشکی کا شکار تم پر حرام کیا گیا ہے جب تک کہ تم احرام میں رہو اور اللہ کے غضب سے بچو جس کی طرف تم سب کو سمٹ کر جانا ہے۔“

دریائی جانور یعنی مچھلی کے شکار کی اجازت

اس کے قبل کی آیت میں جو کہا گیا تھا کہ ایک طرح کے شکار سے تمہاری آزمائش کی جائے گی، اس آیت میں اس کی تفصیل بیان ہو گئی

[۱] مماثلت نزدیک شافعی بحقیقت و ہیئت است (شاہ ولی اللہ)

[۲] نزدیک ابی حنیفہ بقیمت (شاہ ولی اللہ)

[۳] محکم بر ای بالمثل (جلالین)

[۴] هذا هو الذی یدل علیہ روایات اصحابنا (تبیان)

[۵] فظرو ان اشبه الاشیاء من النعم فی حکمان بہ (مجمع البیان)

[۶] تا منفعت باشد برائے شما برائے قافلہ (شاہ ولی اللہ)

کہ وہ خشکی کا شکار ہے جو حرام ہے لیکن دریائی شکار جیسے مچھلی حرام نہیں ہے اور بحر کے اصل معنی اگرچہ سمندر کے ہیں مگر جب بر یعنی خشکی کے مقابلہ میں اس کا استعمال ہو تو اس کے معنی تری کے ہوتے ہیں لہذا تالاب اور حھیل وغیرہ کی مچھلیاں بھی اس میں داخل ہیں۔^[۱]

اس کے علاوہ ایک مزید اضافہ یہاں یہ ہو گیا کہ گزشتہ آیت سے فقط شکار کے مارنے کی حرمت ظاہر ہوتی تھی اور یہاں تری کے شکار کے ساتھ اس لفظ کے کہنے سے کہ ”اور اس کا کھانا بھی حلال ہے۔“ یہ معلوم ہو گیا کہ خشکی کے شکار کا خود کرنا ہی حرام نہیں ہے بلکہ کسی اور نے شکار کیا ہو تو اس کا کھانا بھی حرام ہے بلکہ ایک مفہوم کے لحاظ سے اس کا استفادہ خود سابق آیت سے بھی ہوتا ہے کہ صید کے ایک معنی مصدر قرار دے کر شکار کرنے کے ہیں اور دوسرے صید معنی شکار، خود اس شے کو کہتے ہیں جس کا شکار کیا گیا ہے اور اب معنی یہ ہوئے کہ تم پر شکار یعنی وہ جانور جو شکار کیا گیا ہو، حرام ہے تو اس سے کھانے کی حرمت بھی ثابت ہو جاتی ہے۔^[۲]

جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِلنَّاسِ وَالشَّهْرَ الْحَرَامَ وَالْهَدْيَ
وَالْقَلَائِدَ ۗ ذٰلِكَ لِتَعْلَمُوْا اَنَّ اللّٰهَ يَعْلَمُ مَا فِي السَّمٰوٰتِ وَمَا فِي الْاَرْضِ وَاَنَّ

اللّٰهُ بِكُلِّ شَيْءٍ عَلِيْمٌ ﴿۹۷﴾

”اللہ نے کعبہ کو محترم گھر ہے، سب لوگوں کی فلاح و بہبودی کا سبب قرار دیا ہے اور محترم مہینہ اور قربانی کے جانوروں اور ان جانوروں کو جن کے گلے میں پٹا ڈال دیا جاتا ہے۔ یہ اس لئے ہے کہ تمہیں معلوم ہو کہ اللہ جانتا ہے اسے جو آسمانوں میں ہے اور اسے جو زمین میں ہے اور یہ کہ اللہ ہر بات کا جاننے والا ہے۔“

کعبہ کے پاس کا اجتماع عرب کے تجارتی منافع کا بھی باعث تھا^[۳] پھر یہ کہ تمام قبائل عرب باوجود اپنے اختلافات اور مسلسل جنگ و جدل کے ان چیزوں کی حرمت کو مانتے تھے۔ اس لئے حدود حرم میں آکر کھینچی ہوئی تلواریں نیام میں چلی جاتی تھیں اور جب اشہر حرم یعنی ذیقعد، ذی الحجہ، محرم اور رجب کے مہینے آجاتے تھے تو لڑائیاں رک جاتی تھیں یا جب کسی قافلہ کے ساتھ قربانی کے جانور دیکھ لیتے تھے تو وہ قافلہ خطرہ سے محفوظ ہو جاتا تھا۔^[۴] اسی کو ارشاد کیا ہے کہ خالق نے اس محترم گھر اور ان چیزوں کو تمام لوگوں کے لئے حالات کی درستی اور تنظیم کا مرکز بنایا ہے۔^[۵]

اَعْلَمُوْا اَنَّ اللّٰهَ شَدِيْدُ الْعِقَابِ وَاَنَّ اللّٰهَ غَفُوْرٌ رَّحِيْمٌ ﴿۹۸﴾

[۱] اذا اطلق دخل فيه الانهار بلا خلاف (تبیان)

[۲] الصيد يعتبر به عن الاصطیاء فيكون مصدر اور يعتبر به عن الصيد فيكون اسماً ويجب ان يحمل الآية على تحريم الجميع (تبیان)

[۳] قيام المعایش الناس ومصالحهم (تبیان) سبب انتظام امور مهر و مان (شاه ولی اللہ)

[۴] فاستبثت معایشهم بذلك واستقامت احوالهم به ولذا قال سعيد بن جبیر من ائی هذا البيت يريد شيئاً للدين والآخره اصابه وهو البروى عن ابى عبد الله (مجمع البيان)

[۵] قال ابن عباس معناه جعل الله الكعبة امناً للناس بها يقومون اي يؤمنون ولولاها لغنوا وهلكوا وما قاموا (مجمع)

”تمہیں معلوم ہونا چاہیے کہ اللہ سخت سزا دینے والا ہے اور یہ کہ اللہ بڑا بخشنے والا بھی ہے مہربان۔“
آیت کے دونوں ٹکڑے بیم ورجاء دونوں پہلوؤں کی پرورش کا ذریعہ ہیں جو ایمان کے دو حصے ہیں (الایمان نصفان نصف خوف و نصف رجاء)۔

مَا عَلَى الرَّسُولِ إِلَّا الْبَلْغُ ۗ وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿۹۹﴾

”پیغمبر کے ذمہ نہیں ہے مگر پہنچا دینا اور اللہ جانتا ہے اسے جو تم ظاہر کرتے ہو اور اسے بھی جو تم چھپاتے ہو۔“

قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ ۖ فَاتَّقُوا اللَّهَ

يَا أُولِي الْأَلْبَابِ لَعَلَّكُمْ تَفْلِحُونَ ﴿۱۰۰﴾

”کہہ دیجئے [۱] کہ گندی اور پاک چیز برابر نہیں ہے، چاہے گندی چیز کی زیادتی تمہارے دل کو لبھائے [۲] تو اللہ کے غضب سے بچو! والو! شاید کہ تم ہر طرح کی بہتری حاصل کر لو۔“ اگر یہ آیت تنزیل میں اسی سلسلہ کی ہے تو مطلب یہ ہے کہ شکار کے ممنوع قرار پانے پر حالت احرام میں تمہارا دل نہ دکھے کہ افسوس، اتنی اللہ کی نعمتوں سے ہم محروم ہو گئے اور جو حلال غذا ہے یعنی مچھلی، وہ تو ان غذاؤں سے بہت کم ہے۔ نہیں، یہ تو افسوس تمہیں نہیں ہونا چاہیے، اس لئے کہ وہ حرام غذا چاہے بہت زیادہ ہو، کس کام کی جب کہ اللہ کو اس کا کھانا پسند نہیں ہے۔ اس سے وہ کم مقدار میں غذا اچھی جو اس کی طرف سے پاک و حلال قرار دی گئی ہے۔ دوسری تفسیر یہ کہ خبیث اور طیب سے برے اور اچھے، کافر اور مومن لوگ مراد ہیں [۳] اس صورت میں مفاد اس کا وہی ہے جو اکثر آیات قرآن سے ثابت ہے کہ کثرت اور جمہور کی طاقت کوئی قیمت نہیں رکھتی جبکہ حق کے خلاف ہو۔

يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءٍ إِن تَبَدَّلَ لَكُمْ تَسْوُكُمْ ۖ وَإِن تَسْأَلُوا

عَنْهَا حِينَ يُنزَّلَ الْقُرْآنُ تُبَدَّلَ لَكُمْ ۗ عَفَا اللَّهُ عَنْهَا ۗ وَاللَّهُ غَفُورٌ حَلِيمٌ ﴿۱۰۱﴾

”اے ایمان لانے والو! ایسی چیزوں کے متعلق دریافت نہ کرو کہ اگر وہ تمہارے لئے ظاہر کر دی جائیں تو تمہیں صدمہ ہو اور اگر تم پوچھو گے ان کے متعلق (اس دور میں) جبکہ قرآن اتر رہا ہے تو وہ تمہارے لئے ظاہر کر دی جائیں گی۔ اللہ نے انہیں نظر انداز کر دیا ہے اور اللہ بخشنے والا ہے، بڑا برداشت کرنے والا۔“

[۱]۔ قل یا محمد (مجمع البیان)

[۲]۔ كثرة الخبيث ای كثرة ما تراهم من المحرام (مجمع البیان)

[۳]۔ قال السدی الكافر والمؤمن (تبیان)

اخبارین کے نظریہ ”اصالت حرمت“ کی رد

میرے خیال میں اخبارین کے اس خیال کی رد میں کہ اصل اشیاء میں حرمت ہے یعنی جس چیز کا حکم شرع میں وارد نہ ہوا ہو، اسے ممنوع سمجھنا چاہیے، یہ آیت بہت بڑی قوی دلیل ہے۔ خالق کا ارشاد ہے کہ خواہ مخواہ خود سے کھوج کر کر کے نہ پوچھ کہ اس چیز کا حکم کیا ہے؟ اس چیز کا حکم ہے؟ اس پوچھنے پر بہت ممکن ہے کہ تم پر کوئی ایسی پابندی عائد ہو جائے جس پر تمہیں صدمہ ہو اور جب تک شریعت میں اس کا حکم بیان نہیں ہوا ہے، اس وقت تک تمہارے لئے آسودگی ہے۔ ”اللہ نے اسے نظر انداز کر دیا“، یعنی اس کے متعلق کوئی پابندی عائد نہیں کی تو تم جو کرو، اس پر سزا نہیں ملے گی۔ اس سے ظاہر ہے کہ اصل اشیاء میں حلت اور برائت ہے اور بغیر ثبوت ممانعت مواخذہ کا تصور صحیح نہیں ہے۔ اس کے قبل اور بعد گندی اور پاک، حرام اور حلال چیزوں کا ذکر ہے، وہ بھی اس تصور کا جو ہم نے قائم کیا ہے، مؤید ہے اور حضرت امیر المؤمنین علی بن ابی طالب علیہ السلام سے یہی وارد ہوا ہے کہ یہ آیت احکام شرعیہ سے تعلق رکھتی ہے۔^[۱]

لیکن بعض لوگوں نے اس کی شان نزول ایسی بیان کی ہے جس سے اس کا تعلق احکام شرعیہ سے باقی نہیں رہا ہے۔ اس شان نزول کو مولانا فرمان علی صاحب مرحوم نے اپنے حاشیہ میں حسب ذیل الفاظ میں تحریر کیا ہے:

عرب کے کندہ ناتراش جاہل لوگ حضرت صلی اللہ علیہ وسلم سے طرح طرح کے سوالات کیا کرتے۔ کسی نے پوچھا میری بی بی اس وقت گھر میں کس طرح ہے؟ کسی نے کچھ، کسی نے کچھ۔ یہاں تک کہ کثرت سوال سے آپ گھبرا کر منبر پر تشریف لے گئے اور غصہ سے فرمایا جسے جو پوچھنا ہو، پوچھے، میں جواب دیتا ہوں، اس پر بھی ان گواروں کی سمجھ میں نہ آیا اور ایک بول اٹھا میرا باپ کون ہے؟ فرمایا فراقہ بن قیس۔ دوسرے نے پوچھا میرا باپ کہاں ہے؟ فرمایا دوزخ میں۔“ اس کے بعد فرمایا خدا کی قسم اس وقت بہشت و دوزخ میرے سامنے ہیں اور میں دیکھ رہا ہوں کہ کون بہشت میں ہے اور کون دوزخ میں ہے اور مجھے یہ بھی معلوم ہے کہ تم میں سے کون بہشتی ہوگا اور کون جہنمی اگر میں بیان کروں تو سوال کرنے سے پچھتاؤ گے۔ اس وقت یہ آیت نازل ہوئی۔“ علامہ طبرسی نے اسے درج کرنے کے بعد لکھا: عن الزہری عن قتادة عن انس (مجمع البیان) اس سے ظاہر ہے کہ کسی معصوم کی طرف منسوب نہیں ہے اور اس صورت میں ماننا پڑے گا کہ یہ آیت قبل اور بعد کی آیتوں سے کوئی ارتباط نہیں رکھتی۔ یہ امر کوئی عجیب تو نہیں ہے اور اس کی نظیریں قرآن مجید میں بکثرت ہیں مگر خود مضمون آیت کے لحاظ سے پہلا قول مجھے زیادہ دلنشین معلوم ہوتا ہے۔

قَدْ سَأَلَهَا قَوْمٌ مِّنْ قَبْلِكُمْ ثُمَّ أَصْبَحُوا بِهَا كَافِرِينَ ﴿۱۰۴﴾

”تمہارے پہلے کچھ لوگوں نے ایسی باتوں کا سوال کیا؟ پھر ان کے ساتھ کفر اختیار کیا۔“

یعنی خواہ مخواہ پوچھ پوچھ کر تو احکام دریافت کئے اور جب پابندیاں عائد ہوئیں تو ان کی مخالفت کی^[۲] در صورتیکہ اس سوال کو احکام سے

[۱] خطب رسول اللہ ﷺ فقال ان الله كتب عليكم الحج فقام عكاشة بن محصن و يروى سواقة بن مالك فقال افى كل عام يا رسول الله الخ آخر میں ہے: عن بن ابی طالب رضی اللہ عنہ و ابی امامة الباهلی (مجمع البیان)

[۲] صاروا بها کافرین بترکھم العمل بها (جلالین)

متعلق نہ سمجھا جائے جیسا کہ دوسری شان نزول سے ظاہر ہوتا ہے تو کفر اختیار کرنے کے معنی انکار کرنے کے ہوں گے۔

مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ ۖ وَلَكِنَّ الَّذِينَ

كَفَرُوا وَيُفْتَرُونَ عَلَى اللَّهِ الْكَذِبَ ۗ وَآكَرَّهُمْ لَا يَعْقِلُونَ ﴿۱۰۶﴾

”اللہ نے بحیرہ، سائبہ، وصیلہ اور حامی کچھ قرار نہیں دیا تھا لیکن جو کافر ہیں، وہ اللہ پر جھوٹ تہمت لگاتے ہیں اور ان میں کے زیادہ اشخاص عقل و شعور نہیں رکھتے۔“

یہ چند قسم کے جانور مشرکین نے حرام سمجھ رکھے تھے، کسی آسمانی شریعت کی طرف سے حرام نہ ہوئے تھے۔ بلکہ انہوں نے رواجی طریقہ پر ان پابندیوں کو عائد کر لیا تھا۔ اسلام نے انہیں حلال قرار دیا اور بتایا کہ یہ پابندیاں کوئی اصلیت نہیں رکھتیں۔

بحیرہ وہ اونٹنی جس یہاں کے پانچ دفعہ بچے ہو چکے ہوں اور پانچویں مرتبہ نہ پیدا ہوا ہو تو اس کے کان کو پھاڑ دیا جاتا تھا اور اس کی بڑی عزت ہونے لگتی تھی۔^[۱]

سائبہ وہ جانور جو بتوں کے نام پر چھوڑ دیئے جائیں کہ وہ ہر طرف پھرتے رہیں، جیسے گائے، بیل ہمارے ہندوستان میں کافی نظر آتے ہیں۔ ان جانوروں کو بار برداری وغیرہ کے کام میں نہیں لایا جاتا تھا۔^[۲]

وصیلہ یہ بکریوں میں ایسی بکری ہوتی تھی جس کے پہلے بھی بکری پیدا ہوئی تھی، بیچ میں کوئی نہ نہیں ہوا۔ اسے بھی بتوں کے نام کا قرار دیا جاتا تھا۔^[۳]

دوسرے معنی یہ بیان کئے گئے ہیں کہ وصیلہ وہ بکری ہے جو بکرے کے ساتھ پیدا ہوئی ہو۔ اس کو ذبح کرنا ممنوع تھا۔^[۴] اور حامی وہ اونٹ ہوتا تھا جس کے صلب سے دس بچے پیدا ہو چکے ہوں تو اس کے بعد اسے بھی سواری وغیرہ کے کام میں نہیں لایا جاتا تھا۔^[۵] یہ تمام پابندیاں چونکہ از خود عائد کی گئی تھیں اور خالق کی طرف سے کسی پیغمبر کے ذریعہ یہ حکم نہیں آیا تھا تو قرآن نے اسے افتراء سے تعبیر کیا ہے اس کے بعد یہ امر قابل غور ہو جاتا ہے کہ ہمارے ملک میں مسلمانوں کے مختلف حلقوں میں بھی نذر و نیاز کے ذیل میں رواج عام کے ماتحت جو بعض ایسی پابندیاں عائد کر دی گئی ہیں جن کی اصلیت شرع میں کوئی نہیں ہے تو یہ اس افتراء کے تحت میں تو داخل نہیں ہوتا جس کی قرآن مجید نے اتنے سخت الفاظ میں مذمت فرمائی ہے؟!

وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا

[۱] ای الناقة التي تشق اذنها (بتیان) الناقة كانت اذا نتجت خمسة ابطن وكان اخرها ذكرا بحر واذنها (مجمع البيان)

[۲] السائبه كانوا ايسيبونها لاهتهم فلا يحمل عليها شئ (جلالين) يقال سبت الدابة اي تركتها تسبب حيث شاءت (مجمع)

[۳] وصلت احدھما بالاخرى ليس بينهما ذكرا (جلالين)

[۴] الانثى من الغنم اذا ولدت مع الذكرا قالوا وصلت اخاها لم يذبحوها (بتیان)

[۵] اذا نتجت من صلب الفحل عشرة ابطن قالوا حمى ظهره فلا يحمل عليه شئ ولا يدفع من ماء ولا مرعى (بتیان)

عَلَيْهِ اَبَاءٌ نَّاطٌ اَوْلُو كَانْ اَبَاؤُهُمْ لَا يَعْلَمُوْنَ شَيْئًا وَلَا يَهْتَدُوْنَ ﴿١٠٣﴾

”اور جب ان سے کہا جاتا ہے کہ آؤ اس کی طرف جو اللہ نے اتارا ہے اور پیغمبر کی طرف تو وہ کہتے ہیں کہ ہمیں کافی ہے وہ جس پر ہم نے اپنے باپ دادا کو پایا ہے۔ کیا چاہے ان کے باپ دادا نہ کچھ علم رکھتے ہوں اور نہ راہ راست پر ہوں۔“

یہ مشرکین کی وہی دلیل ہے جو ایک ہی مفہوم کے مختلف الفاظ کے ساتھ قرآن مجید میں جا بجا مذکور ہے اور ہر جگہ اس کا جواب بھی قرآن نے تھوڑے سے انداز کے فرق کے ساتھ ایک ہی دیا ہے جس کا خلاصہ یہ ہے کہ ہر انسان کا فرض ہے کہ وہ خود حقیقتوں پر غور کرے، آباؤ اجداد کا قول یا عمل دلیل صحت نہیں ہو سکتا۔ اولاد کا فرض ہے کہ اپنے باپ دادا کے عمل پر خود اپنی عقل کی روشنی میں غور کرے کہ وہ درست تھا یا نہیں۔ یہی جواب یہاں بھی دیا گیا ہے۔

ایسی ہی آیتوں سے یہ اصول ثابت ہوتا ہے کہ عقائد اور اصول دین میں تقلید حرام ہے۔ ان میں ہر انسان خود اپنے آزاد ضمیر سے کام لینے پر مکلف ہے۔^[۱]

صدر آیت میں یہ الفاظ کہ ”ان سے کہا جاتا ہے کہ اس کی طرف آؤ جسے اللہ نے اتارا ہے اور پیغمبر کی طرف“ اس سے ظاہر ہے کہ خود پیغمبر ﷺ کی ذات بجائے خود نمونہ کی حیثیت رکھتی ہے جس کے ساتھ وہ پیغام بھی ہوتا ہے جو اللہ کی طرف کا اتارا ہوا ہے۔ اس طرح یہ دونوں ماخذا احکام ربانی ہوتے ہیں۔ خدا کا پیغام جو رسول ﷺ کی زبانی ہوتا ہے اور خود پیغمبر ﷺ کی شخصیت جس کا عمل کا شرف رضائے خالق ہوتا ہے۔

یہی بنیاد ہے جس کی بنا پر جمہور امت ماخذا احکام، کتاب اور سنت دونوں کو مانتی ہے اور اس کے خلاف اس آواز کو کہ کتاب کافی ہے، سنت کی ضرورت نہیں، خود کتاب الہی کے خلاف جانتی ہے۔

يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ ۚ لَا يَصْرُكُمْ مَن ضَلَّ إِذَا اهْتَدَيْتُمْ ۗ

إِلَى اللَّهِ مَرْجِعُكُمْ جَمِيعًا فَبِئْسَ لَكُمْ مِمَّا كُنْتُمْ تَعْمَلُونَ ﴿١٠٥﴾

”اے ایمان لانے والو! تم پر ذمہ داری خود اپنے نفوس کی ہے، جب تم صحیح راستے پر ہو تو جو گمراہ ہو، وہ تمہارا کوئی نقصان نہیں کرے گا۔ اللہ ہی کی طرف تم سب کو پلٹنا ہوگا تو وہ تم کو بتائے گا کہ تم کیا کرتے تھے۔“

یہ تنبیہ بطور تسلی بھی ہو سکتی ہے، جیسے کچھ ایمان والے اس فکر میں گھلے جاتے ہیں کہ یہ اتنے آدمی گمراہ کیوں ہیں تو جواب میں کہا جا رہا ہے کہ تم ان کی فکر نہ کرو، تم تو الحمد للہ راہ راست پر قائم ہو۔ اب یہ نہیں آتے تو یہ خود اپنا نقصان کریں گے۔ یہ ایسا ہے جیسے خود رسول ﷺ کو مخاطب کر کے بہت جگہ کہا گیا ہے کہ آپ ان کی اتنی فکر کیوں کرتے ہیں؟! آپ کا جو فرض ہے، وہ آپ انجام دے رہے ہیں۔ اب یہ اس سے اثر قبول

[۱] فی الایة دلیل علی فساد التقلید۔ لا يجوز لاحد ان يعمل علی شیء من امر الدین الا بحجة (بتیان)

نہیں کرتے تو یہ بھگتیں گے مگر یہاں دوسرا پہلو یہ ہے کہ یہ تعبیرہ واقعی سرزنش کا انداز رکھتی ہو کیوں کہ بہت لوگ دوسروں کے افعال پر نکتہ چینی سے بڑی دلچسپی رکھتے ہیں لیکن خود اپنی خبر نہیں لیتے کہ خود ہم میں کیا کیا نقائص ہیں۔ ہو سکتا ہے کہ ان ہی لوگوں کے کردار پر اس آیت میں تازیانہ لگایا گیا ہو کہ تم دوسروں پر ہر وقت نکتہ چینی کیا کرتے ہو، وہ جیسے ہوں، ہوا کریں، تمہیں تو اپنے نفوس کی خبر لینا چاہیے کہ تم تو اپنے فرانس سے غفلت برت نہیں رہے ہو۔

چونکہ عموماً یا ایہا الذین امنوا کہہ کے فقط خاص الخاص سچے صاحبانِ ایمان مراد نہیں لئے گئے ہیں بلکہ پوری جماعت جو ادعائے ایمان رکھتی ہے، سب کو مخاطب بنایا گیا ہے اور ان میں اکثریت ایسے ہی کردار والوں کی ہوا کرتی ہے، اس لئے میرے خیال میں یہ دوسرا مفہوم مقصد قرآن سے زیادہ قریب معلوم ہوتا ہے اور ہماری قدیم تفسیر بھی جو بظاہر کسی حدیث پر مبنی ہے، اس کے مطابق ہے۔^[۱]

بعض مفسرین نے سابق آیت سے اس کے لگاؤ کا خیال مد نظر رکھتے ہوئے یہ مطلب قرار دیا ہے کہ کفار تو باپ دادا کی تقلید کا عذر پیش کرتے ہیں۔ تم اے ایمان والو! اپنی ذمہ داری کو محسوس کر کے خود اللہ اور رسول ﷺ کی اطاعت کے جادہ پر قائم رہو اور اگر آباؤ اجداد تمہارے غلط راستے پر تھے تو ہوا کریں۔ ان کی غلط کاری یا گمراہی تمہیں کوئی نقصان نہیں پہنچا سکتی۔^[۲]

اب جنہوں نے اس کو اموات نہیں بلکہ احياء سے متعلق قرار دیا ہے جس پر اس کے پہلے والی تفسیریں جو ہم درج کر چکے ہیں، ان میں سے بعض کا ذہن یہاں تک آگے بڑھ گیا کہ تم دوسروں سے کوئی سروکار ہی نہ رکھو کہ وہ کیا کر رہے ہیں۔ تم کو بس اعمال درست رکھنا چاہئیں اور اب ذہن نے یہ سوال اٹھادیا کہ پھر امر بالمعروف اور نہی عن المنکر کی بھی ضرورت نہیں ہے۔ کوئی گمراہ ہے تو ہو، ہم سے کیا مطلب اور کوئی معصیت کر رہا ہے تو ہم سے کیا غرض؟! اس کا نتیجہ یہ ہے کہ ہدایت و ارشاد کی بھی ضرورت نہیں مگر ظاہر ہے کہ یہ انتہا پسندانہ نقطہ نظر بھی غلط ہے۔^[۳]

اس کے دفعیہ کے لئے کچھ حضرات نے بہت باریک نظری صرف کی ہے۔ آیت کے لفظ انفسکم کی ایسی تاویل کر ڈالی کہ وہ خود امر بالمعروف اور نہی عن المنکر کی دلیل قوی بن جائے اور وہ یوں کہ انفسکم کے معنی اپنی ذات کے ہیں ہی نہیں بلکہ یہ لفظ اپنے آدمیوں کے معنی میں ہے جیسا کہ قرآن مجید میں ہے:-

وَلَا تُخْرِجُونَ أَنْفُسَكُمْ مِنْ دِيَارِكُمْ

دوسری جگہ ہے:- فَاقْتُلُوا أَنْفُسَكُمْ

وایسے ہی یہاں کہا جا رہا ہے کہ تم پر بس اپنی جماعت کے آدمیوں کی اصلاح ہے۔ دوسرے لوگ یعنی غیر مذاہب کے افراد کی بد اعمالیوں سے تمہیں کوئی نقصان نہیں پہنچ سکتا^[۴]

اس توجیہ سے امر بالمعروف اور نہی عن المنکر کی عمارت تو برپا ہوگئی مگر کفار کو دعوت و ارشاد کی بنیاد اب بھی منہدم ہے۔ ہمارے نزدیک صاف سیدھا مطلب وہی ہے جو پہلے لکھا جا چکا ہے۔

[۱] اصلوا انفسکم ولا تتبعوا عورات الناس فلا تنذروا وھم فأنہ لا یضرکم ضلالتھم اذا کنتم انتم صالحین (علی بن ابراہیم)

[۲] لا یلز مھم من ضلال اباھم شیء من الذم والعذاب (بتیان)

[۳] لیس فی الایة ما یدل علی سقوط انکار المنکر (بتیان)

[۴] لا یضرکم من ضل من الکفار... وھذا قول ابن عباس فی روایة عطا عنہ (بتیان)

يَأْتِيهَا الَّذِينَ آمَنُوا شَهَادَةً بَيْنِكُمْ إِذَا حَضَرَ أَحَدَكُمُ الْمَوْتُ حِينَ الْوَصِيَّةِ
 اثْنِ ذَوَا عَدْلٍ مِّنْكُمْ أَوْ آخَرِينَ مِنْ غَيْرِكُمْ إِنْ أَنْتُمْ صَرَبْتُمْ فِي الْأَرْضِ
 فَأَصَابَتْكُمْ مُصِيبَةُ الْمَوْتِ ط تَحْسِبُونَهُمَا مِنْ بَعْدِ الصَّلَاةِ فَيُقْسِمِنِ بِاللَّهِ
 إِنْ ارْتَبْتُمْ لَا نَشْتَرِي بِهِ ثَمَنًا وَلَوْ كَانَ ذَا قُرْبَىٰ ۗ وَلَا نَكْتُمُ شَهَادَةَ ۗ اللَّهُ إِنَّا
 إِذَا لَبِينِ الْأَثْمِينَ ﴿٥٦﴾ فَإِنْ عَثِرَ عَلَىٰ أَنَّهُمَا اسْتَحَقَّا إِثْمًا فَأَخْرَجِ يَقُولُ مَنْ
 مَقَامَهُمَا مِنَ الَّذِينَ اسْتَحَقَّ عَلَيْهِمُ الْأَوْلِيْنَ فَيُقْسِمِنِ بِاللَّهِ لَشَهَادَتُنَا
 أَحَقُّ مِنْ شَهَادَتِهِمَا وَمَا اعْتَدَيْنَا ۗ إِنَّا إِذَا لَبِينِ الظَّالِمِينَ ﴿٥٧﴾ ذَلِكَ أَدْنَىٰ أَنْ
 يَأْتُوا بِالشَّهَادَةِ عَلَىٰ وَجْهَهَا أَوْ يَخَافُوا أَنْ تُرَدَّ آيْمَانُهُمْ ۖ وَاتَّقُوا اللَّهَ
 وَاسْمَعُوا ۗ وَاللَّهُ لَا يَهْدِي الْقَوْمَ الْفَاسِقِينَ ﴿٥٨﴾

”اے ایمان لانے والو! تمہارے درمیان کے گواہ [۱] جب تم میں سے کسی کو موت آنے لگے دو عادل ہونا چاہئیں
 تم میں سے۔ ہاں اگر تم سفر میں ہو اور اس حالت میں تمہیں موت آرہی ہو تو دوسرے دو تمہارے علاوہ اوروں میں
 سے [۲] اور اگر تمہیں شک ہو تو ان دونوں کو نماز کے بعد کھڑا کرو [۳] کہ وہ اللہ کی قسم کھائیں کہ ہم اس سے کوئی قیمت
 حاصل نہیں کر رہے ہیں چاہے وہ عزیز ہی ہو [۴] اور اللہ کی طرف کی گواہی کو چھپائیں گے نہیں کہ اس صورت میں
 یقیناً ہم گناہ گاروں میں ہوں گے۔ اس کے بعد اگر پتہ چلے کہ وہ گناہ کے مستوجب ہوئے تو ان کی جگہ دوسرے دو
 آدمی میت کے عزیزوں میں سے جن کا حق ان سے چھینا گیا ہے، کھڑے ہوں [۵] اور اللہ کی قسم کھائیں کہ ہماری
 گواہی ان دونوں کی گواہی سے زیادہ صحیح ہے اور ہم نے کچھ بھی تجاؤز نہیں کیا ہے کہ اس صورت میں ہم یقیناً ظالموں

[۱]۔ المعنی عدد الشهود منكم اثنان كقولہ: الحج اشهر معلومات ای وقت الحج (مجمع البيان)

[۲]۔ من غيركم ای من غير ملتكم (جلالین)

[۳]۔ معنی تحسبونہما تقفونہما (مجمع)

[۴]۔ اگرچہ کسی کہ بر ای نفع او گواہی می دھند صاحب قرابت باشد (شاه ولی اللہ)

[۵]۔ دو کس از ورثه مظلومین بایستند بجای ایشان (شاه ولی اللہ)

میں سے ہوں گے یہ زیادہ امکانی صورت ہے اس کی کہ وہ گواہی صحیح صحیح دے دیں یا انہیں ڈر ہو کہ ان کی قسموں کے بعد دوسرے گواہوں سے قسمیں لی جائیں گی ^[۱] اور اللہ کے غضب سے بچو اور بات کی سماعت کرو اور اللہ بدکار لوگوں کو منزل تک نہیں پہنچایا کرتا۔“

مولانا فرمان علی صاحب مرحوم نے ان آیات کی شان نزول حسب ذیل تحریر کی ہے:

”تمیم داری صحابی نے ابن بیدری اور ابی ماریہ نصرانی کے ساتھ بغرض تجارت سفر کیا اور اس کے پاس علاوہ اور اسباب کے سونے چاندی کے منقش ظروف اور ہار بھی تھے۔ اتفاقاً راہ میں بیمار ہوا اور مر گیا اور تمام مال و اسباب ان دونوں کے حوالے کر گیا کہ میرے وارثوں کو دید بچیو۔ ان دونوں نے مدینہ آ کر سونے چاندی کے ظروف اور ہار نکال کر باقی اسباب ان کے وارثوں کو دے دیا اور چونکہ ان وارثوں کو تمام اسباب کی فہرست معلوم تھی، ان دونوں نصرانیوں سے یوں جرح شروع کی کیا ہمارا مورث بہت دنوں تک بیمار رہا کہ اس کی بیماری میں بہت کچھ خرچ ہو گیا؟ وہ بولے نہیں، تب پوچھا کیا تجارت کی تھی جس میں گھانا ہوا؟ کہا نہیں، پوچھا کہ پھر یہ قیمتی چیزیں سونے کے ظروف وغیرہ کیا ہوئے؟ وہ بولے ہم یہ نہیں جانتے، جو ہمیں دیا تھا وہ ہم نے پہنچا دیا آخر یہ مقدمہ حضرت رسول ﷺ کے اجلاس میں پیش ہوا اور چونکہ ان دعویداروں کا کوئی گواہ نہ تھا، اس وجہ سے آپ نے نصرانیوں کو رہائی دے دی۔ کچھ عرصہ کے بعد پھر وارثوں نے ایک کٹورا مضارب کے پاس پایا۔ دریافت سے معلوم ہوا کہ ان ہی دونوں نصرانیوں نے بیچا ہے۔ تب ان نصرانیوں نے کہا کہ یہ چیزیں ہم لوگوں نے اس کی زندگی میں خریدی تھیں مگر چونکہ کوئی گواہ نہ تھا، اس لئے ظاہر نہ کیا۔ وارثوں میں سے دو شخصوں نے جو میت کے زیادہ قریب تھے قسم کھائی کہ یہ لوگ جھوٹے ہیں۔ ہم لوگوں کو بیچنا معلوم نہیں اور میت کے ہاتھ کی لکھی ہوئی فہرست بھی نکلی۔ تب حضرت نے نصرانیوں سے کل مال واپس لے کر وارثوں کے حوالہ کیا۔“

مگر جناب شیخ الطائف نے بیان میں اور ان کے تتبع میں علامہ طبری نے مجمع البیان میں النزول کے زیر عنوان جو تحریر فرمایا ہے اور اس کی نسبت امام محمد باقر علیہ السلام کی طرف بھی دی ہے، اس میں ہے کہ تمیم بن اوس داری اور اس کا بھائی عدی دونوں نصرانی تھے اور ابن ابی ماریہ غلام عمرو بن العاص مسلمان یہ تینوں تجارت کے لئے شام کی طرف روانہ ہوئے۔ راستے میں ابن ابی ماریہ بیمار ہوئے اور انہوں نے وصیت نامہ لکھ کر اپنے ساتھ کے اسباب و اموال کے ساتھ ان دونوں نصرانیوں کے سپرد کیا کہ وہ ان کے عزیزوں کے پاس پہنچا دیں۔ اس کے بعد ان کا انتقال ہو گیا۔ دونوں نصرانیوں نے سامان میں سے جو جو چیزیں پسند تھیں، وہ نکال لیں اور باقی مال وارثوں کے سپرد کیا۔ وارثوں نے مال کا جائزہ لیا تو بہت سی چیزیں جو متوفی اپنے ساتھ لے گیا تھا، نہ پائیں۔ اس کے بعد وصیت نامہ دیکھا تو اس میں فہرست تمام سامان کی پوری تھی۔ اس پر دونوں عیسائیوں سے پوچھا تو انہوں نے کہا ہمیں یہ نہیں معلوم۔ ہمیں تو یہی سامان سپرد کیا تھا جو ہم نے پہنچا دیا۔ یہ مقدمہ پیغمبر خدا ﷺ کے سامنے پیش ہوا اور اس پر یہ آیتیں اتریں چنانچہ رسول خدا ﷺ نے دونوں سے اسی طرح قسم لی کہ ہمارے سپرد اتنا ہی کیا گیا تھا اور جب انہوں نے قسم کھالی تو انہیں چھوڑ دیا۔ پھر ایک گنگا جمنی برتن ان کے پاس نکلا اور ان سے پوچھا گیا تو انہوں نے کہا، ہم نے خریدا تھا اور ہم تمہیں بتانا بھول گئے۔ پھر معاملہ حضرت پیغمبر خدا ﷺ کے پاس گیا، تب دوسری آیت اتری جس کے بعد میت کے دو عزیز عمرو بن عاص اور مطلب بن رفاعہ سہمی کھڑے ہوئے اور انہوں نے قسم کھائی کہ ان دونوں عیسائیوں نے خیانت کی ہے چنانچہ وہ برتن میت کے ورثہ کے سپرد کیا گیا۔ بعد میں تمیم داری مسلمان ہو گیا تو وہ

[۱] تردا ایمان الی اولیاء السیت بعدا ایمانہم فی حلفوا علی خیانتہم و کذبہم فی قنتخوا (مجمع البیان)

کہتا تھا کہ حقیقت یہ ہے کہ وہ برتن میں نے ناجائز طور پر لیا تھا اور جو فیصلہ میرے خلاف ہوا، وہ بالکل درست تھا۔
وہ نماز جس کے بعد گواہوں کو کھڑا کیا جائے، اس سے مراد نماز عصر تھی کیونکہ قسم کا لینا اسی وقت مروج تھا اور لوگوں کا اجتماع بھی اس وقت زیادہ ہوتا تھا۔^[۱]

”وہ گواہ قسم کھائیں کہ ہم نے اس سے کوئی قیمت حاصل نہیں کی ہے“، یعنی گواہی میں کسی ذاتی مفاد کی خاطر کوئی تبدیلی نہیں کی ہے۔^[۲]
”چاہے وہ عزیز ہوں“، یعنی جس کے وہ گواہ ہیں، وہ ان گواہوں میں سے کسی کا عزیز ہو۔^[۳]
جب بھی (قسم کھا رہے ہیں کہ) ہم نے گواہی دینے میں قربت داری کے لحاظ سے کام نہیں لیا ہے۔

يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ ط قَالُوا لَا عِلْمَ لَنَا بِإِنَّكَ أَنْتَ

عَلَّامُ الْغُيُوبِ ﴿۱۰۹﴾

”جس دن اللہ سب پیغمبروں کو یکجا کرے گا تو کہے گا کہ تمہاری آواز پر کیا لیبیک کہی گئی؟^[۴] وہ کہیں گے کہ ہمیں خبر نہیں۔ یقیناً تو ہے تمام غیب کی باتوں کا جاننے والا۔“

اس سے غالباً صرف یہ اظہار مقصود ہے کہ قوم کے لیبیک کہنے یا نہ کہنے کی ذمہ داری پیغمبروں پر کچھ نہیں ہے۔ اگر قوم گمراہ رہی یا بعد میں گمراہ ہوگئی تو یہ اس قوم کی بد نصیبی ہے۔ پیغمبروں کو اس سے کچھ مطلب نہیں اور ان کا اپنے سے علم کی نفی کرنا اس بنا پر ہے کہ انہیں ذاتاً صرف اپنے سامنے کا علم ہو سکتا ہے لیکن آواز پر لیبیک کہنے والے بعد میں ہو سکتے ہیں جن کا علم غیب سے تعلق رکھتا ہے بلکہ حال میں بھی حقیقی لیبیک یعنی قلبی ایمان جس پر جزائے اخروی کا انحصار ہے، وہ بھی غیبی ہی چیز ہے اور انبیاء کو اللہ کے دیئے ہوئے علم سے چاہے اس کا علم ہو بھی لیکن مقتضائے عبودتی یہی ہے کہ اللہ کے مقابلہ میں اپنے سے علم کی نفی کی جائے کہ وہ علم جو ہے، وہ بھی بذات خود تو نہیں ہے، اس کا عطا کردہ ہے۔^[۵]

ایک قدیم تفسیر آیت کی جو ہمارے یہاں حدیث میں وارد ہوئی ہے، آیت کے مضمون سے زیادہ چسپاں معلوم ہوتی ہے۔
چونکہ اس کے بعد جناب عیسیٰ علیہ السلام کا ذکر آئے گا کہ ان سے پوچھا جائے گا کہ کیا تم نے ان سے کہا تھا کہ تمہیں خدا بنا لیں اور یہ بھی بعد کے واقعہ سے متعلق ہے اور اسی لئے جناب عیسیٰ علیہ السلام کا جواب یہی درج ہے کہ میں اپنے سامنے تک نگران تھا۔ بعد میں کیا ہوا؟ اس کا علم تجھ ہی کو ہے۔ تو اسی طرح یہاں مرسلین سے بلا کر ان امتوں پر ظاہر کرنے کے لئے تمہارے رویہ سے انبیاء بے تعلق ہیں، ان سے ان انتظامات کے بارے میں پوچھا جائے گا جو انہوں نے اپنے بعد کے واسطے ہدایت خلق کے لئے کئے تھے کہ کچھ خبر بھی ہے تمہیں کہ قوم نے تمہاری ہدایتوں پر کیا عمل کیا؟

[۱] - هو المروى عن ابى جعفر عليه السلام وقتادة وسعيد بن جبیر وغيرهم (مجمع البيان)

[۲] - اى لانشترى بتحريريف الشهادة ثمناً (مجمع)

[۳] - تقدیرہ: ولو كان المشهود له ذا قرين (تبيان)

[۴] - چه جواب دادہ شد شمارا (شاہ ولی اللہ) کیا جواب دیئے گئے تھے تم (شاہ رفیع الدین)

[۵] - قال بعضهم لا علم لنا مع علمك (تبيان)

اس پر وہ کہیں گے کہ ہمیں کچھ خبر نہیں۔ غیب کا تو جاننے والا تو ہی ہے۔^[۱]

اس بارے میں سب سے زیادہ شدید اس امت کا کردار ہے جو اس نے اپنے رسول ﷺ کے بعد ان کی وصیتوں کے خلاف اور ان کے اہل بیت کے ساتھ روا رکھا اور اس لئے کوئی بعید نہیں کہ تنزیل آیت میں مقصود اصلی اس امت کی تنبیہ ہو کہ رسول ﷺ کے سامنے تو ان کی ہدایتوں پر جس حد تک عمل کر رہے ہو، وہ خیر مگر رسول ﷺ کے بعد دیکھنا ہے تم کیا کرتے ہو؟

إِذْ قَالَ اللَّهُ لِيَعِيسَى ابْنَ مَرْيَمَ ادْكُرْ نِعْمَتِي عَلَيْكَ وَعَلَىٰ وَالِدَتِكَ إِذْ أَيَّدتُّكَ
بِرُوحِ الْقُدُسِ ۖ تَكَلَّمَ النَّاسُ فِي الْمَهْدِ وَكَهْلًا ۖ وَإِذْ عَلَّمْنَاكَ الْكِتَابَ
وَالْحِكْمَةَ وَالتَّوْرَةَ وَالْإِنْجِيلَ ۖ وَإِذْ تَخَلَّقْنَاكَ مِنَ الطِّينِ كَهَيْئَةِ الطَّيْرِ بِإِذْنِي
فَتَنْفُخُ فِيهَا فَتَكُونُ طَيْرًا بِإِذْنِي وَتَبْرِئُ الْأَكْمَةَ وَالْأَبْرَصَ بِإِذْنِي ۖ وَإِذْ
تُخْرِجُ الْمَوْتَىٰ بِإِذْنِي ۖ وَإِذْ كَفَفْنَا بَيْنِي وَبَيْنَ إِسْرَائِيلَ عَنْكَ إِذْ جِئْتَهُمْ بِالْبَيِّنَاتِ
فَقَالَ الَّذِينَ كَفَرُوا مِنْهُمْ إِنْ هَذَا إِلَّا سِحْرٌ مُّبِينٌ ﴿۱۱۰﴾

”جب کہے گا ﷻ اللہ اے عیسیٰ فرزند مریم! یاد کرو میری نعمت کو جو تم پر تھی اور تمہاری ماں پر، جب میں نے تمہیں تقویت پہنچائی روح القدس کے ساتھ کہ تم، لوگوں سے باتیں کرتے تھے گوارہ میں اور ادھیڑ عم میں اور جب میں نے تمہیں قانون شریعت اور حکمت اور توریت اور انجیل کا علم دیا اور جب تم مٹی سے پرندے کی سی شکل بناتے تھے۔ اس کے بعد اس میں پھونک مارتے تھے تو وہ میرے حکم سے پرندہ بن جاتی تھی اور تم پیدائشی اندھے اور کوڑھی کو اچھا کرتے تھے میرے حکم سے اور جب تم مردوں کو جلا دیتے تھے میرے حکم سے اور جب میں نے بنی اسرائیل کو روکا تمہاری طرف سے ﷻ جب تم ان کے پاس معجزے لائے تو ان میں سے جو کافر تھے، انہوں نے کہا کہ یہ نہیں ہے مگر کھلا ہوا جادو۔“

معجزات حضرت عیسیٰ ﷺ

”روح القدس“ ایک خاص فرشتہ کا نام ہے جسے بعض نے کہا ہے کہ جبریل امین ہی ہیں ﷻ اور بعض نے کہا ہے کہ کوئی اور فرشتہ ہے۔

[۱] - عن ابی جعفر علیہ السلام قال: ما اذا اجتمعتم فی اوصیائکم فبقولون لا علم لنا بما فعلوا بعدنا بہم (علی بن ابراہیم)

[۲] - معناه اذ یقول اللہ فی الآخرة (مجمع البیان)

[۳] - یعنی قتل کرنے نہ دیا (موضح القرآن)

[۴] - وهو جبرئیل (مجمع البیان)

مگر شاہ ولی اللہ نے اپنے ترجمہ میں روح القدس کے بعد عجیب تشریح کی ہے کہ: ”یعنی برکات حظیرۃ القدس“..... مجھے نہیں معلوم اس کا ماخذ کیا ہے؟

”تم لوگوں سے باتیں کرتے تھے گہوارہ میں اور ادھیڑ عمر میں“ اس کا مفہوم سمجھنے میں ذرا ذہنی پریشانی محسوس ہوتی ہے۔ اس لئے کہ گہوارہ میں بات کرنا کوئی غیر معمولی بات نہیں ہے۔ پھر اس کا ذکر کیوں ہوا؟ یا تو اس فقرہ کو پہلے جز کا تتمہ سمجھا جائے کہ تم نے گہوارہ میں اور ادھیڑ پین میں یکساں گفتگو کی یعنی جو بات ادھیڑ پین میں کہنے والے تھے، وہی گہوارہ میں بھی کہی کہ ”قَالَ اِنِّیْ عَبْدُ اللّٰهِ۔ اَتَدْبِیْ الْکِتٰبِ وَجَعَلَنِیْ نَبِیًّا“ (سورہ مریم) میں اللہ کا بندہ ہوں، مجھے اس نے کتاب دی ہے اور مجھے نبی بنایا ہے۔“

دوسرا مطلب اس کا بعض مفسرین نے یہ قرار دیا ہے کہ چونکہ حضرت عیسیٰ علیہ السلام اس دنیا میں ادھیڑ پین کی عمر تک پہنچے ہی نہیں۔ وہ تو صرف چالیس برس کی عمر کے تھے جب آسمان کی طرف اٹھا لئے گئے، اس لئے خالق کا یہ کہنا کہ تم نے ادھیڑ پین میں بھی لوگوں سے باتیں کیں، اس کی دلیل ہے کہ حضرت عیسیٰ علیہ السلام پھر اس دنیا میں آئیں گے اور خلق خدا کو دعوت حق دیں گے۔

اسلامی روایات کے مطابق یہ اس وقت ہوگا، جب حضرت مہدی آخر الزماں علیہ السلام ظہور فرمائیں گے اور حضرت عیسیٰ علیہ السلام ان کے انصار میں سے ہوں گے۔

چونکہ یہ ادھیڑ پین میں پھر تبلیغ کا موقع فراہم ہونا، غیر معمولی مظاہرہ قدرت ہے، اس لئے اس کا گہوارہ کی گفتگو کے ساتھ ساتھ ذکر کیا گیا ہے۔^[۱]

وَ اِذْ اَوْحٰیْتُ اِلٰی الْحَوَارِیِّیْنَ اَنْ اٰمِنُوْا بِیْ وَ بِرَسُوْلِیْ ۗ قَالُوْا اٰمَنَّا وَاَشْهَدُ بِاَنَّا

مُسْلِمُوْنَ ﴿۱۱﴾

”اور جب میں نے پیغام بھیجا حواریین کی طرف کہ مجھ پر اور میرے پیغمبر پر ایمان لاؤ، انہوں نے کہا ہم ایمان لائے اور گواہ رہنا کہ ہم اسلام لائے ہیں۔“

وحی کا لفظ قرآن میں اکثر جگہ خالق کے پیغام کے معنی میں آیا ہے، چاہے وہ قلبی القاء کے طور پر ہو جس کا نام الہام ہوتا ہے جیسا کہ مادر حضرت موسیٰ علیہ السلام کے لئے اس لفظ کا استعمال کیا گیا ہے یا ہدایت فطری کے طور پر ہو جیسا کہ شہد کی مکھی کے لئے اس کا استعمال ہوا ہے۔ یہاں بھی اس لفظ کا استعمال اسی طرح کے معنی میں ہوا ہے۔^[۲]

اور ممکن ہے کہ جہاں وحی کے لفظ کا استعمال بالواسطہ ہوا ہو یعنی پیغمبر کے ذریعہ سے جو حکم ربانی نہیں پہنچایا گیا ہے، وہی مراد ہو جیسا کہ بعض جگہ قرآن مجید میں انزال کتب کی نسبت خود پیغمبر صلی اللہ علیہ وسلم کی طرف دی گئی ہے جیسے: یُّؤْمِنُوْنَ بِمَاۤ اُنزِلَ اِلَیْكَ وَمَاۤ اُنزِلَ مِنْۢ قَبْلِکَ اور کہیں اس کی نسبت افراد خلق کی طرف دے دی گئی ہے جیسے: وَقَوْلُوْا اٰمَنَّا بِالَّذِیْۤ اُنزِلَ اِلَیْنَاؕ کہو کہ ہم ایمان لائے اللہ پر اور

[۱] کھلا یفید نزولہ قبل الساعة لانه رفع قبل الكهولة (جلالین)

[۲] ای الہتم و قبیل القیت الیہم بالایات التی ارتیہم ایاہا (مجمع البیان)

اس پر جو ہماری طرف اتارا گیا ہے،..... ظاہر ہے کہ احکام ربانی افراد امت پر نہیں اترا کرتے بلکہ پیغمبر پر اترتے ہیں مگر چونکہ پیغمبر کے ذریعہ سے وہ احکام ان تک پہنچتے ہیں، اس لئے بالواسطہ وہ ان کی طرف نازل ہوتے ہیں۔ ویسے ہی یہاں یہ کہنا کہ حواریین کی طرف وحی بھیجی اس لحاظ سے ہو سکتا ہے کہ پیغمبر کے ذریعہ سے ان کی طرف یہ پیغام بھیجا گیا ہے۔^[۱]

اس نظیر کو سامنے رکھا جائے تو ایک جگہ اَوْحَيْنَا کے تحت میں انبیاء و مرسلین کے ذکر کے ساتھ جو اسباط کا نام ہے، اس سے اس امر پر استدلال نہ کیا جائے کہ فرزند ان یعقوب سب انبیاء کا درجہ رکھتے تھے۔ جب کہ ان کا کردار جو خود قرآن سے ثابت ہے، منزل نبوت کیا، مرتبہ ایمان کے بھی شایان شان نہیں ہے۔ اس کا ذکر اجمالی طور پر سابق میں آچکا ہے۔

إِذْ قَالَ الْحَوَارِيُّونَ لِيَعِيسَى ابْنِ مَرْيَمَ هَلْ يَسْتَطِيعُ رَبُّكَ أَنْ يُنْزِلَ عَلَيْنَا مَائِدَةً مِنَ السَّمَاءِ ۖ قَالَ اتَّقُوا اللَّهَ إِنَّ كُنْتُمْ مُؤْمِنِينَ ﴿۱۱۳﴾ قَالُوا نُرِيدُ أَنْ نَأْكُلَ مِنْهَا وَتَطْمَئِنَّ قُلُوبُنَا وَنَعْلَمَ أَنْ قَدْ صَدَقْتُنَا وَنَكُونَ عَلَيْهَا مِنَ

الشَّاهِدِينَ ﴿۱۱۴﴾

”جب کہا حواریین نے کہ اے عیسیٰ بن مریم! کیا آپ کا پروردگار یہ قدرت رکھتا ہے کہ وہ ہم پر آسمان سے ایک خوان کھانے کا اتارے؟! انہوں نے کہا اللہ کے غضب سے بچو اگر تم ایمان رکھتے ہو۔ انہوں نے کہا ہم چاہتے ہیں کہ اس میں سے ہم کھائیں اور ہمارے دلوں کو اطمینان حاصل ہو اور ہمیں معلوم ہو کہ آپ نے ہم سے سچ کہا تھا اور ہم اس پر گواہ ہوں۔“

بنی اسرائیل کتنے ہی معجزے حضرت موسیٰ علیہ السلام کے وقت میں دیکھ چکے تھے اور ہر مرتبہ ان کا کردار یہی تھا کہ وہ ٹیڑھے ہی رہتے تھے مگر وہ تو عوام بنی اسرائیل تھے۔ اب یہ ان میں کے خواص کا ذکر ہے جو حضرت عیسیٰ علیہ السلام کے حواریین کہلاتے ہیں مگر ذہنیت ان کی بھی وہی نظر آتی ہے جو ان عوام کی تھی۔

قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا وَآيَةً مِنْكَ ۗ وَارْزُقْنَا وَأَنْتَ خَيْرُ الرَّازِقِينَ ﴿۱۱۴﴾ قَالَ اللَّهُ إِنِّي مُنزِلُهَا عَلَيْكُمْ ۗ فَمَنْ يَكْفُرْ بَعْدُ مِنْكُمْ فَإِنِّي أُعَذِّبُهُ عَذَابًا لَّا أُعَذِّبُهُ

[۱]۔ اوحیت الی الحواریین امر تہم علی لسانک (جلالین)

أَحَدًا مِّنَ الْعَالَمِينَ ﴿١٥﴾

”کہا عیسیٰ بن مریم نے کہ ہمارے پروردگار! اتار ہم پر ایک خوان آسمان سے جو عید ہو [۱] ہمارے انگوں اور پچھلوں کے لئے اور تیری طرف کی قدرتی نشانی ہو اور ہمیں روزی عطا فرما اور تو تو تمام روزی عطا کرنے والوں میں سب سے بہتر ہے۔ اللہ نے ارشاد کیا کہ بے شک میں اسے تم پر اتاروں گا۔ اب اس کے بعد جو تم میں سے کفر اختیار کرے گا تو پھر یقیناً میں اسے ایسی سزا دوں گا جیسی دنیا میں کسی کو بھی نہیں دی ہوگی۔“

بالکل اسی طرح جیسے حضرت موسیٰ علیہ السلام نے قوم کے جاہلانہ سوال رویت پر پہلے انہیں سمجھایا اور جب وہ نہ مانے تو ان کی طرف سے بارگاہ الہی میں درخواست پیش کر دی جس پر برق تجلی چمکی اور کوہ طور سرمہ ہو گیا اسی طرح یہاں حضرت عیسیٰ علیہ السلام نے پہلے تو حواریین کو سمجھایا مگر جب انہوں نے نہیں مانا تو بارگاہ الہی میں آپ نے ان کی درخواست پیش کر دی مگر یہ سوال اتنا سنگین نہ تھا جتنا حضرت موسیٰ علیہ السلام کے ذریعہ سے پیش کردہ سوال تھا۔ اس لئے یہاں اتنا سخت مظاہرہ جلال الہی کا نہیں ہوا کہ پیغمبر کو غش آجائے اور پہاڑ سرمہ ہو جائے۔ پھر بھی چونکہ معجزوں کے آپکنے کے بعد پھر خاص خاص معجزوں کی فرمائش کرنا ہی ایمان کمزوری کا ثبوت ہے جو خالق کو ناپسند ہے۔ اس کے بعد پھر فرمائش کی تکمیل کے باوجود اگر انحراف کیا جائے تو یہ بڑی ہی سخت غضب الہی کی مستوجب بات ہے، اس لئے دعائے مسیح کی قبولیت کے اعلان کے ساتھ یہ سخت تہدید کی انداز اختیار کیا گیا ہے کہ اگر اس کے بعد ان لوگوں نے نہ مانا تو وہ عذاب ہوگا جو تمام کائنات میں کسی کو نہ ہوا ہوگا۔

شاہ عبدالقادر صاحب نے ایک عملی نتیجہ اور اچھا نکالا ہے کہ: ”اس میں مسلمانوں کو عبرت ہے کہ اپنا مدعا خرق عادت کی راہ سے نہ چاہیں، پھر اس کی شکرگزاری بہت مشکل ہے۔ اسباب ظاہری پر قناعت کریں تو بہتر ہے“ (موضح القرآن)۔
ہاں، ایک نتیجہ شاہ صاحب نے الٹا بھی نکالا ہے جس میں ”وہابیانہ“ مسلک کی سخن پروری مضمحل ہے۔ وہ یہ ہے کہ: ”اس قصہ میں یہ ثابت ہوا کہ حق تعالیٰ کے آگے حمایت کی پیش نہیں جاتی۔“

حالانکہ اس واقعہ سے ظاہر ہے کہ پیغمبر کے واسطے سے جو دعا کی جاتی ہے، وہ مقبول ہوتی ہے۔ رہ گیا اس دعا کی قبولت کے بعد کفر پر قیام، اس سے ظاہر ہے کہ پیغمبر بھی انتہائی ناراض ہوں گے اور اس کے بعد حضرت عیسیٰ علیہ السلام کی طرف سے کسی حمایت کا ہونا قرآن میں مذکور نہیں ہے۔ پھر اس واقعہ سے جو نتیجہ نکالا گیا ہے وہ حقیقت کے مطابق کہاں سمجھا جاسکتا ہے؟!

اس کے برخلاف جناب شیخ الطائفہ اور ان کی بیروی میں علامہ طبرسی نے اسی آیت کے ایک لفظ سے ایسا نتیجہ برآمد کیا ہے جو وہابی تصورات کے قلعہ کو مسمار کر دیتا ہے یعنی وہابی تصور یہ ہے کہ اگر کسی نے پیغمبر یا امام یا کسی ولی خدا سے طلب رزق کر لیا تو مشرک ہو جائے گا کیونکہ رازق ہونا اللہ کی مخصوص صفت ہے مگر اس آیت میں خالق کو خیر الرازقین کہا گیا ہے جس سے ظاہر ہے کہ رزق کا انتساب اللہ کے سوا بھی دوسرے کی طرف ہو سکتا ہے۔

جناب شیخ الطائفہ فرماتے ہیں:-

في الآية دلالة على ان العباد يرزق بعضهم بعضاً بدلالة قوله وانت خير الرازقين لانه لو لم يصح ذلك

[۱] نغخذ اليوم الذي ينزل فيه عيدنا عظمه نحن ومن يأتي بعدنا (تبيين)

لم يجز خیر الرازقین كما انه لما لم يجزان يكون الہة لم یصح ان یقال انت خیر الالہة و صح ارحم الراحمین و احکم الحاکمین و اسرع الحاسبین و احسن الخالقین. (تبیان)

یہ آیت اس کی دلیل ہے کہ بندے بھی ایک دوسرے کے رازق ہوتے ہیں۔ اس کی دلیل یہ جملہ ہے کہ تو تمام رزق دینے والوں میں سب سے بہتر ہے۔ اس لئے کہ اگر یہ درست نہ ہوتا تو خیر الرازقین کہنا درست نہ ہوتا جیسے چونکہ خدا بہت نہیں ہو سکتے اس لئے یہ کہنا درست نہیں کہ تو ”خیر الالہة“ (خداؤں میں سب سے بہتر) ہے ہاں ارحم الراحمین، احکم الحاکمین، اسرع الحاسبین اور احسن الخالقین کہنا درست ہے۔

ماندہ (کھانے کے خوان) کا واقعہ

انہیں جو تنبیہ کی گئی تھی کہ اگر تم نے کفر کیا تو پھر سخت سزا دوں گا، بلا ضرورت تو نہیں ہونا چاہیے چنانچہ ہماری قدیم تفسیر بتاتی ہے کہ کچھ دن تو یہ سلسلہ جاری رہا۔ دسترخوان پکے ہوئے کھانے کا آتا تھا اور سب مل جل کر ان غذاؤں کو کھاتے تھے اور شکر خدا ادا کرتے تھے مگر کچھ دن کے بعد مال دار افراد نے کہا کہ غریبوں کو ہمارے پاس نہیں بیٹھنا چاہیے۔ ان کے لئے انتظام الگ ہونا چاہیے۔ اس پر قہر خدا جوش میں آ گیا اور وہ دسترخوان آنا موقوف ہو گیا اور ایسا کہنے والے بندروں کی شکل میں مسخ ہو گئے۔^[۱]

وَإِذْ قَالَ اللَّهُ لِيَعِيسَى ابْنَ مَرْيَمَ ءَأَنْتَ قُلْتِ لِلنَّاسِ اتَّخِذُونِي وَأُمَّي الْهَيْنِ
مِنْ دُونِ اللَّهِ ط قَالَ سُبْحَانَكَ مَا يَكُونُ لِي أَنْ أَقُولَ مَا لَيْسَ لِي بِ شَيْءٍ بِحَقِّكَ ؕ إِنْ
كُنْتُ قُلْتُهُ فَقَدْ عَلِمْتَهُ ط تَعَلَّمْ مَا فِي نَفْسِي وَلَا أَعْلَمُ مَا فِي نَفْسِكَ ط إِنَّكَ
أَنْتَ عَلَّامُ الْغُيُوبِ ﴿۱۱۷﴾ مَا قُلْتُ لَهُمْ إِلَّا مَا أَمَرْتَنِي بِهِ أَنْ أَعْبُدُوا اللَّهَ رَبِّي
وَرَبَّكُمْ ؕ وَكُنْتُ عَلَيْهِمْ شَهِيدًا مَّا دُمْتُ فِيهِمْ ؕ فَلَبَّاتُ تَوَفَّيْتَنِي كُنْتُ أَنْتَ
الرَّقِيبَ عَلَيْهِمْ ط وَأَنْتَ عَلَى كُلِّ شَيْءٍ شَهِيدٌ ﴿۱۱۸﴾ إِنْ تُعَذِّبْهُمْ فَإِنَّهُمْ
عِبَادُكَ ؕ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴿۱۱۹﴾

”اور جب اللہ کہے گا^[۱۱۷] اے عیسیٰ پر مریم! کیا تم نے لوگوں سے کہا تھا کہ اللہ کے علاوہ مجھے اور میری ماں کو خدا بنا لو تو وہ کہیں گے کہ پاک ہے تیری ذات، مجھے یہ حق نہیں ہو سکتا کہ میں وہ بات کہوں جو میرے لئے صحیح نہیں ہے۔

[۱] - فرغ الله المائدة ومسحوا قرده و خنازير (علی بن ابراہیم)

[۲] - المعنى: اذ يقول الله يوم القيامة (مجمع البيان) فاما لفظ من قال في معنى يقول فمستعمل كثير وان كان مجازا (تبیان)

اگر میں نے اسے کہا ہوتو تجھے خود معلوم ہوگا۔ تو میرے دل کی بات جانتا ہے اور میں تیرے علم پر حاوی نہیں ہوں [۱] یقیناً تو تمام غیب کی باتوں کا جاننے والا ہے۔ میں نے ان سے نہیں کہا تھا مگر وہی جس پر تو نے مجھے مامور کیا تھا کہ اللہ کی عبادت کرو جو میرا بھی پروردگار ہے اور تمہارا بھی پروردگار ہے اور میں ان پر گواہ تھا، جب تک میں ان میں تھا۔ پھر جب تو نے میری مدت پوری کر دی تو تو ہی بس ان پر نگران تھا اور تو ہر چیز پر حاضر و ناظر ہے۔ اگر تو انہیں سزا دے تو وہ بے شک تیرے ہی تو بندے ہیں۔ اور اگر انہیں بخش دے تو بلاشبہ تو زبردست ہے، صحیح ہی کام کرنے والا۔

یہ سوال و جواب مدعیان عیسائیت کو خود حضرت عیسیٰ علیہ السلام کی زبان سے یہ سنوادینے کیلئے ہے کہ جو کچھ انہوں نے حضرت عیسیٰ علیہ السلام کے بارے میں باتیں بنا رکھی ہیں اور عقیدے قائم کر رکھے ہیں، ان سے خود حضرت عیسیٰ علیہ السلام بیزار ہیں اور خود ان کی تعلیم ان عقائد کے موافق نہ تھی۔ [۲] اس آیت کے اس جملہ سے کہ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ ط قادیانی، وفات حضرت مسیح علیہ السلام پر استدلال کرتے ہیں حالانکہ عربی میں توفی کے اصل معنی موت دینے کے نہیں ہیں بلکہ مدت پوری کرنے کے ہیں۔ یہ مدت کا پورا کرنا چونکہ اکثر موت کی صورت سے ہوتا ہے تو اس لئے عرف عام میں موت کو وفات کہا جانے لگا لیکن اگر مدت پوری ہونے کی کوئی دوسری شکل ہو تو وہ بھی اس لفظ کا مصداق ہوگی جیسا کہ حضرت عیسیٰ علیہ السلام کے لئے ہوا کہ وہ زمین سے آسمان پر اٹھا لئے گئے۔ ان کے لئے مدت پوری ہونے کا یہ عنوان ہوا۔ اس لئے متوفیک کا لفظ اس پر بھی منطبق ہوگا [۳] اس کے لئے ویسے قبض روح کی ضرورت نہیں ہے جو موت کی صورت میں ہوتا ہے۔

قَالَ اللَّهُ هَذَا يَوْمٌ يَنْفَعُ الصَّادِقِينَ صِدْقُهُمْ ط لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ط رَضِيَ اللَّهُ عَنْهُمْ وَرَضُوا عَنْهُ ط ذَلِكَ الْفَوْزُ الْعَظِيمُ ﴿۱۱۹﴾

’ارشا الہی ہوگا کہ یہ وہ دن ہے کہ بچوں کے کام آئے گی ان کی سچائی۔ ان کے لئے بہشت ہوں گے جن کے نیچے سے نہریں بہتی ہیں، وہ ان میں ہمیشہ ہمیشہ رہیں گے۔ اللہ ان سے خوش اور وہ ان سے خوش ہوں گے، یہی ہے بڑی کامیابی۔‘

’یہ وہ دن ہے‘..... یعنی دنیا میں جو انہوں نے عمر بھر قول و عمل میں سچائی کو قائم رکھا، اس کا ثمرہ انہیں آج ملے گا۔ [۴] اس سے ظاہر ہے کہ دنیا میں تو اکثر بچوں کو ان کے سچ سے نقصان بھی پہنچتا ہے اور ان کی زندگی اکثر عسرت و ناکامی کا مرکز نظر آتی ہے۔

[۱] النفس الغیب (مجمع)

[۲] لهذا وان خرج مخرج الاستفهام فهو تفریع و تہدید لمن ادعى ذلك من النصارى (مجمع البيان)

[۳] لا يدل على انه اماتة لان التوفى هو القبض اليه (تبيان)

[۴] هو ما صدقوا فيه في دار التكليف لان يوم القيامة لا تكليف فيه على احد (تبيان)

وہ اکثر مظالم کی آماجگاہ بنے رہتے ہیں۔

اس سے ان کی آنکھیں کھلنا چاہئیں جو دنیاوی کامیابی و کامرانی یا وقتی تہر و غلبہ کی ترازو پر حقانیت کو تولنے کے منادی ہیں مگر قرآن سے صاف ظاہر ہے کہ صادقین کی حقانیت کو اس دنیا کی کامرانی کے معیار پر نہیں جانچا جاسکتا۔ اس کے بعد وہ افراد جنہیں کونوا مع الصادقین کہہ کر مرکز اتباع قرار دیا گیا ہے، انہیں دنیا کی بااقتدار صفوں میں ڈھونڈھنا درست نہ ہوگا۔ بلکہ گوشہ نشینوں، کسمپرسی میں زندگی گزارنے والوں اور ظلم و ستم کے قید خانوں میں اسیر افراد میں یہ ”صادقین“ ملیں گے جن کی اصل کامرانی اسی دن سامنے آئے گی، جب خالق کی ندا ہوگی:۔ هَذَا يَوْمُ يَنْفَعُ الصَّادِقِينَ صِدْقُهُمْ .

لِلّٰهِ مُلْكُ السَّمٰوٰتِ وَالْاَرْضِ وَمَا فِيْهِنَّ ۗ وَهُوَ عَلٰى كُلِّ شَيْءٍ قَدِيْرٌ ﴿۱۲۵﴾

”اللہ کے لئے ہے سلطنت آسمانوں کی اور زمین کی اور ان کے درمیان کی چیزوں کی اور وہ ہر چیز پر قادر ہے۔“

*